

47474







आनन्दाश्रमसंस्कृतग्रन्थावलिः ।

ग्रन्थाङ्कः ५३

## सत्याषाढविरचितं श्रौतसूत्रं

गोपीनाथभट्टविरचितज्योत्स्नाव्याख्यासमेतम् ।

तत्र

सप्तमाष्टमप्रश्नद्वयात्मकः प्रथमो भागः ।

एतत्पुस्तकं

वे० शा० सं० रा० रा० काशीनाथशास्त्री आगाशे  
इत्येतैः संशोधितम् ।

तच्च

हरि नारायण आपटे

इत्येतैः

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८३०

ख्रिस्ताब्दाः १९०८

( अस्य सर्वेऽधिकारा राजशासनीनुसारेण स्वयत्कीकृताः । )

मूल्यमाणकाष्ठकसहितं रूपकुत्रयम् ( ३०८ )

✓ KUMHON LIBRARY ✓  
Acc. No. 42474  
Class No. 91  
Date 1.9.62  
Author K.S.  
Title  
Editor  
Revised by ae  
Checked by ae

## आदर्शपुस्तकोल्लेखपत्रिका ।

अथास्य ज्योत्स्नाख्यव्याख्यासहितस्य सत्याषाढविरचितहिरण्यके  
श्रौतसूत्रस्य पुस्तकानि यैः परहितैकपरतया संस्करणार्थं प्रदत्तानि ते  
नामादीनि पुस्तकानां संज्ञाश्च कृतज्ञतया प्रकाशयन्ते—

(क.) इति संज्ञितम्—इन्दूरपत्तनस्थानां रा० रा० किबेसाहेब इत्येतेषा  
अस्य लेखनकालः शकाब्दाः १७१३

(ख.) इति संज्ञितम्—सप्तमाष्टमप्रश्नात्मकमानन्दाश्रमस्थम् । अस्य लेख  
कालः शकाब्दाः १७५४

(ग.) इति संज्ञितम्—सप्तमाष्टमनवमप्रश्नात्मकं वैराजक्षेत्रनिवासिनां वे  
रा० रा० अण्णंभट्ट अभ्यंकर इत्येतेषाम् । अ  
लेखनकालः शकाब्दाः १७११

(ङ.) इति संज्ञितम्—मूलम् । पुण्यपत्तनस्थानां रा० रा० भाऊसाहे  
नगरकर इत्येतेषाम् ।

(च.) इति संज्ञितम्—सप्तमाष्टमनवमदशमप्रश्नात्मकम् । वे० रा० रा  
अण्णंभट्ट अभ्यंकर इत्येतेषाम् । अस्य लेखनकाल  
शकाब्दाः १७३८

(छ.) इति संज्ञितम्—दशमप्रश्नात्मकं वैराजक्षेत्रनिवासिनां वे० रा० रा  
अण्णंभट्ट अभ्यंकर इत्येतेषाम् ।

(ज.) इति संज्ञितम्—मूलम् । पुण्यपत्तनस्थानां रा० रा० गंगाधर कृष्ण  
आपटे इत्येतेषाम् । प्रश्नाः १-५ । ७-१८

(झ.) इति संज्ञितम्—मूलम् । पुण्यपत्तननिवासिनां कै० रा० रा० नील  
कण्ठशास्त्री साठे इत्येतेषाम् ।

(ञ.) इति संज्ञितम्—मूलम् । पुण्यपत्तनस्थानां रा० रा० तात्यासाहेब  
खाजगीवाले इत्येतेषाम् ।

(ट.) इति संज्ञितम्—मूलम् । पुण्यपत्तनस्थानां वे० रा० रा० रामभट्ट  
आखवे इत्येतेषाम् । अस्य लेखनकालः शकाब्दाः  
१८२५

समाप्तेयमादर्शपुस्तकोल्लेखपत्रिका ।



ॐ तत्सद्ब्रह्मणे नमः ।

# सत्याषाढविरचितं श्रौतसूत्रं ।

गोपीनाथभट्टकृतज्योत्स्नाव्याख्यासमेतम् ।

अथ सप्तमप्रश्नप्रारम्भः ।

तत्र प्रथमः पटलः ।



वात्सख्यात्पितरौ कपोलयुगलं स्वस्याऽऽगतौ चुम्बितुं  
दृष्ट्वाऽऽकुञ्चितमास्यपद्ममलं सेषत्स्मितं सत्वरम् ।  
अन्योन्यं शिवयोस्ततः सुवदने युक्ते ह्यभूतां तयो-  
रित्थं येन विनोदितौ स भगवान्बालो गजास्योऽवतु ॥ १ ॥  
विश्रामहागणपतिं देवं व्याधीश्वरं तथा ।  
योगेश्वरीं च वाम्देर्षीं लक्ष्मीनारायणौ रविम् ॥ २ ॥  
सत्याषाढं मुनिश्रेष्ठं जातरूपशिरोरुहम् ।  
गुरुंश्च मातापितरौ नत्वेदानीं यथामति ॥ ३ ॥  
ओकोपाह्वेन कुतुकाद्गोपीनाथेन धीमता ।  
सत्याषाढेन रचितं सूत्रं व्याख्यायते मया ॥ ४ ॥  
सूत्रबार्धिं मया तर्तुमारब्धं मन्दशक्तिना ।  
तत्रावलम्बो मम तु पारं गन्तुं गुरुस्मृतिः ॥ ५ ॥

सर्वकामोऽग्निष्टोमः ।

काम्यन्ते ते कामा इष्टानि सर्वे कामा येन साध्याः स सर्वकामोऽग्निष्टोमः । ते च  
कामाः स्वर्गप्रजापशुहिरण्यादयः । एवं क्रियान्तरसाध्या अन्येऽपि लोकन्यासास्मू-  
ह्मव्यवहितविप्रकृष्टज्ञानं भुवनज्ञानं सूर्ये संयमादित्यादिपातञ्जलसूत्रबोधितयोगधारणा-  
साधनकभुवनज्ञानमपि सर्वशब्देन ग्राह्यम् । प्रगीत्यधिकरणाभूतकर्षरूपावाची स्तोम-  
शब्दः । स चात्र लक्षणया तत्संबद्धयज्ञायज्ञियाख्यस्तोत्रविशेषकरणकस्तुतिपरो  
ज्ञेयः । अग्नेः स्तोमः स्तुतिर्यस्मिन्सोऽग्निष्टोमः । योगरूढं पदम् । अग्निस्तुतिसंपाद-  
केन यज्ञायज्ञियनामकेन स्तोत्रेण संस्था समाप्तिर्यस्य सोऽग्निष्टोम इति निष्कृष्टोऽग्नि-

ष्टोमशब्दार्थः । अग्निष्टोमस्य सर्वकामत्वे श्रूयते शास्त्रान्तरम्—“एकस्मै वा अन्ये यज्ञाः कामायाऽऽहियन्ते सर्वेभ्योऽग्निष्टोमः” इति । आहियन्ते क्रियन्त इत्यर्थः । काम्य एव फलवत्ता जैमिनीयैः साधिता । न चास्मच्छाखायामग्निष्टोमस्य फलं श्रूयते । नच तस्मिन्नसति कथमित्याकाङ्क्षाप्रकरणमुदेति । तथा च तेन वसन्ते वसन्ते यजेत तस्य नानुपक्रान्तयोर्दशपूर्णमासयोराराहार इत्यादिकं न व्याख्यातुं युक्तमिति फलमेव बुद्ध्वा पुरुषः प्रवर्तते इति तदादौ वक्तुं युक्तम् । ननु सर्वकामोऽग्निष्टोम इति वाक्यस्य फलसाधनीभूताग्निष्टोमविधायकत्वात्फलस्य यजमाननिष्ठत्वादेतद्वाक्यं याजमानसूत्र एव पठितव्यमिति चेन्न । साध्यसाधनाकाङ्क्षानिवृत्तौ सत्यामेवेतिकर्तव्यताकाङ्क्षोदयेन तदर्थं साध्यसाधनाकाङ्क्षानिवर्तकस्याऽऽध्वर्यवादिप्रयोगरूपेतिकर्तव्यताविधानात्पूर्वमेव सर्वकामोऽग्निष्टोम इति वाक्यपाठस्य युक्तत्वात् । नन्वेकस्मै वा अन्ये यज्ञाः कामायाऽऽहियन्ते सर्वेभ्यो ज्योतिष्टोम इत्यपि श्रूयते । ततश्च त्रिवृत्पञ्चदशः सप्तदश एकविंशः । एतानि वाव तानि ज्योतीरपि । य एतस्य स्तोमा इत्यनया श्रुत्या स्तोमचतुष्टयवत्सु कर्मसु शक्यत्वगमाद्वाप्यकं धर्मं पारित्यज्य किमर्थं व्याप्यधर्मनिर्देशः कृत इति चेन्न । उक्त्येन पशुकामो यजेत, षोडशिना वीर्यकामो यजेत, अतिरात्रेण प्रजाकामो यजेतेत्यादिभिः श्रुतिभिरुक्त्यादिषु स्तोमचतुष्टयवत्सु अग्निष्टोमगुणविकारेषु कर्मसु नियतफलश्रवणात्सर्वकामताया बाधितत्वेन ज्योतिष्टोमशब्देनाग्निष्टोमस्यैव ग्रहणात् । नच ज्योतिष्टोमेन स्वर्गकामो यजेतेति श्रुतावप्यग्निष्टोमस्य ग्रहणं ज्योतिष्टोमशब्देनास्त्विति वाच्यम् । एकस्मै वा अन्ये यज्ञा इति सर्वकामत्वप्रतिपादकश्रुतिविरोधापत्त्या तथा वक्तुमशक्यत्वात् । उक्त्यादिपरत्वमपि वक्तुमशक्यम् । तेष्वपि स्वतन्त्रफलश्रवणात् । मच ज्योतिष्टोमेन स्वर्गकामो यजेतेत्यस्याः श्रुतेः कावकाश इति शङ्क्यम् । अत्यग्निष्टोमादिष्ववकाशसंभवात् । विश्वजिति तु फलरूपाश्रवणात्फलमन्तरेण विधिश्रुतेरनुपपत्तेरवश्यं फले कल्पयितव्ये सर्वाभिलषितत्वेन स्वर्ग एव कल्पितो जैमिनिना स स्वर्गः स्यात्सर्वान्प्रत्याविशिष्टत्वादिति सूत्रेण । सूत्रार्थस्तु यदेकं फलं स स्वर्गः स्यात्सर्वान्सर्वपुरुषान्प्रति अविशिष्टत्वादिति ।

यन्न दुःखेन संभिन्नं नच प्रस्तमनन्तरम् ।

अमिळाषोपनीतं च तत्सुखं स्वःपदास्पदम् ॥

इति बचनप्रतिपादितनिरतिशयमुखविशेषात्मस्वर्गस्याभिमतत्वेन विशिष्टतुल्यत्वादि-  
त्यर्थः । स्वर्गसुखं दुःखाननुपपत्तिरिति कृत्वा सर्वाभिमतं पश्चादिसुखं दुःखानुपपत्कमरुपं चेति  
केचिदेव प्रार्थयन्ते । स्वर्गसुखं तु बहवः प्रार्थयन्त इति पूर्वसूत्रार्थः । प्रत्ययाञ्चेति  
द्वितीयं सूत्रम् । तस्यार्थः—प्रतीयते निरतिशयमुखत्वेनाभिलष्यते सर्वैरिति प्रत्ययस्त-  
स्माच्च हेतोस्त्यर्थः । तथा चायं निर्गलितोऽर्थः—दुःखाननुपपत्कस्वाधिकरणक्षणध्वंसान-

धिकरणनिरतिशयसुखात्मस्वर्गस्य 'सर्वपुरुषामिमतत्त्वेन सर्वाभिलषितत्वेन च स एव फलत्वेन परिकल्प्यत इति । प्रत्यवायपरिहारस्तु सर्वाभिलषितोऽपि प्रत्यवायापेक्षया क्रियताऽपि विलम्बेन हृदयमागच्छति । स्वर्गः कस्यचित्पुरुषस्याभिमतः कस्यचिन्नाभिमत इत्ययं विशेषोऽत्र नास्ति किंतु सर्वपुरुषामिमत एवेत्यतो भवत्यविशिष्ट इति सूत्रेण । सूत्रार्थस्तु—यदेकं फलं स स्वर्गः स्यात्सर्वान्सर्वपुरुषान्प्रत्यविशिष्टत्वादिति ।

यत्न दु खेन संभिन्नं न च प्रस्तगनन्तरम् ।

अभिलाषोपनीतं च तत्सुखं स्वःपदास्पदम् ॥

इति वचनप्रतिपादितसुखाविशेषमयस्वर्गस्य भूयोभिलषितत्वात्सर्वाभिमतत्वात्सुकरत्वाच्च स्वर्ग एव फलत्वेन कल्प्यते । प्रत्यवायपरिहारस्य सर्वाभिलषितत्वेऽपि दुष्करत्वेन तस्य फलत्वं न कल्प्यत इति । प्रत्ययात्प्रतीयते निरतिशयसुखत्वेन सर्वज्ञायत इति प्रत्ययस्तस्माच्च हेतोः स्वर्ग एव फलत्वेन कल्प्यत इति प्रत्ययाच्चेति द्वितीयसूत्रार्थः । अतः स फलं न भवति । एतद्दुःखनिवृत्तिरपि फलं न भवति दुष्करत्वात् । ततस्तु सुकरज्ञानं सुखमेव परं फलं, तच्चानतिशयत्वेन स्वर्गरूपमिति द्रष्टव्यम् । अयं न्यायश्चतुर्थाध्याये तृतीयपादे वर्तते । निश्चेषफलकत्वं तु अग्निष्टोमोक्त्यादिसाधारणं कर्मभिर्निश्चेषमित्यनेनाऽऽचार्येण प्रदर्शितम् । नियतकर्ममात्रविषयं वैतत् । तच्च ज्ञानद्वारा साक्षाद्देत्यन्यदेतत् । य एवं विद्वानग्निष्टोमेन यजते प्राजाताः प्रजा जनयति परिप्रजाता गृह्णातीत्यर्थवादेन फलकल्पनाऽपि साक्षाच्छ्रुयमाणे श्रौते फले सति न युक्ता । रात्रिसत्रे स्वतन्त्रे कर्मणि तु प्रतितिष्ठन्ति ह वै य एता रात्रीरुपयन्तीत्यत्र विध्युद्देशे फलाश्रवणात्फलमन्तरेण विधिश्रुतेरनुपपत्तेरवश्यं फले कल्पयितव्य आर्थावादि कं प्रतिष्ठारूपं फलमुक्तम् । विश्वजिदधिकरणन्यायेनानुपस्थितस्वर्गकल्पने तस्य प्रकृतसंबन्धकल्पने गौरवार्थवादापस्थितस्यैव प्रकृतफलत्वकल्पने लाघवात् । एतदुक्तं जैमिनिना—क्रतौ फलार्थवादमङ्गवत्काष्णाजिनिः । फलमात्रेयो निर्देशादश्रुतौ ह्यनुमानं स्यात् । अङ्गेषु श्रुतिः परार्थत्वादिति । क्रतौ रात्रिसत्रे प्रतितिष्ठन्ति ह वै य एता रात्रीरुपयन्तीति फलश्रुतिः । यस्य पर्णमयी जुहूर्भवति न पापश्च श्लोकश्च शृणोतीति पर्णतादावङ्ग इव फलार्थवाद् काष्णाजिनिराचार्यो मन्यत इति प्रथमसूत्रार्थः । आत्रेय आचार्यस्तु प्रतितिष्ठन्ति ह वै, य एता रात्रीरुपयन्तीति श्रुतौ प्रतिष्ठायानिर्देशात्प्रतिष्ठैव फलम् । अश्रुतौ, अर्थवादेऽपि फलाश्रवणे सति हि अनुमानं कल्प्यं स्वर्गादिरूपं फलं स्यात् । प्रकृते तु प्रतिष्ठारूपफलश्रवणमेवास्ति । अतो नात्र स्वर्गः फलत्वेन कल्प्यत इति मन्यते । रात्रिशब्देन ज्योतिर्गौरायुरित्यादिवाक्योत्पा-



दितानि सौत्यानि कर्माण्युच्यन्ते । तद्गूपः कर्मसमुदायः सन्नमिति द्वितीयसूत्रार्थः । अङ्गेषु श्रुतिः फलश्रुतिः परार्थत्वादङ्गानां प्रधानार्थत्वादङ्गेषु अङ्गविषयिणी या श्रुतिः फलश्रुतिरर्थवाद एवेति काष्ण्णान्निभ्यान्नेययोरुभयोरपि मते तुल्यमेवेति तृतीयसूत्रार्थः । इदमधिकरणं चतुर्थाध्याये तृतीयपादे वर्तते । साक्षाच्छ्रूयमाणश्रौतफलासत्त्वादेव रात्रि-सप्त आर्थादिकफलरूपनम् । अङ्गेषु फलश्रवणं कमिधातुश्रवणं विनाऽर्थवाद एव । तथाच सूत्रम्—समस्ते क्रतवर्थं श्रूयमाणं यजमानः कामयते तथा नित्येषु यज्ञाङ्गेषु यानि तु कामयतिः श्रावयति यथाऽऽधारस्योर्ध्वतायां ऋचैस्तायां चार्थवादा इतरे तथाऽन्येषु यज्ञाङ्गेषु पुरीषवर्ती करोति प्रजयैवेन पशुभिः पुरीषवन्तं करोति यद्युपं मिनोति सुवर्गस्य लोकस्य प्रज्ञात्या इष त्वोर्भवेति शाखामाच्छिनत्तीषभेवोर्जं यजमाने दधातीति । जैमिनिरपि चतुर्थाध्याये तृतीय-पादे द्रव्यसंस्कारकर्मसु परार्थत्वात्फलश्रुतिरर्थवादः स्यादुत्पत्तेश्चातत्प्रधानत्वादिति । अत्र द्रव्ये फलश्रुतिर्यस्य पर्णमयी जुहूर्भवति न पाप\* श्लोक\* शृणोतीत्येवमाद्या । संस्कारे फलश्रुतिर्यदाङ्गे चक्षुरेव भ्रातृव्यस्य वृङ्क इत्येवमाद्या । कर्मणि फलश्रुतिर्य-प्रयाजानूयाजा इज्यन्ते वर्भेव तद्यज्ञाय क्रियते वर्भयजमानायेत्येवमाद्या । अत्र कर्म-पदं त्वर्थकर्मपरं द्रष्टव्यम् । संस्कारकर्मणः पृथक्संकीर्तनात् । एवं च कमिधातुर्येषु श्रूयते तान्येवेच्छाविषयाणि कामयितव्यानि नान्यानीति । द्रव्ये संस्कारेऽर्थकर्मणि च फलश्रुतिरर्थवादः स्यात्तेषां परार्थत्वात्कत्वर्थत्वादिति पूर्वसूत्रार्थः । उत्पत्तेः, यस्य पर्णमयी जुहूर्भवतीत्यादितत्तद्वाक्यबोधितपर्णमयत्वादित्याद्युत्पत्तेः । अतत्प्रधानत्वात्तच्छ-ब्देन पुरुष उच्यते । स एव प्रधानं यत्र सा तत्प्रधाना न तत्प्रधानाऽतत्प्रधाना तस्या भावस्त्वं तस्मात्पुरुषप्रधानत्वाभावादित्यर्थः । तेनार्थात्कृतुप्रधानत्वं सिद्धं भवति । तत्प्रधानत्वं तदर्थत्वं तस्याभावादिति निर्गलितोऽर्थ इति द्वितीयसूत्रार्थः । अथातः कत्वर्थपुरुषार्थयोर्जिज्ञासेति सूत्रे प्रथमोपात्तकत्वर्थपदसूचिता क्रतुप्रयुक्तिः पादद्वयेन विचारिता, इदानीं चरमोपात्तपुरुषार्थपदसूचिता प्रयुक्तिर्विचार्यते इति पादा-न्तरत्वमानन्तर्यं च बोध्यमिति सप्तमके कर्मणि त्रिभिर्नामिभिर्नाचार्यो व्यवहरति सर्व-कामोऽग्निष्टोमः, यस्य भ्रातृव्यः सोमेन यजेत ज्योतिष्टोमे प्रागग्नीषोमीयादिति । ज्योतिष्टोमे प्रागग्नीषोमीयादित्यत्र ज्योतिष्टोमशब्दः साधारण एव विरोधाभावात् । नन्वेवं वाजपेये त्रिवृत्पञ्चदशः सप्तदश एकविंशः । एतानि वाव तानि ज्योतिषि । य एतस्य स्तोमा इतिश्रुतिभिद्धस्तोमत्रतुष्टयसाध्यत्वाभावेन ज्योतिष्टोमत्वाभावात्कथं याजुर्वेदिकमन्त्राणामिवाऽऽर्षोदिकसामवेदीयमन्त्राणामपि प्रागग्नीषोमीयादुपांशुत्वानियम-प्राप्तिः संभवतीति चेन्न । प्रकृतिष्वेतेन वचनेनोपांशुत्वानियमे सिद्धे वाजपेये प्रकृतिवद्वि-

कृतिः कर्तव्येतिन्यायेनैव तत्प्राप्तिर्भवत् । नचैवमग्निष्टोमशब्द एवात्र प्रयोक्तव्यः ।  
 उक्थयादिषु तु वाजपेय इवोपांशुत्वनिघमः प्राप्नोत्येवेति वाच्यम् । उक्थयादीनां चतु-  
 र्णामपि तत्तत्कृतुविशेषे प्रकृतित्वमस्तीति ज्ञापनाज्ज्योतिष्टोमशब्दोपादानाज्ज्योतिष्टोम-  
 शब्देनाप्यागूरणकर्तव्यताप्रतिपादनार्थत्वात् । अग्निष्टोमवदुक्थयादीनां नित्यत्वमपि  
 भवतीतिज्ञापनार्थत्वाच्च । ज्योतिष्टोमशब्दः स्तोमचतुष्टयवत्कर्मपर इत्युक्तमेव । अग्नि-  
 ष्टोमशब्दः संस्थाविशेषपरः । सोमशब्दोऽत्र लताविशेषपरो नतु चन्द्रादिपरः । तस्य  
 प्रकृतेऽनुपयोगात् । अन्यथा द्रव्याकाङ्क्षानिवृत्तिर्न स्यात् । सोमशब्दवाच्यद्रव्यवि-  
 शेषस्य मत्त्वर्थलक्षणया यागविशेषणत्वम् । तथाचायमर्थो भवति सोमवता यागेनेष्टं  
 भावयेदिति । एतेनोद्भिदादिवद्यागनामधेयत्वं निरस्तं ज्ञेयम् । तत्र श्यामलाऽऽञ्जा च  
 निष्पन्ना क्षीरिणी त्वचि मांसला श्लेष्मला वमनी वह्नी सोमारुघा छागभोजनमिति  
 आयुर्वेदतः सोमस्वरूपमवगन्तव्यम् । स च मुख्यः पर्वतजः सोमस्यैव मौजवतस्य  
 मक्ष इति लिङ्गात् । मूजवता मूजवतो हीति बौधायनेनाध्वर्युसोमविक्रायिणोः प्रश्न-  
 प्रतिवचनयोरेव तथोक्तत्वाच्च । अभाव इतरः । मूजवच्छब्दः पर्वतवाची । सोमाभावे  
 पूर्तीकानभिषुण्यादित्यादिः प्रतिनिधिर्ग्राह्यः । प्रतिनिधावपि मुख्यशब्द एव प्रवर्तते ।  
 प्राकृतास्त्वेव मन्त्राणां शब्दाः प्रतिनिधिष्वपीत्याश्रलायनोक्तेः । आम्नानादशब्दस्वमभा-  
 वाच्चेतरस्य स्यात् । तादृश्याद्वा तदारूपं स्यात्संस्कारैरविशिष्टत्वात् । उक्तं च तद्व्य-  
 स्येति प्रतिनिधौ चाविकारमाश्रित्यैव मन्त्रः प्रयोक्तव्य इति प्रथमसूत्रार्थः । आम्ना-  
 नात्सोमाभावे पूर्तीकानभिषुण्यादितिप्रतिनिधेराम्नानात् । इतरस्य प्रतिनिधेरित-  
 रस्य मुख्यस्येति यावत् । प्रतिनिधौ गृहीतेऽपि अभावाच्च । अशब्दत्वं प्रतिनिधौ न  
 विद्यते शब्दो मुख्यद्रव्यवाचकः शब्दो यत्र सोमशब्दः प्रतिनिधिस्तस्य भावस्तत्त्वं  
 तत्स्यात्प्रतिनिधिभूतद्रव्ये मुख्यद्रव्यशब्दप्रवृत्तिर्न भवतीति द्वितीयसूत्रार्थः । इदं पूर्व-  
 सूत्रार्थोपरि पूर्वपक्षसूत्रम् । स एव मुख्यस्य योऽर्थः स एवार्थः प्रयोजनं यस्य स  
 तदर्थः प्रतिनिधिस्तस्य भावस्तत्त्वं तस्मात् । प्रतिनिधेस्तादृश्यात्प्रतिनधिरूपं द्रव्यं तदारूपं  
 सैवाऽऽख्या यस्य तत्तदारूपं तन्नामकमेव स्यात् । संस्कारैरविशिष्टत्वात्संस्कारैस्तुल्यत्वाद्ये  
 संस्कारा मुख्यद्रव्यस्य त एवास्येत्येवं च तुल्यसंस्कारत्वम् । प्रतिनिधिना कृतेऽपि  
 मुख्येनैव कृतं भवतीति रहस्यम् । वाशब्दः पूर्वपक्षव्यावर्तकः । इति तृतीयसूत्रार्थः ।  
 उक्तं षष्ठाध्याये तृतीयपादे तत्त्वं संस्कारैरविशिष्टत्वम् । अस्य प्रतिनिधेर्द्रव्यस्य  
 प्रतिनिधौ चाविकारादिति जैमिन्युक्तेश्च नवमाध्याये तृतीयपादे ।

युगपत्कामयेत ।

पूर्वसूत्रेऽग्निष्टोमस्य सर्वकामतोक्ता तत्रैकस्मिन्नेव प्रयोगे सर्वे कामाः कामयितव्या  
 आहोस्वित्प्रयोगभेदेनेति विचारे, उच्यते—एकस्मिन्प्रयोगे सैव सर्वान्कामान्स्वर्ग-

प्रजापशुहिरण्यादीनीप्सितान्कामयेत । यथा पशुकांमोऽनेकान्पशूनेकस्मिन्प्रयोगे काम-  
यत एवं सर्वान्कामान्कामयेत । यथा वैकस्मादाऽत्रोपणात्फलं छाया गन्ध इत्यनुत्पद्यन्ते  
तथैकेन प्रयोगेणानेकानि फलान्यप्युत्पद्यन्त एवेति सूत्रार्थः ।

### आहारपृथक्त्वे वा ।

वाशब्दः पूर्वपक्षं व्यावर्तयति । नैतदस्ति युगपत्कामयेतेति किं तर्हि आहारपृ-  
थक्त्व एव । आहारः प्रयोगः । एकैकस्मिन्प्रयोग एकैकं कामं कामयेतेति । कुतः, फलानि  
प्रधानमूतानि नर्धानि कर्माणि प्रधानसंनिधौ गुणः शिष्यमाणः प्रतिप्रधानं विभज्यते  
हि । पशुदृष्टान्ते हि एकज्ञात्या क्रोडीकृतानां बहूनामपि पशूनामेकफलत्वमेव । नषात्र  
तथा किंतु तत्तत्फलस्य तत्तत्स्वरूपेणैव फलत्वं नतु फलत्वेन क्रोडीकारः । नहि सर्व-  
स्य सर्वं काम्यमानत्वेन काम्यम् । तथाचेदमिदमिति बुद्ध्या यद्ग्राह्यं तत्रैकया  
क्रोडीकर्तुं शक्यत इति प्रतिप्रधानमङ्गावृत्तिर्युक्तैव । यच्चैकस्य कर्मणोऽनेकफलता  
दृष्टेति तदप्यनैकान्तिकमेव । प्रकृते सर्वेषां फलानां स्वतन्त्रत्वेनाऽऽनुपङ्गिकफलस्य  
दृष्टान्तत्वेनोपादानासंभवात् । चतुर्थाध्याये तृतीयपादे तत्र सर्वेऽविशेषात् । योगसिद्धिर्वो-  
त्पद्यसंयोगादिति सूत्रार्थ्यां जैमिनिनाऽपि एवमेव सिद्धान्तितम् । सूत्रार्थस्तु तत्र सर्व-  
कामे कर्मणि अविशेषात्कामत्वाविशेषात्सर्वे कामा अपि युगपत्स्युरिति पूर्वसूत्रार्थः ।  
उत्तरसूत्रार्थस्तु यस्य यस्मिन्कामेऽभिजापस्तस्य तादृशस्यार्थस्य कामस्यैव योगेन प्रयोगे-  
णानुष्ठानेन सिद्धिर्नतु सर्वेषामर्थानां युगपत् । सत्त्वोत्पत्तावयोगित्वात्सर्वत्वस्योद्देश्यपती-  
तिपर्यवसानार्थत्वाभावात् । सर्वशब्दस्येह मुख्यत्वेऽपि नोद्देश्यसमर्पकत्वं सापेक्षत्वात्किंतु  
निरपेक्षत्वात्कामशब्दस्यैव । ततश्च ग्रहत्ववत्सर्वत्वस्योद्देश्यपतीतिपर्यवसानार्थत्वाभा-  
वादुद्देश्यविशेषणत्वमेवेति ग्रहैकत्ववद्विवक्षितत्वात् साहित्येन फलत्वं किंतु एकैकस्यैक  
फलत्वम् । फलस्य प्रधानत्वात्कर्मणो गुणत्वात्प्रतिप्रधानं गुणावृत्तिर्युक्तैवेति भावः ।

### तेन वसन्ते वसन्ते यजेत ।

तेनाग्निष्टोमेन । तच्छब्दस्य सर्वनाम्न उत्सर्गतः संनिहितपरामर्शित्वात्काम्यस्य  
नियतकालनावाधाच्च तच्छब्देन संनिहितस्याग्निष्टोमस्य विशेष्यस्यैव परामर्शो न तु  
सर्वकामविशेषणस्यापि परामर्शः । नहि कामनाया वसन्त एव जननमिति नियमः ।  
तेनार्थान्नित्ये पर्यवस्यति । वसन्तग्रहणं वसन्तमात्रमेव ग्राह्यमिति । यदि संवत्सरे संव-  
त्सरे इत्युच्यते तदा यस्यां तिथौ प्रथमः प्रयोगस्तस्यामेव तिथावभ्यासः कर्तव्यः  
स्यात्तथा मा भूत् । वसन्ते यस्यां कस्यांचिदनिषिद्धायां तिथौ यजेतेति । नित्यत्वेऽप्ये-  
तस्य दर्शपूर्णमासादिवत्फलोपबन्धः प्रत्येतव्यः । नित्यत्वं चैतस्पर्णसंस्तवात् । तथा  
हि श्रूयते जायमानो वै ब्राह्मणस्त्रिभिर्ऋणवा जापते ब्रह्मचर्येणापिभ्यो यज्ञेन देवेभ्यः

प्रजया पितृभ्य इति । सोमान्तान्यज्ञाननुक्रम्य नैयमिकं ह्येतद्व्यतिष्ठानामिति वसिष्ठवचनं  
सौमपीथविच्छेदे प्रायश्चित्तश्रवणम् । .

अनधीत्य द्विजो वेदाननुत्पाद्य च वै प्रजाः ।

अनिष्टा शक्तितो यज्ञैर्मोक्षमिच्छन्ननत्यधः ॥

इति अकरणे प्रत्यवायश्रवणं चापि नित्यत्वे साधकम् । अत्र यद्यपि यज्ञैरित्यग्नि-  
शेषेणोक्तं तथाऽप्यग्निष्टोमसंस्थो ज्योतिष्टोमः सोम एव । स एष यज्ञः पञ्चविधोऽग्नि-  
होत्रं दर्शपूर्णमासौ चातुर्मास्यानि पशुः सोमः स एष यज्ञानां संपन्नतम इति पञ्चसं-  
स्थावंश्यकताबोधकवृत्तत्राहणवाक्ये सोमस्यैव संपन्नतमपदेन मुख्ययज्ञत्वोक्तः ।  
एष वाव प्रथमो यज्ञो यज्ञानां यज्ज्योतिष्टोमो य एतेनानिष्टाऽधान्येन यजेतेत्यत्र  
ज्योतिष्टोमस्य य एतेनेत्यग्निष्टोमः प्रकरणाह्लिङ्गाच्चति पञ्चमाध्याये तृतीयपादगतसूत्रो-  
क्तन्यायेन प्रथमयज्ञत्वाज्ज्योतिष्टोमोऽग्निष्टोमसंस्थः सोमो नित्यः सर्वकामोपबन्धात्का-  
म्यश्च । सूत्रार्थस्तु एतेनेत्यग्निष्टोमसंस्था निर्दिश्यते । तत्संस्थायुकस्यैव प्रकरणत्वादिति  
प्रथमसूत्रार्थः । अह्निष्टोमसंस्थस्यैव निर्देशः प्रथमो यज्ञ इति लिङ्गम् ।  
इति द्वितीयसूत्रार्थः । ज्योतिष्टोमोऽग्निष्टोमसंस्थो नित्यः सर्वकामोपबन्धात्काम्यश्च ।  
तदेतत्पञ्चाध्याये द्वितीयपादे तदेतद्ब्राह्मणस्य सोमविद्याप्रजमृणवाक्येन संयोगादिति  
सूत्रेण काम्यत्वं पूर्वपक्षीकृत्य तत्रैवर्णसंस्तवान्नित्यत्वमेवेति साधितं मीमांसकैः । सूत्रा-  
र्थस्तु सोमश्च विद्या च प्रजा च, एतेषां समाहारः सोमविद्याप्रजम् । एतत्सोमविद्या-  
प्रजं जायमानो वै ब्राह्मण इत्यृणवाक्येन संयोगात्खलु सोमविद्याप्रजं ब्राह्मणस्यैवाऽऽ-  
वश्यकमिति मन्यसे नैतद्युक्तं विधिवाक्येष्वविशेषश्रवणादिति । तथा च ब्राह्मणग्रहणस्य  
क्षत्रियवैश्वोपलक्षणार्थता सिद्धा भवतीति । प्रकारान्तरमाकरे द्रष्टव्यम् । संस्थाचतुष्ट-  
यं तु काम्यमेव । पशुकाम उक्थयं गृह्णीयात्, षोडशिना वार्यकामः स्तुवीत, अति-  
रात्रेण प्रजाकामं याजयेत्, पशुकामोऽसौर्यामिण याजयेदिति प्रकृतज्योतिष्टोमोऽग्निष्टो-  
माश्रितसंस्थाचतुष्टयस्य फलोपबन्धो यतः । प्रकृताग्निहोत्रहोमाश्रितस्येव दध्नः ।  
संस्थाचतुष्टयस्य केषलकाम्यत्वेऽपि ज्ञापकबलान्नित्यत्वमपि । तच्च प्रागेवोक्तम् । अत्र  
मीमांसका अग्निष्टोमसंस्थ एव प्रथमः प्रयोज्यः । य एतेनानिष्टेति श्रुतेः । अतिरात्रस्य  
प्रथमयज्ञत्वपक्षेऽपि नाग्निष्टोमं विना कःचनतरारम्भः । सोमपूर्वाधाने त्वाग्निष्टोम एव  
सर्वेषां पूर्वो नातिरात्र इति प्राहुः । उक्थयः षोडश्यतिरात्रोऽसौर्यामश्चेत्यग्निष्टोमस्य  
गुणविकारा भवन्तीति वक्ष्यमाणसूत्रादग्निष्टोमत्वमुक्थयादिषु चतुर्ष्वपि अग्निष्टोमवदु-  
क्थयादयोऽपि प्रकृतय एवेत्याचार्यमतमेतदिति ज्ञायते । तेन ज्योतिरुक्थयादीन्विना

विकृतिभूता उक्थयादयो न भवन्ति । प्रथमयज्ञत्वं तु मुख्यश्रिष्टोमस्यैव । वचनादति-  
रात्रस्यापि । न तुक्थयादीनामश्रिष्टोमातिरात्रपूर्वमावित्वमिति । उत्तरमावित्वं त्वश्रि-  
ष्टोमत एव नातिरात्रादिति ज्ञेयम् । अश्रिष्टोमोऽव्यश्रिष्टोम उक्थयः षोडशी वाजपेयोऽ-  
तिरात्रोऽसोर्याम इति सप्त सोमयज्ञसंस्था इति गौतमेन संस्कारमध्ये गणनात्, अष्टाच-  
त्वारिंशत्संस्कारैः संस्कृतो ब्रह्मणः सायुज्यमाप्नोतीति वचनात्, अकरणे प्रत्यवायश्रव-  
णाच्च सप्तापि सोमयज्ञसंस्था नित्या इति केचित्प्राहुः । अस्मिन्सूत्रे योगविभागः  
कार्यः । तेन वसन्त इत्येकं सूत्रम् । यजेतेत्युत्तरस्मादपकृष्यतेऽत्र । तेन नित्येनाश्रि-  
ष्टोमेन वसन्ते यजेतेति तदर्थः । वसन्ते यजेतेति मित्रं सूत्रम् । अस्मिन्सूत्रे पूर्वतनं  
कृतं सूत्रमाकृष्यते । तेन नित्येनाश्रिष्टोमेन वसन्ते वसन्ते यजेतेत्यर्थो भवति । पूर्व-  
सूत्रेण नित्यस्य सकृत्प्रयोगो वसन्ते कर्तव्यत्वेन विधीयते । उत्तरसूत्रेणाभ्यासो विधी-  
यते । अभ्यासस्यावधेरभावाद्यावज्जीवत्वमर्थात् । अभ्यासस्यानित्यत्वे लिङ्गमप्यस्ति  
अपुनर्भक्षोऽस्य सोमपीथो भवतीति । अथवा तेनेत्यनेन नित्योऽश्रिष्टोमः प्राप्यते । तत्र  
च साभ्यासो वसन्तः कालो विधीयते । अन्यत्र तु कृत्स्नोदगयनात्मकः । तदुक्तं  
छन्दोगैः—उदगयन आपूर्वमाणपक्षे पुण्याहे यज्ञकालोऽनादेश इति । अयमेवानिर्दिष्ट-  
कालानामपि कालः । सोमपूर्वाधाने सोमेन यक्ष्यमाण आदधानो नर्तुं न नक्षत्रं सूर्से-  
दित्येकेषामित्येतत्सूत्रविहिते बहुधा विप्रतिपत्तयः । तत्र केचिदाहुः—प्रकरणादाधानका-  
लस्यैव बाधः, सोमस्य वसन्तकालता तु नैव बाध्यत इति । अन्ये तु सोमस्यापि य  
ऋतुस्तमपि न सूर्सेत् । तथाचोभयकालबाध इत्याहुः । परे तु उदगयन आपूर्वमाणपक्षे  
पुण्याहे यज्ञकालोऽनादेश इति छन्दोगसूत्रोक्तोदगयनाबाधेन सोमामिसंघिरूपकाला-  
न्तरविधानं सोमपूर्वाधाने । सोमे तूदगयनमपेक्ष्यत एवेत्याहुः । अपरे तु यदैवैनं यज्ञ  
उपनमेदिति सर्वकालानादर उक्त इति भारद्वाजसूत्रात्सर्वकालबाध उभयत्रैति प्राहुः ।  
सोमेन यक्ष्यमाणोऽग्नीनाधास्ये यानि कर्माणि कर्तुं शक्यामि यैश्चास्म्यधिकृत इति  
सोमपूर्वाधानं संकल्प्य पवमानेष्टयन्ते कृते प्रतिबन्धेन सोमारम्भो यदि न जायते तदा  
सोमारम्भपर्यन्तमारम्भधर्मरहिता गुप्त्यर्थं तूष्णीं होमाः कार्याः । इष्टचारम्भोऽपि न  
भवति । सोमोत्तरमग्निपौर्णमासेऽन्वारम्भणीयां कृत्वा पौर्णमासेष्ट्यादि कुर्यात् ।

तस्य नानुपक्रान्तयोर्दशपूर्णमासयोराहारः ।

तस्याश्रिष्टोमस्यानुपक्रान्तयोरनारब्धयोः सतोरारहारः प्रयोगो नेत्यर्थः । तथा च  
मरद्वाजः—न दर्शपूर्णमासाभ्यामनिष्ट्वा सोमेन यजेतेति । वैखानसवाधूलावपि—दर्शपूर्ण-  
मासाभ्यामिष्ट्वा सोमेन यजेतेति । ब्राह्मणे—यो दर्शपूर्णमासाविष्ट्वा सोमेन यजते  
रथस्पष्ट एवावसाने वरे देवानामवस्यतीति सोमस्य दर्शपूर्णमासोत्तरमावित्वमेव प्रस्तुतम् ।  
शास्त्रान्तरे ऋषोतिष्टोमप्रकरण एव दर्शपूर्णमासाभ्यामिष्ट्वा सोमेन यजेतेति या श्रुतिः

सा दशोत्तरकालतामात्रविधायिका नत्वङ्गाङ्गीभावबोधिकेति द्रष्टव्यम् । तथा च जैमि-  
निश्चतुर्थाध्याये तृतीयपाद उत्पत्तिकालविषये कालः स्याद्वाक्यस्य तद्वधानत्वादिति  
सूत्रेणामुमर्षमाह । एतत्सूत्रार्थस्तु कर्मान्तरोत्पत्तिकालविधिसंदेहे कालः स्यात्, दर्श-  
पूर्णमासाभ्यामितिवाक्यस्य कालप्राधान्यादिति सोमेन यक्ष्यमाण आदधानो नतुं न  
नक्षत्रं सूक्ष्मदिव्यकेषामित्यनेन दर्शपूर्णमासारम्भात्प्राग्बिधानादितेन प्रतिषेधाच्च विकल्पः ।  
आश्वत्थानोऽपि विकल्पमेवाऽऽह दर्शपूर्णमासाभ्यामिद्रेष्टिपशुनातुर्मासैरथ सोमेनोर्ध्वं  
दर्शपूर्णमासाभ्यां यथोपयन्त्येकं प्रागपि सोमेनैक इति । जैमिनिरपि विकल्पमुक्तवान्-  
चनादिष्टिपूर्वत्वं सोमश्चैकेषामभ्याधेयस्यर्तुनक्षत्रातिक्रमवचनात्तदन्तेनानर्थकं हि स्यादिति  
सूत्राभ्याम् । सूत्रार्थस्तु दर्शपूर्णमासाविष्टा सोमेन यजेतेतिवचनात्सोमस्येष्टिपूर्वत्वमेव  
स्यादिति पूर्वसूत्रार्थः । उत्तरसूत्रार्थस्तु सोमोऽप्येकेषामाचार्याणां मते सोमेन यक्ष्य-  
माणोऽग्नीनादधानो नतुं पृच्छेन्न नक्षत्रमिति [ऋतु]नक्षत्रा[तिक्रम]वचनात्पक्ष इष्टिपूर्व-  
भावी सोमोऽपि तदन्ते[न] भावप्रधानो निर्देशः । तेन तदन्तत्वेनेत्यर्थः । तदन्तत्वेने-  
ष्ट्यन्तत्वेनेष्ट्युत्तरभावित्वेन । इदं वचनमनर्थकं यतो भवेदतो नेष्ट्यन्तत्वमिति नियमः ।  
तस्य नानुपक्रान्तयोरित्यनेन प्रकृतिं विना विकृतिर्न कर्तव्येति प्रदर्शितं भवति । यो  
ज्येष्ठयज्ञोऽग्निष्टोमः स दर्शपूर्णमासारम्भं विना न भवति किमु वक्तव्यमिष्टिपशवो म  
भवन्तीति । यस्यैन्द्राग्नाश्विनौ पशू न स्तस्तस्याऽऽधानत्रयं विकल्पते । यस्य तु तौ  
स्तस्तस्य न सोमपूर्वत्वमसंभवादिति केचित् । मध्ये प्रायश्चित्तपशुभ्यां व्यवधानेन  
दर्शपूर्णमासारम्भं विना तयोरसंभवेन सोमपूर्वत्वस्यासंभवादित्येतन्माशयः । अन्ये तु  
एतयोः सोमारम्भानुगुणत्वात्पशुव्यायकत्वमेवेति वदन्ति । पवमानेष्ट्यव्यवहितोत्तरमेव  
चतुर्दश्यां पश्वोस्तत्रेणोत्तरवेदिकरणान्तं कृत्वा पर्वणि पशू तन्नेण कृत्वा यजनीयेऽहनि  
सोमारम्भं कुर्यात् । अथवा पवमानेष्ट्यव्यवहितोत्तरं चतुर्दश्यामेव तन्नेण पशू कृत्वा  
पर्वणि सोमारम्भं कुर्यात् । अथवा चतुर्दश्यामेन्द्राग्नापशोरुत्तरवेदिकरणान्तं कृत्वा  
पर्वण्यैन्द्राग्नेनेष्ट्याऽनन्तरपर्वण उपवसथेऽहन्याश्विनपशोरुत्तरवेदिकरणान्तं कृत्वा पर्व-  
ण्याश्विनेनेष्ट्या तृतीये पर्वणि सोमारम्भं कुर्यात् । सोमारम्भात्प्रागुपस्यं तूष्णीमग्निहोत्र-  
होमाः कार्या इति प्रयोगक्रमत्रयमव्यवधायकत्ववादिसते सोमपूर्वाधानेऽग्नीषोमीयेण  
सवनीयेन वा सहोपालम्भत्वमपि पक्षे । अस्मिन्नर्थे ज्ञापकमग्रे वक्ष्यते । नाकृतायां  
प्रकृतौ विकृतिः कर्तव्येति नियमस्तु यथा पवमानेष्टिपूर्वाभावित्वविषये न भवति तथा  
प्रायश्चित्तपशुपूर्वाभावित्वविषयेऽपि नेति ज्ञेयम् । न च सोमपूर्वाधानं विच्छिन्न-  
सोमपीथस्य न भवति । दर्शपूर्णमासारम्भं विना प्रायश्चित्तपश्वारम्भासंभवात् ।  
नाकृतायां प्रकृतौ विकृतिरिति नियमस्य जागरूकत्वादिति वाच्यम् । प्राय-  
श्चित्तपश्वोः सोमानुगुणत्वेन सोमवत्तदारम्भेऽपि बाधकाभावात् । सत्यां सोमपीथे-  
ऋषायां तन्निरोद्धरपाशाच्च । एतेन प्रायश्चित्तपश्वोः सांनार्यविकृतिवत्त्वान्तरारम्भं

विना तयोरारम्भासंभवेन प्रायश्चित्तपश्वनुष्ठानं विना सोमासंभवेनान्योन्याश्रयपरिहारार्थं कापेयपक्षमाश्रित्य पूर्वं सांनाटयमनन्तरं प्रायश्चित्तपशू इति केषांचिदुक्तिः परास्ता । सर्वथाऽपि तावत्सिद्धं विच्छिन्नसोमपीथस्यानालब्धब्राह्मण्यपशोर्न सोम इति । विच्छिन्नसोमपीथपदार्थ उक्तो ब्राह्मणे—ऐन्द्राग्रं पुनरुत्सृष्टमालभेत य आतृतीयात्पु-  
हषात्सोमं न विवेद्विच्छिन्नो वा एतस्य सोमपीथ इति । तत्र च त्रयः प्राञ्चस्त्रयः प्रत्यञ्च इत्यादौ प्राक्त्वेनोक्ता दीक्षावेदननामसुब्रह्मण्यादौ नामभिः संकीर्त्यमाना पित्रादि-  
त्रिपुरुषी तस्यां चरमः प्रपितामहस्तृतीयोऽभिप्रेतो नत्वात्मनस्तृतीयः पितामहः । कुतः, सोमपानोद्यतस्याऽऽत्मनस्तद्विच्छेदाभावात् । एतत्ते तत ये च त्वामन्विति तिसृषु  
लक्ष्मीषु निदधाति तस्मादातृतीयात्पुरुषान्नाम न गृह्णन्तीत्यादौ व्यक्तार्थत्वाच्च । तथाच  
विध्यर्थत्वमप्यत एव निदर्शनादवगन्तव्यम् । तदयमर्थो भवति यस्य पित्रादयस्त्रयः पुरुषाः  
सोमं न पीतवन्तः स सोमपीथार्थी—ऐन्द्राग्रं पशुमालभेतेति । केचित्तु द्विपुरुषविच्छिन्ना-  
ऽप्ययमिष्यते । यथाऽऽह कात्यायनः—वसन्तेऽग्निष्टोम ऐन्द्राग्रं पुनरुत्सृष्टमालभ्य  
द्वेपुरुषाः सोमपीथिन इति प्राहुः । अन्ये तु पितुः पितामहस्य वोभयोर्वा सोमपीथामात्र  
ऐन्द्राग्र आलब्धव्यः सोऽयं ब्राह्मण्यः पित्रादीनां त्रयाणामानन्तर्येण सोमपीथामात्र  
ऐन्द्राग्नेष्टोऽऽश्विनं धूम्रललामालभेतेत्याहुः । अत्रैकस्य सोमपानाभावे य ऐन्द्राग्र  
उक्तः स न युक्तः । यस्य परौ द्वात्रसोमौ स्यातां स ऐन्द्राग्नेष्टो सोमेन  
पजेतेत्यगस्त्यसूत्रे द्वयोरसोमपीथत्व एव तस्योक्तेः ।

यस्य वेदश्च वेदी च विच्छिद्येते त्रिपुरुषम् ।

स वै दुर्ब्राह्मणो नाम ब्रह्मवादिषु गहितः ॥

इति स्मृतौ यागाध्ययनयोरुभयोरेव विच्छेदे दौर्ब्राह्मण्यं मन्यमानाः सोममात्रविच्छेद  
आश्विनं नेच्छन्ति केचित् । अस्मिन्वचने चकाराम्भ्यां व्यक्तसमुच्चयावगमादुभयवि-  
च्छेद एव भवत्याश्विनो नान्यतरमात्रविच्छेद इत्यन्ये । तदुभयमप्यसत् । आश्विनं  
धूम्रललामालभेत यो दुर्ब्राह्मणः सोमं पिपासेदिति प्रकृत्याश्विन्यां पूर्वमसोमपाम्भ्यां  
पश्चात्प्राप्तसोमपानाम्भ्यां दुर्ब्राह्मणस्य सादृश्यमपेक्ष्याश्विनावेव देवतां कर्तुं सोमपी-  
थस्य प्रदानमुपनर्ति च ब्रुवन्वाक्यशेषः सोमपीथविच्छेद एवाऽऽश्विनं दर्शयति  
नाध्ययनमात्रविच्छेदेन वोभयविच्छेदे । तस्मादसत्यप्यध्ययनविच्छेदे सोमपीथमात्र-  
विच्छेद आश्विनः कार्यः । यत्तु स्मृतिवचनं तदन्यतरविच्छेदेऽप्युपपद्यते । अत्र प्रत्येकं  
वाक्यपरिसमाप्तिराश्रीयते श्रुत्यनुरोधाय तर्हि सत्यामपि वेद्यां वेदविच्छेद आश्विनप्र-  
सङ्गः । न । तस्य तु दुर्ब्राह्मणत्वं स्मर्यते परं तु नाऽऽश्विनाधिकारः । किंच वेदविच्छिन्नौ  
वेदिविच्छित्तिरवश्यं भाविनी । अथापि नावश्यं भाविनी अश्रद्धानस्य साधुवृत्तस्योत्पात्ति-  
शब्दस्य तस्य सूत्रकारैरिकारोक्तेः । नहि वैदुष्ये सत्येव ब्राह्मण्यं सुसंग्रहं भवतीति ।

सर्वथाऽपि न दुर्ब्राह्मणमात्रस्याऽऽश्विनोऽभिधीयते । तथाच सोमपीथविच्छेद एवाऽऽश्विनः । वेदविच्छेदे स्मार्तं प्रायश्चित्तं कर्तव्यं प्रथमयज्ञे प्रवर्ग्यश्चेति । यत्तु बौधायनवचनम्—औपासनं वा धारयमाणो भवतीति तद्दौर्ब्राह्मण्यनिवृत्तिपरं नत्वाश्विननिषेधपरं, न तस्य प्रवर्ग्यनियमः स्मार्तप्रायश्चित्तं च नेति द्रष्टव्यम् । वेदिशब्देन महावेदिः । तथा सोमयागो लक्ष्यते । विच्छिद्येते इति द्विवचनं वेदवेद्यभिप्रायेण । विच्छिद्येतेति पाठ ऋजुरेव । वेदिशब्दो दीर्घकारान्तः । यस्य वेदश्च वेदिश्चेति पाठः सरल एव । ऐन्द्राग्नः पशुः पुनरुत्सृष्ट ऐन्द्राग्नं पुनरुत्सृष्टमालभेतेति श्रुतेः । बाहोत्सृष्टः पुनर्वहनपुनरुत्सृष्टः । लिङ्गं चात्र भवति पुनरुत्सृष्ट इव ह्येतस्य सोमपीथ इति । स च च्छागः । तथा च मारद्वाजः—छागः पुनरुत्सृष्ट इति । पुनरुत्सृष्टोऽनङ्गानिति सूत्रान्तरे । गोपशुः पुनरुत्सृष्टोऽग्नीषोमीयो भवतीति शाखान्तरे । अस्यां श्रुतौ पुनरुत्सृष्टशब्दार्थस्य गोशब्दे विशेषणाद्गो व्यतिरिक्ते छागोऽपि पुनरुत्सृष्टमाकत्वमस्तीति गम्यते । छागे वहनकर्तृत्वं हिमाचले प्रसिद्धम् । लौगाक्षिस्तु ऐन्द्राग्नमनुत्सृष्टमालभेतेत्याह । एतल्लक्षणमप्याह स एव यमयोर्यः परो जातः सोऽनुत्सृष्ट इति । अत्रापि च्छाग एव । कलौ गोयागस्य निषेधाच्छाग एव ग्राह्यः । तत्र सोमात्पूर्वभाविनोः पर्वणोरुपादानपृथक्त्वात्क्रमेणैतौ कर्तव्यौ । तत्र प्रथमपर्वण्येन्द्राग्नः पशुः, तदनन्तरपर्वण्याश्विनः, असंभवे सोमात्पूर्वभाविन्येकस्मिन्नेव पर्वणि समानतन्त्रावेतौ कर्तव्यौ । अत्रापि पाठक्रमात्पूर्वं ऐन्द्राग्नोऽनन्तर आश्विनः । पञ्चपशुप्रकृतित्वादैन्द्राग्नविकारौ । पक्षेऽग्नीषोमीयविकारत्वमपि । अत्र ज्ञापकमग्रे वक्ष्यते । समानतन्त्रत्वे द्विवचनान्त ऊहः । तन्त्रानन्तःपातित्वात्षड्ढोत्पक्षिष्टी विद्येते एव । एवं दक्षिणाऽपि । समानतन्त्रत्वेऽप्येक एव षड्ढोता, एकैव पश्चिष्टिर्दक्षिणा च । ऐन्द्राग्नेन पशुना यक्ष्ये विच्छिन्नसोमपीथसंधानार्थमिति संकल्पवाक्यं, नैमित्तिकत्वान्नास्ति कामना, पुनरुत्सृष्टस्य च्छागस्य वपायाः पुनरुत्सृष्टस्य च्छागस्य हविष इति प्रैषयोर्विकार इति केचित् । छागशब्देनैवाऽऽश्विन इत्यपि केचित् । वस्तुतश्छागशब्देनैवोभयत्रापि विशिष्टेन वा । विशिष्टोच्छेत्पक्षे धूम्रलजामस्य च्छागस्य हविष इति प्रैषवाश्विनेऽपि । आश्विनस्य भिन्नतन्त्रत्व आश्विनेन पशुना यक्ष्ये दौर्ब्राह्मण्यपरिहारार्थमिति संकल्पवाक्यम् । समानतन्त्रत्वे विच्छिन्नसोमपीथसंधानार्थेनैन्द्राग्नेन पशुना दौर्ब्राह्मण्यपरिहारार्थेनाऽऽश्विनेन पशुना च तन्त्रेण यक्ष्य इति संकल्पवाक्यम् । गणवद्ग्रहः । एक एव यूपः । स्वरुरज्ञानहृदयशूला भिन्नाः । अग्नीषोमीयेण सवनीयेन वा समानतन्त्रत्वेऽग्नीषोमीयसवनीयानूबन्ध्यानां स्वरुहृदयशूलौ समानावेव । ऐन्द्राग्नाश्विनयोस्तु स्वरुहृदयशूलौ भिन्नावेव । यूपः सर्वेषामपि समान एव । यत्रिषु यूपेष्वालभेत बहिर्धीऽस्मादिन्द्रियं वीर्यं दध्यात् । आतृव्यमस्मै जनयेत्, इति श्रुत्या प्रतिपशु यूप इत्यमुं पक्षं निश्चिन्त्वा, एकयूप आळ-



भते, एकधैवास्मिन्निन्द्रयं वीर्यं दधाति नास्मै भ्रातृन्धे जनयतीति सौत्रामण्याभेकयू-  
पस्यैव सिद्धान्तितत्वात् । पशुरशनाकुम्भोप्लुभशाखावपाश्रपण्यो भिन्ना एव । मीमांस-  
कमते सजातीयपशुषट्स्वेऽपि कुम्भ्यादि तदेवेति द्रष्टव्यम् ।

स प्रथमः सोमानाम् ।

सोमानां मध्ये सोऽग्निष्टोमः सोमः प्रकृतित्वात्प्रथमो भवतीति शेषः । सर्वेभ्यः  
सोमेभ्यः पूर्वमग्निष्टोमास्त्यः सोमः कर्तव्यो न त्रिवृदादयस्तद्गुणविकारा नचान्य  
उक्थयादय एकाहा द्विरात्रादयोऽहीनाश्चेत्यर्थः । तथाचाग्निष्टोमं प्रस्तुत्य ब्राह्मणम्—  
तस्मादाहुर्ज्येष्ठयज्ञ इति प्रजापतिर्वाव ज्येष्ठः स ह्येतेनाग्नेऽयजतेति । प्रजापतेज्येष्ठत्वं  
प्रथमोत्पन्नत्वात् । तेनेव सर्वेभ्यः सोमेभ्यः पूर्वमग्निष्टोमस्यानुष्ठितत्वाज्ज्येष्ठत्वम् ।  
प्रजापतिर्यथा सर्वोत्पादकत्वाज्ज्येष्ठस्तथाऽग्निष्टोमोऽपि सर्वेभ्यः सोमेभ्यो धर्माणां  
समर्पणाज्ज्येष्ठः । प्रजापतेः सर्वोत्पादकत्वं हिरण्यगर्भः समवर्तताम्र इत्यादिषु मन्त्रेषु  
प्रतिपादितम् । हिरण्यगर्भः प्रजापतिरेव । प्रजापतिर्देव हिरण्यगर्भ इति श्रुतेः । एवं चाग्नि-  
ष्टोमे ज्येष्ठत्वं नाम प्रकृतित्वमेव । छन्दोगब्राह्मणमप्याग्निष्टोमस्य प्रथमत्वमाह एष वाव  
प्रथमो यज्ञो यज्ञानां य एतेनानिष्ट्वाऽन्येन यजते कर्त्तव्यमेव जायते वा प्रमीयते इति ।  
अस्ति चाग्निष्टोम एव सर्वधर्मास्नानम् । अतोऽग्निष्टोम एव प्रकृतिः । अत एव प्रथमो भवति ।  
उक्थयः षोडश्यतिरात्रोऽसौर्यामश्चेत्यग्निष्टोमस्य गुणविकारा भवन्तीति वक्ष्यमाणसूत्रा-  
त्स्पष्टमग्निष्टोमस्य प्रकृतित्वं द्रष्टव्यम् । भरद्वाजोऽपि सुस्पष्टमाह नाग्निष्टोमेनानिष्ट्वैरैः  
ऋतुभिरितीति । यजेतेति शेषः । नन्विदं सूत्रं व्यर्थं नाकृतायां प्रकृतौ विकृतिर्भवतीति  
शास्त्रान्तरप्रसिद्ध्यन्यायेन सिद्धेरिति चेन्न । स्वशास्त्र एतादृशान्यायसिद्धयर्थमेवैतन्सूत्र-  
प्रणयनात् ।

अतिरात्रमेके प्रथमं यज्ञमधीयते ।

अतिरात्रस्य प्रकृतित्वाभावेऽपि प्रकृतिभूताग्निष्टोमादपि पूर्वभावित्वमतिरात्रस्य  
वचनादेक आचार्या वदन्तीत्यर्थः । तच्च वचनं शास्त्रान्तरादुज्ज्वयम् । अत्रातिरात्रो  
ब्रह्मोतिरतिरात्रो ग्राह्यः । तेन ज्योतिष ऋद्धिकाम इति वक्ष्यमाणे योनिभेदेन जैमिनि-  
नोक्तोऽतिरात्रः प्रथमो न भवति । अत्रेदं सिद्धमतिरात्रस्य सोमात्पूर्वभावित्वमुत्तर-  
भावित्वं वा । अतिरात्रव्यतिरिक्तानां ऋतूनां त्वर्थादग्निष्टोमोत्तरभावित्वमेवेति । सोमा-  
नामतिरात्रो वा प्रथमो यज्ञ इत्येतावतैव विकल्पे सिद्ध एके, एकेषामित्येवं क्वचित्क-  
चिद्वचनं मङ्गलार्थं कृतं द्रष्टव्यम् । तच्च विशेषणैकशब्दस्मारितविशेष्यभूताचार्यस्मर-  
णरूपं ग्रन्थस्य निर्विघ्नपरिसमाप्तये ग्रन्थमध्ये तस्य निबन्धनं तु शिष्यशिक्षार्थम् ।  
प्रकृते फलं तु कर्मण्यपि मध्ये मध्ये मङ्गलकरणम् । आचरन्ति च शिष्टा ग्रन्थादौ ।

ग्रन्थमध्ये ग्रन्थान्ते च मङ्गलं विघ्नशङ्कया । ग्रन्थादौ मङ्गलं यज्ञं व्याख्यास्याम इति यज्ञशब्दोपादानेन कृतम् । यज्ञो हि विष्णुरेव भवति यज्ञो वै विष्णुरिति श्रुतेः । कर्मण्यपि मङ्गलकरणं बोधायनेनोक्तं यज्ञाधिदैवतं विष्णुं ध्यायतीत्यनेन । मङ्गलस्य समाप्तिसाधनत्वं तु मङ्गलं समाप्तिफलकं समाप्त्यन्याफलकत्वे सति सफलत्वादिति तार्किकोद्धोषितपरिशेषानुमानात् । तत्र विघ्नध्वंस एव मङ्गलस्य फलमिति नवीनास्तार्किकाः । विघ्नध्वंसपूर्वकसमाप्तिः फलमिति प्राचीनास्तार्किका इत्यास्तामप्रस्तुतम् । वाशब्दप्रदर्शितविकल्पस्थले तुल्यविकल्पमात्रप्रदर्शनमेव न तु मङ्गलार्थत्वमपीति द्रष्टव्यम् । नन्वेक इत्येकेषामिति वा यत्र पठ्यते तत्र तत्पक्षस्य हेत्यत्रप्रदर्शनार्थत्वमेवास्त्विति चेत् । तत्पक्षानुक्तस्यैव निर्वाहे तत्पक्षप्रदर्शनस्य निरर्थकत्वापत्तेः केषुचित्स्थलेषु मङ्गलार्थकत्वप्रदर्शनपूर्वकविकल्पदर्शनं केषुचित्केवलविकल्पप्रदर्शनमेवेत्यत्र न्यायमकं स्वतन्त्रेच्छस्य मुनेर्नियोगपर्यनुयोगानर्हत्वादिति न्याय एव नान्यदिति ज्ञेयम् ।

अमावास्यायां यजनीयेऽहनि दीक्षते

पौर्णमास्यां यजनीयेऽहनि सुत्यमहः ।

अमावास्यायां पौर्णमास्याभित्युभयत्रापि समीपसप्तमी । अमावास्यासमीपवर्ति यद्यजनीयमहस्तस्मिन्दीक्षते । पौर्णमासीसमीपवर्ति यद्यजनीयमहस्तस्मिन्नहनि सुत्यं सुत्यामहः । भवतीति शेषः । अर्शादित्वान्मत्वर्थायाच्चप्रत्ययः । सुत्यमित्यत्र सुत्याशब्देन सोमकण्डनवत्कर्मोच्यते तद्वदित्यर्थः । यद्यप्यमावास्याशब्दः सूर्याचन्द्रमसोः परमसंनिकर्षनिमित्तः पौर्णमासीशब्दश्च परमविप्रकर्षनिमित्तोऽतः संनिकर्षो विप्रकर्षश्च संधिमध्येमक्षणमात्रं तच्च पञ्चदशीप्रतिपदोः समानमेवेति तयोर्द्वेयोरप्यमावास्यापौर्णमासीशब्दाभ्यां ग्रहणं सिद्धं तथाऽप्यत्रामावास्यासमीपवर्तियजनीयेऽहनि दीक्षायां पौर्णमासीसमीपवर्तियजनीयेऽहन्त्येव सुत्या न तु पर्वण्यपीतिप्रदर्शनार्थम् । यजनीयदीक्षासुत्याविषय एव पौर्णमासीसमीपवर्तियजनीयेऽहनि दीक्षा, अमावास्यासमीपवर्तियजनीयेऽहनि सुत्येत्यादृशवैपरीत्यव्यावृत्त्यर्थं च । ननु संनिकर्षनिमित्तप्रयुक्तं पौर्णमासीत्वं विप्रकर्षनिमित्तप्रयुक्तमामावास्यात्वं पञ्चदशीवत्प्रतिपद्यपि समानमेवेति प्रतिपदोऽपि पौर्णमास्यमावास्याशब्दाभ्यां यथायथं ग्रहणमिति उक्तं तत्कथमिति चेत् । उच्यते— पौर्णमास्यां पौर्णमास्या यजतेऽमावास्यायाममावास्यायेति वाक्याभ्यां विहितो यागः संधौ यजेतेतिश्रुत्या पर्वप्रतिपत्संधौ प्रःप्तः । तत्र च यागाधिकरणगीभूतपर्वप्रतिपत्संधिरूपस्य कालस्य दुर्लक्ष्यत्वेन तस्यायोग्यत्वेन संधिमित्तो यजेतेति श्रुतिः संधिपार्श्वद्वयगतं कंचित्स्थूलं कालं लक्षयति । तस्याप्ययोग्यत्वात्प्राप्तान्ता उपवस्तव्याः पक्षादयोऽभियष्टव्या इति गोभिलेन पञ्चदशीवत्प्रतिपदोऽपि यागाधिकरणत्वेन स्वीकारात्तत्रापि पूर्वस्वमन्त्रं स्वीकार्यम् । अन्यथा पौर्णमास्यां पौर्णमास्या यजतेऽमावास्यायाममावास्यायेति वाक्याभ्यां पौर्णमास्यमावास्यायोर्याग उक्तः स प्रतिपदि विरुध्यते । अतोऽनु-

पपस्या चन्द्रपूरणनिमित्तोपलक्षितत्वेन चन्द्रक्षयनिमित्तोपलक्षितत्वेन च तत्तत्प्रतिपद्यपि पौर्णमासीत्वममावास्यात्वमवश्यमङ्गीकार्यमेव । तथा चन्द्रपूरणनिमित्तोपलक्षिता तत्प्रतिपद्यपि पौर्णमासी चन्द्रक्षयनिमित्तोपलक्षिता तत्प्रतिपद्यपि अमावास्येति तत्र यष्टव्यमित्यर्थादुक्तं भवति । यः परमो विप्रकर्षः सूर्याचन्द्रमसोः सा पौर्णमासी यः परमः संनिकर्षः साऽमावास्येति गोभिलवाक्ये क्षणमात्रमेव परमविप्रकर्षसंनिकर्षशब्दवाच्यम् । उभयत्रापि पर्वप्रतिपदोः स स एव संधानं तदुभयोरपि तिथयोः सममेवेति तिथिद्वयात्मकः कालः स एव क्षणः । चन्द्रस्य पूरणनिमित्तत्वेन क्षयनिमित्तत्वेन चोपलक्षितस्तत्तदुत्तरक्षणश्च तावान्कालः संधिशब्दवाच्यः । स च तिथिद्वयसंबद्ध इति पञ्चदशीप्रतिपदोरुभयोरप्यमावास्यापौर्णमासीशब्दाभ्यां ग्रहणं युक्तमेवेति सुस्थम् ।

अमावास्यायां पौर्णमास्यां वा ।

मण्डूकप्लुत्या दीक्षत इत्येवानुवर्तनीयम् । तेनामावास्यायां दीक्षते पौर्णमास्यां वा दीक्षत इत्यर्थो भवति । मुत्या तु सोमेनेष्टया पशुबन्धेन वाऽमावास्यायां पौर्णमास्यां वा यजेतेति सामान्यसूत्रादमावास्यायां पौर्णमास्यां वा भवति । अस्मिन्सूत्रे मुख्यत्वेन मुत्याया एव यागशब्देन ग्रहणम् । एवं चात्रापि षोडशापवर्गताऽपरपक्षे यागश्च सिध्यति । ननु यं कामयेत वसीयान्त्स्यादिति तं पूर्वपक्षे याजयेत्, वसीयानेव भवतीति पूर्वपक्षयागस्य प्रस्तुतत्वात्, यं कामयेत पापीयान्त्स्यादिति तमपरपक्षे याजयेत्पापीयानेव भवतीत्यपरपक्षयागस्य निन्दितत्वात्कथमेतदिति चेन्न । आमावास्येन वा पौर्णमासेन वा हविषेष्ठा दीक्षेतेति प्रत्यक्षश्रुत्या सोमे पूर्वपक्षयागनियमश्रुतेर्बाधितत्वात् । अस्यां श्रुतौ न्त्वाप्रत्ययश्रवणात्प्रकृतियागसमाप्तिसोमारम्भाव्यवधानमपि लभ्यते । वाशब्दद्वयश्रवणं द्वयोस्तुरूपचलत्वरूपापनार्थम् । न चोदगपन आपूर्यमाणपक्षे पुण्याहे यज्ञकालोऽनादेश इति च्छन्दोगसूत्रविरोधः । अस्मिन्नेव सूत्रेऽनादेश इति श्रवणादानादेशव्यतिरिक्तस्थल एवैतस्य कालस्य प्रवृत्तेः । प्रकृत आदेशस्यैव सत्त्वेन सूत्रविरोधाभावात्पुण्याहपदसाहचर्यात्पाकयज्ञपरताऽपि च्छन्दोगसूत्रस्य गम्यते । यं कामयेत वसीयान्त्स्यादिति पूर्वपक्षयागप्रस्ताविका श्रुतिरप्यनादेश एव सावकाशा । वक्ष्यति च गृह्ये पाकयज्ञेष्वापूर्यमाणपक्ष इति पर्वणोः खण्डत्वे संधिमदहोरात्रयोर्दीक्षासुत्ये भवतः । एतदनुरोधेन दीक्षावृद्धिहासौ ।

कर्मण आरम्भापवर्गप्रधानत्वादेकादिदीक्षापक्षे मुख्यकाल उभयोरसंभवेनान्यतरञ्चोदितकाले कर्तव्यमित्यभिप्रायेणाऽऽह—

यदि त्वेका दीक्षा द्वे तिस्रश्चतस्रोऽपरि-

मिता वा तत्रापर्वणि सुत्यमहर्दीक्षा वा ।

दीक्षाशब्दस्य वचनविपरिणामेन द्वे तिस्र इत्यादिष्वन्वयः । अपारिमितशब्द उक्तप्रमाणाधिकप्रमाणवाची । अपरिमितं प्रमाणाद्भूय इति कात्यायनोक्तेः । तत्रापरि-

मितत्त्वावधिर्मासः संवत्सरो वा सामर्थ्यानुसारेण । अथवा यावत्पर्यन्तं कृशता तावत् ।  
 तथाचाऽऽपस्तम्बः—द्वादशार्धमवरं दीक्षितो भवति मासः संवत्सरं यदा वै कृशः स्यादि-  
 त्यपरमिति । अप्राऽऽश्वलायनो व्यवस्थामाह—दीक्षणादिरात्रिसंख्यानेन दीक्षा अप-  
 रिमिता एकाहप्रभृत्या संवत्सरात्संवत्सरं त्वेव सत्रे द्वादशाहतापश्चितेषु यथा सुत्यो-  
 पसदः कर्माचारस्त्वेकाहानामेका तिष्ठो वा दीक्षास्तिस्र उपसदः सुत्यमहरुत्तमं  
 दीक्षान्ते राजक्रयस्तदहः प्रायणीयेष्टिरिति । द्वादशाहस्तु लिङ्गात्स्यादिति सूत्राम्भ्यां  
 द्वादशाहतापश्चितेषु सत्रेषु यथा सुत्योपसदस्तथा दीक्षा अपि उपसत्संख्याया  
 अप्यन्यत्राविहितत्वाद्वात्रैव विधिः कल्प्यते यत्संख्याः सुत्या उपसदश्च तत्संख्या एवेति ।  
 एतदुक्तं भवति—द्वादशाहतापश्चितेषु यत्संख्याः सुत्यास्तत्संख्या एत्रोपसदश्च दीक्षाश्च  
 भवन्तीति । आचर्यतेऽस्मिन्नित्याचारः कालः कर्मण आचारः कर्माचार एकाहानां  
 प्रयोगकालो वक्ष्यत इत्यर्थः । एकाहशब्देन विकृत्येकाहा उच्यन्ते बहुवचनसंबन्धात् ।  
 प्रकृतौ दीक्षाणां विहितत्वाच्चतःशब्दो विशेषविधेयथोऽन्यत्स्पष्टम् । एते कल्पाः प्रकृ-  
 तावेष विकल्पन्ते सर्वेषां प्रकरणाम्नाविशेषात् । यथोक्तं पष्ठाध्याये पञ्चमे पादे  
 जैमिनिना दीक्षापरिमाणे याथाकाम्यमविशेषात् । सर्वेषां पक्षाणामविशेषात्, विशेषा-  
 भावात् । द्वादशाहस्तु लिङ्गात्स्यादिति सूत्राम्भ्याम् । द्वादशाहं दीक्षितो भूतिं वन्वी-  
 तेति लिङ्गाद्द्वादशदीक्षापक्षोऽपीति द्वितीयसूत्रार्थः । भूतिवननं तु द्वादशपक्षे भविष्यति ।  
 यद्वा दीक्षितो भूतिं वन्वीतेत्येतावद्विधीयते । द्वादशग्रहणं तु प्रदर्शनार्थमिति वार्तिक-  
 काररीतिमनुसृत्येदं व्याख्यानम् । यदि त्वेकाद्यन्यतमदीक्षापक्षस्तदा गौणमुख्यन्याये-  
 नापर्वणि सुत्यमहर्दीक्षा वा भवतीत्यर्थः । तत्र पर्वणि सुत्येत्ययमेव पक्षः प्रचलः ।  
 सोमेनेष्टेतिपरिभाषासूत्रात् । कथमेकावरेषु दीक्षाकरूपेषु तत्रापर्वणि दीक्षा सुत्या वा  
 स्यादपर्वणि वा दीक्षां पर्वण्येव सुत्यां संपादयेदिति भारद्वाजसूत्रात् । अङ्गुणविरोधे  
 च तादर्थ्यादिति द्वादशाध्याये द्वितीयपादे जैमिन्युक्तेश्च । अङ्गानि दीक्षणीयादीनि  
 तेषां गुणः प्रथमदिनादिकर्तव्यतारूपः । तत्र संकल्पादियुपच्छेदनान्तं प्रथमदिने  
 कर्तव्यम् । प्रवर्ग्यसत्त्वे प्रवर्ग्यसंभरणमपि । प्रायणीया सोमक्रय आतिथ्या प्रवर्ग्य उपस-  
 त्प्रवर्ग्य उपसत्त्वेत्येतानि द्वितीयदिने कर्तव्यानि । प्रवर्ग्य उपसत्, वेदिकरणं प्रवर्ग्य  
 उपसत्त्वेत्येतानि तृतीयदिने कर्तव्यानि । प्रवर्ग्य उपसत्प्रवर्ग्य उपसत्प्रवर्ग्याद्वासनमग्नि-  
 प्रणयनं शाखाहरणं काष्ठवेदिर्हःप्रोक्षणं वेदिस्तरणं हविर्धानप्रणयनमुपवकरणमाग्नी-  
 ध्रयमानमौदुम्ब्युच्छ्रयणं सदःकरणं धिष्णयनिवपनमन्वाधानादिकं सामीषोमप्रणयन-  
 वसतीवर्षाहरणं पशुतन्त्रं वसतीवरीपरिहरणादिकं चेत्येतानि चतुर्थदिने कर्तव्यानि ।  
 प्रधानो जघन्यः सोमयागः ससवनीयादिः पञ्चमदिने कर्तव्यस्तत्र य इष्टेति वाक्येन  
 विहितपर्वकालविरोधे प्रधानस्यैव धर्मानुग्रहः । अङ्गानां प्रधानसाङ्गुण्यार्थत्वेन तद्विरो-

धेऽङ्गसाङ्गण्यस्याकिंचित्करत्वात् । लोके प्रथमं बहुभिरवरुद्धे स्थले पश्चादागतस्यैक-  
स्यापि राजस्तद्ग्रहणदर्शनाच्च । अतस्तत्र सोमयागस्यैव पाठनोऽनुष्ठानतश्च जघन्य-  
स्यापि प्रधानतया पर्वकालकत्वम् । दीक्षणीयादेस्तु पाठनोऽनुष्ठानतश्च प्रथमोपस्थित-  
त्वेऽपि एकादिदीक्षापक्षे न पर्वाणुग्रहः । द्वादशदीक्षापक्षे त्वविरोधाद्दीक्षणीयायामपि  
सः । अङ्गगुणेन सह विरोधोऽङ्गगुणविरोधः । तस्मिन्नङ्गगुणविरोधे । अङ्गगुणविरोध  
इत्यत्र प्रधानगुणस्येति शेषः । तथा च गुणेन सह प्रधानगुणस्य विरोधे सनीत्यर्थो  
भवति । तच्छब्दस्य सर्वनामत्वेन प्रधानपरामर्शित्वम् । तथाच तादृशार्थप्रधानार्थत्वा-  
दित्यर्थो भवति । अङ्गानामिति शेषः । अङ्गानां प्रधानार्थत्वात्प्रधानानुग्रह एव  
न्याय्य इति सूत्रार्थः । दीक्षाया एकत्वादिकं शतपथ आम्नातम्—एकरात्रं दीक्षितो  
राजानं क्रीणाति द्यहे इयहे चतुरहेऽपरिमिते वेति । इदं च याजमानसू-  
त्रेऽप्यनुदितमाचार्येण । अमावास्यायां यजनीये वा दीक्षायां चतुर्थ्यादिषु पञ्च-  
म्यादिषु वा यथोपनतं सुत्या । पौर्णमास्यां यजनीये वा सुत्यायां तदनुरोधे-  
नैकादिदीक्षाकल्पनम् । असंभवे शुक्लरक्षान्तर्गते देवनक्षत्र एव वा । यान्येव  
देवनक्षत्राणि । तेषु कुर्वति यत्कारी स्यात् । पुण्याह एव कुरुत इति श्रुतेः ।  
आमावास्यायेन वा हविषेष्टा नक्षत्रे वेति सोमे बौधायनवचनाच्च । यत्कर्म कर्तुं शीलं  
यस्य स यत्कारी । देवनक्षत्राणि श्रुतौ प्रदर्शितानि—कृत्तिकाः प्रथमं विशाले उत्तमं  
तानि देवनक्षत्राणीति । ज्योतिःशास्त्रे सोमदेवते नक्षत्र आरम्भोऽतिप्रशस्त इत्युक्तम् ।  
सोमारम्भो वसन्तेऽतिप्रशस्तः । सोमदेवत इति सोमदेवतं मृगशिरः केवलं शुक्लरक्ष  
एव वा । उक्तं च कौषीतकिभिः—अमावास्यायां पौर्णमास्यां वा मुख्यमहर्दीक्षा वा  
शुक्लरक्ष एव वेति । केवले शुक्लरक्ष एव बोधयमित्यर्थः । शाब्द्वायनः—शुक्लरक्षे  
दीक्षा पुण्ये नक्षत्रे समापनं चेति । सूत्रकृताऽपि सोमेनेष्टा पशुबन्धनं वाऽपामावास्यायां  
पौर्णमास्यां वा यजेतेति विपरीताभिव्यानेन ज्ञापितमस्ति अमावास्यापौर्णमासीमध्यगत-  
कालस्य केवलस्यापि कृत्स्नयागाङ्गत्वमस्तीति । एतेनापरपक्षस्य नास्तीत्यर्थात्सिद्धयति ।  
पौर्णमास्यां दीक्षायां चतुर्थ्यादिषु सुत्या तद्यजनीयायां दीक्षायां पञ्चम्यादिषु  
सुत्येत्यपि द्रष्टव्यम् । श्रूयते ह्येरेयिणामस्मिन्नर्थे श्रुतेः—आमावास्यायेन वा हविषेष्टा  
पौर्णमासेन वा तस्मिन्नेव हविषि तस्मिन्बर्हिषि दीक्षेतैषो एका दीक्षेति । अमावास्या-  
काले कर्तव्यं हविरामात्रास्यं पौर्णमास्यां कर्तव्यं हविः पौर्णमासं, हविःशब्दोऽत्र  
यज्ञमुपलक्षयति । वाशब्दो समुच्चयार्थः । अमावास्यासंबन्धिना पूर्णमासीसंबन्धिना  
वा यज्ञेनेष्टा दीक्षेत तस्मिन्हविष्येनेत्यवमन्वयः । तस्मिन्बर्हिषीत्यत्राप्येनेत्यस्यान्वयः ।  
अत्रापि हविःशब्दो यज्ञोपलक्षकः । एवं बर्हिःशब्दोऽपि । तस्मिन्नामावास्यारूपे  
हविषि यज्ञे तस्मिन्पौर्णमासारूपे बर्हिषि यज्ञेऽनुष्ठिते सति पश्चादेव दीक्षेतेत्यर्थः ।  
तस्मिन्नेव हविषि तस्मिन्बर्हिषि दीक्षेतेत्ययमुक्तस्यैव प्रपञ्चः । एषा उ इति पदच्छेदः ।

उकारोऽपिशब्दार्थकः । एषाऽप्येका दीक्षा । एवमुक्ते सत्यप्यन्याऽपि काचिद्दीक्षाऽ-  
स्तीति सूचितं भवति । अत एव सूत्रकार इष्टिपूर्वत्वं सोमपूर्वत्वं चेत्युभौ पक्षावुदाज-  
हार । लाट्यायनद्राह्यायणावाहृतुः—प्रथमायां पूर्वपक्षस्य दीक्षितेषो एका दीक्षा दृष्ट्वा  
वा नक्षत्रयोगमिति । नक्षत्रयोगमित्यस्यायमर्थः—चैत्र्यादिपौर्णमासीषु चित्रादिनक्षत्रयोगं  
दृष्ट्वा दीक्षेतेति । अमावास्यायां सुत्यायां तु शास्त्रान्तराद्वादेशेन दीक्षा नियताः । पूर्व-  
पक्षयागविधायिका श्रुतिस्तु आदेशव्यतिरिक्तस्थल एवेति दर्शितमेव प्राक् । अमावा-  
स्यायां दीक्षा पौर्णमास्यां सत्येत्यस्मिन्करणे दर्शपूर्णमासेषु अतिपक्षे तदर्थं ऋतुसमाप्त्य-  
नन्तरं पश्चिद्धैश्वानर्यौ कार्यौ । यदि द्वितीयादिप्रयोगोऽनयोः । एकस्या अतिपातने  
पाषिकृती वैश्वानरी वा । पौर्णमास्यां दीक्षाऽमावास्यायामावर्तनप्राक्कालिकसंभिमत्यां  
सुत्या यदा तदा पौर्णमासदर्शातिपातने ज्ञेयो नेति कोचित् । यदाऽऽवर्तनोत्तरकालिक-  
संभिमत्याममावास्यायां दीक्षाऽऽवर्तनप्राक्कालिकसंभिमत्यां पौर्णमास्यां सुत्या तदा तु  
पूर्णमासस्य चैकापूर्वजनकत्वनिर्वाहान्यथानुपपत्त्या लोपप्रायश्चित्तं कर्तव्यमेवेत्यवश्य-  
मङ्गीकर्तव्यमेव । यदा तु प्रथमः पूर्णमासस्य लोपोऽनन्तरं दर्शस्य तत्र प्रायश्चित्तं  
नैवेति द्रष्टव्यं सुधीभिः । जुहोतेर्ग्रहणं यज्ञतेरुपलक्षणम् । आधानानन्तरं प्रथमसंवत्सरे  
वसन्ते सोमारम्भः कर्तव्य इति याज्ञिकप्रसिद्धम् । तत्र वसन्तश्चान्द्रसौरभेदेन द्विविधः ।  
चैत्रवैशाखात्मकमासद्वयात्मा चान्द्रः । मध्ये मलमासेऽपि

षष्ठ्या तु दिवसैर्मासः कथितो बादरायणैः ।

इति स्मृतेर्मासद्वयात्मक एको मासस्तेन मासद्वयात्मकत्वं न विरुध्यते । मासद्वयात्म-  
कत्वं वसन्तर्तोर्मधुश्च माधवश्च वासन्तिकावृतू इत्यनया श्रुत्या । सौरौ वसन्तस्तु  
मीनमेषात्मको मेषवृषात्मको वा । मीनमेषयोर्मेषवृषयोर्वा वसन्त इतिबोधायनोक्तेः ।  
अनयोर्विनियोगः स्मृतौ—

श्रौतस्मार्तक्रियाः सर्वाः कुर्याच्चान्द्रमसर्तुषु ।

तदभावे तु सौरर्तुष्विति ज्योतिर्विदां मतम् ॥ इति ।

एतादृशद्विविधवसन्तान्तर्गतपर्वसु मध्ये यत्पर्व मलमासास्तादिदृष्टितं न भवति तत्रैव  
सोमस्य कर्तव्यत्वात्तदर्थं निर्णयः क्रियते ।

तत्र कालादर्शो स्मृतिः—

अनित्यमनिमित्तं च दानं च महदादिकम् ।

अन्याधानाध्वरापूर्वतीर्थयात्रामरक्षणम् ॥

देवारामतडागादिप्रतिष्ठा मौञ्जिबन्धनम् ।

आश्रमस्वीकृतिः काश्यवृषोत्सर्गश्च निष्क्रमः ॥

रात्राभिषेकः प्रथमश्चूडाकर्म व्रतानि च ।  
 अन्नप्राशनमारम्भो गुहाणां च प्रवेशनम् ॥  
 स्नानं विवाहो नामातिपन्नं देवमहोत्सवः ।  
 व्रतारम्भं समाप्तिं च काम्यस्यैव च पाप्मनः ॥  
 प्रायश्चित्तं तु सर्वस्य मलमासे विवर्जयेत् ॥ इति ।

अध्वरो यज्ञः । काठकगृह्ये—

रविसंक्रमहीने यो वर्ज्यावर्ज्याविधिः स्मृतः ।  
 स एव तु द्विसंक्रान्ते मलमासेऽप्युदीरितः ॥ इति ।  
 बृहस्पतिः—बाले वा यदि वा वृद्धे शुके चास्तं गते रवौ ।  
 मलमास इवैतानि वर्जयेद्देवदर्शनम् ॥ इति ।  
 लल्लुः—नीचस्थे वक्रसंस्थेऽप्यतिचरणगते बालवृद्धास्तगे वा  
 संन्यासो देवयात्रा व्रतनियमविधिः कर्णवेधस्तु दीक्षा ।  
 मौञ्जीबन्धोऽङ्गनानां परिणयनविधिर्वास्तुदेवप्रतिष्ठा  
 वज्र्याः सद्भिः प्रयत्नाद्भिदशपतिगुरौ सिंहराशिस्थिते च ॥ इति ।

दीक्षा यागदीक्षा मन्त्रदीक्षा च । क्षयमासादिनिषेधास्तत्प्रतिप्रसवाश्च मत्कृतस्मार्त-  
 संस्काररत्नमालातोऽवगन्तव्याः । यद्यपि काम्यारम्भं समाप्तिं च मलमासे च वर्जये-  
 दिति काम्यारम्भसमाप्तिनिषेधेन नित्यनैमित्तिकारम्भसमाप्त्योरनिषेधस्तथाऽपि मलेऽन-  
 न्यगतिं कुर्यान्नित्यां नैमित्तिकीं क्रियाभिति वचनात्संभवे निषेधोऽनयोरप्यस्येव ।  
 प्रथमे प्रयोगे गत्यन्तराभाव आरम्भः कर्तव्य एव । यद्यनतिक्रान्तः कालो भवति ।

यानि तु—उपरागोऽधिमासश्च यदि प्रथमपर्वणि ।

तथा मलिम्लुत्रे पौषे नान्वारम्भमिष्यते ॥

गुरुमार्गवयोमौढ्ये चन्द्रसूर्यग्रहे तथा ।

इत्यादीनि वचनानि तान्यालस्यादिनाऽतिक्रान्तशुद्धकालप्रारम्भविषयाणि ।

नामकर्म च दर्शोष्टिं यथाकालं समाचरेत् ।

अतिपाते सति तयोः प्रशस्ते मासि पुण्यमे ॥

इत्यपरार्के गगोक्तेरिति धर्मशास्त्रनिबन्धकाराः । कालप्राप्तस्य न दोष इति भावः ।  
 एवं चाष्टदोषग्रस्तो विकल्पः परिहृतो भवति सति संभवे । दर्शोष्टिग्रहणं नित्यनैमित्ति-  
 कश्रौतकर्मोपलक्षणम् । आरम्भणीयाग्रहणं कर्मारम्भोपलक्षणम् । पूर्वत्र दीक्षानिषेधः  
 काम्यदीक्षापरः कालान्तरसंभवे दीक्षानिषेधपरो वा । इदानीमाचारस्तु शिष्टानामननु-

छाममेव । यदि तु वसन्तेऽन्तिममेव पर्वाविशिष्टं तच्च व्यतीपातादिदोषग्रस्तं तत्र श्रौतस्य प्राचर्यात्कर्मारम्भः कर्तव्य एवेति यद्यपि प्राप्तं तथाऽपि ज्योतिःशास्त्रस्य निरवकाशत्वाद्देवाङ्गत्वेन समचलत्वाच्च तदुक्ता दोषा अप्यङ्गीकार्या एवेत्यस्व-  
प्रस्तुतविचारः । यदि त्वेकादिदीक्षास्तत्रापूर्वणि सुत्यमहर्दीक्षा वेत्येतावत्येष वक्तव्ये चतुर्णां पृथगुपादानमारम्भे यः पक्षः कर्तव्यो भवति तस्य संकल्पेऽवधारणं कर्तव्यं पञ्च-  
षट्मसाष्टनवदशैकादशान्यतमसंख्यात्मकापरिमितदीक्षापक्षे पञ्चषट्मसाष्टनवदशैकाद-  
शान्यतमाविभक्तिकसंख्याशब्दमुच्चार्यापरिमितदीक्षापक्षमाश्रित्येत्येवमुच्चार्यमित्येवंरूपेण संकल्पेऽवधारणम् , एकद्वित्रिचतुरन्यतमसंख्यात्मकदीक्षापक्षे एकद्वित्रिचतुरन्यतमम-  
विभक्तिकं संख्याशब्दमुच्चार्य दीक्षापक्षमाश्रित्येत्येवमुच्चार्यमित्येवंरूपेणैव संकल्पेऽव-  
धारणमित्येतादृशप्रयोजनभेदं प्रदर्शयितुम् । युगपत्कामयेताऽऽहारपृथक्त्वे वेति प्रथ-  
मसूत्रप्रयुक्तो विचार इत्यनन्तरं निरूपणम् । कालस्य सर्वापेक्षया मुख्यङ्गत्वात्तदनन्तरं विधिः । प्रसङ्गसंगत्या तदनन्तरं प्रकृतिविकृतिपौर्वापर्यनियामको दर्शपूर्णमासारम्भा-  
त्प्राक्कर्तव्यतानिषेधः । तदनन्तरं प्रसङ्गसंगत्याऽग्निष्टोमस्य सर्वसोमप्रकृतित्वप्रदर्शनम् । प्रसङ्गसंगत्याऽतिरात्रस्याग्निष्टोमपूर्वमावित्वप्रदर्शनम् । आकाङ्क्षितत्वात्तदनन्तरं दीक्षाणां यागार्थानां संख्यादिप्रदर्शनं चात्रैव कृतमिति द्रष्टव्यम् । अमावास्यायां यजनीयेऽ-  
हनीत्यादिदीक्षा वेत्यन्तं सर्वकतुसाधारणम् । विशेषतस्तु तत्र तत्र सूत्रकार एव वक्ष्यति । यत्र कर्तृनिर्देशो नास्ति तत्र यजुर्वेदेनाध्वर्युरिति परिभाषयाऽध्वर्युरेव कर्तेति सार्वत्रिकम् ।

महन्मेऽवोचो यशो मेऽवोचो भर्गो मेऽवोचो भुक्ति  
मेऽवोचः स्तोमं मेऽवोचः सर्वं मेऽवोचस्तन्माऽवतु  
तन्मा विशतु तेन भुक्षिषीयेति वृतो वृतो जपति ।

यज्ञोपवीतं कृत्वाऽप आचम्य प्राहुदृष्ट्वा तिष्ठन्नपत्यासीनो वेति भरद्वाजः । यजमानेन वृतो वृत ऋत्विगिर्गमं मन्त्रं जपतीत्यर्थः । वृतो वृत इति वीप्सा यजुर्वेदेनाध्वर्युरिति परिभाषयाऽध्वर्युरेव स्यात्तन्मा भूत् । किं तु सर्वेषामपि यथा स्यादित्येतदर्थम् । वृतो यजमानेन प्रार्थनया स्वकर्तव्याग्निष्टोम आर्त्विज्य-  
प्रवृत्तिमान्कृत इत्यर्थः । तथा चाऽऽर्त्विज्यप्रवृत्तावेवायं मन्त्रजप इति लभ्यते । अमुमर्थमाह तुर्लौघायनद्राह्यायणौ—सोमप्रवाकमकरिष्यन्नमः सोमाय राज्ञ इत्युक्त्वा प्रत्याक्षतीत महन्मेऽवोच इति करिष्यन्प्रतिमन्त्रयेतेति । एतेनायाजयिष्यतोऽपि जपो भूर्भुवः सुवरायुर्मे प्रावोचो वर्चो मे प्रावोचो यशो मे प्रावोचः श्रियं मे प्रावोच आयु-  
ष्मानहं वर्षस्वी यशस्वी श्रीमानपचितिमान्भूयासं भूर्भुवः सुवः सर्वं भूयासमित्युक्त्वा प्रति वाऽऽचष्टे प्रति वा जानीत इति भारद्वाजोक्तो निवार्यते । प्रत्याख्यानं निराकर-



णम् । प्रतिज्ञानमार्त्विज्यं करिष्यामीति निश्चयः । सत्रे वरणाभावाज्जपस्याप्यभाव इत्यप्येतेन सिद्धं भवति । जप उच्चारणमात्रम् । व्याकरणरीत्या स्वराणां विज्ञातत्वे जपत्वाच्चातुःस्वर्यम् । अविज्ञातत्वे एकश्रुत्यम् । एवं सर्वत्र सौत्रमन्त्रजपे द्रष्टव्यम् । जपव्यतिरिक्तकर्मसु सौत्रेषु वैदिकेषु च मन्त्रेषु तु यज्ञकर्मण्यजपन्युल्लसामस्विति पाणिनिस्मरणादैकश्रुत्यमेव । तानो वा प्रावचनो वेति कात्यायनप्रतिशारूपसूत्रात्पक्षे चातुःस्वर्यमापि । तान एकश्रुत्यम् । तत्स्वरूपमाहाऽऽश्वलायनः—उदात्तानुदात्तस्विर-  
तानां परः संनिकर्ष एकश्रुत्यमिति । प्रवचनो वेदपाठस्तत आगतः प्रावचनः । यथा वेदे पठितः स्वरस्तथेत्यर्थः । आचार्यस्य तूभयमपि अभिमतमिति विशेषानुक्त्या ज्ञायते । वैदिकमन्त्राणां जपे तु चातुःस्वर्यमेव । अभिमन्त्रणानुमन्त्रणाभिमर्शनोपस्थानानामपि नागृहीतविशेषणा वृद्धिरिति न्यायेन जपपरत्वाज्जपवदेतेषामपि स्वरः । उपांशुत्वं याजुर्वेदिकत्वाद्यजुर्वेदेनोपांश्रितिपरिभाषासिद्धम् । सर्वैरुपांशु ज्योतिष्टोमे प्रागग्नीषो-  
मीयादिति सूत्रादित आरभ्याग्नीषोमीयस्य पशोस्तत्रं प्रक्रमयतीत्येतस्मात्प्राग्य ऋग्वेद-  
सामवेदमन्त्रास्तेऽपि उपांश्वेव प्रयोक्तव्याः । तत ऊर्ध्वं यथोक्तस्वर एवेति द्रष्टव्यम् । श्रौते सौत्रमन्त्रवैदिकमन्त्राणामृष्यादिस्मरणे विकल्पः । तत्रर्षयः काण्डानुक्रमणिकातो द्रष्टव्याः । छन्दः पिङ्गलादिशास्त्रात्पादबद्धूर्ध्वमन्त्राणाम् । देवतास्तु मन्त्रलिङ्गात् । इदानीं शिष्टैरस्वीकारादृष्यादिकं नात्र प्रदर्शयते । प्रयोगकाले मन्त्राणां पाठः सर्वत्र मध्यमया वृत्त्यैव नतु द्रुतया विलम्बितया च वृत्त्या । तथा च स्मृत्यन्तरम्—

अभ्यासार्थं द्रुतां वृत्तिं प्रयोगार्थं तु मध्यमाम् ।

शिष्याणामुपदेशार्थं कुर्याद्द्रुत्तिं विलम्बिताम् ॥ इति ।

देवो देवमेतु सोमः सोममेत्वृतस्य

पथा विहाय दौष्कृत्यमित्यभिप्रव्रजति ।

दीक्षणीयार्थविहारं गन्तुं गृहाद्धर्निर्गच्छति देवो देव इ(मि)तिमन्त्रेण ।

पद्मा नामासि क्षुतिः सोमसरणी

सोमं गमेयमिति पन्थानमातिष्ठते ।

दीक्षणीयार्थविहारगामिन्(णं) पन्थानं प्रपद्यते पद्वेति मन्त्रेण ।

पितरो भूरिति त्रिः पितृनाभिमन्त्रयते ।

स्वान्पितृनाभिमन्त्रयते । दिव्यान्वा । मन्त्रप्रतिपाद्यं पदार्थं ध्यायंस्तत्पदार्थाभिमुख-  
स्तभीक्षंस्तं\* संस्तुवन्मन्त्रं पठेदित्येतदभिमन्त्रणम् । अत्र मन्त्रप्रतिपाद्याः पितरस्तेषाम-

\* ईक्षन्ति प्रामादिकम् ।

प्रत्यक्षत्वादभिषेकार्थं अभिमुख्यं न भवति किंत्वभिधानमेव । तथाचाभिषेकदेशोऽन्वि-  
 त्युपसर्गस्यार्थे । तथाचाभिमुख्यत इत्यस्यानुमन्त्रणमेवार्थ इति । अथवा—एषा वै  
 पितृणां दिगिति श्रुत्या दक्षिणदिशः पितृसंबन्धित्वदर्शनात्पितृणामप्रत्यक्षत्वेऽपि तत्सं-  
 बन्धिदिशः प्रत्यक्षत्वात्तदाभिमुख्येन पित्राभिमुख्यमेव । दिक्शब्देन देश एवात्र ग्राह्यः ।  
 अन्यथा तद्दोषतादवस्थयापत्तेः । एतेन दूरत्वसमीपत्वकृतपरत्वापरत्वलिङ्गकानुमानग-  
 म्याया दिशः कथं प्रत्यक्षत्वमिति शङ्का परास्ता । अत्र दक्षिणाभिमुखता, एषा वै  
 पितृणां दिगिति दर्शनात् । आपस्तम्बेनापि दक्षिणावृत्तः पितृनुपतिष्ठत इति दक्षि-  
 णावृत्तशब्देनोक्ता । भरद्वाजस्तु पितृन्दक्षिणामुख उपतिष्ठत इति स्पष्टमेव दक्षिणा-  
 मुखतामाह । अत्र प्राचीनावीते विकल्पः । अनियमोऽन्यत्रेति परिभाषासूत्रात् । यत्र  
 यत्र प्राचीनावीतित्वविधानं तत्रैव तन्नान्यत्रेत्यवश्यं वक्तव्यम् । अन्यथा तस्य वैय-  
 र्थ्यापत्तेः । तथा च प्रकृते विधानाभावादर्थानियमोऽन्यत्रेति परिभाषाया एव प्रवृत्तिः ।  
 यत्रैकस्मिन्द्वये चेष्टाप्रवृत्तेनार्थो निष्पद्यते सकृदेव तत्र मन्त्रं ब्रूयादिति परिभाषया  
 सकृन्मन्त्रेण द्विस्तूष्णीमिति न भवति किं तु मन्त्रावृत्तिरेवात्र । अभिमन्त्रणस्योच्चार-  
 णप्रधानत्वात् । स्वापितृपक्षे जीवत्पितृकस्याभिमन्त्रणे विकल्पः । तथा च लाघ्यायन-  
 द्वाह्यायणौ—यजुरन्तरयेऽन्वाहारं धानंजय उपेक्षणं शाण्डिल्य इति । अस्यार्थः—  
 यजुषामन्तरयो यजुरन्तरयस्तास्मिन्यजुरन्तरये । अन्तरय उत्सर्गः । जीवत्पितृकस्यैत-  
 न्मन्त्रोत्सर्गं विचार उत्सर्गः कर्तव्यो वा न कर्तव्य इति । तत्र धानंजयोऽन्वाहारं  
 मन्यते । अन्वाहारोऽनुत्सर्ग इति । उपेक्षणं वर्जनमिति शाण्डिल्यो मन्यत इति ।  
 यजमानस्य पितृन्निष्वात्तादीन्पितृन्वाऽवमादीन्पितृन्वोद्दिश्य जपः कर्तव्य एवेति धानं-  
 जयशास्यः । स्वानेव पितृनुद्दिश्य जपः स्वपितृजीवने लोप एवेति शाण्डिल्यशास्यः ।  
 तथाचैवं सिद्धं भवति—स्वपितृपक्षे स्वपितृजीवने लोपः । यजमानपितृपक्षे यजमानपितृ-  
 जीवने लोपः । दिव्यपक्षेऽग्निष्वात्तादीनामुपस्थानं जीवत्पितृकेणापि कार्यमेव । त्रयो  
 ह नु वै पितरोऽवमा और्वा काव्या इति च्छन्दोगश्रुत्युक्तानामवमादीनां वेति । एकव-  
 चनादध्ययोरिव देवो देवमित्यादि न सर्वेषामृत्विजाम् । अथवा वृतो वृत इत्यनुवर्तनी-  
 यम् । एवं च समन्त्रकमभिप्रव्रजनं पन्था(थ्य)धिष्ठानमभिमन्त्रणं च सर्वेषामपि भवति ।  
 अस्मिन्पक्षे संभारयजुर्होमेऽपि सर्वकर्तृकतां व्यावर्तयितुमेवाग्निमसूत्रे दक्षिण्यमाणवचनम् ।  
 अत्र कूडमाण्डहोमः कर्मादिष्वेतैर्जुहुयादिति श्रुतेः । स च श्रुत्युक्तरीत्या बौधायनोक्त-  
 रीत्या वा । श्रुत्युक्तरीत्या क्रियमाणे वैश्वानरायेत्यनुवाकेन सर्वेषैवोपस्थानं नन्वन्त्यया  
 समिदाधानमेवं वरदानमपि न । बौधायनोक्तरीत्या क्रियमाणेऽन्त्यया समिदाधानं वर-  
 दानं च भवति । त्विष्योऽभ्यावर्तन्यश्चास्मिन्कूडमाण्डहोमे बौधायनोक्तरीत्या क्रियमा-  
 णेऽपि न भवन्ति । उद्धरणपक्षे कूडमाण्डहोमार्थमुद्धृतमाहवनीषं परित्यज्याऽऽयतनं

गोमयेनोपलिप्य पुनस्तं विहृत्य प्रवर्ग्यसंभरणं कुर्यात् । अत्र प्रवर्ग्यसंभरणे यजमानस्य दीक्षितत्वाभावाद्धोमो भवत्येव ।

दीक्षिष्यमाणस्याग्निर्वज्रुभि रिति द्वादश संभारयजूंषि जुहोति ।

द्वादशाभिः संभारयजुभिः संभारयजुःसंज्ञकैर्मन्त्रैर्जुहोतीत्यर्थः । अथवा द्वादशसंभारयजुर्नामकान्होमाञ्जुहोतीत्यर्थः । प्रथमान्ता अग्न्यादयस्तृतीयान्ता यजुरादयश्च देवताः । उत्तमस्य मध्यं श्रद्धाया इति । अथवाऽहंकारारूपदेवताविशेषस्य वाचकमहमित्यव्ययात्मकं पदम् । अस्मिन्पक्षेऽहं श्रद्धाया इदमित्येवोद्देशत्यागवाक्यम् । यजुभिः सहितायाग्नय इदं० । स्तोमैः सहिताय सवित्र इदं० इत्येवमेव त्यागवाक्यानि युक्तानि । उत्तमं तु श्रद्धया सहिताय मध्यमिदं० श्रद्धया सहितायाहमिदमिति वेति ज्ञेयम् । दीक्षिष्यमाणवचनमेतस्य होमस्य दीक्षार्थत्वमेव न वरणार्थत्वमिति बोधयितुम् । वरणप्रयुक्तत्वाभावादेव सर्वस्वकर्तृकताव्यावृत्तिरित्यांशिकं प्रयोजनं प्रागुक्तमेव । अन्यच्च प्रयोजनं यः प्रधानस्य कालः सोऽज्ञानात् स देसः स कर्ता सोऽग्निरिति परिभाषया दीक्षाया अपराह्णे क्रियायामेतस्याप्यपराह्ण एव कर्तव्यतेति । तत्रायं प्रकारः—प्रातरेव संकल्पादिकूश्माण्डहोमान्ते कर्मणि जाते सत्यपराह्णप्रतीक्षार्थं विरम्यापराह्ण एव द्वादशसंभारयजुर्होमादीति । कूश्माण्डहोमोत्तरं प्रवर्ग्यस्यैवाऽऽदौ संभरणमिति कल्पे प्रातरेव तदन्ते कर्मणि जाते विरम्यापराह्णे द्वादशसंभारयजुर्होमादीति । अप्रापराह्णे द्वेषाविभक्तदिवसस्य द्वितीयो भागल्लेषाविभक्तदिवसस्य तृतीयो भागो वा ननु पञ्चधाविभागोऽत्रेत्यत्र मूलं याजमानसूत्रे प्रदर्शयिष्यते । द्वादशवचनमितरमन्त्रनिवृत्त्यर्थमितरहोमनिवृत्त्यर्थं वा । अग्निर्वज्रुभि रिति वचनं संभारयजूंषि वाचयति जुहोति चैतैर्मन्त्रैः संभारयजूंषि व्याख्याय निर्मन्थ्यस्याऽऽवृता निर्मन्थ्येन प्रचरतीत्येतेषु संभारयजूंषि कानीत्याकाङ्क्षां निराकर्तुम् । उपस्थितत्वादादित एव द्वादश । अग्निर्वज्रुभि रित्यादीनां सापेक्षत्वात्प्रकाशनाशक्तेस्त इमं यज्ञमवन्तिवत्येनेन नैरपेक्ष्यदर्शनात् । सर्वेषु वाक्येषु तदन्वयो मा भूदित्येतदर्थमेवोऽनुवाक आस्नात इत्यास्नातग्रहणमापस्तम्बेन कृतमिति द्रष्टव्यम् । संभारयजुर्होमार्थं पुनर्विहरणम् । होमान्ते परित्यागः । यत्र मन्त्रगणेन कर्म चोदयेत्प्रतिमन्त्रं तत्र जुहुयादिति परिभाषया प्रतिमन्त्रं होमः । जुहोतिचोदितत्वादेतेषु स्वाहाकारः । आहवनीये जुह्वा हूयन्त इति परिभाषयाऽऽहवनीयोऽधिकरणं जुहूः साधनं च । परिस्तरणं तु यत्र क चाग्नौ परिस्तीर्थं होतव्यमिति भारद्वाजीयपरिभाषामुत्रात् । परिमृज्य परिषिञ्चति यथा पुरस्तादित्यग्निकार्यसूत्रोक्तज्ञापकात्परिभार्जनपरिषेकौ । दर्विहोमान् व्याख्यास्यामो जुहोतीति चोद्यमाने दर्विहोमो यत्र

च स्वाहाकारस्ताः स्तूष्णीकेनाऽऽग्नेन सकृद्गृहीतेनाग्नेनाऽऽहवनीयं परीत्य दक्षिणतः  
स्तिष्ठजुह्वाऽऽहवनीयेऽध्वर्युः स्वाहाकारेण जुहोति द्विप्रभृत्याहुतिगणेषु प्रत्याहुति  
गृहीत्वा प्रत्याहुति समिधोऽभ्याघाय विग्राहं जुहोति यत्र मन्त्रगणेन कर्म चोदये-  
त्प्रतिमन्त्रं तत्र जुहुयादिति परिभाषामुप्राह्विहोमधर्मः सर्वत्र ।

सप्तहोतारं मनसाऽनुद्रुत्य सग्रहं  
हुत्वा दीक्षणीयामिष्टं निर्वपति ।

सप्तहोतृहोमे यजमानेनाध्वर्योरन्वारम्भः कर्तव्य इति बौधायनेनोक्तम्—सप्तहोतारं  
मनसाऽनुद्रुत्याऽऽहवनीये जुहोत्यन्वारब्धे यजमाने स्वाहेतीति सूत्रेण । वाचस्पति-  
देवता मन्त्रलिङ्गात् । अत्र केचित्—ब्रह्म वै चतुर्होतार इत्यर्थादाद्ब्रह्मण इत्यप्युच्चार्यम् ।  
तथाच वाचस्पतये ब्रह्मण इदमिति त्यागवाक्यमिति वदन्ति । पूर्वसूत्राद्दीक्षिष्यमाण-  
पदमत्राप्यनुवर्तते । अस्ति चोभयत्र श्रुतिः—दीक्षिष्यमाणः सप्तहोतारं मनसाऽनुद्रु-  
त्याऽऽहवनीये जुहुयादिति, आग्नावैष्णवमेकादशकपालं निर्वपति दीक्षिष्यमाण इति ।  
दीक्षिष्यमाण इति लृट्प्रत्ययेन क्रियार्थायां क्रियायाः मुपपदे विहितेन दीक्षाकर्तृसंस्कारा-  
र्थत्वं बोध्यते । यमनियमपरिग्रहानुकूलयोग्यतारूपा दीक्षा तत्कर्तृसंस्कारार्था दीक्ष-  
णीया । वक्ष्यमाणानां कृष्णाग्निमेखलादण्डादीनां तु अक्रियारूपत्वाद्दीक्षाभिव्यञ्जक-  
त्वमात्रं नतु दीक्षणीयेष्विदानीं दीक्षार्थत्वम् । अत इष्ट्यनन्तरमेव दीक्षितो न जुहोति न ददा-  
तीत्यादयो दीक्षितधर्माः ।

पञ्चमाध्याये तृतीयपाद उक्तमेतज्जैमिनिना—परेणाऽऽवेदनाद्दीक्षितः स्यात्सर्वेदीक्षा-  
भिसंबन्धात् । इष्ट्यन्ते वा तदर्था ह्यविशेषार्थसंबन्धात् । समारूयानं च तद्वदिति सूत्रात् ।  
सर्वैरिष्टिदण्डादिभिर्दीक्षाभिसंबन्धात्, आवेदनात्परेण दीक्षितमावेदयतीति विहितात्प-  
रेणाऽऽवेदनानन्तरमिति यावत् । दीक्षितः स्याद्भवेदिति । एनपा द्वितीयेत्यत्र पञ्च-  
म्यपि दृश्यत इति वचनं कल्पयित्वा परेणाऽऽवेदनादिति प्रयोगः समर्थनीय इति  
तन्मन्त्रे । तथाच दीक्षितधर्माणामत्रैव प्रवृत्तिरिति पूर्वसूत्रार्थः । द्वितीयसूत्रार्थस्तु  
इष्ट्यन्ते वा वाशब्दः पूर्वपक्षव्यावर्तकः । इष्ट्यन्त एव दीक्षाधर्माणां प्रवृत्तिः । हि यस्मा-  
त्कारणादाविशेषार्थसंबन्धात्तदर्था अत इष्टरेव मुख्यत्वात्तदन्ते तत्समाप्त्यव्यवहितोत्तरमे-  
व दीक्षाधर्मप्रवृत्तिरिति । न विद्यते विशेषो विशेषवाक्यापेक्षा यत्र निरपेक्षेति यावत् ।  
एतादृशोऽर्थो दीक्षणीयेष्टिः । दीक्षणीयेष्टिरितीष्टिसमारूयानमपीष्ट्युत्तरं दीक्षितधर्माणां  
प्रवृत्तिरिति पूर्वसूत्रसाधकवत्तद्वदुक्तं भवतीत्यस्यार्थः । इति तृतीयसूत्रार्थः । नन्वेवं वाग्य-  
मनोत्तरं दीक्षितधर्माणामुपादानं सूत्रकृदुक्तं निर्हेतुकं स्यादिति चेत्सत्यम् ।  
कृष्णाग्निमेखलादण्डादिदानप्रभृतिकर्मणोऽपि दीक्षारूपत्वाभावेऽपि दीक्षार्थत्वं परम-  
स्यवेवेति । तथाचैतस्यापि कर्मणोऽपराह एव क्रियोतिज्ञापनरूपहेतुलाभेन निर्हेतुकत्वा-

पत्यमावात् । प्राग्भ्रंशपादनोत्तरं दीक्षणीयेष्टिक्रियायामपि तदनन्तरमेव । दीक्षणीयेष्टेर्दीक्षाकर्तृसंस्कारार्थत्वात्प्रतिप्रयोगमावृत्तिः सिद्धा भवति । दीक्षणीयाया देवतापरिग्रहार्थत्वमपि, देवता एवोभयतः परिगृह्य यजमानोऽवरुन्ध इति श्रुतेः । तेन सर्वतोमुखे प्रतिविहारं सा भवति । न दीक्षणीयाङ्गं सप्तहोता किंतु दीक्षाङ्गम् । तेन दीक्षणीयोत्कर्षे सप्तहोतुर्नोत्कर्ष आहवनीयभेदश्च सप्तहोतृदीक्षणीययोरित्येतद्व्यं सिद्धं भवति । क्त्वाप्रत्ययेन तु पूर्वकालतामात्रम् । ततश्च सप्तहोत्रार्थमाहवनीयं गार्हपत्यात्प्रणीय सप्तहोतारं हुत्वा सोमार्थमाहवनीयं प्रणीय दीक्षणीया कार्या । प्रतिबन्धकृतदीक्षणीयोत्कर्षवशेन सप्तहोतृहोमदीक्षणीयेष्टयोर्मध्ये होमप्राप्तौ होमः कर्तव्य एव । सप्तहोतारं मनसाऽनुदृत्य सप्रह्स् हुत्वा दीक्षणीयामिष्टिं निर्वपतीति क्त्वाप्रत्ययबोधितसप्तहोतृहोमाव्यहितानन्तर्यं तु शिष्टाकोपन्यायेन बाध्यते । स च न्याय इत्यम्—आचान्तेन कर्तव्यमित्यादिस्मृतिविहिताचमनादेर्वेदं कृत्वा वेदं करोतीत्यादिविहितश्रौतक्रमेण बाध इति प्राप्ते क्रमस्य पदार्थधर्मत्वात्तदपेक्षयाऽऽचमनादेः पदार्थत्वेन प्राबल्यम् । प्रमाणबलाबलापेक्षया प्रमेयबलाबलमेव पूर्वोपस्थितत्वाद्बलवत् । प्रमाणविरोधस्य प्रमेयविरोधमूलत्वेन पूर्वोपस्थिततद्विरोधेन प्रमेयबलस्य पूर्वमेवाऽऽलोचनादिति तेनैव निर्णय इति नाऽऽचमनादेर्बाधः किंतु क्रमस्यैवेति । प्रकृतेऽपि कालप्राप्तं नित्यं निरवकाशं कृत्वा सावकाशं ततः कर्तव्यमिति सामान्यस्मृतिविहितहोमकर्तव्यतया सप्तहोतृहोमानन्तर्यं बाधितं द्रष्टव्यम् । एवं चाग्निहोत्रहोमो मध्ये कर्तव्य एवेति । अमुमर्थमाह प्रथमाध्याये तृतीयपादे जैमिनिः—शिष्टाकोपेऽविरुद्धमिति चेत् । न शास्त्रपरिमाणत्वात् । अपि वा कारणाग्रहणे प्रयुक्तानि प्रतीयेरन्, इति त्रिभिः सूत्रैः । तत्राऽऽद्यं सूत्रं सिद्धान्तोपक्रमाशङ्कार्थं, द्वितीयसूत्रं तन्निरासार्थं, तृतीयं सिद्धान्तसूत्रम् । शिष्टस्य श्रौतक्रमादेरकोपेऽबाधे सति आचमनादिस्मरणमविरुद्धमिति प्रथमसूत्रार्थः । चेदित्यनेन सिद्धान्तोपक्रम आशङ्क्यते । द्वितीयसूत्रे नेत्यनेन तन्निरासः क्रियते । अविरुद्धं न किंतु विरुद्धमेव । तत्र हेतुमाह—शास्त्रपरिमाणत्वादिति । प्रत्यक्षशास्त्रेणाऽऽचमनादिप्राप्तेः पूर्वमेव पदार्थानां क्रमकालपरिमाणैः परिमितत्वादिति शास्त्रपरिमितत्वादित्यस्यार्थः । कारणस्य बाधकारणस्याग्रहणेऽनुपलम्भे सति प्रयुक्तानि शिष्टैः प्रयुक्तानि आचमनादीनि प्रतीयेरन्प्रमाणत्वेन प्रतीयेरन्निति तृतीयसूत्रार्थः । अपि वेत्यनेन पूर्वपक्षव्यावृत्तिः क्रियते । औपासनहोमोऽप्येवं मध्ये कर्तव्य एव । कूडमाण्डहोमाद्यर्थमाहवनीयस्य पृथक्पृथक्प्रणयनमुद्धरणपक्षे द्रष्टव्यम् । अर्थायार्थायाऽऽहवनीयं प्रणयतीति सूत्रात् । अज्ञस्यपक्षे त्वाहवनीयस्य नित्यधार्यत्वान्न प्रणयनम् । उद्धरणपक्षेऽपि दक्षिणाग्नेर्नित्यं धारणमेव । नित्यं गार्हपत्यदक्षिणाग्नी धार्यते

इति सूत्रात् । वाचस्पते हृद्विष इति ग्रहसंज्ञको मन्त्रः । तेन सह यथा भवति तथा महाहविर्होतेति सप्तहोतृसंज्ञकं मन्त्रं मनसाऽनुद्रृत्योपयोर्मध्येऽनुच्छ्वसन्पठित्वा जुहोति-  
चोदितस्वाहाकारमुक्त्वा दर्शहोमधर्मेण जुहोति । सूत्रे सप्रहमिति विशेषणं  
ग्रहस्यापि मनसा पाठार्थं नतु होमे ग्रहप्रापणार्थम् । तस्य तु तेषां ये होमार्थे ध्रूयन्ते  
सप्रहाः सस्वाहाकारास्ते प्रयुज्येरन्नेतिवक्ष्यमाणसूत्रेणैव सिद्धिः । मनसेति परिभाषा-  
प्राप्तोपांशुत्वव्यावृत्त्यर्थम् । दीक्षतेऽनयेति दीक्षणीया तामिष्टिं निर्वपति करोतीत्यर्थः ।  
निर्वपतीत्यस्य निर्वापार्थकत्वं वक्तुमशक्यम् । इष्टिशब्दस्य क्रियाविशेषपरत्वेन निर्वा-  
पासंभवात् । इष्टिग्रहणमन्वाधानमन्त्रे दैक्षणीयमैष्टिं हविरिदमेषां मयीत्यैष्टिशब्दप्रयोग-  
छामार्थम् । अन्यथा दैक्षणीयं हविरिदमेषां मयीत्येतावदेव स्यात् । अत इष्टिग्रहणम् ।  
दीक्षणीयामिष्टिं निर्वपतीति सामान्यप्रतिज्ञेयमेतस्या इष्टेरिदं नामेति प्रदर्शयितुम् ।  
तेनेदं सिद्धं भवति नामवतीनामिष्टीनामन्वाधानमन्त्रे नाम्नाऽपि निर्देशो नतु केवलमिष्टि-  
शब्देन निर्देश इति । तेन दैक्षणीयमित्यप्युच्यार्थम् । प्रायणीयाप्रभृतिष्ववभृथान्तेष्वि-  
ष्टिपशुबन्धेषु व्रतोपायनं जागरणं पत्नीसनहनमारण्याशनं च न विद्यत इति सूत्रेण  
प्रायणीयाप्रभृतिषु व्रतोपायनादिनिषेधेन सप्तहोतृहोमानन्तरं दीक्षणीयेष्टिक्रियायां सोमा-  
कैरसिद्धत्वेन व्रतोपायनं परित्तरणोत्तरं जागरणामावसंपादनकिद्रास्थानिकक्षाणिकरुनेत्र-  
निमीलनाकरणं पत्नीसनहनं सत्यां क्षुधि आरण्याशनं च भवत्येव ।

दीक्षणीयायां द्रव्यदेवताकाङ्क्षाधामाह—

आग्नावैष्णवमेकादशकपालमाग्नावैष्णवं वा घृतेचरुम् ।

अत्र हविर्जानीयादिति शेषः । अथवा तृतीयार्थे द्वितीया । आग्नावैष्णवेनैकादश-  
कपालेनाऽऽग्नावैष्णवेन शृतावस्थानिक्षिसघृतेन चरुणा वा दीक्षणीयामिष्टिं निर्वपती-  
त्यन्वयः । तथाचायमर्थः—एकादशकपालकरणकं चरुकरणकं वा यागं कुर्यादिति ।  
आग्नावैष्णवमिति देवतार्थकाण्प्रत्ययेन देवता प्राप्यते । एकादशकपालशब्देन द्रव्यं  
प्राप्यते । एकादशमु कपालेषु संस्कृतः पुरोडाश एकादशकपालः । घृतेचरुमित्यनेनै-  
कादशकपालस्थाने द्रव्यान्तरं विधीयते । घृतेचरुमित्यस्य शृतावस्थायां घृते निक्षिप्ते  
सति यः सिद्धश्चरुः स घृतेचरुरित्यर्थः । नतु घृते शृतश्चरुरिति । केवलघृतस्य चरुश्र-  
पणानुकूलपाकसाधनत्वाभावात् । शृते नेदीयसि घृतमिति बौधायनोऽप्याह । चरोः  
पाके नेदीयसि निकटे सति घृतं प्रक्षिपतीत्यर्थः । एकैनेवाऽऽग्नावैष्णवग्रहणेन सिद्धे  
पुनर्ग्रहणं नियमार्थम्—आग्नावैष्णव एव घृतेचरुर्नाऽऽदित्य आपस्तम्बोक्तो घृतेचरुर्भव-  
तीति । एतेन ज्ञायते पुरोडाशो ब्रह्मवर्चसकामस्य घृतेचरुः प्रजाकामस्य पशुकामस्य  
वेत्यापस्तम्बोक्तं पुरोडाशशर्वाः काम्यत्वमप्युपसंहार्यमिति । चरुस्वरूपं सारसंग्रहे—

अनिर्गतोष्मा सुस्विन्नो ह्यदग्धोऽकठिनश्चरुः ।

न चातिशियिलः पाच्यो न च बीतरसो भवेत् ॥ इति ।

अनवस्त्रावितान्तरूपमपको वैशद्यानपेक्ष ओदनश्चरुरिति तृतीयाध्याये मीमांसका अपीत्यं चरुस्वरूपमाहुः । चरोरवदानं मेक्षणेन । मेक्षणेन चरूणामिति सूत्रात् । स्थिष्टकृद्यागोत्तरं तस्य मेक्षणस्य प्रहरणम् । प्रायणीयायां विधानवचनेनान्यत्र तरिस-  
 ज्जेर्दीशितप्रायत्वात् । बोधायनेन स्पष्टतयोक्तम् । अत्र प्रयाजाज्यमागस्थिष्टकृदनुया-  
 जमुक्तवाकशंयुवाकपत्नीसंयाजानां प्राकृतः स्वरः । प्रधानस्वरे विशेषः शाखान्तरे या-  
 वत्या वाचा कामधीत तावत्या दीक्षणीयायामनुब्रूयादिति । अनेन दीक्षणीयायां यावद्ब-  
 ह्मसूत्रं भवति । एवं मन्द्रं प्रायणीयायां मन्द्रतरमातिथयायामिति प्रायणीयातिथयावि-  
 षयकस्वरविशेषविषयेऽपि द्रष्टव्यम् । तत्राऽऽस्तम्बेन प्रधानस्वरविषयेऽनेके पक्षा  
 उक्ताः—यत्प्रागग्नीषोमीयात्तेनोपांशु चरन्त्यथैकेषां यावत्यस्य वाग्भवति तावत्या  
 दीक्षणीयायामन्वाह ततो नीचैस्तरां प्रायणीयायां नीचैस्तरामातिथयायामुपांशुपसत्सूत्रै-  
 रग्नीषोमीये मन्त्रेण वा दीक्षणीयायां मन्त्रतरेण प्रायणीयायां मन्त्रतरेणाऽऽतिथयायामुपां-  
 शूपसत्सूत्रैरग्नीषोमीय उपांशु वा दीक्षणीयायामुपांशुतरं प्रायणीयायामुपांशुतर-  
 मातिथयायामुपांशूपसत्सूत्रैरग्नीषोमीय इति । चरन्तीतिवचनात्तत्र यावत्प्रधानमुपांश्विति  
 न्यायादिष्टिप्रधानानामेवोपांशुत्वम् । अङ्गानां प्रयाजादीनां तु यथाप्रकृतीति तद्याख्या-  
 तारः । जैमिनिस्तु नवमाध्याये प्रथमे पादे देशसंबद्धमुपांशुत्वं तेषां स्याच्छ्रुतिनिर्देशा-  
 तस्य च तत्र भावादिति सूत्रेण प्रयाजादीनामङ्गानामेवोपांशुत्वमाह । प्राग्भागरूपदेश-  
 संबद्धमुपांशुत्वं तद्भागवर्तिपदार्थानां धर्मः स्यात् । श्रुतिनिर्देशात्, यत्किञ्चिच्छब्दरू-  
 पश्रुतिसंयोगात् । अयमर्थः—प्राचीनशब्दः साकाङ्क्षत्वादवश्यं निराकाङ्क्षी कर्तव्यः ।  
 तत्र यज्ञशब्देन श्रुतेन निराकाङ्क्षीकरणं न संभवति त्सराशब्दसंबन्धित्वात्तस्य  
 ततश्चाश्रुतोऽन्यो यज्ञशब्दः कल्पनीयः । तस्माच्छ्रुतेनाग्नीषोमीयशब्देन निराकाङ्क्षी  
 क्रियते । ततश्चाग्नीषोमीयस्यानवयवित्वेन प्राचीनशब्दस्यावयवलक्षणभागपरत्वासंभवा-  
 द्भागवर्तिपदार्थपरत्वादवश्यंभावात्तद्धर्म उपांशुत्वं तदपूर्वप्रयुक्तं तस्यापूर्वस्य तन्ने तेषु  
 भागसंबन्धिपदार्थेषु भावादिति । अत्र बहुविस्तर आकरे द्रष्टव्यः । अस्मिन्सूत्र  
 उपात्ता श्रुतिस्तु—त्सरा वा एषा यज्ञस्य तस्माद्यत्किञ्चित्प्राचीनमग्नीषोमीयात्तेनोपांशु  
 चरन्तीति । योपांश्वनुष्ठितिः सैषा त्सरा । त्सरा छद्मगतिः । आश्वलायनस्तूपांशुत्व-  
 विधायके प्रकरणे सौमिकीषु इष्टिषु प्रधानविषये सौमिक्य इतिवचनेनोपांशुत्वमेवो-  
 क्तवान् । शाङ्खायनोऽपि दीक्षणीयादीष्टिषुपांशुहविरिति प्रत्येकमुपांशुत्वं स्पष्टमेवोक्त-  
 वान् । तत्रोपसंहाराङ्गीकारपक्षे यो हौत्रशास्त्रानुगुणः पक्षः सोऽङ्गीकर्तव्य इति ।  
 उपसंहारानङ्गीकारपक्षे तु प्राकृतो मध्यमस्वर एव । उपसदि उपांशुत्वं तूपांशूपसदा  
 चरामेति स्वशाखाविहितत्वाज्जियतमेवेति द्रष्टव्यमिति ।

सप्तदश सामिधेन्यः ।

स्पष्टोऽर्थः । याजुषहौत्रसत्त्वे याजुषरीत्या सप्तदश सामिधेन्यः । आश्वलायनहौत्रसत्त्वे आश्वलायनोक्तरीत्या । तत्राग्निर्मुखं प्रथमो देवतानामग्निश्च विष्णो तप उत्तमं मह इत्याश्वलायनीये याज्यानुवाक्ये । अग्निरग्ने प्रथमो देवतानामग्निश्च विष्णो तप उत्तमं मह इति याजुष्यौ याज्यानुवाक्ये ।

न यजमान भागमवद्यति सर्वेषु सौमिकेष्विष्टिपशुबन्धेषु ।

प्रायणीयायाः कृत्स्नत्वपक्षेऽपि यजमानभागावदाननिषेधं वारयितुमेव न यजमानभागमवद्यति । यदि शंयुवन्तेति प्रायणीयायां वचनमेतस्मादेव ज्ञायते सर्वेषु सौमिकेष्विष्टिपशुबन्धेष्वितिवि पूर्वत्राप्यन्वेतीति । तेनाखण्डेषु प्रायणीयान्यतिरिक्तेष्विष्टिपशुबन्धेषु यजमानभागावदाननिषेधः सिद्धो भवति । प्रणीताप्रणयनं भवत्येव । संयवनरूपदृष्टकार्यसद्भावात्, अवभृथवन्निषेधाभावात्, यजुरुत्पूताभिः संयौतीतिवचनाभावाच्च ।

नान्वाहार्यं ददाति ।

सर्वेषु सौमिकेष्विष्टिपशुबन्धेष्वित्यत्राप्यन्वेति । दानकर्ता यजमान एव । द्रव्यप्रकरणं यजमानस्य दक्षिणादानं ब्रह्मचर्यं जपाश्चेति याजमानसूत्रात् । ददातीति यजमानमित्याश्वलायनसूत्रात् । दानवाचनान्वारम्भवरवरणत्रतप्रमाणेषु यजमानं प्रतीयादिति कात्यायनसूत्राच्च । इष्टयश्च पशुबन्धाश्चेष्टिपशुबन्धाः सौमिक्यश्च सौमिकाश्च सौमिकाः सर्वाश्च सर्वे च सर्वे । पुमान्स्त्रियेत्यनेन सूत्रणैकशेष इष्टिपशुबन्धेष्वितिवि पुंलिङ्गान्तविशेष्यानुरोधात्सिद्ध एव । सर्वाः सौमिक्य इष्टयः सर्वे सौमिकाः पशुबन्धास्तेष्वन्वाहार्यं न ददातीत्यर्थः । प्रधानदक्षिणयैव प्रसङ्गसिद्धेरिति भावः । द्वादशाध्याये प्रथमे पादे भृतत्वाच्च पारिक्रय इति जैमिनिनाऽप्ययं न्यायोऽनेन सूत्रेणोक्तः । अन्यविधानादारण्यभोजनं न स्यादुभयं हि वृत्त्यर्थमिति सूत्राज्जेति मण्डूकच्छ्रुत्याऽनुवर्तते । सौमिक्यैव दक्षिणया कर्तृणां भृतत्वादानतत्त्वान्न पृथक्परिक्रयोऽन्वाहार्यदक्षिणेति सूत्रार्थः । पशुबन्धेष्वन्वाहार्यस्य सर्वथैवामावेनार्थात्तद्दानाभावे सिद्धे निषेधो ज्ञापयति अत्यन्तानाद्यस्य पशुबन्धेष्वपि केवलमन्वाहार्यं एव दक्षिणा तेनैव पशुबन्धोक्तदक्षिणादानफलसिद्धिरिति । अन्वाहार्यग्रहणं पशुबन्धदक्षिणोपलक्षणम् । तेन तस्या अपि निषेधः । बहुवचनेनैव सोमतन्त्रान्तर्गतकृत्स्नेष्टिपशुबन्धलाभे सर्वग्रहणं सोमतन्त्रबहिर्भूतावैन्द्राग्नाश्विनौ प्रायश्चित्तपशू अप्यन्तरा भवतस्तयोरपि दक्षिणा न भवतीतिज्ञापनार्थम् । उक्तं चाग्नीषोमीयस्य सवनीयस्य वोपालम्ब्यत्वमनयोर्बौधायनेन । एवं पाथिकृत्वादीनामपि सोमतन्त्रान्तःपातित्वे सति दक्षिणा नैव । यस्याऽऽश्विने शस्यमाने सूर्यो नाऽऽविर्भवति सौर्यं बहुरूपमालभतेत्यस्य पशोस्तत्तन्त्रमुपजीव्यैव कर्तव्यतायामपि दक्षिणा न । अस्मि-



न्यक्ष आकाङ्क्षितत्वाद्त्रैव प्रसङ्गात्प्रयोगः प्रदर्श्यते । तत्र स्वाधितेस्वरुमैत्रावरुणदण्ड-  
 हृदयशूलयूपास्त एव स्फयादीनि च । उपादानलाघवात्प्लक्षशाखाकुम्भीसमवत्तधान्यस्ता  
 एव प्रसाह्य प्रयोक्तव्याः । पशुरशनाया वपाश्रपण्योश्च भेदोऽर्थासिद्धः । षड्दोतृपश्चिष्टी  
 न स्तस्तन्मन्तःपातित्वात् । न यूपच्छेदनं न वेदिकरणं नोत्तरवेदिचात्वाच्छकरणम् ।  
 नाग्निप्रणयनान्नाधाने नेध्मानर्हिराहरणं न वेदिकरणं न परिस्तरणं न पाणिप्रक्षालनम् ।  
 उलपराज्जीस्तरणे विकल्पः । न ब्रह्मयजमानयोः सद्ने । समवत्तधानी पशुरशना वपा-  
 श्रपण्यौ कुम्भी प्लक्षशाखा इत्येतेषामेवाऽऽसादनम् । न ब्रह्मवरणं नोपवेशनम् । पवि-  
 प्रकरणादिपात्रसंमर्शनकाले संविशन्तामिति समवत्तधानीपशुरशनादीनि पात्राण्यासा-  
 दितान्येषामिमृशति । दक्षाय वानस्पत्याऽसीत्यादिपशुबन्धोक्तप्रयोगक्रमेण पात्रप्रोक्ष-  
 णान्तम् । उत्तरपरिग्रहादि स्वर्वषगूहनान्तं लुप्यते । ततः प्रायश्चित्तहोमः पशुपाकरण-  
 मुपाकरणाङ्ग (ङ्गा) पञ्चाऽऽहुतयश्च भवन्ति । बहुरूपोऽयं पशुः । न मन्थनम् । रशनादा-  
 नादिअघस्तात्प्रोक्षणान्तं भवति । सामिधेन्यादि स्रुच्याधारान्तं निवर्तते । पृषदाज्यसत्त्वे  
 पूर्ववदुत्पादनीयमत्र होत्रा प्रधानदेवतावाहनमात्रं तत्रैव तिष्ठता कर्तव्यम् । नान्येषाम्-  
 ध्वमावाहनोदुत्पन्नानमित्याश्रुलायनोक्तावाहननिषेधस्तु नियताङ्गदेवतावाहननिषेधपरो  
 नाऽऽगन्तुकान्तःपातिदेवतावाहननिषेधपर इति ज्ञेयम् । वनस्पतस्त्वावाहितत्वान्नाऽऽवा-  
 हनम् । न ध्रुवासमञ्जनादि न प्रयाजाः । आज्यस्थाल्याः स्रुवेणाऽऽज्यं जुह्वां गृहीत्वा  
 तेन स्वस्वधितौ अङ्कत्वा ताभ्यां पशुसमञ्जनं कृत्वा शमितरेषा तेऽश्रितिरित्यक्तां धारा-  
 मादिशच्छन्नित्रे स्वधितं प्रदाय यथास्थानं स्वरुमवगूह्येत्यादि वैपाया आसन्नाभिमन्त्रणा-  
 न्तम् । पृषदाज्यस्य मध्य उत्पादने तद्वेक्षणमुभयोः । नोत्तमः प्रयाजः । सारस्वतप्रा-  
 जापत्यपशुवपानामनभिघारितानामेव सव्या वा एतर्हि वपा यद्द्विनभिधृता इति श्रुतेः ।  
 अनभिघारिताभिर्वेषाभिः प्रचरन्तीति वाजपेयसूत्राच्च यथा याग उपयोगस्तन्न्यायेनात्राप्य-  
 नभिघारिताया एव याग उपयोग इति द्रष्टव्यम् । नाऽऽज्यमागौ । यजमानेन व्याख्याते  
 पञ्चहोतारि वपायागो निरूढवत् । सूर्याय च्छागस्य वपाया भेदसोऽनुब्रूहीति पुरोनुवाक्याप्रैषे  
 विशेषः । आग्नेयपशुप्रकृतिकत्वे याज्याप्रैषो न । अग्नीषोमीयप्रकृतिकत्वे सूर्याय च्छागस्य  
 वपाया भेदसः प्रेष्येति याज्याप्रैषोऽस्त्येव । सूर्यस्याहं देवयज्ययेन्द्रियावी मूयासमित्यनुम-  
 ञ्चनम् । जेमानमिति महेन्द्रयाजिनः । चात्वाले मार्जनं वरदानं च, दक्षिणा नेत्युक्तमेव  
 प्राक् । पशुपुरोडाशपात्रासादनान्तादि आसादनान्तम् । आग्नेयविकारपक्षे यज्ञोऽसि अयं  
 यज्ञः पञ्चहोता । अग्नीषोमीयविकारपक्षे प्रजापतिरसि अयं यज्ञः, विहव्यं चतुर्होता ।  
 ततो जुह्वामुपस्तीर्थेत्यादि कपालविमोचनान्तम् । सूर्याय पुराडोशस्येति प्रैषे विशेषः ।  
 प्रैषनिर्णयः प्राग्भवत् । ततो जुह्वां पञ्चगृहीतं गृहीत्वा पृषदाज्यस्रुवं चाऽऽदाय शृतम्

हृषीः३ शमितरित्यादि हविःशेषोद्भासनान्तम् । सूर्याय च्छागस्य हविष इति प्रैषे विशेषः । प्रैषनिर्णयः प्राग्वत् । स्विष्टकृद्द्यागसत्त्वाद्ब्रह्मन्स्पतियागसत्त्वम् । वनस्पतेः स्विष्टकृद्धिकारत्वेन तत्सजातीयधर्मत्वेन संनियोगशिष्टत्वात् । एतत्सर्वं पाशुकं कर्माऽऽश्विनशस्त्रसंबन्धिष्वमसहोमपक्षणान्ते पिष्टलेपहोमादि आश्विनकपालविमोचनान्तं कृत्वा कर्तव्यम् । ततोऽग्नीदौपयजानङ्गारानाहरेत्यादि समानतन्त्रेण । अतोऽयमे तु ततश्चत्वारि संघिस्तोत्रशस्त्राणि । ततोऽग्नीदौपयजानित्यादीति विशेषः । सूर्यो देवीमुषसमित्याद्याः षड्वचो यास्यापुसेनुवाक्याः । अवशिष्टे विकल्पार्थे । वनस्पतिप्रैषेऽधितेत्यनन्तरं यत्राग्नेराज्यस्य हविषः प्रिया घामानि यत्र सोमस्याऽऽज्यस्य हविषः प्रिया घामानि यत्र सूर्यस्य च्छागस्य हविषः प्रिया घामानि यत्र वनस्पतेः प्रिया पाथाःसीत्यादि । स्विष्टकृत्प्रैषे होता यक्षदग्निः स्विष्टकृतमयाडग्निरेग्नेराज्यस्य हविषः प्रिया घामान्ययाद् सोमस्याऽऽज्यस्य हविषः प्रिया घामान्ययात्सूर्यस्य च्छागस्य हविषः प्रिया घामान्ययाद्वनस्पतेः प्रिया पाथाःसीत्यादि । यदि सवनीयपशावाज्यभागौ न कृतौ तदैतस्पशुसंबन्धिनोरपि वनस्पतिप्रैषस्विष्टकृत्प्रैषयोरराज्यभागोत्कर्तनं न कर्तव्यम् । इति प्रसङ्गादेतत्तन्त्रोपजीविसौर्यपशुप्रयोग उक्तः । अथ प्रकृतमुच्यते—प्रकरणादेव सोमसंबन्धित्वे सिद्धे सौमिकेष्वितिवचनं वायव्यपशुवादिव्यावृत्त्यर्थं यानि यानि सोमाङ्गैः सिद्धार्थानि तान्यपि न भवन्तीतिज्ञापनार्थं च । तेन ब्रह्मवरणं संस्थाप्यास्वपीष्टिषु यज्ञविमोको ब्राह्मणतर्पणं चेत्येतानि न भवन्ति । एते पदार्था अवभृथोत्तरमपि वज्र्या इत्यन्वाहार्यनिषेधसाहचर्याद्व्यगम्यते । त्रतोपायनादीनामपि सोमाङ्गैः सिद्धार्थत्वेऽपि तेषामवभृथात्प्रागेव सिद्धार्थत्वं नोत्तरत्रेत्येवं भेदाद्विधिभेदो द्रष्टव्यः । केषिद्यजमानार्थमासनकरूपनमपि न कर्तव्यं कृष्णाजिनस्याऽऽसनार्थत्वादिति वदन्ति । तत्तु न न्याय्यम् । अहे दैधिष्वेत्येतिनिरसनदर्शनात् । इष्टिपशुबन्धेष्वितिवचनं सौमिकेष्वितिपुंलिङ्गानुरोधेन पशुबन्धानामेव ग्रहणं नेष्टीनामिति स्यात्तद्व्यावृत्त्यर्थम् । अन्वाहार्येण सोमं पिपासेत्, न त्वेवासोमयाजी स्यादिति शाखान्तरश्रुतेराढ्यस्यायमन्वाहार्यनिषेधो नानाढ्यस्य । तस्य सर्वासु सौमिकीष्विष्टिषु सर्वेषु सौमिकेषु पशुबन्धेष्वन्वाहार्यस्यैव दानम् । दक्षिणाकाल आग्नीध्रात्रयाभ्यां हिरण्यदानम् । मन्थादीतरेभ्यः । एतावतैव सोमसिद्धिः । तदिदं सर्वमवश्यकर्तव्यत्वंप्रतिपादनपरम् । अत्यन्तानाढ्यस्य दक्षिणाकाशे दोषाभावप्रतिपादनपर्यं शाखान्तरश्रुतिः । आढ्यस्य तु अल्पदक्षिणादाने फलाभावो दोषश्च ।

तथा च सृष्टिः—

अग्निष्टोमादिकैर्यज्ञैर्यो यजत्यल्पदक्षिणैः ।

स नाऽऽप्नोति सति द्रव्ये फलं दोषं च गच्छति ॥ इति ।

मनुरपि—

प्रभुः प्रथमकल्पस्य योऽनुकल्पेन वर्तते ।

न सांपरायिकं तस्य दुर्भतेर्विद्यते फलम् ॥ इति ।

स्मृत्यन्तरेऽपि—

प्रभुः प्रथमकल्पस्य योऽनुकल्पेन वर्तते ।

स नाऽऽप्नोति फलं तस्य दोषं चैवाधिगच्छति ॥ इति ।

यो हि अल्पदक्षिणयज्ञ आर्त्विज्यनिषेधः स समर्थकर्तृकार्पदक्षिणयज्ञविषयो द्रष्टव्यः । यद्यपीदं सूत्रं यजमानसूत्र एव पठितुं युक्तं तथाऽपि अभिधारणान्तर्वेद्यासादनसंप्रैषद्वाराऽध्वर्युसंबन्धादत्र पाठ इति द्रष्टव्यम् । ददातीत्यत्रान्तर्माविता णिञ्जा द्रष्टव्यः ।

५७५७५

ध्रुवायाः शेषं करोति ।

ध्रुवाशब्देन तद्गतमाज्यं लक्षणया गृह्यते मन्त्राः क्रोशन्तीत्यत्र मन्त्रशब्दस्य तस्य-पुरुषलक्षकत्वमिव । तात्पर्यानुपपत्तिरत्र लक्षणाबीजम् । ध्रुवागतस्याऽऽज्यस्य शेषं करोति स्थापयतीत्यर्थः । ध्रुवाया इत्यनन्तरमाज्यस्येति शेषो वा । ध्रुवासंबन्धि-न आज्यस्य शेषं करोतीति तदर्थः । सप्तम्यर्थे षष्ठी वा । शेषं करोतीतिवचनात्स्विष्टकृदभिधारणद्वये ध्रुवाया नाऽऽप्यायनं ध्रुवज्यस्य शेषत्वसंपादनाय । तत्र तत्राऽऽप्यायनं हि पूर्णार्थम् । पूरितस्य शेषत्वं न संभवति । अत आप्यायननिषेध एवैतस्य विधेः पर्यवसानम् । स्विष्टकृदभिधारणद्वयस्यैवान्तिमत्वात्तत्रैव ध्रुवाप्यायनाभावः । आज्यस्थाल्याज्यशेषमपि स्थापयति प्रयोजनसद्भावात् । ध्रुवाशेषादाकृत्यै प्रयुजेऽग्नये स्वाहेति स्तुवेण चतस्रो दीक्षाहुतीर्जुहोत्यापो देवीरिति स्तुचा पञ्चमीमित्युत्तरत्र शेषविनियोग-बलादेव शेषकरणे सिद्ध इदं वचनं शेषनाशे शेषत्वसिद्धयर्थं ध्रुवैराद्यैरन्तिमैर्वा त्रिभिर्मन्त्रैर्ध्रुवायां गृहीत्वोऽनेनैव होमः कर्तव्य इत्यर्थविशेषं द्योतयितुम् । आन्त्या कशाचि-त्स्विष्टकृदभिधारणद्वय आप्यायनं कृतं चेत्तदाऽपि तेनैवैतौ होमौ जुहुयात् । उभय-त्रापि सर्वप्रायश्चित्तहोमोऽनाज्ञातजपादि च ।

पत्नीसंयाजान्ता दीक्षणीया संति-

ष्ठते भक्षयित्वाऽऽज्येहा विरमन्ति ।

पत्नीसंयाजैरन्तः समासिर्थाः सा पत्नीसंयाजान्ता । पत्नीसंयाजान्ता दीक्षणीया भवतीत्येतावतैव कर्मसंस्थायां सिद्धायामपि संतिष्ठत इति पुनः संस्थामोक्षकवचनं पत्नीसंयाजान्तैरप्रतिपत्तिकर्मभिः संस्थायामपि प्रतिपत्तिकर्मभिरपि संस्थापनीयेत्येतद-

र्थम् । तेन समम्भमेव प्रतिपत्तिक्रमाणि । वेदप्रतिपत्तिरपि समम्भैव । योक्त्रमोचनव्रतवि-  
सर्गावपि समम्भमेव भवतः । अवभृथोत्तरभाविनीषूदयनीयादीष्टिषु सर्वाण्युत्तरामु क्रियन्त  
इत्यनेन संनहनव्रतोपायनयोः कर्तव्यतायां बोधितायां दीक्षणीयायामेतयोराधिकी  
सिद्धिरवगता भवति । अन्यथा दीक्षणीयायां कृतयोर्योक्त्रसंनहनव्रतोपायनयोरुदय-  
नीयायां विमोचनविसर्गयोः करणे सर्वाण्युत्तरामु क्रियन्त इति सूत्रत उदयनीयेष्टी  
व्रतोपायनविधानमसंगतं स्यात् । प्रकरणादेव दीक्षणीयालाभे पुनर्वचनमत्रैव प्रतिपत्ति-  
कर्माण्यावश्यकानि न खण्डायां प्रायणीयायामपीत्येतदर्थम् । नन्वेवं तस्मादेता एत-  
दन्ता इष्टयः संतिष्ठन्त इति श्रुतिविरोध इति चेन्न । अप्रतिपत्तिकर्मभिरेतदन्तैरेष्टयः  
संस्थिता भवन्तीत्येतादृशकरुपनया विरोधाभावात् । भक्षयित्वाऽऽज्येडां विरमन्तीत्ये-  
तावतैव सिद्धे पत्नीसंयाजान्ता दीक्षणीया संतिष्ठत इतिवचनं पत्नीसंयाजान्तत्वप्रतिपा-  
दकविधिव्याक्यस्याऽऽज्येडाभक्षणान्तत्वमेवार्थ इति दर्शयितुम् । तेन यत्र यत्र पत्नी-  
संयाजान्तत्वं श्रूयते पत्नीसंयाजान्तोऽग्नीषोमीयः संतिष्ठते पत्नीसंयाजान्तमहः  
संतिष्ठत इत्यादौ तत्र तत्राऽऽज्येडाभक्षणान्तत्वं सिद्धं भवति । भक्षयित्वाऽऽ-  
ज्येडामित्यत्राऽऽज्यग्रहणं यत्र निरुपपदेडाग्रहणं तत्र प्रधानहविःसंबन्धीडाया एव  
संप्रत्यय इतिप्रदर्शनार्थम् । यथाऽऽतिथ्यायामिडाजान्ताऽऽतिथ्येत्यत्र विरमन्ती-  
त्यत्राप्रतिपत्तिकर्मभ्य इति शेषः । एतावता पत्नीसंयाजान्तत्वमस्त्येवेति । पत्नी-  
संयाजान्ता दीक्षणीयेत्येतावत एव वाक्यस्य भक्षयित्वेत्यारम्य विरमन्तीत्यस्तेनार्थः  
प्रवृत्तेः । भक्षयित्वेत्यत्रान्तर्भावितो णिच् । तेनाऽऽज्येडाभक्षणस्योभयकर्तृकत्वेन  
बहुकर्तृकत्वाभावेऽपि प्रयोजकत्वमादाय विरमन्तीतिबहुवचनबोधितबहुकर्तृकक्रियासा-  
मानाधिकरण्यं समानकर्तृकत्वं चोपपन्नं भवति । तथाचायमर्थो भवति—होतारामग्नीध्रं  
चाऽऽज्येडाभक्षणं कारयित्वा विरमन्त्यप्रतिपत्तिकर्मभ्योऽध्वर्युब्रह्मयजमानाः । याजु-  
षहौत्रसत्त्व आज्येडाभक्षणोत्तरं वेदिप्रतिपत्तिमात्रमवशिष्टं तद्भवत्येव । आग्नीध्रस्य स्वप्ने  
कर्मैव नास्ति । पूर्वत्र दीक्षणीयाकरणपक्षे योक्त्रविमोचनं कर्तव्यमेव । यजुःशास्त्रि-  
यजमाने याजुषहौत्रस्य सत्त्वेऽपि मार्जनं न भवति नेदमादिषु मार्जनमर्वागुदयनीयाया  
इत्याश्वलायनोक्तस्य मार्जननिषेधस्य वैशेषिकशास्त्रत्वेनात्रापि प्रवृत्तेः ।

### धारयत्याहवनीयम् ।

यः प्रधानस्य कालः सोऽङ्गानां स देशः स कर्ता सोऽग्निरिति परिभाषया क्रतु-  
समाप्तिपर्यन्तं धारणं न पुनः पुनः प्रणयनम् । प्रधानदेवतामात्रपरिग्रहार्थया दीक्षणी-  
यया परिग्रहीतस्य देवतारूपान्नेस्त्यागायोगादिति भावः । प्रधानदेवतामात्रपरिग्रहार्थत्वं  
दीक्षणीयाया इत्यत्र साधकमग्ने वक्ष्यते । दीक्षणीयायां विशेषमाह बौधायनो द्वैचे—

अत्रो ह स्माऽऽह शांतीकिः कामं पूर्वाह्णे वाऽपराह्णे वा शालामध्यवस्थेत्प्राक्त्वस्त-  
मयादीक्षणीयां संतिष्ठापयिषेदिति । यजमानोऽपराह्णे दीक्षत इति विधिं संपादयितु-  
मध्वर्युमस्तमयात्प्रागेव दीक्षणीयोर्द्वे संतिष्ठापयिषेत् । संतिष्ठापयितुं समापयितुमी-  
च्छेदित्यर्थः । अस्तमयात्प्रागेव दीक्षणीयां समापयितुमध्वर्युं प्रयोजयेत् । अध्व-  
र्युशौच्यधीनत्वात्समाप्तेरिति भावः । संतिष्ठापयेदिति पाठ ऋजुरेव । दीक्षितो  
न कांचनाऽऽहुतिं जुहोत्यन्यत्र क्रतुसंयुक्ताम्ब इत्यनेन श्वःप्रभृति प्रातर्होममा-  
रभ्य सर्वेषां होमानां निषिद्धत्वालोपे सायंप्रातर्होमयोरेकफलकत्वेन प्रथमदिनसं-  
बन्धिसायंहेमस्यापि लोपार्थमस्तमयात्प्राग्दीक्षणीयासमाप्तिरावश्यकीति भावः । यदा  
कदाचिद्दीक्षणीयेष्टेरस्तमयात् प्रागसमाप्तिस्तदा मध्य एव सायमग्निहोत्रमपकृष्य प्रातर-  
ग्निहोत्रं च समासप्रकारेण हुत्वा कृतान्तादिर्द्वे समाप्य विरम्य परेद्युः सर्व-  
प्रायश्चित्तं हुत्वाऽपराह्णे दीक्षत इति विधिबलात्परेद्युरेव वपनादि । प्राकृतीष्टेस्तु  
तदानीं कालाभावालोप एव । अस्मिन्विषय एकापूर्वजनकत्वनिर्वाहाय क्रतुसमाप्त्यन-  
न्तरं लोपप्रायश्चित्तं कर्तव्यमेव । अथवा सर्वप्रायश्चित्तं हुत्वा तदैव दीक्षा सर्वप्राय-  
श्चित्तहोमो दीक्षानन्तरं वा । यदि तु दीक्षणीयेष्टचारम्भात्प्रागेव सूर्योऽस्तमेति तदा परे-  
द्युरेव दीक्षणीयेष्ट्यादि । प्रातरग्निहोत्रहोमस्तु स्वकाले भवत्येव । कालसत्त्वे प्राकृतीष्टि-  
रपि नो वेष्टोपप्रायश्चित्तमेव तदैव वा दीक्षणीयेष्ट्यादि । अस्मिन्पक्षे प्रातर्होमाप-  
र्कैर्षः प्राकृतेष्टिप्रकारश्च पूर्ववत् । यदि त्वारुद्राया दीक्षायाः प्रतिबन्धवशेनासमा-  
प्तिस्तदा सर्वप्रायश्चित्तं हुत्वा शिष्टं कर्म तदैव समापनीयम् । द्वादशसंभारयजुर्होमा-  
त्प्राग्यदि सूर्योऽस्तमेति तदा तु परेद्युरेव संभारयजुर्होमादि नतु तदैवेति द्रष्टव्यम् ।

प्राचीनवशं विमितं विमिन्वन्ति ।

पुरस्तादुन्नतम् । विमितमिति भूतार्थे क्तप्रत्ययः । मिन्वन्तीत्यस्योपसर्गबलाद्दु-  
परिष्ठादाच्छादयन्तीत्यर्थः । तेन दीक्षणीयायाः प्रागेव विमानम् । अत्रोपरिष्ठादाच्छा-  
दनादि । एतेन दीक्षणीयोत्तरं प्राग्वाशविमानं कथं भवति देशस्य व्यापृतत्वादिति  
शाङ्का परिहृता भवति । प्राचीनवशं करोति देवमनुष्या दिशो व्यमजन्त प्राचीं देवा  
दक्षिणा पितरः प्रतीचीं मनुष्या उदीचीं रुद्रा इति श्रुतौ दिग्बिभागस्त्वर्थवाद एव ।  
तथा च तृतयाध्याये चतुर्थपादे जैमिनिः—दिग्बिभागश्च तद्वत्संबन्धस्यार्थहेतुत्वादिति ।  
दिग्बिभागः प्रतीच्या दिशो मनुष्यकर्तृको विभागोऽपि निवीतवर्धवात्तार्थः । प्रायेण  
पूर्वाह्णे व्याप्रियमाणानां मनुष्याणामादित्यं पृष्ठतः कर्तुं प्रतीचीसंबन्धस्यार्थतः प्राप्तस्तेन  
तत्र विध्ययोगादिति सूत्रार्थः । निवीताधिकरणवदेव सर्वमत्र । तथा च तेनैव गतार्थ-  
त्वेऽपि निवीतं मनुष्याणामित्यत्र प्रत्यक्षविध्यश्रवणादर्थवादत एव विधिः कल्पनीयः ।

तथा च तत्र निवीतस्तुनेरेवाऽऽञ्जस्येनाप्रतीतेरर्थवादेन निवीतविधिकल्पनं दूरापास्त-  
मिति स्वतन्त्रविधित्वासंभवादस्तु तत्रोपव्यानस्तावकत्वम् । प्रकृते तु पूर्वं मनुष्याः  
प्रतीचीं व्यभजन्तेत्युक्त्या पूर्वपुरुषाचरितत्वेन प्रतीचो विभागस्य प्राशस्त्यावगतेस्तेन  
प्रतीचीदिविभागः कार्य इति विधिः सुकल्प्य इतिविशेषशङ्कावारणार्थमिदमधिकर-  
णम् । प्राचीनवंशं करोतीति विधौ श्रूयमाणो देवमनुष्या दिशो व्यभजन्त प्राचीं देवा  
दक्षिणा पितरः प्रतीचीं मनुष्या उदीचीं रुद्रा इति योऽर्थवादः सोऽस्याधिकरणस्य  
विषयः । अत्र देवपदं पित्रुपलक्षकम् । रुद्राणां देवत्वेऽपि गोबलीवर्द्धन्यायेन पृथग्ग्रह-  
णम् । तथा च प्राचीं देवा दक्षिणेत्यत्र देवशब्दो रुद्रातिरिक्तपरो ग्राह्य इति ज्ञेयम् ।  
प्राचीनः प्राग्ग्रो वंशो यस्य विमितप्रदेशस्यैतदेव दीक्षितविमितमित्यारुपायते । एतदेव  
प्राचीनत्वं पृष्ठवंशस्यैव । प्रागायतं पृष्ठवंशं कुर्यादिति वाजसनेयिश्रुतेः । प्राचीनशब्दः  
पुरोवाची नचोर्ध्ववाची देवमनुष्या दिशो व्यभजन्तेति लिङ्गात् । तस्मिन्नुदीचीन-  
वंशशा शालेत्याग्न्याधेयिकयां शालायामुदीचीनत्वस्य प्रत्यासन्नान् । स च पृष्ठवंश-  
स्तावान्म्राह्यो यावता पृष्ठवंशेनाऽऽग्न्याधेयिको विहारः सपत्न्यायननः ससंचरः संप-  
स्येत । विमितस्य प्राचीनवंशमिति विशेषणाद्धंशोऽपि प्राग्ग्रो विमानोत्तरमेव दातव्य  
इति गम्यते । तद्धारकत्वाद्यावदुपयुक्ताः सर्वे स्तम्भा अपि । पुरस्तादुन्नतं पुरोभागे  
किंचिदुच्चम् । एतदप्यग्न्यायनननिर्माणात्पूर्वमेव कर्तव्यम् । प्राचीनवंशं पुरस्तादुन्नतम्,  
एतादृशविशेषणविशिष्टं विमितं प्रदेशमाच्छादयन्तीत्येतादृशार्थकरणाद्धंशस्तम्भदान-  
स्योजतत्वस्य च पूर्वकर्तव्यता, इष्टयुत्तरमाच्छादनपरिश्रयणद्वारकरणादि अग्रे विधा-  
नात् । पुरोभाग औन्नत्यविधानात्पश्चादर्थान्निचिता । स्पष्टमेतदुक्तमायस्तम्भेन—प्राचीनवंशं  
करोति पुरस्तादुन्नतं पश्चान्नितमिति । बौधायनः—जुष्टे देवयजने शाला कारिता  
भवतीति । एतस्य प्रमाणविशेषानभिधानादर्थलक्षणावायामविस्तारौ । अर्थात्परिमाण-  
मिति कात्यायनोक्तेः । बौधायनस्तु शुल्बसूत्रे प्राग्वंशः षोडशप्रक्रमायामो द्वादशव्यास-  
स्तस्य मध्ये द्वादशको विहार इत्याह । प्रयोगसूत्रे च प्राचीनवंशा दिक्ष्वतीकाशा  
दक्षिणतो वर्षीयसी तस्यै चतस्रो द्वारः कुर्वन्ति प्राचीं दक्षिणां प्रतीचीमुदीचीं दक्षि-  
णतो व्रतश्रपणामारं कुर्वन्ति पश्चात्पत्नीशालामिति । आयतनानि पञ्चविधापिशिलान्य-  
तमप्रमाणानि समक्षेत्राणि, संभवानुसारेण । सम्भावसध्यपसे तथेयप्याहवनीयायतनव-  
देशाऽऽयतने आहवनीयात्पुरतः क्रमेण प्राक्भंस्ये प्राग्वंश एव । औपासनाग्नेरायतनं  
तु प्राग्वंशसमीप एव संचाररहिते परिश्रिते प्रदेशे । प्रक्रमप्रमाणं यजमानस्याध्वर्योर्वा ।  
यजमानस्याध्वर्योर्वैष हि चेष्टानां कर्ता भवतीति शुल्बसूत्रात् । प्रक्रमो द्विपदस्त्रिपदो  
वा शुल्बसूत्रात् । पद्यते गम्यत इति व्युत्पत्त्यैकपदोऽपि । पदस्यानेकविधत्वमुक्तं

शुष्वसूत्रे पदे युगेऽरस्नाविषति शम्पायां च मानार्धेषु याथाकामी शब्दार्थस्य विशयित्वादिति । विशयित्वात्, अनेकविधत्वादित्यर्थः । पदं पञ्चदशाङ्गुलमिति बौधायनम् । दशाङ्गुलं क्षुद्रपदमित्यपि सः । दशाङ्गुलं पदमिति कात्यायनः । एतानि प्रमाणानि सार्वत्रिकाणि । प्राची सर्वत्र लोकत एव ग्राह्या । तत्र बौधायनः—कृत्तिकाः त्रिष्विमां प्राचीं न महन्ति(ति) तासां दर्शनेनानुमापयेदित्येकं, श्रोणादर्शनेनानुमापयेदित्येकं, चित्रास्नात्योरन्तरालेनानुमापयेदित्यपरमिति । एतानि लक्षणानि देशविशेषेषु व्यवतिष्ठन्ते । सर्वदेशसाधारणं लक्षणं कात्यायन आह—समे शङ्कुं निखाय शङ्कु-संमितया रज्ज्वा मण्डलं परिच्छिद्य यत्र रेलयोः शङ्कुप्रच्छाया पतति सा प्राचीति । अग्रे स्रक्तिष्वतीरोककरणविधानाद्विमितस्य चतुरश्रता गम्यते । पित्र्येष्टौ दिक्षु स्रक्तय इति विधानाद्देवे कर्मणि चतुरश्रेषु विदिक्षेव स्रक्तयः । आपस्तम्बः स्पष्टमेवामुमर्थमाह—अथान्तरदिक्षु स्रक्तय इति ।

परिश्रयन्तः स्रक्तिष्वतीरोकान्कुर्वन्ति ।

प्राग्भंशं विमितमुपरिष्ठादाच्छादितं परिश्रयन्तः परितः कटादिभिराच्छादयन्तः परिकर्मणः स्रक्तिषु कोणेषु अतीरोकान्कुर्वन्ति । आरोकशब्दोऽन्तरालवाची गवाक्षाणीति यावत् । आरोकेण्वारण्यान्धारयन्तीत्यश्वमेवे श्रुतेः । दीर्घो लकारस्य रेफश्च च्छान्दसः । कोणेषु गवाक्षाणि कुर्वन्तीत्यर्थः । परिश्रयन्त इति शतृनिर्देशात्परिश्रयण-समकालमेवातीरोककरणम् ।

उत्तरपूर्वमथान्तरदेशं प्रति पञ्चमम् ।

उत्तरपूर्वमन्तरप्रदेशाभिमुखं पञ्चममित्यर्थः । अथमर्थः प्रतिशब्दाच्छ्रम्यते । उत्तर-पूर्वं प्रति पञ्चममित्येतावत्युच्यमान उत्तरपूर्वशब्देन गवाक्षस्यैव ग्रहणं स्यात् । तथाच तत्समीपेऽवान्तरदेश एव पञ्चमं गवाक्षं स्यात्तन्मा भूत्किंत्ववान्तरदेशव्यतिरिक्तसमी-पवर्तिनि पूर्वभाग उत्तरभागे वा यथा स्यादित्येतदर्थमवान्तरदेशवचनम् । दिक्स्थाश्व-त्वारो भागा विदिक्स्थाश्वत्वारस्तत्र पूर्वभाग उत्तरभागे वा पञ्चमं गवाक्षमिति द्रष्टव्यम् । उत्तरपूर्वग्रहणमितरावान्तरदेशव्यावृत्त्यर्थम् ।

दिक्षु द्वाराणि ।

कुर्वन्तीति शेषः । श्रुतौ दिक्ष्वतीकाशाङ्करोतीत्यतीकाशाशब्दो द्वारवाच्येव । तानि अरत्निमात्राणि । पृष्ठ्यासूत्रपाश्रात्योदकसूत्रसंपाताद्दक्षिणतः प्रादेशमिते देशे द्वार-स्तम्भः । एवमुत्तरतो द्वारस्तम्भः । एवं प्रत्यग्द्वारं संपन्नं भवति । पृष्ठ्यासूत्रपौरस्त्योद-कसूत्रसंपाताद्दक्षिणत उत्तरतश्च पूर्ववदेकैकं स्तम्भं दद्यात् । एवं प्राग्द्वारं संपन्नं भवति । उदकसूत्रदक्षिणप्रान्तसूत्रसंपातात्प्राच्यां प्रतीच्यां च पूर्ववदेकैकं स्तम्भं दद्यात् । एवं दक्षिणद्वारं संपन्नं भवति । उदकसूत्रोत्तरप्रान्तसूत्रसंपातात्प्राच्यां प्रतीच्यां च पूर्ववद्द्वार-

स्तम्भौ । एवमुत्तरद्वारं संपन्नं भवति । अरत्निप्रमाणं शुक्लमूत्रे—षतुर्विंशत्यङ्गुलयोऽ-  
रत्निस्तदर्थं प्रादेश इति ऋत्तिरिति । सार्वत्रिकी चैषा ऋत्तिरिति ज्ञेयम् ।

एकद्वाराः काम्याः कल्पाः ।

एकमेव द्वारं येषु कल्पेषु प्रकारेषु त एकद्वाराः कल्पाः काम्या भवन्तीति शेषः ।  
न तु प्राकृतानामेव द्वाराणामर्थवादो यदष्टाकपालो भवति गायत्रियैवैनं ब्रह्मवर्चसेन  
पुनातीत्यादिवत् । यः कामयेतेतिविशेषविधानात् । तेन तेन निष्क्रान्तः सर्वं करोति  
यद्वारान्तरेण कर्तव्यं तच्च दक्षिणया द्वारोपनिर्हृत्येत्यादौ यदि प्रतीच्यामेव द्वारं तदा  
न प्रतीच्या द्वारा निष्क्रामतीति शास्त्रान्तरप्रोक्तः प्रतिषेधः । तथा पूर्वया द्वारा  
प्राग्वंशं प्रविश्येत्यादिनियमो न भवति । तथा गवादीनां बन्धनार्थं शङ्कूनां च न  
द्वार्यादिनियमः । होतुः समीक्षणेऽभिधानमात्रं, शालामुखीयात्प्राक्संकाशिनं सर्वदा  
कर्तव्यमेव । द्वारान्तरेण निष्क्रम्यापि उत्तरपूर्वदेश एवोच्छिद्यत्तरकरणम् । नन्विदं  
सूत्रं व्यर्थं प्राग्द्वारं स्वर्गकामस्येत्यादिनैव सिद्धेरिति चेत्तस्यम् । स्वर्गकामनोक्षेत्रेण  
प्राग्द्वारकरणेऽपीतरेषां नित्यत्वेनानिवृत्तिः स्यात्सा मा भूत्किंतु एकस्य काम्यत्वे सर्वेषां  
नित्यत्वेऽपि निवृत्तिर्यथा स्यादित्येतादृशार्थज्ञापनार्थत्वेन वैयर्थ्याभावात् ।

कामानाह—

प्राग्द्वारं स्वर्गकामस्य दक्षिणाद्वारं पितृलोककामस्य  
प्रत्यग्द्वारं मनुष्यलोककामस्योद्गद्वारं प्रजाकामस्यो-  
त्तरतःपुरस्ताद्यः कामयेतोभयोर्लोकयोर्ऋध्नुयामिति ।

उत्तरत इति तत्प्रत्ययसंहितपाठेन यद्यपि द्वारद्वयं प्रतीयते तथाऽपि एकद्वाराः  
काम्याः कल्पा इत्युपक्रमादुत्तरपूर्वया द्वारोपनिर्हृत्येति दर्शनाच्चैकमेव द्वारमवान्तर-  
देश उत्तरपूर्वरूपे तत्प्रत्ययसहितः पाठोऽपपाठ एव । अन्यत्स्पष्टम् ।

दिक्षु द्वाराणीति सर्वद्वारकरूपस्य काम्यत्वमप्याह—

सर्वतोद्वारं यः कामयेत सर्वासु दिक्षुध्नुयामिति ।

स्पष्टम् । ननूत्तरपूर्वया द्वारोपनिर्हृत्येति सिद्धवदनुवादात्तदपि नित्यमिति चेन्न ।  
कामश्रुतिविरोधात्पाक्षिकेणाप्युपलक्षणासिद्धेश्च ।

प्रतिमायाश्च कुर्वन्ति दिक्षु प्रयाणरूपाणि ।

प्रतिमाशब्दः सादृश्यवाची । प्राग्वंशरूपा या शाला तत्प्रतिमा तत्सदृशी तत्समन्त-  
प्रदेशे सदोहविधानमण्डपायं स्थलमवशेष्य यावद्भीष्टप्रदेशं बाह्यतोऽन्या शाला तस्य  
अपि प्रान्तेषु दिक्षु द्वाराणि कुर्वन्तीत्यर्थः । सादृश्यमत्र निविडच्छायात्वोच्चत्वाभ्याम् ।



अर्थात्परितःश्रयणम् । द्वारेषु विशेषमाह — प्रघाणरूपाणीति । बाह्यशालाया द्वाराणि प्रघाणरूपाणि कुर्वन्तीत्यर्थः । दिक्षितिवचनं विदिग्यावृत्त्यर्थम् । प्रहण्यते पादाम्ब्यां गमन आगमने च स प्रघाणः । हननं ताडनम् । अत्र हननशब्देन हननयोग्यता लक्ष्यते । योगरूढं पदम् । अगारैकदेशे प्रघणः प्रघाणश्चेति निपातनात्साधुः । अलिन्दरूपद्वारावयववाच्यं शब्दः । प्राग्वंशस्य सद्देहविधानयोश्च समानं सांकाशिनमित्ययं विधिर्बाह्यशालायाः पूर्वापरद्वारयोर्न भवति । अविधानादावश्यकान्नाक्षिपुरुषादिदृष्टसंपादनानुकूलत्वाच्च । बाह्यशालाद्वाराणि सर्वाणि कपाटवन्त्यपि कार्याणि श्वादीनामप्रवेशाय । द्वारवर्जं सर्वतः परिश्रयणम् ।

उत्तरेण प्राग्वंशं परिश्रिते यजमानस्य केशश्मश्रूणि वापयते ।

उत्तरेणेत्येनवन्तम् । प्राग्वंशाद्बहिर्त्तरतः समीप एवेत्यर्थः । उत्तरेणेति वचनं प्रागादिदिग्यावृत्त्यर्थम् । दूरदेशव्यावृत्त्यर्थमेतन्नो वचनम् । प्राग्वंशवचनादग्न्यायतनस्य बाह्यशालाया गार्हपत्यार्थोदीचीनवंशायाः शालायाश्च व्यावृत्तिः । तेनात्रैकैव शाला भवति नतु शालाद्वयमिति । प्राग्वंशशब्दः शालाविशेषवाची । तथाच कोशः— प्राग्वंशः प्राग्बहिर्गेहादिति । यो हविर्गेहाद्बहिरर्थद्रव्यस्थापनार्थाद्देहात्प्राक्पुरतो मण्डपः स प्राग्वंश इत्यर्थः । एतेनैव ज्ञायते यज्ञोपयुक्तहविरादिसंभारजातं प्राग्वंशस्य पश्चात्स्थापयितव्यमिति । अस्ति चायमर्थः स्पष्टः शास्त्रान्तरे—पश्चात्पत्नीशाला तस्या एव समीपे संभारान्निदधानीति । अत्र यजमानः प्राङ्मुख एव । उदङ्मुखत्वे विहारस्य पृष्ठतः कृतिः स्यात् । सा चात्यन्तमनुचिता । एतदभिप्रेत्यैव प्राङ्मुखतामत्राऽऽह बौधायनः— अथ प्राङ्मुखस्य दक्षिणं गोदानमद्भिरुन्त्याप उन्दन्तु जीवसे दीर्घायुत्वाय वर्चस इतीति । उत्तरेण प्राग्वंशं परिश्रिते यजमानस्य श्मश्रूण्यग्रे वापयतेऽथोपपक्षावथ केशानित्येतावतैव सिद्धे पृथक्सामान्यप्रतिज्ञानमन्यत्रापि यत्र केशश्मश्रूणि वापयत इति श्रूयते तत्राप्ययमेव क्रमो नतु केशश्मश्रु वपत इतिवाक्यानुसारेण क्रम इति । प्राग्वंशमित्यत्रैव द्वितीयेति द्वितीया पृष्ठार्थे । परिश्रिते कटादिभिर्वपनार्थं प्रवेशार्थं पूर्वतो द्वारं कुर्यात् । उत्तरेण प्राग्वंशमित्यरण्ये दीक्षापक्षे । अस्मिन्पक्ष एव प्राग्वंशस्य संभवात् । गृहे दीक्षापक्षे तु प्राग्वंशासंभवे दीक्षणीयार्थविहारानुत्तरत एतद्भवति । प्राग्वंशसंभवे तु तदुत्तरत एव । अथवा गृहे दीक्षापक्षेऽपि प्राग्वंश आवश्यकः । उत्तरेण प्राग्वंशमिति वचनात्तं प्राग्वंशं प्रपाद्येति वक्ष्यमाणसूत्राच्च । प्रायणीयाद्यर्थं प्राग्वंशो भिन्न एव । यजमानग्रहणं पत्नीव्युदासार्थम् । स्पष्टमाहाऽऽपस्तम्बः— एवं पत्नीकेशवर्जमिति । वसिष्ठस्मृतिरपि—

केशानां नास्ति नारीणां वपनं व्रतयज्ञयोः ।

गोवशादिषु सर्वेषु च्छेदयेदङ्गुलद्वयम् ॥ इति ।

श्रुत्विग्युदासस्तु सुतराम् । ऋत्विजां प्राधान्याभावात् । जैमिनिरपि तृतीयाध्याये सप्तमे पादे फलसंयोगात्तु स्वामियुक्तं प्रधानस्येत्येतेन सूत्रेणाऽऽह । सूत्रार्थस्तु स्वामि-  
युक्तं वपनपयोत्रादिकं प्रधानस्य धर्मः । कुतः, फलसंयोगात्फलभाक्त्वरूपभोक्तृत्वसं-  
योगात्, योग्यताजननद्वारा प्रधानफलोत्पत्त्यर्थत्वादिति वेति । इमश्रुणि च केशांश्च  
केशश्मश्रुणि । केशशब्दस्यादन्तत्वात्, यच्छ्रुणस्तत्पुरुषाणां रूपमिति श्रुतेः  
इमश्रुणः पुरुषशोभाधायकत्वेनाभ्यर्हितत्वाद्वा पूर्वनिपातः । उत्तरत्र कर्म(क्रम)विधानात्क-  
मविधायकं नैतत् । केशश्मश्रुग्रहणं लोमोपलक्षणम् । न चेदुपपक्षयोः क्रमनियमायोगात् ।  
वापयत इत्यत्र स्वार्थे णिच् । तेनाध्वर्युरेव वपेत्, नतु तेन वापयेदिति । कृते नापित-  
कृत्य इति यजमानसूत्रमस्मिन्नर्थे लिङ्गम् । लोकविद्विष्टत्वाच्छिक्षाया अभावाच्च  
मन्त्रेण किञ्चिद्वपनं कृत्वा नापितेनावशिष्टं कृत्स्नं वपनं कारयेत् । एतेन रथकारवन्मन्त्र-  
पाठकरूपनाऽपि निरस्ता ।

### इमश्रुण्यग्रे वापयतेऽथोपपक्षावथ केशान् ।

अत्र पुनर्वापयत इति वचनं दैवं वपनमपि पक्षेऽत्र भवतीतिज्ञापनार्थम् । उक्तं  
चैतत्पष्टमापस्तम्बेन—उत्तरेण बहिः प्राग्वंशं परिश्रिते यजमानः केशश्मश्रुणि वापयत  
उपपक्षावग्रेऽथ इमश्रुण्यथ केशानपि वा इमश्रुण्युपपक्षावथ केशानिति । प्रयोजकत्वा-  
र्थक एवात्र णिच्, नतु स्वार्थ इत्येतादृशनियमज्ञापनार्थं वा । गोदानोन्दनं तु अध्वर्युक-  
र्तृकमेव । युक्तं चैतदध्वर्युकर्तृकत्वं समन्त्रकर्मत्वात्, गिजभावाच्च । नखनिकृन्तनमप्य-  
ध्वर्युकर्तृकमेव । गिजभावात्कृते नापितकृत्य इति पूर्वोक्तलिङ्गाच्च । वपनमन्त्राणां  
वपनकरणत्वादेव मध्ये मन्त्रपाठो न दोषायेत्येवमेव कल्प्यं शिष्टसमाचारानुरोधात् ।  
लिङ्गमप्यत्रास्ति केशेषूप्यमानेषु जपतीति । मुखगताः केशाः इमश्रुणि । उपपक्षो  
बाहुमूलम् । नापितोत्तोपपक्षा मे निकृत्तनखां प्रब्रूतादिति बौधायनोक्तप्रैष उपपक्ष-  
शब्दस्यात्रैव रूढिदर्शनात् । कपोलभाग इति केचित् । शिरोगताः केशाः केशा एव  
संज्ञान्तराभावात् । अग्रग्रहणं नियमार्थम् । अग्र आदावेव इमश्रुणि वापयत इत्यर्थः ।  
तेन मध्यश्मश्रुवपनस्याऽऽसुरवपनस्य व्यावृत्तिः । यद्यपि मध्यश्मश्रुवपनत्वाद्द्वैवस्यापि  
निवृत्तिः सिद्धा तथाऽपि अनन्तरोक्तज्ञापकबलात्तस्य न निवृत्तिः । अथोपपक्षावथ  
केशानित्युभयत्राथशब्दो ब्राह्मणानुकरणार्थः । अथवाऽथोपपक्षावित्यत्राथशब्द उभया-  
धिकारप्रदर्शनार्थः । तेन पत्न्या अप्युपपक्षवापनं सिद्धं भवति । उक्तं च बौधायनेन-  
नापितोत्तोपपक्षमित्यादिना प्रैषेण । अथ केशानित्यत्राथशब्द उभयाधिकारव्यावृ-  
त्त्यर्थः । तेन केशवापनं यजमानस्यैव न पत्न्याः । एवं पत्नी केशवर्जमित्यापस्तम्बोऽपि ।

अथ वपनविधिमाह—

आप उन्दन्तु जीवस इति दक्षिणं गोदानमुनक्ति ।

गवि पृथिव्यां दीयते स्वापार्थं यत्तद्गोदानं श्रोत्रसमीपवर्तिप्रदेशः । तच्च दक्षिणं तदुनक्ति क्लेदयति आर्द्रां करोतीति यावत् । उष्णोदकमिश्रणं कृताकृतम् । लक्षणया गोदानारूपप्रदेशस्थाः केशा गृह्यन्ते । यद्यपि केशोन्दनविधेरपेक्षा तथाऽपि केश-मूळानां गोदानप्रदेशसंबद्धत्वात्तदुन्दनं विना मूळोन्दनासंभवाद्गोदानोन्दनविधिरिति ब्रह्मउपम् । गोशब्दस्य पृथिवीवाचित्वं निघण्टौ गौर्मेति पृथिवीनामसु पाठात् ।

ओषधे श्रायस्वैनमित्यूध्वामोषधिमन्तर्दधाति ।

ऊर्ध्वामोषधिमूर्ध्वार्धं दर्भं गोदानारूपप्रदेशस्योपरि स्थापयति । ओषधिशब्दस्य दर्भं प्रवृत्तिर्या जाता ओषधयो देवेभ्यस्त्रियुगं पुरेति बर्हिरभिमन्त्रणमध्ये हृष्टाऽस्ति । दर्भमन्तर्वायेत्येषाऽऽपस्तम्बः । दर्भपुञ्जीळं वौषधिशब्देन ग्राह्यम् । तथा च कर्मान्ते वौधायनः 'सदर्भपुञ्जीळमुद्बृह्येति कतरञ्जु खस्त्रिदं दर्भपुञ्जीळं भवतीति षदेवैतद्गोदान-योनिर्दधाति' इति ।

स्वधिते मेन\* ह्रि\*सीरिति क्षुरेणाभिनिदधाति ।

स्वधितिशब्दस्य पशुविशसमशास्त्रपरत्वं नात्राभिप्रेतं प्रकृतेऽनुपयोगादित्यभिप्रे-स्याऽऽह क्षुरेणेति । क्षुरेणेति तृतीया द्वितीयार्थे । तेन क्षुरमित्येषं प्रयोगो भवति । अभिनिधानं दर्भस्योपरि स्थापनम् ।

देवश्रूरेतानि प्रषप इति प्रषपति ॥ १ ॥

दक्षिणं गोदानमिति शेषः । दक्षिणगोदानस्थान्केशानिति तदर्थः । मघ्नाः क्रोश-न्तीतिबल्लक्षणा । सदर्भाणां केशानां वपनमेतानीति लिङ्गात् । सामान्ये नपुंसकमिति नपुंसकलिङ्गता । दक्षिणं गोदानमारभ्य प्रदक्षिणं सर्वान्केशान्वपतीत्यर्थसिद्धम् । एतदभिप्रायेणैवोत्तरगोदानावचनम् । उन्दनादिसंस्कारा दक्षिणगोदानप्रदेश एव कार्ये इति दर्शयितुं दक्षिणगोदानवचनं नत्त्वितरकेशवपननिवृत्तिरनेन क्रियते । अत एव पूर्वत्र सामान्यतः केशवपनप्रतिज्ञानं कृतं इमश्रूण्यग्रे वापयतेऽधोपपक्षावथ केशानिति । श्रुतावपि श्रुतं मृता वा एषा त्वगमेध्या यत्केशइमश्रु मृतामेव स्वचममेध्यामपहस्य यज्ञियो मृत्वा मेघमुपैतीति । तूष्णीं वोत्तरं गोदानं पारिशेष्यात् । शिखायास्तु नैव वपनम् । सत्रेषु तु वचनाद्वपनं शिखाया इति धर्मसूत्रात् ।

सदोपवीतिना माव्यं सदा बद्धशिखेन च ।

विशिखो व्युपवीतश्च यत्करोति न तत्कृतम् ॥ इतिस्मृतेश्च ।

ध्रुवौ प्रकोष्ठे उपस्थं च वर्जयित्वा लोम्नां वपनम् ।

उपपक्षदमश्रुकेशान्वापयीत क्रमात्सदा ।

शिखाप्रकोष्ठभ्रूपस्थान्बर्जयित्वा द्विजोत्तमः ॥ इति स्मृतौ निषेधात् ।

उपस्थग्रहणं गुदोपलक्षणम् । इदं वपनं जीवत्पितृकस्यापि भवति ।

गङ्गायां भास्करक्षेत्रे मातापित्रोर्गुरौ मृते ।

आधाने सोमपाने च वपनं सप्तमु स्मृतम् ॥ इति निगमोक्तेः ।

विना तीर्थं विना यज्ञं मातापित्रोर्मृतिं विना ।

यो वापयति लोमानि स पुत्रः पितृघातकः ॥ इति प्रचेतोवचनाच्च ।

तत्रापि पितरि कृतदीक्ष एव पुत्रस्याधिकारः । अन्यथा कृते परिवेत्तृत्वादिदोषा-  
पत्तेः । विस्तरस्तु मत्कृतस्मार्तसंस्काररत्नमालायामवगन्तव्यः । पौर्णमास्यां दीक्षायां  
कृतवपनश्चेद्वपनं न भवति अर्धछोपात् । तथा सोमाधाने चेति केचित् । केशदमश्रुवृ-  
द्धचमावेऽपि वपनं राजक्रयवत्संस्कार इति तदानीं मन्त्रज्ञपः, छिन्ने लून इति भारद्वा-  
नवचनादित्यन्ये । अस्मिन्पक्षे दक्षिणोत्तरभागभेदेन वपनम् । अवचनादेवं ज्ञायत  
एवमुत्तरं गोदानमित्यापस्तम्बोक्तं नाममतमिति । तथाच बौधायनः—एतथैवाऽऽवृत्तो-  
तरं गोदानमद्भिरुनक्ति यजुषा वा तूष्णीं वेति ।

अभ्यन्तरं नखानि निकृन्तते हस्त्यान्वग्रेऽथ

पद्यानि सव्यस्याग्रे कनिष्ठिकातोऽथ दक्षिणस्य ।

यथाऽङ्गुल्यग्रेभ्योऽभ्यन्तरं भवति तथा नखानि निकृन्तते छिनत्ति अध्वर्युरेव ।  
शेक्षाया अभावाद्गृहितत्वाच्च नापितः । निकृन्तत इत्यत्र नीत्युपसर्गो नितरां छेदनार्थः ।  
मध्यर्योरपि वपनकर्तृत्वास्त्वानं तूष्णीमेव शुद्धचर्थम् । हस्त्यानि हस्तसंबन्धीनि अग्र आदौ  
नेकृन्तते छिनत्ति । अथानन्तरं पद्यानि पादसंबन्धीनि । पादार्याभ्यां चेति यत्प्रस्ययः ।  
। घृत्यतदर्थं इति पादशब्दस्य पदादेशः । हस्त्यान्वग्रे इत्येतावतैवार्थादनन्तरं पद्य-  
नेकृन्तने सिद्धेऽथ पद्यानीति वचनं कालाव्यवधानार्थम् । सव्यस्य वामस्य हस्तस्याग्रे  
। यमं कनिष्ठिकात् आरभ्येति शेषः । अथानन्तरं दक्षिणस्य हस्तस्य । सव्यस्याग्रे  
। कनिष्ठिकात् इत्यनेनैव दक्षिणस्य हस्तस्यानन्तरं नखनिकृन्तने सिद्ध इदं वचनं दक्षि-  
। स्य हस्तस्याप्यभ्यन्तरमेव कनिष्ठिकात् आरभ्यैव नखनिकृन्तनं नस्वेतद्व्यतिरिक्तछोकप्र-  
। सेद्धप्रकारेणेत्येतदर्थम् । एवं सव्यस्य पादस्याग्रेऽनन्तरं दक्षिणस्य कनिष्ठिकात्  
। आरभ्यैव । पूर्वत्र हस्त्यान्वग्रेऽथ पद्यानीत्युभयोपक्रमात् । सव्यस्याग्रे कनिष्ठिका-  
। तोऽथ दक्षिणस्येत्यत्र सव्यदक्षिणशब्दाभ्यां सव्यहस्तपादयोर्दक्षिणहस्तपादयोर्थथा-  
। त्तमं ग्रहणम् । सव्यस्य दक्षिणस्येति सामान्यतो निर्देशाद्ब्रह्मनखनिकृन्तनवत्पादनख-  
। नेकृन्तनेऽप्ययमेव प्रकारः । अभ्यन्तरं नखानि निकृन्तते सव्यानि हस्त्यान्वग्रे कनि-

ष्टिकातोऽथ दक्षिणान्येवं पद्यानीत्येकान्वयेनैव सिद्धौ भेदेन सूत्रकरणं सव्यस्याग्ने क्रमिष्टिकातोऽथ दक्षिणस्येत्यस्य क्रमस्यानित्यतां ज्ञापयति । नखनिकृन्तनं पत्न्या अपि यजमानपदाश्रवणात् । आपस्तम्बेनैवं पत्नीकेशवर्जमित्यनेन नखनिकृन्तनकर्तव्यताया बोधनात्, बौधायनेन स्पष्टतयाऽभिधानाच्च ।

स यदाऽक्ताक्षो भवत्यथैनमेकविंशत्या दर्भपुञ्जीलैः  
श्रेषा विभक्तैस्त्रिः सप्तभिः सप्तभिः पावयति चित्प-  
तिस्त्वा पुनात्त्रित्येतैर्मन्त्रैर्द्विरूर्ध्वं नाभेरुन्माष्टिं सकृद्-  
\*वाङ्मवापृष्ट्यच्छिद्रेण पवित्रेणेति सर्वत्रानुषजति ।

स यदाऽवत्ताक्षो भवत्यथेत्यन्तं सूत्रमञ्जनपावनयोः कालाव्यवधानार्थं नतु प्रयोग-  
क्रमज्ञानार्थं वृत्रस्य कनीनिकाऽसीत्यारभ्य न पुनर्भिवेचयतीत्यन्तेन याजमानप्रकरण-  
स्थेन सूत्रेण विधास्यमानादञ्जनादनन्तरं तस्य ते पवित्रपत इत्यारभ्य पवमानः सुव-  
र्जेन इति चैतमनुवाकमित्यन्तेन सूत्रेण पाव्यमानस्य जपं विधास्यमानेनाऽऽचार्येण याज-  
मानप्रकरणस्थेन सूत्रेणैव तस्य ज्ञापयिष्यमाणत्वात् । सोऽभ्यक्तः । इदं च तच्छब्दो-  
पादानं पावनविषय एनमित्येतेच्छब्दोपादानं चाभ्यञ्जनाञ्जनपावनानां संयुक्तत्व-  
रूपापनार्थम् । तेन संयुक्तानि त्वेकापवर्गाणीति परिभाषयैतन्नित्यं यजमानस्य कृत्वाऽ-  
नन्तरं पत्न्या नतु एकैकभेकैकस्येति । तेनास्मत्सूत्रादपीदमपि ज्ञातं भवति पत्न्या  
अप्येतन्नित्यमस्तीति । यदा यस्मिन्कालेऽक्ते अक्षिणी येनैतादृशो भवति अथ तस्मि-  
न्कालेऽनन्तरमेवैनमक्ताक्षमेकविंशत्यैकविंशतिसंख्याकैर्दर्भपुञ्जीलैश्चेषा विभक्तैश्चेषावि-  
भागवद्भिः सप्तभिः सप्तभिः पावयतीत्यर्थः । विंशत्याद्याः सदैकत्व इति कोशादेक-  
विंशत्येत्यत्रैकवचनम् । नतु श्रेषा विभक्तैरित्येतावदेवास्तु किमर्थं सप्तभिरिति चेन्न ।  
श्रेषा विभक्तैरित्यनेन विभागमात्रे प्रापिते कृतविभागैः पृथग्भूतैरिमलितैः सर्वैरपि त्रिवारं  
पावनमित्येतादृशार्थनिवारणार्थत्वात्समं स्यादश्रुतत्वादिति न्यायज्ञापनार्थत्वाद्वा । दर्भ-  
पुञ्जीलं दर्भकाण्डं सप्त दर्भा इति केचित् । बह्वृचत्राङ्गणे तु पिञ्जलैरित्युक्तम् ।  
पिञ्जलं विशाखो दर्भ इति केचित् । पिञ्जलपुञ्जीलशब्दौ पर्यायवित्यन्ये । स यदाऽ-  
क्ताक्षो भवत्यथैनमित्यत्र पुंस्त्वमुद्देश्यगतत्वादविवक्षितं ज्ञेयं ब्राह्मणोऽग्नीनादधीतेतिवत् ।  
नच क्षौमे वसानौ जायापती अग्नीनादधीयातामिति श्रुतौ सहाधिकारश्रवणाद्ब्राह्मण  
इत्यत्र पुंस्त्वस्याविवक्षितत्वं प्रकृते सहाधिकारबोधकश्रुतेरभावात्कथं पुंस्त्वस्याविवक्षि-  
तत्वमिति शङ्क्यम् । पूतौ जायापती दीक्षेते इत्यत्रापि सहाधिकारश्रुतिश्रवणात्पुंस्त्वा-  
विवक्षाया अनपायात् । चित्पतिस्त्वा पुनात्त्रित्येतैर्मन्त्रैरित्यत्रैतैरिति वचनं चित्पतिस्त्वा

पुनातु वाक्पतिस्त्वा पुनातु देवस्त्वा सविता पुनात्वित्येतेषामन्यतमेन सङ्कन्मन्त्रेण द्विस्त्-  
 ण्णीमिति स्यादितरयोर्विकल्पार्थत्वं स्यात्तन्मा भूर्तिक्तु सर्वेषां पावनकरणत्वं यथा  
 स्यादित्येतदर्थम् । एकैकां क्रियां प्रति एकैकस्य मन्त्रस्य करणता समं स्यादश्रुतस्त्वा-  
 दिति न्यायसिद्धेति ज्ञापयितुं मन्त्रैरिति वचनम् । तेन सर्वैराद्यं पावनं तूष्णीमितरे इति  
 निरस्तं भवति । पूर्वं यन्निः पावयतीत्युक्तं तस्यायं विशेषविधिद्विरूर्ध्वमित्यादिकः ।  
 नाभेरूर्ध्वं द्विरुन्माष्टि । उच्छब्दादूर्ध्वमेव माष्टि । सकृदेकवारम् । अत एवाविच्छिद्यैव  
 पावनम् । अन्यथा सकृत्त्वं मन्येत । अवाक्, अवाधोऽञ्चति गच्छति समाप्ता भवती-  
 त्यवाक् । नाभेरित्यनुवर्तते । नाभिमारम्य पादपर्यन्तं माष्टीत्यर्थः । अवाकित्यपपाठः ।  
 वस्त्रान्ताहृतानां पावने वचनाभावेऽपि वस्त्रशिथिलीकरणस्यापि विगर्हितत्वाद्ब्रह्मान्ताहृ-  
 तानामेव पावनं कुर्वन्ति शिष्टाः । नम्रत्वापत्तेर्विगानापत्तेश्चेदानीम् । अच्छिद्रेण पवित्रेण  
 वसोः सूर्यस्य रश्मिभिरिति सर्वत्र मन्त्रेष्वनुषजति । अच्छिद्रेण पवित्रेणेत्यनुषजतीत्ये-  
 तावतैवेतरयोर्मन्त्रयोरर्थादनुषङ्गसिद्धौ सर्वत्रेति वचनं चित्पतिर्मा पुनातु वाक्पतिर्मा  
 पुनातु देवो मा सविता पुनात्विति त्रिषु याजमानमन्त्रेष्वनुषङ्गामार्थम् । आध्वर्यव-  
 मन्त्रान्त्यमन्त्रे तु श्रुतौ पाठित एवास्ति । अतो नात्रानुषङ्गः । एतद्दर्भपुञ्जीलनिरसने  
 विशेषमाह द्वैधे बौधायनः—अथैनान्यद्भिः प्रोक्ष्योदञ्च्यवक्त्रिदेदिति । अथैनान्यद्भि-  
 रभ्युक्ष्योदञ्च्युत्त्रिदेदिति शालीकिमतम् । उत्तानेन हस्तेन कर्तव्यं सेचनं प्रोक्षणम् ।  
 मुष्टीकृतेन हस्तेन कर्तव्यं सेचनमभ्युक्षणमित्यनयोर्भेदः । खेदनं निरसनम् । अवेत्युप-  
 सर्गादधः कर्तव्यम् । उदित्युपसर्गादूर्ध्वमिति निरसने भेदो द्रष्टव्यः ।

तं प्राग्ब्रह्मं प्रपाद्यात्र दीक्षणीयामेके समामनन्ति ।

बाहिर्गतस्य यजमानस्य प्राग्ब्रह्मप्रवेशं विना दीक्षणीयाया असिद्धेरर्थतः सिद्ध इदं  
 वचनमध्वर्योः प्रयोजककर्तृत्वार्थम् । तेनोपवेशनान्तं यजमानस्य हस्तं धृत्वा तेन कार-  
 णीयम् । समन्त्रका क्रिया तु यजमानस्यैव । इदं च प्रयोजककर्तृत्वं बौधायनेनाप्युक्तं  
 सविशेषम्—अथैनं सव्ये पाणावभिपात्य शालामानयत्या वो देवास ईमहे सत्यध-  
 र्माणो अध्वरे यद्वो देवास आगुरे यज्ञियासो हवामह इतीति । द्वैधे—अथैनं सव्ये  
 पाणावभिपात्येति दीक्षिण इति पूर्वः कल्पो बौधायनस्योत्तरतः शालीकेरिति । अथैनं  
 सव्ये पाणावभिपात्येत्ययं विशेषोऽत्र तं प्राग्ब्रह्मं प्रपाद्य दीक्षणीयामेके समामनन्त्यत्रे-  
 त्यन्वयः । अत्रास्मिन्काले पूर्वत्र दीक्षणीया योक्ता साऽत्र कर्तव्या न पूर्वत्रेत्यर्थः ।  
 अत्रेतिवचनाभावे प्राग्ब्रह्मप्रपादनोत्तरं वैकल्पिकी द्वितीया दीक्षणीयेत्यर्थः स्यात्तस्य  
 निवृत्त्यर्थमत्रेतिवचनमावश्यकम् । अत्रेष्टिशब्दप्रयोगाभावादैष्टं हविरिदमेषां मयीत्य-

म्वाधानमध्ये न प्रयोज्यम् । प्रपाद्येति ह्यप्रत्ययप्रयोगः प्रपादनदीक्षणीयेष्टोरव्यवधानार्थः । तेनाऽऽहवनीयाभिम्ब्रणं दीक्षणीयेष्टयुत्तरमेव भवति ननु तत्पूर्वमिति सिद्धं भवति । अत्र प्रपादनमुपवेशनमेव । गृहे दीक्षापक्षे प्राग्गशासंभवे दीक्षणीयार्थविहारं प्रपादयति । अत्र दीक्षणीयापक्षे त्रतोपायनपत्नीसंनहनादीन्यत्रापि न भवन्ति सिद्धार्थत्वात् । अत्र प्राग्गशाप्रपादनविधानास्पावनान्तं प्राग्गशाह्निरेवेति अर्थत एव सिद्धम् ।

ध्रुवाषोषादाकृत्यै प्रयुजेऽग्नये स्वाहेति  
स्रुवेण चतस्रो दीक्षाहुतीर्जुहोति ।

प्रतिग्रहणं मन्त्रेण ध्रुवाप्यायनं प्राकृतम् । ऐष्टिकव्यतिरिक्ते समम्ब्रमाप्यायनं नेति केचित् । यमनियमपरिग्रहानुकूलयोग्यतारूपा दीक्षा तदर्था आकृतयो दीक्षाहुतयस्ता दीक्षाहुतीर्ध्रौवाहीक्षाहुतीर्यजमानसंस्कारार्थाः । तेन सत्रे प्रतियजमानमेता भवन्ति । यज्ञस्योद्यस्या इति श्रुतेर्यज्ञस्योद्यमनार्थाश्च । अतः सर्वतोमुखे प्रतिविहारमेता भवन्ति । एवमस्थियज्ञे यजमानामावेऽपि च । एकैकेन मन्त्रेणैकैकाऽऽहुतिः । अग्नये स्वाहेत्यन्ता मन्त्राः । एतेषु पठित एव स्वाहाकारः । तेनैव प्रदानं नान्यः स्वाहाकारः प्रयोज्यः । देवतापदाव्यवाहितोत्तरस्वाहाकारस्यैव दानार्थत्वस्य निर्णोतत्वेन प्रकृते तथाभूतस्वाहाकारस्य सत्त्वेन तेनैव दानसिद्धेः । एकस्वाहाकारसत्त्वे द्वितीयस्वाहाकारप्रयोगो माश्रिकाणामेव न वैदिकानाम् । वैदिकेषु कर्मसु वेदोक्तस्यैव प्रबलत्वात् ।

आपो देवीरिति स्रुचा पञ्चमीम् ।

जुहोतीत्यनुवर्तते । स्रुग्रहणं स्रुवनिवृत्त्यर्थम् । जुहूमिन्नलौकिकस्रुवप्राप्त्यर्थं वा । पञ्चमीमितिवचनमेतस्या अपि दीक्षाहुतिस्वसाधनार्थम् । तेन ध्रुवाशोषादेव होमः सर्वतोमुखे प्रतिविहारमनुष्ठानं च सिध्यति । वृषातु स्वाहेत्यन्तो मन्त्रः ।

विश्वे देवस्य नेतुरिति षष्ठीं द्वादशगृहीतेन स्रुचं पूरयित्वा

बिळावकाशां वा कृत्वोत्तमस्रुवेऽभिपूरयत्युपोत्तमे वा ।

द्वादशगृहीतेन स्रुचं पूरयित्वा विश्वे देवस्य नेतुरिति षष्ठीमित्यन्वयः । जुहोतीत्यनुवर्तते । अप्रापि पठित एव स्वाहाकारस्तेनैव प्रदानं नान्यः स्वाहाकारः प्रयोज्यः । अत्र दशकृत्व आप्यायनम् । अन्तिमे ध्रौवसमाप्तिः । षष्ठीवचनप्रयोजनं पञ्चमीवत् । पुष्यसे स्वाहेत्यन्तो मन्त्रः । बिळेऽवकाशां यस्याः सा, एतादृशीं स्रुचं कृत्वा तथा वा जुहुयात् । अनेन न्यूनया जुहोतीति पक्षः प्रदर्शितो भवति । द्वादशगृहीतेन ध्रौवाज्येनाभिपूरणं यदि न जायते तदा बिळावकाशां वा कृत्वयेति पक्षः । पूर्णत्वपक्षनिर्वाहार्थमुपाधमाह—उत्तमस्रुव इत्यादि । उत्तमस्रुवेऽन्तिमस्रुवे गृहीते सति अभिपूरयत्याज्य-

स्याख्याज्येन स्याख्याः स्तुवेण वा । उपोत्तमेऽन्तिमपूर्ववर्तिनि स्तुवे गृहीते सति एक-  
स्तुवग्रहणपर्याप्तमवकाशमवशेष्यामिपूर्ववशिष्टस्तुवपरिमितमाज्यं गृहीष्यादित्यर्थः । इष्टि-  
शेषद्रव्यत्वात्समिदाधानपारिक्रमणे न स्त इति केचित् । एतस्या एवौद्ग्रहणसंज्ञा ।  
तथाच श्रुतिः—प्रजापतिर्यज्ञमसृजत सोऽस्मात्सृष्टः पराजैत्स प्र यजुरब्धीनात्प्र साम  
तमृगुदयच्छद्यदृगुदयच्छत्तदौद्ग्रहणस्यौद्ग्रहणत्वमिति । अस्या अयमर्थः—पलायमानं  
यज्ञपुरुषं ग्रहीतुं प्रजापतिना प्रेरितानां त्रिविधमन्त्रामिमानिपुरुषाणां मध्ये यजुरमिमानि  
पुरुषं सामामिमानि पुरुषं च स यज्ञः प्रकर्षेणाब्धीनादावृणोत् । ऋगमिमानि पुरुषं  
यज्ञमुद्गृह्णात् । यद्यस्माद्गुदयच्छत्तस्मादेतदौद्ग्रहणसंज्ञकं भवति एतदेवौद्ग्रहणस्यौ-  
द्ग्रहणत्वमिति ।

कृष्णाजिनस्य दक्षिणं पूर्वपादमन्तर्मांसं परिषीव्यति ।

कृष्णो मृगस्तस्याजिनं चर्म कृष्णाजिनम् । कृष्णग्रहणं व्याघ्रादिनिवृत्त्यर्थं तेन  
व्याघ्राजिने परिषीवणं न भवति । व्याघ्राजिनस्य प्राप्तिरभिचारकर्मणीत्यत्र ज्ञापकमग्रे  
वक्ष्यते । सूत्रान्तरे दृष्टं चास्ति । दक्षिणं पूर्वपादमित्यनेनात्र साकृमजिनं गम्यते ।  
अन्तर्मांसमन्तर्विशसनम् । परिषीव्यति सूच्या दर्भणेन वा सूत्रेण ।

द्वे वा विषूची मांससंश्रिते करोति ।

द्वे कृष्णाजिने विषूची विपर्यस्तशिरःपुच्छे मांससंहते मांसप्रदेशे संहते परस्परं  
सूच्या दर्भणेन वा सूत्रेण परिषूते करोत्यवियोगायेत्यर्थः ।

इन्द्रशाकर गायत्रीं मपथे तां ते युनज्मीन्द्रशाकर  
त्रिष्टुभं मपथे तां ते युनज्मीन्द्रशाकर जगतीं  
मपथे तां ते युनज्मीन्द्रशाकरानुष्टुभं मपथे तां ते युन-  
ज्मीन्द्रशाकर पङ्क्तिं मपथे तां ते युनज्मीत्यन्तर्वेदि  
कृष्णाजिनं प्राचीनग्रीवमुत्तरलोमाऽऽस्तृणाति ।

अन्तर्वेदि कृष्णाजिनमास्तृणातीत्यत्र पुनः कृष्णजिनग्रहणाद्यत्राभिचारादौ वैया-  
घ्रादिभिर्दीक्षा पदा वा कृष्णाजिनप्रतिनिधिस्तस्य नान्तर्वेदिस्तरणं क्रितुं यजमानायतन  
एवेति द्रष्टव्यम् । अन्तर्वेदि वेदेर्मध्ये, उत्तरलोमोपरिष्ठाहोम । अनेन लोमसत्त्वस्याऽऽ-  
वश्यकत्वं गम्यते । पञ्चैते मन्त्रा विभागमन्त्रद्विकल्पार्था इत्येके । इन्द्रशाकरशब्दा-  
भिधेयस्य कृष्णाजिनस्य गायत्र्यादिच्छन्दोविशेषयोगसंकीर्तनानार्थत्वात्समुच्चय  
रे । कृत्स्नपाठादिदमेव युक्तम् ।



तदारूढे यजमाने पत्न्याः शिरसि जालं प्रतिमुञ्चति ।

तस्मिन्नारूढे तदारूढे तस्मिन्कृष्णाजिन आरूढे कृतारोहणे यजमाने सतीत्यर्थः । प्रति-  
मुञ्चति प्रक्षिपति । आऽहं दीक्षामिति जपस्याऽऽरोहणाङ्गताया वक्ष्यमाणस्वेनैतज्जपानन्त-  
रमेव जालप्रतिमोचनादि । यजमानग्रहणं पत्नीव्यावृत्त्यर्थम् । अनेन कृष्णाजिनं यज-  
मानस्यैव न पत्न्या इति सिद्धं भवति । आरोहणमपि तस्यैव । पत्नीग्रहणं यजमान-  
व्यावृत्त्यर्थम् । तेन जालप्रतिमोचनं पत्नीशिरस्येव न यजमानशिरसीति सिध्यति ।  
जालं पट्टसूत्रैर्विरलैर्निर्मितम् । भापया जाली, इत्युच्यते । जीवतो मेघस्योर्णामिरिति  
सूत्रान्तरे । अमघे दर्भमयमित्यपि शास्त्रान्तरे । तच्च वैदलेर्वलये बद्धम् । यथाऽऽह  
बौधायनः—विदलं कुम्भं भवति जालं कुरीरमिति ।

तामहतेन क्षौमेण वाससोर्ध्ववास्येन दीक्षयति ।

तां पत्नीम् ।

ईषद्धीतं नवं श्वेतं सदशं यत्र धारितम् ।

अहतं तद्विजानीयात्सर्वकर्मसु पावनम् ॥

इति लक्षणलक्षितेनाहतेन । बौधायनेन प्रक्षालितान्यक्लिष्टानि सदशान्यनुपयुक्ता-  
न्यहतानि वासांतीति धर्मसूत्रे श्वेतस्वस्याहतलक्षणेऽनुपादानान्नाऽऽवश्यकता । तेन  
रक्तपीतादिकमपि बह्वमहतं भवति । नीलस्य स्मृतौ सर्वथा निषेधान्नैव तस्य कुत्रापि  
ग्रहणम् । क्लिष्टानि पुराणानि तद्भिन्नानि अक्लिष्टानि नूतनानीत्यर्थः । क्षौमेण क्षुमाऽ-  
तसी तच्चवा निर्मितेन वाससा । अर्थात्प्रावरणपर्याप्तेन । अनेन कार्पासादि व्यावर्त्यते ।  
सर्वथैतदलाभे तदपि । ऊर्ध्ववास्यं प्राचीनाभिर्देशाभिर्वसनीयमूर्ध्वाभिर्देशाभिर्वसनीय-  
मिति यावत् । तथाचाऽऽपस्तम्बः—प्राचीनमात्रा वाससा पत्नीं दीक्षयत्यूर्ध्ववास्यं  
भ्रुवत इति । अत्र मात्राशब्दो दशारूपावयववाची । प्राचीनमात्रा प्राचीनमात्रेणेत्यर्थः ।  
अथवोर्ध्ववास्यमुत्तरीयम् । प्रतच्च पत्न्यायतन एव कृतत्वात् । दीक्षापदार्थविषये केचि-  
द्यावदुक्तं पत्न्या दीक्षितव्यञ्जनानीत्यापस्तम्बसूत्रानुरोधेन तामहतेन क्षौमेण वाससोर्ध्व-  
वास्येन दीक्षयतीति सूत्रादेतस्मादन्येषां दीक्षासंबन्धिपदार्थानां पत्न्यां निवृत्तिं कल्प-  
यन्ति तदन्यायम् । तस्यैव एव संचर आ सुत्याया इति याजमानसूत्रे तच्छब्देन-  
दीक्षासंबन्धिपदार्थानां पत्न्यामपि प्रवृत्तेर्ज्ञापयिष्यमाणत्वात्, न्यायविरोधात्, बौधाय-  
नेन स्पष्टोक्तेश्च । जालमुपयतःपाशं पत्न्याः शिरस्यामुच्येति मानवसूत्रे ।

शरमुञ्जानां मेखला त्रिवृद्धेणी कार्या ।

शरा मुञ्जा एवेति शरमुञ्जाः । या मुञ्जैर्मेखला कृता सा शरैरेव कृता भवति ।  
शरमुञ्जानामित्यत्र शरग्रहणं शरभावना मुञ्जेषु कर्तव्येति । अथवा शरा इव मुञ्जाः  
शरमुञ्जा इति समासः । ऊर्ध्वं मुञ्जा इतिश्रुत्यन्तरानुरोधेन शरमयी मेखला भवतीति

श्रुतावूर्जमेवावरुन्ध इत्युर्ध्वद्विफलबलाच्छरशब्देन मुञ्जा एव ग्राह्या इति भावः । शराश्च मुञ्जाश्चेतेषां समाहारः शरमुञ्जाः । दधिपयआदित्वाच्छान्दसत्वाद्द्वैकवद्भावाभाव इति केचित् । शरमुञ्जयोर्विकल्पः । मौञ्ज्या मेखलाया अन्यत्र दर्शनाच्छरामाक एषा भवतीत्यर्थः । समुच्चयो वा । अत्रापि शरमयत्वस्यात्राधादित्यन्ये । विकल्पपक्षे शरमयी मेखला भवतीति विकारार्थे मयट् । समुच्चयपक्षे प्राचुर्यार्थे मयट् । एतत्पक्ष-  
द्वयमप्ययुक्तं शरमयं बर्हिः शृणात्येवैनमिति शरमयत्वस्य शत्रुविशरणफलकत्वेनाऽऽ-  
भिचारिककर्मण्येव प्रवृत्त्या तद्यतिरिक्तकर्मणि शत्रुविशरणफलकस्य शरमयत्वस्य प्रवृत्तेरनुचितत्वात् । तस्माच्छरशब्देन मुञ्जा एव ग्राह्या न तु शारारूपतृणानीति ज्ञेयम् । त्रिवृच्च वेणी च त्रिवृद्वेणी त्रिवृत्त्रिगुणा वेणी वेण्याकारा । एतादृशी मौञ्जी मेखला कार्येत्यर्थः । त्रिवृत्, वेणी यस्याः सेति बहुव्रीहिर्वा । इयं विस्तीर्णा च कार्या । पृथ्वी भवतीति श्रुतेः । अथवा त्रिवृद्वेणीका, आर्या, इति पदच्छेदः । त्रिवृद्वेणीकेति स्वार्थे कप्रत्ययः । आर्यशब्दः श्रैष्ठ्यवाची । श्रैष्ठ्यमत्र विस्तीर्णत्वरूपम् । तथाच पृथ्वी भवतीति सूत्रादेव श्रुत्यर्थः सिद्धो भवति । आर्येत्यनन्तरं भवतीति शेषः । एवं च रज्जुसदृशी मेखलेति अवगतं भवति । योक्त्रं तु जटासदृशम् ।

ऊर्गसीति तथा यजमानं नाभिदेशे त्रिः प्रदक्षिणं परिव्ययति द्विरित्येके पूषा ते ग्रन्थिं ग्रथ्नात्वि-  
त्युत्तरतो नाभेर्निष्ठकर्म ग्रन्थिं कृत्वा स ते मा स्था-  
दिति दक्षिणतो नाभेः परिकर्षति यं द्विष्याचं ध्यायेत् ।

ननूर्गसीति त्रिवृद्वेण्या शरमुञ्जानां मेखलाया यजमानं नाभिदेशे त्रिः प्रदक्षिणं परिव्ययतीत्येतावतैव सिद्धे शरमुञ्जानां मेखला त्रिवृद्वेणी कार्येति भिन्नं सूत्रं कृत्वो-  
त्तरत्र तच्छब्देन परामर्शो व्यर्थ इति चेन्न । तच्छब्दस्य मेखलायाः पूर्वमेवोपकरणं कर्त-  
व्यमित्येतादृशाज्ञापनार्थत्वेन वैयर्थ्याभावात् । तथा, उपकल्पितया । यजमानग्रहणं पत्नीव्यावृत्त्यर्थम् । नाभिदेशे नाभिमध्ये । नामावित्युच्यमाने सप्तम्याः सामीप्यार्थ-  
कत्वशङ्का स्यात्सा मा भूर्तिकु तु तस्या अधिकरणार्थकत्वमादाय नाभिमध्य एव यथा स्यादित्येतदर्थं देशपदप्रयोगो वाससाऽन्तरितत्वेऽपि नाभिमनुलक्षीकृत्य यो देशस्तस्मि-  
न्परिव्ययणमित्यपि बोधयति । एतेनोर्ध्वं वै पुरुषस्य नाम्भ्यै मेध्यमवाचीनममेध्यं यन्मध्यतः संनहति मेध्यं चैवास्यामेध्यं च व्यावर्तयतीति श्रुतिव्याख्याता भवति । नाम्भ्यै नाम्भ्याः । पुरुषस्येति ह्युपलक्षणम् । तेन योक्त्रेणापि नाम्भ्या मध्य एव संनहनम् । परिभाषया सकृन्मन्त्रेण द्विस्तूष्णीम् । अत्र प्रदक्षिणशब्दः प्रादक्षिण्य-  
वाची न भवति तस्य प्रदक्षिणं यज्ञे कर्माणि करोतीति परिभाषयैव सिद्धेः किंत्वा-  
नुकूल्यवाची ।

चन्द्रसेने महीपाले राज्ञि राज्यं प्रशासति ।  
 ववौ प्रदक्षिणो वायुः प्रजा आसन्नप्रदक्षिणाः ॥  
 आसन्नसदाऽपि सामन्ता यस्य सर्वे प्रदक्षिणाः ।

इत्यत्र प्रदक्षिणशब्दस्याऽऽनुकूल्यार्थकत्वदर्शनात् । तेन दृढं शिथिलं वा यजमानानुकूल्येव परिव्ययणमिति सिद्धं भवति । मा मा हिंसीरित्यन्तः प्रथमो मन्त्रः । निष्टर्क्यं शिखाबन्धनवत् । दक्षिणतो नामेः परिकर्षति उत्तरप्रदेशादानीय नामेर्दक्षिणतो ग्रन्थि निदघाति यथा नान्यदेशं गच्छतीत्यर्थः । मेखलया परिव्ययणे क्रियमाणे यजमानो यं पुरुषं द्विष्यात्तं ध्यायेत् । यजमानद्वेष्यं ध्यायेदिति स्पष्टोऽर्थः । ध्यानेन द्वेष्यस्यानिष्टं भवति । परिकर्षणसमये वा द्वेष्यस्य ध्यानम् । द्वेष्यः शत्रुः पाप्मा च । ग्रन्थिकरणपरिकर्षणे दर्शपूर्णमासवदित्येतावतैव सिद्ध उभयोः क्रिययोः पुनर्विधानं व्यर्थं सज्ज्ञापयति शास्त्रान्तरेऽत्रापि मन्त्रयोस्तयोः क्रिययोश्च पाठ एवास्तीति । फलं तु ज्ञानावश्यकतासिद्धिः । ज्ञानामावे यजुर्भेष्यप्रायाश्चितं भुवः स्वाहेति दक्षिणाग्नौ ।

सं त्वा नह्यामीति पत्नी संनह्यति यथा दर्शपूर्णमासयोः ।

आशासानेति मन्त्रं बाधित्वा सं त्वा नह्यामीति तस्य स्थाने मन्त्रोऽयं विधीयते । वाजमसमे इत्यन्तो मन्त्रः । पत्नीग्रहणं यजमानव्यावृत्त्यर्थम् । अध्वर्युकर्तृकमेव संनहनम् । त्वेति छिन्नात् । संनह्यति बध्नाति । यथा दर्शपूर्णमासयोरित्यनेन संनहनकरणत्वेन योक्त्रस्योर्ध्वज्जुरासीना तिष्ठन्ती वेत्यस्य पूषा त इति ग्रन्थिकरणस्य स ते मा स्यादिति परिकर्षणस्य च प्राप्तिः । सोमार्थं योक्त्रभावभृथाद्धार्थम् । तस्य प्रसक्तोऽग्रे वक्ष्यते ।

इन्द्रस्य योनिरसीति त्रिवर्लि पञ्चवर्लि वा कृष्ण-

विषाणा यजमानाय प्रयच्छत्यावध्नाति वा ।

तिस्रो वलयो यस्याः सा त्रिवर्लिः । पञ्च वलयो यस्याः सा पञ्चवर्लिः । वलयः कृष्णवृषाणागता उच्चप्रदेशाः । कृष्णविषाणा कृष्णमृगशृङ्गम् । सकलैषेवा स्वादिस्यौ-पमन्यव इति द्वेषमूत्रात्कृष्णैव मुरूया । तदभावे छिन्ना । पञ्चवर्लितोऽधिकवर्लिकावा छामे पञ्चवर्लितोऽधिकां वर्लि छित्वैव ग्राह्या । तस्या एव ग्राह्यस्वोक्तेः । तत्राप्यग्रभाग एव ग्राह्यः । तस्यैव कण्डूत्यपनयनसाधनत्वात् । यजमानग्रहणं पत्नीव्यावृत्त्यर्थम् । प्रयच्छति बध्नाति वा । दानपक्षे हस्ते दानम् । आङ्ग्रहणं बन्धने विशेषं द्योतयति । तं चाऽऽह कात्यायनः—वसनस्य दशायां बध्नीतेति । नौषायनः—वसनस्यान्ति-मायां दशायां बध्न्वा तयाऽन्तर्षेदि लोष्टमुद्धन्तीति । कृष्णविषाणायां विशेषमहाऽऽ-पस्तम्भः—त्रिवर्लिः पञ्चवर्लिर्वा दक्षिणावृद्धवति सव्यावृदित्येक इति । परद्व्यजोऽपि-

अथास्मै त्रिवाळं पञ्चवाळं वा कृष्णविषाणां प्रदक्षिणावर्ता प्रयच्छतीति । शाण्या  
रज्ज्वा परितृष्णेति बौधायनः । मा मा हिंसीरिष्यन्तो मन्त्रः । कृष्ये त्वा सुसस्यावा  
इति याजमानसूत्रे दीक्षामन्त्रसंदर्भपठितोत्तरमन्त्रादिदर्शनवलात् । इदं च कृष्णविषाणा-  
प्रदानं यजमानस्य शिरसो वेष्टनोत्तरमेव । याजमानसूत्रे प्रस्तया कृष्णविषाणयेत्युक्त्वा  
कृष्णविषाणाप्रदानकृष्णविषाणाकरणकलोष्टोद्धननादिरूपकर्मणोः कार्यकारणभावापत्त-  
योरव्यवधानस्य सूत्रकृता दर्शयिष्यमाणत्वात् । पत्न्यै कष्युवनार्थं शाक्कुर्येवः ।  
बौधायनेनोक्तत्वात् । तत्र शाक्कुर्येव रूपं कात्यायन आह—पृथुमुखो यज्ञियवृक्ष-  
शाक्कुरिति ।

पत्न्याः शिरसि जाळं यथा सुष्ठु कल्पयति ॥ ९ ॥

पत्न्याः शिरसि यज्जाळं प्रतिमुक्तं तदत्र यथा सुष्ठु यथा दृढं भवति तथा कल्प-  
यति । यथा पत्न्याः शिरसो न पतति तथा गुरुफयति दाढ्येन तस्याः शिरसि विद-  
लेन सह योगयतीत्यर्थः । एनेन पूर्वत्र प्रतिमोचनमात्रं कर्तव्यमिति सिद्धं भवति ।

औदुम्बरो दीक्षितदण्डो यो वा कश्चन वृक्षः फलग्रहिस्तस्य ।

औदुम्बर उदुम्बरवृक्षो दीक्षितस्य दण्डः । यो वा कश्चन वृक्षः फलग्रहिः ।  
यज्ञिय इत्यापत्तश्चोक्तैर्यज्ञियवृक्षलाभे स एव मुख्यः । तदलाभे यज्ञियव्यतिरिक्तोऽपि ।  
आचार्येण सामान्यतो यो वा कश्चनेत्युक्तेः । फलं गृह्णाति न बन्धो बालो वा ।  
अथवा य उदुम्बरादिवत्फलमेव गृह्णाति न पुष्पमपीत्यर्थः । तस्य फलग्रहेर्वृक्षस्य ।

तत्प्रमाणमाह—

मुष्टिमात्रो मुखेन संमितश्चुक्रदघ्नो वा ।

दीक्षितदण्ड इत्यनुषज्यते । मुष्टिमात्रो मुष्टिप्रमाणः । प्रमाणे द्वयसदघ्नमात्रं च  
इत्यनेन मात्रचूप्रत्ययः । अनेन दीक्षितदण्डस्य परिणाह उच्यते । मुखेन संमित  
ऊर्ध्वोष्ठपर्यन्तं मुखं तेन संमितस्तत्प्रमाणः । मुखदघ्न इति पारित्यज्य मुखेन संमित  
इत्येतादृशं वचनं श्रुत्यनुकरणात् । चुक्रं हनुस्तत्प्रमाणश्चुक्रदघ्नः । प्रमाणे द्वयसज्द-  
घ्नजिति दघ्नप्रत्ययः । एकपदार्थविषयकतिर्यगूर्ध्वप्रमाणयोर्युगपदुपस्थितौ तिर्यकप्रमाणे  
मात्रच्, ऊर्ध्वप्रमाणे दघ्नजित्याचार्यस्य प्रायज्ञः शैली ।

ऊर्ध्वसूरसि वानस्पत्यः सुष्ठुघ्नो घुन्नं यजमा-

नाय धेहीति तं यजमानाय प्रदाय संभारय-

जूरुषि वाचयति जुहोति चैतैर्मन्त्रैः ।

तं दण्डम् । तच्छब्दः पूर्वमेवोपकरणं दण्डस्य सूचयति । यजमानग्रहणं पत्नी-  
व्यावृत्तवर्धम् । न च मन्त्रगतं यजमानपदं पत्नीव्यावर्तकं भवितुमर्हति । तत्र समन्त्र-  
कल्पपक्षेऽपि यजमानार्थं धेहीत्युक्तेन यजमानपदलोपेन वा पत्न्या अपि दण्डदानप्रवृत्ति-

संभवात् । अतस्तद्व्यावर्तनाय यजमानग्रहणमावश्यकमेव । न च याजमानसूत्रे पठितस्य दण्डप्रतिग्रहस्य यजमानकर्तृकत्वावगतौ दण्डप्रदानस्यापि यजमानसंप्रदानकत्वावगतेः किमर्थं यजमानग्रहणमिति वाच्यम् । तत्र विहितानां दीक्षासंस्काराणां यजमानसंबन्धिनां स्नानादीनां ज्ञापकबलेन पत्न्यां प्राप्तिर्यथा तथा दण्डप्रतिग्रहस्यापि ज्ञापकबलात्प्राप्तौ तन्नित्यर्थं यजमानग्रहणस्याऽऽवश्यकत्वात्, ज्ञापकस्य सजातीयापेक्षत्वात् । अस्ति च दण्डप्रतिग्रहस्य संस्कारस्त्वेन सजातीयत्वम् । न च दण्डस्यैकत्वश्रवणादेव यजमानस्यैव दण्डप्रतिग्रहणं भविष्यति दानं चापि यजमानास्यैव न तु पत्न्या इति वाच्यम् । एकवचनस्य जात्यभिप्रायपरत्वकरूपनेन दण्डद्वयस्य प्राप्तौ पत्न्या अपि दण्डप्रदानसंभावनायां यजमानग्रहणस्य तन्नित्यर्थमत्यन्तावश्यकत्वात् । प्रदायेति ह्यप्, दण्डप्रदानसंभारयजुर्वाचनाव्यवधानार्थः । न च दण्डप्रदानसंभारयजुर्वाचनयोर्मध्ये यजमानकर्तृकप्रतिग्रहेण व्यवधानात्कथमेतदिति वाच्यम् । दण्डप्रदानप्रतिग्रहयोः समकालत्वेन व्यवधानस्यैवासंभवात् । समकालत्वोपपादनं तु सूपस्था देवो वनस्पतिरूर्ध्वो मा पाह्यो इव इति दण्डं प्रतिगृह्णातीति याजमानसूत्रे कारिण्यामः । एवं च दण्डप्रदानसंभारयजुर्वाचनयोरव्यवहितानन्तर्यं सूपपादं भवति । तेन संभारयजुर्होमोत्तरेभ्यः केशिनीदीक्षादि वागयमनान्तं भवति । संभारयजुषि पूर्वमेव प्रदर्शितानि तानि वाचयति । उत्तरत्रानुवृत्त्यर्थं च । तेन संभारयजुर्वाचनस्य पत्न्यां निवृत्तिः सिध्यति । दानवाचनान्वारम्भवरवरणव्रतप्रमाणेषु यजमानं प्रतीयादिति कात्यायनोक्तपरिभाषासूत्रमप्यत्र प्रमाणम् । ननु जुहोति चेत्येतावदेव वक्तव्यं प्रतिमन्त्रं होमस्तु यत्र मन्त्रगणेन कर्म चोदयेत्प्रतिमन्त्रं तत्र जुहुयादिति परिभाषयैव सिध्यति किमर्थमेतैर्मन्त्रैरिति वचनमिति चेत्यस्यम् । तस्य पूर्वं पूर्वमनुद्रव्योत्तरेणोत्तरेण संभारयजुषा जुहोति व्याहृतिभिश्चेतिषासिष्ठमननिरासार्थत्वात् । एतैरिति व्याहृतिनिरासार्थम् । मन्त्रैरिति वचनं नियमार्थं केवलमन्त्रैरेव होमो नतूद्रवणविशिष्टमन्त्रैरिति । जुहोति चेत्यर्थं चकारो वाचनसमुच्चयार्थः । जुहोतिचोदितत्वादेतेषु स्वाहाकारः । अत्राऽऽज्यमाज्यस्थाळीगतमेव । तदभावे गृह्योक्तप्रकारेणाऽऽज्यं संस्कृत्य तेन होमः । अत्र पूर्ववद्वादिशोतिवचनाभावाद्वाचनहोमयोः सर्वेषां संभारयजुषां विनियोगः । अत्र पृथिवीदीक्षा तथाऽग्निदीक्षया दीक्षित इत्यारम्य तास्त्वा दीक्षमाणमनु दीक्षन्तामित्यन्त आच्छिद्रिको मन्त्रो दीक्षालिङ्गकत्वाद्युष्मच्छब्दलिङ्गकत्वाच्चाध्वर्युणा प्रयोक्तव्यः केशिनीदीक्षाजपात्पूर्वमेव । यथारूपमितर इत्यनेन सूत्रकृताऽपि विधियोग उक्तोऽस्ति परं तु स्पष्टतयाऽनुक्तत्वात्कृताकृतः ।

तं वाग्यतमदीक्षिष्टायं ब्राह्मणोऽसावामुष्यायणोऽमुष्य  
पुत्रोऽमुष्य पौत्रोऽमुष्य नप्ताऽमुष्याः पुत्रोऽमुष्याः  
पौत्रोऽमुष्या नप्तेति त्रिरूपाश्वावेदयति त्रिरुचैः ।

तं वाग्यतमित्यनेन केशिनीदीक्षाजपादि वाग्यमनान्तं संभारयजुर्होमानन्तरं कर्तव्य-  
मिति गम्यते । वाग्यतमित्येतावतैव क्रमे लब्धे तच्छब्देन परामर्शो नियमार्थः । तथाच  
वाग्यमनं तस्यैव नतु पत्न्या अपीति वाग्यमनाभावादेवाऽऽवेदनाभावः । पत्न्यावेदनं  
सूत्रान्तरेष्वपि नैव दृश्यते । केशिनीदीक्षाजपमुष्टिकरणाङ्गुल्युत्सर्गा अपि पत्न्या न  
भवन्ति । वाग्यमनस्य केशिनीदीक्षाजपादीनां च परस्परसंबन्धेनैकस्य निवृत्तावपरनि-  
वृत्तेरर्थसिद्धत्वात् । परस्परसंबन्धित्वं तु ताभिर्यथासुखं चरति वाचं च यच्छतीतिवक्ष्य-  
माणयाजमानसूत्रस्थचर्काराङ्गितात् । वाग्यतमित्यस्याऽऽवेदयतीत्यत्रान्वयः । आवेदनं  
कथनम् । त्रिरूपाश्वावेदयतीत्यत्र देवेभ्य इति शेषः । त्रिरुचैरित्यत्राऽऽवेदयतीत्यनुष-  
ज्यते । अत्र देवेभ्यो मनुष्येभ्यश्चेति शेषः । तथाच श्रुतिः—अदीक्षिष्टायं ब्राह्मण  
इति त्रिरूपाश्वाह देवेभ्य एवैनं प्राह त्रिरुचैरुभयेभ्य एवैनं देवमनुष्येभ्यः प्राहेति ।  
देवमनुष्येभ्य इत्यत्र देवाश्च मनुष्याश्चेति द्वंद्व उभयेभ्य इत्युक्तेः । उपांशुलक्षणं  
प्रातिशारूप्ये—करणवदशब्दममनःप्रयोग उपांश्रिति । द्विपितुरार्षेयन्यायेन वंशद्वयकी-  
र्तनम् । तथा मात्रादिसपत्नीनामित्येके ।

असाविति नाम गृह्णात्यामुष्यायण इति पितुर्नामधेयेन ।

असाविति प्रथमान्तं व्यावहारिकं नाम यजमानस्य गृह्णाति यथाऽमुक इति तच्च  
शर्मान्तम् । शर्मान्तं ब्राह्मणस्येति बौधायनोक्तेः शर्मान्तं ब्राह्मणस्य येन व्यवहियत  
इतिवासिष्ठसूत्राच्च । येन व्यवहियत इति नाक्षत्रादिनाम्नां शर्मान्तताया व्यावृत्त्यर्थम् ।  
तच्चात्र व्यावहारिकं गुप्तं न भवति किंतु प्रसिद्धव्यवहारार्थं यत्कृतं तज्ज्ञेयम् । एवं  
पित्रादीनामपि नामानि शर्मान्तानि । स्त्रीणां तु दान्तानि । दान्तं नाम स्त्रीणामिति  
स्मृतेः । स्मृत्यन्तरे तु देवीशब्दान्तं नाम स्त्रीणामित्युक्तम् । अनयोर्विकल्पः । केचित्तु  
समुच्चयमाहुः । एतच्च सार्वत्रिकं ज्ञेयम् । यत्र यत्रासौशब्दस्तत्र प्रथमान्तस्य व्याव-  
हारिकनाम्नो ग्रहणमिति । आमुष्यायण इति पितुर्धद्वोत्रप्रयुक्तं नामधेयं तत्परम् । तेन  
नामधेयेनाऽऽवेदयति तं दीक्षितं वाग्यतं प्रथमान्तेन व्यावहारिकेण नाम्ना गोत्रप्रयुक्तेन  
तादृशेन नाम्ना चाऽऽवेदयतीत्यर्थः । यथाऽदीक्षिष्टायं ब्राह्मणो गोपीनाथशर्मा वासिष्ठो  
गणेशशर्मणः पुत्रः केशवशर्मणः पौत्रः कृष्णशर्मणो नप्ता यमुनादायाः पुत्रो लक्ष्मी-  
दायाः पौत्रो रुक्मिणीदाया नप्तेति । देवीशब्दान्तत्वपक्षे यमुनादेव्याः पुत्रो लक्ष्मी-

देव्याः पौत्रो रुक्मिणीदेव्या नत्सेत्येवं प्रयोगः । पितृयद्दोषप्रयुक्तं नामधेयं तेन नामधे-  
 येन नाम्नेत्यर्थः । भागरूपनामभ्यो धेय इति-स्वार्थे धेयप्रत्ययः । असाविति नाम  
 गृह्णाति आमुष्यायणं इति गोत्रमिति मानवसूत्रे । यत्र यत्राऽऽमुष्यायणशब्दस्तत्र  
 तद्गोत्रनाम ग्राह्यामित्येतत्सर्वत्रिकं ज्ञेयम् । पित्रादीनां नामाज्ञाने देवतानामभिरन्यैर्यैः  
 कैश्चिद्यवहारः । एवं मात्रादीनां नामाज्ञानेऽपि नामाज्ञाने देवतानां नामभिः परि-  
 कीर्तयेदिति श्राद्धादिषु स्मृतिदर्शनात् । अन्यैर्देवतानामभिरित्यर्थः । गोत्राज्ञाने काश्य-  
 पगोत्रम् ।

गोत्रस्य त्वपरिज्ञाने काश्यपं गोत्रमुच्यते । इति स्मृतेः ।

सर्वाः काश्यप्यः प्रजा इति श्रुतेश्च ।

यः कश्चिद्दीक्षते ब्राह्मण इत्येवाऽऽवेदयेत् ।

यः कश्चिद्ब्राह्मणो वैश्यो वा दीक्षते दीक्षां गृह्णाति तं ब्राह्मण इत्येवाऽऽवेदयति—  
 अदीक्षिष्टायं ब्राह्मण इत्यत्र ब्राह्मणशब्द ऊहो न कार्य इत्यर्थः । यथावर्णमावेदयेदिति ।  
 बौधायनमतनिरसनाय एवकारः । अत्र हेतुमाहाऽऽपस्तम्बः—ब्रह्मणो वा एष जायते  
 यो दीक्षते तस्माद्ब्राह्मण्यवैश्यावपि ब्राह्मण इत्येवाऽऽवेदयतीति । यतो ब्रह्मणो वेदाद्वै,  
 एवैष दीक्षितः पुनर्जायते, एष क इत्याशङ्कायां यो दीक्षत इति,

यथाऽऽह मनुः—मातुरग्रे विजननं द्वितीयं मौञ्जिबन्धने ।

तृतीयं यज्ञदीक्षायामिति ।

तस्माद्ब्राह्मण्यवैश्यावपि ब्राह्मण इत्येवाऽऽवेदयति नतूह इति । कात्यायनोऽपि—  
 ब्राह्मण इत्येव वैश्यराजन्ययोरपि श्रुतेरिति । अत्र यद्यपि ब्राह्मणशब्देनैवाऽऽवेदनं  
 तथाऽपि शर्मान्तता नैव किंतु वर्मान्तत्वगुप्तान्तत्वे एव सन्नियवैश्ययोर्यथाक्रमम् ।  
 शर्मान्तताविषये जातिवाचिब्राह्मणशब्दस्यैव ग्रहणात् । एतदन्तमपराह्ण एव भवति ।  
 अपराह्णे दीक्षित इति वक्ष्यमाणसूत्रात् । कृष्णाजिनदीक्षामात्रमन्तर्वेदि मेखलाप्रदाना-  
 दिकमन्तर्वेद्यन्यत्र वेति केचित् । कृष्णाजिनदीक्षाद्यावेदान्तमन्तर्वेद्येवेत्यन्ये । आस्तर-  
 णमात्रस्यान्तर्वेदिविधानात्तावेदान्तर्वेदिनियतमिति पूर्वमताशयः । अपराह्णे दीक्षित इति  
 कृष्णाजिनदीक्षाद्यावेदान्तस्य समानकालत्वदर्शनाद्देशान्तराविधानाच्च देशोऽपि समान  
 एवेत्युत्तरमताशयः । ज्ञापकसिद्धा दीक्षार्थाः पत्नीसंस्काराः समन्त्राः । अस्मिन्पक्षे  
 पुनैमीत्यूहः । तूष्णीं वा । तूष्णीकं सर्वमिति बौधायनः । प्रवर्ग्यसंभरणं पूर्वत्राहुतं  
 चेदत्र कुर्यात् । यजमानस्य दीक्षितत्वाच्च होमः किंतु जप एव ।

देवाञ्जनमग्न्यज्ञस्ततो मा यज्ञस्याऽऽशीरागच्छतु गन्धर्वा-  
ञ्जनमग्न्यज्ञस्ततो मा यज्ञस्याऽऽशीरागच्छतु पितृञ्जन-  
मग्न्यज्ञस्ततो मा यज्ञस्याऽऽशीरागच्छत्वप ओषधीर्वनस्प-  
तीञ्जनमग्न्यज्ञस्ततो मा यज्ञस्याऽऽशीरागच्छतु पञ्चजना-  
ञ्जनमग्न्यज्ञस्ततो मा यज्ञस्याऽऽशीरागच्छतु वर्धतां भूतिर्दध्ना  
घृतेन मुञ्चतु यज्ञो यज्ञपतिम॥हसो भूपतये स्वाहेत्यभिमन्त्रयते  
यद्यन्यत्र कृष्णाजिनादासीत नित्यवृत्तावत ऊर्ध्वम् ।

पञ्चैते मन्त्रा एतेषामन्यतमेनाभिमन्त्रणम् । अत्रशिष्टा विकल्पार्थाः । समुच्चयो  
वा कृष्णाजिनास्तरणमन्त्रवत् । विकल्पपक्षे वर्धतां भूतिरित्यादि सर्वेष्वनुषङ्गनीयम् ।  
समुच्चयपक्षे न । अप ओषधीर्वनस्पतीनित्येक एव मन्त्रः, नतु सानुषङ्गाख्यो मन्त्राः ।  
अन्यथा देवाञ्जनमग्न्यज्ञ इत्येकत्रैव पाठेन गन्धर्वानित्यादिष्वनुषङ्गः सिध्यत्येव  
पुनर्गन्धर्वान्पितृन्पञ्चजनानित्येतेषु पाठो व्यर्थः स्यात् । अतो देवानित्येतन्मन्त्रव्यतिरि-  
क्तेषु गन्धर्वान्पितृन्पञ्चजनानित्येतेषु पाठोऽवादिषु त्रिषु प्रत्येकमनुषङ्गव्यावृत्त्यर्थ एवेति  
द्रष्टव्यम् । अध्वर्युर्कर्तृकमिदं यजमानाभिमन्त्रणम् । न च मन्त्रलिङ्गविरोधाद्यजमानक-  
र्तृकमेव स्वसंस्कारार्थमात्मार्थप्रैषवदिति वाच्यम् । मन्त्रलिङ्गविरोधस्यैवाभावात् ।  
तथाहि देवान्देवान्प्रति अग्न्यज्ञस्ततस्तेभ्य इति ततः । जनशब्देन यजमान एव  
गृह्यते । देवसकाशाद्यजमानं प्रति आगच्छतु । आगतस्य यज्ञस्याऽऽशीः, आ  
ईषदपि यजमानादन्यत्र मा गच्छत्वित्यर्थः । निष्फलो यज्ञो मा भवत्विति तात्पर्यार्थः ।  
अथवा देवान्प्रति अग्न्यज्ञस्ततो मां स आगच्छतु मत्प्रवर्तितो यज्ञो मां प्रति देवेभ्य  
आगच्छतु । यज्ञसंज्ञिन्विनाशीर्जनं यजमानं प्रत्यागच्छतु इत्यर्थः । एवमितरेषामपि ।  
देवादिभ्यः सकाशात्मां प्रत्यागतेन यज्ञेन मे भूतिरैश्वर्यं वर्धतां स च यज्ञो दध्ना  
घृतेन च वर्धतां दध्ना घृतेन च प्रवर्धते यज्ञो यज्ञपतिं यजमानमंहसः पापान्मुञ्चतु ।  
भूपतये भूपतिनामकाय देवाय स्वाहा सुष्टु एतत्सर्वं कथयामीत्यर्थः । स्वाहेत्येतस्सु  
आहेति वा स्वा वागाहेति वा स्वं प्राहेति वा स्वाहृतं हविर्जुहेतीति वेति निरुक्तकृता  
स्वाहाशब्दस्य चत्वारोऽर्थाः कृताः । निपातानामनेकार्थत्वादित्येतदाशयः । तत्र प्रथ-  
मार्थानुसारेण सुष्टु एतत्सर्वं कथयामीत्यर्थो वर्णितः । एतेन यजमानाभिमन्त्रणस्याध्वर्यु-  
कर्तृकता मन्त्रलिङ्गविरोधात्कथमिति शङ्का निरस्ता । अभिमन्त्रयते यजमानमित्येव  
शेषो मन्त्रलिङ्गान्तु कृष्णाजिनमिति । यद्यन्यत्र कृष्णाजिनादासीत तदा देवाञ्जनम-  
ग्नित्यभिमन्त्रयत इत्यन्वयः । यदीत्यनेनाभिमन्त्रणस्य नैमित्तिकत्वं प्रदर्शितं भवति ।  
कृष्णाजिनादन्यत्राऽऽसीत कृष्णाजिनं परित्यज्याऽऽसीत । आसत्तं शयनोपलक्षणम् ।  
नान्यत्र कृष्णाजिनादास्ते शेते वेति सूत्रात् । अत्र मानवसूत्रे विशेषः—छोमतः



कृष्णाजिनस्य शय्याऽऽसनमाच्छादनं च प्रतिषिद्धमिति । लोमतो लोमवति प्रदेश इत्यर्थः । नित्यवृत्तिर्याजमानसूत्रे स्पष्टी भविष्यति दीक्षणीयाप्रमृतीयं वृत्तिरित्यादिना । अत ऊर्ध्वमिति वचनमावेदनोत्तरमेव कृष्णाजिनव्यवच्छेदनिमित्तकमभिमन्त्रणं न पूर्वमिति गमयति । पूर्वंत्र व्यवच्छेदेऽनाज्ञातत्रयजप एवेति । नित्यवृत्ताविति वचनं समाप्त्यामप्यवान्तरदीक्षायामेतदाऽवभृथादनुवर्तत एवेत्येतदर्थम् ।

अग्नीञ्ज्योतिष्मतः कुरुत दीक्षित वाचं यच्छ पत्नि वाचं  
यच्छेति पुरोदयमधिवृक्षसूर्ये च व्रतप्रदः संप्रेष्यति ।

उत्तरेणाऽऽहवनीयं तिष्ठन्संप्रैषमाहाग्नीञ्ज्योतिष्मतः कुरुत दीक्षित वाचं यच्छ पत्नि वाचं यच्छेति बौधायनः । अग्नीनिति बहुवचनात्सर्वानग्नीन् । सभ्यावसथयसत्त्वे तावपि । औपासनस्य न श्रौतसंभवाभावात् । एतेन गार्हपत्यदीक्षिणाभ्योरेव व्रतश्रपणरूपप्रयोजनसत्त्वात्प्रज्वलनमिति शङ्का परास्ता । ज्योतिष्मतः प्रज्वलिताङ्कुर्वित्यर्थः । दीक्षा संजाता यस्य स दीक्षितः । दीक्षाशब्दार्थः प्रागेवोक्तः । दीक्षा मौण्डयेज्योपनयननियमव्रतादेशेऽपि धातुसूत्रादपि नियमविशेषपर एव दीक्षाशब्दः । उदयात्पुरेति पुरोदयम् । पुराशब्दः पुरोर्धक उदयात्पूर्वमित्यर्थः । वृक्षानधिकृत्य वर्तते सूर्योऽधिवृक्षसूर्यः । सूर्यशब्देन लक्षणया तद्रश्मय उच्यन्ते । प्रैषे कुरुतेति बहुवचनं पारिकर्ष्यृत्विजामन्यतमप्राप्त्यर्थम् । व्रतप्रद इति सामान्योक्त्याऽध्वर्युणां मध्ये यः कश्चन व्रतप्रदाता । यो व्रतप्रदः स एव संप्रैषकर्ता । पुरोदयमधिवृक्षसूर्ये चेतिक्रमश्रवणात्प्रथमदिने न प्रैषः । याजमानसूत्रेऽपि वक्ष्यति—तदहर्दीक्षितो रात्रिं जागर्ति न व्रतं भवति नक्षत्रं दृष्ट्वा तूष्णीमेव वाचं विसृजते यत्रैनं व्रतप्रदः संप्रेष्यति तस्मिन्काले वाचं यच्छतीति । अस्मिन्सूत्रे व्रताभावस्योक्तत्वेन प्रैषामावोऽपि सिद्ध एव । अग्नीञ्ज्योतिष्मतः कुरुतेति आहवनीयविषये ज्योतिष्मत्करणस्यादृष्टार्थत्वेनेतरयोरप्यभ्यो-ज्योतिष्मत्करणस्याप्यदृष्टार्थत्वेनैव । व्रतश्रपणरूपप्रयोजनसिद्धिः प्रसङ्गतः । तथाच ज्योतिष्मत्करणविषयकप्रैषो भवत्येवेति यद्यपि प्राप्तं तथाऽपि पुरोदयमधिवृक्षसूर्ये चेतिक्रमश्रवणादग्नीञ्ज्योतिष्मतः कुरुतेत्येतावन्मात्रप्रैषोऽपि न भवतीति हृदयम् ।

उदितेऽस्तमिते च व्रतं दोहयति वत्सस्यैकं स्तनमवशेष्य ।

अवशेष्य दोहयतीत्यन्वयः । व्रतमित्येकवचनं द्विवचनार्थकम् । नचैकस्या एव गोदोहेन निष्पन्नं पय उभयोर्व्रतमेकवचनारिति वाच्यम् । या यजमानस्य व्रतधुक्ता-माशिरे दुहते या पत्न्यास्तां दधिग्रहायेत्यत्र प्रैषे पत्नीव्रतार्थं पृथग्गोर्विहितत्वादेतत्करूपनाया असंभवात् । यजमानस्य पत्न्याश्चेति शेषः । वत्सस्य तत्तद्गोर्वत्सस्य तस्यास्तस्या गोरेकमेकं स्तनमवशेष्येत्यर्थः । वत्सस्येति चतुर्थ्यर्थे पृष्टी वत्सार्थमित्यर्थः । उदित उदयं प्राप्तेऽस्तमितेऽस्तमदर्शनं प्राप्ते सूर्ये सति व्रतं दोहयतीत्यर्थः । दोग्रैति

शेषः । दोहयतीति गिजन्तम् । अग्निहोत्रमेव न दुह्याच्छूद्र इत्यग्निहोत्रसंबन्धिदोहने शूद्रनिषेधादन्यत्रानियमः । स च शूद्रो गोप एव । एतद्वृत्तित्वात्स्मृतौ सच्छूद्रौ गोपनापिताविति तस्य समीचीनत्वोक्तेश्च । विप्रो दोहनकर्ता चेदधिकम् ।

गार्हपत्ये दीक्षितस्य व्रतं श्रपयति पत्न्या दक्षिणाश्रौ ।

व्रतयतीति व्रतम् । व्रतार्थं पय इत्यर्थः । पयो ब्राह्मणस्य व्रतमित्यत्रापि व्रतशब्द-  
स्यायमेवार्थः । अत्र विशेषमाह बौधायनः—अग्निहोत्रविधिं चेष्टित्वा तप्त्वोदगु-  
द्वास्य शीतीकृत्याऽऽतच्य वाऽनातच्य वोत्तरे शालाखण्डे शिक्य आसजतीति ।  
दक्षिणे शालाखण्डे शिक्य आसजतीति पत्न्या व्रते विशेषः । अन्यत्समानम् । चेष्टि-  
त्वेतिपदस्वारस्याच्चेष्टामात्रं कर्तव्यं नतु समन्त्रकाश्चेष्टा इति सूचयति । अग्निहोत्रस्क-  
न्दनस्य यत्प्रायश्चित्तं तद्वदेवैतस्य स्कन्दनेऽपि । तथा चाऽऽपस्तम्बः—याऽग्निहोत्रस्य  
स्कन्नस्य प्रायश्चित्तिः सा व्रतस्थेति । अत्राग्निहोत्रप्रायश्चित्तातिदेशात्तदीयाः श्रपणधर्मा  
अपि आपस्तम्बेन सूचिता भवन्ति । प्रायश्चित्तं तु समन्त्रकमेव यथाविहितस्यैव विनष्ट-  
संधानकरणे सामर्थ्यात् ।

व्रतप्रदाने विशेषमाह—

अपरेणाऽऽहवनीयं व्रतमत्याहृत्य दीक्षिताय प्रयच्छति ।

व्रतप्रदं शति शेषः । अपरेणेत्येनवन्तम् । एनपा द्वितीयेति द्वितीया । अतिरत्या-  
क्रमणार्थः । तेनैव यथेतं प्रत्येति । पत्न्या दक्षिणाग्निसमीप एवोपविष्टत्वात्परेणाऽऽह-  
वनीयमत्याहृत्य तस्यै प्रदानं किं तु तत्रैव प्रदानम् । एतस्यार्थत एव सिद्धत्वात्  
तत्प्रयुक्तविधानं कृतम् । इदं सूत्रं स्वायतन उपविष्टायैव दीक्षिताय व्रतं प्रदेयं न व्रत-  
समीप आगतायेत्येतदर्थं, कात्यायनेन स्वासने ये देवा इति व्रतयतीति स्पष्टमेवोक्तम् ।  
आहवनीयग्रहणं दक्षिणाग्निव्यावृत्त्यर्थम् । अपरशब्दोऽग्रमागव्यावृत्त्यर्थः । एनबहू-  
रत्वार्थः । अग्निहोत्रवत्तूष्णीमुन्नीयेत्यापस्तम्बः । चतुरवत्तिपञ्चावत्तिव्यवस्थया चतुः  
पञ्च बोन्नयानानि । अन्तिमे यावन्मात्रम् ।

भद्रादभि श्रेयः प्रेहीति दीक्षितं प्रयातमनुमन्त्रयते ।

प्रयातं देवयजनं प्रति पत्न्याऽऽरणीभ्यां पात्रैश्च सह प्रयाणधर्मण प्राप्तमनुमन्त्रयते ।  
परिभाषयाऽध्वर्युर्मन्त्रप्रतिपाद्यं पदार्थं ध्यायंस्तं पदार्थमनुलक्षीकुर्वंस्तं संस्तुवन्मन्त्रं पठे-  
दित्येतदनुमन्त्रणम् । अभिमन्त्रणेऽनुमन्त्रणत आभिमुर्येक्षणे अधिके अन्यत्समानम् ।  
प्रयान्तमिति पाठे प्रयाणसमय एवानुमन्त्रणम् । उद्देश्यगतत्वात्पुंस्त्वमविवक्षितं ब्राह्म-  
णोऽग्नीनादधीतेतिवत् । तेन पत्न्या अप्यनुमन्त्रणम् । एकत्वमप्यविवक्षितं ग्रहं संमा-  
र्षीतिवत् । तेन सत्रे सर्वेषां दीक्षितानामप्यनुमन्त्रणमध्वर्युणा कर्तव्यम् । आत्मनश्चेति  
द्रष्टव्यम् ।

दीक्षितस्य यूपं छिनत्ति यथा निरूढपशुबन्धे ।

अर्थादेव दीक्षितस्य सिद्धौ दीक्षितस्येतिवचनं दीक्षाणां बहुत्वे यस्मिन्कार्त्स्न्यमश्विदी-  
क्षादिवसे यूपच्छेदनं कर्तव्यं न प्रथमदिन एवेत्येतदर्थम् । एतदर्थमेव शाखान्तरे बहु-  
वचनं श्रूयते—दीक्षामु यूपं छिनत्तीति । सर्वपशूनामेष कल्प इत्यनेनैव सिद्धे यथा  
निरूढपशुबन्ध इति वचनं अग्रत्निर्वा चतुररत्निर्वा पालाशो निरूढपशुबन्धस्य यूपोऽ-  
तोऽन्ये सौम्यस्याध्वरस्येत्यनेन सौम्याध्वरसंबन्धिमानं प्राप्तं तद्दीक्षामु यूपच्छेदने  
निवारयितुं सर्वेषु कल्पेषु विकल्पं बोधयितुं वा । तथा चाऽऽपस्तम्बेन अग्रत्निश्चतुर-  
रत्निर्वा पालाशो निरूढपशुबन्धस्यातोऽन्ये सौम्यस्याध्वरस्येति वाजसनेयकमिति वाज-  
सनेयकग्रहणं विकल्पार्थं कृतम् ।

न यूपान्हुतिं जुहोति होमार्थामृचं जपित्वाऽभिप्रव्रजति ।

यूपप्रकरणादेव सिद्धे यूपनिमित्तकाहुतित्वे यूपवचनं(नेन) यूपच्छेदनमात्राङ्गमेवेय-  
माहुतिर्भवति न केवलयूपनिमित्तकाहुतिस्तेन खलेवाख्यादौ छेदनाभावादिभ्यं यूपान्हुतिर्न  
भवतीति साधितं भवति । यूपान्हुतेः क्रतुसंयुक्तत्वेऽपि निषेधोऽनेन क्रियते । न यूपान्-  
हुतिं जुहोतीत्येतस्यानुपपत्तौ होमजपयोः समुच्चयः स्यात्स मा भूदित्येतदर्थमिदं वचन-  
मावश्यकम् । नहि दीक्षितस्याग्नौ जुहति वैष्णवीमृचमनूच्याच्छेतीति शाखान्तरीयोऽयं  
होमाभावपक्षः । अच्छेति यूपं प्राप्तमभिमुखं गच्छतीति श्रुतिगतस्याच्छेतीत्यस्यार्थः ।  
होमार्थामृचमित्यादेरनुक्तौ जपामावोऽपि स्यादविधानात्स मा भूदित्येतदर्थं जपित्वाऽभि-  
प्रव्रजतीतिवचनम् । होमार्थामृचितिवचनं स्थानापत्तिभार्यम् । तेनाऽऽहवनीयसमीप  
एव जपित्वाऽभिप्रव्रजतीति सिध्यति । ऋचमितिवचनमृक्त्वज्ञानावश्यकत्वार्थम् । तेन  
ज्ञानामावे भ्रैवप्रायश्चित्तं कृत्वैवाग्निं कर्म कार्यम् । तच्चाध्वर्युसंबन्धित्वाद्यनुर्ध्वानिनि-  
त्तकमेव ।

अपि वाऽऽज्यमरणी चाऽऽदाय यूपस्यान्तिकेऽग्निं

मथित्वा यूपान्हुतिं ह्रुत्वा यूपं छिनत्ति ।

शाखान्तरीयमेतत्प्रकारान्तरं होमसत्त्वेनाऽऽज्यस्यार्थादादाने सिद्धेऽत्र वचनमरणी-  
सहभावार्थम् । तेनाध्वर्युणैवारणी आज्यं च गृहीत्वा यूपसमीपे गन्तव्यमिति । आदान-  
वचनं परिकर्षिकर्तृकतां व्यावर्तयितुम् । तेनान्यत्राऽऽदानवचनाभावे परिकर्षिकर्तृकताऽ-  
प्यस्ति पक्ष इति ज्ञातं भवति । अरणीवचनं यत्किंचिदरणीलक्षणरहितं ङाष्ठव्यावृष्य-  
र्थम् । यूपस्यान्तिके यूपस्य समीपे संस्पृष्टत्वरूपं परमं सामीप्यमत्रान्तिकपदार्थो न  
भवति दाहप्रसङ्गात्किं तु यावता सामीप्येन यूपदेशमहं प्राप्तोऽस्मीति व्यवहारस्ता-  
वदेव सामीप्यमन्तिकपदेन विवक्षितम् । तस्य चैकत्वे यूपैकादिशिन्यां तन्प्रमेव भेदे तु

भेद इति द्रष्टव्यम् । यूपस्येतिशब्दप्रवृत्तिर्भाविनी संज्ञामादाय यदाहवनीये जुह्वतीत्याहवनीयशब्दप्रवृत्तिवत् । चकारोऽनुक्तस्त्रुवादिसमुच्चयार्थः । यूपस्येतिवचनमाहवनीय-प्राग्भंशदेशव्यजनव्यावृत्त्यर्थम् । अन्तिक इतिवचनं दूरदेशव्यावृत्त्यर्थम् । अग्निं मथित्वेतिवचनं यूपस्यान्तिकेऽरण्योरेव कदाचिद्धोमः स्यात्स्थाण्वाहुतिवत्स मा भूदित्येतदर्थम् । अरणी आदाय मथित्वेत्येतावत्युच्यमानेऽप्यर्थाद्भिन्नाभेऽग्निग्रहणमिदं मन्थनं निर्धर्मकमपूर्वमिति द्योतयितुम् । तेनारण्योर्लौकिकत्वं तूष्णीमेव मन्थनमिति च सिध्यति । अन्यर्थमायतनं कृत्वोद्धृत्यावांक्ष्याग्निं निधाय होमः । मथित्वेति क्त्वाप्रत्ययेन यूपग्रहण-ताव्यवहितोत्तरत्वमेवोच्यत इत्युक्तावपि प्रोक्षणीसंस्कारस्तुवसंमार्गाज्यसंस्कारैर्मध्ये कृतैरप्यव्यवहितोत्तरत्वं बाधितं न भवति तदङ्गत्वेन तदनुगुणत्वात्, येन नाव्यवधानं तेन व्यवहितेऽप्यव्यवहितत्वस्यावाधात् । यूपानुतिं हुत्वेतिवचनमेतद्वचनाभावे न यूपानुतिं जुहोतीति पूर्वमूत्रान्निषेधः प्राप्नुयात्तत्प्राप्तौ सत्यां मन्थनस्यादृष्टार्थत्वं च स्यात्तन्मा भूदित्येतदर्थम् । यूपच्छेदनमात्राङ्गभूनाऽऽहुतिर्यूपानुतिः । यूपग्रहणं विस्पष्टार्थम् । जुहोतीति परित्यज्य हुत्वेत्येवं वचनं यूपं छिनत्तीत्यस्य सप्रयोजनस्याऽऽकाङ्क्षाया उस्थापनार्थम् । यूपं छिनत्ति स्वरुचषालक-रणान्तेन प्रकारेणेत्यर्थः । यूपं छिनत्तीतिवचनं प्रायश्चित्तपशुसहभावेऽप्येक एव यूप इति प्रदर्शयितुम् । एकयूप आलभत इति श्रुतिरपि अत्र साधिका । पाक्षिक एकादशयूपपक्षस्तु वाचनिक एकादशिन्याम् ।

क्रीते वा राजन्याहवनीये यूपानुतिं हुत्वा यूपं छिनत्ति ।

दण्डप्रदानानन्तरमिति केचित् । स्वजा असीत्यन्त इत्यन्ये । उदु त्यं जातवेदस-मिति कृत इति परे । अग्निं राजानमितिप्रैवानन्तरमित्यपरं । वस्तुतः क्रीते सोमे भैत्रावरुणाय दण्डं प्रयच्छतीति क्रयाव्यवहितोत्तरं दण्डप्रदानं विहितं क्रीते वा राज-नीति क्रयाव्यवहितोत्तरं यूपानुत्यादि विहितं तत्रोभयोः कर्तृभेदात्समकालत्वसंभवेन यजमानेन दण्डप्रदाने क्रियमाणे तत्समय एव यूपानुतिरध्वर्युणा होतव्येत्येव युक्तम् । यथा दण्डप्रदानयूपानुतिक्रिययोः समाप्तिः समकाले भविष्यति तथा यतितव्यं द्रव्यत्या-गानुरोधेन त्यागस्तु क्रयप्रदेशोपविष्टेनैव कर्तव्यः । आहवनीयग्रहणमपि वाऽऽज्यमरणी वाऽऽदाय यूपस्यान्तिकेऽग्निं मथित्वेत्येतत्प्रकारव्यावृत्त्यर्थम् । यूपानुतिं हुत्वेतिवचनं न यूपानुतिं जुहोति होमार्थमूर्चं जपित्वाऽभिप्रव्रजतीत्येतस्य कल्पस्य व्यावृत्त्यर्थम् । नन्विदमाहवनीयस्याधिकरणत्वविधानबलादेव सेत्स्यति यूपानुतिं हुत्वेत्याकाङ्क्षापूर्ण-मात्रार्थोऽनुवाद इति चेन्न । क्रीते वा राजन्याहवनीय इत्येतावत्युच्यमाने सप्तस्थाः सामीप्यार्थकत्वमादायाऽऽहवनीयसमीपे जपं कृत्वाऽभिप्रव्रजतीति आहवनीयं यूपसमीपं नीत्वा तत्समीप एव छिनत्तीत्येतादृशमर्थद्वयं संभाव्येत तन्मा भूदित्येतादृशार्थव्यावृ-

तिरूपेऽनुवादप्रयोजने संभवति आकाङ्क्षापूरणमात्रार्थकत्वकल्पनाया अगतिकाया अन्याय्यत्वात् ।

अग्नीषोमीयसवनीययोरनूबन्धयायाश्च ॥ ३ ॥

समानो यूपः स्वरुराहवनीयो हृदयशूलश्च ।

अग्नीषोमौ देवता यस्य पशोः सोऽग्नीषोमीयः । सवने सुत्यायां मवः पशुः सवनीयः । प्रातःसवने वपायागः, माध्यंदिने सवने छिद्रापिधायिपुरोडाशयागः, तृतीयसवनेऽङ्गयाग इति भवति सवनीयत्वम् । एतानि प्रधानहर्षाणि । वपा पुरोडाशोऽङ्गानि हर्षा षीत्याश्वलायनः । अग्नीषोमीयश्च सवनीयश्चेति द्वंद्वः । अनूबन्ध्याऽनूबन्ध्याख्यः पशुः । अनु प्रधानानन्तरं बध्पत इत्यनूबन्ध्या तत्संज्ञकस्य पशोश्च यूपदीनि समानानि अभिज्ञानि भवन्तीत्यर्थः । वशाऽनूबन्ध्या सो इति श्रुतावाचन्तताया एव दर्शनात्सूत्रकृताऽपि तथैव निर्देशः कृतः । अग्नीषोमीयसवनीययोरेव समासेन निर्देशोऽनूबन्ध्यातोऽनयोर्द्वैव्यकृतं वैलक्षण्यमस्तीति । तेनानूबन्ध्यायां गोपशुनियमवदनयोगोनियमो न भवति किंतु च्छागोऽपि पक्षेऽनयोरिति । एतेषां पशूनां यूपवादयश्चत्वारः साधारणा भवन्ति । सोमप्रकरणे विधानान्त्रयाणामर्थित्वाद्अग्नीषोमीयसवनीयानूबन्ध्याख्यकर्मकालेऽनुस्पत्याऽमुष्येत्यवधारणाभावाच्च । एकादशाध्याये तृतीयपाद उक्तं जैमिनिना यूपश्चाकर्मकालत्वादिति सूत्रेण । सूत्रार्थस्तु दीक्षादिवसानां दीक्षासु यूपं छिनत्तीत्यनेन यूपच्छेदनाधिकरणत्वेन विहितानां ज्योतिष्टोमापूर्वप्रयुक्तानां साधारण्यात्सर्वपशुसाधारण्यं यूपस्येति । यूपश्चेत्यनन्तरं तन्त्रमिति शेषः । कर्मणः पाशुकर्मणः काल एव कालो यस्य तस्य भावस्तत्त्वम् । न कर्मकालत्वपकर्मकालत्वं कर्मकालत्वाभावस्तस्मादित्यर्थः । दीक्षादिवसात्मके काले हि पाशुकर्मकालसंबद्धत्वाभाव एवास्ति तस्य ज्योतिष्टोमकर्मकालसंबद्धत्वात्, दीक्षायाश्च साधारण्यात्तद्विवसकर्तव्यस्य यूपस्य सर्वपशुसाधारण्यं युक्तम् । दीक्षाकालत्वं हि न दीक्षापूर्वप्रयुक्तं तदुपस्थापकानुष्ठानसादेश्याभावात् । अपि तु प्रकरणाज्ज्योतिष्टोमापूर्वप्रयुक्तं सत्तस्मिन्साक्षान्नवेशायोगात्तद्भूतपशुद्वारा तदीययूपे निविशते । तदङ्गमूतत्वं च सर्वेषामविशिष्टमिति सर्वार्थत्वसिद्धिः । वस्तुतो दैक्ष एवोपदेशोऽपि सवनीयादावपि पास्तिकाग्नीषोमीयातिदेशेन तत्प्राप्तिसंभवात्कालतन्त्रत्वादेव यूपतन्त्रत्वम् । एतेनैकस्मिन्नपि काले यूपत्रयापत्तिः परिहृता भवति । यूपतन्त्रत्वात्संस्काराणां जोषणतक्षणमादीनामपि तन्त्रत्वम् । नच दीक्षासु यूपं छिनत्तीत्यनेन च्छेदनमात्रस्यैवापकर्षविधानाज्जोषणतक्षणमादीनामग्नीषोमीयकाल एव करणेनानुष्ठानसादेश्यात्तन्त्रार्थत्वप्रतीतेर्गृह्यमाणविशेषत्वेन तदपवर्गोऽपवर्गादावृत्तिरिति वाच्यम् । यूपच्छेदनेदेशे विशिष्टोद्देशापत्तेः । छेदनमात्रोद्देशेऽतिप्रसङ्गाद्द्वयोद्देशेनैव कालविधिः । छिनत्तिस्तु तदुत्पादकसंस्कारमात्रोपलक्षणम् । तदुत्पादकाश्च संस्कारा यूपहुत्याञ्चङ्गक-

च्छेदनाद्यष्टाश्रिकरणान्ता एवाग्नेरिवाऽऽधानादयो न तु प्रोक्षणाञ्जनादयोऽपि । ते तु  
संमार्गादिवदुत्पत्ते यूपे संस्काराधायकाः । तदेवं व्यवस्थायामपि ये तावदुत्पादकास्तेषा  
कर्मकालभिन्नकालत्वेनागृह्यमाणविशेषत्वादेव तन्त्रत्वं यूपवत् । ये तु प्रोक्षणाद्य  
उत्पन्नयूपसंस्कारकास्तेषामपकर्षकवचनाभावेन कर्मकाल एवानुष्ठेयत्वेन गृह्यमाणविशे-  
षत्वेऽपि आतिथ्यावर्हिःप्रोक्षणन्यायेन यूपव्यक्तेरकत्वात्तत्र कृतानां प्रोक्षणादीनां प्रसङ्गे-  
नोपकारकत्वोपपत्तेस्तेषामपि नाऽऽवृत्तिः । केचित्तु तक्षणादिसंस्कारसंग्रहार्थं यूपं कर्तुं  
खदिरं छिन्नत्तीति पदद्वयाध्याहारं स्वी कुर्वन्ति । तत्र । तदपेक्षया लक्षणया लघु-  
त्वात् । एकादशाध्याये तृतीयपादे तस्य न्यायस्य मूलभूतसूत्रेऽपि जैमिनेः संस्कारा-  
स्त्वावर्तेरन्वर्थकालत्वात् । संस्कारास्तक्षणादयो यूपसंस्काराः । तुशब्दो यूपश्चाकर्मकाल-  
त्वादितिपूर्वाधिकरणतोऽत्र वैपरीत्यद्योतनाय । यूपस्यार्थः प्रयोजनं प्रधानीभूतं पशुबन्ध-  
नरूपं तत्कालत्वादावर्तेरन्वित्यर्थः । अयं पूर्वसूत्रार्थः । तत्कालः संस्कारकालः पशुबन्ध-  
नरूपप्रयोजनीभूतप्रधानकालस्तु यूपसंबद्धकर्मत्वात्तस्य यूपसंबद्धकर्मणः क्रतुधर्मविधा-  
नात्, दीक्षासु यूपं छिन्नत्तीतिदीक्षादिवसरूपाधिकरणकक्रतुप्रयुक्तो धर्मः । अनेन  
पशुबन्धनकालिकसंस्कारकरणं व्यावर्तेते । सर्वार्थानां साधारणानां तक्षणादिसंस्काराणां,  
वाशब्दोऽत्रधारणे वचनादन्यकालत्वमे(?)तत्कालस्तु यूपकर्मत्वात्तस्य क्रतुधर्मविधाना-  
त्सर्वार्थानां वा वचनादन्यकालत्वं सकृन्मानं च दर्शयतीति चेति द्वितीयसूत्रार्थः (?) ।  
दीक्षासु यूपं मिनोतीतिश्रुतिर्दीक्षादिवसकाले सकृदेव मानं संस्काराणामपि दीक्षादि-  
वसकालत्वं दर्शयतीति तृतीयसूत्रार्थः (?) । तत्कालस्तु यूपकर्मत्वात्तस्य क्रतुधर्मविधा-  
नात्सर्वार्थानां वा वचनादन्यकालत्वम् । सकृन्मानं च दर्शयति । अर्थः प्रयोजनं पशु-  
बन्धनरूपं यूपस्य पशुबन्धनरूपकालत्वे संस्काराणामावृत्तिर्भवेत्, तदेव नास्ति तस्य दीक्षा-  
कालत्वादिति सूत्रार्थः(?) । यूपच्छेदनकाल एव व्यामोहनवृत्त्यर्थं नाशापहारनिवृत्त्यर्थं च  
स्वरोरुपादानं कर्तव्यमित्यगृह्यमाणविशेषत्वात्तन्त्रं स्वरुः । अत एव संस्थिते सोमे प्र प्रस्तरं  
हरति जुहोति स्वरुमित्यन्ते प्रतिपत्तिविधानमपि संगच्छते । सोमे प्र प्रस्तरं हरतीति  
श्रुतौ प्रस्तरं प्रहरतीत्यन्वयः । श्रुतित्वाद्दृपसर्गक्रिययोर्मध्ये पदान्तरं न विरुध्यते ।  
नचायमनूचन्ध्याङ्गभूतस्य कालविधिः । न्यायेन स्वरुतन्त्रत्वावगतौ संकोचे प्रमाणाभा-  
वात् । अत एव यत्र न्यायेनैव भेदावगतिर्यथा प्रस्तरं तत्र संकोच इष्ट एव । इदं  
जैमिनिनाऽपि एकादशाध्याये तृतीयपादे स्वरुस्तन्त्रापवर्गः स्यादस्वकालत्वादित्यनेन  
सूत्रेणोक्तम् । अस्वकालत्वात्, न विद्यते स्वस्यै कालो यस्य सोऽस्वकालस्तस्य भाव-  
स्तरत्वं तस्माद्यूपवद्दीक्षादिनात्मकः कालः स्वार्थं विहितो नास्ति । अतोऽस्वकालत्वं

स्वरोः । अस्माद्धेतोः पाशुककर्ममध्ये एवार्धतः स्वरोरनुत्तिष्पादनमाधिकस्तन्त्रेणैवापवर्ग-  
स्तन्त्रहेतुक एवापवर्गस्तस्य स्वरोरपवर्गो लौकिकत्वं स्यात् । तेन सवनीयाद्यर्थं भिन्नो  
भिन्नस्वरुरिति पूर्वपक्षः । सिद्धान्तस्तु अस्वकालत्वहेतुसिद्धावेव तन्त्रापवर्गता वक्तव्या  
सैव न संभवति । स्वरोर्यूपानुत्तिष्पन्नत्वेन यूपोत्पत्तिसमनन्तरमेव तस्योत्पादने सिद्धे  
यूपवद्दीक्षादिनात्मककालस्य स्वार्थत्वमपि भवति । अतस्तन्त्रापवर्गताऽपि न । एवं  
च यूपवदकर्मकालत्वात्स्वरुरपि तन्त्रमिति जैमिनिसूत्रार्थः । आहवनीय औत्तरवेदिकः ।  
तस्यैव यागाधिकरणत्वात् । अत एव मध्ये वचनम् । औत्तरवेदिकप्रणयनं प्रतिपशु  
प्राप्तं तन्निषेधाधमाहवनीयग्रहणम् । औत्तरवेदिकाग्नेरधिकरणीभूताया उत्तरवेदेज्योति-  
ष्टोमापूर्वप्रयुक्तत्वेन सर्वार्थत्वसिद्धौ तद्वाधेयस्यौत्तरवेदिकस्यापि सर्वार्थत्वस्य निर्विवा-  
दात् । हृदयशूलस्यैकत्वविधानाद्दृदयशूलस्याप्यकर्मकालत्वं बोध्यते । तेन यूपवृक्षजन्य  
एव हृदयशूलः । स च यूपोत्पादनसमय एव संपादनीय इति सिद्धं भवति । यूपैकाद-  
शिनीपक्षे प्रथमोपस्थितत्वाद्भिष्टस्यैवाग्नेषोमीयानूबन्धार्थत्वम् । यद्यपि यन्त्रिषु यूपे-  
ष्वालभेत बहिर्घोऽस्मादिन्द्रियं वीर्यं दध्यात्, भ्रातृव्यमसै जनयेदित्यनेन प्रतिपशु  
यूपो निषिद्धस्तथाऽपि वचनबलात्पक्षेकादशिन्यां भविष्यतीति ज्ञेयम् ।

अपवृत्ते दीक्षापरिमाणे ।

अवधारितैकद्वित्र्याद्यन्यतमदीक्षापरिमाणेऽपवृत्ते समाप्ते सति । एतेनोत्तरवेदिदेश  
इत्यादेः प्राणणीयादिधसेऽनुष्ठानं बोध्यते ।

उत्तरवेदिदेश उपरवाणां वा लोहितमानदुहं  
चर्म प्राचीनग्रीवमुत्तरलोमाऽऽस्तीर्य तस्य  
दक्षिणे पक्षे राजानं न्युप्योत्तरत उदकुम्भं  
निधाय सर्वतः परिश्रित्योदीचीं द्वारं कृत्वा  
सोमविक्रयिणं प्रपादयति कौत्सः शूद्रं वा ।

उत्तरवेदिदेशोपरवदेशौ मानेन ज्ञातव्यौ । उपरवाणामित्यत्र समासैकदेशस्य देश-  
शब्दस्यान्वयः । अङ्गीकृतश्च पाणिनिनाऽप्येकदेशान्वयोऽनुस्वारस्य ययि परसवर्ण  
इति सूत्रस्थसमासैकदेशसवर्णशब्दस्योदस्थास्तम्भोः पूर्वस्येत्येतत्सूत्रगतपूर्वशब्दे ।  
लोहितं रक्तवर्णं लोहिताभावे त्वलोहितमपि । एतदुक्तं द्वैधे रोहिते चर्मणीति सूत्रं  
बोधायनस्याप्यरोहितं स्यादिति शालीकिरिति । अनः शकटं तद्वाही बलीवर्दस्तस्येदमा-  
नशुहं चर्म त्वक् । प्राचीनग्रीवं प्राग्दिकस्थग्रीवमुत्तरलोमोपरिष्टालोम । तैलेन चर्मणां  
शुद्धिरिति विहितां शुद्धिं कृत्वोपयोक्तव्यम् । विहितचर्मणो ह्यश्लभे कृष्णाजिनं सर्वेषां  
प्रतिनिधित्वेन ग्राह्यम् ।

कृष्णाजिनं प्रतिनिधिरलाभे चर्मणां भवेत् ।  
तदलाभे तु मेध्यस्य चर्मान्यस्य पशोर्भवेत् ॥

इति प्रतिनिधिप्रकरणे संग्रहोक्तेः ।

गृहप्रवेशेऽनडुहश्चर्माऽऽस्तरणमिष्यते ।  
तस्याभावे तु तार्णस्य तरुपस्याऽऽस्तरणं भवेत् ॥

इत्याश्वलायनस्मृतौ तार्णतरुपस्याऽऽनडुहश्चर्मप्रतिनिधित्वेन ग्रहणात्सर्वथा चर्मालाभे तार्णस्तरुपो ग्राह्यः । कृष्णाजिनाभावे तु कृष्णवर्णरहितमृगाजिनं प्रतिनिधिः । तस्याप्यभावे रौरवादीन्यजिनानि । अनन्तरोक्तरीत्या तार्णस्तरुपो वा । आश्वलायनस्मृतावनडुहहणस्य चर्ममात्रोपलक्षणार्थत्वादिति द्रष्टव्यम् । तस्याऽऽस्तृतस्य चर्मणो दक्षिणे पक्षे दक्षिणे भागे चर्मण उत्तरो मागो राज्ञो विवेचनायावशेषितो भवतीत्यार्थिकम् । उत्तरत इत्यत्र तस्येत्यनुवर्तते । चर्मण उत्तरे भागे उदकुम्भनिधानमिति शङ्कामपाकर्तुमेवोत्तर इति पूर्वसजातीयशब्दं परित्यज्योत्तरत इति शब्दान्तरग्रहणं कृतम् । उदकेन पूर्णः कुम्भ उदकुम्भः । उदकस्योदः संज्ञायामित्युदकशब्दस्योदादेशः । सर्वतः सर्वासु दिक्षु परिश्रित्य कटादिभिः परित आच्छाद्य । उदीचीमुत्तरदिगभिमुत्साम् । द्वाः-शब्दो रेफान्तस्तस्य द्वितीयैकवचनम् । अयं च शब्दः स्त्रियाम् । देवीद्वाराविति लिङ्गात् । द्वारविधानात्तद्वर्जं परिश्रयणम् । सोमविक्रयिणं सोमविक्रेतारं प्रपादयति परिश्रितं प्रवेशयति सोमविवेचनार्थम् । स च ब्राह्मणः कौत्सः कुत्सगोत्रः कुत्सितकर्म वा । अत्राऽऽस्तम्बः कौत्साद्राजानं क्रीणीयादन्यस्माद्वा ब्राह्मणादित्युक्त्वाऽऽहाप्य-ब्राह्मणादिति । शूद्रः सच्छूद्रो गोपो नापितो वा । सच्छूद्रौ गोपनापिताविति स्मृतेः । शास्त्रान्तरे शमितृसोमविक्रयिणौ कुलाब्जावित्याम्नानास्कुलालोऽपि पक्षे । निषादरथकारवद्यावदर्थमध्ययनमेतेषाम् । अयं च शूद्रो विप्रभावे द्रष्टव्यः । एतस्मादेव सूत्रादन्य एवेति गम्यते । यस्य कस्यचिद्वत्विज एव सोमविक्रयित्वे क्रयजन्यदोषविशिष्टस्य स्वकर्मण्यनधिकारादन्य एव युक्त इति भावः । तृतीयाध्याये सप्तमे पादे विक्रयी त्वन्यः कर्मणोऽचोदित्वादिति जैमिनिरप्येवमाह । सूत्रार्थस्तु विक्रयी सोमविक्रयी तु अन्य ऋत्विग्योऽन्यः । कुतः कर्मणो विक्रयकर्मणोऽचोदितत्वादिविहितत्वाद-कत्पर्यत्वाङ्घ्रिन्दितत्वादिति यावत् । प्रवृत्तिस्तु द्रव्यलोभवशेन द्रष्टव्या । वरणाभावाद्यथा शमिन्नुपगातार ऋत्विज एव तथा विक्रयी न भवतीतिवैलक्षण्यद्योतनाय तुशब्द इति । कात्यायनोऽप्येवम् । सोमविक्रयी, उपपातकी । सोमः क्रेत्रव्य इत्य-विधानात्

आममांसमुरासोमलाक्षालवणसर्पिषाम् ।

विक्रये सर्वपण्यानां द्विजश्चान्द्रायणं चरेत् ॥



इत्युपपातकप्रकरणे शातातपेन चान्द्रायणस्योक्तत्वाच्च सोमविक्रये दोषः । यत्तु चतुर्विंशतिमते—

सुराया विक्रयं कृत्वा चरेत्सौम्यचतुष्टयम् ।

लाक्षालवणमांसानां चरेच्चान्द्रायणत्रयम् ॥

मध्वान्यतैलसोमानां चरेच्चान्द्रायणद्वयम् । इति,

यच्च विष्णुवचनम्—रक्तवस्त्रमधुरसोर्णाविक्रयी त्रिरात्रमुपवसेत् । प्राणिसोम-  
विक्रयी तप्तकृच्छ्रं कुर्यात्तं च भूयश्चोपनयेदिति, यच्च शङ्खालिखितवचनम्—  
न विक्रीणीयादविक्रेयाणि तिलतैलदक्षिणैर्द्रवणलाक्षामयमांसकृत्वा नस्त्रीपुरुषहस्त्यश्व-  
गन्धरसक्षौमकृष्णाजिनसोमोदकनीलीविक्रयात्सद्यः पतति ब्राह्मण इत्युपक्रम्य संवत्सरं  
तप्तकृच्छ्रमाचरेदिति, यच्च पैठीनसिवचनम्—आरामतडागोदपानपुष्करिणामुकृत-  
सोमविक्रये त्रिषवणस्त्राययधःशायी चतुर्थकालाहारो दशसहस्रं गायत्री जपन्संवत्सरेण  
पूतो भवतीति तद्भूयोभ्यासशक्ताशक्तपरत्वेन व्यवस्थापनीयम् । सुकृतं पुण्यं, कृताञ्जं  
पक्वान्नम् । सोमविक्रयिणः स्पर्शं प्रायश्चित्तमुक्तं पराशरेण—

भैत्यवृक्षश्चितिर्यूपश्चण्डालः सोमविक्रयी ।

एतांस्तु ब्राह्मणः स्पृष्ट्वा सवासा जलमाविशेत् । इति ।

जलमाविशेत्स्नानं कुर्यादित्यर्थः । निषिद्धेऽपि कर्मणि प्रवृत्तिस्तु लोभवशात् ।  
सोमविक्रयीत्यत्र कर्मणीनि त्रिक्रिय इति सूत्रेण कर्मणि विपूर्वात्क्रोणातेरिति । कुत्सित-  
ग्रहणं कर्तव्यमिति वार्तिकेण च कुत्सितेऽर्थे भवति ।

सोमविक्रयिन्सोमं शोधयेति संश्लेष्यति

शुन्ध सोममापन्नं निरस्येति वा शुन्ध

सोममापन्नं निरस्त इति वा ।

निरस्त इति सप्तम्यन्तम् । हे सोमविक्रयकर्तः सोमं समीचीनकाण्डात्मकं राशी-  
भूतात्सोमात्तृणादिभ्यश्च शोधय विवेचय चर्मण उत्तरभागे पृथक्कुर्वित्यर्थः । शुन्ध  
सोममापन्नं निरस्येति शुन्ध सोममापन्नं निरस्त इत्येतौ पूर्वेषु सह विकल्पितौ शाखा-  
न्तरीयौ । आपन्नं सोमे पतितं तृणादिकं निरस्य दूरीकृत्य सर्वं सोमं शुन्ध समीचीन-  
काण्डभूतं विवेचयेत्यर्थः । निरस्ते तृणादिके बहिर्निरस्ते सति य आपन्नो लब्धः सोमस्तं  
शुन्ध पुनस्तमपि समीचीनकाण्डभूतं विवेचय पृथक्कुर्वित्यर्थः । वाशब्दद्वयमेकशाखा-  
गतावेतौ प्रैषौ नतु भिन्नशाखागताविति बोधयितुम् ।

शोधनप्रकारमाह—

यदन्यदशुभ्यस्तदपोद्धरति ।

अंशुभ्यो यत्किञ्चिदन्यत्तृणादिकं तदपोद्धरति बहिर्निष्काशयतीत्यर्थः । उत्तरप्रे-  
पानुगुण्येनेदानीं व्याख्यायते—अंशुभ्यः समीचीनांशुभ्योऽन्यदसमीचीनकाण्डजातं  
तृणादिकं च तदपोद्धरति बहिर्निष्काशयतीत्यर्थः । यथा घटमानयेत्युक्ते कार्यक्षम  
एव घट आनीयते तथेति ।

नाध्वर्युः सोमं विचिनुयान्नास्य पुरुषो  
न यजमानो न यजमानस्यामात्या  
न विचीयमानस्योपद्रष्टारो भवन्ति ।

अध्वरं युनक्तीत्यध्वर्युः, अध्वरं नयतीति वाऽध्वर्युः, अध्वरं कामयत इति  
वाऽध्वर्युः । तथाच निरुक्तम्—अध्वर्युरध्वरयुरध्वरं युनक्त्यध्वरस्य नेताऽध्वरं कामयत  
इति वेति । शोधुकोऽध्वर्युः स्यादितिदोषश्रवणान्नाध्वर्युः सोमविवेचनं कुर्यात् ।  
अस्याध्वर्योः पुरुषोऽपि विवेचनं न कुर्यात् । तत्पुरुषाणामप्यध्वर्युत्वात्सोधुकोऽध्वर्युः  
स्यादिति श्रुतो दोषस्तेषामप्यस्तीति भावः । नन्वेवं नाध्वर्यवः सोमं विचिनुयुरित्येवमेव  
वक्तव्यं तथाचैतावतैवाध्वर्युपुरुषाणामपि निषेधे सिद्धे पृथक्सूत्रकरणं व्यर्थमिति चेत्स-  
त्यम् । नास्य पुरुष इत्ययं निषेधः शास्त्रान्तरीयः स्वतन्त्र एव नतु स्वशाखागतस्या-  
ध्वर्युपदगतैकवचनस्य जात्यभिप्रायकत्वं कल्पयित्वा सर्वाध्वर्युपरत्वं, सर्वत्रातिप्रसक्तत्वेन  
वक्तुमशक्यत्वादित्येतादृशार्थज्ञापनार्थत्वेन वैवर्थाभावात् । तेन नास्यस्थिते सोमेऽध्वर्युः  
प्रत्यङ्मद्गोऽतीयादित्यादावध्वर्योरैव निषेधो न तत्पुरुषाणामिति सिद्धं भवति ।  
शोधुको यजमान इति दोषश्रवणाद्यजमानोऽपि विवेचनं न कुर्यात् । शास्त्रान्तरीयमन्ये-  
षामपि विवेचननिषेधमाह—न यजमानस्यामात्या इति । अमात्याः पुत्रपौत्रादयः ।  
विचीयमानस्य पुरुषस्योप समीप उक्ता अनुक्ताश्च द्रष्टारोऽपि न भवन्ति किमु  
वक्तव्यं विवेचनं न कर्तव्यमिति । एतेनाध्वर्युतत्पुरुषव्यतिरिक्तानामृत्विजामपि विवेचननि-  
षेधो यजमानामात्यव्यतिरिक्तानामन्येषां च । नन्वेवं न विचीयमानस्योपद्रष्टारो भवन्ति  
किं वक्तव्यं विवेचनं न कर्तव्यमिति कैमुतिकन्यायेनैवाध्वर्यवर्वादीनामपि विवेचननिषेध-  
सिद्धौ नाध्वर्युः सोमं विचिनुयादित्यादिनाऽध्वर्यवर्वादीनां पृथङ्निषेधो व्यर्थ इति चेन्न । तस्य  
दोषाधिक्यप्रदर्शनार्थत्वेन वैवर्थाभावात् । अध्वर्योर्यथा दोषस्तथैव तदीयपुरुषस्यापीति  
दर्शयितुं नास्य पुरुष इति । यथा यजमानस्य दोषस्तथा तदीयामात्यानामिति दर्श-  
यितुं न यजमानस्यामात्या इति । सोमविक्रयिकर्तृकविवेचनसमये निषेधादेव विवेचन-  
निषेधस्यापि सिद्धौ पृथग्विवेचननिषेधो दोषाधिक्यार्थः । दोषाधिक्याच्चरौतस्मार्त-  
प्रायश्चित्तयोः समुच्चयः । द्रष्टृत्वे श्रौतमेव दोषाधिक्याभावात् । तत्र श्रौतं प्रायश्चित्तं  
सर्वप्रायश्चित्तमेव विशेषानुक्तेः । अनाज्ञातत्रयजपो वैष्णव्युग्यादृतिजपश्च । स्मार्तमपि  
साधारणमेव ।

तच्च — हिरण्यदानं गोदानं भूमिदानं तथैव च ।  
 नाशयत्याशु पापानि महापातकज्ञान्यपि ॥ इति संवर्तोक्तम् ॥  
 वाङ्मनःकायजान्दोषान्प्राणायामो विनाशयेत् ।  
 वेदमातृजपो वाऽपि प्रणवस्य जपोऽपि वा ॥ इत्याङ्गिरसोक्तम् ॥  
 लघुदोषे त्वनादिष्टे प्राजापत्यं समाचरेत् ।

इति चतुर्विंशतितोक्तं वा दोषतारतम्येन प्रायश्चित्तं द्रष्टव्यम् । विधीयमाने सोमे तस्य समीपे द्रष्टारोऽपि न भवन्तीत्यर्थः । उपेति ग्रहणाद्द्रुतो दर्शने दोषो नैवेति । सोमविक्रयिणो यदि अष्टमस्तदोषायमाह कर्मान्ते बौधायनः—अथ यदि न सोमविक्रयी स्याद्ग्रेण यूपावट्कालं पलाशशाखां निहत्य समुपनह्य राजानं पलाशशाखायां समासञ्ज्योपासीताथ यदि कश्चित्प्रसवयुक्तं व्याहरेत्क्षिप्रमिति वा त्वरध्वमिति वा कुरुते वेति तद्वाजानमाददीत न संवादा आवर्तेरन्त सोमविक्रयी स्यादिति ।

प्रायणीयाप्रभृतिष्ववभृथान्तेष्विष्टिपशुबन्धेषु त्रतोपायनं  
 जागरणं पत्नीसंनहनमारण्याशनं च न विद्यते ।

सोमाङ्गैरेव सिद्धार्थत्वादिति भावः । अन्तशब्दोऽवध्यर्थे । अवभृथान्ताश्चावभृथान्ताश्चावभृथान्तास्तेष्वित्येकशेषः । अवभृथावधिकासु इष्टिषु अवभृथावधिकेषु पशुषु चेत्यर्थः । यद्यपि पशुबन्धद्वयमेव तथाऽपि प्रायश्चित्तपशुद्वयमादाय बहुवचनम् । प्रायणीयाप्रभृतिष्वित्यनेन दीक्षणीयाव्यावृत्तिः । अवभृथान्तेष्वित्यनेनोदयनीयादिव्यावृत्तिः । सर्वेषु सौमिकेष्विष्टिपशुबन्धेष्विति सूत्रे यथादर्शितं प्रयोजनमिष्टिपशुबन्धग्रहणस्य तद्गन्त्रापि द्रष्टव्यम् । अवभृथान्तेष्वित्यनेनैवायं हेतुर्लभ्यते । त्रतोपायनादीनां सिद्धार्थत्वं नियमेन प्रायणीयाप्रभृतिष्ववभृथान्तेष्वेवास्तीति हेतोस्तत्प्रभृतित्वं तदन्तत्वं चोक्तम् । प्रायणीयाप्रभृतिष्वित्यनेन दीक्षणीयाव्यावृत्तिः । ननु तदहर्दीक्षितो रात्रिं जागर्तीति याजमानसूत्रे दीक्षाकाले जागरणस्य विधास्यमानत्वादन्यस्य च सद्यस्कालतया प्राप्तेरवाभावत्किमत्र निषिध्यत इति चेत्सत्यम् । आनर्थक्यप्रतिहतस्य निषेधस्य विपरीतं बलाबलमिति न्यायेन लक्षणया च जागरणशब्देन जागरणाभावसंपादकनिद्रास्थानिकक्षणिकनेत्रनिमीलनाकरणमभिधीयते तस्य निषेधोऽत्र क्रियते । एवं च परिस्तरणोत्तरकालं नेत्रनिमीलनरूपपदार्थोऽस्तीति गमयति । नेत्रनिमीलनाकरणरूपजागरणेनैव सिद्धेरिति भावः । सवर्नीयोपवसथीभूतायां रात्रौ यज्जागरणं तन्मुख्यम् । इष्ट्याद्यन्तःपातित्वेन तदभावस्तु क्षणिक एव स्वीकार्योऽन्यस्यासंभवात् । स च पदार्थः परिस्तरणोत्तरमेव परिस्तरणोत्तरकालस्यैव तदधिकरणत्वेन प्रकृतित उपस्थितत्वात् । अथवाऽयमर्थः—यज्ञसाधनरक्षणद्वारा जागरणस्याप्रमादार्थस्य नानेन निषेधः क्रियते

अन्यकालिकेष्टिष्वङ्गभूतपदार्थरक्षणासंभवात् । नहि काऽपि सोमाङ्गभूतेष्टिर्दीक्षा रात्रा-  
वस्ति । दीक्षणीयायाः सद्यस्कालाया दिन एव सत्त्वात् । प्रायणीयादौ त भिन्नकालता  
स्पष्टैव । किंतु अथ दीक्षित एतां रात्रिं जागर्ति तथा स्वप्नेन व्यावर्त्यत इत्यर्थवादानुसा-  
रात्स्वप्नप्रवृत्तिफलकजागरणस्यादृष्टार्थत्वप्रतीतेस्तस्य निषेधोऽत्र क्रियते । इतददृष्टस्य  
ज्योतिष्टोमपरमापूर्वोत्पत्त्यवधिस्थायित्वात्प्रसङ्गतस्तत्सिद्धेरिति भाव इति । व्रतोपायनस्य  
प्रसङ्गसिद्धिं द्वादशाध्याये प्रथमे पादे जैमिनिरपि तथा व्रतमुपेतत्वादित्यनेन सूत्रेणाङ्गी-  
कृतवान् । सूत्रार्थस्तु धारणार्थत्वात्सोमेऽग्न्यन्वाधानं न विद्यत इति पूर्वसूत्रे यथाऽग्न्यन्वा-  
धानं प्रसङ्गसिद्धत्वात् न विद्यते तथा व्रतं व्रतस्वीकारोऽपि न विद्यते । उपेतत्वात् । सोमार्थ-  
व्रतोपेतत्वात् । तस्य चासमाप्त्यविसृष्टत्वात्प्रसङ्गसिद्धिरिति । जागरणस्य प्रसङ्गसि-  
द्धिस्तु जैमिनिमते नास्ति । तथा च द्वादशाध्याये प्रथमे पादे तत्सूत्रं तद्युक्तं च काल-  
भेदादिति । सूत्रार्थस्तु तद्युक्तं दीक्षायुक्तं दीक्षाकालयुक्तं जागरणमपि कालभेदात्  
प्रसज्येतेति । सौमिकेन जागरणेनैष्टिकजागरणजन्यादृष्टसिद्धौ प्रमाणाभाव इति भावः ।  
पत्नीसंनहनमपि न दीक्षार्थेन संनहनेनैव सिद्धत्वात् । द्वादशाध्याये प्रथमे पादे जैमि-  
निरपि संनहनं च प्रवृत्तत्वादिति । सूत्रार्थस्तु संनहनं च न कर्तव्यं सोमे तस्य प्रवृत्त-  
त्वादिति । संनद्धयैव कर्माणि कार्याणीत्येवमर्थं संनहनं नादृष्टार्थं तथा सोमार्थसंनहने-  
नैव संनद्धयविसिद्धेरदृष्टार्थत्वाभावाच्च न पृथक्संनहनमिति भावः । आरण्याशनस्यापि  
पयोव्रतेन प्रसङ्गसिद्धिर्जैमिनिनाऽपि स्वीकृता — अन्यविधानादारण्यभोजनं न स्यादुभयं  
हि वृत्त्यर्थमिति । अन्यस्य पयोव्रतस्य विशेषस्य विधानात्प्राकृतस्याऽऽरण्यभोजनस्य  
निवृत्तिः । कुतः, हि यस्मादुभयं पयोव्रतमारण्याशनं चेत्येतदुभयं वृत्त्यर्थं तृप्त्यर्थं,  
तथाच व्रतजन्यतृप्त्यैवाऽऽरण्यशनजन्यतृप्तिसिद्धेर्न तदर्थमारण्याशनमिति । न च  
पयोव्रतारण्याशनयोर्विजातीयतृप्तिरूपकार्यभेदात्कथं प्रसङ्गसिद्धिरिति वाच्यम् । आनु-  
षङ्गिकत्वेन तृप्तेर्गुणीभूतायाः प्राणधारणस्यैव क्रतूपयोगिताया मुख्यत्वेन प्रसङ्गसिद्धेः  
संभवादिति भावः । सद्यस्कालत्वेनैवाऽऽरण्यशानामावे सिद्धेऽयं निषेधो ज्ञापयति  
सद्यस्कालास्वपीष्टिषु स्वतन्त्रास्वाधि स्वस्थान आरण्याशनमस्तीति । शुक्रादीक्षायै तपसो  
विमोचनीरिति मन्त्रलिङ्गादवभृथस्य दीक्षाविमोचनार्थत्वात्तावत्पर्यन्तं व्रतोपायनादीनां  
निषेधः । अवभृथोत्तरं त्वेतानि भवन्त्येव । तत्र तेषां विमुक्तत्वात् । पत्नीसंनहनमपि  
भवत्येव योक्त्रस्य त्यक्तत्वात् । याजमानसूत्रे त्यागं वदिष्यति योक्त्रस्य । एतेन  
दीक्षणीयाप्रभृति योक्त्रमावभृथाद्धार्यमिति सिद्धं भवति । आह च बौधायनः—  
संनद्धा पत्नी यज्ञपुच्छमन्वास्त इति ।

सर्वाण्युत्तरासु क्रियन्ते ।

सर्वाण्येतानि उत्तरासु क्रियन्ते कर्तव्यानीत्यर्थः । उत्तरा च, उत्तरश्च, उत्तरा चेत्येक-

शेषः । परबलिङ्गमित्यनेन खील्लिङ्गान्ततैव । तल्लक्षणविशेषत्वाभावात् । प्रायणीयाप्रभृति-  
 ष्वित्यनेन यथा दीक्षणीयाया निषेधविषये व्यावृत्तिस्तद्वत्करणविषयेऽपि व्यावृत्तिरित्यर्थं  
 बोधयितुमिदं सूत्रम् । अत एवेतरासु क्रियन्त इति परित्यज्योत्तरासु क्रियन्त इत्युत्तरशब्द-  
 ग्रहणं कृतम् । एवं चोभयत्रापि दीक्षणीयायाः परित्यागाद्विकल्पः सिध्यति । स च  
 व्यवस्थितः पूर्वत्र दीक्षणीयायामसिद्धार्थत्वात्सर्वाणि एतानि भवन्ति उत्तरत्र दीक्षणी-  
 यायां सिद्धार्थत्वान्नैतानीति द्रष्टव्यम् । ब्रह्मवरणमपि सोमार्थवरणेनैव सिद्धत्वात् न भव-  
 तीत्युक्तमेव प्राक् । न चैवं प्राकृतहोतृवरणस्यापि समन्त्रकहोतृवरणेन सोमार्थेन सिद्धि-  
 रस्त्विति वाच्यम् । अदृष्टार्थस्य प्राकृतवरणस्य दृष्टार्थेन सौमिकेन वरणेन प्रसङ्गसिद्धे-  
 रभावात् । प्रवृत्तेषु हि केषुचित्पदार्थेषु पश्चादग्निर्देवो होता देवान्यक्षद्विद्वाश्चिकित्स्व-  
 दित्यादिना प्रकृतौ होतृवरणमास्नातमतस्तस्य प्रवृत्तत्वेन दृष्टार्थत्वानुपपत्तेरदृष्टार्थत्वम् ।  
 सौमिकस्य तु अप्रवृत्ताभ्यर्थनरूपत्वाद्दृष्टार्थत्वमेवेति । तथा च द्वादशाध्याये प्रथमपादे  
 जैमिनिः—प्रवृत्तवरणत्वात्प्रतितन्त्रं वरणं होतुः क्रियेतेति । सूत्रार्थस्तु प्रवृत्तस्य कर्मणि  
 प्रवृत्तस्य होतुर्वरणत्वात्प्रवृत्तहोतृसंबन्धिवरणत्वात्प्रवृत्तं होतृसंबन्धि अग्निर्देवो होते-  
 त्येतद्वरणम् । एतेनाऽऽनतिरूपदृष्टार्थत्वं व्यावर्त्यते । तथाचेदं वरणमदृष्टार्थमित्युक्तं  
 भवति । एवं च दृष्टार्थवरणेनादृष्टार्थवरणप्रसङ्गसिद्धेरभावात् । दीक्षणीयादि कर्मैष्टिकं  
 पाशुकं च तन्त्रशब्देनोच्यते । तत्र सर्वत्र होतुर्वरणं क्रियेत कर्तव्यमेवेति ।

सवनीये पशौ सवनीयेषु च पुरोडाशेषु  
 नाग्न्यन्वाधानं विद्यते ॥ ४ ॥

दीक्षणीयया प्रधानार्थयाऽऽशुपकारिण्या यजमानसंस्कारिण्या चार्थवादवल्लेन  
 याग्यालिङ्गेन च सोमदेवतापरिग्रहोऽपि कार्य इति सूत्रयितुमेव निषेधः । दीक्षणी-  
 यया सोमदेवतापरिग्रहासिद्धौ तु तत्कालपातिसवनीयपशुसवनीयपशुपुरोडाशदेवतानाम-  
 परिग्रहासिद्धौ सूत्रीसूत्रनाथेन तत्पृष्ठलग्नायां निषेधस्यासंगत्यापत्तेः । तस्मादेतन्निषेध-  
 बलाद्दीक्षणीयया सोमदेवतापरिग्रहः क्रियत इत्येवाङ्गीकर्तव्यम् । अन्वाधानं द्विविधम् ।  
 प्रत्यक्षाग्निग्रहणं प्रथममङ्गम् । तच्च विहठगमिः साध्यम् । देवतारूपाग्निग्रहणं द्विती-  
 यम् । एवं हीष्टं सूत्रकारस्य देवतारूपाग्नेः परिग्रहणेन देवतापरिग्रहो भवति नतु  
 प्रत्यक्षाग्निधारणेन विहव्यान्वाधानेनेत्यत्रेदमेव लिङ्गम् । आग्नावैष्णवमेकादशकपालं  
 निर्वपेदित्युपक्रम्याऽऽहाग्निरवमो देवतानां विष्णुः परमो यदाग्नावैष्णवमेकादशकपालं  
 निर्वपति देवता एवोभयतः परिगृह्य यजमानोऽवरुन्ध इति देवताया अग्नेर्विष्णोश्च परि-  
 ग्रहेण प्रधानदेवतापरिग्रह एवोक्तः । प्रधानं सुत्या तदर्था दीक्षा । उक्तं च तृतीया-

ध्याये सप्तमपादे जैमिनिना दीक्षादक्षिणं तु वचनात्प्रधानस्येति सूत्रेणेति । न च दीक्षा सोमस्येति श्रुतेर्दीक्षायाः प्रधानमात्रार्थत्वेऽपि तज्जनकीभूतदीक्षणीयाया आर्थवादिकदे-  
वतापदस्य प्रधानदेवतामात्रपरत्वे प्रमाणाभावेनाङ्गप्रधानसाधारणदेवतापरिग्रहार्थत्वम-  
स्त्विति वाच्यम् । दीक्षा सोमस्येति श्रुत्या दीक्षायाः प्रधानमात्रार्थत्वे सिद्धे तज्जनकी-  
भूताया दीक्षणीयाया अपि प्रधानमात्रपरत्वस्यार्थतः सिद्धिमि(द्धावि)व प्रधानदेवतामात्र-  
परत्वसिद्धावेतस्या एव श्रुतेः प्रमाणत्वेनाङ्गदेवतापरिग्रहस्यासिद्धत्वेन तदर्थं तत्तदिति-  
पशुषु अग्न्यन्वाधानविधानस्यात्यन्तं युक्तत्वात् । जैमिनिमूत्रार्थस्तु दीक्षा च दक्षिणा  
चानयोः समाहारो दीक्षादक्षिणम् । गवाश्वप्रभृतीनि चेत्यनेन समाहारद्वन्द्वः । दीक्षा च  
दक्षिणा च दीक्षा सोमस्य दक्षिणा सोमस्येतिवचनात्प्रधानस्य स्यातामिति । अग्नीषोमीय-  
विकारेऽतिदेशानतिदेशरूपमेतत्प्रयोजनम् । विस्तरस्त्वाकरे द्रष्टव्यः । याज्यानुवाक्ये  
अपि प्रधानदेवतापरिग्रहमेव वदतः । तत्राग्निश्च विष्णो तप इति याज्यायां विश्वैर्देवैर्य-  
ज्ञियैः संविदानौ दीक्षामस्मै यजमानाय धत्तमिति पठ्यते । तत्र विश्वदेवशब्दस्य  
आदित्यविश्ववसवस्तुषितामास्वरानिलाः ।

महाराजिकसाध्याश्च रुद्राश्च गणदेवताः ॥

इतिकोशादणविशेषरूढत्वावगतौ तत्र षमूनां प्रातःसवनदेवताभूतानां रुद्राणां  
माध्यंदिनसवनदेवताभूतानामादित्यानां विश्वेषां देवानां च तृतीयसवनभूतानां चैव  
प्रकृते गणदेवतात्वेन तेषामेव प्रकृते प्रधानदेवतात्वमवगम्यते । एतादृशदेवतापरिग्रह-  
मेव याज्या वदति । दीक्षापालशब्देन सर्वाः सोमेज्यदेवता इन्द्रादयोऽपि गृह्यन्ते ।  
स्वानुकूलस्य भृत्यस्य यथा स्वाम्येव पालकस्तथा मुन्यादेवतानामेव मुरुपत्वेन स्वामि-  
त्वास्वानुकूलदीक्षापालकत्वम् । विश्वैर्देवैर्युक्तावस्मै यजमानाय दीक्षां धत्तमिति ।  
दीक्षा च प्रधानार्था । अतो देवताः प्रधानार्था एव दीक्षासंपाद(दि)काः । तथाऽग्निरे  
प्रथमो देवतानामितिपुरोनुवाक्यागतदेवताशब्दोऽपि प्रधानदेवतापर एव याज्यानुरो-  
धात् । एतेनावमपदं यथा निकृष्टार्थकं तथा प्राथम्यार्थकमपि । तथा परमपदापरपर्या-  
यमुत्तमपदमुत्कृष्टार्थकं सच्चरमार्थकमपि । तथाचाग्निरे प्रथमो देवतानां संयातानामुत्तमो  
विष्णुरासीदिति सर्वदेवताप्रथमचरमभूतयोरग्नाविष्णोर्ग्रहणे प्रत्याहारन्यायेन मध्यम-  
स्थानां प्रधानदेवतानामिवाङ्गदेवतानामपि ग्रहणमितीयमपि शङ्का निरस्ता भवति ।  
तथाच प्रधानार्थया दीक्षणीययाऽग्निविष्णुयागद्वारेण प्रधानदेवतापरिग्रह एव युक्तो  
नतु साङ्गप्रधानार्थानां परिग्रहः । यतो वदिष्यति प्रायणीयादिषु पुनर्देवतापरिग्रहार्थ-  
मन्वाधाने चोदकप्रसेऽपि अग्न्यन्वाधानं यत्परैः प्रतिषिद्धं तदेव पुनर्बिहितम् । ननु  
अत्राप्याग्निः सर्वा देवता इति देवतारूपेणारम्भेण साङ्गप्रधानार्थेन साङ्गप्रधानदेवता-  
परिग्रहसिद्धौ कथमग्न्यन्वाधानं विहितमिति चेत्, सत्यम् । देवतारूपेणारम्भेण  
देवतारम्भमात्रस्यैव सिद्धेर्नत्वन्वाधानस्य तस्य शब्दान्तरत्वेन कर्मान्तरत्वात् । अत

एवाङ्गमूतेषु पशुष्वन्वारम्भणीयां प्रतिषेधति सवनीयमात्रे चान्वाधानप्रतिषेधात्प्रायणी-  
यादिष्वग्नीषोमीयानुबन्धयोश्चानुजानाति । अत एव निरूढेऽपि धारयत्याहवनीयमित्य-  
न्वारम्भणीयानन्तरमुक्त्वाऽग्नीनन्वाद्धातीत्याह । ततो ज्ञायत आरम्भे सिद्धेऽपि  
मान्वाधानं सिध्यतीति । तस्माद्दीक्षणीयाया प्रधानदेवतानामेव परिग्रह इति सिद्धम् ।  
ननु सवनीये पशौ सवनीयेषु च पुरोडाशेषु नाग्न्यन्वाधानं विद्यत इति प्रतिषेधादेवेतर-  
ान्वाधानसिद्धौ पुनर्विधानं परमतप्रतिषिद्धान्वाधानस्य पुनः प्राप्त्यर्थं यथा कृतं तथा  
दीक्षणीयायामपि परमतप्रतिषिद्धान्वाधानस्य पुनःप्राप्त्यर्थं कुतो न कृतमिति चेन्न ।  
दीक्षणीयायां तद्विरहेऽपि तत्सिद्धेः । कथमिति चेत् । उच्यते—दीक्षणीयायां जातायां  
सत्यामेव तस्या देवतापरिग्राहकत्वम् । तस्याश्च ग्रहणार्थं च पूर्वमिष्टेस्तदर्थत्वादिति  
जैमिनिमते दर्शपूर्णमासप्रकृतीनां सोमेऽग्न्यन्वाधानं व्रतोपायनमारण्याशनं जागरण-  
मन्वाहार्थस्य च दानं पत्न्याश्च संनहनं विमोचनमिति न विद्यन्त इति आपस्तम्बमते  
प्रायणीयायास्तत्रं प्रक्रमयति तत्रैवानि न क्रियन्तेऽग्न्यन्वाधानं व्रतोपायनं पत्नीसं-  
नहनमन्वाहार्थ इति ये के च सोम इष्टिपशुबन्धाः सर्वेष्वेवैतानि न क्रियन्त इति  
भारद्वाजमते च साङ्गप्रधानदेवतापरिग्रहार्थत्वं तत्स्पष्टतया खण्डयितुं तत्र तत्रान्वाधान-  
विधानम् । अन्यथा सवनीये पशौ सवनीयेषु च पुरोडाशेषु नाग्न्यन्वाधानं विद्यत  
इत्यनेनैव सिद्धेस्तत्र तत्र विधानमपार्थक्यं स्यात् । अनिष्पन्नाया दीक्षणीयायाः स्वीय-  
देवतापरिग्रहे सामर्थ्याभावात् । अङ्गदेवतानामपि परिग्रहार्था दीक्षणीयेति वदताऽऽप-  
स्तम्बेनाप्यग्न्यन्वाधानं दीक्षणीयादेवतापरिग्रहार्थमवश्यमङ्गीकरणीयमेव । एवं च परमत-  
स्यापि स्वतुल्यत्वसाधनेन भगवताऽऽचार्येण दूषितप्रायत्वात्तन्मतखण्डनार्थान्वाधान-  
विधानक्लेशो न कृतः । प्रायणीयाया अपूर्वत्वपक्षेऽन्वाधानस्याप्यपूर्वविधानं तत्रेति द्रष्टव्य-  
मिति सुस्थम् । ग्रहणार्थं च पूर्वमिष्टेस्तदर्थत्वादित्युदाहृतजैमिनिसूत्रार्थस्तु पूर्वमन्वा-  
धानं ग्रहणार्थमपि निवर्तेत, इष्टेर्दीक्षणीयाया अपि तदर्थत्वाद्वाधानार्थत्वादिति ।

इत्योकोपाहश्रीमदग्निष्टोमसाहस्राग्निचयनसहितवाजपेयसर्वतोमुखद्विषाह-  
स्राग्निचयनसहितपौण्डरीकयाजिगणेशदीक्षिततनूजगोपीनाथदीक्षित-  
विरचिताषां श्रीमद्भगवत्सत्याषाढहिरण्यकेशिसूत्राम्बुधिगतनि-  
गूढार्थरत्नालाभकृतविद्वज्जनसंतापशाभिकायां ज्योत्स्ना-  
ख्यायां वृत्तौ सप्तमप्रश्नस्य प्रथमः पटलः ॥ १ ॥

अथ सप्तमश्रे द्वितीयः पटलः ।

**प्रायणीयायास्तत्रं प्रक्रमयति ।**

प्रपद्यतेऽनया यज्ञं दीक्षित इति प्रायणीया तत्संबन्धितत्रं कर्मकलापस्तं प्रक्रमयति आरभत इत्यर्थः । स्वार्थे णिजयम् । अथवा परार्थ एव णिञ् । तत्र प्रयोजको यज्ञ-मानः प्रयोज्योऽध्वर्युरिति । अनेनेदं ज्ञाप्यते प्रायणीयायास्तत्रस्य प्रक्रमं कुर्वति प्रेरणावाक्यं प्रयोक्तव्यमिति । एतच्च प्रायणीयायामेवाट्टष्टार्थमिति ज्ञेयम् ।

**तत्र यावत्क्रियते तद्याख्यास्यामः ।**

तत्र प्रायणीयासंबन्धिनि तन्त्रे यावत्कर्तव्यं तन्त्रं तद्याख्यास्यामो नानाश्रुतिभ्य उप-संहृत्य कथयिष्याम इत्यर्थः । अपूर्वत्वमेतस्या इष्टेयैतद्वितुमेवैतत्सूत्रम् । अथ प्रायणीया तत्र यावत्क्रियते तद्याख्यास्याम इत्येतावत्येव लाघवाद्ब्रुक्तव्ये प्रायणीयायास्तत्रं प्रक्रम-यतीति गुरुसूत्रकरणमध्वर्युतत्रविषय एवापूर्वत्वं न हौत्रादितत्रविषय इति । तेन देवा यो इत्यादि वाचस्पत इत्यादि च प्रकृतिवत्सर्वमत्र भवत्येव । अत्र यत्प्रापणे तत्संबद्धत्वेनान्या-न्यपि कर्माणि प्राप्नुवन्ति तत्परो.यावच्छब्दः । तेनेध्माबर्हिंराहरीत्युक्तौ न केवलमाहरण-मात्रं किंत्वसिदादानादिकः सर्वोऽपि विधिर्भवति बर्हिषः प्रोक्षणादिकं च । एवमन्ये-ष्वपि द्रष्टव्यम् । एतादृशकर्मभिन्नचोदकपरिलोपकत्वात्पूर्वत्वम् । तच्च चोदकमाज्य-भागप्राशिन्नहरणादि । अपूर्वत्वमूलीभूता श्रुतिः साक्षाद्यद्यपि नास्ति तथाऽपि भगव-दाचार्यवचनबलादनुमीयत इति ज्ञेयम् ।

**अग्नीनन्वाधायेध्माबर्हिंराहरति ।**

अपूर्वत्वादप्राप्तमन्वाधानं विधीयते । इष्टेः कृत्स्नत्वपक्षे त्वपूर्वत्वाभावेऽपि परैः ितिषिद्धत्वाद्विधानम् । ननु अग्नीनन्वाधाय बर्हिंराहरीत्येतावदेव वक्तव्यमिध्माह-णं तु सप्तदश सामिधेन्य इत्यादिविधानादेव सिध्यतीति चेन्न । तस्माऽऽधारसमि-परिधिसहितेध्माहरणप्रापणार्थत्वात् । तेनाऽऽधारपरिधिपरिधानं च सिद्धं भवति । तमप्राप्तानुवाद इष्टेः कृत्स्नत्वपक्षे पौर्णमासतत्रत्वरूपानार्थः ।

**सप्तदश सामिधेन्यो नानूयाजसमिधमुपसंनहति यद्यनूयाजा न भवन्ति ।**

नानूयाजसमिधमुपसंनहतीत्येतावदुच्यमानेऽनूयाजसत्त्वेऽपि अपूर्वत्वादनूयाजसमिद-गावः स्यात्तद्वारणार्थं यद्यनूयाजा न भवन्तीति । अनूयाजा न वा भवन्तीत्यनूयाजा-गावविधानाद्देवानूयाजसमिधस्तत्संबन्धित्वाद्भावसिद्धौ नानूयाजसमिधमुपसंनहति यद्य-नूयाजा न भवन्तीति विशिष्टं वचनं कृत्स्नत्वपक्षेऽनूयाजानां विकल्पो न भवति किं तु नियता एवेतिज्ञापनार्थम् । आतिथ्यायामनूयाजाभावेऽपि अनूयाजसमिदस्ति । सा च



समिधो अग्न आहुतेत्यस्यां प्रक्षेपणीयदारुभिः सहैष प्रक्षेपणीयेतिज्ञापनार्थम् । सूत्रार्थस्तु स्पष्ट एव ।

वेदं कृत्वाऽग्नीन्परिस्तीर्य पाणी प्रक्षाल्योलपराजीं स्तीर्त्वा यथार्थं  
पात्राणि प्रयुनक्ति स्थालीं कपालानां स्थाने प्रयुनक्ति ।

वेदं कृत्वेत्यनेन वेदसंबद्धकर्मणां सत्त्वं सूच्यते । अन्यथा वेदकरणस्य निरर्थकत्वापत्तेः । वेदसंबद्धकर्माणि वेदिसंमार्जनं वेदेनोपयम्योपबिलं स्थाल्या जुहुं धारयमाण इति वेदेनोपवाज्येति । वेद्याच्छादनस्य बर्हिष्प्रयोजनत्वेन वेदिकरणं विना वेद्यसंभवेन बर्हिंराहरणविधिबलाद्वेदिकरणमपि सूचितं भवति । वेदं कृत्वेति क्त्वाप्रत्ययान्तोऽनुवाचो वेदकर्ताऽध्वर्युः स एवाग्निपरिस्तरणकर्तेति समानकर्तृकत्वार्थः । अनेनाऽऽग्नीध्रादीनां निवृत्तिरत्र । अग्नीन्परिस्तीर्येति ल्यप्प्रत्ययान्तोऽनुवादः समानकर्तृकत्वार्थः । तेन पाणिप्रक्षालनकर्ता यः स एवाग्निपरिस्तरणकर्तेति । तेन पाक्षिकान्यकर्तृकत्वव्यावृत्तिः । प्रैषस्य त्वात्मार्थताया अपि सत्त्वान्न निवृत्तिः । प्रकृतौ ल्यप्प्रत्ययान्तप्रयोगादेव पाणी प्रक्षालयेत्यपेक्षितम् । अन्यथाऽग्नीन्परिस्तीर्योलपराजीं स्तीर्त्वेत्येवमुच्यमाने पाणिप्रक्षालनस्य निवृत्तिरेव स्यात् । अतः पाणिप्रक्षालनानिवृत्त्यर्थमिदं वचनम् । पाणी प्रक्षालयेत्ययं ल्यप्प्रत्ययान्तोऽनुवादः । प्रकृतावेवैवमस्तीति हेतोः । सम्पावसथ्यपक्षे तपोरपि परिस्तरणम् । उलपाः शुष्कदर्भाः । बलत्रजतृणानीति केचित् । उशीरतृणानीत्यन्ये । उर्ध्वतृणानीति परे । तेषां राज्ञी पङ्क्तिः स्तीर्त्वा विस्तारयित्वा यथार्थं यथाप्रयोजनं पात्राणि प्रयुनक्तीत्यर्थः । यथार्थमिति वचनं प्रयोजनाभाववतां शम्यादृषदुपलाकुटरुपिष्ट्वर्जनार्थमेक्षणान्वाहार्यस्थालीमदन्तीपात्रयोत्राणां निवृत्तिं प्रदर्शयितुम् । अपूर्वत्वपक्षे प्राशिन्नहरणस्यापि । स्थालीं कपालानां स्थाने प्रयुनक्तीति वक्ष्यमाणसूत्रादेव कपालानां निवृत्तिः । नच दृषदुपलयोः कुटरोश्च शम्यया समाहननपक्षे शम्याया वा समाहननार्थमासादनमस्तु इति वाच्यम् । चरौ समाहननस्य दृषदुपलसंस्कारार्थत्वेन प्रकृते दृषदुपलयोः प्रयोजनाभावेन तदभावे तत्संस्कारस्य समाहननस्याप्यभावात् । समाहननाभावादेव तत्करणस्य कुटरोः शम्याया वाऽपि निवृत्तिः । स्पष्टं सर्वमेतदाह भरद्वाजः—असति द्रव्ये कर्मलोपो यथा चरौ समाहननमाप्येभ्यो निनयनमिति । तत्र द्वंद्वत्वर्षपत्तिरेवम्—स्फयः समेक्षणस्थाली चेति द्वंद्वम् । कृष्णाजिनं तृणं चेति द्वंद्वम् । सूत्रान्तरे द्वंद्वनार्थं तृणप्रयोगस्य विहितत्वात् । आज्यस्थाली तृणं चेति द्वंद्वम् । पात्री तृणं चेति द्वंद्वम् । प्राशिन्नहरणाभावे वेदं तृणं चेति द्वंद्वम् । स्तीर्त्वेति क्त्वाप्रत्ययेन तूष्णीं दक्षिणां तूष्णीमुत्तरामिति ब्रह्मयजमानसदनकरणं च व्यावर्त्यते । अथवा राज्ञीमिति जातावेकवचनम् । तेन तूष्णीं दक्षिणां तूष्णीमुत्तरामिति भवत्येव । ब्रह्मयजमानसदनकरणं त्वत्र व्यावृत्तत्वात् तयोरुपवेशनकाल एवाध्वर्युणा कर्तव्यम् ।

दर्भास्तरणापात्रप्रक्षालने तु भवत एव । तयोरङ्गत्वेनाव्यवधायकत्वात् । स्थाली लोकप्र-  
सिद्धा तां कपालानां स्थाने कपालानामतिदेशप्राप्तानां चरुपाकासमर्थानां स्थाने तत्प्रयो-  
जन उद्देश्ये पात्रप्रयोगकाले प्रयुनक्ति । उत्तरसंस्कारानपि तुल्यान्कपालवादित्यर्थोऽन्य-  
स्मिंश्च द्रव्य इति सूत्र उदाहृत एव । चरुकल्पान्वारूपास्यामः स्थालीं कपालानां स्थाने  
प्रयुनक्तीत्यादिनैवात्र सिद्धेऽत्र पुनर्वचनमपूर्वत्वेन कपालधर्माणामप्राप्तिः स्यात्तां  
वारयितुम् । स्थालीं कपालानां स्थाने प्रयुनक्तीतीतरचरुधर्मप्रदर्शनार्थम् ।

निर्वपणकालेऽदित्यै प्रायणीयं चरुं निर्वपति पयसि श्रपयति ।

प्रकृष्टमयनं गमनं यज्ञं प्रति यज्ञेन सह संबन्ध इति यावत् । तत्प्रायणं तदर्हतीति  
प्रायणीयः । प्रधानस्य दूरत्वेऽपीत आरभ्य प्रधानकालपर्यन्तं वर्तमानत्वमेवात्र प्रकर्षः ।  
तत्र प्रधानकालवर्तमानत्वं निष्कासद्वारा । अयघातोर्गत्यर्थकत्वेऽपि प्रकृते संबन्धार्थ-  
कत्वं स्वी क्रियते । दृष्टं ह्यन्यत्र घातूनामनेकार्थत्वम् । निर्वपणकाल इति वचनं पवित्र-  
करणादिसूचनार्थम् । अन्यथाऽपूर्वत्वेनाप्राप्तिः स्यात् । प्रायणीयमिति ब्राह्मणव्याचि-  
रूपासयेति द्रष्टव्यम् । पयसि प्रणीतावत्प्रणीते पयसि नतु वत्सापाकरणादिभिर्धैरुत्पा-  
दिते पयसि । तथाच नवमाध्याये चतुर्थपादे जैमिनिः—प्रदानदर्शनं श्रपणे तद्धर्म  
भोजनार्थत्वात्संसर्गाच्च मधूदकवत् । अधर्मं त्वप्रदानात्प्रणीतार्थे विधानादतुल्यत्वात्संसर्ग  
इति । आदित्यः प्रायणीयः पयसि चरुरित्यत्र चरोर्देवतासंबन्धस्य पयसश्चरुसंबन्धस्य  
च विधौ वाक्यभेदापत्तेर्द्रव्यद्वयविशिष्टदेवतासंबन्धविधिः । आधारत्वं तु पयसः सह-  
श्रपणादर्थसिद्धमिति प्राप्ते पयस्यादित्यश्चरुरित्यधिकरणद्रव्योभयविशिष्टदेवतासंबन्ध-  
विधौ वाक्यभेदाभावात्पयसो न प्रदेयत्वम् । अतो न वत्सापाकरणादिभिः पयः  
संबन्धये किंतु प्रणीतार्थैर्भवेति सिद्धान्तः । सूत्रार्थस्तु—श्रपणे सहश्रपणे प्रदानमपि  
सह दृश्यते चरोः पयसा सह त्यज्यमानत्वानुभवात् । अतस्तद्धर्मं तस्य प्रदेयस्य धर्मा-  
यस्मिंस्तथाभूतं भोजनार्थत्वाद्यागार्थत्वान्मधूदकवत्संसर्गाच्चित्रेष्टिवदिति पूर्वसूत्रार्थः ।  
उत्तरसूत्रार्थस्तु—अधर्मं न विद्यन्ते धर्माः प्रदेयधर्मा यस्य तदधर्मं । मधू-  
दकदृष्टान्तैवैलक्षण्यद्योतनाय तुशब्दः । अप्रदानात्प्रदानाभावात् । दधि मधु घृतमापो  
धानास्तत्संस्तृष्टमिति वदन्न सह श्रपणं नास्ति उभयोरत्र समप्रधानत्वाभावात् । तर्हि  
पयसो विधानं किमर्थमिति चेदित्यत आह—प्रणीतार्थे विधानादिति । अतश्चरुवत्प्र-  
यमानिर्देशो नास्ति किंतु सप्तमीनिर्देशः । सप्तम्या चाऽऽधारभूतत्वम् । अत एवातुल्य-  
त्वादित्युक्तम् । अतो न प्रदेयधर्मा इति । असंसर्गः, मधूदकवत्संसर्गो न भवति ।  
तुल्यद्रव्यसंसर्गो न भवति किंत्वार्थिकः संसर्ग इति । यजुरुत्पूते वा श्रपयति ।

चतुर्गृहीतान्याज्यानि गृह्णाति यद्यनूयाजा न भवन्ति ।

प्रथमगणस्य प्रयाजार्थत्वात्तमेव गृह्णाति । द्वितीयगणस्य त्वनूयाजार्थत्वात्तं गृह्णाति अनूयाजाभावपक्षे । अनूयाजसत्त्वे तु तमपि गृह्णातीत्यर्थः । चतुर्गृहीतमेवोपभृति यद्यनूयाजा न भवन्तीत्येवं वक्तव्यं तावतैवाष्टगृहीतव्यावृत्तौ चतुर्गृहीतान्याज्यानि गृह्णातीत्येवं वचनं प्राकृतं पाक्षिकं पञ्चगृहीतं व्यावर्तयितुम् । यद्यनूयाजा न भवन्तीति वचनमेतद्वचनाभावेऽनूयाजसत्त्वेऽपि उपभृति चतुर्गृहीतमेव स्यान्नाष्टगृहीतमिति तद्व्यावर्तयितुम् । आज्यपदग्रहणेनेदं ज्ञाप्यते पदार्थाभावाधीन एव विशेषो निर्वपणोत्तरं नत्वपूर्वकृतो विशेष इति । तेनैतदुत्तरं प्राकृतं सर्वं तन्नं भवति ।

पड्ढोत्रा प्रायणीयमासादयति ।

चरुमिति शेषः । तस्याः प्रायणीयया कल्पो व्याख्यात इति वक्ष्यमाणसूत्रादुदयनीयायां चरोरासादने षड्ढोतुः प्राप्तिः स्यात्तां वारयितुं प्रायणीयमिति वचनम् । अहोमार्थत्वाद्ग्रहोऽस्वाहाकारः षड्ढोता । अत्र सूर्यं ते चक्षुरित्येव षड्ढोता नतु वाग्धोतेति प्रायश्चित्ती वाग्धोतेति श्रुतौ सूत्रे च प्रायश्चित्तीति श्रवणात्तस्य प्रायश्चित्त एवोपयोगात् ।

सर्वमिधममादधाति सर्वमौपभृतम्

समानयते यद्यनूयाजा न भवन्ति ।

सर्वमौपभृतं समानयतेऽनूयाजाभावपक्षे । अनूयाजसत्त्वे तु तदर्थं द्वितीयगणस्य गृहीतत्वात् सर्वस्यौपभृतस्य समानयनम् । अनूयाजसमिधं नावशेषयति औपभृतमाज्यं च । अनूयाजाभावादिति भावः । सर्वमिधममादधातीतिवचनं प्रतिसामिधेनि वेतिप्राकृतपक्षान्तरनिवृत्त्यर्थम् । सर्वमौपभृतम् समानयत इतिवचनं प्रयाजार्थाज्यस्यैकप्रयत्नेनैवाऽऽनयनं विधातुम् । एतेन ज्ञायते पशुबन्धे चातुर्मास्येषु च सोमे च विगृह्य विगृह्यैवाऽऽनयनमिति ।

आज्यभागाश्चतुरो यजति पथ्यास्वस्ति पुरस्ता-

दग्निं दक्षिणतः सोमं पश्चात्सवितारमुत्तरतोऽदिति मध्ये

हविषा स्थालीं निष्कासं मेक्षणं च निदधाति ।

आज्यं भागो येषां त आज्यभागा आज्यहविष इत्यर्थः । तांश्चतुरो यजति । कथमित्याकाङ्क्षायां पथ्यास्वस्तिमित्यादि । हविषा चरुणेत्यर्थः । आज्यभागाश्चतुरो यजतीति सामान्यप्रतिज्ञा । उत्तरत्र चतुर्णां संकीर्तनादेव चतुष्टे सिद्धे चतुरो यजतीत्यत्र चतुर्ग्रहणं चतुर्णामेको गणो गणत्वाद्बन्धयः ऋद्वन्धो भूयासं पाप्मानं दभेयमित्यहेन चतुर्णामन्त एवानुमन्त्रणं भवतीतिज्ञापनार्थम् पथ्यास्वस्तिमित्यादि सवितार-

मुत्तरत इत्यन्तं देवतादिविधानार्थम् । ननु पथ्या५ स्वस्तिमग्निं सोमं सवितारमित्ये-  
कैकां प्रतिदिशं यजतीत्येतावतैव प्रतिदिशं पागस्य सिद्धौ पुरस्तादित्यादिदिग्बचनं  
पथ्या५ स्वस्तिमयजन्प्राचीमेव तथा दिशं प्राजानन्नित्याद्यर्थवाद्ज्ञानावश्यकत्वद्योतना-  
र्थम् । पथ्यास्वस्त्यादीनां प्रौवमाज्यं तस्य सर्वार्थत्वात् । नन्वदिति मध्य इत्येतावदे-  
वास्तु चरुलाभस्तु पूर्वानुवृत्त्यैव सिध्यति, एवं च हविषेति वचनं व्यर्थमिति चेन्न ।  
तस्य पञ्चानामपि तुल्यत्वस्यापनार्थत्वेन सार्थक्यात् । पञ्चानां प्राधान्यं श्रुतावप्युक्तं  
पञ्च देवता यजतीति । तेनाऽऽज्यहविष्काणां पथ्यास्वस्त्यादीनां प्रधानहविष्प्रदुपांशु-  
याजविकारत्वं सिद्धं भवति । नन्वेवं पञ्चानां तुल्यत्वस्यापनार्थं चरुणेत्येव वक्तव्यं  
किमर्थं हविषेतिवचनमुपात्तमिति चेन्न । तस्य श्रपणोत्तरभाविनामुद्गासनान्तानां हविः-  
संबन्धिधर्माणामपूर्वत्वेनाप्राप्तानां प्राप्तिं द्योतयितुमुपात्तत्वात् । आज्यभागशब्दः प्रकृते  
कर्मनामधेयम् । आज्यभागाम्यामाज्यहविष्मां प्रचरतीति निर्देशात् । आज्यं च निर्दि-  
ष्टमस्ति सर्वार्थत्वात्तच्च प्रौर्वं हविर्भवति । एवं च नैषां प्राकृताज्यभागकार्यमाकर्त्तव्यं तेन  
प्रधानहवींष्यैवैतानि । सूत्र आज्यभागशब्दश्च यौगिकत्वादाज्यहविष्कत्वमेवामनुवदति  
सरस्वत्याज्यभागा वायव्य आज्यभाग इतिवत् । उदयनीये पथ्या५ स्वस्तिमुत्तमामाज्येन  
देवतां यजतीतिवचनादप्येषां प्रधानत्वमवगम्यते । यत्र द्विवचनेन निर्देशो यथाऽनुप-  
दावाज्यभागौ जीवन्वन्तावाज्यभागविस्त्यादिस्तत्रैव प्राकृताज्यभागयोः संप्रत्ययो नान्यत्र ।  
अतः पृथगाज्यभागवापि चोदकप्राप्तौ कर्तव्यौ । आश्वलायनीयहौत्रे पौर्णमासेनेष्टि-  
पशुसोमा उपदिष्टा इति सूत्राद्वात्रैर्घ्नौ । याजुषहौत्रेऽपि पौर्णमासतन्त्रत्वाद्वात्रैर्घ्नवैव ।  
प्रधानदेवतायाज्यानुवाक्यास्त्वाश्वलायनोक्ता एव । नचाग्निं सोमं सवितरितिदेवतालिङ्ग-  
कानां बहूनां याज्यानुवाक्यानां स्वशाखायां सत्त्वात्स्वशाखास्थानामेव यासां कासांचि-  
द्ग्रहणम् । पथ्यास्वस्तिदेवतालिङ्गकयाज्यानुवाक्ययोरभावात्तावतो(त्यो)राश्वलायनो-  
क्तयोरेव ग्रहणमिति वाच्यम् । स्वसूत्रे प्रायणीयाप्रयुक्तयाज्यानुवाक्यानामविहितत्वे-  
नाऽऽश्वलायनेन विहितत्वेनाविहितविहितानां मध्ये विहितानामेव ग्रहणस्य युक्तत्वात् ।  
हौत्रशास्त्रविषये स्वसूत्रे वचनाभाव आश्वलायनोक्तस्यैव प्रबलत्वाच्च । नचैवमाश्वला-  
यनोक्तानामेव ग्रहणमस्तु माऽस्तु यासां कासांचित्त्वाऽपि पाठस्तु स्वशाखारित्यैव  
भवत्विति वाच्यम् । एतस्य मन्त्रपाठस्यात्र सावकाशत्वेनाविधानानुरोधेन तत्पाठस्यैव  
ग्रहीतुमुचितत्वात् । सवितृदेवताविषयकयाज्यायाः स्वशाखायामभावेन तदुक्तयाज्याग्र-  
हणं तदुनुरोधेन तदुक्तानामेव चाऽऽश्वलायनपाठस्यैव ग्रहीतुमुचितत्वात् । विना निर्वा-  
हासंभवेनैतस्या ग्रहण इतरासामपि तच्छाखागतानामेव ग्रहणं प्रकरणनियमितत्वात् ।  
शाखापठितमन्त्रैर्निर्वाहासंभवेनाऽऽश्वेदीनामेवात्र ग्रहणात् । एताभ्यामिष्टोपांशुयाज्यधर्म-

गैताश्चतस्रो देवता यष्टव्याः । आज्यमागाविष्टाऽऽज्येन देवताश्चतस्रो यजतीति कात्या-  
यनः । करुणकारश्च संस्त्रावेण पञ्चकृत्वो ध्रुवामभिधारयतीति ध्रुवनाज्यमागयोः सत्त्वं  
प्रदर्शयति । तत्र प्राकृताज्यभागार्थमेकमभिधारणं दृष्टम् । उपांशुयाजचतुष्टयार्थं  
चत्वारि । प्राकृताज्यभागयोः सत्त्वं एवैतद्वचनमुपपद्यते नान्यथा । तस्माद्विद्येते  
एवाऽऽज्यमागाविति । अन्यत्तु मतम्—अस्त्वेतेषां प्रधानहविष्ट्वमिहाऽऽज्यमागयोरनुप-  
देशात् । आतिथ्यायामुपदेशाच्चक्षुषी वा एते यज्ञस्येत्याज्यमागकार्यस्य चक्षुषः । चक्षुषी  
वा एते यज्ञस्य यदग्नीषोमावित्यत्राग्नीषोमयोर्दर्शनात् । सूत्रस्यस्याऽऽज्यमागशब्दस्याऽऽ-  
ज्यमागनिवृत्त्यर्थत्वाच्च प्राकृतावाज्यभागौ न भवत इति । आज्यमागाविष्ट्वा यजेते-  
त्यादमरथ्वस्तावेतौ न भवत इत्याल्लेखन इति भरद्वाजः । शंश्वन्ते यमनाज्यमागेत्याश्वला-  
यनः । मेषणेन चरूणामिति परिभाषया मेषणेनावदानम् । अदितिमागानन्तरं मारुती-  
मृचमनुब्रूयात् । अदितिमिष्ट्वा मारुतीमृचमन्वाहेति श्रुतेः । तत्र प्रक्षेपानन्तरमेवेति  
केचित् । अनुमन्त्रणान्त इत्यन्ये । प्रत्याक्रमणानन्तरमिति परे । इष्ट्वेति क्त्वाप्रत्ययात्प्रक्षे-  
पानन्तरमेवेति युक्तम् । मन्त्रसमाप्तये सूत्रे चानुक्तत्वात्कृताकृतं मारुत्यनुब्रवणम् । सा  
च मरुतो यद्धव इत्युक्ता बौधायनेन । समारुयावशादध्वर्युकृतं मारुत्यनुब्रवणम् । सा  
नात्राऽऽधानीयादित्यचरुधर्माः । प्रापकामावात् । स्थाली चरुस्थाली । निष्कासः  
स्थालीमेषणसंलग्नो लेपः । चर्वाल्लोडनार्था दर्वी मेषणम् । निष्कासस्य स्वतन्त्रतयोपा-  
दानात्स्थालीतः पृथक्कृत्यैव प्रज्ञातं निदधाति शिक्वादौ । एवं स्थालीमेषणे अपि  
प्रज्ञाते स्थापयितव्ये । निधानवचनादेव मेषणानुप्रहरणं न निष्कासनिधानवलादितरस्य  
हविःशेषस्य कृत्स्नस्य स्विष्टकृदादिचतुर्धाकरणान्ता कृत्स्नाऽपि प्रतिपत्तिरस्तीति गम्यते ।  
अन्यथा स्थालीं चरुशेषं मेषणं च निदधातीत्येव ब्रूयात् । तस्माल्लेपमात्रं निधातव्यं  
तद्व्यतिरिक्तस्य सर्वाः स्विष्टकृदादयो यथायथं प्रतिपत्तयः कर्तव्या एवेति । अपूर्वत्वा-  
त्प्राशिन्ननिवृत्तिः प्राशिन्नमपि प्रतिपत्तिरिति केषांचिन्मतम् । अस्मिन्पक्षे प्राशिन्नमपि  
भवत्येव । चातुर्धाकरणिकब्रह्मभागं ब्रह्माऽपि सर्वैः सहैव मक्षयति । शंयुवाकान्तत्वा-  
दिष्टः शंयुवाकान्ते वा । एतच्चावशिष्टप्रतिपत्तिकर्मणामननुष्ठानपक्षे । अनुष्ठानपक्षे तु  
क्रमप्राप्ते स्थाने शेषकरणात्प्राङ्निधानमुत्सर्गकाले वा । अनेन त्यागो व्यावर्त्यते ।  
चकारः साहित्यार्थः । तेन त्रयाणामेकत्रैव निधानं भवति ।

ध्रुवायाः शेषं करोति ।

पूर्वव्याख्येयं, प्रयोजनं च पूर्ववत् ।

शंश्वन्ता कृत्स्ना वा ।

भवतीत्येव शेषः । कृत्स्ना भवति न यजमानभागमवद्यति । यदि शंश्वन्तेत्येतावतैव  
पाक्षिकशंश्वन्तत्वलाभे शंश्वन्तेतिवचनं शंश्वन्तत्वपक्ष एवायमपूर्वत्वप्रकारो न कृत्स्नत्व-

पक्ष इतिद्योतनार्थम् । तेनान्वाधानप्रसृति कृत्स्नमपि कर्म भवति नतु शंखन्तस्वमात्र-  
निवृत्तिः । शंखिद्वान्तत्वे विकल्पः स्यात्परेषु पत्न्यनूयाजस्य प्रतिषेधोऽनर्थकः स्यात्,  
नित्यानुवादो वा कर्मणः स्यादश(शा)ब्दत्वादितिजैमिनिन्यायानुगुणत्वास्वशास्त्रानुगु-  
णत्वाच्च पूर्वः पक्षो मुख्य उत्तरो दुर्बलः । स च न्यायो दशमाध्याये सप्तमे पादे  
वर्तते । सूत्रार्थस्तु शंखिद्वान्तस्वविधानादेव तदुत्तरकर्मनिषेधः सिद्धस्तेनैव पत्नीसंयाजा-  
नूयाजनिषेधसिद्धौ पुनरुभयोर्निषेधोऽनर्थको व्यर्थः स्यात् । अत उभयोर्निषेधोऽङ्गान्त-  
राणामकर्तव्यताप्रतिषेधेन कर्तव्यताविधानार्थ इत्यवश्यं वक्तव्यम् । पत्नीसंयाजानेव न  
कुर्यात्, अन्यानि तु कुर्यादेव । अनूयाजानेव न कुर्यात्, अन्यानि तु कुर्यादेवेति ।  
तेन पत्नीसंयाजानूयाजप्रतिषेधेन कृत्स्नसंस्थाविधानाच्छंखिद्वान्तवचनेन तत्संस्थाविधाना-  
ह्वयोः संस्थयोर्धरोधाद्विकल्पो भवेदिति पूर्वसूत्रार्थः । उत्तरसूत्रार्थस्तु नित्यानुवादो  
नित्यत्वाय शंखिद्वान्तविधेर्नित्यत्वाय । अयमेव विधिर्नित्यो न कृत्स्नसंस्था । तस्मा-  
त्प्रशस्तोऽयमेव विधिरिति प्राशस्त्यायानुवादो नित्यानुवादः । वाक्यदः पूर्वपक्षव्या-  
वर्तकः । नित्यानुवादो निषेधो नतु पत्नीसंयाजानूयाजेतरकृत्स्नकर्मविधायक इति ।  
कुतः, कर्मणः पत्नीसंयाजानूयाजातिरिक्तकर्मणोऽश(शा)ब्दत्वाच्छब्देन विधिना  
गम्यः शाब्दो न शाब्दोऽशाब्दस्तस्य भावस्तत्रं तस्मात् । कृत्स्नसंस्थापरतायां स्पष्टो  
विधिर्नास्ति येन विकल्पो वक्तव्यः । नित्यानुवादत्वेनोपपत्तेर्विधिपर्यवसानकरूपनमयु-  
क्तम् । तथाच नैव कृत्स्नसंस्थेति संस्थाप्यपक्षे पत्नीसंयाजानां विकल्पः । तथाचाऽऽ-  
पस्तम्बः— शंखन्ता सन्स्थाप्या वा पत्नीस्तु न संयाजयेत्ता उदयनीये संयाजयेत्समे  
वा कार्ये इति । समे उभे अपि पत्नीसंयाजवत्यावित्यर्थः । ननु प्रकृतौ द्वौ शंयु पत्नी-  
संयाजानां पुरस्तादेकः पश्चादन्यः । तत्रोत्तरेणैव शंयुना तदन्तताविधिः । एवं च  
शाखान्तरीयः पत्नीसंयाजनिषेधोऽप्यर्थवान् । अन्यथाऽनुवादमात्रत्वापत्तेः । अतः  
पत्नीसंयाजवर्जमुत्तरशंखन्तं सर्वं कार्यमिति चेन्न । प्रयोगोपरमस्यैव शंखन्तत्वे  
निमित्ते विधानात्पूर्वस्मिन्नपि शंयौ कृते निमित्तस्य संजातत्वेन तत्रैवोपरमस्य युक्त-  
त्वात् । पत्नीसंयाजप्रतिषेधस्तु नित्यानुवादत्वेनार्थवादमात्रमौचित्येन शंखन्तस्वस्तुत्यर्थं  
न विरुध्यते । तथाच दशमोऽध्याये षष्ठे पादे जैमिनिः—‘प्रतिषेधार्थवत्वाच्चोत्तरस्य  
परस्तात्प्रतिषेधः स्यात्, प्राप्तेर्वा पूर्वस्य वचनादतिक्रमः स्यात्’ इति । सूत्रार्थस्तु  
पत्नीसंयाजानूयाजप्रतिषेधार्थवत्वादुत्तरस्य शंखिद्वस्य परस्ताद्यकर्तव्यं तस्य प्रतिषेधः  
स्यादिति । तथाचानुवादो न भवति निषेधे किंतु इतरकर्तव्यताबोधक एवेति । तथाच  
पूर्वाधिकरणसिद्धान्तोपरि आक्षेपकमिदमधिकरणमिति पूर्वसूत्रार्थः । उत्तरसूत्रार्थस्तु  
पूर्वस्य शंखिद्वस्य प्राप्तेरतिक्रमो वचनात्स्पष्टवचनात्स्यत् । उपस्थितपरित्यागे स्पष्ट-  
वचनाभावात्पूर्वत्रैवोपरम इति ।

न यजमानभागमवद्यति यदि शंयन्ता ।

शंयुनाऽन्तो यस्याः सा शंयन्ता । शंयुवन्तेति पाठोऽपपाठ एव । न यजमानमा-  
गमवद्यति सर्वेषु सौमिकेष्विष्टिपशुबन्धेष्वित्यनेनैव निषेधसिद्धाविदं वचनं कृत्स्नायां  
यजमानभागनिषेधो नात्र प्रवर्तत इति बोधयितुम् । कृत्स्नायां यजमानभागसत्त्वमनेन  
गम्यते । ध्रुवाशेषस्याग्रे कार्यान्तरविधानात्संस्थाप्यपक्षेऽपि न समिष्टयजुः । नच यज्ञ-  
विमोकः । संस्थाप्यपक्षेऽन्तिमप्रायश्चित्ताहुत्यर्थग्रहणयोर्नाऽऽप्यायनम् । स्विष्टकृद्भिधार-  
णद्वये त्वाप्यायनं भवत्येव । दक्षिणादानवर्जं ब्राह्मणभोजनान्तमितरत्सर्वं भवति ।

अत्र राज्ञो निवपनमेके सधामनन्ति ।

राज्ञो निवपनमुत्तरवेदिदेश इत्यारभ्य प्रेषान्तं कर्म प्रागुक्तं तत्तत्र न कर्तव्यं किंत्व-  
त्रास्मिन्काले कर्तव्यमित्येक आचार्या वदन्तीत्यर्थः ।

ध्रुवाशेषाच्चतुर्गृहीतं पञ्चगृहीतं वा गृहीत्वेयं ते शुक्रतनू-  
रिति दर्भेण हिरण्यं निष्टक्यं बद्ध्वाऽऽज्येऽवदधाति ।

चतुरवत्तिनश्चतुर्गृहीतं पञ्चावत्तिनः पञ्चगृहीतमिति व्यवस्थितविकल्प इति केचित् ।  
प्राकृतं ध्रुवाप्यायनम् । निष्टक्यं शिखाबन्धनवद्दर्भेण हिरण्यं वलयाकृति बद्ध्वा  
जुह्वां गृहीत आज्येऽवदधाति येन हिरण्यं बद्धं तं दर्भं धृत्वा दर्भबद्धं तद्विरण्यं  
जुह्वां गृहीत आज्येऽवनतः सन्क्षिपतीत्यर्थः । निष्टक्यंशब्दश्छन्दसि निष्टक्यं देवहूयेति  
सूत्रेण निपातनात्माधुः । गच्छेत्यन्तो मन्त्रः । प्रमूनरहिता दीर्घा दर्भाः । कुशास्तु  
ह्रस्वाः सप्रमूनाः । यत्परुषि दिनं तद्देवानामिति श्रुतेर्देवकार्येष्वेते दर्भाः पर्वच्छिन्ना  
एव । यत्समूलं तत्पितृणामिति श्रुत्या पितृकार्येषु समूलत्वोक्तेरर्थोद्देवकार्येषु अमूलत्वं  
दर्भेषुक्तं भवति । तृणं तु च्छिन्नाग्रो दर्भ इति सार्वत्रिकम् । रजतमुवर्णयोर्हिरण्यत्वा-  
विशेषेऽपि तस्मात्सुवर्णं हिरण्यं सार्यमित्यादिना सुवर्णरूपहिरण्यस्यैव सर्वदा धार्य-  
त्वोक्त्या पवित्रत्वोक्ते रजतस्य दुर्वर्णत्वेनामङ्गलत्वात् ।

अमङ्गलं तद्यत्नेन देवकार्ये विवर्जयेत् ।

इति स्मृतौ देवकार्ये तन्निषेधादश्रुजत्वेन निन्दितत्वाच्च सर्वत्र देवकार्ये सुवर्णात्मक-  
हिरण्यस्यैव ग्रहणं नतु दुर्वर्णरजतात्मकस्य । तत्र हिरण्यस्य मानमैच्छिकम् । तस्मि-  
न्नवदधातीत्येतावतैव सिद्ध आज्यग्रहणं श्रुतौ घृतशब्द आज्यमात्रमाचष्टे नतु यदग्नि-  
यत तद्घृतमभवदिति श्रुतिसिद्धघनोभूतमेवाऽऽज्यमाचष्ट इति दर्शयितुम् । अतो घनी-  
भूतत्वस्यावधानसमये न नियमः ।

उपकृता सोमक्रयणी समक्ता बन्धुमती यथाऽग्नीषो-  
मीयो बभ्रुररुणा रोहिणी वोपध्वस्ता प्रपीनाऽथ वा

रोहिणी पिङ्गाक्षी बभ्रुलोम्नी श्वित्रोपकाशा पृश्नि-  
वाला पृश्निशफैकहायनी द्विहायनी त्रिहायणी वा  
जूरसीति तामीक्षमाण एतच्चतुर्गृहीतं जुहोति ।

अन्वारब्धे यजमान इति बौधायनः । सोमः क्रीयते यथा गवा सा सोमक्रयणी सोपकृता भवति । उपकृतेति भूतनिर्देशदेतद्विषसानुष्ठानारम्भात्पूर्वमेवोपकरणं कर्तव्यमित्यवगतं भवति । समङ्गा संपूर्णाङ्गा । बन्धुमती, अत्र बन्धुशब्देन स्वहिता मातृ-पितृभ्रातृसखायो गृह्यन्ते । तेन मातृपितृभ्रातृसखिमतीत्यर्थो भवति । अनु त्वा माता मन्यतःमनु पिताऽनु भ्राता सगर्भोऽनु सखा सयूथ्य इति मन्त्रवर्णादयमर्थो लभ्यते । यथाऽग्नीषोमीय इत्यनेन वक्ष्यमाणे स्थूलत्वपीत्रत्वे अतिदिश्येते । यथा निरूढपशुबन्ध इत्यग्नीषोमीये वचनादुपकृतः पशुरकूट इत्यादीनि पशुमूत्रोक्तानि लक्षणान्यप्यतिदिश्यन्ते । उपकृता सोमक्रयणी यथाऽग्नीषोमीय इत्येतावतैव समङ्गत्वबन्धुमत्त्वात्सिद्धौ पुनर्वचनं समङ्गत्वबन्धुमत्त्वे एवाऽऽवश्यके न यमान्यतरत्वं स्थूलत्वं पीत्रत्वं चापीति । कृष्णश्वेतत्वं तु बभ्रुत्वादिविशेषविधानादेव निवृत्तं भवति । बभ्रुः पिङ्गला । अरुणा कपिशवर्णा । रोहिणी सत्युपध्वस्ता, उपध्वस्ताऽन्येन वर्णेनाभिभूतो यो वर्णः स उपध्वस्तस्तद्वर्ती क्वचित्प्रदेशे केवलरोहिणी क्वचित्प्रदेशे मिश्रितवर्णा, एतादृशवर्णद्वय-विशिष्टेत्यर्थः । बभ्रुवर्णा, अरुणवर्णा, लोहितमिश्रितवर्णात्मकवर्णद्वयवतीति त्रितयान्य-तमा सोमक्रयणीत्यर्थः । रोहिणी, उपध्वस्तेति द्वयोः पृथक्पदार्थत्वेऽग्रे रोहिणीपदवैय-र्थ्यापत्तिरतो विशिष्ट एव पदार्थः । न चैवमपि तद्दोषतादवस्थं शङ्क्यम् । तस्य केवलरोहितवर्णपरत्वेन तदभावात् । प्रपीना मांसला । केचित्तु अप्रपीनेतिपदच्छेदं कृत्वा प्रपीनोऽष्टोमसदृशवर्णा तदन्वेति व्याचक्षते । मध्येऽपशब्दो भिन्नकर्मार्थः । तेनेत उत्तरं सर्वं सम्बन्धितमेव विकल्पते । अत्राऽऽपस्तम्बो विशेषमाह—द्विरूपया राजन्यस्येति । द्विरूपा श्वेतकृष्णा । यच्छ्वेतया क्रीणीयाद्बुध्मर्मा यजमानः स्याद्यत्कृष्ण-याऽनुस्तरणी स्यात्प्रमायुको यजमानः स्यादिति पूर्वत्र तयोरेव वर्णयोरुपक्रान्तत्वात् । षोडश्यादौ विशेषो वक्ष्यते । रोहिणी केवलरक्तवर्णा । पिङ्गाक्षी पिङ्गनेत्रा । बभ्रुलोम्नी प्ररूढकपिलवर्णलोम्नी नानाजातीयवर्णैर्लोमभिः कश्चित्कश्चिदुपेता वा । श्वित्रोपकाशा श्वित्रं चित्रं कुष्ठं तस्मानवर्णा । बाला अश्विनोर्यस्याः सा पृश्निवाला श्वेतपृष्त्कवाला । पृश्निशाफा श्वेतपृष्त्कसुरा । एकं हायनं यस्याः सैकहायनी । एवं द्विहायनी त्रिहायणी-त्यत्रापि, हायनशब्दो वर्षवाची, एकवर्षा द्विवर्षा त्रिवर्षा वेत्यर्थः । दामहायनान्ता-ञ्चेत्यनेन सूत्रेण ङीप् । त्रिचतुर्भ्यां हायनस्य णत्वं वाच्यमिति त्रिहायणीत्यत्र णत्वं, वयोवाचकत्वाच्छीबणत्वे युक्ते एवात्र । एतच्चैकहायनीत्वादिकं साधारणं ज्ञेयम् । नचारुण्यैकहायन्या सोमं क्रीणातीत्यत्रारुणगुणस्यामूर्त्त्वेन क्रयसाधनत्वासंभवाच्चक्षी-



यद्रव्येषु वासःप्रभृतिषु सर्वेषु निवेश इति वाच्यम् । अमूर्तस्यापि द्रव्यपरिच्छेदद्वारा साधनत्वसंभवेन द्वारापेक्षायां च स्ववाक्योपात्तैकहायनीसंबन्धस्य कल्पनेनैकहायन्या-  
मेव निवेशस्य मीमांसकैरङ्गीकारात् । तथा च तृतीयाध्याये प्रथमे पादे जैमिनिः—  
अर्थैक्यत्वे द्रव्यगुणयोरैककर्म्यानियमः स्यादिति । सूत्रार्थस्तु—अर्थैक्यत्वे तत्प्रयुक्तै-  
कवाक्यत्वे द्रव्यगुणयोरैककर्म्यादेकक्रयरूपकर्मार्थत्वाज्जियमः परस्परान्वयरूपः स्या-  
दिति । तां सोमक्रयणां गामाक्षिमाणः पश्यञ्जूरसीति मन्त्रेणैतत्पूर्वगृहीतं चतुर्गृहीतं  
जुहोति । ईक्षमाण इति वर्तमानशान्चेक्षणहोमयोः समकालत्वम् । प्राग्भंशाभ्यन्तर  
एव पुरस्तादाहवनीयस्य प्राङ्मुखी सोमक्रयणी गौः स्थाप्या । कामादेकद्वारे सर्वतः  
परिश्रिते बहिःस्थिताया ईक्षणानुपपत्तेः प्राग्भंशाभ्यन्तरे स्थापनम् । एतच्चतुर्गृहीत-  
मिति विशिष्टनैकवचनेनोपयोगान्निवृत्तौ ज्ञायते यत्र यत्रैतच्छब्दपूर्वकचतुर्गृहीत-  
विनियोगविधिस्तत्र पञ्चगृहीतविधिर्विकल्पते । शते पञ्चाशदिति न्यायेन पञ्चसंख्याया-  
मपि चतुःसंख्याया अनुप्रवेशाच्चतुर्गृहीतहोम एव सः । अधिकं प्रविष्टं नतु तद्धानिरिति  
न्यायादधिकसंख्याप्रवेशोऽपि चतुःसंख्याया हानिर्नास्ति । नचैवं षड्गृहीताद्यतिप्रसङ्ग-  
स्तत्रापि चतुःसंख्यानुप्रवेशसत्त्वादिति वाच्यम् । चतुर्गृहीतहोमसंबन्धवर्थादस्य चतु-  
ष्पादः पशवः पशून्नेवावरुन्धे चतस्रो दिशो दिक्ष्वेव प्रतितिष्ठतीत्यस्य पञ्चगृहीतं  
भवति पाङ्गा हि पशवः पञ्च देवता यजति पञ्च दिशो दिक्ष्वेव प्रतितिष्ठतीत्युभयवाक्य-  
गतपञ्चसंबन्धवर्थादस्य च समत्वेन षट्संख्यादिषु तदभावेनातिप्रसङ्गवारणात् । न्यून-  
संख्यावारणं तु चतुःसंख्याया अनुप्रवेशामावादेव सिध्यति । अत इदं सिद्धमेतच्छब्द-  
पूर्वकचतुर्गृहीतविनियोगविधौ पञ्चगृहीतमपि विकल्पत एव तेनापि चतुर्गृहीतहोम-  
विधिसिद्धिरिति । नच चतुर्गृहीतवचनस्य हिरण्यव्यावृत्त्यर्थत्वमेवास्तु इति वाच्यम् ।  
हिरण्यव्यावृत्तेस्तु घृताहुद्धरतीत्यग्ने विधानादेव तत्सिद्धत्वेनैतस्य तस्यावृत्त्यर्थत्वानुप-  
पत्तेः, चतुर्गृहीतवचनवत्पञ्चगृहीतवचनस्यापि कर्तव्यतापत्तेश्च ।

अपरं चतुर्गृहीतं गृहीत्वा शुक्रमस्य-

मृतमसीति हिरण्यं घृताहुद्धरति ।

अपरमिति वचनं पूर्वेण संबन्धार्थम् । तेनेयमपि ध्रुवाशेषादेव होतव्या । अपर-  
मित्येतावत्येवोच्यमाने पञ्चगृहीतस्यापि पक्षे प्राप्तिः स्यात्सा मा मूर्धित्येतदर्थं चतुर्गृही-  
तवचनम् । प्रथमयोर्ध्रुवाप्यायनं श्रौवसमाप्तिः । घृतवचनमाज्यस्य द्रवीभूतत्वं सूचयितुम् ।  
घृ सरणदीप्त्योरित्यस्माद्धातोराज्जिघृत्सिभ्यः क्त इत्युणादिसूत्रेण क्तः । एतेन घृतस्यापा-  
दानत्वमपि निर्बोद्धुं शक्यं भवति ।

वैश्वदेवश्च हविरित्यभिमन्त्रयते ।

आज्यमित्येव शेषो नतु हिरण्यं मन्त्रे हविरिति श्रवणात्, आपस्तम्बेन स्पष्ट-  
तयाऽभिधानाच्च ।

हविरसि वैश्वदेवमित्यवेक्षते ।

अबनतो भूत्वेक्षत इत्यर्थः । अत्राप्याज्यमित्येव शेषः । मन्त्रे हविरिति श्रवणात् । एतदन्तमासीनतैव ।

सूर्यस्य चक्षुरारुहमिति सहिरण्येन  
पाणिनाऽऽदित्यमुपतिष्ठते ॥ ५ ॥

सहिरण्येनेति पाणिविशेषणम् । पाणिनेतितृतीयेत्थंभूतलक्षणे । तेन पूर्वमेवावश्यं हिरण्यं पाणौ भवति ।

अशून्यं तु करं कुर्यात्सुवर्णरजतैः कुशैः ।

इति स्मृत्या पवित्रत्वेन सर्वदाऽङ्गुलिषु हिरण्यधारणं विहितं ततो भिन्नं पाणितले हिरण्यधारणमपूर्वमनेन विधीयते । स्मृतिसिद्धं यदङ्गुलिषु हिरण्यधारणं तस्यैव कर्माङ्गत्वमनेन विधीयत इति वा । तेन श्रौतमपि प्रायश्चित्तं कर्तव्यं भवति । अङ्गुलिषु हिरण्यधारणेनापि पाणौ हिरण्यधारणं भवत्येव । अङ्गुलीनामपि पाणित्वात् । अन्यथाऽशून्यं तु करं कुर्यात्सुवर्णरजतैः कुशैरिति करस्य सुवर्णरजतकुशासंबन्धविधानेनाङ्गुलीनां तद्विद्वत्त्वेन तत्र धारणस्य स्मृतिविरुद्धत्वापत्तेः । करपाणिशब्दौ हि पर्यायभूतौ । उपस्थाने तिष्ठताऽऽसीनता वा । नचोपतिष्ठत इत्यत एव तिष्ठता सिद्धेति वाच्यम् । उपान्मन्त्रकरण इत्यात्मनेपदविधानान्नात्र तिष्ठता धातुप्रत्यययोरर्थः किंतु मन्त्रकरणमङ्गुलिकरणपूर्वकं विनयेनाऽऽशीर्याच्ञा । तदुक्तमाहिताग्नेराशीर्यदाग्निमुपतिष्ठत इति । तस्मादुपस्थानादन्यैव तिष्ठता । यदि उपस्थानान्तर्गतैव तिष्ठता स्यात्तदा तिष्ठन्ती गार्हपत्यमुपतिष्ठते, उत्तरामाहुतिमुपोत्थाय कवातिर्यङ्क्त्वाऽऽहवनीयमुपतिष्ठत इत्यत्र यथायथं तिष्ठतोपोत्थानविधानं न कृतं स्यात् । अतो यत्र यत्र विधानं तत्रैव, अन्यत्र त्वनियम इति सिद्धम् । तथाच मन्त्रप्रतिपाद्यं पदार्थं ध्यायन्नितिमुद्रायुत आशीः(शिषं) प्रार्थयन्मन्त्रं पठेदित्येष उपस्थानशब्दार्थो भवति । अत्र पाणिनेति वचनादङ्गुलिना नोऽस्थानं किंतु पाणिनैवेति । यत्र यत्र दक्षिणग्रहणं क्रियते तत्रैव दक्षिणाङ्गस्य ग्रहणमन्यत्रानियम इति तत्र तत्र दक्षिणग्रहणेन ज्ञाप्यते । ऋते दक्षिणग्रहणामावादनियम एव । एवमन्यत्रापि । एतच्च निर्दिष्टाङ्गविषयम् । अनिर्दिष्टाङ्गविषये तु दक्षिणस्यैव ग्रहणं नियतम् । अत्र ज्ञापकं याजुषदर्शपूर्णमासहौत्रसूत्रे सव्येन तूष्णीमाग्नीध्रमित्युत्तरसूत्रात्पूर्वत्र दक्षिणस्य प्राप्तौ दक्षिणग्रहणमनिर्दिष्टस्थले दक्षिणस्यैव ग्रहणमिति । विपश्चितेत्यन्तो मन्त्रः ।

चिदसीति सोमक्रयणीः सःश्चास्ति ।

आसीन एव । संशाब्दो मन्त्रस्य स्पष्टोच्चारणं गमयति । तेनोपांशुता निवृत्ता भवति । अवेक्षणविशिष्टं मन्त्रोच्चारणं संशासनम् । संशासनवाच्यस्य शिषणस्य

पन्त्यामेव संभवात्तस्या एव ग्रहणं स्यात्तद्यावृत्त्यर्थं सोमक्रयणीमितिवचनम् । नन्वेवं तां संशास्तीति तच्छब्देनापि तद्ग्रहणं संभवति किमर्थं सोमक्रयणीमिति वचनमिति चेत्सत्यम् । तच्छब्दस्य प्रसिद्धिवाचकत्वस्यैव संशिक्षणानुरोधेनावश्यं स्वीकर्तव्यतया तद्दोषतादवस्थापत्तेः ।

मित्रस्त्वा पादि बध्नात्विति दक्षिणे पूर्वपादे बध्नाति ।

आसीन एव । सोमक्रयणीमिति पूर्वसूत्रादनुवर्तते । ग्रीवाव्यावृत्त्यर्थं पादग्रहणम् । एतावानेव मन्त्रः ।

पूषाऽध्वनः पात्विति नयति यत्र सोमोऽ-  
बद्धामकर्णगृहीतां बद्धां वा कर्णगृहीताम् ।

पूषाऽध्वनः पात्विति मन्त्रेणाबद्धामकर्णगृहीतां बद्धां कर्णगृहीतां वा नयति यत्र सोम इत्यन्वयः । अत्रापि सोमक्रयणीमित्यनुवर्तते । अबद्धामित्यादीनि सोमक्रयणी-विशेषणानि । यत्र सोम इत्यत्र न्युसो भवतीति शेषः । अबद्धामकर्णगृहीतामिति पक्षः स्वशाखास्थः । बद्धां कर्णगृहीतामिति पक्षः शाखान्तरीयः । अबद्धां पादि अबद्धां बद्धां पादि बद्धाम् । यद्बद्धा स्यादयता स्याद्यत्पादि बद्धाऽनुस्तरणी स्यात्प्र-मायुको यजमानः स्याद्यत्कर्णगृहीता वार्त्रघ्नी स्यात्स वाऽन्यं जिनीयात्तं वाऽन्यो जिनीयान्मित्रस्त्वा पादि बध्नात्वित्याह मित्रो वै शिवो देवानां तेनैवैनां पादि बध्ना-तीति श्रुतौ यद्बद्धा स्यादयता स्यादित्यनेन बन्धनं प्राप्यते तच्चाग्रे पद्बन्धननिषे-धाङ्ग्रीवाबन्धनविषये पर्यवस्यति । अयताऽनियमिता गमने । अनुस्तरणी मृतसंब-न्धिनी गौरिव । प्रमायुक्तं शीघ्रमरणः । वार्त्रघ्नी शत्रुघ्नी, अथवाऽबद्धां ग्रीवायामपि अबद्धाम् । अनियमितत्वं तु हस्ताभ्यां दाढ्येन धारणेन संपादनीयम् । बद्धां ग्रीवायां बद्धाम् । पादि बन्धनं तु उभयपक्षेऽपि निषिद्धमिति । मन्त्रपाठमात्रेण मित्रकर्तृकपद्धन्धनं भवति । मित्रस्य कस्याणरूपत्वादानुस्तरणीत्वं तत्प्रयुक्तं यजमाने प्रमायुक्तत्वं च न । स्वकर्तृकपद्धन्धने हि स दोष इति । एतदर्थकं लिङ्गं स्पष्टं प्रदर्शयितुमेव मित्रस्त्वा पादि बध्नात्विति कृत्स्नः पाठः । उत्तरस्य मन्त्रस्येन्द्राय सोममित्यन्तः ।

तस्या वस्व्यसीत्येतैर्मन्त्रैर्दक्षिणेन

पूर्वपादेन षट्पदान्यनुनिक्रामति ।

अत्रापि सोमक्रयणीशब्दानुवृत्त्यैव सोमक्रयण्या लाभे तच्छब्दः संशासनबन्धन-नयनान्यतरस्य लोपे विस्मृत्याऽनुनिक्रामणे कृते प्रायश्चित्तेन न चारिताथर्थं किंतु क्लृप्तं कृत्वा पुनः षट्पदानुनिक्रामणस्यापि करणमितिज्ञापनार्थः । नचाध्वर्युर्व्यावृत्त्य-र्थत्वं तस्य स्त्रीलिङ्गनासीति शब्देन च सिद्धेः । नच पत्नीव्यावृत्त्यर्थत्वं तस्या अनु-

। स्थितत्वादेव प्राप्स्यमानसिद्धेः । तस्या उदकप्राग्वा नीयमानाया वस्यसीत्यारभ्या-  
स्यन्ताः षण्मन्त्राः । एतैरिति वचनं प्रतीकोपात्त एक एव मन्त्र इत्येतादृशमर्थं व्यावर्त-  
यितुम् । मन्त्रैरिति वचनमेकैकेन मन्त्रेणैकैकं क्रमणमिति ज्ञापयितुम् । अनु आनुपूर्व्येण  
निक्रामति निगुह्य क्रामति क्रामयतीत्यर्थः । अन्तर्भावितोऽत्र णिन् । अथवा तस्या  
दक्षिणेन पूर्वपादेन यानि षट्पदानि क्रम्यन्ते तान्यध्वर्युरनु पश्चान्नितरां क्रामति  
आक्रामति उपर्युपरि निदध्नातीति तात्पर्यार्थः । दक्षिण एव पादोऽत्राधिकारात् ।  
अस्मिन्पक्षे णिञ्जाऽऽश्रयणीयो भवति । अत्र यजमानः पत्नी चापि गच्छतः ।  
अध्वर्युमनु यजमानस्तमनु पत्नी । तथाच बौधायनः—अन्वययजमानोऽनूची पत्नी  
स्थालीं पद्धरणीमादायेति । गच्छतीति शेष उभयत्र । पदं हियतेऽनथेति पद्ध-  
रणी तां स्थालीमादाय गच्छतीत्यर्थः । अन्यच्चाप्याह—अथैनां सोमक्रयणीमग्नेण  
शालामुदीचीमतिवित्त(वास!)यन्तीति ।

बृहस्पतिस्त्वा सुप्ते रण्वत्त्विति सप्तमं पदमभिमृह्णाति ।

सप्तमपदानुनिक्रमणं तूष्णीमेव मन्त्रानुपदेशात् । अभिमृह्णाति च्छादयति ।  
अञ्जलिनेति शेषः । उत्करमभिमृह्णात्यञ्जलिनेति प्रकृतौ दर्शनात्, आपस्तम्बेन स्पष्टो-  
क्तत्वाच्च । एतेन वस्त्राच्छादनं व्यावर्त्यते । चिकेत्विति मन्त्रान्तः ।

तस्मिन्हिरण्यं निधाय पृथिव्यास्त्वा

मूर्धन्नाजिघर्मात्येतच्चतुर्गृहीतं जुहोति ।

अत्रापि पूर्ववत्पञ्चगृहीतेन विकल्पः । तस्मिन्पदे हिरण्यं निधाय पृथिव्यास्त्वेति  
मन्त्रेण चतुर्गृहीतं हिरण्यमनुपदे जुहोति । इष्टिशेषद्रव्यत्वात्परिक्रमणं नेति केचित् ।  
घृतवति स्वाहेत्यन्तो मन्त्रः । अत्र बौधायनः कर्मान्ते—किं देवत्या उ खलु पदाहुति-  
र्भवतीति प्रकृत्याऽऽग्नेयीत्येके वैष्णवीत्येके प्राजापत्येत्येके वाग्देवत्येत्येव ब्रूपादिति ।  
तेनात्र वाग्देवता वाग्वा एषा यत्सोमक्रयणीत्यर्थवादाद्वाचे सोमक्रयण्या इदमिति त्याग  
इति केचित् । हिरण्यस्योपर्येव होमः । यदध्वर्युरनघ्नाविति श्रुतेः । ध्रुवाशेषनाशे पूर्व-  
वद्भ्रौवैर्मन्त्रैर्गृहीत्वा तेन जूरसीति होमश्च । भ्रान्त्या कदाचित्स्विष्टकृदभियारणद्वयेऽन्ति-  
प्रयायश्चित्ताहुत्यर्थग्रहणद्वये वाऽऽप्यायनं कृतं चेत्तदा तेनैवैतां जुह्यात् । उभयत्रापि  
सर्वप्रायश्चित्तहोमोऽनाज्ञातजपादि च । यदि एकहायनत्वादिगुणावीशिष्टायां गवि क्रयार्थं  
नीयमानायां दैवाद्भावणि सप्तमपदपातस्तदा होमस्याऽऽरादुपकारकत्वाद्भावपथेव ।  
भक्षाम्यञ्जनं तु यैः कैश्चिदपि पांडुभिः कार्यम् । गुणत्रये मुख्यलोपानुपपत्तेः । नच  
।। जिनयागवह्योप एवास्त्विति वाच्यम् । एतस्य परप्रयुक्तद्रव्योपजीवित्वाभावेन लोपस्य

षक्तुमशक्यत्वात् । वाजिनयागः परप्रयुक्तद्रव्योपजीवी । इह तु न द्रव्यं परप्रयुक्तं किंतु पांसुरूपस्य द्रव्यस्य यः संस्कार एकहायन्याः सप्तमपदनिधानात्मकः स एव परप्रयुक्त इति वैषम्याहोप एवात्र युक्तः । तथा च चतुर्थाध्याये प्रथमपादे जैमिनिः— पदकर्माप्रयोजकं नयनस्य परार्थत्वादिति । सूत्रार्थस्तु पदकर्म सप्तमं पदमभिगृह्णातीत्यादि नयनस्य सोमक्रयण्या नयनस्य प्रयोजकं न भवति परार्थत्वादन्वार्थत्वात्, अन्योऽर्थः क्रयस्तदर्थत्वात् । नच शाखान्तरे तस्याः सप्तमं पदमिति श्रवणात्तत्र च तस्या इत्यनेनैकहायन्याः परामशादिकहायन्याः सप्तमपदग्रहणार्थत्वे सति विनिगमनाविरहात्प्रयनस्योभयमपि प्रयोजकमेवेति वाच्यम् । तत्रापि ह्येकहायनी न स्वरूपेण प्रकृता किंत्वेकहायन्या क्रीणातीति क्रयार्थत्वेनैवेति परप्रयुक्तत्वेन निर्जाताया एव विनियोगादिति विनिगमनाविरहासिद्धेः । तदर्थं निर्गलितोऽर्थः—याऽसौ क्रयार्थैकहायनी क्रयसिद्ध्यर्थं नीयते तस्याः सप्तमं पदं गृह्णातीति क्रयार्थाया एवैकहायन्या बुद्धौ विपरिवर्तमानायाः प्रसङ्गात्पांसुग्रहणोपकारतामात्रेण संबन्धेऽपि सप्तमपदवाक्यस्य निराकाङ्क्षतया तदर्थत्वावेदकप्रमाणाभावात् क्रयार्थैकहायनी नतु पदपांसुग्रहणार्थेति ।

अपादाय हिरण्यं परिलिखितमिति स्फयेन पदं परिलिखति यावद्दृष्टमनु विस्मृतं भवति तूष्णीं विषाणया चानुपरिलिख्यास्मे राय इति स्थाल्यां पदं निवपति ।

अपादाय गृहीत्वा । स्फयोऽत्रैष्टिको लौकिको वा । पदं पदसंबन्धिप्रदेशं परितो लिखति । कदाचित्पदप्रदेशाद्दहिरन्तरेव वा वृतं विमृतं प्रमृतं भवति तावत्परिमितमेव पदमनुलक्षीकृत्य परितो लिखतीत्यर्थः । अनेन केवलपदपरिमितप्रदेशस्यैव परितो लेखनं व्यावर्त्यते । प्रादक्षिण्यं परिभाषासिद्धम् । पुरस्तादुपक्रमस्तथाऽपवर्गः । त्रिः परिलिखतीत्यापस्तम्बः । अस्मिन्पक्षे सकृन्मन्त्रेण द्विस्तूष्णीमिति ज्ञेयम् । परिलेखनार्थं स्फवादानं तूष्णीमेव मन्त्रानुपदेशात् । आपस्तम्बस्तु सावित्रेण स्फवादानमाह । अस्य ग्रीवा अपि कृन्तामीत्यन्तो मन्त्रः । विषाणया यजमानसंबन्धिन्या कृष्णविषाणया तस्या एवोपस्थितत्वात् । चकारो यावद्दृष्टमनु विस्मृतं भवतीत्येतस्यानुकर्षणार्थः । एवं चात्रापि न ततो न्यूनं नाप्यधिकं परिलेखनमिति सिद्धं भवति । अथवा स्फयेन सह कृष्णविषाणयाः साहित्यार्थः । तेनोभाभ्यां मिलिताभ्यां परिलेखनमिति सिद्धं भवति । पूर्वसूत्रान्मन्त्रस्यापि प्राप्तिर्भविष्यति तां वारयितुं तूष्णीमिति वचनम् । स्थालीशब्द आकारविशिष्टधातुमृन्मयान्यतरपात्रमाचष्टे । तेनैतदितरपात्रं भूमौ निवपनं चापि व्यावृत्तं भवति । पदं पादपांसुन् । स्थाल्यां निवपतीत्यत्रोपक्रान्तत्वादार्थात्पदलाभे पदग्रहणं कृष्णविषाणानिवृत्त्यर्थम् । ननु एतत्तच्छब्देनैव सिद्ध्यति किमर्थं पदग्रहण-

२ द्वि० पटलः ] गोपीनाथभट्टकृतज्योत्स्नाव्याख्यासमेतम् ।

६२९

मिति चेत् । तर्हि कृष्णविषाणाम्साहित्यव्यावृत्त्यर्थं तद्ग्रहणमिति द्रष्टव्यम् । यावत्-  
मृतमिति श्रुतेर्यावद्घृतमित्यर्थो द्रष्टव्यः ।

पदायतने संहिरण्यौ पाणी प्रक्षाल्य त्वे  
राय इति पदं यजमानाय प्रयच्छति ।

पदायतने पदस्थाने । आयतनग्रहणं स्थाल्यां निक्षिप्ते पदे पाणिप्रक्षालनं व्यावर्त-  
यितुम् । संहिरण्यौ हिरण्यसहितौ । अनेन हिरण्यस्यापि प्रक्षालनम् । अनेन पाणिप्र-  
क्षालनेनेदं ज्ञायते पदपांसवः स्थाल्यां हस्तेनैव न्युप्या नतु स्फुपेन पात्रान्तर आनीय  
तेन न्युप्या इति । एवं च दृष्टार्थत्वमेवैतस्य हिरण्यस्य नृतलिसत्वात्प्रक्षालनं हिरण्यस्य  
पाणिसाहित्येनैव प्रक्षालनम् । संहिरण्याविति वचनात् ।

तोते राय इति यजमानः पत्नियै ।

प्रयच्छतीति शेषः । पत्न्यनेकत्वे तु महिष्या एव प्रयच्छति निधानार्थत्वात्,  
असंस्कारकर्मत्वाच्च । आध्वर्यवमूत्रे वचनमवसररूपापनार्थम् ।

माऽहं रायस्पोषेण विधोषमिति पत्नी प्रदीयमानं प्रतीक्षते ।

प्रदीयमानं पदं प्रतीक्षते, अभिमुखी भूत्वेक्षत इत्यर्थः । सर्वाभिरपेक्षणं कार्यं  
संस्कारकर्मत्वात् ।

सं देवि देव्योर्वश्या पश्यस्वेति सोम-  
क्रयण्या पत्नीं संख्यापयति ।

संख्यापनानुकूलव्यापारां करोतीत्यर्थः । एतत्करणीभूतोऽयं मन्त्रः । तस्माद्धर्व्यो-  
रेव मन्त्रः । संख्यापनं प्रदर्शनम् । अत्रनेकासामपि तन्त्रेणैव संख्यापनं विभवात् ।  
मन्त्रगतमेकवचनं तु जात्यभिप्रायेण समर्थनीयं न प्रकृतावूह इत्यूहनिषेधात्पत्नीं संन-  
ह्यतिवत् । संदृशीत्यन्तो मन्त्रः ।

उन्नम्भय पृथिवीमिति पद उदपात्रं निनीय  
त्रैधं पदं प्रतिविभज्य गार्हपत्यस्य शीते  
भस्मानि तृतीयमुपवपत्याहवनीये तृतीयम् ।

पदे स्थाल्यां निक्षिप्तेषु पदपांसुषु पात्रस्योदकमुदपात्रं पात्रसंबन्धि उदकं पात्र-  
स्थितमुदकमिति यावत् । पात्र उदकमुदपात्रमिति वा । तात्पर्यार्थः पूर्ववदेव । राज-  
दन्तादिशब्दवदयं समासः । उदकस्योदः संज्ञायामित्युदादेशः । निनीयेतिपदयोगाद्-  
यमेव समासोऽत्र नतूदकेन पूर्णं पात्रमुदपात्रमिति पात्रस्य निनयनासंभवात् । साम-  
ध्यात्पदपांसुमिश्रणपर्याप्तं जलं यावति पात्रे संमाति तावत्परिमितम् । विद्युदाह-  
तिमित्युदकनिनयनरूपार्थानुगुणलिङ्गादुन्नम्भय पृथिवीं भिन्वीत्यादिरन्वयत्र दृष्ट एव

मन्त्रोऽत्र ग्राह्यः । त्रैधं संख्याया विधार्थे धा इति सूत्रेण क्रियाप्रकारे वर्तमाने संख्या-  
शब्दाद्धाप्रत्ययः । द्वित्र्योश्च धमुञ् इति धाप्रत्ययस्य धमुञ्जादेश ङकारस्योपदेशोऽनु-  
नासिक इदितोत्संज्ञायां हलन्त्यमिति ङकारस्येत्संज्ञायां तस्य लोप इतीतोर्लोपे तद्धिते-  
ष्वचामादेरित्यादिवृद्धौ त्रैधमिति रूपं भवति । पदं पदपांसून् । प्रतिविमज्य प्रतीत्युप-  
सर्गो विमजनमाभिमुरुयेनैव कर्तव्यमित्येतादृशार्थद्योतनाय । विशब्दो विभागरूपार्थ-  
लाभाय । शीतग्रहणमुष्णव्यावृत्त्यर्थम् । उष्णमस्मन्यग्निसत्तासंभवात्तत्र सोदकपदोप-  
पत्तेऽभ्युपघातप्रायश्चित्तं प्रसज्येतेति भावः । परस्परापेक्षया सर्वेषु तृतीयत्वम् ।

प्रतिषिद्धमेकेषामाहवनीये ।

शाखान्तरीयोऽयं प्रतिषेधः । अस्मिन्पक्षे द्विधैव विभागः ।

तृतीयं पत्नियै प्रयच्छति तत्सा गृहेषु निधत्ते ।

तत्तृतीयं पदं सा पत्नी गृहेषु शालामु । बहुवचनं प्राग्देशशाला पत्नीशाला बाह्य-  
शालेत्येतन्नितयान्यतमशालामध्ये निधानं कर्तव्यं नतु पत्नीशालायामेव निधानमिति  
नियम इति प्रदर्शयितुम् । शब्दस्वाभाव्यादेव वा बहुवचनम् । दृष्टं चैतत्—अनश्या  
अनृष्या गृहा माऽस्मद्धिभीतनेतिमन्त्रे । अस्मिन्पक्षे पत्नीशालायामेव निधानं तस्या  
एव पत्नीसंबन्धित्वेन मुख्यत्वात् । तृतीयं पत्नियै प्रयच्छतीत्येतदनन्तरं तस्याः सका-  
शात्पुनरादाय तोते राय इति यजमानः पुनः पत्नियै प्रयच्छति तव ते राय इति वा ।  
अस्मिन्प्रदाने वैकल्पिकः सौत्रोऽयं मन्त्रः । वक्ष्यति च याजमानसूत्रे प्रत्तं पदं तोते  
राय इति पत्नियै प्रयच्छति तव ते राय इति वेति । नचैतत्पूर्वप्रदानस्यैव शेष इति  
वाच्यम् । उभयत्रोपादानस्य व्यर्थत्वापत्तेः । प्रत्तं पदमध्वर्युणा पत्निया इत्येव । प्रत्त-  
मित्यत्रापिशब्दोऽध्याहार्यः । पत्निया इत्यनन्तरं पुनःशब्दश्च । अनयैव रीत्या सूत्र-  
संगतिर्भवति नान्यथेति द्रष्टव्यम् । अत्र प्रदर्शनं प्रयोगसंगत्या । ग्राणि सप्तमपाते  
पदपरिलेखनादि पत्नीकर्तृकप्रतीक्षणान्तं पद उदपात्रनिनयनादि गृहे पदनिधानान्तं  
च पदसंबन्धित्वाल्लुप्यते । पदायतने सहिरण्यपाणिप्रक्षालनं तु दृष्टार्थत्वाद्भवत्येव । सं-  
देवि देवोर्वश्या पश्यस्वेति सोमक्रयण्या पत्नी संख्यापयतीत्येतस्यापि पदसंबन्धि-  
त्वाभावाद्भवत्येवानुष्ठानम् । लोपनिमित्तं सर्वप्रायश्चित्तहोमोऽनाज्ञातजपो विष्णुस्मरणं  
च । बहुपत्नीकत्वे मुख्याया एव प्रदानं पदसंस्कारत्वात् । इत उत्तरं न पत्न्याः  
साहित्यम् । प्रयोजनाभावात् । अत एव बौधायनो नयन्ति पत्नीमित्याह ।

सूर्यस्य चक्षुरारुहमित्यत्राऽऽदित्योपस्थानमेके समामनन्ति ।

पूर्वोक्तमादित्योपस्थानं यत्तत्र न कर्तव्यं किंत्वत्रास्मिन्काले कर्तव्यमित्येक  
आचार्या वदन्तीत्यर्थः । सूर्यस्य चक्षुरारुहमितिवचनमुत्तरोपस्थानस्यात्र क्रियाया  
व्यावृत्त्यर्थम् ।

अपि पन्थामगस्महीति परिश्रितेन शकटेन च्छ-

दिष्मतोद्धृतपूर्वफलकेन राजानमच्छ याति ।

परिश्रितेन सुगन्धितृणकटादिना । छदिष्मता तथाभूततृणनिर्मितच्छदिषोपर्याच्छा-  
दनात् । उद्धृतानि पूर्वाणि पुराणानि पूर्वभागस्थानि वा फलकानि यस्य । अनेन  
नूतनफलकानां योजनं सूच्यते । शकटं प्रसिद्धम् । एतादृशेन शकटेन सह राजानं  
सोममच्छ याति अभिमुखो यातीत्यर्थः । सोमशब्दं परित्यज्य राजशब्दप्रयोगो राजभा-  
वनयाऽभिमुखगमनार्थः । गिरौ क्रीते विशेषः श्रुतौ—तस्माच्छीर्षहार्यं गिरौ जीवन-  
मिति । आपस्तम्बोऽपि—शीर्ष्णां गिरौ क्रीतश्च हरन्तीति । अस्मिन्पक्षे आनबुद्धचर्मा-  
स्तरणादिकं सर्वं गिरावेव शकटाभावः । अपि पन्थामगस्महीति मन्त्रस्तु भवत्येव  
गमनाभिधानादिति केचित् । येन विश्वाः परिद्विषो वृणक्तीति शकटाभिधानाल्लोपो  
मन्त्रस्येत्यन्ये । पायसौदनेन पूजनं तत्र गत्वैव ।

उत्तरेण राजानश्च शकटं मुखेन प्रतिष्ठाप्त्वा-

मात्योऽसीत्यभिमन्त्रयत आस्माकोऽसीति वा ।

उत्तरेणेत्येनपा राज्ञः समीपे । तेन सर्वतः परिश्रित्य तस्योदीर्घां द्वारं कृत्येत्यत्र  
तथा कटादिभिः परिश्रयणं द्वारं च कर्तव्यं यथा शकटं परिश्रिते द्वारेण गच्छतीति  
द्रष्टव्यम् । शकटमपरैव राज्ञः समीपं गच्छति प्राङ्मुखत्वानुगुण्यात् । मुखेनाग्र-  
भागेन(ण) । अनेनोपस्तम्भनं व्यावर्त्यते । उत्तरेण तं तन्मुखेन प्रतिष्ठाप्येति तत्तद्वि-  
भवत्यन्ततत्तद्विष्णुकतच्छब्देनैवोभयोः परामर्शसिद्धौ राजानमितिपुनर्वचनं सर्वत्राभिम-  
न्त्रणं राजभावनापूर्वकमेव कर्तव्यमिति सूचनार्थम् । शकटस्य पुनर्वचनं शकटस्यैव मुखेन  
प्रतिष्ठापनं न रथस्येतिनियमसूचनार्थम् । तेन रथपक्षोऽप्यस्तीति गम्यते । रथश्चतु-  
श्वक्रः । अभिमन्त्रणं राज्ञ एव नतु शकटस्य मन्त्रे पुंलिङ्गश्रवणात्, आपस्तम्बेन स्पष्ट-  
मभिहितत्वाच्च । उत्तरस्याऽऽदिनेति परिभाषया ग्रह इति मन्त्रान्तः । आस्माकोऽसी-  
त्ययं शाखान्तरीयो मन्त्रांशोऽमात्योऽसीत्यस्य स्थाने विकल्पते नतु कृत्स्नस्यामात्योऽसि  
शुकस्ते ग्रह इत्यस्य स्थाने आस्माकोऽसीत्येतावानेव-विकल्पेन भवति । तथाच शुकस्ते  
ग्रह इत्यत्रापि अनुषङ्गनीयमेव । अथवाऽमात्योऽसीत्येतावानेव मन्त्रो निराकाङ्क्षत्वात् ।  
अस्मिन्पक्षे आस्माकोऽसीति सुतरां तावानेव । एतादृशव्याख्यायामशुना ते अशु-  
रित्ययं मन्त्रो ग्रह इत्यन्तो द्रष्टव्यः । शकटप्रतिष्ठापने विशेषमाहाऽपस्तम्बः—प्रागी-  
षमुदगीषं वा नद्धयुगं शकटं चुञ्चकप्रतिष्ठितमिति ।

अशुना ते अशुः पृच्यतामित्यशून्समुद्रपति ।

एकत्र राशीभूतान्करोति । अंशवः काण्डानि । शुद्धभूमाविति शेषः । चर्मण  
उत्तरत्रोपादानात् । यदि चर्मणि समुद्रपनमिष्टं भवेत्तदाऽत्रापि ब्रूयादेव । अच्युत  
इति मन्त्रान्तः । ग्रह इति मन्त्रान्तो वा ।



उत्तरेण राजानं चर्मणि क्षौमं वासोऽहृतं महद्द्विगुणं  
चतुर्गुणं वा प्राचीनदशमुपरिष्टाद्दशमास्तीर्याभित्यं  
देवमिति तस्मिन्सहिरण्येन पाणिनाऽतिच्छन्दस-  
र्चा राजानं मिमीत एकैकयाऽङ्गुल्या प्रसारितया ।

अत्र ब्राह्मणे विशेषः—यं कामयेतापशुः स्यादित्यृक्षतस्तस्य मिमीतर्क्षं वा अपशव्य-  
मपशुरेव भवति यं कामयेत पशुमान्स्यादिति लोमतस्तस्य मिमीतैतद्वै पशूनां रूपं  
रूपेणैवास्मै पशुनवरुन्धे पशुमानेव मवतीति । ऋक्षं चर्मणो विशस्तदेशस्तस्मिन् राजानं  
मिमीत इत्यर्थः । लोमतो लोमवति प्रदेशे । लोमशब्दादर्श आदित्वादजमत्वर्थे । उभयत्र  
सप्तम्यास्तासिः । नहि निन्दा निन्दितुं प्रवर्ततेऽपि तु स्तुत्यं स्तोतुमिति न्यायेनोत्तरपक्षस्य  
प्राशस्त्यं कथयितुं पूर्वस्य निन्दा । एनपादु(पो)तराज्ञः समीपे चर्मणि आस्तृते चर्मणि ।  
अत्र सामान्यतश्चर्मणोत्युक्त्या यस्य कस्यचिन्मध्यस्य पशोश्चर्मत्र ग्राह्यम् । क्षुमाऽ-  
तसीवृक्षत्वक् । तन्निर्मितं क्षौमम् । एतदभावे प्रतिनिधिभूतं कौशेयादि । पूर्वोदाहृते-  
षद्धौतत्वादिलक्षणलक्षितमहतम् । महत्सोमबन्धनपर्याप्तं, श्रौतप्रायश्चित्तप्राप्त्यर्थमेतत् ।  
द्विगुणत्वचतुर्गुणत्वयोरैच्छिको विकल्पः । अतिरात्राप्तोर्यामयोरहर्गणेषु च सोमत्राहृत्या-  
द्विगुणम् । अग्निष्टोमाद्येकाहेषु सोमाल्पत्वाच्चतुर्गुणमिति व्यवस्थितविकल्पो वा ।  
प्राचीनोपरिष्टाद्दशमित्येकपदकरणे प्राचीनत्वमुपरिष्टाद्दशानां विशेषणम् । तथाचोपरि-  
ष्टाद्दशा एव प्राचीना नाधस्तनाः । तास्तु प्रतीचीना इत्यप्यर्थः संभाव्येत स मा भूदि-  
त्येतदर्थं पदद्वयकरणम् । तस्मिन्नास्तृते वाससि सहिरण्येनेति पूर्ववद्व्याख्येयम् ।  
अतिच्छन्दसेति ज्ञानार्थं, ज्ञानाभावे दक्षिणाश्रौ भुव इति यजुर्भ्रंषप्रायश्चित्तम् । अत्रर्चा  
मानमुक्तम् । तस्याङ्गत्वेन वक्ष्यमाणं पञ्चेतिसंख्याविधानम् । ऋचेतिवचनं यदृचोऽधीत  
इत्यदृष्टप्रतिपत्त्यर्थम् । अन्यत्रापि यत्र यत्रैति वदति तत्रापिदमेव प्रयोजनं ज्ञेयम् ।  
एकैकया, एकैकयाऽङ्गुल्या प्रसारितया यावद्ब्रहीतुं शक्यते तावन्मिमीत इत्यर्थः ।  
उत्सर्गमिति शेषः । एकैकयोत्सर्गं मिमीत इति श्रुतेः । उत्सर्गमुत्सृज्योत्सृज्य पूर्वा  
पूर्वामङ्गुलिं क्रमादुत्तरयोत्तरया चैकैकया, एवं मिमीत इत्यर्थः । सुवरिति मन्त्रान्तः ।

सर्वास्वङ्गुष्ठमुपनिगृह्णाति ।

सर्वास्वङ्गुलीषु मानकालेऽङ्गुष्ठं योजयेदित्यर्थः ।

यया प्रथमं न तया पञ्चमं तथैव दशमम् ।

न तया पञ्चममित्यस्यायं भावः—कनिष्ठिकादिभिश्चतसृभिः क्रमेण माने कृते पुनः  
कनिष्ठिकादिक्रमस्वीकारे मध्यमानामिकयोर्द्वयोः परित्यागः स्यात् । तथाचैकैकयोत्सर्गं  
मिमीत इत्यनया श्रुत्या विरोध आपद्येतेति । कनिष्ठिकादिभिश्चतसृभिः क्रमेण मानच-  
तुष्टयं कृत्वा मध्यमानामिकाकानिष्ठिकाभिः क्रमेण मानत्रयं कृत्वा पुनर्मध्यमानामिका-

कनिष्ठिकाभिः क्रमेण मानत्रयमित्ययमेव मानक्रमो युक्तः पुनस्तर्जन्यादिक्रमस्त्रीकार एकथैकयोत्सर्गं मिमीत इत्येतच्छ्रुतिविरोधापत्तेः । एवं चायातयास्त्रियाऽयातयास्त्रियैवैवं मिमीत इत्यनया श्रुत्यैकथैकयोत्सृष्टया माने कृतेऽयातयास्त्रियाऽयातयास्त्रियैव मानं कृतं भवति । सकृत्प्रवृत्ताया अनन्तरमेव प्रवृत्त्यभावात् । यातयामत्वं गतरसत्वं न भविष्यतीति तात्पर्यार्थः । अथवा कनिष्ठिका मध्यमोपकनिष्ठिका तर्जन्युपकनिष्ठिका तर्जनी कनिष्ठिका तर्जन्युपकनिष्ठिका कनिष्ठिकेत्येवं क्रमेण वा । एतेन कनिष्ठिकादि-भिश्चतसृभिः क्रमेण तर्जन्यादिभिर्व्युत्क्रमेणोपकनिष्ठिकया कनिष्ठिकया चेति । अथवा कनिष्ठिकादिभिश्चतसृभिः क्रमेण ( \*तर्जन्यादिभिर्व्युत्क्रमेण तर्जन्या कनिष्ठिकया चेति । अथवा कनिष्ठिकादिभिश्चतसृभिः क्रमेण ) तर्जन्या पुनः कनिष्ठिकादिभिश्चतसृभिः क्रमेण कनिष्ठिकया चेति, एते क्रमा निरस्ता भवन्ति । तथैव यया प्रथमं मानं कृतं तथैवागुड्या दशमं मानं कर्तव्यम् । आद्यान्त्ययोर्मानयोरैकरूप्यसंपत्तेरिति भावः ।

### पञ्चकृत्वो यजुषा मिमीते पञ्चकृत्वस्तूष्णीम् ।

ननु यजुषेति वचनमनुपपन्नं पादत्रयत्वेनाभित्यमित्यस्यकर्त्वादिति चेत्सत्यम् । नैष दोषः । कुतः, ब्राह्मणानुसारीत्वान्निर्देशस्य । यजुर्वेदसमाम्नातानामाध्वर्यवोपयुक्तानामृ-चामपि गौणं यजुष्वमिति । तासां श्रेयप्रायश्चित्तमेव कर्तव्यम् । ऋचेति वचनस्य प्रयोजनं तु यदृचोऽधीत इत्यदृष्टप्रतिपत्त्यर्थमित्युक्तमेव प्राक् । एतेनैव दर्शनेनर्ग्वेदस्य-यजुषां हौत्रोपयुक्तानामृषप्रायश्चित्तमेव । अदृष्टं तु लक्षणानुगत्या वेदाधिकारा-त्स्ववेदोक्तमप्यस्यैवेति । यदि त्वतिरात्रादिकं महत्कर्म तत्र दीर्घत्रिपर्वविशिष्टांशुसमुदा-यात्मकजूटिका मातव्याः ।

### प्रजाभ्यस्त्वेति परिशिष्टानंशूनूपसमूहति ।

मानतः परिशिष्टानंशूनुदशकृत्वो मिमानो राज्ञोऽर्धं मातव्यम् । तथाच बौधायनः— दशकृत्वो-मिमानोऽर्धवेळं राज्ञौ मिमीत इति । वेला मर्यादा । परित्युपसर्गः समन्तभागस्था-नामेवावशेषस्तेषामेवात्र ग्रहणमिति द्योतयति । एतेन दशकृत्वो माने मध्यगतानामेव ग्रहणं सिद्धं भवति । उपोपर्थैव समूहति मिते राज्ञि यावदर्थं प्रक्षिपति नैतेषां परि-माणम् । श्रूयते च—यद्वै तावानेव सोमः स्याद्यावन्तं मिमीते यजमानस्यैव स्यान्नापि सदस्यानां प्रजाभ्यस्त्वेत्युपसमूहति सदस्यानेवान्वाभजतीति । तस्मात्प्रदेयविवृद्धिरर्था-त्संस्थामु । कात्यायनेनोक्तं च—अर्थात्परिमाणमिति सूत्रेणाऽऽर्थिकं परिमाणम् । यदि दशमुष्टिपरिमित एव सोमः स्यात्तदा स यजमानस्यैव स्यान्नतु सदसि विद्यमाना-

नामृत्विजां स्यात् । अतः प्रजाभ्यस्त्वेति मन्त्रेणावशिष्टानपि सोमांशूनुपसमूहति दश-  
मुष्टिपरिमितसोमेन संयोजयेदिति यावत् । तथा सति सदस्याननुगृहीतवान्मवत्यध्वर्युरिति  
श्रुतेरर्थो द्रष्टव्यः ।

समुद्गृह्य वाससोऽन्तान्प्राणाय त्वेति क्षौमेणोष्णीषेणोपनहति ।

समुद्गृह्य वाससोऽन्तान्मस्यगुद्गृह्योर्ध्वं गृहीत्वा सोमांशूनामेकीकरणार्थं तूष्णीमेव  
वाससोऽन्तान्वाससः प्रान्तान्क्षौमेणोष्णीषेण दीर्घशाटकेन वाससोपनहति दृढं बध्नाति ।  
एतच्च वासः परिधानयोग्यं, सोमोपहतं वासो यजमानः परिधत्त इत्यग्नेऽवभृथे  
वक्ष्यमाणत्वात् । प्रादक्षिण्यं परिभाषासिद्धम् ।

व्यानाय त्वेत्यनुशृण्वति ।

अनुशृण्वति शिथिली करोति । किञ्चिद्वेक्षणार्थं कचित्प्रदेशे तूष्णीमेव विस्त्रस्ये-  
त्यर्थः । मन्त्रानुपदेशात् । एतच्चावेक्षणाङ्गम् । नच विस्त्रंसनं विनेक्षणानुपपत्तरर्थत  
एव सिद्धौ वचनं व्यर्थमिति वाच्यम् । बद्धस्यैव राज्ञ ईक्षणं वारयितुं तद्वचनस्याऽऽ-  
वश्यकत्वेन वैयर्थ्याभावात् । सोमविक्रयिणे राजानं प्रदाय तं पृच्छतीत्येतत्प्रभृतिक-  
र्मार्थतां बोधयितुं वा । अत्र नियममाह बौधायनः—अथोपरिष्टादङ्कुर्याऽवकाशं  
कृत्वेति ।

प्रजास्त्वमनुप्राणिहि प्रजास्त्वामनुप्राणन्त्वित्यवेक्ष्यैष  
ते गायत्रो भाग इत्येतैर्मन्त्रैरभिमन्त्रयते ॥ ६ ॥

पूर्वत्र प्रजाकर्मकमनुप्राणनमुत्तरत्र प्रजाकर्तृकमनुप्राणनमित्येतादृशार्थभेदान्मन्त्राद्वि-  
त्वमिति शङ्कां द्वितीयाध्यायप्रथमपादगतेनार्थैकत्वादेकं वाक्यं साकाङ्क्षं चेद्विभागे  
स्यादित्यनेन सूत्रेण भगो वामित्यस्मिन्मन्त्रेऽर्थैक्येऽपि आकाङ्क्षाया अभावाद्नेके  
मन्त्रा इति यथा प्रतिपादितं जैमिनिना तथाऽनुप्राणनरूपार्थैक्येऽपि आकाङ्क्षाया  
अभावात्मन्त्रद्वित्वमिति शङ्कां च दूरीकर्तुं कृत्स्नः पाठः । अर्थैकत्वादेकं वाक्यं  
साकाङ्क्षं चेद्विभागे स्यादित्येतत्सूत्रार्थस्तु—अर्थशब्दोऽत्र नाभिधेयवाची किंतु प्रयोज-  
नवचनः । तथाच प्रयोजनैकत्वादित्यर्थो भवति । नह्येकं यजुरित्येव वक्तव्ये यजुष्परिमा-  
णविचार एकवाक्यलक्षणमसंगतमित्याशङ्क्य नात्र लौकिकवाक्यसाधारण्येनैकवाक्यल-  
क्षणमुच्यते किंतु तावदेकं यजुरित्येकयजुष एवेत्याशयेन सूत्रे वाक्यशब्दस्य  
यजुष्परत्वम् । ननु वाक्यशब्दयजुःशब्दयोः कथमेकार्थत्वमिति चेत् । उच्यते—  
यागसाधनत्वाद्यजुः, यागप्रयोगे वक्तव्यत्वाच्च वाक्यम् । तथाचैकार्थत्वं वाक्ययजुः  
शब्दयोः सिद्धं भवति । ततश्चेदमपि यागसाधनत्वे पर्यवसितमिति भावः ।  
वक्तव्यत्वादित्यनेनैव यावदेकं यजुस्तावत्प्रयोगसमये प्रयोक्तव्यं ननु तदेकदेश  
इति प्रयोजनमपि सूचितम् । एवं च तत्प्रयोजनसूचनायैव सूत्रे यजुःशब्दे

प्रयोक्तव्येऽपि वाक्यशब्दप्रयोग इति नाकौशलं सूत्रकारस्येति द्रष्टव्यम् । एकप्रयोजनत्वमात्रे कृते मगो वां विभजत्वित्यादीनां पुरोडाशविभागप्रकाशनरूपैक-प्रयोजनत्वादेकयजुष्टं स्यात्तद्यावृत्त्यर्थं विभागे सति साकाङ्क्षत्वमिति । तावत्युक्ते स्योनं ते सदनं करोमीत्यस्य कृत्स्नस्यैकयजुष्टं स्यात्तस्मिन्सीदिति तच्छब्दबलेन विभागे साकाङ्क्षत्वाद्दत्त एकप्रयोजनत्वमिति । तत्र पूर्वभागस्य सदनकरणप्रकाशन-मुत्तरभागस्य प्रतिष्ठापनप्रज्ञानं प्रयोजनमिति नातिप्रसङ्गः । अवेश्येत्यत्र सोममिति शेषः । अवनतो भूत्वोपरीक्षित्वेत्यवश्येत्यस्यार्थः । एतैरिति वचनमेष ते त्रैष्टुभ इत्यादीनामवशिष्टानां वैकल्पिकत्वव्यावृत्त्यर्थम् । मन्त्रैरिति वचनं त्रैष्टुभ इत्य-त्रोत्तरानुषङ्गलाभार्थं जागत इत्यत्र पूर्वानुषङ्गलाभार्थं च । पूर्वोऽनुषङ्ग एष इति पदद्वयात्मकः । उत्तरोऽनुषङ्गः पदपञ्चकात्मकः । तथाच—एष ते गायत्रो भाग इति मे सोमाय ब्रूतात्, एष ते त्रैष्टुभो भाग इति मे सोमाय ब्रूतात् । एष ते जागतो भाग इति मे सोमाय ब्रूतात्, छन्दोमानां सात्राज्यं गच्छेति मे सोमाय ब्रूतादित्येवं मन्त्राणां पाठो भवति । बौधायनोऽप्येवमाह कल्प-सूत्रे, एष ते त्रैष्टुभो जागतो भाग इति मे सोमाय ब्रूतादित्येक एव वा मन्त्रः । अनुषङ्गवचनाभावात् । नच गायत्रं छन्दोऽनुप्रजायस्वेत्येतैस्त्रिः प्रदक्षिणं यथामुत्तमत ऊर्ध्वं मन्थतीत्यत्रानुषङ्गवचनाभावेऽपि यथाऽनुषङ्गस्तद्द्रवाप्यस्त्विति वाच्यम् । एतस्य दृष्टान्तस्य विषमत्वेनासंगतत्वात् । तथाहि मन्थने त्रैष्टुभमित्यत्रानुषङ्गं विना मन्त्रबहुत्वासंभवेन बहुवचनस्यासंगतत्वात्पत्या तत्सिद्धेः । प्रकृते त्रैष्टुभ इत्यत्रानुषङ्गं विनाऽपि बहुवचनं संगतमेव । अस्मिन्करूपे प्रतिमन्त्रं विच्छेदार्थं मन्त्रग्रहणं द्रष्टव्यम् । अभिमन्त्रणस्य बाह्यक्रियत्वाभावात् । अविच्छेदेन मन्त्राणां पाठेऽप्यभिमन्त्रणे विरोधो न कोऽपीत्यविच्छेदेनापि मन्त्राणां पाठः स्यात्तं निवारयितुं मन्त्रग्रहणं युक्तमेवात्र । एतन्मन्त्रत्रित्वं द्वैधसूत्रे बोधायनोऽप्याह ।

देव सूर्यं सोमं क्रेष्यामस्तं ते प्रब्रूमस्तं  
त्वं विश्वेभ्यो देवेभ्य ऋतून्कल्पय  
दक्षिणाः कल्पय यथर्तुं यथादेवतमिति  
सहिरण्येन पाणिनाऽऽदित्यमुपतिष्ठते ।

पूर्ववद्वारूपेयम् ।

सोमविक्रयिणे राजानं प्रदाय तं पृच्छति  
सोमविक्रयिन्क्रयस्ते सोमा ३ इति ।

उपनद्धमेनं राजानं सोमविक्रयिणे दत्त्वा तं सोमविक्रयिणं पृच्छति सोमविक्रयिन् क्रयस्ते सोमा ३ इति । उपोत्थाय पृच्छतीति बौधायनः । हे सोमविक्रयिस्ते तवायं

सोमः क्रय्यो विक्रेतव्य एवायमिति निश्चयेन प्रसारितोऽस्त्यास्मिन्देशे किमिति प्रश्न-  
वाक्यस्यार्थः । प्रश्ने स्तुतिः । अद्भिरभ्युक्ष्य चर्मोद्दहतीति बौधायनः ।

क्रय्य इति स प्रत्याह ।

स सोमविक्रयी क्रय्य इति प्रतिब्रूयात् ।

दशभिः क्रीणाति ।

दशभिरित्यत्र व्यक्तिभिरित्येव शेषो नतु द्रव्यैरिति । गोधेनुतद्वत्सर्षभानडुन्मिथुन-  
गवां सप्तत्वेऽपि गोत्वावाच्छन्नपदार्थस्यैकत्वेन दशभिः क्रीणातीतिदशसंख्यानुपपत्तेः ।  
नच गोत्ववद्वेनुत्वतद्वत्सत्सर्वभत्वानडुत्त्वमिथुनगोत्वजातिरूपधर्मभेदमादाय द्रव्यभेद  
इति वाच्यम् । गोत्वादिना सांकर्येण धेनुत्वादीनां जातित्वासंभवात् । सप्त गाव इति  
गोजातीयत्वेनैवैतेषां सूत्रकृत्कृतनिर्देशानुपपत्तेश्च । एतानीतिवक्ष्यमाणसूत्रस्थपदानन्तरं  
क्रयणानीति पदं देयम् । तावतैव दशसंख्यालाभो भविष्यतीति चेत् । न भविष्यति ।  
कुतः । विकल्पस्यापि संभवात् । अतः समुच्चयसिद्धयर्थमिदं सूत्रमावश्यकमेव । अय-  
मर्थ उक्तो द्वादशाध्याये चतुर्थे पादे—क्रयणेषु तु विकल्पः स्यादेकार्थत्वात् । समुच्च-  
यो वा प्रयोगे द्रव्यसमवायादिति सूत्राभ्यां जैमिनिना । सूत्रार्थस्तु क्रीयते सोमो  
यैस्तानि क्रयणानि द्रव्याणि तेषु क्रयणेषु । तुशब्दो याजमानमन्त्रजपसमुच्चयवदत्र  
समुच्चयो न भवति किंतु विकल्प इति वैलक्षण्यद्योतनाय । एकार्थत्वादानति-  
रूपकार्यैक्याद्विकल्पः स्यादिति । यद्यपि तत्तद्द्रव्यसाधनक्रयादानतिर्विलक्षणैव जायत  
इति द्वारकार्यभेदान्न विकल्पसंभवस्तथाऽऽप्यनतिसामान्यैक्याद्द्वारकार्यमप्येकमिति  
भावः । इति पूर्वसूत्रार्थः । द्रव्यसमवायाद्दशभिः क्रीणातीतिवचनप्रतिपादितादिति  
शेषः । अन्यत्स्पष्टम् । [ इति ] उत्तरसूत्रार्थः ।

ता व्यक्तीराह—

सप्त गावो हिरण्यं वासोऽजा च त्रीण्येतानि ।

सप्तसु गोषु एक आद्यो गोपदार्थ उपकल्पता सोमक्रयणी समङ्गा बन्धुमतीत्यादिल-  
क्षणलक्षितः । द्वितीयो धेनुरूपः । धेनुर्नत्रप्रसूता । तृतीयो धेनुत्सत्संरूपः । चतुर्थ  
ऋषभरूपः । पञ्चमः शकटवाहिबलीवर्द्धरूपः । षष्ठसप्तमौ मिथुनगोरूपौ । एताः सप्त  
गावः । एतानि हिरण्यवासोजात्मकानि त्रीणि द्रव्याणि चैवं दश व्यक्तय इत्यर्थः ।  
चकारः परस्परसमुच्चयार्थः । त्रीणीतिवचनं सप्तगवां क्रयप्रदेशे सहैव संनिधापनमिवै-  
तेषां त्रयाणामपि सहैव संनिधापनं कर्तव्यमितिज्ञापनार्थम् । त्रीणीत्येतावतैव सिद्ध एता-  
नीतिवचनं हिरण्यवासोजानां जातयोऽपि कदाचित्संख्यासंपादिका नतु व्यक्तय एवेति  
नियम इतिज्ञापनार्थम् । तेन षोडशमाषात्मकमुवर्णरूपहिरण्यद्वयं त्रयमितोऽप्यधिकं  
वाऽपि शक्यनुसारेण देयम् । एवं वासोद्वयं त्रयमधिकं वाऽपि तथाऽजाद्वयं त्रयम-

१ द्वि०पटलः ] गोपीनाथभट्टकृतज्योत्स्नाव्याख्यासमेतम् ।

६३७

धिकं वाऽपि । मन्त्रास्तु न प्रकृतावूह इतिनिषेधादेकवचनान्ता एव वक्तव्याः पत्नीश्च संनद्धीतिवत् । तथोत्तरस्यां तताविति ऊहनिषेधकात्सूत्राद्विकृतावपि । एकवचनं जात्य-  
भिप्रायपरतया समर्थनीयम् । द्रव्यत्रयस्य प्रदानं हिरण्यमजा वास इत्येवं क्रमेण  
विधास्यति । तत्क्रमेणैवात्र निर्देशो कर्तव्ये वासोनिर्देशानन्तरमजानिर्देशो व्युत्क्रमेण यः  
कृतः स ज्ञापयति द्रव्यत्रयप्रदानक्रमविषयेऽयमपि पक्षे क्रमोऽस्तीति ।

दश गावो भवन्त्यथैतानि त्रीणीत्येकेषाम् ।

दश गावः, त्रीण्येतानि एवं मिलित्वा त्रयोदश व्यक्तय इत्यर्थः । अस्मिन्पक्षे चतस्रो  
गाः(गावो) धेनुस्तद्वत्स ऋषभोऽनड्डान्मिथुनौ गावौ । एता दश गावो हिरण्यं वासोऽजा  
चेत्येतानि त्रीणि द्रव्याणि चेत्येवं त्रयोदशेत्येकेषामाचार्याणां मतम् । अयं च पक्षः  
शाखान्तरीयः । अथशब्दो दशगोव्यक्तिप्रदानानन्तरमेव वा हिरण्यवासोजानां प्रदा-  
नमिति पाक्षिकं क्रमान्तरं प्रदर्शयितुम् । एतेनेदमपि ज्ञायते केषांचिन्मते दशानां गवां  
प्रदानात्पूर्वमपि एतेषां त्रयाणां दानमस्तीति ।

अपि वा चतुर्भिरेव ।

अमाढ्यस्य दशव्यक्त्यभावे चतुर्भिरेव द्रव्यैः क्रयः ।

तान्याह—

गवा चैतैश्च त्रिभिः ।

एतैरनन्तरोक्तैर्हिरण्यवासोजात्मकैर्द्रव्यैः । गवा चेत्यत्र चकारो मतान्तरसमुच्चयार्थः ।  
एवं च चतस्रो गावो हिरण्यं वासोऽजा चेति सप्तभिरपि पक्षे क्रयः सिध्यति । एतेषां  
पक्षाणां शक्ताशक्तपरत्वेन व्यवस्था ।

गवैकविंशतिदक्षिणस्य ।

नियमार्थमिदं सूत्रम् । एकविंशतिदक्षिणस्यैकया गवैव क्रय इत्यर्थः । एतैश्च त्रिभिरि-  
त्येतस्य नानुवृत्तिः । यद्येतैश्च त्रिभिरित्येतस्यानुवृत्तिरिष्टा स्यात्तदैकविंशतिदक्षिणस्य  
चेत्येवं ब्रूयात् । यतो नैवमुक्तवानतो नानुवृत्तिः । अस्मिन्पक्षे हिरण्यप्रत्यादानं लुप्यते ।  
एकाविंशतिदक्षिणस्य गवैत्युक्त्या षष्टिदक्षिणस्याधिकसंख्याऽर्थादवगम्यते । तां स्पष्ट-  
माहाऽऽपस्तम्बः—तिसृभिः षष्टिदक्षिणस्येति । अपरिमितदक्षिणापक्षे विशेषमाह स  
एव—अपरिमिताभिरपरिमितदक्षिणस्येति ।

त्रिंशता सहस्रदक्षिणस्य ।

स्पष्टम् । सर्वस्वदक्षिणे क्रतौ चतुर्विंशत्या ऋक् । तथाचाऽऽपस्तम्बः—चतुर्विंश-  
शत्या सहस्रे सर्ववेदसे वेति ।

ता व्यक्तीराह—

सप्तविंशतिर्गावो हिरण्यं वासोऽजा च त्रीण्येतानि ।

एकविंशतिर्गावः । धेनुस्तद्वत्स ऋषभोऽनडूवान्मिथुनौ गावौ । एवं सप्तविंशतिर्गावः । हिरण्यं वासोऽजा चेत्येतानि त्रीणि द्रव्याणि । एतत्सर्वं मिलित्वा त्रिंशच्चक्रयो भवन्तीत्यर्थः । त्रीण्येतानीति प्रयोजनं पूर्ववद्भाषि ज्ञेयम् ।

त्रिंशद्गावो भवन्त्यथेतानि त्रीणीत्येकेषाम् ।

सहस्रदक्षिणस्येत्यत्रानुवर्तते । अथशब्दप्रयोजनं पूर्ववत् । अन्यत्पूर्ववद्धारूपेयम् ।

शतेन वाजपेये द्वाभ्यां राजसूये सहस्रेणाश्वमेधे ।

शतेनेति पूर्वत्रोपक्रमाच्छतशब्दस्य वचनविपरिणामेन द्वाभ्यामित्यत्रानुपपन्नः । तेन द्वाभ्यां शताभ्यामित्यर्थो भवति । शतेनेत्येतत्पूर्वं व्यक्तीनामिति योग्यतया शेषो द्रष्टव्यः । एवमुत्तरत्रापि । सप्तनवतिर्गावो हिरण्यादित्रयं च शतं गाव एतानि त्रीणि चेत्येवं पक्षद्वयं त्रिष्वपि ज्ञेयम् ।

सोमं ते क्रीणामीति क्रीणाति ।

सोमं ते क्रीणामीति मन्त्रमभिमातिषाहमित्यन्तमुक्त्वा वक्ष्यमाणैस्तत्तन्मन्त्रैस्तत्तत्क्रयद्रव्यं निर्दिश्य प्रयच्छतीत्यर्थः ।

सोमं महान्तं बह्वर्धं शोभमानमिति वोक्त्वैकैऋमनुदिशति ।

सोमं ते क्रीणामीत्यस्य मन्त्रस्य स्थान इमं मन्त्रमुक्त्वा वैकैकं द्रव्यमनुदिशति निर्दिश्य प्रयच्छतीत्यर्थः । अथवा सोमं महान्तं बह्वर्धं शोभमानमिति वोक्त्वेति यथाश्रुत एवान्वयः । पूर्वकल्पे सोमं ते क्रीणामि सोमं महान्तं बह्वर्धं शोभमानमित्यनयोर्वैकल्पः । उत्तरकल्पे सोमं ते क्रीणामीत्येतदनन्तरमेतस्यापि पाठो वैकल्पिक इति द्रष्टव्यम् । यथा सोमं ते क्रीणाभ्यूर्जस्वन्तं पयस्वन्तं वीर्यावन्तमभिमातिषाहं सोमं महान्तं बह्वर्धं शोभमानमित्येवमुभौ मन्त्रावुक्त्वा वक्ष्यमाणैस्तत्तन्मन्त्रैस्तत्तत्क्रयद्रव्यं निर्दिश्य प्रयच्छतीत्यर्थः ।

कलया ते क्रीणानि कुष्ठया ते क्रीणानि शफेन

ते क्रीणानि पदा ते क्रीणानीति गोस्त्री-

न्यादान्प्रसंख्याय गवा ते क्रीणानीति गाम् ।

कला जह्वाया अधोभागः । कुष्ठा कलया अधोभागः । शफः खुरः । पत्पादः । एतैर्मन्त्रैः प्रतिपादमावृत्तैर्गोस्त्रीन्पादांस्तत्तद्देशे स्पृशन्प्रसंख्याय निर्दिश्येत्यर्थः । पश्चिमपादद्वयं दक्षिणः पूर्वपादश्चेति क्रमः । चतुर्थपादं यत्र कुत्रचित्स्पृशन्गवा ते क्रीणानीति गां निर्दिशतीत्यर्थः । तस्यास्त्रीन्पादान्प्रसंख्यायेति तच्छब्देन गवा ते क्रीणानीति मन्त्र-

सप्तमिव्याहाराद्गोपरामर्शसिद्धौ गोरितिग्रहणमनित्योऽयमवयवशः क्रय इतिज्ञापना-  
र्थम् । यत्कलया ते शफेन ते क्रीणानीति पणेतिति कलाशफाम्यामवयवक्रयं निन्दित्वा  
गवा ते क्रीणानीत्येव ब्रूयादितिसमुदायक्रय एव ब्राह्मणे प्रस्तुतः । अवयवक्रयस्तु  
शास्त्रान्तरीय उक्तः । ब्राह्मणे कलाशफयोर्ग्रहणं कुष्ठ(ष्ठा)पादयोरुपलक्षणम् ।

भूयो वाऽतः सोमो राजाऽर्हतीति सोमविक्रयया संपदः प्रत्याह ।

मन्त्रे वाशब्दोऽवधारणे । भूयो वाऽत इति याच्नारूपं वाक्यम् । आ क्रयसंपदः  
सोमविक्रयी प्रति अध्वर्युर्बभिमुखो भूत्वाऽऽह । संपद इति पञ्चम्येकवचनम् । आ  
संपद इति वचनाद्दशभिः क्रीणातीति पक्षे दशम्यां व्यक्त्वा नैतत् । त्रयोदशपक्षे  
त्रयोदश्याम् । एवमन्यसंख्यास्वपि द्रष्टव्यम् ।

भूय एवार्हतीत्यध्वर्युः ।

प्रतिब्रूयादिति शेषः ।

शुक्रं ते शुक्रेण क्रीणामीति हिरण्यम् ।

सोमं ते क्रीणामीति मन्त्रमभिमातिषाहमित्यन्तमुक्त्वा शुक्रं ते शुक्रेण क्रीणामि  
चन्द्रं चन्द्रेणाष्टममृतेनेति हिरण्यं प्रयच्छतीत्यर्थः । केचित्तु अमृतेनेत्यन्ते हिरण्येन  
ते क्रीणामीत्यनुषजन्ति ।

तपसस्तनूरसीत्यजाम् ।

अभिमातिषाहमित्यन्ते तपसस्तनूरसि प्रजापतेर्वर्णस्तस्यास्ते सहस्रपोषं पुण्यन्त्याश्व-  
रमेण पशुना क्रीणामीत्यजं प्रयच्छति । पशुना क्रीणाम्यजया ते क्रीणामीति केचिद-  
प्रानुषजन्ति । प्रतीचीनग्रीवयाऽजया पणत इति बौधायनो द्वैधे । अजाया उपनिग्रहण  
इति सूत्रं बौधायनस्यानुपनिगृह्णन्नेवाजां मन्त्रं जपेदिति शालीकिरिति । उपनिग्रहणं  
सोमविक्रयिणः समीपे स्वकक्षाप्रदेशेन गतिरोधनार्थं तस्या दाढर्येन संश्लेषणविशिष्टं  
धारणम् । उपनिग्रहणाभावेऽपि केवलं नियमनं तु भवत्येव ।

धेन्वा ते क्रीणामीति धेनुम् ।

अभिमातिषाहमित्यन्ते वत्सेन ते क्रीणामीत्येतावता मन्त्रेण धेनुं प्रयच्छति । अभि-  
मातिषाहमित्यन्ते वत्सेन ते क्रीणामीति वत्सम् । यद्यपि वत्सः सूत्रकृता नोक्तस्त-  
थाऽपि गुणभूतस्यापि तस्याऽऽक्षेपाल्लामः । अन्यथा धेनोर्वत्सस्य स्तनंधयस्य जीव-  
नानुपपत्तेः, दश संपद्यन्त इति श्रुतिविरोधापत्तेः, दशभिः क्रीणातीति सप्त गाव इति  
संख्यापरिगणनाभ्यां विरोधापत्तेश्चेति । ननु विहितधेनुप्रदानानन्तरमन्या धेनुरेव दश-  
संख्यासंपत्त्यर्थं क्रयसाधनत्वेन देया तस्या अप्यार्थिकमेव सवत्सत्वम् । एवं च धेनो-  
र्वत्सस्य धेनुसहभावेऽपि संख्यासंपत्तिस्तद्वत्सेन न भवति गुणभूतवत्सस्य क्रयसाधनत्व-  
रूपनापेक्षयाऽन्यधेन्वा एव क्रयसाधनत्वकरूपनाया युक्तत्वादिति चेन्न । तथा सत्यपि



धेन्वा ते क्रीणामीति धेनुं वत्सेन ते क्रीणामीति तस्या एव धेनोर्वत्समिति सूत्रान्तरे धेनुप्रदानानन्तरं तद्वत्सस्यैव क्रयसाधनत्वेनोपात्तत्वेन सूत्रान्तरानुरोधेन दशसंख्यासंपत्त्यर्थं क्रयसाधनत्वेन वत्सोपादानस्यैव युक्ततरत्वात् । तस्मात्सूत्रान्तरानुरोधाद्धेनोर्वत्स एव गोषु परिगणनीयः । दश संपद्यन्त इतिश्रुतितोऽप्ययमर्थो लभ्यते । कयमिति श्वेदुच्यते—यत्कलया त इत्यनुवाके नव द्रव्याण्युक्त्वा दश संपद्यन्त इति वचनात् नव द्रव्येष्वेवाऽऽर्थिकं दशमं द्रव्यमप्यस्तीति ज्ञायते । तच्च धेनोर्नवप्रसूतत्वेन तद्वत्सस्य जीवानान्यथानुपपत्त्या तस्यैव ग्रहणादुपस्थितत्वाच्च धेनुवत्सात्मकमेव । मिथुनगोद्वयान्तर्गतगोवत्सस्य तु स्तनंधयत्वे मातृसहभावैर्नैव दानं न स्वतन्त्रतयेति । अतो धेनुवत्सेनैव दशत्वसंपत्तिर्दृष्टव्या ।

ऋषभेण ते क्रीणामीत्यृषभं वत्सतरेण साण्डेनेत्येकेषाम् ।

अभिमातिषाहमित्यन्त ऋषभेण ते क्रीणामीत्यृषभम् । एकेषामाचार्याणां मत ऋषभस्थाने साण्डेन वत्सतरेण क्रयः । स्तनपानोपरतो वत्सो वत्सतरः । साण्ड इत्यनेन श्लिष्टत्वं द्योत्यते । वत्सोक्षाश्वर्षभेभ्यश्च तनुत्व इति घृत्प्रत्ययः । अभिमातिषाहमित्यन्ते साण्डेन वत्सतरेण ते क्रीणामीति मन्त्रः ।

अनडुहा ते क्रीणामीत्यनड्वाहम् ।

अनड्वाञ्शकटवाही बलीवर्दः । अभिमातिषाहमित्यन्तेऽनडुहा ते क्रीणामीत्यनड्वाहम् ।

मिथुनाभ्यां गोभ्यां क्रीणामीति मिथुनौ गावौ ।

पुंगौः स्त्रीगौश्च मिथुनौ नतु पुंगोद्वयं स्त्रीगोद्वयमिति । अन्यथा सप्त गाव इत्यनेन विरोधापत्तेः । मिथुनौ गावौ ददातीत्यत्राप्येवमेव । ब्राह्मणे मिथुनाभ्यां क्रीणातीत्यत्राप्येवमेव मिथुनशब्दार्थोऽभिधेतस्ताभ्यां युगपत्क्रीणातीत्यर्थः । अभिमातिषाहमित्यन्ते मिथुनाभ्यां गोभ्यां ते क्रीणामीति केचित्पठन्ति । सर्वत्र तच्छब्ददर्शनादित्याशयः । एतेषु द्रव्येषु भूयो वाऽतो भूय एवेत्यावर्तते ।

वाससा ते क्रीणामीति वासः ।

अभिमातिषाहमित्यन्ते वाससा ते क्रीणामीति वासः । अत्र न भूयो वाऽतो भूय एवेति । वासोऽत्र परिधानपर्याप्तम् । सोऽयं दशव्यक्तिविधिरविशेषचोदनादसति वैशेषिकविधौ सर्वत्रोपतिष्ठते ।

दशभिः संपादयति भूयस एके सोमक्रयणानामनन्ति ॥ ७ ॥

दशत्वसंख्यासंपादनमात्रमेताभिर्दशभिर्व्यक्तिभिः कर्तव्यं सोमविक्रयिपरितोषार्थं भूयो बहूंसोमक्रयणानन्यानिवमीह्यश्चप्रभृतीनपि दद्यादित्येक आचार्या वदन्तीत्यर्थः ।

अथवा-दशभिर्व्यक्तिभिरेव भूयसो विहितसंख्यातोऽधिकान्तोमक्रयणान्तोमविक्रयिपरि-  
तोषार्थं संपादयतीत्येके समामनन्तीत्यर्थः । शतेन वाजपेये द्वाभ्यां राजसूये सहस्रे-  
णाश्वमेध इत्यत्र परितोषार्थं नाधिकसोमक्रयणदानं विहितसंख्याया एव बहुत्वेन तथैव  
परितोषसिद्धेः । सर्वथा तस्यापरितोष एव चेत्तदोपहरैतैवेति वक्ष्यमाण उपाय, एव ।

तत्र भूयस्त्वनियममाह—

पञ्चदशभिः क्रीणाति सप्तदशभिः क्रीणाति चतुर्विंशत्या

क्रीणात्यपरिमिताभिः क्रीणाति क्रीणातीत्यन्ततो वदति ।

षोडशाष्टादशाद्याश्चतुर्विंशतिसंख्याया अर्वाभूता मध्यतनाः संख्याः परिसंख्या-  
यन्ते पञ्चदशसप्तदशचतुर्विंशतिसंख्यावाचकैः शब्दैः । मध्यतनसंख्याभिः परितोषेऽपि  
संख्याद्वयान्यतमसंख्यथैव देया इति अदृष्टार्थोऽयं नियमः । पञ्चदशभिरपरितोषे  
सप्तदशभिः परितोषणम् । सप्तदशभिरपरितोषे चतुर्विंशत्या परितोषणम् । चतुर्विंश-  
त्याऽप्यपरितोषे प्रमाणतोऽप्यधिकाभिस्त्रिचतुरादिभिः परितोषणम् । सर्वथा परितोषा-  
भावे वक्ष्यमाण उपाय एव सोमविक्रयिपरितोषार्थं भूयोदाने क्रियमाणेऽन्ततोऽन्ते  
पञ्चदशसप्तदशचतुर्विंशत्यपरिमितान्यतमभूयःपदवाच्यसंख्याशब्दोच्चारणानन्तरं क्रयसा-  
धनव्यक्तीनां तूष्णींप्रदानेऽपि क्रीणामीति वदतीत्यर्थः । यथा वाससा क्रये सति  
पञ्चदशभिः क्रीणामि सप्तदशभिः क्रीणामि चतुर्विंशत्या क्रीणामि अपरिमिताभिः  
क्रीणामीति । अपरिमितशब्द उक्तप्रमाणाधिकप्रमाणवाची । अपरिमितं प्रमाणाद्भूय  
इति कात्यायनोक्तेः । अथवा यानि परितोषार्थं देयानि द्रव्याणि भवन्ति तान्युच्चार्यान्त  
एव क्रीणानीति सकृच्छब्दमुच्चारयति नतु प्रतिद्रव्यमिति । यथा गोहिरण्याजावासोभिः  
क्रीणामीति, यथा वा गोभिर्हिरण्येनाजया वाससा च क्रीणानीति । नच द्वादशरात्रं  
दीक्षितो भृतिं वन्वीतेतिश्रुतिविहितं द्रव्ययाचनमरुणया क्रीणाति हिरण्येन क्रीणाती-  
त्यादिश्रुतिविहितोऽयं सोमक्रयश्चाविद्यमानद्रव्यसोमकस्यैव तद्रतस्तदानर्थक्यादिति  
वाच्यम् । अपूर्वस्य तदभावेऽनुत्पत्त्यापत्त्यैतयोर्नित्यत्वस्वीकारस्यात्यन्तावश्यकत्वात् ।  
तथाच षष्ठेऽध्यायेऽष्टमे पादे ऐमिनिः—याच्ञा क्रयणमविद्यमाने लोकवत्, नियतं  
वाऽर्थवत्त्वात्स्यादिति । द्रव्ये सोमे चाविद्यमान एव याच्ञा याचनं क्रयणं क्रयश्च,  
अन्यथा न । एतच्च सुप्रसिद्धमिति लोकवदित्यनेनोच्यत इति पूर्वसूत्रार्थः । अर्थवत्त्वात्,  
अपूर्वत्तस्य प्रयोजनवत्त्वान्नियतमेवेदं द्रव्यं विद्यमानत्वेऽप्युपयस्येति ।

संपाद्य सम्यचे गोरस्मे चन्द्राणीति हिरण्यं प्रत्यादत्ते ।

संपाद्येत्यनुवादः । परितोषार्थं बहूनां सोमक्रयणानां दानेऽपि संपादानव्यवहितोत्तरं  
हिरण्यप्रत्यादानमेव कर्तव्यम् । अनन्तरं परितोषार्थसोमक्रयणदानमित्यर्थं बोधयितुं  
प्रक्तं हिरण्यं सोमविक्रयिणो हस्तादादत्ते । येन हिरण्येन सोमं क्रीणीयात्तदभीष्टा

पुनराददीत तेज एवाऽऽत्मन्वत्त इति ब्राह्मणात्प्रतिशब्दाच्च । एकया गवैव क्रमे हिरण्यप्रत्यादानं लुप्यते ।

अस्मे ते बन्धुरिति शुक्लामूर्णास्तुकां यजमानाय प्रयच्छति ।

ऊर्णास्तुका छिन्नप्ररूढा स्तुका । एतादृश्यूर्णा । सा च शुक्ला तां शुक्लामूर्णास्तुकां यजमानाय प्रयच्छति सुरक्षितां स्थापयितुम् । यजमानाय प्रदानमदृष्टार्थम् । ज्योतिरित्यन्तो मन्त्रस्य ।

तां वितननकाले दशापवित्रस्य नाभिं करोति ।

तां यजमानाय दत्तां तस्मिन्नुदीचीनदशमुद्गातारो वितत्य धारयन्तीत्येतस्य कालो दशापवित्रवितननकालः । तस्मिन्काले ततो गृहीत्वा दशापवित्रस्य वितनिष्यमाणस्य मध्ये नाभिं धारास्रवणानुकूलामधोलम्बमानां नालरूपां करोति अध्वर्युरेव । अध्वर्युसूत्रे पाठात् । अत्र पाठस्तु प्रसङ्गसंगत्या । अथवा नाभिं करोतीत्यत्रान्तर्भावितो णिच् । तेन नाभिं कारयतात्यर्थो भवति । तथाच दशापवित्रस्य नाभिं कुरु इति प्रैषः सिद्धो भवति । तस्य यजमानो नाभिं करोतीति याजमानसूत्रे नाभिकरणे यजमानकर्तृकताया वक्ष्यमाणत्वाद्यजमानं प्रत्ययं प्रैषः । अथवा तस्य यजमानो नाभिं करोतीत्यत्रैवान्तर्भावितो णिच् । तथाच पूर्ववत्प्रैषः सिद्धो भवति । स चाध्वर्युं प्रति यजमानेन देय इति ज्ञेयम् । पवित्रप्रमाणं दशाप्रमाणं च मानवसूत्रे—अरत्निमात्रं पवित्रं प्रादेशमात्री दशेति ।

पुराणानामाविकोर्णानाममोते द्वे दशापवित्रे भवतोऽदशाकमन्यतरत् ।

शुक्लानां शुक्लवर्णानां जीवोर्णानामिति कात्यायनः । आविकोर्णानामविसंबन्धिनीनामूर्णानाममोते णामा सहोते सूत्रेण प्रोते द्वे । दशाऽञ्चलस्तद्युक्ते पवित्रे दशापवित्रे भवतः सोमरसपवगसाधनत्वात्पवित्रसंज्ञेतयोः सहार्थकेनामाशब्देनेदं गम्यतेऽध्वर्युप्रतिप्रस्थात्रोः सहत्वमत्रेति । तेनैकमध्वर्युणा प्रोतमेकं प्रतिप्रस्थात्रेति । अथवाऽमाशब्दो दशापवित्रयोः सप्तस्वार्थः । द्विग्रहणमुमे प्रोते एकं दशापवित्रमेवमेव द्वितीयमेवं द्वे भवत । इति बोधयितुम् । तयोः प्रोतयोर्द्वयोर्द्वयोर्मध्येऽदशाकं दशारहितमन्यतरदेकं भवतीत्यर्थः । एतेन प्रोतयोर्द्वयोर्द्वयोर्मध्ये द्वितीयं सदशमित्यर्थाद्वगतं भवति । एवं चोभयोर्दशायुक्तपवित्रत्वमपि संगतं भवति ।

उदकेन क्लेदयित्वा कृष्णामूर्णास्तुकाभि-  
दमह\* सर्पाणां दन्दशूकानां ग्रीवा  
उपग्रथनापीत्युपग्रथ्य सोमविक्रयिणि तम

इति तथा सोमविक्रयिणश्च रराटे विध्यति ।

कृष्णामूर्णास्तुकामुदकेन क्लेदयित्वेत्यन्वयः । उपग्रथनं गोलिकाकरणम् । तथा गोलिकारूपया रराटे रलयोः सावर्ण्याल्ललाट इत्यर्थः । विध्यति प्रहरति । तयेतिवच-  
नाभाव ऊर्णास्तुकाया उपग्रथनमात्रं वेधस्तु अन्येन येन केनचिदनुग्रथितयोर्णास्तुकया  
वा स्यारस मा भूदित्येतदर्थम् ।

स्वजा असि स्वभूरस्यस्यै कर्मणे जात ऋतेन त्वा

गृह्णाम्यृतेन नः पाहीति सोमविक्रयिणो राजानमपादत्ते ।

सोमविक्रयिणः सकाशाद्राजानमपादत्ते गृह्णातीत्यर्थः । अपेत्युपसर्गो यथा हस्ताभ्यां  
न पतति तथा दानं कर्तव्यमित्यर्थं द्योतयति । अथवाऽत्र वाससा बन्धनं द्योतयितुम् ।

यदि कृच्छ्रायेतापैव हरेत ।

यदि तु सोमविक्रयी पुनर्लिप्तया दाने कृच्छ्रायेत दुःखायेत तदा बलादपहरेतैव-  
त्यर्थः । उपैव हरेतेति पाठे झटित्तीत्यर्थं उपेत्युपसर्गः ।

इन्द्रस्योरुमाविश दक्षिणमिति यजमानस्योरौ राजानमासादयति ।

ऊरौ दक्षिणे मन्त्रलिङ्गात् ।

नीव गृह्णीति ।

अन्तर्भावितोऽत्र णिच् । व्यत्ययो बहुलमिति सूत्रस्थेन सुसिद्धुप्रग्रहेत्यनेन च्छान्दस-  
मात्मनेपदम् । उपग्रहशब्देनाऽऽत्मनेपदं गृह्यते । निग्राहयतीवेति तदर्थः । निग्रहण-  
माश्लेषणम् । आसादयतीत्येतस्मात्पूर्वमन्वयः । तेनाध्वर्योरेवेदम् ।

अध्वर्यवा शक्तवा इति यजमानः पृच्छत्याशका-

मेत्यध्वर्युः कथमाशकतेति विष्णुश्च स्तोममरुत्स्महि

बृहस्पतिं छन्दास्स्युत्थाय यजूंषि वि पर्वता

अजिहत सुतरणा अपो अतारिषमित्यध्वर्युः ।

शक्तवै शकृ शक्तावित्यस्माद्भातोः कृत्यार्थे तवैप्रत्ययः । अध्वर्यो आ अत्यन्तं  
शक्तवै पर्वतात्सोमं गृहीत्वाऽवतर्तुं शक्यं त्वया किमिति यजमानः पृच्छति । आश-  
कामेति लुङो रूपम् । आ अशकामेति पदच्छेदः । शकृ धातोश्चिच्छ लुङीति च्लिः ।  
पुषादिद्युताद्यल्लदितः परस्मैपदेष्विति च्लेरङ् । लुङ्लङ्लृङ्क्ष्वडुदात्त इत्यडागमः । अतो  
दीधो यञीति दीर्घः । आ अशकामेत्याकाराकारयोरेकादेशः सवर्गदीर्घः । आ अत्य-  
न्तमशकाम शक्ताः स्मेति तदर्थः । आशकामेत्यध्वर्युः प्रत्याह । कथमाशकतेति लुङो  
मध्यमपुरुषबहुवचनम् । तस्थमिपामिति यविभक्तेस्तकारः पूजार्थं बहुवचनम् । अत्र  
यद्यपि कर्तृनिर्देशो नास्ति तथाऽपि संदंशपतितत्वाद्यजमानस्यैव प्रश्नकर्तृत्वं कथं केन  
प्रकारेण शक्ताः स्मेति । एतदुत्तरार्थकं मन्त्रमाह—विष्णुमिति । स्तोमं जनसमुदाय-

रूपं विष्णुमरुत्समहि वयं संपादितवन्तः कल्पितवन्त इति यावत् । बृहस्पतिं छन्दा५-  
सोत्युभयत्रापि स्तोममरुत्समहीत्यन्वेति । व्यापनशीलो विष्णुः सामर्थ्यप्रदत्वेनास्माकम-  
नुकूलः । बृहस्पतिर्बुद्धिप्रदातृत्वेनास्माकमनुकूलः । छन्दांसि च्छादकत्वेनास्माकमनुकू-  
लानि । एतेष्वनुकूलेषु सत्सु शक्तत्वे किमाश्चर्यं भो यजमाना अस्मात्प्रदेशाज्ज्ञादिति  
उत्थाय यजूषि पर्वता यजुर्म्यो यजूरूपेभ्यः पर्वतेभ्यो यूर्यं व्यजिहत गच्छत । लका-  
रव्यत्ययः कर्तव्यः । तेन प्रार्थनरूपो लिङ्गर्थोऽत्र भवति गच्छतेति । पर्वतेषु यजूरूपत्वं  
विप्रकीर्णत्वसाम्यात् । यथा यजुःषु पादासंबद्धत्वाद्विप्रकीर्णत्वं तथा पर्वतेषु दुर्विगाह्य-  
भूमिकत्वाद्विप्रकीर्णत्वम् । एवं च यजूरूपत्वं पर्वतेषु केनापि सादृश्येनोपपन्नं भवति ।  
पर्वता इति पञ्चम्यर्थे प्रथमा । दुस्तरणाः सतीरप्यपः सुतरणाः सुष्ठु तर्तुं योग्या अता-  
रिषमुत्तीर्णोऽस्मीत्यर्थः । अथवाऽतारिषमित्यस्य लकारव्यत्ययं कृत्वा तरिष्यामीत्येव-  
मर्थः कार्योऽर्थानुरोधात् । विष्णुश्च स्तोममित्यध्वर्युः प्रत्याह । एतान्यदृष्टार्थानि प्रश्न-  
प्रतिवचनानि । पर्वता अजिहतेति लिङ्गात्पर्वते क्रय एतानि । एतेन गिरौ क्रयोऽनु-  
ज्ञातो भवति ।

स्वानभ्राजेति सोमक्रयणाननुदिशति ।

स्वानभ्राजादयः सप्त गन्धर्वास्तानुद्दिश्य सोमक्रयणान्सोमक्रयसाधनीमूतान्पदा-  
र्थाननुदिशति संकरूपयतीत्यर्थः । अत्र ब्राह्मणम्—स्वानभ्राजेत्याहैते वा अमुष्मिँल्लोके  
सोममरुक्षन्तेभ्योऽधिसोममाहरन्त्यदेतेभ्यः सोमक्रयणान्नानुदिशेदक्रीतोऽस्य सोमः स्या-  
न्नास्थैतेऽमुष्मिँल्लोके सोमश्च रक्षेयुर्धदेतेभ्यः सोमक्रयणाननुदिशति क्रीतोऽस्य सोमो  
भवत्येतेऽस्यामुष्मिँल्लोके सोमश्च रक्षन्तीति । दमन्नित्यन्तो मन्त्रः । तदेकया क्रयेऽप्येषा  
वः सोमक्रयणी ताश्च रक्षध्वमित्यूहेनेति कश्चित् । वस्तुतः प्रकृतावूहनिषेधात्पूजार्थं  
बहुवचनं भविष्यति ।

रुद्रस्त्वाऽऽवर्तयत्विति सोमक्रयणीमावृत्यान्यया

गवा निष्क्रीय यजमानस्य गोष्वपिसृजति ।

आवर्तने प्रादक्षिण्यं परिभाषासिद्धम् । सोमक्रयणीं गामावृत्य पराङ्मुखीं कृत्वाऽ-  
न्यया सोमक्रयणीव्यतिरिक्तया गवा निष्क्रीय तां गां सोमविक्रयिणे दत्त्वा यजमा-  
नस्य या गावस्तासु गोषु तां सोमक्रयणीमपिसृजति मेलयतीत्यर्थः ।

पृषता वरत्राकाण्डेन सोमविक्रयिणमपक्षामं नाशयति ।

पृषता बिन्दुमता वरत्राकाण्डेन चर्ममयरज्जुकाण्डेनापक्षामं परोक्षं नाशयति गमयति ।

लोष्टैर्ग्रन्ति लकुडैर्ग्रन्तीत्येकेषाम् ॥ ८ ॥

इति हिरण्यकेशिसूत्रे सप्तमप्रश्ने द्वितीयः पटलः ।

लोष्टैर्मृत्पिण्डैः । लकुडैः काष्ठखण्डैः । लोष्टैर्गन्ति लोष्टैरादौ तस्मादेशाद्गन्ति गम-  
यन्ति तस्मादपि देशाल्लकुडैर्गन्ति गमयन्तीत्येकेषामाचार्याणां मतमित्यर्थः । अनयैव  
रीत्या क्रियापदद्वयं सार्थकं भवति । अत्राऽऽपस्तम्बः—यदि सोमविक्रयी प्रतिविवदेत्  
पृषतैनं वरत्राकाण्डेनापक्षामं नाशयेद्युर्लकुडैर्गन्तीत्येकेषां नित्यवदेके वधः समामन-  
न्तीति । नित्यवत्, अविबदमानस्यापीत्यर्थः । वधः प्रहारः । स च शरीरापीडनानुगु-  
ण्येन । सर्वत्र लोष्टमित्येव पाठो युक्तः । लोष्टपलितावित्युणादिमूत्रे कान्तताया एव  
निपातनात्सिद्धत्वात् । तस्यै दिशो लोष्टमाहरेदिति श्रुतौ स्पष्ट एव कान्तः पाठः । तेन  
लोष्टमित्यपपाठ एवेति ज्ञेयम् ।

इति श्रीमदोकोपाह्वाग्निष्टोमयाजिसाहस्राग्नियुक्तवाजपेययाजिसर्वतोमुख-  
याजिद्विषाहस्राग्नियुक्तपौण्डरीकयाजिगणेशदीक्षिततनूजगोपीना-  
थदीक्षितविरचितायां श्रीमद्भगवत्सत्याषाढहिरण्यकेशि-  
सूत्राम्बुधिगतनिगूढार्थरत्नालाभकृतविद्वज्जनसंता-  
पशामिकायां ज्योत्स्नाख्यायां वृत्तौ सप्तम-  
प्रश्नस्य द्वितीयः पटलः ॥ २ ॥

अथ सप्तमप्रश्ने तृतीयः पटलः ।

अदित्याः सदोऽसीति शकटस्य नीडे कृष्णाजिनं  
प्राचीनग्रीवमुत्तरलोमाऽऽस्तृणाति प्रत्तं राजान-  
मदित्याः सद आसीदेति तस्मिन्नासादयति !

नीडं राज्ञ उपवेशनदेशः । प्रत्तवचनं स्तरणोत्तरकालं प्रदानमुत्थानगमने तु पूर्व-  
मेवेतिरूपापनार्थम् । यजमानेन दत्तमेव गृहीत्वाऽऽसादयति नतु यजमानात्स्वयमेव  
गृहीत्वाऽऽसादयतीत्येतदर्थं वा । तस्मिन्नास्तृते कृष्णाजिने ।

अस्तभ्राद्द्यामित्यासन्नमभिमन्त्रयते ।

आसन्नं राजानम् । व्रतानीत्यन्तो मन्त्रः ।

आसादयतीत्येकेषाम् ।

वारुण्यर्चाऽऽसादयतीति श्रुतेः । अस्तभ्राद्द्यामित्यनेन मन्त्रेणाऽऽसादनमेव कर्तव्य-  
मित्येक आचार्या वदन्तीत्यर्थः । एतन्मतेऽदित्याः सद आसीदेत्यर्थं मन्त्रः कृष्णाजि-  
नास्तरणकर्षीभूतस्यादित्याः सदोऽसीत्येतस्यैव शेषभूत इति द्रष्टव्यम् ।

वनेषु व्यन्तरिक्षं ततानेति वाससा पर्यानहति ।

वाससाऽन्येन महता पर्यानहति परि परित आ, अत्यन्तं वेष्टयतीत्यर्थः । प्राव-  
त्षिषु सोमस्योत्पत्तेर्ग्राववोष्टितत्वमस्ति । प्रकृतेऽप्यनेन वाससा वेष्टनेन प्रावभिर्वेष्टित

इव भवति । ग्रावाणो वा अद्रयस्तेषु वा एष सोमं दधातीत्यर्थवादादयमर्थो लभ्यते ।  
शकटमिति शेषः । उपस्थितत्वात् । अद्रावित्यन्तो मन्त्रः ।

उदु त्यं जातवेदसमिति कृष्णाजिनेनोर्ध्वग्रीवेण

बाहिलींभ्राऽपिदधाति तरणिर्विश्वदर्शत इति वा ।

अपिदधातीत्यत्र द्वारमिति शेषः । सूर्यमित्यन्तो मन्त्रः । तरणिर्विश्वदर्शत इति वा ।  
तरणिर्विश्वदर्शत इति वैकल्पिको मन्त्रो रोचनमित्यन्तः ।

उस्त्रावेतं धूर्षाहावित्यनह्वाहावुपासजति ।

उस्त्रावेतमिति मन्त्रेणानह्वाहौ शकटसमीपं प्रेरयति । ब्रह्मचोदनावित्यन्तो मन्त्रः ।  
सकृदेव मन्त्रो द्विवचनलिङ्गाद्विमवाच्च ।

धूरसीति धुरावभिमृशति ।

द्वधोर्धुरोरावृत्तिर्मन्त्रस्य ।

वारुणमसीति शकटमुत्खिदति ।

उभ्वेद्वनमुद्यमनम् ।

प्रागीषमवस्थाप्य वरुणस्योत्तभ्रात्वित्युपस्तभ्रोति ।

अवस्थाप्य धृत्वा । उपस्तम्भनं काष्ठेऽवस्थापनम् । वरुणस्य स्कम्भनमसीति स्वशाखो-  
क्तेन विकल्पते ।

दक्षिणमनह्वाहं युनक्ति ।

सामान्यप्रातिज्ञेयम् ।

वारुणमसीति योक्त्रं परिकर्षति ।

शम्याच्छिद्रयोर्योक्त्रं बलीवर्द्वन्धनरज्जुं परिकर्षति ।

वरुणस्य स्कम्भनिरसीति शम्यामवगूहति ।

अवगूहनमभिहितयोक्त्रपाशे युगच्छिद्रेऽवधानं तद्वितीयस्याप्यावर्तते । वरुणस्य  
स्कम्भसर्जनमसीति स्वशाखोक्तेनाथं विकल्पते ।

प्रत्यस्तो वरुणस्य पाश इति योक्त्रपाशं प्रत्यस्यति ।

शम्यायां प्रत्यस्यति श्लेषयति ।

बलीवर्दं चाभिनिदधाति ।

बलीवर्दमप्यनेनैव मन्त्रेण शृङ्गयोरभिधान्या बध्नाति ।

एवमुत्तरमनह्वाहं युनक्ति ।

योक्त्रपरिकर्षणशम्यावगूहनयोक्त्रपाशप्रत्यसनशृङ्गबन्धनैः ।

हरिणी शाखे बिभ्रदन्तरेषां सुब्रह्मण्य

उपसर्पति पलाशशाखे शमीशाखे वा ।

शकटस्य दक्षिणोत्तर ईषाद्वयं तत्र यां कांचिदीषामन्तरा यस्याः कस्याश्चिदीषाया

अन्तःप्रदेशे पादौ संस्थाप्य शास्त्रे धारयन्नुप शकटगमनानुगुण्येन सर्पति गच्छती-  
त्यर्थः । अथवेषामन्तरा यस्याः कस्याश्चिदीषाया अन्तराऽन्तर्वर्ती यः प्रदेशस्तं प्रति  
शास्त्रे विश्रद्धच्छतीति । शकटवाहनं तु लोकप्रसिद्धमेवेति । हरिणी हरिते हरिद्वर्णे ।  
हरिणी स्यान्मृगी हेमप्रतिमा हरिता च येतिकोशात् । एतावता कोमलत्वं सिद्धं  
भवति । प्रथमयोः पूर्वसवर्णप्राप्तौ तं बाधित्वा नादिचीतिसूत्रस्थानकारस्य दीर्घाज्जसि  
चेतिमूत्रस्यचकारेणानुवृत्तौ सत्यां पूर्वसवर्णनिषेधे प्राप्ते वा छन्दसीत्यनेन विकल्पेन  
पूर्वसवर्णदीर्घ एव पुनः स्थाप्यते । तथा च हरिणी इति रूपं सूत्रे युक्ततरं भवति ।  
हरिणी इति द्विवचनम् । इदं च शाखाविशेषणम् । हरिणीपदोत्तरं यच्छाखापदं  
तद्गोबलीवर्दन्यायेन पलाशशाखाशमीशाखातिरिक्तयज्ञियवृक्षशाखापरम् । अन्यथैतस्य  
शाखापदस्यानन्वयापत्तेः । नन्वेवं पलाशशाखाशमीशाखयोर्ग्रहणं व्यर्थम् । एकेनैव  
सामान्यशाखाशब्देन तयोर्लामादिति चेन्न । तयोर्मुख्यत्वद्योतनार्थत्वेन सार्थक्यात् ।  
ईषामित्यत्रान्तरान्तरेण युक्त इति द्वितीया ।

**शकटमन्वारभ्य सोमाय राज्ञे क्रीताय प्रोह्यमाणायानुब्रूहि  
ब्रह्मन्वाचं यच्छ सुब्रह्मण्य सुब्रह्मण्यामाहुयेति संप्रेष्यति ।**

दक्षिणाभीषामन्वारभ्येति बौधायनः । अनुब्रूहीत्ययं प्रैपो होतारं प्रति । अनुब्रूही-  
त्येतादृशस्य प्रैषस्य बाधकं विना मुख्यहोतारं प्रत्येव दर्शनात् । आश्वलायनेन कर्म-  
चोदनायां होतारमित्यनेन सामान्यतो होतूरेव कर्तृत्वप्रतिपादनाच्च । एवमन्यत्रापि ज्ञेयम् ।  
अत्र प्रैषत्रयेण होतृब्रह्मसुब्रह्मण्यान्संप्रेष्यतीत्यर्थः । तेन प्रैषत्रयं पृथक्पृथगेव वक्त-  
व्यम् । एवमन्यत्रापि ज्ञेयम् । ब्रूहीत्यत्र ब्रू इत्यस्य भ्रुतो ब्रह्मिप्रेष्यश्रौषड्वौपढावहा-  
मामादेरितिपाणिनिमूत्रात् । अविच्छेदेनैव पाठो वा । एकैतिकरणात् । यजुर्वेदेनाध्वर्यु-  
रिति परिभाषयाऽध्वर्युर्न होतृब्रह्मसुब्रह्मण्याः । स्वस्मै नाम्ना प्रैषायोगात्, होतृब्रह्म-  
सुब्रह्मण्यानां परस्परनिरूपितप्रेष्यत्वायोगाच्च । सुब्रह्मण्यकर्म लाट्यायनद्राह्यायणावा-  
हतुः-क्रीते राजनि सुब्रह्मण्य उत्तरेण सोमवहनं गत्वाऽन्तरेणेषे शमीशाखां पलाशशाखां  
वा सपलाशां पाणौ कृत्वाऽवतिष्ठेताध्वर्युप्रैषश्च सर्वत्राऽऽकाङ्क्षेत्सुब्रह्मण्यायाश्च रश्मीन्वार-  
यच्छाखया प्रेष्यद्वावौ दक्षिणं पूर्वश्च सुब्रह्मण्योमिति त्रिराह्वयेत्प्राचि वर्तमाने षट्कृत्वः  
प्रतीचि पूर्वेण पत्नीशालां विमुक्ते छादिषि शाखामवगूह्य तामेवेषामनूक्तम्य यथार्थं  
स्यादिति । अत्र स्वसूत्राविरुद्धं यत्तत्सर्वमप्यनुष्ठेयम् । सर्वैर्ज्योतिष्टोम इति सूत्रात्सर्व-  
शाखाप्रत्ययमेकं कर्मेति न्यायाच्च । स्वसूत्रपरसूत्रयोर्विरोधे स्वसूत्रमेवाऽऽश्रेयत् ।  
स्वशाखापरित्यागे दोषश्रवणात् । सूत्रस्यापि शाखात्वं चरणव्यूहशास्त्रे प्रदर्शितम् ।  
चरणाः शाखाः सूत्राणि च तेषां व्यूहो विविच्य कथनं यस्मिन्ग्रन्थे स ग्रन्थश्चरण-  
व्यूहारूपः । तत्र शाखाभेदाः प्रदर्शितास्ते ततो द्रष्टव्याः ।



त्रिरनूक्तायां प्रचयवस्य भुवस्पत इति  
प्राञ्चोऽभिप्रयाय प्रदक्षिणमावर्तन्ते ।

त्रिरनूक्तायामित्यत्रोपस्थितत्वात्प्रथमायास्त्रिरनुवचनम् । अत एवावचनं प्रथमाया-  
मिति स्पष्टमेवापठदापस्तम्बः । अत्र हौत्रमाश्वलायनीयमेव याजुषस्याभावात् । प्रथमोत्त-  
मयोस्त्रिरनुवचनं सर्वत्र याजुषहौत्ररीत्यैव शस्त्राणि विना शस्त्रविषयकविधेर्विशेषशास्त्र-  
त्वेन प्रबलत्वात् । प्राञ्च इति आवर्तन्त इति बहुवचनादध्वर्युब्रह्मयजमानाः । एतेषामेव  
प्रकृतकर्मसंबन्धात् । सुब्रह्मण्यस्य तु च्छन्दोगसूत्रेऽनुक्तत्वान्न मन्त्रः । प्राञ्चः  
प्राङ्मुखाः । शकटेन सह पार्श्वद्वयमभितो गत्वत्यर्थः । अभिशब्दः पार्श्वद्वयमभित  
इत्यर्थं बोधयति । आवर्तनेऽपि उत्तरपार्श्वेऽध्वर्युर्दक्षिणपार्श्वे ब्रह्मयजमानाविति । प्रया-  
येत्यत्र प्रशब्दः शकटागमनलक्षकतावैशिष्ट्यं सूचयति । प्रदक्षिणशब्देऽत्राऽऽनुगुण्य-  
वाची । अर्थाच्छकटावर्तनानुगुणम् । अन्यथा प्रदक्षिणं यज्ञे कर्माणि करोतीति परिभा-  
षयैव सिद्धे प्रदक्षिणग्रहणवैयर्थ्यापत्तेः । स्वस्त्ययन्यसीत्यन्तो मन्त्रः । अभिप्रयाण-  
स्यैव मन्त्रः प्रचयवस्येति लिङ्गात् । चयवनं स्वस्थानाच्चलनम् । एतस्मादेव लिङ्गाच्छ-  
कटस्थितराज्ञा सहैवाभिप्रयाणमपि ज्ञायते । ब्रह्मयजमानाध्वर्युणां मन्त्रः । प्राञ्च इति  
बहुवचनेन ब्रह्माध्वर्युकर्तृत्ववद्यजमानकर्तृत्वस्याप्याभिप्रयाणक्रियायां तत्करणीभूतमन्त्रो-  
च्चारणे चापि सिद्धिः । स्वस्मिन् यजमानप्रयोगस्तूच्छुष्मो अग्ने यजमानायैधीत्यत्र यथा  
तथाऽप्रेति द्रष्टव्यम् ।

अपि पन्थामगस्महीत्युत्तरेण राजानं  
पूर्वावतिक्रामतो यजमानोऽध्वर्युश्च ।

उत्तरेण राजानं राज्ञ उत्तरतोऽदूरे । ब्रह्मव्यावृत्त्यर्थमुभयोर्ग्रहणम् । पूर्वौ शक-  
टस्य प्रतीच्यां चालनात्पूर्वौ पूर्वभूतौ, अति राजानमतीत्य गच्छतः । चकार उभयोः  
सहभावार्थः । उभयोर्मन्त्रः । वस्वित्यन्तस्तस्य ।

प्रज्वलयन्त्यग्नीनाहवनीये वर्षिष्ठमादधाति ।

प्रज्वलयन्तीति बहुवचनं पारिकर्मृत्विजामन्यतमप्राप्त्यर्थम् । वर्षिष्ठं स्थविष्ठम् ।  
इधमिति शेषः । आदधातिसाहचर्यात् । प्रज्वलयन्ति ज्वालायुक्तान् सूक्ष्मैरिन्धनैः  
करोति (कुर्वन्ति) । सम्भावसध्यपक्षे तावपि प्रज्वलयन्ति । आहवनीये स्थाविष्ठं लौकि-  
कमिधममादधाति प्रक्षिपतीत्यर्थः । आहवनीयेऽयं विशेष इतरान्यपेक्षया द्रष्टव्यः ।  
यावत्पर्यन्तं राजाऽऽसन्ध्यामासन्नो भवति तावत्पर्यन्तमिदं प्रज्वलितत्वमग्नीनाम् । एतद-  
तिक्रमे सर्वप्रायश्चित्तं होतव्यम् । तदूर्ध्वं तु कर्मानुगुणेन । इदं चाध्वर्युकर्तृकमाग्नीध-  
कर्तृकं वा ।

उपकृतसोऽग्नीषोमीयः समङ्गो बन्धुमान्यथा निरूढपशुबन्धे  
लोहस्तूपरः श्मश्रुलः स्थूलः पीवा ॥ ९ ॥ कृष्णश्वेतो लोहि-  
तश्वेतो वा तेन कर्णगृहीतेन यजमानो राजानं प्रतीक्षते ।

अग्नीषोमदेवत्यः पशुरुपकृतसो भवति । उपकृतस इति भूतनिर्देशादेतद्विषया-  
नुष्ठानारम्भात्पूर्वमेवोपकरणं कर्तव्यमिति सिद्धं भवति । तत्स्वरूपमाह—समङ्ग  
इत्यादिना । समङ्गः संपूर्णाङ्गः । बन्धुमान्मातृपितृभ्रातृसखिमानित्यर्थः । अन्वेने  
मातेत्यादिमन्त्रवर्णात् । यथा निरूढपशुबन्धे उपकृतसः पशुरकृतोऽकर्णोऽकाण इत्यादि-  
सूत्रेण लक्षणान्युक्तानि तथाऽग्नीषोमीयः पशुर्भवतीत्यर्थः । एतस्मादेव सूत्राच्छाग एवात्र  
नियतः । जैमिनिनाऽपि षष्ठेऽध्यायेऽष्टमे पादे पशुचोदनायामनियमोऽविशेषादिति  
सूत्रेणानियमं पूर्वपक्षीकृत्य च्छागो वा मन्त्रलिङ्गादिति सूत्रेण च्छाग एव नियत इति  
सिद्धान्तितम् । छागो वा मन्त्रलिङ्गादित्यत्र वाशब्दः पूर्वपक्षव्यावर्तकः । सूत्रद्वयार्थः  
स्पष्ट एव । सामान्यस्य विशेष उपसंहारः कार्य इति भावः । उक्तश्च स्मृतावयमु-  
पसंहारः—

सामान्यविधिरस्पष्टः संहियेत विशेषतः ।

स्पष्टस्य तु विधेर्नैवमुपसंहार इष्यते ॥ इति ।

उपसंहारस्तत्रैव यत्र सामान्यवचनानुष्ठानाय विशेषापेक्षा । भवति चाग्नीषोमीयं  
पशुमालभेतेतिसामान्यवचनानुष्ठानाय च्छागस्य वपाया मेदस इतिमन्त्रवर्णोपस्थितविशे-  
षापेक्षा । नतु विशेषवचनत्वात्त्रेण सामान्यवचनप्राप्तोपसंहारकत्वम् । तथात्वे न  
ब्राह्मणं हन्यादितिसामान्यवचनस्यापि नाऽऽत्रेयं हन्यादिति विशेषवचनेनोपसंहारप्रस-  
ङ्गात् । अतः पूर्वोक्तरीत्यैवोपसंहारः । सामान्यविधिरस्पष्ट इत्यत्रास्पष्टत्वमनुष्ठानाय  
विशेषापेक्षत्वमेवेति ज्ञेयम् । अत्रान्यमपि विशेषमाह—लोह इत्यादिना । लोहो  
लोहितः । तूपरः शृङ्गरहितः । श्मश्रुलः श्मश्रुणा युक्तः । श्मश्रुण इति पाठोऽप्ययमे-  
वार्थः । अयं पाठो ब्राह्मणानुगुणः । स्थूलो मांसलः । पीवा चिक्कणाङ्गः । कृष्णश्वेतः  
कृष्णश्वेतवर्णः । लोहितश्वेतो लोहितश्वेतवर्णः । अतूपरोऽप्यापस्तम्बेनानुज्ञातः—लोहस्तू-  
परो भवत्यतूपरः कृष्णसारङ्गो लोहितसारङ्गो वेति । तेनेत्थंभूतेन कर्णगृहीतेन कर्णे  
धृतेन पशुना सह राज्ञोऽभिमुखं गत्वा तमीक्षते । अग्निं तु मन्यनमारभ्य प्रहरणपर्य-  
न्तमधृतेनैव पशुना कर्णव्यतिरिक्तप्रदेशे धृतेन वा प्रतीक्षते । यद्गन्नावग्निं मथित्वा  
प्रहरति तेनैवाग्नय आतिथ्यं क्रियत इति श्रुत्या मन्यनप्रभृतिप्रहरणान्तस्य कर्मण  
आतिथ्यरूपत्वस्योक्तत्वेन तदवसर एव प्रतीक्षणस्य युक्तत्वात् । अग्नीषोमदेवत्यस्य  
पशोरत्रोपकरणनाद्राजातिथ्यार्थत्वमिवाग्न्यातिथ्यार्थत्वमप्यवश्यं कल्पयितव्यमेव । आध्व-  
र्यवे याजमानविधानमध्वर्युत्तान्दिध्यार्थम् ।

औदुम्बर्योसन्धरत्निमात्रशीर्षणानूच्या नाभि-  
दघ्नपादा मौञ्जविवाता तामध्वर्यव उद्गृह्णन्ति ।

औदुम्बरी, उदुम्बरवृक्षानिर्भता । आसन्दी मञ्जविशेषः । तल्लक्षणमाह—अरत्निमा-  
त्रशीर्षणानूच्या शीर्षण्ये तिरश्चे(श्रीने)फळके अनूच्ये प्राच्ये । एतानि फळकानि  
अरत्निमात्राणि यस्याः साऽरत्निमात्रशीर्षणानूच्या, नाभिदघ्ना नाभिमात्राः पादा  
यस्याः सा, मौञ्जैस्तृणैर्विवानं यस्याः सा मौञ्जविवाता । मौञ्जीभी रज्जुभिः स्यूतेत्यर्थः ।  
तामेवंभूतामासन्दीम् । अध्वर्यवोऽध्वर्युप्रतिप्रस्थातृनेष्टुनेतार एत उद्गृह्णन्ति । तच्छब्द  
उपकरूपनार्थः । एतच्चैतद्विद्वसानुष्ठानारम्भात्पूर्वमेव कर्तव्यम् । अध्वर्युः प्रतिप्रस्थाता  
नेष्टोच्चेतेत्यध्वर्यव इति याजमानसूत्रात्प्रतिप्रस्थात्रादीनामप्यध्वर्युत्वम् । अध्वर्युव्यति-  
रिक्तास्त्रय उद्गृह्णन्तीति केचित् ।

अग्नेण प्राग्वंशं वारुणमसीति शकटमाक्खिद्व्युद्गीषमवस्थाप्य ।

अग्नेण प्राग्वंशं प्राग्वंशस्यादूरे । आक्खेदनं किञ्चिदुद्यमनम् ।

वरुणस्त्वोत्तभ्नात्विद्युपस्तभ्नीति ।

गतार्थम् । वरुणस्य स्कम्भनमसीत्यनेन विकल्पतेऽयं मन्त्रः ।

दक्षिणमनड्वाहं विमुञ्चति ।

सामान्यप्रतिज्ञेयम् ।

वारुणमसीति योक्त्रं परिकर्षति ।

योक्त्रं परिकर्षति विसर्जनार्थम् ।

वरुणस्य स्कम्भसर्जनिरसीति शम्भ्यां प्रवृहति ।

प्रवृहणमुत्पाटनम् । वरुणस्य स्कम्भसर्जनमसीत्यनेन विकल्पः ।

विचृतो वरुणस्य पाश इति योक्त्रपाशं विचृन्तति ।

विचर्तनं शिथिलीकरणम् ।

उन्मुक्तो वरुणस्य पाश इत्यभिधानीमुन्मुञ्चति ।

अभिधानी विषाणवन्धनरज्जुः ।

एवमुत्तरमनड्वाहं विमुञ्चति ।

एवं दक्षिणानडुन्मोचनकरूपेनेत्यर्थः । अत्र लाट्यायनद्राह्यायणौ विशेषमाहतुः—  
दक्षिणमनड्वाहं सुब्रह्मण्याय दद्यादुमाविति शाट्यायनकं विज्ञायते कर्मसंयोगादिति ।  
सामर्थ्याद्यजमानो दानकर्ता । उभावप्यनड्वाहौ देयाविति शाट्यायनकं ब्राह्मणं विज्ञा-  
यते कर्मसंयोगात् । उभाभ्यां हि कर्म कृतम् । हेतूपादानं क्रियते कर्मसंयोगादिति ।  
यस्य येन कर्मसंयोगः स तद्गव्यं लभत इत्यर्थः ।

उत्तरानहुन्मोचनावसरमाह—

अविमुच्योत्तरमातिथयायास्तन्नं प्रक्रमयति ।

विमुक्तोऽन्योऽनइवान्भवत्यविमुक्तोऽन्योऽथाऽऽतिथयं गृह्णातीति स्वशाखीयः कल्पः । प्रदर्शयतेऽनेन । आतिथयेति कर्मनाम । किमत्र प्रवृत्तिनिमित्तमिति चेत् । अग्रेरातिथ्य-मसि सोमस्याऽऽतिथ्यमसि अतिथेरातिथ्यमसीति निर्वापमन्त्रेषु अग्न्यादिभ्यो देव-ताभ्य आतिथ्यत्वेन कीर्तनमेवेति द्रष्टव्यम् । आतिथ्यप्रयोजना वेष्टिरातिथ्या तस्या-स्तन्त्रमङ्गसमुदायस्तं प्रक्रमयति आरमत इत्यर्थः । प्रक्रमयतीत्यत्र स्वार्थे णिच् । तत्र यावत्क्रियते तद्याख्यास्याम इत्यस्यात्रानुक्तत्वात्सर्वं प्रकृतिवद्भवत्येव ।

उभौ वा विमुच्य ।

उभौ विमुच्य वाऽऽतिथयायास्तन्नं प्रक्रमयतीत्यन्वयः । अयं शाखान्तरीयः कल्पः । उत्तरमविमुच्य तमपि विमुच्य वाऽऽतिथयायास्तन्नं प्रक्रमयतीति सूत्रद्वयपिण्डितोऽर्थः ।

अग्नीनन्वाधायेध्माबर्हिंराहरति ।

पौर्णमासतन्त्रैयत्यख्यापनार्थोऽनुवादः । तेन नात्र कालतस्तन्नं भ्रमति ।

सप्तदश सामिधेन्यः ।

स्पष्टम् ।

इक्षुशलाके विधृती ।

इक्षुशलाके इक्षुत्वगात्मिके । इक्षुवप्रात्मिके इति केचित् । काशमूलके इति मीमां-सकाः । वाक्यशेषस्यात्राभावात्काशमूलपरत्वे प्रमाणाभावेन लौकिक एवार्थो ग्राह्य इति पूर्वमताशयः । आश्वत्थालस्य काशपरत्वे वाक्यशेषो यथा स्पष्टोऽस्ति तथैक्षवी-शब्दस्य काशमूलपरत्वे नास्ति तथाऽपि अन्वेषणीय इति द्वितीयमताशयः । अत्र पाठेनेदं ज्ञायते—एतयोराहरणादयो बर्हिर्धर्मा बर्हिर्घारणवदुपसदाद्यर्थं धारणं बर्हिषः स्तीर्णत्वपक्षे विधृत्योरपि सादितत्वं च भवतीति ।

कार्पर्म्यमयान्परिधीनिध्म लपसंनहत्याश्ववालं प्रस्तरं बर्हिषि ।

इध्माबर्हिंराहरतीत्युक्तं तत्रेध्मे कार्पर्म्यमयाञ्श्रीपणीवृक्षनिर्मितान्परिधीनुपसंनह्यति । मृतभाव्युपयोगं हि द्रव्यं संस्कारमर्हतीतिन्यायेन भाव्युपयोगिनां परिधीनामपि संस्का-रार्थमिध्मे संभरणं मन्त्रेण कृत्वोपसंनहनं कार्यम् । अनियतवृत्तत्वं परिधीनां वारयितुं कार्पर्म्यमयानिति । उपशब्द इध्मसमिधामुपर्येव संनहनमत्रेति नियमं द्योत-यितुम् । बर्हिषि आश्ववालं काशमयं प्रस्तरम् । आश्वत्थालशब्दोऽश्वस्य वालाः केशा-स्तन्मयः प्रस्तर इति लोकप्रसिद्धितः । यज्ञो वै देवेभ्योऽश्वो भूत्वाऽपाक्रामत्तोऽपः प्राविशत् ।

स वालधौ गृहीतस्तान्वालान्मुक्त्वा विवेश ह ।

ते वालाः काशातां प्राप्ताः कार्योऽतः प्रस्तरस्तु तैः ॥

इति वाक्यशेषात्तु काशास्तन्यस्तत्र लोकप्रसिद्धयेक्षया वाक्यशेषबोधितोऽर्थ एव गृह्यते । तथा च काशानामेव ग्रहणं नत्वश्वकेशानाम् । तथाच प्रथमाध्याये चतुर्थपादे संदिग्धेषु वाक्यशेषादिति सूत्रेणामुमर्थमाह जैमिनिः । सूत्रार्थस्तु संदिग्ध-विधायर्थवादरूपाद्वाक्यशेषात्तद्विषयकलानेति । उत्तरसूत्रगतकल्पनापदानुषङ्गेणान्वयो बोध्यः । यद्यपि विधावपि सामान्यरूपेण निश्चयान्न मुल्यः संदेहस्तथाऽपि घृततैलवसानामन्यतममञ्जनसाधनमित्यव्यवस्थितार्थप्रतीतिमादाय गौणसंदेहपरोऽयं शब्द इति व्याख्यातं व्याख्यातृभिः । ऐश्वरीशब्दो याज्ञिकमत इक्षुपत्रत्वगन्यतरपरः । मीसांसकमते काशमूलपरः । तेष्वदर्शनाद्द्विरोधस्य समा विप्रतिपत्तिः स्यात्, शास्त्रस्था वा तन्निमित्त-त्वादिति न्यायोऽप्यत्र योजयितुं शक्यः । आश्ववालं प्रस्तरमित्येतदनन्तरमुपसंनह्यतीत्य-नुषज्यते । विधृत्योराहरणमाश्ववालप्रस्तरेण सहैव । प्रजापतेर्वा एतानि पक्षमाणि यदश्व-वाला ऐश्वरी तिरश्ची यदाश्ववालः प्रस्तरो भवत्यैश्वरी तिरश्ची प्रजापतेरेव तच्चक्षुः संभरतीति धृत्योमयोरेकरूपत्वप्रतिपादनात् । पूर्वद्युरिधमावर्हिः करोतीतिवाक्योक्तक्र-माभिप्रायेण विपरीतोक्तिः । अनुष्ठानक्रमस्तु प्रकृतित्वदेव न तु चोदकप्राप्तक्रमवाचः । अत्र कार्पमेयत्वस्वरूपपरिधिमात्रविषयकगुणमात्रस्य प्रत्यासन्नानात् । तेन खादिरः पालाश एव वेधमः । द्वाविंशतिदारुरेव च सः । अनूयाजसमिदभावात् । बर्हिस्तु दर्भमयमेव । आश्ववालत्वस्य प्रस्तरमात्र एव विधानात् । यदि समानदेशे दर्भाः काशाश्च सन्ति तदैकमेवाभिमर्शनान्तं कर्म । यदि नानादेशे तदैर्वन्तारि-क्षमित्यादीदं देवानामित्यन्तमावर्तते । आलवाभिमर्शनस्याऽऽवृत्तिर्देशभेदात् । प्रस्त-रस्यापि बर्हिःशब्दाभिधेयत्वात् काशेष्वस्य निवृत्तिः । आत्माभिमर्शनं तु सकृदे-वान्ते । शुल्भं तु दर्भाणामेव क्रियते ।

निर्वपणकाले वैष्णवं नवकपालं पत्न्या हस्तेन निर्वपति ।

यतोऽस्मिन्निर्वापे बहवो विशेषा वक्ष्यमाणा अतः सावधानतार्थं निर्वपणकाल इति वचनम् । निर्वपणकाले निर्वपणस्थाने । कालशब्दस्य स्थानपरत्वं तु बोधानीये दृष्टं स उपरवाणां काल इति । निर्वपणकाल इत्यतः प्राक्परिगृहीत इति योज्यम् । पूर्ण-मासप्रथमप्रयोगे निर्वपणस्थानं यत्परिगृहीतं तत्रेत्यर्थः । सिद्धे सत्यारम्भो नियमार्थः । तेन निर्वपणकाल एवेति सावधारणं वाक्यं भवति । तथाचायमर्थो भवति—पूर्णमास-प्रथमप्रयोगपरिगृहीतनिर्वपणस्थान एवायं निर्वप इति । एतेनान्यासु सर्वासु विक्र-तिष्वनियम इति विशिष्टार्थज्ञापनार्थं वा । न च वेदकरणादिकर्मसूचनार्थं तदिति वाच्यम् । तस्य प्रकृतित्व एव सिद्धेः । प्रायणीयायां त्वपूर्वत्वाद्वचनम् । अग्निहोत्रह-वणीप्रत्यासन्नयो हस्तः । अस्मिन्नेऽग्निहोत्रहवणीधर्मा हस्ते कार्याः । पात्रप्रयोगका-

लेऽग्निहोत्रहवण्या सह हस्तस्य प्रयोगः । स च दक्षिणः । एकाङ्गवचने दक्षिणं प्रती-  
यादनादेश इत्याश्चलायनवचनात् । हस्तविषये त्वनिर्दिष्टस्थलेऽपि दक्षिणस्यैव ग्रह-  
णमित्येतादृशार्थस्य दर्शपूर्णमासयानुषङ्गौत्रसूत्रे होतुरंसान्वारम्भविधायके दक्षिणग्रह-  
णेन ज्ञापितत्वाच्च । संविशन्तामिति हस्तस्य संमर्शनम् । दक्षाय मानुष्यसि । नास्ति  
प्रत्युष्टम् । दक्षिणहस्ते वाममृष्टोद्धपनम् । यावन्त्यग्निहोत्रहवणीकार्याणि तानि हस्ते-  
नैव कर्तव्यानि । इदं चाग्निहोत्रहवणीप्रत्याघ्रायपक्षे ।

पत्न्या वा हस्तात् ।

शकटपादयोः प्रत्याघ्रायोऽयम् । अस्मिन्पक्षे हस्त एव सर्वमन्त्राणां जपो भवति ।

अन्वारब्धायां वा स्तुचा ।

अन्वारब्धायां पत्न्यां सत्यां स्तुचैव वा निर्वापः । अस्मिन्पक्षेऽग्निहोत्रहवण्यामेव  
प्रोक्षणीसंस्कारादि । आद्यौ पक्षौ शाखान्तरीयौ । अन्यः स्वशाखागतः ।

अग्नेरातिथ्यमसीत्येतैः पञ्चभिस्त्रिषु सावित्रं जुष्टं चानुपजति ।

विष्णवे त्वेत्यन्ताः पञ्च मन्त्रास्तैः पञ्चभिः । निर्वपतीति शेषः । पञ्चकृत्वो गृह्णा-  
तीति श्रुतावप्ययमर्थः प्रतिपादितोऽस्ति । तत्र विशेषः । त्रिषूपस्थितत्वात्त्रोत्तमयोरि-  
त्येक इत्यापस्तम्बसूत्राच्चाऽऽद्येषु । सावित्रो देवस्य त्वेत्यादिर्हस्ताभ्यामित्यन्तो  
भागस्तं निर्वापमन्त्रेभ्यः पूर्वं जुष्टशब्दं चैतेभ्य उत्तरमनुपजतीत्यर्थः । त्रिष्विति वचना-  
दन्त्ययोर्मन्त्रयोः सावित्रजुष्टयोरनुपङ्गो नास्तीति गम्यते । यथा देवस्य त्वा सवितुः  
प्रसवेऽश्विनोर्बाहुभ्यां पूष्णो हस्ताभ्यामग्नेरातिथ्यमसि विष्णवे त्वा जुष्टं निर्वपामि ।  
देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यां सोमस्याऽऽतिथ्यमसि  
विष्णवे त्वा जुष्टं निर्वपामि । देवस्य त्वा सवितुः प्रसवेऽश्विनोर्बाहुभ्यां पूष्णो  
हस्ताभ्यामतिथेरातिथ्यमसि विष्णवे त्वा जुष्टं निर्वपामि । अग्नये त्वा रायस्पोषदात्रे  
विष्णवे त्वा निर्वपामि । इथेनाय त्वा सोमभृते विष्णवे त्वा निर्वपामीत्येवं प्रयोगः ।  
एतौरिति वचनं प्रतिमन्त्रं निर्वापसिद्ध्यर्थम् । पञ्चभिरिति वचनं पञ्चैते मन्त्रा भवन्ति  
तैः पञ्चभिः पञ्च निर्वापा भवन्तीत्येतादृशार्थबोधनार्थम् । चकारः सावित्रारूपः कश्च-  
न भागो जुष्टशब्दश्चेत्येतद्द्रव्यानुषङ्गलाभाय । न चैवं जुष्टमित्यस्य जुष्टं निर्वपामीत्ये-  
शावान्य उत्तरभागस्तत्परत्वमेव नतु जुष्टशब्दमात्रपरत्वम् । तथाच निर्वपामीत्ये-  
स्यापि त्रिष्वेव प्रयोगो नावशिष्टयोर्द्वयोरिति वाच्यम् । जुष्टशब्दस्योत्तरभागपरत्वेऽ-  
ग्नेरातिथ्यमसीत्येतैः पञ्चभिस्त्रिषु प्राकृतावनुपजतीति लाघवेनैव वक्तव्ये गुरुभूतसावि-  
रजुष्टशब्दोपादानस्य निरर्थकत्वापत्तेः । अतो जुष्टशब्दस्य भागपरत्वं न किंतु  
शब्दपरत्वमेव वक्तव्यम् । एतेनानुक्तस्य निर्वपामीत्येतस्य समुच्चयार्थश्चकार इति

शक्का निरस्ता । नच त्रिषु मन्त्रेषु जुष्टशब्दानुषङ्गवत्सावित्रशब्दस्यैवानुषङ्कोऽस्त्विति वाच्यम् । तथा सति सावित्रं जुष्टमित्येतादृश्या आनुपूर्व्या अनुषक्तव्यतयैकपदार्थत्वेन पदार्थान्तरस्य चाभावेन चकारवैयर्थ्यापत्तेः । न चैवं मन्त्रादौ सावित्रशब्दानुषङ्को मन्त्रान्ते जुष्टशब्दानुषङ्गस्तथा च समुच्चैतव्यपदार्थान्तरं लब्धं तथा च न वैयर्थ्यमिति वाच्यम् । सावित्रशब्दस्य शब्दमात्रपरताया याज्ञिकप्रसिद्धकर्मणि अत्यन्तानुषयोगात् । एवं च परस्परसमुच्चयार्थ एव चकारः । तथाच निर्वापामीति सर्वमन्त्रेष्वस्त्येव । अथवा जुष्टशब्दस्य भागपरत्वमेवाङ्गीकर्तव्यम् । अग्नेरातिथ्यमपीत्येतैः प्रतिमन्त्रं देवतादेशानस्य प्रत्याम्नायो भवति । पञ्चसु सावित्रं जुष्टं चानुषजति । नोत्तमयोरित्येक इत्यापस्तम्बसूत्रेऽपि स्वरसतो जुष्टशब्दस्य भागपरत्वमेव प्रतीयते । यच्छन्तामित्यप्यस्त्येव सर्वत्र । सजातीयमेव सजातीयस्थाने निविशत इति न्यायेन प्राकृतानां त्रयाणां समन्त्रकाणां निर्वापाणां स्थान एते समन्त्रकाः पञ्च निर्वापा भवन्ति । प्राकृतं तूष्णीं तु भिन्नमेव भवति तच्च पष्टं भवति । अन्वावापः सप्तम इदं देवानामित्यादि ।

विष्णुमेवोत्तरेषु निगमेषूपलक्षयेत् ।

इत उत्तरेषु निगम्यते देवतापदं येषु ते निगमा मन्त्रा मन्त्रविशेषास्तेषु विष्णुमेवोपलक्षयेद्देवतात्वेन केवलं विष्णुमेव प्रयोजयेत् । एवकारोऽग्नये रायस्पोषदाज्ञे इयेनाय सोमभृत इतिचतुर्थ्यन्तानां शब्दानां मन्त्रेषु प्रयोगो मा भूदित्येतदर्थम् । वैष्णवं नवकर्पालं निर्वापतीत्येतेन सूत्रेण त्वग्न्यादिदेवतात्वमात्रं निरस्यते ।

यत्प्राग्दुपनात्तत्कृत्वोत्तरमनड्वाहं विमुञ्चति  
तेनैव कल्पेन यदि पुरस्ताद्विमुक्तो भवति ।

वर्षवृद्धाः स्थेत्यन्तं कृत्वोत्तरमनड्वाहं विमुञ्चति तेनैव कल्पेन पूर्वातिदिष्टेनैव कल्पेन तूष्णीमुत्तरमनड्वाहं विमुञ्चति । यदि पुरस्ताद्विमुक्तो भवतीति सूत्रान्तरोक्तकल्पव्यावृत्त्यर्थम् । अन्यत्सपष्टम् ।

वारुणमसीति राज्ञो वासोऽपादत्ते ।

पर्यान्हनीयमिति शेषः । छिस्महीति मन्त्रान्तः ।

वरुणोऽसि धृतव्रत इति राजानम् ॥ १० ॥

अपादत्त इत्यनुवर्तते । एतावानेव मन्त्रः ।

अच्छिन्नपत्रः प्रजा उपावारोहोशशु-

शतीः स्योनः स्योना इत्युगावहरति ।

राजानं शकटद्वारेण बहिरानयतीत्यर्थः ।

अत्राऽऽसन्ध्या उद्ग्रहणभेदे समापनन्ति ।

तामध्वर्यव उद्ग्रहन्तीति यदासन्ध्या उद्ग्रहणं पूर्वत्रोक्तं तत्र न कर्तव्यं किंत्वन्ना-  
स्मिन्काले कर्तव्यमित्येक आचार्या वदन्तीत्यर्थः ।

उर्वन्तरिक्षमिति गच्छति ।

प्राग्भंशमिति शेषः । स्वशाखायां दृष्टत्वादन्विहीत्येव मन्त्रान्तः ।

या ते धामानीति सौम्यर्चा राजानं

पूर्वेण द्वारेण प्राग्भंशं प्रपादयति ।

सोमो देवता यस्याः सा सौमी तथा सौम्या । सोमादृद्यण्डित्वान्डीप् । सौमीत्वृञ्चि-  
शेषणम् । तृतीयान्तमिदं सौम्येति । \* असमासे सौम्यचेति स्यादिति ज्ञेयम् ।  
सौम्येति ज्ञानार्थम् । ज्ञानाभावे दक्षिणाशौ भुव इति यजुर्भेषप्रायश्चित्तम् । ऋचेतिव-  
चनप्रयोजनमितिच्छन्दसर्चेत्यत्र यथोक्तं तद्ग्रन्थापि ज्ञेयम् । प्रपादयति प्रवेशयति ।  
प्रवेशनस्य द्वारं विना कदाचिदप्यसंभवेनार्थादेव विशेषस्य द्वारस्य लाभे द्वारग्रहणं  
यत्कृतं तज्ज्ञापयति अन्योऽपि पदार्थः प्रवेशने संभावितोऽस्ति समासदां कर्मक्षणार्थ-  
मावश्यकत्वात् । वातायनरूपः सः । अथच द्वित्र्यादिसमासदीक्षणानुगुण्येन महान् ।  
तत्र प्रतिदिशं वातायनद्वयम् । तत्र वातायनस्य महत्त्वेन तेनापि कदाचित्प्रवेशसंभवा-  
त्तद्वारणार्थं द्वारग्रहणम् । एतेनाष्टौ वातायनान्यपि तथा कर्तव्यानि । यथैकैकस्मिन्वा-  
तायने द्वौ त्रयो वा चतुः(त्वा)रो वोपविष्टाः सन्तः कर्मक्षितुं शक्नुयुरिति । तथाचाध-  
स्तनानि द्वारसाम्येनाष्टौ वातायनानि चत्वारि द्वाराणि अतीरोकशब्दवाच्यानि लघुभू-  
तानि गवाक्षाणि पञ्चोर्ध्वतनान्येतद्वर्जं परिश्रयणं कर्तव्यमिति । एवमग्रेऽपि यत्र यत्र  
द्वारशब्दस्तत्रेति ज्ञेयम् । दुर्यानिति मन्त्रान्तः ।

उर्वन्तरिक्षं वीहीत्यपरेणाऽऽहवनीयं दक्षिणाऽतिहरति ।

दक्षिणा दक्षिणतः, अति अतिक्रम्यैव हरति नतु अग्रेणाऽऽहवनीयं स्वयं गच्छन्न-  
परेणाऽऽहवनीयं राजानं हरतीति ।

वरुणस्यर्तसदनिरसीति दक्षिणे-

नाऽऽहवनीयमासन्दीं प्रतिष्ठापयति ।

यथेतं प्रत्येत्याग्रेणाऽऽहवनीयमासन्दीं नीत्वा वरुणस्यर्तसदनिरसीति मन्त्रेणाऽऽ-  
हवनीयसमीपे दक्षिणत आसन्दीं स्थापयति । अन्येनाऽऽसन्ध्यानयनेऽपि यथेतं प्रत्येत्यै-  
वाऽऽसन्दीं प्रतिष्ठापनीया । प्रतीत्युपसर्गाद्यथा न चलति तथा स्थापयति ।

\* अत्र समामे सौम्यचयेत्यपेक्षितम् ।



अदित्याः सदोऽसीति तस्यां कृष्णा-  
जिनं प्राचीनग्रीवमुत्तरलोमाऽऽस्तृणाति ।

तस्यां प्रतिष्ठापितायामासन्ध्याम् ।

प्रत्त० राजानमदित्याः सद आसीदेति तस्मिन्नासादयति ।

प्रत्तवचनादन्यस्मै प्रदानं सिद्धं तच्चाऽऽसन्दीस्थापनात्पूर्वं तेन विना तस्य कर्तुमश-  
क्यत्वात् । तस्मिन्नास्तृते कृष्णाजिने ।

वरुणस्यर्तसदनमासीदेति वा ।

अनेन मन्त्रेण वा कृष्णाजिन आसादनम् ।

वनेषु व्यन्तरिक्षं ततानेति वाससा परिश्रयति ।

वाससा महता प्रागारभ्य परिश्रयति । प्रादक्षिण्यं परिभाषासिद्धम् ।

वरुणोऽसीति राजानमभिमन्त्रयते वरुणाय त्वेति वा ।

स्पष्टम् ।

एवा वन्दस्व वरुणं बृहन्तं नमस्या धीरममृतस्य  
गोपाम् । स नः शर्म त्रिवरुथं वि यः सत्पातं नो द्यावा-  
पृथिवी उपस्थ इति वारुण्यर्चा राजानं परिचरति ।

वारुण्येतिवचनमत्र क्रीत उपनद्धः सोम एव वरुणशब्दवाच्यो नतु वरुणदेवतापर  
इतिश्रुतिसिद्धोऽर्थ इति प्रदर्शयितुम् । सा च श्रुतिर्वारुणो वै क्रीतः सोम उपनद्ध  
इति । अस्यां श्रुतौ वारुण इत्ययं तद्धितः स्वार्थे द्रष्टव्यः । वरुणो वा एष यजमानम-  
भ्येति यत्क्रीतः सोम उपनद्ध इतिश्रुत्यन्तरानुरोधात् । वारुणीत्यत्र तस्येदमिति  
सूत्रादण् तदन्तत्वाङ्घोष् । ऋचेतिवचनप्रयोजनमतिच्छन्दसर्चेत्यत्र यथोक्तं तद्दत्रापि  
ज्ञेयम् । परिचरति गन्धपुष्पादिभिरुपचारैः पूजयति नमस्करोति च ।

यत्र क्व चाऽऽसीदेदैतथैवाऽऽसीदेत् ।

यत्र क्व च वैधे यादृच्छिके वा राजानं प्रति गमन एतया वारुण्यर्चैव गच्छेत् ।  
उपविशति चेद्राजसमीपे तदैतथैव तत्समीपमुपविशेच्च । तथा सूत्रान्तरे—वारुण्यर्चा  
राजानं पूजयेद्वैतथैव राजानमभिसर्षेदुपविशेच्चेति । अत्र यजमानो राजानं मधुपर्केण  
पूजयति । गोमधुपर्काहो वेदाध्याय्याचार्य ऋत्विक् श्वशुरो राजा वा धर्मयुक्त इति  
धर्मसूत्रे राज्ञो मधुपर्कपूजाया विहितत्वात्सोमस्यापि राजत्वात् । अथास्मै मधुपर्कं च  
प्राहुरिति बौधायनसूत्राच्च मधुपर्कपूजा । तत्र प्रतिवचनानां लोपः । अध्वर्युर्वा तानि  
वदेत् । तामध्वर्युर्विशास्तीति बौधायनसूत्रेऽध्वर्युर्कर्तृकताया विशासने दर्शनात् । एतस्य  
कलौ निषिद्धत्वादुत्सर्ग एवेदानोम् ।

अग्निं राजानं चान्तरेण मा संचारिष्टेति संग्रह्यति ।

संप्रैषवत्सर्वं कुर्वन्ति । अग्निमित्येकवचनादेक एवाग्निः । स चाऽऽहवनीय एव सनिहित्वान्मुख्यत्वान्मा राजानं चाऽऽहवनीयं चान्तरेण कश्चन संचारीदिति बौधाय-  
नोक्तेश्च । एतेन सोमदक्षिणाग्न्योरन्तरा गमने दोषो नास्तीति अर्थात्सूचितं भवति ।  
अयं प्रैष आत्मार्थोऽन्यार्थश्च । तेनाध्वर्युः सर्वं ऋत्विजश्चमसाध्वर्यवः परिकर्मिणोऽन्ये  
च ते सर्वे प्रैषोक्तनिषेधपालकाः । परप्रत्यायनार्थत्वाद्बुद्धैस्त्वमैकश्रुत्यं च । राजाऽऽन्यो  
वा क्षत्रियादिः सोमसमीपमागच्छति तेनाप्ययं मन्त्रो वक्तव्य एव । तत्राऽऽयुधादि  
धृत्वा नैव सोमसमीपे गन्तव्यम् । अमुमर्थं बौधायनः प्रैषरूपेणैवाऽऽह—मा राजानं  
चाऽऽहवनीयं चान्तरेण कश्चन संचारीन्मैत्रं सायुषो मा सदण्डो मा सच्छत्रो मा  
सोष्णीषो मा साधस्पाद्योऽनुप्रपादीदिति । अत्र निषेधार्थका माङ् एते कश्चन यःकश्चन  
पुरुषो राजादिः । एनं राजानम् । आयुधं शस्त्रमस्त्रं च । अनयोर्भेदो धनुर्वेदे—

धृत्वा प्रहरणं शस्त्रं मुक्त्वा ह्यस्त्रमितीरितम् । इति ।

अधस्पाद्यावुपानहौ ।

उद्रपनप्रभृतीनि कर्माणि प्रतिपद्यते ।

यथेतं प्रत्येत्य प्रति त्वा वर्षवृद्धं वेत्तिवत्यादीनि कर्माणि प्रतिपद्यते वर्षवृद्धमसीत्या-  
दीनि वा । पुरस्ताच्छूर्णोपोहनपुरोडाश्याभिमर्शनयोरुद्रपनाङ्गत्वात् ।

गार्हपत्ये नत्र कपालान्युपदधाति ।

पक्षे प्राप्तस्याऽऽहवनीयस्य बाधनार्थमिदम् । तेनाऽऽहवनीयाधिश्रयणपक्षाङ्गीकर्तु-  
रपि गार्हपत्य एवाधिश्रयणमत्रेति द्रष्टव्यम् । आतिथ्येष्टिहविरधिश्रयणकाल आति-  
थ्यामदन्तीरप्यधिश्रयेत् । अग्निमदन्त्यापा ३ इति वक्ष्यमाणप्रश्नात् । श्रपयत्येतमातिथ्यं  
वैष्णवं नवकपालं तेन सह मदन्तीरधिश्रयतीतिबौधायनोक्तेश्च । मदन्तीशब्दोऽपां  
तप्ततामाचष्टे । तेन तापार्थमिदमधिश्रयणम् । आतिथ्येन सहाधिश्रयणविधानाद्गार्हपत्य  
एवाधिश्रयणम् । लौकिक इति केचित् । केवञ्जनामपामधिश्रयणासंभवात्पात्रेण सहा-  
धिश्रयणम् । तच्च ताम्रमयं रीतिजं वा । मृन्मयं वा । एत्रमन्यत्रापि । गव्यक्षीरस्य  
दोहापाकयोस्ताम्रं नैव भवति । स्मृतौ ताम्रे गव्यस्थापनस्य निषेधात् ।

यत्तु-होमकार्ये तथा दोहे पाके च परिवेषणे ।

पञ्चगव्याशने चैव ताम्रे गव्यं न दुष्यति ।

इति स्मृतिवचनं तल्लौकिकदोहविषय एव संकटमात्राम्यनुज्ञाविषयम् । एवं पाक  
परिवेषणयोरपि । होमोऽत्र पञ्चगव्यस्यैव । अथ वाऽत्रापि संकटविषयत्वमेव । पञ्चग-  
व्याशन इत्यनेन पञ्चगव्यग्रहणसाधनीभूतपात्रविषये प्रतिप्रसवः क्रियते ।

चतुर्गृहीतान्याज्यानि गृह्णाति ।

पञ्चावत्तिनोऽपि चतुर्गृहीतनियमार्थं वचनम् । अनूयाजार्थग्रहणनिवृत्तेस्त्वर्थादेव सिद्धेर्न तदर्थात् ।

चतुर्होत्राऽऽतिथ्यमासादयति ।

आतिथ्यं हविः । अहोमार्थत्वाद्ग्रहोऽस्वाहाकारोऽयम् ।

संभारयजूंषि व्याख्याय निर्मन्थयस्याऽऽवृता निर्मन्थयेन प्रचरति ।

अग्निर्यजूभिर्वित्यादीनि अहं श्रद्धयेत्यन्तानि संभारयजूंषि तानि व्याख्याय वाक्य-  
शः पठित्वाऽग्नेर्नित्रमसीत्यादिना निर्मन्थयस्याऽऽवृता प्रकारेण पशुबन्ध उकेनाग्ना-  
वग्निरिति प्रहरणान्तेन निर्मन्थयेन प्रचरति ।

वेदं निधाय सामिधेनीभ्यः संप्रेष्यति ।

वेद्यन्तपरिस्तरणनिवृत्त्यर्थोऽनुवादः । होतृषदनकल्पनं तु होत्रैव स्वार्थं कल्पनीयम् ।  
अध्वर्युणा वेदमहं सप्तदशेन वज्रेणेत्येतस्माद्धोतृर्जपात्पूर्वं कल्पयितव्यं, परं त्वनुवाद-  
स्वरसादत्र नैव कल्पनीयम् । आश्वलायनोयहोत्रे त्विदमहं सप्तदशेन वज्रेणेत्येतस्य  
जपस्याभावाद्देद्युत्तरश्रोणिसमीपदेशे होतर्यागते कल्पनीयम् । एतच्च होतरेहीतिशास्त्र-  
न्तरोक्तप्रैषाङ्गीकारपक्षे सार्थकमन्यथा नेति द्रष्टव्यम् ।

सर्वमिधममादधाति सर्वमौपभृतं समानयते ।

अनूयाजाभावात्तदर्थसमित्तदर्थचतुर्गृहीताज्ययोरप्यभाव इति भावः । इडान्तत्वादे-  
वानूयाजाभावे सिद्धेऽनूयाजाभावबोधकलिङ्गप्रदर्शकवचनं शाखान्तरोक्तोऽनूयाजनिषेधः  
स्तुत्यर्थोऽनुवाद एव नतु विधिपर इतिजैमिनीयन्यायप्रदर्शनार्थम् । स च न्यायोऽनन्त-  
रमेव प्रदर्शयिष्यते ।

आज्यभागाभ्यां प्रचर्य विष्णुं हविषा यजति ।

आज्यभागवचनमाज्यभागविशेषसंप्रत्ययार्थम् । स च विशेष आश्वलायनेनोक्तः—  
अतिथिमन्तौ समिधाऽग्निं दुवस्यताऽऽप्यायस्व समेतु त इति । याजुषहोत्रपक्षेऽप्येता-  
वेव । तत्राऽऽप्यायस्वेत्यृचः पाठस्तु याजुषधर्मणधर्मण वा । विष्णुं यजतीत्येतावत्येव  
वक्तव्ये हविर्ग्रहणमाज्यभागाभ्यां प्रचर्यतिपूर्वभागाद्वचनविपरिणामेन विभक्तिविपरिणामेन  
वाऽऽज्यभागशब्दस्यानुवृत्तिः स्यात्, तस्यां च सत्यां विष्णुमाज्यभागं यजतीत्यर्थः  
स्यात्, तथा चाऽऽज्यभागं विष्णुमिद्रा वैष्णवं नवकपालं निर्वपतीतिविधिप्राप्तौ निरु-  
प्तेन हविषाऽनन्तरं याग इति शङ्काकुलं स्यात्तन्मा भूदित्येतदर्थम् । आज्यभागविशेषं  
विधातुं विष्णुं यजतीत्युत्तरानुवादः ।

ध्रुवायाः शेषं करोति ।

दीक्षणीयावद्यारूपेयम् । प्रयोजनं च तद्वत् ।

**इडान्ताऽऽतिथया संतिष्ठते ।**

इडयाऽन्तः समासिर्थाः सेडान्ता । इडान्ताऽऽतिथया भवतीत्येतावतैव सिद्धे संतिष्ठत इति पुनः संस्थाबोधकवचनमिडान्तत्वेऽपि पूर्वोपगुक्तपदार्थप्रतिपत्तिकर्मभिरपि संस्थापनीयेत्येतदर्थम् । तेन समन्त्रमेवात्र प्रतिपत्तिकर्माणि । वेदप्रतिपत्तिरपि समन्त्रैव । प्रकरणाद्देवाऽऽतिथ्यालामे पुनर्वचनमुपसदि प्रतिपत्तिकर्मणामनावश्यकत्वार्थम् । मार्जन-मपीडाङ्गत्वाद्भवति । न च शाखान्तरे नानूयाजान्यजन्तीतिनिषेधानुपपत्त्या कृत्स्नत्व-मपि कल्प्यते, तथा च विकल्प इडान्तत्वस्येति वाच्यम् । शंखिडान्तत्वे विकल्पः स्यात्परेषु पत्न्यनूयाजप्रतिषेधोऽनर्थकः स्यात्, नित्यानुवादो वा कर्मणः स्यादशब्द-त्वादिति दशमाध्यायषष्ठपादान्तर्गतजैमिन्युक्तन्यायविरोधापत्तेः । तस्मान्निषेधोऽनुवाद-मात्रम् । पूर्वप्रतिज्ञातोऽयं न्यायः । प्रायणीयायां व्याख्याते एते सूत्रे । ननु प्रकृते द्वे इडे अनूयाजानां पुरस्तादेका पश्चादन्या तत्रोत्तरयैवेडया तदन्तताविधिः । एवं च शाखान्तरीयोऽनूयाजनिषेधोऽप्यर्थवान् । अन्यथाऽनुवादमात्रत्वापत्तेः । अतोऽनूयाज-वर्जमुत्तरेणान्तं सर्वं कार्यमिति चेन्न । प्रयोगोपरमस्यैवेडान्तत्वे निमित्ते विधाना-त्पूर्वस्यामपीडायां कृतायां निमित्तस्य संज्ञातत्वेन तत्रैवोपरमस्य युक्तत्वात् । अनूयाजप्रतिषेधस्तु नित्यानुवादत्वेनार्थवादमात्रमौचित्येनेडान्तत्वस्तुत्यर्थं न विरुध्यते । तथा च दशमाध्याये षष्ठे पादे जैमिनिः—प्रतिषेधादर्थवत्त्वाच्चेत्तरस्य परस्तात्प्रतिषेधः स्यात्, प्राप्तेर्वा पूर्वस्य वचनादतिक्रमः स्यादिति । प्रायणीयायां व्याख्याते एते सूत्रे ।

**ध्रुवाशेषादापतये त्वा गृह्णामीति कश्से चमसे वा  
तानूनपत्रं समवद्यति चतुरवत्तं पञ्चावत्तं वा ।**

अत्र लौकिक एव चमसो न प्रणीतार्थचमसः । तस्येष्ट्यर्थत्वात् । तानूनपत्रग्रहणस्य चाप्राकृतकार्यत्वात् । अहोमार्थत्वादयं चमसो वारणवृक्षजः । तत्स्वरूपं बक्ष्यमाणसो-मचमसवत् । जुहोमीतिलिङ्गादेतस्यापि होमार्थत्वमिति यद्युच्यते तदा वैकङ्कृत एवा-यम् । अवघ्राणस्यापि अदनरूपत्वेन तत्साधनत्वाच्चमसशब्दार्थो बाधितो न भवति । अवघ्राणस्यादनरूपत्वमवघ्रेयमेव तत्रैव प्राशितं नेवाप्राशितमिति श्रुतितो ज्ञेयम् । चमुधात्वर्यदानपर्याय एव ह्यशधातुः । तनूनपत्रदेवतासंबन्धात्तानूनपत्रमित्याज्यसमाख्या । येनार्त्विजः सरस्यमुपगच्छन्ति । व्यवस्थितविकल्पोऽयमिति केचित् । गृह्णाम्यन्ताः पञ्च मन्त्राः । एतेषां मन्त्राणां मध्य एकैकेन मन्त्रेणैकैकं समवद्यति । पञ्चावत्तपक्षे पञ्चवारं समवद्यति चतुरवत्तपक्षे चतुर्वारम् । समवदानं ग्रहणम् । यद्यप्यत्रैतैरिति वचनं नास्ति तथाऽप्युत्तरसूत्रादयमर्थो लभ्यते ।

**अवशिष्टो विकल्पार्थो यदि चतुरवत्तम् ।**

अवशिष्टः शकमन्त्रेणित्प्राय त्वा गृह्णामीति मन्त्रो विकल्पार्थो भवति यदि चतुरवत्तं

तानूनपत्रं भवति तदा । पञ्चावत्तपक्ष एव विनियोग इति न किं तु चतुरवत्तपक्षेऽपि चतुर्णां मन्त्राणामन्तिमेन विकल्पितो भवतीति निकृष्टोऽर्थः ।

तदनानुष्टुपसीति सर्वात्विजः समवमृशन्ति ।

तत् तानूनपत्रं सर्वे च त ऋत्विजश्च सर्वात्विजः । सर्वे ऋत्विज इत्यसमस्तपाठो वा । समवमृशन्ति सहैवावमृशन्ति अवनताः सन्तो मृशन्ति स्पृशन्ति । सदस्यश्चेत्सोऽपि तानूनपत्रमवमृशति सहैव । सर्वग्रहणं सर्वे स्वयमेवाभिमृशेरन्नायोऽन्यस्य प्रातिनिध्ये-नेत्येवमर्थम् । ऋत्विग्रहणं चमसाध्वर्युव्यावृत्त्यर्थम् । याजुषहौत्रसत्त्वे तद्रीत्यैव होत्रा-दयः कुर्युः । आश्वलायनहौत्रसत्त्वे तद्रीत्या याजुषरीत्या वा । अनभिशास्तेन्यमि-न्यन्तो मन्त्रः । तस्माद्यः सवानूनपत्रिणां प्रथमो द्रुह्यति स आर्तिमार्च्छतीति ब्राह्मणम् ।

समवमृष्टं प्रजापतौ त्वा मनसि जुहोमीति त्रिरवघ्रायान्तर्वेदि निनयति ।

समवमृष्टमिति वचनं सर्वैः समवमृष्टस्यैव तानूनपत्रस्यावघ्राणं यदि कस्यचित्प्रति-बन्धेन समवमृष्टो न जायते तदा तद्रीयसमवमृष्टार्थं प्रजातं तत्स्थापयित्वा तत्समवम-ृष्टोत्तरमवघ्राणं कार्यम् । अग्रिमं कर्म तु कर्तव्यमेव । सर्वथा कस्यचिन्महता प्रतिबन्धेन समवमृष्टो नैव जायते तदा तस्याऽऽर्त्विज्यकरण एवायोग्यत्वादन्यं वृत्त्वा तेन समव-मृष्टो कृतेऽवघ्राणं कर्तव्यम् । अतानूनपत्रिणा यजमानेनर्त्विजा वा कर्मणि क्रियमाणे यावद्भिर्दिनैः क्रतुः समापनीयो भवति तावत्संस्तुषु दिवसेषुपवासः कर्मसमाप्तौ मनो ज्योतिरित्याहुतिश्चेति कौशिकसूत्र उक्तम् । सऋन्मन्त्रेण द्विस्तूष्णीमित्येवं त्रिः प्राश-नमिति केचित् । अन्ये तु न प्राशन्ति न जुह्वत्यथ क तानूनपत्रं प्रतितिष्ठतीति होम-प्राशने प्रस्तुत्यावघ्राणविधानाज्जुहोमीति लिङ्गाच्च त्रिमन्त्रेणैवावघ्राणमित्याहुः । सर्व-स्यैवाऽऽज्यस्यावघ्राणम् ।

प्रतिषिद्धमेकेषाम् ।

अन्तर्वेदि निनयनं प्रतिषिद्धमेकेषामाचार्याणां मते । अन्तर्वेदिनिनयनप्रतिषेधाद्बहि-र्निनयनं तु भवत्येव नतु निनयनमेवानेन प्रतिषिध्यते । नचावघ्राणस्यापि प्रतिषेधोऽ-स्त्विति वाच्यम् । श्रुतौ तानूनपत्रावघ्राणस्य तानूनपत्रप्रतिष्ठारूपत्वेनोक्ततया तस्य प्रतिषेधमयोग्यत्वात्, विगीतत्वमूलकत्वेनान्तर्वेदिनिनयनस्यैव प्रतिषेध्यत्वकरूपनाया उचितत्वाच्च ।

असंचर उत्सिञ्चतीत्येकेषाम् ।

जनानां यत्र संचरो मार्गो नास्ति तत्रोत्सिञ्चतीत्येकेषामाचार्याणां मतम् । तेन पूर्व-मतेऽप्यसंचर एव निनयनं परं तु अस्मिन्मत उत्सेचनं नास्तीत्येतावान्भेद इति द्रष्टव्यम् ।

अग्नीन्मदन्त्याऽऽपा ३ इति पृच्छति ।

किमापो मदन्य उष्णीभूता आपः किमित्याग्नीध्रं प्रति प्रश्नः । मदन्तीशब्दोऽप्युत्सतामाचष्टे । मदन्य आपा इत्यपेक्षिते मदन्त्याऽऽपा ३ इति संघिरार्थः । प्रश्ने ऋतिः । अत एवावगम्यते पूर्वमग्नीधाऽऽपोऽधिश्चिता इति । तत्कालस्तु प्रागेव दर्शितः । परप्रत्यायनार्थत्वादुच्चैस्त्वम् ।

मदन्ति देवीरमृता ऋतावृध इत्याग्नीध्रः प्रत्याह ।

देवीर्देव्यः स्वच्छा अमृता अमृततुल्या ऋतावृधः । ऋतं मानसिकं सत्यं तदभिवर्धयन्तीत्यृतावृधः । यत्पशोऽपि मनःशुद्धिकर एतादृश्य आपो मदन्यः । तसा इति प्रत्युत्तरवार्थार्थः । अत्रापि पूर्ववदुच्चैस्त्वम् । अग्निमिन्ध इत्यग्नीत् । तस्य गृहमाग्नीध्रम् । अग्नीध्रः शरणे रणं चेति रः । शरणं गृहं तात्स्थयात्सोऽप्याग्नीध्रः । ऐष्टिकपाशुकयोः सोमकर्मवद्गृहासंभवात्स्थानमात्रं लक्षणीयं तत्स्थत्वादाग्नीध्रो भवति । ऐष्टिकपाशुकयोराग्नीध्रस्थानं यत्र तिष्ठन्नाश्रावयति तत् । सौमिके तु आग्नीध्रमण्डप एव विहितोऽस्ति तदेव स्थानं तस्य । ऋत्विग्निशेषवाच्ययं शब्दः सूत्रकारैर्ऋत्विग्निशेषेऽप्याग्नीध्रशब्दप्रयोगात्तदनुरोधेनाग्नीध्रः शरणे रणं चेति सूत्र(वार्तिक)स्थककारोऽनुक्तसमुच्चयार्थो वक्तव्यः । तेनानुक्तस्यर्त्विग्निशेषरूपार्थस्य संग्रहः सिद्धो भवति ।

ताभिराद्रवेति संग्रह्यति ।

ताभिरग्निः सह, आ समीपे द्रव, एहीत्यर्थः संग्रहस्य । अत्रापि पूर्ववदुच्चैस्त्वं, प्रश्नबलात्सान्निध्यसिद्धेर्दूरादाह्वानामावाञ्छ्रुतिः । प्रश्नस्तु सान्निध्य एव संभवति नासान्निध्य इति ज्ञेयम् ।

मदन्तीभिः पाणीन्प्रक्षालयन्ते; ब्रह्मा राजानं विस्त्रंसयति ।

मदन्तीभिस्तसाभिरग्निः । बहुवचनान्तरं तानूनप्त्रणः । ऋत्विगपेक्षया पाणीनिति बहुवचनम् । सर्वैः पाणिप्रक्षालने कृतेऽनन्तरं ब्रह्मा राजानं विस्त्रंसयति । बृहणास्कर्मसु सदसद्विवेचनाद्ब्रह्मा । ब्रह्मा सर्वविद्यः सर्वं वेदितुमर्हतीति निरुक्तात् । सर्ववित्त्वं सदसद्विवेचकत्वं, यः सर्ववित्स ब्रह्मा भवतीति निरुक्तार्थः । सर्ववित्त्वस्य विवरणं सर्वं वेदितुमर्हतीत्यनेन क्रियते । विस्त्रंसनं बन्धनाद्विमोचनम् । ब्रह्मत्वविधेः रवसररूपापनार्थमत्र वचनम् ।

अशुरशुररिति तस् सर्वे सहिरण्यैः पाणिभिराप्याययन्ति ।

सर्वे तानूनप्त्रणः । आप्यायनलिङ्गेन मन्त्रेणाऽऽमर्शनमेवाऽऽप्यायनम् । अग्निः सेचनमित्यन्ये । वरणक्रमेण सहैव वाऽऽप्याययन्ति । सहिरण्यैः पाणिभिरित्याप्यायनाङ्गं पाणिषु हिरण्यधारणं विहितं भवति ।

प्रत्युपनद्धेऽप उपस्पृश्येष्टा राय इति प्रस्तरे निहनुवते  
 सव्याग्नीचः पाणीन्कृत्वा दक्षिणानुत्तानान् ॥ ११ ॥  
 इति हिरण्यकेशिसूत्रे सप्तमप्रश्ने तृतीयः पटलः ।

कृत्वा निहनुवत इत्यन्वयः । सर्वैराप्यायने कृते प्रत्युपनद्धे पुनर्वद्धे राक्षि ब्रह्मणैव  
 पारिकर्मिणेति केचित् । येन विसंसनं कृतं तेनैव बन्धनं कर्तव्यमिति ब्रह्मणेत्येव  
 युक्तम् । सोमस्याऽऽप्यायितस्यान्तरिसदेवत्यत्वाच्छादनेन द्यावापृथिवीभ्यां सव्या-  
 ग्नीचः पाणीन्कृत्वा दक्षिणानुत्तानानित्येवंरूपनमस्काराञ्जलिकरणं निहवः । प्र वा  
 एतेऽस्माल्लोकाच्चयवन्त इत्युपक्रम्य द्यावापृथिवीभ्यामेव नमस्कृत्यास्मिँल्लोके प्रति-  
 तिष्ठन्तीति श्रुतेः । द्यावापृथिवीभ्यामेव तन्नमस्कुर्वन्त्यथो एने वर्धयन्त्येवेति चह्वृचश्रुतेः ।  
 नमो दिवे नमः पृथिव्या इति मन्त्रलिङ्गाच्च वचनात्प्रस्तरे निहवः । न्यक्शब्दस्य  
 द्वितीयाबहुवचनं नीच इति । अत्र केचिदुद्गातारः सुब्रह्मण्याह्वानं कुर्वन्ति केचिन्न ।  
 स्वोद्गातृवशेन कर्तव्यम् ।

इति श्रीमदोकोपाहाग्निष्टोमयाजिसाहस्राग्नियुक्तवाजपेययाजिसर्वतोमुख-  
 याजिद्विपाहस्राग्नियुक्तपौण्डरीकयाजिगणेशदीक्षिततनूजगोपीना-  
 थदीक्षितविरचितायां श्रीमद्भगवत्सत्यापाढहिरण्यकेशि-  
 सूत्राम्बुधिगतनिगूढार्थरत्नालाभकृतविद्वज्जनसंता-  
 पशाभिकायां ज्योत्स्नाख्यायां वृत्तौ सप्तम-  
 प्रश्नस्य तृतीयः पटलः ॥ ३ ॥

अथ सप्तमप्रश्ने चतुर्थः पटलः ।

प्रवर्ग्येण प्रचर्योपसदा प्रचरत्युपसदा वा प्रचर्यं प्रवर्ग्येण प्रचरति ।

तत्र प्रवर्ग्यो मन्त्रब्राह्मणयोरनारम्याधीत इति सूत्रकृताऽपि स्वतन्त्र एव व्याख्या-  
 यते । तत्र प्रवर्ग्येण प्रचर्योपसदा प्रचरतीत्येकः पक्षोऽनुष्ठानक्रमे । उपसदा प्रचर्यं  
 प्रवर्ग्येण प्रचरतीत्यपरः । तत्रैतद्वा विपरीतमिति लाघवेन वक्तव्ये गुरुनिर्देशप्रयोजनं  
 ग्रीवा उपसदाः पुरस्तादुपसदां प्रवर्ग्यं प्रवृणक्ति यत्पुरस्तादुपसदां प्रवृज्यते तस्मादितः  
 पराङ्मूँल्लोकाश्स्तपन्नेति यदुपरिष्टादुपसदां प्रवृज्यते तस्मादमुतोऽर्वाङ्मिँल्लोकाश्स्तप-  
 न्नेतीति निन्दाप्रशंसाभ्यां प्रत्यक्षश्रुतिविरुद्धमिति नाऽऽशङ्कनीयं सोऽपि प्रत्यक्षभूत  
 एवेतिज्ञापनम् । अर्थीयते हि माध्यंदिनः(नाः)—शिरो वा एतद्यज्ञस्य यत्प्रवर्ग्यो ग्रीवा  
 उपसदा उपरिष्टादुपसदां प्रवृज्यात्तस्मादुपरिष्टाद्ग्रीवायाः शिरो भवतीति ।

यदातिथ्याया बर्हिस्तदुपसदां तदग्नीषोमीयस्य तत्प्रस्तरपरिधि ।

यदातिथ्याया बर्हिस्तदुपसदामपि बर्हिर्भवति तदेवाग्नीषोमीयस्य पशोरपि । अनेनाऽऽतिथ्योपसदग्नीषोमीयाणां साधारण्येनैकं बर्हिः प्रस्तरः परिधयश्चेति प्रतिपाद्यते । नच यादृशमाश्वलादिकमातिथ्यायां तादृगेवोपसदग्नीषोमीययोरित्यनेन प्रतिपाद्यते नतु साधारण्यमिति वाच्यम् । तथा सति विधेः कर्मापवर्गित्वादर्धान्तरे विधिप्रदेशः स्यात् । अपि वोत्पत्तिसंबन्धोऽविशिष्टानां प्रयोगैकत्वे हेतुः स्यादिति नैमिनिन्यायविरोधापत्तेः । अयं च न्यायश्चतुर्थाध्याये द्वितीयपादे वर्तते । एवं चैकमेव बर्हिः प्रस्तरः परिधयश्चेति । सूत्रार्थस्तु विधेर्विधिगम्यातिथ्यासंबन्धस्य बर्हिषः कर्माऽऽतिथ्यारूपं तस्यापवर्गे समाप्तौ, अपवर्गित्वाद्बर्हिषोऽपवृक्तत्वात्, अर्थान्तरे भिन्न उपसद्वर्हिषि विधिप्रदेशो धर्मातिदेशः स्यादिति पूर्वसूत्रार्थः । अपि वेति पूर्वपक्षव्यावर्तनाय । अविशिष्टानामातिथ्योपसदग्नीषोमीयाणां त्रयाणामपि उत्पत्तिर्बर्हिष उत्पत्तिस्तत्संबन्धादातिथ्याया बर्हिस्तदुपसदां तदग्नीषोमीयस्येत्यनेन प्रदर्शितः स बर्हिष उपादानसंस्काररूपप्रयोगस्यैकत्वे हेतुर्भवतीत्युत्तरसूत्रार्थः । तथाच त्रयाणामप्यर्थे सकृदेकमेव बर्हिरुपादेयं संस्कार्यं चेति सिद्धान्तार्थो ज्ञेयः । यदातिथ्याया बर्हिरित्यस्मिन्सूत्रे बर्हिरित्युपलक्षणं विधृत्योः । अत्र ज्ञापकमातिथ्येष्टाविशुशलाके विधृती इत्यस्मिन्सूत्रे उक्तमेव । अत्र प्रस्तरग्रहणमन्यत्र बर्हिर्ग्रहणेन प्रस्तरस्य ग्रहणं न भवतीतिज्ञापनार्थम् । तेन चातुर्मास्यादिषु प्रसूनं बर्हिस्त्रीन्कपालान्संनह्यैकध्वं पुन संनह्यतीत्यादौ न प्रस्तरस्य ग्रहणम् । शरमयं बर्हिरित्यादावपि आतिथ्याबर्हिरादीनामातिथ्यादित्रयाथैर्मुत्पत्तिरतस्तान्यादाय तूष्णीमेव संनह्य पुनः पुनः प्रयुञ्जीत । तत्प्रस्तरपरिधीति बर्हिर्विशेषणम् । प्रस्तरश्च परिधयश्च प्रस्तरपरिधयः, त एव प्रस्तरपरिधयो यस्मिन्बर्हिषि तद्बर्हिस्तत्प्रस्तरपरिधि । अनेन प्रस्तरवत्परिधीनामपि बर्हिष्येव संनहनं भवति न त्विध्मे । तेन षोडशदारुत्वमेवेध्मस्य । अथवा तत्प्रस्तरपरिधीति क्रियाविशेषणम् । सा च क्रिया संनहनरूपा । प्रस्तरश्च परिधयश्च प्रस्तरपरिधयः स एव प्रस्तरस्त एव परिधयो ययोर्बर्हिःसंनहनेध्मसंनहनरूपक्रिययोर्थधाकर्मं यथा भवति तथोभयसंनहनत्वसाजात्येन मिलित्वा तत्प्रस्तरपरिधि संनहनं भवति । बर्हिःसंनहनं तत्प्रस्तरम्, इध्मसंनहनं तत्परिधि, तेनैव प्रस्तरेण सह बर्हिःसंनहनं, तैरेव परिधिभिः सहध्मसंनहनं भवतीति तात्पर्यार्थः । अथवोपसदग्नीषोमीयात्मकक्रियाविशेषणम् । पुंलिङ्गप्रथमावहुवचनविशिष्टयच्छब्दसहितं षष्ठ्यन्तमातिथ्यापदमत्रानुवर्तनीयम् । तथा चायमर्थो भवति य आतिथ्यायाः प्रस्तरौ ये च परिधयस्त एवोपसत्सहिताग्नीषोमीयात्मककर्मणि भवन्तीति । समासस्तु पूर्ववदेव । संभरणं तु परिधीनां पृथगेवामन्त्रम् । सहैव संभरणे मन्त्रविरोधः स्यात् । नचैकाविश्रुतिधेत्यूहोऽस्तु तथा च सहैव संभरणे विरोधो न । षोडशदारुमिध्मं संनह्यतीति सूत्रं तु परिधीनां परिहितत्वपक्षाभिप्रायेण योजनीयमिति



वाच्यम् । आतिथ्यायां मन्त्रेण संभृतानां पुनर्मन्त्रेण संभरणायोगात् । अन्यथाऽऽति-  
थ्याबर्हिषोऽपि पुनर्मन्त्रेण संभरणापत्तेः । इष्टापत्तौ जैमिनीयन्यायविरोधः आपद्येत ।  
अतः संभरणममन्त्रमेवेत्येव युक्तं, संनहनमप्यनेनैव प्रकारेण तूष्णीमेव ।

स्तीर्णं प्रस्तरबर्हिरूपसत्सु शयाः परिधयः ।

पक्षान्तराभिप्रायेणेदं सूत्रं योजनीयम् । पूर्वं सूत्रं पुनः पुनस्तान्येवोपादाय प्रयो-  
ज्यानीत्येतादृशार्थपरम् । आतिथ्यार्थं स्तीर्णं बर्हिस्तथैव स्थापनीयं तच्च प्रस्तरेण  
संयुक्तमेव स्थापनीयम् । अत्र प्रस्तरग्रहणाभावे प्रस्तरस्य स्थानादादाय पुनः पुनः  
स्थापनं स्यात्तन्मा भूदित्येतदर्थं शया आतिथ्यायां ये परिहिताः परिधयस्ते तथैव  
स्थापनीया इति न तु पुनः पुनरादायैतत्सर्वं प्रयोज्यमिति स्तीर्णं प्रस्तरबर्हिरित्येतस्य  
सूत्रस्यार्थः । यदातिथ्यायाः प्रस्तरबर्हिः स्तीर्णं शयाः परिधयस्तथैवोपसदां तदग्नीषोमी-  
यस्य चेति छाषवादेव बर्हिषः स्तीर्णत्वसिद्धौ परिधीनां परिहितत्वसिद्धौ च यदातिथ्याया  
बर्हिरित्यारभ्य शयाः परिधय इत्यन्तं गुरुसूत्रकरणं व्यर्थं स्यादतोऽर्थद्वयबोधकत्वमेव  
वक्तव्यम् । उक्तं चार्थद्वयमापस्तम्बेन—आतिथ्याबर्हिरूपसदामग्नीषोमीयस्य च तद्देश प्रस्त-  
रपरिधि तस्तीर्णं बर्हिस्तत्परिधिताः परिधय इत्येक इति । तदेव प्रस्तरपरिधी-  
त्यन्तं पुनःप्रयोगाभिप्रायेणैव तद्व्याख्यातृभिर्व्याख्यातम् । तस्तीर्णमित्यादिकं तु पुनःप्र-  
योगाभावाभिप्रायेणेति । परिधिताः परिहिता इत्यर्थः । छान्दसोऽयं प्रयोगः । स्तीर्णं  
प्रस्तरेण युक्तं च बर्हिरूपसत्सु भवति परिधयः शयाः परिहिता भवन्ति । अग्नीषोमीये  
तु देशभेदात्पुनः प्रयोगः सूत्रोक्तः । प्रयोगक्रमस्तु स्तीर्णपक्षाभिप्रायेण द्रष्टव्यो गृहमे-  
धीयप्रयोगवत् । यदातिथ्याया बर्हिस्तदुपसदामग्नीषोमीयस्य चेत्येतावतैव सिद्धे पुनस्त-  
च्छब्दोपादानमर्थविशेषमपि द्योतयति । अग्नीषोमीयस्याऽऽतिथ्यार्थबर्हिरेव बर्हिस्तस्य  
स्तरणं यत्र कर्तव्यं भवति तद्देश एव वेदिकार्यकरो न कृत्स्ना महावेदिरिति । तेनोत्त-  
रवेदिहविर्धानयोर्मध्य एव यावत्पर्यन्तमास्तृतं पश्वर्थमातिथ्याबर्हिर्भवति तावति प्रदेश  
एव वेदिप्रयुक्तकार्याणीति । एतदभिप्रेत्यैव वक्ष्यति सूत्रकारः—अपरेणोत्तरवेदिं मन्त्रेण  
बर्हिः स्तृणातीति । कृत्स्नस्योत्तरवेदितः पश्चिमभूतस्य महावेदिप्रदेशस्यैव व्यावृत्तिः  
क्रियते । तदग्नीषोमीयस्य चेत्यग्नीषोमीयवचनं सवनीयादिव्यावृत्त्यर्थम् । तेन सवनी-  
यादौ वेदिप्रयुक्तकार्याणि महावेद्याभेवेति ज्ञेयम् । स्पष्टं चैतत्सूत्रान्तरे—अग्नीषोमीय  
उत्तरवेदिहविर्धानयोर्मध्यप्रदेशोऽसंचरो वेदिस्तत्र प्रोक्षणबर्हिःस्तरणादीति । अग्नीषो-  
मीय इति सप्तमी । असंचर इत्यनेनोत्तरभागो द्वारं च व्यावर्त्यते । संचरोऽत्र लौकिकः ।  
न विद्यते संचरो यस्मिन्प्रदेश इत्यसंचरः । इदं चोत्तरवेदिहविर्धानमध्यप्रदेशविशेषणम् ।  
उपसत्स्वितिवचनमुपसत्स्वेव प्रस्तरयुक्तं बर्हिः स्तीर्णं नाग्नीषोमीयेऽपि । तेनाग्नीषोमीये  
बर्हिरास्तरणाव्यवहितोत्तरमेव प्रस्तरयुक्तमिति बर्हिर्विशेषणसिद्धं प्रस्तरासादनं न किंतु  
स्वस्थान एव ।

उपसदस्तन्त्रं व्याख्यास्यामः ।

उपोपगतानि संगतानि एतादृशानि पुराणि विशीर्णानि भवन्ति यया सोपसत् ।  
उपोपगताः स्थेन सह संगता अपि भ्रातृव्या विशीर्णा भवन्ति यजमानस्य यया सा ।  
वा । एतादृश्युपसन्नामकेष्टिस्तस्यास्तन्त्रं कर्मकलापस्तं व्याख्यास्यामः । खण्डतन्त्रत्वा-  
ज्ञानाश्रुतिभ्यः कर्तव्यत्वेनाभिमतं तन्त्रमुपसंहृत्य कथयिष्याम इत्यर्थः । तेषामसुराणां  
तिन्नः पुर आसन्नित्यत्रोपसद्विषयिण्याख्यायिका प्रसिद्धा । पुराणां संगतत्वं स्कान्द-  
पाम्नादिपुराणेषु प्रसिद्धम् ।

तस्यामाज्यं हविः ।

उत्तरत्र विनियोगादेवाऽऽज्यस्य हविष्णे सिद्ध इदं वचनमेतस्या इष्टेरपूर्वत्वमेवेति-  
ज्ञापनार्थम् । तेनात्रापि यावदुच्यते तावदेव कर्तव्यमिति सिद्धं भवति । ननु तत्र याव-  
त्क्रियते तद्याख्यास्याम इति प्रायणीयावदेवात्र कुतो वचनं न कृतमिति चेन्न । हौत्र-  
तन्त्रविषयेऽप्यपूर्वत्वस्यात्राऽऽवश्यकत्वेन हौत्रतन्त्रविषयकापूर्वत्वनिवर्तकस्य तत्र याव-  
त्क्रियते तद्याख्यास्याम इत्यस्य वचनस्य प्रकृतेऽनिष्टत्वेन तदनुक्तेरेव युक्तिसहत्वात् ।  
तेन देवा यो इत्यादिकं प्राकृतं हौत्रतन्त्रमपि निवर्तते । तथाचाऽऽश्वलायनः—अथो-  
पसत्तस्यां पित्र्यया जपा इति । जैमिनिरप्येतस्या इष्टेरपूर्वत्वं दशमाध्याये षष्ठे(सप्तमे)  
पाद आह—उपसत्सु यावदुक्तं कर्म स्यात्, स्रैवेण वा गुणत्वाच्छेषप्रतिषेधः स्यात्,  
अप्रतिषेधो वा प्रतिषेधय प्रतिप्रसवात्, अनिज्या वा शेषस्य मुख्यदेवतानभोष्टत्वादिति  
चतुर्भिः सूत्रैः । सूत्रार्थस्तु—उपसत्सु अप्रयान्नास्ता अननूयान्नास्ता इति प्रयान्नानूयान्-  
निषेधादेतद्वर्जितं यावदुक्तं सर्वं कर्तव्यं स्यादिति प्रथमसूत्रार्थः । द्वितीयसूत्रार्थस्तु—  
स्रैवेणाऽऽधारमाधारयति यज्ञस्य प्रज्ञात्या इति विहितः स्रैवाधारः स्रैवः । ततः स्रैव-  
शब्दान्मत्वर्थीयोऽचप्रत्ययः । तथा च स्रैववानित्यर्थो भवति । स्रैववदितिपदं योग्य-  
तया वाक्यविशेषणं प्रतिपाद्यतासंबन्धेन । तथा च स्रैवेणाऽऽधारमाधारयति यज्ञस्य  
प्रज्ञात्या इति स्रैवाधारप्रतिपादकवाक्येनेत्यर्थो भवति । अप्रतिषिद्धादाधारातिरिक्ता-  
विहिताश्च कर्मणोऽन्यत्कर्म शेषशब्देनोच्यते । तस्य सर्वस्य प्रतिषेधो भवतीति गुण-  
त्वाद्गुणवत्त्वात्, स्रैवाधारस्याऽऽख्यातसद्भावरूपप्रज्ञातिरूपगुणवत्त्वाच्चैतेन स्रैवाधार-  
प्रतिपादकवाक्येन शेषकर्मणां प्रतिषेध इति । आधारवचनं नान्यामाहुर्ति पुरस्तादिति  
प्रतिषिद्धस्य प्रतिप्रसवार्थमस्त्वित्याशङ्कते तृतीयेन सूत्रेण प्रतिषिद्धस्य प्रतिप्रसवार्थ-  
त्वाच्च शेषप्रतिषेध इति । तत्राऽऽग्नेयी सौमी वैष्णवी चेति तिल्लः प्रभानाहुतयो या ते  
अग्ने इत्यौपसदाहुतयश्चाऽऽम्नाता नत्वाधारादय इत्यनाम्नानादभावशङ्कायां सत्यां प्रति-

षेधः प्रसक्तस्तत्प्रतिप्रसवार्थं वचनम् । एवं चाऽऽधारयतीति सर्वप्राकृतेष्वपलक्षणार्थमित्यर्थः । चतुर्थमूत्रार्थस्तु—शेषस्य प्रधानाधाराहुतिव्यतिरिक्तास्वा (क्तस्याऽऽ)हुतिसमुदायरूपस्यानिज्या न होमो यागश्च । मुख्यस्तिस्त्रो देवतास्तासां फलप्रदाने नान्यामाहुतिभित्तिनिषेधेनेतराहुतीनां मुख्यदेवतानभीष्टत्वात्फलप्रदानाननुगुणत्वात् । निषिद्धानुष्ठाने प्रकृतफलं नैवोत्पद्यते मुख्यदेवतानां फलप्रदानविषयेऽभीष्टफलप्रदानुत्त्वानुगुण्यं न भवतीति ।

अग्निः सोमो विष्णुर्देवताः ।

उत्तरत्र विधिदर्शनादेवैतासां देवतात्वसिद्धाविदं वचने तिमृणःमपि देवतानां प्रधानत्वख्यापनार्थम् । तेनाग्नेः सोमस्य चाऽऽज्यभागदेवतात्वशङ्का परिहृता भवति । फलं दन्धिरसीत्येव सर्वानुमन्त्रणम् ।

उपांशुयाजेन कल्पो व्याख्यातः ।

कल्पः प्रकारः । सादृश्याद्विकारः, विप्रतिषेधे हविःसामान्यं बलीय इति सूत्राम्नाभेवोपांशुयाजविकारत्वसिद्धौ परप्रत्यायनार्थत्वेनाऽऽश्रावणप्रत्याश्रावणसंप्रैषवषट्कारागूः प्रणवानामुच्चैस्त्वे प्राप्त उपसदि सर्वस्याप्युपांशुयाया उपांशुपसदा चरामेति श्रुत्या विहितत्वेन तदुच्चैस्त्वं बाधित्वोपांशुत्वं प्राप्तमाज्यहविषोपांशुयाजेन प्रचरति तस्योच्चैराश्रुतप्रत्याश्रुते याज्यापुरोनुवाक्यासंप्रैषो वषट्कारश्चोपांशु देवतादेशनमित्युपांशुयाजधर्मैः पुनस्तदपि बाधितुमिदं वचनम् । वषट्कारश्चेत्यत्रत्यचकारेणाऽऽगूःप्रणवयोः संग्रहः । तथाचाऽऽश्र्वलायनः—आगूःप्रणववषट्कारा उच्चैः सर्वत्रेति । उच्चैस्त्वेऽन्यं च विशेषमाह स एव—तन्त्रस्वराप्युपांशोरुच्चानि मन्द्राप्युपांशुतन्त्राणामिति । एतेनोपसदामुपांशुतन्त्रत्वादेतेषामुच्चैस्त्वं मन्द्रस्वरात्मकं भवति । नचोपांशुपसदा चरामेत्येतस्याः श्रुतेः प्रधानमात्रपरत्वमिति वाच्यम् । तस्य चोपांशुयाजविकारत्वेनैव सिद्धौ श्रुतेर्निष्प्रयोजनत्वापत्तेः । एवं च साङ्गप्रधानपरतायां सिद्धायामाश्रावणादिविषयकं श्रुतिसिद्धमुपांशुत्वं बाधितुमपेक्षितमेवेदं सूत्रमिति ज्ञेयम् । प्रणवः पुरोनुवाक्यायाः । सामिधेनीप्रैषादिषु तु संज्ञयैव परप्रत्यायनं राजसूयान्तर्गतमारुत्याश्रावणप्रत्याश्रावणवत् । सा च संज्ञा हस्तमध्यमाङ्गुल्यङ्गुष्ठसंस्फोटनेनैव । अथवाऽत्र प्रैषविषये परप्रत्यायनार्थत्वात्त्रोपांशुत्वमित्येव स्वीकर्तव्यम् । मारुत्याश्रावणप्रत्याश्रावणयोस्तु वचनान्तरप्रत्यायनार्थत्वेऽप्युपांशुत्वमेव । परप्रत्यायनं तु संज्ञयैव सामिधेनीविषय उपांशुपसदा चरामेति श्रुत्याऽङ्गानामप्युपांशुत्वस्योक्तत्वात् । पित्र्योपसदः सतन्त्रा इत्याश्र्वलायनसूत्राच्चोपांशुत्वमेव । प्रणवपरिज्ञानार्थं मध्यमाङ्गुल्यङ्गुष्ठसंस्फोटनमत्रापि । आश्र्वलायनोक्तमुमन्द्रत्वपक्षस्तु श्रुतिविरुद्धत्वान्नात्र भवति ।

अग्नीनन्वाधाय षोडशदारुमिध्मं संनहति ।

अग्न्यन्वाधानवचनप्रयोजनं प्रायणीयावञ्ज्ञेयम् । संनहनं संभरणोपलक्षणम् । इदं च षोडशदारुत्वमातिध्यायां परिहिताः परिधयस्ते तथैवोपसत्सु भवन्तीति पक्षे । अग्नीनन्वाधायेति स्यबिधमाहरणाव्यवधानार्थः । तेन परिस्तरणाद्यर्थदर्भच्छेदनमिध्माहरणानन्तरमेव भवति नात्रेति । नतु पौर्णमासतन्त्रत्वरूपानार्थः । तस्य सादृश्याद्विकारः स लिङ्गेन गम्येतेति सूत्रादुपांशुयाजसत्त्वरूपलिङ्गेनैव सिद्धेः । इध्मसंभरणमन्त्र एवमूहः—यत्कृष्णो रूपं कृत्वा प्राविशस्त्वं वनस्पतीन् । ततस्त्वाञ् षोडशधा संभरामि सुसंभृता । एकाञ् समिधं यज्ञायुरनुसंचराम् । उपवेषञ् संभरामि सुसंभृतेति । उपवेपशब्दविवक्षयाऽनुसंचरमित्येव वा । अपरिहितत्वपक्षे तु इध्मे संभरणं परिधीनां पृथगेवामन्त्रमित्युक्तमेव प्राक् । संभृतत्वान्न मन्त्रेण संभरणम् ।

वेदं कृत्वाऽग्नीन्परिस्तीर्य पाणी प्रक्षालयोलपरा-  
जीञ् स्तीर्त्वा यथार्थमाज्यपात्राणि प्रयुनक्ति  
स्फयञ् स्रुवञ् स्रुच आज्यस्थालीं येन चार्थः ।

वेदं कृत्वेति कृत्वाप्रत्ययान्तानुवादाप्रयोजनं प्रायणीयावद्द्रष्टव्यम् । उपवेपस्य करणं पात्रप्रयोगकालेऽपि न तस्य प्रयोजनाभावात् । अग्नीन्परिस्तीर्येत्यादि उलपराजीञ् स्तीर्त्वेत्यन्तं कृतव्याख्यानम् । यथार्थं यथाप्रयोजनम् । अर्थं प्रयोजनमनतिक्रम्य यथार्थम् । आज्यार्थानि पात्राणि आज्यपात्राणि । आज्यवचनमाज्यार्थपात्राणामुक्तानामनुक्तस्य च प्रथमं प्रयोगस्तदनन्तरं तदितरपात्रप्रयोग इत्येवं क्रमविशेषं सूचयितुम् । आज्यपात्रेषु यथार्थशब्दोपादानं निषेचनपात्रस्यानुक्तस्यापि प्रयोगार्थम् । कपालशूर्पनिवृत्तावर्थात्स्फयेन सहत्वमग्निहोत्रहवण्याः प्राप्तं तद्वारयितुं स्फयस्यानाज्यपात्रत्वेनाऽऽज्यपात्रप्रयोगानन्तरं प्रयोगं वारयितुं च स्फयादीनां वचनम् । नन्वेवं स्फयमाज्यपात्राणि येन चार्थं इत्येव लाघवेन वक्तव्यम् । तथा च पृथक्पृथग्देशो व्यर्थः, स्रुवस्याप्याज्यसंबन्धित्वादाज्यपात्रेषु ग्रहणं भविष्यति, निषेचनपात्रप्रयोगार्थं यथार्थग्रहणमपि न कर्तव्यं भवतीति चेत् । सत्यञ् । आज्यपात्रत्वसाज्यात्वेनाऽऽज्यपात्रसमूहात्मकमेकं पात्रं स्फयश्चेत्येवं द्वंद्वत्वापत्तेः(त्तिः) । अतः पृथक्पृथग्ग्रहणम् । येन चार्थं इति वचनोपात्तपात्रत्रयस्य तु अग्निहोत्रहवणी दर्भ इत्येवं द्वंद्वम् । सूत्रान्तरे द्वंद्वार्थदर्भप्रयोगस्य विहितत्वात् । वेदं वेदाग्रमिति द्वंद्वम् । अथवाऽग्निहोत्रहवण्या सह वेदो वेदाग्रेण सह दर्भ इत्येवं द्वंद्वसंपत्तिः । अथवा वेदवेदाग्रे एकमेव द्रव्यं वेदाग्रस्य तज्जन्यत्वात् । तेनाग्निहोत्रहवणी वेदवेदाग्रे इत्येकमेव द्वंद्वमिति द्रष्टव्यम् । निषेचनपात्रेण सह दर्भ एव द्वंद्वार्थं भवति । नन्वेवं स्फयञ् स्रुवमाज्यपात्राणीत्येवमेवास्तु किमर्थं स्रुगादिग्रहणमिति चेत्सत्यं, स्रुचां समुदायत्वेनैकपात्रत्वं वक्तुमुपादानात् ।

तेन जुहूपभृद्भुवा आज्यस्थाली चेत्येवमेवात्र द्वंद्वं भवति । आज्यस्थालीवचनं निषे-  
चनपात्रस्य प्रथममुपयोगात्तस्यैव स्तुग्भिः प्रयोगोऽपि कदाचित्स्यात्तं वारयितुम् ।  
अवशिष्टं निषेचनपात्रमेव तत्प्रयोगार्थं यथार्थमिति । येन चार्थं इत्याज्यपात्रव्यतिरि-  
क्तपात्रप्रयोगार्थम् । येनेत्येकवचनं पात्रसमुदायपरम् । तेन पात्रत्रयस्य लाभः  
सिध्यति । एकपात्रपरत्वं एकस्यैव पात्रस्य प्रयोगः स्यात् । अन्ययोः प्रयोजनवतो-  
रपि न स्यात् ।

पवित्रे कृत्वा यजमान वाचं यच्छेति संप्रेष्यति  
वाग्यतः पात्राणि संमृशति प्रोक्षितेषु वाचं विसृजते ।

पवित्रे कृत्वा यजमान वाचं यच्छेति संप्रेष्यतीति वचनाद्दृष्टार्थत्वेऽपि प्रणीता नेष्यन्ते।  
कात्यायनेन त्वत्र तासामुक्तत्वात्तन्निरासार्थो वा प्रयत्नः । हविष्कृता वाचं विसृजत  
इति कालाभावात्प्रोक्षितेषु पात्रेष्वपि वाग्यतेन कर्तव्येषु पदार्थेषु प्राकृतेषु चोदकप्राप्तेषु  
मध्ये न सन्तीति प्रोक्षितेष्वित्युक्तम् । वाग्यतो वाचा यतः कृतवाग्यमनः । पाणि-  
तलेन संस्पर्शः संमर्शः । प्रोक्षितेष्वित्यनेन संगृहीताः पदार्था उच्यन्ते—दक्षाय वानस्प-  
त्याऽसि प्रत्युष्ट रसः, देवो वः सवितोत्पु० अच्छिद्रे० वसोः सू० आपो देवी-  
रग्रे० शुन्धध्वं दै० । ब्रह्मन्प्रोक्षिष्यामीत्यामन्त्रणं न भवति । हविष इध्मावर्हिषश्च  
प्रोक्ष इति ब्रह्मत्वसूत्रे पात्रप्रोक्षणस्यानुपादानात् । प्रसवाभावेनाऽऽमन्त्रणमपि तदनुरो-  
धित्वाच्च कर्तव्यम् । अथवा चकारेण पात्रप्रोक्षणस्य संग्रहः । अस्मिन्पक्षेऽत्रापि  
ब्रह्मन्प्रोक्षिष्यामीत्यामन्त्रणं भवति । अत्र प्राक्प्रोक्षणात्कस्वेति यज्ञं युनक्ति  
यजमानः ।

स्फ्यमादाय स्तीर्णाया वेदेल्लोमभ्योऽधिस्तम्बय-  
जुर्हरत्युत्तरं परिग्राहं परिगृह्य संप्रैषेण प्रतिपद्यते ।

स्फयादानं मन्त्रेणैव स्तम्बयजुरर्थत्वात् । वेद्याभिमर्शनं वेदिसंमार्जनं च न वेदेऽञ्ज-  
त्वात् । लोमानि आस्तृतदर्भाः । तदुपरि दर्भं निधाय स्तम्बयजुर्हरति प्रकृतिवत् ।  
तत्र वर्षतु ते द्यौरिति न भवति वेदेऽञ्जत्वात्त्वादसतत्वाच्च । इमां नरा इति प्रैषोऽपि न  
वेदेः करणाभावात् । उद्धननखनने न, असंभवात् । उत्तरं परिग्राहं परिगृह्येत्यनु-  
वादो वा असीति संमार्गस्य पुरा क्रूरस्येत्यभिमन्त्रणस्य च निवृत्त्यर्थो नतु पूर्वपरिग्राह-  
निवृत्त्यर्थः । स्वया मध्यगतोत्तरनिवर्तकत्वस्यैव बोधनात् । \* ( अभिमन्त्रणमात्रनिवर्त-  
कत्वेनैवानुवादसार्थक्यसंभवे पूर्वपरिग्राहश्रोत्र्यंसोत्रयनरूपकर्मद्वयनिवर्तकत्वस्यानौचि-  
त्यात् । ) संप्रैषः प्रोक्षणीरासाद्येति तेन प्रतिपद्यत उत्तरपरिग्राहपरिग्रहणानन्तरं संप्रैष-  
मेव वदतीत्यर्थः ।

यदन्यद्बर्हिषः पत्नीसंनहनाच्च तत्संप्रेष्यति ।

बर्हिषः पत्नीसंनहनाच्चान्यद्यत्कर्म तत्संप्रेष्यतीत्यर्थः । यथा प्रोक्षणीरासादयेधममुप-  
सादय स्रुवं च स्रुचश्च समृद्ध्याऽऽज्येनोदेहीति । अस्तीर्णत्वपक्षे वेद्यभिर्मर्शनं वेदिसंमा-  
र्जनं च भवत्येव वेदेरच्छन्नत्वात् । लोमभ्यः स्तम्बयजुर्हरणं न । वर्षतु ते द्यौरिति  
भवत्येव वेदेरच्छन्नत्वात्सक्तत्वाच्च । इमां नरा इति प्रैषोऽपि भवत्येव वेदेः करणस्य  
सत्त्वात् । उद्धननखनेने धा असीति च भवत्येव संभवात् । पुरा क्रूरस्येत्यमिमन्त्रणं  
निवर्तत एव वचनचलात् । अस्तीर्णत्वपक्षेऽपि प्रैष एवमेव । नच बर्हिरुपसादनस्यापे-  
क्षितत्वात्कथमेतादृशः प्रैषोऽत्रोपयुक्तो भवतीति वाच्यम् । उपसादनस्य प्रोक्षणार्थत्वेन  
बर्हिष्योक्षणस्यैवाभावेनैतस्याप्यभावस्यैव सिद्धत्वेन यथापठितस्यैव प्रैषस्यात्रोपयोगसं-  
भवात् । तथा चानुपसादितमेव बर्हिः स्थापितप्रदेशादादायाऽऽस्तरणीयम् । नच प्रोक्षणम-  
प्यस्तीर्णत्वपक्षेऽस्तु तदर्थत्वादुपसादनमप्यस्तु तथा च प्रैषस्योक्तस्यात्रानुपयोगात्प्रोक्षणी-  
रासादयेध्माबर्हिरुपसादय स्रुवं च स्रुचश्च समृद्ध्याऽऽज्येनोदेहीति बर्हिष्युपसादनेवा-  
स्तीर्णत्वपक्षे प्रैषो भवत्विति वाच्यम् । आतिथ्यायां प्रोक्षितस्य पुनःप्रोक्षणायोगाद्याव-  
ज्जीवं पात्राणि धार्यन्ते तेषां प्रतिपन्नं संस्कारोऽभ्यावर्तत इति पात्राणामेव संस्कारा-  
वृत्तिविधानेनान्यत्र तत्रिवृत्तेरुक्तप्रायत्वात् । यज्ञोत्पत्त्युपदेशे निष्ठितकर्म प्रयोगभेदा-  
त्प्रतिपन्नं क्रियेत न वा कृतत्वात्तदुपदेशो हीति द्वादशाध्यायप्रथमपादान्तर्गतजैमिनि-  
न्यायसिद्धत्वाच्च । सूत्रार्थस्तु यज्ञानामातिथ्योपसदग्नीषोमीयाणामुत्पत्तौ य उपदेशो  
यदातिथ्याया बर्हिरित्यादिस्तत्रानुष्ठितं बर्हिषि प्रोक्षणादिकं प्रयोगभेदात्प्रतिपन्नं  
क्रियेतेति । निष्ठितकर्मेति पाठे साधारण्येन निश्चितं यद्बर्हिस्तत्कर्मेत्यर्थ इति पूर्वसूत्रार्थः ।  
उत्तरसूत्रार्थस्तु कृतत्वात्संस्काराणां प्रोक्षणादीनां कृतत्वात् पुनरनुष्ठेया हि यस्मात्त-  
दुपदेशस्तस्योपदेशस्तदुपदेशः । तच्छब्देन बर्हिःसाधारण्यं गृह्यते । तस्य बर्हिःसाधा-  
रण्यस्योपदेशो यस्मादतस्तत्संबन्धिसंस्काराणामपि साधारण्येनैवानुष्ठानं नतु प्रतिप्र-  
योगं पृथक्पृथगिति । द्वारसाधारण्ये सत्यातिथ्याकाल एव नियतं प्रोक्षणाद्यनुष्ठानं तु  
नान्तरीयकमुपसादादेस्तदानीमप्राप्तत्वादिति । अत एव प्राथमिकत्वादातिथ्यावास्तन्निमित्त-  
त्वमितरयोः प्रसङ्गत्वमिति ज्ञेयम् । बर्हिष्योक्षणस्य निवृत्तौ सिद्धायां तदर्थस्थोपसा-  
दनस्यापि निवृत्तत्वेन यथापठितस्य प्रैषस्य सुतरामुपयोगसंभवात् । ननु पत्नीसंनहन-  
स्यात्रासंभवादेवाभावे सिद्धे पर्युदासो व्यर्थ इति चेत्सत्यं, पक्षे पत्नीसंनहनमप्यत्र  
भवतीतिज्ञापनार्थत्वेन वैयर्थ्याभावात् ।

यत्प्रागाज्यग्रहणात्तत्कृत्वा ध्रुवायामेव शृङ्गाति ।

आज्यग्रहणात्प्राग्बर्हिरुपसादनपत्नीसंनहनव्यातिरिक्तं यत्कर्म प्रोक्षण्यासादनप्रभृति

वेदेनोपयम्य भूमौ प्रतिष्ठितायां ध्रुवायामित्यन्तं तत्कृत्वा ध्रुवायामेव गृह्णाति । एव-  
कारेण जुहूपभृतीराज्यग्रहणं व्यवच्छिद्यते । अनेन स्रुच्यापाराद्याज्यभागान्तकर्मणो  
निवृत्तिरुक्ता भवति । तथा चाऽऽपस्तम्बः— नान्यामाहुर्ते पुरस्ताज्जुह्यात्स्रौवमेवाऽऽ-  
धारयेदिति । अग्रे गृहपत उप मत्यादिकमुभयपक्षेऽपि भवति ।

प्रोक्षणीरभिमन्त्र्य ब्रह्माणमामन्त्र्येधमं वेदिं च प्रोक्ष्य प्रोक्षण्य-  
वशेषं निनीय पवित्रे अपिसृज्याग्निमभिमन्त्र्य पूर्वामाधारस-  
मिधमाधाय ध्रुवां स्रुवं च सादयत्येषाऽसददिति मन्त्रं संनमति  
विष्णवसि वैष्णवं धाम प्राजापत्यमित्याज्यमभिमन्त्रयते ।

उक्तेतरपरिसंस्वार्थमनुक्रमणम् । आज्यस्थाल्यपोद्धरणं तु भवत्येव । प्रोक्षणार्थं वेदे  
रिक्तत्वापेक्षणात्, आज्ये प्रोक्षणाच्चिन्दुपातापत्तेश्च । आमन्त्रणेन प्रसवोऽप्युपलक्ष्यते ।  
अन्यथाऽऽमन्त्रणस्यैव निरर्थकत्वापत्तेः । इधमं वेदिं चेत्यत्र चकारः परस्परसमुच्चयार्थः ।  
वेदेश्छन्नत्वाद्देविप्रोक्षणलोपः शङ्क्येत तन्नित्यर्थं वेदिमितिवचनम् । नचास्तीर्णत्वपक्ष  
एवैतदस्तु इति वाच्यम् । अग्नीषोमीय आस्तृताया अपि वेदेः प्रोक्षणविधिदर्शनेना-  
त्रापि तथैव कल्पनस्य युक्तत्वेन संकोचस्यानुचितत्वात् । प्रोक्षणवशेषं निनीय पवित्रे  
अपिसृज्येत्यनेन क्रमेण प्रस्तरदानं निवर्त्यते । अस्तीर्णत्वपक्ष एवदपि भवत्येव । पवित्रे  
अपिसृज्याग्निमभिमन्त्र्येत्यनेन क्रमेण ब्रह्मणे प्रस्तरप्रदानमाहवनीयकल्पनं च व्यावर्त्यते ।  
आहवनीयकल्पनकार्यामिधमाधानैव सिध्यति होमस्यात्र स्वरत्वात् । आहवनी-  
यस्यातीव स्वरत्वे तु आवश्यकत्वादाज्याभिमन्त्रणोत्तरमेतत्कर्तव्यमेव । तावत्पर्यन्तं  
स्थानुमशक्यत्वे त्वत्रैव कर्तव्यम् । अथवाऽनूयानार्थोऽलमु कोदूहनसहचारित्वादेव निवृत्तिः ।  
अन्तर्वेदि पुरोग्रन्थीत्यादि ग्रन्थिप्रत्युक्षणान्तमस्तीर्णत्वपक्षेऽपि न भवति । ग्रन्थेर्नूतन-  
त्वेऽपि समन्त्रकग्रन्थिकरणभावात् प्रत्युक्षणम् । यत्र लूनस्य बर्हिषो विहारदेशप्राप-  
णार्थं यत्संनहने तत्रैव संनहने मन्त्रः । एवं हरणेऽपि । प्रकृते तथात्वाभावात्  
संनहने हरणे च मन्त्रः । तथा च द्वादशाध्याये प्रथमे पादे जैमिनिः संनहनहरणे  
तथेति चेत्, नान्यार्थत्वादिति । अग्नीनन्वाधायाऽऽतिथ्यापरिवीनिधम उपसंनह्यतीत्ये-  
तस्मिन्व्याख्यानावसर एतस्सूत्रद्वयं व्याख्यास्यते । स्तीर्णत्वपक्षे तृणैर्वेदिमन्तर्धायेत्या-  
दिकं प्रत्यादाय प्रस्तरं परिधीन्परिदधातीत्यादिविहितं परिधिपरिवानं चार्थान्निवर्तते ।  
अस्तीर्णत्वपक्षेऽपि बर्हिषः प्रोक्षितत्वात् प्रोक्षणम् । अन्तर्वेदि पुरोग्रन्थीत्यादिकमपि  
नेत्युक्तमेव प्राक् । बर्हिषेर्ध्यां तूष्णीमेव विस्रस्य समन्त्रमेव प्रस्तरं गृहीत्वा प्रस्तरे  
पवित्रे समन्त्रमेवापिसृज्य समन्त्रमेव ब्रह्मणे प्रदाय तृणैर्वेदिमन्तर्धायाक्षण्या शुक्लं  
स्तीर्त्वा समन्त्रमेव क्रमेण दर्शपूर्णमासवत्स्तृणाति । आहवनीयकल्पनमप्यस्ति । अनू-

याजाभावाच्चोल्मुकोबूहनम् । प्रत्यादाय प्रस्तरं परिधीन्परिदधातीत्यादि पूर्वाधारसमि-  
दाधानान्तमस्ति । उत्तराधारसमिदाधानमुभयपक्षेऽपि न । परिधीनां परिहितत्वादेत-  
स्याभिमन्त्रणस्य न पुरस्तात्परिदधात्यादित्यो ह्येवोद्यन्पुरस्ताद्रक्षाःस्यपहनतीति श्रुत्या  
रक्षोपहननरूपकार्यकारित्वसाम्भेन परिधिरूपत्वादातिथ्यार्थपरिहिता यथाऽन्यत्रोपयु-  
ज्यन्ते तथाऽऽतिथ्यायां कृतमभिमन्त्रणमपि अत्रोपयोगाय भविष्यति । तथा चाभिम-  
न्त्रणनिवृत्तिरत्रेति शङ्कां दूरीकर्तुमन्यभिमन्त्रणवचनम् । अभिमन्त्र्येति ल्यप्प्रयोगः  
कालाव्यवधानार्थः । सूर्यस्त्वेत्यन्यभिमन्त्रणं कृत्वा कालाव्यवायेनैव वीतिहोत्रं स्वेति  
पूर्वामाधारसमिधमाधायति । आवारसमिदाधानवचनाभावेऽन्यभिमन्त्रणोत्तरं ध्रुवास्तुवयोः  
सादनमेव स्यात्, आधारसमिधोऽपीधमाधान एव विनियोगः स्याच्चैतद्वारयितुं पूर्वामा-  
धारसमिधमाधयेति । पूर्वामाधारसमिधमाधाय ध्रुवाः स्तुवं च सादयतीत्यनेन क्रमे-  
णाऽऽपस्तम्बोक्तमन्तर्वेदि विधृतीनिधानं निवार्यते । विधृत्योस्तदवस्थतायामिदमपि  
लिङ्गम् । यदा बर्हिर्हस्तीर्णं तदा विधृती अपि तूष्णीं सादनीये एव परिधयोऽप्यपरि-  
हिता एव । यदा तु स्तीर्णं तदा विधृती अपि तदवस्थे एव परिधयः परिहिता एवेति  
द्रष्टव्यम् । परिधीनां पुनः पुनरादाय प्रयोगे पुनः परिधीनां परिधानं समन्त्रक्रमेव ।  
पूर्वामाधारसमिधमाधयेत्यत्रत्यस्य पूर्वामिति समिधो विशेषणोभूतस्य शब्दस्य पूर्वा  
पूर्वादिगतामित्यर्थः । तेन सौवाचारस्यात्र प्राक्त्वमेव नियतमिति ज्ञापितं भवति । इदं  
चाऽऽधारसमिच्छब्दबलश्लम्भते । आधारसमाप्यत्रविभूता समिदाधारसमिदिति ह्याधा-  
रसमिच्छब्दार्थः । तस्याः पूर्वत्वविशेषणेन पूर्वदिगतत्वलाभे यदर्था समित्तस्य कर्म-  
णोऽपि प्राक्त्वं सिध्यत्येव । पूर्वामित्यस्य प्रथमामित्यर्थस्तु न भवति स्तुवाधारसंबन्धादेव  
तल्लाभे प्रथमत्वविधानस्य व्यर्थत्वापत्तेः । अत एव पूर्वाधारसमिधमाधयेत्येवमपि  
नोक्तम् । उत्तराधारसमिन्निवृत्तिस्तु स्तुच्याधाराभावादेव । आवारवचनमूर्ध्वतयाऽभ्याधा-  
नार्थम् । समिद्वचनं पञ्चदशेधमकाष्ठसजातीयत्वव्यावृत्त्यर्थम् । तेन द्विप्रादेशपरिमित-  
त्वाद्यत्र न भवति । ध्रुवां स्तुवं च सादयति तत्तन्मन्त्रेण । चकारादाज्यस्थालीमपि  
सादयति । एता असदन्नितिवहुवचनान्ततैच्छब्दवन्तं मन्त्रमेघोऽसददित्येकवचनान्तैत-  
च्छब्दवन्तं करोतीत्यर्थः । ता विष्णो इत्यत्रापि तां विष्णो इत्येकवचनान्तः प्रयोगः  
कर्तव्यः । या एताः स्तुचः मुकृतस्य लोकेऽसदंस्ता विष्णो पाहीत्येकार्थकत्वेनैकत्रोहे  
प्रदर्शितेऽपरत्र तस्य दर्शितप्रायत्वात् । विष्णूनि स्थेत्यस्य स्थाने विष्णवसि वैष्णवं  
धाम प्राजापत्यमित्येकवचनान्तप्रयोगविशिष्टेनाऽऽज्यं स्तुगतमभिमन्त्रपन इत्यर्थः ।  
बहुवचनस्य पूजार्थत्वं स्वीकृत्य बहुवचनान्तप्रयोगविशिष्टस्यैव मन्त्रस्य विनियोगं वार-  
यितुमुभयत्रोहप्रदर्शनम् । सस्तुवामाज्यस्थालीमित्यादिकं त्वर्थात्निवर्तते । अत एव



रूपप्रत्ययो नोपात्तः । अत्रायं यज्ञः० ममाग्ने वर्चो०मापरादाः पृथिवी होता० एतैरा-  
सन्नमाज्यं यजमानोऽभिमृशति ।

वेदं निधाय सामिधेनीभ्यः संप्रेष्यति  
नवधेधं प्रतिविभज्य सर्वमिधममाद्धाति ।

वेदं निधाय सामिधेनीभ्यः संप्रेष्यतीतिक्रमानुवादो वेद्यन्तपरिस्तरणनिवृत्त्यर्थः ।  
होतृषदनकल्पनं तु होत्रैव स्वार्थं कल्पनीयम् । अथवाऽनुवादस्वरसादत्र नैव कल्प-  
नीयं किं तु होतुरुपवेशनकाल एव कल्पनीयमध्वर्युणैव । वेदं निधाय नवधेधं प्रति-  
विभज्य सामिधेनीभ्यः संप्रेष्यतीत्यन्वयः । तत्रापि सामिधेनीभ्य इत्यस्योभयत्रान्वयः  
सामिधेनीभ्यो नवधेधं प्रतिविभज्य सामिधेनीभ्यः संप्रेष्यतीति । सामिधेनीभ्य इत्युभ-  
यत्रापि तादर्थ्यं एव चतुर्थी । तेन सामिधेन्यर्थं प्रतिविभज्य सामिधेन्यर्थं संप्रेष्यती-  
त्यर्थो भवति । होतारमिति शेषः । सामिधेनीप्रैषात्पूर्वं विभागस्त्वदृष्टार्थः । सामिधे-  
न्यर्थं संप्रैषोऽग्नये समिध्यमानायानुब्रूहीति । नवधेधं प्रतिविभज्येत्यनेन सामिधेन्योऽत्र  
नवैवेति गम्यते । तःश्चाग्ने प्रदर्शयिष्यन्ते । सामिधेनीभ्यः प्रतिविभज्येत्यत्र प्रतीतिव-  
चनात्समो विभागः । तत्र समत्वं विभाग एकैककाष्ठात्मकत्वमेव । अन्यस्यासंभवात् ।  
एवं च नवसु सामिधेनीप्रणवेषु नव काष्ठानि प्रक्षिपति । अवशिष्टानि षट्काष्ठानि  
नवमकाष्ठप्रक्षेपेण सहैवेन्धनार्थत्वेनैव प्रक्षिपति न तु सामिधेनीसंबन्धित्वेन  
प्रक्षिपति । तत्र द्वे समिधाविन्धनभावनयैव प्रक्षिपति न तु सामिधेनीसंबन्धि-  
भावनयेति तात्पर्यार्थः । अयमर्थः पुनरिधमशब्दोपादानाल्लभ्यते । अन्यथा तस्य  
वैयर्थ्यापत्तेः । एतेन षट्सु प्रणवेषु द्वे द्वे काष्ठे प्रक्षेपणीये परिधानीयायां त्रीणि सह  
प्रक्षिपति, अथवा तृतीयषष्ठनवमेषु प्रणवेष्वेकैकं प्रक्षिपति, इतरेषु षट्सु द्वे द्वे इति  
केषांचित्कल्पनं निरस्तम् । प्रकृतिवद्याजमानम् । नास्ति देवाः पितरः । अत्र हौत्रे  
विशेषमाहाऽऽपस्तम्बः—तिस्र ऋचस्त्रिरनूक्ता भवन्ति नव वा पराचीरिति । तिस्र  
आद्या ऋचः प्राकृतीः, आश्वलायनोक्ता वा । पराचीरनावृत्ताः प्राकृतीरेवेति । याजुष-  
हौत्रसत्त्वं आपस्तम्बोक्तमाश्वलायनोक्तं वा ग्राह्यमिति ज्ञेयम् ।

ओढासु देवतास्वग्निमुपवाज्य स्रुवाघारमाघार्याग्नीत्परि-  
धीश्चाग्निं च त्रिस्रिः समृद्धीति संप्रेष्यति समृष्टे  
प्रवरं प्रवृणीते यथा महापितृयज्ञे सीद होतरित्युक्त्वा  
॥१२॥ ध्रुवाया अष्टौ जुह्वां गृह्णाति चतुरुपभृति ।

ओढासु आवाहितासु होत्रा देवतासु अग्निमुपवाज्य वेदेनाऽऽहवनीयमग्निं त्रिरु-

पवाज्य । इदमुपवाजनमदृष्टार्थम् । ओढासु देवतासूदकमुपवाज्येत्यवभृथ उदकोप-  
वाजनदर्शनात् । स्तुवेण ध्रुवाया आज्यमादाय वेदेनोपयम्य प्रजापतये मनवे  
स्वाहेति प्राञ्चं स्त्रौवमाघारमाघारयति स्त्रौवमाघारमाघार्यं संमार्गाय संप्रेष्यति ।  
संमृष्टे प्रवरं प्रवृणीत इत्येतावतैव संमार्गवत्तदर्थस्य प्रैषस्यापि प्राप्तौ प्रैषपाठ  
उत्तरत्र संमृष्ट इत्येकवचनेनाग्नेरेव संमार्गेऽवगतेऽग्निमग्नीन्निः संमृद्धोत्येवं प्रैषः  
स्यात्स मा भूदित्येतदर्थम् । नन्वेवं संमृष्ट इत्येकवचनं विरुद्धयेति चेन्न ।  
तस्याग्नेरेव संमार्गो न परिधीनामितिपक्षान्तरज्ञापनार्थत्वेन विरोधाभावात् । एक-  
वचनस्य जात्यभिप्रायकत्वकरूपना प्रैषपाठस्य व्यर्थत्वापत्तेरेव निरस्ता । एवं च प्रैषपाठः  
परिधीनामपि संमार्गं बोधयितुं, संमृष्ट इत्येकवचनमग्नेरेव संमार्गो न परिधीनामिति  
बोधयितुमित्येवं पक्षद्वयं सिद्धं भवति । परिधीनां संमार्गाभावपक्षेऽग्निमग्नीन्निः संमृद्धोति  
प्रैषः श्रुतौ स्तुवेणाऽऽघारमाघार्यं तिस्रः पराचीराहुतीर्हुत्वेत्यनुक्रमणात्संमार्गप्रवरणाविधान  
एतयोर्निवृत्तिः स्यात्स मा भूदित्येतदर्थमुभयोर्विधानम् । स्तुवाप्रारो ध्रुवाप्यायनान्तः ।  
प्रवरं प्रवृणीते यथा महापितृयज्ञ इत्येकं सूत्रम् । यथा महापितृयज्ञे सीद होतारित्येता-  
वान्प्रवर इत्यत्रत्यनेतावच्छब्देन यथाऽऽर्षेयहोतृवरणनिवृत्तिः क्रियते तद्गदत्रापित्यर्थः ।  
सीद होतारित्युक्त्वेति पुनरनुवादो ध्रुवाया अष्टौ जुह्वां गृह्णातीत्यनेन कालाव्यवधानार्थः ।  
ध्रुवाया इत्यनन्तरमाज्यमिति शेषः । ध्रुवासंबन्ध्याज्यमष्टौ, अष्टवारं जुह्वां गृह्णाति  
उपभृति चतुः, चतुर्वारं गृह्णाति । जुह्वां ग्रहणेष्वाऽऽप्यायनं नोपभृति ग्रहणेषु ।  
ध्रुवायां नावशेषयेत् । पञ्चावत्तिनस्तु दशकृत्वः पञ्चकृत्वश्च यथाक्रमं स्तुचोर्गृह्णाति ।

सादयति स्तुचौ होताऽऽदापयति ।

याजुषहौत्रसत्त्वे याजुषरीत्यैव । आदापयतीति पदच्छेदः । णिजन्तमिदम् । अध्व-  
र्युमिति शेषः । सीद होतारित्यनेन प्रवरवाक्येने(णे)दमपि ज्ञायते होतुरेतावत्पर्यन्तं  
तिष्ठतैव तत्र तिष्ठत एवोपवेशनमिति । स्तुचाविति देहलीदीपन्यायेनोभयत्रान्वेति । अत्र  
जुहूपभृतोः स्तुचोः सादनं तूष्णीमेव ध्रुवासादनोत्तरं तयोः समन्त्रकासादनस्यानु-  
चितत्वात् ।

घृतवतीमध्वर्यो स्तुचमास्यस्वे त्युच्यमाने जुहूपभृता-  
वादाय सकृदातिक्रान्तस्तिस्त्रो देवता यजति ।

दक्षिणेति शेषः । तथैवाऽऽपस्तम्बोऽपि पठितवान् । उच्यमान इति वर्तमाननिर्दे-  
शादेतद्वाक्योच्चारणसमकालं स्तुचोरादानम् । स्तुचौ होताऽऽदापयतीत्येतावतैव प्रकृतिप्राप्ते  
घृतवतीमध्वर्यो स्तुचमास्यस्वेत्युच्यमाने जुहूपभृतोरादाने सिद्धेऽत्र वचनं केवले घृतवती-  
शब्द एवाऽऽदानमत्राप्यापस्तम्बेनोक्तं तद्वारयितुम् । एतेन प्रयानार्थमेव स्तुगादापन-

मित्याश्रयायनादीनां मतमपि निरस्तं भवति । प्रतियागमतिक्रमणं वारयितुं सकृदिति-  
वचनम् । स्पष्टोऽर्थः । अत्र पञ्चहोतारं वदेद्यजमानः ।

**उत्तरतः प्रथमायाः पुरोनुवाक्याः संप्रेष्यति दक्षिणत इतरयोः ।**

सकृदतिक्रमणं यागत्रयार्थं विहितं तत्र प्रथमयागक्रियासंबन्धिपुरोनुवाक्यासंप्रैष-  
स्याप्यतिक्रमणोत्तरमेव कर्तव्यताप्रसक्ताविदं वचनमुत्तरतः प्रथमायाः पुरोनुवाक्याः संप्रे-  
ष्यतीति । सकृदतिक्रान्त इति वचनात्सर्वयागोत्तरं प्रत्याक्रमणविधानाच्च सर्वयागार्थ-  
मतिक्रान्तस्य मध्ये प्रत्याक्रमणासंभवेनार्थाद्दुत्तरयागद्वयार्थपुरोनुवाक्यासंप्रैषयोर्दक्षिणतः  
सिद्धाविदं वचनं सर्वयागार्थमतिक्रान्तस्य मध्ये प्रत्याक्रमणासंभवेऽपि अग्नेणाऽऽहवनीयं  
पुरोनुवाक्यासंप्रैषार्थमुत्तरत आगत्य प्रैषं दत्त्वाऽग्नेणाऽऽहवनीयं दक्षिणतो गत्वाऽऽश्राव-  
णादि अग्नेणाऽऽहवनीयं पुरोनुवाक्यासंप्रैषार्थमुत्तरत आगतस्यापि प्रत्याक्रमणं  
तत्र भवति । येन मार्गेण गतस्य तेनैव मार्गेणाऽऽगमने प्रत्याक्रमणव्यवहारात् ।  
क्रमु पादविक्षेप इति धातोर्वेदिमुल्लङ्घ्य पादविक्षेप एव शक्तेश्च । नह्यग्नेणाऽऽह-  
वनीयमुत्तरतो गमनमाहवनीयाग्निमप्रदेशोल्लङ्घनविशिष्टपादविक्षेपरूपं किंतु शुद्धं  
गमनमेव । अतः सकृदतिक्रमणविरोधाभावादुत्तरतो दक्षिणतो वेत्यनियमः स्यात्तं  
वारयितुं दक्षिणत इतरयोरिति । उत्तरतो वेदेरुत्तरतः । प्रथमाया यागक्रि-  
याया देवताया इति वा । पुरोऽनुवक्ति देवताह्वानार्थं होतेति पुरोनुवाक्या ।  
ह्वयति वै पुरोनुवाक्ययेति श्रुतेः । पुरो देवतायै यागं प्रवक्तीति वा पुरोनुवाक्या ।  
प्रैषेन पुरोनुवाक्ययाऽऽहेति श्रुतेः । प्रथमायाः पुरोनुवाक्यां प्रथमायाः पुरोनुवाक्याव-  
क्तारमित्यर्थः । अथवा प्रथमायाः पुरोनुवाक्यामित्यनन्तरं वक्तुं होतारमित्यध्याहारः ।  
चतुर्थर्थे वा द्वितीयाऽत्र द्रष्टव्या ।

**यज्जुह्वामाज्यं तस्यार्धेनाग्निं यजत्यर्धेन सोमम् ।**

स्पष्टम् ।

**यदुपभृति तज्जुह्वामानीय तेन विष्णुम् ।**

तज्जुह्वामानीयेति वचनं सर्वानयनार्थं त्रिन्दुमात्रमपि नावशेषयेदित्येतदर्थम् ।  
यज्जुह्वामानीतं तेनेत्यर्थः । तेनेतिवचनं पूर्वसूत्रार्धेनेत्यस्यानुवृत्त्याऽर्धेन विष्णोर्या-  
गोऽर्धेनोपसदाहुतिरिति शङ्का स्यात्सा मा भूत्किंतु औपभृतेन जूह्वामानीतेन सर्वेषु  
विष्णोर्यागः स्यादित्येतदर्थम् । उपांशुयाजविकारत्वात्सर्वेषां दक्षिणसीत्यनुमन्त्रणम् ।  
प्रत्यकृसंस्थमेतद्यागत्रयम् । तिलः पराचीराहुतीर्हृत्वेति श्रुतेः । आहुतीनां होम इति  
सूत्रं बोधायनस्य प्रतीचीरेवैता आहुतीः संस्थापयेदिति शालीकिरिति द्वैधात् । पूर्वार्धे  
मध्ये पश्चादिति कल्पसूत्रे स्पष्टोक्तेश्च । संस्थापनं समापनम् । श्रुतौ द्वैधे चाऽऽहुति-

शब्देन षष्ठकारकरणकक्रिया ज्ञेया । यानुषहौत्रसत्त्वेऽपि आश्रयायनीय एव पाठो याज्यानुवाक्यानाम् ।

**प्रत्याक्रम्य या ते अग्नेऽयाशया तनूरिति स्तुवेणोपसदं जुहोति ।**

उपसदमित्याहुतिसमाख्यातामाज्यस्थाल्याज्येन जुहोति या ते अग्नेऽयाशया तनूरित्यत्र तनूशब्दप्रदर्शितानुपङ्गबोधितसानुपङ्गरजाशयाहराशयात्मकं मन्त्रद्वयं मिलित्वा मन्त्रत्रयं भवति । तथा च या ते अग्नेऽयाशयेतिप्रतीकसूचितमन्त्रैरेकैकेनैकामुपसदं जुहोतीत्यर्थः । स्तुवग्रहणं जुहूव्यावृत्त्यर्थम् । अपावधीः स्वाहेत्यन्तो मन्त्रः । अत्र पठित एव स्वाहाकारः । तनूरित्यनुपङ्गप्रदर्शनार्थं जैमिनिनाऽपि द्वितीयाध्याये प्रथमे पादेऽनुपङ्गो वाक्यपरिसमाप्तिः सर्वेषु तुल्ययोगित्वादित्यनेन सूत्रेणानुपङ्ग उक्तः सूत्रार्थस्तु वाक्यस्य परिसमाप्तिः पर्यवसानं येन सोऽनुपङ्गो भवति । सर्वेषु शेषेषु तुल्ययोगित्वादन्वयकारणसाम्यादिति । इष्टिसंबन्धित्वादैष्टिकमेवाऽऽज्यम् । अपूर्वाज्यमिति तु भाष्यकारः । तत्र मूत्रं चिन्त्यम् । प्रतिपत्तिकर्माणि कृताकृतानीत्युक्तमेव । अन्यत्तन्त्रं सर्वं निवर्तत एव । अननुक्रमणात् । ब्राह्मणे च तिस्र एव सामिधेनीरनुच्येत्यादिना यावदुक्तेन परिसंरूपानाच्च । अत एवाङ्गलोपनिमित्तकप्रायश्चित्तान्यप्यन्तरा पतितानि निवर्तन्ते । तथाच बौधायनः—कर्मान्ते संत्वरमाणा इवोपसद्भिः प्रचरेयुर्नाकृतमाद्विरेरन्निति । अनेन द्रुतैवात्र वृत्तिर्भवति नतु मध्यमेति प्रदर्शितं भवति । प्रवानसंबन्धिप्रायश्चित्तं तु भवत्येव । तत्संबन्ध्याहुतिस्तु आज्यस्थाल्याज्येनैव ।

**मदन्तीभिः पाणीन्प्रक्षालयन्ते ब्रह्मा राजानं**

**विस्रंसयत्याप्याययन्ति निह्नुवते च यथा**

**पुरस्ताद्दक्षिणोत्तानैः पूर्वाङ्गे सव्योत्तानैरपराङ्गे ।**

पाणिप्रक्षालनं विस्रंसनमाप्यायनं निह्वननं च यथा पुरस्तादित्येवं लाघवेन उक्तव्ये पाणिप्रक्षालनविस्रंसनयोः पुनर्विधानं तानूनपत्रोत्तरकालिकं पाणिप्रक्षालनं विस्रंसने ब्रह्मकर्तृकत्वं चानित्यमितिज्ञापनार्थम् । अथवा मदन्तीभिः पाणीन्प्रक्षालयन्त इति पुनर्विधानमत्र मदन्त्यो भिन्ना एव नाऽऽतिथ्यायां याः कृतास्ता एवेति ज्ञापनार्थम् । ब्रह्मा राजानं विस्रंसयतीत्येतद्वचनप्रयोजनं त्वनन्तरोक्तमेवेति । मदन्त्यस्तसा भाषः । ब्रह्मत्वविधेरवसररूपापनार्थमत्र वचनम् । यथा पुरस्तादितिवचनं तत्तन्मन्त्रप्राप्त्यर्थम् । दक्षिणा उत्ताना येषां सव्यानां तैः सव्या उत्ताना येषां दक्षिणानां तैः । अग्नीमदन्त्याऽऽपा ३ इत्याद्यत्रापि । तथाचाऽऽपस्तम्बः—अग्नीमदन्त्याऽऽपा ३ इत्याद्यानिह्वनात्कृत्वेति ।

**अग्नीदेवपत्नीर्व्याचक्ष्व सुब्रह्मण्य सुब्रह्मण्यामाह्वयेति संप्रेष्यति ।**

स्पष्टम् ।

अग्नीहोत्रपत्नीर्व्याचक्षेतिप्रैषोत्तरं देवपत्नीव्याख्यानं कर्तव्यं तत्कथमित्याकाङ्क्षायामाह—

वाग्वायोः पत्नीत्यपरेण गार्हपत्यमुपविश्याऽऽ-  
ग्नीध्रो देवपत्नीर्व्याचष्टे सेनेन्द्रस्य धेनेति वा ।

अपरेण गार्हपत्यं गार्हपत्यस्य समीपेऽदूर एवोपविश्याऽऽसित्वा देवपत्नीर्देवपत्नी-  
प्रतिपादकान्मन्त्रान्व्याचष्टे । ते च सेनेन्द्रस्येत्यनुवाकोपात्ताः । व्याख्यानं वाक्यशः  
पाठः । धेनेति वेत्येतदनन्तरं ब्रूयादित्येव शेषः । तथा च संततं ब्रूयाद्वैत्यर्थो भवति ।  
व्याचष्ट इत्यस्यानुवृत्तौ तु तस्य संततपाठपरतया पक्षद्वयविरोधापत्तेः । अथ वा  
व्याचष्ट इत्यस्यैव संततपाठपरता लक्षणयाऽङ्गीकर्तव्या । अध्याहारपेक्षया लक्षणया  
लघुत्वात् । यत्र व्याचष्ट इति उक्तिस्तत्र वाक्यशः पाठ एव । यत्र च सूत्रकृता  
वाक्यशः पठितस्य मन्त्रस्य सांतत्येन पाठः कृतस्तत्र सांतत्यमेव । अन्यत्र तु अनि-  
यम इत्युपोद्धातोक्तप्रकारेणात्रापि विकल्पसिद्धाविदं वचनमिदं ज्ञापयति यत्र  
कृत्स्नानामनुवाकोपात्तानां मन्त्राणामेकत्र विनियोगस्त्वानियमश्चेदत्रैव नान्यत्र, पत्-  
मानानुवाकादिमन्त्रोपात्तविनियोगे तु वाक्यश एव पाठो नियत इति । सेनेन्द्रस्य धेना  
बृहस्पतेः पथ्या पूष्णो वाग्वायोर्दीक्षा सोमस्य पृथिव्यग्नेर्वसूनां गायत्री रुद्राणां त्रिष्टु-  
गादित्यानां जगती विष्णोरनुष्टुप्वरुणस्य विराड्यज्ञस्य पङ्क्तिः प्रजापतेरनुमतिभि-  
न्नस्य अर्द्धा सनितुः प्रसूतिः सूर्यस्य मरीचिश्चन्द्रमसो रोहिण्यृषीणामरुन्धती पर्जन्यस्य  
विद्युच्चतस्रो दिशश्चतस्रोऽवान्तरदिशा अहश्च रात्रिश्च कृषिश्च वृष्टिश्च त्विषिश्चापचिति-  
श्चाऽऽपश्चौपधयश्चोर्हूच सूनुता च देवानां पत्नय इत्येवं सांतत्येन वा पाठः ।

सुब्रह्मण्यस्य कर्माऽऽह—

सुब्रह्मण्यः सुब्रह्मण्यामाहयति ।

सुब्रह्मण्योमितिनिगदाध्युदसामप्रवक्ता सुब्रह्मण्यः स सुब्रह्मण्यामाहयति सुब्रह्मण्या-  
रूपनिगदाध्युदसान्नेन्द्रमाहयतीत्यर्थः । सुब्रह्मण्यादिशब्दैरिन्द्रमामन्त्रयते सुत्यार्थमिति  
यावत् । इन्द्राह्वानार्थं सुब्रह्मण्यारूपनिगदाध्युदं साम ब्रूयादित्यर्थो वा । सुब्रह्मण्येति  
सुब्रह्मण्योमित्येतन्निरुद्धोत्पन्नसामसंज्ञेयम् । स्त्रीलिङ्गनिर्देशस्तु सुब्रह्मण्यारूपसामरूप-  
वाग्विशेषणत्वेन । वाग्वै सुब्रह्मण्येति बह्वृचश्रुतेः । सुब्रह्मण्याह्वानदेशमाहाऽऽपस्तम्ब-  
उत्करे सुब्रह्मण्यामाहयति पूर्ववेदेनां यजमानोऽनुमन्त्रयत इति । पूर्वद्वारस्य दक्षिणद्वा-  
र्वाहोः पुरस्तात्तिष्ठन्नि ति छाट्यायनद्राह्यायणौ । तत्कर्म तदीयमुन्नतो ज्ञेयम् ।

अनूपसदमेतानि क्रियन्ते ।

उपसदमुपसदमनु इत्यनूपसदं प्रत्युपसदमेतानि कर्माणि कर्तव्यानीत्यर्थः ।

एवं त्रिरात्रं सायंप्रातः प्रवर्ग्योपसर्ज्यां प्रचरति ।

एतावता सामान्यत उपसत्प्रयोगः कथितः । अधुना प्रवर्ग्योपसत्संख्या तद्विषयसंख्या चोच्यते—तिसृणां रात्रीणां समाहारस्त्रिरात्रम् । अहःसर्वैकदेशसंख्यातपुण्याच्च रात्रे-रिति सूत्रे चकारेण तत्पुरुषस्याङ्गुलेः संख्याव्ययादेरिति पूर्वसूत्रस्यसंख्यानुवृत्तिलाभेन संख्योत्तरभूतरात्रिशब्दादचप्रत्ययः । द्विगुरे क्वचनमित्येकवद्भावः । द्विग्वर्थे समाहारे स नपुंसकमिति नपुंसकत्वम् । द्विगुस्तु संख्यापूर्वः समासः संख्यापूर्वो द्विगुरिति सूत्रात् । अत्र रात्रिशब्दो दिवसपरः सायंप्रातःशब्दसमभिव्याहारेण । नन्वेवं व्यहमित्येव वक्तव्यं लापवात् । ऋजुमार्गेण सिध्यतो षडक्रियायोगाच्च, तथा च त्रिरात्रमित्येव वचनं किमर्थमिति चेत्सत्यम् । उपसदिष्टे रात्रौ क्रियायामपि दोषाभावं ज्ञापयितुं तथोक्ते-रावश्यकत्वेन वैयर्थ्याभावात् । दोषस्तु दिवाकीर्त्यो वषट्कार इत्याश्वलायनसूत्रसिद्धः । प्रवर्ग्यस्य तु अनारब्धत्वेऽपि रात्रौ प्रचार इत्ययमर्थस्तु प्रवर्ग्यसूत्रे वक्ष्यमाणेन ज्ञाप-केनैव सेत्स्यति । योऽयमुक्तः प्रयोगः स उपस्थितत्वात्प्रातःकालसंबन्धी भवति । स एवेतरेष्वपि प्रयोगेषु भवति । तत्र सायंशब्दस्योक्तप्रातःकालसंबन्धिप्रयोगोत्तरं तस्यै-वोपस्थितेः प्रथममृपादानम् । प्रथमेऽहनि सायं द्वितीयेऽहनि प्रातः सायं च तृतीयेऽ-हनि प्रातः सायं च । एवमुक्तेन प्रकारेण प्रवर्ग्यश्रौषसच्च प्रवर्ग्योपसर्ज्यां ताभ्यां प्रचर-तीत्यर्थः । अध्वर्योर्मुख्यत्वात्तमभिप्रैत्यैकवचनम् ।

**सुपूर्वाह्णे पौर्वाह्निकीभ्यां स्वपराह्ण आपराह्निकीभ्याम् ।**

प्रवर्ग्योपसर्ज्यां प्रचरतीत्यनुपज्यते । सुष्ठु पूर्वाह्णः सुपूर्वाह्णः । सुष्ठु अपराह्णः स्वप-राह्णः । सुपूर्वाह्णशब्देन पूर्वाह्णपूर्वार्धात्मकः कालो गृह्यते । स्वपराह्णशब्देनापराह्णो-त्तरार्धात्मकः कालो गृह्यते । तत्राप्युदयोत्तरं घटिकाद्वयमस्तात्पूर्वं घटिकाद्वयं त्याज्यम् । अत्र द्वेषा त्रेधा वा विभागः । पूर्वाह्णे भवे पौर्वाह्निक्यौ । अपराह्णे भवे आपराह्निक्यौ ।

उपसदाहुतिव्यवस्थामाह—

या ते अग्नेऽयाशया तनूरिति प्रथमेऽ-  
हनि सायंप्रातः स्तुवप्रदानां जुहोति ।

प्रातश्च सायं चेति सायंप्रातरित्येवमेव विग्रहः । धर्मादिष्वनियम इति वार्तिकादयं साधुः । धर्मादिराकृतिगणः । उभयकालवाचिशब्दयोः सह संप्रयोगे सायंशब्दस्यैव बाहुल्येन प्रथमं प्रयोगः । तत्राग्निहेत्रहोमादौ यथास्थितमेव । तत्र सायमारभ्यैवोप-क्रमो दृश्यते । वैश्वदेवे तु अथ सायंप्रातः सिद्धस्य हविष्यस्य जुहुयादित्याश्वलायनेन सायंप्रातरित्युक्तेऽपि प्रमाणान्तरानुरोधेन प्रातरारभ्यैवोपक्रमो दृश्यते । प्रकृतेऽपि

प्रातरारभ्यैवोपक्रमात्तदनुरोधेनैव प्रातःसायं प्रवर्योपसद्भ्यां प्रचरतीत्येवं वक्तव्ये सामान्यतो निर्देशो व्याख्यानतो विशेषप्रतिपत्तिर्नहि संदेहादलक्षणमिति परिभाषां ज्ञापयति । तेनाग्निकार्य उपस्थितिरूपव्याख्यानात्सायमुपक्रमस्यैव विशेषप्रतिपत्तिः । वैश्वदेवे दिवाचारिभ्य इति दिवा नक्तं चारिभ्य इति नक्तमिति । दिवानक्तं बलिमिच्छन्त इति प्रातःसायंपरयोर्दिवानक्तंपदयोः क्रमदर्शनरूपव्याख्यानात्प्रातरुपक्रमस्यैव विशेषप्रतिपत्तिः । अग्निहोत्रेऽग्निर्ज्योतिर्ज्योतिरग्निः स्वाहा सूर्यो ज्योतिर्ज्योतिः सूर्यः स्वाहेतिमन्त्रक्रमदर्शनरूपव्याख्यानात्सायमुपक्रमस्यैव विशेषप्रतिपत्तिः । प्रकृते \*यद्यप्युभयथाऽपि क्रमो दृश्यते तत्राग्निर्ज्योतिर्ज्योतिरग्निः स्वाहा सूर्यो ज्योतिर्ज्योतिः सूर्यः स्वाहेत्येवं मन्त्रक्रमः, स्वाहा त्वा सूर्यस्य रश्मिभ्य इति प्रातः सत्सादयति स्वाहा त्वा नक्षत्रेभ्य इति सायमित्येव मन्त्रविशेषविनियोगक्रमः । सुपूर्वाह्णे पौर्वाह्णिकीभ्यां स्वपराह्णे आपराह्णिकीभ्यामित्येवं कालविधिक्रमः । तत्र सायमुपक्रमसाधकलिङ्गापेक्षया प्रातरुपक्रमसाधकलिङ्गाधिक्यरूपव्याख्यानाद्विशेषप्रतिपत्तिः प्रातरुपक्रमस्यैवेति परिभाषाप्रयोजनम् । तेन प्रकृते बहुदर्शनानुरोधेन सायंप्रातारिति पठितेऽपि प्रातःसायमित्येव क्रमः सिध्यति । तनूरित्यनुषङ्गप्रदर्शनार्थम् । उपसदाहृतिविधायकेन पूर्वसूत्रेण व्यवस्थाया असिद्धत्वात्तदर्थमिदं सूत्रम् । सुवेणैव प्रदानं यस्याः सा सुवप्रदाना तां सुवप्रदानां स्त्रीलिङ्गद्वितीयेकवचनान्तामिदं पदम् । उपसदाहृतेरियं संज्ञा, योगरूढं पदम् । सुवाहृतिं जुहोतीत्येव प्रसिद्धत्वाद्ब्रह्मव्ये सुवप्रदानामित्येवं वचनं(ने) काश्चिदत्र विशेषोऽस्ति । स चेपुप्रक्षेपणक्रियानुकरणरूपः । तथा च सूत्रान्तरम्—इषुप्रक्षेपणमिव या ते अग्नेऽयाशया तनूरिति सुवेणोपसदाहृतिं जुहोतीति । प्रथमेऽहनि प्रथमोपसद्विषे या ते अग्नेऽयाशया तनूरिति मन्त्रेण प्रातःसायंकालिकप्रथमोपसत्प्रयोगयोः सुवप्रदानां जुहोतीत्यर्थः ।

या ते अग्ने रजाशयेति द्वितीये ।

अहनि सायंप्रातः सुवप्रदानां जुहोतीत्यनुवर्तते । द्वितीयेऽहनि द्वितीयोपसद्विषे या ते अग्ने रजाशया तनूरिति मन्त्रेण प्रातःसायंकालिकद्वितीयोपसत्प्रयोगयोः सुवप्रदानां जुहोतीत्यर्थः । पूर्वमन्त्रे तनूरित्यनुषङ्गप्रदर्शनादत्राप्यनुषङ्कोऽर्थाद्द्वितीय एव भवति ।

या ते अग्ने हराशयेति तृतीये ।

अत्राप्यहनीत्यादिकमनुवर्तते । तृतीयेऽहनि तृतीयोपसद्विषे या ते अग्ने हराशया तनूरिति मन्त्रेण प्रातःसायंकालिकतृतीयोपसत्प्रयोगयोः सुवप्रदानां जुहोतीत्यर्थः । अस्मिन्मन्त्रेऽनुषङ्गः पठित एव श्रुतौ ।

यदि पुरो युध्येयुरयः प्रथमायामवधाय जुहुयात् ।

यदि क्षत्रियस्य यजमानस्यामित्राणां पुरः पुराणि स्वेन सह युध्येयुः पुराणि शत्रवः क्रामयेयुर्वा तदाऽयः कालायसं प्रथमोपसदाहुत्यर्थाज्येऽवधाय प्रक्षिप्य या ते अग्नेऽयाशया तनूरित्याहुतिं जुहुयात् ।

रजतं हिरण्यं मध्यमायाम् ।

\* मध्यमायां मध्यमायां मध्यमोपसदाहुत्यर्थाज्ये रजतात्मकं हिरण्यमवधाय या ते अग्ने रजाशया तनूरित्याहुतिं जुहुयात् । हिरण्यपदवाच्यत्वं रजतेऽप्यस्तीति प्रदर्शयितुं हिरण्यवचनम् । सर्वं हिरण्यं रजतं तदूर्वर्णं हिरण्यमभवदित्यादीनि लिङ्गान्यपि सन्ति । दुर्बर्णशब्दो रजतवाची । हिरण्यशब्दस्य हेमरजतोमयवाचित्वात्किंजातीयमत्र हिरण्यं ग्राह्यमिति शङ्का स्यात्तां दूरीकर्तुं रजतवचनम् ।

हरितमुत्तमायाम् ।

उत्तमायामुत्तमोपसदाहुत्यर्थाज्ये हरितमवधाय या ते अग्ने हराशया तनूरित्याहुतिं जुहुयात् । हरितशब्दः सुवर्णवाच्येव । सर्वं सुवर्णं हरितमिति मन्त्रलिङ्गात्, तेभ्यो हरिते पात्रे सोममदुहदिति लिङ्गाच्च ।

यदि सङ्ग्रामं युध्येयुरित्येकेषाम् ।

यदि क्षत्रियस्य यजमानस्य शत्रवः सङ्ग्रामं युध्येयुः सङ्ग्रामं कुर्युस्तदाऽयं विधि-  
रित्येकेषामाचार्याणां मतमित्यर्थः ।

अयज्ञसंयुक्तः कल्पः ॥ १३ ॥

यद्युपायान्तरं नैव विद्यते तदा यज्ञसंयुक्तत्वम् । उपायान्तरसत्त्वे त्वेतस्य यज्ञसं-  
युक्तत्वं नैव भवतीत्यर्थः । अयमर्थः समुपसर्गबलाल्लभ्यते ।

मध्यमाभ्यां पौर्वाह्निकीभ्यां प्रवर्ग्योपसद्भ्यां प्रचर्याग्नेण प्राग्भ्यं

त्रीन्प्राचः प्रक्रमान्प्रक्रम्य शङ्कुं निहन्ति स पश्चार्धे वेदेः ।

प्रचर्येति ल्यपा वेदिविमानाव्यवहितोत्तरत्वं बोध्यते । तेन व्रतप्रदानमुदुम्बरशाखा-  
भिदञ्चत्रां परिवासयतीत्येतदनन्तरमेव । प्राग्भ्यंशस्य पूर्वप्रान्तभवोदकसूत्रपृष्ठ्यासूत्रयोर्भ्यः  
संपातस्तत्रस्थाच्छङ्कोस्त्रिषु प्रक्रमेण्वतीतेषु पृष्ठ्यासूत्रानुगुणेन शङ्कुं निहन्ति, स  
शङ्कुर्वेदेः पश्चार्धे पश्चिमप्रान्तभवोदकसूत्रपृष्ठ्यासूत्रयोर्भ्यः संपातस्तत्र देयः, स मध्यमो  
भवति । अत्रैव वेदकरणम् । वेदिविमानात्पूर्वमेव पशौ दृष्टत्वात् ।

विमिमे त्वा पयस्वतीं देवानां धेनुं

सुदुघामनपस्फुरन्तीमिन्द्रः सोमं पिबतु



क्षेमो अस्तु न इति षट्त्रिंशत्प्राचः  
प्रक्रमान्प्रक्रम्य शङ्कुं निहन्ति स पूर्वार्धे ।

वेदेरित्यनुवर्तते । प्रथमनिखाताच्छङ्कोरारभ्य षट्त्रिंशत्प्राचः प्राक्संस्थान्प्रक्रमान्प्र-  
क्रम्य वेदेः पूर्वार्धे पूर्वप्रान्तभवोदकसूत्रप्राक्सूत्रयोर्यः संपातस्तत्र शङ्कुं निहन्ति स वेदेः  
पूर्वार्धे मध्यमो भवति । सकृदेव मन्त्रः ।

पश्चार्धाच्छङ्कोः पञ्चदश दक्षिणतः पञ्चदशोत्तरतः  
प्रक्रम्य शङ्क् निहन्ति ते श्रोणी पूर्वार्धाच्छङ्कोर्द्वादश  
दक्षिणतो द्वादशोत्तरतः प्रक्रम्य शङ्क् निहन्ति तावसौ ।

प्रक्रम्येत्यतः पूर्वं प्रक्रमानिति पूर्वसूत्रादनुवर्तते । शुल्वसूत्रेणैव माने सिद्धेऽत्र  
वचनं श्रोणसमानेष्वपि मन्त्रप्राप्त्यर्थम् । एतस्य सूत्रस्य स्वतन्त्रमानविधानार्थत्वे शुल्व-  
सूत्रोक्तप्रकारं विनाऽऽर्जवासंभवेनासंगत्यापत्तेः । तेन पञ्चदश दक्षिणत इत्यत्राऽऽसौ  
मन्त्रेणैकं प्रक्रमं प्रक्रम्य तूष्णीमितरान्प्रकामति मन्त्रजन्यादृष्टलाभाय । एवं पञ्चदशो-  
त्तरत इत्यत्रापि द्वादश दक्षिणतो द्वादशोत्तरत इत्यत्रापि च । एवं च पृष्ठ्यां श्रोणि-  
द्वयमेतद्वयं मिलित्वा पञ्चवारं मन्त्रावृत्तिः सिद्धा भवति । पश्चार्धे भवः पश्चार्ध-  
स्तस्मात् । पूर्वार्धे भवः पूर्वार्धस्तस्मात् । दिगादित्वाद्यन्त्ययः । पश्चार्धात्पूर्वार्धादि-  
त्यपपाठ एव । शुल्वसूत्रे त्रिंशत्पदानि प्रक्रमा वा पश्चात्तिरश्ची भवति षट्त्रिंश-  
त्प्राची चतुर्विंशतिः पुरस्तात्तिरश्चीति सौमित्र्या वेदेर्विज्ञायत इति । एतस्मात्सूत्राद्दे-  
दिमाने पदान्यपि प्रक्रमैर्विकल्पन्ते । तत्र पदस्थानेकविधत्वमुक्तं शुल्वसूत्रे—पदे युगेऽ-  
रत्नावियति शम्यायां च मानार्थेषु याथाकामी शब्दार्थस्य विशयित्वादिति । विश-  
यित्वात्, अनेकविधत्वादित्यर्थः । पदं दशाङ्गुलमिति बौधायनः । दशाङ्गुलं क्षुद्रपद-  
मित्यपि सः । द्वादशाङ्गुलं पदमिति कात्यायनः । एतानि त्रिविधानि पदानि लौकिकपदेन  
विकल्पन्ते । एतान्येव द्विगुणानि त्रिगुणानि वा प्रक्रमा एतेन प्रक्रममानेनैव सप्तविधा-  
ग्निचित्ये सोमे मानम् । पदैर्मानं तु नात्र भवति । तत्राग्निशेत्रासंभवात् । एवं सप्तवि-  
धेऽग्नौ विशत्यङ्गुलवृद्धिर्व्यारूपाता । साग्निचित्ये तू सर्वेषामेव पदप्रक्रमाणाभिच्छया  
विकल्प इति केचित् । अन्ये पुनरेवं व्यवस्थामिच्छन्ति पदैश्चतुर्विधैर्विशत्यङ्गुलेन वा  
प्रक्रमेण मानमग्निचित्ये । एकविधेऽग्नौ विशत्यङ्गुलेन द्विविधादिषु पञ्चविधपर्यन्तेषु  
चतुर्विधपर्यन्तेषु पञ्चविधादिषु द्वादशविधपर्यन्तेषु त्रिंशदङ्गुलेन लौकिकेन वा  
द्विपदेन त्रयोदशादिषु षट्त्रिंशदङ्गुलेनेत्यादिषु सर्वेषामपि पक्षे येऽग्नयः पञ्चचत्वारिं-  
शदङ्गुलेन प्रक्रमेण संभवन्ति तत्रामन्यनुगुणा वेदेर्वृद्धिः कार्या यूपैकादशिन्यां तस्य  
प्रदर्शितत्वात् । यथा पञ्चाशद्विधेऽग्नौ पट्पञ्चाशदङ्गुलो दण्डः प्रक्रमस्थानीयः

एकशत्रुविधेऽशीत्यङ्गु इत्यादि । तां शौल्वेन विधिना मात्वा तत्र तत्र शङ्कून्नि-  
हन्ति स्पन्द्यावेष्टनार्थम् ।

**अक्षण्या मानेन संपाद्य प्रदक्षिणं स्पन्द्याया पर्यातनोति ।**

अक्षण्या कोणसाधिन्या रज्ज्वा युक्तं मानं तच्छुल्बोक्तप्रकारेणैकरज्जुसाध्य-  
मनेकरज्जुसाध्यं वा तेन मानेन वेदिं संपाद्य स्पन्द्या रज्जुस्तया चतुर्षु कोणेषु  
निहितेषु शङ्कुषु प्रदक्षिणं सर्वतः पर्यातनोति परिवेष्टयतीत्यर्थः । वेदिक्षेत्रमिति  
शेषः । अक्षण्येत्यव्ययम् । अत्रापि प्रादक्षिण्यवाची न भवति तस्य परिभाषयैव  
सिद्धेः किंत्वानुकूल्यवाची । अस्मिन्नर्थे प्रमाणं प्राग्दर्शितमेव । तेन वेदिप्रान्तप्रदेश-  
प्रज्ञातत्वानुकूलं यथा भवति तथा दृढं पर्यातनोतीति सिद्धं भवति ।

**अन्वातनोति पृष्ठ्याम् ।**

यद्यपि वेदिसाधनार्थं पूर्वमेव पृष्ठ्यासूत्रं दत्तमेव तथाऽपि तस्याः प्रयोजनसत्त्वं  
सूच्यते । तस्या वेदिविमानोत्तरं त्रिनाशे पुनरपि पृष्ठ्यासूत्रं देयमेव तत्प्रयोजनं संतत-  
मनृपृष्ठ्यं बर्हिः स्तीर्त्वेति । पृष्ठशब्दो मध्यवाची । पृष्ठे भवा पृष्ठ्या रज्जुः । दिगा-  
दित्वाद्यत्प्रत्ययः । अक्षण्या मानेन संपाद्येत्यनेन विहरणं प्रदर्शितं तत्प्रकाराः  
शुल्बसूत्रे त्रिकचतुष्कयोः पञ्चिकाऽक्षण्या रज्जुस्ताभिस्त्रिरभ्यस्ताभिरंसौ चतुरभ्यस्ताभिः  
श्रोणी इति । त्रिकचतुष्कयोस्त्रिर्दशार्थमान्योस्ताभिस्त्रिकचतुष्कपञ्चिकाभिस्त्रिवार-  
मभ्यस्ताभिरुपरि सिसामिरंसौ भवतः । चतुर्वारमभ्यस्ताभिः श्रोणी भवतः । यथा त्रिका  
त्रिरभ्यस्ता द्वादशिका चतुष्का त्रिरभ्यस्ता षोडशिका पञ्चिका त्रिरभ्यस्ता विंशिका ।  
एताभिस्त्रिरभ्यस्ताभिर्द्वादशिकया षोडशिकया विंशिकया चांसौ मातव्यौ ।  
एताभिरैव चतुर्भिरभ्यस्ताभिः पञ्चदशिकया विंशिकया पञ्चविंशिकया च श्रोणी  
मातव्ये । एवं षड्भी रज्जुभिर्विहरणम् । प्रकारान्तरमुक्तं तत्रैव—द्वादशिकपञ्चिकयोश्च-  
योदशिकाऽक्षण्या रज्जुस्ताभिरंसौ द्विरभ्यस्ताभिः श्रोणी इति । अन्यदपि प्रकारान्तर-  
मुक्तं तत्रैव—पञ्चदशिकाष्टिकयोः सप्तदशिकाऽक्षण्या रज्जुस्ताभिः श्रोणी द्वादशिक-  
पञ्चत्रिंशिकयोः सप्तत्रिंशिकाऽक्षण्या रज्जुस्ताभिरंसोति । अन्यदपि प्रकारान्तरमुक्तं  
तत्रैव—पट्टत्रिंशिकायामष्टादशोपसमस्यापरस्मादन्ताद्द्वादशसु लक्षणं पञ्चदशसु लक्षणं  
पृष्ठ्यान्तपोरन्तौ नियम्य पञ्चदशिकेन दक्षिणाऽवायम्य शङ्कुं निहन्त्येवमुत्तरतस्ते  
श्रोणी विपर्यस्तयांसौ पञ्चदशिकेनैवापायम्य द्वादशिके शङ्कुं निहन्त्येवमुत्तरतस्तावंसौ  
तदेकरज्ज्वोक्तं विहरणमिति । इदमेकरज्ज्वः विहरणम् । यावदायामभित्युक्तस्य मान-  
स्यैवायं प्रपञ्चः । अन्यच्च तत्रैव—एतावन्ति ज्ञेयानि वेदिविहरणानि भवन्तीति । छेद-  
रहितानि एतावन्ति भवन्तीत्यर्थः । अन्यच्च तत्रैव—अष्टाविंशत्योपपदसहस्रं महावे-  
दिरिति । पदग्रहणं प्रक्रमस्याप्युपलक्षणम् । संख्यानोपायोऽपि तत्रैव—दक्षिणस्मादं-

साद्वादशसु दक्षिणस्यां श्रोण्यां निपातयेच्छेदं विपर्यस्येतरत उपदध्यात्सा दीर्घचतुरस्रा तथा युक्तां संचक्षीतेति । दक्षिणस्मादंसादारम्यापरान्त्वपृष्ठयाया दक्षिणतो द्वादशसु रज्जुं निपातयेत् । दक्षिणतश्छेदं दीर्घत्रिकोणमञ्जसा विपर्यस्योत्तरपार्श्वं उपदध्यात् । सा षट्त्रिंशत्प्राचिका सप्तविंशतिव्यासा दीर्घचतुरश्रा भवति तथा भूतां गणयेत् । सप्त-  
विंशतिषट्त्रिंशतोस्तयोः संसर्गे नव शतानि द्वासप्ततिश्च भवन्ति ।

अथ याज्ञिकानां सूत्रबोधार्थं कारिकाः क्रियन्ते—

पदैस्तु त्रिविधैर्वेदिः प्रक्रमैर्वाऽपि मीयते ।

आदौ वद्वौ सार्धवेदे सार्धवद्वौ निशाकरे ॥ १ ॥

सार्धचन्द्रे सार्धचन्द्रेऽनलेऽर्धे चन्द्रेऽर्धके ।

कृष्णवर्त्मनि चार्धे च तथाऽर्धे सार्धचन्द्रेके ॥ २ ॥

सार्धवेदे तथाऽर्धे च चन्द्रेऽर्धे सार्धवद्विके ।

अर्धे चेति तु पृष्ठयायामेकविंशतिशङ्कवः ॥ ३ ॥

स्युस्तीक्ष्णाग्रा अथ भवेद्रज्जुः सूक्ष्मा दृढा तथा ।

पदैर्द्वादशभिः प्रोक्ता पार्श्वमानो तु मानतः ॥ ४ ॥

तिर्थब्धानी षोडशभिर्विंशत्याऽङ्गा प्रकीर्तिता ।

आदौ च पञ्चमे श्रोणिर्वेदेस्तिथिषु दक्षिणा ॥ ५ ॥

एवमेवोत्तरा श्रोणिर्बुधैर्वेदेः प्रकीर्तिता ।

अथ रज्जुं पार्श्वमानां पुरस्तात्पश्चिमेऽक्षिणकाम् ॥ ६ ॥

कृत्वा विहरणं कुर्यान्महावेद्यंसयोर्बुधः ।

अन्त्ये चतुर्दशे चैव महावेदेस्तु दक्षिणः ॥ ७ ॥

अंसो द्वादशसु प्रोक्त एवमेवोत्तरः स्मृतः ।

अथ पाशौ विपर्यस्य रज्ज्वा विहृतिरुत्तरा ॥ ८ ॥

द्वितीये सप्तमे श्रोणिः सदसो दक्षिणा मता ।

दशस्वथाष्टसु श्रोणिरुत्तरा तस्य कीर्तिता ॥ ९ ॥

तृतीये दशमे दक्षे त्वौदुम्बर्यवटः पदे ।

तुर्थे द्वादशके दक्षे प्रशास्तुधिष्ण्यमीरितम् ॥ १० ॥

तदुदग्घोतृधिष्ण्यार्थं दक्षिणं पारिकीर्तितम् ।

उत्तरे होतृधिष्ण्यार्धसंलग्नं स्यात्तथाऽर्धकम् ॥ ११ ॥

तदुत्तरे वेदसंख्याः शंसिपोत्रादिधिष्ण्यकाः ।

प्रादेशमात्राः प्रादेशान्तरालाः सर्वधिष्ण्यकाः ॥ १२ ॥

स्यादच्छावाकधिष्ण्यस्य मानं किञ्चित्ततोऽधिकम् ।

पञ्चमे च मनौ चैव दक्षिणः सदसोऽसकः ॥ १३ ॥

दशस्वथाष्टसु प्रोक्तः सदसस्तूत्तरोऽसकः ।  
 षष्ठे पञ्चदशे धानश्रोणिः पञ्चसु दक्षिणा ॥ १४ ॥  
 एवमेवोत्तरा श्रोणिर्हविर्धानस्य कीर्तिता ।  
 अष्टमे षोडशे चैव मार्जालीयं तु दक्षिणे ॥ १५ ॥  
 तथैवोत्तर आग्नीध्रधिष्ण्यं प्रोक्तं विचक्षणैः ।  
 प्रदश्यते विहरणप्रकार उभयोरथ ॥ १६ ॥  
 पार्श्वमानीसूत्रमहावेदिदक्षान्तसूत्रयोः ।  
 संपातादुत्तरे मध्योऽङ्कुलेषु रविषु स्मृतः ॥ १७ ॥  
 मार्जालीयस्य धिष्ण्यस्य तत्र शङ्कुं नियोजयेत् ।  
 महावेद्युत्तरप्रान्तपार्श्वमान्याख्यसूत्रयोः ॥ १८ ॥  
 संपातादक्षिणे मध्योऽङ्कुलेषु रविषु स्मृतः ।  
 आग्नीध्रीयस्य धिष्ण्यस्य तत्र शङ्कुं नियोजयेत् ॥ १९ ॥  
 नवमे च सप्तदशे पदे सार्धे च दक्षिणे ।  
 प्रमञ्जनादिशास्थोपरवमध्यः प्रकीर्तितः ॥ २० ॥  
 प्रादेशद्वितये तस्मान्मध्यादुपरवस्य तु ।  
 रक्षोधिपतिदिकस्थोपरवमध्यः प्रकीर्तितः ॥ २१ ॥  
 दशमे चाष्टादशे च पदे सार्धे च दक्षिणे ।  
 अपरान्तदिकस्थोपरवमध्यः प्रकीर्तितः ॥ २२ ॥  
 प्रादेशद्वितये तस्मान्मध्यादुपरवस्य तु ।  
 वीतिहोत्रदिशास्थोपरवमध्यः प्रकीर्तितः ॥ २३ ॥  
 प्रादेशमात्राः प्रादेशान्तराला एत ईरिताः ।  
 द्वादशे विंशके चैव पञ्चस्वसस्तु दक्षिणः ॥ २४ ॥  
 धानस्याथोत्तरांसश्चाप्येवमेव प्रकीर्तितः ।  
 अथ रज्जुं पार्श्वमानीं पुरस्तात्पश्चिमेऽक्षिणकाम् ॥ २५ ॥  
 कृत्वाऽग्रिमं विहरणं प्रकर्तव्यं विचक्षणैः ।  
 विंशके द्वादशे चैव लघुवेद्यास्तु दक्षिणः ॥ २६ ॥  
 अंसः पञ्चसु संप्रोक्त एवमेवोत्तरः स्मृतः ।  
 षष्ठे पञ्चदशे चैव लघुवेद्यास्तु दक्षिणा ॥ २७ ॥  
 श्रोणिः पञ्चस्वथैवं स्याल्लघुवेद्यास्तथोत्तरा ।  
 रज्ज्वा विपर्यस्तया वाऽपि स्याद्विहरणं त्विदम् ॥ २८ ॥  
 अणीयसी पुर इति पक्षोऽथात्र प्रदश्यते ।  
 वेदेषु दक्षिणोऽसः स्यात्तथैवोत्तर ईरितः ॥ २९ ॥

षट्मु श्रोणिर्दक्षिणा स्यादेवमेवोत्तरा मता ।  
 युगं दशपदायामं नेति केचित्समूचिरे ॥ ३० ॥  
 त्रिवेदेष्वाङ्गुलेष्वास्मिन्मते श्रोणिस्तु दक्षिणा ।  
 एतमेवोत्तराऽपि स्यादसावप्येवमीरितौ ॥ ३१ ॥  
 सर्वतो युगमात्री वा स्यान्नाणीयस्त्वमत्र तु ।  
 पूर्वार्धशङ्कुस्थाने तु यूपावट उदाहृतः ॥ ३२ ॥  
 आग्नीध्रीयस्य धिष्ण्यस्य मण्डपोऽथ प्रदर्शते ।  
 वेदेः पदेषु पाश्चात्यशङ्कोरर्केषु तूत्तरे ॥ ३३ ॥  
 लक्ष्म स्याद्यन्महावेद्या उत्तरांतस्य लक्ष्म च ।  
 एतयोश्चिद्भयोः सूत्रं तन्मध्येऽपि च लाञ्छनम् ॥ ३४ ॥  
 महावेद्युत्तरप्रान्तसूत्रमध्येऽपि लाञ्छनम् ।  
 एतयोरपि सूत्रं स्यादथ पश्चार्धशङ्कृतः ॥ ३५ ॥  
 कृतं रविषु यल्लक्ष्म तावन्मानं च सूत्रकम् ।  
 तदुत्तरे प्रदेयं तु तत्र स्पष्टं च लाञ्छनम् ॥ ३६ ॥  
 महावेद्युत्तरांसात्तु देयं सूत्रमृदक्तथा ।  
 एतयोरपि सूत्रं स्यात्ततो वेद्यन्तसूत्रके ॥ ३७ ॥  
 मध्ये कृतादङ्कनात्तु पुरः सार्धद्वये पदे ।  
 पश्चाच्च लाञ्छनं कार्यं विद्वत्य चतुरश्रवत् ॥ ३८ ॥  
 मण्डपं तत्र संसाध्य कटाद्यैस्तं परिश्रयेत् ।  
 द्वारं दक्षिणतः कुर्यात्पोडशाङ्गुलविस्तृतम् ॥ ३९ ॥  
 अथवाऽरत्निविस्तारमथवा द्वारमेव न ।  
 किंतु दक्षिणतो नैव परिश्रयणमेव तु ॥ ४० ॥  
 मण्डपस्यर्जुतापक्षे प्रकारोऽयं प्रदर्शितः ।  
 मण्डपस्य प्रकारोऽथ वक्रतापक्ष ईर्यते ॥ ४१ ॥  
 महावेद्युत्तरप्रान्तसूत्रमध्ये तु लाञ्छनम् ।  
 कृत्वा सूत्रानुरोधेन तत्प्राक्सार्धपदद्वये ॥ ४२ ॥  
 प्रत्यक्चैवापि तद्वत्स्याच्छंस्थायतनवत्ततः ।  
 वक्रता यादृशी वेद्या महत्यास्तादृशी भवेत् ॥ ४३ ॥  
 वक्रता मण्डपस्यापीत्येवं पक्षद्वयं स्मृतम् ।  
 परमानं यदा वेद्यास्तदा तु सदआदिकम् ॥ ४४ ॥  
 पदमानेनैव भवेदिति प्रोक्तं विचक्षणैः ।  
 दशाङ्गुलात्मकपदद्वयात्मा प्रक्रमो यदि ॥ ४५ ॥

पदमानेनैव तदा कर्तव्यं सदआदिकम् ।  
 रवितिथ्यङ्कुलात्मान्यतरात्मा प्रक्रमो यदि ॥ ४६ ॥  
 सदसोऽरतिमानं स्याद्धविर्धानस्य चैव हि ।  
 एतदात्मप्रक्रमेण माने द्वाराणि चैव हि ॥ ४७ ॥  
 अरतिमात्राप्येव स्युरित्थं विह्वतिरीरिता ।  
 कारिकाः सुखवोधाय याज्ञिकानां समीरिताः ॥ ४८ ॥  
 तां करोति यथा दर्शपूर्णमासयोर्यदन्यत्संनामात् ।

तां कृतस्पन्द्यावधिकां वेदिं करोति संनमनवर्जम् । यथा दर्शपूर्णमासयोरिति  
 वचनादुद्धननात्प्राग्यः प्रेषः स प्राकृत एव नात्राच्छिद्रप्रपाठकोक्तः प्रेष इति दार्शिक-  
 वेदिवदेव पुरस्ताद्द्वितीयदेश उदग्वेदेः स्तम्भयजूर्निवपतीत्युक्तं भवति । स्तम्भयजुर-  
 पादानदेशोऽप्यनेनैव व्याख्यातो मध्यमस्य वेदितृतीयस्य पूर्वार्धादिति । तत्रोपरवाणां  
 कालात्स्तम्भयजूर्हरीतीति बौधायनः । अत्र कालशब्दो देशवाची । उपरवदेशा-  
 त्तम्भयजूर्हरीतीति स्पष्टमाह कात्यायनः । इदं तस्मा इत्यादि संनमनवर्जं खननान्तं  
 करोति ।

स्फयेन विघनेन पश्चां परशुना च ।

वेदिं कुर्वन्तीति वचनाविपरिणामेन संबन्धः । आपस्तम्बस्त्वेतत्स्पष्टमेवाऽऽह ।  
 एतस्य कर्मणा वैशेषिकत्वाद्त्रैव वैशेषिक आच्छिद्रप्रपाठकोक्तः प्रेषो भवति । स  
 यथा— इमां नराः कृणुत वेदिमेत्य वसुमतीं रुद्रवर्तामादित्यवतीं वर्मन्दिवो नाभा  
 पृथिव्या यथाऽयं यजमानो न रिप्येद्देवस्य सवितुः सव इति । अत्र मन्त्रे यद्विश्वदे-  
 व्यावर्तामित्याधिक्यं बौधायनेनोक्तं तत्रोपसंहर्तव्यम् । अनवस्थापत्तेः । किंतु आका-  
 ङ्क्षिताङ्गकर्मसंबन्धेवाऽऽधिक्यमुपसंहर्तव्यम् । एवं सर्वत्र द्रष्टव्यम् । यथारूपमितर  
 इत्यनेन सूत्रकृता विनियोग उक्तः परं तु स्पष्टतयाऽनुक्तत्वात्कृताकृतः । कृणुतेति  
 लिङ्गात्प्रैपत्वम् । परिकर्मिणोऽत्र प्रेष्याः । अतस्त एव कर्तारः । यथा प्रकृतौ  
 कृणुतेति बहुवचनात्परिकर्मकर्तृत्वं तथाऽत्र विघनादिकरणकलोष्टादिहननाद्यर्थकोऽयं  
 प्रेषः । स्फयोऽत्र लौकिक एव त्याज्यत्वात् । विघ्नो मृद्गरः । पशुरश्वस्यानडुहो वा  
 पार्श्वस्थि । परशुः कुठारः । स्फयेन मृत्तिकायाः प्रथमं, विघनेन लोष्टादिहननम् ।  
 पश्चां तृणच्छेदनम् । परशुना मूलच्छेदनम् । स्फयकार्यं विघनादित्रितयकार्यान्ते ।  
 पशुशब्दः स्त्रियाम् । प्रेष्यमगाद्धिषणा बर्हिंरच्छेति मन्त्रलिङ्गात् । स्फयादीनि प्रज्ञाता-  
 न्येव निदधाति । उत्तरत्रोपयोगसत्त्वात् । स्फयः खड्गाकृतिः, अहोमार्थानि तु  
 वारणस्येति वक्ष्यमाणपरिभाषामूत्राद्वारणवृक्षजस्तदभावे यज्ञियवृक्षजः । विघ्नोऽप्ये-  
 वम् । पश्चमावे तदाकारा योग्यत्वादायसी पशुग्राह्या । इदानीं पश्चानयनस्यातिनिन्दित-  
 तत्वात्, अस्वर्ग्यं लोकविद्विष्टं धर्मप्याचरेन्नत्विति याज्ञवल्क्येनास्वर्ग्यस्यातिनिन्दित-

स्याननुष्ठेयत्वोक्तेस्तत्स्थान आयसीमेव पशुं शिष्टा गृह्णति । आयस्यां पश्चामपि मन्त्रे पशुशब्दप्रयोगो न विरुध्यते । परशुरायसमय इति लोके प्रसिद्धमेव । चतुःशिखण्डा युवतिः सुपेशा ऋतप्रतीका भुवनस्य मध्ये तस्याः सुपर्णावधि यौ निविष्टौ तयोर्देवानामधिभागधेयमित्यभिमन्त्रणमध्वर्युणा कार्यम् । तथा चाऽऽपस्तम्बः—दर्शपूर्णमासवत्संनमनवर्जं प्रागुत्तरात्परिग्राहात्कृत्वा चतुःशिखण्डा युवतिः सुपेशा ऋतप्रतीका भुवनस्य मध्ये तस्याः सुपर्णावधि यौ निविष्टौ तयोर्देवानामधिभागधेयमित्यभिमन्त्रयेति । वेदिं करोतीति विपरिणामेन संबन्ध इत्यापस्तम्बसूत्रसंगतिः । अनुवृत्तेन वेदिशब्देनोत्तरवेदिरेव ग्राह्या नतु महावेदिः । अन्यथाऽभिमन्त्र्यवेदिं करोतीतिरूपप्रत्ययबोधितसमानकर्तृकत्वानुपपत्तेः । नच स्पथेन विघनेन पश्चां परशुना च वेदिं कुर्वन्तीति पूर्वसूत्रेणान्वयः, तथा च वेदिशब्देन महावेदेरेव ग्रहणमस्त्विति वाच्यम् । अभिमन्त्रणस्य समानकर्तृकत्वानुरोधेनाध्वर्युव्यतिरिक्तकर्तृकत्वापत्तेः । नचेष्टापत्तिः । मुख्यकर्तृकत्वनिर्वाहोपपत्तौ गौणवर्हिभूतकर्तृकत्वकल्पनाया अनुचितत्वात् । अत एवोत्तरसूत्र उदुम्बरशाखाभिः प्लक्षशाखाभिर्वा छन्नां परिवासयतीत्युत्तरवेदिप्रयुक्तोऽयं विधिः संगच्छत इत्यस्त्वापस्तम्बसूत्रविचारः । स्पथेन विघनेनेति सूत्रं प्राकृतवेदिकरणशेषभूतमेव । यन्मूलमातिशेते स्पथेन तच्छिनत्ति स्पथेनोत्तमां त्वचमुद्धृत्यात्करे निवपतीत्यादिविधितः स्पथस्यैव करणत्वं प्राप्तं तस्यात्र वेदेर्महत्त्वेनायोग्यत्वाद्विघनानीन्यपि तत्तत्कार्यसाधनत्वेन विधीयन्ते । स्पथग्रहणं लौकिकस्पथग्रहणार्थम् । परिकर्षिकर्तृकवेदिकरणेऽयं स्पथः प्राकृतकर्मसु त्वैष्टिक एव । चकारः प्राकृतवेदिकरणसमुच्चयार्थः । तेन प्राकृतं खननान्तं कृत्वेदं वैशेषिकं करोति । नचानुक्तसमुच्चयार्थत्वं चकारस्यास्त्विति वाच्यम् । स्पथः स्वस्तिरिति वक्ष्यमाण उपस्थानमन्त्रे चतुर्णामेवोपस्थानविधानेन चतुरतिरिक्तस्यासंभवात् ।

यत्प्रागुत्तरस्मात्परिग्राहात्तत्कृत्वोत्तरवे-

द्याः कल्पेन दशपदामुत्तरवेदिं करोति ।

यदित्यनुवादश्चोदकप्राप्तस्योत्तरवेदिकरणकालविधानार्थः । देवस्य सवितुः सव इति खनति द्यङ्कुलां त्र्यङ्कुलां चतुरङ्गुलां सीतामात्रीमित्यादि उत्करं तद्गमयतीत्यन्तं दर्शपूर्णमासवत् । आहार्यपुरीषां पशुकामस्येति काम्यपक्षः प्रकृतत्वेव । काम्यानां प्रकृतावेव निवेश इत्यभियुक्तोक्तेः । उत्तरपरिग्राहात्पूर्वतनं यत्कर्म तत्कृत्वोत्तरवेद्याः कल्पः प्रकारः पशुसूत्र उक्तस्तेन प्रकारेणोत्तरवेदिं करोति । अत्र ततोऽयं विशेषो दशपदाभिति । एतद्विहरणप्रकारः शुल्बसूत्रे—दशपदोत्तरवेदिर्भवतीति सोमे विज्ञायते तदेकरज्ज्वोक्तं पञ्चदशिकेनैवापायम्यार्धेन ततः श्रोण्यंसाञ्जिहरेत्तां युगेन यनमानस्य वा पदैर्विमाय शम्यथा परिमिमीत इति । तत इति षष्ठ्यन्तात्तसिः । तस्या उत्तरवेदेदित्यर्थः । दशपदा सर्वतः क्षेत्रतो दशपदा । युगमपि दशपदायाममेव, मानं

वेणुवत् । केचित्स्वतन्त्रं प्रमाणमाहुः । तन्मते युगं षडशीत्यङ्गुलात्मकम् । षडशीति-  
र्युगमाहुरिति शुल्बसूत्रात् । अत्र यजमानग्रहणमध्वर्युव्यावृत्त्यर्थम् । शम्यया परिमाण-  
मदृष्टार्थं पूर्वांशे वेदेयूपावटायवकाशमवशिष्य शम्ययोत्तरवेदि विभिर्मते पुरस्तादुद्दी-  
चीनकुम्भाः शम्यां निधाय वित्तायनी मेऽसीत्यादि ।

उत्तरवेदिकरणे पक्षान्तरमाह —

अ०हीयसीं पुरस्तादित्येकेषाम् ।

अंहीयसी, अणीयसी । शुल्बसूत्रे—विभितायां पुरस्तात्पार्श्वमान्यावुपसंहरेच्छ्रुतिसामर्थ्या-  
दिति । उपसंहारो हासः । अर्थात्पूर्वत्र यावतः प्रमाणस्य हासस्तावता प्रमाणेन पश्चा-  
त्पार्श्वमान्यौ वर्धयेदिति सिध्यति । यथा महावेद्याः श्रोणिमानं त्रिशत्पदात्मकं त्रिश-  
त्प्रक्रमात्मकं वा तत्पञ्चमांशः षट्पदात्मकः षट्प्रक्रमात्मको वा तस्य हासः पुरस्तात् ।  
पश्चात् त्रिशत्पदात्मकं त्रिशत्प्रक्रमात्मकं वा तन्वयायेनात्र । तेन पूर्वत्रापदाद्वाद्दश-  
पदा पश्चात्पूर्वत्रांहीयसीत्यस्मिन्पक्षे भवति ।

उत्तरेणोत्तरं वेद्यःसं प्रक्रमे चात्वालः

पश्चाद्द्वादशमूत्करो विद्यतेऽपरिमिते वा ।

चात्वाल इति भाविनी संज्ञा संस्कारनिमित्ता । उत्तरेणेत्येनोत्तरवेद्यंसस्योत्तरतः  
संलग्नमेकं प्रक्रममानपक्ष एकं प्रक्रमं पदमानपक्ष एकं पदं मीत्वा तत्र चात्वालस्य  
दक्षिणांशं दक्षिणरेखांमध्ये वा परिकल्प्य तदनुरोधेनोत्तरतः शम्यामात्रं चात्वालं  
चतुरश्रं परिकल्पयेत् । शम्यामात्रश्चात्वाल इति बौधायनः । शम्याशब्देन षट्त्रिंशद-  
ङ्गुलात्मकं मानमेव गृह्यते नतु शम्याकारोऽपि । तदाकारस्यर्जुत्वाभावेनर्जुरेखाखेनान-  
नुकूलत्वात्, उत्तरवेद्याः कल्पेनोत्तरवेदिं करोतीति विधानेनैव तदन्तर्गतत्वात्तत्साधन-  
त्वाच्च । उत्तरेणोत्तरं वेद्यःसं प्रक्रमे चात्वाल इत्यस्यापि परिलेखनादिक्रियाया इव  
सिद्धावत्र पुनर्वचनं शम्यया मानार्थम् । उत्तरं वेद्यंसमित्यत्र वेदिर्महावेदिरेव नतूत्तर-  
वेदिः । अन्यथा चात्वालस्य महावेदिमध्ये समावेशापत्तेः । ननूत्करस्थानप्रदर्शनायाय-  
मनुवाद इति चेन्न । चात्वालाद्द्वादशमूत्कर इत्येतावतैव तदर्थसिद्धावनुवादवैयर्थ्यापत्तेः ।  
चात्वालपश्चिमान्तामध्याद्वा द्वादश प्रक्रमान्प्रक्रम्य तत्रोत्करप्रान्तं तन्मध्ये वा कुर्यात् ।  
उत्करः पदद्वयात्मकः । द्विपद उत्कर इति सूत्रान्तरात् । विद्यत इत्यस्य भवतीत्यर्थः ।  
अपरिमिते वेत्येनाधिक्रमणनियतं प्रमाणं ग्राह्यमिति बोध्यते । अपरिमितशब्दार्थः  
कात्यायनेनोक्तः—अपरिमितं प्रमाणादूय इति । भूयः, अधिकम् । पदमानपक्षे  
चात्वालमध्यादेव द्वादश पदानि मीत्वा तत्रोत्करमध्ये एव कार्यः । पदमानपक्षे  
चात्वालपश्चिमान्ताद्द्वादश पदानि न संभवन्ति । आग्नीप्रोथमण्डपनिवेशानुपपत्तेः ।



आग्नीध्रीयमण्डपोऽपि पदमानपक्षे पदमानेनैव । उत्करे वेदिधर्माः सर्वे कार्या वाजि-  
नासादनार्थं, ते च काण्डनुसमयेनैव । अन्यस्मिंश्च द्रव्ये तेनार्थेन संयुज्यमाने धर्मावेश  
इति सूत्राद्वेदिधर्माणामुत्करे प्राप्तिः । अन्यस्मिन्द्रव्य उत्कररूपे द्रव्ये पदार्थे तेनार्थेन  
संयुज्यमाने वेदिसंबन्धासादनपदार्थेन वचनात्संबन्धमाने धर्मावेश आसादनाधिकरण-  
धर्माणामावेशः प्राप्तिर्भवतीत्यर्थः । अस्ति चोत्करे वाजिनस्याऽऽसादनं वाचनिकं  
चातुर्मास्येषु । मैत्रावरुण्यामिक्षाया वैश्वदेव्यामिक्षाविकृतिवाद्वाजिनासादनस्योत्करे  
कर्तव्यताया अत्रापि प्राप्तिः । उत्करे वाजिनासादनमप्येतत्सूत्रोदाहरणत्वेन सूत्रकृता  
संगृहीतम्—उत्करे वाजिनमासादयति परिधौ पशुं नियुञ्जन्तीति । परिधौ पशुं  
नियुञ्जन्तीत्युदाहरणं सौमिकंचातुर्मास्येषूपयुज्यते ।

तावन्तरेण वेदेः संचरः ।

अन्तरेणेत्यव्ययम् । ताविति अन्तरान्तरेणयुक्त इति द्वितीया । चात्वालोत्करयो-  
र्मध्येन वेदेर्वेदिसंबन्धी प्रवेशनिर्गमार्थः संचरो मार्गो भवतीत्यर्थः । अत्राऽऽपस्तम्बः—  
अन्तरा चात्वालोत्करावाग्नीध्रिचात्वालौ वाऽध्वर्युर्दृशीकवश्च संचरेयुः सर्वतः प्रमुते  
दृशीकवः संचरेयुरित्येक इति । अत्राध्वर्युग्रहणं कैमुतिकन्यायेनार्तिवनामुपलक्षणं दृष्ट्यां  
संचरनियमे किमु वक्तव्यमृत्विजामिति । दृशीकवो दृष्टारः । ते ये वाह्या दृशीकव  
इत्यद्विवाक्यदर्शनात्ते द्विविधा बाह्या आभ्यन्तराश्च । तत्र य आभ्यन्तरा दृष्टारस्ते  
नित्यमनेन यथा संचरेयुर्निष्क्रमणप्रवेशने कुर्युः । अथवा प्रमुते सोमे सुत्येऽहनि दृशी-  
कवो यथाकामं संचरेयुरित्यर्थः । सर्वत इति वचनादन्तराऽग्नी गमनेऽपि न दोष  
इति केचित् ।

प्राचीनमाग्नीध्रात्वतीचीनं चात्वालादित्येकेषाम् ।

अनेनोत्करपश्चिमतोऽपि संचरो भवति ।

उदुम्बरशाखाभिश्छन्नां परिवासयति ।

उदुम्बरस्य याः शाखाः पल्लवास्तामिः शाखाभिर्वहुवचनात्प्रभृतिभिः । आपस्त-  
म्बेनोदुम्बरशाखाभिः प्लक्षशाखाभिर्वा छन्नां परिवासयतीति पक्षे प्लक्षशाखाभिश्छादनं  
विहितं, सूत्रान्तरे दर्भैश्छादनं विहितमेतदुभयं व्यावर्तयितुमिदं वचनम् । एतदन्तं मध्य-  
मोपसद्विवसे । एतदर्थमेव मध्यमाम्यां पौर्वाह्निकीभ्यां प्रवर्गोपसद्व्यां प्रचर्याग्रेण  
प्राग्बृशं त्रिन्प्राचः प्रक्रमान्प्रक्रम्य शङ्कुं निहन्ति स पश्चार्थे वेदेरित्यस्मिन्सूत्रे  
मध्यमाम्यामित्युक्तम् । अन्यथा प्रथमोपसद्विवसे वेदिकरणं स्यात् । उदुम्बरशाखाभि-  
श्छन्नां परिवासयतीत्यत्रैव श्लोभूतपदस्यान्वयेन मध्यमोपसद्विवस उदुम्बरशाखाभि-

इच्छन्तं-परिवासयतीत्येतावदेव स्यात् । उत्तमाभ्यां पौर्वाह्निकीभ्यां प्रवर्ग्योपसद्भ्यां प्रचर्येत्युत्तरत्रोत्तमत्वप्रयुक्तविधिवलात् । एतत्सर्वं वारयितुं मध्यमाभ्यामिति । एवं च श्रोभूत इत्युत्तरान्वयेव । नन्वेवं श्रोभूत इति वचने व्यर्थमुत्तमाभ्यामित्यनेनैव सिद्धेरिति चेन्न । उदुम्बरशाखाभिश्छन्तां परिवासयतीत्येतदपि मध्यमोपसद्विवस एवेतिबोधनार्थमेवैव सार्थक्यात् । अन्यथोत्तरदिनेऽपि कदाचिदनुष्ठानं प्रसक्तं स्यात् । नच मध्यमोपसद्विवसे वेदिकरणेऽपि उदुम्बरशाखाभिश्छन्तां परिवासयति श्रोभूत इत्येवमेवान्वयं स्वीकृत्य तदुत्तरदिवस उदुम्बरशाखाभिश्छन्तां परिवासयतीत्येतावन्मात्र-मनुष्ठेयं तदुत्तरदिवस उत्तमपौर्वाह्निक्यादीति वाच्यम् । उपसद्रहितदिवसस्य मध्ये कल्पनायाः सकलसूत्रविरुद्धत्वेनात्यन्तानुचितत्वात् । नच श्रोभूत इत्यत्र खण्ड-समासेतस्य पूर्वत्रैवान्वय इति वाच्यम् । एतस्य नियमस्य यथार्थं हविर्वानयोः प्राग्व-शस्य सदोहविधानयोश्चेत्यादौ व्यभिचारेणाप्रयोजकत्वात् । खण्डव्यवहारस्य भगवदा-चार्योच्छ्वासनिबन्धनत्वात् । उच्छ्वासस्य नियतप्रमाणत्वाभावात् । छन्तामाच्छादितान् परिवासयति निर्व्यापारेण रात्रिं गमयति रक्षयतीति वा । परिकर्मिभिरिति शेषः । छन्तां रक्षयतीत्येनेन शाखानामपि रक्षणं गम्यते । नहि शाखानां रक्षणाभावे विशि-ष्टाया रक्षणं भवति । श्रोभूतपदसाहचर्यादयमर्थो लभ्यते । एतदनन्तरमापराह्निकप्रव-र्ग्योपसदौ । एवं त्रिरात्रं सायंप्रातः प्रवर्ग्योपसद्भ्यां प्रचरतीत्यनेनैव तयोः सिद्धेरत्रा-नुक्तिः । अन्तरा मध्यमे प्रवर्ग्योपसदौ वेदिं कुर्वन्तीत्यापस्तम्ब एतत्स्पष्टमाह ।

श्रोभूते ॥ १४ ॥ उत्तमाभ्यां पौर्वाह्निकीभ्यां

प्रवर्ग्योपसद्भ्यां प्रचर्यार्धत्रतं प्रदाय तदानीमे-

वाऽऽपराह्निकीभ्यां प्रवर्ग्योपसद्भ्यां प्रचरति ।

श्रोभूते मध्यमोपसद्विवसोत्तरदिवसे श्रोभूते श्वस्तनरूपे दिवस इत्यर्थः । श्रोभूते पौर्वाह्निकीभ्यां प्रवर्ग्योपसद्भ्यां प्रचर्येत्येतावत्येवोच्यमाने द्वादशाहाद्यहीनानां तिस्र एव साहस्योपसदो द्वादशाहीनस्येति श्रुत्या द्वादशोपसत्कत्वस्योक्तत्वेन मध्यमोपसद्विवस-चतुष्टये प्रथमद्वितीयतृतीयदिवसान्यनमादिवसेऽपि वेदिमानादिच्छादानन्तकर्मणः प्राप्त-त्वेन वेदिच्छादानोत्तरप्रभृतिषु दिवसेष्वपि तदानीमेवाऽऽपराह्निकीभ्यां प्रवर्ग्योपसद्भ्यां प्रचर्येत्यस्य प्राप्तिः स्यात्तां वारयितुमुत्तमाभ्यामिति वचनम् । तथा च मध्यमोपसद्विवस-चतुष्टये वेदिकरणेऽपि द्वादशोपसद्विवसान्तिमोपसद्विवस एव तदानीमेवाऽऽपराह्निकीभ्यां प्रवर्ग्योपसद्भ्यां प्रचर्येति विधिर्नतु वेदिकरणदिवसोत्तरप्रभृतिषु दिवसेष्विति सिध्यति । अर्धत्रतप्रदानात्कालिकप्रवर्ग्योपसदनुष्ठानविधानार्थं उत्तमाभ्यामित्याद्यनुवादः । श्रोभू-तवचनान्तिमपौर्वाह्निकापराह्निकप्रवर्ग्योपसत्प्रभृति हविर्वाने यजमानो राजानं गोपा-यतीत्यन्तं कर्मैकदिनसाध्यमिति प्रदर्शयितुमिति द्रष्टव्यम् । अन्यथा प्रवर्ग्योपसद्भ्यामात्रं स्वव्योधितसंबन्धाद्दत्सापाकरणान्तं चान्तिमोपसद्विवसेऽवशिष्टमुत्तरदिवस इत्यनियमः

स्यात् । अत आत्रयकमेव श्रोभूतवचनम् । अर्धं च तद्व्रतं चार्धव्रतम् । एकस्तनमुत्  
मेऽहनीति याजमानसूत्रेऽन्तिभोपसद्विवस एकस्तनव्रतस्य विधास्यमानस्यार्धमर्धशब्दे  
नोच्यते ।

प्रवर्ग्यमुद्गास्योपसदमुपैति यदि पूर्वं भवति ।

यदि उपसदपेक्षया पूर्वः प्रथमः प्रवर्ग्यो भवति तदा प्रवर्ग्योद्गासनोत्तरमुपसत्क  
र्तव्येत्यर्थः ।

अर्धव्रतं प्रदायाऽऽग्नेरावृताऽग्निं प्रणीयान्यायतन  
ऊर्णास्तुकां निधायाग्निं प्रतिष्ठाप्याऽऽमिक्षायै  
मैत्रावरुण्यै सायंदोहाय वत्सानपाकरोति ।

अर्धव्रतमवाशिष्टम् । आग्नेरिति पदच्छेदः । अग्नेरिति पदच्छेदेऽग्नेरावृताऽग्ने  
प्रकारेणेत्यर्थः स्यात् । स चासंगतः स्यात् । नह्यग्नेः कश्चन प्रकारोऽत्रापेक्षितोऽस्ति  
नन्वाग्नेरिति पदच्छेदेऽपि कथमर्थस्य संगतत्वमिति चेत् । उच्यते—आग्नेः, अग्नेरि  
माग्नि तस्याऽऽग्नेः, अग्निसंबन्धिप्रणयनस्येत्यर्थः । तथा चाग्निप्रणयनस्य प्रकारेणाग्निं  
प्रणीयेत्यर्थो भवति । स चानुष्ठानानुगुणः सन्नविरुद्धश्च भवति । नच तद्धितप्रत्यया  
न्तत्वाभावपुंलिङ्गविरोधः । अनुष्ठानानुगुण्येनाविरुद्धत्वेन चाऽऽग्नेरितिपदच्छेदकस्य  
नाया एव प्रवृत्तेनैकदेशितद्धितप्रत्ययान्तत्वाभावपुंलिङ्गयोर्दुबलत्वादेवाऽऽर्धत्वकस्य  
नाया उचितत्वेन विरोधाभावात् । आवृच्छब्दः प्रकारवाची । आग्नेरावृताऽग्निप्रणय  
नादीपनादिना पौतुद्रवपरिधिपरिधानान्तेन गुग्गुलुमुगन्वितेजनान्तेन वाऽग्निप्रणयनप्रका  
रेणाग्निं प्रणीयाग्निर्कर्मकप्रणयनविधिं कृत्वेत्यर्थः । अ(आ)ग्नेरावृता प्रणीयेत्येतावतै  
वार्थाद्भेदेः प्राप्तावत्राग्निप्रहणमिध्मे कृत्स्ने प्रञ्जलित एवात्र प्रैवादि भवतीत्येतदर्थम्  
अग्न्यायतन ऊर्णास्तुकां निधायेति वचनं गुग्गुलुमुगन्वितेजनव्यावृत्त्यर्थम् । शुक्लं  
पेत्वान्तराशृङ्गभवत्वं चास्त्येव । अथवा तान्सकृदेवोत्तरनाभ्यां निवपतीति पशुसूत्रास्त  
कृदेव गुग्गुलुमुगन्वितेजनोर्णास्तुकानां निवपने प्राप्त ऊर्णास्तुकायाः पार्थक्येनाग्न्यायतने  
निवपनार्थम् । अस्मिन्पक्षे मन्त्र आवर्तनीयः । एतद्विधातुमेव पूर्वोत्तरानुवादः । एकत  
रानुवादे प्रयोगक्रमः संशयितः स्यात् । पेट्वो गलितपुंस्को भेषस्तच्छृङ्गद्वयान्तराळ  
वार्तिन्यूर्णास्तुका पशुसूत्रे दृष्टा तथैवात्र ग्राह्या । अथवोर्णास्तुकाया एव निधानमितरयो  
र्निवपनमिति विशेषं प्रदर्शयितुमेव विधानम् । अस्मिन्पक्षेऽपि क्रियाभेदादावृत्तिरिति  
सिद्धा भवति । ऊर्णास्तुकायां मानवसूत्रे विशेषः—वृष्णेरलूनपूर्वकस्यान्तराशृङ्गावूर्णा  
स्तुकाभिति । अस्यार्थः—पूर्वं लून इति लूनपूर्वो न लूनपूर्वोऽलूनपूर्वस्तस्य कदाऽऽ

यस्य लोमकर्तनं न कृतं तस्य वृष्णेर्भेषस्य शृङ्गादन्तराऽन्तराले वर्तमानोर्णास्तुका  
प्राहेति । निवपनं यथा बीजं न्युप्यते क्षेत्रे तद्वक्रिया । निवानं तु स्थापनमेव ।  
आयतनवचनमूर्णास्तुकानिधान उत्तरनाभिनियमो नास्ति किं तु यत्रकुत्रचित्प्रदेश  
आयतन इत्येतादृशार्थं बोधयितुम् । अग्निपदमग्निर्धुत्र स्थाप्यते तादृश आयतनप्रदेशो  
प्राह्यो न तु तदितरप्रदेशः । स चोत्तरनाभिरूपस्तदितरो मध्यप्रदेशश्च । शास्त्रान्तरे  
गार्ह्यकर्मणि च मध्यप्रदेशस्यैवाग्निस्थानत्वोक्तेः । अग्निप्रतिष्ठापनमग्नेः कुलायमसी-  
त्यादि पूर्णाहुत्यन्तम् । प्रतिष्ठापनस्यैवाङ्गान्येतानि । येन नाव्यवधानं तेन व्यवहि-  
तेऽपि नाव्यवहितत्वबाधः । पशुवन्धवदाग्निं प्रणयतीत्यापस्तम्बः । याजुषहौत्रसत्त्वे  
याजुषमेवात्र सर्वं हौत्रम् । मित्रावरुणौ देवता यस्याः सा मैत्रावरुणी तस्यै, आमि-  
क्षायै तादर्थ्ये चतुर्थीयम् । सायंदोहाथेत्यत्रापि तादर्थ्ये चतुर्थी । आमिक्षार्थो यः  
सायंदोहस्तदर्थमिति वाक्यार्थः । वत्सानपाकरोति मातृभ्यः पृथक्करोति तूष्णीमेव ।  
वत्सापाकरणस्य शाखानिष्पाद्यत्वादादौ शाखाहरणं कर्तव्यम् । मैत्रावरुण्या इत्या-  
मिक्षाविशेषणं देवताविधानार्थम् । शाखाहरणमन्त्रेषु यथार्थमूहः । तसे पयमि दध्या-  
नीय श्रपयित्वा घनीभूतं यद्द्रव्यं निष्पद्यते साऽऽमिक्षा । आण्डस्य वा एतद्रूपं यदा-  
मिक्षेति श्रुतेः । यद्द्वीभूतं तद्वाजिनं, रेतो वै वाजिनमिति श्रुतेः ।

इन्द्राय च दधिघर्माय घर्मदुघो वत्सम् ।

इन्द्रायेन्द्रार्थं दधिघर्मो दध्ना साध्यो घर्मो दधिघर्मो दध्ना घर्म इव घर्म इति वा घर्मशब्देन  
रक्षणविशिष्टा क्रियोच्यते । दध्नो घर्मः क्षरणं यत्रेति वा । योगरूढं पदम् । इदं च विशेष-  
णं वक्ष्यमाणे दधिघर्महोमसाधनीभूते यमिन्द्रमाहुर्वरुणं यमाहुरिति मन्त्रे देवतानिश्च-  
यासंभवात्का देवता प्राहेत्याकाङ्क्षां निवर्तयितुम् । घर्मो घर्मार्थं पयो यस्या दुग्धते  
सा घर्मधुक्तस्या वत्समपाकरोतीत्यर्थः । इदमपि तूष्णीम् । एतदर्थं शाखाहरणं तु  
समन्त्रमेव वषट्कारप्रदेयत्वाद्दधिघर्मद्रव्यस्य । चकारो दधिग्रहाद्यर्थकसायंदोहार्यं  
तत्तद्रोभ्यस्तत्तद्वत्सापाकरणं कर्तव्यमित्यनुक्तसमुच्चयं प्रदर्शयितुम् । एतदर्थं शाखा-  
हरणं तूष्णीमेव वषट्कारप्रदेयत्वाभावात् । यद्यपि शृतातञ्जयस्य वषट्कारप्रदेयत्व-  
मस्ति तथाऽपि तस्य मिश्रणोद्देश्यत्वमेव न यागोद्देश्यत्वमतो न दोषः ।

सर्वाण्यैन्द्राणि भवन्तीत्येकेषाम् ।

मैत्रावरुण्यामिक्षासांनिध्यात्सर्वशब्दो धानादिरूपसवनीयहविःपरः । आमिक्षायाः  
सवनीयाया या मित्रावरुणदेवता तामपोह्य तत्स्थान इन्द्रस्य देवतात्वं प्रसङ्गाद्भ्रै-  
वाऽऽमिक्षा सहप्रदेयद्रव्याणां धानादीनां सवनीयायां या देवता इन्द्राय हरिवते धाना  
निर्वपतीन्द्राय पूषणते करमन् सरस्वत्यै भारत्यै परिवापलात्रानिन्द्राय पुरोडाशमष्टा-  
कपालमिति सूत्रेण विधास्यमानास्ता अपोह्य तासां स्थाने चेन्द्रस्य देवतात्वं पक्षे  
विधीयते । आमिक्षाया मित्रावरुणयोः स्थान इन्द्रः । धानानां हरिवद्गुणरहित

इन्द्रः । करम्भस्य षुषण्वद्गुणरहित इन्द्रः । परिवापलाजानां सरस्वतीमारतीस्थान इन्द्रः । पुरोडाशस्य त्विन्द्र एवास्ति । इन्द्राय च दधिघर्माय घर्मदुधो वत्समिति पूर्वसूत्रादिन्द्रायेत्यस्यानुवृत्तयैवेन्द्रसंबन्धलाभ एन्द्रपदं किमर्थमिति चेत्सत्यम् । सर्वाणि भवन्तीत्येन्द्रपदराहित्येन सूत्रे क्रियमाण इन्द्रपदाकाङ्क्षाया नियतत्वाभावेन सर्वस्य संशयग्रस्तत्वानन्वितत्वापत्तेः । नचेन्द्राय च दधिघर्माय घर्मदुधो वत्समित्येतस्मात्पूर्व-भेवैतत्सूत्रं कर्तव्यं तथा संत्येवेन्द्रपदस्य सार्थक्यमिति वाच्यम् । सर्वाण्येन्द्राणि भव-न्तीत्येतस्य पूर्वं करण इन्द्राय च दधिघर्माय घर्मदुधो वत्समित्यत्रापि अपाकरोतीत्ये-तदुपादानस्याऽऽवश्यकत्वेन गौरवापत्तेः ।

अग्निवन्मुत्तरं परिग्राहं परिगृह्णाति ।

अग्निवतीति सप्तमी द्वितीयार्थे । उत्तरपरिग्राहविशेषणमग्निवदिति । अग्निवत्त्वं वसवस्त्वेत्यस्य तेऽग्निना प्राञ्चोऽनयन्, वसुभिर्दक्षिणा रुद्रैः प्रत्यञ्चः, आदित्यैरुदञ्च इत्यस्य प्रागग्निना परिग्रहस्तवनात् । एतेन वेदिकरण ऋतमसीत्यस्यार्थात्पूर्वपरिग्राहत्वं प्रदर्शितं भवति ।

न परिगृहीतामप्रोक्षितामधिचरत्यास्तरणात् ।

परिगृहीतामुत्तरपरिग्राहेण परिगृहीतां वेदिमप्रोक्षितां सर्तीं नाधिचरति नाधिति-ष्ठति । आ, आस्तरणात् । परिगृहीतामिति वचनमुत्तरपरिग्राहात्पूर्वमधिचरणे निषेधो नेति प्रदर्शयितुम् । आस्तरणादिति वचनात्स्फुपेन प्रतीचीं संमार्ष्टीत्यारभ्य स्तरणान्तमप्रोक्षिताया अधिचरणनिषेध इति । तेन संमार्ष्टीं प्रोक्ष्य वेदिं संमृज्य स्तरणार्थं प्रोक्ष्य स्तृणातीति सिद्धं भवति । अ, आस्तरणादित्यत्राऽऽङ्भिव्याप्तावेन । तेनाप्रोक्षिताया अधिचरणनिषेधः कृत्स्नस्तरणान्तं भवति । इयं शाखान्तरीया श्रुतिरेवानूद्यते ।

सुत्यार्थानि काष्ठानि माहावेदिकं च बर्हिरुपकृतं भवति

तूष्णीकाभिरद्भिः काष्ठानि वेदिं वेदिंश्च त्रिस्त्रिः प्रोक्षति ।

सुत्यैवार्थः प्रयोजनं येषां तानि सुत्यार्थानि । माहावेद्या इदं माहावेदिकं महावेद्या-स्तरणपर्याप्तं बर्हिश्चेपकृतं भवति । सुत्यार्थानि काष्ठानीत्यत्रोपकृतशब्दस्य वचन-विपरिणामेनान्वय उपकृतानीति । परिकर्मिभिरिति शेषः । सूयते कण्ड्यते सोम इति सुत्या, सूयते कण्ड्यते सोमो यस्मिन्कर्षणीति वा सुत्या । संज्ञायां समजनिषद-निपतमनविदपुञ्जशीङ्भृजिग इति सूत्रात्स्त्रीलिङ्गे वाच्ये भावादिरूपेऽर्थे क्यप् । लशकतद्धित इति ककारस्येत्संज्ञायां षकारस्य हञ्जन्यमित्यनेनेत्संज्ञायां हृत्स्वपिपिति

कृति-तुगिति तुगागमे सुत्येति रूपम् । एवं च सुत्याशब्देन सुत्याख्यदिवससंबन्धिस-  
कलकर्मग्रहणम् । तेनावभृयोत्तरोत्पन्नानामुदयनीयामिक्षादीनामपि तान्येव काष्ठानीति ।  
सुत्यार्थानीति विशेषणात्काष्ठानां सुत्यार्थत्वेनैवोपकल्पनं, तेषामेवैतत्प्रकारेण प्रोक्षणम् ।  
माहावेदिकमिति बर्हिर्विशेषणात्तत्र सुत्यार्थत्वस्य नान्वयो विरोधात् । एतेन ज्ञायतेऽ-  
ग्नीषोमीयार्थं भिन्नान्येव काष्ठानि तेषां नैवैतत्प्रकारेण प्रोक्षणं किंतु नाप्रोक्षितमिन्व-  
नमज्ञावाद्ध्यदितिधर्ममूत्रेणाप्रोक्षितेन्धनाभ्याधानस्य निषेधाच्छुद्धाभिरद्धिर्लौकिकमेव  
प्रोक्षणं तूष्णीमेव । उभयत्रापि चकार उपकल्पने प्रोक्षणे चानुक्तदिवससंबन्धिग्रहा-  
त्रसमुच्चयार्थः । अपूर्वत्वेऽपि प्राकृत एव क्रम इति दर्शयितुं पदार्थकीर्तनम् । त्रिखि-  
रिति वीप्सा प्रत्येकं त्रित्वपाप्त्यर्था । तूष्णीकाभिरिति गृह्योक्तप्रोक्षणीसंस्कारप्राप्त्य-  
र्थम् । प्रोक्षणसाधनत्वेनार्थादेवापां ग्रहणे सिद्धेऽद्भिरिति वचनं गृह्योक्तसंस्कारस्य  
पाक्षिकत्वज्ञापनार्थम् । तेन गृह्योक्तरीत्या संस्कृताभिर्लौकिकीभिरेव वा प्रोक्षणमिति  
पक्षद्वयं सिद्धं भवति । तूष्णीकाभिर्वेत्युच्यमाने तूष्णीकाभिरद्भिरन्येन द्रवद्रव्येण वेत्ये-  
वंरूपः प्रोक्षणं वैकल्पिकमित्येवं वाऽपि कदाचिदर्थः संभाव्येत स मा भूदित्येतदर्थं  
स्पष्टार्थकवाशब्दं परित्यज्य ज्ञापनसिद्धिविकल्पार्थमद्भिरिति ग्रहणं कृतम् । परस्परवि-  
रोधाद्धि विकल्पोऽत्रेति ज्ञेयम् । उपकल्पितमिति भूतनिर्देशाद्ग्रीषोमीयदिवससंबन्धनु-  
ष्ठानारम्भात्प्रारोपकल्पनं परिकर्मिभिः कर्तव्यमिति गम्यते । अप्रोक्षितवेद्यधिवरणनि-  
षेधान्माहावेदिदक्षिणश्रोणिस्त्रीपदेशं प्रोक्ष्य तं देशमधिष्ठाय तत्रस्य एव मन्त्रेण तस्मि-  
न्देसे बर्हिरास्तरणं कृत्वाऽग्निं देशं प्रोक्ष्य तं देशमधिष्ठाय मन्त्रेण तस्मिन्देसे बर्हि-  
रास्तरणं कृत्वेत्येवं क्रमेणाऽऽन्तं कर्तव्यमिति द्रष्टव्यम् । अनेन प्रोक्षणस्याप्यत्र  
प्रत्यगपवर्गता भवति । तूष्णीकाभिरद्भिः काष्ठानि वेदिं बर्हिश्च त्रिखिः प्रोक्षतीत्यत्र  
पूर्वमूत्रात्सुत्यार्थानि माहावेदिकमित्येतत्पदद्वयमनुवर्तते ।

तूष्णीं बर्हिषा वेदिं स्तृणाति यथा दर्शपूर्णमासयोः ।

तूष्णीमिति वचनं यथा दर्शपूर्णमासयोरित्यनेन देवबर्हिरूष्णीम्नद्रसमित्यस्य मन्त्रस्य  
प्राप्तिः स्यात्सा मा भूदित्येतदर्थम् । यथा दर्शपूर्णमासयोरित्यनेन तृणैरन्तर्धानं प्रत्यगप-  
वर्गताऽग्निर्मूलाभिच्छादनमनतिदृशं स्तरणमित्यादयो धर्माः प्राप्यन्ते । बौधायनेनाऽऽ-  
स्तावस्य सदोहविर्धानयोश्च बहुलं स्तरणमुक्तं तदप्यविरुद्धत्वाद्दृष्टार्थत्वाच्च स्वीकर्तव्यमेव ।

आ घा ये अग्निमिन्धते स्तृणन्ति बर्हिरानुषक् । येषा-

मिन्द्रो युवा सखेति स्तरणीमिके समामनन्ति ॥ १५ ॥

इति हिरण्यकेशिसूत्रे सप्तमप्रश्ने चतुर्थः पटलः ।

वेदिर्वाहिषा स्तीर्यतेऽनयेति स्तरणी करणे ह्युद्, युवोरनाकावित्यनादेशः । टित्वा-  
न्डीप् । स्तरणीति स्त्रीलुङ्निर्देश एतस्य मन्त्रस्यैकत्वात् । स्तरणार्थेयमृगमवतीत्यर्थः ।

इति ओकोपाहश्रीमदग्निष्टोमयाजिसाहस्राग्निभुक्तवाजपेययाजिसर्व-  
तोमुखयाजिद्विषाहस्राग्निभुक्तपौण्डरीकयाजिगणेशदीक्षिततनूज-  
गोपीनाथदीक्षितविरचितायां श्रीमद्भगवत्सत्याषाढहिरण्य-  
केशिमूत्राम्बुधिगतनिगूढार्थरत्नालाभकृतविद्वज्जनसं-  
तापशामिकायां ज्योत्स्नाख्यायां वृत्तौ सप्तम-  
प्रश्नस्य चतुर्थः पटलः ॥ ४ ॥

अथ सप्तमप्रश्ने पञ्चमः पटलः ।

उपकलृप्ते शकटे मण्डलचक्रे प्रयुक्तपूर्वे तयोः पुराणान्ग्रन्थीन्वि-  
स्त्रस्य प्रक्षाल्य नवान्कुर्वन्ति छदिष्पती युग्यकृते कृत्वाऽग्नेण  
प्राग्वांशमवस्थाप्य युञ्जते मन इत्यौत्तरवेदिके जुहोति ।

उपकलृप्ते इति भूतनिर्देशादग्नीषोमीयदिवससंवन्विकर्मानुष्ठानारम्भात्प्रागेवोपकल्प-  
नीये । द्विवचनाद्दे शकटे अनसी मण्डलाकारे चक्रे यथोक्ते पूर्वमेवान्यकार्येषु प्रयुक्ते  
प्रयुक्तपूर्वे तयोः शकटयोः पुराणान्पुरातनान्पूर्वकृतान्ग्रन्थीन्विस्त्रस्य प्रक्षाल्य हविषीते  
प्रक्षाल्य नवान् नूतनान्दार्ढ्याय ग्रन्थीन्कुर्वन्ति । पारिकर्मिण इति शेषः । छदिष्पती कट-  
वती युग्यकृते युग्ये च ते कृते च युग्यकृते । इदं च शकटविशेषणम् । युग्ये युगार्हे  
खल्यवमाषतिलवृषब्रह्मणश्चेतिमूत्रस्थानुक्तसमुच्चयार्थकचकारेण संगृहीताद्युगशरुदात्तदर्ह  
तोत्यस्मिन्नर्थे यत्प्रत्ययः । कृते नूतनाक्षादियोजनेन कृते कार्यसमर्थे । एतादृशे शकटे  
कृत्वाऽग्नेण प्राग्वांशं प्राग्वांशस्य समीप एव प्रागोषे एव दाक्षिणे दाक्षिणमुत्तर उत्तरभि-  
त्येवमव्यवायेनावस्थाप्य युञ्जते मन इत्यौत्तरवेदिके जुहोति । पारिष्पृतिरित्यन्तो मन्त्रः ।  
जुहोतिचोदितत्वात्स्वाहाकारः । उपकलृप्ते शकटे इत्येतावतैव चक्रयोः शकटाङ्गत्वात्प्र-  
सिद्धत्वाच्च मण्डलचक्रत्वे सिद्ध इदं वचनं चक्रयोः केवलमण्डलाकारत्वं न विशेषते  
किंतु रविमण्डलं यथा छिद्ररहितं तद्वन्मण्डलाकारचक्रे इत्यर्थविशेषं प्रदर्शयितुम् । तेन  
च्छिद्रपदार्थोपलक्षितान्तरालवत्सारचक्रव्यावृत्तिर्भवति । प्रयुक्तपूर्वे इत्यनेन पुरातने  
प्रयाणगृहकार्यार्थनिमित्ते एव ग्राह्ये इति सूचितं भवति । असंभवे नूतने एव ग्राह्ये ।  
प्रयुक्तपूर्वत्वे विशेषमाह—तयोः पुराणान्ग्रन्थीन्विस्त्रस्येति । प्रक्षाल्य नवान्कुर्वन्तीति  
पुरातननूतनसाधारणं नवत्वं प्रकृतकार्यसमत्वं लक्षयति । कृत्वेति वचनमन्वयुक्तवृत्तत्वा-  
र्थम् । अत एव क्त्वाप्रत्ययस्य समानकर्तृकत्वमप्युपपद्यते । अव्यवायेनावस्थापनमा-

स्तम्भेनोक्तम्—अग्रेण प्राग्बंधमभितः पृष्ठचामव्यवयन्निति । कात्यायनः—हविर्धाने स्थापयति पृष्ठचामुभयतो व्यरत्न्यन्तरे प्रक्षालिते प्राची उभयतः शालामावृत्य वर्षीयो दक्षिणमिति । मानवमूत्रेऽन्यो विशेषः—बहिर्वेदि चक्राप्यन्तर्वेद्युपस्तम्भयतीति । औत्तरवेदिग्रहणं बौधायनकात्यायनोक्तशालामुखीवनिरासार्थम् ।

देवश्रुताविति पदतृतीयस्थैकदेशेन पत्नी दक्षि-  
णस्य हविर्धानस्य दक्षिणामक्षधुरं दक्षिणेनो-  
त्तानेन त्रिः पराचीनमुपानकत्येवमुत्तरस्य ।

गृहे स्थापितस्य पदपांसुतृतीयभागस्थैकदेशेन द्विधाविभक्तस्थैकांशेन हविःसोमा-  
रूपं धीयेते स्थाप्यते यस्मिंस्तद्धविर्धानं, तच्च दक्षिणं दक्षिणादिकसंबन्धीदमितिसंज्ञार्थं  
चिह्नितम् । एतादृशस्य हविर्धानस्य चक्रं निष्काश्य दक्षिणामक्षधुरं दक्षिणेन हस्तेनो-  
त्तानेन त्रिः पराचीनमधःप्रदेशमारभ्योपरिष्ठात्प्रदेशान्तं त्रिवारमुप समीप उपविश्या-  
नक्ति । अञ्जनानन्तरं तस्य तच्चक्रं योजयति । एवमेवोत्तरस्य हविर्धानस्य कृत्वा चक्रं  
योजयति । द्रव्यपृथक्त्वान्मन्त्रावृत्तिः । वशीत्यन्तो मन्त्रः । पत्नीग्रहणमध्वर्युव्यावृ-  
त्यर्थम् । दक्षिणग्रहणमुपकल्पनसमय एवेदं दक्षिणमिदमुत्तरमितिचिह्नकरणार्थं,  
पृथग्या दक्षिणत एकमुत्तरत एकमित्येवं विशिष्टं स्थापनं ज्ञापयितुं च नतु पृष्ठचया  
दक्षिणत एवोत्तरत एव वा । दक्षिणतः स्थापितं दक्षिणमुत्तरतः स्थापितमुत्तरमित्येवमु-  
च्यमान उदकसंस्थत्वेनैव सिद्धेर्दक्षिणोत्तरशब्दोपादानवैयर्थ्यापत्तेः । हविर्धानग्रहणं  
प्रकटस्य प्रयोजनं प्रदर्शयितुम् । दक्षिणामित्यक्षधुरो विशेषणमुत्तरामक्षधूर्वावृत्त्यर्थम् ।  
सकपूरठ्यूःपथामानक्ष इति अकारः समासान्तो न भवति अनक्ष इति पर्युदासात्,  
एतस्या अक्षसंबन्धित्वात् । अक्षश्चक्रयोर्मध्यतनं तिर्यक्काष्ठं तस्मिन्पत्र चक्रं प्रोतं  
भवति स प्रदेशोऽक्षधूरित्युच्यते । दक्षिणेनेति हस्तविशेषणं वामव्यावृत्त्यर्थम् । अथवा  
दक्षिणेनेति नियमार्थं दक्षिणेनैवोपानक्ति नतु वामेनापीति । दक्षिणेनेत्यस्यानुक्तावञ्ज-  
लिनाऽपि उपाञ्जनं कदाचित्संभाव्येत तद्वारयितुं दक्षिणवचनम् । उत्तानग्रहणं न्यक्त्व-  
व्यावृत्त्यर्थम् । अञ्जनसाधनत्वस्य हस्त एव प्रसिद्धत्वाद्योग्यत्वाच्च विशेष्यभूतहस्तश-  
ब्दस्यानुक्तिः । प्राचेति बौधायनो हस्ते विशेषमाह । यत्रैकस्मिन्द्रव्य इति सूत्रात्स-  
कृदेव मन्त्रः । हविर्धाने प्रतिगमने क्रमनियम उक्तो बौधायनेन—अन्वगयजमानोऽनूची  
पत्नी पदतृतीयमादायेति ।

सर्वा उपानक्तीत्येकेषाम् ।

सर्वा अक्षधुरो नतु पत्नीपरः सर्वशब्दो बहुत्वस्यानियतत्वात् । परार्थान्येकेन क्रिय-  
रन्निति मूत्रविरोधाच्च । तेन मुरुथैवानक्ति । अक्षसंस्कारकं हीदमुपाञ्जनम् । मुरुथं



ज्येष्ठया एव ज्येष्ठया न विनेतरा इति शास्त्रात् । परार्थं कर्म कर्तव्यं ज्येष्ठयैव नचान्ययेति शास्त्राच्च । तस्यामविद्यमानायां विद्यमानासु या ज्येष्ठा सा ज्ञेया । अत्र ज्येष्ठत्वं विवाहकृतं नतु वयःकृतमिति । एतन्मूलमन्यतो द्रष्टव्यम् । सर्वा अक्षधुराः समन्त्रमेवानक्तीत्यर्थः । तेन पूर्वकल्प उत्तरयोर्धुरोस्तूष्णीमुपाञ्जनं सिद्धं भवति । दृष्टार्थत्वाच्चाऽऽवश्यकं चैतत् ।

### आज्येन चेत्येकेषाम् ।

षकारः पदसमुच्चयार्थः । अन्यदाज्यं तस्मिन्पद आनीय तेन मिश्रितेन धूरञ्जनं कर्तव्यमित्यर्थः । अथवाऽऽदौ पदेनैवाञ्जनं कृत्वा पुनः केवलेनाऽऽज्येनैवानक्तीत्येवं वा समुच्चयः । अस्मिन्पक्षे मन्त्रावृत्तिः । एकेषां मते समुच्चयस्य नित्यत्वमिति सूत्रतात्पर्यार्थः । तेनान्येषां मते नैमित्तिकत्वं सिद्धं भवति । पदस्य शुष्कत्व आज्येन मिश्रयित्वाऽञ्जनमवश्यं कर्तव्यं, पदनाशेऽन्यान्पांसूञ्जुद्धदेशस्थानगृहीत्वाऽऽज्येन मिश्रयित्वाऽञ्जनमावश्यकमिति । अथवा लौकिकेनाऽऽज्येनान्यान्पांसून्मिश्रयित्वा तेनाञ्जनं कृत्वाऽन्येन संस्कृतेनाप्यञ्जनमवश्यं कर्तव्यमेवेति । अत्र पत्नी कृतकार्यत्वात्स्वस्थानं प्रति गच्छति । उक्तं च बौधायनेन—नयन्ति पत्नीमिति । बहुवचनं पारिकर्म्यृत्विजामन्यतमप्राप्त्यर्थम् ।

### हविर्धानाभ्यां प्रवर्त्यमानाभ्यामनुब्रूहीति

### संप्रेष्यति प्रवर्त्यमानाभ्यामनुब्रूहीति वा ।

होतारमिति शेषः । अत्रैवाऽऽह्वानमुक्तं बौधायनेन—ह्वयन्ति होतारमिति । बहुवचनं ब्रह्मयजमानाध्वर्य्वन्यतमप्राप्त्यर्थम् । अत्र वैशेषिकं हौत्रमाश्रयायनीयमेव ।

### त्रिरनूक्तायां प्राची प्रेतमिति समुद्गृह्णन्तः प्राचीं प्रवर्तयन्ति ।

त्रिरनूक्तायां होत्रा । उपस्थितत्वात्प्रथमैव त्रिरनूक्ता भवति । स्पष्टमेवापठदापस्तम्बः—प्रथमायां त्रिरनूक्तायामिति । प्राची प्रेतमिति मन्त्रेण धुर्यवद्युगधुरौ दक्षिणेन हस्ते नोर्ध्वं गृह्णन्तः प्राचीं अनसी नयन्ति । प्रशब्दे यथा शकटनयने शकटचक्राद्यङ्गस्याऽऽवातो न भवेत्तथा नयनं द्योतायितुम् । बहुवचनोपात्ता अध्वर्यव एव नतु परिकर्मिणः । मन्त्रवत्कर्मत्वात् । समुद्गृह्णन्त इति शत्राऽनःप्रवर्तनसमकालत्वं समुद्ग्रहणस्य । तेन यावत्पर्यन्तमनःप्रवर्तनं तावत्पर्यन्तं समुद्ग्रहणम् । समुद्गृह्णन्त इत्यत्र संशब्दो दार्ढ्येनोद्गृहणार्थः । उच्छब्द ऊर्ध्वग्रहणार्थः । जीह्वरतमित्यन्तो मन्त्रः ।

### सुवाग्देव दुर्यां आवदेत्यभिमन्त्रयते यद्यक्ष उँत्सर्जेत् ।

यदि अक्षश्चक्रसंघर्षणेनोत्सर्जेच्छब्दं कुर्यात्तदा सुवागित्यभिमन्त्रयते । अक्षशब्दमिति शेषः । अक्रन्ददाग्निरित्यक्षशब्दमभिमन्त्रयत इत्यग्नौ दर्शनात् । एतच्च रक्षोपह-

नार्थम् । यदन उत्सर्जत्यक्रन्ददित्यन्वाह रक्षसामपहत्या इत्यग्नौ श्रुतेः । एकवचनाद्ध्वर्युरेवात्र कर्ता नतु प्रतिप्रस्थाताऽपि ।

यत्र वेदिमवक्रामतस्तदक्षिणस्य हविर्धानस्योत्तरस्यां  
वर्तन्यां वेद्यन्ते हिरण्यं निधायेदं विष्णुरिति जुहोति ।

स्फयेनोद्धत्यावोक्ष्य हिरण्यं निधाय संपरिस्तीर्याभिजुहोतीति बौधायनः । यत्र यस्मिन्देशे वेदिमनसी अवक्रामतो वेदिमवक्रम्य गच्छतस्तत्तस्मिन्देशे दक्षिणस्य हविर्धानस्योत्तरस्यां वर्तन्यामुत्तरचक्रमार्गे वेद्यन्ते महावेदिसमीप इत्यर्थः । पाशुर इत्यन्तो मन्त्रः । तदित्यत्र सुपां सुलुगित्यनेन सप्तम्या लुक् । अवक्रामत इति द्विवचनाद्वेद्यवक्रमणं सहैव द्वयोः । अत्र दक्षिणग्रहणमुत्तरसूत्र उत्तरग्रहणं च क्रमार्थं दक्षिणहविर्धानोत्तरवर्तन्याधिकरणको होमोऽध्वर्युणा पूर्वं कर्तव्य उत्तरहविर्धानोत्तरवर्तन्याधिकरणको होमः प्रतिप्रस्थात्राऽनन्तरं कर्तव्य इति । अन्यथाऽत्रानियतिः स्यात् । अन्तवचनं वेदिप्रान्तसंलग्नदेशग्रहणार्थम् । उत्तरत्र प्रतिप्रस्थातृग्रहणात्पूर्वत्र यजुर्वेदेनाध्वर्युरिति-रिभाषाप्रप्तोऽध्वर्युः कर्ता ।

इरावती धेनुमती इत्येवं प्रतिप्रस्थातोत्तरस्य ।

प्रतिशब्दोऽन्वर्थे । अध्वर्युगनु यागार्थं तिष्ठतीति प्रतिप्रस्थाता । प्रतिः सादृश्या-  
को वा । अध्वर्युरिव यागार्थं तिष्ठतीति प्रतिप्रस्थातेति । उत्तरस्येत्येव पाठो युक्तः  
ऽपेक्षत्वात् । उत्तरस्यामिति पाठस्त्वयुक्त एव । एवमित्यतिदेशाद्बोत्तरवर्तन्याः  
ऽसौ तद्ग्रहणस्य व्यर्थत्वापत्तेः । प्रतिप्रस्थातृग्रहणमध्वर्युव्यावृत्त्यर्थम् । मयूखैरित्यन्तो  
मन्त्रः । उभयत्रापि दर्विहोमधर्मः । नाग्न्योरन्तरागमने दोषः । तेनैव प्रत्यागमनम् ।  
होतिचोदितत्वात्स्वाहाकारः ।

अध्वर्युर्दक्षिणस्य हविर्धानस्य कर्माणि करोति प्रतिप्रस्थातोत्तरस्य ।

यत्र द्विवचनं श्रूयते मन्त्रभेदश्च नास्ति तत्र साहित्यभेदेति बोधयितुमियं परिभाषा ।  
तद्व्यक्तिरिक्तस्थले तु एतदभावादेव साहित्यव्यावृत्तिर्भवति । एतादृशं स्थलं मेधीनिह-  
नमेव । धर्मभेदादेतस्य पृथगुपादानम् । प्रकरणादेव विशेष्यस्य हविर्धानस्य लाभे  
नर्हविर्धानग्रहणं दक्षिणस्य हविर्धानस्य पश्चादक्षं द्रोणकलशश्च सदशापवित्रं प्रयु-  
क्ति उत्तरस्य नीड आहवनीयं तस्यैव प्रधुरे प्तभृतं पश्चादक्षं तिस्र एकधनाः  
थालीरित्येतस्य पात्रप्रयोगस्य तत्तद्धविर्धानसंबन्धित्वादेतस्याः परिभाषाया अत्रापि  
ऽस्तिः स्यात्सा मा भूर्तिकृतु हविर्धानसंस्कारककर्मविषय एवैतस्याः परिभाषायाः  
वृत्तिः स्यात्पात्रप्रयोगस्य तु हविर्धानसंस्कारककर्मत्वाभावात्त्रा परिभाषायाः प्रवृ-  
त्तेरित्येतदर्थम् ।

अपजन्यं भयं नुदाप चक्राणि वर्तय गृहः  
सोमस्य गच्छतमिन्द्रस्य सःसदमिति पश्चार्धे  
वेदेर्वितृतीयदेशे मनसा होता पदा जन्यं  
भयं प्रतिनुदत्यध्वर्युर्यजमानो ब्रह्मा वा ।

याजुषहौत्रसस्वेऽत्र होतृकर्म याजुषरीत्यैव वेदेर्महावेदेः पश्चार्धे, कथंमूते वितृतीय-  
देशे विगतस्तृतीयो देशः पश्चार्धयः पूर्वार्धयो वा तस्मिन्होता मनसा मन्त्रमुक्त्वा पशु  
पादेन जन्यं जनसंबन्धि भयं प्रतिनुदति निरसनमुद्रया पांसुप्रत्यसनेन वा दूरी करो-  
तीत्यर्थः । मन्त्रपाठेनैवात्र दूरीकरणम् । आच्छिद्रिकप्रश्नान्तर्गतेन गच्छतमित्यनेन  
मन्त्रेणायं विकल्पः । तच्च भयं कर्मण एव नतु होत्रध्वर्युयजमानब्रह्मणाम् । विकल्प-  
स्वरसादयमर्थो लभ्यते । अत्र पादस्यानिर्दिष्टाङ्गत्वेऽपि दक्षिणवचनाभावादानियमः ।  
होतृशब्दार्थो बह्वृचब्राह्मणे यदेवामुमावहामुमावहेत्यावाहयति तदेव होतुर्होतृत्वमिति ।  
जुहोतीति होतेति व्युत्पत्तिर्नात्रोपयुज्यते । अतिप्रसक्तत्वात् । तत्र वैकल्पिकान्कर्तृ-  
नाह—अध्वर्युरित्यादिना । अध्वर्युशब्दव्युत्पत्तिर्नाध्वर्युः सोमं विचिनुयादित्येतत्सूत्र-  
व्याख्यानावसर उक्ता । यजमानशब्दव्युत्पत्तिस्तु अग्निष्टोमयाजमानसूत्रे वक्ष्यते ।  
ब्रह्मशब्दव्युत्पत्तिर्दन्तीभिः पाणिन्प्रक्षालयन्ते ब्रह्मा राजानं विस्त्रस्यतीतिमूत्रव्या-  
ख्यानावसर उक्ता ।

अपरेणोत्तरवेदिं त्रीन्प्रतीचः प्रक्रमान्प्रतिविक्रम्यात्र  
रमेथामित्यभितः पृष्ठ्यां नभ्यस्थे स्थापयतः ।

उत्तरा चासौ वेदिश्चोत्तरवेदिः । उत्तरत्वमुत्कृष्टत्वम् । स चोर्कष ऐष्टिकपाशुक-  
सौमिकादिबहुतन्त्रार्थकामन्याधिकरणत्वरूपगुणाधिक्यात् । सपत्नीवाधनार्थकसूक्तान्तर्गत  
उत्तराऽहमुत्तर इत्यस्मिन्मन्त्र उत्तरशब्दस्योत्कर्षार्थत्वदर्शनात् । योगरूढं पदम् ।  
प्रतीचः प्रत्यक्संस्थान् । त्रीनिति वचनं चतुरादिव्यावृत्त्यर्थम् । प्रतिशब्द ऋजुतया  
प्रक्रमाः क्रमितव्या इत्यर्थं द्योतयितुम् । विशब्दे येन पदेन प्रक्रमेण वा मानं कृतं  
ततोऽप्यमीष्टानुरोधेन माने वृद्धिं गमयति । उत्तरवेदिपश्चार्धशब्दकुमभितो दक्षिण  
उत्तरे चापरभागोऽत्र विवक्षितः । अभितःपरितःसमयानिकषाहाप्रतियोगेऽपीत्यनेन  
पृष्ठ्यामिति द्वितीया । यथोत्तरवेदेः पश्चादभीष्टवृद्धिमत्सु त्रिषु प्रक्रमेषु हविर्धानयो-  
र्नभ्यस्थे भवतस्तथा पृष्ठ्यामभितोऽनसी स्थापयतः । दक्षिणस्योत्तरं नभ्यस्थमुत्तरस्य  
दक्षिणं नभ्यस्थमभितः पृष्ठ्यां भवति । नभ्यं चक्रं तस्य यन्मध्यमं फलकं यत्र नाभिः  
क्रियते मध्येनभ्यमिति लिङ्गात्, तत्फलकाधारफलकस्थिते चक्रे स्थापयतः । तेन  
चक्राधारत्वेन स्थिते भवतो न भूमिस्थिते भवत इत्यर्थः । हविर्धानयोः परिशिष्टचक्रं

द्वयस्यर्थादेतदनुरोधेनैव । उगवादिभ्यो यदिति यत्प्रत्यये नाभि नमं चेति नाभि-  
शब्दस्य नमादेशः । नाभेर्नाकारस्य ह्रस्वः । पृथिव्या इत्यन्तो मन्त्रः ।

अन्तरालप्रमाणानियममाह—

यथार्थ\* हविर्धानयोः ॥ १६ ॥ अन्तरालं कुरुतः ।

यथार्थं यथाप्रयोजनम् , अर्थमनतिक्रम्य यथार्थम् । पदार्थानतिवृत्तिरूपयथार्थ-  
समाप्तोऽयम् । प्रयोजनादधिकमुभयोर्मध्येऽन्तरालं न कर्तव्यमित्यर्थः ।

वैष्णवमग्निं विष्णुस्त्वोत्तभ्रात्विद्युपस्तभ्नुतः ।

उपस्तम्भनाभ्यां काष्ठाभ्यामिति शेषः ।

पुरस्तादुन्नते भवतः ।

उपस्तम्भनं तथा कर्तव्यं यथा पुरस्तादुन्नते शकटे भवत इत्यर्थः ।

दिवो वा विष्णुवुत वा पृथिव्या इत्याशीर्पदयर्चा दक्षि-  
णस्य हविर्धानस्य दक्षिणं कर्णातर्दमपरेण मेथीं निहन्ति  
विष्णोर्नुकमित्युत्तरस्योत्तरं कर्णातर्दमपरेण प्रतिप्रस्थाता ।

आशीः प्रार्थनार्थकानि पदानि यस्यां साऽऽशीर्पदा तथाऽऽशीर्पदया, एतादृश्यर्चै-  
त्यर्थः । हस्तौ पृणस्य बहुभिर्व्यैसराप्रयच्छ दक्षिणादौत सव्यादिति आशीः प्रार्थना-  
र्थकानि पदानि । आशीर्पदयेति ज्ञानार्थम् । ज्ञानाभावे यजुर्भ्रंषप्रायश्चित्तं भुवः  
स्वाहेति दक्षिणाग्नौ होतव्यम् । दक्षिणस्य हविर्धानस्येति वचनं ब्राह्मणानुकरणार्थम् ।  
दक्षिणस्य हविर्धानस्येत्येतस्योत्तरत्रानुवृत्तिं वारयितुमुत्तरस्येति वचनमावश्यकमेव ।  
दक्षिणं कर्णातर्दमित्यत्र दक्षिणग्रहणमुत्तरकर्णातर्दव्यावृत्त्यर्थम् । कर्णातर्दशब्देनेपथोः  
संधानकाल उच्यते । कर्णातर्दमित्यत्र द्वितीया, एनया द्वितीयेति सूत्रेण । मेथी बन्ध-  
नार्थो दृढः स्तम्भः । उत्तरं कर्णातर्दमित्यत्रोत्तरग्रहणं दक्षिणव्यावृत्त्यर्थम् । मेथीं  
निहन्तीत्यनुषज्यते । सव्यादित्यन्तः पूर्वे मन्त्रः । त्रेधोरुगाय इत्यन्त उत्तरः ।  
विष्णोर्वीर्याणि प्रवोचमित्यनेन लिङ्गेनाऽऽशीर्पदसंज्ञा विष्णोर्नुकमित्येतस्या अपि ।  
अथवा दिवो वा विष्णवित्येतस्या एःऽऽशीर्पदसंज्ञा श्रुतावुक्ता तदनुरोधेन सूत्रेऽपि  
दिवो वेत्येतस्या एवेयं संज्ञा नोत्तरस्या इति । अस्मिन्पक्षे योगरूढत्वं पदस्य द्रष्टव्यम् ।

विष्णोर्ध्रुवमसीति तत्रैते निवध्नीतः ।

तत्र तयोर्मध्येरेते शकटे कर्णातर्दयोर्वध्नीतः । निशब्दो दाढ्यमाचष्टे । बन्धनं  
रज्ज्वा वेष्टनम् ।

विष्णोर्ध्रुवोऽसीति ग्रन्थी कुरुतस्तौ प्रज्ञातौ भवतः ।

वेष्टितरज्ज्वोर्ग्रन्थी कुरुतः । तौ ग्रन्थी प्रज्ञातौ दृढौ, सदेहविर्धानानां पूर्वकृता-  
ग्रन्थीन्विस्त्रस्येत्यत्र सूत्रकृता ग्रन्थिविस्त्रसनस्य विधास्यमानत्वात्तावत्पर्यन्तं प्रज्ञातत्वम् ।

ऊर्ध्वाः शम्याः समुत्कृष्योपरिष्ठात्परिवेष्टयतो यथा सुष्ठु ।

ऊर्ध्वा उत्पाद्याधःकुम्बाः प्रतिमुच्य रज्ज्वोपरिष्ठात्परिवेष्टयतो यथा न पततस्तथा हृदं परिवेष्टयत इत्यर्थः । ऊर्ध्वत्वे हेतुभूतां श्रुतिमाहाऽऽपस्तम्बः—उत्ताना हि देवगवा वहन्तीति विज्ञायत इति । हिर्हेतौ ।

पर्यन्त्याः स्थूणा मिनुतः ।

पर्यन्तमर्हन्ति पर्यन्त्याः । दण्डादित्वाद्यत्प्रत्ययो नतु पर्यन्ते भवा इति । तत्र भवनाभावात् । अथवा भवनमत्र सत्कारूपं द्रष्टव्यम् । सत्ता चात्र भाविनी ज्ञेया । स्थूणा द्विशाखास्तम्भा मिनुतः खनतः । साध्यानां पडहेन स्वर्गकामः पृष्ठयः षडहो बृहद्रथंतराम्यां यन्त्याश्चत्वी हविर्धानं चाऽऽग्नीध्रं च भवतश्चक्रवती भवत इत्यश्वत्थवृक्षानियमादत्र स्थूणानां वृक्षा अनियता यज्ञिया ज्ञेयाः । अत्रापि यथा सुष्ठुविति पदमन्वेति ।

यथाऽग्नेण खरं संचरो भवति ।

यथाऽग्नेण खरं संचरो मार्गो भवति तथा मिनुत इति पूर्वोणान्वयः ।

अग्नेण हविर्धाने स्थूणे निहत्य तयोरुद्-

गमं वंशं निधाय प्राचो वंशानादधाति ।

अग्नेण हविर्धाने स्थूणे निहत्येत्यनेनेदं ज्ञायते हविर्धानाग्रे हविर्धानमण्डपार्धे यथा भवतस्तथा स्थापनीये तदग्रमपीपे एते स्थूणे । एते च स्थूणे मण्डपमध्यस्थे मण्डपाधारभूते भवत इति । तयोः स्थूणयोः, उदक, अग्रं यस्य स उदगप्रस्तमुदगग्रम् । एतादृशं वंशं वेणुस्तम्भं निधाय स्थापयित्वा प्राचः प्राचीनाग्रान्वंशान्सर्वतः पर्याप्तान्निदधाति स्थापयति ।

विष्णोः पृष्ठमसीति मध्यमं छदिरधि निदधाति ।

अधि उपरि वंशेषु परिशेषादितरे तूष्णीम् । तूष्णीमितरे छदिषी अध्यूह्येत्येवाऽऽपस्तम्बः ।

विष्णो रराटमसीति पुरस्ताद्रराटीं परिश्रयति ।

पुरस्तात्पुरोभागे कारिष्यमाणद्वारप्रदेशे रराटीं वक्ष्यमाणलक्षणां परिश्रयति उपरिष्ठाच्छ्लेषयतीत्यर्थः ।

तस्याः स्वरूपमाह—

तेजनी रराट्यैषीकी प्राच्यर्णकाण्डा

मध्ये विततां तां वंशे निवध्नाति ।

तेजनी यष्टिः । यथोक्तं बाह्वृच्ये—तेजन्त्या उभयतोऽन्तयोरिति । चतुर्थः संधिर्हीषुरनीकं शल्यस्तेजनं पर्णानीति च । सोमः शल्यो विष्णुस्तेजनमिति च । ब्राह्म-

णेऽपि अग्निमनीकं लोमं शस्यं विष्णुं तेजनमिति । सा चैषीकी, इषीकृतृणजन्यय-  
ष्टिकारूपा । प्राची प्रागायता नतूदीची । अणूकाण्डाऽस्थूलपर्वा । दीर्घिश्छान्दसः ।  
मध्ये वितता विष्णुता । ऋचिपुस्तके तथैव पाठः । मध्ये सुषिरं कृत्वा सूत्रे प्रोता ।  
एवंभूता तेजनीरूपा रराटी तां तारणस्थानीययोः पूर्वद्वारस्थूगयोरुपरितनवंशे  
निबध्नातीत्यर्थः ।

विष्णोः इत्यपत्रे स्थ इति रराट्या अन्तौ व्यवास्यति ।

स्थूणयोर्निहिते उदगग्रे पूर्वप्रान्तस्थवंशे रराट्या रज्ज्वा अन्तौ व्यवास्यति ।  
विशब्दे दाढ्यमाचष्टे । अवावनतः सन्बध्नाति ।

कटास्तेजनीश्च प्रवर्तं छदिषामन्तरालेष्वन्ववस्यन्ति ।

कटान्, लभूनि च्छदीषि तेजनीर्यष्टिकाश्च प्रवर्तं प्रवृथ प्रवृत्य च्छदिषामन्तरालेषु  
अन्ववस्यन्ति तं तमन्तरालप्रदेशमनुलक्षीकृत्यावस्यन्ति अथाऽथो योजयन्तीत्यर्थः ।  
चकारस्तृणसंग्रहार्थः । अत्र बहुवचनश्रवणात्परिकर्मिणः कर्तारः । तेजन्यो यष्टयः ।  
पूर्ववत्काभिश्चिद्यष्टिभिः सह कटान्वद्ध्वा बद्ध्वा तत्र च्छद्रेषु दधतीत्यर्थः ।

तानन्तर्वर्ता इत्याचक्षते ।

य इमे तेजनीकटा बद्धा योजितास्तानन्तर्वर्ता इत्याचक्षते । अन्तर्वर्तान्करोति  
व्यावृत्त्या इति ब्राह्मणेऽन्तर्वर्तशब्देनाभिधीयन्त इत्यर्थः ।

परि त्वा गिर्चणो गिर इत्यभितः परिश्रयतः ।

हविर्धानमिति शेषः । द्विवचनाद्ध्वर्युप्रतिप्रस्थातारौ । अभितः स्वं स्वं भागमभि-  
लक्ष्य परितः श्रयत आच्छादयतः । जुष्टय इत्यन्तो मन्त्रः ।

पूर्वमपरं च द्वारे कुरुतः ।

चकारो द्वारे इत्येतदनन्तरमन्वेति । तथा चैवमर्थो भवति पूर्वमपरं द्वारे च कुरु  
इति । चकारो महतां गवाक्षाणामपि करणं समुच्चेतुम् । एकं पूर्वमेकपरमिति द्वारद्वयं  
कुरुतः । पूर्वं पूर्वदिक्स्थमपरमपरदिक्स्थं कुरुतोऽध्वर्युप्रतिप्रस्थातारौ ।

तत्र विशेषमाह—

अध्वर्युर्दक्षिणां द्वारेयीं परिधीव्यति प्रतिप्रस्थातोत्तराम् ।

पूर्वा परिभाषा हविर्धानविषयिण्यत्र कथं प्रवर्ततेतीदं भूञ्जं कृतम् । द्वारशठदाद्धवर्थे  
नद्यादिस्वाङ्कं, एयादेशः । तेन द्वारे मवा द्वारेयीत्यर्थो भवति । अत्र भवनमुत्पत्तिर्न  
भवति असंभवात्, किंतु सत्ता । सा च भाविन्यत्र ग्राह्या । इदं च द्वारस्थूणाविशेषणम् ।  
दक्षिणां द्वारस्थूणामध्वर्युः परिधीव्यति प्रतिप्रस्थातोत्तरां द्वारेयीमुत्तरां द्वारस्थूणाम् ।

विष्णोः स्यूरसीति सीव्यतः ।

सीषनं तु बौधायनो व्याचष्टे—अथ दक्षिणद्वार्वहौ कुशहस्तमुपनिगृह्य दर्भणेन प्रषयतीति । विष्णोः स्यूरसीत्यध्वर्युर्दक्षिणां द्वारेर्यां परिषीव्यति प्रतिप्रस्थःतोत्तरामित्वे-  
तावतैव सिद्धौ सीव्यति सीव्यत इति क्रियाद्वयं पक्षद्वयज्ञापनार्थम् । पूर्वसूत्रेण क्रमेण परिषीवणं विधीयत उत्तरसूत्रेण सह परिषीवणं विधीयत इति विरोधाद्विकल्पः ।  
मन्त्रस्तु देहलीदीपन्यायेनोभयत्रान्वेति । दर्भणच्छिद्रप्रोतया रज्ज्वा कूर्चवत्कुशानुपचा-  
रयन्नाऽप्राद्वेष्टयतीत्यर्थः ।

विष्णोर्ध्रुवोऽसीति ग्रन्थी कुरुतस्तौ प्रज्ञातौ भवतः ।

स्पष्टोऽर्थः । यं प्रथमं ग्रन्थि ग्रन्थोयाद्यत्तं न विस्त्रयमेदमेहेनाध्वर्युः प्रमीयेत  
तस्मात्स विस्त्रय इति ब्राह्मणे प्रथमकृतग्रन्थेरविस्त्रयने दोषश्रवणात्प्रज्ञातं ग्रन्थिकर-  
णम् । सदोहविधानानां पूर्वकृतान्ग्रन्थीन्विस्त्रयेत्यन्ते विस्त्रयनं विहितमेव सूत्रकृता ।  
अमेहेन मूत्रनिरोधेन । तस्माद्यत्र यत्र प्रथमग्रन्थयस्तत्र तत्र ग्रथितास्ते सर्वे प्रज्ञाताः  
कार्याः पश्चाद्विस्त्रयनानिवाश्रयेति भावः । विष्णोर्ध्रुवमपीत्यनेन विकल्पतेऽयं मन्त्रः ।  
अथवा पूर्वत्र विनियोगो य उक्तः स एव वैतद्विनियोगः ।

वैष्णवमसि विष्णवे त्वेति संमितमभिमृशतः ।

संमितं विमितं हविर्धानमिति शेषः ।

प्र तद्विष्णुः स्तवते वीर्याय मृगो न भीमः कुचरो  
गिरिष्ठाः । यस्योरुषु त्रिषु विक्रमणेष्वधिक्षियन्ति भुव-  
नानि विश्वेति संमिताद्दविर्धानात्प्रागुपनिष्क्रामतः ।

संमितात्, विमितात् । हविः सोमारुखं धीयते स्याप्यते यस्मिंस्तस्माद्दविर्धाना-  
द्दविर्धानमण्डपात्प्राक्पुर उपनिष्क्रामतो गच्छतः । अध्वर्युप्रतिप्रस्थाताराविति शेषः ।  
तयोरेवोपस्थितत्वात् । प्रागित्येव पाठः । प्राङ्गिति पाठे कर्तृविशेषणं स्यात्, तथा  
सति प्राञ्चावितिद्विवचनापत्तिः स्यात् । अन्यत्स्पष्टम् ।

उपनिष्क्रम्य वा जपतः ।

उपविष्टाभ्यां तिष्ठद्भ्यां वा जपः कार्यः ।

त्रीन्प्राचः प्रक्रमान्प्रक्रम्य जपत इत्येकेषाम् ॥ १७ ॥

इति हिरण्यकेशिसूत्रे सप्तमप्रश्ने पञ्चमः पटलः ।

प्रक्रममानपक्षेपि प्रक्रम्यत इति प्रक्रम इति व्युत्पत्त्या पदमेवात्र ग्राह्यम् । यस्यो-  
रुषु त्रिषु विक्रमणेष्विति मन्त्रवर्णात् । त्रिः प्रक्रामतीति विज्ञायत इति भरद्वाजेन

व्यक्तवचनाञ्च । हविर्धानकरणे विशेषमाहाऽऽपस्तम्बः—पुरस्तादुन्नतं पश्चान्नितञ्च हविर्धानमिति । उपरवकर्मण उपस्थितत्वादध्वर्योर्निष्क्रमणप्रयोजनाभावेऽप्यदृष्टार्थमस्मिन्नेव काले कृत्वा पुनः प्रविश्योपरवकर्म कर्तव्यमिति केचित् । अन्ये तु दृष्टार्थं मत्वाऽऽग्नीधीयविमानकाल एव निष्क्रामत्यध्वर्युः । इतरोऽत्रैव निष्क्रामति । यजमानस्यापि याजमानसूत्रे निष्क्रमणं वक्ष्यति । तस्याप्यध्वर्युवदेवेत्याहुः । वस्तुतोऽत्रैव वाऽऽग्नीधीयविमानकाल एव वोमयोर्निष्क्रमणं सहैवेत्येव युक्तम् । यजमानस्य तु धिष्णियनिवपनोत्तरमेव निष्क्रमणमित्यत्र साधकं याजमानसूत्रे वक्ष्यते ।

इति ओकोपाहश्रीमदग्निष्टोमयाजिसहस्राग्नियुक्तवाजपेययाजिसर्व-  
सोमुखयाजिद्विषाहस्राग्नियुक्तपौण्डरीकयाजिगणेशदीक्षिततनूज-  
गोपीनाथदीक्षितविरचितायां श्रीमद्भगवत्सत्याषाढहिरण्य-  
केशिमूत्राम्बुधिगतनिगूढार्थरत्नालाभकृतविद्वज्जनसं-  
तापशाभिकायां ज्योत्स्नाव्याख्यायां वृत्तौ सप्तम-  
प्रश्नस्य पञ्चमः पटलः ॥ ५ ॥

अथ सप्तमप्रश्ने षष्ठः पटलः ।

दक्षिणस्य हविर्धानस्य पुरोक्षं चत्वार उपरवा  
भवन्त्यवान्तरदेशेषु प्रादेशमुखाः प्रादेशान्तराला  
बाहुमात्राः संतृण्णा अधस्ताद्विधृता उपरिष्ठात् ।

दक्षिणग्रहणमुत्तरव्यावृत्त्यर्थम् । दक्षिणस्थेत्येतावत्युच्यमाने चक्रस्यापि विशेष्यस्त्व-  
संभवात् । षष्ठ्याश्च सामीप्यार्थत्वस्यापि कदाचित्सत्त्वाद्दक्षिणसत्त्वसमीपवर्तिसंलग्नो योऽ-  
क्षप्रदेशस्तस्य पुर इत्यप्यर्थः स्यात्स मा भूर्तिकतु मध्ये यथा स्यादित्येतादृशार्थविशेष-  
घोतनाय हविर्धानग्रहणम् । अक्षस्य पुरः पुरोक्षं पुरस्तादक्षस्येत्यर्थः । षष्ठ्याः सामी-  
प्यार्थत्वकल्पनयाऽक्षस्य समीप एव । एवं चाधस्तादक्षिणस्य हविर्धानस्येति फलितं भवति ।  
स्पष्टमेवामुमर्थमाहाऽऽपस्तम्बः—दक्षिणस्य हविर्धानस्याधस्तात्पुरोक्षं चतुर उपरवान-  
वान्तरदेशेषु प्रादेशमुखान्प्रादेशान्तरालान्करोतीति । चत्वार उपरवा भवन्तीत्येतस्मान्-  
न्यप्रतिज्ञानम् । उपोपरिष्ठाद्भ्राम्णां रवः शब्दो येषु ते । अवान्तरदेशेषु आग्नेयैशान-  
नेऽन्त्येवायव्यकोणेषु । प्रादेशमितानि मुखानि येषां ते प्रादेशमुखाः । प्रादेशमितान्य-  
न्तरालानि दिक्षु येषां ते प्रादेशान्तरालाः । अन्तरालमानमपि प्रादेश इत्यर्थः । बाहु-  
रेव मात्रा प्रमाणं येषां ते बाहुमात्राः । संतृण्णाः सम्पृगेकीभूताः । एतद्वयमधस्तात्स-  
र्वेषां भवति । विधृताः पृथग्भूता उपरिष्ठात्सर्वे भवन्ति ।



अध्वेरादानं परिलेखनं च यूषे व्याख्यातम् ।

देवस्य त्वेत्यध्वेरादानं परिलिखितमिति परिलेखनं च यूषे यूपनिमित्तके कर्मणि व्याख्यातमुक्तं यथा तथाऽत्र कर्तव्यमित्यर्थः । चकारोऽनुक्ताया अवटखननविषयकान्य-  
कर्तृकतायाः समुच्चयार्थः ।

परिलेखनक्रममाह—

पूर्वयोर्दक्षिणं परिलिख्यापरयोरुत्तरं

परिलिखत्यपरयोर्दक्षिणं पूर्वयोरुत्तरम् ।

पूर्वयोर्दक्षिण आग्नेयीस्थ उपरवः । अपरयोरुत्तरो वायवीस्थः । अपरयोर्दक्षिणो नैर्ऋतीस्थः । पूर्वयोरुत्तर ऐशानीस्थः । अनेनैवमितरान्प्रदक्षिणमुत्तरापवर्गमिति सूत्रान्त-  
रोक्तः क्रमो बाध्यते ।

एवमनुपूर्वाण्येषां कर्माणि क्रियन्ते ।

एवं परिलेखनोक्तोऽनुपूर्वः क्रमो येषां तानि एवामुपरवाणां कर्माणि भवन्ति । बाहु-  
मात्रा इति पूर्वत्र स्वतन्त्रतयोक्तेः परिलेखनोत्तरं तूष्णीमेव बाहुमात्रं खननम् । इदं  
चान्वयकर्तृकमिति सूचितमेव प्राक् । संतृण्णता विधृतता च बाहुमात्रखननाव्यवहितोत्तर-  
मेव संपादनीया । अमुमर्थं स्पष्टमाहाऽऽपस्तम्बः—अधस्तात्संतृण्णा भवन्त्युपरिष्टादसं-  
भिन्नास्तूष्णीं बाहुमात्रान्खात्वेति । तूष्णीं बाहुमात्रान्खात्वाऽधस्तात्संतृण्णा भवन्तीत्य-  
न्वयः । बौधायनेन तु बाहुमात्रखननार्थकप्रैपपूर्वकमुत्तरेकर्तृकं बाहुमात्रखननादिक-  
मुक्तम् ।

एवमनुपूर्वाण्येषां कर्माणि क्रियन्त इत्युक्तं तानि कर्माण्याह—

रक्षोहणो बलगहनो वैष्णवान्खनामीति खनति ।

उपरवान्बाहुमात्रतोऽधिकं किंचित्खनति । खनन उदकस्पर्शः स्मार्तः ।

रक्षोहणो बलगहनो वैष्णवान्निषिखदामीति निषिखदति ।

खानिताया मृदः शिथिलीकरणं निषेधेदन्म् । अत्रोदकस्पर्शं केचिदिच्छन्ति ।

बृहन्नसीत्यग्निं प्रहरति ।

शिथिलीकृतायां मृदि अग्निं प्रहरति उपगृहति । एतावानेव मन्त्रः ! ननु बृहन्नसि  
बृहन्नप्रावा बृहतीमिन्द्राय वाचं वदेत्येतस्य मन्त्रस्य प्रतीकग्रहणं लिङ्गविरोधात् ।

विराडसीति बाहुमुपावहरति बाहू वा ।

सपन्नहेत्यन्तो मन्त्रः । उत्तरेणोत्तरेण मन्त्रेण बाहुमुपावहरतीति वक्ष्यमाणसूत्रास्ति-  
ङ्गात् । उपावहरति प्रह्नाभिकाया मृदः समीपे बाहुं बाहू वाऽवनतः सन्नयतीत्यर्थः ।  
इदमहं तं बलगमुद्रपापीति पांसूनुद्रपति ।

अध्वेरा पांसूनात्रान्तर उद्रपति प्रक्षिपति । बाहोरेवोपावहरणमिति पक्ष एकेनैव  
हस्तेन पांसूद्रपनम् । बाहोरुपावहरणमिति पक्षे द्वाभ्यां हस्ताभ्याम् । निचरवानेत्यन्तो  
मन्त्रः ।

इदमेनमधरं करोमीत्युपरवविलेऽवबाधते ।

उपरवविलसमीपवर्तिसमन्तप्रदेशेऽवबाधतेऽवनतो भूत्वा हस्तेन निपीडयतीत्यर्थः ।  
अरातीयतीत्यन्तो मन्त्रः ।

निरस्तो बलग इति हरति ।

उदुसदेशाद्धरति पात्रेण ।

अवबाधो दुरस्युरिति यत्र खरं  
करिष्यन्भवति तस्मिन्देसे निवपति ।

खरः सोमसंबन्धिपात्रासादनार्थश्चतुरश्रोऽर्थसिद्धपरिमाणश्चत्वरः । निवपनं प्रक्षेपणम् ।

गायत्रेण छन्दसाऽवबाधो बलग इत्युपरवविलेऽध्या निगृह्णाति ।

दाढ्यार्थमध्या नितरां गृह्णाति संहन्तीत्यर्थः ।

एवमितरेषु ।

उपरवेष्विति शेषः । एवं खननादिरध्या निग्रहणान्तो विधिरितरेषूपरवेष्वपि  
भवतीत्यर्थः ।

तत्र विशेषमाह—

उत्तरेणोत्तरेण मन्त्रेण बाहुमुपावहरत्यु-  
त्तरेणोत्तरेण च छन्दसा निगृह्णाति ।

सम्नाडसीत्ययं मन्त्रः पूर्वस्मादुत्तरस्तेन द्वितीये बाहुमुपावहरति । स्वराडसीत्ययं मन्त्रः  
सम्नाडसीत्येतस्मादुत्तरस्तेन तृतीये बाहुमुपावहरति । विश्वाराडसीत्ययं मन्त्रः स्वराडसी-  
त्येतस्मादुत्तरस्तेन चतुर्थे बाहुमुपावहरति । इदमुपलक्षणं बाहू वेत्यस्य पक्षस्य । भ्रातृ-  
व्यहा, अभिमातिहा, विश्वासां नाष्टाणां हन्तेति मन्त्रत्रयान्ताः क्रमेण ज्ञेयाः ।

उत्तरेणोत्तरेण च छन्दसा निगृह्णातीत्युक्तं तत्र स्वशाखायां गायत्रच्छन्दस  
एवाऽऽज्ञानादुत्तरं छन्दः किं किं ग्राह्यमित्याकाङ्क्षायामाह—

गायत्रं त्रैष्टुभं जागतमानुष्टुभमित्याम्नातानि छन्दांसि ।

भवन्तीति शेषः । आम्नातानि शाखान्तरे । शाखान्तरे चत्वार्याम्नातानि नतु केवलं  
गायत्रमेव च्छन्दः स्वशाखायामिवाऽऽज्ञातम् । अत्र गायत्रग्रहणं शाखान्तराभिप्रायेण ।  
अथवा गायत्रेणैव केवलेन सर्वेषां निग्रहणमित्ययमपि पक्षोऽस्तीति ज्ञापनार्थम् । तथा-  
चाऽऽपस्तम्बः—प्रथमं वा सर्वेष्विति । प्रथमं गायत्रं छन्दः ।

विराडसीति पूर्वयोर्दक्षिणं यजमानोऽवमृ-

ञ्चति सम्नाडसीत्यपरयोरुत्तरमध्वर्युः ।

परस्परव्यावृत्त्यर्थमुपयोर्ग्रहणम् । पूर्वयोर्दक्षिण आग्नेयीस्थोपरवः । अव, उपरवाधो

मृशति । अपरयोरुत्तरो वायवीस्थोपरवः । अध्वर्युरित्यनन्तरमवमृशतीति शेषः । पूर्व-  
वदन्त उभयोर्मन्त्रयोः ।

संमृश इमानायुषे वर्चसे च देवानां निधिरसि द्वेषो  
यवनो युयोध्यस्मद्वेषांसि यानि कानि चक्रुम  
देवानामिदं निहितं यदस्त्यथाभाहि प्रदिशश्चतस्रः  
कृष्वानो अन्याः अधरान्सपत्नानित्यधस्तात्संमृशतः ।

अधस्तात्सम्यक्परस्परं मृशतः । संमृशतीमानायुष इति अपपाठ एव । एतादृशे  
पाठ एकत्रावमृशति एकत्र संमृशतीत्युपसर्गकृतं क्रिययोर्वैरूप्यं स्यात् । अतः संमृश  
इमानायुष इत्येव पाठो युक्तः । आपस्तम्बेनापि तथैव पाठ उक्तः । संमृश इति  
मन्त्रावयव एव । इमानिति द्वितीयान्तस्य पदस्य क्रियापदं विनाऽऽकाङ्क्षाशान्ते-  
रभावात् ।

किमन्नेत्यध्वर्युः पृच्छति भद्रमिति  
यजमानः प्रत्याह तन्नौ सहेत्यध्वर्युः ।

किमन्नेत्यत्र यजमानः संबोध्यः । यजमानाध्वर्योरधस्तात्स्थितहस्तयोरेव प्रश्नप्रति-  
वचने । भद्रमित्यत्राध्वर्युः संबोध्यः । तन्नौ सहेत्यत्र यजमानः संबोध्यः । तन्नौ सहे-  
तिद्विवचनल्लिङ्गादध्वर्युनिष्ठमपि फलं तृतीयाध्यायेऽष्टमे पादे व्यपदेशाच्चेति सूत्रेण  
जैमिनिरपि अध्वर्युनिष्ठत्वमपि फलस्याऽऽह । सूत्रार्थस्तु यत्र व्यपदेशो भवति  
तन्नौ सहेति तत्रापि द्विवचनस्यानुपपत्तेर्ऋत्विग्गामित्वमेव फलस्येति । चकारः  
कर्तार्यं तु फलं तेषां स्वामिनं प्रत्यर्थवत्त्वात्स्यादिति ऋत्विग्गामित्वमेव फलस्योक्तं तदनु-  
कर्षणार्थः ।

स्वराडसीत्यपरयोर्दक्षिणं यजमानोऽवमृ-  
शति विश्वाराडसीति पूर्वयोरुत्तरमध्वर्युः ।

अपरयोर्दक्षिणो नैर्ऋतीस्थ उपरवः । पूर्वयोरुत्तर ऐशानीस्थ उपरवः । अन्यत्पूर्व-  
वद्व्याख्येयम् । पूर्ववदन्तोऽनयोर्मन्त्रयोः ।

संमृशतो यथा पुरस्तात् ।

यथा पुरस्तादित्यनेन संमृश इमानायुष इति मन्त्रोऽधस्तात्प्रदेशश्च प्राप्यते । संमृ-  
शति यथा पुरस्तादित्यपपाठ एव ।

किमन्नेति यजमानः पृच्छति भद्रमित्य-  
ध्वर्युः प्रत्याह तन्म इति यजमानः ।

किमन्नेत्यत्राध्वर्युः संबोध्यः । भद्रमित्यत्र यजमानः संबोध्यः । तन्म इत्यत्रा-  
ध्वर्युः संबोध्यः । अत्राप्यधस्तात्स्थितहस्तयोरेव प्रश्नप्रतिवचने ।

रक्षोहणो बलगहनः प्रोक्षामि वैष्णवानिति

॥ १८ ॥ यवमतीभिरद्भिरुपरवाशस्त्रिः प्रोक्षति ।

यवमतीभिर्धवमिश्राभिः । यवो यवौ यवा वाऽऽसु सन्तीति विग्रहत्रयस्यापि प्रकृते स्वीकारे बाधकाभावादेकेन यवेन द्वाभ्यां यवाभ्यां त्रिभिश्चतुरादिभिर्वाऽपि यवैर्भिश्च-  
णम् । न यवसंख्यानियमः । अद्भिरिति वचनाद्ब्रह्मोक्तसंस्कारामावोऽत्र । त्रिद्विरित्यपि  
पाठः कश्चित्पुस्तके दृश्यते । अयमेव पाठो युक्तः । सर्वेषां युगपत्प्रोक्षणस्य नियमेनासं-  
भवात् । एवमनुपूर्वाण्येषां कर्माणि क्रियन्त इत्यनेनात्रापि क्रमस्य प्रापणात् । सूत्रा-  
न्तरे स्पष्टतया क्रमस्यैवोक्तत्वात् । उपरवमन्त्रस्तत्रं स्याल्लोकवद्बहुवचनात्, न संनिपा-  
तित्वात्संनिपातिकर्माणां विशेषाग्रहणे कालैकत्वात्सकृद्ब्रचनमिति जैमिनिना सूत्रद्वये-  
नास्यार्थस्योक्तेश्च । उपरवमन्त्रस्तत्रं स्यात्, बहुवचनात् । लोके यथैकस्मिन्बहुवचनम-  
समर्थं तद्वदिहापीति पूर्वसूत्रार्थः । संनिपातित्वान्मन्त्रस्य कर्मादौ संनिपतनशीलत्वात्,  
मन्त्रान्तकर्माद्योः संनिपतनशीलत्वात्करणमन्त्रत्वादिति यावत्करणमन्त्रे मन्त्रान्तेन कर्मा-  
दिसंनिपातनियमात् । खननस्योपक्रमो मन्त्रान्तेन संनिपतितस्तदर्थ एव मन्त्रो नान्येषा-  
मुपरवाणामलमुपकर्तुम् । करणमन्त्र एतादृशविशेषग्रहणात्सकृद्ब्रचनं मन्त्रस्य न  
भवति । अतः प्रातिपदिकमात्रं कारकमात्रं च विवक्षितं, बहुवचनं त्वेकस्मिन्नेव  
पूनार्थं प्रयुक्तमिति द्रष्टव्यम् । न च पाशानित्यत्रापि बहुवचनस्याविवक्षा स्यादिति  
वाच्यम् । बहुवचनविवक्षितत्वस्य सर्वथैवात्रासंभवेन दृष्टान्तवैषम्येण पाशाधिकरण  
वापत्तेरभावात् । असंनिपातीनि कर्माणि यत्र मन्त्रान्तक्रियाद्योः संनिपातो नास्ति  
तान्यसंनिपातिकर्माणि तेषां मन्त्रक्रिययोरैकस्यान्तोऽपरस्याऽऽदिरित्ययं विशेषः ।  
सोऽकरणमन्त्रे नास्ति । अनो विशेष(षा)ग्रहणाद्ब्रह्मयोः कालैकत्वात्सकृदेव ब्रचनमक-  
रणमन्त्रस्य । तेनार्थात्करणमन्त्रस्याऽऽवृत्तिरिति उत्तरसूत्रार्थः । एकादशाध्याये चतुर्थे  
पादेऽस्ति । सूत्रे त्रिद्विरिति पाठे सकृन्मन्त्रेण द्विस्तूष्णीमिति प्रत्युपरवम् । मन्त्रगतं  
बहुवचनमग्निमन्त्रगतबहुवचनवत्पूनार्थं ज्ञेयम् । त्रिरिति पाठेऽपि सकृदेव मन्त्रः संभ-  
वात् । असंभवे मन्त्रावृत्तिः क्रियासमाप्त्यनुरोधेन ।

रक्षोहणो बलगहनोऽवनयामि वैष्णवानिति यवमतीरपोऽवनयति ।

उपरवेषु यवमिश्रा अपः प्रक्षिपति । सर्वत्र मन्त्रावृत्तिः ।

यवोऽसीति यवं प्रास्यति ।

ोऽसीति मन्त्र एकवचनश्रवणाद्यवं प्रास्यतीत्यत्राप्येकवचनम् । अविवक्षितमेतदेक-  
ानम् । तेन बहव एव यवाः प्रक्षेपणीयाः । तथा च बौधायनः—अथैषु यवान्  
कन्दयति यवोऽसि यवयास्मद्वेषो यवयारातीरितीति । प्राप्तं प्रक्षेपणम् । अत्र

प्रशब्दस्ताडनमिव क्षेपणं द्योतयति । यवयास्मद्द्वेषो यवयारातीरिति लिङ्गात् । अराती-  
रित्यन्तो मन्त्रः ।

रक्षोहणो वलगहनोऽवस्तृणामि वैष्ण-  
वानिति प्राचा बर्हिषाऽवस्तृणाति ।

अत्र बर्हिःशब्दस्तृणजातिवाची नतु संस्कारवाचीति ज्ञेयम् । एवं च च्छेदनादयो  
बर्हिर्धर्मा न भवन्ति । तथा च प्रथमाध्याये चतुर्थपादे जैमिनिः— बर्हिराज्ययोरसंस्कारे  
शब्दलाभादतच्छब्द इति । सूत्रार्थस्तु— बर्हिराज्ययोरसंस्कारे जातिमात्रे शब्दला-  
भाद्याज्ञिकप्रयोगेऽपि जात्यनुगमाद्बर्हिल्लिनातीत्यत्र च यद्बर्हिस्तल्लुनातीतिवाक्यार्थानुगु-  
ण्यादन्यथाऽतिक्लिष्टकल्पनापत्तेरतच्छब्दः संस्कारनिमित्तकः शब्दो, नेति । प्राचा  
प्राचीनाश्रेण बर्हिषा तृणेनावाधः प्रदेशान्स्तृणाति अन्तर्हितान्करोति ।

रक्षोहणो वलगहनोऽभिजुहोमि वैष्णवा-  
निति हिरण्यमन्तर्धाय स्रुवेणाभिजुहोति ।

क्रमेणोपरवभूमिषु हिरण्यमन्तर्धाय तथैव मध्ये निधाय स्रुवेणाभिजुहोति हिरण्यम-  
भिलक्षीकृत्य जुहोति । जुहोतिचोदितत्वात्स्वाहाकारः । दर्पिहोमधर्मः । अग्न्योरन्तरा  
गमने नात्र दोषः । तेनैव प्रत्यागमनम् । स्रुवग्रहणं जुहूव्यावृत्त्यर्थम् ।

रक्षोहणौ वलगहनौ प्रोक्षामि वैष्णवे इत्यभिषवणफलके  
प्रोक्षत्थौदुम्बरे कार्पर्म्यमये पालाशे वा तष्टे प्रथिमुखे  
संहिते पुरस्तात्समापिकर्ते पश्चाद्दृश्यङ्गुलेन त्र्यङ्गुलेन  
चतुरङ्गुलेन वा पश्चादसंहिते संतृण्णे असंतृण्णे वा ।

फलकशब्दस्य नपुंसकलिङ्गत्वाद्द्वैष्णवे इत्येव पाठः । उत्तरमन्त्रेषु खील्लिङ्गपाठस्तु  
छान्दसत्वेन समर्थनीयः । रक्षोहणौ वलगहनौ प्रोक्षामि वैष्णवी इति केचित्पठन्ति ।  
ययोरधि उपरि सोमः सूयते कण्ड्यते ते अभिषवणे, अभिषवणे च ते फलके चाधि-  
षवणफलके ते अनेन मन्त्रेण संस्कृताभिरद्भिः प्रोक्षति युगपदेव, द्विवचनलिङ्गात्संभ-  
वाच्च । तयोः स्वरूपमाह— औदुम्बरे इत्यादिना । औदुम्बरे उदुम्बरविकारभूते ।  
बिल्वादित्वाद्विकारार्थेऽणप्रत्ययः । कार्पर्म्यः श्रीपर्णावृक्षस्तद्विकारभूते कार्पर्म्यमये ।  
नित्यं वृद्धशरादिभ्य इत्यनेन शरादित्वान्नित्यं मयद्रत्ययः । पालाशे पलाशविकार-  
भूते । पलाशादिभ्यो वेत्यनेन वैकल्पिकोऽणप्रत्ययः । तष्टे सर्वतः कषाटे इव । प्रथि-  
धनुराकारं चक्रस्य फलकं तस्यैव मुखं यथोक्ते प्रथिमुखे । संहिते संश्लिष्टे । एतादृशे  
पुरस्ताद्भवतः । सममृजु । अपिरत्र च्छेदने किञ्चिद्विशेषं द्योतयितुम् । स च श्लैष्ण्य-  
रूपः । अपिकर्तुं श्लैष्ण्यविशिष्टं छेदनं यथोक्ते समापिकर्ते । एतादृशे पश्चाद्भवतः ।  
समीचीनत्वार्थको वा । तेन समीचीनच्छेदनं कर्तव्यमिति सिद्धं भवति । तच्च श्लैष्ण्य-  
रूपमेव । अनेन पश्चात्प्रथिमुखे वा तस्यैव । पश्चात्फलकयोः पश्चिमप्रान्ते मध्ये

अङ्कुलाद्यन्यतमात्रमन्तरालं भवति । अङ्कुलेनेत्यत्र प्रमाणेनेति शेषः । एवं व्यङ्कुलेन चतुरङ्कुलेनेत्यत्रापि । इदं च प्राक्तिर्यक्च तिर्यगेव वा । तथा चायमर्थो भवति—दक्षिण-फलकस्यैकाङ्गुलात्मकं साधाङ्गुलात्मकं अङ्गुलात्मकं वा पश्चिमप्रान्तोत्तरप्रान्तयोः समचतुरश्रं(म)संभेदार्थं तक्षणा छिद्रं कारयेत् । उत्तरफलके तु पश्चिमप्रान्तदक्षिण-प्रान्तयोस्तथैव । तिर्यगेवेति पक्षे दीर्घचतुरश्रं भवति । अनेन संश्लिष्टता पश्चाद्वाव-र्यते । समापिकर्ते द्व्यङ्कुलेन व्यङ्कुलेन चतुरङ्कुलेन वाऽसङ्गृह्यते च पश्चादिति छात्रा-द्वक्तव्ये भेदेन सूत्रकरणमसंहितत्वस्यानित्यताज्ञानार्थमिति द्रष्टव्यम् । संतर्दनं संश्लेषणं तद्विशिष्टे संतृण्णे द्वयोः समीभूतयोर्दृढसंश्लेषार्थं संश्लेषणप्रदेशौ तक्षणेन तनूकृत्यैकस्यो-पर्यपरं संश्लेषयोदित्येतत्संतर्दनम् । दक्षिणफलकस्योत्तरप्रान्त उत्तरफलकस्य दक्षिणप्रान्ते साम्येन छिद्रे कृत्वा दक्षिणफलकोत्तरप्रान्तस्याच्छिद्रे दारुमयं कीलकं दत्त्वा तं कीलकमु-त्तरफलकदक्षिणप्रान्तस्थच्छिद्रे प्रवेशयेदित्येवं संतर्दनं तद्विशिष्टे इति केचिदाहुः । असं-तृण्णे संतर्दनरहिते । दीर्घसोमे संतृचे धृत्या इति श्रुतौ संतृण्णे अधिषवणफलके इत्य-हीनमूत्रे चाहीने संतर्दननियमादत्र विकल्प ऐच्छिक इति केचिदाहुः । वस्तुतः प्रकृ-तावसंतृण्णे दीर्घसोमशब्दवाच्येऽहीने संतृण्णे इति व्यवस्थितविकल्प एव । षष्ठी-व्याघ्रपेक्षया दीर्घत्वं प्रकृतावपि तथाऽपि सोमगतदीर्घत्वस्य सोमान्तरापेक्षत्वाद्विकृतावु-त्कर्षः संतर्दनस्य । तथा च तृतीयाध्याये तृतीयपादे जैमिनिः—संतर्दनं प्रकृतौ क्रयणवदनर्थलोपात्स्यादिति । क्रयणवदनर्थलोपादर्थलोपाभावात्संतर्दनं प्रकृतौ स्यात् । वासोहिरण्यप्रभृतिषु क्रयद्रव्येष्वेकेनैव क्रयसिद्धावितराणि वचनसामर्थ्याद्दीयमानान्यपि सुतरामानर्तं कुर्वन्तीति वासःप्रभृतिषु यथा नार्थलोप एवं प्रकृतेरल्पकालत्वादसंतृण्ण-योरपि फलकयोरभिषवसंभवेऽपि वचनसामर्थ्यात्संतर्दनाश्रयणे सति अभिषवे सौकर्यमेव लभ्यते नत्वर्थलोप इत्यलुप्तार्थत्वात्संतर्दनं प्रकृतौ स्यादिति पूर्वपक्षसूत्रमाचार्यैरिति व्याख्यातम् । भाष्यकारेण तु संतर्दनमलुप्तार्थत्वात्प्रकृतौ स्यात्संतर्दनासंतर्दनयोः क्रय-णवद्विकल्पसंभवेनासंतर्दने सत्यपि संतर्दननिवेशोपपत्तेरित्येवं विकल्पे क्रयणवदित्येतदृ-ष्टान्तिकृत्य व्याख्यातम् । अविशेषेण संस्थासु द्विरात्रादिषु चोत्कर्ष इति सिद्धान्तः । अत्र सूत्रं तत्रैव—उत्कर्षो वा ग्रहणाद्विशेष्येति । दीर्घसोमत्वरूपविशेषस्य संस्था-दिष्वेव सत्त्वेन तत्रैव संतर्दनं न प्रकृतौ तदभावादिति तदर्थः । दीर्घत्वं यजमानगतं गृहीत्वा पुनः प्रकृतावेव समावेशनकर्तृनो वा विशेषस्य तन्निमित्तत्वादिति सूत्रेण कर्ता यजमानस्तस्मात्, दीर्घत्वरूपविशेषस्य तन्निमित्तत्वाद्यजमाननिमित्तत्वादिति कर्तृत्वो-वेति सूत्रोक्तपक्षं खण्डयति क्रतुनो वाऽर्थवादानुपपत्तेः स्यादिति सूत्रेण धृत्या इत्यर्थ-वादानुपपत्तेः क्रतुनः क्रतुनिमित्तक एव विशेषो नतु यजमाननिमित्तक इति

बौधायनोऽपि — अथास्यैते फलके दीर्घसोमे संतृण्णे भवतोऽसंतृण्णे एकाहे ते संसृष्टे उपदधातीति ।

रक्षोहणौ बलगहनावुपदधामि वैष्णवी इत्यधिषवण-  
फलकाभ्यामुपरवानपिदधाति द्वौ दक्षिणेन द्वावुत्तरेण ।

द्वाभ्यां हस्ताभ्यां युगपदधिषवणफलकाभ्यामुपरवानपिदधाति आच्छादयति । तत्र विशेषः— द्वावुपरवौ दक्षिणेनाधिषवणफलकेनापिदधाति द्वुपरवावुत्तरेणाधिषवणफलकेनापिदधाति द्वौ दक्षिणेन द्वावुत्तरेणेति । अनेन द्वयोः प्रमाणं प्रयोजनं च तुल्यमिति गम्यते । तेन काष्ठलाभानुरोधेनैकेन फलकेन त्रयाणामपिधानमेकैकस्यापिधानमित्यपि कदाचित्स्यात्तन्निवारितं भवति । सकृदेव मन्त्रः । द्विवचनलिङ्गात्संभवाच्च । ताभ्यामुपरवानपिदधातीति तच्छब्दपरामर्शेनैव तयोर्लाभे पुनरधिषवणफलकाभ्यामितिवचनमनन्तरोक्तौदुम्बरत्वादिस्वरूपापेशायाः पाक्षिकत्वद्योतनार्थम् । अपिधाने द्वौ दक्षिणेन द्वावुत्तरेणेतिवचनेनोदकसंस्थतयाऽपिधानं नतु प्राक्संस्थतयेति गम्यते । एकेन द्वेवेकेन द्वावित्येवमुच्यमाने प्राक्संस्थताऽपि पक्षे स्यात्ता मा भूदित्येतदर्थमेवं वचनम् । एकेन दक्षिणावपिदधात्येकेनोत्तरानित्येतावतैवोदकसंस्थतामिद्धावेवं वचनमिदं फलकं दक्षिणामिदमुत्तरमितिज्ञानार्थं पूर्वमेव चिह्नं कर्तव्यमितिज्ञापनार्थम् । दक्षिणेनोत्तरेणेति करणार्थकतृतीयान्ते वदे । अथैते शङ्कुभिः परिणि(ण)हन्तीति बौधायनेन षड्भिः शङ्कुभिरनवसर्पणार्थं स्तम्भनमुक्तं तदपि दृष्टार्थत्वात्कर्तव्यमेव । द्वाभ्यां पुरस्ताद्द्वाभ्यां पश्चाद्द्वाभ्यामपिदधतोऽनवसर्पणायेति शङ्कुसमावेशनप्रकारोऽप्युक्तस्तेनैव । द्वयोः पुरो द्वौ शङ्कू द्वयोः पश्चाद्द्वौ दक्षिणस्य दक्षिणत एक उत्तरस्योत्तरत एक इत्यर्थः ।

रक्षोहणौ बलगहणौ पर्युहामि वैष्णवी  
इत्यौपरवेण पुरीषेण पर्युहति ।

अधिषवणफलके इति शेषः । उपरवाणामिदमौपरवं तेनौपरवेण पुरीषेण मृदा परिपरितः समन्तादूहति वेष्टयतीत्यर्थः । संतृण्णत्वपक्षे पर्युहणक्रियैकैव । असंतृण्णत्वपक्षे भिन्नैव । यद्यपि द्वयपृथक्त्वेऽभ्यावर्तत इति परिभाषामुत्रान्मन्त्रावृत्तिरस्मिन्पक्षे प्राप्ता तथाऽपि मन्त्रस्य द्विवचनलिङ्गत्वात्सकृदेव भवति ।

रक्षोहणौ बलगहणौ परिस्तृणामि वैष्णवी इति दर्भैः परिस्तृणानि ।

अधिषवणफलके इति शेषः । परिस्तरणविषये दर्भसाध्यत्वस्यातिप्रसिद्धत्वेनार्थादेव तत्सिद्धौ दर्भवचनं प्रसूनरहिततृणविशेषसंग्रहार्थमाच्छिन्नाग्रत्ववैशिष्ट्यसंग्रहार्थं च । परि परितः समन्तप्रदेशं दर्भैराच्छादयतीत्यर्थः । परितो वेष्टयतीति वाऽर्थः । अत्रापि संतृण्णासंतृण्णत्वभेदेन पूर्ववद्व्यवस्था द्रष्टव्या । प्रादक्षिण्यं परिभाषासिद्धम् ।

रक्षोहणौ बलगहनौ वैष्णवी इत्यभिप्रयते ।

अधिषवणकलके इति शेषः । स्पष्टोऽर्थः ।

रक्षोहत्वा बलगहत्प्रोक्षामि वैष्णवमित्यधिषवणचर्म प्रोक्षति ।

अधि उभरि सोमः सूयते कण्ड्यते यस्मिस्तच्च तच्चर्म च । अद्भिरिति वचनाभा-  
वात्प्रोक्षणार्थानामपां संस्कारः ।

चर्मस्वरूपमाह—

लोहितमानडुहमुपरिष्टालोमाऽऽसेचनवद्यथाऽभिषवायोपासं भवति ।

लोहितं रक्तम् । अनडुह इदमनडुहो विकारो वाऽऽनडुहम् । उपरिष्ठा-  
ल्लोमानि यस्य । आसिच्यते बहिरानीयते सोमरसो येन तदासेचनं तदस्यास्तीत्या-  
सेचनवत् । आसेचनवदित्यनेन पुटाकारता गम्यते । यथाऽभिषवायेत्यनेनार्थसिद्धपरि-  
माणं प्रदर्शितम् । उपासं पर्यासम् । उपात्तमिति पाठ उपयुक्तमित्यर्थः । यथाशब्दस्य  
यावदित्यर्थ उभयत्रापि चर्मविशेषणान्येतानि ।

रक्षोहत्वा बलगहत्स्तृणामि वैष्णव-

मित्यधिषवणफलकयोरस्तृणाति ।

चर्मोति शेषः । चर्माणि विशेषमाहाऽऽपस्तम्बः—यस्मिन्मिभीते तस्याधिषवणचर्म  
खरं परिकृतं चतुष्पुटमुपरिष्टादासेचनवदिति । अस्यार्थः—यस्मिन्चर्मणि सोमो मित-  
स्तस्यैकदेशेनाधिषवणचर्मं कर्तव्यं तच्च खरं भवति न मृदुकृतम् । परि परितः सम-  
नभागे कृतं छेदितं चतुष्पुटं येषु पुटेषु ग्रावणः(वाणः) साद्यन्ते । अनेन चतसृषु दिक्षु  
विदिक्षु वा चत्वारः पुटाः कर्तव्या इति गम्यते ।

तस्मिन्चतुरो ग्रावणः सःसादयत्यूर्ध्वसानु-

नाहननप्रकारानुपरं प्रथिष्ठं मध्ये पञ्चमम् ।

तस्मिन्नास्तृते चर्माणि । यद्यपि ग्रावणशब्दः केवलपाषाणपरस्तथाऽपि अग्रे स्वरूप-  
विशेषाभिधानात्कण्डनसाधनीभूत आकारविशिष्टो लोकप्रसिद्धः पाषाणोऽत्र ग्रावण-  
ब्देन ग्राह्यः । तसंस्वरूपमाह—चतुर इति । संसादयतीत्यत्रत्यसंशब्दो यथोर्ध्वसानव  
आसादिता न पतेयुस्तथेत्येतादृशमर्थं सूचयति । तत्र विशेषमाह—उर्ध्वसानुनाहनन-  
प्रकारानिति । सानुशब्दोऽग्रवाची । ऊर्ध्वानि सूक्ष्मरूपप्रदेशात्मकानि सानूनि येषां  
त ऊर्ध्वसानवस्तानूर्ध्वानिति यावत् । स्थूलप्रदेशो मुखं तदेव कण्डनसाधनम् ।  
आहन्यतेऽनेनेत्याहनन आहननाय प्रकारो येषु त आहननप्रकारास्तान् । आहननं  
कण्डनं तदर्थं विशेषः स्थौल्यरूपः संज्ञार्थं कल्पनीय इत्यर्थः । कण्डनाधिकरणीभूतः



पाषाण उपरः । मध्ये चर्मणो मध्य उपरं प्रथिष्ठम् । मध्य इति स्वतन्त्रवचनात्पृथगे-  
तस्य सादनम् । उपरस्य महत्त्वेन चतुर्भिर्ग्राविभिः सहाऽऽसादानसंभवात्पृथगारम्भः ।  
अतिशायने तमबिष्ठनाविति सूत्रेणातिशयितेऽर्थे पृथुशब्दादिष्ठप्रत्ययो र ऋतो हला-  
देश्वोरित्यनेनेष्टे परत ऋकारस्य रकारः, डेरिति सूत्रेणेष्टे परत उकारस्य ङोपस्तेन  
प्रथिष्ठमिति रूपं भवति । पञ्चममिति वचनं कण्डनाधिकरणीभूतस्याऽऽकारविशिष्ट-  
स्यापि पाषाणस्य ग्रावत्वमस्तीति प्रदर्शयितुम् । प्रयोजनं यदि ग्रावा भिद्येतेत्यादिना  
विहितं प्रायश्चित्तमुपरभेदेऽपि भवतीति ।

### बृहन्नसीत्येकैकम् ।

एकैकमित्यनेन पूर्वं चतुर्णां ग्रावणां तूष्णीमेव संसादनं कृत्वा मध्य उपरस्य तत-  
स्तूष्णीमेव संसादनं कृत्वा पुनर्मन्त्रेण प्रागादिदिक्षु क्रमेणैकैकं ग्रावाणं मध्य उपरं च  
मन्त्रेण संसादयतीत्यर्थो गम्यते । अन्यथा मन्त्र एकवचनश्रवणात्सुसंभृता त्वा संभ-  
रामीति मुष्टिष्विव प्रत्येकं मन्त्रप्राप्तावेकैकमित्यस्य वैयर्थ्यापत्तेः । एवं चेदं ज्ञायते  
युगपदासादनस्य फलं विजातीयमदृष्टम्, एकैकासादनस्य ततो विलक्षणमदृष्टं फल-  
मिति । तत्र युगपदासादनस्य प्रागादिषु दिक्षु कर्तृमशक्यत्वादुपरस्य चर्मणो मध्ये  
संसादनविधानाद्ग्रावणां चर्मणो दक्षिणोत्तरप्रान्तयोः पश्चिमपूर्वप्रान्तयोर्वा संसादनम् ।  
तत्र दक्षिणेन हस्तेन द्वयोर्ग्रावोरेकस्मिन्प्रान्ते सव्येन हस्तेन द्वयोरेकस्मिन्नित्येवं युग-  
पदासादनम् । एकैकस्य संसादनमपि चर्मण्येव । उपरे ग्रावणः संमुखान्कृत्वेत्युपराधि-  
करणत्वस्य विधास्यमानत्वात् ।

रक्षोघ्नो वो वलगन्नः प्रोक्षाभि वैष्णवानि-  
त्युपरे ग्रावणः संमुखान्कृत्वा प्रोक्षति ।

स्थूलप्रदेशो मुखं येन सोमः कण्ड्यते ।

सार्धप्रदेशमात्रः स्याद्दृढपाषाणनिर्मितः ।

वर्तुलः सूक्ष्म एकत्र स्थूल एकत्र वै भवेत् ॥

षडङ्गुलपरीणाहो मुखं(खे) तु स्थौल्यमीरितम् ।

अग्रं सूक्ष्मप्रदेशः स्याद्ग्रावण एतद्धि लक्षणम् ॥ इत्यभियुक्ताः ।

प्रादेशमात्रत्वं मुखपदवाच्यपदार्थं चाऽऽपस्तम्बोऽप्याह—तस्मिन्श्चतुरो ग्रावणः प्रादे-  
शमात्रानूर्ध्वसानूनाहननप्रकारानश्मनः संसादयन्तीति, स्थवीयाऽसि मुखानीति च ।  
स्थवीयांसि स्थूलतराणि । स्थवीयाऽस्यभ्यन्तराणि कृत्वा तानि मुखानीति लाट्यायनद्रा-  
ह्यायणौ । उपरे ग्रावणः संमुखान्कृत्वा प्रोक्षतीत्यत्रोपर इत्यधिकरणसप्तमी । अनेनाऽऽप-  
स्तम्बोक्तमुपरसंमुखत्वं व्यावर्त्यते । उपरस्य तु लक्षणाभावादर्थलक्षणावायामविस्तारौ ।  
आकारश्चतुरश्रो वर्तुलो वा । संमुखानभिमुखान् । बहुवचनलिङ्गात्संभवाच्च युगपदेव

प्रोक्षणम् । अत्राद्भिरतिवचनाभावात्प्रोक्षणार्थानामपां संस्कारो भवत्येव । दक्षिणस्य हविर्धानस्याग्नेणोपस्तम्भनं स्तोत्रार्थं बर्हिर्मुष्टिमुपनिबध्नाति । तथा च बोधायनः—अथ दक्षिणस्य हविर्धानस्याग्नेणोपस्तम्भनं बर्हिर्मुष्टिमुपनिबध्नाति स्तोत्रेभ्य इति ।

औपरवस्य पुरीषस्याग्नेणोपस्तम्भनं चतुरश्रं खरं  
करोति यावन्तमाप्तं पात्रेभ्यो मन्यते ॥ १९ ॥  
इति हिरण्यकेशिसूत्रे सप्तमप्रश्ने षष्ठः पटलः ।

उपरवाणामिदमौपरवं तस्यौपरवस्य पुरीषस्य मृदः । इदं चेतुरपुरीषव्यावृत्त्यर्थम् । औपरवस्य पुरीषस्येत्यवयवषष्ठी । औपरवपुरीषैकदेशेनेत्यर्थः । तृतीयार्थे षष्ठी वा । प्रथमपक्ष औपरवपुरीषैकदेशोऽनर्थं स्थापनीयो भवति खरलेपनार्थम् । द्वितीयपक्षे सर्वस्यैवौपरवस्य पुरीषस्य खरकरण एवोपयोगः । लेपनस्य प्रयोजने लौकिकेन पुरीषेण लेपनम् । येन काष्ठेन शकटमुपपृच्छं तदग्रभागे समीप एव चतुरश्रं चतुष्कोणं खरसंज्ञकं चत्वरं करोति । खरस्य चतुरश्रताऽग्नेऽस्यश्रोणिव्यवहारात् । तत्प्रमाणमाह—यावन्तमित्यादिना । पात्रेभ्यः सोमसंबन्धिभ्य उर्ध्वपात्रेभ्यश्चमत्सेभ्यः परिहृत्यैवाऽऽसमेतावत्परिमिते खरे सर्वसोमपात्रासादनं भवतीति निश्चित्य तदनुरोधेन करोतीत्यर्थः । अनेन प्रमाणनियमाभावः सूच्यते । उच्चताया अनुपदेशादनियमः । पुरीषेण जलमिश्रितेनैव खरः कार्यो दाढ्योय पुरीषस्य पात्रबुध्नासंलभ्यतायै च । इदं जलमिश्रणमर्थापत्तिसिद्धम् । हविर्धानप्राक्स्थूणातः पश्चात्संचरार्थं स्थलमवशिष्य कार्यः । यथाऽग्नेण खरं संचरो भवतीति सूत्रात्, अग्नेण खरं परीत्य दक्षिणत उपविशतीति ब्रह्मत्वसूत्राच्च । स्पष्टमाहात्रैवाऽऽपस्तम्बः—पुरस्तात्संचरं शिनष्टीति । अग्नेणोपस्तम्भनमित्यत्र दक्षिणस्यैवोपस्थितत्वादुदाहृतब्रह्मत्वसूत्राल्लिङ्गाच्च ग्रहणम् । स्पष्टमाहात्राऽऽपस्तम्बः—एतस्यैव हविर्धानस्याग्नेणोपस्तम्भनमुपरवपात्रमुभिश्चतुरश्रं खरं करोति सोमपात्रेभ्य आप्तं मन्यत इति ।

इति ओकोपाह्वश्रीमदग्निष्टोमयाजिताहस्ताभियुक्तवाजपेययाजिसर्व-  
तोमुखयाजिद्विषाहस्ताभियुक्तपौण्डरीकयाजिगणेशदीक्षिततनूज-  
गोपीनाथदीक्षितविरचितायां श्रीमद्भगवत्सत्याषाढहिरण्य-  
केशिसूत्राम्बुधिगतनिगूढार्थरत्नालाभकृतविद्वज्जनसं-  
तापनामिकायां ज्योत्स्नाख्यायां वृत्तौ सप्तम-  
प्रश्नस्य षष्ठः पटलः ॥ ६ ॥

अथ सप्तमप्रश्ने सप्तमः पटलः ।

उत्तरत आग्नीध्रीयं मिनोति मध्ये वेदेरर्धमन्तर्वेद्यर्थं बहिर्वेदि  
प्राचीनवक्ष्शं विमितं विमिन्वन्ति दक्षिणतउपचारम् ।

उत्तरत इत्यत्र सप्तमर्थे तसिः । उत्तरस्मिन्प्रदेश इत्यर्थः । आग्नीध्रशब्दात्तस्ये-  
दमित्यर्थे वृद्धाच्छ इति च्छप्रत्यय इयादेशः । वेदेर्महावेदेरुत्तरप्रान्तस्थप्राक्सूत्रमध्ये  
शङ्कुं निखाय यावदायामं प्रमाणमिति शुश्वोक्तप्रकारेण चतुरश्रं विहरति । तत्र  
विशेषः—अर्धमन्तवेद्यर्थं बहिर्वेदीति । अर्धमाग्नीध्रीयमण्डपार्धमन्तर्वेदि वेदिमध्ये भवति,  
अर्धं वेदेर्वेदिर्भवतीत्यर्थः । अर्धं बहिर्वेदीत्ययमेव विधिः । अर्धमन्तर्वेदीति त्वनुवादश्रु-  
त्यनुकरणार्थः । एतादृशी भ्रुतिः शाखान्तर उन्नेया । यथा स्वशाखायां प्रकृतौ हवि-  
निर्वापे तूर्णो चतुर्थमित्ययमेव विधिस्त्रिधनुषेत्यनुवादस्तथाऽत्रेति द्रष्टव्यम् । न च  
विनिगमनाविरहः । वेदेः सर्वार्धत्वेन सर्वस्य मण्डपस्यापि वेद्यन्तर्भावे प्राप्ते बहिर्भा-  
वांश एव विधेरेपेक्षितत्वेनार्धं बहिर्वेदीत्यस्यैव विधित्वकरूपनात् । अर्धादर्धमन्तर्वेदी-  
त्यस्यानुवादत्वमर्थलक्षणोपेतस्याऽऽयामविस्तारौ । बौधायनस्तु अथ महावेद्या उत्तरा-  
दंसीयाच्छङ्कोर्वेद्यन्तेनाष्टादश प्रतीचः प्रक्रमान्प्रक्रमन्ति तदाऽऽग्नीध्रगारं विमितीते  
यथाऽन्तर्वेद्यर्थं स्याद्बहिर्वेद्यर्थमथैनत्समुच्चित्य परिश्रयन्ति तस्य दक्षिणं द्वारं कुर्वन्त्याग्नी-  
ध्रगारस्य पार्श्वमानीयं पञ्चारत्निरिति प्रमाणविशेषमाह । उत्तरत आग्नीध्रीयं मिनो-  
तीति सामान्यप्रतिज्ञा । विमितमिति वचनं महावेदिविहरणोत्तरमेवाऽऽग्नीध्रीयमान-  
मिदं कर्तव्यमिति सूचनार्थम् । उत्तरत आग्नीध्रीयं मिनोतीत्यत्र पचनादत्रैव मानं कर्त-  
व्यम् । विमितमिति वचनं महावेदिविहरणाव्यवहितोत्तरं वा मानं कर्तव्यमितिप-  
क्षान्तरसूचनार्थं वा परिश्रयणस्य विमानसमकालताव्यावृत्त्यर्थं वा । विमिन्वन्ति परिश्र-  
यन्ति । आद्यपक्षद्वयेऽपि परिश्रयणमत्रैव । दक्षिणतो दक्षिणप्रदेश उपचर्यते निष्क्रमणप्र-  
वेशात्मकं कर्म क्रियते येन स उपचारो मार्गः । मार्गार्थं द्वारं द्वारप्रमाणं च वायुञ्ज  
आह—उत्तरत आग्नीध्रीयं मिनोति मध्ये वेदेरर्धमन्तर्वेद्यर्थं बहिर्वेदि प्राचीनवक्ष्शं विमितं  
विमिन्वन्त्यरत्निमात्रं षोडशाङ्गुलमात्रं वा दक्षिणतो द्वारं कुर्वन्तीति । सूत्रान्तरे दक्षिण-  
दिग्बर्जमेव परिश्रयणमुक्तम् । तेन द्वारं मार्गार्थं कर्तव्यं दक्षिणदिशाः परिश्रयणमेव वा  
न कर्तव्यं मार्गार्थमिति पक्षद्वयं सिद्धं भवति । उपचारमित्यत्राकर्तरि च कारके संज्ञा-  
यामिति सूत्रेण घञ् । नित्वाद्धातोरान्विद्विः । दक्षिणतउपचारमिति सप्तमं पदं  
तस्माद्दुत्तरतउपचारोऽग्निरित्यत्रेव । उत्तरतउपचार इत्यत्र सप्तमपदत्वं तु उत्तरतउप-  
चार इत्युत्तरतः—उपचार इत्यवग्रहाज्ज्ञेयम् । चतुःस्थूगमित्यप्यापस्तम्बः । साध्या-  
नां षडह आश्वत्थवनिनयमादत्र वृक्षानियमः । आग्नीध्रीयमण्डपवन्मार्जालीयमण्डपोऽपि

बोधायनेनोक्तः—उत्तरतउपचारत्वमत्र विशेषः, एतेन मार्जालीयो व्याख्यातस्तस्यो-  
दीचीं द्वारं कुर्वन्तीति ।

अग्नेणापरं वेद्यन्तं त्रिषु प्रक्रमेष्वपरिमिते बोदीची-  
नव३३२ सदो दक्षिणतः प्रतिकृष्टतरं यावदृत्वि-  
ग्भ्यो धिष्णयेभ्यः प्रसर्पकेभ्यश्चाऽऽप्तं मन्यते ।

सद इत्यनन्तरं मिनोतीति शेषः । अपरस्य वेद्यन्तस्य मध्यशङ्कुमारभ्य त्रिन्प्राचः  
प्राक्संस्थान्प्रक्रमान्प्रक्रम्य तत्र शङ्कुं दद्यात् । स सदसः पश्चिमान्तस्तत आरभ्योदी-  
चीनवंशं सदः साधयेत् । उदीचीनवंशमित्यनेन दक्षिणोत्तरदीर्घत्वं सदसः प्रदर्श्यते ।  
सीदन्ति ऋत्विजः सोमपक्षणार्थं यत्रेति सदस्तत् । योगरूढं पदम् । दक्षिणो दक्षिणे मागे-  
ऽतिशयेन प्रतिकृष्टमिति प्रतिकृष्टतरम् । द्विवचनविमज्ज्योपपदे त्रयीयमुनावित्यनेनाति-  
शयेऽर्थे तरप्प्रत्ययः । प्रतिकर्ष आधिक्यम् । तत्रातिशयः पदमानपक्ष एकपदात्मकः  
प्रक्रममानपक्ष एकप्रक्रमात्मकः । चतुर्विंशङ्गुलाद्यात्मकप्रक्रममानपक्ष एकारन्त्यात्मकः  
सांकाशानानुरोधेन स्वीकर्तव्यः । प्रतिकर्षे हेतुमाहाऽऽपस्तम्बः—दक्षिणतः प्रक्रमे  
पृष्ठघाया औदुम्बरीं मध्ये सदसो मिनोति दक्षिणा सदः प्रतिकर्षेद्यथा सांकाशनस्यावि-  
रोधं स्यादिति । अस्यार्थः—आयामतो विस्तारतश्च मध्ये सदस औदुम्बरीं मिनोति  
दक्षिणतः प्रक्रमे पृष्ठघाया औदुम्बरीं मिनोति यथा मध्ये सदो भवति तथा दक्षिणांशो  
विवृद्धः स्यात् । किमर्थमिति चेत्, शालामुखीयादीनां सांकाश्याविरोधो यथा स्यादिति ।  
इतरथा ह्यौदुम्बरीं तिरोधीयत इति । अविरोधमित्यर्थाभावेऽव्ययीभाव इति । यावदृ-  
त्विग्भ्य इत्यादिनाऽर्थसिद्धपरिमाणत्वं प्रदर्शितम् । सदसोऽष्टादशपदैरेव मानमिति  
नियमः परं नास्ति किं तु धिष्ण्यादिसमावेशानुरोधेनाष्टादशपदैभ्यो न्यूनमधिकं वाऽपि  
भवतीति द्रष्टव्यम् । एतच्च नवारत्नि तिर्यक्सप्तविंशतिरुदगायतमिति सदसो विज्ञायतेऽ-  
ष्टादशोत्येकेषामिति शुल्बसूत्रोक्तमानद्वयेन विकल्पितं द्रष्टव्यम् । आपस्तम्बस्तु नवारत्नि-  
विस्तारं सप्तविंशतिरुदगायतमपरिमितं वेति । अपरिमितशब्द उक्तप्रमाणाधिकप्रमा-  
णवाची । यावदृत्विग्भ्य इत्यनेनाष्टादशारत्नितोऽपि न्यूनं मानं प्राप्यते । वेदिमध्ये  
कृत्स्नस्य सदसो निवेशो यथा भवति तथा मानं पदात्मकं प्रक्रमात्मकं वा कल्पनीयम् ।  
शुल्बसूत्रे सप्तविंशतिरुदगायतमिति दक्षिणोत्तरदीर्घन्वविधानात्तिर्यकशब्देनात्र प्राच्येवं  
प्राह्या । तत्रवारत्निप्रमाणं भवति । अपरिमितत्वपक्षेऽपि प्राग्निस्तीर्णं नवारत्न्येव  
भवति विंशतिचतुर्विंशत्यन्यतरसंख्याङ्गुलप्रक्रमेणाष्टादशारत्नि उदकसप्तविंशत्यरत्नि ।  
देशस्तु प्रयोगसूत्र एवोक्तः । तद्विहरणप्रकारः शुल्बसूत्रे—तदेकरज्ज्वोक्तं पञ्चदशि-  
कैनेवापायम्याधेपञ्चमैः श्रोण्यस्मान्निर्हरदिति । उदीचपत्र पृष्ठया ।

दक्षिणेन पृष्ठ्यां प्रक्रमे मध्ये सदस औदुम्बर्यवटः ।

अत्र प्राची पृष्ठ्या ग्राह्या । दक्षिणपदसाहचर्यात् । पृष्ठ्याया दक्षिणप्रदेशे समीप एवैकं पृष्ठ्यासंलग्नमार्जवेन प्रक्रममानपक्षे प्रक्रमं पदमानपक्षे पदं मीत्वीदुम्बर्यवट आयामतो विस्तारतश्च सदसो मध्ये भवतीत्यर्थः । मध्ये सदस इति वचनात्तदुनुरोधे-  
नैव पृष्ठ्याया दक्षिणप्रदेश आर्जवेन प्रक्रमो मातव्योऽपवा पदं मातव्यम् । अनेन सांकाश्यं रक्षितं भवति । औदुम्बर्युदुम्बरविकारभूता तस्या अवटो गर्तः ।

अभ्रेरादानं परिलेखनं च यूपे व्याख्यातम् ।

देवस्य त्वेत्यभ्रेरादानं परिलिखितमित्यवटपरिलेखनं च यूपे यूपनिमित्तके कर्मणि व्याख्यातमुक्तं यथा तथाऽत्र कर्तव्यमित्यर्थः । अत्रैवावटं खानयति । अभ्रयादानपरि-  
लेखनयोरवटमर्यादाकरणार्थत्वेन तस्य चावटखननार्थत्वेनावटखननस्यार्थतोऽत्रैव सिद्धेर्द-  
शितप्रायत्वात्स्वात्वा प्रोक्षतीति भरद्वाजेन स्पष्टोक्तश्च । चकारोऽत्र खननार्थकप्रैषस्या-  
नुक्तस्य समुच्चयार्थः । स चाग्नीदौदुम्बर्यवटं खनेत्येतावनेव । उपराभावाद्दुपरसंमित-  
मित्यादिः प्रैषांशो लुप्यते । अत आग्नीध्रकर्तृकताऽवटखननस्य सिद्धा भवति ।  
बौधायनेन तु प्रैषपूर्वकमुद्गातृकर्तृकमौदुम्बर्यवटखननमुक्तम् । प्राक्पुरीषस्थोद्वपनि-  
त्ययं विशेपश्चात्र तेनैवोक्तः । दाढ्यांनुरोधेन गर्तः खनीयः ।

दिवे त्वेति परस्तादर्वाचीं प्रोक्षति ।

परस्तादग्रभागप्रदेशामर्यार्वाचीं मूलपर्यन्तं प्रोक्षति, यदीयोऽवटस्तमग्रेण स्थापन-  
मार्थिकम् । इयं प्रागग्रैव स्थापनीया । अवटोत्तराग्रस्थापने प्रोक्षणस्य दक्षिणापवर्ग-  
तापत्तेः प्रत्यगपवर्गत्वापेक्षया दक्षिणापवर्गत्वस्य देवकर्मस्वतीव विरुद्धत्वात् । स्पष्टमेत-  
दाहाऽऽपस्तम्बः—अग्रेणावटं प्राचीं निधायेति । प्रत्यगग्रत्वं दक्षिणाग्रत्वं वाऽत एव  
निरस्तं भवति । तूष्णीं प्रसाहयेत्यप्याह सः । अग्रं मध्यं मूळमित्येतादृशोऽत्र क्रमस्तत्क-  
मेण प्रोक्षतीति परस्तादर्वाचीं प्रोक्षतीत्यस्यार्थः । दिवे त्वेतिग्रहणं मन्त्रक्रमदर्शनार्थं  
न त्वेतावत एव मन्त्रस्य प्रोक्षणकरणत्वं नचेतरयोर्विकल्पार्थकत्वं चेति प्रदर्शयितुम् । तेन  
दिवे त्वाऽन्तरिक्षाय त्वा पृथिव्यै त्वेत्येतावता मन्त्रैकप्रयत्नेन परस्तादर्वाचीं प्रोक्षतीत्यर्थः  
सिद्धो भवति । अमुमर्थमाह बौधायनः—तां परस्तादर्वाचीं प्रोक्षति दिवे त्वाऽन्तरिक्षाय त्वा  
पृथिव्यै त्वेतीति । पूर्वत्रौदुम्बर्या उपक्रान्तत्वात्तच्छब्देन तस्याः परामर्शः । अथवा दिवे  
त्वेत्यग्रस्य प्रोक्षणमन्तरिक्षाय त्वेति मध्यस्य पृथिव्यै त्वेति मूलस्येत्येवं मन्त्रत्रयेणौदुम्ब-  
रीप्रदेशत्रयं \*मन्त्रत्रयेण प्रोक्षतीत्यर्थः । भरद्वाजादिभिः स्पष्टमेवैवोक्तम् । परस्ताद-  
र्वाचीं प्रोक्षतीतिवचनं यूपे दृष्टस्य क्रमान्तरस्य बाधनार्थम् । प्रोक्षणात्प्राग्बौधायनेन

कश्चन विशेष उक्तः—औदुम्बरेषा स्थूणा प्रक्षालिता प्रपन्ना प्रागवटादुपशेन इति । प्रपन्ना तीर्थेन प्रपादिता ।

अपामवनयनं यवपासनं बर्हिषाऽवस्तरणं च यूषे व्याख्यातम् ।

शुन्वतां लोक इत्यपामवनयनं यवोऽसि यवयेति यवपासनं पितृणां सदनमसीति बर्हिषाऽवस्तरणं यूषे यूषनिमित्तके कर्मणि व्याख्यातमुक्तं यथा तथाऽत्र कर्तव्यमित्यर्थः । चकारः प्रोक्षणेऽनुक्तस्य यत्रभिश्चितस्त्वस्य समुच्चयार्थः । उक्तं च यवमतीभिः प्रोक्षणीभिरौदुम्बरीं प्रोक्षतीति भरद्वाजेनापि यवमिश्रणम् ।

उच्छ्रयस्व वनस्पते सज्जुर्वेन बर्हिषेति प्राचीन-

कर्णामुद्गात्रा सहोच्छ्रयत्युद्दिवस्तभानेति वा ।

प्राचीनः प्रागग्रः कर्णो यस्या उच्छ्रयणकाले सा प्राचीनकर्णा । कर्णः क्षुद्रशाखा-मूलं स यथा प्रागभागगतो भवति तथोच्छ्रयति । व्यवस्थितविकल्पोऽयमेकस्मिन्प्रयोग एको मन्त्रोऽन्येष्वपर इति । तत्रापि आद्ये प्रयोग आद्यो मन्त्र इतरेष्वन्यः । इदमेव ज्ञापयितुं शाखान्तरीयमन्त्रस्य प्रथममुपादानमेतत्प्रकरणपठितस्य स्वशाखास्थस्यानन्तर-मुपादानम् । अनेन स्वशाखास्थस्यापि कर्मसंबद्धत्वं सिद्धं भवति । यत्र शाखान्तरीय-स्थेवोपादानं नतु स्वशाखास्थस्यापि तत्राऽऽर्थिको विकल्पः । बरुणस्त्वोत्तम्रात्विद्युप-स्तम्भनमन्त्रः शाखान्तरीयो बरुणस्य स्क्रम्भनमसीति स्वशाखागतः । तेन यज्ञकर्तार्या मन्त्रा यथारूपमितर इति सूत्राम्भां स्वशाखागतस्य बरुणस्य स्क्रम्भनमसीत्यस्य प्राप्तविकस्मिन्प्रयोगे द्वयोर्विनियोगासंभवाद्भिकल्पः पर्यवस्यति । अयं विकल्प आर्थिकः । अत्राऽऽद्ये प्रयोगेऽप्येव मन्त्रोऽन्येष्वप्येवेति नियमो न, किंतु ऐच्छिको विनियोग इति । एतादृशं भेदं प्रदर्शयितुमेवोपस्तम्भनादिषु स्वशाखास्थमन्त्रविनियोगावचनमौदुम्ब-र्युच्छ्रयणे तद्वचनमिति । आर्थिकविकल्पवाचनिकविकल्पयोरेतादृशो भेदः । नच प्रक-मात्तु नियम्यत इति परिगृहीतपक्षस्वीकारनियमविधायकसूत्रविरोधः शङ्क्यः । तस्य वैमृषोपक्रममात्रविषयत्वात् ।

रूपं कालोऽनूनिर्वापो देवताश्रपणं तथा ।

आदौ थे विधृताः पक्षास्त एत्र स्युः सदैव हि ॥

इतिच्छन्दोगपरिशिष्टवचने पञ्चानामेव ग्रहणेनैतदतिरिक्तस्थले परिगृहीतपक्षस्वी-कारनियमस्याप्रवृत्तरेव प्रदर्शितत्वाच्च । नच पञ्चानां ग्रहणमितरवैकल्पिकपदार्थोप-लक्षणमिति वाच्यम् । उपलक्षणपरतायां प्रमाणाभावात् । अवशिष्टस्य मन्त्रस्य फलो-पधायककारणताया अभावेऽपि स्वरूपसत्येव कारणताऽरण्यस्यदण्डादीनामिव द्रष्टव्या । स्वेनोच्छ्रयणं कर्तुमशक्यं चेदुच्छ्रापयति । अयमर्थो गिनर्थविवक्षया लभ्यते । उद्गाथां-शमुद्गायतीत्युद्गाता तेन सहित औदुम्बरीमुत्थापयतीत्यर्थः । द्वितीयो मन्त्रो दृष्टहेत्यनः ।

द्युतानस्त्वा मारुतो मिनोस्त्वित्यवटेऽवदधाति ।

अत्र वाऽवटं खानयति परिकर्मिभिः । धर्मणेऽन्यन्तो मन्त्रः । अवटेऽवधानं स्थाप-  
नम् । अत्राणि प्राचीनकर्णामुद्गात्रा सहेत्यनुवर्तते । स्पष्टमाहाऽऽपस्तम्बः—द्युतानस्त्वा  
मारुतो मिनोस्त्विति प्राचीनकर्णां सहोद्गात्रा मिनोतीति ।

पर्यूहणं परिदृहणं परिषेचनं च यूपे व्याख्यातम् ।

ब्रह्मवर्निं त्वेति पुरीषेण पर्यूहणं ब्रह्म दृहति मैत्रावरुणदण्डेन परिदृहणमुन्नम्भयेति  
प्रदक्षिणमपां परिषेचनमित्येतन्नित्यं यूपे यूपनिमित्तके कर्मणि व्याख्यातमुक्तं यथा  
तथाऽत्र कर्तव्यमित्यर्थः ।

तस्याः कर्णे विशाखे वा हिरण्यं निधाय घृतेन घावा-

पृथिवीं आपृणेत्यां स्वाहेति स्तुवेणाभिजुहोति ।

कर्णः क्षुद्रशाखामूलम् । विशाख इत्यौदुम्बर्यवयवविशेषविशेषणम् । विगता शाखा  
यस्मादवयवात् । एतादृशोऽप्रात्मकोऽवयवः । तत्र वा हिरण्यं निधायभिजुहोतीत्यर्थः ।  
अथवा विशिष्टा शाखा यस्मादवयवात्तास्मिन्वेत्यर्थः । अस्मिन्व्याख्याने यस्मिन्प्रदेशे  
महती शाखा तादृशोऽवयवे हिरण्यनिधानं भवति । स्तुवग्रहणं जुहूव्यावृत्त्यर्थम् ।  
स्थापितं हिरण्यमभिलक्ष्यौदुम्बर्युपर्येव होमः कर्तव्य इत्येतदर्थं द्योतयितुमथनौदुम्ब-  
र्याभिमुखायार्थको वाऽभिः । जुहोतिचोदितत्वादेव स्वाहाकारे सिद्धे स्वाहेतिवचनं मूळ  
आज्ये प्राप्ते सत्येव स्वाहाकारः कर्तव्योऽवस्त्रावणं तु मन्त्रारम्भममकालं पूर्वमेवेत्यर्थ-  
विशेषं द्योतयितुम् । तथाच कात्यायनः—भूमिं प्राप्ते स्वाहाकार इति । भूमिं प्राप्ते  
सत्याज्ये स्वाहाकारः कर्तव्य इत्यर्थः । मन्त्रस्याल्पत्वात्क्रियाया दीर्घत्वान्मन्त्रारम्भकाल-  
त्वमवस्त्रावणक्रियारम्भस्यासंभवान्मन्त्रान्तेऽत्र क्रिया न । एतेनावस्त्रावणस्य धारारूपत्वा-  
दाधारे धारायां चाऽऽदिसंयोग इत्यापस्तम्बोक्तपरिभाषाङ्गीकारो ज्ञापितो भवति । एते-  
नार्थादिदमपि सिध्यति अत्र मन्त्रपाठो बिलम्बितवृत्त्येति ।

आमूलादन्ववस्त्रावयति ।

आङ्गत्राभिव्याप्तौ । औदुम्बर्या मूलमभिव्याप्येत्यर्थः । तथा चाग्रमारभ्य मूळ-  
पर्यन्तमौदुम्बरीमनुलक्षीकृत्यावाधः स्त्रावयति । मूलपर्यन्तं स्त्रावित आज्ये भूमिप्राप्तं  
भवत्येव तयोः संबद्धत्वात् । तथा च मूलं प्राप्तमाज्यं भूमिप्राप्तमेव तत्रैव स्वाहाकार  
इत्यर्थः ।

यजमानमात्रीसंमिता वर्षिष्ठाः स्थूगा मिनुतो यथा सुष्टु ।

यजमानमात्री यजमानप्रमाणा यावद्यजमानस्योर्ध्वं प्रमाणं तावत्प्रमाणौदुम्बरी-  
त्यर्थः । यूपे दर्शनाद्भूमौ निखातव्येन भागेन सह यजमानमात्रीति केचित् । उर्ध्वं

निखाताद्यजमानमात्री भवतीत्यन्ये । संकोचे प्रमाणाभावात् । निखातव्येन प्रदेशेन सहैव यजमानमात्रत्वमित्येव युक्तम् । यजमानमात्रीत्वनेनौदुम्बरी ऊर्ध्वप्रमाणं दर्शितम् । स्थौल्यं तु दाढ्यानुरोधेनैव सिद्धम् । यजमानमात्र्यौदुम्बरी वर्षिष्ठा स्थूणानां भवतीति भरद्वाजेन स्पष्टमेवोक्तमेतत् । परार्थान्येकेन क्रियेरन्ययाकपात्तेनोपवपति यजमानेन संमितौदुम्बरी भवतीत्युदाहरणदपि औदुम्बरी ऊर्ध्वप्रमाणं ज्ञेयम् । इदं चोदाहरणं द्वादशाहविषये । तत्रानेकयजमानोपस्थितावेकेन येन केनचिद्यजमानेन गृहपतिसंज्ञकेन मुरुयेन यजमानेन वा संमितौदुम्बरी भवतीति । यजमानमात्र्यौदुम्बरी तत्संमितास्तया संमितास्तावत्प्रमाणा वर्षिष्ठा अतिशयेन वृद्धा इति वर्षिष्ठाः । अतिशयने तमविष्टनाविति वृद्धशब्दादिष्टप्रत्यये प्रियस्थिरास्फिरोरुचुल्लुगुरुवृद्धेत्यनेन वृद्धशब्दस्य वर्ष इत्यादेशे रूपम् । वृद्धशब्दः पुरातनपर्यायः । स च दाढ्यं लक्षयति । तेनातिशयेन दृढा इत्यर्थो भवति । स्थूणा द्विशाखास्तम्भाः । उत्तरत्र पर्यन्त्यानां प्रमाणविशेषविधानात् । औदुम्बरीसादृश्याच्च यजमानमात्रीसंमिता इत्यनेन मध्यमा एव स्थूणा अत्र ग्राह्याः । भिनुत इति द्विवचनात्स्वस्वभागस्थाः स्थूणा उभाभ्यां सहैव मातव्याः । दक्षिणभागस्थास्तिस्त्रोऽध्वर्युणा । उत्तरभागस्थास्तिस्रः प्रतिप्रस्थात्रा । बहुत्वस्य प्रत्येकमन्वयात्तस्य च त्रित्वे पर्यवसानात्तिस्त्रस्तिस्रः । अधिकप्रयोजनेऽधिकत्र अपि । यथा सुष्टु यथा दृढं सदो भवति तथा स्थूणा कार्या इत्यर्थः ।

पर्यन्त्या नाभिदद्या औदुम्बरीमभ्यग्रा मिनोति ।

पर्यन्ते प्रान्ते भवाः पर्यन्त्याः । दिगादित्वाद्भवार्थे यत्प्रत्ययः । अत्र भवनं नोत्पत्तिरसंभवात्, किंतु सत्ता सा च भाविनी ग्राह्या । अथवा पर्यन्तमर्हन्तीति पर्यन्त्याः सल्लयवमाषतिलवृषब्रह्मणश्चेत्यत्रत्येनानुक्तसमुच्चयार्थेन चकारेण पर्यन्तशब्दादपि यत्प्रत्ययो भवति । नाभिदद्या नाभिप्रमाणाः पादावारभ्य नाम्यवधिकं यवत्प्रमाणं तावत्प्रमाणा इत्यर्थः । एकप्रमाणोपस्थितौ मात्रज्दन्नचोस्तिर्यगूर्ध्वव्यवस्थया प्रयोग इति नियमो नास्ति । औदुम्बरीमभ्यग्रा औदुम्बरीभिमुत्स्रायाः सर्वाः स्थूणा मिनोतीत्यर्थः । औदुम्बरीमभिनग्रा इति यावत् । नम्रत्वमेवामिमुखत्वमत्र प्रकारान्तरस्यासंभवात् । मिनोतीत्येकवचनादध्वर्युणैव पर्यन्त्याः सर्वा मातव्याः । यथा सुष्टुवित्यत्राप्यन्वेति ।

नीचैः सदो वृष्टिकामस्य मिनुयादुच्चैर-  
वृष्टिकामस्य विपरीतमेके समामनन्ति ।

नाभिदद्यं नित्यं प्रमाणं ततोऽपि किञ्चिन्नीचैर्नीचं सदो वृष्टिकामस्य यजमानस्य मिनुयात् । किञ्चिदुच्चैरुच्चं सदोऽवृष्टिकामस्य यजमानस्य । अवर्षणे सति वृष्टिकामना । अतिवर्षणे त्ववृष्टिकामना । इदं च यदैवैनं यज्ञ उपनमेत्, अथाऽऽदधीत सेवास्यार्धिर-  
तिश्रुत्यनुरोधेन यदा वर्षामु सोमपूर्वाधानं क्रियते तदैतत्संभवो द्रष्टव्यः । नीचैरित्यव्ययं



नीचत्वार्थकम् । उच्चैरित्यव्ययमुच्चत्वार्थकम् । समस्ते क्रतावर्थं श्रूयमाणं यजमानः कामयते तथा निस्पेषु यज्ञाङ्गेषु यानि तु कामयतिः श्रावयतीति सूत्रात् । अत्र कमि-धातुश्रवणात्संकरूपोऽत्र यजमानेन कार्यो वृष्टिक्रामो नीचैः सदः करिष्ये, अवृष्टि-काम उच्चैः सदः करिष्य इति । कामयतिः कमिधातुः । इङ्ङितपौ धातुनिर्देश इति सूत्रात् (वार्तिकत्) ङितप् । विपरीतेमेके समामनन्ति यत्पूर्वस्य फलं तदुत्तरस्य यदु-त्तरस्य फलं तत्पूर्वस्येति विपरीतशब्दार्थः । सदसो नीचैस्त्वोच्चैस्त्वे औदुम्बराः स्थूणानां च नीचोच्चत्वाभ्यामिति द्रष्टव्यम् ।

नव च्छदींष्युपक्लृप्तानि भवन्ति ।

एतद्विषयसंबन्धयनुष्ठानारम्भात्प्रागेवोपकरणम् । अर्थः स्पष्टः ।

उदीचो वंशानाधाय प्राचो वंशानादधाति ।

वंशान्वेणुवंशानिति बहुत्वमविवक्षितम् । तेन संभव एकस्य वंशस्य वेणोर्द्वयोर्वा वंशयोर्वेणोरप्याधानम् । उदीच उदगग्रान्प्राचः प्रागग्रान् । आधानं स्थापनम् ।

ऐन्द्रमसीति त्रीणि मध्यमानि छदींष्युदश्चि निदधाति ।

मन्त्रावृत्तिरेकवचनात् । ऐन्द्रमसीत्येकैकं मध्यमं छदिरुदग्रं निदधाति । एतावा-नेव मन्त्रः । ऐन्द्रमसीत्येकैकं मध्यमानि छदींष्यधिनिदधातीति भरद्वाजः ।

इन्द्रस्य सदोऽसीति त्रीणि दक्षिणानि

विश्वजनस्य छायेति त्रीण्युत्तराणि ।

एतेन नवच्छदि सदो भवतीत्युक्तं भवति । उभयत्रापि मन्त्रावृत्तिः । एकवचनात् ।

दक्षिणान्युत्तराणि करोत्यौदुम्बरीमभिसंमुखानि ।

दक्षिणानि च्छदींषि उत्तराणि सर्वेषामुपरिशयानि करोतीत्यर्थः । दक्षिणान्युदग-ग्राणि उत्तराणि दक्षिणाग्राणीति औदुम्बरीमभिसंमुखानीत्यस्यार्थः । संशब्दः सम्प-कश्लेषणार्थः ।

नवच्छदि तेजस्कामस्य मिनुयादिति ब्राह्मणव्या-

ख्यातानि काम्यानि छदींषि तेषां याथाकामी ।

नवच्छदि तेजस्कामस्य मिनुयादित्यादि यद्ब्राह्मणं तेन व्याख्यातानि उक्तानि काम्यानि कामायाहार्हाणि नवादि संख्याविशिष्टानि छदींषि तेषां कामानां तेजआदीनां मध्ये यः कामस्तत्संबन्धिवपक्षोऽङ्गीकर्तव्य इत्यर्थः । याथाकामीत्यत्र ताच्छील्ये णितिः । अत्रापि कमिधातुश्रवणात्संकरूपो यजमानेन कार्योऽमुकक्रामोऽमुकच्छदि सदः करिष्य इति कामनानुरोधेन । नवच्छदिपक्षो नित्योऽपि । त्रीणि मध्यमानि त्रीणि दक्षिणानि त्रीण्युत्तराणीति नित्यविधिवल्लक्षणव्यभिष्टोमस्य मिनुयादिति भरद्वाजोक्तेश्च । नवच्छ-

दिसदःपक्षे समं स्यादश्रुतत्वादिति न्यायान्मध्ये दक्षिण उत्तरे च त्रीणि त्रीण्येव । एकादशच्छदिसदःपक्षे मध्यदेशस्य प्रधानत्वान्मध्ये पञ्चेतरयोस्त्रीणि त्रीणि । पञ्चदशच्छदिसदःपक्षे पञ्च पञ्चैव सर्वत्र समं स्यादश्रुतत्वादिति न्यायात् । सप्तदशच्छदिसदःपक्षे मध्ये सप्त मध्यदेशस्य प्रधानत्वात्, इतरयोः पञ्च पञ्च । एकविंशतिच्छदिसदःपक्षे सप्त सप्तैव सर्वत्र, समं स्यादश्रुतत्वात्, अपि वा कर्मवैषम्यात्, अतुल्याः स्युः पारिक्रये समाख्याविधिश्रुतौ पारिक्रयान(न्न) कर्मण्युपपद्यन्ते(ते) दर्शनाद्विशेषस्य तथाऽभ्युदय इति न्यायत इति द्रष्टव्यम् । अयं न्यायो जैमिनिना दशमाध्याये तृतीयपादे दर्शितः । सूत्रार्थस्तु अश्रुतत्वाद्विशेषाश्रवणात्समो विभागः स्यादिति प्रथमसूत्रार्थः । अपि वेत्यनेन साम्यं व्यावर्त्यते समो विभागो न भवति किं तु कर्मणो वैषम्यात्कस्यचित्कर्म बहुप्रयासं कस्यचित्कर्मारूपायासमित्येवं कर्मणो वैषम्यात्प्रयासानुरूपेण विभाग इति द्वितीयसूत्रार्थः । पारिक्रयेऽतुल्याः स्युः समा न स्युः समविभागा न स्युरिति यावत् । कस्मिन्विषय एषामतुल्यत्वमित्याकाङ्क्षायां पारिक्रय इति । पारिक्रयविषय इति तदर्थः । तेन पारिक्रयातिरिक्तविषये विशेषाश्रवणे साम्यमेवेति प्रदर्शितं भवति । अतुल्यत्वे हेतुमाह—समाख्याविधीति । द्वादशाहेऽध्वर्युर्गृहपतिं दीक्षयित्वा ब्रह्माणं दीक्षयतीत्यादिवाक्येऽर्धिनो दीक्षयति तृतीयिनो दीक्षयति पादिनो दीक्षयतीत्यत्रार्धिसमाख्यया ब्राह्मणाच्छंस्यादीनां तृतीयसमाख्ययाऽऽग्नीध्रादीनां पादिसमाख्यया पोत्रादीनां व्यवहारदर्शनादर्धादिसंबन्धं विनाऽर्ध्यादिव्यवहारारयोगात्प्रधानेभ्यो ब्रह्मादिभ्यो यद्दीयते तस्यार्धं ब्राह्मणाच्छंस्यादिभ्यस्तृतीयांश आग्नीध्रादिभ्यश्चतुर्थांशः पोत्रादिभ्यो देय इति नियमः कल्प्यते । आर्धत्वादिसमाख्याकल्प्यो विधिः समाख्याविधिः, एतत्प्रतिपादकश्रुतौ पारिक्रयोद्वैषम्यमुपपद्यते न पारिक्रयव्यतिरिक्ते कर्मण्युपपद्यते वैषम्यं विशेषस्य तस्या(थाऽ)भ्युदयेऽभ्युदयेष्टौ ये मध्यमाः स्युस्तान्ग्रेये दात्र इत्यादिश्रुत्या विशेषस्य साम्यविषयस्य प्रदर्शनादिति । तत्र येषु क्रतुषु च्छदिःसंख्यानियमो नास्ति तेषु तत्तत्संस्थानुरोधेन काम्यानां प्रकृतान्वेत्त निवेश इति न्यायाङ्गीकारे नवच्छर्द्विष्यैतेषु नेतरे पक्षाः । काम्यं नवच्छर्दित्वमपि न ।

कटास्तेजनीश्च प्रवर्तं छदिषामन्तरालेष्वन्ववस्यन्ति  
तानन्तर्वर्ता इत्याचक्षते परि त्वा गिर्वणो गिर इत्यभितः  
परिश्रयतः पूर्वमपरं च द्वारे कुरुतोऽध्वर्युर्दक्षिणां द्वारेर्यां  
परिषीव्यति प्रतिप्रस्थातोत्तरामिन्द्रस्य स्यूरसीति सीव्यत  
इन्द्रस्य ध्रुवोऽसीति ग्रन्थी कुरुतस्तौ प्रज्ञातौ भवतः ।

इन्द्रस्य ध्रुवोऽसीत्यनेनेन्द्रस्य ध्रुवमसीति विकल्पते । अन्यद्विविधानविमानसूत्रव्याख्येयम् ।

ऐन्द्रमसीन्द्राय त्वेति संमितमभिमृशतः ।

संमितं विमितं सदः ।

प्राग्बृशस्य सदोहविर्धानयोश्च ॥ २० ॥ समानं सांकाशिनम् ।

संकाशयतीति संकाशनम् । नन्द्यादित्वाह्युः । युवोरनाकावित्यनादेशः । सांकाश-  
नमिति पाठे संकाशनमेव सांकाशनमिति स्वार्थेऽणप्रत्ययं कृत्वा समर्थनीयः । सांका-  
शिनमितीकारविशिष्टपाठस्वार्थ एव । सांकाशनं संदर्शनं सर्वतो दर्शनं तदेषां समानं  
भवति । यथैकत्र स्थितः सर्वानपि पश्येत्तथाऽऽर्जवेनेषां द्वाराणि कार्याणीत्यर्थः ।  
प्राग्बृशस्यासमाप्तेन निर्देशस्तत्तत्कामनानिभित्तदक्षिणाप्रत्यमुत्तरदिगन्यतमे केवलैकद्वार-  
रनिमित्तकप्राग्बृशप्राग्द्वाराभावहेतुकतुल्यसांकाशनत्वानित्यत्वनिबन्धनः ।

नासंस्थिते सोमेऽध्वर्युः पूर्वेण द्वारेण हविर्धाने प्रविश्या-  
परेण निष्क्रामेद्यदि निष्क्रामेदिदं विष्णुर्धिचक्रम इति जपेत् ।

सोमे सोमसंबद्धे तन्त्रेऽसंस्थितेऽसमाप्ते सतीत्यर्थः । सोमसंबद्धतन्त्रसमाप्तिस्तु  
अवभृथ एव भवति तावत्पर्यन्तोऽयं निषेधः । अवभृथे यद्यपि साक्षात्सोमसंबन्धो  
नास्ति तथाऽप्यजीषसोमोऽसिद्धद्वारा संबन्धोऽस्ति अतोऽवभृथपर्यन्तमस्येव निषेधः ।  
अमुमर्थमाह वाधूलः—नाऽवभृथादध्वर्युः पूर्वेण द्वारेण हविर्धाने प्रविश्यापरेण निष्क्रामे-  
द्यदि निष्क्रामेदिदं विष्णुरिति जपेदिति । आऽवभृथादिति पदच्छेदः । अवभृथपर्य-  
न्तमिति तदर्थः । इदमुपलक्षणमपरेण प्रविश्य पूर्वेण निष्क्रमणं नेत्यापस्तम्बोक्तस्य  
निषेधस्य । एवं च येन द्वारेण प्रवेशस्तेनैव निष्क्रमणमिति नियमः पर्यत्रत्यति । यदि-  
शब्दात्त्रैमिक्तिकत्वमेतस्य । अध्वर्युग्रहणमितरेषामृत्विजां व्यावृत्त्यर्थम् । तेनाध्वर्योरेवायं  
निषेधः । नच प्रतिप्रस्थातृनेष्टुत्रेणामप्यध्वर्युत्वात्तत्परोऽप्ययं निषेध इति वाच्यम् ।  
एकवचनविरोधापत्तेः । यदि प्रतिप्रस्थातृनेष्टुत्रेणामप्यध्वर्युत्वात्तत्परोऽप्ययं निषेध इति वाच्यम् ।  
न्तीत्यत्रेवात्रापि ब्रूयादेव । नह्यत्र तथोक्तमतोऽध्वर्योरेव निषेधः । एतैकवचनस्य  
जात्यभिप्रायकत्वकल्पना निरस्ता भवति । एवमुत्तरसूत्रेऽपि द्रष्टव्यम् ।

नापरेण सदः प्रविश्य पूर्वेण निष्क्रामेद्यदि

निष्क्रामेदुत्तिष्ठन्नोजसा सहेति जपेत् ।

असंस्थिते सोमेऽध्वर्युरित्यनुवर्तते । इदमुपलक्षणं पूर्वेण द्वारेण सदः प्रविश्यापरेण  
निष्क्रमणं नेत्यापस्तम्बोक्तस्य । अयमप्यवभृथपर्यन्त एव निषेधः । तथा च वाधूलः—  
नाऽवभृथादध्वर्युरपरेण सदः प्रविश्य पूर्वेण निष्क्रामेद्यदि निष्क्रामेदुत्तिष्ठन्नोजसा सहेति  
जपेदिति । आऽवभृथादित्यत्रापि पदच्छेदः । अत्रापि येन द्वारेण प्रवेशस्तेनैव निष्क्र-

मणमिति नियमः पर्यवस्यति । यदिशब्दात्त्रैमित्तिकत्वमेतस्यापि जपस्य । सदोविमानान्तरमसंस्थिते सोमे नाध्वर्युः प्रत्यङ्मदोऽतिक्रामेत् । तथा च श्रुतिः—नासस्थिते सोमेऽध्वर्युः प्रत्यङ्मदोऽतीयादिति । अत्रापि सोमसंस्थाऽवभृथपर्यन्तैव ग्राह्या । अत्राऽऽपस्तम्बः—नाध्वर्युः प्रत्यङ्मदोऽतीयाद्विष्णियान्होतारं वेति । सदस्यपि विष्णियानतीत्य न गच्छेत् । तत्र तु होतारं वेत्यस्मिन्कल्पे विष्णियातिगमनेऽपि न दोषः । अत्र श्रुतिरपि—प्राणा वा एने यद्विष्णिया यदध्वर्युः प्रत्यङ्मद्विष्णियानतिसर्पेत्प्राणानसंकर्षेत्प्रमायुकः स्यान्नाभिर्वा एषा यज्ञस्य यद्वोतोर्ध्वः खलु वै नाम्यै प्राणोऽवाङ्गपानो यदध्वर्युः प्रत्यङ्मदोहोतारमतिसर्पेदपाने प्राणं दध्यात्प्रमायुकः स्यादिति । अत्र परिगृहीतपक्ष एवाऽऽन्तं स्वीकर्तव्यः । अन्यथा दोषामावमेवैकतरपक्षं गृहीत्वा संपाद्येत । विष्णियसंबन्धिकर्मसु विष्णियानतिक्रम्य गमनं निषिद्धम् । इतरकर्मसु होतारमतिक्रम्य गमनं निषिद्धमिति व्यवस्थितविकल्पो वाऽयम् ।

अत्रोपरवकर्मके समापनन्ति ।

पूर्वत्रोपरवकर्म यदुक्तं तत्तत्र न कर्तव्यं किंतु अत्रास्मिन्काले कर्तव्यमित्येक आचार्या वदन्तीत्यर्थः ।

चात्वालान् पुरीषमाहृत्य विष्णिया-  
न्निवपति चतुरश्रान्परिमण्डलान्वा ।

पुरीषार्थं चात्वालं पुनरधस्तात्खात्वा तस्मात्पुरीषमाहृत्याऽऽहार्यं वा विष्णियानायतनानि निवपति करोतीत्यर्थः । चतुर्थ्यर्थं द्वितीया वा । सा च तादर्थ्ये, तेन विष्णियार्थं तत्तत्स्थाने निवपतीत्यर्थो भवति । सप्तम्यर्थे वा द्वितीया, तेन विष्णियस्थानेषु निवपतीत्यर्थो भवति । निवपनं तत्तत्रदेशे पुरीषप्रक्षेपणम् । चात्वालाद्विष्णियानुपवपतीति श्रुतौ यदुपवपनमुक्तं तन्निवपनमेव । न्यन्ये विष्णिया उप्यन्त इत्यनुवादात् । अथ याचति स्फ्यमुदपात्रं चात्वालात्पुरीषं सिकता इत्येतत्समादायेति, आग्नीध्रं दृत्वा स्फञ्जनोद्धत्यावोक्ष्य चात्वालात्पुरीषं सिकता इति निवपतीति, अप्यैनं सिकताभिराभ्राशिनं करोतीति च बौधायनः । आभ्राशिनं प्रकाशवन्तम् । ते च विष्णियाश्चतुरश्राः परिमण्डला वा भवन्ति । तथा च शुल्बसूत्रे—पिशीलमात्रा भवन्तीति विष्णियानां विज्ञायते चतुरश्रा इत्येकेषां परिमण्डला इत्येकेषामिति । यदि सौमिकेषु विष्णियेषु शुल्बसूत्रोक्तं पिशीलप्रमाणं सिंहावलोकनन्यायेनाऽऽकाङ्क्षितत्वाद्दुपयुज्यत इति कल्प्यते तदा समावेशानुरोधेन पञ्चविधपिशीलान्यतमपिशीलमानेनैव विष्णियाः कल्पनीयाः । अस्मिन्पक्षे प्रादेशान्तरालता न भवति असंभवात् । इदं च पदमानपक्षे । षस्तुत इदं पिशीलमानमाग्निश्रेषु विष्णियेष्वेव न सौमिकेषु । चतुरश्रान्परिमण्डलान्वेत्यस्थोभयत्रोपादानवैयर्थ्यापात्तौ सौमिकेषु पिशीलप्रमाणानियमरूपापनार्थत्वेनैव सार्थक्यस्य

निर्वोदं शक्यत्वात् । अस्मिन्पक्षेऽतीव न्यूनं मानं प्रादेशात्मकं तदप्यत्र भवति । शास्त्रान्तरे प्रादेशमानं दृष्टं चास्ति । प्रादेशमात्रान्तरालत्वमप्यास्मिन्नेव पक्षे सूत्रान्तरे दृष्टम् । इदं च पञ्चदशाङ्गुलपदपक्षे । दशाङ्गुलद्वादशाङ्गुलान्यतम(र)पदपक्षे न्यून-  
मप्यन्तरालं समावेशानुरोधेन । पिशीलमात्रत्वपक्षे समावेशानुरोधेनान्तरालरूपना  
द्रष्टव्या । तत्र पिशीलं पञ्चधा वदन्ति बाह्योऽन्तरालमेकं बद्धमुष्टीरत्निर्द्धितीयमरस्नि-  
स्तृतीयं द्वार्त्रिंशदङ्गुलं चतुर्थं षट्त्रिंशदङ्गुलं पञ्चममिति । त्रिंशत्यङ्गुलं षष्ठमिति  
केचित् । परिमण्डलत्वपक्षे क्षेत्रतः पिशीलमात्रत्वम् । प्रादेशमात्रत्वेऽप्येवम् । होतार-  
मतिक्रम्य न गच्छेदित्यस्मिन्कल्पे प्रत्यङ्मुखतोद्गुमुखता वा निवपने । धिष्णियानति-  
क्रम्य न गच्छेदित्यस्मिन्कल्पे उद्गुमुखतैवेति ।

विभूरसीत्याग्नीध्रीयमाग्नीध्रगारे यथोत्तरेणान्तर्वेदि संचरो भवति ।

आग्नीध्रस्येदमाग्नीध्रीयं धिष्णियम् । आग्नीध्रं च तद्गारं चाऽऽग्नीध्रगारम् । आग्नी-  
ध्रस्यागारमाग्नीध्रगारमिति वा, तस्मिन्नाग्नीध्रीयं धिष्णियं कर्तव्यं, तच्च यथोत्तरेणान्त-  
र्वेदि वेदिमध्यतो धिष्णियमुत्तरेणाऽऽयतनस्य गमनवेलायां पादस्पर्शो यावत्परिमिते  
मार्गे न भवति तावत्परिमितप्रदेशं संचरार्थमवशिष्य कर्तव्यमित्यर्थः । अग्नीध्रः शरणे  
रणं चेत्यनेनाग्नीच्छब्दाद्गृहे वाच्ये रणप्रत्ययस्तस्माद्बृद्धाच्छ इति च्छप्रत्यय-  
स्तस्येयादेशः । अगारशब्दो गृहवचनः । प्रवाहण इत्यन्तो मन्त्रः ।

अन्तःसदसमितरान् ।

इतरान्मैत्रावरुणादीनां धिष्णियान् । सदसो मध्य इत्यन्तःसदसम् । अव्ययो-  
भावसमासोऽयम् । शरदादित्वात्समासान्तष्ट्प्रत्ययः ।

वह्निरसीत्यपरेण सदोबिलं पृष्ठ्यायां प्रक्रमे होत्रीयम् ।

अपरेण सदोबिलं सदसः पूर्वविलस्यापरतः प्रक्रमेऽतीते होतुरिदं होत्रीयं धिष्णियं  
भवतीत्यर्थः । होत्रीयमिति धिष्णियविशेषस्य नामधेयम् । एङ्पाचां देश इति वृद्ध-  
संज्ञाविधायके सूत्रे वा नामधेयस्य वृद्धसंज्ञा वाच्येति होत्रीयशब्दस्य धिष्णियविशेष-  
नामधेयत्वाद्बद्धसंज्ञायां वृद्धाच्छ इति च्छप्रत्ययस्तस्येयादेशः । अत्रैतन्नाम प्रक्रमात्मक-  
मेव सामीप्यं विवक्षितं वचनात् । अन्तःसदसमित्यनेनापरविलस्य व्यावृत्तिः । विल-  
शब्दोऽत्र द्वारवाची, सदःपदसंनिध्यादन्यस्य विलस्यासंभवात् । हव्यवाहन इत्यन्तो  
मन्त्रस्य ।

श्वान्नोऽसीति दक्षिणेन होत्रीयं मैत्रावरुणस्य ।

पञ्चदशाङ्गुलपदप्रभृतिमानपक्षे प्रादेशान्तरालसंभवाद्वादशाङ्गुलपदप्रादेशयोस्तुल्य-  
त्वात्तावत्परिमितमेवान्तरालम् । तथा च दक्षिणेनेत्येनवाऽत्रापि तावदेव सामीप्यं  
विवक्षितं भवति । दशाङ्गुलद्वादशाङ्गुलान्यतम(र)पदमानपक्षे प्रादेशान्तरालसंभवा-

षाब्दार्थमन्तरालम् । धिष्णिगानां पिशीलमात्रत्वपक्षे तु प्रादेशान्यूनमेवान्तरालम् । एवमग्निमेवपि धिष्णियेषु द्रष्टव्यम् । देव्यौ प्रशास्तारौ मित्रावरुणौ । एतस्यापि मानुषप्रशास्तृत्वेन मित्रावरुणतुल्यत्वात्तदीयकर्मकर्तृत्वाद्वा मित्रावरुणलिङ्गकयाज्याप्र-  
बद्धत्वाद्वा मैत्रावरुणत्वम् । मित्रावरुणयोः प्रशास्तृत्वं मित्रावरुणौ प्रशास्तारौ प्रशा-  
स्तादित्यस्मिन्प्रवरणवाक्य आम्नातम् । मैत्रावरुणस्यैव प्रशास्तेति संज्ञान्तरम् । प्रशा-  
स्तर्थेनेति प्रस्थितयाज्याप्रैषात् । प्रकर्षेण सर्वान्नेप्याञ्छास्तीति प्रशास्तेति तदर्थः ।  
प्रचेता इत्यन्तः ।

### उत्तरेण होत्रीयमुद्गायतानितरान् ।

अत्राप्यन्तरालव्यवस्था पूर्ववद्द्रष्टव्या । होतृधिष्ण्यस्य सामीप्यं ब्राह्मणाच्छंसिधिष्ण्यं  
यावदन्तरालं भवति तावद्विवक्षितम् । एवमुत्तरोत्तरेणपि ज्ञेयम् । नचैनप्प्रत्यय-  
बलात्सर्वधिष्णयानां होतृधिष्ण्यसंलग्नौव कुतो न कल्प्यतेऽपरेणाऽऽहवनीयं यजमान-  
मार्त्तौ वेदिं करोतीतिवादिति वाच्यम् । सर्वेषां होतृधिष्ण्यसंलग्नताया एवासंभवेनैतादृश-  
कल्पनाया दूरापास्तत्वाद्दुद्गायतानितिवचनविरोधाच्च । नचैनप्प्रत्ययविरोधः । होतृ-  
धिष्ण्यस्येतेषां धिष्णयानां च मध्ये यावदन्तरालं तावत् एव सामीप्यस्यात्रानायत्या  
विवक्षणात् । नच होतृधिष्ण्यस्य मैत्रावरुणब्राह्मणाच्छंसिधिष्ण्ययोरेव संलग्नत्वमेवास्तु  
संभवात्, इतरेषामपि परस्परमेवमेव सजातीयत्वसंपादनायेति वाच्यम् । अन्तरालाभावे  
स्वत्वधिष्ण्योत्तरेण गमनासंभवापत्तेः । नचाङ्गुलात्मकमेवान्तरालमस्त्विति वाच्यम् ।  
एतावत्परिमितान्तरालप्रदेशस्य गमनक्रियायामयोग्यत्वात् । एवं च यावनाऽन्तराले-  
नाऽऽयतनस्य गमनवेलायां पादावातो न भवेत्तावदन्तरालं मध्ये कर्तव्यमिति सिद्धं  
भवति । धिष्णियानां पञ्चदशाङ्गुलपदप्रमृतिमानपक्षे प्रादेशान्तरालान्यूनमेव । अन्य-  
थाऽङ्गुलधारणधर्मणोपवेशनानुपपत्तेः । नचेष्टापात्तिः । अङ्गप्रधानार्थोपवेशनाङ्गुलाङ्गु-  
लधारणधर्मकोपवेशनबाधापक्षया केवलधिष्ण्यसंलग्नत्वादिरूपैनवर्षबाधस्यैवोचितत्वात् ।  
अथवा दक्षिणेन होत्रीयमुत्तरेण होत्रीयमित्यत्र द्वितीया पृष्ठार्थे । दक्षिणेनोत्तरेणेति-  
पदद्वयं दक्षिणत उत्तरत इत्यर्थकं विभक्तिप्रतिरूपकमव्ययं, तेन सामीप्यस्यानपक्षणे  
सिद्धे मध्येऽन्तरालसिद्धिः । दशाङ्गुलद्वादशाङ्गुलान्यतम(र)पदमानपक्षेऽङ्गुलधारण-  
संकोचः स्थलालाभनिमित्तकसंकुचितपदमानानुरोधेनानायत्या स्वीकर्तव्यः । स्वी कुर्वन्ति  
चेदानीं शिष्टाः । तत्प्रयुक्तं शालामुखीये तत्तदुपवेशनकाले कालव्यवधाने सति भेदेन  
तदव्यवधाने सकृत्सर्वादावौपवसमध्ये सौत्येऽहनि च सर्वप्रायश्चित्तं होतव्यं न वा ।  
उद्गायतानुदकसंस्थान् । उद्गायतानितिवचनं होतृधिष्ण्यस्योत्तरतो ब्राह्मणाच्छंसि-  
धिष्ण्यं सान्तरालं तत उत्तरतः पोतृधिष्ण्यं सान्तरालं तत उत्तरतो नेष्टृधिष्ण्यं सान्त-

रालं तत उत्तरतोऽच्छावाकधिष्ण्यं सान्तरालमित्येवं क्रम इत्यर्थं बोधयितुम् । एतेन प्रागायतत्वं साक्षाद्धोतृधिष्ण्यस्यैव सर्वेषां सामीप्यार्थं समन्तभात्रश्चेति निरस्तं भवति ।

इतरशब्दवाच्यानाह—

तुथोऽसीति ब्राह्मणाच्छसिन उशिगमीति पौतुरन्धा-  
रिरसीति नेष्टुरवस्युरसीत्यच्छावाकस्य प्रतिकृष्टतरम् ।

ब्राह्मणाच्छंसिन उपसंख्यानमिति पञ्चम्या अलुक् । ब्राह्मणे विहितानि शस्त्राण्युप-  
चाराद्ब्राह्मणानि तानि शंसतीति ब्राह्मणाच्छंसि, ऋत्विग्विशेषः । द्वितीयार्थे पञ्चम्युपसं-  
ख्यानानादेव । ब्रह्मशब्दोऽपि स्थलविशेषे ब्राह्मणाच्छंसिनि । ब्रह्मन्यजेतेप्रस्थितयान्यापैप-  
दर्शनात् । पाति यजमानमाशासनद्वारेति पोता, ऋत्विग्विशेषः । अस्ति चास्मिन्नर्थे  
छिन्नं मरुतो यस्य हि क्षये पाथा दिवो विमहसः । स सुगोपातमो जन इति पौतुरस्थि-  
तयाज्यायाम् । नप्तूनेष्टृहोतृपोतृभ्रातृजामातृपितृदुहितृ इत्युणादिसूत्रेण निपातनात्साधुः ।  
पञ्जेजनीग्रहणप्रदेशं प्रति पत्नीं नयतीति नेष्टा । अयमप्यनन्तरोदाहनेनोणादिसूत्रेण  
निपातनात्साधुः । अच्छशब्देनाच्छशब्दादिसूक्तं लक्षणेऽच्छा वो अग्निववस इति ।  
तत् , आ, अत्यन्तं समीचीनं वक्तीत्यच्छावाक ऋत्विग्विशेषस्तस्य धिष्ण्यं प्रतिकृष्ट-  
तरमधिकतरमितरधिष्ण्यतो भवतीत्यर्थः । तत्राऽऽधिक्यप्रमाणस्यानुपदेशाददृष्टार्थं  
किञ्चिदधिकं कर्तव्यम् । दृष्टासंभवाददृष्टार्थनाऽत्र । वासिष्ठवाधुश्चै तु आधिक्ये प्रमा-  
णानियमभारुतुः—सर्वेभ्यो धिष्ण्येभ्योऽधिकं चतुरङ्गुलैरच्छावाकस्य धिष्ण्यं भव-  
तीति । विश्ववेदाः कविर्वम्भारिर्दुवस्वानिति क्रमेणान्ताः ।

शुन्ध्यूरसीति मार्जालीयं बहिःसदसं दक्षिणार्धे वेदेः

सममाग्नीध्रीयेण यथा दक्षिणेनान्तर्वेदि संचरो भवति ।

मृज्यन्ते शुद्धानि क्रियन्ते पात्राणि यत्र तन्मार्जालीयम् । मृजेरालीयञ्च, इत्युणा-  
दिसूत्रेण मृजूषु शुद्धानित्यस्माद्धातोरेरालीयच्प्रत्ययः । बहिःसदसं सदसो बहिर्विहिः-  
सदसम् । अव्ययीभावसमासोऽयम् । शरदादित्वात्समासान्तष्टच्प्रत्ययः । अन्तः-  
सदसमितरानित्यस्यानुवृत्त्या मार्जालीयस्यापि सदस्येव समावेशः स्यात्तं वारयितुं  
बहिःसदसमिति वचनम् । दक्षिणार्धे वेदेरिति वचनं बहिःसदसत्वेऽपि वेदेरुत्तार्थं  
व्यावर्तयितुम् । सममाग्नीध्रीयेणेत्यनेन पूर्वसूत्रोपात्तायाः प्रतिकृष्टतरताया व्यावृत्त्य-  
र्थम् । नन्वेवं लाघवाद्धोतृधिष्ण्यस्य मुख्यत्वाच्च तस्यैवात्र प्रतिकृष्टतरत्वव्यावृत्त्यर्थं  
ग्रहणं कर्तव्यं समं होत्रीयेणेति किमर्थममुरुपगुरुभूताग्नीध्रीयग्रहणमिति चेन्न । आग्नी-  
ध्रीयमार्जालीययोरुदकूपत्रार्जनेन साम्यत्वादिध्यर्थं तदुपादानाद्धोतृधिष्ण्ये तदसंभवात् ।  
आग्नीध्रीयस्य महावेष्टुतरप्रान्तप्राक्सूत्रमध्यमारभ्याऽऽर्जनेन महावेदिदक्षिणप्रान्तप्राक्सू-  
त्रमध्यपर्यन्तमुदकसूत्रं दत्त्वा तत्र मार्जालीयं कार्यमित्यर्थः फलितो भवति । सममाग्नी-

धीयेर्णेत्यत्र तृतीया तुल्यार्थैरतुलोपमाभ्यां तृतीयाऽन्यतरस्यामिति सूत्रेण । यथा दक्षिणेनान्तर्वेदि संचरो भवतीत्येतत्सूत्रं यथोत्तरेणान्तर्वेदि संचरो भवतीतिसूत्रव्याख्या-  
रूपेयम् । बौधायनेनाऽऽग्नीध्रमण्डपस्य पञ्चारत्नित्वमुक्तं मार्जालीयमण्डपोऽपि तद्व-  
दुक्तः सोऽपि संभवे कार्यः । अरत्निमानं चतुर्विंशाङ्गुलप्रभृतिप्रक्रमपक्ष एव संभ-  
वति नान्यदा । विंशाङ्गुलयन्तप्रक्रमपक्षे पदमानभेदेति ज्ञेयम् ।

रौद्रमनीकः सर्वत्रानुपजति ।

रौद्रं रौद्रपदवन्तमनीकमनीकपदवन्तं मन्त्रभागं सर्वेषु मन्त्रेषु अन्तिममन्त्रव्यतिरि-  
क्तेषु अनुपजति योजयतीत्यर्थः । स च भागो रौद्रेणानीकेन पाहि माऽग्ने पिष्टहि  
मा मा हिःसीरिति । इमं भागं तत्तन्मन्त्रान्तेषु योजयतीति निष्कृष्टोऽर्थः । रौद्रमनीक-  
मित्यत्र मतुबर्थकोऽर्शादित्वाच्चप्रत्ययः । एतेन केवलरौद्रानीकपदयोरनुपयुक्तयो-  
र्व्यावृत्तिर्भवति । केवलरौद्रपदोपादान उत्तरस्याऽऽदिना पूर्वस्यान्तं विद्यादित्यनया  
परिभाषया तत्तन्मन्त्रान्तेष्ववगतेषु तदनन्तरं यस्य कस्यचिद्रौद्रपदवतो मन्त्रस्यानुपङ्कः  
स्यात् । रौद्रपदवान् मन्त्रस्तु स्वशाखायां ब्रह्मणा त्वा शपामीत्यनुवाकात्मक एव ।  
केवलानीकपदोपादाने यस्य कस्यचिदनीकपदवतः सैनानीकेनेत्यस्यानुपङ्कः स्यात्स च  
मा भूर्तिकतु पदद्वयविशिष्टमन्त्रस्यैवानुपङ्कः स्यादित्येतदर्थम् । पदद्वयविशिष्टस्तु रौद्रेणा-  
नीकेन पाहि माऽग्ने पिष्टहि मा मा हिःसीरित्ययमेवैतत्प्रकरणगतश्च । अहिरसि  
बुध्निय इत्यन्तिममन्त्रान्त एव पठितत्वात्तत्रैवानुपङ्क इत्येतादृशार्थं वारयितुमनुपङ्कविधिः ।  
सर्वत्रान्तिममन्त्रव्यतिरिक्तेषु मन्त्रेषु । अन्तिमे तु पठित एवास्ति । अत्र नोपस्पर्श-  
नमनीकविशेषत्वाद्वैद्वद्रावदस्य । रौद्रेणानीकेनेति सर्वत्रानुपजतीत्येतावत्तर्जुमार्गेणैवा-  
नुपङ्कमिद्धौ रौद्रमनीकमिति वक्रवचनं रौद्रानीकवद्विशिष्टोऽयमनुपङ्क इतिज्ञानाव-  
दपकत्वसिद्ध्यर्थम् । ज्ञानाभावे यजुर्भ्रैवप्रायश्चित्तं इक्षिणाग्नौ होतव्यमिति ।

अत्र वेदिस्तरणमेके सपामनन्ति ।

पूर्वत्र यद्वेदिस्तरणमुक्तं तत्तत्र न कर्तव्यं किं तु अत्रास्मिन्काले कर्तव्यमित्येक  
आचार्या वदन्तीत्यर्थः । नचोत्तरं बर्हिष उत्तरबर्हिः स्तृणातीतिश्रुतार्थैयर्थमिवा पूर्वत्र  
स्तरणं नित्यमत्र द्वितीयं स्तरणं वैकल्पिकमिति वाच्यम् । एतस्याः श्रुतेरग्नीषोमी-  
यार्थबर्हिःस्तरणपरत्वेन सार्थक्यसंभवे द्वितीयापूर्वस्तरणकल्पनाया अनुचितत्वात् ।

अत्र स्तरणे विशेषमाह—

उत्तरवेदिं स्तरमुपरवान्धिष्णियाश्च न स्तृणाति ॥ २१ ॥

इति हिरण्यकेशिसूत्रे सप्तमप्रश्ने सप्तमः पटलः ।



उत्तरवेदिमित्यनन्तरमिवशब्द उपमार्थकोऽध्याहार्यः । यथोत्तरवेदि न स्तृणाति पूर्वत्र तद्वदत्र स्तरणे खरमुपरवान् धिष्णियानपि न स्तृणातीत्यर्थः । अन्यथा पूर्वत्र स्तरण उत्तरवेदिस्तरणापत्तेः । नचेष्टापत्तिः । उत्तरवेदेरभ्यायतन्त्वेन तस्तरणस्य कुत्राप्यदर्शनात्, अग्नेस्तत्र विद्यमानत्वेनासंभवाच्च ।

इत्युकोपाह्वश्रीमदग्निष्टोमयाजिसाहस्राग्नीयुक्तवाजपेययाजिसर्वतोमुखया-  
जिद्विषाहस्राग्नीयुक्तपौण्डरीकयाजिगणेशदीक्षिततनूजगोपीनाथ-  
दीक्षितविरचितायां श्रीमद्भगवत्सत्याषाढहिरण्यकेशिसू-  
त्राम्बुधिगतनिगूढार्थरत्नालाभकृतविद्वज्जनसंताप-  
शामिकायां ज्योत्स्नारूपायां वृत्तौ सप्तमप-  
श्नस्य सप्तमः पटलः ॥ ७ ॥

अथ सप्तमप्रश्नेऽष्टमः पटलः ।

अग्नीषोमीयस्य पशोस्तत्रं प्रक्रमयति ।

अग्निश्च सोमश्चाग्नीषोमी । अग्नीषोमी देवता यस्य सोऽग्नीषोमीयः । तस्य पशोस्त-  
त्रमन्यन्नाधानादिकर्मकलापं प्रक्रमयति आरमत इत्यर्थः । स्वार्थे णिजयम् ।

तस्य निरूढपशुवन्द्येन कल्पो व्याख्यातः ।

स्वतन्त्रः पशुनिरूढः स बधपते यस्मिन्कर्मणि तत्पशुवन्व्याख्यं कर्म तेन कर्मणा तस्या-  
ग्नीषोमीयस्य पशोः कल्पः प्रकारो व्याख्यात उक्त इत्यर्थः । तत्र सर्वपशूनामेष कल्पः पशुः  
प्रातर्दोहविकारः कालसामान्यात्तथाऽऽगिस्ताऽऽग्नेयैन्द्राग्नेयोस्तद्विकारेषु चैतदविकृतमग्नी-  
षोमीये तद्विकारेषु चऽऽश्ववालः प्रस्तर ऐक्षत्री निरश्ची कार्पर्धमयाः परिधयोऽधिकाः  
पौतुदारवेभ्योऽमुष्मा अमुष्य वषाया मेदसः प्रेष्यामृष्यै पुरोडाशस्य प्रेष्यामुष्मा अमुष्य  
हविषः प्रेष्यति पशोर्देवते संप्रेष्यत्यैन्द्रे सारस्वत्यां तद्विकारेषु च दार्शीपूर्णमासिकः  
प्रचरणकल्पः प्रचरणकल्प इति पशुप्रकृतिविकृतिभावबोधकं सूत्रम् । आग्नेयैन्द्राग्नेयो-  
रित्यादिना पञ्चाशानां प्रकृतित्वं प्रदर्शयते । आग्नेयैन्द्राग्नावग्निष्टोमोक्थयसंस्थयोरेतौ  
सवनीयौ पशु तयोरविकृतमन्यूनानतिरिक्तमेतत्तन्त्रं यन्निरूढ उक्तं तयोर्थे विकृतिभूताः  
पशवस्तेष्वपि तथा । अग्नीषोमीय उपवसथीयः पशुस्तद्विकारेष्वौपवसथेषु निरूढादि-  
कमाश्ववालःदिकं तत्तु पूर्वमातिथ्यायामिष्टौ कृतं यदातिथ्याया बर्हिस्तदुपसदां तदाग्नी-  
षोमीयस्येत्यादिनाऽऽग्नीषोमीयार्थमेवोक्तमिति तद्विकारेष्वपि तथैव । निरूढे सवनीये  
तद्विकारेषु च प्रणयने पौतुद्रवा एव परिधयो न कार्पर्धमयाः । तेषामग्नीषोमीय एव  
वचनेन प्राप्तत्वात् । प्रैपविशेषास्तु शाखान्तरेण व्यवस्थापितास्ते निरूढे न सन्तीत्युक्त-

मत्रैव ते तथैव शास्त्रान्तरात्सवनीयेष्वपि न सन्तीत्येतद्विकृतमित्यनेनोक्तम् । ऐन्द्रे सारस्वत्यां तद्विकारेषु च दार्शपूर्णमासिकः प्रचरणकरूप इत्यनेन मैत्रावरुणव्यापारो ऋषापुरोडाशाङ्गयोगेषु व्यावर्त्यते । तत्राग्नीषोमीयादयो निरूढस्यांशेन विकृतयः । अन्याध्वर्यवे चैव प्रकृतयो निरूढो विकृतिरिति । निरूढपशुं प्रकृत्यैव स्वशाखायामञ्जन्ति त्वेति प्रश्ने ह्यौत्राद्यान्तानात्सर्वेषु नैमित्तिककाम्येषु स्वतन्त्रेषु नित्येषु च सर्वेष्वेतेषु पशुषु ह्यौत्रं प्रयच्छत्तेषां प्रकृतिर्भवत्येव । तथाऽऽध्वर्यवे वैशेषिकं वेदिमानादिकं चौरदेशिकमेव प्राप्यान्वेषु प्रयच्छत्तथाऽग्नीषोमीयादाध्वर्यवमतिदिष्टं प्राप्य तद्विकृतोऽपि भवति । सर्वपशूनामेष करुण इत्यनेन सर्वेषां पशुवन्धानां साङ्गो विधिरेव एवेत्येतावन्मात्रं प्रवर्ण्यते नातिदेशोऽनेन क्रियते किंतु सोमाङ्गैः संकीर्णोऽग्नीषोमीयसवनीयानां विधिरिति तत्रो निष्कृष्टो निरूढेऽतिदेशप्राप्तो निरूढ एव व्याख्यातः स सर्वेषां समानः । औपदेशिकोऽग्नीषोमीयादीनामितरेषामातिदेशिकः । ये वैशेषिका मन्त्राः शास्त्रान्तरीया इन्द्राग्निभ्यां त्वा जुष्टमुपाकरोमीत्यादयो निरूढे श्रूयमाणान्तेऽग्नीषोमीयादौ सौर्यप्रानापत्ययोरपि चातिदेशाद्ब्रह्माः । अत्रेत्थं व्यवस्था तन्मान्तर्गतेषु पशुषु सादृश्याद्गग्नीषोमीयादय एव प्रकृतिभूताः । तत्राप्यौपवसथ्ये क्रियमाणानामग्नीषोमीय एव सुत्यायां क्रियमाणानामग्नेयादयस्तत्राप्याग्नेयैन्द्राग्नेयोस्तुल्यत्वेऽपि पशुपुरोडाशाध्वर्मबलाद्यवस्था । येषां ह्याग्नेयपुरोडाशविकाराः पशुपुरोडाशास्तेषामाग्नेयः सवनीयः प्रकृतिः । येषां तु द्विदेवत्यानां बहुदेवत्यानां वा पशुपुरोडाशाह्वयक्षरनामवत्त्वेनैन्द्राग्नेयपुरोडाशविकारास्तेषामैन्द्राग्नेय एव प्रकृतिः । येषामनेकदेवतानां चतुरक्षरनामवतामग्नीषोमीय एव पुरोडाशः पशुपुरोडाशप्रकृतिस्तेऽप्याग्नेयस्यैव सवनीयस्य विकाराः । आग्नेयाष्टाकपालधर्माणामग्नीषोमीयैकादशकपालेषु विहितं साक्षादतिदेशमादाय सादृश्याद्विकार इति सूत्रबोधितसादृश्यहेतुकविकारनिवाहोऽत्र कार्यः । एतच्चैतस्मिन्व्यवस्थितविकल्पे द्रष्टव्यम् । इन्द्रदेवत्यानां पशूनां ये पशुपुरोडाशास्तेषां तु ऐन्द्राग्नेयपुरोडाशाध्वर्मकत्वादैन्द्राग्नेयः सवनीयः प्रकृतिर्नाग्नेयः । अन्यत्र प्रकृतिदेवताभ्यो यथा सौम्यश्चरैन्द्रः पुरोडाश इतीति सूत्रेण सोमेन्द्रदेवत्ययोः पुरोडाशयोरेकवचनप्रतिपाद्यदेवत्यत्वेऽपि आग्नेयविकारत्वाभावप्रतिपादनेनाथेतरेऽग्नीषोमीयस्यैन्द्राग्नेयस्य वेति सूत्रेणैन्द्रस्य सौम्यस्य चाऽऽग्नेयविकारातिरिक्तकोट्यन्तर्गतत्वेन यद्यप्युभयविकारत्वस्येच्छया प्रासिर्वाशब्दस्य व्यवस्थितविकल्पार्थत्वं स्वीकृत्यैन्द्रस्यैन्द्राग्नेयविकारत्वमेव सोमस्याग्नीषोमीयविकारत्वमेवेति तथाऽपि सौम्यसौम्यादिष्वग्नेयविकारत्वमेव । कपालधर्मसादृश्यात् । प्रकृतिगता देवताः प्रकृतिदेवतास्ताम्यः प्रकृतिदेवताम्यः । प्रकृतिगतत्वं हि देवतात्रयस्य, अग्नेरिन्द्रस्य सोमस्य च । तत्राग्नेः स्वातन्त्र्येण सहभूतत्वेन च देवतात्वं प्रकृतौ, इन्द्रस्य सोमस्य चाग्नेसहभावेनैवेत्ययं विशेषः । अन्यत्र प्रकृतिदेवताभ्यो यथा सौम्यश्चरैन्द्रः पुरोडाश इतीत्यत्रेतिशब्दो वैमृधगुणविशिष्टेन्द्रदेवतापरिग्रहार्थः । अत एव प्रकृतिदेव-

ताभ्य इति बहुवचनं संगच्छते । ननु इन्द्रस्य वैमृधास्वयगुणविशिष्टस्यापीन्द्रामिन्नस्वभे-  
न्द्रशब्देनैव तद्ग्रहणं तथा च बहुत्वस्य प्रकृतावसंभवेनासंगत्यापत्तिरिति चेन्न । इन्द्रम-  
हेन्द्रवदत्रापि भेदस्य सत्त्वेन बहुत्वस्य संभवेनासंगतेरभावात् । इन्द्रस्य सोमस्य च  
प्रकृतिगतस्वमांशिकं तदेव प्रकृतिदेवताभ्य इत्यत्र गृह्यते । यद्यप्यग्नेरपि प्रकृतिगत-  
स्वमस्ति तथाऽपि नाऽऽग्नेयस्यान्यत्र प्रकृतिदेवताभ्य इत्यत्र ग्रहणम् । यथा सौम्यश्च-  
रुदैन्द्रः पुरोडाश इत्युभयोरेव ग्रहणात्सोमदेवत्वपशुविषय आग्नेयधर्माणामप्राप्तेः साधि-  
तत्त्वेन सामान्यत्वात्तदपेक्षयाऽशभूतस्येन्द्रस्य विशेषत्वेनैन्द्राग्नेयधर्माणां प्रापणे प्रबलत्वेन  
व्यक्षरनामकत्वेन चाऽऽश्रमेधिकसोमेन्द्रपशूनामैन्द्राग्नेयधर्मा एव, ये कस्वन्तरे विहिता  
ऐन्द्राः पशवस्ते षोडशसंस्थासंबन्धिसवनीयस्यैन्द्रस्य पशोर्विकाराः, ये सरस्वदेवताका-  
स्त आग्नेयपशोरेव विकाराः । प्रातिपादिकसाम्यात्सरस्वतीविकारत्वं केचिदिच्छन्ति ।  
ये त्वन्ये सरस्वतीदेवत्या ये च स्त्रीदेवतास्ते स्त्रीदेवतासाम्येनातिरात्रसंस्थासंबन्धिसवनी-  
यायाः सरस्वत्या मेण्या एव विकारा भैत्रावरुणीसौर्याद्यनूचन्ध्या विना । संप्रैषश्च भव-  
तीतिवक्ष्यमाणानूचन्ध्याप्रकरणस्थात्सूत्राल्लिङ्गेन साजात्यमत्र न भवतीति ज्ञापितत्वात् ।  
अन्यत्र तु भवत्येवेति व्यवस्था । तस्मादग्नीषोमीयादयः पञ्चापि सोमतन्त्रान्तर्गतानां  
व्यवस्थिताः प्रकृतयः सोमतन्त्रबहिर्भूतानां तु निरूढ ऐन्द्राग्ने इति पञ्चापि पशवः  
प्रत्यक्षधर्माणो हौत्रेण निरूढस्य विकृतयः । इतर आध्वर्यवेण वैशेषिकेण च हौत्रम-  
तिदेशात्समानमेव प्राप्तमपि शास्त्रन्तरादैन्द्रे सारस्वत्यां च वषापुरोडाशाङ्गयागविषय-  
कभैत्रावरुगव्यापारप्रतिबन्धेनैव व्यवस्थापितम् । औपत्रसध्ये क्रियमाणानां सुत्यायां  
क्रियमाणानां चापि पशवः प्रकृतिभूता यथायथमिति मतमैच्छिकविकल्पाभिप्रायं द्रष्ट-  
व्यमित्यस्तु प्राप्तिक्रिको विचारः । इदानीं प्रकृतमुच्यते तस्य निरूढपशुबन्धेन कर्षो  
व्यारूपात् इति सूत्रं हौत्रेण सर्वपशुप्रकृतित्वं निरूढस्यैवेत्यभिप्रायेणैव भगवताऽऽचा-  
र्येण प्रणीतमिति द्रष्टव्यम् ।

षड्ढोता पश्चिष्टिश्चाङ्गभूते न विद्येते ।

येऽन्तस्तन्त्रवर्तिनोऽङ्गपशवः समानदेशकालाग्नयश्चाग्नीषोमीयाद्यनूचन्ध्यान्ता अङ्कि-  
नश्च तेषु षड्ढोता न भवति आरम्भार्थत्वात् । प्रधानारम्भेणैव तदारम्भसिद्धेश्च । तथा  
पश्चिष्टिरपि देवतारूपाग्न्यारम्भस्य दीक्षणीययैव सिद्धेर्न भवति । ये तु बहिस्तन्त्रव-  
र्तिनो भिन्नदेशकालाग्नयश्च वायव्यपशुपञ्चपशुसौत्रामणीपश्वाद्यश्च तेषां सत्यपि कथं-  
चिदङ्गभावे भवत एव षड्ढोतृपश्चिष्टी । ननु षड्ढोता पश्चिष्टिश्च न विद्येते इत्येतावदेव  
वक्तव्यं प्रकरणादेवैतस्याङ्गभूतस्य पशोर्लभात् । अतोऽङ्गभूत इत्येतस्य शब्दस्योपा-  
दानं नैव कर्तव्यमिति चेत्सत्यम् । अङ्गभूत इत्येतस्य हेतुपरत्वप्रदर्शिनार्थमुपादानस्याऽऽ-

वश्यकत्वात् । यतोऽङ्गपूनः पशुरतः षड्दोतृपश्चिष्टचोर्निषेधो नतु केवलाग्नीषोमीयप्र-  
युक्तोऽयं निषेध इति । तेन सवनीयादिषु पशुष्वपि षड्दोतृपश्चिष्ट्यभावः सिध्यति ।  
एकवचनं चोपपन्नं भवति । जात्यभिप्रायं वैकवचनम् । तथा चाऽऽपस्तम्बः—षड्दोता  
पश्चिष्टिश्चाङ्गभूतेषु न विद्येते इति ।

अग्नीनन्वाधायाऽऽतिथ्यापरिधीनिधम उपसंनद्धति ।

अग्-यन्वाधानवचनं सूत्रान्तरोक्ताग्न्यन्वाधानप्रतिषेधनिराकरणार्थम् । अग्नीनन्वाधा-  
येति रूपप्रत्ययोऽग्नीषोमीयस्य पशोस्तन्त्रं प्रक्रमयति ह्यसशाखामातिथ्यावर्हिष्युपसंनद्ध-  
तीति भरद्वाजेन सांन्यायविकारत्वाच्छाखाहरणमुक्तं तन्मा भूदित्येतदर्थम् । द्रवद्रव्यं हि  
शाखाया शोधनीयं न मांसं कर्मण्यविद्यमाने सहधर्मद्रव्यं निवर्तत इत्युक्तत्वादिति भावः ।  
आतिथ्यावर्हिष एवाग्नीषोमीयकार्यकारित्वस्योक्तत्वादर्थद्विहराहरणं निवर्तते । उत्क-  
रार्थं बर्हिस्तु सूत्यादिवस एवाऽऽहरणीयम् । प्रस्तरमेवाऽऽहरति बर्हिषः कश्चेनेति-  
वक्ष्यमाणसूत्रगतैवकारव्यवच्छेद्यं वेद्यर्थबर्हिरेव । अत्रान्वाधेया अग्नय औत्तरवेदिकशा-  
लामुखीयदक्षिणाग्नयः सम्भावसध्यपक्षे तावप्यन्वाधेयौ । प्राजहितस्य नैवान्वाधानं किंतु  
शालामुखीयस्यैव । एषोऽत्राऽऽहवनीयो यतः प्रणीयते स गार्हपत्य इति पशुसूत्रेण  
प्रकृताहवनीयस्यैव गार्हपत्यत्वोक्त्या पुराणगार्हपत्यस्य निवृत्तेरुक्तत्वात् । अत्रेति  
शब्देन तस्मिन्नेव कर्मणि स गार्हपत्यो न तदन्तःपतिताग्निहोत्रहोमे । शालामुखीयं  
गार्हपत्यकर्मभ्योऽन्ववस्यन्ति तस्मिन्गार्हपत्यकर्माणि क्रियन्त इति वक्ष्यमाणसूत्रेऽप्य-  
त्रेति शब्दो योज्यः । अन्यथा कुण्डपायिनामयने मासमग्निहोत्रं जुहोतीति विहितेऽग्नि-  
होत्रहोमेऽपि ज्योतिष्टोमाद्वादशाहं द्वादशाहाद्गतामयनं गवामयनात्कुण्डपायिनामय-  
नमित्येवंरूपचोदकपरम्परया प्राप्ते शालामुखीय एव श्रवणं स्यात् । यद्यपि दर्वि-  
होमेऽस्मिन्स्वतश्चोदकाच्छालामुखीयस्य प्राप्त्यभावस्तथाऽपि कुण्डपायिनामयने शाला-  
मुखीयस्य चोदकात्प्राप्त्या तदङ्गभूतदर्विहोमहविःश्रपणेऽप्यस्ति तत्प्राप्तिरिति द्रष्टव्यम् ।  
अतोऽत्रेत्येवमवश्यं वक्तव्यम् । तथा चात्रेति शब्देन कुण्डपायिनामयनान्तर्गते नामा-  
तिदेशप्राप्तभुरगगार्हपत्यश्रवणवत्कर्मग्यग्निहोत्रेति । तथा च द्वादशाध्याये प्रथमे  
पादेऽमुनर्थमाह श्रवणं चाग्निहोत्रस्य शालामुखीये न स्यात्प्राजहितस्य विद्यमानत्वादि-  
त्यनेन सूत्रेण । नामप्राप्तेन प्राजहितेनान्यार्थस्य शालामुखीयस्य बाधो युक्त इति भावः ।  
सूत्रार्थस्तु स्पष्ट एव । यद्यपि नाम्नः प्रावर्यं साप्तमिकन्यायेनैव सिद्धं तथाऽपि  
प्रसङ्गनिराकरणार्थं सूत्रमिदमिति द्रष्टव्यम् । नचैषोऽत्राऽऽहवनीयो यतः प्रणीयते स  
गार्हपत्य इति सामान्यसूत्रं शालामुखीयं गार्हपत्यकर्मभ्योऽन्ववस्यन्ति तस्मिन्गार्हपत्य-  
कर्माणि क्रियन्त इति विशेषसूत्रेण बाध्यते, एवं च शालामुखीयप्राजहितदक्षिणाग्नीनामे-  
वान्वाधानमत्रेति वाच्यम् । एषोऽत्राऽऽहवनीयो यतः प्रणीयते स गार्हपत्य इति सूत्रस्थे-  
नात्रेति शब्देन पाशुककर्मण्येव प्रवृत्तेरुक्त्या सौमिककर्मण्येतस्याप्राप्ती तत्रापि प्राप्त्यर्थ-

भेतसूत्रप्रणयनस्याऽऽवश्यकत्वेन समानविषयत्वाभावेन बाध्यबाधकभावस्यैवासंभवात् एषोऽत्राऽऽहवनीयो यतः प्रणीयते स गार्हपत्य इत्येतस्य सूत्रस्य विषयः पाशुकं कर्म शाळामुत्वीयं गार्हपत्यकर्मभ्योऽन्ववस्यन्ति तस्मिन्गार्हपत्यकर्माणि क्रियन्त इत्येतस्य सूत्रस्य विषयः सौमिकं कर्म । एवं च विषयभेदाद्बाध्यबाधकभावो नात्रास्ति । अथवा पशुसूत्रविषयस्य हेतुपरताप्रदर्शनार्थं शाळामुत्वीयं गार्हपत्यकर्मभ्योऽन्ववस्यन्ति तस्मिन्गार्हपत्यकर्माणि क्रियन्त इति सूत्रं यतः शाळामुत्वीयं गार्हपत्यकर्मार्थमन्ववस्यन्ति विनियोजयन्ति श्रुतयः पाशुके कर्मणि अतश्चेदग्निबाध्यत्वात्तस्मिन्नेव सौमिकान्यपि गार्हपत्यकर्माणि क्रियन्त इति । इधम इति सिद्धवन्नैर्देशादिध्माहरणस्यात्र कर्तव्यता गम्यते । आतिथ्याबर्हिःसंनहनं तु इध्माहरणोत्तरं कर्तव्यं न तु प्रकृतिप्राप्तस्थाने ह्यया तद्भावात् । अथवाऽऽदानसमय एव बर्हिःसंनहनम् । अथवा परिधीनित्यनन्तरमपिशब्दोऽध्याहार्यः । तेन बर्हिःसंनहनमपि प्राकृतस्थान एव सिध्यति । तथा चाऽऽपस्तम्बः—आतिथ्याबर्हिस्तूष्णीमुपसंनह्यति तांश्च परिधीन्याशुक इधम इति । अत्रापि तूष्णीमुपसंनह्यतीत्यनुवर्तते । द्वादशाध्याये प्रथमपादे जैमिनिरपि संनहनहरणे तथेति चेत्, नान्यार्थत्वादिति सूत्राभ्यामाह । संनहनं च हरणं चानयोः समाहारः संनहनहरणं तस्मिन्संनहनहरणे । देशपृथक्त्वान्मन्त्रोऽभ्यावर्तत इति पूर्वसूत्राक्ता मन्त्रावृत्तिस्तथाशब्देनानुकृष्यते । नेत्यनेनाऽऽवृत्तिः खण्ड्यते । विहारदेशप्रापणं मुख्यं संनहनहरणयोः कार्यं तदतिरिक्तं कार्यमन्यशब्देनोच्यते । तच्च वेदिप्रापणात्मकं तदर्थत्वादित्यर्थः । यदि वेदिप्रापणार्थताऽपि स्यात्तदा प्रकृतानेव गार्हपत्याहवनीयं प्रति नीयमानेऽपि मन्त्रः प्रयुक्तः स्यात् । एवं संनहनेऽपि दैवाद्गन्धिशैथिल्ये प्रसक्ते पुनस्तूष्णीं क्रियमाणे । नच विहारदेशप्रापणार्थतेवैतयोरित्यत्र किं विनिगमकमिति वाच्यम् । प्रथमोपस्थितेरेव विनिगमकत्वाल्लघवात् । तदयं निर्गलितोऽर्थो जैमिनि-सूत्रस्य देशपृथक्त्वान्मन्त्रोऽप्यावर्तत इति सूत्रोक्तरीत्याऽत्रापि मन्त्रावृत्तौ प्राप्तायां लूनस्य बर्हिषो विहारदेशप्रापणार्थं यत्संनहनं हरणं च तदर्थं हि संनहनहरणौ मन्त्रौ प्रकृते तथात्वाभावाच्च मन्त्राविति । अत एव संभरणमन्त्रोऽपि न तेन परिधीनां सामि-धेन्यर्थकाष्ठसंभरणोत्तरं तूष्णीं पृथगेव संभरणम् । अतः संभरणमन्त्रे त्रीन्परिधीनिति लुप्यते । विश्रुतिषेत्स्युहः संचरा इति संनामश्च । उपवेशपृष्टिशब्दनिवृत्तया संचरा-नित्येव वा । उपसंनह्यतीत्यत्रोपशब्दादिधमसमिधामुपर्येव परिधीनां संनहनम् । अत्र तूष्णीं षष्ठशाखां छित्त्वाऽऽनयन्ति । केचित्तु बर्हिर्धर्मणैव तूष्णीमानयन्ति ।

अग्नीन्परिस्तीर्य पाणी प्रक्षालयोलपराजीं स्तीर्त्वा  
यथार्थं पाशुकानि पात्राणि प्रयुनक्ति ।

अत्राग्नयो ये साक्षादन्वाहिनास्त एव । ते चोत्तरवेदिकशाळामुत्वीयदक्षिणाग्नयः । सम्यावसध्यपक्षे तावपि । आग्नीध्रस्य साक्षादन्वाधानामावाच्यं परित्तरणम् । अग्नीन्-

रिस्तीर्यत्यादि स्तस्तिर्वत्यन्तं कृतव्याख्यान्म् । अप्र वेदकरणावचनदेवेदं ज्ञातं भवति  
 महावेदिकरणार्थं कृतो यो वेदः स एवाऽऽवभृथाद्भवतीति । अवभृथे तु वेदकरणवि-  
 धानान्तृथगेव वेदः । यथार्थं यथाप्रयोजनम् । इदं वचनमतिदेशप्राप्तौषधवात्राणां प्रयो-  
 जनमाव इति वक्तुम् । पाशुकानीति वचनं पशुसंबन्धिनानां स्वधितिवसाहोमहवनीयू-  
 यूपशकळारणिसुशर्णशकळानां प्रयोगार्थम् । ननु पाशुकानीति नैव वक्तव्यं प्रकरणा-  
 देव तत्सिद्धेरिति चेन्न । तस्याऽऽपस्तम्बोक्तप्रचरणीप्रयोगनिवृत्त्यर्थत्वात् । नच सुत्याथ-  
 मेव तत्प्रयोगविधानादश्रार्थान्निवृत्तौ पाशुकानीति वचनं व्यर्थमेवेति वाच्यम् । सुत्यायां  
 प्रथमं तत्प्रयोगविधानेन पूर्वत्र प्रचरणीं च्चुचं सप्तमीं प्रयुनक्तीत्यापस्तम्बोक्तरीत्या  
 धृवाप्रयोगापत्तौ तन्निवृत्त्यर्थत्वेन सार्थक्यसंभवात् । सोमपात्रेण प्रसङ्गसिद्धिरित्यपि  
 पाशुकानीत्यनेन प्रदर्शितं भवति । तथा च ह्यदशाध्याये प्रथमपादे जैमिनिः—पात्रेषु च  
 प्रसङ्गः स्याद्धोमार्थत्वात्, न्याय्यानि वाऽप्रयुक्तत्वात्प्रयुक्तैः प्रसङ्गः स्यात्, अस्ति  
 शब्दसंस्पर्श इति । पूर्वाधिकरणे यथा महावेद्या प्राकृतवेदिप्रसङ्गस्तथा पात्रेष्वपि  
 जुह्वादिपात्रेष्वपि प्रसङ्गः स्यात्, होमार्थत्वात्तेषामपि होमार्थत्वात् । होमार्थैः सौमिकै-  
 र्वैष्टिकजुह्वादिसाधकहेमादिस्मर्षसिद्धेरिति भावः । अयं पूर्वसूत्रार्थः । उत्तरसूत्रार्थस्तु  
 न्यायो होमादिरूपं कार्यं तस्मादनपेतानि न्याय्यानि जुह्वादीनि । धर्मपध्वर्धन्यापादन-  
 धेव इति सूत्राद्यत्प्रत्ययः । वाशब्दः पूर्वपक्षव्यावर्तकः । जुह्वादीन्येव सोमव्यतिरिक्त-  
 द्रव्यहोमकारिणि नतु चमसैः प्रसङ्गसिद्धिरिति । कुतः । अप्रयुक्तत्वात् । वेदिर्हि  
 प्रयुक्ता पात्राणि त्वप्रयुक्तानि । अङ्गे प्रयुक्ते तद्गुणार्थं न प्राकृतस्य पुनः प्रयोगः । येन  
 रूपेणैव प्राकृतपदार्थस्याङ्गत्वं तेनैव तल्लक्षणाङ्गप्रयुक्तौ सत्यां तत्र गुणहानावपि प्रसङ्गो  
 युक्तः । भवति च वेद्यां हवींष्यासादयतीति वेदित्वेनैव प्राकृतवेदेरङ्गत्वेन वेदिलक्षणाङ्ग-  
 प्रयुक्तौ सत्यां तत्र गुणहानावप्यासादने प्रसङ्गो युक्तः । इह तु नाङ्गप्रयुक्तिर्जुह्वादीनां  
 चमससाधारणपात्रत्वेन नाङ्गत्वं येनाङ्गप्रयुक्तिः स्यात् । किं तु जुह्वादीनां जुह्वा  
 जुहेतीति वचनात् । ततश्च जुह्वरूपस्याङ्गस्थैवाप्रयुक्तत्वात्पुनरनुष्ठेयानां जुह्वादिभि-  
 रङ्गैरनुष्ठानाय प्राकृतपात्रप्रयुक्तिरिति । तथा च निर्गलितोऽयमर्थः—न्यायशब्देन  
 प्रकृतकार्यमुच्यते । प्रकृतकार्यं होमादिकार्यं तेष्योऽनपेतानि बाधकशास्त्रं विना तेष्ये  
 न विद्युक्तानि एतादृशानि जुह्वादीनि तेष्वेव सोमाङ्गैष्टिककर्मसु न तु साधारणधर्मेषु  
 पात्रत्वरूपेणैव प्रयुक्तौ जुह्वादीनां कथं तत्प्रयुक्तैर्महचमसादिभिः प्रसङ्गसिद्धिर्भवति ।  
 जुह्वादीनि तु जुह्वादिविशेषधर्मणैव प्रयुक्तानि नतु पात्रत्वधर्मण प्रयुक्तानि । अतो न  
 प्रसङ्गसिद्धिरिति । इति द्वितीयसूत्रार्थः । तृतीयसूत्रार्थस्तु—शब्दस्य जुह्वाशब्दस्य सभ्य-  
 क्\*पात्राणीतिवचनं स्फुयादिसाधारणपात्रसंग्रहार्थम् । अन्यथा प्रचरणीव्यावृत्त्यर्थं

\* अत्र तृतीयसूत्रार्थप्रतिपादो ग्रन्थस्तुतः ।

पाशुकवचनस्याऽऽवयवकत्वे स्वधित्यादीनामेवासाधारणत्वेन पाशुकत्वात्तेषामेव प्रयोग इति शङ्का स्यात्तां वारयितुं पात्राणीतिवचनम् ।

यत्प्रागाज्यग्रहणात्तत्कृत्वा प्रतिहृत्य  
गार्हपत्ये पाशुकान्याज्यानि गृह्णाति ।

जुहूपभृतोश्चतुर्गृहीने गृहीत्वा तृतीयमाज्यस्य दध्न्यानीयेत्यादिना पशुबन्धोक्तेन प्रकारेणेत्यर्थः । गार्हपत्य इति सप्तम्यन्तेनैव प्रतिहृत्येत्यस्यान्वयः । प्रतिहरणं प्रतीचीनं हरणम् । गार्हपत्य इति समीपसमी । गार्हपत्यसमीपदेशे प्रतीचीनं ह्यथा तत्रैव पाशुकान्याज्यानि गृह्णातीत्यर्थः । प्रतिहृत्येत्यत्रान्तर्भावितो णिउद्रष्टव्यः । अन्यथा गार्हपत्ये पाशुकान्याज्यानि गृह्णातीत्यनेनैवार्थात्प्रतीचीनहरणे सिद्धे प्रतिहृत्येत्यस्य वैयर्थ्यापत्तेः । प्रोक्तप्रासादनमातिथ्यानाहंषा यावान्प्रदेश आस्तीर्यते तावतः प्रदेशस्य पश्चार्धे त्रितृतीयदेशे भवति । अत्र प्रचरण्याः पात्रप्रयोगकाले प्रयोगो नैव भवति । सुत्यायामेव तद्विधानात् । प्रचरण्यामाज्यग्रहणकाले प्रथमं न ग्रहणं तस्यापि सुत्यायामेव विहितत्वात् । अन्तेऽपि च न वैसर्जनहोमकाल एव तस्य विहितत्वात् ।

एवा बन्दस्वेत्युपस्थे ब्रह्मा राजानं कुरुते ।

अपोद्धृत्याऽऽज्यस्यालीमित्यन्तेऽध्वर्युणा कृते । उपस्थः पादविन्यासविशेषरूपास-  
नविशेषः । तस्मिन्नाजानं सोमं कुरुते स्थापयतीत्यर्थः । ब्रह्मत्वसूत्रेणैव सेस्यति  
सत्यत्र पुनर्वचनं प्रयोगक्रमज्ञानार्थमूरास्ये राज्ञः स्थापनादनन्तरमेवाऽऽदानं ग्रावादीनां  
न तत्पूर्वमिति । अत्र मन्त्रवचनं मन्त्रवचनात्पक्षे तूष्णींत्वमपि स्यात्तद्यावर्तयितुम् ।  
अब्रह्मेति पदच्छेदो वाऽत्र । ब्रह्मव्यतिरिक्तो यः कश्चनत्विक्तद्रव्यस्योऽन्यो बोपस्थे  
राजानं कुरुते इत्यर्थः । इदं च ब्रह्मत्वसूत्रे वक्ष्यमाणेन विधिना विकल्पते । ब्रह्मोपस्थे  
राजानं कुरुते ब्रह्मव्यतिरिक्तो यः कश्चनत्विक्वेति । अस्मिन्व्याख्यानेऽपि मन्त्रवचनं  
ब्रह्मव्यतिरिक्तत्विगर्थमपेक्षितमेव । अन्यथा तूष्णींत्वतादवस्थापत्तेः ।

आददते ग्रावणो वायव्यानि द्रोणकलशं चमसाना-  
तिथ्यार्वाहिरिधपमाज्यान्यग्नीषोमीयं चानुनयन्ति ।

आददते इत्यनन्तरं परिकर्मिण इति शेषः । कर्तृसमुदायापेक्षमत्र बहुवचनम् ।  
ग्रावादीधमान्तानां रज्ज्वा बद्ध्वा तथा बहनेनाप्यनुनयनं संभवति । अत आदानवि-  
धिरिति चेत् । तस्य ग्रावादिचमसान्तानां मङ्गेनैव निवृत्तत्वात् । अर्थादेवाऽऽदानविधौ  
सिद्धे वचनं व्यर्थमिति चेत्सत्यम् । तस्य ब्रह्मकर्तृकाद्राज्ञ उपस्थे स्थापनादनन्तरमेवाऽऽ-  
दानं यथा स्यान्नतु पूर्वमपीच्छया कदाचिदपीत्येतादृशार्थज्ञापनार्थत्वेन वैयर्थ्याभावात् ।  
ग्रावाणः प्रसिद्धाः । वायव्यानि ऊर्ध्वपात्राणि । द्रोणाकारः कलशो द्रोणकलशः । स

च चतुरङ्गलक्षणः परिमण्डलश्चतुरश्रो वाऽर्थसिद्धैः परिमाणोऽर्थसिद्धबिलोऽत्र । अत एव सूत्रकृता चतुरश्रपरिमण्डलान्यतराकारता द्रोणचित्तेरप्युक्ता । तेषां यान्यनादिष्ववृत्ताणि विकङ्कतस्य तानीति वक्ष्यमाणवचनाद्वैकङ्कतः । अभावे वारणव्यतिरिक्तयज्ञियवृक्षजः । अहोमार्थानि तु वारणस्येति सूत्रेणहोमार्थप्रपञ्च एव वारणवृक्षजत्वोक्त्या द्रोणकलशो होमार्थत्वस्यापि सत्त्वेनार्थाद्वारणवृक्षनिषेधस्यैव प्रवृत्तेः । मार्तिकस्तु कलशो न भवति । नहि मृन्मयमाहुतिमानश इति श्रुत्या निषेधात् । घर्मे तु वाचनिकं मृन्मयस्य घर्मस्य होमसाधनत्वम् । अमसा वक्ष्यमाणलक्षणाः । ग्रावादीनि पूर्वोपयुक्तानि प्रोक्षितान्येव । आतिथ्याचार्हस्तुष्णीमेव सप्रस्तरं संनद्धम् । इध्मः सातिथ्यापरिविकः संनद्धः । आज्यानि स्रुभ्यातानि स्थालीगतं च । स्रुग्गतस्थालीगते पृषदाज्ये च । अग्नीषोमीयमग्नीषोमदेक्यमुपकलसं पशुं येन वर्णगृहीतेन राज्ञ आतिथ्यं कृतं यजमानेन तम् । चकारोऽनुक्तसमुच्चयार्थः । तेन स्रुवसोमस्थाळीपूतभृदाधवनीयपरिप्लवैकधनाकलशपञ्जे-जनोकलशवसतीवरीकलशदशापवित्रोदचनादीन्यादृक्ते परिकर्मिणः । प्रायश्चित्तपशु-सत्त्वे तौ च । अनुनयन्तीत्यत्र पूर्वोक्तानि ग्रावादीन्येव संबध्यन्ते । अग्निं सोमं चानुपश्चाद्भागमेतानि नयन्ति प्रापयन्ति परिकर्मिण इत्यर्थः । आतिथ्याचार्हिव इध्मस्य चोपसादितत्वेऽपि अप्रानुनयनवचनात्पुनर्ग्रहणं प्राववत् ।

उत्पत्नीमानयन्त्यन्वनाःसि प्रवर्तयन्ति ।

पत्नीमुदानयन्तीत्यन्वयः । श्रुतिरेवेयमनूद्यत उत्पत्नीमानयन्तीति । अत एव व्यकहि-ताश्चेति सूत्रेण विहितमुपसर्गोधात्वोर्मध्ये पदान्तरव्यवधानं न विरुध्यते । बहुवचनं परिकर्मभिप्रायम् । ते च बहुवचनाच्चिप्रभृतयः । एतच्चाऽऽनयनं पत्नीशालातः शालामुत्थीयं प्रति । बहुभिरानयनमदृष्टार्थम् । अवांस्यनुप्रवर्तयन्तीत्यन्वयः । प्रवर्तनं नयनम् । इयमपि श्रुतिरेवानूद्यते । पदान्तरव्यवधानाविरोधोऽत्रापि पूर्ववद्द्रष्टव्यः । लौकिकान्यत्रानांसि । बहुवचनाच्चिप्रभृतीनि । अनःप्रवर्तका बहुवचनात्प्रत्यनञ्चिप्रभृतयः । अनुशब्दात्तश्चादनसां प्रवर्तनम् । एतानि शालामुत्थीय उत्तरवेदिसमीपे वा स्थाप्यन्ते यथोपयोगम् । अनसामभावे परिकर्मिणो हविरादि वहेयुः । तच्च महावेदिमुत्तरेणाऽऽ-र्थाध्रमण्डपपूर्वावधिपर्यन्तमेव । बहुवचनात्परिकर्मिण ऋत्विजो वैव नयन्ति । एतेन नयनार्थं बलीवर्द्धयोजनं नेति सूचितं भवति । वक्ष्यमाणक्रमोपयोगिसामग्रीसहितानि शकटानि प्रवर्तयन्ति । यावदेवास्यास्ति तेन सह सुवर्गं लोकमेतीति लिङ्गात् । अन्व-गाःसि प्रवर्तयन्ति यदस्यात्र शर्खं भवति पूर्वं तेनाग्निमन्ववस्यन्तीतिबौधायनसूत्राच्च । शर्खं यज्ञायुधं यज्ञफात्राणीति यावत् । अनसां प्रवर्तनं यायावरविषयमित्यापस्तम्बः । तेनैतन्मते शालीनस्य निर्मन्थ्य एवेति गम्यते ।



पत्न्युदानपनप्रकारमाह—

प्रेतु ब्रह्मणस्पत्नीति नेष्टा पत्नीमुदानयति ।

परिकर्मिभिः सकं नेष्टाऽपि पत्नीमुत्थाप्याऽऽनयति वैसर्जनहोमार्थं शालामुखीयं प्रति प्रेतु ब्रह्मणस्पत्नीति मन्त्रेणेत्यर्थः । उत्थाप्येत्ययमर्थ उच्छब्दाल्लभ्यते । उत्थाप्येत्यनेन यदि तिष्ठन्ती तदा तामुपवेद्योत्थाप्यैवाऽऽनेया नतु तादृश्येवाऽऽनेयेति बोध्यते । निपातः अनेकार्थकः इति शास्त्रत् । उच्छब्दः शनैरित्यर्थे क । कर्णेन सीदत्विति मन्त्रान्तः ।

अथाहमनुकामिनीत्यानीयमाना जपति ।

अनीयमाना नेष्ट्रा परिकर्मिभिश्च । पत्नीविशेषणमेतत् । विशा इहेति मन्त्रान्तः ।

सुप्रजसस्त्वा षयमित्यपरेण शालामुखीय-  
सुप्रविश्य दार्शपूर्णमासिकान्मन्त्राञ्जपति ।

शालामुखीयस्यापरभागे समीप एवोपविश्य दार्शपूर्णमासयोर्धवा दार्शपूर्णमासिका-  
स्तान्मन्त्रान्ने गृहपत इत्यादीञ्जपति । पत्नीत्यनुवर्तते । अध्यात्मादेष्टृञ्जिष्यत इत्यनेन ढञ् । अनुशक्तिकादित्वादुभयपदवृद्धिः । जपतीत्यनेनोपस्थानादीन्निकर्त्य तत्स्थाने जपोऽनेन विधीयते । सुप्रजसस्त्वा मम पुत्र इत्यनयोस्तु स्वभावतो जप एव ।

शालामुखीयं गार्हपत्यकर्मभ्योऽन्वव-  
स्यन्ति तस्मिन्गार्हपत्यकर्माणि क्रियन्ते ।

शालाया मुखं शालामुखं प्राञ्चशस्य पूर्वं भागः । तत्र भवः शालामुखीयो गृह-  
पतिर्यजमानस्तेन संयुक्तोऽग्निर्गार्हपत्यः । गृहपतिसंयुक्तत्वं तदुत्पादितत्वेन । अतिप्रस-  
ङ्गपरिहारार्थं रूढिरपि स्त्रीकर्तव्या । गार्हपत्यस्य कर्माणि गार्हपत्यकर्मणि तेभ्यो  
गार्हपत्यकर्मभ्यो गार्हपत्यकर्मार्थमन्त्रवस्यन्ति श्रुतयो यतः । अतो यानि गार्हपत्यक-  
र्माणि सर्वाणि तानि तस्मिन्शालामुखीये क्रियन्त इत्यर्थः । प्रथमतः प्राञ्चशरूपाया  
एव शालायाः सिद्धत्वात्तन्मुखभवस्य प्राकृताहवनीयस्यैव शालामुखीयत्वम् । कृत्स्नायाः  
शालाया असिद्धत्वात्तन्मुखभवस्यापि औत्तरवेदिकस्य न शालामुखीयत्वम् ।  
यद्यौत्तरवेदिकस्य शालामुखीयत्वं स्यात्तदा प्राञ्चो गच्छन्तीत्येतद्विरुध्येत । तस्मात्प्राकृ-  
ताहवनीय एव शालामुखीयत्वम् । अत्र एव हविर्धानप्रणयने युञ्जते मन इत्याहुत्यधि-  
करणीभूतस्याग्नेरौत्तरवेदिकशब्देनैव ग्रहणं कृतं नतु शालामुखीयशब्देन । अथवाऽप-  
मर्थः—शालामुखीयं शालामुखीयसंज्ञकं प्राकृताहवनीयं गार्हपत्यकर्मार्थमन्त्रवस्यन्ति  
करूपयन्ति कर्तार इति शेष इति । द्विविधोऽत्र नियमः—शालामुखीयमेव गार्हपत्य-  
कर्मभ्योऽन्ववस्यन्ति नतु पुराणगार्हपत्यमिति, उत्तरनियमेनाऽऽहवनीयकर्माणि व्यापः

त्यन्ते, आहवनीयत्वेऽपि शालामुखीयं गार्हपत्यकर्मस्य एवान्ववस्यन्ति नन्वाहवनीय-  
 कर्मभ्योऽपीति । गार्हपत्यकर्माणि सौमिकान्यत्र विवक्षितानि नतु पाशुकानि । तेषु तु  
 एषोऽत्राऽऽहवनीयो यतः प्रणीयते स गार्हपत्य इत्येतत्सूत्रादेव सिद्धेः । नन्वेव-  
 मेषोऽत्राऽऽहवनीयो यतः प्रणीयते स गार्हपत्य इत्येतस्मादेव सूत्रादपि सिध्यति  
 किमर्थमिदं वचनमिति चेत्सत्यम् । एषोऽत्राऽऽहवनीय इत्यत्रत्येनात्रेति शब्देन पाशु-  
 ककर्मस्वैतस्य प्राप्तत्वेन तदितरत्राप्राप्तौ तत्रापि प्राप्त्यर्थमेतत्सूत्रप्रणयनस्याऽऽवश्यक-  
 त्वात् । सौमिकेषु अग्निप्रणयनोत्तरं द्विविधगार्हपत्योपस्थितौ कस्मिन्गार्हपत्यकर्म कर्त-  
 व्यमित्याशङ्कायां शालामुखीयस्यैव गार्हपत्यकर्मसंबन्धित्वं नियम्यते । गार्हपत्यसंब-  
 न्धीनि सौमिकानि कर्माणि अग्नीषोमप्रणयनमारभ्यैव प्रवर्तन्तेऽतोऽत्र परिभाषाकरणम् ।  
 नन्वेवं तत्र तत्र गार्हपत्यशब्द एव प्रयोक्तव्यः, परिभाषयैव शालामुखीयस्य प्राप्तिर्भ-  
 विष्यति, शालामुखीयस्य गार्हपत्यत्वमौत्तरवेदिकस्याऽऽहवनीयत्वं व्यावर्तयितुमेवोद-  
 यनीयायां प्राग्शग्रहणम् । एवं चोदयनीयाविषयकतिप्रसङ्गवारणे सिद्धे किमर्थं  
 क्वचित्क्वचिच्छालामुखीयपदोपादानं क्रियत इति चेत् । सर्वेषामितउत्तरमाविकर्मणां  
 सौमिकत्वाविशेषेऽपि कर्मविशेषपरत्वमेव परिभाषाया ज्ञापयितुं तदावश्यकत्वेन तत्र  
 तत्र शालामुखीयपदोपादानस्य प्रयोजनसत्त्वात् । तथा हि शालामुखीयं गार्हपत्यकर्म-  
 भ्योऽन्ववस्यन्ति तस्मिन्गार्हपत्यकर्माणि क्रियन्त इति परिभाषया यागसंबन्धान्येव  
 कर्माणि गृह्यन्ते । अत एव सवनीयपुरोडाशप्रयुक्तपात्रासादनादीनां सवनीयपुरोडाश-  
 यागसंबन्धत्वादेव शालामुखीयप्राप्तेर्न कस्याप्यग्नेः श्रवणम् । अत एवोदयनीयायां  
 प्राग्शग्रहणम् । यागव्यतिरिक्तेषु यागासंबन्धेषु वैसर्जनहोमादिषु गार्हपत्ये जुहोती-  
 स्येवमुच्यमाने गार्हपत्ये जुहोतीति तत्र तत्र प्रत्यक्षश्रुतौ श्रूयमाणत्वेन प्राकृतगार्हपत्य-  
 परैव स्यात्तां वारयितुं शालामुखीयवचनमावश्यकं, प्रत्यक्षशालामुखीयपदश्रवणस्य  
 यत्राभावः सवनीययागप्रयुक्तपात्रप्रयोगानिर्वापादौ तत्र परिभाषायाश्चरितार्थता । याग-  
 भिन्नेषु यागासंबन्धेषु वैसर्जनादिषु शालामुखीयग्रहणं प्राग्शग्रहणं गार्हपत्यात्पत्नीत्यत्र  
 प्राज्ञहित एव गार्हपत्य इति परिसंख्यातुम् । नन्विदमेषोऽत्राऽऽहवनीयो यतः प्रणी-  
 यते स गार्हपत्य इत्यनेनैव सिध्यतीति चेत् । एतत्सूत्रस्य तत्रस्थेनात्रेतिशब्देन पाशु-  
 कमात्रपरतायाः प्रदर्शनेन सवनीयपुरोडाशयागस्य पाशुकत्वाभावेन परिभाषाया  
 अप्राप्तौ तत्प्रापणार्थं शालामुखीयं गार्हपत्यकर्मभ्योऽन्ववस्यन्ति तस्मिन्गार्हपत्यकर्माणि  
 क्रियन्त इति परिभाषाया अवश्यमपेक्षितत्वात् । नचैवं वैसर्जनहोमादिष्वपि परिभाष-  
 यैव सिध्यतीति वाच्यम् । तथा सति तत्र तत्र शालामुखीयग्रहणस्य निर्हेतुकत्वापत्तेः ।  
 नच वैसर्जनहोमादिष्वपि कस्याप्यग्नेः श्रवणं माऽस्त्विति वाच्यम् । आहवनीये जुहा  
 ह्यन्त इति परिभाषयाऽऽहवनीयप्राप्त्यापत्तेः । शालामुखीयं गार्हपत्यकर्मभ्योऽन्वव-  
 स्यन्ति तस्मिन्गार्हपत्यकर्माणि क्रियन्त इति सूत्राच्छालामुखीये गार्हपत्यकर्मप्रवृत्तिर-

श्रीषोमप्रणयनमारम्भैव नत्वन्वाधानमारम्भेयेतादृशार्थाङ्गीकारे शाळामुखीयस्य गार्ह-  
पत्यत्वेनान्वाधानमेव न स्यात्, गार्हपत्यत्वस्यैवाभावात् । इष्टापत्तौ तु प्रकृतकर्मण्यनु-  
पयुक्तस्य शाळामुखीयस्यान्वाधानाभावात्तत्राऽऽपद्येन । अत्रापिष्टापत्तौ शाळामुखीययोने-  
राग्नीध्रीयस्याग्नेऽप्युपयोगसत्त्वेन तस्यानन्वाहिततापत्तिरित्येवं महान्विप्लव आपद्येत ।  
अतो हेतुपरत्वमेतस्य युक्तमिति सुस्थम् । आहवनीय आग्नीध्रीयभागे विद्यमानेऽपि  
तदानीमेव गार्हपत्यादृष्टसंक्रमणात्तत्र कर्मेपपत्तिर्यथाऽऽपस्तम्बीयैः कृता तथाऽ-  
स्माभिरपि कर्तव्या । एतेन सोमसंबन्ध्यग्निप्रणयनप्रकरणस्य एव सोमस्याऽऽहवनीयो  
यतः प्रणीयते स गार्हपत्य इत्यापस्तम्बसूत्रे, सत्याषाढमरद्वाजयोस्तु मतादाग्नीध्रप्रणय-  
नात्परत एव तत्र गार्हपत्यकर्माणीति द्रष्टव्यमिति सत्याषाढमरद्वाजसूत्राशयमज्ञा-  
त्वाऽऽपस्तम्बसूत्रविरुद्धमर्थं वर्णयन्तो धूर्तरामाण्डाररुद्रदत्ताः परास्ताः ।

समापेव्रतान्हयध्वमिति संमेष्यति ।

परिकर्मिण ऋत्विजो वाऽत्र प्रेष्याः । अपि समुच्चितं सपिण्डसहकृतं व्रतमेकपाक-  
संभोजनं येषां ज्ञातीनां तान् । अथवाऽपिशब्दस्तुत्यत्वार्थकस्तुत्यमेकपाकाशित्वरूपं  
व्रतं येषां तानिति । संहयध्वमःह्वयतेति प्रैषार्थः । परप्रत्यायनार्थत्वादुच्चैस्त्वम् । उप-  
सर्गस्य क्रियायामन्वयः । व्यवहिताश्चेति सूत्रादुपसर्गक्रिययोर्मध्ये पदान्तरव्यवधानं न  
विरुध्यते । एतस्य प्रैषस्य शास्त्रान्तरीयत्वाच्चन्दस्त्वमस्त्येव ।

तसंहयन्ते यजमानस्यामात्यान् ।

संहयन्त आह्वयन्ति यजमानस्यामात्याञ्ज्ञातीनित्यर्थः । परिकर्मिण ऋत्विजो वेति  
शेषः । बहुवचनं परिकर्म्यृत्विजामन्यतमप्राप्त्यर्थम् । संहयन्त इत्यत्र निसमुपविश्यो  
ह इत्यात्मनेपदम् । अमात्या इति पाठे प्रथमा द्वितीयार्थे । अमात्यशब्द एकपाका-  
शिसगोत्रज्ञातिपरः ।

अध्वर्युं यजमानोऽन्वारभते यजमानं

पत्नीं पत्नीं यजमानस्यामात्याः ।

अध्वर्युं यजमानोऽन्वारभते तं पत्नीति तच्छब्देनैव यजमानपरामर्शसिद्धौ पुनर्यजमान-  
ग्रहणं तच्छब्दस्य सर्वनामत्वेन बुद्धिस्थपरामर्शात्कदाचिदादावुपास्थित्वेन मुख्यत्व-  
मादायाध्वर्योर्व्यवहितस्यापि तस्यैवान्वारम्भ इति शङ्कां दूरीकर्तुम् । यजमानं पत्नीं तां  
यजमानस्यामात्या इत्यत्र तच्छब्देनैव पत्न्याः परामर्शसिद्धौ पुनः पत्नीपदोपादान-  
मनेकपत्नीसत्त्वे सर्वासामप्यन्वारम्भार्थम् । अन्यथा तच्छब्दस्य प्रधानपरामर्शात्त्वमादाय  
ज्येष्ठया न विनेतरा इतिशास्त्रात्परार्थं कर्म कर्तव्यं ज्येष्ठयैव न चान्ययेति शास्त्रात्  
ज्येष्ठया एव प्रधानत्वेन तस्या एवान्वारम्भः स्यात्स मा भूत्कितु सर्वा अप्यन्वारम्भ-

भेयुरिंस्थेतदर्थम् । सर्षा अपि पत्नयो यजमानमेवान्वारमन्ते सवर्णा असवर्णाश्च । सर्षा अपि पत्नीरमात्या अन्वारमन्ते । पत्नीशब्दग्रहणादाधानोत्तरं योदूढा तस्या अग्न्या-  
धानाद्यसंबद्धतायां यज्ञसंयोगप्रयुक्तस्य पत्नीत्वस्य पत्युर्नो यज्ञसंयोग इति पाणिनि-  
प्रोक्तस्याभावेन न पत्नीत्वेन ग्रहणं किंत्वमात्यत्वेनैव । यजमानस्यामात्या इत्यत्र यज-  
मानग्रहणमध्वर्युर्व्यावृत्त्यर्थम् । अमात्या भ्रतृपुत्रादयः, भ्रातृपुत्रादीनां पत्नयः,  
अप्रत्ताः कन्याश्च । प्रत्तानां गोत्रान्तरसंक्रा(क)मात्र ग्रहणम् । पत्नीमेवान्वारमन्तेऽ-  
मात्या नान्योन्यमिति पत्नीं यजमानस्यामात्या इत्यस्यार्थः ।

तानहतेन वाससा प्रच्छाद्य प्रचरण्यां चतुर्गृहीतं  
गृहीत्वा प्रच्छादनार्थस्य वाससो दशायाः  
हिरण्यं बद्ध्वाऽऽज्येऽवधाय स्रुग्दण्डे वाससोऽन्त-  
मुपनियम्य शालामुखीये वैसर्जनौ जुहोति त्वः  
सोम तनूकृज्य इति पूर्वामाहुतिं जुहोति जुषाणो  
अपतुराऽपस्य वेतु स्वाहेति द्वितीयाम् ।

तानमात्यान्यजमानादीन्वा । तानिति तच्छब्देनाध्वर्युरात्मानं न प्रच्छादयेदिति  
गम्यते । ईषद्वौतं नवं श्वेतमित्यादिलक्षणलक्षितेन वाससाऽऽच्छादनपर्याप्तेन प्रच्छाद्य  
प्रकर्षेण च्छादयित्वेत्यर्थः । छादनं शिरसां शिरःसु च्छादितेषु अमात्याश्छादिता  
भवन्ति । सर्वेषु गात्रेषु शिरसः प्रधानत्वात् । यथा शिरांसि न दृश्यन्ते तथा छादये-  
दिति प्रकर्षः । प्रचर्यतेऽपूर्वो होमः क्रियतेऽनयेति प्रचरणी । योगरूढं पदं, तस्यां  
चतुर्गृहीतमाज्यं स्रुत्रेण गृहीत्वा प्रच्छादनार्थं तस्य वाससो दशाऽञ्चलस्तत्र हिरण्यं  
निक्षिप्य स्रुचः प्रचरणा दण्डः स्रुग्दण्डस्तस्मिन्वाससोऽन्तमुपनियम्य संश्लिष्टं धृत्वा  
यथा न चलति, शालामुखीयेऽग्राववान्तरदीक्षा विसृज्यते याम्यामिति वैसर्जनौ वैस-  
र्जननामकौ होमौ जुहोति । तत्र त्वः सोम तनूकृज्य इति पूर्वा प्रथमा वैसर्जनाहुतिः ।  
जुषाणो अपुरिति द्वितीया । होमार्थं पात्रासादनपवित्रकरणप्रोक्षणीसंस्कारस्रुवप्रचरणी  
संमार्गान्यसंस्कारान्कृत्वा कर्तव्यौ । प्रच्छादनार्थस्येति वचनमन्यवासोऽव्यावृत्त्यर्थम् ।  
दशायामिति वचनं दशारहितप्रान्तव्यावृत्त्यर्थम् । दशायामिति सप्तमीनिर्देशाद्दशाया-  
मन्येन सूत्रेण दर्भेण वा बन्धनं नतु दशयैव बन्धनम् । एतच्च हिरण्यं बलयाकृति  
सच्छिद्रं वा भवति योग्यतया यथा घटमानयेति सामान्यत उक्तेऽपि योग्य एव  
घट आनीयते तथा । सच्छिद्रपक्षे सूत्रं प्रोतं कृत्वा तत्सूत्रेण दशायां बन्धनीयम् ।  
दशयेत्येकवचनादेकस्यामेव दशायां बन्धनम् । जात्यभिप्रायं वैकवचनम् ।  
तेन बद्धीष्वपि दशासु बन्धनमसंभवे सिद्धं भवति । शालामुखीयग्रहणमाहवनीये जुह्वा  
हूयन्त इति परिभाषाप्रसाहवनीयकार्यकार्थोत्तरवेदिकस्य निवृत्त्यर्थम् ।

शेषमाज्यस्य करोति ।

पूर्वाहुतिः स्रुवद्वयपरिमितेनाऽऽज्येन । द्वितीयाऽऽहुतिस्तु बिन्दुमात्रपरिमितेनाऽऽज्येन । स्रुवद्वयपरिमितमाज्यशेषं करोति स्थापयतीत्यर्थः । वरूथश्च स्वाहेत्यन्तः पूर्वो मन्त्रः । द्वितीयस्तु कृत्स्न एव पठितः । आन्यशेषकरणदेकदेशेन होमो भवति । अप्तुराज्यस्य वेतु स्वाहेति लिङ्गादिदं गम्यते बिन्दुमात्राज्याहुतिर्द्वितीया भवतीति । स्पष्टं लिङ्गं प्रदर्शयितुमेव कृत्स्नमन्त्रपाठः । बौधायनोऽमुमर्थं स्पष्टमेवाऽऽह—अथ स्रुवेणाप्तुं प्रस्कन्दयतीति । प्रचरण्यां चतुर्गृहीतं गृहीत्वा वैसर्जनी जुहोतीति स्रुचैवाऽऽहुतिद्वयस्य विहितत्वात्स्रुवस्य बौधायनोक्तस्य नाङ्गीकारः ।

शालामुखीयेऽग्निप्रणयनान्यादीपयति सिकता-  
श्लोपयमनीरूपकल्पयत उग्रच्छतीधममुपयच्छ-  
त्सुपयमनीरूपयते धार्यमाणे ॥ २२ ॥  
अग्नीषोमाभ्यां प्रणीयमानाभ्यामनुब्रूहीति  
संप्रेषयति प्रणीयमानाभ्यामनुब्रूहीति वा ।

अग्निः प्रणीयते यैः काष्ठैस्तानि शालामुखीये प्रज्वालयति । प्रकृतगार्हपत्यादेवार्थाया र्थाय प्राप्तमभ्युद्धरणं बाधितुं शालामुखीय इत्युक्तम् । सिकता बालुका एवोपयमनीरूपयन्त्यते प्रदीप्तोऽग्निर्व्याभिस्ता उपयमन्यस्ता यथोपयमनसमर्थाः स्युस्तथा पात्रेण धृताः करोति । चकारोऽवधारणार्थः । तेन सिकता एवोपयमनीरूपकल्पयत इत्यर्थो भवति । न च चकारस्य प्रसिद्धममुच्चयार्थकत्वं परित्यज्यावधारणार्थकत्वस्वीकरणमयुक्तं, तथा श्लोपयमन्यः सिकतातो भिन्ना एव भवन्तीति वाच्यम् । उपयमनीरूपनिवपतीति सिकतानामेवोपवापयोग्यत्वात्सिकता उपयमनीः कृत्वेति भरद्वाजोक्तेः सिकताभिरुपयम्येत्यापस्तम्बोक्तेश्चात्रावधारणार्थत्वस्यैव युक्तत्वात् । यान्यपि(ग्नि)प्रणयनान्यादीप्तानि तान्येव समुदायापन्नानीधम इत्युच्यते, काष्ठान्येवेधमो नतु संस्कारनिमित्तः शब्द इति दर्शितम्, इधममुग्रच्छति समूहीकृत्योर्ध्वं धारयति । उपयच्छति सिकताः शारावगृहीताः प्रदितेधमस्य संवरणार्थमुप समीपे यच्छति अवस्ताद्धारयति यथोद्यम्यमानोऽग्निर्न विशीर्यताधस्ताच्च न पतेत् । उपयत उपयमनीभिर्विमिते धार्यमाण इधम उपरीत्यर्थः । अन्यत्स्पष्टम् । अत्र हौत्रं याजुषहौत्रसत्त्वेऽपि आश्रज्जायनीयमेव ।

त्रिरनूक्तायामयं नो अग्निरित्यग्निप्रथमाः

सोमप्रथमा वा प्राञ्चो गच्छन्ति ।

उपस्थितत्वात्प्रथमैव त्रिरनूक्ता भवति । तथैवापठदापस्तम्बः—।थमायां त्रिरनूक्ताया भिति । अग्निः प्रथमः पूर्वो येषां तेऽग्निप्रथमाः । अस्मिन्पक्षेऽग्नेः पश्चात्सोमस्तत्पश्चाद्भु-

वचनोपात्ता अध्वर्युब्रह्मयजमानाः । सोमः प्रथमः पूर्वो येषां ते सोमप्रथमाः । अग्निपक्षे सोमस्य पश्चादग्निस्तपश्चादध्वर्युब्रह्मयजमानाः । प्राध्वः प्राङ्मुखाः । अयं नो अग्नि-रिति मन्त्रेण मरुच्छन्ति । त्रयाणां मन्त्रः । पत्न्या आगति केचित् । अत्राऽऽह बौधायनः कर्मान्ते—संप्रच्छन्नाश्चैव गच्छेयुराहवनीयादिति । आ, आहवनीयादिति पदच्छेदः । आहवनीयपर्यन्तमित्यर्थः । होतुर्विशं यन्तीति बौधायनः । शास्त्रान्तरे वैसर्जनहोमवासोऽध्वर्युर्गृह्णातीति विधानादध्वर्युणा तस्य वाससो ग्रहणं कार्यं, यजमानेनादत्तस्य ग्रहणा-योगादानमर्थमिद्धम् । मीमांसकास्तु लोपमूलकत्वादितच्छास्त्रं न प्रमाणं तथा च न वासो-ग्रहणमध्वर्योः, अतो दानमपि नेत्साहुः । अयं न्यायः प्रथमाध्याये तृतीयाध्याये, जैमि-निना हेतुदर्शनाच्चेत्यनेन सूत्रेणोक्तः । इदं सूत्रं विरोधे त्वनपेक्षं स्यादसति ह्यनुमान-मिति पूर्वसूत्रस्यैव शेष इति भाष्यमनम् । तार्किककारमते भिन्नमेवेति भेदो ज्ञेयः । श्रुतिविरोधे यन्मत्तान्तरानपेक्षं श्रुतिवाक्यं तदेव प्रमाणं स्यान्नतु स्मृतिवाक्यं यस्माद-सत्येव निरोधे स्मृतेः श्रुत्यनुमापकत्वादिति विरोधे त्वनपेक्षं स्यादसति ह्यनुमानमि-त्येतत्प्रस्यार्थः । हेतुदर्शनाल्लोपरूपहेतुदर्शनात् । चः पूर्वसूत्रोक्तहेतुसमुच्चायकः इति हेतुदर्शनाच्चेत्येतत्प्रस्यार्थः । वाजसातायिते मन्त्रान्तः ।

यथार्थमनुनयन्ति ।

अथ प्रयोजनमनतिक्रम्य यथार्थमनु अग्नीषोमावनु नयन्ति आवादीनि परिकर्मिण इत्यर्थः । आवादीनामपदावाग्नीषीये स्थापयिष्यमाणत्वाद्वादीत्येव पुरो नयन्ति । ततः पश्चादातिष्ठपार्श्वेः । तस्यैव प्रथमं स्वरणरूपकार्योपस्थितेः । तत्र इधमं नयन्ति । तस्यैवानन्तरमग्नाधानरूपकार्योपस्थितेः । तत आग्यानि । तेषामेवानन्तरं होमरूपका-र्योपस्थितेः । आवादीनामनन्तरमुपयोगात्तत्र एतेषां मयनम् । अत्रेवतत्तादनुनयन्तीत्येवं वचनं, बहुवचनात्परिकर्मिणः ।

अनुगच्छन्त्यमात्याः ।

एतान्यदार्थाननु पश्चाद्गच्छन्तीत्यर्थः । पूर्वत्राम्बारम्भविधानादुत्तरत्र यथेतममात्याः प्रतिगच्छन्तीतिविधानाच्चार्यार्थदेवानुगमनेऽमात्यानां मिद्ध इदं वचनं होमोत्तरमम्बारम्भ-परिसंख्यार्थमनुगमनमात्रं भवति नस्वम्बारम्भोऽपीति । अनुगुणज्ञानज्ञानत्वादानुगच्छ-न्तीत्येवं वचनम् ।

अनुनयन्त्यग्नीषोमीयम् ।

अनुगच्छन्त्यमात्या इत्येतदुत्तरं वचनाद्दग्नीषोमीयपशोरमात्याननु नयनं, पशुत्वा-दननुनयन्तीत्येवं वचनं, बहुवचनात्परिकर्मिणः । अत एव पशोर्बलिष्ठत्वं गम्यते ।

आग्नीध्रीय एतमग्निं प्रतिष्ठाप्याग्ने  
नयेति नयवत्यर्चाऽऽग्नीध्रे जुहोति ।

आग्नीध्रिये धिष्णिय एतं प्रणीतमग्निं धिष्ण्यसंमुखो भूत्वा स्थापयेदित्यर्थः । मध्य-  
माग आत्माभिमुखतया स्थापनं बोधयितुं प्रतिः । अत्र प्राङ्मुखत्वं नोदङ्मुखता ।  
न विहारानुपपर्यावर्तत इति निषेधात् । अग्न्यायतनं गोमथेनोपलक्ष्य स्फुपेनोद्धृत्यावो-  
क्षयामग्निः स्थापनीयः सार्वत्रिकमिति वचनाद्यत्र यत्राग्निरायतने स्थाप्यते तत्र गोम-  
थोपलक्षणेनोद्धननावोक्षणामि कर्तव्यानि । अग्ने नयेत्यृक्, नयेतिपदवत्त्वान्नयवती । नयव-  
त्यर्चाऽऽग्नीध्रे जुहोतीति श्रुतिरपि । इदं च विशेषणं ज्ञानार्थं, ज्ञानामावे दक्षिणाग्नी-  
यजश्चैवप्रायश्चित्तं कर्तव्यम् । ऋग्ग्रहणप्रयोजनमतिच्छन्दसर्चा मिमीत इत्यत्र यथोक्तं  
तद्ब्रह्मेयम् । तस्मिञ्जुहोतीत्येतावन्नैव तस्याग्नेः संप्रत्ययसिद्धावाग्नीध्र इति वचनमाग्नी-  
ध्रीवधिष्णियपस्थापि गोऽग्निरा धिष्णोती मिति । संज्ञायाः प्रयोजनं यज्ञतनूराग्नीध्रे  
जुहोतीत्यादिवेत्स्याग्नेः संप्रत्ययः । विवेमेति मन्त्रान्तः । जुहोतिचोदितत्वात्स्वाहाकारः ।  
वक्ष्यमाणान्वपि होमो वैसर्जनपञ्जकावेव । सुवर्गाय वा एतानि लोकाय हूयन्ते यद्वैसर्ज-  
नानि द्वाभ्यां गार्हपत्ये जुहोति द्विषाद्यजमानः प्रतिष्ठित्या आग्नीध्रे जुहोत्यन्तरिक्ष  
एवाऽऽकमत आहवनीये जुहोति सुवर्गपेवैनं लोकं गमयतीति श्रुतेः ।

शेषपाठस्य करोति ।

द्वौ स्तुवाववशिष्टौ तथोरेकस्तुवपरिमितेनाग्ने नयेत्याहुतिं हृत्वैकस्तुवपरिमिताज्यमव-  
शेषयतीत्यर्थः ।

निर्दधति ग्राणो वायव्यानि द्रोणकलशं चमसांश्च ।

आग्नीध्रीय इति शेषः । चकारः सोमस्यालीपूनभृदाधवनीयपरिल्लेपकषणाकलशपत्रे-  
जनीकलशवमतीवरीकलशदशापवित्रोदचनानां समुच्चयार्थः । स्तुतस्य स्वप्न उपयोगा-  
त्स्त्रुग्निः सह नयनम् ।

अतिहरन्तीतराणि ।

अत्रातिरग्र इत्यर्थे । तथा चाऽऽग्नीध्रीयस्याग्नेऽपीतराणि आतिथ्याचार्हिरिध्माज्यानि  
सुवं पशुं चोत्तरवेदिपर्यन्तं हरन्तीत्यर्थः । प्रायश्चित्तपशुमत्त्वे तावपि अग्ने हरन्ति ।  
पुरोर्धको वा । अस्मिन्कल्पेऽग्नीषोमयोरग्रत एव हरणमितरेषाम् । अनुहरन्तीतराणीति  
पाठ इतरेषामप्यनुनयनमेव ।

उत्तरेणाऽऽग्नीध्रीयं धिष्णियं परीत्योद  
धिष्णो विक्रमस्वेत्यौत्तरवेदिके जुहोति ।

धिष्णियग्रहणं मण्डपव्यावृत्त्यर्थम् । परीत्येत्यस्याऽऽग्नीध्रं परिक्रम्य दक्षिणतो  
गत्या जुहोतीत्येतादृशार्थविक्षेपः । ऽऽग्नीध्रस्यापि प्रातिसंभवेन तद्धारणाय तद्ग्रहणस्याऽऽ-

वश्यकत्वात् । औत्तरवेदिकं प्रति गमनमार्थिकं तद्धिना होमासंभवात् । अत्र सत्राजिय-  
होम उत्तरत्र विनियोगाभावात् । आपस्तम्बः स्पष्टमेवाऽऽह—उरु विष्णो विक्रम-  
स्वेति सर्वमाज्यशेषं जुहोतीति । तिरिति मन्त्रान्तः । जुहोतिचोदितत्वात्स्वाहाकारः ।

यथेतदमात्याः प्रतिगच्छन्ति ।

इतमनतिक्रम्य यथेतम् । अव्ययीभावसमासोऽयम् । येन मार्गेण गमनं पूर्वं कृतं  
तेनैव मार्गेणामात्याः प्रतिगच्छेयुरित्यर्थः । आज्यवाहिरिधमानामादातारस्तु तत्तदुपयो-  
गपर्यन्तमुत्तरवेदिसमीप एवावतिष्ठन्ते । अग्नीषोमीयपशोर्नेताऽप्योपाकरणकालादवति-  
ष्ठत एव । ऐन्द्राग्नाश्विनपशुसत्त्वे तयोर्नेतरावप्यु(प्यो)पाकरणकालादवतिष्ठते । सुर-  
सितानि सादयित्वा वैते सर्वे गच्छेयुः ।

सोमो जिगाति गातुविदिति सौम्यर्चाऽपरेण  
द्वारेण हविर्धाने ब्रह्मा राजानं प्रषादयति ।

सौम्यर्चेति पूर्ववद्व्याख्येयम् । प्रषादयति प्रवेशयति । अत्र वचनं प्रयोगक्रमज्ञा-  
नार्थं यदा राज्ञः प्रषादानं तदैव वक्ष्यमाणोऽध्वर्योर्हविर्धाने प्रवेशो न तत्पूर्वमिति ।  
ब्रह्मत्वसूत्रे राजानं प्रत्यादाय सोमो जिगाति गातुविदिति सौम्यर्चाऽपरेण द्वारेण  
हविर्धाने प्रविश्याध्वर्यवे राजानं प्रदाय यथेतं प्रत्येत्यापरेणोत्तरवेदितिक्रम्य दक्षिणत  
उपविशतीति ब्रह्मकर्तृकमेवाध्वर्यवे राज्ञः प्रदानं विधास्यमानम् । अनेन तु प्रयोजक-  
कर्तृत्वं विधीयते । तथा च ब्रह्मा मन्त्रं स्वयमुक्त्वा येन केनापि परिकर्मिणा पूर्वेषु  
द्वारेण हविर्धाने राज्ञः प्रवेशनमात्रं तेनैवाध्वर्यवे राज्ञः प्रदानं च कारयेदिति । एवं  
च द्वयोर्विरोधाद्विकल्पः । अत्र मन्त्रवचनं मन्त्रानुनासपक्षे तूष्णीत्वमपि स्यात्तद्व्या-  
वर्तयितुम् । अब्रह्मेति पदच्छेदो वाऽत्रापि । अर्थस्तु स्पष्टः । अस्मिन्व्याख्यानेऽपि  
मन्त्रवचनं ब्रह्मव्यतिरिक्तार्थमपेक्षितमेव । अत्रायं पिण्डतोऽर्थः—यदा तु ब्रह्मक-  
र्तृकमध्वर्यवे प्रदानं तदा पूर्वेण गतश्रिय इत्येतन्न भवति किं तु ब्रह्मकर्तृकप्रदानमात्र  
एवेति पूर्वव्याख्यायाम् । यदा तु ब्रह्मव्यतिरिक्तार्थवत्कर्तृकता स्वी क्रियते तदैव पूर्वेण  
गतश्रिय इत्येतद्भवति नतु ब्रह्मकर्तृकतायामित्येतद्वितीयव्याख्यायामिति ।

पूर्वेण गतश्रियः ।

द्वारेणेति पूर्वसूत्राद्विशेष्यस्यानुवृत्तिः । गता प्राप्ता श्रीर्यं तस्य गतश्रियः । एतादृ-  
शस्य यजेमानस्योक्तव्यवस्थानुसारेण पूर्वेण हविर्धाने राज्ञः प्रषादमम् । ये गत्यर्थास्ते  
प्राप्त्यर्था इति शास्त्रमर्यादियह गमनार्थकधातोः प्राप्त्यर्थकत्वं ज्ञेयम् । गतश्रीशब्द-  
वाच्याः 'त्रयो वै गतश्रियः शुश्रुवान्प्रापणी राजन्यः' इति श्रुत्युक्ता ब्राह्माः ।



शुश्रुवान्नेदत्रयाध्यायी । अहे बुध्निय मन्त्रं मे गोमाय, यमृपयस्त्रयिविदा विदुः, ऋचः सामानि यजूंषि, सा हि श्रीरमृतां सताम्, इति मन्त्रवर्णात् । ग्रामणीग्रामाधिकार-  
रीति यावत् । अभिविक्तः क्षत्रियो राज्ञ्यः । एतेषां त्रयाणां पूर्वेण द्वारेण प्रपाद-  
नम् । असदमिति मन्त्रान्तः ।

उर्बन्तारिक्षमन्वेमीति पूर्वेणाध्वर्युः प्रविश्यादित्याः  
सदोऽसीति दक्षिणस्य हविर्धानस्य नीडे  
कृष्णाजिनं प्राचीनग्रीवमुत्तरलोमाऽऽस्तृणाति ।

अत्रापि द्वारेणेत्यस्य विशेष्यानुवृत्तिः । स्वशाखादृष्टस्यान्विहीति पाठस्य प्राप्तिः  
स्यारसा मा भून्ति येतदर्थमन्वेमीत्यस्य पाठः । पूर्वेणेति वचने नियमार्थं गतश्चिष्योऽग-  
तश्चिष्यो वाऽपि यजमानस्य क्रतौ पूर्वेणैवाध्वर्योः प्रवेशो न तु पूर्वव्यवस्थानुसारोऽस्ति ।  
अध्वर्युग्रहणं ब्रह्मव्यावृत्तार्थम् । दक्षिणग्रहणमुत्तस्व्यावृत्त्यर्थम् । अन्यत्पोमक्रयवद्या  
द्वयम् ।

प्रपञ्च राजानमदित्याः सद आसीदिति तस्मिन्नासादयति ।

इदमपि तद्व्याख्येयम् ।

प्रोक्षणीरभिमन्त्र्य ब्रह्माणमामन्त्रयेधमं वेदिं च प्रोक्ष्य  
प्रोक्ष्यवशेषं निनीय पवित्रे अपिसृज्यापरेणोत्तरवेदिं  
मन्त्रेण बर्हिः स्तृणाति यथा दर्शपूर्णमासयोः ।

उक्तेतरपरिसंस्त्याथमनुक्रमणम् । आपो देवर्षीरेत्यभिमन्त्र्य ब्रह्मन्प्रोक्षिष्यामीति  
ब्रह्माणमामन्त्र्य । अमन्त्रणेन प्रमथोऽप्युपलक्ष्यते । अन्यथाऽऽमन्त्रणस्य वैयर्थ्यापत्तेः ।  
वेदइच्छत्वाद्देशिकप्रोक्षणलोपः शङ्क्येत तन्निवृत्त्यर्थं वेदिवचनम् । अत्र वेदिराति-  
द्योर्षबर्हिःस्तरणं यत्र कर्तव्यं भवति तावत्परिधितैव विवक्षिता न कृत्स्ना महावे-  
दिरिति । बर्हिषः प्रोक्षितत्वात् । प्रोक्षणस्य चादृष्टार्थत्वेन प्रोक्षणजन्यादृष्टस्य निष्प-  
न्नेन पुनःप्रोक्षणप्रयोजनाभावात्प्रोक्षणादिप्रयोजनाभाववदास्तरणस्य दृष्टकार्यत्वेन  
तथा वक्तुमशक्यत्वादास्तरणे सिद्धे प्रोक्षणाभावात्प्रोक्षणमेव स्तरणमाशङ्क्येत  
तां शङ्कं कारयितुं मन्त्रेणेति । प्रोक्षणाद्यभावात्स्तु यज्ञोत्पत्त्युपदेशे निहितकर्म-  
प्रयोगभेदात्प्रतिवन्त्रं क्रियेयानि सूत्रेण द्वादशाध्याये प्रथमे पादे जैमिनिनाऽपि प्रोक्तः ।  
यदातिध्याया बर्हिस्तदुत्तरं तदग्नीषोमीयस्येतत्सूत्रव्याख्यानानुसर इदं सूत्रं  
व्याख्यातम् । बर्हिषोऽप्रोक्षणविधेयमात्र एव मन्त्रग्रहणं सप्तयोजनं भवति । अत एव  
बर्हिषदन्वयोः पाठ आधुनिकस्ति एवेति ज्ञायते । देशप्रयत्नत्वामन्त्राऽप्यवर्तत

इति सूत्रेण द्वादशाध्याये प्रथमे पादे जैमिनिनाऽपि सप्तमं स्तरणमकं, सूत्रार्थस्तु स्पष्ट एव । बर्हिःसाधारण्यात्प्रसङ्गप्राप्ताविदमुच्यते । देशपृथक्त्वादित्यनेनेदं बोध्यते बर्हिरर्थस्तरणमिदं न भवति किं तु बर्हिषा वेदिं स्तृणानीति द्वितीयनिर्देशात्प्रयोजनवत्त्वाच्च वेदिदेशसंस्कारार्थमिति । यिञ्चैवेह प्राग्गेत्तरवदिदेशसमीपदेशौ तेन तदर्थं स्तरणं तदङ्गं च मन्त्रोऽप्यवर्तते । अमलापागृत्तौ वेदिवैगुण्यादग्नीषोमीयहविषामासादनं विगुणं स्यात् । भवतु वा बर्हिरर्थं स्तरणं बर्हिषि स्तीर्णे हवीषि साक्षः-द्वासाद्यन्त इति तथाऽपि तदावृत्तेस्तदङ्गमप्रावृत्तिः । अन्यथा ह्यमन्त्रास्तीर्णे बर्हिषि हवीषि साधेरञ्जिनि । अन्तर्वेदि पुरोग्रन्थित्यादिकं प्रत्युक्षणान्तं निवर्तते । तूष्णी-गृहीत एव प्रस्तरे यजमाने प्राणाभानो दशमीनि पवित्रे अपिसृजति । पवित्रे अपि-सृज्यते रूपया ब्रह्मणे प्रस्तरप्रदानमाहवनीयकृतानं च व्यावर्धते । तेन प्रस्तरं धृत्वेन बर्हिरास्तरणं कर्तव्यमिति सिद्धं भवति । स्तीर्णेन बर्हिराऽन्तरितत्वात्तृणैरन्त-र्धेन न । शुद्धस्तरणं तु भवत्येव । तस्य बर्हिरास्तरणाङ्गत्वेनाव्यवधायकत्वात् । अरेणेत्तरवेदिमिनि वनमुत्तरवेद्याः समीपेऽरणाग एतस्य बर्हिषः स्तरणं न तु सोमार्थंबर्हिःस्तरणवदुत्तरवेदिमार्थं द्रव्येऽपि स्तरणं तिर्येवदर्थम् । एतत्प्रत्ययेनोत्तरवेदेद्-रस्योऽपरभागो हविर्धानमारम्य कृत्स्नो व्यावर्धते । एवं चोत्तरवेदिसमीपदेशे हवि-र्धानमण्डलवाधिके बर्हिः स्तृगातीत्यर्थः सिध्यति । ननु मन्त्रेणो वनं सोमिहस्तरण-वत्तूष्णीत्वस्याऽऽद्याय इत्यस्य मन्त्रस्य च प्राप्तिः स्यात्सा मा भूतिकं तु प्राकृत एव मन्त्रः स्यादित्येवदर्थमस्ति चेत् । एतद्व बर्हिषः केवमाश्रयणेन सोमिहस्तरणवधर्माणं प्रातिरेकमंभवेन तन्निवृत्तिरूपप्रयोजनानंभवात् । एवं च पूर्वोक्तमेव प्रयोजनम् । यथा दर्शपूर्णमासयोरित्यनेन प्रथमपवर्गत्वादयो शर्वा अतिदिश्यन्ते । नन्वेतेन मन्त्रप्राप्ति-रपि भविष्यति किमर्थं मन्त्रेणेति चेत्तत्त्वम् । सौमिके रारगे व्यभिचारदर्शनेन मन्त्रे-णेति वचनं विना निर्वाहामावात् ।

सम्प्रेषाउपेषु यूपसंमानेन प्रतिषद्यते ।

सन्नेष्वाज्योषित्यनेनानुयाजार्थं उदमुखे उद्(द्)ष्टयेतदादिकं सूचितं भवति । षेद्यास्तरणानन्तरं हस्तशाखास्तरणं बर्हिषि । तथोक्तं कात्यायनीये बर्हिषि हस्तशाखां स्तृणानीति । यूपसंमानमग्निनाऽग्निष्ठां सदिशं भिनोतीत्येतत्कर्म तेनोपलक्षितं सर्वमपि कर्म यूपसंमानं देवस्य त्वेत्यभ्रयादानादि स्वर्नवगूहनान्तं तेन प्रतिषद्यते तत्करोतीत्यर्थः ।

अग्नीषोमीयं पशुमुपाकरोति ॥ २३ ॥ स व्याख्यातरूपः ।

व्याख्यातं ह्यं यस्य स व्याख्यातरूपः । मन्त्रैर्गृहीतबर्हिः हस्तशाखाभिरग्नीषोमदेव-तोद्देशेन पशुं स्पृशन्संकलयतीत्यर्थः । स व्याख्यातरूप इत्यनेन यो राज्ञ आतिथ्या-पेपकलूतः स एवोपाकरणीयो नत्वातिथयाथैव स उपाकरणार्थमन्य इति बोध्यते ।

नन्वेवं सति स व्याख्यात इत्येतावदेव वक्तव्यं रूपपरं निरर्थकमिति चेत् । सर्वेषूक्तेषु  
लक्षणेषु लोहः कृष्णश्वेतो लोहितश्वेत इत्येतेषां वर्णानामत्यावश्यकर्त्वार्यज्ञापनार्थत्वेन  
सार्थक्यात् । फञ् सर्वलक्षणलक्षितपशोर्लोभे लोहत्वादिभिर्न चारिताश्व्यम् । कदाचि-  
च्चारिताश्व्ये कृते प्राकृते प्रायश्चित्तं कर्तव्यमेव । तादृशपश्वजामवशेन केवञ्जलोहत्वादि-  
विशिष्टस्यैव पशोर्ग्रहणे तु प्रायश्चित्तं नेति द्रष्टव्यम् । जगत्सर्गं कात्यायनपरिशिष्टे—

अथातः संप्रवक्ष्यामि च्छागानां लक्षणं शुभम् ।

अशुभं चैव वर्ज्यानां तत्प्रवक्ष्याम्यतः परम् ॥

एकवर्णो द्विवर्णश्च बहुवर्णस्तथैव च ।

रोहितो यस्तु वै जगः स पष्ठः कुलमुद्धरेत् ॥

यस्तु श्वेतमुखश्छागः कृष्णश्वितः सितोदरः ।

पशूनां चैव मुख्यः स्यात्पशुकामस्तमालभेत् ॥

मञ्जिष्ठवर्णमकाशो यच्छृङ्गे चतुरङ्गुले ।

स च्छागः पालको नाम महान्पालयते धनम् ।

विकटो वामनो वेहत्साहस्रः पशवस्त्रयः ॥

साधयन्ति महायज्ञं महच्च लभते फञ्म् ।

यज्ञे तु दक्षिणे पार्श्वे मण्डञ्च यस्य वै भवेत् ॥

छागः सर्वार्थको नाम सर्वकामफञ्प्रदः ।

श्वेतं तु दक्षिणे पार्श्वे भवेद्भै यस्य मण्डञ्च ॥

स च्छागो विजयो नाम अभिन्नदमनः स्मृतः ।

श्वेतकृष्णः प्रतिष्ठायाः कृष्णैः श्वेतैः प्रतिष्ठितैः ॥

प्रतिष्ठितौ तु तौ छागौ प्रतिष्ठार्थे तु याज्ञिकैः ।

षडुज्जतः षडावर्णः सकृत्सिद्धोमशोदरः ॥

स्निग्धस्त्वग्जोमवर्णः स्याच्छागः सर्वार्थसाधकः ।

लोहकर्णः पुष्पकर्णो यस्य चैतद्व्ययं भवेत् ॥

छानाकर्णमकर्णं वा शुण्ठकर्णं तथैव च ।

तलसप्तशफव्यङ्गशुण्ठाकर्णस्तथैव च ॥

दारिद्र्यं पुत्रनाशं च मरणं चैव तादृशे ।

एकवर्णास्त्रिः पादास्तुरीयसं यदा भवेत् ॥

स च्छागो मुमली नाम अन्नस्ताम्रयते कुलम् ।

कालालः कृष्णपार्श्वस्तु श्वेतपादौ प्रतिष्ठितः ॥

छागो वैश्रवणो नाम नमागस्योपतिष्ठति ।

कपिचण्डेन्द्रियः क्षीणश्वेतं वृद्धमजायत ॥

वाग्निं तं तु तं प्राहुर्वर्जयेद्यत्कर्मणि ।

वर्जयेद्यत्कर्मणीति ॥

प्रवरं प्रवृत्याऽऽश्रावणमृतुपैषादिभिः सौमिकावृत्तिजो वृगीति ।

प्रवरं प्रवृत्य प्राकृतं प्रवरं प्रवृत्य । प्रवरं प्रवृत्येति पूर्वकर्मवाधेन दर्शनापातुवाहः । तेनोपाकृत्य पञ्च जुहोतीत्यदि कर्म सिद्धं भवति । सौमिकविवरणरूढं विशेषं विधातुमप्ययमनुवादः । प्राकृतं दैनं मानुषं च वरणं कृत्वेति प्रवरं प्रवृत्येत्यस्यार्थः । आश्राव्याऽऽश्राव्येत्याश्रावम् । आभीक्ष्ण्येऽयं णमुञ् । तेन प्रतिवरणमाश्रावगासोद्धेः । आभीक्ष्ण्यं पौनःपुन्यम् । आश्रावणसंबद्धत्वात्प्रत्याश्रावणमिति प्रतिवरणम् । बौधायनः स्पष्टमेवाऽऽश्रावणं प्रत्याश्रावणं च प्रत्येकं पठितवान्—प्रसिद्धं होतारं वृगीतेऽथाऽऽश्रावयत्योश्रावयान्तु श्रोषणमश्रावरुणौ प्रशास्तारौ प्रशास्त्रादित्यसौ मानुष इति मैत्रावरुणस्य नाम गृह्णात्यथाऽऽश्रावयत्योश्रावयान्तु श्रोषणो ब्रह्मा ब्राह्मणादित्यसौ मानुष इति ब्राह्मणाच्छसिनो नाम गृह्णातीत्यादिना संवृष्टानावसंवृष्टानौ तन्न इत्यन्तेन सूत्रेण । ऋतुग्रहार्थमृतुपदवन्तश्च प्रैवास्ते च मैत्रावरुणेन पठिष्यमाणान्शेषामाद्य ऋतुपैषाद्यस्तैर्ऋतुपैषादिभिर्ऋतुपैषवर्तीकैरित्यर्थः । सौमिकान्तसौमस्येने सौमिकाः सोमसंबन्धिन एतान्त्वित्तिज ऋतुयाजिनो होत्रादीन्वक्ष्यमाणान्त्वृगीति इत्यर्थः । अत्रर्तुशब्द ऋतुग्रहपरः । तान्यजन्तीत्यृत्तिजः । ऋतुग्रहयाजिनोऽत्रात्तिजो विवक्षिता इत्यर्थः । प्रकरणादर्थोच्चेतेषां सौमिकत्वे सिद्ध इदं वचनं यो होता सोऽध्यायुः स पोता य उद्गाता स नेष्टा सोऽच्छावाको यो मैत्रावरुणः स ब्रह्मा स प्रतिहर्ता यः प्रस्तेता स ब्राह्मणाच्छसि स श्रावस्तुद्यः प्रतिप्रस्याता सोऽग्नीत्स उज्जेता गृह्यतिर्गृह्यतिः सुब्रह्मण्यः सुब्रह्मण्य इति कुण्डागिनामयनप्रकरणस्येन सूत्रेण कस्यानेककर्मकर्तृत्वेनानेकर्तृयान्तिवेऽप्येकेनैव वरणसिद्धिरेकव्यक्तिकत्वादिनि शङ्कां वारयितुं सौमिकानिति व्यक्त्यभेदेऽपि सोमसंबन्धिकर्तृत्वमुपादाय प्रत्यृत्याज्येव वरणमिति सौमिकमेवेदं वरणं नतु पाशुकमितिज्ञापनार्थं च । एतेन स्वतन्त्रपशुप्यश्रीषोमीयधिकारस्वमपि ज्ञायते । अश्रीषोमीयधिकारत्वमत्र एवाश्रीषोमीयपशुनो होत्राश्रीषोमीयधिकार्युक्तिप्रस्थातृमैत्रावरुणयनमानानामेव पाशुककर्मणि संभवेन तेषामेव वरणप्रसक्तौ तन्निवृत्त्यर्थत्वेनैव सौमिकानित्यृत्तिविशेषणस्य सार्थक्यं संभवति नान्यथा । ब्राह्मणाच्छसिपोतृनेष्टृगामसंभव एव पाशुके कर्मणि । अतस्तेषामप्रसक्तिरेव । एवं च स्वतन्त्रेषु काम्येषु चतुरक्षरनामवहेतव्येषु तथाभूतेषु सवनीयेषु अनुबन्धवायां आश्रीषोमीयातिदेशोऽपि पक्षे भवतीति सिद्धं भवति ।

आश्रावणमृतुपैषादिभिः सौमिकावृत्तिजो वृगीति इति सामान्यपतिज्ञा तत्र कर्मि-  
त्याकाङ्क्षावामाह—

इन्द्र\* होत्रात्मजूर्दिव आ पृथिव्या इति होतारम् ।

इन्द्र\* होत्रात्मजूर्दिव आ पृथिव्या इत्ययमृतुपैवादिस्तत्र सौमिकमृतुयानिनं होतारं वृषानि इत्यर्थः । इन्द्र\* होत्रात्मजूर्दिव आ पृथिव्येति तृतीयान्तपाठस्त्वपपाठ एव । दिव इति षष्ठीवत्पृथिव्या इत्यत्रापि षष्ठ्या एव युक्तत्वात्, ऋतुपैष इन्द्रं होत्रात्मजूर्दिव आ पृथिव्या ऋतुना सोमं पिबन्तु होतर्गजेति प्रैषे षष्ठ्या एव श्रवणाच्च । अन्यथुपैषादिभिरित्येनस्य निरुद्धत्वावत्तेः । नचेन्द्रं होत्रेयस्मिन्नृतुपैषेऽनुनासिकपाठाभावेन कथं सानुनासिकस्युपैषवदित्वमिति वाच्यम् । अनुनासिकस्य प्रायशो यजुर्वर्तनेनाऽऽवर्षेण यजुर्वर्तनेति षष्ठ्युपैषादेरेव ग्राह्यत्वान् । नहि निरनुनासिकुपैषानुरोधेनाद्ययुगाऽपि तत्रैव आदित्यैकत्र इति नियमः । वेदधर्मस्य प्रवृत्तत्वात् । नहि सानुनासिकविरनुनासिकत्वपरिभेदेन ऋतुपैषवत्पैषवत्त्वाभावी सिध्यतः । मृगारेष्टेरन्यस्येहेनुपादरेवामुनासिकत्वेः । तथा वेदमपत्राप्युपैषत्वमस्त्येवेति आशयनश्लोकार्थमिति सिद्धम् ।

अपिमृज्य तृणस्फ्य उत्तरान्वृणीते ।

होतारमृतुपैवादिना वृषा स्फियत आ धृतं वेदिस्थं तृणं वेद्यमेतानिमृज्य मेउपि त्वाऽस्फः । मन्हनसहितस्फपरहितो भूत्वैवोत्तरान्वक्ष्यमाणान्वृणीत इत्यर्थः ।

अग्निमाग्नीध्रादित्याग्नीध्रम् ।

स्पष्टम् ।

अविनाऽध्वर्युं आध्वर्यवादित्यात्मानं प्रतिप्रस्थानारं च ।

अध्वर्योः स्ववरणकर्मत्वादात्मानमित्येवं निर्देशः । अत्र चकारः परस्परसमुच्चयार्थे एव । अन्यस्यासंभवात् ।

मित्रावरुणौ प्रशासतारौ प्रशास्त्रादिति मैत्रावरुणभिनद्रो ब्रह्मा ब्राह्मगादिति ब्राह्मगाच्छसिनं महतः पोत्रादिति पोत्रारं ग्रावो नेष्टादिति नेष्टारम् ।

स्पष्टम्

अग्निर्देवीनां विशां पुर एनाऽयं सुन्वयजमानो मनुष्याणां तयोरस्थुरि गार्हपत्यं दीदाय गच्छत्यं हि मा वायु-राधाःसीत्संपृश्चानावसंश्चगुनी तन्व इति यजमानम् ।

प्रवरणेऽयं निधिः सर्वोऽप्यपूर्व एव । सौमिकानित्यविशेषेणोक्तेऽपि ऋत्विजोऽर्चयुषानार्था एव ग्राह्याः । तद्यष्टगामेव वरणात्तत्रैपसंयोगाच्च । एवं चर्तुयानार्थमैवैत-

द्वरणमिति । अत एव पाशुक एतद्वरणनिवृत्तिः । अत्र केचिदाहुः—सुत्यायां वरण एव सुन्वच्छब्दः, अग्नीषोमीयदिवसे वरणे सुन्वच्छब्दस्य लोप एवेति । सुन्वन्नितिवर्तमानार्थकशतप्रत्ययनिर्देशादिति तेषामयमाशयः । अपरे तु अग्नीषोमप्रणयनादूर्ध्वं सुन्वच्छब्दस्य प्रवृत्तिवर्तमानसामीप्ये वर्तमानवद्वेति वर्तमानत्वमादाय, अतो न लोप इत्याहुः । सूत्रकृतोऽयमेवार्थोऽभिप्रेतः ।

जुष्टो वाचो भूयासमित्येताभ्यां प्रवृतः

प्रवृतो जुहोत्यनन्तरं प्रवरात् ।

जुष्टो वाचो भूयासमृचा स्तोममित्येताभ्यां मन्त्राभ्यां द्वे आहुती यो यः प्रवृतः स स स्वस्वप्रवरणानन्तरमेव जुहोतीत्यर्थः । यत्र मन्त्रगणेन कर्म चोदयेत्प्रतिमन्त्रं तत्र जुहुयादिति परिभाषयाऽऽहुतिद्वित्वम् । आद्यस्य पुरस्तात्स्वाहाकारस्वात्तेनैव स्वाहाकारेण होमो न मन्त्रान्तेऽप्यः स्वाहाकारः प्रयोष्यः । तत्स्वाहाकारान्त एव प्रदानं भवति । द्वितीये भवत्येवान्ते स्वाहाकारः । पुरस्तात्स्वाहाकारामावाद्द्विहोमघर्मेण होमाः । आहवनीये जुह्वा हूयन्त इति परिभाषया जुह्वा होमे प्राप्ते तस्या व्याप्तत्वाद्देतस्य होमस्य सौमिकवरणाङ्गत्वात्प्रचरण्याः सोमसंवन्धित्वात्तथैव होमः । पशुसंवन्धिहोमो वसाहोमहवन्या । प्रवृतः प्रवृत इति वीप्सया सर्वैर्ऋतुयाजिभिः स्वस्ववरणानन्तरमेताभ्यामाहुतिद्वयं होतव्यम् । होत्रादिभिरपि याजुषधर्मेणैव होतव्यम् । एतयोराहुत्योः प्रवरणनिमित्तत्वात्प्रवृताहुतिसंज्ञा कृताऽऽश्वलायनेन प्रवृताहुतीर्जुह्वति वषट्कर्तार इति । सूत्रकृताऽपि प्रवृतः प्रवृतो जुहोतीत्यनेनेदं संज्ञाकरणं सूचितमेव ।

हुत्वाऽध्वर्युरुत्तरान्दृणीते ।

अध्वर्युर्हुत्वाऽनन्तरमेवोत्तरान्दृणीते । प्रतिप्रस्थातुः प्रवृताहुत्योः प्रतीक्षा न कर्तव्येति भावः । उत्तरान्मैत्रावरुणादीन् ।

सवनीय एके प्रवरानामनन्ति ।

अग्नीषोमीये प्रवरकर्तव्यता योक्ता सा तत्र न कर्तव्या किं तु सवनीये पशावेव कर्तव्येत्येक आचार्या वदन्तीत्यर्थः । अच्छावाकस्य न प्रवरणं वचनाभावात् । अत एव प्रवृताहुती अपि न । प्रवृताहुतीर्जुह्वति वषट्कर्तारोऽन्येऽच्छावाकादित्याश्वलायनः । अच्छावाकस्य वषट्कर्तृत्वात्प्रवृताहुतिहोमे प्राप्तेऽन्येऽच्छावाकादिति पर्युदासः क्रियते । अध्वर्युप्रतिप्रस्थान्नोर्धनमानस्य च साक्षादपि पक्षे वषट्कर्तृत्वं वक्ष्यत्येव सूत्रकारः स्वयं वा निषद्य यजत इत्यनेन सूत्रेण । प्रत्रियन्त ऋतुयाजिन ऋतुयाजार्थमाह्वयन्त इति प्रवराः । यद्यप्यृतयाजाः सुत्यायां तथाऽपि अग्नीषोमीये वरणं वचनात् । होत्रादीनां प्रवरणे विशेषमाहाऽऽपस्तम्बः—सर्वत्रोपाश्चु नामग्रहणमसौ मानुष इत्युच्येति । सर्वेषु प्रवरणेषु तस्य काम प्रथमया विभक्त्योपांशु गृहीत्वा

मानुष इत्युच्चैर्वदतीत्यापस्तम्बसूत्रार्थः । अध्वर्युप्रवरणेऽहं वामुकशर्मा च मानुषाविति प्रयोगः । केचित्तु अमुकामुकशर्माणौ मानुषावित्यध्वर्योरिवोऽऽत्मनोऽपि नामग्रहणमिति वदन्ति तत्तुच्छम् ।

आत्मनाम गुरोर्नाम नामातिकृपणस्य च ।

श्रेयस्कामो न गृह्णीयाज्ज्येष्ठापत्यकलत्रयोः ॥

इति स्मृतावात्मनामग्रहणनिषेधात्, स्पष्टवचनं विना नामग्रहणस्यायुक्तत्वाच्च । अत एव सूत्रकृताऽऽत्मनामिति परोक्षनिर्देशः कृतः । अतोऽहंशब्देनैव निर्देशः । यजमानप्रवरणेऽयं सुन्वन्यजमाम इत्येतैरेव शब्दैर्निर्देशसिद्धेर्न यजमाननामग्रहणम् ।

हुतायां वपायां सुब्रह्मण्य सुब्रह्मण्यामाह्वयेति

संभेष्यति पितापुत्रीया सुब्रह्मण्या भवति ।

हुतायां वपायामग्नीषोमीयस्य पशोर्वपायां हुतायाम् । एकत्वमविवक्षितं तेनैन्द्राग्ना-  
श्विनपशुसत्त्वे तयोरपि वपयोर्हुतयोरनन्तस्मेव सुब्रह्मण्याह्वानं नत्वग्नीषोमीयवपाहोमा-  
नन्तरं सुब्रह्मण्याह्वानं तदनन्तरमैन्द्राग्नाश्विनपशोर्वपायाग इति हुतायामग्नौ वषट्कारेण  
प्रक्षिप्तायाम् । हुतायां वपायामित्यनेन धृतवतीमध्वर्योस्तुचमास्यस्वेत्युच्यमाने जुहूप-  
भृतावादायेत्यादिकं कर्म सूचितं भवति । यद्यपि प्रवरणानन्तरं निरूढपशौ मैत्रावरु-  
णाय दण्डप्रदानस्यैव विहितत्वात्तदेवात्रापि प्राप्तं तथाऽपि कृते सोमे मैत्रावरुणाय  
दण्डं प्रयच्छतीति वाक्यात्सोमक्रयोत्तरमेव तस्य यजमानेन दत्तत्वाद्दत्तस्य पुनर्दानयो-  
गात्त्राज दानम् । सोमक्रयोत्तरं मैत्रावरुणेनाविक्षुरो विक्षुरो भूयासमिति मन्त्रेणैव  
यजमानात्प्रतिग्राह्यः । उत्तरवप्यमार्जनयोर्वपायागाङ्गत्वात्तयोरपि ग्रहणम् । तथा चाऽऽ-  
पस्तम्बः—हुतायां वपायां मार्जयित्वेति । मध्यपतितत्वादुत्तरवप्यहोमस्याप्यस्मिन्सूत्रे  
ग्रहणं द्रष्टव्यम् । पाशुकी दक्षिणा तु नैव भवति । सर्वेषु सौमिकेष्वष्टिपशुबन्धेषु  
नान्वाहार्यं ददातीति निषेधात् । अन्वाहार्यग्रहणस्य पशुबन्धदक्षिणोपलक्षणपरतायाः  
पूर्वमेव वर्णितत्वात् । प्रधानदक्षिणयैव पारिक्रयसिद्धेरित्येतदाशयोऽपि तत्रैव वर्णितः  
हुतायां वपायां वरं ददाति तिस्रो वा दक्षिणा नयेदितिपशुबन्धयाजमानसूत्रस्वरसाहसि-  
णादानं भवत्येव । कथमेतदिति चेदुच्यते—हुतायां वपायां वरं ददातीतिमूत्रान्मार्ज-  
नात्प्रामेव वरदानं ततो मार्जनमिति यथा पशौ साधितं तथैवात्रापीति द्रष्टव्यम् ।  
तिस्र इत्यत्र गावो विशेष्याः क्रियापदद्वयाद्वरदानं भिन्नम् । वरं ददातीति विहितं  
वरदानं सर्वविविधस्य एव । तिस्रो गा इति गोत्रयदानमपि तेभ्य एव । तिस्रो वेत्यत्र  
वरं ददातीत्यस्माद्गाद्द्वरशब्दोऽनुवर्तते । वरं तिस्रो गा वा दद्यादिति तदर्थः ।

ऐष्टिकदक्षिणादानधर्मा वरदाने न किंतु ऋत्विजो वरं वो ददामीत्येवमेव दानं पाशुकदक्षिणादान एवैष्टिकधर्मा उत्तरत्रैव दक्षिणापदात् । यदि वरं ददाति तिस्रो वा दक्षिणा नयेदित्येतस्य सूत्रस्यैकार्थकत्वं स्यात्तदा हुतायां वपायां वरं तिस्रो वा दक्षिणा नयेदित्येव ब्रूयात् । नोक्तं च तथा । अतो वरं ददातीत्येतद्विभक्तं तिस्रो वेत्येतद्विभक्तमित्येव वक्तव्यम् । तथा च प्रथमवरदानं पाशुकदक्षिणा न भवति । अतस्तस्य निषेधो न । पश्चैकादक्षिणीसूत्रे वरदानस्य तन्त्रत्वविधानमनयैव रीत्या संगतं भवति नान्यथेति द्रष्टव्यम् । अथवाऽवधारणार्थको वाशब्दोऽत्र । सौमिकेषु पशुषु श्रुतौ विशेषः—प्राञ्चमार्गिं प्रहरन्त्युत्पत्नीमानयन्त्यन्वनाः सति प्रवर्तयन्त्यथ वा अस्यैष धिष्णियो हीयते सोऽनुध्यायति स ईश्वरो रुद्रो मूत्वा प्रजां पशून्यजमानस्य शमयितोर्हि पशुमाप्रीतमुदञ्चं नयन्ति तर्हि तस्य पशुश्रपणं हरेत्तेनैवैनं भागिनं करोति यजमानो वा आहवनीयो यजमानं वा एतद्विकर्षन्ते यदाहवनीयात्पशुश्रपणं हरन्ति स वैव स्यान्निर्यन्ध्यं वा कुर्याद्यजमानस्य सात्मत्वायेति । प्राजहितात्पशुश्रपणहरणे भागित्वसंपादनं प्रयोजनं तच्चाभागित्वोपपादनं विना कर्तुमशक्यम् । अतस्तत्प्रदर्शयितुं प्राञ्चमार्गिमित्यारभ्य शमयितोरित्यन्ता श्रुतिः । अस्याः श्रुतेरयमर्थः—पूर्वं पश्चिमदिगवस्थिते गार्हपत्ये स्थितोऽग्निः शाळामुखीये पुरातनाहवनीये प्रथमं नीतोऽनन्तरं ततोऽपि प्राङ्मुखो द्धत्स्तदिदमुच्यते प्राञ्चमार्गिं प्रहरन्तीति । पश्चिमदिगवास्थितायां पत्नीशाळायामवस्थितां पत्नीमपि शाळामुखीयं पुरातनाहवनीयं प्रत्युदानयन्ति । प्रतीचीनगार्हपत्यसमीपस्थितानि शकटान्यपि प्राग्देशेऽनुक्रमेण प्रवर्तितानि । यदैतत्सर्वं संपद्यते तदानीमेवाव्यस्य पुरातनगार्हपत्यस्य धिष्णियः स्थानविशेषो हीयते शून्यो भवति । स चाग्निः पूनर्मनसि चिन्तयति यजमानस्य हानिं संपादयामीति । चिन्तयमानश्चासौ रुद्रः क्रूरो मूत्वा यजमानस्य प्रजां पशुश्रपणयितोर्वैनाश्रयितुं समर्थो भवति । यर्हि पशुमाप्रीतमित्यारभ्य सात्मत्वायेत्यन्तथा श्रुत्या भागित्वोपपत्तिः क्रियते । यर्हि यस्मिन्काले आप्रीसंज्ञकाभिः प्रयाजयाज्याभिराप्रीतं तोषितं पशुमुदञ्चमुदञ्चमुखं नयन्ति तर्हि तस्मिन्काले तस्य प्रतीचीनगार्हपत्यस्य संबन्धिनं पशुश्रपणकारिणमग्निं हरेत् । तेनैव हरणेनैव प्रतीचीनगार्हपत्याग्निं भागिनं भागयुक्तं करोति । ततः प्रजाद्यविनाश इति द्रष्टव्यम् । नन्वाहवनीयादेव पशुश्रपणमग्निं क्रुतो न हरेयुरित्याशङ्क्य तत्र दोषं दर्शयति यजमानो वा आहवनीय इत्यादिश्रुतिः । आहवनीयादग्निं विकृष्य हरणे यजमानस्यायं विकर्षः स्यात् । आहवनीयस्य प्रधानत्वेन यजमानरूपत्वात् । तस्मात्स एव प्राजहित एव वा श्रपणार्थः स्यान्निर्यन्थनेन लौकिकेन कंचिदग्निं निष्पाद्य तेन वा श्रपणं कुर्यात् । एवं सति यजमानो विकर्षरहितः संपूर्णस्वरूपो भवतीति । तर्हि तस्य पशुश्रपणं हरेदित्यत्रत्यतच्छब्देन स वैव स्यादित्यत्रत्यतच्छब्देन च प्राजहितः परामृश्यते । एतदपि प्राञ्चमार्गिं प्रहरन्तीत्यादिश्रुतिपर्यालोचनयैव प्रत्ये-



तव्यम् । तथा च बौधायनः स वैव स्यादिति पुराणगार्हपत्यमभ्युपदिशन्तीति । समा-  
 नोऽयं विधिः सवनीयेऽपि । एतस्याप्यङ्गभूतत्वेन दैक्षपशुतुल्यत्वात् । निरूढपशौ  
 त्वाद्दृत्यवचनादाहवनीयादेवाऽऽहर्तव्यः । अत्र बाधूल आह—समानमावपाहोमाद्यार्हि  
 पशुमाप्रतिमुदञ्चं नयन्तीत्युक्तं हुतायां वपायां मार्जयित्वा सुब्रह्मण्य पितापुत्रीयाश्च  
 सुब्रह्मण्यामाह्वयेति संप्रेष्यतीति । आपस्तम्बीयप्रयाश्चित्तसूत्रेऽपि यर्हि पशुमाप्रति-  
 मुदञ्च नयन्तीत्युक्तमिति । यर्हि पशुमित्यारभ्य ये पशुं विमशोरन्जित्यन्तं प्राभ्यदुक्तं  
 ब्राह्मणे तत्सूत्रेऽनुसंधातव्यमित्यर्थः । पर्यग्निकरणं त्वौत्तरवेदिकोल्मुकेनैव । अत्र  
 विशेषः—आग्नीध्रः पर्यग्निकरणान्तरमुत्तरं वेद्यन्तमनु पूर्वया द्वारा प्राक्वंशं प्रविश्य  
 पुराणगार्हपत्यादाग्निमादाय पूर्वया द्वारा निर्हृत्योत्तरेणाऽऽग्नीधीयं पशुसमीपं नीत्वा  
 पशोः पुरतो हरति । शामिन्नदेशं प्रति पशौ गते तत्र पशोरुत्तरतो निदधाति ।  
 वपया सहैकदेशमग्निं प्रत्याहृत्यैतेनैव मार्गेण पुराणगार्हपत्य एव क्षिपेत् । केचित्तु  
 दक्षिणं वेद्यन्तमनु गत्वा दक्षिणया द्वारा प्राक्वंशं प्रविश्य पुराणगार्हपत्यादाग्निमादाय  
 प्रदक्षिणमावृत्य दक्षिणया द्वारा निर्हृत्य दक्षिणेन मार्जयित्वा ब्रह्मयजमानान्वन्तरेण  
 नीत्वाऽन्तरा यूपमाहवनीयं च पशुसमीपं हृत्वा पशोः पुरतो हरति । शामिन्नदेशं प्रति  
 पशौ गते तत्र पशोरुत्तरतो निदधाति । वपया सहैकदेशमग्निं प्रत्याहृत्यैतेनैव मार्गेण  
 पुराणगार्हपत्य एव क्षिपेदित्याहुः । तदयुक्तं प्रादक्षिण्यविरोधात् । उत्तरतउपचारो  
 विहार इतिपरिभाषाविरोधाच्च । निर्मन्थ्यपक्षे प्रमुच्य पशुभिर्येत्स्मात्प्राक्त्पणीमाह-  
 वनीयसमीपे निर्मन्थ्य तं पुष्टं कृत्वा केनचित्पात्रेण पशोरग्रतो हृत्वा शामिन्नदेशे पशो-  
 रुत्तरतो निदधाति । वपया सहैकदेशमग्रतो हृत्वा शुद्धदेशे विहाराद्धिरेव  
 त्यजेत् । अस्मिन्मन्थने ङौकिके एवारण्यौ । पितापुत्रीयेत्यत्र पितृशब्देन पितरश्च  
 मातरश्चेत्येकशेषेण मातरोऽपि संगृह्यन्ते । तत्रापि पितृवर्गो मातृवर्गश्च पितृमातृश-  
 ङ्काभ्यां ग्राह्यः । पुत्रशब्देन पुत्राश्च पुत्र्यश्च पुत्रा इत्येकशेषेण पुत्रीणामपि ग्रहणम् ।  
 इदं च पौत्रप्रपौत्रयोरुपलक्षणम् । पितरः पुत्राश्च यस्यां कीर्त्यन्ते सा पितापुत्रीया,  
 एतादृशी सुब्रह्मण्या भवतीत्यर्थः । स्रस्नीष्व मेखलां प्रमुष्टी सारय यजमान इति  
 त्वाचक्षतां नामग्राहं ते पितृभिः पितामहैः प्रपितामहैः पुत्रैः पौत्रैः सुब्रह्मण्यः सुब्रह्म-  
 ण्यामाह्वयत्त्विति प्रैष एव बौधायनेन स्पष्टं सर्वमिदमुक्तम् । स्रस्नीष्व शिथिलां कुरु-  
 ष्वेत्यर्थः । सुब्रह्मण्यस्य परिज्ञानाय प्रैषोत्तरं पितापुत्रीयैवेति वक्तव्यमेव । आपस्तम्ब-  
 बाधूलाभ्यां तु सुब्रह्मण्य पितापुत्रीयाश्च सुब्रह्मण्यामाह्वयेति प्रैष एव तथा पठितः ।  
 पितापुत्रीयसुब्रह्मण्याह्वानप्रकारो लाट्यायनद्राह्यायणसूत्रयोर्द्रष्टव्यः । नामग्रहणप्रयो-  
 जनं निदानसूत्रे द्रष्टव्यम् । मात्रादीनां स्त्रीणां नामग्रहणं नेत्यपि निदानसूत्रे ।  
 अस्मिन्पक्षे पितापुत्रीयेत्यत्र नैकशेषः । षतितप्रव्रजितानां न नामग्रहणम् ।

अपराह वसतीवरीर्गृह्णाति वहन्तीनाम् ।

त्रेषा विभक्तस्याहस्तृतीयो भागः पञ्चधा विभक्तस्याहश्चतुर्थो भागो वाऽत्रापराह-  
स्तस्मिन्वसतीवरीर्वसतीवरीसंज्ञका अपो गृह्णाति । तत्र विशेषमाह—वहन्तीनामिति ।  
अनेन स्थावरादयो व्यावर्त्यन्ते । न स्थावराणां गृह्णीयादिति श्रुतावपि निषेधः ।  
सर्वथा वहन्तीनामलाभे स्थावराणामपि ग्रहणम् । न स्थावराणां प्रतीपं तिष्ठन्गृह्णातीति  
बौधायनेन विशेषप्रदर्शनेन वहन्त्यालाभे स्थावराणामपि ग्रहणस्याभ्यनुज्ञानात् । सोमो-  
पसर्जनमेतासां प्रयोजनम् । वक्ष्यति च सूत्रकारः—वसतीवरीभिरुपसृज्येति । वसती-  
वरीभिरुपसृज्येत्यत्रैतासामपां संप्रत्ययार्थं वसतीवरीरिति विशेषणम् । वसतीवरीनिर्वचनं  
तु श्रुतौ देवा वै यज्ञमाग्नीध्रे व्यभजन्त ततो यदत्यशिष्यत तदब्रुवन्वसतु नु न इदमिति  
तद्वसतीवरीणां वसतीवरित्वमिति । पुरा कदाचिद्देवा आग्नीध्रमण्डपे स्थित्वा यज्ञं  
यज्ञसाधनीभूताञ्छालादीन्पदार्थान्ममेत्येवं व्यभजन्त ततः सर्वैः स्वस्वभागेषु यदवशिष्टं  
तदुद्दिश्य परस्परमब्रुवन्निदमवशिष्टमिदानीं साधारण्येनास्माकमेव तिष्ठतु प्रातर्विभागं  
करिष्यामः । यस्माद्दसत्त्विति देवैरुक्तं तस्मात्तस्य योगाद्दसतीवरीरिति नाम संपन्नं  
तद्वत्य आपो वसतीवर्थ इति । विभक्ताद्यज्ञादत्यशिष्यत यदब्रुवं द्रव्यं तद्देवैः प्रार्थितं  
नोऽस्मदर्थमिदमब्रुवं द्रव्यम् । नुरवधारणे, अस्मदर्थमेव । अग्नीषोमीयवायागोत्तरशा-  
लामुखीयसमीप एव वसतु इति प्रार्थितत्वाद्दसतीवरित्वमपाम् । एतादृशीरपो गृह्णाती-  
त्यर्थः । वहन्तीनामिति षष्ठी पञ्चम्यर्थे । अवयवषष्ठी वा । अत्र विशेषमाहाऽऽपस्तम्बः—  
आहूतायां वसतीवरीः कुम्भेन गिरिभिदां वहन्तीनां प्रत्यङ्गतिष्ठन्गृह्णातीति । गिरिभिदां  
वहन्तीनामित्यपां विशेषणद्वयम् । या गिरिं भित्त्वा निर्गता वहन्ति नद्यस्तासामपौ  
गृह्णातीत्यर्थः ।

नान्तमा वहन्तीरतीयात् ।

अन्तमा समीपगता वहन्तीरपो नातीयात्तातिक्रामेत् । अन्तमा एव वहन्तीर्गुणरहिता  
अप्यपस्त्यक्त्वा दूरस्था वहन्तीर्गुणविशिष्टा अप्यपो न स्वीकार्या इति । समुद्रतीरस्थैः  
समुद्रस्याऽऽपो न ग्राह्याः क्षारत्वात् । श्रुतावपि निषेधः—तस्मात्समुद्रस्य न पिबन्ति  
प्रजननमिव हि मन्यन्त इति ।

संधावातपस्य च्छायायाः ।

छायाऽत्र मानुषप्रयत्नाजन्या । सा चाभ्रकृता । आतप उष्णम् । अभ्रच्छायो-  
ष्णयोः संधौ गृह्णातीत्यर्थः । श्रुतिरपि—छायायै चाऽऽतपतश्च संधौ गृह्णातीति । छायाया  
इति षतुर्थी षष्ठ्यर्थे । आतपन्नि(दि)ति ना (ता)न्तस्याऽऽतपवाचकस्य शब्दस्याऽऽतपत  
इति षष्ठ्येकवचनम् । संधेरुमयपदार्थाधीनत्वाच्चकारामावेऽपि अर्थात्समुच्चयः सिध्यत्येव ।

कूलस्य वृक्षस्य स्वयं वा छायां कृत्वा ।

अभ्रच्छायाया अपावे कूलस्य तृणादिगुल्मस्य वृक्षस्य वा यस्य कस्याचिद्यज्ञि-

यस्य स्वयं वस्त्रच्छाद्यन्यतमेन पदार्थेनोपायान्तराभावे शरीरस्य वा छायां कृतैताह-  
श्याश्छायाया आतपस्य च संधौ गृह्णातीत्यर्थः । संधावातपस्य च्छायाया इति सूत्रा-  
त्संधावातपस्येत्यनुवर्तते । सर्वं चैतदापस्तम्बोऽप्याह—यद्यभ्रच्छायां न विन्देदात्मन्ने  
वृक्षस्य कूलस्य वा छायायामिति ।

ग्रहणप्रकारमाह—

हविष्प्रतीरिमा आप इति प्रतीपं तिष्ठ-  
न्कुम्भं कुम्भीं वाऽभिपूरयति ।

अपां प्रतीपम् । अन्ययीभावसमासोऽयम् । अन्ययीभावत्वान्नपुंसकत्वम् । अबभि-  
मुखमित्यर्थः । अत्राबभिमुखत्वं नाम प्रवाहामिमुखत्वम् । प्रतीपमिति तिष्ठन्नित्यत्रैवा-  
न्वेति । कुम्भस्य कुम्भ्या वाऽबभिमुखताऽभिषब्दादेव लभ्यते । अबभिमुखस्तिष्ठन्कुम्भं  
कुम्भीं चाऽबभिमुखतया धृत्वा पूरयतीत्यर्थः । प्रतीपमित्यत्र द्यन्तरूपसर्गभ्योऽप ईदि-  
त्यनेन कृतसमासान्ताप्शब्दाकारस्य दीर्घकारादेशः । अस्तनः कुम्भः सस्तना कुम्भी  
बौधायनसूत्रात् । तत्र स्तनद्वयं चतुष्टयं वा कुम्भ्याः । कुम्भे कुम्भ्यां वाऽपि दृढत्वं  
योग्यतयैव सिध्यति । स्पष्टमेवेदमाह बौधायनः—अथ यो वीडितः कुम्भस्तं याचतीति ।  
वीडितशब्दार्थः कर्मान्ते—दृढ इत्येवेदमुक्तं भवतीति ।

यद्यगृहीताः सूर्योऽभिनम्रोचेद्यो ब्राह्मणो

बहुयाजी तस्य गृहात्कुम्भ्यानां गृह्णीयात् ।

यदीत्यनेन नैमित्तिकत्वम् । अगृहीता वसतीवर्यः सत्यश्चेत्सूर्योऽभिनम्रोचति अस्त-  
मेति तदा यो ब्राह्मणो बहुयाजी तस्य गृहाद्गृह एव कुम्भे मवाः कुम्भ्यास्तासामपां  
गृह्णीयात् । भवनमत्र सत्ता । बहुयाजिशब्देन सोमयाज्युच्यते । स हि गृहीतवसती-  
वरीक इति लिङ्गात् । सोमयाजी बहुयाजी भवतीति विज्ञायत इत्यापस्तम्बसूत्रात्,  
यो ब्राह्मणो बहुयाजीति सोमयाजिनं ब्रूत इति मारद्वाजसूत्राच्च । नतु बहुयाजनकर्ता ।  
तस्य निषिद्धत्वात् । गृहादिति पञ्चमी सप्तम्यर्थे । गृह इत्यनेन तत आहृत्य वह-  
न्तीनां सभीपे गत्वा तत्र ग्रहणमित्येतादृशोऽर्थो व्यावर्त्यते । कुम्भ्यानामिति  
पञ्चम्यर्थे षष्ठी ।

यदि तं न विन्देयुरग्निं हिरण्यं चाऽऽदाय  
परेयायत्राऽऽपः स्युस्तज्ज्योतिरुपरिष्ठाद्वा-  
रयन्द्दृश्यमन्तर्धाय वरे दत्ते गृह्णाति ।

तं बहुयाजिनम् । यदीत्यनेनार्घिं हिरण्यं चाऽऽदायेत्यारभ्य वरे दत्ते गृह्णातीत्य-  
न्तस्य विधेर्नैमित्तिकत्वं प्रदर्शयते । न विन्देयुर्न लभेयुः । यथा वसतीवरीग्रहणकाले यदि  
सूर्योऽभिनम्रोचति तदा बहुयाजिनो गृह एव कुम्भ्यानां ग्रहणं कर्तव्यमित्यनेन वह-

न्तीनां व्यावृत्तिः कृता तद्वद्यदि तं न विन्देयुरित्यस्मिन्कल्पेऽप्येतत्सूचयितुमेव यत्राऽऽपः स्युरिति सामान्यनिर्देशः कृत इति । अथ वाऽवहन्त्यो वहन्त्यो वा यत्र संनिहिता आपः स्युस्तत्र गत्वा ग्रहणं कर्तव्यं न तु वहन्तीनामर्थे वूरं गन्तव्यमिति सूचयितुम् । वसतीवरीग्रहणकाले सूर्याभिनिम्नोचने वहन्तीनां परित्यागं कृत्वा बहुयानिगृहाधिकरणककुम्भ्या ग्रहणविधिवलाहृष्टार्थताऽपि ज्ञायते रात्रौ मयशङ्कायाः सत्त्वात्तदर्थं संनिधान एव ग्रहणमिति । एतेनैदमपि ज्ञायते वहन्तीनां ग्रहणार्थमर्धमार्गं गतस्तत्र केनचित्प्रतिबन्धेन विलम्बो जातो दिवसस्त्वस्तात्पूर्वं ग्रहणं कर्तुमपर्याप्तस्तदा झटिति ग्राममागत्य साङ्गामिहोत्रहोमपर्याप्तं कालं तत्र स्थित्वाऽग्निं हिरण्यं चाऽऽदाय वहन्त्यो वाऽवहन्त्यो वा यत्राऽऽपः संनिहिताः स्युस्तं देशं प्रति अग्निहिरण्यादानं यत्र कृतं ततः परावृत्य गच्छेदिति । यदि तु अग्निहिरण्ये गृहीत्वैव गच्छेच्चैतदा तस्माद्देशादेव परावृत्य यत्राऽऽपः स्युस्तं देशं प्रति गच्छेदिति । एतदभिप्रायेणैव परेयादिति परेत्युपसर्गः परावर्तनार्थक उपान्तः सूत्रकृता । तज्ज्योतिरुपरिष्ठाद्धारयन् । तदित्यस्य तत्रेत्यर्थः । सुपां सुलुगित्यनेन सप्तम्या लुक् । ज्योतिःशब्दग्रहणादत्र कंचन विशेषं सूचयति यथा स्वच्छमनवच्छिन्नं द्रष्टुं शक्यते तथा प्रकाशः कर्तव्य इति । तथा चेदमवगतं भवति आनीतो यो लौकिकोऽग्निस्तस्मिन्नुल्कां प्रज्वलयित्वा(रुय) तत्प्रकाशे वसतीवरीग्रहणं कर्तव्यमिति । उपरिष्ठाद्धारयन्, उपरिष्ठात्कुम्भस्य कुम्भ्या वा धारयन् । यथा वसतीवरीग्रहणानुकूलं भवति तथेत्यर्थः । उल्कामुपरिष्ठाद्धारयमाणो गृह्णीयादित्यापस्तम्बः । धारयन्नित्यनेन शत्रा समानकालता बोध्यते । सामानाधिकरण्यादेव समानकर्तृकता । हिरण्यं कुम्भे कुम्भ्यां वाऽन्तर्धायावधायेत्यर्थः । हिरण्यं वाऽवधायेत्येवाऽऽपस्तम्बः । श्रुतावपि ज्योतिष्या वा गृह्णीयाद्विरण्यं वाऽवधाय सशुक्राणामेव गृह्णातीति विकल्प उक्तः । शुक्रं तेजः । सूत्रकारमते तु ज्योतिर्हिरण्ययोः समुच्चय एव । वाकारः समुच्चयार्थक इत्याशयः । अत्र श्रुतिः शास्त्रान्तर उन्नेया । वरे दत्ते यजमानेन वरे स्वस्मै दत्तेऽध्वर्युर्गृह्णातीत्यर्थः । एतदन्तं नैमित्तिकम् ।

अग्नेर्वोऽपन्नगृहस्य सदसि सादया-  
भीत्यपरेण शालामुखीयमुपसादयति ।

स्पष्टोर्थः । घत्तेत्यन्तो मन्त्रः । एतदन्तो वसतीवरीग्रहणविधिः । तत्र त्रेधाविभक्त-  
दिवसद्वितीयमागंशो वषायागोत्तरं बह्ववकाशश्चेत्तदा प्रकारद्वयम् । तत्र वषायागोत्तरं  
पशुपुरोडाशतन्त्रमारम्य तृतीये भागे प्राप्ते कृतान्ताद्विरम्य वसतीवरीर्गृहीत्वा कृतान्ता-  
त्कर्म प्रतिपद्यत इत्येकः । वषायागोत्तरं तृतीयभागप्रतीक्षार्थं विरम्य तस्मिन्प्राप्ते वस-  
तीवरीर्गृहीत्वैव पशुपुरोडाशतन्त्रमारमत इत्यपरः । यदि तु वषायाग एव विलम्बवशा-  
त्तृतीयभागे(गो) गतस्तदा वषायागोत्तरमादौ वसतीवरीरेव गृहीत्वा पशुपुरोडाशतन्त्र-

रम्भः कार्यः । आपस्तम्बेन स्पष्टं वसतीवरीग्रहणोत्तरमेव पशुपुरोडाशतन्त्रारम्भ उक्तः । एवं पञ्चधाविभागपक्षेऽपि ज्ञेयम् । पशुपुरोडाशाद्यर्थहविर्निर्वापस्तु प्रकृतशालायामनोन्तर एव न तु हविर्धानाख्ययोः शकटयोः प्रवर्तने कृते निर्वापः प्रसङ्गात्तत्रैव कार्यः । अपरेण गार्हपत्यं निर्वपतीति प्राकृतदेशस्य हविर्धानाम्यामसिद्धेः । अनसोऽधिनिर्वपतीति विधिस्तु अनोन्तर उपात्तेऽपि सिध्यति । न च मन्त्रवन्महावेद्यामवस्थापितयोर्हविर्धानयोः पत्नी-शालायां नयनमस्त्विति वाच्यम् । अनोन्तरोपादाने बाधकाभावात्तेनैव निर्वाहे मन्त्रवन्महा-वेद्यां स्थापितयोर्नयनस्यायोगादिति द्रष्टव्यम् । तथा च द्वादशाध्याये प्रथमे पादे जैमिनिः— हविर्धाने निर्वपणार्थं साधयेतां प्रयुक्तत्वात्, असिद्धिर्वाऽन्यदेशत्वात् । प्रधानवैगुण्या-दवैगुण्ये प्रसङ्गः स्यात्, अनसां च दर्शनादिति त्रिभिः सूत्रैराह । हविः सोमरसात्मकं धीयते स्थाप्यते ययोस्ते शकटे हविर्धाने ते एव निर्वपणार्थं निर्वपणरूपं कार्यं साध-येतां संपादयेतां तयोः सोमकर्मार्थं प्रयुक्तत्वात्प्रयुक्तपरित्यागे कारणाभावादिति । न च निर्वपणकार्यस्यानसोऽधिनिर्वपतीति श्रुत्याऽनो(नउ)पादानकत्वाद्धविर्धानयोर्निर्वापेऽनो-(नउ)पादानकत्वाभावात्निर्वपणकार्यस्य विगुणत्वापत्तिरिति वाच्यम् । हविर्धानयोर्-प्यनोरूपत्वेनानस्त्वस्य तयोरपि सत्त्वेनानस्त्वाकारेणैवाङ्गत्वाद्धविर्धानयोर्निर्वापेन च निर्वापस्य सिद्ध्याऽनो(नउ)पादानकत्वाभावाभावेन विगुणत्वापत्त्यभावात् । अङ्गे प्रयुक्ते तद्गुणार्थं पुनरङ्गप्रयोगस्यायुक्तत्वाद्धेदिप्रसङ्गस्थले परिमाणहानिवादिह गार्हपत्यपा-ञ्चात्यलक्षणहानिर्न दोष इति भावः । अयं प्रथमसूत्रार्थः । अन्यदेशत्वाद्भिन्नदेशत्वा-त्निर्वपणकार्यस्य सिद्धिः । हविर्धानमण्डपे हि हविर्धाने प्रकृतिप्राप्तनिर्वापदेशस्तु अप-रेण गार्हपत्यं हविर्धाननिर्वपणयोरेकदेशत्वासंभवात्त हविर्धानाम्यां प्राकृतनिर्वपणकार्य-स्यासिद्धिः । अनसोऽधिनिर्वपतीति विधिस्तु अनोन्तर उपात्तेऽपि सिध्यति । न च मन्त्रवन्महावेद्यामवस्थापितयोर्हविर्धानयोः पत्नीशालायां नयनमस्त्विति वाच्यम् । अनोन्तरोपादाने बाधकाभावात्तेनैव निर्वाहे मन्त्रवन्महावेद्यां स्थापितयोर्नयनायोगात् । इष्टापत्तौ सोमार्थं पूर्वं प्राचीं प्रेतमध्वरमिति मन्त्रेण कृतं हविर्धानप्रवर्तनमत्र रमेथामिति मन्त्रेण कृतं स्थापनं चानर्थकं स्यात् । पुनः प्रवर्तनस्थापनयोरनुष्ठाने त्वावृत्तिरशास्त्रीया स्यादिति सर्वथा प्रधानभूतः सोमो विगुणः स्यात् । तद्वैगुण्यादवैगुण्यप्रसङ्गो भवेत् । नहि प्रधानवैगुण्यादवैगुण्यं कुत्रापि दृष्टम् । अतो नयनं नैव युक्तम् । वैगुण्यप्रसङ्ग इत्यत्र प्रसङ्गशब्देनाऽऽपत्तिरुच्यते ।

अस्तमिते संवादप्रभृतिना पशुतन्त्रेण प्रतिपद्यते ।

अस्तमदर्शनमिते गते सूर्ये सतीत्यर्थः । अनेन तत्पूर्वकालो ष्यावर्त्यते । अस्तमि-त्तात्पूर्वं संवादप्रभृति नैव भवति किंतूत्तरमेवेति । तेन पशुपुरोडाशयागोत्तरं दिनवसो विराम एव कर्तव्यः । अस्तोत्तरं पशुपुरोडाशयागविलम्बवशात्पतितेऽपि न दोष इति

प्रतिष्ठां भवति । श्रुतं ह्यथैः शमितरित्ययं संवादस्तत्प्रभृतिना तदादिना पशुतन्त्रेण पशुसंबन्धिकर्मकलापेन प्रतिपद्यते संवादप्रभृति पशुतन्त्रमारभ्यत इत्यर्थः । जुह्वा पञ्च-  
गृहीतं गृहीत्वा पृषदाज्यस्युत्वं चाऽऽदायेति संवादसंबन्धेवेति, पशुसूत्रे स्वपा तत्सं-  
बन्धित्वस्य बोधितत्वात्तदादानस्योत्तरत्रोपयोगाच्च ।

तस्य दक्षिणेन हविर्धानमुत्तरेण वा समवचं पश्चिहरति ।

तस्य पशोः । पाशुकेडावदानसमूहः समवत्संशब्देनोच्यते । इदं च समवत्तथानिति  
पाशुकेडापात्रे सूत्रकृत(तो) व्यवहाराज्ज्ञेयम् ।

न यजमानो भक्षान्भक्षयति भक्षणमेके समानन्ति ।

भक्षयन्ते ते भक्षाः । भक्षशब्देनैवा हृदयादयोऽत्रताः पदार्था उच्यन्ते । भक्षणा-  
मिति ज्ञेयः । तस्मात्तस्य नाऽऽशये तस्माद्वाऽऽशयमित्युभयश्रुतेरिति भावः । इडाभक्ष-  
णादीनां सौमिकैर्न प्रसङ्गसिद्धिः । भक्षयित्वाऽऽज्येडां विरमन्तीतिदर्शनात्, भक्षण-  
मेके समानन्तीति सूत्राच्च । तथा चाध्वर्वादिभिरेडामक्षणं कर्तव्यमेव । जैमिनिरपि  
द्वादशाध्याये प्रथमे पाद एषमेवाऽऽह—शेषमक्षास्तथेति चेन्नान्यार्थत्वादिति । ऋत्वि-  
भक्षः शेषप्रतिपत्त्यर्थं नत्वानत्यर्थाः । अतो न प्रधानदक्षिणयैव तेषां निवृत्तिरिति  
शेषमक्षास्तथेति चेदित्यनेन सूत्रेण प्रतिपाद्यते ।

पत्नीसंयाजान्तः ॥ २४ ॥ अग्नीषोमीयः संतिष्ठते ।

पत्नीसंयाजैरन्तः समासिधेस्य स पत्नीसंयाजान्तः । पत्नीसंयाजान्तो भवतीत्येता-  
न्नैव कर्मसंस्थायां सिद्धायां संतिष्ठत इति पुनः संस्थाबोधकत्वात् न पत्नीसंयाजान्तैरप्रति-  
पत्तिकर्मभिरपि संस्थापनीय इत्येतदर्थम् । तेन समन्त्रमेव प्रतिपत्तिकर्माणि वेदप्रतिपत्तिः  
परमत्र न भवति । तस्य सुत्यासमाप्त्यन्तं धारणस्योक्तत्वात् । प्रकरणान्नेवाग्नीषोमीय-  
कामे पुनर्वचनमग्नीषोमीय एव प्रतिपत्तिकर्मणिषावश्यकानि न पत्नीसंयाजान्तेषु द्वाद-  
शाहसंबन्धिसुत्यादिवसेषु प्रतिपत्तिकर्माणि आवश्यकानीति प्रदर्शयितुम् । अग्नीषोमा  
यो अद्य वां यो अग्नीषोमा हविषा सपर्यादिति याजुषहौत्रसत्त्वे वषाया वाज्यानु-  
वाक्ये । अग्नीषोमा य आहुतिमग्नीषोमा चेति तद्वैर्यं वामिति पशुपुरोडाशस्य वाज्या-  
नुवाक्ये । अग्नीषोमाविसम् सुमेऽग्नीषोमा हविषः प्रस्थितस्य वीतमित्यङ्गानां वाज्या-  
नुवाक्ये । ऐन्द्राङ्गपशोस्तु शुचिं नु स्तोमं वचनातमद्य श्रपद्बृत्रमुत सनोति वाज्रमिति  
षाया वाज्यानुवाक्ये । उभा वामिन्द्राग्नी प्रचर्षणिभ्य इति पशुपुरोडाशस्य । आवृ-  
त्तहणा गीर्भिविप्र इत्यङ्गानाम् । अथाऽऽश्विनपशोः—आवा २ एषो रोदसी स पप्रधाने  
अपिपञ्चभूमेति वषाया वाज्यानुवाक्ये । स्वधायशसा युनोः श्रियं परियोषेति पशु-  
पुरोडाशस्य । योहृषया २ रथिरायुर्न मुग्धुमवविद्धमित्यङ्गानाम् । पशुहोत्रं सर्वं यजु-  
षम् । पशुद्वयसत्त्वे द्विवचनान्त ऊहः । पशुत्रयसत्त्वे बहुवचनान्तः ।

निशायां वसतीवरीः परिहरति सर्वतो न पुरस्तात् ।

निशेरति प्राणिनो यस्मिन्काले स कालो निशाशब्देनोच्यते । रात्रेः पूर्वार्धं निशा-  
शब्देन प्राण्यमिति केचित् । द्वितीययाम् एव निशेत्यन्ये । तृतीययामोऽपीत्यपरे ।  
पूर्वमते प्रथमयामेऽपि वसतीवरीपरिहरणं भवति । द्वितीये तृतीये च मते तु न प्रथमे  
याम इति भेदः । अग्नीषोमीयदिवससंबन्धिन्येव निशा ज्ञेया सांनिध्यात् । अथैतस्या  
रात्रेर्विवासकाळ इत्याश्रुलायनेन संवादप्रभृतिपाशुकतम्ब्रस्य बोधनप्रभृतिसोमतम्ब्रैक-  
द्वैशस्य चाधिकरणीभूताया रात्रेरेकत्वं प्रदर्शयितुमेवैतस्या इति विशेषणदानाच्च ।  
परि परितो वेदिं हरति । प्रकृते परिहरणशब्दस्य विवक्षितमर्थमाह—सर्वतो न पुर-  
स्तादिति । परिहरति सर्वत इतीयं श्रुतिरेवानुद्यत इति वा । सर्वत इत्यनेन पुरस्तादपि  
परिहरणे प्राप्ते रक्षोपहननरूपपरिधिपरिधानकार्यं पुरस्ताद्भाग आदित्यो यथा संपाद-  
यति तद्दृश्यापि सर्वतः परिहरति रक्षसामपहत्या इति श्रुतावुक्तं रक्षोपहननरूपवसती-  
वरीपरिहरणकार्यं पुरस्ताद्भाग आदित्यः संपादयिष्यत्येवेति मावः । नन्वादित्यो ह्येवो-  
द्यन्पुरस्ताद्द्रासाश्च्यपहन्तीत्यनेन परिधान उद्यत एवाऽऽदित्यस्य रक्षोपहननकर्तृत्वेन  
वसतीवरीपरिहरणस्य रात्रिसाध्यत्वेनाऽऽदित्यस्योदयासंभवेन रक्षोपहननकर्तृत्वासं-  
भवादसंगतमिदमिति चेत् । उद्यन्नित्यस्योदयं यास्यन्नित्येतादृशार्थाङ्गीकारस्याग्नये  
रक्षोभ्रे पुरोडाशमष्टाकपालं निर्वपेद्यत् रक्षाश्रिते सचेरन्नित्यस्या इष्टेर्निशितायां निर्वपे-  
दित्यनेन रात्रौ कर्तव्यायाः परिधिपरिधानविषये साकत् रश्मिभिः प्रचरन्तीत्येकेषामि-  
त्यस्मिन्पक्ष आनीकवतीकैडिनीष्टिसंबन्धिनोऽर्थाद्वात्रौ पतितस्य परिधानस्य विषये  
चाऽऽवश्यकत्वेनात्रापि तद्रीत्या रक्षोपहननकर्तृत्वसंभवेनासंगतेरभावात् । इयं सामा-  
न्यप्रतिज्ञा । अथवा सर्वतो न पुरस्तादित्यस्यांशस्योत्तरत्रैवान्वयः । तथा च सर्वतो न  
पुरस्तादुत्क्रामतेत्येतावान्प्रेष एव । तदर्थस्तु सर्वतः सर्वेभ्यो दिक्प्रान्तेभ्य उत्क्रामत  
पुरस्तात्प्रदेशात्तु नोत्क्रामत तत्र परिहरणामावादिति । सामर्थ्याद्दीक्षितान्प्रतीदं वच-  
नम् । उक्त्वा वसतीवरीः परिहरतीत्यन्वयः ।

उत्क्रामतेत्युक्त्वाऽन्तर्वेदि यजमानः पत्नी च भवतः ।

परनीत्यत्रैकत्वमविचक्षितमुद्देश्यगतत्वात् । तेन पत्न्यनेकत्वे सर्वा अप्यन्तर्वेदि भवेयुः ।  
सप्त ऋत्विजामपि दीक्षितत्वाद्दन्तर्वेदि भवनम् । अध्वर्योर्वसतीवरीपरिहरणकर्तृत्वात्तस्य  
नान्तर्वेदि भवनम् । चकारः परस्परसमुच्चयार्थः ।

नादीक्षितमभि परिहरति ।

अदीक्षितानां बहिर्निष्क्रमणे हेतुरयं निषेधः । अदीक्षितमभितः परिहरणं न कर्त-  
व्यमिति तदर्थः ।

परिहरणप्रकारमाह—

आदाय कुम्भं सव्येऽसेऽत्याधाय परेण प्राज-  
हितमतिक्रम्य दक्षिणया द्वारोपनिर्हृत्य द-  
क्षिणं वेद्यन्तमनु परिहृत्येन्द्राग्नियोर्भागधेयीः  
स्थेति दक्षिणस्यामुत्तरवेदिश्रोण्यां सादयति ।

आदाय कुम्भमित्यत्रान्यस्मादिति शेषः । तेनान्येनाध्वर्यवे कुम्भप्रदानं कर्तव्यमिति सिद्धं भवति । अन्यया सव्येऽसेऽत्याधायेत्यनेनैवार्थादादानसिद्धेर्वचनं व्यर्थं स्यात् । कुम्भग्रहणं कुम्भ्युपलक्षणम् । सव्य इत्थंसविशेषणं वसतीवरीणामन्तरङ्गत्वसिद्ध्यर्थम् । अंसग्रहणं पार्श्वव्यावृत्त्यर्थम् । अतिरत्रान्तर्धानार्थकः, अंसे किञ्चिदन्तर्धायाऽऽधानं कर्तव्यमिति । प्राजहितः पुराणगार्हपत्यः प्रकर्षेणाग्निप्रणयनादिकर्मसु जहितस्त्यक्तः स प्राजहित इत्यर्थो वा । अस्मिन्पक्षे योगरूढं पदम् । दीर्घश्छान्दसः । गत्वेति परित्यज्या-  
तिक्रम्येति वचनाद्गार्हपत्यापरभागमुल्लङ्घ्यैवाग्रे गन्तव्यमिति । दक्षिणया द्वारा दक्षि-  
णेन द्वारेण । उपशब्दो नम्रीभवनरूपमर्थविशेषं द्योतयति । निर्हरणं द्वाराद्दहिर्मिःसा-  
रणम् । दक्षिणं वेदेर्महावेदेरन्तं प्रान्तमनुलक्षीकृत्यैव वसतीवरीः परिहृत्येन्द्राग्नियोर्भाग-  
धेयीः स्थेति मन्त्रेण दक्षिणस्यामुत्तरवेदिश्रोण्यां सादयति ।

आदाय कुम्भं दक्षिणेऽसेऽत्याधाय यथेतं  
प्रत्येत्योत्तरपूर्वया द्वारोपनिर्हृत्योत्तरं वेद्यन्त-  
मनु परिहृत्य मित्रावरुणयोर्भागधेयीः स्थेत्यु-  
त्तरस्यामुत्तरवेदिश्रोण्यां सादयति ।

दक्षिणेऽस इत्यत्र दक्षिणवचनं वसतीवरीणामन्तरङ्गतासिद्ध्यर्थम् । अंसग्रहणे पार्श्व-  
व्यावृत्त्यर्थम् । उत्तरपूर्वया द्वारोपनिर्हृत्येति कामनार्थं विहितस्यैतस्य तत्र एव नान्य-  
था । तदभाव उत्तरपूर्वयोत्तरया वा द्वारोपनिर्हरणम् ।

आदाय कुम्भं सव्येऽसेऽत्याधाय तीर्थेन प्रपाद्य  
विश्वेषां देवानां भागधेयीः स्थेत्याग्नीध्रे सादयति ।

तीर्थशब्दो वेद्युत्करयोरन्तरा प्रदेशे चात्वालोत्करयोरन्तरा प्रदेशे च वर्तते ।  
अन्तरा वेद्युत्करावन्तरेण चात्वालोत्करौ वा तीर्थमिति सूत्रान्तरात् । अचा-  
त्वाले कर्मणि पूर्वतीर्थं सचात्वाले उत्तरम् । आग्नीध्र आग्नीध्रधिष्ण्यसमीपे । जागृतेति  
मन्त्रान्तः । आदाय कुम्भं सव्येऽसेऽत्याधाय तीर्थेन प्रपद्येत्येतावतैव सव्येऽसेऽत्याहि-  
तत्वाद्द्वयस्य तीर्थेन प्रपादने सिद्धे णिच्प्रयोगोऽन्यत्रापि स्वनागृहीतस्यापि तीर्थेन  
प्रपादनं ज्ञापयति । तेन पश्चादीनां तीर्थेन प्रपादनं सिद्धं भवति । इदमपि अत्र  
वचनाज्ज्ञातं भवति केनचित्पदार्थेन स्वस्यासहिष्ये तीर्थेन प्रपादनं नानियतमिति ।



नम्यन्तस यज्ञाङ्गानि बाह्यः कर्तार इत्यनया परिभाषयैवान्तस्ङ्गत्वे सिद्धे पुनरन्तर-  
ङ्गत्वसिद्ध्यर्थं सव्यदक्षिणग्रहणं तत्र तत्र यत्कृतं तद्यर्थमिति चेत्सत्यम् । कर्तृगृही-  
तस्य यज्ञाङ्गस्यान्तरङ्गत्वमत्रैव नान्यत्रेतिज्ञापनार्थत्वात् । अत्रैवोच्यमाने तद्यन्त्रिरिक्तेऽ-  
ग्निमन्त्रेव स्थलान्तरे नियमाभावापत्तिरतस्तत्र सव्यदक्षिणवचनम् ।

अत्र वसन्ति ।

अत्राऽऽग्नीध्र एव वसन्ति नान्यत्र । वसन्तीत्यत्रान्तर्भावितो णिच् । तेन वासयन्ती-  
त्यर्थो भवति । अत्र्युर्युरित्येक शेषः । बह्वुवचनस्य पूनार्थत्वात् । अथवाऽध्वर्युचतुष्टयेन  
वासनीया वसतीवर्ष इति शेषः । आग्नीध्र उपवासयत्येतद्वै यज्ञस्यापराजितं यदाग्नीध्र  
वदेव यज्ञस्यापराजितं तदेवैना उपवासयतीति श्रुतेः । एना वसतीवर्षः ।

सुब्रह्मण्य सुब्रह्मण्यामाहयेति संप्रेष्यति  
पितावुत्रीया सुब्रह्मण्या भवति ।

पूर्वव्याख्येयम् ।

या यजमानस्य व्रतधुक्तामाशिरं दुहन् या पत्न्यास्तां दधि-  
ग्रहाय या घर्मधुक्तां दधिघर्माय तप्तमनातङ्क्यं पयो मैत्रा-  
वरुणाय श्रुतातङ्क्यं दध्यादित्यग्रहाय कुरुतादिति संप्रेष्यति ।

या यजमानस्य व्रतदोग्नी गौस्तामाशिरं आशिरनिमित्तं दुहन्, मथितं दध्याशितं,  
वा पत्न्या व्रतदोग्नी गौस्तां दधिग्रहाय दधिग्रहार्थं दुहन्, दध्ना ग्राह्यो ग्रहो दधि-  
ग्रहः । अनेनार्थाद्दधिरूपं द्रव्यमत्र ज्ञायते । या घर्मधुक्, घर्मः प्रवर्ष्यस्तत्संबन्धिद्रव्य-  
दोग्नी गौस्तां दधिघर्माय दुहन् । दध्ना साध्यो घर्मो घर्मनामकर्मविशेषो दधिघर्म-  
स्तदर्थमित्यर्थः । अत्रापि अनन्तरोक्तीत्याः दधिरूपमेव द्रव्यं ज्ञायते । तप्तमनातङ्क्य-  
मनातङ्क्यं यस्य तप्तस्य सत आतम्बनं न, एतादृशं पयो मैत्रावरुणाय मैत्रावरुणग्रहाय ।  
कुरुतेत्यत्राऽऽकृष्यतेऽथवा कुरुतादित्यत्रापकृष्यते । शृतं सदेवाऽऽतङ्क्यं बुध्नस्य  
शीतत्वापेक्षा अत्र न तच्छ्रुतातङ्क्यमित्युच्यते । एतादृशं दधि आदित्यग्रहायाऽऽ-  
दित्यग्रहार्थं कुरुतादित्यर्थः । कुरुतादिति लोटः प्रथमपुरुषैकवचनम् । दधिग्रहदधि-  
घर्मयोर्दध्नेर्न श्रुतातङ्क्यरूपता । आज्यग्रहस्य सोमग्रहस्य वा तत्कामनयाऽनुष्ठानं  
कर्तव्यत्वेनाभिमतं यदा तदा या पत्न्यास्तां दधिग्रहायेति लुप्यते । दधिग्रहामावेन  
दोहामावात् । अप्रवर्ष्ये या घर्मधुक्तां दधिघर्मायेत्येतदलुप्यते । दधिघर्माभावेन दोहामा-  
वात् । मैत्रावरुणग्रहयोर्ध्वः यस्याः कस्याश्चिद्दोहः । श्रुतातङ्क्यार्थः यस्याः कस्याश्चित् ।  
आशिरादित्रयार्थदोहकर्ताऽतो मैत्रावरुणपयोर्ध्वदोहकर्ता तु तप्तमनातङ्क्यं पयो मैत्रा-  
वरुणावेत्यत्र दुहनेत्यस्यान्वय इति पक्षः आशिरादित्रयार्थदोहनवत्कर्ताऽत्रापि अनि-  
श्चितः । कुरुतादित्यग्रिमस्याप्राप्त्य इति पक्षे तु प्रतिप्रस्थातैव । एकवचनात् । एकव-

अनादादित्यग्रहार्थश्रुतातत्त्वव्यर्थदोहकर्ताऽपि पूर्ववत्प्रतिप्रस्थातैव । पञ्चानां दोहानामत्रैव करणं प्रेषानुरोधत् । सवनीयामिक्षार्थस्य दोहस्येदानीमेव दोहनम् । सान्नाद्यनिष्पत्तोर्दिनद्वयसाध्यत्वात् । सवनीयामिक्षार्थदोहकर्ता प्रतिप्रस्थातैव प्रातर्दोहस्य तत्कर्तृकत्वेन तत्संबन्धिन एतस्यापि तत्कर्तृकताया एव युक्तत्वात् । अनुबन्ध्यास्थानीयामिक्षाकरणमन्यथाऽनुपपत्त्या लौकिकेन दध्नेव । कलौ गवालम्भस्य निषिद्धत्वादाभिक्षैव । तत्र पञ्च दोहास्तूष्णीम् । सवनीयामिक्षार्थं समन्त्रको दोहः । पञ्चानां दोहानामन्त्रमेव शाखाहरणादितन्त्रम् । तत्समनातत्त्वयमिति वचनात्तापमात्रं कार्यम् । पयस आतच्छने दधित्वापात्तिः । इष्टापत्तौ तु पयसा मैत्रावरुणं श्रीणातीति पयःकरणकं श्रवणं न सिध्येत् । एवं चार्थादेवाऽऽतच्छननिवृत्तावनातत्त्वयमिति वचने शाखाहरणादिदोहवर्षप्राप्तिं ज्ञापयति । स च पयसः प्रदानार्थत्वाभावात्तूष्णीमेव । अत एव क्रयधर्मा न भवन्ति । तथा च नवमाध्याये चतुर्थपादे जैमिनिः—श्रवणानां त्वपूर्वत्वात्प्रदानार्थं विधानं स्यात्, गुणो वा श्रवणार्थत्वादित्वादिसूत्रैरमुमर्थमाह । सोमे पयसा मैत्रावरुणं श्रीणातीति पयसः सोममिश्रणं प्रदानार्थं दृष्टार्थत्वात् । सोमसंस्कारार्थत्वे त्वदृष्टार्थता स्यादिति प्राप्ते द्वितीयाश्रुतिवशाददृष्टकल्पने दोषाभावात् पयसः प्रदेयत्वमिति । श्रवणानां पयःप्रभृतीनां प्रदानार्थं । सवनीयामिक्षार्थं समन्त्रकमेव शाखाहरणादितन्त्रम् । अथवाऽऽदौ सर्वेषां क्रमेणामन्त्रसमन्त्रमेदेन शाखाहरणम् । क्रमेण तथैवोपवेशकरणं तथैव त्रिवृद्धर्मपवित्रावसर्जनम् । क्रमेण तथैव दोहा इति । शतं मित्रावरुणाभ्यां शरदो दुहानाः । इह वो मित्रावरुणौ रमयतां गावः प्र णो ब्रूहि मित्रावरुणाभ्यां हविरिन्द्रियं बहु बुग्धि मित्रावरुणाभ्यां देवेभ्यो हव्यं सोमेन त्वाऽऽतनचिम मित्रावरुणाभ्यां दधि, इति सवनीयामिक्षायां विकारः । शाखोपवेशयोराहरणसमय एव परिज्ञानार्थं चिह्नानि कार्याणि । अथवाऽऽदावेव सवनीयामिक्षार्थको दोहः । ततोऽमन्त्रकाः पञ्च दोहाः । एतदनुरोधेनैव शाखाहरणोपवेशकरणादि । सर्वेषु दोहेषु जातेषु समन्त्रकामिक्षायाः प्रातर्दोहाय वत्सापाकरणम् ।

आग्नीध्र ऋत्विजोऽलंकृता वसन्ति ।

अनेन सदसि वासो व्यावर्त्यते । आपस्तम्बेन न सदस्युपवस्तवा इति दोहार्थप्रैष एव निषेध उक्तः । अलंकृता इत्यत्रालंकारो मानुष एव नतु दिव्यापिड्यौ । ते चोक्ता वैखानसेन—

हेममूषणसंपन्नः शुभ्रवह्मानुलेपनः ।

सुगन्धिकुसुमैर्जुष्टो दिव्योऽलंकार उच्यते ॥

स एव पुष्परहितः साङ्गनो मानुषः स्मृतः ।

एषोऽनुलेपरहितः पिड्योऽलंकार ईरितः ॥ इति ।

प्राग्बन्धो पत्नीं जागरयन्ति ।

ऋत्विजस्त्वयैतस्यां रात्रौ जागरणमेव कर्तव्यमिति पत्नीं जागरणे नियोज्य निद्रा-  
बाधायां निद्रां कुर्युः । नतु निद्राया अवश्यकर्तव्यता । न च बोधनविधिवशाद्भिद्राया  
आवश्यकत्वमन्यथा विधेर्वैयर्थ्यापत्तेरिति वाच्यम् । निद्रासत्त्वं एव बोधनविधेश्चरि-  
तार्थ्यसंभवेन विधेर्वैयर्थ्याभावात् । जागरयन्तीत्यत्र प्रयोजका ऋत्विजः ।

हविर्धाने यजमानो राजानं गोपायति गोपायति ॥ २५ ॥

इति हिरण्यकेशिसूत्रे सप्तमप्रश्नेऽष्टमः पटलः ।

हविर्धानवचनं हविर्धानादन्यत्रापि सतो राज्ञो गोपनं व्यावर्त्यते । यथा राजानं  
भृत्या रक्षन्ति तद्वद्यजमानः परिकर्मिभिः सह सोमं राजानमैकाग्र्येण दस्युभ्यः  
श्रादिभ्यश्च रक्षतीत्यर्थः । यजमानवचनमवध्युव्यावृत्त्यर्थम् । जागर्त्येतां रात्रिं हविर्धाने  
राजानं गोपायन्तित्येतावदे(त्ये)न सूत्रे याजमानसूत्र एव लाघवात्कर्तव्येऽत्र पृथक्सूत्रक-  
रणं स्वस्य गोपनाशक्तावन्येनापि गोपनं करणीयमिति द्वादशाहाद्यहीनद्वितीयादिसा-  
त्रिषु जागर्ति वा न जागर्ति यदा जागर्ति तदा स्वयं राजानं रक्षत्यन्धेन वा रक्षयेत्,  
यदा न जागर्ति तदाऽन्धेनैवेत्यर्थादित्येतादृशार्थज्ञापनार्थम् । द्विरुक्तिः प्रश्नसमाप्त्ये-  
तनार्था ।

इति ओकोपाहश्रीपदाग्निष्टोमयाजिसाहस्राग्नियुक्तवाजपेययाजिसर्वतोमुख-

याजिद्विषासहस्राग्नियुक्तपौण्डरीकयाजिगणेशदीक्षितसन्नूजगोपी-

नाथदीक्षितविरचितायां श्रीमद्भगवत्सत्याषाढहिरण्यके-

शिसूत्राम्बुधिगतनिगूढार्थरत्नविचेचनकेशकृतवि-

द्वज्जनसंतापशाधिकायां ज्योत्स्नाख्यायां वृत्तौ

सप्तमप्रश्नस्याष्टमः पटलः ॥ ८ ॥

संपूर्णोऽयं सप्तमः प्रश्नः ।

अथाष्टमः प्रश्नः ।

तत्र प्रथमः पटलः ।

महारात्रे बुध्यन्ते ।

रात्रेर्महान्भागो महारात्रं तस्मिन्महारात्रे रात्रेर्यो महान्भागस्तस्मिन्नित्यर्थः । मयू-  
रव्यंसकाद्विच्छिन्नः समासः । समासान्तो भागपदलोपश्च तद्वादित्वात् । एतादृशो  
ध्वारुयाने यदि सोमो सस्सुतौ स्यातां महति रात्रियै प्रातरनुवाकमुपाकुर्यादिति श्रुतौ  
श्रुतं रात्रिशब्दमहच्छब्दयोर्लिङ्गभेदकृतवैयधिकरण्यं साधकम् । महती चासौ रात्रि-  
श्चेति विग्रहस्तु नैवात्र भवति । महस्वस्य रात्रिविशेषणत्वे महस्वं रात्रौ मानकृतं तच्च  
वसन्ते सर्वथा नैव संभवति । उत्तरोत्तरं रात्रीणामरूपमानत्वात् । रात्रिषु महस्वं तु  
दक्षिणायन एवोत्तरोत्तरम् । तथा सति महतीषु रात्रिषु सतोष्वेव बोधनं स्यात्,  
बोधनस्य च सुत्यार्थत्वादत्रैव कर्तव्यता स्यात् । वसन्ताद्यरात्रिवे कर्तव्यता स्याद्वा ।  
तस्या एव महस्वात् । सा च प्रकृते विरुध्येतेत्यतो नैतादृशो विग्रहोऽत्र युक्तः ।  
एतेनानन्तरोदाहृतश्रुतौ रात्रिया इति चतुर्थी यथा षष्ठ्यर्थे तथा महतीति महच्छब्दग-  
तसमभिवक्तिरपि षष्ठ्यर्थिकैव । एतदनुरोधेन पुल्लिङ्गमपि विपर्यस्तं कर्तव्यमिति कुसृ-  
ष्टिकल्पना निरस्ता द्रष्टव्या । तत्र महच्छब्देन रात्रितृतीयभागो गृह्यते । किमेतादृश-  
मेव महत्वमित्यत्र नियामकमिति चेत् । वक्ष्यमाणस्य स्वरमाणस्वनुदित उपाशुमुदितेऽ-  
न्तर्याममुभावनुदित इत्येकेषामिति सूत्रस्यैव नियामकत्वात् । एतेनैव जानीमो यावता  
कालेनोपांशुपर्यन्तमुभयपर्यन्तं वा कर्मानुदिते भवति तदनुरोधेन बोद्धव्यमिति । एतेने-  
दमपि ज्ञातं भवति चतुर्धाविभक्तरात्रितृतीयभागाद्यभागात्मके काल एव बोद्धव्यमिति ।  
ननु किमर्थमिदं सूत्रमर्थादेव तत्सिद्धेरिति चेन्न । आशुर्कर्मकारिभिरप्यृत्विग्भिरतस्मि-  
न्नेव काले बोद्धव्यं नत्वेतस्य पुरस्तादुपरिष्टाद्वितीच्छासिद्धनियमनार्थत्वात् । नन्वेवमपि  
महारात्रे कर्माण्युपक्रमन्त इत्येतावतैव सिध्यति नार्थो बोधवचनेनेति चेन्न । तस्य  
संबन्धविशेषज्ञापनार्थत्वात् । यत्र महारात्रे बोधनमस्ति तत्रैव पुरा वाचः प्रवदितोः  
प्रातरनुवाकोपाकरणं नान्यत्रेति । तेन द्वादशाहे प्रायणीयातिरात्रारूपे प्रथमसौत्यादि-  
वसे समाम एवाहनुदितेऽप्यादित्ये द्वितीयसौत्यादिवसीयप्रातरनुवाकोपाकरणं कर्तव्यं  
बोधनाभावादिति सिद्धं भवति । एतेन यत्र होताऽऽश्विनं शंसति तत्र मेत्रावरुणः  
प्रातरनुवाकमनुब्रूयादितिशास्त्रान्तरबलात्प्रतिप्रस्थात्रैव द्वितीयसौत्यादिवसकर्म कर्तव्यं  
यावत्पर्यन्तमध्वर्युः पूर्वकर्मणः सकाशान्निर्मुक्तो भवति तावत्पर्यन्तमध्वर्योर्निर्मुक्तताया-  
मध्वर्युरेव तत आरभ्य करोतीति केषांचिन्मतं नास्माकमनुकूलमिति प्रदर्शितम् ।

तथा कर्माण्युपक्रमन्ते यथा पुरा वाचः प्रवदितोः प्रातरनुवाको भवति ।

यथा वाचो मनुष्याणां पक्षिणां वा प्रवदितोः प्रवदनात्पुरा प्राक् प्रातरनुवाक

आरब्धो भवति तथा तदनुरोधेन कर्माणि यज्ञतनूहोमादीनि उपक्रमन्त आरमन्त इत्यर्थः । कर्मोपक्रमस्तु कृतशौचैरेव कार्यः । अन्वया कर्मण्यनधिकारः स्यात् । ज्ञाता एव कर्म कुर्युरिति केचित् । कृतहस्तपादप्रक्षालना आचान्ता एवेत्यन्ये । न च कर्मान्ते हस्तपादान्प्रक्षालयान्तरेण चात्वालोत्करौ देवयजनमभिप्रपद्यन्त इति हस्तपादान्प्रक्षाल्याऽऽग्नीध्रे यजमानमुपसंगच्छन्त इति कल्पसूत्रे च हस्तपादप्रक्षालनमात्रेणैव कर्माधिकारस्योक्तत्वेन ज्ञानं विनैवाधिकारो मित्यं ज्ञानं तु स्वकाले भवत्येवेति वाच्यम् । अस्मर्थं लोकविद्विष्टं धर्ममप्याचरेन्नत्वित्यनेन याज्ञवल्क्यवचनेन सूत्रोक्तस्यापि पक्षस्य बाधात् । तथा च ज्ञात्वा कर्माणि कुर्यादिति स्मृतौ ज्ञातस्यैव कर्मकरणेऽधिकारस्योक्तेः सामान्यशास्त्रमनुसृत्यैव ज्ञातैरेव कर्म कर्तव्यमित्येव युक्तं परं तु अमश्रकमिदं ज्ञानमिति द्रष्टव्यम् । संध्योपास्तिस्तु मध्य एव स्वकाले ।

प्रजापतिर्भनसाऽन्धोऽच्छेत इति त्रयस्त्रिंशत्तं यज्ञतनूराग्नीध्रे जुहोति ।

स्मार्तावृताऽऽस्थं संस्कृत्य तेन होमो दर्विहोमधर्मेण । प्रजापतिर्भनसेत्यादयस्त्रयस्त्रिंशन्मश्र यज्ञतनूंसंज्ञकास्तैः साध्यास्त्रयस्त्रिंशत्संख्याका आहुतीर्जुहोतीत्यर्थः । तत्र प्रथमा चतुष्पदा । त्रयोदशी त्रिंशी च त्रिषदा । इतरा द्विषदाः । विंशत्याद्याः सदैकत्व इति कोशादेकवचनम् ।

विशेषमत्राऽऽह—

पूर्वा पूर्वामनुद्गत्योत्तरयोत्तरयैकया नु प्रथमया ।

प्रजापतिर्भनसाऽन्धोऽच्छेत इति पूर्वा यज्ञतनूः । धाता दीक्षायामित्युत्तरा यज्ञतनूः । तत्र प्रजापतिर्भनसाऽन्धोऽच्छेत इति पूर्वा यज्ञतनूमनुद्गत्य संयोग्य धाता दीक्षायामित्युत्तरया यज्ञतन्वा जुहोतीत्यर्थः । एवं धाता दीक्षायामिति द्वितीयां यज्ञतनूं संयोग्य सविता भृत्यामिति तृतीयया यज्ञतन्वा । सविता भृत्यामिति तृतीयां यज्ञतनूं संयोग्य पूषा सोमक्रयण्यामिति चतुर्थ्या यज्ञतन्वेत्यादिप्रयस्त्रिंशद्यज्ञतनूपर्धन्तम् । एतदर्थमेवोमयत्र वीप्सा । संहितारूपमेवैतद्योजनम् । आहुतिषु त्रयस्त्रिंशत्त्रयसिद्धयर्थमुपायमाह— एकया नु प्रथमयेति । नुरवधारणे । त्रयस्त्रिंशत्त्रयसिद्धयर्थमुपायमाह— एकयेति वचनमन्तिमां यज्ञतनूमनुद्गत्य प्रथमया यज्ञतन्वा जुहोतीत्येवं स्यात्, अन्तिमापेक्षया प्रथमाया अनन्तरत्वेनोत्तरत्वात्पूर्वत्वेनान्तिमायाः पूर्वत्वात्, पूर्वा पूर्वामनुद्गत्योत्तरयोत्तरयेति सूत्रात्, अथवाऽन्तालोपो विवृद्धिर्वेति न्यायेनानुद्गवणविशिष्टयाऽन्तिमया यज्ञतन्वेति स्यात्तन्मा भूदित्थेत्तदर्थम् । एकशब्दः केवलाच्चो । प्रथमयेति वचनं तेनैव न्यायेन केवलाया अन्तिमायाः प्राप्ताया निवारणार्थम् । जुहोतिचोदितत्वात्स्वाहाकारः । यत्र मश्रगणेनेति परिभाषया प्रतिमश्रम् ।

यज्ञार्तिं प्रति जुहोतीत्येकेषाम् ।

यज्ञस्याऽऽतिर्यज्ञार्तिस्तां यज्ञार्तिम् । आर्तिविंशो भ्रप इति यावत् । अनेन नैमित्तिकत्वमप्येतस्य होमस्य केषांनिदाचार्याणां मते भवति । यज्ञार्तिमित्यत्र कर्मप्रवचनीयसंज्ञा । तेन प्रतियज्ञार्तिं अयं होम इति भिद्धं भवति ननु रात्रिसंवेन्वितृतीयभागाधिकरणकबोधनाभावरूपयज्ञार्तिनिमित्तक एवायं होम इति । एतद्रूपयज्ञार्तिनिमित्तके हामे प्राप्ते प्रायश्चित्तस्य संधानार्थत्वेन प्रबलत्वादादौ प्रायश्चित्तार्थं कृत्वाऽनन्तरं नित्यः कर्तव्य इति सोमत्र एव यत्किञ्चिदज्ञविभ्रंशेऽनादिष्ट इदं प्रायश्चित्तं होतव्यं ननु पाशुकैष्टिकतन्त्रयोः । उत्तरसूत्रे सवनीयस्य तन्त्रं प्रक्रमयतीत्येतावतैव पाशुकतन्त्रमेतदितिज्ञानसिद्धौ पशुशब्दोपादानं यज्ञतनूहोमः सोमत्रन्त्रमन्वयेव तत्रानादेशेऽयमेव होम इति । दोषनिर्हरणे सामर्थ्यातिशयात्पर्वप्रायश्चित्तमपि होतव्यम् । एकेषामिति वचनात्प्रायश्चित्तात्मकत्वं पाक्षिकमिति गम्यते ।

सवनीयस्य पशोस्तन्त्रं प्रक्रमयति ।

सवने सौत्येऽहनि भवः पशुः सवनीयस्तस्य पशोस्तन्त्रं कर्मकलापं प्रक्रमयति आरभत इत्यर्थः ।

तस्य निरूढपशुबन्धेन कल्पो व्याख्यातः ।

तस्य सवनीयस्य । अन्यदग्नीषोमीये कृतव्याख्यानम् । पृढोतृपश्चिष्टी न स्तः । अङ्गभूतत्वात्पशोः । अग्निप्रणयनान्तं कर्म कृतत्वाल्लुप्यते । सवनीये पशौ नाम्यन्वाधानं विद्यत इति निषेधादन्वाधानाभावः । प्रायणीयाप्रभृतिष्वित्यनेन त्रयोपायनाद्यभावः ।

न बर्हिर्विद्यते प्रस्तरमेवाऽऽहरति बर्हिषः कल्पेन ।

बर्हिः पाशुकं बर्हिः । उत्करबर्हिस्तु विद्यत एव । ननु प्रस्तरमेवाऽऽहरति बर्हिषः कल्पेनेत्येवकारेणैव बर्हिर्व्यवच्छेदो भवति किमर्थमयं निषेधो न बर्हिर्विद्यत इति चेन्न । बर्हिषः कल्पेन प्रस्तरमेवाऽऽहरतीत्येतावत्येवोच्यमाने बर्हिर्व्यवच्छेदो न भविष्यति किंतु बर्हिषः कल्पस्यैव बर्हिःराहरणे व्यवच्छेदो भविष्यति । तथा च तृष्णीमाहरणं स्यात्तदा तद्यावर्तयितुं निषेधस्याऽऽवश्यकत्वात् । न बर्हिर्विद्यत इत्येतावत्येवोच्यमाने प्रस्तरस्यापि बर्हिष्प्राज्ञिवृत्तिः स्यात्तद्यावृत्त्यर्थं प्रस्तरमेवाऽऽहरतीतिवचनम् । प्रस्तरमाहरत्येवेत्येवकारस्याऽऽहरतीत्येतदनन्तरमन्वयः । तथा चैत्रमर्थो भवति बर्हिषः कल्पेनाऽऽहरत्येव न तु संनहनमपीति । एवंरित्येवकारः सार्थको भवति तेन संनहनं यदाऽऽपस्तम्बेनेध्माबर्हिः संनह्यति न वा बर्हिः प्रस्तरमेवेति सूत्रेण संनह्यतीति व्याख्यातृप्रदक्षितशेषेण प्रापितं व्यावर्त्यते । उत्करबर्हिर्होमेव शुल्बकरणं न प्रस्तरार्थम् । उत्करबर्हिर्होमं शुल्बकरणादि स ते मा स्थादित्यन्तं करोति । मुमंभृता त्वा संभरामीति

नास्ति गुल्बस्यैवाभावात् । अलुभितो योनिरित्येतदपि नास्ति अनन्तरोक्तहेतोः । उत्कर-  
 बर्हिःसंभरणेऽलुभितो योनिरित्येतदेव । आपस्त्वामितिन्द्रस्य त्वेत्येतद्वयं प्रस्तर-  
 स्याऽऽदौ कृत्वोत्करबर्हिषः करोति । बृहस्पतेर्मूर्ध्ना हरामीत्यादिनिधानान्तमुभयोः  
 सहैव । उर्वन्तरिक्षं प्रेहीत्यस्मिन्मन्त्रे तु नोहः । गमनाक्रियया आत्मन्येव संबन्धेन  
 बर्हिःसंबन्धासंभवात् । हे आत्मन्नुह विस्तीर्णमन्तरिक्षमिव बर्हिष्प्रतिच्छेदनार्थं गत-  
 स्ततः परावृत्य प्रेहि विहारदेशं प्रति प्रकर्षेण गच्छेत्येतादृशो ह्यात्मसंबन्धः । न च  
 बर्हिष एवात्र संबन्धोऽस्तु किं बाधकमिति वाच्यम् । पूर्वस्मिन्नेतादृश एव मन्त्रे  
 व्यभिचाराद्गमनकरणमन्त्रत्वदर्शनाद्गमनकर्तुरेकत्वाच्च । अदित्याः सद् आसीदेत्यत्राऽऽ-  
 सीदतमिति द्विवचनान्त ऊहो भवत्येव । बर्हिरभिधायकत्वात् । एवं देवंगममसि अदि-  
 त्यास्त्वा पृष्ठे सादयामीत्यनयोरपि देवंगमे स्थः । अदित्या वां पृष्ठे सादयामीति  
 यथायथमूहः । परिभोजनयारूपमुष्टिमुलपराज्यर्थमुष्टिं चैतैः सहैवाऽऽहरति प्रकृति-  
 वत्तूष्णीमेव । अग्नीषोमीयविकारपक्ष आश्ववालः प्रस्तर ऐशवी तिरश्ची कार्त्तमर्थमयाः  
 परिधयोऽधिकाः पौतुदारवेभ्य इति पशुमूत्रोक्तमाश्ववालप्रस्तरादिकं सर्वमस्त्येव  
 बर्हिस्तु नैव । न बर्हिर्विद्यत इति निषेधस्यात्रापि प्रवृत्तौ बाधकाभावात् ।

पात्रसंसादनकाले प्रचरणीं प्रथमां स्रुचं प्रयुनक्ति ।

पात्रसंसादनकाल इत्यनेन परिस्तरणपाणिप्रक्षालनोत्पराजीस्तरणब्रह्मयजमानसदन-  
 करणानि सूच्यन्ते । अथवा पात्रसंसादनकाल इत्यस्य पात्रसंसादनदेश इत्यर्थः । तथा  
 च पात्रसंसादनदेशे प्रचरण्याः प्रयोग इति अर्थो भवति । दृष्टं च कालशब्दस्य  
 देशपरत्वं बौधायनसूत्रे स उपरवागां काल इत्यादौ । स च प्रचरण्याः सौमिकत्वा-  
 च्छालामुखीयोत्तरतःसंलग्नदेश एव । ननु सर्वैष्टिकपाशुकपात्रसंसादनदेशो यः स एव  
 प्रचरण्याः सौमिक्या अपि तथा च कथं देशभेद इति चेत्सत्यम् । शालामुखीयं गार्ह-  
 पत्यकर्मभ्योऽन्ववस्यान्ति तस्मिन्गार्हपत्यकर्माणि क्रियन्त इति वचनात्प्रचरण्याः सोम-  
 कर्मसंबन्धिपात्रत्वेन शालामुखीयोत्तरतःसंलग्नदेश एव स्वतन्त्रतयैव प्रचरण्याः  
 प्रयोगो न तु क्रमप्राप्ते स्थाने द्वंद्वत्वधर्मेणोपेवंरीत्या देशभेदसंभवात् । वेदस्तु महावे-  
 द्यं कृतो यः स एव शालामुखीयस्योत्तरतो दर्भान्संस्तोर्थं यथार्थं पाशुकानि पात्राणि  
 प्रयुनक्ति । तत्र प्रचरणीं स्रुचमत्रिकां प्रयुनक्ति । सा च जुह्वादिभ्यः स्रुग्भ्यः प्रथमा  
 भवति । आगन्तूनामन्ते निवेश इति न्यायेन प्राकृतस्रुचप्रयोगानन्तरं सर्वपात्रप्रयोगान-

१ ख. ग. °स्ति बर्हिषोऽभा° । २ ख. ग. °तद्भुज्यते प्रस्तरसंभरणे उक्तनिधानादिकरणक  
 निधानाभावात् । उत्करबर्हिःसंभरणे तु अलुभितो योनिरित्येतदेव लुभ्यते प्रस्तराभावात् । भा°  
 ३ ख. ग. प्रेतमित्यत्रोहं केचिन्कुर्वन्ति । तत्र । य° । ४ ख. ग. °तु कर्मप्रा° ।

न्तरं वैतस्याः प्रयोगः स्यात्तं वारयितुं प्रथमामितिषचनम् । प्रथममिति परित्यज्य प्रथ-  
मामित्येवं वचनं सुगम्य एव प्राथम्यं स्यान्नतु सर्वपात्रेभ्यः प्राथम्यमित्येतादृशार्थे बोध-  
यितुम् । सुग्रहणं वसाहोमहवनीवज्जुहूरेवेथं नतु केवलं जुहूकार्यकारित्वमात्रमितिज्ञा-  
पनार्थम् । तेन सुत्याहनि जुह्वां व्याघृतायां पशुबन्धे वसाहोमहवनीवत्प्रचरण्येव भवति ।  
तथा च मरद्वाजः—प्रचरण्या सोम इति । व्याघृतायां जुह्वाभिम्यं होमकार्येषु भवतीति ।  
अत एव पाळाशीयम् । अनयोर्भेदे किं फलमिति चेत् । जुहूकार्यकारिपात्राणां विशेष-  
वचनाभावे वैकङ्कतत्वं जुहूरूपपात्राणां पाळाशत्वमिति । यदि जुहूकार्यकारिणामपि  
पात्राणां जुहूरूपता स्यात्तदा वैकङ्कतत्वविधायकपरिभाषा निरवकाशत्वेनापार्थक्या  
स्यादिति ज्ञेयम् । वैसर्जनहोमसंचन्धिप्रचरण्यां सुग्रहणाभावान्न पाळाशत्वं किंतु परिमा-  
षाप्राप्तवैकङ्कतत्वमेव । दण्डयूपौ न प्रयुनक्ति प्रयुक्तत्वात् । यूपशकलमपि न प्रयु-  
नक्ति प्रयोजनाभावात् ।

आज्यग्रहणकाले प्रचरण्यां चतुर्गृहीतं गृहीत्वोत्तरासु गृह्णाति ।

आज्यग्रहणकाल इत्यनेन पवित्रकरणादिकमाज्योत्पवनान्तं पाशुकं कर्म सूचयते ।  
न ब्रह्मवरणं वाचस्वत इत्याद्येव ब्रह्मणः संमार्जनकाले प्रचरणीमादौ तूष्णीमेव जुहूवत्सं-  
मृज्य जुह्वादिस्त्रुचः संमार्ष्टि । प्रचरण्या जुहूत्वेऽपि अवपट्कारसंचन्धित्वात्तूष्णीं संमार्गो  
वसाहोमहवन्त्या इव । उपभृक्ध्रुवयोस्तु पृथङ्मन्त्रसत्त्वात्समन्त्रकः संमार्गः । प्रयोग  
आज्यग्रहणे च प्राथम्यात्प्रत्याहारन्याये[न]तन्मध्यपतितसंमार्गेऽपि प्राथम्यम् । प्रच-  
रण्यां चतुर्गृहीतमपूर्वहोमार्थत्वात्तूष्णीमेवाऽऽदौ गृहीत्वोत्तरासु जुह्वादिषु पशुवद्गृह्णा-  
तीत्यर्थः । प्रचरण्याः प्रथमत्वात्तामपेक्ष्योत्तरत्वं जुह्वादीनाम् । स्फ्यस्य वर्त्मन्येवाऽऽ-  
ष्यग्रहणं विशेषवचनाभावात् । आग्नीध्रे वा । अथैकेषां प्राग्भंशेऽग्नीषोमीयस्याऽऽज्यानि  
गृह्णात्याग्नीध्रे सवनीयस्योत्तरवेद्यामनुबन्ध्याया इति आपस्तम्बसूत्रात् । उत्तरवेदिस-  
मीषे वा । अपरेणोत्तरवोर्दं सवनीयस्थानूबन्ध्यायाश्चाऽऽज्यानि गृह्णातीत्येक इति तेनैव  
विकल्पेनाभिधानात् । एतत्पक्षान्तरत्वं सूचयितुमेव वाऽऽज्यग्रहणकाल इति वचनम् ।  
अस्मिन्करूपे कालशब्दो देशपरो ज्ञेयः ।

प्रोक्षणीरभिमन्त्र्य ब्रह्माणमामन्त्र्येधमं वेदिं प्रस्तरं

च प्रोक्ष्य प्रोक्ष्यवशेषं निनीय पवित्रे अपि-

सृज्य प्रस्तरं सादयित्वा स्त्रुचः सादयति ।

उक्तेतरपरिसंस्कार्यार्थमनुक्रमणम् । आमन्त्रणेन प्रसवोऽप्युपलक्ष्यते । अन्यथाऽऽमन्त्र-  
णस्यैव निरर्थकत्वापत्तेः । इधमं वेदिं प्रस्तरं च प्रोक्ष्य प्रोक्ष्यवशेषं निनीयेत्यनेन



क्रमेणान्तर्वेदि पुरोग्रन्थीत्यादेः प्रत्युक्षणान्तस्य निवृत्तिः क्रियते । प्रोक्षण्यवशेषं निनीय पवित्रे अपिसृज्यत्यनेन क्रमेण विष्णोः स्तूपोऽसीति पुरस्तात्प्रस्तरग्रहणं व्यावर्त्यते । ग्रन्थिविद्धंसनं तु भवत्येव । तद्विना पवित्रापिसर्जनासंभवात् । अत एव तदनुगुण-  
त्वान्न व्यवधायकं भवति । पवित्रे अपिसृज्य प्रस्तरं सादयित्वेत्यनेन क्रमेण ब्रह्मणे प्रस्तरप्रदानं तृणैरन्तर्धानं शुल्वस्तरणमनूयाजार्थोल्लुमुकोद्गहनमाहवनीयकल्पमाधारस-  
मिधोरभ्याधानं विधृत्योरासादनं च व्यावर्त्यते । स्त्रीर्णेन बर्हिषाऽन्तरितत्वादेव तृणैर-  
न्तर्धानाभावः । शुल्वस्तरणमपि न । तस्य बर्हिषास्तरणाङ्गत्वेन तदभावादेव तदभाव-  
सिद्धेः । शुल्वस्य प्रतिपत्तिस्तु प्रस्तरेण सह सादनमात्रमेवेति । अनूयाजार्थोल्लुमुकोद्-  
गहनाहवनीयकल्पनयोः सर्वथैव व्यावृत्तिर्न किंतु अस्मिन्काले व्यावृत्तिः । तेनाऽऽज्या-  
भिमन्त्रणोत्तरभेदे कर्तव्ये एव । अत्र कर्तव्यतायां क्रमो बाधितः स्यात् । नच लोप-  
एवानयोरस्त्विति वाच्यम् । अलोपेन निर्वाहे सर्वथा तस्यानुचितत्वात् । आधारसमिधोर-  
भ्याधानमप्याज्याभिमन्त्रणात्तरमेव । प्रस्तरस्य प्रदानाभावादेव प्रत्यादानाभावः ।  
अथवाऽग्नीषोमीयपश्चार्थानूयाजार्थोल्लुमुकयोरेकशोभौ प्रज्ञातौ स्थापयितव्यौ तयोः सवनी-  
यपश्चार्थानूयाजाः कर्तव्या इति । आहवनीयकल्पनस्यापि तत्सहचारित्वादेव निवृत्तिः ।  
एवमग्नीषोमीयपश्चार्थाधारसमिधावेव प्रज्ञाते तथैव स्थापनीये । अस्मिन्कल्पे इध्मे  
ततस्त्वामष्टादशधा संभराभि सुसंभृता, एकाः समिधं यज्ञायुरनुसंचराम्, धृष्टिः  
संभराभि सुसंभृत्यहः । विधृत्योरासादनं तु लुप्यत एव । पवित्रे अपिसृज्य प्रस्तर-  
सादनादि प्रतिपद्यन् इत्येतावन्तौ सिद्धं प्रस्तरं सादयित्वा स्तुतः सादयतीतिगुरुमुत्र-  
करणादेवमत्र ज्ञायते प्रस्तर एव सर्वोसा स्तुचामत्र सादनमिति । अत्राऽऽस्तरणरूपमे-  
वाऽऽसादनमित्यर्थतः सिद्धं भवति । स्तुतः सादयतीति अनुवाद एव । तेन स्तुवस्वधि-  
त्याज्यस्थालीपृवदाज्यस्थालीस्तुगभिमन्त्रणाज्याभिमन्त्रणानि भवन्त्येव । अग्नीषोमीयवि-  
कारपक्षे बर्हिर्वर्जं सर्वं यथाप्रकृत्येव । परिधयोऽप्यस्मिन्पक्षे भवन्ति विधृती च ।

अयं नो अग्निर्वरिवः कृणोत्वित्याग्नीध्रमभिमृशति ।

यजमानेनायं यज्ञ इत्यनेन मन्त्रेण पञ्चहोत्रा चाऽऽज्याभिमर्शं कृत आग्नीध्रमाग्नी-  
ध्रमण्डपमभिमृशति । मण्डपशब्दो जनाश्रये वर्तते । मण्डपोऽस्त्री जनाश्रय इति  
कोशात् । तत्र जनाश्रयत्वं स्तम्भचतुष्टयोपरिदत्तवंशोपरिष्ठाद्दत्ताच्छादनसंबद्धभूमिवत्  
वर्तते नतु केवल आच्छादने केवलभूमौ च । आग्निध्र उपविश्य हविर्धान उपविश्य  
सदस्युपविश्येत्यादौ विशिष्ट एव शक्तिग्रहात् । भूतभाव्युपयोगं हि द्रव्यं संस्कारमर्ह-  
तीतिन्यायसिद्धोऽभिमर्शात्मकः संस्कारो यद्यप्याच्छादनताद्विशिष्टभूम्योरविशिष्टौ भूत-  
भाव्युपयोगस्य तुल्यत्वात्तथाऽपि भूमेः साक्षादुपयोगात्तस्या एवाभिमर्शः । उभयोरै-  
कदा स्पर्शासंभवेन विशेषणांशे बाधात् । नागृहीतविशेषणान्यायेन विशेषणांश एव

१ प्र० पटलः ] गोपीनाथभट्टकृतज्योत्स्नाव्याख्यासमेतम् ।

७६९

पर्यवसानम् । केवलाच्छादनेऽपि यद्यप्युपवेशनं संभवति तथाऽपि तस्य कर्मण्ययो-  
ग्यत्वान्मण्डपशब्देन न ग्रहणम् । यद्यपि आग्नीध्रं प्रविश्य हविर्धानं प्रविश्य सदः  
प्रविश्येत्यत्र प्रवेशकरणत्वमवकाशस्यापि तथाऽपि अवकाश उपवेशनासंभवाच्च  
मण्डपशब्देन ग्रहणम् । न च योगधारणबलेन तदपि संभवतीति वाच्यम् । तथा  
सत्यपि तस्य कर्मानुपयुक्तत्वेन प्रकृते ग्रहणायोगात् । एकदेशामिदर्शनं सर्वोऽपि  
मण्डपोऽभिमृष्टो भवति । अभिमर्शमन्त्रपाठयोः समानकालिकता सर्वत्र । वाजसामि-  
नित्यन्तो मन्त्रः ।

इदं विष्णुर्विचक्रम इति हविर्धाने ।

अभिमृशतीत्यनुवर्तते । द्रव्यपृथक्त्वान्मन्त्रावृत्तिः । पाशुपुर इत्यन्तो मन्त्रः ।  
हविर्धानमिति पाठे मण्डपस्थैकत्वात्सकृदेव मन्त्रः ।

अत्र आयूष्पि पवस इति स्तुवः ।

सर्वासां स्तुवां मध्ये यावतीनां स्तुवां सकृत्प्रयत्नेनाभिमर्शः संभवति तावतीषु  
सकृन्मन्त्रः । अन्यथा मन्त्रावृत्तिः । स्तुव इति द्रव्यैकत्वात्सकृन्मन्त्रो वा क्रमेणाभि-  
मर्शः । प्रचरण्या अप्यभिमर्शः । गृहीताज्यत्वात् । वसाहोमह्वन्या नाभिमर्शः ।  
अगृहीताज्यत्वात् । दुच्छुनामित्यन्तो मन्त्रः ।

आवायो भूषेति वायव्यानि ।

सर्वेषां वायव्यानां मध्ये यावतां वायव्यानां सकृत्प्रयत्नेनाभिमर्शः संभवति तावत्सु  
सकृदेव मन्त्रः । अन्यथा मन्त्रावृत्तिः । वायव्यानीति द्रव्यैकत्वात्सकृन्मन्त्रो वा क्रमे-  
णाभिमर्शः । वायव्यानि ऊर्ध्वपात्राणि । वायव्यानीति वचनाच्च चमसानभिमृशति ।  
यद्वायव्यं वा चमसं वेतिपृथग्वचनालिङ्गात् । स्थालीस्त्वभिमृशत्येव । काश्चतस्रः  
स्थालीर्वायव्याः सोमग्रहणीरिति लिङ्गात् । पूर्वपेयमिति मन्त्रान्तः ।

उत्तिष्ठन्नोजसा सहेति सदः ।

अत्रापि पूर्ववद्भूमिपर एव सदःशब्दः । हविर्धानमिति पाठे हविर्धानशब्दोऽपि  
भूमिपर एव । सुतमिति मन्त्रान्तः ।

खरे पात्राणि प्रयुनक्ति ।

पूर्वकृते खरे । पात्राणि वक्ष्यमाणानि । प्रक्षाल्येति सूत्रान्तरे । अपूर्वत्वाद्वचनाभा-  
वाच्च न न्यग्बिलत्वम् । सामान्यप्रतिज्ञेयम् ।

अग्निर्देवता गायत्री छन्द इत्येतैर्यथारूपं

कस्त्वा युनक्ति स त्वा युनक्तिवत्यवशिष्टानि ।

यथारूपं यथालिङ्गम् । उपांश्वन्तर्यामयोरैन्द्रवायवमैत्रावरुणाश्विनानां शुक्रामन्धि-

नोराग्रयणस्योक्तयस्य ध्रुवस्य च क्रमेणैतद्देशभिर्मन्त्रैर्यथालिङ्गं प्रयोग इत्यर्थः । अस्य-  
न्ता मन्त्राः सर्वे । अवाशिष्टानि ऋतुपात्रादीने तेषां कस्त्वेत्ययं मन्त्रः ।

तत्र सर्वपात्रप्रयोगक्रममाह—

दक्षिणेऽस्य उपाश्वन्तर्यामयोः पा-

त्रे दक्षिणमुपाशोरुत्तरमन्तर्यामस्य ।

उपाश्वन्तर्यामश्चोपाश्वन्तर्यामी । तथोरुपाश्वन्तर्यामयोः, उपाश्वन्तर्या-  
मसंज्ञयोर्ग्रहयोः । दक्षिण उपाश्वोरुत्तरेऽन्तर्यामस्येत्येवं वचनं परित्यज्य दक्षिणमुत्तर-  
मित्येवं वचनं पूर्वमेव चिह्नकरणार्थम् । दक्षिणमुपाशोरुत्तरमन्तर्यामस्येत्यनेन प्राक्सं-  
स्थता व्यावर्त्यते ।

अपि वा पूर्वमुपाशोरपरमन्तर्यामस्य ।

पूर्वं पूर्वादिगतम् । अपरमपरदिगतम् । तेन प्रत्यक्संस्थता भवति । अग्निदेवता  
गायत्री छन्दः सोमो देवता त्रिष्टुप्छन्द इति क्रमेण द्वयोर्भिन्त्रौ ।

ते अन्तरेण व्यानाय त्वेत्युपाश्वसवनं ग्रावा-

णस्य संस्पृष्टमुपाश्वपात्रेण प्रयुनक्ति ।

ते इत्यत्र द्वितीयाऽन्तरान्तरेणयुक्त इति सूत्रेण । ते उपाश्वन्तर्यामयोः पात्रे  
अन्तरेण तयोः पात्रयोर्मध्य इत्यर्थः । उपाश्वरुपाश्वग्रहार्थः सोमः सूयते कण्ड्यते  
येन स उपाश्वसवनस्तं ग्रावाणमुपाश्वपात्रेण संस्पृष्टं प्रयुनक्ति व्यानाय त्वेत्यनेन  
मन्त्रेण । उपाश्वसवन इति पृथगन्वयसंज्ञाकरणाद्भिन्न एवायं ग्रावा । अत एवोपरे  
ग्रावणः संमुखान्कृत्वा प्रोक्षतीत्यत्र नैतस्य प्रोक्षणम् । उपाश्वसवनत्वाद्देवोपाश्वपा-  
त्रमात्रसंस्पृष्टता नान्तर्यामपात्रसंस्पृष्टता । पात्रयोः प्रत्यक्संस्थत्वेऽपि उत्तराग्र एवो-  
पाश्वसवनः । तथा चाऽऽपस्तम्बः—बृहन्नसीति ते अन्तरेण ग्रावाणमुपाश्वसवनं दक्षि-  
णामुखस्य संस्पृष्टं पात्राम्यामिति । उपाश्वपात्रेण संस्पृष्टमित्येकेनैव पात्रेण सह संस्प-  
र्शस्य विधानात्पात्रद्वयसंस्पर्श आपस्तम्बोक्तो निवारितो भवति । अग्रकरुपना तु पूर्व-  
वदेव द्रष्टव्या ।

प्रत्यञ्चि द्विदेवत्यपात्राणि परिस्रगैन्द्रवाय-

वस्याऽऽजगावन्मैत्रावरुणस्य द्विस्रक्त्याश्विनस्य ।

प्रत्यञ्चि प्रत्यक्संस्थानि । पात्रयोरुदकसंस्थत्व उपाश्वसवनमपरेण पात्रयोः प्राक्सं-  
स्थत्वेऽन्तर्यामपात्रमपरेण पात्रयोरुदकसंस्थत्वेऽन्तर्यामपात्रोत्तरत आरभ्य पात्रयोः  
प्राक्संस्थत्व उपाश्वसवनोत्तरत आरभ्य प्रत्यञ्चि द्विदेवत्यपात्राणि प्रयुनक्तीत्यर्थः । अनि-  
यमं स्थानस्य दर्शयितुमेव दक्षयमःणर्तुपात्रप्रयोगवदपरशब्दो नोपात्तः । युक्तं चैतदपरश-

द्वानुपादानम् । अन्यथा पात्रयोः प्रत्यक्संस्थत्वपक्ष उपांशुसमनसंलग्नापरभागे द्विद्वैवत्य-  
पात्रप्रयोगस्यान्तर्यामपात्रकृतव्यवधानेनासंभवात्सर्वं बाधितं स्यादिति द्रष्टव्यम् । परितः  
स्रक्, यस्य तत्परिस्रक् । स्रक्शब्देन रास्नोच्यते । ऊर्ध्वपात्रविलासः प्रदेशे परितो रास्ना-  
वदित्यर्थः । आजगावत्, आजग(गा?)शब्दोऽजागलस्त्वने याज्ञिकैः संकेतितः । तौ चाजा-  
गले द्वौ वर्तेते । तद्वदत्रापि द्वावेव तावस्य स्त इत्याजगावत् । तौ च पात्रविलासः प्रदेशे  
कर्तव्यौ । मतो बहु चोऽनजिरादीनामित्यनेन दीर्घः । द्वे स्रक्ती कोणौ यस्य तद्वि-  
स्रक्ति । ऐन्द्रवायवस्यैन्द्रवायवग्रहस्य पात्रं परिस्रग्भवति । मैत्रावरुणस्य मैत्रावरुणग्र-  
हस्य पात्रमाजगावद्भवति । आश्विनस्याऽऽश्विनग्रहस्य पात्रं द्विस्रक्ति भवतीत्यर्थः ।  
द्विःस्रक्तीति सविसर्गपाठोऽपपाठ एव । इन्द्रो देवता जगती छन्दः, बृहस्पतिर्देवताऽ-  
नुष्टुप्छन्दः, अश्विनौ देवता पङ्क्तिश्छन्द इति क्रमेण प्रयाणां मन्त्राः ।

अपरे शुक्रामन्थिनोः पात्रे दक्षिणं  
बैल्वः शुक्रस्योत्तरं वैकङ्कतं मन्थिनः ।

आश्विनपात्रादपरेऽपरस्मिन्प्रदेशे शुक्रग्रहमन्थिग्रहयोः पात्रे प्रयुनक्तीत्यर्थः ।  
अनन्तरस्य विधिर्वा भवति प्रतिषेधो वेति न्यायादव्यवहितस्याऽऽश्विनस्यापरः प्रदेशो  
ग्राह्यः । दक्षिणं बैल्वमित्यादिना प्राक्संस्थताव्यावृत्तिः । दक्षिण उत्तर इत्येवं  
वक्तव्ये दक्षिणमुत्तरमित्येवं वचनं पूर्वमेव चिह्नकरणार्थम् । बैल्वं बिल्वविकारभूतं वैक-  
ङ्कतं विकङ्कतविकारभूतम् । प्रवाहगित्यापस्तम्बः । सम इति तदर्थः । ननु मन्थिपात्रस्य  
वैकङ्कतत्वे परिभाषयैव सेत्स्यति सत्यत्र वैकङ्कतवचनं व्यर्थं दक्षिणं बैल्वः शुक्रस्यो-  
त्तरं मन्थिन इत्येतावत्युच्यमाने बैल्वानुवृत्तिः स्यात्तां वारयितुं वैकङ्कतवचनमावश्यक-  
मिति चेत्तदाऽपरे शुक्रामन्थिनोः पात्रे दक्षिणं शुक्रस्योत्तरं मन्थिनो बैल्वमाद्यमित्येवं  
सूत्रं कर्तव्यमेवं च बिल्वप्रार्थि वारयितुं विकङ्कतग्रहणं न कर्तव्यं भवति वर्णद्वयन्यूनता-  
प्रयुक्तं लाघवं च सिद्ध्यतीति किमर्थं बैल्वमाद्यमिति परित्यक्तं वैकङ्कतपदग्रहणं चोपा-  
त्तमिति चेत् । एतादृशगुरुसूत्रकणस्य यान्यनादिष्टवृक्षाणि विकङ्कतस्य तानीति परि-  
भाषासिद्धाया विकङ्कतप्राप्तेर्मन्थ्यतिरिक्तपात्रेष्वनित्यताज्ञापनार्थं तदुपादानात् ।  
तदुक्तमापस्तम्बेन—तेषां यान्यनादिष्टवृक्षाणि वैकङ्कतानि स्युर्यो वा यज्ञियो वृक्षः  
फलप्रहिरिति । सूर्यो देवता बृहती छन्दः, चन्द्रमा देवता सतीबृहती छन्द इति  
क्रमेण द्वयोर्मन्त्रौ ।

अपरे आश्वत्ये अश्वशफबुध्रे उभयतोमुखे  
ऋतुपात्रे दक्षिणमध्वर्योरुत्तरं प्रतिप्रस्थातुः ।

अपरे मन्थिनोऽपरप्रदेशे आश्वत्ये अश्वत्यविकारभूते अश्वशफाविव बुध्रे मूले ययोः,  
अश्वशफबुध्रे इव बुध्ने ययोरिति वा । मुखमासेचनरूपा प्रणाली । विलाहहिर्येन होम-

मक्षणार्थमवनीयते सोमस्तदनयोरुभयतो भवति आर्जवेनेत्यर्थः । अत एव वचनात्पात्रान्तराण्यप्येकतोमुत्खानि भवन्तीति गम्यते । दक्षिणमध्वर्योरुत्तरं प्रतिप्रस्थातुरित्यनेन प्राक्संस्थता व्यावर्त्यते । गुरुमूत्रकरणप्रयोजनं पूर्ववत् । अत्रापि प्रवाहुगियापस्तम्बः । कस्त्वेति मन्त्रोऽत्र । द्रव्यपृथक्त्वादावर्तते मन्त्रः ।

दक्षिणस्यां श्रोण्यामाग्रयणस्थालीम् ।

खरस्य दक्षिणस्यां श्रोण्यामाग्रयणस्थालीं, विश्वे देवा देवतोष्णिहा छन्द इति । प्रायः स्थाल्यो मृन्मयः प्रयोज्याः ।

उत्तरस्यामुक्थ्यस्थालीमुक्थ्यपात्रं चाश्वशफबुध्नम् ।

खरस्योत्तरस्यां श्रोण्यामुक्थ्यस्थालीमिन्द्रो देवता ककुच्छन्द इति प्रयुज्यैतेन मन्त्रेण तदुत्तरत उक्थ्यपात्रं प्रयुनक्ति ।

ते अन्तरेणोदक्षि त्रीण्यतिग्राह्यपात्राणि ।

ते स्थाल्यावाग्रयणोक्थ्यसंबन्धिन्यौ । न च तच्छब्देन परामर्शः पात्रत्वसाजात्यमादायोक्थ्यस्थाल्युक्थ्यपात्रयोरेव तथा च तयोरेव मध्येऽतिग्राह्यपात्राणां प्रयोग इति वाच्यम् । विजातीयपात्रद्वयपरामर्शपेक्षया सजातीयपात्रद्वयपरामर्शस्य युक्तत्वात् । सर्वनाम्नो बुद्धिस्थपरामर्शित्वात् । स्थालीत्वसाजात्यमुक्थ्यपात्रे नास्ति । आकारतः करणतश्च स्थालीतो विजातीयत्वात् । तथा च स्थाल्योरेव मध्येऽतिग्राह्यपात्राणि प्रयोक्तव्यानि ननुक्थ्यस्थाल्युक्थ्यपात्रयोर्मध्य इति सिद्धं भवति । स्पष्टमाहाऽऽपस्तम्बः—स्थाल्यावन्तरेण त्रीण्युदक्ष्यतिग्राह्यपात्राणीति । उदक्ष्यीति प्राक्संस्थताव्यावृत्त्यर्थम् । उत्तरत्र विनियोगादेव त्रित्वे सेत्स्यति सत्यत्र त्रीणीति वचनं पात्राणां परस्परसंलग्नत्वेन प्रयोग इति ज्ञापयितुं, त्रय एव यदाऽतिग्राह्यास्तदैवोदकसंस्थतया सादनमिति तेन वाजपेये सप्तदशतिग्राह्येषु नास्त्युदकसंस्थतानियम इतिज्ञापनार्थं वा । एतेषां पात्राणामतिग्राह्यसंबन्धिनानां स्वरूपकर्मकरणत्वेन त्रिपर्यासासंभवाच्चिह्नप्रयोजनं नातीव । कस्त्वेति मन्त्रावृत्त्या प्रयोगः ।

दक्षिणस्य हविर्धानस्याग्नेणोपस्तम्भनमादि-

त्यस्थालीमादित्यपात्रं चाश्वशफबुध्नम् ।

अग्नेणोपस्तम्भनमित्यनेनोपस्तम्भनानुरोधेनातिग्राह्यपात्राणां पश्चात्खर एव प्रयोग इति बोध्यते । उपोत्तेऽन्ये ग्रहाः साद्यन्त इति श्रुतेः । एतेनेदमपि ज्ञायते—उपस्तम्भनेन संलग्न एव खरः कर्तव्य इति । आदित्यस्थाल्युत्तरत आदित्यपात्रस्य प्रयोगः । कस्त्वेति मन्त्र आवर्तनीयः, द्रव्यपृथक्त्वात् ।

उत्तरस्य हविर्धानस्याग्नेणोपस्तम्भनमनुरोत्ते ध्रुवस्थालीम् ।

अग्नेणोपस्तम्भनमित्यनेनोपस्तम्भनसंलग्नदयैव ध्रुवस्थाली प्रयोज्येति बोध्यते । पृथिवी देवता विराट्छन्द इति मन्त्रः । औपरवपुरीषकृतखररूपं स्थलमुपोत्तं तद्वि

मनुषोत्सम् । अप्रानुषोत्सवचनमुषोत्सन्त्ये ग्रहाः साद्यन्त इतिश्रुत्युक्तोपोत्सवशब्दार्थः खर एव तत्रैव भुवव्यतिरिक्तानां प्रयोग इतिप्रदर्शनार्थम् ।

उत्सरेऽस औदुम्बरं चतुःस्रक्ति दधिग्रहपात्रम् ।

औदुम्बरमिति विकङ्कतबाधनार्थम् । परिमण्डलत्वबाधनार्थं चतुःस्रक्तीति वचनम् । मूलं त्वत्राप्यस्त्येव । कस्त्वेति मन्त्रः । षोडश्यादिषु क्रतुविशेषेषु तत्संबन्धीनि षोडश्यादीनि पात्राणि यथावकाशं प्रयुनक्ति । आगमूनामन्त्रे निवेश इति न्यायाद्धधिग्रहपात्रान्ते प्रयोगः कस्त्वेति मन्त्रेण । खर एव तस्य प्रयोगः । उपोत्सेऽन्ये ग्रहा इति श्रुतेः । भुवस्थाख्या एतानुषोत्सस्थले प्रयोगवचनेनान्येषामुक्तानामनुक्तानां षोपोत्स एव प्रयोगस्यार्थत एव सिद्धत्वात् । उपोत्सवशब्दार्थस्तु प्रागुक्त एव ।

मध्ये परिप्लवाम् ।

मध्ये खरस्य मध्ये । परि सोमरसस्य मध्ये प्लवते तरति नौकेनेति परिप्लवा । सोम- रसस्य मध्ये प्लव इति परिप्लवा । प्लवशब्दो नौकावाची पुंलिङ्ग एव । पात्रवाचिन- टावन्तता सूत्रकृद्वचनसिद्धा । पुंलिङ्गस्य प्लवशब्दस्य नौकावाचित्वं श्रुती—प्लवो वा एषोऽग्नेर्धर्मसंयानोर्धर्मसंयानोरुपदधाति प्लवमेवैतमग्र्य उपदधातीति । परिप्लवाशब्देन सोमरसस्य मध्ये नौकेन तरणार्थं प्रक्षेपः सूचितो भवति । स च पत्रमानग्रहग्रहणासप्रा- क्तव्यः । उक्तं च नौवायनेन—परिप्लुपात्रं प्रास्य द्रप्साननुमन्त्रयत इति । परिप्लु- शब्दः परिप्लवापरपर्याय एव । खरस्य मध्ये परिप्लवारूपपात्रं कस्त्वेति मन्त्रेण प्रयु- नक्तीत्यर्थः । आचाररूपहोमार्थत्वाद्द्वैकङ्कतं तत् ।

यथावकाशमेकादश चमसाञ्जैयग्रोधास्रौ-  
हितकान्वा ॥१॥ त्सरुमतोऽत्सरुकान्वा ।

अधिकसंख्याया व्यावृत्त्यर्थमेकादशेति सावधारणं द्रष्टव्यम् । तेन धिष्णियठयाघा- रणार्थकस्य चमसस्य न प्रयोग इति सिद्धं भवति । अन्यथा द्वादशेति श्रूयादेव । एकादशेति वचनं सदस्यपक्षे । सदस्याभावे दशैव भवन्ति । यथावकाशमित्यनेन स्थानानियमः प्रदर्श्यते । नैयग्रोत्रो वटः । रोहीतकः सूक्ष्मपर्णो वटः । यद्यप्यमरेण—

रोही रोहितकः प्लोहशत्रुदाडिमपृष्पकः ।

गायत्रीबालतनयः खदिरो दन्तधावनः ॥

इत्यनेन करञ्जवाचकत्वमुक्तं तथाऽपि प्रकृते करञ्जस्यायज्ञियवृत्तत्वेनानुपयोगात् ।

रोही रोहितकश्चैत्यवटपादपयोः पुमान् ।

इति विश्वकोशोक्तं वटवाचित्वमेव प्रकृतोपयोगाद्ग्राह्यम् । नचैवं नैयग्रोत्ररोहीतकश- ब्दयोर्वैतन्त्र्यात्वाच्चिद्विज्ञापदार्थवाचकत्वेनैकार्थकत्वाद्वाशब्दबोधोपनिविकल्पोऽनुपपन्न इति

षाच्यम् । तस्य नैयप्रोधानौदुम्बरान्वेतिमूत्रान्तरोक्तौदुम्बरत्वव्यवच्छेदकैवकारार्थक-  
 त्वस्यैवाङ्गीकारेण विकल्पस्यैवाप्रसरेण तदनुपपत्तेरभावात् । नैयप्रोधग्रहणं करञ्जव्या-  
 वृत्त्यर्थं, रोहीतकग्रहणं केवलनैयप्रोधव्यावृत्त्यर्थम् । एवं च रोहीतकाख्यवटमात्रस्य  
 ग्रहणमिति सिद्धं भवति । एतस्यालाभे प्रसिद्धत्वेदुम्बरातिरिक्तं यज्ञियवृक्षमात्रं ग्राह्यं  
 तस्याप्यलाभे तदपीत्यपि सिध्यति । त्सरुर्दण्डस्तद्वत्तद्वहितान्त्रा । अत्सरुकानित्यत्र  
 स्वार्थे कप्रत्ययः । चम्पतेऽद्यते सोमरसो येषु होत्रादिभिरिति चमसाः । ते चतुरश्रा  
 अर्धसिद्धपरिमाणा इति केचित्मूत्रकाराः । प्रादेशमात्राश्चतुरङ्गुलबिला इति बौधाय-  
 नादयः । तत्रात्सरुमत्तायां पुरुषज्ञातानि लक्षणानि सांकेतिकानि कार्याणि । त्सरुम-  
 त्तायां तु पुरुषज्ञातानि दण्डेषु विशेषलक्षणानि कार्याणीत्यत्र मूलं मानवमूत्रं—दक्षि-  
 णस्यावालम्बदेशे चमसाश्चैयप्रोधान्त्रोहीतकान्त्रा नानालक्षणान्त्सरुमत इति । अपैत-  
 ज्ञाप्यं दक्षिणस्य हविर्धानस्थ, अवालम्बो नाम नीडाधोभागस्तत्र दश चमसान्यप्रो-  
 धस्येमे नैयप्रोधास्तान्रोहीतकस्येमे रोहीतकास्तान्नाचमसलक्षणोक्तानि दण्डेषु लक्ष-  
 णानि येषां तान्त्सरुमतः स दण्डान्प्रागग्रानुदकसंस्थान्प्रयुनक्तीत्यर्थः । तथा च कठमू-  
 त्रम्—प्रागग्रान्दश चमसान्सवृन्तानध इति । वृत्(न्ते)मूत्र(ले)दण्ड इति यावत् । चम-  
 सलक्षणानि मानवमूत्रे कठमूत्रे च—अथातश्चमसलक्षणानि व्याख्यास्यामोऽर्थात्परिमा-  
 णानि पात्राणि भवन्ति द्यङ्गुलत्वाताश्चमसाश्चदण्डाश्चतुरङ्गुलेच्छायाः षडङ्गु-  
 लविस्ताराः प्रादेशमात्राश्च दीर्घत्वेन तेषां दण्डेषु लक्षणानि भवन्ति ।

अरेखश्चमसो होतुरुन्मृष्टो ब्रह्मणः स्मृतः ।

उद्गातुवमृष्टश्च स्वामिनः पार्श्वमृष्टकः ॥

एकरेखस्तु कर्तव्यः प्रेस्तोतुश्चमसो बर्धः ।

द्विरेखो ब्राह्मणाच्छंसिनः प्रोक्तस्त्रिरेखः पोतुरुच्यते (?) ।

अग्निं तु कारयेन्नेष्टुराग्निंश्च यमयुखवान् ।

अयाजस्य पदं कुर्यादच्छात्राकस्य लक्षणम् ॥ इति ।

अरेखो रेखाशून्यो होतुश्चमसो भवतीत्यर्थः । उद्गात्रं मृष्टस्तष्टो दण्डोपरिमाणोऽ-  
 धिकं तनूकृतश्चमसो ब्रह्मणो भवेदित्यर्थः । अथ दण्डाधोभागो मृष्टस्तष्टोऽधिकं तनूकृत  
 उद्गातुश्चमस इत्यर्थः । पार्श्वे दण्डपार्श्वे मृष्टस्तष्टोऽधिकं तनूकृतः स्वामिनो यजमानस्य  
 चमस इत्यर्थः । एका रेखा तिर्यग्दण्डे यस्य स एकरेखः । स प्रेस्तोतुश्चमसः । तिस्रो  
 रेखास्तिर्यग्भूना दण्डोपरि यस्य स त्रिरेखः पोतुरित्यर्थः । नेष्टुश्चमसदण्डेऽग्निः काष्ठकुदा-  
 लकस्तदाकारं कारयेदित्यर्थः । अग्निः स्त्री काष्ठकुदाल इत्यभिधानात् । आग्नीध्रचमस-

दण्डे मयूखो बुधैः कर्तव्य इत्यर्थः । द्वे रेखे तिर्यग्भूते दण्डोपरि यस्य स द्विरेखोः  
ब्राह्मणाच्छंसिन इत्यर्थः । स्वकं तीक्ष्णमग्रं कुर्यात्तद्वण्डस्येत्यर्थः । अच्छावाकदण्डेऽ-  
जस्य च्छागस्य पदं कुर्यादित्यर्थः । एवं व्याख्यातं तद्भाष्ये । अथवा होतृचमसमार-  
म्भाच्छावाकचमसपर्यन्तमेकैकरेखावृद्ध्या यावद्दशरेखं दण्डेऽप्युदित्यपि तद्भाष्य-  
कृतोक्तम् । इदानीं तैरभियुक्तैरेवमुक्तानि—

ब्रह्मणश्चतुरश्रः स्याद्धोतुस्तु परिमण्डलः ।  
पृथ्वग्रो यजमानस्य त्र्यश्रिरुद्धातुरेव च ॥  
प्रशास्तुरवतष्टः स्यादुत्तष्टो ब्रह्मशंसिनः ।  
पोतुरग्रं विशाखी स्यान्नष्टः स्यादक्षिणावृतः ॥  
अच्छावाकस्य राज्ञानामग्नीध्रस्य मयूखकः ।  
संव्यावृतः सदस्यस्येत्येतच्चमसलक्षणम् ॥ इति ।

चतुरश्रत्वादीनि ब्रह्मादिचमसदण्डानां क्रमेण विशेषणानि । चतुरश्रश्चतुष्कोणः ।  
परिमण्डलो वर्तुलः । पृथु स्थूठमग्रं यस्य स पृथ्वग्रः । त्र्यश्रिस्त्रिकोणः । अवतष्टोऽव-  
स्तष्टः । उत्तष्ट ऊर्ध्वं तष्टः । विशाखी, अग्रभागे शाखाद्वयवान् । दक्षिणावृतो दक्षि-  
णभागे तष्टः । अग्रभागे राज्ञा रेखा तद्वान् । मयूखस्तीक्ष्णाग्रः । मयूखशब्दात्स्वार्थे  
कप्रत्ययः संव्यावृतो वामभागे तष्टः । अत्र मूलं मृग्यम् ।

प्रादेशमात्राण्यूर्ध्वसानूनि मध्ये संनतानि वायव्यानि ।

अनेन वायव्यसंज्ञकपात्राणां स्वरूपं प्रदर्शयते । प्रादेशमात्राणि प्रादेशप्रमाणानि ।  
अत्र प्रादेशपरिमितदूर्ध्वविशिष्टकाष्ठप्रादेशस्य भागत्रयं कृत्वाऽग्निभो भाग ऊर्ध्वशब्दे-  
नोच्यते । मध्य इत्यनेन मध्यमो भागः । अवशिष्टोऽधोभागोऽर्धतः । तत्र प्रादेशस्य  
द्वादशाङ्गुलत्वात्तस्य भामत्रयं चतुरश्रतुरङ्गुलात्मकं भवति । तत्राग्निम ऊर्ध्वशब्देनोपात्ते  
भागे सानु भवति । सानुशब्देनात्र विलमुच्यते । मध्यमे भागे संनमनम् । अर्धात्तृतीयेऽ-  
वस्तने भागे बुध्नाकारः । एवं चोत्तरेणोपात्ता प्रदर्शिता भवति । पात्रस्य स्थौल्यं तु  
दूर्ध्वानुरोधेन । एतादृशलक्षणानि वायव्यानि वायव्यसंज्ञकानि पात्राणि भवन्ति यैर्द-  
वतोद्देशेन सोमरसो गृह्यते । मानवसूत्रे—प्रादेशमात्राणि संलग्नमध्यानि तृतीयीदुसा-  
नीति । प्रादेशो द्वादशाङ्गुलः प्रमाणं येषां तानि प्रादेशमात्राणि प्रादेशोच्चानि वर्तुलानि  
संलग्नं कृशं मध्यं येषां तानि । तृतीयेन मीगिनोदुसानि उत्खातानि चतुरङ्गुलविला-  
नीति भाष्यकृता व्याख्यातम् । कठसूत्रेऽपि वायव्यानि हस्तमात्राणि प्रादेशमात्राणि  
वा तृतीयखातानीति । स्थालीषु तु स्थालीति पृथग्व्यवहाराद्वायव्यत्वेऽपि नेदं लक्षणम् ।



स्थालीषु वायव्यस्थं तु काश्चतस्रः स्थालीर्वायव्याः सोमग्रहणीरिति श्रुतिलिङ्गात् । द्वि-  
ग्रहपात्रे चतुःस्रस्तीति विशेषणादन्येषां वायव्यानां परिमण्डल आकारः ।

यथा स्रुगदण्डैवं परिप्लुत्रा ।

अदण्डा दण्डरहिता । दण्डरहितायाः स्रुचो यथा स्वरूपं निष्पद्यते तथा परिप्लु-  
त्रायाः स्वरूपमित्यर्थः ।

तेषां यान्यनादिष्टवृक्षाणि विकङ्क-  
तस्य तान्यहोमार्थानि तु वारणस्य ।

तेषां पात्राणां मध्ये यानि अनादिष्टवृक्षाणि, नाऽऽदिष्टोऽनादिष्टः । अनादिष्टो  
वृक्षो येषां तानि अनादिष्टवृक्षाणि । पात्राणीति शेषः । अनादिष्टवृक्षाणि पात्राणि  
विकङ्कतस्य भवन्तीत्यन्वयः । उत्तरत्राहोमार्थानीति वचनाद्दोमार्थान्यनादिष्टवृक्षाणि  
विकङ्कतस्य भवन्तीति गम्यते । तुशब्दो वैलक्षण्यार्थः । विकङ्कतो भाषया सुत-  
वीति प्रसिद्ध इति केचिन् । वेहेकल इत्यन्ये । वारणो वायवारण इति ।  
तत्राहोमार्थान्यनादिष्टवृक्षाणि उपांश्वानीनि तेषु वैकङ्कतत्वं भवति । अहोमार्थानादिष्ट-  
वृक्षाणि तानूनप्त्रसंबन्धिवचमस(सः)परिकर्मिकर्तृकसोमतम्बसंबन्धिवेदिकरणसाधनीभूतः  
स्फ्यो विघ्नं चेत्येतानि त्रीण्येव प्रकृतौ । यदि जुहोमीति लिङ्गादेतस्यापि होमा-  
र्थत्वमित्युच्यते तत्रा वैकङ्कत एव । अस्मिन्पक्षे बहुत्वं विकृतिभूतसोमतम्ब-  
संबन्धिपात्राण्यादायैव सार्थकं भवति । तानूनप्त्रसंबन्धिवचमसस्य वारणवृक्ष-  
जत्वेऽपि विकृतिभूतसोमतम्बसंबन्धिपात्राणि वारणवृक्षजायैव । तानि तत्र तत्र व्यक्ती  
भविष्यन्ति । वायव्यानां बहुत्वात्प्रधानत्वाच्चात्र परिभाषाकरणं नतु तानूनप्त्रसंबन्धिव-  
चमसावसरे । न च दर्शपूर्णमाससंबन्धिपात्रप्रयोगावसर इयं परिभाषोक्तैव तत्रैव  
सर्वत्रेति परिभाषोत्तरं वक्तव्यम् । एवं चात्रापि निर्वाहे पुनः परिभाषाकरणकृशो व्यर्थ इति  
वाच्यम् । उभयत्र परिभाषाकरणस्यैष्टिकसौमिकतन्त्रव्यतिरिक्तपाशुकगार्ह्यादितन्त्रप-  
रिसंस्कारार्थत्वेन सार्थक्यात् । तेन पाशुक्यां समवत्तन्त्रान्यां गार्ह्यापात्रेषु दर्श्यादिषु  
चरकसौत्राणि संबन्धिसुराग्रहणार्थकत्रायव्यपात्रेषु कौकिलीसौत्राणीसंबन्धिप्रयोगार्थ-  
कत्रायव्यपात्रेषु चेषं परिभाषा न प्रवर्तते । एवं च होमार्थेषु विकङ्कत एव । अहो-  
मार्थेषु वारण एवेत्यर्थं नियमो नेति सिद्धं भवति । तेषामित्यस्य सर्वेनासौ बुद्धिस्थप-  
राभशित्वमादाय सर्वपात्रपरामर्शित्वमेव स्वीकर्तव्यं नतु संनिहितपरामर्शित्वमादाय  
वायव्यवचमपरिप्लुत्रापात्रपरामर्शित्वम् । एतेषु अहोमार्थत्वस्य कुत्राप्यसंभवेनासंमतत्वा-  
पत्तेः । होमोऽर्थः प्रयोजनं येषां तानि न होमार्थानि अहोमार्थानि । होमोऽत्राङ्गप्र-  
धानसाधारण एव गृह्यते । एवं च द्रोणकलशस्य वैकङ्कतत्वमेव । व्याघ्ररणार्थवचमस-  
स्यापि वैकङ्कतत्वमेव । द्रोणकलशस्य तु होमार्थत्वेऽपि न वैकङ्कतत्वनियमः ।

वृक्षपरिभाषोत्तरमुपदेशात् । तेन यस्य कस्यचिद्यज्ञियस्य वृक्षस्य भवति । तथा चाऽऽपस्त्वैश्वः—द्रोणकलशं प्रकृत्य तस्य वायव्यैवृक्षनियम इति । परं तु इयान्वाय-  
व्यतो द्रोणकलशे भेदः । वायव्येषु वैकङ्कतालाभे यज्ञियवृक्षोपादानम् । द्रोणकलशे  
तु अयं नियमो नेति द्रष्टव्यं मार्तिकत्वमेतेन द्रोणकलशस्य न भवतीति प्रदर्शितं भवति ।

युनज्मि ते पृथिवीं ज्योतिषा सहैति दक्षिणस्य हविर्धा-  
नस्य पश्चादक्षं द्रोणकलशं सदशापवित्रं प्रयुनक्ति ।

द्रोणकलशपरिमाणं तु समाख्यात्रलाह्णेणपरिमितधान्येन पूर्णं भवति एतावत्परिमा-  
णकः । द्रोणस्य द्रोणपरिमितधान्यस्य कला मात्राः कणा अस्मिन्शेरेते मान्तीति  
द्रोणकलशः । तथा च यास्कः—कलशः कला अस्मिन्शेरेते मात्रा इति । नतु कम्बु-  
ग्रीवादिमान् । याज्ञिकसमाचारात् । परिप्लवया द्रोणकलशाग्रहं गृह्णातीति वक्ष्यमाण-  
त्वात् । परि सर्वतः लुण्ठते तरतीति हि परिप्लवयाशब्दार्थः । कम्बुग्रीवादिमति द्रोणकलशे  
प्रवेशाभावेन तदभावात् । तस्मात्समचतुरश्रो द्रोणकलशो वर्तुलो वेति याज्ञिकसमाचारः ।  
उत्तरत्रोत्तरग्रहणादेव पूर्वत्र दक्षिणस्यार्थांश्यामे दक्षिणग्रहणं पूर्वत्र दक्षिणस्योत्तरस्य  
वेत्यनियमशङ्का व्यावर्तयितुम् । अस्य पश्चादिति पश्चादक्षं, प्रोक्ताभ्यां द्वाभ्यां  
स्नापवित्राभ्यां सहितं दशापवित्रद्वयं द्रोणकलशमध्ये निषाय तस्यसहितं प्रयुनक्तीत्यर्थः ।  
न्यक्त्वावचनादुत्तानस्यैव प्रयोगः । एवमाधवनीयपूतमृदेकधनानामपि । उत्तरस्याऽऽ-  
दिना पूर्वस्यान्तं विद्यादिति परिभाषयैव मन्त्रान्तलाभे कुरस्नपाठो मन्त्रान्तेन कर्म  
संनिपातयेदिति परिभाषाप्रावृत्त्यभावं ज्ञापयति । तेन युनज्मीतिक्रियापक्षोच्चारणकार-  
ण एव प्रयोग इति सिद्धं भवति । एवमग्निमेवपि त्रिषु मन्त्रेषु ज्ञेयम् ।

युनज्मि वायुमन्तरिक्षेण ते सहैत्युत्तरस्य नीद आधवनीयम् ।

उत्तरग्रहणं दक्षिणनिवृत्त्यर्थम् । नीदं शकटोपस्थः । आधुतो निष्पीड्य गाळित  
एव सोमोऽवनीयते यस्मिन्नित्याधवनीयस्तम् । पृषोदरादित्वात्साधुत्वम् ।

युनज्मि वाचं सह सूर्येण त इति तस्यैव प्रधुरे पूतभृतम् ।

तस्येतिवचनं नीदपरामर्शार्थम् । अन्यथोत्तरहविर्धानस्यानुवृत्त्यैव प्राप्तिंसंभवेन तस्य-  
सामर्शेष्व निरर्थकत्वापत्तेः । पवमानग्रहान्कलशानिति सूत्र आधवनीयपूतभृतोरपि कल-  
शाद्येरेव वक्ष्यमाणत्वेन कलशावेवैतयोः । तेन मृन्मयत्वं कलशाकारता च भवति । स्पष्टं  
कठसूत्रे—आधवनीयपूतभृतो च कुम्भौ सापिधानाविति । कुम्भौ कलशौ कलश-  
स्याख्योराकारकृतः कश्चन भेदः । विस्तृतबुध्नमुखा ह्रस्वाकारा स्थाली । अविस्तृतबुध्नो  
विस्तृतमुखो दीर्घाकारः कलश इति द्रष्टव्यम् । प्रकृष्टा विस्तीर्णा यत्र पूतमृत्स्था-  
पितो न पतति एतादृशी धूर्यस्मिन्स प्रधुरो देशस्तस्मिन्पूतमृतं प्रयुनक्तीत्यर्थः ।  
अवपूरब्धुःपथामानस इति अकारः समासान्तः । अ अनस इति पदच्छेदादक्षं लभ्यते ।

प्रशब्दो नीडसंबद्धसमीपदेशग्रहणार्थः । नीडसमीपवर्तिवस्तिर्णतिर्यक्काष्ठापरार्यायध्वि-  
शिष्टे देशे पूतभृतं प्रयुनक्तिति निष्कृष्टोऽर्थः । एवकारेण नीडासंबद्धकेवलत्तरहवि-  
र्धानतिर्यक्काष्ठवतो देशस्य सूत्रान्तरोक्तहविर्धानस्युक्तस्य च व्यावृत्तिः कियते । एतेन  
ज्ञायते यत्रैवकारो न श्रूयते तत्रासंभवे सूत्रान्तरोक्तमपि संग्राह्यं यत्र श्रूयते तत्र तदेव  
नियतमसंभवेऽपीति । पूतभृदित्यन्वर्था संज्ञा ऽपूतं मालितमेव विभर्ति सोममिति पूत-  
भृदिति । वक्ष्यति च तिरःपवित्रं पूतभृत्येकदेशमवनययत ऊर्ध्वं पूतभृति तिरःपवित्रमे-  
वावनीयत इति । आधवनीयपूतभृतौ मृन्मयावेत् । यथोक्तं बाह्वृचप्ये—पूतभृतमाधवनीयं  
च स्थालीमिति । स्थालीशब्दान्मृन्मयत्वम् ।

पश्चादक्षं तिस्र एकधना स्थालीयुनजिम तिस्रो  
विपृचः सूर्यस्य त इति स्रुचोऽभिमृशति ।

उत्तरस्य हविर्धानस्येत्येवानुवर्तते । अक्षपदसाहचर्यात् । अक्षस्य पश्चादिति पश्चा-  
दक्षम् । अयमव्ययीभावः । तिस्र इति पचनं पश्चादक्षं तिस्रणामेव प्रयोग इति निय-  
मार्थम् । तेनान्यासात्मेकधनानां यथासंभवं प्रयोग इति सिद्धं भवति । न च तिस्र  
एवैकधना इति भ्रमितव्यम् । न्यत्रराधा अयुन एकधना स्थालीरादायाऽऽद्रवन्तीति  
वक्ष्यमाणसूत्रविरोधापत्तेः । नचैवं मन्त्रलिङ्गविरोधः । पश्चादक्षं प्रयोक्तव्यासु तिस्रपेक-  
धनासु लिङ्गानुरोधेन मन्त्र इतरासु कस्त्रेत्येव मन्त्रावृत्त्येत्येवंरीत्या लिङ्गविरोधपरिहा-  
रात् । सोमवधेनार्था आप एकधनास्तासां स्थालीमृन्मय्य इत्यर्थः । एकधनान्घटानि-  
त्यापस्तम्बः । विसर्गरहित एव पाठः । स्रुचोऽभिमृशतीति सूत्रे मन्त्रानुपदेशात्प्रथमा-  
भिमर्शं दर्शनाच्चात्र आबुस्थीत्पनयैनाभिमर्शनम् । उऽऽच्यानां स्रुचोऽभिमृशति यथा  
पुरस्तादिति पाठः सौत्रानुकूल एव । अथवा युनजिम तिस्र इत्येष मन्त्रः स्रुगभिमर्श-  
नार्थक एव । आपस्तम्बेन युनजिम तिस्रो विपृचः सूर्यस्य त इति स्रुचः सत्रा अभि-  
मन्त्रयत इति स्रुचैव विनियुक्तत्वात् । तेन पश्चादक्षं प्रयोक्तव्यानां तिस्रणामप्येकध-  
नानां कस्त्रेत्येव । न च पृषदाज्यधान्या अपि अभिमर्शसंस्कारस्याऽऽवश्यकत्वेन तथा  
सह स्रुचां चतुष्टयेन लिङ्गविरोधात्कथमेतस्य मन्त्रस्य स्रुगभिमर्शनकरणत्वमिति वाच्यम् ।  
उपभृत्तसाज्जात्येनोपभृत्पृषदाज्यधान्योरैकत्वविवक्षया त्रित्वोपपत्तेर्लिङ्गविरोधाभावात् ।  
प्रचरणया यागसंबन्धित्वाभावेन नाभिमर्शः । स्रुक्त्वस्यास्यामपि सत्त्वात्तस्या अप्यभिमर्श  
इति आग्रह उपभृद्द्वज्जुह्वत्सजाज्जात्येन तयोरप्येकत्वविवक्षया त्रित्वोपपत्तिर्भवत्येव ।  
वसाहोमहवन्त्यास्तु रिक्तत्वाच्चाभिमर्शः । तूष्णीमेव स्रुचाभिमर्श इति केचित् ।

अत्राधिषवणचर्मणो ग्राव्णाभिति प्रयोजनमेके समामनन्ति ।

अधिषवणफलकाभिमन्त्रगोत्तरमधिषवणचर्मणः प्रोक्षणमात्तरणं ग्राव्णांमासादनमुपे-  
संमुखकरणं तेषां प्रोक्षणं च यदुक्तं तत्तत्र न कर्तव्यं किं त्वत्रास्मिन्काल एव

कर्तव्यमित्येक आश्रयार्थः समाभवन्ति वदन्तीत्यर्थः । अधिषवणचर्मास्तरणमेवाधिषवण-  
चर्मणः प्रयोजनं प्रोक्षणस्य तदङ्गत्वात्तस्यापि ग्रहणम् । ग्राह्यां त्वासादन-  
मेव प्रयोजनं संमुखीकरणविशिष्टप्रोक्षणस्यापि तत्संस्कारत्वात्तत्संनद्धत्वाच्च तस्याप्यत्र  
ग्रहणं ननु प्रयोजनं नाम पदार्थज्ञानं तस्यान्यत्रानुक्तत्वेनात्रेति कालविशेषस्याधिकर-  
णत्वप्रदर्शनमनुपपन्नं स्यात् । अत आस्तरणासादने एव प्रयोजनशब्देन ग्राह्ये इति  
द्रष्टव्यम् । उक्तं चैतदापस्तम्बेनात्रैकरशोहणो वलगहनः प्रोक्षामि वैष्णवमित्यधिषवण-  
चर्म प्रोक्ष व रशोहो वो वलग्नः प्रोक्षामि वैष्णवानिति ग्राह्यां रशोहा त्वा वलगहा  
वैष्णवमास्तृणामित्वाधिषवणफळकयोरुत्तरलोमाऽऽस्तीर्य रशोहो वो वलग्नः सस्माद-  
यामि वैष्णवानिति तस्मिन्श्चतुरो अग्न्यः प्रादेशमात्रानूर्ध्वसानूनाहननप्रकारानश्मनः  
सस्तादयन्त्युपरं प्रीथिष्ठं मध्ये पञ्चममिति । एतेन कस्त्विति मन्त्रकरणरूपप्रयोजनशङ्का  
परास्ता । इतिशब्देऽत्र समुच्चयार्थः । वायव्यपात्रादिप्रयोजनेन सह समुच्चयः ।

अपां क्षया ऋतस्य गर्भा भुवनस्य गोपाः इपेना अतिथयः

पर्वतानां ककभः प्रयुनो न पातारो वसुनेन्द्रं ह्यत घोषे-

णामीत्राश्चातपत युक्ताः स्व बहव स्वर्गं लोकमभिवृ-

हव यज्ञमानमित्युपरे ग्राह्याः संमुखीकृत्वाऽभिमन्त्रयते ।

संमुखीकरणस्य यथाग्रथं प्रोक्षणामिमन्त्रणार्थत्वात्प्रतिप्रधानं गुणावृत्तिरिति न्याया-  
न्मध्ये प्रोक्षणेन व्यवधानाच्च द्वितीयं संमुखीकरणमपि भवत्येव ।

आसन्न्यान्वा मन्त्रात्पाहीत्याग्नीध्रे जुहोति ।

आहवनीयवापनार्थमाग्नीध्रग्रहणम् । जुहाः प्रचरण्याश्च व्यष्टनत्वादाज्यस्थाल्या-  
ज्येन स्रुवणैतार्यं होमः । अपूर्वाज्यादिति केचित् । अत्र मूलं चिन्त्यम् । न च  
प्रचरणीस्थाज्यैकदेशेन तथैव होमोऽस्त्विति वाच्यम् । एतस्याऽऽज्यस्याग्ने विनियोगस्य  
विधास्यमानत्वेनात्र तेन होमासंभवात् । अभिशस्त्या इति मन्त्रान्तः ।

हृदे त्वा मनसे त्वेति द्वाभ्यामन्तरेषां राजानं ग्रावसूपावहरति ।

हृदे त्वा मनसे त्वा सोम राजन्नेह्यवरोहेति द्वाभ्यां मन्त्राभ्यामीषामन्तरेणेषयोर्मध्येन  
नीत्वा संमुखीकृतेषु ग्रावसूपावहरति उसादयति । भुरिगनुष्टुप्छन्दोलक्षणाक्रान्तत्वा-  
द्यच्छत्यन्तः पूर्वा मन्त्रः । अर्थादुत्तरः सोम राजन्नेहीति । स्पष्टमाहाऽऽपस्तम्बः—  
अत्र राजानमन्तरेषु ग्रावसूपावहरति हृदे त्वा मनसे त्वा सोम राजन्नित्येताभ्यामिति ।  
बौधायनोऽपि—दक्षिणस्य हविर्धानस्यन्तरेणेषु राजनमुपावहरति हृदे त्वा मनसे  
त्वा सोम राजन्नेह्यवरोहेति द्वाभ्यामिति ।

१ ख. ग. 'लद्वः । २ ख. ग. 'क्षोद त्वा । ३ ख. ग. 'लद्वः । ४ क. 'पृथिष्ठं ।  
५ ख. ग. 'मन्तरेणेषु' ।

आग्नीध्रे पञ्चहोतारं जुहुयात्स्वर्गकामस्येत्येकेषाम् ।

अग्निर्होतेति पञ्चहोतृसंज्ञको मन्त्रस्तं जुहुयाद्दर्विहोमघर्मेण पूर्ववत्सुवैगैवायं होमः । होमार्थत्वात्सग्रहः पञ्चहाता । आग्नीध्रग्रहणमाहवनीयनिवृत्त्यर्थम् । जुहुयादित्यन्तमेकं सूत्रम् । स्वर्गकामस्येत्यपरम् । तेन नित्यत्वं काम्यत्वं च सिध्यति । स्पष्टमेत-  
मर्थमाहाऽऽपस्तम्बः—पञ्चहोतारं चाऽऽग्नीध्रे स्वर्गकामस्य नित्यवदके समाप्त-  
न्तीति । अस्मिन्नवपरे होमविषये परिभाषाविशेषमाहाऽऽपस्तम्बः—मध्येऽग्नेराज्या-  
हुतीः पश्चाद्हुतीः पुरोडाशाहुतीरिति जुहोत्यभितः सोमाहुतीरिति । याः सोमाङ्गभूना  
आज्यपशुपुरोडाशानां प्रधानाहुतयस्ता मध्येऽग्नेर्जुहोति तदङ्गभूनास्वाग्यभागस्विष्टकू-  
दाज्याहुतीर्यथाप्रकृत्येव यास्तु सोमाहुतयस्ता अभितो जुहोति यत्र यत्र दिशि या  
चा आहुतिरुक्ता तत्र पार्श्वतोऽग्नेर्जुहोति न मध्य इत्यस्यार्थः ।

पुरा वाचः प्रवदितोः प्रातरनुवाकमुपाकरोति ।

पुरा मनुष्याणां पक्षिणां वा वाचः प्रवदिताः प्रवदनात्प्रातरनुवाकमुपाकरोति ।  
तथा चाऽऽपस्तम्बः—पुरा वाचः पुरा वा वयोभ्यः प्रवदितोः प्रातरनुवाकमुपाकरोतीति ।  
आश्वलायनेन पक्षिप्रवदनमेव प्रातरनुवाकार्थमन्त्रेण निमित्तमुक्तम्—अथैनस्या रात्रे-  
र्विवासकाले प्राग्भयसां प्रवादात्प्रातरनुवाकायाऽऽमन्त्रित इति । प्रवदितोरिति भाव-  
क्षणे स्थेण, इति पाणिनिसूत्रात्सोमूनत्ययः । प्रातरनूच्यत इति प्रातरनुवाकस्वो-  
पाकरणं तदारम्भार्थं होतुः प्रवर्तनम् । उपाकरणशब्दाच्छत्रवाददृश्यं सूचितं भवति ।  
तथा च प्रतिगरोऽत्र सिद्धो भवति । स्पष्टः प्रतिगरप्रकार उक्त आपस्तम्बन—मनमा ते  
वाचं प्रतिगृणामीत्यध्वर्युर्होतारमाहेति । इत्युक्त्वा मनसा प्रतिगराननुबंधतेऽध्वर्युरेत्य-  
स्यार्थः । ननु स्तोत्रग्रहामावात्कथमेतदिति चेत् । उच्यते—छन्दोगैर्विश्वरूपाणां गानस्यैव  
स्तोत्रत्वं वसतीवरीणां ग्रहणं चाक्तं तेनैव सर्वसंपत्तिर्भवतीति । बौधायनेनापि कर्मान्त  
उक्तम्—क उ खलु वासतीवरस्य स्तोत्रमक्तिर्भवति शस्त्रमक्तिश्चति विश्वरूपामु हास्य  
स्तोत्रमक्तिर्भवति प्रातरनुवाके ह शस्त्रमक्तिरिति । ननु नवान्यत्र विश्वरूपा ज्योतिष्टो-  
मादिति लट्यायनद्रव्यायणाभ्यां ज्योतिष्टोमवपरिकस्थले विश्वरूपामानामावस्थोक्त-  
त्वन स्तोत्राभावात्प्रातरनुवाकाभावः प्रसज्येतेति चेत् । छन्दोगवचनञ्जडादग्निष्टोमो-  
कथ्यादिषु प्रकृतिभूतेषु कृतं सद्विकृतिप्रप्युपकरोतीत्येवमेव कल्पनात् । न चाति-  
प्रसङ्गः । अन्यत्रैवंरूपवचनाभावेनातिप्रसङ्गाभावात् । युक्ते वाचश्च शनपदी गायि  
सहस्रवर्तनि गायत्रं त्रैष्टुभं जगद्विधा रूपाणि संभृता देवा आकाशसि चकिर इति  
विश्वरूपामानमन्त्रादपि प्रकृतिभूतज्योतिष्टोमशब्दाच्चाग्निष्टोमोक्तपयोडशतिरात्रात्म-  
कप्रकृतिभूतक्रतुचतुष्टये तस्य विश्वरूपामानस्य विकृतिप्रपि उपकारो ज्ञायते । कथमि-

१५०५८७ ] गोपीनाथभट्टकृतज्योत्स्नाव्याख्यासमेतम् ।

७८१

त्याशङ्कायां तदर्धमर्थ उच्यते—शतशब्दोऽनन्तवाची । शतमनन्तं भवतीति निरुक्तात् । शतं पदानि अनन्तार्थवाचकानि पदानि यस्याः सा शतपदी तां शतपदीम् । एतादृशीं वाचं सुत्यार्थं युञ्जे योजयामि । सहस्रशब्दोऽप्यनन्तवाची । सहस्राणामनन्तानां विकृतीनां वर्तनिरूपो मार्गो येभ्यो यतोऽतस्तेष्वग्निष्टोमादिषु प्रकृतिभूतेषु सहस्रवर्तनी-  
ष्वेवाहं गाये तेनैव विकृतिष्वपि तद्गुणकारमिद्धिरिति तात्पर्यार्थः । सहस्रवर्तनीति सुपां सुलुगिति सूत्रेण सप्तम्या लुकि सति भवति । येषु गायत्रं त्रैष्टुभं जगत् । उपलक्षणमे-  
तदन्येषामपि च्छन्दसाम् । तेनान्यान्यपि च्छन्दसांसि अत्र गृह्यन्त । विश्वा विश्वानि विकृत्यात्मकानि रूपाणि संभृता संभृतानि देवा इन्द्रादयो येषु स्वस्वभागग्रहणार्थवोकांसि गृहाणि चकिरे कृतवन्त इति मन्त्रार्थः । अथवापाकरणशब्द आरम्भार्थक एव । प्रतिगरणं वाचनिकम् । प्रातरनुवाकं जाग्रदुपासीताध्वर्युः स्वप्याद्वेति कात्यायनेन पक्षे स्वापोऽप्युक्तः । अयं च जाग्रताया असंभव द्रष्टव्यः ।

द्वेष्यस्य प्रोपितायाम् ।

द्वेष्यस्य शत्रोः सत्स्पर्धे पृथी । सा च निमित्तार्थिका । द्वेष्ये सति तन्निमित्तं तत्पराभवनिमित्तमिति यावत् । प्रोपितायां प्रकर्षेणोपिताया समाप्तायां रात्रौ प्रातरनु-  
वाकमुपाकरोतीत्यर्थः । उष प्रुष सुष दाह इति घातुमूत्रे दाहशब्देन नाशो लक्ष्यते । तेन नष्टायां समाप्त्यामित्ययमर्थो लभ्यते ।

देवेभ्यः प्रातर्यावभ्योऽनुब्रूहि ब्रह्मन्वाचं  
यच्छ सुब्रह्मण्य सुब्रह्मण्यामाह्वय प्रतिप्र-  
स्थातः सवनीयान्निर्वपेति संभेष्यति ।

प्रातर्यान्तीति प्रातर्यावाणो देवनिशेषा अभ्युपेोश्चिरूपाः । तदागमनार्थं प्रातरनुवा-  
कमनुब्रूहीत्यर्थः । हाताऽत्र प्रेष्यः । बोधायनेन प्रातर्यावभ्यो देवेभ्यो हातरनुब्रूहीति  
प्रेष्यनिर्देशः स्पष्टमेव कृतः । सवनीयान्सवने सौत्यऽहनि भवाः सवनीयःस्तान्पुरोडा-  
शान्निर्वपेति घानादिष्वपि पुरोडाशशब्देन व्यवहाराऽत्रेत्यत्र प्रमाणं सवनीयपुरोडाश-  
यागो वक्ष्यते । यथासंप्रैपं स्वं स्वं कर्म प्रेष्याः कुर्वन्ति । अस्यां सुब्रह्मण्यायां  
पितापुत्रीया सुब्रह्मण्या भवतीतिवचनाभावात् पितापुत्रीयत्वनियमः ।

प्रतिप्रस्थाता सवनीयानां पात्रसंसादनप्रभृतीनि  
कर्माणि प्रतिपद्यते यथार्थमोपधिपात्राणि प्रयुनक्ति ।

प्रैषेणैव सिद्धे पुनः प्रतिप्रस्थातृग्रहणमध्वर्युव्यावृत्त्यर्थम् । अन्यथा निर्वापमात्रं  
प्रतिप्रस्थातृकर्तृकमितरस्करम्भोत्वः दनपर्यन्तं सवनीयतन्त्रमध्वर्युकर्तृकमिति स्यात् ।  
अत अध्वर्युव्यावर्तनायाऽऽवश्यकमेव प्रतिप्रस्थातृग्रहणम् । सवनीयानामिति वचनं

नियमार्थं सवनीयसंबन्धिकर्मैव प्रतिप्रस्थातृकर्तृकं नतु सौमिकमिति । तथा च शृणोत्व-  
 ग्निरित्यादावनुकोऽप्यध्वर्युरेव कर्तेति सिध्यति । अथवा सवनीयानामिति वचनं  
 सवनीयानामेव प्रतिप्रस्थाता नियम इतरेषु सौम्येषु सौम्यादिनिर्वापेषु नायं नियम  
 इति । तेनाध्वर्युवत्प्रतिप्रस्थाताऽपि सौम्यादिवरुषु पक्षे कर्ता भवतीति सिद्धं भवति ।  
 प्रतिप्रस्थातृकर्तृकता सौम्यचरौ बौधायनेन स्पष्टमेवाक्ता प्रैषेणैव—प्रतिप्रस्थातृवर्णमे-  
 ककपालं निर्वप सौम्यस्य विद्धीति । अत्र नियमार्थं प्रतिप्रस्थातैव कर्तेति । तेन माध्यं-  
 दिनसवनतृतीयसवनयोः पक्षेऽन्यकर्तृकताऽप्यस्तीति सिद्धं भवति । स च बौधायनसूत्रे  
 दृष्टत्वादाग्नीध्रः । पात्रसंसादनप्रभृतीनातिवचनात्पाणिप्रक्षालनोत्तराजोस्तरणयोर्नि-  
 वृत्तिः । अथनोत्तराजोस्तरणमात्रस्यैव निवृत्तिः । तस्य जातत्वात् । पाणिप्रक्षालनं तु  
 कर्मणे वा देवेभ्यः शक्यमित्याह शक्त्या इति शक्तिरूपपुरुषनिष्ठसंस्कारस्यावश्यमपे-  
 क्षितत्वात्कर्तव्यमेवेति । तथा चाऽऽपस्तम्बः—सवनीयानां पाणिप्रक्षालनादिकर्म प्रति-  
 पद्यत इति । प्रतिपद्यत आरभत इत्यर्थः । यथार्थं यथाप्रयोजनम् । औषधिग्रहणस्य  
 पाशुकव्यावृत्तिपरत्वादृष्टिकहविरुपलक्षणीयमनेन । तेनाऽऽमिक्षावाजिनसंयुक्तानामपि  
 प्रयोगः । यानि पश्वर्यं न प्रयुक्तानि अर्धवन्ति च तानि प्रयुक्तव्यर्थः । तानि च  
 शुर्षकृष्णाजिनशम्बोल्लुखलुमुल्लटपट्टुगलावाजिनपात्रकुट्टहात्रात्रीदृग्पमेक्षणप्राशित्रहरण-  
 प्रणीताप्रणयनप्राकृतेडापात्रपातर्दहपात्रामिसोद्धरणपात्रवाजिनोद्धरणपात्रधानार्थपात्र-  
 करम्भार्थपात्रलाजार्थपात्रमर्जनार्थमेषगमदन्तीपात्रचतुर्धाकरणपात्रपिष्टलेपफलीकरणपा-  
 त्राणीत्येतानि । स्फ्याग्निहोत्रहवर्णास्त्रजुहपभृद्भुत्राज्यस्याल्यपुवेषाः पाशुका एव ।  
 वेदस्य प्रयुक्तस्यापि पशुपुरोडाशे पुनःप्रयोगविधानदर्शनादत्रापि प्रयोगः । पशुपु-  
 रोडाशविषयत्वाद्द्विधानस्य तत्रैव प्रवृत्तिर्नात्रेत्याग्रहे न वेदप्रयोगः । पवित्रे कृत्वा यज्ञ-  
 मानं वाचं यच्छेति संप्रेष्यति वाग्यतः पात्राणि संवृशतीति पशुसूत्रात् । पशौ प्रणी-  
 तानामभावेनात्र प्रसङ्गत उपकाराभावात्प्रणीताप्रणयनं भवत्येव । सवनीयानां मार्ज-  
 नप्रभृतीनि कर्माणि प्रतिपद्यते यथा निरूढाशुवन्ध इति वक्ष्यमाणपशुवन्धातिदेशेन  
 मार्जनपिष्टलेपफलीकरणहोमकपालविभोचनवदेतेषामपि प्रापितत्वाच्च सवनीयार्थं प्रणीता-  
 भेदस्याऽऽवश्यकत्वात् । नचैतद्भिन्नविषयकमेतदिति वाच्यम् । संकोचे प्रमाणाभावात् ।  
 अथवा यदि प्रणीता न विद्येरन्वाः काश्चन यजुषात्पूप ताभिः संयौतीत्यापदर्शवाद इति  
 सूत्रादत्र प्रणीताभाव एव । कोऽस्य विषय इति चेद्वच्यते—प्रणीतानिषेधेन कृत्वाप्रत्यय-  
 बोधिताव्यवहितत्वेन च प्रणीतारहितानि यानि प्रसङ्गेन प्रणीतासापेक्षाणि कर्माणि यथा  
 सौमिकेषु पशुषु सवनीया देविका देवसूहवीधीत्यादीनि तान्येनस्य विषयः । आपच्छब्देन  
 संकटाविषय एतत्प्रवर्तते न प्रणीतासमकक्षत्वेन सर्वत्र । नन्वेनैव सूत्रेणावभृथैश्चा-  
 नरीयादावपि निषेधेनैव सेत्स्यति सति तत्र तत्र यजुरुत्पूताभिः संयौतीति वचनं  
 व्यर्थमिति चेत्सत्यम् । अपूर्वत्वेन तत्र तत्रासापेक्षारणार्थं तस्य वचनस्यावश्यमपेक्षि-

तत्वात् । न च संयवनं विना पुरोडाःशान्यथानुपपत्त्यैव तत्सिद्धेस्तद्दोषतादवस्थयमिति वाच्यम् । यजुरुत्पूतत्वविधानार्थत्वेन तद्वचनोपपत्तेस्तद्दोषतादवस्थाभावात् । निरूढ-  
पशुसंबन्धिपशुपुरोडाशेऽपि यजुरुत्पूताभिः संयवनं वारयितुं तत्र प्रणीतावचनम् । उपवेषस्य पश्वर्थस्यापि उदसनं पशुतन्त्रसमाप्तावेव । नन्वेवं प्रणीताप्रणयनाभाव उपवेषोदसनाभावे च कर्माणि प्रतिपद्यत इति बहुवचनानुपपत्तिरिति चेन्न । पिष्टलेपफ-  
लीकरणात्मकहोमद्वयात्मकं कर्मद्वयमादाय बहुवचनोपपत्तेः । तथा च यजुरुत्पूता-  
भिरेव संयवनं पक्षे सिद्धं भवति । तथा च भरद्वाजः—यजुरुत्पूताभिः पुरोडाशं  
श्रपयतीति । बौधायनश्च पशुपुरोडाशे स्थित्वाऽऽह प्रोक्षणीशेषेण पिष्टानि संयौति  
यावदेवं सवनीयानामिति । पशुवुपवेषस्य शामित्राङ्गारनिरूहणार्थमावश्यकत्वेन  
नियतत्वात्तदुपवेषेणैव कार्यसिद्धिः । वेदाग्राणि चतुर्था विभज्यैकं मागं पाशुकपात्रेषु  
प्रयुनाक्ति तेनैव स्तुचः संमार्ष्टि तमेव प्रहरति च । अपरो भागोऽत्र प्रयोज्यः । तेनैव  
वाजिनपात्रप्राशिन्नहरणयोः संमार्गः । तमेव प्रहरति च । अवशिष्टौ द्वौ मागौ माध्यं-  
दिने सवने तृतीयसवने च प्राशिन्नहरणसंमार्गार्थं यथायथं प्रयोज्यौ तौ तत्र तत्र  
प्रहरति च । इधमप्रन्नश्चानामभ्याधानं पाशुकपात्रेषु प्रयुक्तानामपि प्रातःसवनसंब-  
न्धिनि तृतीयसवनसंबन्धिनि वा सवनीयपुरोडाशतन्त्रान्तर्गतपिष्टलेपफलीकरणहोमे  
विभज्य त्रिषु सवनेषु वा ।

विशेषपात्राण्याह—

द्वे भर्जनार्थे कपाले अष्टौ पुरोडाशार्थान्यामिक्षार्था र्था स्थाळीम् ।

भर्जनमेवार्थः प्रयोजनं ययोस्ते द्वे कपाले बृहती भवतः । एकं धानार्थमेकं लाजा-  
र्थम् । बृहत्त्वं योग्यतया । कपालशब्दः सर्परावयवे रूढः । तेन शरावं कपालत्वेन  
ये प्रयुञ्जते त उपेक्ष्याः । भर्जनार्थे कपाले इति द्विवचनेनैव द्वित्वसिद्धौ द्विग्रहणं  
सनातीयत्वं द्वयोर्ज्ञापयति । तेन तल्पपरिमाणत्वं सिद्धं भवति । आमिक्षार्था स्थाळी-  
मिति आकृतिविशिष्टपदार्थः स्थाळीशब्दवाच्यः स एवात्र भवति ननु कुम्भीशारावादी-  
त्येतादृशार्थबोधनार्थम् ।

निर्वपणकाल इन्द्राय हरिवते धाना निर्वपतीन्द्राय पूषण्वते करम्भम्

सरस्वत्यै भारत्यै परिधापलाजानिन्द्राय पुरोडाशमष्टाकपालम् ।

निर्वपणकाल इत्येतदातिथ्यावद्याख्येयम् । इन्द्राय हरिवते धाना निर्वपतीत्यादि-  
नाऽष्टाकपालमित्यन्तेन कस्यै देवतायै किं द्रव्यमित्याकाङ्क्षा निवार्यते । ननु इन्द्राय  
पुरोडाशमित्येतावदेव वक्तव्यम्, अष्टाकपालत्वं तु अष्टौ पुरोडाशार्थानीत्यनेनैव



सिद्धम्, एवं चाष्टाकपालमिति वचनं व्यर्थमिति चेत् । सर्वैन्द्रत्वाभावपक्ष ऐन्द्रः पुरोडाशोऽष्टाकपाल एव भवति न त्वेकादशकपालो भवतीतिज्ञापनार्थत्वेन वैयर्थ्याभावात् । तत्प्राप्तिस्तु ऐन्द्रपुरोडाशस्य सर्वत्रैकादशकपालत्वप्राप्तिर्द्ध्यम् । धानादिशब्दानां भाविनी संज्ञामादाय प्रवृत्तिः । नानाबीजनिपये नानाबीजेषु समवेतेष्वेकमुलूखलं मुसलं शूर्पं कृष्णाजिनं चेतिपरिभाषातः । उलूखलादीनां चतुर्णां चकारसंगृहीतदृषदुपलयोश्च न प्रतिबीजं भेदः । प्रदेशभेदेन निर्वापोद्वापौ । विवेकपरापवने तु सामर्थ्यात्प्राप्तान्तरेष्वेकैकस्य बीजस्य भवतः । हृषद्यधिवापः पर्यायेण कृष्णाजिने प्रस्कन्दनं संवापश्च प्रदेशभेदेनेत्यादि द्रष्टव्यम् । ब्रह्मयजमानौ यथास्थितावेव । निर्वापविषय एव मन्त्रप्रयोगो दक्षाय वानस्पत्याऽसीत्यादि । अपरेण शालामुखीयं पात्रीद्वयं निषाय दक्षिणतः स्यमुपकृष्येत्यादि । सर्वे शकटमन्त्रा आवर्तनीयाः । शकटभेदपक्ष एतन्नान्यदा । शकटभेदपक्ष एव पात्रीभेदः । शकटभेदपक्षे पात्र्या अप्यभेदः । अस्मिन्पक्षे नाऽऽवृत्तिः । एकस्याभेव पात्र्यां दक्षिणतो यवानामुत्तरतो व्रीहीणामित्येवं निधानम् । प्रस्कन्दनेऽप्येवम् । ऊर्जं धत्स्वेत्यस्याऽऽवृत्तिस्तत्रेण स्पर्शस्यासंभवात् । विभवन्ति तन्त्रमङ्गान्यविभवन्त्यावर्तन्त इति परिभाषामुत्रात् । पयो मयि धेहीति सकृदेव । अपहतं रक्ष इत्यपि सकृदेव । दशहोतारं व्याख्याय शूर्पैकदेशे पवित्रे निषाय यच्छन्तामिति मुष्टिं पूरयित्वा तूष्णीमेव मुच्योप्य देवस्य त्वा० म्याभिन्द्राय हरिवते जुष्टं निर्वापीति यवानिर्वपति । यच्छन्तां० देवस्यत्वा० म्याभिन्द्राय पूषणत्रते जु० इति यवान्पुनर्निर्वपति । यच्छन्तां० देवस्य त्वा० म्या० सरस्वत्यै भारत्यै जु० इति व्रीहीन्पूर्वोत्तरभागे निर्वपति । यच्छन्तां० देवस्य त्वा० म्याभिन्द्राय जुष्टं नि० इति व्रीहीन् । सर्वाण्यैन्द्राणि भवन्तीत्येकेषामिति पूर्वमूत्रोक्तसर्वैन्द्रत्वपक्ष इन्द्रायेत्येव सर्वत्र ।

प्रोक्षितेषु विभागमन्त्रेण व्रीहीन्विभ-

ज्यार्धानवहन्त्यर्धां जायान्निदधाति ।

इदं देवानामिति आवर्तने । तन्त्रेण स्पर्शस्यासंभवात् । इदमु नः सह स्फार्थ्ये त्वेति चाप्यावर्तते । असंभवादेव । इदमहमित्यादि स्कन्धानुमन्त्रणान्तानि कर्माणि सकृत्सकृदेव । उर्वन्तरिक्षमन्विहीत्यपि सकृदेव । अत्रोहं केचित्कुर्वन्ति तदुर्वन्तरिक्षं प्रेहीत्यस्मिन्मन्त्रे सवनीयपशावृह्यत्तण्डनेन खण्डितं द्रष्टव्यम् । अदित्या वामुपस्थे सादयामीत्युहितेन मन्त्रेण युगपदेवाऽऽसादनम् । इन्द्र हरिवन्हव्यं रक्षस्व, इन्द्र पूषणन्हव्यं रक्षस्व, सरस्वति भारति हव्यं रक्षस्व, इन्द्र हव्यं रक्षस्विति यथादेवतं परि-

ददाति । सर्वेन्द्रत्वपक्ष इन्द्र हव्यश्च रक्षस्वेत्येव । सशूकायामित्यादि । प्रोक्षणे देवस्य त्वा० म्याश्च सरस्वत्यै भारत्यै वो जुष्टं प्रोक्षामीन्द्राय हरिवत् इन्द्राय पूषण्वत् इन्द्राय । सर्वेन्द्रत्वपक्षे देवस्य त्वा० म्या वो जुष्टं प्रोक्षामीन्द्रायेति । इति हविः प्रोक्ष्य पात्रेषु प्रोक्षितेषु विभागमन्त्रो यथाभागं व्यावर्तेथाभिति । अनेन मन्त्रेण व्रीहीन्विभज्येदश्च सरस्वत्यै भारत्यै चेदमिन्द्राय चेति द्वयोर्यथाक्रमं तां तां देवतामुपलक्ष्योपलक्षितं द्वितियं पुरोडाशार्थं भागं यथावघातोत्तरमवहन्ति । अधीर्लान्नाथान् व्रीहीन्मुरासितान्निदधाति । कृष्णाजिनादानान्युल्लखलाधिवर्तनान्तं तन्त्रम् । मुसलादानं तन्त्रेण । प्रथमे बीजे हविष्कृतमःह्वयत्युत्तमे वाचं विसृजत इति सूत्रात्प्रथमे बीज एव हविष्कृदाह्वानमन्तिमे बीजे त्रिष्फलीकरणसंप्रैपे सति वाचं विसृजते । प्रथमबीजाह्वानेनैव हविष्कृदाह्वाने सिद्धे न पुनराह्वानं प्रयोजनाभावात् । प्रथमबीजे त्रिष्फलीकरणसंप्रैप एव विसर्गेऽन्येषामवहननं नियमरहितेन कर्त्वा कृतमवैधं स्यादिति सूत्राशयः । अवहननं च दृष्ट-तण्डुलीभावसंपादनार्थं यावत्त्रिष्फलीकरणं तावत्तण्डुलीभावोऽतः संयुक्तानि त्वेकापवर्गाणीति काण्डानुसमयोऽत्र द्रष्टव्यः । तृपाणां निवपनं तन्त्रेणैव । तथा च भरद्वाजः— सर्वेषामन्तवस्तुपानुपवर्तीति । प्रक्षालननिनयनमप्येतेनैव व्याख्यातम् । विवेचनं तत्तत्पात्रां त्रिष्फलीकर्त्वा इति संप्रैपः प्रदिवीजम् । अत्र दर्शित एव हेतुः प्रागेव । प्रक्षालने एकीकृत्य निनयति सहैव । प्रक्षालननिनयनान्तं यवानां कृत्वा व्रीहीणां कार्यम् । प्रोक्षितेष्वितिवचनं चरुपुरोडाशार्थविभागदृष्टं प्रागधिवपनाद्विभागं व्यावर्तयितुम् । युक्तश्चावहननात्प्राग्विभागः । सतुपाणाभेव व्रीहीणां लाजनिष्पादने सामर्थ्यात्प्रागधिवपनाद्विभाग एव मन्त्रो नात्रेति शङ्का स्यात्तां व्यावर्तयितुं विभागमन्त्रेणेति । व्रीहीन्पुरोडाशार्थानिर्धानवहन्ति । अधीनवशिष्टालान्नाथान्मुरासितान्निदधाति स्थापयति । ब्रह्मिग्रहणार्थिग्रहणाभ्यामिदं ज्ञायते धानाकरम्भौ यवमयाविति । भ्रष्टेषु यवतण्डुलेषु धानाशब्दस्य लोकप्रसिद्धत्वात् । पुरोडाशस्य यवमयत्वं वैकल्पिकं चोदकप्राप्तमेव व्यावर्त्यते । करम्मस्वरूपं तु सूत्रकार एव वक्ष्यति । परिवापशब्दो लाजापरपर्याय एव । कृष्णाजिनादानादि अव्यवकिरन्तीत्यन्तं कृत्वा पिष्टलेपं प्रज्ञातं निदधाति ।

प्रथमेन कपालमन्त्रेण धानार्थं लाजार्थं च कपाले उपदधाति ।

कपालमन्त्राणामनेकत्वाद्नेके विकल्पेन प्राप्तास्तत्र प्रथमेनैवोपधानम् । एतत्कपालद्वयं प्रथमं प्रथमकपालधर्मैर्गौपोषयेयं कृतप्रयोजना इतरे निवर्तन्ते । ननु प्रथमस्य मन्त्रस्य प्रथमकपालोपधाने प्राप्तिरुपस्थितत्वादेव सिध्यति किमर्थं प्रथमग्रहणमिति चेत्सत्यम् । प्रथमेन कपालमन्त्रेण स्थालीमुपधायेति स्थाल्युपधानवत्कपालोपधाने परिभाषाया अभावेन प्रथमेन कपालमन्त्रेणैतिवचनं यत्र यत्र तत्रैव प्रथमेन कपालमन्त्रेण प्रथमकपालोपधानं नान्यत्रेतिज्ञापनार्थं तद्ग्रहणात् । तेनाश्वमेधे पशुपुरोडाशाग्निरु(रु)-

प्याग्नयेऽऽहोमुचेऽष्टाकपाल इति दशहविषं मृगारोष्टिं निर्वपत्यग्नेर्मन्वे प्रथमस्य प्रचे-  
 तस इति याज्यानुवाक्या भवन्ति पशुपुरोडाशानां मृगारेष्टेश्च समानं स्विष्टकृदिङ्-  
 मिति विहितयां मृगारेष्ट्यां तन्त्रस्यानुक्तत्वेन प्रथमेन कपालमन्त्रेण धानार्थं कपालमुप-  
 धायेतिवचनाभावेन येन केनचित्कपालोपधानान्यतरमन्त्रेणैककपालोपधानमिति प्रयोजनं  
 सिद्धं भवति । कपालग्रहणमयं कपालोपधानमन्त्र इति कपालोपधानात्पूर्वमत्र स्मरण-  
 मावश्यकमितिज्ञापनार्थम् । मदन्तीरधिश्रित्य धृष्टिरसीत्यादि अवशिष्टमवस्थाप्येत्यन्तं  
 कृत्वा करोति । अत्र कार्यक्षम एवाङ्कारः । तस्य चेन्धनैः प्रचालनं कृत्वा यथा  
 कपाले धानानां भर्जनं भविष्यति तदनुकूलज्वालायुक्तं कृत्वा ध्रुवमसीति प्रथमेन कपा-  
 लमन्त्रेणोपधाया निर्दग्धमिति तस्मिन्नङ्कारमधिनिर्वर्त्य पुनरङ्कारनिर्वर्तनादिना धानार्थकपा-  
 लवल्गानार्थं कपालमुपधाया निर्दग्धमित्यङ्कारमधिनिर्वर्त्य पुनरङ्कारनिर्वर्तनादिनैन्द्राग्नुरो-  
 ढाशकपालोपधानवदष्टौ कपालानि ऐन्द्रस्य पुरोडाशस्योपधाया क्रमेणाङ्काराध्यह्नं  
 करोति । केचिद्भर्जनकपालयोर्निर्दग्धमिति न भवतीति वदन्ति तत्र । तारूपदृष्टप्रयो-  
 जनस्यावश्यमाकाङ्क्षितत्वात् । भृगूणामित्यङ्काराध्यह्नं पुरोडाशार्थेणैवेत्यपि केचिद्ब-  
 दन्ति तदनेन निरस्तं द्रष्टव्यम् । धानालाजार्थयोः कपालयोस्तप्यस्वेत्यूहः । यद्यपि  
 ह्यप्रत्ययेनाव्यवधानं बोध्यते तथाऽप्यङ्काराध्यह्नस्य कपालोपधानाङ्गत्वाद्येन नाव्य-  
 वधानमिति न्यायेन नाव्यवहितत्वबाधः । अथवाऽऽमिक्षाकरणोत्तरमङ्काराध्यह्नं,  
 धानार्थं लाजार्थं च कपाळे उपधायेतिकपालवचनं पूर्वत्र द्वे भर्जनार्थे कपाले इत्यनेन  
 भर्जनपर्यन्तमेव कपालत्वं नोत्तरत्र तथा च भर्जनपर्यन्तमेव कपालधर्मप्राप्तिर्नोत्तरत्रेति  
 शङ्कामपाकर्तुम् ।

अष्टौ पुरोडाशस्योपधायाऽऽमिक्षायाः

कल्पेन भैत्रावरुणीमामिक्षां करोति ।

आमिक्षाया वैश्वदेव्याः कल्पेन प्रकारेण भैत्रावरुणी मित्रावरुणदेवत्यामामिक्षां  
 करोतीत्यर्थः । आमिक्षां करोतीत्यत्राऽऽमिक्षावचनं मित्रावरुणौ पयस्ययेति श्रुतौ  
 पयस्यां भैत्रावरुणस्येति वक्ष्यमाणसूत्रे च पयस्याशब्दार्थं आमिक्षैव न तु पयस्याख्यं  
 द्रव्यान्तरं किञ्चिदस्तीति प्रदर्शयितुम् । अत्रैवाऽऽमिक्षाकरणं न तु पुरोडाशाधिप्रयणो-  
 त्तरं धानालाजानां भर्जनात्पूर्वं विधानात् । अन्यथा वैपरीत्योक्तिरसंगता स्यात् ।  
 तेनाऽऽमिक्षाकरणं प्रातर्दोहानन्तरमेव, अनन्तरं संवपनादीति सिद्धं भवति । तत्रार्थं  
 प्रयोगक्रमः—निरूढमित्यादिना संपृच्यध्वमित्यन्तेन विधिना प्रातर्दोहं दोहयित्वा  
 शूर्पात्पात्रान्तरे मन्त्रेण यवतण्डुलान्समोप्य हयोर्वोवाराभ्यामुत्पुनामीत्युत्पूय तथैव  
 लाजार्थान्नीहीनसमोप्योत्पूय मन्त्रेणैव पिष्टानि समोप्योत्पुनाति । ततः समाप इत्यादि  
 पिण्डकरणान्तं पुरोडाशस्य कृत्वा धानार्थलाजार्थभ्यां कपालभ्यां क्रमेणाङ्कारापोहं  
 कृत्वा कपालयोगादङ्कारानपोहतीति ।

अधिश्रयणमन्त्रेण धाना लानाश्च भर्जयति ।

अधिश्रयणमन्त्रो धर्मोऽसि विश्वायुरिति, तेन मन्त्रेण धाना लानाश्च भर्जयति । पुरोडाशस्य कपालेषु स्थापनेऽयं मन्त्रो यथा तथा यवतण्डुलानां व्रीहीणां च कपालयोः प्रक्षेप एतस्य मन्त्रस्य प्राप्तिः स्यात्सा मा भूर्तिकं तु भर्जनं एवैतस्य विनियोगो यथा स्यादित्येतदर्थमिदं सूत्रम् । तेन यावद्भर्जनं तावत्पर्यन्तं मन्त्रावृत्तिः । मन्त्रान्ते भर्जनानुकूलव्यापार आरब्धव्य इति वेति सिध्यति । धर्मोऽसीत्यस्यैकवचनान्तशब्दवतो मन्त्रस्य प्रकृतेऽसमर्थत्वाद्गूहः कार्यः । तत्र धर्माः स्थ विश्वायुष इति यवतण्डुलेषु, लानार्थव्रीहिष्वपि धर्माः स्थ विश्वायुष इति । प्रकृतिवद्वा धर्मोऽसि विश्वायुरिति परिवाप इति तेषामेकवदेव चोदनात् । धर्मशब्देन हविरेव संस्तूयते न तु तदवयवभूततण्डुला इत्यस्मिन्पक्षे धानास्वपि नोह इति द्रष्टव्यम् । धानानां लानानां च प्रथमलेपानुमार्जने न स्तः । असंभवात् । पर्यग्निकरणं संस्कारत्वात्संभवाच्च सर्वेषाम् । आभिषायास्तु न तस्या अपूर्वधर्मवत्त्वात् । अभिज्वलनं तु पुरोडाशस्यैव नेतरत्रासंभवात् । अग्निस्त इत्यस्येव । परितस्तपनस्य पाकानुकूलत्वेनाऽऽवश्यकत्वात् । सं ब्रह्मणेति नास्ति असंभवात् । अविदहन्तः श्रपयतेति त्वस्त्येव । अस्यार्थस्य प्रकृतेऽपेक्षितत्वात् । य ( प ) कारोऽपपाठ एव । गिजन्तता वा करुपनीया । लानशब्दस्य बहुवचनान्तत्वं पुंलिङ्गं च दाराक्षतलानानां बहुत्वं चेति लिङ्गानुशासनसूत्रेण ।

अनुपदह्यमानाः परिशेरते ।

उपशब्दोऽत्रात्यर्थकः । यावदुद्गासनं स्वे स्वे कपाल एव परिशेरतेऽवस्थिता भवेयुः । अनुपदह्यमाना इति वचनाद्यथाऽतिदाहो न भवति तथा क्रमेण भर्जनम् । किञ्चिद्दाहस्य दुष्परिहार्यत्वात्तावर्जनीयत्वम् । महापितृयज्ञे तु बहुरूपा धाना मवन्तीति श्रुतेः कासाञ्चिदतिदाहोऽपि न दोषाय । अन्यथा बहुरूपत्वमनुपपन्नं स्यात् । आप्यनिनयनं गार्हपत्यस्य पश्चादेव महावेद्या आस्तृतत्वात्, जघनेन गार्हपत्यमाप्येभ्यो निनीयेति बौधायनोक्तेश्च ।

यत्प्रागलंकरणात्तत्कृत्वा विभागमन्त्रेण धाना

विभज्य पिष्टानामावृताऽर्धाः सकृन्कृत्वा

संयवनमन्त्रेण संपौति स करम्भो भवति ।

वाजिनपात्रं प्राशिन्नहरणं चाऽऽसादितैर्वेदाग्निः संमृज्य तानि प्रदह्य धानादीनि उद्गासयति । धानाम्यो लानाम्यश्चाध्यूहनाभावादेवाङ्गारापोहनाभावः । अधिश्रयणमन्त्र ऊहः कृतश्चेदभिमन्त्रणादिमन्त्राणामप्यूहः । इदमहं सेनाया इति पुरोडाशस्यैव ।

सूर्यज्योतिषो विभात महत इन्द्रियायेत्यूहेन प्रकृतिवद्वा धाना अभिमन्त्र्य तथैव  
 लाजानूहेन प्रकृतिवद्वाऽभिमन्त्र्य प्रकृतिवदेव पुरोडाशमभिमन्त्र्य स्योनं व इति ऊहेन  
 प्रकृतिवद्वा धानार्थपात्र उपस्तीर्थं तथैव लाजार्थपात्रे उपस्तीर्थं स्योनं त इति पात्र्यामुप-  
 स्तीर्थाऽऽमिक्षावाजिनोद्धरणपात्रयोस्तूष्णीमुपस्तृणाति । धानानामत्र नाभिघारणम् ।  
 आप्यायतां घृतयोनिराग्निं० स्वमङ्गध्वं त्वचमङ्गध्वं सुरूपात्वो वसुविदः पशूनां तेजसा  
 सरस्वत्यै भारत्यै जुष्टानभिघारयामीति लाजानभिघारयति । अनूहो वा । सर्वैन्द्रत्वपक्षे  
 तूष्णीमभिघारणम् । तूष्णीं पुरोडाशमभिवार्यं यत्त आत्मेत्याभिक्षामभिवार्यं वाजिनम-  
 भिघारयति । आर्द्रा भुवनस्य गोपाः श्रुता उत्स्त्रान्ति जनिज्यो मतीनामित्यूहेन कथा-  
 लाद्धाना उद्वासयति । प्रथस्तुपदस्यालोपो वा । अस्मिन्पक्षे प्रथस्त्रव इत्यूह ऊह-  
 पक्षे । अनूहो वा । तस्मिन्सीदतामृते प्रतितिष्ठत यवानां भेषाः सुमनस्यमाना इति उप-  
 स्तीर्णे स्वपात्रे निदधाति । अनूहो वा । तूष्णीं वा निधानम् । जनितार इति लाजोद्वा-  
 सनमन्त्र ऊहपक्षे धानोद्वासनमन्त्रतो विशेषः । तस्मिन्सीदतामृते प्रतितिष्ठत त्रोहीणां  
 भेषाः सुमनस्यमाना इत्युपस्तीर्णे स्वपात्रे निदधाति । अनूहो वा । प्रकृतिवत्पुरोडाशमुद्वा-  
 सयति । ततो दृशेत्याभिक्षामुद्वास्य तथैव वाजिनमुद्वासयति । तत इरा भूतिरिति अञ्जनं  
 संख्यानमुद्वासनं च क्रमेण कपालयोर्द्वयोः कृत्वा पुरोडाशकपालानां करोति । एत-  
 दन्ताः पदार्था अलंकरणप्राग्भूनास्तान्कृत्वा यथाभागं व्यावर्तेथाभिति धानाः समशो  
 द्वेषा विभज्येदमिन्द्राय हरिवते चेदमिन्द्राय पूषण्वते चैति देवतोपलक्षणं करोति ।  
 सर्वैन्द्रत्वपक्ष उभयत्रेन्द्राय चेत्येव । तूष्णींत्वव्यावृत्त्यर्थं त्रिभागमन्त्रेणेति वचनम् ।  
 यथा धानाः सर्वा आज्येन स्निग्धा भवन्ति तथाऽत्राभिघारणं धानानां तूष्णीमैन्द्राश-  
 विकारत्वात् । ततोऽर्धानां करम्मं करोति । अथवा करम्मोत्पत्त्यनन्तरं वा धानानाम-  
 भिघारणं तदनन्तरं करम्मस्येति । पिष्टानामावृता पिष्टानां याऽऽवृत्करणप्रकारः कृष्णा-  
 जिनादानादिरवेषणादिर्वा तेन प्रकारेणार्धाधानाः सक्तन्सक्तुरूपाः करोति । द्वितीयपक्षे  
 कृष्णाजिनशम्यादृषदुपलास्त्यैवावस्थिता भवेयुः । यवानां पिष्टानि सक्तव इत्युच्यन्ते ।  
 सक्तुशब्दो नित्यं बहुवचनान्तः पिष्टशब्दवत् । संयवनमन्त्रो जनयत्यै त्वा संयौमीति ।  
 अनेन मन्त्रेणाऽऽज्येन ततः संयौति मिश्रयति यथाऽऽज्यप्लुतो भवति तथा । संयवने  
 सति स पदार्थः करम्मसंज्ञको भवतीत्यर्थः । संयवनमन्त्रेणैतिवचनं प्रकृतौ पिष्टार्था-  
 नयनस्य दृष्टार्थत्वादिह तदभावान्मन्त्रनिवृत्तिरित्याशङ्कां निराकर्तुम् । केचित्तु संयवन  
 मन्त्रेणैत्युपलक्षणं तेनाऽऽदित आज्यस्यापि प्रणयनं कार्यम् । समाज्यमाज्येनामत्सभो-  
 षधयो रसेन सस् रेवज्जगतागधुमन्मधुमता सृज्यस्वेति विकारः । तत एव तसमाज्यमा-

ज्वात्परिप्रजातमसीत्यानीय समाज्येन पृच्यस्वेति परिष्ठाव्य जनयत्वै त्वेति संयौतीति । तनुच्छम् । उपलक्षणपरतायां प्रमाणाभावात् । एतदाज्यमौष्टिकमेव । अपूर्वाज्यमिति केचित् । यजुरुत्पूतमित्यन्ये । विभागोत्तरमभिवारणं स्पष्टमापस्तम्ब आह—उद्भासन-काले धाना उद्भास्य विभागमध्येण विभज्यार्धा आज्येन संयौत्यर्धाः पिष्टानामावृता सक्तून्करोतीति । अत्र संयवनमभिवारणमेव परं तु किञ्चित्सविशेषं शब्दान्तरोपबन्धा-त्तद्वृष्टव्यम् । स च सर्वव्यापिस्त्रिग्वनारूपः । मन्थं संयुतं करम्भ इत्याक्षत इत्यप्याप-स्तम्बः । परिशेषाल्लानानां परिवापसंज्ञाऽर्धत एव सिद्धा भवतीति संज्ञाकरणाभावः । आपस्तम्बस्तु स्पष्टमेवाऽऽह—लाजान्परिवाप इति । परितो भर्जनसमये वाप इव वापो भवति यासां ताः परिवाप इत्यन्वर्थसंज्ञयाऽपि लाजवाचकत्वम् । लाजेभ्यस्तु-षाणां निःसारणे नखानामेव योग्यता नोल्लख्यस्य । अन्यथा लाजानां खण्डितत्वापत्ते-रित्येतादृशार्थस्य लोकेत एव सिद्धत्वादानुक्तिः । स्पष्टमेतदुक्तमापस्तम्बेन—नखैर्लाजे-भ्यस्तुषाणसंहरति नखेऽल्लखलधर्मान्मुसलधर्मांश्च करोतीति । संहरणमपोद्धरणम् । तुषविमोकार्थं सवनीयकर्म कर्तुर्नखेऽल्लखलधर्मान्मुसलधर्मांश्च करोति । तेषां संमर्शनप्रो-क्षणे अपि काले कृते भवतः । ततो लाजेपूद्वासितेषु कृष्णाग्निनादानादिभस्मदुपसमस-नान्तं कृत्वाऽधिषवणानि स्व मानुषाणि प्रति बोऽदित्यास्त्वमेतु इति स्वत्वामहस्तन-खानि निधाय तेषु प्रकृतिवदोऽप्याद्रयः स्थ मानुषास्त इदं देवेभ्यो हव्यं सुशामि-शमीहृत्वमिति आदानं भावयज्जपित्वाऽव रसो दिवः सप्तं बध्वासमिति तुषात्रिःसार-पित्वोत्करे निनीय वर्षवृद्धमसीति जपित्वा वर्षवृद्धाः स्थेत्यमिमन्त्र्याद्भवनपरापवन-मन्त्रौ जपित्वा पराधमाता अमित्रा इति तुषानामिमन्त्रयते । तथा च भरद्वाजः—तत्राऽऽव-पनमन्त्रोऽवहननमन्त्र उद्भवनमन्त्रो निष्पवनमन्त्र इति कियते पाण्योरुल्लखलमुसलधर्माः कियेरञ्जिति । ततो हस्तन तुषानुपवपति कपालानामुपहितत्वात् । किञ्चित्तु सतुषेष्वपि लाजशब्दो वर्तते तेन नास्ति तुषविदेचनमिति प्राहस्तत्र । सतुषस्य यागयोग्यत्वा-भावात्, लोकरूपसिद्धिविरोधात्, आपस्तम्बभरद्वाजाभ्यां स्पष्टतया तुषविमोचनस्यो-क्तत्वाच्च । औपासनहोमे व्रीहीणां स्वरूपा एव हामसायनत्वं तु वाचनिकम् ।

अनलंकृतेष्वभूदुवाकशस्त्वशुराग्निरधात्पृत्विष इत्येनस्पां शत्य-

मानायां गृणोत्वग्निः सभिधा हवं ष इत्येनचतुर्गुहीतं जुहोति ।

नालंकृता अनलंकृतास्तेषु अनलंकृतेषु । पुरोडाशविशेषणमेतत् । तथा चायनयो भवति अनलंकृतेषु पुरोडाशेषु सस्त्विति । अनलंकृतेष्वप्यत्र प्रतिप्रस्थात्रेति शेषः । अत्रालं-करणशब्देन लक्षणयाऽभिवारणं गृह्यते न तु देवस्त्वा सन्तितेभि अम्पञ्जनमुपाञ्जनं च । अन्यथाऽप्रे विधास्यमानेनालंकरणैवात्र तदभावे सिद्धेऽनलंकृतेष्वपि विचनस्य नैयर्थ्या-पत्तेः । तथा चेदं सिद्धं भवति गृणोत्वग्निरित्याहुत्वरनन्तरमभिवारणमिति । अपुद्गुरा

इति शस्यमानायामित्येतावतैव सिद्धे दीर्घप्रतीकग्रहणं पूर्वार्धस्यैव शस्यमानत्वमपेक्षत इयमाहुतिर्नोत्तरार्धस्यापीति । एतस्यामिति वचनं त्रिवारं शस्यमानायामपि प्रथमावृत्ता-  
वेवेयमाहुतिर्न द्वितीयतृतीयावृत्त्योरितिज्ञापनार्थम् । एतच्छब्दस्य सर्वनामत्वेन प्रधान-  
परामर्शित्वात्प्रथमावृत्तेरत्रोपस्थितत्वेन स्वतःसिद्धत्वेन चतुर्गृहीतहोमस्य द्रव्यत्यागरूप-  
त्वेन च प्रधानत्वात्प्रधानायां प्रथमावृत्तौ होमरूपप्रधानसंबन्धो युक्त इति भावः ।  
एतच्चतुर्गृहीतमिति विशिष्टवचनं पञ्चगृहीतस्यापि पक्षे प्राप्तिं ज्ञापयितुम् । एवं म  
इति मन्त्रान्तः । जुहोतिचोदितत्वात्स्वाहाकारः ।

अपरं चतुर्गृहीतं गृहीत्वा ॥ २ ॥ दर्भमुष्टिं धारय-  
माणोऽप इष्य होतमैत्रावरुणस्य चमसाध्वर्यवाद्रवै-  
कधनिन आद्रवत नेष्टः पत्नीमुदानयोन्नेतर्होतुचमसेन  
वसतीवरीभिश्च चात्वालं प्रत्युपास्सेति संमेष्यति ।

अपरवचनं पूर्वेण संबन्धार्थं तेनाभूदुषा इति पूर्वार्धस्य शस्यमानत्वमत्रापि अपेक्षत  
एवेति सिद्धं भाति । एतस्यामित्यस्य त्वत्र नापेक्षा । पूर्वार्धे द्वयोरसंभवात्, ग्रहणस्य  
होमापेक्षया गौणत्वाच्च । चतुर्गृहीतवचनं पक्षे प्राप्तस्य पञ्चगृहीतस्य निवृत्त्यर्थम् ।  
मुष्टिग्रहणं दर्भाणां बन्धनं गमयति । इष्यतिर्गतिकर्मा । होतरप इष्यापः प्रति मनवा  
गच्छेत्यप इष्येत्यस्यार्थः । अथवा हे होतरानतव्या अप उद्दिश्य प्र देवत्रेत्यादिका  
ऋच इष्य पठेति । अतः प्रति अभीष्टं सम्यक्प्रार्थयेत्यर्थो वा । लोकेऽपीषितमभीष्टं  
कर्म सम्यक्क्रियते । मैत्रावरुणस्य मैत्रावरुणत्वं संबन्धिन्यु, चमसहोमार्धोऽध्वर्युश्चमसा-  
ध्वर्युस्तत्संबन्धनं चमसाध्वर्यो, इति । हे मैत्रावरुणस्य चमसाध्वर्यो स्वेन चमसेन  
सहाऽऽगच्छ । तथैरुधनाः स्थालयः सन्ति येषां त एकवनिनः । हे एकवनिन  
एकवनास्थालीवाहिनः सस्वस्थालीसहिता आद्रवताऽऽगच्छेत्यर्थः । नेष्टः पत्नी  
पत्नेजनीं स्थार्थं धारयमाणामुदानयेत्यर्थः । सष्टमाहामुमर्थमापस्तम्बः—प्रेह्युदेहीति  
नेष्टा पत्नीमुदानयस्येद्युदेहीति वा पत्नेजनीं स्थार्थं धारयमाणामिति । उन्नयति  
चमसेषु सोमरसमृत्विजश्चोदकादिनि उन्नेता । हे उन्नेतर्होतुचमसेन वसतीवरीभिश्च  
सह चात्वालं प्रति चात्वालाभिमुखमुप चात्वालसमीप एताऽऽस्त्वोपविशेत्यर्थः ।

मैत्रावरुणचमसाध्वर्युश्चमसमादायाऽऽद्रवति ।

अप इष्य होतारिति होतृपैपार्थस्य व्याख्यानसापेक्षत्वाभावात्सष्टत्वाच्चानुक्तिः ।  
मैत्रावरुणस्य चमसाध्वर्यवाद्रवैति प्रैरे चमसेन सहाऽऽद्रवणस्यानुक्तत्वात्केवञ्चस्याऽऽ-  
द्रवणं स्यात्तन्मा भूत्किं तु चमसेन सहैवाऽऽद्रवणं यथा स्यादित्येतादृशार्थविशेषं  
प्रदर्शयितुमिदं सूत्रम् । मैत्रावरुणस्य चमसाध्वर्युर्मैत्रावरुणचमसाध्वर्युश्चमसं मैत्रावरु-  
णस्य । सस्य मैत्रावरुणचमसाध्वर्युस्तान्मैत्रावरुणचमसस्यैताऽऽदानम् ।

व्यवहारार्थं अयुज एकधनास्थालीरादायाऽऽद्रवन्ति ।

तिस्रोऽवरो न्यूनोऽर्धो भागो यासां तास्यववराः । अर्धशब्दो भागवाचो । अयु-  
जो विषमाः । एकधनास्थालीरिति एकमेक पदम् । एकधनासंज्ञकानामपां स्थालीर्थधा-  
पथं पारिकर्मिण आदायाऽऽद्रवन्ति । बहुकर्तृकत्वाद्बहुवचनम् । एकैकां स्थालीं प्रत्ये-  
कपरिकर्मी न त्वेकेन द्वे स्थाल्यौ द्वाभ्यां हस्ताभ्यामादातव्यौ । वामहस्तेन जलाहर-  
णस्य सर्वदाऽपि स्मृतौ निषिद्धत्वस्योक्तत्वात्तदर्थं पुरुषभेद आवश्यक एव । अयुज  
त्यनेन समसंख्याव्यावृत्तिः । अयुजत्वात्प्रधानियम आपस्तम्बेनोक्तः—एतस्यैव हविर्धा-  
स्य पश्चादक्षं त्रीनेकधनान्घटान्पञ्च सप्त नवैकादश वेति । बौधायनोऽपि प्रैषविशेष-  
भेवोक्तवान्—अयुज एकधनाः स्वयवमानेकादशपरमानिति । त्रिप्रभृतीनां त्रियमसं-  
ख्यानां संस्थावशाद्विनिवेश उक्त्ये पञ्च, षोडश्यां सप्त, अतिरात्रे नव, अतोर्धाम  
एकादशेति ।

प्रेषुदेहीति नेष्टा पत्नीमुदानयति ।

प्रैषणैव नेष्टृकर्तृकत्वे सिद्धे पत्नेजनीग्रहणार्थनयनमेव नेष्टृशब्दार्थ इति प्रदर्शयितुं  
नेष्टृग्रहणम् । नेष्टा पत्नीमुत्थाप्याऽऽनयति । उच्छब्दादुत्थाप्याऽऽनयति । पूर्वमेव  
केनचिदपि निमित्तनोरिधतामपि उपभेदय मन्त्रेणोत्थाप्यैवाऽऽनयतीत्यर्थः । पत्नेजनी  
स्थालीं धारयमाणामित्यापस्तम्बः । यत्तूत्तरेणाऽऽग्नीध्रीयं परीत्य गमनं सर्वत्र यत्तूत्तरे-  
णान्तर्वेदि संचरो भवतीति, इति संचरणार्थस्थलावशेषवचनादिति केचित्, तत्तुच्छम् ।  
वैसर्जनहोमादिषु तद्देहागमनविधानस्य वैयर्थ्यापत्तेः । अतो यत्र विधानं तत्रैव नान्य-  
त्रेति द्रष्टव्यम् । एतेन वैसर्जनमार्गेण पत्न्यानयनमिति प्राचीनोक्तिः परास्ता । पत्न्य-  
नेकत्वे सर्वा अपि पर्यायेणोदानयति । मा मा हिंसीरिति मन्त्रान्तः । उज्जेतुः कर्मणः  
प्रैषणैव स्पष्टतयाऽर्थावगमादकथनम् । अत्र विशेषमाहाऽऽपस्तम्बः—तीर्थेनाभिप्रव-  
न्तीति । चात्वाञ्छोत्करयोरन्तरालं तीर्थं तेन सर्वं गच्छन्तीत्यर्थः ।

यत्र होतुः प्रातरनुवाकमनुब्रुवत उपगृणुयात्तदपोऽध्वर्युर्गृह्णीयात् ।

यत्र यस्मिन्प्रदेशोऽपां ग्रहणार्थं स्थितः सन्प्रातरनुवाकमनुब्रुवतो होतुः प्रातरनुवा-  
कमुपगृणुयात्तत्र तस्मिन्प्रदेशोऽपोऽध्वर्युर्गृह्णीयादित्यर्थः । वहन्तीनामित्यापस्तम्बः ।  
अध्वर्युग्रहणं नेष्टृवृत्तिं वारयितुम् । अपां ग्रहणकाले प्रातरनुवाकाश्रवणे दोषमाह  
स एव—यदि न शृणोति ऋषिरो ह भवति वाचो ह विच्छिद्यत इति । वाचो ह  
विच्छिद्यते मूको भवतीत्यर्थः ।

ननु यदि तावति देश आपो न स्युस्तदा किं कर्तव्यमित्याकाङ्क्षायामुपायमाह—

यदि दूरे स्युरुद्धुः शृङ्गीयाद्यत्र होतुः शृणोति ।

यदि प्रातरनुवाकश्रवणं यत्र स्थितस्य न जायते तावति दूरे प्रदेश आपः



स्युस्तदोद्(बु)ह्य यत्र स्थितस्य प्रातरनुवाकश्रवणं जायेत तावत्परिमिते समीपे प्रदेशे तास्योऽञ्चोऽप आनीय तत्र स्थापयित्वा गृह्णीयात् । तथा च श्रवणमेवाऽऽवश्यकम् । भैत्रायणीयन्नाहणे यज्ञोपशृणुयाद्द्विविरः स्यादिति दोषश्रवणादिति भावः । सामान्यप्रतिज्ञेयम् ।

कथमित्याकाङ्क्षायामाह—

अप्सु तृणं प्रास्य देवीराप इत्येतच्चतुर्गृहीतं जुहोति ।

या ग्रहीतव्या आपस्तासु, दर्भानियमार्थं तृणवचनं, प्रास्य प्रक्षिप्य । एकवचना-  
देकमेव तृणं, जात्यभिप्रायं वैकवचनम् । एतच्छब्दः सुपां सुलुगित्यनेन लुप्तसप्तमीको  
द्रष्टव्यः । तन्नैतस्मिन्नित्यर्थो भवति । तथा च तृणमभिलक्षीकृत्यैव जुहोतीति सिद्धं  
भवति । अपरं चतुर्गृहीतं गृहीत्वेति पूर्वं गृहीतं चतुर्गृहीतमेव तस्यैवार्थादेव लामे  
चतुर्गृहीतवचनमन्यत्रापि राजसूयेऽभिवाप्तितैर्वायव्यैरपां ग्रहान्गृह्णाति देवीरापो अपां  
नपाद्वाष्ट्रदाः स्थ राष्ट्रं दत्त स्वाहेति सारस्वतीष्वप्सु ह्रुत्वैतेनैव गृह्णात्यर्थेऽतः स्येति  
वैवमिनरास्वित्यनेन विहितेऽप्सु होमे चतुर्गृहीतलाभार्थम् । भागः स्थ स्वाहेति मन्त्रान्तः ।

शेषं वा करोति ।

चतुर्गृहीतं सर्वं जुहोति शेषं वा करोति चतुर्थं भागं हत्वा भागत्रयमवशेषयती-  
त्यर्थः । अत्रग्रहणानुकूलत्वाय स्वरूपस्यैव होतव्यत्वात् । सर्वस्य होमेऽपि अञ्जनमात्रार्थं  
तु अवशेषणीयमेव । तत्सर्वं जुहोतीति वक्ष्यमाणमूत्रे सर्ववचनेन स्वस्वाभ्यावशेषः  
कर्तव्य एवेत्यर्थबोधनात् । अञ्जनपदार्थस्य बिन्दुमात्राज्यसाध्यत्वं सर्वत्रेति जुह्वा ध्रुवां  
त्रिः समनक्तीत्यस्मिन्मूत्रे प्राचीनैर्ग्यारूपातृभिरुक्तं चास्ति । अतोऽत्र कार्यसत्त्वाद्अञ्ज-  
नपर्याप्तमवश्यमवशेषणीयमेवेति ।

यदि वा पुरा तृणं भवति तस्मिन्नेव जुहोति ।

तृणप्राप्तनात्पुरा पूर्वमेव स्वतस्तृणमुपस्थितं भवति तदा तत्संस्तम्भयित्वा तस्मिन्नेव  
तज्जुहोति न तु तृणप्राप्तनमाहुत्यर्थं कर्तव्यमित्यर्थः ।

कार्ष्णिरीसीति दर्भैराहुतिमपप्लावयति ।

दर्भैरिति वचनाद्विंसंप्तं मुष्टेः । आहुतिमाहुतिसंघन्धि आज्यमपप्लावयति अपोहति  
ग्रहणप्रदेशाद्दूरी करोतीति यावत् । मृधमिति मन्त्रान्तः ।

समुद्रस्य वोऽक्षित्या उन्नय इत्यघृत-

लिप्तानां भैत्रावरूणचमसेनोन्नयति ।

आहुतेरपप्लावनमदृष्टार्थं न भवति किंतु अघृतलिप्ताग्रहणानुकूलतारूपदृष्टप्रयोजनमिति  
प्रदर्शयितुमघृतलिप्तानामिति । तेनाऽऽहुतेरपप्लावनेनाघृतलिप्तानां ग्रहणमसंभवि चेत्तदा

पुनर्मन्त्रेणाऽऽहुतेरपस्त्रावनमिति सिद्धं भवति । मैत्रावरुणचमसेनोन्नयति उद्धरतीत्यर्थः । अत एवावयवषष्ठ्या उपादानम् । तेन मैत्रावरुणचमसेन यावतीनामपामुन्नयनं भवति तावतीरुन्नेया इति सिध्यति । नच मैत्रावरुणचमसेनाभ्यस्मिन्पात्रे सर्वासामघृताङ्गि-  
सानामपामुद्धरणं षष्ठी तु द्वितीयार्थे भविष्यतीति वाच्यम् । एकधनापन्नेजनीग्रहणार्थेऽग्र  
उपयोगस्य सत्त्वात् । सर्वग्रहणासंभवेन षष्ठ्या द्वितीयार्थकत्वकल्पनाया अत्यन्तविरु-  
द्धत्वात्प्रकृतानुपयोगाच्च । एतावानेव मन्त्रः ।

### एतेनैव मन्त्रेणैकधनाम् ।

गृह्णातीत्येव शेषः । समुद्रस्थेत्येतेनैव मन्त्रेणैकधनाम् एकधनार्थाम् स्थालीषु  
गृह्णातीत्यर्थः । सप्तमीनिर्देशादन्येन पात्रेण ग्रहणं गम्यते । एवकारः सोमस्य स्वा  
मूजवतो रसं गृह्णामीत्यापस्तम्बोक्तस्येन्द्राय वो जुष्टान्गृह्णामीतिबोधायनोक्तस्व सूत्रा-  
न्तरोक्तानां मन्त्राणां च निरासाय । तेन तदुक्तो विधिस्तु अस्माकमप्यभिमत एवेति  
दर्शितं भवति । तेन स्थालीभिरपि ग्रहणं पक्षे सिद्धं भवति ।

### वसुभ्यो रुद्रेभ्य आदित्येभ्य इति पत्नी पन्नेजनीर्गृह्णाति ।

अध्वर्युव्यावृत्त्यर्थं पत्नीग्रहणम् । पादौ निग्येते प्रक्षाल्येते याभिस्ताः पन्नेजन्यस्ता  
वसुभ्य इति मन्त्रेण पाप्नेजनीस्थाल्या गृह्णातीत्यर्थः । पन्नेजमं च पत्नीसंस्कारः । तेन  
सर्वाभिरपि पत्नीभिः स्वस्वस्थाल्या ग्रहणं कर्तव्यम् । प्रत्यङ्गतिष्ठन्तीत्यापस्तम्बः ।  
यज्ञाय वः पन्नेजनीर्गृह्णामीत्येव मन्त्रान्तः । तथैव पठतुर्बोधायनभारद्वाजौ ।

### ये स्थालीराहरन्ति त आनयन्ति ।

यो यो यां यां स्थालीमाहरति स स तां तामानयति न वैपरीत्येन नचान्यो यः  
कश्चेनेति । मैत्रावरुणचमसस्याऽऽनयनं तदीयचमसाध्वर्युत्वात्तत्कर्तृकमित्यर्थत एव  
सिद्धम् । ये स्थालीराहरन्ति त आनयन्तीति स्थालीविषय एव नियमात्न होतृचमसष-  
सतीवर्याहरणवदुन्नेतृकर्तृकत्वस्याऽऽनयने नियमः । तेन वसतीवर्यानयनं पारिकर्मिक-  
र्तृकं होतृचमसानयनं तदीयचमसाध्वर्युकर्तृकमिति सिद्धं भवति ।

### तेनैव मन्त्रेण नेष्टा पत्नीमुदानयति ।

तेनैवेत्येवकारेणोद्बुद्धेहीति पाक्षिकमापस्तम्बोक्तं पाठान्तरं व्यावर्त्यते । अथवा  
तेनैत्येनेन मार्गः परामृश्यते । तेन येन मार्गेणाऽऽनीता तेनैव मार्गेणेत्यर्थो भवति ।  
अनेनाऽऽगमनमार्गाधीन एव प्रत्यागमनमार्गो न तु ऐच्छिकत्वमिति प्रदर्श्यते । मन्त्रे-  
णेत्यत्राऽऽगमने दृष्टस्यैव मन्त्रस्य ग्रहणम् । मन्त्रेणेति वचनं तूर्णोत्त्वव्यावृत्त्यर्थं  
पन्नेजनीग्रहणार्थानयनविषयकप्रैषवत्प्रत्यागमनविषयकप्रैषामावेन नेष्टुरप्राप्तौ सत्याम्-

ध्वर्योरेव यजुर्वेदेनाध्वर्युः करोतीति परिभाषया प्राप्तिः स्यात्सा मा भूर्त्किं तु नेष्टुरेव प्राप्तिर्यथा स्यादित्येतदर्थम् ।

पूर्वेण द्वारेण सदः प्रविश्याग्नेण प्रशास्त्रीयं धिष्णियं  
परीत्यापरेण नेष्टुर्धिष्णियं वसुभ्यो रुद्रेभ्य आदि-  
त्येभ्य इति पत्नी पन्नेजनीः सादयति ।

सदःपर्वन्तं मार्गः स एवानन्तरं तेनैव मार्गेणेत्यनेन प्राग्वांशपर्यन्तो मार्गोऽपि प्राप्तः सोऽनेन निवार्यते । अग्नेणेत्येनपाऽपरेणेत्येनपा चोभयक्रिययोस्तत्तत्पदार्थाभ्यां सांनिध्यं बोध्यते । ननु अत्र प्रशास्तुधिष्ण्यविषये तद्धितान्तं विशेषणं नेष्टुधिष्ण्यविषये नेष्टु-  
बन्धित्वं विशेषणम्, एवं च किमनयोर्वैरूप्यमिति चेत् । उच्यते—प्रशास्तुधिष्ण्यवि-  
षये तत्सत्तयैव निर्वाहो नतु तस्य सांनिध्यमपि नेष्टुधिष्ण्यविषये तु नेष्टुसांनिध्यमपि  
आवश्यकमित्येवंरूपं वैरूप्यमस्त्येवेति प्रदर्शयितुमेकत्र तद्धितान्तत्वेनापरत्र संबन्धि-  
त्वेन विशेषणोपादानात् । धिष्णियधिष्ण्यशब्दौ पर्यायौ । तेन घटकलशशब्दवलाप-  
वगौरवविचारोऽत्र नेति द्रष्टव्यम् । पर्यायशब्दानां गुरुलाषवचर्चा नाऽऽद्वियत इति  
व्याकरणपरिभाषाऽपि । वसुभ्यो रुद्रेभ्य आदित्येभ्य इति ग्रहणलिङ्गकत्वाद्गृह्णामी-  
त्यन्तो ग्रहणे सादनलिङ्गकत्वाद्यज्ञाय वः पन्नेजनीः सादयामीत्येतावानेव सादन इत्येवं  
स्यात्तन्मा भूर्त्किं तु वसुभ्यो रुद्रेभ्य आदित्येभ्य इत्यादिरेवोभयत्र ग्रहणे सादयामी-  
त्यत्र गृह्णामीत्युहेन सादने गृह्णामीत्यत्र सादयामीत्युहेनैकस्यैव मन्त्रस्य विनियोगो  
यथा स्यादित्येवमर्थम् । तथा चैवं द्वयोर्मन्त्रयोः पाठः—वसुभ्यो रुद्रेभ्य आदित्येभ्यो  
विश्वेभ्यो वो देवेभ्यः पन्नेजनीर्गृह्णामि यज्ञाय वः पन्नेजनीर्गृह्णामीति ग्रहणमन्त्रपाठः ।  
वसुभ्यो रुद्रेभ्य आदित्येभ्यो विश्वेभ्यो वो देवेभ्यः पन्नेजनीः सादयामि यज्ञाय वः  
पन्नेजनीः सादयामीति सादनमन्त्रपाठः । पत्नी यथेतमेत्य प्राग्वांशे प्रविशतीति नेष्टु  
सदस्येवोपविशति ।

वसवो रुद्रा आदित्या एता वः पन्नेजनीस्ता रक्षध्वमिति वा ।

११४म् ।

चात्वालमितरे यन्ति ॥ ३ ॥

पत्नीनेष्टुरेतृहोतृचमसाध्वर्युवसतीवरिप्रत्यानयनार्थपरिकर्मिव्यतिरिक्ता अध्वर्युर्व्रज-  
यजमाना मैत्रावरुणचमसाध्वर्युरेकधनिनश्च ।

सं वो दधातु वरुणः समिन्द्रः सं धाता सं बृह-  
स्पतिः । त्वष्टा विष्णुः प्रजया स\* रराणो यज-  
मानाय द्रविणं दधातु यथाधुरं धुरो धूमिः कल्प-

न्तामित्युपरि चात्वाले होतृचमसं मैत्रावरुण-  
चमसं च संस्पृश्य वसतीवरीर्व्यानयति ।

कल्पन्तामित्यन्तेन मन्त्रेण चात्वालस्योपरि होतृचमसं मैत्रावरुणचमसं च सम्य-  
क्स्पर्शयित्वा वसतीवरीसंज्ञका अपो व्यानयति होतृचमसमैत्रावरुणचमसयोः परस्परं  
ताभ्यामेवाऽऽनयतीत्यर्थः । विशब्दात्परस्परमानयनम् । संस्पृश्येत्ययं व्यपसमानका-  
लिकृत्वार्थं मुखं व्यादाय स्वपितीतिवत् । तेन यावत्पर्यन्तं परस्परमानयनं तावत्पर्यन्तं  
संस्पर्श इति सिध्यति । अयमर्थः स्पष्टः सूत्रान्तरे-उपरिचात्वाले संस्पृष्टयोर्होतृचमस-  
मैत्रावरुणचमसयोर्वसतीवरीरध्वर्युर्व्यानयतीति । संस्पृष्टयोरिति सति सप्तमी । तेन  
समानकालिकता लभ्यते । णिच्प्रयोगादन्यकृतृकता संस्पर्शने । असंभवपरिहाराय  
युक्तैवान्यकृतृकता । संशब्दादक्षिणहस्तगृहीतस्य होतृचमसस्य प्राग्दण्डस्योत्तराङ्गं  
वामहस्तगृहीतस्य मैत्रावरुणचमसस्य प्राग्दण्डस्य दक्षिणाङ्गं यथा संश्लिष्टं भवति  
तथा स्पर्शः कर्तव्य इति बोध्यते । सामान्यप्रतिज्ञेयम् ।

कथमित्याकाङ्क्षायां विशेषमाह--

होतृचमसे वसतीवरीणां निषिच्य मैत्रावरुण-  
चमस आनयति मैत्रावरुणचमसाद्धोतृचमसे ।

वसतीवरीणामित्यवयवपृष्ठी । वसतीवरीणामवयवं होतृचमसपर्याप्तं होतृचमसे  
निषिच्य स्त्रावयित्वा तस्मान्मैत्रावरुणचमस आनयति अर्थं तस्मान्मैत्रावरुणचमसादर्श-  
होतृचमसे । आनयतीत्ययं व्यानयनपदार्थः । पञ्चमीश्रवणात्प्राञ्चान्तरेण व्यानयनं न  
तु ताभ्यामेव व्यानयनम् । वः संदधात्विदितिलिङ्गाद्व्यानयने मन्त्रः । होतृचमसान्मैत्राव-  
रुणचमस आनयने मैत्रावरुणचमसाद्धोतृचमस आनयने च मन्त्रः । निषेचने न मन्त्रः ।  
स्य व्यानयनरूपत्वाभावात् । अत एव धात्वन्तरं प्रयुक्तम् । निशब्दात्पूरणं सूचितं  
भवति । स्त्रावणशब्दात्स्वरूपं स्वरूपं निच्छिद्य विच्छिद्याऽऽनयनमस्कन्दनाय । अत्राऽऽ-  
स्ताम्बो विशेषमाह--समन्या यन्तीत्यभिज्ञाय होतृचमसान्मैत्रावरुणचमस आनयति  
त्रावरुणचमसाद्धोतृचमस एतद्वा विपरीतमिति ।

होतृचमसं मैत्रावरुणचमसं च प्रचरण्या समनक्ति  
सं वोऽनक्तु वरुण इति मन्त्रादिं संनमति ।

सं वो दधात्वित्येतस्य स्थाने सं वोऽनक्तिवतिमन्त्रादिं प्रयोजयति । दधात्वितिप-  
त्य स्थानेऽनक्तु इति पदं प्रयुनक्तीति तात्पर्यार्थः । होतृचमसमैत्रावरुणचमसश-  
स्ताम्बां तद्गना आपो लक्ष्यन्ते । सं वोऽनक्तिवतिमन्त्रलिङ्गात् । तथा चापामेवाञ्जनं न

पात्रयोः । द्रव्यभेदान्मन्त्रावृत्तिः । यस्यां प्रथमतश्चतुर्गृहीतं गृहीतं सैवात्र प्रचरन्  
नान्येति । तेन या वैसर्जनहोमार्था साऽत्र न भवतीति सिद्धं भवति । मन्त्रादीनि  
बहुवचनान्तः पाठोऽपपाठ एव ।

होतुरन्तिकमायन्ति ।

अन्तिकं समीपम् । उन्नेत्रार्थमन्तिकामगमनवचनम् । अध्वर्योस्तु प्रश्वभिषे  
समीपे गमनं सिध्यति । अत्र क्रमविशेषो मानवमूत्रे—हविर्धानमभ्युदानयन्यप्रः  
मैत्रावरुणवमसीया होतृचमसीया वसतीवरीरनुपूर्वं सवनीयकृशानिति ।

अध्वर्योऽवेरपा ३ इति होताऽध्वर्युं त्रिः पृच्छति ।

अध्वर्यो किमसि लब्धवानप इति प्रश्नार्थः । प्रश्ने ङुतिः ।

उतेमनन्नमुरुतेति त्रिः प्रत्याह ।

उतेमनन्नमुरुतेत्यन्तं प्रतीकग्रहणम् । उतेमनन्नमुरित्यन्तमेव प्रत्युत्तरवाक्यम्  
उतेमाः पश्येति तस्यैव व्याख्यानम् । अत एव वावैतदाहेति विवरणप्रवादः संगच्छते  
बाह्वृच्येऽप्येवमेव व्यक्तमुक्तम्—यथोतेमनन्नमुरित्यध्वर्युः प्रत्याहोतेमाः पश्येत्येवमे  
तदाहेति । तथा च श्रुतिद्वयानुरोधेनोतेमाः पश्येत्यस्योतेमनन्नमुरित्येतद्व्याख्यानमेव  
तु तावदन्तमेकमेव वाक्यमिति निरासितुम् । यत्रेति शब्दद्वयं तत्राऽऽद्यस्य वाक्यस्य  
द्वितीयं वाक्यं व्याख्यानं न तु वावैतदाहेत्यस्य व्याख्यानपरता । प्रकृत इतिकारद्वया  
भावात्प्रतिवचनार्थमेकमेव वाक्यम् । वावैतदाहेत्यस्यार्थस्तु बाह्वृच्ये । आद्यवाक्य  
स्योत्तरं वाक्यं व्याख्यानरूपमेव । तेनोतेमनन्नमुरित्येतावत् एव वाक्यस्य प्रयोग इति  
न किंतु सर्वमेवैतद्व्याख्यानमाहेति भावः । वावशब्दोऽवधारणे । केवलं लब्धवानस्मीत्येता  
वदेव न भवति उतापि तु ता अनन्नमुरुपसंप्राप्ता एव । दूरवर्तित्वेऽपि सत्त्वमात्रेण लाभं  
भवति तदुपसंप्राप्तिर्भादतिरिच्यते । हे होतर्न केवलं मद्ब्रह्ममात्रेण विश्वसिद्धिं  
त्विमाः पुरोवर्तिनः पश्येत्युतेमनन्नमुरुतेमाः पश्येत्यस्याध्वर्युप्रवक्तव्यस्यार्थः । क्रमेण  
प्रश्नप्रतिवचने । एकैकप्रश्नोत्तरमेकैकं प्रतिवचनं न तु प्रश्नत्रयानन्तरं प्रतिवचनत्रयमिति

यमग्ने पृत्सु मर्त्यमिति प्रचरण्या क्रतु-

करणं जुहोति यदि शेषो भवति ।

प्रचरणीग्रहणं परिभाषार्थं वैसर्जनहोमव्यतिरिक्तेषु सर्वेषु कर्मस्वपीयमेव प्रचरणी  
दाक्षिणहोमे तु वैसर्जनहोमीयेति । अस्ति च दाक्षिणहोमे यथा वैसर्जनानीत्यतिदेश  
स्तेनैव वैसर्जनहोमीयप्रचरणीप्राप्तिः । क्रतुव्या(व्या)वृत्तिः क्रियतेऽनेनेति क्रतुकरणम् ।  
समाख्या संव्यवहारार्था पञ्चदशशब्दि सद्ः क्रतुकरणं हृत्वेत्यादौ । शेषं वा करोतीति  
पूर्वत्र पक्षान्तरमुक्तं तत्कल्पे शेषः संभवति तदा शिष्टं सर्वमेव जुहोति । शश्वतीति  
इति मन्त्रान्तः । जुहोतिचोदितत्वात्स्वाहाकारः ।

यदि शेषो न भवति तदोपायमाह—

अविद्यमानेऽन्यच्चतुर्गृहीतं गृहीत्वा तत्सर्वं जुहोति ।

आज्यशेषाकरणेन कृतस्य शेषस्य नाशेन वाऽविद्यमानं स्तुत्रि आज्यं चेतदाऽन्य-  
च्चतुर्गृहीतमाज्यं गृहीत्वा तदाज्यं सर्वमेव जुहोति । चतुर्गृहीतवचनं तदीयैकदेशस्य  
विनियोगेऽपि चतुर्गृहीतमेव ग्राह्यं न तु विनियुक्तावशेषानुसारेणेत्येतदर्थम् । अग्रे प्रयो-  
जनमावाद्धिनियोगाभावाच्च सर्वहोमे भिक्षेऽत्र वचनं विन्दुमात्रमपि यथा नावशिष्टं  
भवति तथा सर्वस्य होम इत्यर्थविशेषज्ञापनार्थम् । तच्छब्दोपादानं यद्व्यङ्ग्यं तस्मि-  
न्शेषमेवात्र होतव्यमित्येतदर्थम् । तेनान्यत्रानियमः सिद्धो भवति ।

दक्षिणस्य हविर्धानस्य प्रधुरे प्रचरणीः सादयति ।

सोमसंबन्धिदशापत्रिप्रद्वयव्याघारणत्रमसादिकमपि प्रचरणीवदत्रव संसादनीयमिति-  
ज्ञापनार्थं हविर्धानग्रहणम् ।

यं कामयेत क्लीबः स्यादित्यधस्तात्तस्य ।

यो यजमानो यं शत्रुं क्लीबो नपुंसकः स्यादिति कामयेत तस्य यजमानस्य क्रतौ  
दक्षिणहविर्धानस्याधस्तात्प्रचरणीं सादयेदित्यर्थः । अथवा तस्य प्रधुरस्याधस्तादित्यर्थः ।

पूर्वेण द्वारेण हविर्धानमपः प्रपादयति ।

प्रपादयतीत्यन्तर्भावितो णिच् । तेन परिक्रमिकर्तृकमिदम् । सर्वांसामपां सहप्रवे-  
शानुगुण्यासिद्धमेतत् ।

तासु दक्षिणस्य हविर्धानस्योत्तरस्यां वर्तन्यां

पुरोक्षं होतृचमसमास्पृष्टं सादयति ।

तासु प्रपादितास्वप्सु मध्ये । हविर्धानग्रहणं यथा सोमाख्यं हविर्निवीयते तथैवैद-  
मपि हविरेव समीपे निधीयते, अस्ति च सोमपिश्रगद्वारा सोमाख्यप्रधानहविःसंबन्धा-  
द्भिक्षं, फलं तु होतृचमस्यनामपां नाशे वसतीवरीश्वात्वाले नीत्वा सं वो दधात्विति  
होतृचमसे वसतीवरीणां निषिच्य मैत्रावरुणचमसे किञ्चिदानोय मैत्रावरुणचमसाद्धो-  
तृचमसे होतृचमसं प्रचरण्या समज्य पुरोक्षं सादयतीत्येवंरीत्योत्पत्तिः, मैत्रावरुण-  
चमसस्थानामपां न समञ्जनं ज्ञात्वादित्येतादृशार्थविशेषे ज्ञापयितुं \*हविर्धानग्रहणम् ।  
उत्तरस्यां वर्तन्यामुत्तरवर्तनीममोपे । उत्तरवर्तनीममोपप्रदेशोऽस्तस्य पश्चादपि तद्यावर्त-  
यितुं पुरोक्षमिति । उत्तरवर्तनीममोपरहितमक्षपुरोवर्तनं प्रदेशं व्यावर्तयितुमुत्तरस्यां  
वर्तन्यामिति । होतृचमसं होतृचमसस्या अपः । चमसद्वारैव स्पृष्टस्वं न तु साक्षात्स्पृष्ट-  
त्वमसंभवात्स्कन्दनप्रसङ्गाच्च । आस्पृष्टमत्यन्तं स्पृष्टमीषत्स्पृष्टं वा ।

\* हविर्धानग्रहणमित्यधिकम् ।

उत्तरास्मिन्हविर्धाने यथावकाशमितराः ।

उत्तरहविर्धानसमीपे यथावकाशमितरा होतृचमपस्थव्यतिरिक्ताः सर्वाः । एकध-  
नानां पश्चादक्षमेवाऽऽसादनं वसतीवरीणां तु पुरोक्षम् । तथा चाऽऽपस्तम्बः—उत्त-  
रस्य हविर्धानस्याधस्तात्पुरोक्षं वसतीवरीः पश्चादक्षमेकधना इति । तत्र पश्चादक्षं  
तिल्ल एकधनास्थालीरितरास्तु यथावकाशमित्यापस्तम्बतो विशेषः ।

निग्राभ्याः स्थ देवभृतः शुक्राः शुक्रभृतः पूताः  
पूतभृत आयुर्मे तर्पयतेति होतृचमसे यज-  
मानं वाचयति ता निग्राभ्या भवन्ति ॥ ४ ॥

इति हिरण्यकेशिसूत्रेऽष्टमप्रश्ने प्रथमः पटलः ।

तत्रस्थ एव होतृचमसे होतृचमससमीपे, समीप्येन प्रेक्षणं लक्ष्यते । तथा च  
षौधायनः—ताः प्रेक्षमाणं यजमानं वाचयतीति । यजमानग्रहणं पत्नीव्यावृत्त्यर्थम् ।  
अन्यत्रपि विशेषमाह स एव—उरोर्वोरमितोपनिगृह्य तामु निग्राभ्यामु यजमानं  
वाचयतीति । उपनिग्रहणं कृताकृतं यासां निमित्तं होतृचमसे वाचनं कृतं ता  
आपो निग्राभ्या निग्राभ्याभिधा भवन्तीत्यर्थः । अभिधायाः प्रयोजनं श्वात्राः स्थ वृत्रतुर  
इति निग्राभ्याभिरुपसृजनीत्यादावेतासां संप्रत्ययः । शुक्राः शुक्रभृतः पूताः पूतभृत इति  
शाखान्तरोपात्तांशरहितेन स्वशाखास्थेन विकल्पते ।

इत्योकोपाहश्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-  
जिद्विषाहस्राग्नियुक्तपौण्डरीकयाजिगणेशदीक्षिततनूजगोपीनाथ-  
दीक्षितविरचितायां श्रीमद्भगवत्सत्याषाढहिरण्यकेशिसू-  
त्राम्बुधिगतनिगूढार्थरत्नालाभकृतत्रिद्विजनसंताप-  
शामिकार्या ज्योत्स्नाख्यायां वृत्तावष्टमप्र-  
श्नस्य प्रथमः पटलः ॥ १ ॥

अथाष्टमप्रश्ने द्वितीयः पटलः ।

दधिग्रहेण प्रचरति ।

गृह्यत इति ग्रहः । दधिरूपो ग्रहो यस्मिन्कर्मणि तदेतादृशं दधिग्रहनामकं कर्म  
तेन प्रचरति तदनुतिष्ठतीत्यर्थः । अत्र प्रचारशब्देनानुष्ठानरूप एवार्थो गृह्यते  
न तु यागः । वषट्कारस्यपत्वाभावात् । ग्रहशब्देनात्र द्रव्यमुच्यते । सामान्यप्र-  
तिज्ञेयम् ।

उपयामगृहीतोऽसि प्रजापतये त्वा ज्योतिष्मते ज्योति-  
ष्मन्तं गृह्णामीति दधिग्रहपात्रे दधिग्रहं गृह्णात्यपेन्द्र द्विषतो  
मन इति हरति प्राणाय त्वाऽपानाय त्वेति जुहोति ।

यत्पूर्वस्मिन्दिने कृतं तद्दध्यत्र । दधिग्रहं गृह्णातीत्यत्र दधिग्रहशब्दो द्रव्यपरः ।  
अग्निहोत्रमधिश्रयतीतिवत् । दधि गृह्णातीत्येतावनेव सिद्धौ ग्रहवचनं दशापित्रकर-  
णकपरिमारजनस्य प्राप्तये । हरति अहवनीयं प्रति होमार्थम् । दिवे त्वाऽन्तरिक्षाय  
त्वा पृथिव्यै त्वेति तं जहीति जुहोमीति श्रयाणां मन्त्राणां क्रमेणान्ताः । जुहोतिचो-  
दितत्वाद्गन्धिमस्य होमार्थस्य मन्त्रस्यान्ते स्वाहाकारः । आहवनीयस्य पश्चादुपविश्यैक  
होमो येन केनचिद्दधिग्रहपात्रकोणेन । अपूर्वेत्वात्तर्हिहोमधर्मः । इत आरभ्याऽऽ-  
ग्रयणात्प्राक्तनान्ग्रहानुपांशुस्वरेण गृह्णीयात् । आग्रयणादूर्ध्वानुपदिग्दमत्स्वरेण । तथा च  
श्रुतिः—यान्प्राचीनमाग्रयणाद्ग्रहान्गृह्णीयात्तानुपांशु गृह्णीयाद्यानूर्ध्वानुपदिग्दमत्  
इति । करणवद्दशब्दममनःप्रयोग उपांशु सशब्दमुपदिग्दमदितिप्रातिशारुयसूत्रोक्ताभ्यामे-  
ताभ्यां स्वराभ्यां यथायथम् । आग्रयणस्य सूक्तम एव स्वरः । अयं दधिग्रहो नैमित्तिकः ।  
न च देवतान्तराये विधानान्नैमित्तिकत्वमिति वाच्यम् । यदिशब्दाद्यभावेन निमित्तस्याप्र-  
तीतेः । तथा च नित्यः । तथा च चतुर्थाध्याये चतुर्थपादे नैमित्तिः—दधिग्रहो नैमित्तिकः  
श्रुतिसंयोगात्, नित्यश्च ज्येष्ठशब्दत्वात्, सार्वरूप्याच्च नित्यो वा स्यादर्थादस्तयोः  
कर्मण्यसंबन्धादङ्गत्वाच्चान्तरायस्येति । दधिग्रहो नैमित्तिको भवति श्रुतिसंयोगाद्देव-  
तान्तरायनिमित्तश्रुतिसंयोगादिति प्रथमसूत्रार्थः । ज्येष्ठशब्दत्वादित्यत्र शब्दः स्तुति-  
परः । ज्येष्ठ इति शब्दः स्तुतिर्यस्य तस्मात् । अथवा ज्येष्ठशब्दत्वाज्ज्येष्ठशब्दवत्त्वा-  
दित्यर्थः । अथवा ज्येष्ठशब्दः प्रायस्त्वचनः प्रथमं गृह्यमाणत्वात् । तथा च नैमि-  
त्तिकत्ववन्नित्यत्वं चेति द्वितीयसूत्रार्थः । सार्वरूप्याच्च प्रजापतिः सर्वा देवता इति  
सर्वदेवतासारूप्यादपि नित्यत्वमिति तृतीयसूत्रार्थः ।

आज्यग्रहं गृह्णीयात्तेजस्कामस्य सो-

मग्रहं गृह्णीयाद्भस्वरर्चसकामस्येति ।

काम्याविति शेषः ।

तयोर्दधिग्रहेण कल्पो व्याख्यातः ।

तयोरौज्यसोमग्रहयोः । दधिग्रहस्य यः कल्पः प्रकारः । औदुम्बरं चतुःशक्ति दधि-  
ग्रहपात्रमित्यस्यात्र प्राप्तिः । उपयामगृहीतोऽसि प्रजापतये त्वा ज्योतिष्मते ज्योति-  
ष्मन्तं गृह्णामीत्यादिः प्राणाय त्वाऽपानाय त्वेति जुहोतीत्यन्तश्चैवानयोर्भवतीत्यर्थः ।

दधिग्रहं गृह्णीयात्पशुकामस्येति नित्ये काम्ये ।

दधिग्रहं गृह्णीयादिति वाक्येन नित्ये विधौ तस्यैव दधिग्रहं गृह्णीयात्पशुकामस्येति  
वाक्यान्तरेण फलश्रवणेन काम्ये विधौ च दधिग्रह एव भवति नेतरावित्यर्थः । अथ वा



नित्य इत्यत्र भावप्रधानो निर्देशः । नित्य इत्यनन्तरमपिशब्दोऽध्याहार्यः । तथा चायमर्थो भवति—दधिग्रहस्य नित्यत्वेऽपि दधिग्रहं गृहीयात्पशुकामस्येति फलश्रवणात्काम्यत्वेऽपि प्रवर्तत इति । तेन दधिग्रहस्योभयरूपत्वे सिद्ध आज्यग्रहसोमग्रहयोः काम्यत्वमेवेति अर्थादवगम्यते । चकारोऽपभ्रष्टो द्रष्टव्यः । आज्यग्रहसोमग्रहयोः काम्यत्वात्प्रकृतावेव निवेशो न विकृतौ काम्यस्य दधिग्रहस्यापि सति कामे प्रकृतावेव निवेशः । नित्यस्य दधिग्रहस्य तु उभयत्रापि निवेश इति द्रष्टव्यम् । आज्यग्रहं आज्यमपूर्वभौष्टिकमेव वा । अपूर्वपक्षे पात्रेणैव ग्रहणम् । ऐष्टिकपक्षे सुव्रेण यावद्दधिग्रहपात्रपूरणमाज्यग्रहणात्पूर्वं ग्रहपात्रसादान्ते चोदकस्पर्शः । अत्र कर्मिधातुश्रवणात्सत्यां कामनायां तेजस्काम आज्यग्रहं ब्रह्मीष्ये ब्रह्मवर्चसकामः सोमग्रहं ब्रह्मीष्ये पशुकामो दधिग्रहं ब्रह्मीष्य इति यथाकामं यजमानेन संकल्पः कर्तव्यः । समस्ते क्रतावर्थं श्रूयमाणं यजमानः कामयते तथा नित्येषु यज्ञाङ्गेषु यानि तु कामयतिः श्रावयतीति सूत्रात् ।

सोमग्रहं ब्रह्मीष्यन् राजानमपादत्ते यावन्तमेकग्रहायाऽऽप्तं मन्यते ।

अपेत्युपसर्गाद्वाशीभूताद्वाज्ञोऽपादानामीनादादानं कार्यं न तु कृत्स्नस्य राज्ञ आदानमिति । अथ वाऽपेत्युपसर्गो दाढ्यमाचष्टे यथा ददेन मुष्टिनाऽऽदानं भवति तथा ग्रहीतव्यः सोम इति । तत्र ग्रहीतव्यस्य राज्ञः प्रमाणमाह—यावन्तमेकग्रहायाऽऽप्तं मन्यत इत्यनेन । एकग्रहायाऽऽप्तं राजानमपादत्त इत्येतावत्येव लाघवाद्ब्रह्मव्ये गुरुसूत्रकरणमपात्तेन पर्याप्तिर्भवति चेत्तदाऽन्योऽपि पर्याप्तो ब्राह्मो न तु प्रथमपादान एव पर्याप्तो ब्राह्म इति नियम इति ज्ञापनार्थम् । गृह्यत इति ग्रहो रसः । एकशब्दः केवलार्थकः केवलं ग्रहाय रसायाऽऽप्तं पर्याप्तं मन्यत एतावता सोमेन रसो लब्धो भवतीति निश्चीयते । पात्रस्यातीव पूरणं भवतु वा मा वेति तावत्परिमितः सोमोऽपादातव्य इत्यर्थः । अर्थादेवैकग्रहायाऽऽप्तस्य सोमस्यापादाने सिद्ध एकग्रहायाऽऽप्तं मन्यत इति वचनं वक्ष्यमाणं सर्वान्पूर्णांश्वृष्टिकामस्य ग्रहान्गृहीयादिति काम्यं ग्रहाणां पूर्णत्वं नात्र भवति किं तु कामाभावे यथोपर्यर्थग्रहणं धाराग्रहाणां तद्वदत्रापिति ।

प्रत्युपनह्येतरं निदधाति ।

इतरमेकग्रहार्थं गृहीतादवशिष्टं प्रत्युपनह्य पुनर्बद्ध्वा स्वस्थाने निदधातीत्यर्थः । प्रत्युपनह्येति वचनाद्बन्धनं विस्रस्येवापदानमिति । हस्तग्रहीतसोमः सन्नेव प्रत्युपनहनं कृत्वा निदधाति । यद्येतादृशः सन्न शकनुपात्तदाऽन्यस्मै प्रदाय प्रत्युपनह्य निदधाति ।

तमुपरं नुप्य वसतीवरीभिरुपसृज्यावीवृषं व इत्यभिमन्त्र्य ।

तमपात्तमुपर उपरं प्रषिष्टं मध्ये पञ्चममितिष्ठक्षणञ्जसिन्ने न्युप्य निक्षिप्य वसतीवरीभिरुपसृज्य मिश्रयित्वा मिश्रितमवीवृषं व इति मन्त्रेणाभिमन्त्रयेत्यर्थः । सवनाय सोममिति मन्त्रान्तः ।

तिस्रो यंहस्य समिधः परिउमन्देवा अकृष्वन्नु-  
शिजो अमर्त्ये । तासामेकामदधुर्पत्ये भुजं लोकेषु  
द्वे उँपजोमीनं ईयतुरिति ग्राठगा यथार्थमभिषुणोति ।

ग्राण्णोपांगुसवनव्यतिरिक्तानामुपात्तानां चतुर्णां मध्ये येन केनचिद्यथार्थं यथाप्रयो-  
जनं यावतो रसस्य प्रयोजनं तावद्रसनिष्पत्तिपर्यन्तमिति यावत्, अभिषुणोति राजानं  
रसोत्पादानुगुणं शिथिलं कण्ठनेन करोतीत्यर्थः ।

आ मा स्कानिति योऽभिषुयमाणस्य प्रथमोऽशुः  
स्कन्दति तमभिमन्त्रयते प्रत्याहरति वा ।

तं स्कलम् । प्रथमग्रहणाद्द्वितीयादिस्कन्दने नैतत्प्रायश्चित्तं तत्र तूष्णीमेव स्कलस्य  
प्रत्याहरणमात्रं कर्तव्यम् । निर्वधीरिति मन्त्रान्तः ।

द्रप्सश्चस्कन्देति विप्रुषोऽनुमन्त्रयते ।

विप्रुषो निन्दवः । ससहोत्रा इति मन्त्रान्तः । विप्रुत्सत्त्वं इदमनुमन्त्रणं नासत्त्वे ।

सर्वाभिषवाणामेष कल्पः ।

सर्वेषामंगुप्रभृतिग्रहसंबन्धनामभिषवाणां महाभिषवस्य चैष उपमर्शनादिविप्रुडनुम-  
न्त्रान्तः कल्पो विधिर्भवतीत्यर्थः ।

एतस्मिन्नेवैषोऽभिषवमन्त्रः ।

सर्वाभिषवाणामेष कल्प इत्यनेन तिस्रो यहस्येत्यस्य मन्त्रस्यापि प्राप्तावेतद्व्यतिरिक्ते-  
ष्वंगुप्रभृतिग्रहसंबन्धमिषवेषु महाभिषवे चैतस्य मन्त्रस्य निवृत्तिः क्रियते । एष  
तिस्रो यहस्येत्यभिषवमन्त्र एतस्मिन्नेवाभिषवे भवति नान्येष्वभिषवेष्वित्यर्थः ।

अथ परिभाषामाह —

त९ सहिरण्येन पाणिना गृहीत्वा सहिरण्येन प्राङ्-  
मुखस्तिष्ठन्दक्षिणार्धपूर्वार्धे जुशोत्युत्तरार्धपूर्वार्धे वा ।

तमभिषुतं सोमं गृहीत्वा पात्रे गृहीत्वा, सहिरण्येन पाणिनेति सोमक्रये व्याख्या-  
तम् । सहिरण्येन पाणिना गृहीत्वेत्येतस्मात्सूत्रादुत्तरत्रानुवृत्तैव लाभे पुनः सहिर-  
ण्येनेति वचनं हिरण्यश्रयणार्थम् । तेन सहिरण्येनेति ग्रहविशेषगमेव भवति । हिर-  
ण्यसाहित्याद्धिरण्यश्रयणमेव विहितं भवति । सहिरण्येनेति तृतीया साहित्यार्थे । तेन  
सहिरण्येन ग्रहेण सह तिष्ठन्नित्यर्थो भवति । दक्षिणार्धपूर्वार्धे आग्नेय्याम् । उत्तरार्धपूर्-  
वार्धे ऐशान्याम् ।

१ ज. म. यज्ञस्य । २ क. भुजमु लो । ३ क. क. स. ज. त. 'कमिद्वे' । ख. ग. 'कभिद्वे'  
। ४ क. उपजासिमीय° । ५ ख. 'जाम ई' । ग. 'जामीम ई' ।

यत्रैवं तत्र सर्वसोमाहुतीः ।

यत्र यामु सोमाहुतिषु एवं प्राङ्मुखस्तिष्ठन्नित्यादिः प्रकारस्तत्र सर्वस्य तत्तद्ग्रहणं  
अस्यस्य सोमस्याऽऽहुतयः सर्वसोमाहुतयः सर्वसोमस्य होमः कर्तव्यो न तु शो  
स्थापनीय इति । यत्रैवं तत्रेति वचनादेतादृशे प्रकार एवायं सर्वस्य सोमस्य होमः  
धिरन्यत्र यथावचनमिति । यत्र यस्मिन्देशे दक्षिणार्धपूर्वार्धरूप उत्तरार्धपूर्वार्धरू  
वैवं होमस्तत्र तस्मिन्नेव देशे सर्वाः सोमाहुतयो होतव्या इति वाऽर्थः । सर्वसोमा  
तीरित्येतदनन्तरं पूर्वसूत्राज्जुहोतीत्यनुवर्तनीयम् । नत्राग्निमेण हुत्वेतिशब्देनैवान्वयो  
स्त्विति वाच्यम् । हुत्वेत्यस्यानन्वयापत्तेः । नचान्वयार्थमुत्तरसूत्रेणैव संबन्धेऽपि तद्दो  
त्तादवस्थमिति वाच्यम् । विशेषविधानार्थानुवादकत्वेनोपपत्तिसंभवेन तद्दोषतादवस्थ  
भावात् । अनुवादप्रयोजनं तु होम एव मुख्यः शेषकरणं गौणं तस्य भक्षणार्थत्वात्  
तथा च शेषकरणं स्वल्पस्य सोमस्य भूयसो होम इति ।

हुत्वा शेषं वा करोति ।

स्पष्टम् ।

पूर्वेण द्वारेण सदः प्रविश्याग्नेण होतारं पुरस्तात्प्रत्यङ्मन-  
सीनो नृचक्षसं त्वेत्यवेक्ष्य मन्द्राभिभूतिरिति भक्षयति ।

अनुक्ते कर्तारि यज्जनेदेनाध्वर्युरिति पारिभाषयाऽध्वर्युरेव कर्तेति । सदासि मक्ष  
न्तीति श्रुतेर्भक्षणार्थं सदसि प्रवेशः । अग्नेण होतारमिति विधानाद्दोत्रा स्वधिष्ण्या  
पश्चादध्वर्योः सोमभक्षणपर्यन्तमुपवेशनं कर्तव्यम् । अथवा पूर्वेण द्वारेण स  
प्रविश्याग्नेण होतारमित्यत्र ह्यौत्रशास्त्राविरोधायाग्नेण होतारं पूर्वेण द्वारेण सदः प्रा  
इयेत्येवमेवान्वयोऽङ्गीकर्तव्यः । तथा चायमर्थो भवति अग्नेण होतारं सदो गत  
पूर्वेण द्वारेण सदः प्रविश्येति । एवं चाग्नेण होतारमित्यस्याऽऽसीन इत्यत्रान्व  
स्येवाभावात्त होतृशास्त्रेण विरोधः । नचैवं पुरस्तात्पदस्य वैयर्थ्यं शङ्क्यम्  
पुरस्तादित्यस्य सदसः पुरस्ताद्भागपरत्वेन वैयर्थ्याभावात् । इदमेव पुरस्तात्  
ज्ञापयति सदसो धिष्णियेभ्यो होतुर्वा पश्चान्न गच्छेदिति । अर्थाद्वातुधिष्  
यस्यैत्रावधित्वं सर्वमक्षेषु न तु तत्तद्धिष्णियस्य । आग्नीध्रे सदसि मक्षयन्तीति वि  
धापत्या तदसंभवात् । अतो होतुर्मूल्यत्वात्प्रथमोपस्थितत्वाच्च तद्धिष्णियस्यैवावधि  
युक्तमिति भावः । ननु अग्नेण होतारमितिवचनं व्यर्थं हविर्धाने पूर्वेण प्रविष्ट  
हविर्धानस्यापरेण द्वारेण प्रवेशं व्यावर्तयितुमिति चेत्तस्य नासंस्थिते सोमेऽध्वर्युः  
ण द्वारेण हविर्धाने प्रविश्यापरेण निष्क्रामेदित्यनेन निषधेनैव सिद्धेरिति चेत् ।

सामिष्येनैव गमनार्थं तस्याऽऽवश्यकत्वात् । प्रथमः रूपमित्यन्तः । आयुषे वर्षे स  
इत्यन्तो द्वितीयः । वक्ष्यमाणस्य मन्त्रस्य प्रदर्शनमात्रमत्र क्रियते तेन वसुमद्गणस्येत्ययं  
मन्त्रोऽत्रापि भवति । अवेशनप्रभृतिना भक्षमन्त्रेण प्रतिपद्यत इति वक्ष्यमाणत्रचनालि-  
ङ्गात्सामर्थ्याच्च । वसुमद्गणस्य सोमदेवत इति प्रातःसवने सर्वसोमान्भक्षयन्तीति  
पर्वशब्दविरोधोऽप्येवं रीत्या परिहृतो भवति । अन्यथौदुम्बरीं स्पृष्ट्वोद्गायेदित्यनेन  
वेरोधं परिहर्तुं सर्वां वेषयितव्येति सर्वशब्दसंकोचवत्संकोच आपद्येत ।

अथ परिभाषामाह—

स्वयमाहरन्भक्षमवेशणप्रभृतिना भक्षमन्त्रेण प्रतिपद्यते ।

यो यो यत्र कुत्रचित्स्वयमेवाऽऽहरन्भक्षमवेशणमवेक्ष्येति विहितं कर्म तत्प्रभृति  
भार्थिस्य सोऽवेशणप्रभृतिः । एतादृशेन मन्द्राभिभूतिरिति भक्षलिङ्गकेन मन्त्रेण स  
प्रतिपद्यते भक्षयतीत्यर्थः । आहरन्प्रतिपद्यत इत्येतादृशामूत्रादाहरणभक्षणयोरैककर्तृ-  
त्वावगमादुत्तरत्रान्येनाऽऽह्वियमाणगिति विशेषविधानाच्चैत्रात्र स्वयमाहरणसिद्धौ  
यथामितिवचनं यो यो भक्षणकर्ता स स स्वकीयभक्षं स्वयमेवाऽऽहरन्ववेशणप्रभृतिना  
भक्षमन्त्रेण प्रतिपद्यत इत्येतादृशार्थलाभार्थम् । तेन प्रतिप्रस्थात्रादीनामपि स्वस्वम-  
ाहरणेऽयमेव विधिरिति सिद्धं भवति । अथ वा स्वयमाहरन्निति भक्षविक्षेषणम् ।  
यमाहर इति विजुषे छन्दसीति विचं प्रकृत्यान्येभ्योऽपि हृश्यन्त- इत्यनेन हृष्वातो-  
त् । स च कर्तरि कृदित्यनेन कर्तरि । स्वयमाहर्यत्र स स्वयमाहरः स्वयमा-  
रणकर्ता यत्रेति तदर्थः । तं स्वयमाहरं भक्षमवेशणप्रभृतिना भक्षमन्त्रेण प्रतिपद्यत  
नि । नकारश्छान्दसः । अथ वा सुसिद्धुप्रहलिङ्गनराणां कालहलच्स्वरकर्तृयथा  
ति शास्त्रेण च्छान्दसः क्तवार्थपूर्वकाले शतृप्रत्यय इति ज्ञेयम् । एतेनाऽऽहरणभक्ष-  
योरैककालता वारिता भवति । स्वकर्तृकाहरणेऽवेशणप्रभृतिर्मन्त्रसाध्यविधिरैवान्यक-  
काहरणे प्रतीक्षणादिस्तादृश एव । सः प्रविश्य पुरस्तात्प्रत्यङ्ङासीन इत्येतत्कर्म-  
यस्य मन्त्रसाध्यत्वाभावाद्बुभयसाधारणत्वमेव । अग्रेण ह्येतारमित्यस्य तु अस्मिन्नेव  
ते संभवादत्रैव नान्येषु भक्षेषु । भक्षमन्त्रेणेत्यत्र भक्षग्रहणं भक्षयाभीत्यन्तस्य विनि-  
र्णयं प्रदर्शयितुम् । अवेशनप्रभृतीति वचनं प्रतीक्षणप्रतिग्रहणाभावेऽपि भक्षेहीत्यादि  
कृत्य यत्र क्व च भक्षयेदेवमेवैतान्मन्त्राञ्जपोदिति भरद्वाजोक्तं तन्मन्त्रजपं ग्यावर्त-  
नुम् । अत्रोपह्वानं भवत्येव । नानुपह्वतेन सोमः पातव्य इति श्रुतावापस्तम्बमूत्रे च  
वेवात् । तच्चोपह्वानमध्वर्योरैव । तस्य होमाभिषवकर्तृत्वेन मरुपत्वात् । प्रतिप-  
पृपत्त्वं उपह्वानं तु अन्योन्यमेतदंश एव विधानं प्रतिप्रस्थातुरध्वर्योरुक्तहेतोरुपह्वानं  
तं तद्भाषनाय यत्र क्व चैककाले भक्षयेयुरन्योन्यास्मिन्नुपह्वमिच्छेरन्निति सूत्रम् ।

अन्येनाऽऽहरणे भक्षणे विशेषमाह—

भक्षेहीत्यन्येनाऽऽहियमाणं प्रतीक्षतेऽभिनोस्त्वा बाहु-  
भ्यां सध्यासमिति प्रतिशृणु नृचक्षसं त्वेत्यवेक्ष्य मन्द्रा-  
भिभूतिरित्यनुद्रुत्य वसुमद्गणस्य सोमदेवत इति ॥ ५ ॥  
प्रातःसवने सर्वसोमाभक्षयन्ति नराशस्तपीतस्येति  
नाराशास्तान् ।

आहियमाणमिति शानत्रा समकालिकत्वं प्रतीक्षणस्य बोधयते । अत्र प्रतिशब्दे  
संमुखीकरणं तदर्थमीक्षत इत्यर्थः । एहीति लिङ्गात् । प्रतीक्षत इत्येकवचनात्स्वमस  
प्रतीक्षणकर्ताऽध्वर्युरेव न ब्रह्मादयः स्वस्वभक्षणीक्षणकर्तार इति । अथ वा प्रतीक्ष-  
इति बहुवचनान्त एव पाठो युक्तः । एकवचनान्तः पाठ उत्तरत्र बहुवचनेन विरोध  
दयुक्त एव । न च वैपरीत्यमेव किं न स्यादिति शङ्क्यम् । भक्षगविधेः सर्वेषामपेक्षे  
तत्त्वेन वैपरीत्यस्य वक्तुमशक्यत्वात् । प्रतीक्षणाक्रियाया अन्यकर्तृकाहरणाधीनत्वाद्वा  
वधानासंभवेन स्वप्नप्रत्ययान्तताया अभावः । अथवाऽऽर्षत्वमेवैकवचनस्य कल्पनीयम्  
अत्र यद्युक्तं तद्व्याख्याम् । अत्रनतः सतीति त्वेत्येःपेयस्यार्थः । अनुद्रवणं पूर्वमे  
व्यारूपातम् । सर्वे च ते सोमाश्च सर्वसोमास्तान् । भक्षयन्तीति बहुवचनोपात्ता अध्वर्यु  
प्रतिप्रस्थातृव्रह्मयजमानाः । सदस्यश्चेत्यस्याप्यत्र ग्रहणम् । होत्रादीनामपि अपमे  
मन्त्रश्चमसभक्षणे । तेषां व्यारूपानो भक्षमन्त्र इति वक्ष्यमाणवचनात् । मन्त्रग्रहणात्  
नुद्रवणान्तो विधिः परं नास्तीत्ययं विशेषोऽग्रे वक्ष्यते । अत्र सर्वग्रहणं यत्रैककालिक  
मेककर्मसंबद्धं बहुकर्तृकानेकसोमभक्षणं तत्रायं विधिरिति कादाचित्कशङ्कानिरासार्थम्  
द्वेऽपीत्यन्तः प्रथमो मन्त्रः । द्वितीयस्तु तावानेव । तृतीयस्य स्वेषमि-यन्तः । चतु  
र्थस्य वर्चसं इत्यन्तः । पञ्चमस्य पाठस्तु वसुमद्गणस्य सोमदेवते मतिविदः प्रातःसव-  
नस्य गायत्रञ्छन्दस इन्द्रगीतस्य मधुमत इति उपहृतस्योपहृतो भक्षयामीति । नराशः  
सपीतस्य सोमदेवते मतिविदः प्रातःसवनस्य गायत्रञ्छन्दसः पिनृपीतस्य मधुमत उ  
हृतस्योपहृतो भक्षयामीति नाराशंसभक्षणमन्त्रपाठः । भक्षस्य स्वयमाहरणेऽन्येनाऽऽह-  
रणे च भक्षगमन्त्र इयान्भेदः—अनुद्रवगराहित्येन स्वयमाहरणे भक्षणमन्त्रपाठ  
अन्येनाऽऽहरणेऽनुद्रवगमहितः पाठ इति । भक्षेहीत्यनुवाकस्य भक्षममाख्या सास  
त्परम्भारामाधारण्येनोपपादनीयेत्येवं तृतीयाध्याये द्वितीयपादे जैमिनिरप्याह—  
लिङ्गसमाख्यानाम्नां भक्षार्थताऽनुवाकस्य, तस्य रूपोपदेशाभ्यामपकर्षोऽर्थस्य चेदि  
तत्त्वादिति सूत्राभ्याम् । लिङ्गं भक्षेहीति भक्षशब्दः समाख्या[नं] भक्षानुवाक इ  
प्राचीनसमाख्या । एताभ्यां भक्षेहीत्यनुवाकस्य कृत्स्नस्यापि भक्षार्थता स्यादिति प्रथम  
सूत्रार्थः । तस्य भक्षानुवाकस्य रूपां ततन्मन्त्रगतत्तत्किपाशोषक्रमसाधारणं लिङ्गम  
उपदेशस्तत्तन्मन्त्रस्य विनियोजकं वाक्यं, लिङ्गाभावइति एताभ्यामपकर्षो विधिः

विनियोगः, अर्थस्य ग्रहणादेरविधानेऽपि चोदितत्वाद्नुष्ठेयत्वादिति [द्वितीय]सूत्रार्थः  
 तथा च भक्षेहीत्यादीनां हिन्व म इत्यन्तानां संमुत्तीकरणार्थेऽस्येव विनियोगः ।  
 मन्द्राभिभूतिरित्येतस्यैव भक्षे विनियोग इति । मन्द्राभिभूतिरित्यं मन्त्रस्तृप्यस्वित्यन्त  
 एवेति केचित् । तन्न । गुणाभिधानान्मन्द्रादिकमन्त्रः स्यात्तयोरेकार्थसंयोगादिति  
 तृतीयाध्यायद्वितीयपादगतत्रैमिनिन्यायविरोधापत्तेः । तृप्यात्वित्यनेन भक्षगुणाभिधाना-  
 न्मन्द्रादिकेक एव मन्त्रः स्यात् । तयोस्तृप्तिभसयोरेकोऽर्थः कार्यकारणभावरूपः  
 संबन्धस्तस्य संयोगः सत्त्व तस्मादित्यर्थः । भवति च तृप्तेः कार्यत्वं भक्षस्य तृप्तिनिष्पा-  
 दकत्वात्कारणत्वम् । तृप्तेरनुष्ठेयपदार्थत्वात्तृप्तिविशिष्टभक्षप्रकाशन एव विनियोग इति ।

रुद्रवद्गणस्य सोमदेवत इति माध्यंदिने सवने सर्वसोमान्भक्षयन्ति  
 नाराशंसपीतस्येति नाराशंसानादित्यवद्गणस्य सोमदेवत इति  
 तृतीयसवने सर्वसोमान्भक्षयन्ति नाराशंसपीतस्येति नाराशंसान् ।

रुद्रवद्गणस्य सोमदेवते मतिविदो माध्यंदिनस्य सवनस्य त्रिष्टुप्छन्दस इन्द्रपीतस्य  
 मधुमत उपहृतस्योपहृतो भक्षयामीति माध्यंदिने सवने सर्वसोमभक्षणमन्त्रपाठः ।  
 नाराशंसपीतस्य सोमदेवते मतिविदो माध्यंदिनस्य सवनस्य त्रिष्टुप्छन्दसः पितृपीतस्य  
 मधुमत उपहृतस्योपहृतो भक्षयामीति नाराशंसभक्षणमन्त्रपाठः । आदित्यवद्गणस्य  
 सोमदेवते मतिविदस्तृतीयस्य सवनस्य जगतीछन्दस इन्द्रपीतस्य मधुमत उपहृतस्यो-  
 पहृतो भक्षयामीति तृतीयसवने सर्वसोमभक्षणमन्त्रपाठः । नाराशंसपीतस्य सोमदेवते  
 मतिविदस्तृतीयस्य सवनस्य जगतीछन्दसः पितृपीतस्य मधुमत उपहृतस्योपहृतो  
 भक्षयामीति नाराशंसभक्षणमन्त्रपाठः । सर्वग्रहणप्रयोजनं पूर्ववद्द्रष्टव्यम् । एवमेव  
 पठतुर्मन्त्रान्वौघायनभारद्वाजौ ।

यत्प्राग्बसुमद्गणात्तत्सर्वत्रानुषजति ।

बसुमद्गणस्येति मन्त्रात्प्राग्बसुमद्गणात्तत्सर्वत्रानुषजति । यत्प्राग्बसुमद्गणात्तत्सर्वत्रानुषजति ।  
 मन्त्रः सर्वत्र रुद्रवद्गणादित्यवद्गणयोर्नाराशंसमन्त्रत्रयेऽपि चानुषजति योजयति न तु  
 बसुमद्गणस्यैव शेषभूतोऽयं मन्त्र इत्यर्थः । यदि यत्र सृषां सुलुगित्यनेन सोलुङ्ग । एव  
 तदित्यत्रापि । अथवाऽपर्ययः—बसुमद्गणात्प्राग्बसुमद्गणात्तत्सर्वत्रानुषजति । अथवाऽपर्ययः—  
 बसुमद्गणवद्गणादित्यवद्गणयोर्नाराशंसभक्षेऽपि प्राग्बसुमद्गणात्तत्सर्वत्रानुषजति अनुवर्तयतीत्यर्थः । एकव-  
 चनं छान्दसम् । अथवा भक्षेहीत्यारभ्य बसुमद्गणात्प्राग्बसुमद्गणात्तत्सर्वत्रानुषजति सर्वसवनवि-  
 षयेऽपि भवति न तु प्रातःसवनमात्रविषय इत्यर्थः । अत्रानुरूप्यर्थकः । षजधा भवती-  
 त्यर्थे । धातुनामनेक र्थत्वमङ्गीकृतं चस्ति वैवाकरणैर्भूवती । तन्न्यायेनानापत्त्याऽत्रापि  
 स्वीकर्तव्यमेवेति ज्ञेयं सुषुभिः । अनैन्द्रेण विन्द्रपीतस्येत्यव । उहाव न.सर्वसोमानि-

त्यनेनानूहिनस्यैव मक्षकरणत्वप्रतिपादनाच्च । नचानैन्द्रेषु सोमेष्विन्द्रेण पीतस्वाभावात् । द्विरुद्धमेतदिति वाच्यम् । इन्द्रेण पीतः सोमो यस्मिन्सवन इति बहुव्रीहिसमासाभाष्येण सवनविशेषणत्वस्यैवाङ्गीकारेण विरोधाभावात् । तथा च तृतीयाध्याये द्वितीयपादे जैमिनिः सर्वेष्व् त्वैकमन्त्र्यं त्वैतिशायनस्य भक्तिपावनत्वात्सवनाधिकारो हीति । सर्वेषां भक्षणाभेकमन्त्र्यमेको मन्त्रो येषां त इत्येकमन्त्रास्तेषां भाव ऐकमन्त्र्यमनेकदेवतानां भक्षणाभिपि ऐकमन्त्र्यभेकदेवतामन्त्रवत्त्वमेव सर्वेषां मन्त्राणां भक्तिपूर्वकपावनत्वं सोमस्येन्द्रकर्तृकमेव तत्त्वात्सवनाधिकारो हि यस्मात्सवनत्रयमप्यधिक्येन्द्रपीतस्येत्येष पाठो यस्मादतो भक्तिपूर्वकपातव्यत्वादैकमन्त्र्यमेव सर्वेषां मन्त्राणामितिशायनमुनिमत इति सूत्रार्थः । सूत्र ऐतिशायनग्रहणं पूनार्थम् । एतेन जैमिन्युक्तं लिङ्गविशेषनिर्देशात्स्वसमानविधानेष्वनैन्द्राणाममन्त्रत्वमिति सूत्रेण पाक्षिकममन्त्रकमक्षणं पुनरभ्युत्थितेषु सर्वेषामुपलक्षणं द्विशेषत्वादिति सूत्रेणोहनं च निरस्यते । ऊहनिरासेन पात्नीवते तु पूर्ववत्, त्वष्टारं तूपलक्ष्येऽत्यानात्, त्रिंशच्च परार्थत्वात्, वषट्कारश्च कर्तृ(पूर्व)वत्, छन्दःप्रतिषेधात्तु(धस्तु) सर्वगाभित्वात्, ऐन्द्राग्ने तु लिङ्गभावात्स्यादितिचतुर्थाध्यायाद्वितीयपादगतसूत्रपट्टकविषयास्तु अर्थादेव निरस्ता भवन्ति । अतोऽनैन्द्रानपीन्द्रपीतस्येत्येव भक्षयतीति सिद्धं भवति । नरस्य होतुराशंसो यासां वेति नरेण कृतो नरकृतो नरकृत आशंसो यासां ता इति वा नराशंसा देवता एताभिर्देवताभिः पीतः सोमो नराशंसपीतः । तत्रेन्द्राग्नी विश्वे देवा इति प्रातःसवनसंबन्धिनाराशंसदेवते, इन्द्रो मरुत्वान्महेन्द्र इति माध्यंदिनसवनसंबन्धिनाराशंसदेवते, विश्वे देवास्तृतीयसवनसंबन्धिनाराशंसदेवता, एता नाराशंससंज्ञका देवताः । एताभिः पीतः सोमो नराशंसपीत एव भवति । एतादृशरीत्येव नराशंसपीतस्य सोमदेवत इति मक्षमन्त्रोपपत्तिर्नान्यथेति । प्रक्रमनेनापि यागसिद्धेस्तत्पीतोऽपि भवति । पितृपीतस्येत्यत्र पितृभिः पीतः पितृपीतस्तस्येत्येव व्युत्पत्तिर्न तु पितृभिः पीतः सोमो यस्मिन्नित्येवमिन्द्रपीतशब्दवद्भ्रश्रुत्पत्तिः । बह्वृचश्रुतौ छन्दोगश्रुतौ च तेषु पितृभिर्भक्षितस्येति पठित्वा पितृलिङ्गत्वोपपादनात् । ते बह्वृचश्रुतावुक्ताः— ऊमा वै पितरः प्रातःसवन ऊर्वा माध्यंदिने काठ्यास्तृतीयसवने तदेतत्पितृवृत्तान्मृतान्सवनमाजः करोतीति । सवनमाजः सवने सोमभागिनः करोतीत्यर्थः । छन्दोगश्रुतावपि त्रयो ह नु वै पितरोऽत्रमा और्वाः काठ्या इत्यादिनोक्ताः । बाह्वृच्यरीत्योमा ऊर्वा इत्याद्ययोः सवनयोः पितरः, छन्दोगरीत्याऽत्रमा और्वा इति । अत्र विकल्पः । तृतीयसवन उभयपत्तेऽपि काठ्या एव पितरः । तेनेदमुक्तं भवति पितरश्च नाराशंसदेवता इति । नाराशंसं संरूपा बाह्वृच्ये द्विनाराशंसं प्रातःसवनं द्विनाराशंसं माध्यंदिनं सवनं सकृन्नाराशंसं

तृतीयसवनमिति । आपस्तम्बोऽपि द्विनाराशंसे पूर्वे सवने मक्त्त एकनाराशंसं तृतीय-  
सवनमिति । लाट्यायनद्राह्यायणावपि सविशेषमाह तुः—द्वितीयाः सवनेषु नाराशंसाः  
पूर्वयोश्च तृतीयविविति । पूर्वयोः सवनयोर्द्वितीयतृतीयो नाराशंसी तृतीयसवने द्वितीय  
एवेत्यर्थः (?) । आचार्यस्तु तत्तत्प्रयोगनिरूपण एव वक्ष्यति । प्रातःसवने नाराशंसद्वयं  
माध्यंदिने सवने नाराशंसद्वयं तृतीयसवने सकृन्नाराशंसं न सोमं भक्षयित्वाऽऽचा-  
मेयुः । अनुच्छिष्टत्वात् । यथाऽनाचमनमुक्त्वाऽऽहाऽऽश्रुलायनो न सोमेनोच्छिष्टः  
भवन्तीत्युदाहरन्तीति । पात्रेण चाऽऽस्यसृष्टेनैव भक्षणम् । तस्योच्छिष्टत्वमङ्गीकृत्य  
मक्षितानां मार्जालीये प्रक्षालनमिति प्रक्षालनेन शुद्धिश्चनत् । मानवेऽपि यैतिपात्र-  
मधिकृत्योक्तं तेषामद्भिः स्मृतं शौचं चमसानामिवाध्वर इति । तथोद्गातृसदस्ययोरेकं  
चमसमुक्त्वाऽऽहतुर्लाट्यायनद्राह्यायणौ[यदि]रीभत्सेयातां नानाचमसौ स्यातामिति ।  
तथा होतृचमसेन सोमं भक्षयत इत्येव कात्यायनः । तस्मान्नोच्छिष्टत्वेऽपि दोष इति ।  
अन्यत्तु मतं नैकानि पात्रोच्छिष्टत्वे लिङ्गानि भवितुमर्हन्ति । कुतः, क्षालनवचनं ताव-  
दाज्यलेपात्प्रक्षालयेत्यादिवल्लेपापनयनार्थतयाऽप्युपपन्नम् । चमसदृष्टान्तोऽपि तदभिप्राय-  
युक्तो भिक्षापात्राधिकारात् । बीमत्सावचनमपि समानद्रव्यत्वाद्बुधपन्नम् । बीमत्सत  
एव हि पीतशिष्टात्कमण्डलूदाकादाचार्यस्य चमसेनेति चासिद्धमेव तेनैव कमण्डलुवद-  
नास्यसृष्टेनापि भक्षणोपपत्तेः । तथा कमण्डलुसाम्यमेव चमसस्य रूपापितं बोधायनेन—

यथा हि सोमसंयोगाच्चमसो भेद्य इष्यते ।

अपां तथैव संयोगान्नित्यं मेध्यः कमण्डलुः ॥

ततः शौचं ततः पानं तत आचमनं स्मृतम् । इति ।

तस्माद्वाजिनादिवत्पात्राद्गृहीत्वा पात्रेण वाऽनास्यसृष्टेन युक्तं भक्षणम् । हन्तैर्षं  
सोमश्च पीतो भवति पात्रं चानुच्छिष्टमित्युभयमपि संपद्यत इति । मुख्यपक्षे तु यद्यपि  
नेदं संमतं तथाऽपि प्रमादाद्बद्धस्य पाने किञ्चिदङ्गहानमात्रं न तु प्रधानबाधः । प्रति-  
षदोक्तप्रायश्चित्तस्येहामावात् । सामान्यप्रायश्चित्तमेवेति संक्षेपः । स्यादेतत् । अस्यैव  
पक्षस्य मुख्यत्वम् । कुत इति चेत् । उच्यते—चमसं भक्षयेदिति वाक्यात्तावदास्यसंस्पशो  
लभ्यते । चमसमित्यस्य तत्स्थे लक्षणा न तु तत उद्धृते । लक्षणायामपि संनि-  
त्यागेन विप्रकृष्टार्थग्रहणायोगात् । उक्तं हि शंकरमगवत्पादैः—लक्षणायामपि संनि-  
कर्षविप्रकर्षौ स्त एवेति । किं च चमसप्रातिपदिकमात्रादप्युक्तोऽर्थो लभ्यते । अत्यवि-  
चमितमिनमिरभिलभिनमितपिपतिपनिपाणिमहिम्नोऽसजिति सूत्रे चम्यते भक्ष्यतेऽस्मि-  
न्सोम इति चमसशब्दस्य बह्विष्णादिवृत्तिषु व्युत्पादितत्वात् । धातुवृत्तिकारैरपि



चमु अदन इति घातावेवमेवोक्तत्वाच्च । चमसेषु समाख्यानात्संयोगस्य तन्निमित्तत्वा-  
दित्यत्र समाख्यया भक्षं व्युत्पादयद्भिर्मीमांसकैरप्येवमेवोक्तत्वात् । रुद्रदत्तेनापि एत-  
देवास्य ब्रह्मचमसत्वं यच्चम्यते तस्मिन्सोमो ब्रह्मणेत्युक्तत्वात् । रामस्वामिग्रन्थेऽप्येव-  
मभिधानाच्च । अपि च भक्षितानां मार्जालीये प्रक्षालनमिति सूत्रमपीह मानम् ।  
क्तोऽधिकरणे च ध्रौव्यगतिप्रत्यवसानार्थेभ्य इत्यधिकरणे ऋविधानात् । किं च भक्षि-  
तानामुच्छिष्टानां मार्जालीये प्रक्षालनमिति भारद्वाजसूत्र उच्छिष्टानामित्युक्तिरपीह  
मानम् । अपि च द्राह्यायणलाट्यायनसूत्रयोर्भेदि बीभत्सेयातां नानाचमसौ स्यातामिति  
बीभत्सोक्तिरपीह लिङ्गम् । उद्धृत्यपक्षे बीभत्सायां निर्मूलत्वापत्तेः । किं च दशपेयो  
मन्तीत्यस्य वेदभाष्ये दशभिर्ब्राह्मणैरेकस्मिन्पात्रे पातव्यः सोमोऽस्मिन्नित्यादिग्रन्थोऽ-  
प्यत्रानुकूलः । उच्छिष्टं चम्बोरित्यादिमन्त्राणामृग्भाष्येऽप्येवम् । अपि चाशुद्धमिति  
चेन्न शब्दादित्युत्तरमीमांससूत्रस्य कल्पतरुग्रन्थेऽपि स्पष्टमेवेति दिक् ।

वाग्देवी सोमस्य पिबत्विति सार्वत्रिकमेके समामनन्ति ।

सर्वत्र सर्वभक्षणमन्त्रस्थाने मन्त्रः सार्वत्रिकः । एतादृशममं मन्त्रं समामनन्त्याचार्याः ।  
सर्वेषां वसुमद्गणादीनां स्थाने वाग्देवी सोमस्य पिबत्विति मन्त्रो भवतीति निष्कृष्टोऽर्थः ।  
भक्षेहीत्यादीनां सर्वेषामपि भक्षसमाख्यया भक्षत्वेन सजातीयत्वात्सजातीयस्य  
सजातीयं निवर्तकं भवत्येव, तथा च भक्षेहीत्यादीनां सर्वेषामपि निवृत्तिरिति प्राहुः ।  
तन्न । तेषां मन्त्राणां प्रयोजनस्य भिन्नत्वेन तन्निवर्तकत्वासंभवात् ।

हिन्व मे गात्राहरिव इति सोमं भक्षयित्वाऽऽत्मानं प्रत्यभिपृशन्ते ।

सोमं भक्षयित्वेति वचनमेतस्य मन्त्रस्य मा मे वाङ्मनाभिमतिगा इति जरणलिङ्गत्वा-  
त्स्वयमाहृतभक्षणे वाग्देवीतिमन्त्रेण भक्षणे चाप्यात्मप्रत्यभिपृशंनं भवतीति प्रदर्शयितुम् ।  
अन्यथाऽऽन्याहृतभक्षभक्षणे दीर्घमन्त्रकरणकभक्षपक्षे चैव सर्वभक्षमन्त्रविनियोगसत्त्वा-  
त्तत्रैवायं प्रत्यभिपृशः स्यादिति द्रष्टव्यम् । आत्मशब्देन हृदयम् ।

दहं विपापं परमेऽश्मभूतं यत्पुण्डरीकं पुरमध्यसत्स्थम् ।

तत्रापि दहं गगनं विशोकस्तस्मिन् यदन्तस्तदुपासितव्यम् ॥

इत्युपनिषदि परमात्मनः सर्वव्यापित्वेऽपि उपासनोपयोगित्वेन हृदयस्यैवाधिष्ठान-  
त्वोपवर्णनात् । नाभिर्वाऽत्र मन्त्रलिङ्गात् । आत्मनः साक्षाद्भिमर्शासंभवात्प्रतिशब्द  
आत्मानुसंधानसमकालं हृत्पुण्डरीकावरणत्वगभिमर्शनं विदधाति । अतिगा इति  
मन्त्रान्तः ।

मार्जालीये पात्रं प्रक्षाल्याऽऽयतने सादयति ।

मार्जालीयशब्दः प्रागेव व्याख्यातः । पात्रं भक्षपात्रं, प्रक्षालनं दर्भेन तु केवलं  
इत्येव । न मांसधौतस्य देवा अश्नन्तीत्यग्निहोत्रप्रकरण आपस्तम्बेन निषेधात् ।

प्रशब्दात्समीचीनं शालनं, प्रक्षारयेत्यत्रान्तर्भावितो णिच् । तेन प्रक्षालनं परिक्रमिक-  
 कर्तृकमिति सिद्धं भवति । बौधायनेन तु ऋतुपात्रयोः शुक्रपात्रस्य च प्रक्षालने प्रतिप्र-  
 स्थातृकर्तृकतोक्ता सा वैतेष्वङ्गीकर्तव्या । आयतने सादनमध्वर्युकर्तृकमेव । यजुर्वेदे-  
 नाध्वर्युरिति परिभाषासूत्रात् । आयतने स्वस्वस्थाने ।

**सर्वसोमानामेष करूपः ।**

मार्जाळीये पात्रं प्रक्षारयाऽऽयतने सादयतीत्येष सर्वसोमानां करूपः । भवतीति  
 शेषः । पूर्वत्राध्वर्योरेवोपक्रान्तत्वाद्ध्वर्युसंबन्धिसोमानामेव करूप इति स्यात्तन्मा भूर्कि  
 तु सोममक्षणकर्तृसर्वत्विसंबन्धिसोमानामप्येष करूपो यथा स्यादित्येतदर्थं सर्वग्रहणम् ।  
 सर्वेषां सोमाः सर्वसोमास्तेषां सर्वसोमानामिति समासः । सोमानामिति बहुवचनं तत्त-  
 हेवतोद्देशेन गृहीतत्वेन भेदात् । सर्वत्रेत्येतावतैव सिद्धे गुरुभूतसूत्रकरणं सुराग्रहव्या-  
 वृत्त्यर्थम् । तेन सुराग्रहे पात्रप्रक्षालनमायतने सादनं च न भवति । अथवा सर्वसोमा-  
 नामेष करूप इत्यस्यायमर्थः पूर्वेण द्वारेण सद्ः प्रविद्याग्रहे होतारं पुरस्तात्प्रत्यङ्का-  
 सीने नृचक्षसं त्वेत्यवेक्ष्य मन्द्राभिभूतिरिति मक्षयतीत्यादिरायतनसादनान्त एष करूपः  
 प्रकारः सर्वसोमानां भवतीति । सोममक्षणकर्तृसर्वत्विसंबन्धित्वे करूपस्य सिद्धेऽर्थात्त-  
 त्तद्विक्कर्तृकताऽपि सिद्धा भवति ।

**ग्रहेषु तु सहिरण्यता ।**

अत्र तुशब्दोऽवधारणार्थे । भवतीति शेषः । तेनेत्थं वाक्यं भवति ग्रहेष्वेव सहि-  
 रण्यता भवतीति । या पूर्वत्र सहिरण्यता सामान्यत उक्ता सा ग्रहेषु सोमग्रहपते  
 सोमग्रहेऽश्वदाम्यादिषु चैव नान्यत्र चमसेष्वित्यर्थः । तेन सहिरण्येन प्राङ्मुखस्तिष्ठन्नि-  
 र्येतसूत्रोक्तं सहिरण्येनेत्यनेनांशेन प्रापितं हिरण्यश्रयणमात्रं चमसेषु न भवति ।  
 अन्यत्प्राङ्मुखस्तिष्ठन्नित्यादि तु चमसेष्वस्त्येवेति सिद्धं भवति । पूर्वसूत्रात्सर्वसोमाना-  
 मित्यनुवर्तनीयमेव । तेन सुराग्रहेषु न सहिरण्यता ।

**होमाभिषवाभ्यां च भक्षो नान्यतरेण कर्मणा ।**

सर्वसोमानामित्यनुवर्तत एव । चस्त्वर्थे । मक्षस्तु होमाभिषवाभ्यामित्यन्वयः । भव-  
 तीति शेषः । तथा च चमससाधारणता सिद्धा भवति । होमश्चाभिषवश्च होमाभिषवौ  
 ताभ्यां होमाभिषवाभ्याम् । प्रत्येकं निमित्तत्वं खण्डयितुं नान्यतरेण कर्मभेति । एते-  
 नाध्वर्युप्रतिप्रस्थातृनेष्ट्रुनेतूणां होमाभिषवाभ्यां समुच्चिताभ्यामेव भक्षणं लभ्यते नान्य-  
 तरेणेति । अभिषुत्याऽऽहवनीये हुत्वा प्रत्यञ्चः परेत्य सदसि मक्षयन्तीतिश्रुत्योभय-  
 समानकर्तृकत्वेन भक्षणस्योक्तत्वादिति भावः । तेन प्रातःसवनमाध्यंदिनसवनसंबन्धिनोः

सवनमुखीवचमसयोर्विशोद्धानृत्यजमानचमसेष्वतिग्राह्येषु चाध्वर्योः सत्यप्यभिषवे होमा-  
भावाद्भक्षनिवृत्तिः । एवं प्रतिप्रस्थातृनेष्टुञ्जेतृणामप्येतेषु होमाभावाद्भक्षनिवृत्तिः ।  
अदाभ्यग्रहादौ तु सत्यपि होमेऽभिषवाभावात् न भक्षः । तथा चमसेषु चमसाध्वर्यूणा-  
मित्यादि यथायथं द्रष्टव्यम् । तृतीयसवनसंबन्धिसवनमुखीवचमसे तु होमस्यापि  
संत्वाद्भवत्येव भक्षः ।

दधिग्रहस्याशोरदाभ्यस्य च समानं पात्रम् ।

समानशब्दस्तुत्यर्थे न तु एकमित्यर्थे इति, तेन पात्रत्रयमेवेति । अमुमर्थं सूच-  
यितुमेवासामनेन त्रयाणां निर्देशः । उक्तं चांश्वदाम्यपात्रतः पार्थक्यमापस्तम्बेन—  
उत्तरेऽश्वे दधिग्रहपात्रमौदुम्बरं चतुःस्रक्त्येवस्वरूपमेवाश्वदाम्ययोरिति । तत्राऽऽ-  
पस्तम्बमत एवं प्रयोगभेदः—दधिग्रहस्यैकं पात्रमंश्वदाम्ययोरैकमिति पात्रद्वयम् ।  
आचार्यमते दधिग्रहस्यैकमंशोरैकमदाम्यस्यैकमिति पात्रत्रयमित्येवं प्रयोगभेदः ।  
आपस्तम्बमते यदि सोमग्रहं गृह्णीयादेतदेव विभवेदिति सूत्रात्सोमग्रहपक्षे त्रयाणाम-  
प्येकमेव पात्रम् । आचार्यमते तु अत्रापि पात्रत्रित्वमेव ज्ञेयमिति त्रयाणां निर्देशः ।  
तुष्यत्वं सजातीयत्वेन तच्च सजातीयत्वमौदुम्बरत्वचतुःस्रक्तित्वाभ्याम् । अंशोः पार्श्वं  
दधिग्रहपात्रसमीप एव प्रयुनक्ति । एवमदाम्यस्य । ते च दधिग्रहपात्रस्योत्तरतः  
पुरतो योदकसंस्थे प्राक्संस्थे वा प्रयोज्ये । दधिग्रहस्येति सोमग्रहाज्यग्रहोपलक्षणम् ।  
आज्यग्रहपक्षे तत्पात्रस्य प्रतिपत्तिरत्रानुप्रहरणं तद्धोमान्त एव । सोमग्रहपक्षे तु  
अवमृष एव तस्य प्रतिपत्तिः सोमलितत्वात् । वक्ष्यति चावमृषे र्यत्किंचित्सोमलित-  
मिति । दधिग्रहपात्रस्यापि असोमलितत्वाद्द्वैधायनापस्तम्बोक्तरीत्या प्रहरणमेव ।

अश्वगुना प्रचरति ।

अंशुनाऽश्वसाध्येन कर्मणा प्रचरति अंशुसाध्यं कर्मानुतिष्ठतीति यावत् । सामान्य-  
प्रतिज्ञेयम् । इयं प्रतिज्ञा सूत्रान्तरोक्तपास्त्रिकत्वव्यावृत्त्यर्था । अयं चांशुग्रहो न  
सवनाङ्गं किं तु सोमाङ्गमेव । तेन प्रतिसवनं नाऽऽवृत्तिः । प्रदर्शयिष्यति चाऽऽवा-  
र्योऽभिषवादिमाध्यंदिनश्च सवनं तावत् इत्यभिषवादिपदेन । जैमिनिरपि ग्रहेष्टकमीपा-  
नुमाक्यं सवनचितिशेषत्वादिति । औपानुवाक्यमनारभ्याघातिम् ।

राजानमपादत्ते यावन्तमेरुग्रहायाऽऽसं मन्यते प्रत्युपनक्षेत्रं  
निदधाति तमुपरे न्युप्य वसतीवरीभिरुपसृज्य सकृदभिषु-  
तस्य प्राण्यापान्य प्राणान्वापदेठ्यं मनसा गायमानो गृह्णाति ।

राजानमपादत्ते तमुपरे न्युप्य वसतीवरीभिरुपसृज्येत्येतद्वचनमनीवृषं व इत्यभि-

मन्त्रणनिवृत्त्यर्थम् । यावन्तमेकग्रहायाऽऽसं मन्यते प्रस्युपनखेतरं निरुधातीत्यवर्षं वक्तव्यमेव । अन्यथैकग्रहपर्याप्तग्रहणस्यापि निवृत्तिः स्यात् । तथा च काम्यं पूर्ण-ग्रहणमपि कदाचित्स्यात्तद्वारणायेदमवश्यं वक्तव्यमेव । प्रस्युपनखेतरं निरुधातीत्यपि मध्यपतितत्वाद्दवश्यं वक्तव्यमेव । अन्यथैतस्यापि निवृत्तिः स्यात् । राजानमपादत्त इत्यारम्य वसतीवरीभिरुपसृज्येत्यन्तस्य पुनर्वचनं सप्रयोजनमेव । सकृदभिषुतस्य प्राणयापान्य प्राणान्वाग्मेदेव्यं मनसा गायमानो गृह्णातीत्यत्र सकृदभिषुतस्येत्यस्य गृह्णातीत्यत्रैवान्वयः । सति निमित्त आ मा स्कान्द्रूपसन्धेयेतावभिषवोत्तरं करोति । सकृदभिषुतस्येति द्वितीयार्थे षष्ठी । षष्ठ्यन्तपाठो ब्राह्मणाभिप्रायेण । षष्ठीस्वीकारे प्रकृतेऽवयवरूपार्थकत्वं विनाऽन्यस्यासंभवेनाभिषुतसोमैकदेशस्यैवाद्दशाधेनं ग्रहणं स्यात्, एकदेशस्योपयोगामावेन त्याग एव स्यात्स च विरुध्येत् । अतो द्वितीया-र्थिकैव षष्ठी । सकृदभिषुतस्येवाऽऽपस्तम्बः । सकृदेकवारं प्राणान्प्राण्य वाचच्छ्रासं बहिर्गमयित्वा प्राणानपान्य प्रत्याहृत्य कया न इति वामदेवेन दृष्टं साम वामदेव्यं, धनसेति वचनादोष्ठतास्वादिव्यापारो निर्वर्त्यते । यद्यपि तृचे गीतं साम तथाऽपि सामप्रतिनिधित्वेन तद्योनिभूताया एकस्या एव ऋचो ग्रहणस्याग्निमसूत्रे वक्ष्यमाण-त्वादेकमेवैदं सामेति गम्यते । यद्यपि अत्रानवानता स्पष्टतया नोक्ता तथाऽपि अन-वानं गृह्णातीति अंशुप्रकरणे श्रुतानुक्तत्वाद्यद्यनवानं न शक्नुयाद्गृहीतुमित्यग्निमवचने-नोक्तप्रायत्वाच्चानवानमेवांशोर्ग्रहणम् । अनवानमनुच्छ्रमन् । यद्यपि सामवेदेनोद्गातेति उद्गातुः सामगानं तथाऽपि ग्रहग्रहणस्याध्वर्युकर्तृकत्वाद्वाद्यमान इति ज्ञानचा गायन-ग्रहग्रहणयोः समानकालिकत्वश्रवणाद्दसतीवरीभिरुपसृज्येति समानकर्तृकत्वश्रवणाच्चा-ध्वर्योरैव गानम् । नचांशुग्रहग्रहणाङ्गत्वाद्वाजोपादानादिवसतीवरीभिरुपसृज्येत्येतदन्त-मप्युद्गातुरेवास्त्विति वाच्यम् । यत्र साम्नः संबन्धस्तत्कर्मोद्गातृकर्तृकमित्यस्य नियमस्य परिमाणसामकरणकस्तुतिविधायके नवभिरध्वर्युरुद्गायतीति वाक्ये व्यभिचारदर्शनेन यदध्वर्युरांशुं गृह्णन्नार्धयेदुमाभ्यां नर्धयेताध्वर्यवे च यनमानाय च यदध्वर्येदुभाभ्यामृ-ध्येतानवानं गृह्णाति सैवास्पर्धिरिति श्रुतितः स्पष्टतयाऽध्वर्योरवांशुग्रहणकर्तृत्वावग-मेन च केवलसामसंबन्धेन सर्वस्मिन्नंशुग्रहग्रहणकर्मणि अश्रुताप्रसिद्धोद्गातृकर्तृकत्वक-ल्पनाया अत्यन्ताप्रयोजकत्वात् ।

कया नश्चित्र आभुवदिति वा वामदेव्यस्यर्चा ।

कया नश्चित्र आभुवदिति वामदेव्यस्यर्चा वेत्त्यन्वयः । वामदेव्यस्य कया न इति-भ्रमगल्पस्यैवेतरवामदेव्यप्रकृतित्वाद्ग्रहणे सिद्धे कया नश्चित्र आभुवदिति प्रतीकग्रहणं

वामदेव्यसाग्निं तद्योन्यां वा तिमृष्वृक्षु यस्याः कस्याश्चिदेकस्या अनियमेन ग्रहणं स्यात्तन्मा भूर्तिक त्वेतस्या एव ग्रहणं यथा स्यादित्येतदर्थम् । अत्र मनसा गायमान इति ज्ञानचोर्वर्तमानार्थकत्वात्तत्समकालमुपयामगृहीतोऽतीत्यस्योच्चारणरथोपांशुस्वरेण मनसा वाऽप्यसंभवेनार्थादेव निवृत्तिः ।

यद्यनवानं न शक्नुवाद्गृहीतुमानः प्राण एतु परा-  
वत इति हिरण्यं शतमानमभिव्यन्य वरे दत्ते गृह्णाति ।

यदीत्यनेन वयाननाद्यपिधानान्तस्य नैमित्तिकत्वं प्रदर्श्यते । अनवानं न शक्नुयाद्-  
द्ग्रहीतुमित्यनेन निमित्तं प्रदर्श्यते । न शक्नुवान्न समर्थो भवेदित्यर्थः । शतं मानानि  
यत्र तच्छतमानम् । मानस्वरूपं तु स्मृतौ—

द्विगुञ्जं कथितं मानमेकगुञ्जमथापि वा । इति ।

शक्ताशक्तत्वेनानयोर्व्यवस्था । मीयतेऽनेनेति मानमिति व्युत्पत्त्या यत्रसर्वपत्रञ्चो-  
पादिपरोऽपि मानशब्दः । अयं पक्षोऽत्यन्तानाढ्यस्य । एतादृशं हिरण्यं सुवर्णं  
तदपि तदुपरि वयनं श्वासस्य निर्गमनप्रत्याहरणयोर्भेदावस्थया धारणम् । अभिव्य-  
ननोत्तरं वरे दत्ते, यजमानेनेत्येव शेषः । तस्यैव दानेऽधिकारात् । उक्तं चैतत्सूत्र-  
कृता दर्शपूर्णमासयजमानसूत्रे—द्रव्यप्रकरूपं यजमानस्य दक्षिणादानं ब्रह्मवर्षं  
जपाश्चेति । आश्वलायनेनाप्युक्तं ददातीति यजमानमिति । कात्यायनेनाप्युक्तं दान  
वाचनान्धारम्भवररणत्रतप्रमाणेषु यजमानं प्रतीयादिति । तृतीयाध्यायेऽष्टमे पादे  
भूमिनिनाऽप्युक्तं स्वाभिकर्तुं परिक्रमः कर्मगस्तदर्थत्वात्, वचनादितरेषां स्यादिति मू-  
त्राभ्याम् । परिक्रमो दक्षिणादानादिरूपा ऋत्विजां स स्वाभिनो यजमानस्य कर्म  
साङ्गस्य कर्मगस्तदर्थत्वात्स्वार्थत्वात् । परिक्रमस्य स्वाभिकर्तृकत्वाभावेऽङ्गानां  
तत्कर्तृत्वानुपपत्तेरिति प्रथमसूत्रार्थः । इतरेषामृत्विजां तु वचनात्स्यात्, इतरकर्तृकं  
दानं तु वचनाद्भवेत् । अनङ्गान्होत्रा देय इत्यादिकमुदाहरणं ज्ञेयं स्वकीयं द्रव्यं  
होत्रा दापनीयं वचनादिति हृदयमिति द्वितीयसूत्रार्थः । वरस्वरूपमापस्तम्बः—गौर्वो  
वरोऽतिवरोऽन्यो धेनुर्वरोऽतिवरोऽन्योऽनङ्गान्वरोऽतिवरोऽन्य इति । त्रीन्वरान्दद्यादि-  
त्यत्रैतदुपयुज्यते । सूत्रान्तरे गौर्वो ब्राह्मणस्य ग्रामो राजन्यस्याजां(ना) वैश्यस्येति ।  
प्रकारान्तरमपि स्मृतौ—

वरोक्तौ गां विजानीयाच्चतुर्वर्षामरोगिणिम् ।

दक्षिणानां वरिष्ठो यो वरं तमपरेऽब्रुवन् ॥ इति ।

दक्षिणानां दक्षिणात्वेन दीयमाना हिरण्यपादयस्तेषां मध्ये यो वरिष्ठो बहूमृष्यत्वेन  
श्रेष्ठस्तं पदार्थं वरशब्दवाच्यमपर आचार्या अब्रुवन्नित्यर्थः । गुज्जामात्रं सुवर्णं वर इति  
पैङ्गवः । एतेषां पक्षाणां शक्ताशक्तत्वेन व्यवस्था । गृह्णाति अंशुमिति शेषः ।

तस्यैवोपक्रान्तत्वात् । हिरण्येऽभिव्यानने कृते ग्रहग्रहणकाल उच्छ्वासकृतो दोष आयुर्हीनतारूपः स विनश्यतीत्यर्थः । तथा च श्रुतिः—अनवानं गृह्णाति सैवास्य-  
र्धिर्हिरण्यमभिव्यनित्यमृतं वै हिरण्यमायुः प्राण आयुर्वैवामृतमभिधिनोति शतमानं  
भवति शतायुः पुरुषः शतेन्द्रिय आयुष्येवेन्द्रिये प्रतितिष्ठतीति ।

तच्च सहिरण्येन शतमानेन सस्पर्श्य हिरण्येनापिदधाति ।

तमंशुं हिरण्येन सहितं सहिरण्यमेतादृशं शतमानमन्यद्विरण्यं तेन संस्पर्श्य  
सम्यग्द्विरण्येन स्पर्शयित्वा हिरण्येनापिदधाति । अत्र सहशब्दोपादानाच्छतमानहि-  
रण्यसाहित्यार्थमन्यद्विरण्यं ग्राह्यमिति गम्यते । तच्चान्न रजतरूपमेव न तु सुवर्णरूपम् ।  
बौधायनीयेऽत्र स्पष्टमेव रजतसंबन्धो दृश्यते । शतमानेनेत्यत्रापि तद्विशेष्यत्वेन  
हिरण्यशब्दोऽन्वेति । इदं च शतमानं हिरण्यं पूर्वशतमानतो भिन्नमेव । पुनः  
शतमानशब्दोपादानात् । अन्यथा सहिरण्येन तेनेति तच्छब्देन ग्रहणं कृतं स्यात् ।  
न च शतमानशब्दोपादानं रजते शतमानत्वलाभार्थमिति वाच्यम् । शतमानशब्दस्य  
रजतेऽन्वयासंबन्धेन तल्लाभासंबन्धात् । रजते शतमानशब्दस्यान्वयस्तु सशतमानहिरण्ये-  
नेत्येवंप्रकारकसमासेनैव भवति नान्यथा । न हि प्रकृते तथा समासोऽस्ति । न च  
विनिगमनाविरहादभिव्याननसंस्पर्शापिधानेषु रजतरूपं गौणं हिरण्यं साहित्यार्थं  
मुख्यमिति वैपरीत्यमेवास्त्विति वाच्यम् । सुवर्णात्मकहिरण्यस्यैव मुख्यत्वेन तस्यैव  
मुख्यकार्यं उपयोगः । रजतरूपहिरण्यस्य तु गौणत्वेन साहित्यरूपगौणकार्यं एव  
तस्योपयोग इत्येवं रीत्या विनिगमकलाभेन वैपरीत्यस्य वक्तुमशक्यत्वात् । न च  
रजते हिरण्यत्वे किं प्रमाणमिति वाच्यम् । रजतञ्च हिरण्यमभवत्, तदुर्वर्णञ्च हिरण्य-  
मभवत्, तत्सुवर्णञ्च हिरण्यमभवत्, सर्वञ्च हिरण्यञ्च रजतमित्यादिश्रुतीनां रज तञ्च हिरण्यं  
मध्यमायामिति सूत्रस्य च मानत्वात् । सस्पर्श्येति णिजन्तप्रयोगाद्विरण्येन  
संस्पर्शनमन्येन कारणीयं न तु अध्वर्युणा संस्पर्शः कर्तव्य इति बोध्यते । स्वार्थे  
णिज्वा । अस्मिन्पक्षेऽध्वर्योरेव । संशब्दात्सर्वात्रयवावच्छेदेन स्पर्शः । पुनर्हिरण्यग्रहणं  
रजतव्यावृत्त्यर्थम् । अपिदधातीति वचनात्परिमण्डलाकृतित्वं तस्य गम्यते । अंशुहो-  
मोत्तरं गृहे तन्निवोजयितव्यमेव दानावचनात् । अभिव्यानने मन्त्रः । प्राणाय त्वेति  
मन्त्रान्तः ।

इन्द्राग्नी मे वर्चः कृणुतामिति हरति ।

इत आरम्य नित्यो विधिः । हरति आहवनीयं प्रति । अश्विनेति मन्त्रान्तः ।

दधन्वेवा यदीमन्वित्यनवानं जुहोति ।

अनवानमित्युपलक्षणं प्राणनापाननयोः । प्रजापतिरत्र देवता । एतत्सर्वं स्पष्टमा-  
ह ।ऽऽपस्तम्बः—दधन्वेवा यदीमन्वित्यनिरुक्तया प्राजापत्याया प्राण्यापान्य व्यानञ्जुहो-

तीति । अनिरुक्तया लिङ्गरहितयेत्यर्थः । दृष्टश्चायमर्थः श्रुतौ सौत्रामण्यां कुविदङ्गे-  
त्यनिरुक्तया प्राजापत्यया गृह्णातीति । व्याननं परमापस्तम्बीयानामेव नास्माकं ग्रहण  
एव सूत्रकृता तदभिधानात् । अनवानं होमाशक्तौ पूर्वोक्तमेवाभिव्याननाद्येव प्रायाश्चि-  
त्तम् । तथा चाऽऽपस्तम्बः—यदि न शकुपाद्गृहीतुं होतुं वा वरे दत्ते गृह्णीयाज्जुहु-  
याद्वेति । अत्रैतद्व्याख्यातृभिरभिव्याननादिभिः पूर्वोक्तैः समुच्चय एवोक्तः । चक्रमिवा-  
भवदिति मन्त्रान्तः ।

अद्भिः प्रतिप्रस्थाताऽध्वर्युं प्रत्युक्षति ।

अद्भिरिति वचनं संस्कारानिवृत्त्यर्थम् । अध्वर्युग्रहणं यजमानब्रह्मपत्नीव्यावृत्त्यर्थम् ।  
आधिमुरुयेनोक्षणं प्रत्युक्षणम् । इदं नित्यमेव । नैमित्तिकत्वबोधकपदाभावात् । शेषक-  
रणपक्षे पूर्ववद्भक्षः ।

अदाभ्येन प्रचरति ।

अदाभ्यसंज्ञकेन कर्मणा प्रचरति अदाभ्यसंज्ञकं कर्मानुतिष्ठतीति यावत् ।  
अदाभ्यनिर्बचनं श्रुतौ—यद्वै देवां असुरानदाभ्येनादम्बुवन्तददाभ्यस्यादाभ्यत्वमिति ।  
सामान्यप्रतिज्ञेयम् । इयं प्रतिज्ञा सूत्रान्तरोक्तपाक्षिकत्वव्यावृत्त्यर्था ।

अथ विशेषविधिमाह—

वसवस्त्वा प्रवृहन्तिवत्येतेरुपनद्धस्य राज्ञस्त्रीनशूनसश्वस्पृष्टानप्रवृहान्य-

स्मिन्पात्रे दध्ना निप्राभ्याणां वा निःषिच्य मान्दामु ते शुक्र  
शुक्रमधूनोमीति तस्मिन्नेतैरेतानशूनश्विः प्रदक्षिणमनुपरिप्लावयति ।

एतैरितिवचनमेकमन्त्रत्वनिरासार्थम् । उशिकत्वं देव सोमेति येऽदाम्या अश्वस्तेषा-  
मेकैकमनुसवनमपिमृजतीतिवक्ष्यमाणसूत्रादेव त्रित्वे सिद्धे त्रीनितिवचनमेकैकमंशुमपि-  
सृजतीत्यस्य पृथक्पृथगपिसर्जनं मन्त्रावृत्त्या प्रतिसवनमित्येतादृशस्यार्थस्यापि संभवेन  
व्यादिसंख्याया अपि संभवात्तद्वारणार्थम् । त्रीणि, ईनि येषां ते त्रियस्तांस्त्रीन् । त्रिश-  
ब्देनात्र पर्वत्रयं विवक्षितम् । इट किट कटी गतावित्यत्र दीर्घकारधातोः प्रश्लेष इति  
पक्षमाश्रित्य तादृशधातोः संपदादित्वात्किप् । त्रिशब्देकारदीर्घकारात्मकधातोः कः  
सवर्णे दीर्घ इति सवर्णदीर्घः । ह्रस्वस्य पिति कृति तुगिति तुगागमस्तु न भवति ह्रस्व-  
काराभावात् । त्रींश्च त्रींश्च त्रियस्तांस्त्रीन् । ये गत्यर्थास्ते प्रापत्यर्था इति शाब्देण  
त्रीणि पर्वाणि येषां प्राप्तानीत्यर्थो भवति । तथा च त्रिपर्वाशूनां ग्रहणार्थं वचनमितीदं  
वा प्रयोजनं द्रष्टव्यम् । अस्ति च सूत्रान्तरमुपष्टम्भकमस्मिन्नर्थे—मान्दामु त इति  
वस्मिन्निपर्वणोऽश्विः प्रदक्षिणमनुपरिप्लावयतीति । अंशवः काण्डानि । असंस्पर्शो-

पायमाह बौधायनः—अङ्गुल्यवकाशेषु कृत्वेति । अङ्गुल्यन्तरे द्वौ द्वौ कुर्वीतेति कात्यायनः । सव्ये पाणावतिषनति द्वौ द्वावसंश्लिष्टाविति कठश्च । उपेहीति मन्त्रान्तः । प्रवृहणमपकर्षणम् । ननु ग्रहग्रहणस्याग्ने विधास्यमानत्वाद्दधिनिग्राभ्यान्यतरनिषेचनस्या-  
दाभ्यपात्रे ग्रहणेऽग्ने ग्रहणासंभवाद्दधीदेवान्यस्मिन्पात्रे इतीदं वचनं व्यर्थमिति चेत्स-  
त्यम् । अन्यस्मिन्यस्मिन्कर्त्स्निमिश्रितपात्रे ग्रहणं न तु वायव्यत्वचमसत्वाद्यन्यतररूपत्व-  
नियम इत्यनियमज्ञापनार्थत्वेन वैयर्थ्याभावात् । सामान्यतः पात्रशब्दादाकारस्या-  
नियमः । दध्यत्र लौकिकमेतदर्थमेव कृतम् । निग्राभ्या होतृचमसस्था यजमानावे-  
क्षिता निःषिच्य स्वावयित्वा तस्मिन्पात्रे निषिक्ते दधि निग्राभ्यानिषेचनपक्षे तास्विति-  
वचनलिङ्गव्यत्ययो ज्ञेयः । एतैरिति वचनमेकैनेव मन्त्रेण परिष्ठावनमवशिष्टानामेकाद्-  
द्यानां विकल्पार्थेनेति स्यात्तद्भावावर्तयितुम् । एतस्मादेव वचनादेकैकेन मन्त्रेणैकैका-  
क्रियेत्यपि एकमन्त्राणि कर्माणीतिपरिभाषानुरोधेन सिध्यति । एतान्पूर्वगृहीतान् । परि-  
भाषयैव प्रादक्षिण्ये सिद्धे प्रदक्षिणवचनमनुकूलत्वार्थम् । यथा दधिहोमानुकूलं द्रवी-  
भूतं भवति तथा परिष्ठावयतीत्यर्थः । अनुशब्द आनुकूल्यमनुकूलस्यैव परिष्ठावनमित्यर्थं  
बोधयितुम् । परिशब्दः समन्तभावाय । तेन परिभाषासिद्धं प्रादक्षिण्यं सिद्धं भवति ।

चतुः पञ्चकृत्वः सप्तकृत्वो वाऽवशिष्टा विकल्पार्थाः ।

त्रिवारं परिष्ठावनेन द्रवीभूतताया असंपन्नत्व एते कस्याश्चतुश्चतुर्वारं पञ्चकृत्वः पञ्चवारं  
सप्तकृत्वः सप्तवारम् । आवृत्तिबाधकौ सुचकृत्वमुच्चप्रत्ययौ । त्रिरिति पक्षे त्रिभिर्मन्त्रैः  
क्रियात्रयम् । चतुरिति पक्षे चतुर्भिर्मन्त्रैश्चत्वारः क्रियाः । एवं पञ्चकृत्वः सप्तकृत्व इति  
पक्षयोरपि । तत्र त्रिरित्यादिपक्षेषु नत्राष्टौ सप्त पञ्चेति क्रमेण मन्त्रावशेषः । येऽवशि-  
ष्टास्त एतेषु चतुष्पक्षेषु यथायथं विकल्पार्था भवन्ति । अवशिष्टा विकल्पार्था इति  
वचनं वसवस्त्वा प्रवृहन्तु गायत्रेण छन्दसेत्येतैः प्रतिमन्त्रमित्यनेन सर्वपक्षेष्वपि  
सर्वमन्त्रनिर्णययोगस्याऽऽपन्वेनोक्तस्य निवृत्त्यर्थम् । एतद्वा अपां नामधेयं गुह्यं यदा-  
धावा मान्दासु ते शुक्रं शुक्रमाधूनोमीत्याहापाभेव नामधेयेन गुह्येन दिवो वृष्टिमवरुन्ध  
इति श्रुतावाधावशब्दस्यापां नामधेयत्वमुक्तम् । बौधायनेनाऽऽधवनलिङ्गत्वान्मन्त्रा-  
णामपि आधावसंज्ञा कृता द्वादशभिराधावैराधुनोतीति सूत्रेण । आपस्तम्बेनांशुनाम-  
प्याधवनसंज्ञा कृता—आधवनान्शुःप्रज्ञातान्निधायोशिवत्वं देव सोम गायत्रेण छन्द-  
सेत्येतैः प्रतिमन्त्रमनुसवनमेकैकं महाभिषवेष्वपिसृजतीति ।

ग्रहणमन्त्रानाह—

शुक्रं ते शुकेण शृङ्गाभ्यग्निः प्रातःसवने विष्वे



देवा इदं तृतीय\* सवनं कवीनामित्येनाभि-  
र्गृह्णाति सर्वासामन्तत उपयामा भवन्ति ।

एताभिर्ऋग्भिर्मरुपर्यामगृहीतोऽसीत्यन्ताभिः स्वरूपं स्वरूपं गृह्णातीत्यर्थः । शुक्रं त इत्येतस्यापि त्रिष्टुप्छन्दोरूपत्वादान्तत एवोपयामः । सर्वासामित्यनेन शुक्रं ते शुक्रेण गृह्णाभ्यह्नो रूपेण सूर्यस्य रश्मिभिरित्येतस्य ऋक्त्वं विना ग्रहणासंभवादवश्यमृक्त्वस्य स्वीकारः । तत्र ऋक्त्वं पादत्रयत्वात्कथमत्र पादकल्पना किं वा तस्यां सत्यां छन्दो भवतीति शङ्कायामुच्यते—शुक्रं ते शुक्रेण गृह्णाभ्यह्न इत्येकः पादः । रूपेण सूर्यस्य रश्मिभिरिति एकः । तत्राऽऽद्यः पादो यथादेशेनैक्यभावं गताभ्यामिकाराकाराभ्या-  
मेकादशाक्षरः । द्वितीयः पादः सूर्यशब्दान्तर्गतर्थावर्णे रिय इत्यक्षरद्वित्वभावनया दशाक्षरः । तथा च त्रिष्टुभो रुद्रा इति पिङ्गलमूत्रादेकादशाक्षरा त्रिष्टुविति श्रुतेश्च त्रिष्टुभो लक्षणं सिध्यति । एकस्याक्षरस्य न्यूनत्वान्निचृत्त्रिष्टुभमिति । ऊनाधिकेनैकेन निचृद्भूरिजाविति पिङ्गलमूत्रात् । रिय इति द्वित्वभावनया नृणिरिति द्वे अक्षरे सूर्य इति त्रीणि आदित्य इति त्रीणि एतद्वै सावित्रस्याष्टाक्षरं पद\* श्रियाऽभिषिक्तमिति श्रुतिः पाद इयादिपूरण इति पिङ्गलसूत्रे(त्रं) च प्रमाणम् । प्रसिद्धं चैतद्वायव्यां ष्यमित्यस्य णिपमिति द्वित्वभावनया द्वित्वम् । स्पष्टं च न्यासादौ । एवं च निचृत्त्रि-  
ष्टुब्धलक्षणाक्रान्तत्वादेतस्यापि मन्त्रस्य ऋक्त्वमस्त्येवेति सिद्धम् । रश्मिभिः सह भक्षाः स्याम सुमतौ स्याम वसीयो नयन्तु इति मन्त्रान्ताः ।

आऽस्मिन्नुग्रा अचुच्यवुरिति हरति ।

आहवनीयं प्रति हरति । असश्चेति मन्त्रान्तः ।

ककुद्\* रूपं वृषभस्य रोचते बृहदित्यभिमन्त्रयते ।

स्पष्टम् ।

सोमः सोमस्य पुरोगा इति जुहोति प्रज्ञातान\*शून्निदधाति ॥ ६ ॥

इति हिरण्यकेशिसूत्रेऽष्टमप्रश्ने द्वितीयः पटलः ।

येन क्रमेण प्रवृद्धास्तेनैव क्रमेण प्रज्ञातानंशाननुसवनमभिषवार्थं निदधाति । सोमाय स्वाहेति मन्त्रान्तः । अत्र निःशेषमेव होमः । अभिषवाभावेन भक्षणरूपप्रतिपत्तेरसंभ-  
वात् । अंशदाभ्ययोर्विशेषमाहाऽऽपस्तम्बः—आनुव्यवताऽदाभ्यो ग्रहीतव्यो बुभूषतां-  
शुस्तौ न सर्वत्र ग्रहीतव्यौ वाजपेये रानसूये सत्रे सहस्रे सर्ववेदसे वा योऽस्य सुप्रियः  
सुविचित इव स्यात्तस्य ग्रहीतव्यमिति । काम्यत्वे प्रकृतावेव निवेशः । वाजपेयादि-

ज्वेव विकृतिष्वेव ग्रहीतव्यौ न सर्वासु प्रकृतिविकृतिषु ग्रहीतव्याविति । योऽस्याध्वर्योः सुप्रीतः सुपरीक्षितः स्याद्यजमानः कल्याणगुणो यदि तस्य सर्वास्वेव प्रकृतिविकृतिषु विनाऽपि कामं ग्रहीतव्याविति ।

इत्योकोपाहश्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-  
जिद्विषाहस्राग्नियुक्तपौण्डरीकयाजिगणेशदीक्षिततनूजगोपीनाथ-  
दीक्षितविरचितायां श्रीमद्भगवत्सत्यापाहहिरण्यकेशि-  
साम्बुधिगतनिगूढार्थरत्नालाभकृतविद्वज्जनसंताप-  
शामिकायां ज्योत्स्नाव्याख्यायां वृत्तावष्टम-  
श्रस्य द्वितीयः पटलः ॥ २ ॥

अष्टमप्रश्ने तृतीयः पटलः ।

देवस्य त्वेत्युपाशुसवनं ग्रावाणमादाय  
वाचं यच्छत्याऽऽग्रयणस्य ग्रहणात् ।

ग्रावाणमितिवचनमुपरनिहितग्रावचतुष्टयतो भिन्नत्वेऽपि अत्राप्याकारस्तद्वदेव, एत-  
द्देनेऽपि प्रायश्चित्तमपि तदेवेति प्रदर्शयितुम् । आदायेत्यत्रत्यल्पसमानकालिकत्वा-  
र्थको मुखं व्यादाय स्वपितीतिषत् । तमादानो वाचं यमित्वेत्यापस्तम्बेन स्पष्टमेवाय-  
मर्थ उक्तः । अत आपस्तम्बसूत्रसमानार्थकत्वोपवर्णनमेव युक्तं न तु तद्विसंवाद्युपव-  
र्णनं युक्तम् । अत्र वाग्मयमनविधानेनान्यत्र मध्ये यावदुपयुक्तव्याकृतवागुच्चारणे न  
दोषः । अत्र तु तदुच्चारणेऽपि दोष इति विशेषोऽवगम्यते । इदं व्याख्यानं सर्वत्र  
द्रष्टव्यम् । आदानप्रभृति वाचं यच्छति नियमयति आग्रयणग्रहणपर्यन्तम् । आ, आग्र-  
यणादिति पदच्छेदः । आदद इत्यन्तो मन्त्रस्य ।

ग्राधाऽसीत्यभिमन्त्रयते ।

वृष्टिवनित्यन्तो मन्त्रस्य ।

तमधिषवण ऊर्ध्वसानुं निधायेन्द्राय त्वा वृत्रघ्न इत्ये-  
तैर्मन्त्रै राजानमभिमिमीते यथा क्रयेऽन्यदुपसमूहनात् ।

तमुपांशुसवनम् । अधिषवणे चर्मणि । अधिषवणग्रहणेन सूत्रान्तरोक्त उपरो  
व्यावर्त्यते । ऊर्ध्वसानुमूर्ध्वान्त्रं निधाय स्थापयित्वेन्द्राय त्वा वृत्रघ्न इत्यादिभिः पञ्च-  
भिर्मन्त्रै राजानमभिमिमीते । एतच्छब्दोपादानप्रयोजनं पूर्ववत् । मन्त्रैरिति वचनं सर्व-  
मन्त्रैरकैकं मानमित्यपि पश्चान्तरमस्तीतिज्ञापनार्थम् । श्रुतौ पञ्चकृत्वो यजुषेत्येकवचन-  
मेवास्मिन्पक्षे प्रमाणम् । अभिशब्द ऊर्ध्वसानोरुपांशुसवनस्योपर्वेव मानार्थो यथा क्रय

इति । क्रयातिदेशात्पञ्चकृत्वो यजुषा मिमीते पञ्चकृत्वस्तूष्णीमिति विधिना मानं भवति । अतिदेशाभावे पञ्चभिर्मन्त्रैरेकैकेन मन्त्रेणैकैकमित्येवं पञ्चवारं मीत्वा तैरेव तथैव पुनर्मानं पञ्चवारमित्येवं दशवारं मानं स्यात्तन्मा भूदित्येतदर्थं यथा क्रय इति वचनम् । अन्यदुपसमूहनादिति वचनं क्रयेऽवशिष्टानां प्रथमगृहीतानामत्रापि तेनैव पुनरत्र ग्रहणं स्यात्तन्मा भूर्त्किं तु दशस्वेव मानेषु निःशेषमंशुक्षेपणं यथा स्यादित्ये- तदर्थम् । तेनायमर्थो भवति मितमवशिष्टं च राजानमेकीकृत्य दश जूटिका बद्ध्वा समन्त्रं पञ्च जूटिका अमन्त्रं च पञ्च जूटिका इत्येवं भिनोतीति । उपसमूहनादन्य- दिति पर्युदासेन सहिरण्येन पाणिनैकैकयाऽङ्गुल्या प्रसारितया सर्वास्वङ्गुष्ठमुप- निगृह्णाति यथा प्रथमं न तथा पञ्चमं तथैव दशममित्येतत्सर्वमतिदिश्यते । वासस आस्तरणं परं न भवति तमधिषवण ऊर्ध्वसानुं निधायेतिविशेषविधिना तद्धाधात् ।

अधिषवणस्यैकदेशे राजानमपोदु(दु)ष्णाऽऽदत्ते यावन्तमेकग्रहा-  
याऽऽप्तं मन्यते प्रत्युपनह्येतरं निदधाति तमुपरे न्युप्य वसतीवरी-  
भिरुपसृज्य श्वाजाः स्थ वृत्रतुर इति निग्राभ्याभिरुपसृजति ।

अधिषवणचर्मण एकदेशे रिक्ते प्रदेशे राजानमपोदु(दु)ष्ण मितप्रदेशादपत्तार्थं तस्मादादत्ते । यावन्तमेकग्रहायेत्यादिवसतीवरीभिरुपसृज्येत्यन्तस्य पूर्ववद्धारुयानम् । निग्राभ्याः पूर्वं व्याख्याताः । ताभिरुपसृजति मिश्रयति । सोमः पिबत्विति मन्त्रान्तः । निग्राभ्यैकदेशेन यावन्महाभिषवमुपसर्जनम् । उत्तमेऽभिषवे समाप्तिः । आपस्तम्बेन स्पष्टमेवोक्तं—तासामेकदेशेनोपसृज्येति । होतृचमसे निग्राभार्थमवशेष्यन्प्राप्तरे निग्राभ्या अवनीय होतृचमसे त्रिः प्रदक्षिणमनुपरिप्लावयति । यदा यदा निग्राभो- पायनं तदा तदा तदर्थं पात्रान्तरस्थानां निग्राभ्याणां तावत्परिमितानां होतृचमस आनयनम् । होतृचमसस्थानां सर्वासामपि निग्राभोपायने निग्राभ्यासु पुनः पुनर्निग्रा- भ्योपायनमसंगतं स्यात् । निग्राभ्याणां निःशेषत्वे वसतीवरीभिरभिपूरणं तासां तद्योनि- त्वात् । मन्त्रोऽत्र नैव भवति । व्यानयनरूपक्रियाया एवाभावेन तदर्थत्वस्यैवासंगत्वात् ।  
यत्ते सोम दिवि उयोतिरित्यभिमन्त्रयते ।

दात्रेऽवोच इति मन्त्रान्तः ।

अभिमन्त्रणमेके पूर्वञ्च समापनन्ति ।

निग्राभ्योपसर्जनक्रियापेक्षया पूर्वत्वम् । अर्थांनिग्राभ्योपसर्जनक्रियाया आनन्तर्यम् । विपरीतमेके समापनन्तीत्येतावतैव यद्यपि सिध्यति तथाऽपि मन्त्रवैपरीत्यमात्रमत्र शङ्कितं स्यात्तन्मा भूत्, किं तु क्रियावैपरीत्यमपि यथा स्यादित्येतदर्थमावश्यकमे- वेदशं सूत्रम् ।

उपसृष्टस्य राज्ञः षडंशूनसंस्पृष्टान्प्रवृश् प्रज्ञा-  
ताभिधायेतरानादायोपरिष्ठाद्ग्रावाणं धारयन्-  
धस्तादंशूनप्रागपागुदगधरागिति होतृचमसे त्रिः  
प्रदक्षिणमनुपरिष्ठावयति स निग्राभो भवति ।

निग्राभ्याभिरुपसृष्टस्यासंस्पर्शः षण्णामपि प्रज्ञातनिधानं प्रवृद्धकमेण । इतरान्प्रवृ-  
द्धव्यतिरिक्तानन्यान्बहुवचनात्रिप्रभृतीन् । उपरिष्ठादित्यत्र होतृचमसस्येति शेषः ।  
ग्रावाणमुपांशुसवनम् । अधस्ताद्ग्रावणोऽधस्तात्षडंशुव्यतिरिक्तान्पूर्वगृहीतानंशूनांशुस-  
वनसंश्लिष्टान्धारयन्प्रागपागिति मन्त्रेण त्रिवारं प्रदक्षिणमनुपरिष्ठावयति । प्रदक्षिणमनु-  
परिष्ठावयतीति कृतव्याख्यानम् । अत्र प्रदक्षिणशब्दबोधितमानुकूल्यं यथा षषेणेन  
तेषामंशूनां तामु निग्राभ्यासु रससंबन्धो भवति तथेत्येवंरूपं ज्ञेयम् । ननु अंशूनामेव  
संनिहितत्वात्तेषामेवोपरिष्ठादित्यत्र संबन्धः, तथा च गृहीतानामंशूनामुपरिष्ठाद्ग्रावाणं  
धारयन्नित्यर्थो भवति, एवं च पूर्वत्रानुपात्तस्य होतृचमसस्य शेषोऽसंगत एवेति चेन्न ।  
तथा सति अधस्तादंशूनित्येतस्य वैयर्थ्यापत्तेः । यो निग्राभ्यास्वालोडनेनोत्पन्नो रसः  
स निग्राभसंज्ञको भवति । अन्व निष्परेति मन्त्रान्तः ।

तानुपरे न्युप्य वसतीवरीभिरुपसृज्य मा भेर्मा संविकथा इति ग्रावाण-  
मुद्यम्य धिषणे वीडू सती इत्यधिषवणफलके अभिमन्त्रयते ।

तान्निग्राभसंज्ञकरससहितान् । मा भेर्मा संविकथा इत्येतावानेव मन्त्रः । मा मा  
हिंसिषिमित्यन्तो धिषणे इति मन्त्रः । वसतीवरीभिरुपसर्जनानन्तरं मा भेरिति ग्रावाण-  
मुद्यम्य धिषणे इत्यधिषवणफलके अभिमन्त्रयते । द्विवचनलिङ्गात्संभवाच्च सकृदेव मन्त्रः ।

अनागसस्त्वा वयमिन्द्रेण प्रेषिता उप वायुष्टे  
अस्त्वंशशूर्मित्रस्ते अस्त्वंशशूर्वरुणस्ते अ-  
स्त्वंशशभूरहतः सोमो राजेति यत्र मूलं तृणं  
काष्ठं वा पश्यति तस्मिन्देशे समे प्रहरति ।

यत्र यस्मिन्राज्ञो मूलाद्यन्यतमं समुच्चितं वा पश्यति तस्मिन्नेव देशे प्रथमं प्रहरति ।  
सम इति वचनात्समानंशून्कृत्वा प्रहरति । यत्र मूलयुक्ता भूयिष्ठा अंशवो भवन्ति  
तादृशे देशे प्रहरतीति यावत् । काष्ठं लघुकाष्ठखण्डम् । लोष्टमित्यपपाठः । लोष्टस्य  
राज्ञि संसर्गस्यायुक्तत्वात्तस्य परित्याज्यत्वात् । यदि वा पुरा तृणं काष्ठं मूळं वा  
स्यात्तस्मिन्प्रहरेदित्यापस्तम्बमन्त्रसंवादात् । यदि मूळं न विन्देत्तृणं दारु वाऽन्तर्दध्या-  
दितिमानवसूत्रसंवादाच्च । यदि मूळं मूलभागं सोमस्य न विन्देन्न लभेन्न जानीयात् ।

संनिहितस्य सोमस्य मूलालाभो ह्यज्ञाननिवन्धनस्तथा च लभधात्वर्थोऽत्र ज्ञानम् ।  
तथा च न विन्देन्मूलं पश्यति तस्मिन्प्रदेशे प्रथमं प्रहरति(?) । तथा च मानवसूत्रम्—  
मूलेऽभिषुणोतीति । सोमस्य मूलभागे प्रथमोऽभिषवार्थः प्रहारो नाम इत्येतस्वार्थः ।  
यदि सोमस्य मूलं न पश्यति तदा तृणं चेत्पश्यति तत्राभिषुणोति । तृणाभावे काष्ठ-  
खण्डं वा पश्यति तृणकाष्ठयोरप्यभावे तृणं दारुखण्डं वाऽन्तर्ध्याभिषुणोतीत्यर्थः ।  
तत्र प्रहारे ऋत्तिका संतता स्यान्न जानीयादित्यर्थः । तर्हि तस्मिन्तोमे तृणं दर्भादि  
दारु काष्ठखण्डं वाऽन्तर्ध्याभिषुणुयादिति मानवसूत्रार्थः ।

तृणमन्तर्ध्याभिषुणोतीत्येषाम् ।

मूलाद्यन्यतमाभावे द्वितीयादिप्रहारे चापि तृणमन्तर्ध्याभिषुणोतीत्येषामाचा-  
र्याणां मतमित्यर्थः । एकेषामिति श्रवणान्मूलाद्यन्यतमाभावे द्वितीयादिप्रहारे चापि  
तृणान्तर्धानस्यानियतत्वम् । तृणमित्युपलक्षणं दारुखण्डस्य ।

अष्टौकृत्वोऽग्नेऽभिषुत्य निग्राभमुपैति यथा पुरस्तात् ।

अष्टौकृत्वोऽष्टवारम् । अष्टौकृत्व इति संख्यायाः क्रियाभ्यावृत्तिगणने कृत्वमुन्निति  
कृत्वमुच्चप्रत्ययः । छान्दसो विभक्त्यलुक् । अग्र इति वचने द्वितीयतृतीयपर्याययोर्वै-  
क्ष्यमाणविकल्पापेक्षया । सति निमित्त आ मा स्कान्द्रप्सश्चस्कन्देत्येतयोः कृतयोर्निग्रा-  
भमुपैति पूर्ववदित्यर्थः ।

अपात्तानामऽशूनां द्वाभ्यामुपाऽशुपात्रम्-

पिधायोत्तरतः प्रतिप्रस्थातोपयच्छति ।

अपात्तानां पूर्वगृहीतानां प्रज्ञातक्रमेणासंश्लिष्टतया स्थापितानां षडंशूनां मध्य  
आद्यौ द्वावंशू ताभ्यामसंश्लिष्टाभ्यां द्वाभ्यां दक्षिणेन हस्तेनोपाऽशुपात्रमपिधायोत्तरतः  
पात्रस्योत्तरत आसीनः प्रतिप्रस्थातोपयच्छति तत्पात्रं धारयतीत्यर्थः ।

वाचस्पतये पवस्व वाजिन्निति तस्मि-

न्नञ्जलिनाऽध्वर्युः सोममासिञ्चति ।

तस्मिन्नंशुद्वयान्तर्हित उपांशुपात्रे प्रतिप्रस्थात्रा धृते । अञ्जलिनेति वचनमेकहस्ते-  
नाऽऽसेचनं व्यावर्तयितुम् । अध्वर्युग्रहणं प्रतिप्रस्थातृव्यावृत्त्यर्थम् । न चापिधानो-  
पयमनासेचनक्रियाणामेकेन कर्तुमशक्यत्वाद्देवाऽऽसेचनस्याध्वर्युकर्तृकत्वं सिध्यत्येवेति  
किमर्थमध्वर्युग्रहणमिति वाच्यम् । उपयच्छतीत्यन्तर्भावितगिच्छकल्पनया क्रियात्रयस्यै-  
ककर्तृकत्वसंभवेन प्राप्तौ तां वारयितुमध्वर्युग्रहणस्याऽऽवश्यकत्वात् । अत्रोपयामो न  
भवति वचनाभावात् । पवित्रमपि अन्तर्यामान्तानां ग्रहाणां न भवतीत्यत्र ज्ञापकप्रश्ने

वक्ष्यते । एतस्य सादने निषेधं तु स्वयमेव वक्ष्यति । एतत्स्पष्टमाहाऽऽपस्तम्बः—  
पवित्रमुपयामः सादनं च न विद्यत इति । गमस्तिपूत इति मन्त्रान्तः ।

एवं विहितो द्वितीयस्तृतीयश्चाभिषेवः ।

एवं निग्राम्योपसर्जनादिना निग्रामोपायनान्तेन प्रकारेण । अन्यस्पष्टार्थम् ।  
तत्र वैकल्पिकं विशेषमाह—

अपि वैकादशकृत्वो द्वितीयमभिषुणोति द्वादशकृत्वस्तृतीयम् ।  
अष्टावष्टौकृत्वोऽभिषुत्यमितिब्राह्मणानुसारेण सर्वेषु अभिषेवेष्वष्टकृत्वोऽभिषेव उक्त-  
स्तस्यायं विकल्पोऽपि वेति ।

अपोद्घृत्य पूर्वावशू अन्याभ्यां द्वितीये पात्रमपि-  
धायोपयच्छत्यन्याभ्यां तृतीये देवो देवानामिति  
द्वितीये सोममासिञ्चति मधुमतीर्न इषस्कृधीति तृतीये ।  
अथ द्वितीयतृतीययोरभिषेवयोर्नियतो विशेष उच्यतेऽनेन । सूत्रार्थस्तु स्पष्ट एव ।  
न सादयति ।

गृहीतं ग्रहं, सर्वग्रहाणां परिमार्जनं यथायोनिसादनं चेत्यैन्द्रवायवग्रहणमुक्त्वा  
परिभाषाकरणादेव पूर्वेषां ग्रहाणां सादनाभावे ज्ञाते न सादयतीति निषेधाऽप्राप्तस्यापि  
ग्रहधर्मत्वेन प्राप्तिशङ्कानिरासार्थम् । प्रतिषेधः(घ)मंनियोगशिष्टत्वात्परिमार्जनमपि न  
भवति । न च सोमग्रहपक्षे सोमग्रहेऽश्वदाभ्ययोश्चापि आसादनस्य निषेध एतद्ग्रहासा-  
दननिषेधवत्कृतो न कृत इति शङ्कनीयम् । एतेषां ग्रहाणामारभ्याधीतत्वेनापूर्वत्वा-  
त्तत्प्राप्तिशङ्काया एवाभावात् । अथवोषांशुऽयतिरिक्तेष्वधाराग्रहेष्वपि पक्षे तूष्णीं  
सादनमपि भवतीतिज्ञापनार्थम् । तत्संनियोगशिष्टत्वात्परिमार्जनमपि । अन्तर्यामग्रहेऽ-  
प्येवं द्रष्टव्यम् ।

स्वांकृतोऽसीत्युत्तिष्ठति ।

स्पष्टम् ।

उर्वन्तरिक्षमिति गच्छति ।

अन्विहीति मन्त्रान्तः । अत्र पठित एवान्विहीत्यन्तः ।

उत्तरेण होतारमतिक्रम्य ॥ ७ ॥ मन्-

स्त्वाङ्घ्रित्युत्तरं परिधिसंधिमन्ववतिष्ठते ।

गत्वेति परित्यज्यातिक्रम्येत्येवं वचनं होतुरुत्तरप्रदेशमदूरमतिक्रम्यैवाग्निमदेशी

गच्छति न तु होतुरुत्तरप्रदेशे गमनवेलायां पादौ निघातव्यावित्यर्थविशेषद्योतनार्थम् ।  
उत्तरं परिधिसंधिमित्यत्र द्वितीयाऽनोः कर्मप्रवचनीयत्वात्तद्योगेन ।

उत्तरं परिधिसंधिमन्ववहृत्य स्वाहा त्वा सुमवः  
सूर्यायेति दक्षिणाप्राञ्चमृजुं दीर्घं संततं जुहोति ।

तमेव संधिमन्ववहृत्येत्येतावतैव सिद्धे पुनरुत्तरं परिधिसंधिमिति वचनमन्ववस्थानान्-  
वहरणयोः समकालत्वं ज्ञापयति । अत्रद्वत्याबनतः सन्ग्रहं प्रवेश्येत्यर्थः । दक्षिणाप्राञ्च-  
माग्नेयीदिकपर्यन्तमित्यर्थः । अर्धादग्नौ वायवीं दिशमारभ्य धाराकरणम् । ऋजुमिति  
वक्रताव्यावृत्त्यर्थम् । अग्न्यन्तप्रदेशे वायवीं दिशमारभ्याग्न्यन्तप्रदेश एवाऽऽग्नेयी-  
दिकपर्यन्तं दीर्घता । अग्नेर्मध्य एव वायवीं दिशमारभ्याग्नेर्मध्य एवाऽऽग्नेयीदिकपर्यन्तं  
होमे ह्रस्वता । एतस्या निरासार्थं दीर्घवचनम् । संततवचनं मध्ये विच्छेदव्यावृ-  
त्त्यर्थम् । स्वाहा त्वा सुमवः सूर्यायेति मन्त्रादौ स्वाहाकारसत्त्वेऽपि अन्तेऽपि  
भवत्येव स्वाहाकारः । न चास्मिन्मध्ये पुरस्तात्स्वाहाकारस्य पठितत्वात्पुरस्तात्स्वाहा-  
कृतिरेव सूर्यो नोपरिष्ठात्स्वाहाकृतिः, न ह्येकस्यैव पुरस्तात्स्वाहाकृतित्वमुपरिष्ठात्स्वा-  
हाकृतित्वं भवति, अतः कथमप्रान्ते स्वाहाकार इति वाच्यम् । अनेकपदैर्मध्ये  
व्यवधानात् । यत्र देवतापदास्वाहापदयोरव्यवधानं तत्परमेवेदं श्रुत्युक्तं पुरस्तात्स्वाहा-  
कारत्वमुपरिष्ठात्स्वाहाकारत्वं व्यवस्थया भविष्यति न सर्वत्रेति । यत्रानेकपदव्यवधानं  
तत्र पूर्वस्य स्वाहाकारस्य प्रदानार्थकत्वं नेत्येवमेव गम्यते । अन्यथा स्वाहाऽऽधि-  
माधीताय स्वाहेत्यन्तिमस्वाहाकारस्य वैवर्ध्यापत्तेः । न च स्वाहाऽऽधिमाधीताय  
स्वाहेत्यादिमन्त्रत्रयस्य प्रत्येकं मन्त्रद्वित्वपरत्वं शङ्क्यम् । एकविंशतिं वैश्वदेवानि  
जुहोतीत्येकविंशतिसंख्याविरोधापत्तेः । अतो मन्त्रास्त्रय एव । इदमेव लिङ्गमादिमः  
स्वाहाकारो देवतापदाव्यवहितपूर्वं एव ग्राह्यो न तु मन्त्रादिव्यवहित इति । दिश इति  
पुरस्तात्प्रतिदिश इति दक्षिणत आदिश इति पश्चाद्विदिश इत्युत्तरत उद्दिश इति  
मध्ये स्वाहेति सर्वत्रानुषजतीति वसाहोमप्रकरणस्थे सूत्रे सर्वत्रेतिपदेन घृतं घृतपावान  
इति मध्यस्वाहाकारवति मन्त्रेऽपि तदन्ते स्वाहाकारप्रापणार्थं कृतेनाप्येतादृशार्थः  
स्पष्टीकृतो भवति । मध्यमे स्वाहाकारे बर्हिरनुप्रहरतीति लिङ्गमप्यत्र भवति ।

देवेभ्यस्त्वा मरीचिपेभ्य इति मध्यमे परिधावभ्यन्तरं लेपं निपाष्टि ।

स्पष्टम् ।

यदि कामयेत वर्षुकः पर्जन्यः स्यादिति ब्राह्मणव्याख्यातम् ।

यदि कामयेत वर्षुकः पर्जन्यः स्यादिति नीचा हस्तेन निमृज्याद्बृष्टिमेव नियच्छति  
यदि कामयेतावर्षुकः स्यादित्युत्तानेन निमृज्याद्बृष्टिमेवोद्यच्छतीति ब्राह्मणे व्याख्यात-

मुक्तं निर्माने कामनाभेदेन हस्तस्य नीचत्वमुत्तानत्वं चेत्यर्थः । एतयोर्भित्यस्वमपि ।  
छेपः पात्रबहिर्भागे लग्नः ।

आग्रयणस्थाल्यां संपातमचनयति ।

अवयवार्थिकायाः षष्ठ्या अश्रवणात्सर्वसंपातावनयनम् । आपस्तम्बेन सर्वमाग्रयण-  
स्थाल्यां संपातमचनीयेति स्पष्टमेवोक्तमेतत् ।

एष ते योनिः प्राणाय त्वेति पात्रं सादयति ।

सर्वसंपातावनयनाद्विक्तमेष पात्रं सादयति । अर्थादायतन एव । स्पष्टमेवोक्तमाप-  
स्तम्बेन—एष ते योनिः प्राणाय त्वेति रिक्तं पात्रमायतने सादयति तस्मिन्नाशमवाप्स्य  
तं तृतीयसवनेऽपिसृज्यामिषुणुयादिति ।

तस्मिन्नाशमवदधाति स परिश्रेतं आतृतीयसवनात् ।

तृतीयसवनार्थं एवायमंशुः । तेन यावानुपात्तस्तृतीयसवनाय पर्याप्तो भवेत्तानेवो-  
पादातव्य इति । एवं च चतुरधिकपरव्यायमंशुः । अन्यत्र सामान्यतस्त्रिपर्वाणो  
द्विपर्वाण एव वाऽशवः । त्रिपर्वाणो द्विपर्वाणो वाऽशवो ग्रहीतव्या इति शास्त्रान्तरे  
श्रवणादिति सिद्धं भवति । एतद्विनाशेऽन्यो ग्रहीतव्यः । तृतीयसवन आदित्यग्रहोत्त-  
रमेतस्यांशोर्नाशश्चेत्तदाऽन्यस्य सोमस्याभावात्समीपवर्तिनं सोमं येन केनचित्पुरुषेण  
सोमविक्रयिणा वाऽऽहार्यं तस्मै किञ्चिद्त्वाऽभिषोतव्यः । तदभावे फाल्गुनान्यभिषोत-  
व्यानीत्यादिकं प्रायश्चित्तं च सिद्धं भवति ।

अभिचरतस्तु ग्रहं गृहीत्वाऽमुष्य त्वा प्राणे  
सादयामीति सादयेत्तं सावित्रेणाऽऽदा-  
यामुं जह्यथ त्वा होष्यामीत्यभिमन्त्र्य महाषिणो  
मादिरस्य मदे मृषाऽसावस्त्विति जुहोति ।

अभिचरतीत्यभिचरंस्तस्याभिचरतो द्वेष्यमुद्दिश्याभिचारं कुर्वतो यजमानस्येत्यर्थः ।  
तुशब्दोऽत आरभ्य वस्त्रे बाहौ वा तं जुहोतीत्यन्तं कर्म नैमित्तिकं भवतीति प्रदर्श-  
यितुम् । ग्रहमुपांशुं देवस्य त्वेत्युपांशुसवनं ग्रावाणमादायेत्यादिना मधुमतीर्न इषस्कृ-  
धीत्यन्तेन विधिना गृहीत्वा, अमुष्येत्यस्य स्थाने शर्मान्तं षष्ठ्यन्तं द्वेष्यस्य नाम  
गृहीत्वा प्राणे सादयामीति आयतन एव सादयेत् । सादनविधेऽपि अभिचाराय  
सादनं विधीयते । अमुष्य प्राणे त्वां सादयामीति मन्त्रार्थः । तं सादितमुपांशुं देवस्य  
त्वा सवितुः प्रसव इति सावित्रस्तेनाऽऽदद इत्यन्तेनाऽऽदायोत्थानाद्यन्ववस्थानान्तं  
कुर्यात् । अमुं जहीत्यत्रामुमित्यस्य स्थाने शर्मान्तं द्वितीयान्तं द्वेष्यस्य नाम ग्राह्यम् ।  
षषाऽमुकशर्माणं जह्यथ त्वा होष्यामीति । अथशब्दो मन्त्र आनन्तर्यार्थः । सादना-



व्यवहितोत्तरममुं जहि तस्य हननानन्तरमेव त्वां होष्यामीत्यभिमन्त्रणमन्त्रार्थः । प्रह-  
र्षिण इति मन्त्रेऽसावित्यस्य स्थाने शर्मान्तं प्रथमान्तं नाम ग्राह्यम् । यथा प्रहर्षिणो  
मदिरस्य मदे मृषाऽमुकशर्माऽस्त्विति । स्वाहा त्वा सुमत्र इत्यस्य स्थानेऽ-  
यमभिचारार्थो होममन्त्रः । होमानन्तरं लेपनिमार्जनादि संपातावनयनान्तं कृतवैष ते  
योनिः प्राणाय त्वेत्यासादनमन्त्रमपोह्यामुष्य त्वा प्राणे सादयामीति मन्त्रमुक्त्वा तत्पान्त्रं  
सादयित्वा तस्मिन्नंशुमपिदधातीति । अत्राऽऽपस्तम्बेन विशेष उक्तः—ततो जुहुया-  
त्प्रहर्षिणो मदिरस्य मदे मृषाऽसावस्त्विति जिह्वस्तिष्ठन्हुत्वाऽमुष्य त्वा प्राणे सादया-  
मीति सादयेदिति ।

आ होतोरप्राणन्नासीत ।

आ होतोः सादनप्रभृति होमपर्यन्तमप्राणञ्चासं बहिरनिर्गमयन्नासीतोपविशोदि-  
त्यर्थः । भावलक्षणे स्थेण्कृञ्वादिचरिहुतमिजनिस्यस्तोसुन्नितिसूत्रेण तोसुन्नत्ययः । इदं  
च होमपर्यन्तमुपवेशनं संनिहितद्वेष्यविषयम् । दूरस्थस्याग्ने विशेषान्तरस्याभिधास्य-  
मानत्वात् ।

यदि दूरे स्यादा तमितोस्तिष्ठेत् ।

आ तमितोर्यावद्बलम् । अप्राणन्निति अनुवर्तते । दूरे द्वेष्यस्य सत्त्वे होमपर्यन्तमे-  
वाप्राणन्निति न किं तु ततोऽप्यधिकम् । तस्यावधिस्तु यावद्बलमप्राणत्वमिव पावद्बलं  
होमदेश एव तिष्ठत्ताऽपि ।

द्वेष्यस्य नाम गृह्णाति ।

अस्मिन्नाभिचारिके कर्मणि अमुष्यामुमसावित्येतेषां स्थाने क्रमेण षष्ठीद्वितीयाप्रष-  
माभिर्विभक्तिभिर्द्वेष्यस्य नाम गृह्णातीत्यर्थः ।

देवाऽशो यस्मै त्वेडे तत्संत्यमपरिप्लुता भङ्गयेन हतोऽसा फडिति  
योऽस्याऽशुराश्लिष्ट उरसि वस्त्रे बाहौ वा तं जुहोति ।

हे देव हेंऽशो यस्मै यदर्थं त्वामहमीडे प्रार्थयामि तत्संत्यमपरिप्लुताऽपरिप्लुतमप्र-  
तिहतमस्तु भङ्गयेन भङ्गाय शत्रोर्नाशाय हितं कर्म भङ्गयं तेन मङ्गयेनानेन वक्ष्यमा-  
णेन कर्मणा हतोऽमुकशर्माऽस्तु इति मन्त्रार्थः । फडिति फट्कारः स्वाहाकारप्रत्या-  
स्नायः । योऽस्योपांशुग्रहणस्याभिषवदशायामभिहतोऽशुरुत्पुत्यामिषुष्वता, उरसि वस्त्रे  
बाहौ वाऽऽश्लिष्टो भवेत्तं हुते ग्रहे सादिते च पात्रेऽनेन मन्त्रेण फडित्यन्तेन जुहो-  
तीत्यर्थः । यदि न श्लिष्टो भवेत्तदा नैष होम इत्यर्थसिद्धम् । तस्मिन्नंशुमत्रदधाति स  
परिशोत आतृतीयसवनादित्यन्त आभिचारप्रयुक्तविधिविशिष्टकर्मणि निर्वृत्त एवायर्थ-

शुहोम इति ज्ञापयितुमेवैतत्पूर्वं द्वेष्यस्य नाम गृह्णातीति सूत्रप्रणयनम् । एतदन्तं नैमित्तिकम् ।

अथ प्रकृतमुच्यते—

महाभिषवाय पर्युपविशन्ते पुरस्ताद्ध्वर्युर्दक्षि-  
णतः प्रतिप्रस्थाता पश्चान्नेष्टोत्तरत उन्नेता ।

सवनार्थत्वात्सर्वाध्वर्युकर्तृकत्वाच्च महस्वमभिषवस्य । चतुर्थी तादर्थ्ये महाभिषवार्थ-  
मित्यर्थः । परि परस्पराभिमुखमित्यर्थो न तु समन्तमिति । तस्य पुरस्तादित्यादिवक्ष्य-  
माणेनैव सिद्धेः । विदिग्व्यावृत्त्यर्थं पुरस्तादित्यादिकम् । महाभिषवाय पर्युपविशन्ते  
सर्वेऽध्वर्यवो दिक्षु क्रमेणेत्येतावतैव सेत्स्यति सति गुरुसूत्रकरणं क्रमेणोपवेशनार्थं  
पुरस्तात्प्रथममध्वर्युरुपविशति ततो दक्षिणतः प्रतिप्रस्थाता ततः पश्चान्नेष्टा तत उत्तरत  
उन्नेतेति । पुरस्तादित्यादयः प्रदेशा राजानमपेक्ष्य ज्ञेया अभिषवानुकूलत्वाय ।

राजानमपादत्ते यावन्तं प्रातःसवनायाऽऽप्तं मन्यते प्रत्यु-  
पनञ्चेतरं निदधाति तमुपरे न्युप्योशिकत्वं देव सोमेति  
येऽऽदाभ्या अश्वस्तेषामेकैकमनुसवनमपिसृजति यत्ते  
सोमादाभ्यं नाम जागृवीति चापाशुपावनानां द्वौ द्वौ ।

तमुपरे न्युप्येत्यन्तं कृतव्याख्यानम् । पूर्वत्रैकग्रहायाऽऽप्तमित्युक्तं स्थितं तत्रार्थं  
विशेषोऽत्र प्रातःसवनायाऽऽप्तं मन्यत इति । प्रतिग्रहमभिषवशङ्कां दूरीकर्तुं वा यावन्तं  
प्रातःसवनायाऽऽप्तं मन्यत इति वचनम् । ये, आदाभ्या इति पदच्छेदः । तद्धिताभावः  
पूर्वसवर्णदीर्घो वाऽऽर्षः । आदाभ्या अदाभ्यसंबन्धिनो र्येऽश्वस्तेषां मध्य एकैकमे-  
कमेकमंशुं सवनं सवनमनु अनुसवनं प्रवृहणक्रमेणापिसृजति प्रातःसवनार्थमपात्तेन  
राज्ञा संस्पर्शयति । अत्रापिसर्जनं राज्ञि मेलनं न भवति किं तु संस्पर्शनमेव ।  
अन्यथा तानुपरे न्युप्येति उत्तरत्रोक्तस्योपरे निवपनस्यासंगतत्वापत्तेः । अपेहीत्यन्ता-  
स्त्रयो मन्त्राः । तेषां मध्ये प्रथमेन मन्त्रेण प्रथममंशुं प्रातःसवनेऽपिसृजति । द्वितीयेन  
द्वितीयं द्वितीये । तृतीयेन तृतीयं तृतीय इति केचित् । तत्र । वसवस्त्वा प्रनुहन्ति-  
त्येतैरुपनद्धस्य राज्ञ इतिवदत्रैतैरिति वचनाभावेनैकमन्त्रत्वमेव सूत्रकाराभिमतमित्यवग-  
मात् । यदि सूत्रकारस्य मन्त्रनानात्वमभिमतं भवेत्तदैतैरिति पूर्ववद्ब्रूयादेव । वाष्लेन-  
उशिकत्वं देव सोम गायत्रेण छन्दसाऽग्नेः प्रियं पाथो अपीहि वशी त्वं देव सोम  
त्रैष्टुभेन छन्दसेन्द्रस्य प्रियं पाथो अपीह्यस्मत्सखा त्वं देव सोम जागतेन छन्दसा  
विशेषां देवानां प्रियं पाथो अपीहीत्येतेनैकैकमशुमनुसवनमपिसृजतीत्येकमन्त्रत्वं  
स्पष्टमेवोक्तम् । यत्ते सोमादाभ्यमित्ययमपि आदाभ्यांश्चपिसर्जन एव । चकारेण समु-

व्यस्येवावगमान्मश्रलिङ्गाच्च । पूजपवन इत्यस्माद्धातोः करणाधिकरणयोश्चेति स्युद् । ततो मावे घञ् । पूयते ग्रहणकाले यैस्ते पवनाः । पवना एव पावनाः । उपांशोः पावना उपांशुपावना उपांशुसंज्ञकस्य ग्रहस्य पावना इत्यर्थः । तेषां मध्ये द्वौ द्वौ प्रवृहणक्रमेणापिसृजति तूष्णीमेव मन्त्रानुपदेशात् । अत्रापि उक्तेन हेतुनाऽपिसर्जनं संस्पर्शनमेव । अथ वा द्वौ द्वावित्यत्र चकारोऽन्वेति । तथा चैवमर्थो भवति—उशि-  
कःवमिति आदाभ्यांश्चपिसर्जनमन्त्रः । यत्ते सोमादाभ्यं नाम जागृवीत्युपांशुपावनास्या-  
शुद्धयापिसर्जनमन्त्र इति । प्रत्यंशु मन्त्रावृत्तिः ।

तानुपरे न्युप्य वसतीवरीभिरुपसृज्य दक्षिणैः पाणिभि-  
र्ब्राह्मिभिर्यथार्थमभिषुत्य निग्राभमुपयन्ति यथा पुरस्तात् ।

तानादाभ्योपांशुपावनानंशुनूपरे न्युप्योपरस्परराज्ञः समीपे न्युप्य वसतीवरीभिरुप-  
सृज्य, दक्षिणैः पाणिभिरित्यत्र दक्षिणग्रहणं द्वाभ्यां पाणिभ्यामभिषुष्वन्तीति सूत्रान्तर-  
मतव्युदासार्थम् । नन्विदं सोमग्रहाभ्यामभिषव एव वक्तव्यं सर्वाभिषवाणामेष कल्प  
इत्यनेनात्रापि प्राप्नोत्येवेति चेत् । उच्यते—महाभिषवव्यतिरिक्तस्थले दक्षिणपाणिनि-  
यमं वारयितुमेवात्र दक्षिणैः पाणिभिरिति सूत्रं कृतमिति ज्ञेयम् । तेनात्र दक्षिणस्य  
पाणेरसामर्थ्येऽपि विरम्य विरम्य दक्षिणेनैवाभिषोतव्यम् । अन्यत्र दक्षिणस्यासामर्थ्ये  
वामेनापि सोमग्रहांशुपांशुसवनार्थसोमाभिषवो भवति । इदमपि सिद्धं भवति महाभि-  
षवे सर्वथा दक्षिणस्यासामर्थ्ये वामेनात्रापि भवति परं तु नियमोल्लङ्घननिमित्तं त्रय-  
स्त्रिंशत् यज्ञतनूहोमः प्रायश्चित्तार्थं कर्तव्यः सर्वप्रायश्चित्तं च । महाभिषवव्यतिरिक्ते-  
ष्वभिषवेषु नियमाभावात्प्रायश्चित्तहोमो नेति । महाभिषव एव दक्षिणनियम इत्यत्र  
लिङ्गं नरो यत्ते दुदुहुर्दक्षिणेनेति मन्त्रगतं बहुवचनम् । नृशब्दस्य प्रथमाबहुवचनं  
नर इति । पाणिष्वचनं सहिरण्यत्वप्रदर्शनार्थम् । तथा चाऽऽपस्तम्बः—हिरण्यपाणिर-  
भिषुणोति गृह्णाति जुहोतीत्यत्यन्तप्रदेश इति । प्रदेशो विधानम् । अत्यन्ताय प्रदेशोऽ-  
त्यन्तप्रदेशः । सोमाभिषवादीन्हिरण्यपाणिः करोतीति सार्वत्रिको विधिरित्यर्थः । प्राष-  
भिरुपांशुसवनान्दन्वैश्वतुर्भिर्यथार्थं यथाप्रयोजनं सर्वेऽभिषुत्य निग्राभमुपयन्ति । बहुषव-  
नात्सर्वे । यथा पुरस्तादित्यनेनांश्चादानादिः स निग्राभो भवतीत्यन्तो विधिः प्राप्यते ।  
षडंशुप्रवृहणं नात्र भवति तस्योपांशुमात्रार्थत्वात् । आ मा स्कान्द्रप्सश्चेत्येते अध्वर्यो-  
रेवेति केषित् ।

एवं विहितो द्वितीयस्तृतीयश्चाभिषवः ।

एवं वसतीवरीभिरुपसर्जननिग्राभोपयमाभ्यां विहितो द्वितीयस्तृतीयश्चाभिषवो भवती-  
त्यर्थः । सति निमित्त आ मा स्कान्द्रप्सश्चेति ।

त्रिरभिषुत राजानमाधवनीये ससिञ्चन्ति ।

निष्पीड्य सिञ्चन्तीत्यर्थः । अत्राऽऽपस्तम्बेन विशेष उक्तः—अभिषुतमध्वर्युरङ्ग-  
लिना ससिञ्चति तमुक्तेताऽन्तरेणे अपोद्भृत्योत्तरत आधवनीयेऽवनयत्येष एवापा र  
सोमस्य च पन्था इति । अस्यार्थः—एवं त्रिरभिषुतमङ्गलिनोदचने संसिञ्चति गृह्णाति  
तं गृहीतमुक्तेताऽन्तरेणे यः पन्थास्तेनोद्भृत्योदचनमुत्तरत आधवनीयस्य गत्वा तस्मिन्-  
वनयति । उपसर्जनार्थानां वसतीवरीणामभिषुतस्य सोमस्य चैष एव पन्था इति ।  
इदमप्यविरोधास्वीकर्तव्यमेव । तत्रोदचने संसिञ्चनमात्रमध्वर्युकर्तृकम् । सूत्रविरुद्ध-  
त्वादाधवनीयेऽवनयनमापस्तम्बानामिष केषलाध्वर्युकर्तृकं न भवति किं तु सर्वाध्वर्यु-  
कर्तृकं संसिञ्चन्तीति बहुवचनात् । अत एव केषलोत्तृकृतृकताऽपि वारिता भवति ।

एवं विहितो द्वितीयस्तृतीयश्च पर्यायः ।

संसिञ्चनान्तेन विधिना विहितो द्वितीयस्तृतीयश्च पर्यायः । तथा च त्रिपर्यायो  
महाभिषवो भवतीति । आपस्तम्बोऽपि अमुपर्यं स्पष्टमाह—त्रिपर्याय इति ।

उत्तमेऽभिषवे सुसंभृत राजानं कृत्वा पवित्रेण प्रपीड्यो-

परे प्राणः संमुखान्कृत्वा तेभ्य ऋजीषं व्यपोहति ।

सुष्ठु संश्रुतं निःशेषं संभृतं राजानमाधवनीये कृत्वा पवित्रेण दशापवित्रेण ऋजीष-  
माधवनीय एव प्रपीड्योपरे प्राणः पूर्ववत्संमुखान्कृत्वा तेभ्यो प्रावभ्यो प्रावार्यं प्रपी-  
दितमृजीषं व्यपोहति विभजतीत्यर्थः । उत्तमेऽभिषवे निग्राभोपायने जाते होतृचमसी-  
यानां निग्राभोपायनार्थैरंशुभिः सह होतृचमसस्थानां निग्राभ्याणां समाप्तिः ।

ऋजीषमुखान्करोति ।

विमक्तमृजीषं मुखेषु येषां त ऋजीषमृखा एतादृशान्प्राणः करोति । चासमेभ्यः  
प्रवच्छतीति विज्ञायत इत्यापस्तम्बः । घातो मक्षः ।

प्राश्चमुद्रातारो द्रोणकलशं प्रावस्वध्यूहन्ति ।

प्राश्चमिति द्रोणकलशविशेषणं छन्दोगोक्तस्योदञ्चं वेति पक्षान्तरस्य व्यावृत्त्यर्थम् ।  
उद्रातार उद्रातुप्रस्तोतृप्रतिहर्तार एव न सुब्रह्मण्योऽपि । छन्दोगसूत्रे बहुवचनेन  
तेषामेव ग्रहणात् । प्रावसु संमुखीकृतेषु द्रोणकलशं प्राश्चमध्यूहन्ति । उपरि प्रतिष्ठा-  
पयन्ति ऋतपात्रमसीत्यादिस्वसूत्रेकैः विधिना ।

अधोक्षमुपकर्षन्ति ॥ ८ ॥

असस्याद्य इत्यधोक्षम् । अव्यवीभावसमासोऽयम् । अक्षस्याधोभागेन प्रावसु प्रति-  
ष्ठापयितुमुपकर्षन्ति । उद्रातार इति पूर्वसूत्रादनुवर्तते ।

पवित्रं ते विततं ब्रह्मणस्पते प्रभुर्गात्राणि

पर्येषि विश्वतः । अतस्ततनूर्न तदाभो

अभुते श्रुतास इद्वहन्तस्तत्समाशतेति तस्मिन्नुदी-  
चीनदशं पवित्रमुक्तातारो वितत्य धारयन्ति ।

तस्मिन्कलश उदीचीनदशमुद्गदशं पवित्रं वितत्य विस्तार्य कोणान्धारयन्ति यथाऽ-  
पस्ताद्ग्रहा गृह्येन्निस्यर्थः । उद्गातृविधिप्रदर्शनमनेकसामशाखाभेदेन पाठान्तरसत्त्वे  
पक्षे तृचविनियोगसत्त्वे पवित्रस्य प्राग्दशत्वे चापि अयमेव पाठोऽभिप्रेत एकैवर्गभिप्रे-  
तोद्गदशस्त्वमेवाभिप्रेतं पवित्रस्येत्येतदर्थम् ।

एतयैवाध्वर्युरभिमन्त्रयते ।

एतयैव पवित्रं त इत्येतयैवर्च्यर्थः । ययोद्गातृभिर्वितत्य धारणं कृतं तयैवेति निष्कृ-  
ष्टोऽर्थः । अनेन सामशाखान्तर्गतैत्रात्र त्रिनियुज्यते नाऽऽरण्यकान्तर्गतेति बोध्यते  
तथा च एवं कर्मस्त्विति प्रवर्ग्यसूत्रबोधितं शान्तिकरणं न भवति । वितत्यमानमिति  
शेषः । पवित्रमिति लिङ्गात् ।

तस्य यजमानो नाभिं करोति ।

तस्य दशापवित्रस्य । तां त्रितननकाले दशापवित्रस्य नाभिं करोतीत्येतस्याध्वर्युर्कर्तृ-  
कताऽत एवोक्ता न चेदेतस्यानर्थक्यप्रसङ्गात् । तथा चाध्वर्युर्यजमानो वा नाभिं करा-  
तीति विकल्पः सिद्धो भवति । अथ वाऽन्तर्भावितो णिच्कार्यः । तथा चाध्वर्युप्रेरणं  
यजमानकर्तृकं सिद्धं भवति । नाभिश्चब्दः पूर्वमेव व्याख्यातः ।

होतृचमसेन चास्मिन्संततां धारां स्नावयति ।

स्नावयतीत्यनन्तरं चकारोऽन्वेति । तथा चायमर्थो भवति—यजमानो नाभिं  
करोति स एव धारां स्नावयति चेति । चकारस्य मध्ये पाठेन श्रुतिरेवेयमनुदितेत्यनुमीयते ।  
अत्रधारणार्थो वा चकारः । यजमान इत्यनुवर्तत एवास्मिन्पक्षेऽपि । स्पष्टः सूत्रार्थः ।

आधवनीयादुन्नेतोदञ्चनेन होतृचमस आनयति ।

उन्नेतृग्रहणं परिकर्मचमसाध्वर्युव्यावृत्त्यर्थं नत्वध्वर्युव्यावृत्त्यर्थं तस्म कार्यान्त-  
रव्याप्तत्वेनासंभवादेव व्यावृत्तेः । उदञ्चनं नाम सोमग्रहणार्थश्चमस एव । तथा चोद-  
ञ्चनं चमसमिति बह्वृचाः । आपस्तम्बोऽत्र विशेषमाह—संतता धारा स्नावयितव्या  
कामो हास्य समर्थुको भवतीति विज्ञायते यं द्विष्पात्तस्य विच्छिन्ध्यादिति । अस्य  
यजमानस्य कामाः समृधेरञ्जिति फलार्थवादः ।

\* स्नवत्या धाराया ग्रहान्मृह्णाति ।

\* स्नवत्या इति युक्तम् ।

१०००००० ] गोपीनाथमठकृतज्योत्स्नाव्याख्यासमेतम् ।

८२९

नाभिदेशेन स्रवत्या धाराया इत्यर्थः । स्रवत्या धाराया इत्यपादाने पञ्चमी । स्रवत्या धारायाः सकाशाद्भ्रुवान्तान्ग्रहान्गृह्णातीत्यर्थः । अण्व्या धारया ग्रहान्गृह्णातीत्यैन्द्रवाय-  
वादिषु धारायामणुत्वविशेषणादन्तर्यामि महस्येव धारा । मीमांसकमते तु अन्तर्यामस्य धाराग्रहत्वं नास्तीति द्रष्टव्यम् । एतदन्ता परिभाषा धाराग्रहाणाम् ।

उपयामगृहीतोऽस्यन्तर्यच्छेत्यन्तर्यामम् ।

मादयस्वेत्यन्तः । गृह्णातीति पूर्वसूत्रादनुवर्तते ।

तस्योपांशुना कल्पो व्याख्यातः ।

उत्थानगमने एव पर्यवसानमेतस्य सूत्रस्य । परं त्वत्रोत्थानमन्त्रस्यान्ते विशेषः  
स्वांकृतोऽसि मधुमतीर्न इषस्कृषि विश्वेभ्यस्त्वेन्द्रियेभ्यो दिव्येभ्यः पार्थिवेभ्य इति ।  
अन्यथोपांशुदृष्टस्य स्वांकृतोऽसीत्येतावन एव ग्रहणे मधुमतीरित्यस्य प्रकरणपठितस्य  
वैयर्थ्यापत्तेः ।

उपांशुना कल्पो व्याख्यात इत्यनेन प्राप्तमुत्तरेण होतारमतिक्रम्येत्यादिकं तद्वाचकं  
विशेषमाह—

दक्षिणेन होतारमतिक्रम्य वाक्त्वाऽङ्घ्रिति दक्षिणं परि-  
धिसंधिमन्ववतिष्ठते दक्षिणं परिधिसंधिमन्ववहृत्य स्वाहा  
त्वा सुभवः सूर्यायेति प्राञ्चमुदञ्चमृजुं दीर्घं संततं जुहोति ।

वाक्त्वाऽङ्घ्रित्ययं मनस्त्वाऽङ्घ्रित्यनेन स्वशाखास्थेन मन्त्रेण विकल्पते । अथ वोत्था-  
नमन्त्रशेष एव मनस्त्वाऽङ्घ्रित्ययमंशः । स्वाहा त्वा सुभवः सूर्यायेति पुनर्मन्त्रवचनं  
पूर्वमन्त्रतोऽन्तकृतवैनात्यं द्योतयति । तथा च देवेभ्यस्त्वा मरीचिभ्य इति होममन्त्र-  
स्यैव शेषो विनियोगान्तरासंभवादिति सिद्धं भवति । प्राञ्चमुदञ्चमैशानीदिकपर्यन्तम् ।  
उपांशुना कल्पो व्याख्यात इत्यनेनैव सिद्धं ऋजुं दीर्घं संततमितिवचनं यं कामयेत  
प्रमायुकः स्यादिति जिह्वं तस्य जुहुयाद्यं द्विष्यात्तस्य ह्रस्वं विच्छिन्नं जुहुयादिति-  
सूत्रान्तरोक्तकाम्यतानिरासार्थम् ।

न परिधौ लेपं निमाष्टि नाऽऽग्रयणस्थाल्यां संपातमवनयति ।

तेन सर्वस्य होमः । सशेषहोमपक्षे संपातावनयनरूपप्रतिपत्तेरभावाद्भक्षगं भवत्येव ।

एष ते योनिरपानाय त्वेति पात्रं सादयति ।

पात्रमन्तर्यामपात्रं, सादनमायतने ।

नांशुमवदधाति ।

स्पष्टम् ।

१ ख. 'त्थानाग' । २ ख. 'त्यं मन्त्रः । स्वा' ।

ते अन्तरेण व्यानाय त्वेत्युपांशुसवनं  
ग्रावाणं ससृष्टमुपांशुपात्रेण सादयति ।

ते उपांश्वन्तर्यामयोः पात्रे ।

यं कामयेत प्रमायुकुः स्यादित्यससृष्टौ तस्य सादयेद्यं  
कामयेत सर्वमायुरियादिति ससृष्टौ तस्य सादयेत् ।

ये यजमानं प्रमायुकोऽरुपायुः स्यादिति कामयेत तस्य यजमानस्य कृतावसंसृष्टा-  
वुपांशुसवनेनासंसृष्टावुपांश्वन्तर्यामावध्वर्युः सादयेत् । यं यजमानं सर्वं पूर्णमायुरिया-  
दिति कामयेत तस्य क्रतौ संसृष्टावध्वर्युः सादयेत् । तत्र न हि निन्दा निन्दितुं  
प्रवर्ततेऽपि तु स्तुत्यं स्तोतुमिति न्यायेन पूर्वपक्षनिन्दाया उत्तरपक्षस्य प्राशस्त्ये-  
तात्पर्यम् । परिकल्प्योऽध्वर्युः कथमनिष्टं यजमानस्य कामयेत तस्मादर्थवादाद्गु-  
मयोरसंसृष्टतया सादनमशस्तत्वाच्चैव कार्यमिति । उत्तरः काम्यः कल्पो नित्योऽपि ।  
अयं पक्षः केवलेनोपांशुपात्रमात्रसंसृष्टात्मकेन नित्येन कल्पेन विकल्पते । अत्र  
कमिघातुश्रवणेऽपि न संकल्पः कामनाया यजमानगतत्वाभावात् । यं द्वेष्यं यजमानं  
यजमानः कामयेतेति यजमानगर्भे च देवरीत्या कामना तदा कामनाप्रयुक्तः संकल्पो  
भवत्येव ।

उभावुदिते जुहोत्यत्वरमाणः ।

तमोपघाते प्रातरनुवाकसमाप्तावपि यस्य कर्मकरणविषये त्वरा नास्ति सोऽत्वरमाण  
एतादृशोऽध्वर्युसभावुपांश्वन्तर्यामावुदिते सूर्ये सति जुहोतीत्यर्थः ।

त्वरमाणस्त्वनुदित उपांशुमुदितेऽन्तर्यामम् ।

तुशब्दः पूर्वापेक्षया वैलक्षण्यार्थः । त्वरायां सत्यामपि उदित एवान्तर्यामं  
गृह्णाति, उभयोरुदिते ग्रहणेऽपि स्वकाले सवनसमापनकरणसामर्थ्यवनाऽपि अनुदित  
एवोपांशुग्राह्य इति द्विविधोऽत्र नियमः । अनथैव रीत्योभयोरुवादानं सार्धकं  
नान्यथेति द्रष्टव्यम् ।

उभावनुदित इत्येकेषाम् ॥ ९ ॥

इति हिरण्यकेशिसूत्रेऽष्टमप्रश्ने तृतीयः पटलः ।

अस्मिन्पक्षेऽपि ऐन्द्रवायवादीनां ग्रहणमुदित एव यथा भवति तदनुरोधेनानुदितेऽ-  
न्तर्यामग्रहणम् ।

रेखामात्रस्तु दृश्येत रश्मिभिस्तु दिवाकरः ।

उदितं तं विजानीयात्तत्र होमं प्रकल्पयेत् ॥

इत्यग्निहोत्रदृष्ट एवोदितकालोऽत्र । स्पष्टोऽर्थः ।  
 इत्योकोपाहश्रीमदग्निष्टोमयाजिसाहस्राग्निमुक्त्वाजपेययाजिसर्वतोमुखया-  
 जिद्विषाहस्राग्निमुक्तपौण्डरीकयाजिगणेशदीक्षिततनूजगोपीनाथ-  
 दीक्षितविरचितायां श्रीमद्भगवत्सत्याषाढहिरण्यकेशिसू-  
 त्राम्बुधिगतनिगूढार्थरत्नालाभकृतविद्वज्जनसंताप-  
 श्यामिकायां ज्योत्स्नाख्यायां वृत्तावष्टमप-  
 श्रस्य तृतीयः पटलः ॥ ३ ॥

अथाष्टमऋचे चतुर्थः पटलः ।

रथंतरसाम्न्यैन्द्रवायवाग्रान्गृहीयात् ।

रथंतरं साम यस्मिन्स सोमो रथंतरसामा तस्मिन् रथंतरसाम्न्यैन्द्रवायू देवता यस्य  
 ग्रहस्य स ऐन्द्रवायवः । सोऽग्रे प्रथमो ग्रहणे येषां त ऐन्द्रवायवाग्रा एतादृशान्ग्रहान्गृ-  
 ह्णीयादित्यर्थः । प्रथमे प्रयोगे रथंतरसामैवेत्येकवाभाचार्याणां मतम् । तथा चाऽऽ-  
 पस्तम्बः—न रथंतरसामानमकृत्वा बृहत्सामानमाहरेदित्येक इति । एक इतिवचनाचार्यं  
 नियम इति बंधयते ।

बृहत्साम्नि शुक्राग्रान् ।

शुक्रः शुक्रग्रहोऽग्रे येषां ते शुक्राग्रा एतादृशान्ग्रहान्बृहत्साम्नि सोमे गृह्णीती-  
 त्यर्थः । अस्मिन्पक्षेऽन्तर्यामोत्तरमादौ शुक्रमेव गृहीत्वा हिरण्येन श्रीत्वाऽन्यस्य हस्ते  
 तं दस्वैन्द्रवायवं गृहीत्वा तं परिमृष्टमायतने सादयित्वा शुक्रं गृहीत्वा तं परिमृष्टमायतने  
 सादयित्वा मैत्रावरुणं गृहीत्वा शूनशीतेन पयसा श्रीत्वा सादयित्वा मग्धिग्रहणादी-  
 त्येवं प्रयोगक्रमः । नचात्र ज्योतिष्टोमात्कर्मान्तरविधिः । ज्योतिष्टोमस्य रथंतरसामेति-  
 विशेषणासंभवात्तत्र सामान्तरसत्त्वेन व्यावर्तकत्वाभावात्सकलज्योतिष्टोमव्यापनासंभ-  
 वाच्च । अतः सामर्थ्याभावात् ज्योतिष्टोमस्य रथंतरसामनिमित्त ऐन्द्रवायवाग्रान्-  
 विधिः । नापि बृहत्सामनिमित्ते शुक्राग्रान्निधिरिति वाच्यम् । यदि रथंतरसामा सोमः  
 स्यादैन्द्रवायवाग्रान्ग्रहान्गृहीयाद्यदि बृहत्सामा शुक्राग्रानिति श्रुतौ यदिशब्दाज्ज्योति-  
 ष्टोमप्रकरण एतस्याः श्रुतेः पाठाच्च सोमशब्देन ज्योतिष्टोमस्यैवानुवादात् । विशेषणत्वं  
 तु अयोगव्यवच्छेदेन परस्परविरोधिरथंतरबृहत्सामव्यवच्छेदेन चोपपन्नं द्रष्टव्यम् ।  
 तथा च द्वितीयाध्याये तृतीयपादे जैमिनिः—गुणस्तु क्रतुमयोगात्कर्मान्तरं प्रयोजयेत्सं-  
 योगस्याशेषभूतत्वात् । एकस्य तु लिङ्गभेदात्प्रयोजनार्थमुच्चेतैकत्वं गुणवाक्यत्वादिति-  
 सूत्राभ्याम् । एकस्यैव क्रतोरग्निष्टोमस्य लिङ्गभेदाद् रथंतरसामा बृहत्सामोभयसामेत्येवंक-



पस्य लिङ्गस्य स्वरूपस्य भेदादग्रताप्रयोजनार्थमुच्येतैकत्वमेकक्रतुपरत्वमेव । एतेषामुदाह-  
तानां गुणवाक्यत्वाद्गुणा ऐन्द्रवायवाग्रत्वादयस्तदर्थानि वाक्यानि गुणवाक्यानि तस्मा-  
द्धेतोरेकक्रतुपरत्वमेवेति द्वितीयसूत्रार्थः । [ प्रथम ] सूत्रार्थस्तु रथंतरसामस्वादिः क्रतु-  
संयोगात् । पूर्वक्रतुसंबन्धात्कर्मन्तरमेव प्रयोजयेद्दोषयेत् । कुतः संयोगस्य रथं-  
तरसामेति सामसंयोगस्याशेषे कृत्त्रे कर्तौ भूत्वाद्भवगतत्वात्तस्य च उयोतिष्ठोमे  
संभवाभावादिति ।

उभयसाम्नि याथाकामी ।

उभयं साम रथंतरवृहदात्मकं यस्मिन्सोमे स उभयसामा तस्मिन्याथाकामी यथा-  
कामं यथेच्छमैन्द्रवायवाग्रता शुक्राग्रता वा भवतीत्यर्थः । एतस्य प्रकृतावसंभवेन सर्व-  
पृष्ठासौर्यामादौ निवेशः ।

ऐन्द्रवायवान्गृह्णीयाद्वैकारिके पृष्ठसंयोगे ।

कण्वरथंतरारूपविकारमिद्धे पृष्ठसंयोगे पृष्ठसंबन्धे यस्मिन्सोमे सति यथा सप्तदश-  
प्रभान्तर्गतदशमे खण्डेऽग्निष्टोमेन कण्वरथंतरसाम्ना वैश्यः पुष्टिकामो यजेतेत्यादौ  
यथा वा राजनसाम्नि महाव्रत ऐन्द्रवायवाग्रानेव गृह्णीयादित्यर्थः ।

ऐन्द्रवायवाग्राञ्ज्येष्ठबन्धुर्गृह्णीतेति नित्ये काम्ये ।

ज्येष्ठबन्धुरित्यनन्तरं कनीयसाऽन्तिकान्त इति शेषः । वाग्ना एषा यदैन्द्रवायवो यदै-  
न्द्रवायवाग्रा ग्रहा गृह्यन्ते वा नभेवानुगमन्तीत्युक्तम्य तस्मादैन्द्रवायवाग्रा ग्रहा गृह्यन्त  
इत्यैन्द्रवायवाग्रतोपसंहारं ऐन्द्रवायवग्रहस्यैव प्रथमपाठेन च नित्ये ज्येष्ठबन्धुर्गृह्णीतेति  
शाखान्तरे फलश्रवणेन काम्ये विधौ ऐन्द्रवायवाग्रतैव भवतीत्यर्थः । ज्येष्ठबन्धुरित्यस्य  
ज्येष्ठभ्रातेत्यर्थः । अस्मिन्नर्थे श्रुतिरस्ति न ज्यायाश्सं कनीयानतिक्रामतीति । एतस्य  
काम्यत्वमैन्द्रवायवाग्रान्गृह्णीयाद्यः कामयेतेत्युपक्रम्य न ज्यायाश्सं कनीयानतिक्रामती-  
त्युपसंहारात् । कनीयःकृतातिक्रमपरिहार एवात्र कामना ।

ऐन्द्रवायवाग्रान्गृह्णीयादामयात्रिन इति ब्राह्मणव्या-

ख्यातानि काम्यानि ग्रहणानि तेषां याथाकामी ।

आमयावी रोगी । अन्तर्यामस्य धाराग्रहत्वेऽपि न तत्पूर्वमैन्द्रवायवग्रहणं किं तु  
स्वस्थान एवैन्द्रवायवः । न ऐन्द्रवायवाग्रान्गृह्णीयाद्यः कामयेत यथापूर्वं प्रजाः कल्पे-  
रन्निति तदनन्तरं काम्याग्रताविधानमिति सर्वादितः प्रतिकर्ष इति वाच्यम् । प्रस्तुत-  
धाराग्रहाणामेवःप्रताविशिष्टानां फलसंबन्धात् । तदाह दशमाध्याये पञ्चमे पादे जैमिनिः—  
कामसंयोगे तु वचनादादितः प्रतिकर्षः स्यादिति । शुक्राग्रत्वे तु न स्वस्थानस्थितिः ।  
अप्राप्तशुक्राग्रताया एव फले विधानात् । तस्मादादित एव प्रतिकर्षः । तथा च दश

माध्याये पञ्चमे पादे जैमिनिः—ररेषु चाग्रशब्दः पूर्ववत्स्यात्तदादिष्विति । ऐन्द्रवाय-  
वादिधाराग्रहाणां प्रकृतत्वात्तदाश्रितैव शुक्राग्रता फले विधीयत इति न सर्वादितः  
प्रतिकर्षः । तथा च दशमाध्याये पञ्चमे पादे जैमिनिः—पुरस्तादैन्द्रवायवाग्रस्य कृत-  
देशत्वादिति । गृह्णीरन्निति बहुवचनात्सत्रपरता भैत्रावरुणाग्रतायाः । आश्विनाग्रत्वे  
व्यानाय त्वेत्युपांशुसवनसादनोत्तरभेवाऽऽदौ भैत्रावरुणचमसीयैकधनैकदेशानामाश्व-  
वनीयेऽवनयनं कृत्वा तिरःपवित्रं पूतभृति तदेकदेशमवनीय द्रोणकलशादुपस्तीर्य  
पूतभृत उन्नयि द्रोणकलशादभिघारयतीति स्वेक्तप्रकारेण बहिष्पवमानात्पूर्व-  
मेव ग्रहणं वाचनिकम् । अथावाऽन्तर्यामहोत्तरभेव भैत्रावरुणचमसीयाश्चैक-  
धनैकदेशाश्चाऽऽश्ववनीयेऽवनीयेत्यादि आश्विनग्रहग्रहणान्तं कृत्वैन्द्रवायवग्रहणादि  
भुवग्रहणान्तं कृत्वा धारां विरम्य प्रपीड्य पवित्रं तन्निवाय सवनीयपशुपा-  
करणादि समानम् । शुक्राग्रतायां प्रकारः प्रागेवोक्तः । मन्थ्यग्रतायामादौ मन्थिनं  
गृहीत्वैन्द्रवायवं गृहीत्वा तत्सादनानन्तरं मन्थिनं सादयित्वा भैत्रावरुणशुक्रसादना-  
नन्तरमाग्रयणग्रहणसादनादि । आग्रयणाग्रतोक्थयाग्रतयोः प्रथमभेतयोर्ग्रहणपनन्तरभै-  
न्द्रवायवादीनाम् । एतेषां पक्षाणाभिष्टविषयकत्वात्काम्यत्वम् ।

भैत्रावरुणाश्विनशुक्रमन्थयाग्रयणोक्थयाग्रतास्वरूपमाह—

पुरस्तादैन्द्रवायवाद्गृह्णन्ते सन्ने साद्यन्ते ।

सन्न ऐन्द्रवायवे सन्ने । सादनं चाविशेषत्वादिति जैमिनिरपि । अत्रदानवद्ग्रहणस्य  
न प्रदानोपक्रमत्वं सर्वेषु गृहीतेषु पश्चात्तदनुष्ठानात् । नातः प्रदानापकर्षः । तथा च  
जैमिनिः—प्रदानं चापि सादनवदिति ।

प्रकृतं प्रयोगमाह—

ऐन्द्रवायवं गृह्णाति ।

सामान्यप्रतिज्ञानं काम्यविषयकत्वशङ्कां निवर्तयितुम् ।

आ वायो भूषेत्यनुद्गत्य पात्रमुपयच्छत्युप-  
यामगृहीतोऽसि वायवे त्वेति तस्मिन्गृह्णाति ।

उपयमनं नाम धारायाः समीपे नियमनं धारणमिति यावत् । तस्मिन्धाराया अश-  
स्ताद्भूते पात्रे चतुर्थभागन्यूनं पात्रार्थमितं सोमं गृह्णातीत्यर्थः ।

पात्रमुपयम्येन्द्रवायु इत्यनुद्गत्य पुनरेवोपयच्छत्युपया-  
मगृहीतोऽसिन्द्रवायुभ्यां त्वेति तस्मिन्पुनर्गृह्णाति ।

अपयस्य धारातो दूरीकृत्योपर्यर्धं गृह्णाति । पुनरेवोपयच्छतीतिवचनं पात्रभेदश-  
ङ्कानिरासार्थम् । पुनरेवोपयच्छतीत्यनेनैव सिद्धे तस्मिन्पुनर्गृह्णातीतिवचनभैन्द्रवायवग्र-

हणकाले पुनरुपयमनमात्रं वायव्यपात्रस्य, ऐन्द्रवायवग्रहणं तु भिन्नपात्र इति पुनः शङ्कायास्तादवस्थं स्यात्तद्वारयितुम् । तस्मिन्पुनर्गृह्णातीत्येतावतैव सिद्धे पुनरेवोपयच्छ. तीतिवचनं धारातो दूरीकृतस्यापि पात्रस्य ग्रहणसमय एव धाराया अवस्तादेव नयनं केवलं स्यात्तन्मा भूत्किं तु मध्ये धारासमीपे मन्त्रपठनकाल एव धारणं यथा स्यादित्येतदर्थम् । वायोद्विवारग्रहणविषये ब्राह्मणम्—तामिन्द्रो मध्यतोऽवक्रम्य व्याकरोत्. स्मादियं व्याकृता वागुयते तस्मात्सकृदिन्द्राय मध्यतो गृह्यते द्विर्वायवे द्वौ हि स वराववृणीतेति ।

यद्व्यापृतं पवित्रं तेन परिपृञ्चैष ते योनिः  
सजोषाभ्यां त्वेत्यायतने सादयति ।

अव्यापृतमित्यनेन द्रोणकलशोपरि धृतस्य व्यावृत्तिः क्रियते । तेनेति वचनाद्दशाभिरेव परिमार्जनमापस्तम्बोक्तं मानवसूत्रोक्तं च निवार्यते । आयतने स्वस्थाने । ग्रहेषु तु सहिरण्यतेति पूर्वोक्त्या परिभाषया सर्वेषु ग्रहेषु हिरण्यश्रयणम् । एतस्य कृतानुकृतत्वमग्रे वक्ष्यते ।

परिभाषामाह—

पुरस्तादुपयामा यजुषा गृह्यन्त उपरिष्टादुपयामा ऋचा ।

ऐन्द्रवायवग्रहणोत्तरं परिभाषाकरणादैन्द्रवायव एतस्या न प्रवृत्तिः । तथा चोपयामेनैन्द्रवायवग्रहणमुपरिष्टादुपयामत्वेऽपि । अनुद्रुचेत्यस्यात्र पठित्वेत्येवार्थो न तूपयामेन सह योजनार्थः । अन्यथा मन्त्रोपयाममंधानसमकालताया ग्रहण एव संभवेन पात्रोपयमनरूपक्रियाया मध्ये विहिताया निरर्थकत्वापत्तेः । अनुद्रुचेत्यस्य पठित्वेत्यर्थस्वीकारे पाठसमकालपात्रोपयमने कालभेदसंभवेन निरर्थकत्वाभावात् । रूपः समकालत्वमेवार्थो न तु आनन्तर्यमर्थः । अन्यथा तद्दोषनादवस्थापत्तेः । पुरस्तादुपयामा येषां ग्रहाणां ते पुरस्तादुपयामाः, येषां ग्रहाणां मन्त्रेषु पुरस्तात्पूर्वमुपयामगृहीतोऽसीति पठितस्त इति यावत् । एतादृशा ये ग्रहास्ते यजुषा गृह्यन्ते यजुःकरणकग्रहणा भवन्तीत्यर्थः । उपरिष्टादुपयामा येषां ग्रहाणां त उपरिष्टादुपयामाः, येषां ग्रहाणां मन्त्रेषुपरिष्टादनन्तरमुपयामगृहीतोऽसीति पठितस्त इति यावत् । एतादृशा ये ग्रहास्त ऋचा गृह्यन्त ऋक्करणकग्रहणा भवन्तीत्यर्थः । पुरस्तादुपयामा यजुरन्ते गृह्यन्त उपरिष्टादुपयामा ऋगन्ते नतूपयामेनेत्यर्थः । एतेन कदाचन प्रयुच्छसीति श्रुतातङ्क्यं दधि यज्ञो देवानां प्रत्येतीति य आदित्यस्यारुपाः सोमस्तः सर्वं गृह्णातीत्यादित्यग्रहीयदधिग्रहणसर्वसोमग्रहणयोरुपयामपाठान्नादुपयामेनैव ग्रहणं सिध्यति । षोडशे प्रश्ने षोडशे खण्डे विषुवत्युद् त्वं जातवेदसमिति तेषां मध्ये सौर्यं सप्तमं मध्यमं गृह्णाति

वाचस्पतिं विश्वकर्माणपूतय इति विश्वजिति वैश्वकर्माणं महीमू षु मातरमित्यपरेद्युरा-  
दित्यभित्यतस्मूत्रेण विहिते प्रथमे विषुवति गृह्यमाणे सौर्येऽतिप्राह्ये विश्वजिति गृह्यमाणे  
वैश्वकर्माणेऽतिग्रह्य उत्तरे विषुवति आदित्येऽतिप्राह्ये चोपयामपाठः भावादुपयामेनैव  
ग्रहणम् । उपयाम उपयामगृहीतोऽसौत्यंशः । उपयामशब्देन पात्ररूपा पृथिव्युच्यते ।  
तथा च श्रुतिः—उपयामगृहीतोऽपीत्याहेयं वा उपयामस्तस्मादिमां प्रजा अनुप्रजा-  
यन्त इति । उपयामेन पृथिव्यैव गृहीतोऽसि हे सोमेति मन्त्रार्थः ।

सर्वग्रहाणां परिमार्जनं यथायोनिसादनं च ।

ग्रहाणामिति बहुवचनैवैव सिद्धे सर्वग्रहणं परिमार्जनम् । तेन धाराग्रहव्यतिरि-  
क्तोक्त्यादिग्रहेष्वपि परिमार्जनं सिद्धं भवति । अत्र परिभाषाकरणात्पूर्वेषु ग्रहेषु न  
परिमार्जनम् । ग्रहं संमार्ष्टीत्यत्रैकत्वश्रवणादेकस्यैव ग्रहस्य संमार्ग इति तु न भवति ।  
ग्रहमात्रोद्देशत्वात्सर्वग्रहेषु संमार्गः । एकत्वस्यापि विधाने तु ग्रहोद्देशेन संमार्गैकत्वो-  
भयविधाने वाक्यभेदापत्तेः । तस्मादेकत्वानुवाद एव । तथा च तृतीयाध्याये प्रथमे  
पादे जैमिनिः—एकत्वयुक्तभेकस्य श्रुतिसंयोगादिति । न्यायप्रदर्शनार्थं च सर्वग्रहणम् ।  
सूत्रार्थस्तु ग्रहं संमार्ष्टीत्यत्रैकत्वश्रवणादेकस्यैव ग्रहस्य संमार्गो न सर्वेषां श्रुनावेकत्व-  
स्यैव संबन्धादिति । परिमार्जनं यद्व्यापृतं तेन । पूर्वत्र तस्यैवोक्तत्वात् । ग्रहग्रहणं  
व्यसव्यावृत्त्यर्थम् । एकत्वाविवक्षावत्स्वरूपाविवक्षा नैव भवति किं तु विवक्षितं स्वरू-  
पस्य । उद्देशं विना विध्ययोगेन तत्स्वरूपास्याविवक्षायां कारणाभावात् । तथा च  
व्यसवेषु न संमार्ग इति । तथा च तृतीयाध्याये प्रथमे पादे जैमिनिः—संस्काराद्वा  
गुणानामव्यवस्था स्यात्, व्यवस्था वाऽर्थस्य श्रुतिसंयोगात्तस्य शब्दप्रमाणत्वादिति  
सूत्राभ्याम् । संस्कारात्संमार्गरूपसंस्काराद्गुणानां ग्रहत्वचमसत्त्वादिगुणानामव्यवस्थैव  
यात्र तु ग्रहत्वचमसत्स्वरूपाव्यवस्थाऽत्र । तेन चमसानामपि संमार्ग इति प्रथमसू-  
त्रार्थः । उत्तरसूत्रे वाशब्दः पूर्वपसव्यावर्तकः । व्यवस्थैवात्रार्थस्य ग्रहत्वमसत्त्वधर्मद्व-  
ावच्छिन्नार्थद्वयस्य ग्रहत्वमसत्त्वकस्य श्रुतिसंयोगाद्ग्रहं संमार्ष्टीत्येव श्रुतिसंबन्धो  
। तु चमसं संमार्ष्टीति श्रुतिसंबन्धस्तस्माद्ग्रहश्रुतिसंबन्धात्तस्य ग्रहश्रुतिसंबन्धस्य शब्द-  
प्रमाणत्वाच्छब्दैकगम्यत्वादिति द्वितीयसूत्रार्थः । योनिशब्देन कारणीभूतमत्रायतन-  
ोर्ग्रहणम् । योनिश्च योनिश्च योनिः योनी अनतिक्रम्य यथायोनि । तथा च यथा-  
रणमन्त्रं यथायतनं चेत्यर्थः । योनिशब्दस्य कारणत्वान्नित्वं प्रसिद्धम् । स्थानवा-  
चत्वं तु योनिष्ठ इन्द्र निषदे अकारीति श्रुतेर्हे इन्द्र तवोपवेशनाय स्थानं मया कृत-  
मित्यर्थात् । ग्रहणकाले पूर्वं बुधनस्योदकेऽवधानं बोधायनेनोक्तं तदपि दृष्टप्रयोजनसं-  
वधानायां कर्तव्यं सर्वत्र । अत्र परिभाषाकरणादन्तर्यामिन्तेषु ग्रहेषु न परिमार्जनम् ।  
कार ऋगुपयामयोरनुदवणसमुच्चयार्थः ।

अयं वां मित्रावरुणेति मैत्रावरुणः राया वयः संस-  
वाःसो मदेम हृष्येन देवा यवसेन गावः । तां  
धेनुं मित्रावरुणा युवं नो विश्वाहा धत्तमनपस्फु-  
रन्तीमिति तः शृनशीतेन पयसा श्रीत्वा सादयति ।

इत्यनुद्गय पात्रमुपचच्छतीति सर्वग्रहेष्वनुवर्तते । मैत्रावरुणमित्यनन्तरं गृहीत्वेति  
शेषः । अयं वां मित्रावरुणेत्यदिषु तत्तत्प्रतीकेन तत्तच्छिङ्गकग्रहणमन्त्रमहिताः सर्वे  
मन्त्रा गृह्यन्ते । तं मैत्रावरुणं शृतशीतेन शृतं पक्क सच्छीनं तेन पयसा पूर्वसंपादितदो-  
हेन श्रीत्वा मिश्रित्वेत्यर्थः । शृननेत्येतावत्युच्यमाने पक्कनार्थमप्येव दोहः स्यात्तदर्थं  
शीतेनेति । शीतेनेत्येतावत्युच्यमाने तापो न स्यात्तदर्थं शृतेनेति । शृनशब्दः पाक-  
परः शृतं पाक इति पाणिनिस्मरणात् । यथादेवतमन्त्रेण तत्तन्मन्त्रान्ते, तत्तद्देवताशि-  
ङ्गकग्रहणमन्त्रस्तत्तद्ग्रहणे तत्तद्देवताशिङ्गकसादनमन्त्रस्तत्तद्ग्रहसादन इति सर्वग्रहोपयो-  
गिविधिः । मैत्रावरुणग्रहेऽयं वां मित्रावरुणेति उपयामगृहीतोऽसि मित्रावरुणाभ्यां  
त्वेति एष ते योनिर्ऋतायुग्मां त्वेति मैत्रावरुणग्रहे मन्त्राः । एष ते योनिर्ऋतायुग्मां  
त्वेति सादनमन्त्रः ।

अयं वेन इति शुक्रः हिरण्येन श्रीणाति ।

शुक्रमित्यनन्तरं गृहीत्वेति शेषः । अत्र हिरण्येन श्रीणातीति पुनर्भिधानात्पूर्वत्र  
हिरण्यश्रयणस्यानित्यता । उपयामगृहीतोऽसि शण्डाय त्वा, एष ते योनिर्वीरातां  
पाहीति ग्रहणसादनौ मन्त्रौ ।

तं प्रत्ययेति मन्थिनम् ।

गृहीत्वेति शेषः ।

मनो न येषु हवनेषु जुह्वद्विपः शच्या वनुथो  
द्रवन्ता । आ यः शर्याभिस्तुविनुग्णो अस्या-  
श्रीणीताऽऽदिशं गभस्ताविति सक्तुभिर्मन्थिनः  
श्रीणात्यात्मानमनभिध्वंस्यन्नितराःश्च ग्रहान् ।

उपयामगृहीतोऽसि मर्क्याय त्वा, एष ते योनिः प्रजः पाहीति ग्रहणसादनौ ।  
सक्तवो यवपिष्टानि । तत्रैव तस्य रूढः । तद्यत् प्राविशदिति शिङ्गाच्च । अत्र सक्तवः  
श्रौताम्रौ भर्जनाविधानाद्बहिरेव विहारानुत्पादयितव्याः । बौधायनेन लौकिकसक्तुनि-  
ष्पादनमेवोक्तं तच्च पूर्वेषुरेव । तदर्थं पयश्च सक्तुश्च कुरुतेति प्रेष एवोक्तः । आत्मानम-  
नभिध्वंस्यन्नविकिरन् । इतरान्ग्रहांश्वानभिध्वंस्यन्नविकिरन्नित्यर्थः । आत्मानमनभि-

ध्वंसयामितरांश्च ग्रहानितिवचनानि देवे ज्ञायते प्रवृत्ते देशे प्रायेण सक्तुर्ध्वंसनं स्यादेव  
 तच्च सोमस्यान्येषां हविषां च परस्परं संसर्जने दोषावहं स्यादिति । तेभ्योऽपि  
 हवीषि स्पृष्ट्वा प्रक्षालितपाणिभिरेव राजा स्पृष्टव्यः । राजानं स्पृष्ट्वाऽन्यानि हवीषि ।  
 तथा च वायुलादिमूत्रे नास्पृष्टोदकाः सोमेनेतराणि हवीष्यालमेरानिति । कात्यायनसूत्रे  
 च—आज्यमालम्ब्योपस्पृष्टोदधः सोममालम्ब्यमानस्तपेति । छन्दोगसूत्रे च — न राजा-  
 नमालम्ब्यानुषस्पृष्ट्याप आज्यमालमेरेस्तथाऽऽज्यं राजानं सर्वत्रेति । आश्वलायने-  
 नपि तत्र तत्र राजसंस्पर्शानोपस्थितेः प्राक्स्पृष्टोदकमिति उदकस्पर्शो विहितः । एव-  
 ङ्गतानामुर्पांगुस्वरः ।

ये देवा दिव्येकादश स्थेति स्थालेपरमन्त्रणमा-  
 ग्रयणोऽसीरिति वा पुरस्तादुपयामेन यजुषा ।

स्थालीग्रहणं तं विश्वे देवा आग्रयणस्थाल्योर्जमदुहन्त्रियाद्यर्थावद्वानोधितोर्गोर्हमाच-  
 नाऽऽग्रयणमहव्यकाले कर्तव्येति स्फोरणाय । स्थाल्या गृह्णाति । वायव्येन जुहोति । तस्मा-  
 दन्येन चाग्रिण पशून्दुहन्ति । अन्येन प्रतिगृह्णन्ति । अथो व्यावृत्तमेव तद्यजमानो  
 शब्दोतीतिश्रुतिचोदितस्थालीकरणकग्रहानुकरणाय च । ये देवा दिव्येकादश स्थ पृथि-  
 व्यामध्येकादश स्थाप्सुषदो महिनैकादश स्थ ते देवा यज्ञमिमं जुषध्वमुपयामगृही-  
 तोऽसीरिति प्रथमे पक्षे मन्त्रः । उपयामगृहीतोऽस्याग्रयणोऽसि स्वाग्रयणो जिव्य यज्ञं  
 जिव्य यज्ञपतिमपि सवना पाहि विष्णुस्त्वां पातु विशं त्वं पाहीन्द्रियेणेति द्वितीये पक्षे  
 मन्त्रः । एतेनोपरिष्ठादुपयामस्यैवाऽऽग्रयणोऽसीत्ययं शेष इति शङ्का निरस्ता । आग्र-  
 यणोऽसीरिति पुरस्तादुपयामेन यजुषा वेत्यन्वयः । पुरस्तादुपयामेनेति विशेषणात्पूर्वमन्त्र-  
 स्पृष्ट्वादुपरिष्ठादुपयामत्वं सूचितम् । स्पष्टमाहाऽऽस्तम्बः—ये देवा दिव्योपरिष्ठादुपया-  
 मया पुरस्तादुपयामेन वा यजुषेति । पुरस्तादुपयामा यजुषा गृह्यन्त उपरिष्ठादुपयामा  
 ऋचेत्येनेव सिद्धेऽत्र पुरस्तादुपयामेनेति वचनमेकस्यैवोपयामस्य मध्यपातिन उपया-  
 न्वयित्वादुपयामस्यापि सोपयामत्वमिति, तेनोपयामद्वयपाठाभावात्कस्य सोपयामत्वं  
 कस्योपयामरहितत्वं तथा च यस्योपयामरहितत्वं तस्योपयामेनैव ग्रहणं स्यान्नतु  
 ऋग्यजुरन्यतरान्त इति तद्व्यावर्तयितुम् । तेनोपयामेऽपि तत्तन्मन्त्रान्त एव ग्रहणं न  
 त्वेकत्रोपयामेनैकत्र मन्त्रान्त इति सिद्धं भवति ।

द्वार्या धाराभ्यां गृह्णाति ।

सामान्यप्रतिज्ञेयं द्वयोर्धारयोः साहित्यार्था ।

य आग्रयणस्थाल्यां सोमस्तस्यैकदेशमन्य-  
 स्मिन्पात्रे \*निषिच्य द्वितीयां धारां करोति ।

\* सूत्रपुस्तकेषु निःषिच्येति पाठः ।

अनेन ज्ञायत उपांशुपात्रस्य विद्धं विस्तीर्णं निम्नतरं चेति । इदमपि ज्ञायतेऽर्धस्य होमोऽर्धस्य स्थापयामवनयनमिति । एकदेशश्चतुर्थांशरूपः । अन्यस्मिन्वस्मिन्कार्स्मिन्शि-  
स्पात्रे निषिच्य स्थापयित्वा तेन द्वितीयां धारां करोतीत्यर्थः ।

विदद्यती सरमा रुग्णमद्वेर्माहि पाथः पूर्व्वं सध्रि-

यक्कः । अग्रं नयत्सुपद्यक्षराणामच्छा रवं प्रथमा

जानती गादिति पुरोरुचमभिचरतः कुर्यात् ।

उपयाममन्त्राप्रामुच्यते यर्क्तस्याः पुरोरुगिति संज्ञा । यत्राभिचारनिमित्ते ग्रह-  
ग्रहणे विशेषभूनाया ऋचो ग्रहणं क्रियते तत्र पुरोरुगिति संज्ञयोपादानम् । दृष्टं चैत-  
च्छ्रुतावभिचर्यमाणस्योक्त्याप्रतायाम्—उक्त्याग्रान्गृह्णीताभिचर्यमाणः सर्वेषां वा एतस्या-  
त्राणामिन्द्रियं यदुक्त्यपात्रं सर्वैर्गैवैनमिन्द्रियेणातिप्रयुङ्क्ते सरस्वत्यभिनेनेषिवस्य इति  
पुरोरुचं कुर्याद्वाग्ने सरस्वती वाचैवैनमतिप्रयुङ्क्ते मा त्वत्सेत्राण्यरणानि गन्मेत्याह  
मृत्योर्वै क्षेत्राण्यरणानि तेनैव मृत्योः क्षेत्राणि न गच्छतीति । अभिचरतीत्यभिचरंस्त-  
स्याभिचरतो द्वेष्यमुद्दिश्यामिचारं कुर्वतः । एतादृशस्य यजमानस्येमां पुरोरुचं कुर्यात् ।  
रुग्णत्पदघटितत्वादिति भावः । अत्र श्रुतावुपयामपाठामावाद्युपयामेनैव ग्रहणं नर्गन्त  
इति द्रष्टव्यम् ।

शिशुश्रयश्चेति श्रातृष्यवतः ।

श्रातृष्यः शिशुस्तद्वतः । पूर्वः कल्पस्तस्यैवापकाराय । अयं तु तत्कृतापकारप्रती-  
कारयेति भेदः । अत्राऽऽग्रयणोऽसीत्ययमुपरिष्ठादुपयामस्यैव शेषः । पूर्व्वद्विकल्पबो-  
धरूपदाभावात् । आग्रयणोऽसीत्यस्मिन्मन्त्रे श्रातृष्यकर्तृकापकारप्रतीकारबोधकपदाभा-  
वेन तदुपयोगासंभवाच्च । सादनमन्त्रः पूर्व्वदेव ।

आग्रयणं गृहीत्वा हिमिति त्रिर्हि करोति

शनैरग्रेऽथोच्चैरथ सूचैः सोमः पवत इति

त्रिराह शनैरग्रेऽथोच्चैरथ सूचैः ॥ १० ॥

आग्रयणं गृहीत्वैतिवचनं नैमित्तिक आग्रयणग्रहण एव वक्ष्यमाणमभिमन्त्रणान्त-  
मिति शङ्कां व्यावर्तयितुम् । तेन नित्येऽपि आग्रयणग्रहण इदं भवत्येवेति सिद्धं  
भवति । हिंकारस्य हिं हुं हामिद्विनानारूतात्वादिएपरिग्रहार्थः पाठो हिमिति । अग्र  
उच्चैरिति श्रवणाच्छनैःशब्द स्वरे वर्तते । शनैरुच्चैः सूचैरिति शब्दैर्मन्द्रमध्यमक्रुष्टस्वरा  
उच्यन्ते । शनैरुच्चैः सूचैरित्येतावतैव हिंकारत्रयस्य स्वरत्रये लब्धेऽग्रशब्दोऽप्यशब्द-  
द्वयं चेदं ज्ञापयति प्रथमं त्रिः शनैरनन्तरमेवोच्चैस्तदनन्तरमेव सूचैरिति न तु एकवारं  
शनैस्तत उच्चैस्ततः सूचैरित्येतादृशक्रमेणेति । एतेनार्थात्प्रतिस्वरं त्रिरावृत्तिरपि सिद्धा  
भवति । सुसूचैः सूचैरुच्चैरपेक्षया सुष्ठुता । सोमः पवत इत्यन्नाप्येवमेव द्रष्टव्यम् ।

अस्मै ब्रह्मणे पवतेऽस्मै क्षत्राय पवतेऽस्मै सुन्वते  
यजमानाय पवत इष ऊर्जे पवतेऽद्भ्य ओष-  
धीभ्यः पवते वनस्पतिभ्यः पवते द्यावापृ-  
थिवीभ्यां पवते सुभूताय पवते ब्रह्मवर्च-  
साय पवते यजमानाय पवते मह्यं ऽयैष्ठ्याय  
पवत इति सोममभिमन्त्र्य वाचं विसृजते ।

सोमं गृहीतम् । अभिमन्त्रणाव्यवहितोत्तरमेव वाचं विसृजते । तत एष ते योनि-  
र्विश्वेभ्यस्त्वा देवेभ्य इति सादनम् । वाचं विसृजत इत्यनेन वाग्विमृष्टा मयेति भावना  
कर्तव्येति बोध्यते न तु वाग्निमर्गार्थं सर्वथा भाषणं मध्ये कर्तव्यमिति । आग्रयण-  
निर्वचनं श्रुतौ—वाचै देवेभ्योऽपाक्रामद्यज्ञायातिष्ठमाना ते देवा वाच्यपक्रान्तावां  
तूर्णां ग्रहानगृह्णन् साऽमन्यत वागन्तर्यन्ति वै मेति साऽऽग्रयणं प्रत्यागच्छत्तदाग्रयण-  
स्याऽऽग्रयणत्वमिति ।

अतिग्राह्यान्गृह्णाति ।

अतिग्राह्यासंज्ञकान्ग्रहान्गृह्णातीत्यर्थः । सामान्यप्रतिज्ञेयम् । इयं च प्रतिज्ञा सूचा-  
न्तरोक्तपाक्षिकत्कव्यावृत्त्यर्था । न चोक्त्ये गृह्णीयाद्विश्वजिति सर्वपृष्ठे ग्रहीतव्या इति  
विशेषवचनं षड्विषये तत्रैव नान्यासु विकृतिष्वतिदेशः, अन्यथोक्त्ये गृह्णीयाद्विश्वजिति  
सर्वपृष्ठे ग्रहीतव्या इत्युभयत्रैवातिदेशः कृतो व्यर्थः स्यात् । अग्निष्टोमे तु ग्रहीतव्या  
इति वाक्यं तु नियन्त्वार्थमपेक्षत एवेति वाच्यम् । गुणकामप्रवृत्त्यर्थं समानविधान-  
स्याऽऽवश्यकतेया पुनःश्रवणस्य समानविधानार्थत्वेन्नान्यत्रातिदेशनिवृत्त्यभावात् ।  
तथा चैकादशाध्याये प्रथमे पादे जैमिनिः—अभ्यतिग्राह्यस्य विकृतावुपदेशादप्र-  
वृत्तिः स्यादिति ।

अग्र आयूँषि पक्स इत्याग्नेयमुत्तिष्ठन्नोजसा  
सहेत्यैन्द्रं तरणिर्विश्वदर्शत इति सौर्यम् ।

उपयामगृहीतोऽस्यग्रये त्वा तेजस्वते । एष ते योनिरग्रये त्वा तेजस्वत इत्याग्ने-  
यस्य ग्रहणसादने । उपयामगृहीतोऽधीन्द्राय त्वौजस्वते, एष ते योनिरिन्द्राय त्वौज-  
स्वत इत्यैन्द्रस्य । उपयामगृहीतोऽसि सूर्याय त्वा भ्राजस्वते, एष ते योनिः सूर्याय  
त्वा भ्राजस्वत इति सौर्यस्य । ऋगन्ते ग्रहणम् ।

ओजस्तदस्य तित्विष उभे यत्समवर्तयत् । इन्द्रश्च-  
र्मेव रोदसी । अदृश्रमस्य केतवो वि स्मयोः  
जनाः अनु । भ्राजन्तो अग्रयो यथेति वैताभ्याम् ।



इन्द्रपौर्ययोर्वैकल्पिकौ शाखान्तरीयौ मन्त्रौ । ग्रहणसादनमन्त्रौ तु पूर्ववेन तयोः ।  
आग्नेयातिग्राह्यस्य तूक्त एव मन्त्रः । अतिग्राह्यानिर्वचनं श्रुतौ—देवा वा इन्द्रियं वीर्यं  
व्यमजन्त ततो यदत्यशीष्कत तदतिग्राह्या अपवन्तदतिग्राह्याप्तामतिग्राह्यत्वमिति ।

उपयामगृहीतोऽसीन्द्राय त्वा बृहद्रते वय-  
स्वत उक्थयायुव इति स्थाल्योक्थयम् ।

स्थालीग्रहणं तामिन्द्र उक्थयस्थाल्येन्द्रियमदुहदित्यर्षवाद्वोषितदोहभावनास्फोर-  
णाय श्रुत्यनुकरणाय च । विष्णवे त्वेत्यन्तो मन्त्रः । यजुरन्तेऽत्र ग्रहणम् । एष ते  
योनिरिन्द्राय त्वोक्थयायुव इति सादनमन्त्रः ।

मूर्धानं दिवो अरातिं पृथिव्या इति स्थाल्या ध्रुवम् ।

स्थालीग्रहणं तां मनुष्या ध्रुवस्थाल्याऽऽयुरदुहन्नित्यर्षवाद्वोषितायुर्दोहभावना-  
स्फोरणाय श्रुत्यनुकरणाय च । अत्रर्गन्ते ग्रहणम् । उपयामगृहीतोऽस्यग्रये त्वा  
वैश्वानरायेति उपयाममन्त्रः ।

ध्रुवोऽसीति वा पुरस्तादुपयाधेन यजुषा ।

उपयामगृहीतोऽस्यग्रये त्वा वैश्वानराय ध्रुवोऽसि ध्रुवसितिर्भुवाणां ध्रुवतमोऽच्युता-  
नामच्युतसित्तम इति मन्त्रपाठः । यजुरन्तेऽत्र ग्रहणम् । पूर्वव्याख्यानम् । एष ते  
योनिरग्रये त्वा वैश्वानरायेति सादनमुभयत्रापि ।

पूर्णम् ।

एतेन ज्ञायत इतरे ग्रहा नित्यमुपर्यर्धं ग्रहीतव्याः । ध्रुवस्तु पूर्ण एव नित्यं ग्राह्यः ।  
द्वेष्यस्योनम् ।

द्वेष्यस्य यजमानद्वेष्यस्य नाशायोनम् । तथा चाऽऽपस्तम्बः—अखं गृहीयाद्यः  
कामयेत प्रमायुकः स्यादित्युपर्यर्धं यः कामयेतोत्तरमायुरियामिति । अखं न्यूनम् ।  
अर्धाधिकमुपर्यर्धम् । उत्तरमायुः पञ्चाशत ऊर्ध्वं वयः ।

हिरण्ये सादयत्यायुष्कामस्य ।

आयतन एव हिरण्ये सादनम् । स्पष्टमेतदुक्तमापस्तम्बेन—एष ते योनिरग्रये  
त्वा वैश्वानरायेत्यायतने हिरण्ये सादयेदायुष्कामस्येति । हिरण्यसादनस्य काम्यत्वा-  
द्विकृतौ निवृत्तिः । आयुष्कामो हिरण्ये सादयिष्य इति संकल्पो यजमानेन कार्यः ।

तं दक्षिणे हविर्धान आसीनो राजपुत्रो गोपायति ।

तं ध्रुवम् । दक्षिणे हविर्धान इति समीपसप्तमी । तथा च दक्षिणहविर्धानसमीप

आसीन इत्यर्थो भवति । दक्षिणग्रहणमुत्तररूपावृत्त्यर्थम् । आसीनग्रहणं दक्षिणे हवि-  
र्धान इति सप्तम्यन्तस्याऽऽकाङ्क्षापूर्णार्थमनुवादः । अथ वा दक्षिण इति प्रदेशवि-  
शेषणं न तु हविर्धानविशेषणम् । तथा चायमर्थो भवति—हविर्धानमण्डले दक्षिणे  
प्रदेश आसीन इति । दक्षिणे प्रदेश इति सामान्योक्त्या यत्र कुत्रचिद्दक्षिणे प्रदेश  
उपवेशनं सिद्धं भवति । उपवेशनाय हविर्धानरूपं स्थलविशेषं विधातुमनुवादो वा ।  
दक्षिणेनेति पाठ एनन्तो दक्षिणशब्दो ध्रुवसमीप एवोपवेशनं विदधाति । हविर्धान-  
आसीन इत्यनेन बहिरुपवेशनं व्यावर्त्यते । राज्ञः पुत्रो राजपुत्र इत्येव समासे न  
तु राजा चासौ पुत्रश्चेति । पुत्रपदवैयर्थ्यापत्तेः । राज्ञः पुत्र इत्येतादृशो समासे तु  
राजा भिन्नः पुत्रो भिन्न इति न पुत्रपदवैयर्थ्यम् । राजसंबन्धमिन्नः पुत्र इति समा-  
सार्थः । निपातातिरिक्तनामार्थयोरभेदान्त्रयस्यैव व्युत्पन्नत्वात् । गोपायति रक्षति ।  
गुप रक्षण इत्यस्माद्धातोर्गुपूष्पविच्छिन्नपणिपनिभ्य आय इत्यायप्रत्यये गुणे च सति  
रूपम् । अवनयनपर्यन्तं रक्षणमर्थात् । आऽवनयनादित्यापस्तम्बः स्पष्टमेवाऽऽह ।  
राजपुत्रविधानेन बौधायनोक्तो ध्रुवगोपारव्यः सदस्यो व्यावर्त्यते । अत एव सदस्य-  
पुरुषावन्यौ द्वौ सदस्यावपि व्यावर्त्यते । न च राजपुत्रस्यैव सदस्यत्वमस्तिवति  
शाक्यम् । सदस्येऽपि ऋत्विक्त्वसत्त्वेन राजपुत्रस्य क्षत्रियत्वेन तत्राऽऽर्त्विज्याधिकार-  
स्यासत्त्वेन ऋत्विक्त्वाभावात् । अत्रावेष्टयधिकरणन्यायेन राजशब्दः क्षत्रियपरो नैव  
भवति । किं तु अभिषिक्तक्षत्रियपर एव । अन्यथा पुत्रशब्दवैयर्थ्यापत्तेः ।

सर्वान्पूर्णान्मृष्टिकामस्य ग्रहान्गृह्णीयात् ।

सर्वग्रहणं धाराग्रहव्यतिरिक्तोक्थपर्यायादिर्संग्रहार्थम् । इदं च काम्यत्वात्प्रकृता-  
वेव निविशते । पूर्णान्ग्रहान्गृह्णीयार्थाहिं पन्नन्यो न वर्षेत्प्राणान्वा एतर्हि प्रजानां  
शुगृच्छति यार्हे पन्नन्यो न वर्षति प्राणा ग्रहाः प्राणानेव प्रजानां शुचो मुञ्चति  
ताजकप्रवर्षतीति ब्राह्मणम् । आमयाविनोऽपि पूर्णग्रहग्रहणम् । तथा च ब्राह्मणम्—  
पूर्णान्ग्रहान्गृह्णीयादामयाविनः प्राणान्वा एतस्य शुगृच्छति यस्याऽऽमयति प्राणा ग्रहाः  
प्राणानेवास्य शुचो मुञ्चत्युत यदीतासुर्भवति जीवत्येवेति । सूत्रे वृष्टिकामग्रहणमामया-  
विन उपलक्षणम् ।

यदि कामयेत यो ग्रामे तं ग्रामान्निरूढ्येयं यो बहिर्ग्रामात्तं  
ग्रामे कुर्यामितीदमहममुमामुष्यायणममुष्याः पुत्रममुष्या  
विश उत्सिदामीति ध्रुवमुत्सिद्येदमहममुमामुष्यायणम-  
मुष्याः पुत्रममुष्यां विशि सादयाभीति तं पुनः सादयेद्य  
एव ग्रामे तं ग्रामान्निरू(रु)ह्य यो बहिर्ग्रामात्तं ग्रामे करोति ।

यदीत्यनेन कामनाया यजमानगतत्वं प्रदर्श्यते । कामयेतेत्यनेन काम्यत्वम् । यो  
ग्रामे शत्रुस्तं ग्रामाद्बहिः पर्यासयेयं यो बहिर्ग्रामात्समुहृतं ग्रामे तस्य स्थाने कुर्यामिति

यदि यजमानः कामधीत तदाऽध्वर्युरिदमहममुमामुष्यायणममुष्याः पुत्रममुष्या विश उखिदामीति मन्त्रेण ध्रुवमुखिद्य तस्मात्स्थानादपनीयेदमहममुमामुष्यायणममुष्याः पुत्रममुष्यां विशि सादयामीति मन्त्रेण तं ध्रुवं पुनस्तत्रैव सादयेत् । य एव शत्रुर्ग्रामे तं ग्रामान्निरू(रु)ह्य पर्यस्य यः सुहृद्बहिर्ग्रामात्तं ग्रामे शत्रोः स्थानेऽनेन विधिना करोति । उत्त्वेदनमूर्ध्वग्रहणम् । उत्त्वेदनार्थे मन्त्रेऽमुभित्यस्य स्थाने शत्रोर्नामग्रहणम् । आमुष्यायण इति तस्य गोत्रप्रयुक्तं नाम । आमुष्यायण इति पितुर्नामधेयेनेत्युक्तमेव प्राक् । अमुष्य पुत्रमित्यत्रत्यामुष्यशब्देन तस्य पितुर्नाम्नो ग्रहणम् । अमुष्या विश इत्यत्रामुष्यशब्देन ग्रामनाम्नो ग्रहणम् । विद्शब्दो ग्रामवाची । सूत्र इदानीमिदमहममुष्याऽऽमुष्यायणममुष्याः पुत्रममुष्या विश उखिदामीति पाठो हृदयते सोऽपपाठ एवेति भाति । कथमिति चेत् । उच्यते—अमुष्येति षष्ठ्यन्तस्यान्वयात्संभवाच्छत्रोर्नाम्नोऽसंग्रहात्पितुर्नामग्रहणं विना केवलमातृनामग्रहणस्यासमञ्जसत्वाच्चेति द्रष्टव्यम् । तत्र विश इत्यन्तस्याऽऽपस्तम्बपाठानुसारेणैव पाठो युक्त इदमहममुमामुष्यायणममुष्य पुत्रममुष्या विश इति । तथा चैतादृशो मन्त्रो भवति—इदमहं विष्णुगुप्तं वैन्यं चित्रसेनस्य पुत्रं काश्या विश उखिदामीति । आपस्तम्बपाठस्तूहामीति । अत्र विरोधाभावान्नाऽऽदर्तव्य उद्गहामीति पाठः । अथवेदमहममुष्येत्यस्मिन्मन्त्रे षष्ठी द्वितीयायै द्रष्टव्या । इदमहममुमामुष्यायणममुष्याः पुत्रममुष्यां विशि सादयामीत्ययमपि पाठः पूर्वमन्त्रवदपपाठ एव पूर्वोक्तहेतुभिः । अत्रापि पाठ आपस्तम्बपाठानुसारेणैव कृत्स्नस्यैव मन्त्रस्य भेदाभावात् । तथा चैवं मन्त्रो भवति—इदमहं मित्रगुप्तं सैन्यं शूरसेनस्य पुत्रं काश्यां विशि सादयामीति । इदंशब्देन पात्रं निर्दिश्यते । अमुमामुष्यायणममुष्याः पुत्रममुष्या विश उखिदन्तु इदं पात्रमहमुखिदामीति मन्त्रार्थः संपन्नो भवति । उत्तरमन्त्रस्य तु अमुमामुष्यायणममुष्य पुत्रममुष्यां विशि सादयितुमिदं पात्रमहं सादयामीति । अत्रापि षष्ठी द्वितीयायै वा द्रष्टव्या । पुनःशब्दः प्रथमसादनदेश एवेदं सादनमिति प्रदर्शयितुं न तु नित्यसादनस्यैतत्पूर्वसद्भावं सूचयितुमुत्त्वेदनविधिब्रह्मदेव तस्य सिद्धेः । य एव ग्राम इत्यादिना फलं प्रदह्यते । अत्राऽऽपस्तम्बेन विशेष उक्तः—यद्येवं कुर्यादायुः प्रजानां विचालयेत्तृणमेतेन मन्त्रेणोपर्युपर्यतिहरोदिति । एतेनेदमहमित्येतेन । उपर्युपरि ध्रुवस्थाहवा बुध्नमारंश्याऽऽबिलं तृणमवगमयेदित्यर्थः ।

ध्रुवः सादयित्वा राजानमतिपात्रयति

यावन्तं प्रातःसवनायाऽऽप्तं मन्यते ।

ननु ध्रुवः सादयित्वेति वचनं व्यर्थम् । नैमित्तिककर्माधिकारनिवृत्त्यर्थमिति चेत्कासनावाक्येनैव फलसिद्धौ तदन्तमेव नैमित्तिकमित्येतादृशाथप्रदर्शनस्यैव पुनःफलप्रदर्शनप्रयोजनत्वेनावश्यं वक्तव्यतया तेनैव तत्सिद्धेरिति चेत्सत्यम् । व्यापत्तौ माध्यन्दिने

सवने यदि ध्रुवः स्कन्देदायुर्दा असि ध्रुवायुर्मे धेहीत्यादि प्रायश्चित्तं कृत्वा तं सादन-  
मन्त्रेण सादयिष्वैव राजातिपावनादि करोतीति । एवमेव तृतीयसवने । राजानमतिपा-  
वयति । द्रोणकलश इति शेषः । तस्यैवोपस्थितत्वात्प्रयोजनसद्भावाच्च । अथ वा  
कालाव्यवधानार्थमिदं वचनम् । अतिपावयतीत्यत्रातिराधिन्यार्थः । यावन्तं प्रातःसव-  
नायाऽऽसं मन्यत इत्येतत्साहचर्यात् । पावयतीति शब्दाद्दशापवित्रेण धारास्रुतस्यैव  
यावत्प्रयोजनमवनयनं न धारास्रुततो भिन्नस्य । अत एवाग्रे वक्ष्यति विरमति धारा  
प्रपीड्य पवित्रं निदधातीति । द्रोणकलशेऽधिकमोमानयने प्रमाणविशेष उक्तः  
कात्ययनेन—अत्रार्थपूर्णं द्रोणकलशं कृत्वेति । बौधायनेन तु द्रोणकलशमुपर्यर्धं  
कृत्वेत्युक्तम् । राजानमपादत्ते यावन्तमेकग्रहायाऽऽसं मन्यत इतिवद्गुरुसूत्रकरणप्र-  
योजनं द्रष्टव्यम् ।

विरमति धारा प्रपीड्य पवित्रं निदधाति ।

विरमति धारेत्यनेन तदन्तं सांतत्यं बोध्यते । तेन ग्रहग्रहणव्यतिरिक्तकालेऽपि  
धाराकरणं सिद्धं भवति । पवित्रं दशापवित्रं प्रपीड्य द्रोणकलश एव प्रपीड्य पवित्र-  
निधानं दक्षिणहविर्धान एवेत्यत्र ज्ञापकमुक्तमेव ।

मैत्रावरुणचमसीयाश्चैकधनैकदेशाश्चाऽधवनी-  
येऽवनीय तिरःपवित्रं पूतभृत्पेकदेशमवनयति ।

मैत्रावरुणचमसीया इत्यत्र चकारो मैत्रावरुणचमसीयानामेकधनैकदेशानां च सहै-  
शवनयनार्थः । मैत्रावरुणचमसीयानां सर्वाणामेव वनयनम् । एकधनैकदेशावनयनं यथा-  
र्थम् । तथा चाऽऽपस्तम्बः—एकधनानां यथार्थं सर्वाश्च मैत्रावरुणचमसीया आध-  
वनीयेऽवनीयेति । यावतीभिर्वर्धितं रसं प्रातःसवनाय पर्याप्तं मन्यते तावतीरवनयतीत्यर्थः ।  
तिरोऽन्तर्हितं पवित्रं यस्यां क्रियायां यथा भवति तथा पूतभृति आधवनीयेकदेश-  
वनयति अवननो भूत्वा प्रापयति पवमानग्रहार्थम् । एकदेश आश्विनग्रहग्रहणपर्याप्तः ।  
गुक्रामन्थिसहचारिचमसगणप्रभृतीनामुन्नयननिर्वाहार्थमेवाऽधवनीयं पूतभृत्यवनीय  
दशाभिः कलशं मृष्ट्वा न्युञ्जतीति चमसगणोन्नयनात्पूर्वं त्रिहितमवनयनं सूत्रकृता ।  
आश्विनग्रहग्रहणस्य स्वरूपप्रयोजनत्वात्स्वरूपमेवावनयनम् । चमसोन्नयनात्पूर्वमेवाऽऽ-  
धवनीयावनयस्य विधास्यमानत्वात्केवलमाश्विनग्रहग्रहणमात्रार्थता गम्यते ।

अत्र ऊर्ध्वं पूतभृति तिरःपवित्रमेवावनीयते ।

आधवनीयं पूतभृत्यवनीयं दशाभिः कलशं मृष्ट्वा न्युञ्जतीत्यत्र । नन्वेवं छात्रा-  
त्त्रापि तिरःपवित्रमित्येव वक्तव्यमेतावतैवार्थसिद्धौ किमर्थं स्वरूपप्रयोजनार्थं गुरुसूत्र-  
करणम् । माध्यदिनसवनतृतीयसवनार्थमिति चेतस्य प्रातःसवनेन कस्यो व्याख्यात

इत्यतिदेशादेव माध्यंदिनसवनसिद्धेस्तृतीयसवने तस्य माध्यंदिनसवनेन कस्यो  
 व्याख्यात इति प्रातःसवनातिदेशवन्माध्यंदिनसवनातिदेशात्सिद्धेरिति चेन्न । पूनभृति  
 आधवनीयैकदेशावनयने तिरःपवित्रताया अनावश्यकताद्योतनार्थत्वेन सार्थक्यात् ।  
 तर्हि पूतभृतः पूतभृत्वसंज्ञाया अनुपपत्तिरिति चेत् । उच्यते—न हि वयमपूतसोमाव-  
 नयनं ब्रूमो येनेवमनुपपत्तिर्भवेत्किं तु आधवनीयस्थसोमैकदेशं तिरःपवित्रं पात्रान्तरेऽ-  
 वनीय तं पूतं सोमं तेन पात्रेणानन्तर्हितपवित्र एव पूनभृत्यवनयतीत्येवं ब्रूम इति  
 अवेहि । एवं च सूत्रं सप्रयोजनं पूतभृत्वसंज्ञाया अपि नानुपपत्तिरिति सुस्पष्टम् ।

### पवमानग्रहान्गृह्णाति ।

पवमानस्य ग्रहाः पवमानग्रहाः । ते चोत्तरसूत्रे वक्ष्यन्ते तान्गृह्णातीत्यर्थः । इयं च  
 संज्ञा पवमानग्रहान्कलशाञ्जुक्रामन्धिनावाग्रयणमुक्थयं च ग्रहावकाशैरुपस्थायेत्यादौ  
 संप्रत्ययार्था । पवमानस्य ग्रहाः पवमानग्रहा इत्येतदृश एव समासः । पवमानग्रहान-  
 गृहीत्वा पवमानोपाकरणे द्रोणश्च ब्राह्मणे प्रदर्शितः—पवमानस्य ग्रहा गृह्यन्तेऽथ वा  
 अस्यै ते गृहीता द्रोणकलश आधवनीयः पूनभृत्तान्यद्गृहीत्वोपाकुर्यात्पवमानं विच्छि-  
 न्यात्तं विच्छिद्यमानमध्वर्योः प्राणोऽनु विच्छिद्येतेति ।

उपयामगृहीतोऽसि प्रजापतये त्वेति द्रोण-  
 कलशमभिमृशेदिन्द्राय त्वेत्याधवनीयं वि-  
 श्वेभ्यस्त्वा देवेभ्य इति पूतभृतम् ।

उत्तरयोरप्युपयामगृहीतोऽमीत्यनुवर्तते । तथा चाऽऽपस्तम्बः स्पष्टमाह—पुरस्ता-  
 दुपयामाः सर्वे इति । प्रथमवदुत्तरयोरप्युपयामानुषङ्ग इति भावः । एतैर्मन्त्रैरभिमर्शने-  
 भेवात्र ग्रहणम् । अत्र एव सादनमपि न । एतैरभिमर्शने पूर्वोक्तदोषौ न भवतः पशु-  
 प्रनालाभश्च परं भवतीति । तथा च ब्राह्मणम्—उपयामगृहीतोऽसि प्रजापतये त्वेति  
 द्रोणकलशमभिमृशेदिन्द्राय त्वेत्याधवनीयं विश्वेभ्यस्त्वा देवेभ्य इति पूतभृतं पवमानमेव  
 तत्संतनोति सर्वमायुरेति न पुराऽऽयुषः प्रमोयते पशुमः न भवति विन्दते प्रजापिति ।  
 अत्र न परिमार्जनमध्वराग्रहत्वादिति केचित् । तत्र । सर्वग्रहाणां परिमार्जनमिति सर्व-  
 ग्रहणविरोधापत्तेः ।

निःसर्पन्तः समन्वारभन्ते ॥ ११ ॥

निरित्युपसर्गोऽत्र बहिरर्थे । तथा च बहिःसर्पन्त इत्यर्थो भवति अर्थाद्धविधानात् ।  
 निःसर्पन्त इति शतृप्रत्ययाद्धहिःसर्पणसमकालं समन्वारम्भः । क्रमेणायमन्वार-  
 न त्वेकदाऽसंभवात् । निःसर्पन्त इति प्रस्तोत्रादीनां विशेषणम् । अध्वर्योऽस्तु न  
 समन्वारस्वयान्यस्यैवाभावात् । संशब्दोऽन्वारम्भे दाढ्यर्थाचष्टे यथा सर्पतां समन

रब्धानां मध्येऽपच्छेदो न भवेत् । समन्वारब्धानां सर्पतामुद्गाताऽपच्छिद्येत यज्ञेन यजमानो व्यूधयेतादक्षिणः स यज्ञक्रतुः संस्थाप्योऽथान्य आहृत्यस्तत्र तद्द्याद्यत्पूर्व-  
स्मिन्दास्यन्त्यात्त एनमृत्विजो याजयेयुरित्यादिप्रायश्चित्तश्रवणात् । ब्रह्मयजमानापच्छेदे विशेषप्रायश्चित्तस्यानुक्तेरनुदवणविशिष्टयज्ञतनुहोमात्मकसामान्यप्रायश्चित्तमेव । तथा चैतथोरपि सम्यगन्वारम्भः ।

अध्वर्युं प्रस्तोताऽन्वारभते प्रस्तोतारं प्रति-  
हर्ता प्रतिहर्तारमुद्गातोद्गातारं ब्रह्मा ब्र-  
ह्माणं यजमानो यजमानं ब्रह्मेत्येकेषाम् ।

पूर्वसूत्रे सामान्यतः समन्वारभन्त इत्युक्तं तत्र के समन्वारभन्त इत्याकाङ्क्षाया-  
मिदं सूत्रम् । ननु अध्वर्युं प्रस्तोताऽन्वारभते तं प्रतिहर्ता तमुद्गाता तं ब्रह्मा तं यज-  
मानो यजमानं ब्रह्मेत्येकेषामिति तस्य तस्य तच्छब्देनैव ग्रहणासिद्धौ पुनर्निर्देशो व्यर्थः ।  
नायं व्यर्थः । एवमुच्यमाने तच्छब्दस्य सर्वनामत्वेन मुख्यपरामर्शित्वान्मुखतः प्रवृत्त-  
त्वरूपमुख्यत्वमादायाध्वर्योरेव परामर्श इत्यपि स्यात्तद्यत्रच्छेदाय पुनर्निर्देश आवश्यक  
इति चेदध्वर्युं प्रस्तोतृपतिहर्शुद्गातृब्रह्मयजमाना अन्वारभन्त इत्येतादृशेन लघुसूत्रेणै-  
वाध्वर्युपरामर्शसिद्धौ पुनर्निर्देशस्यानावश्यकत्वस्यैव सिद्धत्वेन वैयर्थ्यस्य तदवस्थत्वा-  
दिति चेत्सत्यम् । तथा सत्यककालेऽपि अन्वारम्भः स्यात्तद्वारणार्थमवश्यमपेक्षितत्वेन  
वैयर्थ्याभावात् । एवं चाध्वर्युपरामर्शवारणार्थं पुनर्निर्देश आवश्यक एवेति सुस्थम् ।  
अध्वर्युं निष्क्रामन्तं प्रस्तोता संतनुयात्तमुद्गातोद्गातारं प्रतिहर्ता तं ब्रह्मा ब्रह्माणं  
यजमान इति च्छन्दोगोक्तः क्रमः । अन्वक्छन्दोगान्मैत्रावरुणो ब्रह्मा च नित्याविति  
आश्वलायनोक्तः प्रशास्ता चापि निवारितो भवति । पुनरन्वारभत इति वचनमनुवादः ।  
अथ वा निःसर्पन्तः समन्वारभन्त इति स्वतन्त्रो विधिरितिज्ञापनायैतद्वचनम् । के  
समन्वारभन्त इति आकाङ्क्षापूर्णाया पत्रमानसंबन्धिन इति शेषः । तथा च च्छन्दो-  
गोक्तः क्रम आश्वलायनोक्तः प्रशास्ताऽपि सर्पणे लब्धो भवति । स च च्छन्दोगेभ्यः  
पश्चात् । अन्वक्छन्दोगान्मैत्रावरुणो ब्रह्मा च नित्यावित्याश्वलायनसूत्रात् । उत्तरसू-  
त्रोक्तः क्रमस्तु स्वतन्त्रतया पक्षान्तराभिप्रायक एव । अत एव केवलमन्वारभत इति  
शब्दान्तरं प्रयुक्तम् । अस्मिन्करूपेऽपि अन्वारम्भे दृढत्वमस्यैव । अपच्छेदे  
प्रायश्चित्तश्रवणात् । उभयकरूपेऽप्यन्वारम्भो दक्षिणहस्तेनैव । अन्वारम्भस्यैव प्रथमो-  
पस्थितत्वेन मुख्यत्वात् । मुख्ये मुख्यदक्षिणहस्तसंबन्धस्यैव युक्तत्वात् । यस्मिन्नन्वा-  
रम्भे दाढर्यं स द्विविधो विशिष्टः केवल्यो वा । दक्षिणहस्तकृत एव चेदन्वारम्भो  
विवक्षितस्तदा विशिष्टान्वारम्भः । एतदन्वारम्भस्वीकारे सव्यहस्तेनैव सर्पणार्थहोमः ।

केवलान्वारम्भस्वीकार आदौ प्रथमं सर्पणार्थान्वारम्भस्यैवोपस्थितत्वेन मुख्यत्वान्मुख्येन दक्षिणेन हस्तेनैवान्वारम्भमात्रं कृत्वा होमकाले दक्षिणहस्तकृतान्वारम्भे सत्येव सव्यहस्तेन दृढमन्वारम्भं कृत्वा दक्षिणहस्तकृतान्वारम्भं विसृज्य दक्षिणहस्तेनैव सर्पणार्थं होमं कृत्वा सव्यहस्तकृतान्वारम्भे सत्येव दक्षिणहस्तेन दृढमन्वारम्भं कृत्वा सव्यहस्तान्वारम्भं विसृज्य गायत्रः पन्था इत्यादि । प्रथमपक्ष एव सुगमः । उभयपक्षेऽपि अपच्छेदो नैव यथा भवति तथा सावधानेन कर्तव्यम् । तत्र दक्षिणहस्तस्य मुख्यत्वमेकाङ्गवचने दक्षिणं प्रतीयादनादेश इत्याश्रयायनवचनात् ।

यत्रोपदिश्यते कर्म कर्तुरङ्गं न तूच्यते ।

दक्षिणस्तत्र विज्ञेयः कर्मणां पारगः करः ॥

इतिच्छन्दोगपरिशिष्टाच्च । ब्रह्माणं यजमानो विपरीतं वेत्येवमुच्यमाने सर्वेषां वैपरीत्यं स्यात्तन्मा भूदित्येतदर्थं यजमानं ब्रह्मेत्येकेषामित्येवं वचनम् ।

निःसृप्य यस्ते द्रप्सः स्कन्दतीति तिस्रो यस्ते द्रप्सः  
स्कन्दति यस्ते अङ्गुः स्वः परश्च यो दिवः पुरः । अयं  
देवो बृहस्पतिः सं तत्सञ्चतु राधसेति वैप्रुषान्सप्त-  
होतारं च हुत्वोदञ्चः प्रहा बहिष्पवमानाय सर्पन्ति ।

निःसृप्येतिवचनं कालाव्यवधानार्थम् । तेनोद्गातृभिः स्वसूत्रोक्तो होमः पूर्वमेव कर्तव्यो नतु मध्य इति । समानकर्तृ[क]त्वार्थं च । तेन ये निःसर्पणकर्तारस्ते वैप्रुषसप्त-  
होतृहोमकर्तारस्त एव च बहिष्पवमानार्थकसर्पणकर्तार इति । मन्त्रत्रयग्रहणार्थं तिस्र इति । ऋत्त्वज्ञानाय स्त्रीलिङ्गनिर्देशः । जुहोम्यन्तास्त्रयो मन्त्राः । चतुर्थः सौत्रः । वैप्रुषानित्यनन्तरं होमानिति शेषः । स्कन्नानां विप्रुषां देवत्राकरणार्था वैप्रुषा नामैते होमाश्चत्वारः । सप्तहोताऽत्र होमार्थत्वात्मग्रहः । मनसाऽनुद्रुत्येतिवचनाभावात्सवन-  
स्वर एवात्र । आपस्तम्बस्तु मनसाऽनुद्रुत्येत्यत्रापि पठितवान् । सप्तहोतारमित्यत्र चकारोऽपभ्रष्टो द्रष्टव्यः । हुत्वा सर्पन्तीत्यन्वयात्सप्तस्यतां सर्वेषामेव होमः । एतेन वैप्रुषान्होमाञ्जुह्वत्यध्वर्युर्वेति कात्यायनोक्तं पक्षान्तरं निरस्तं द्रष्टव्यम् । मैत्रावरुणस्य सर्पणपक्षे तस्याप्येवमेव । सामशाखिनि यजमान उद्गातृभिर्ब्रह्मणा च स्वसूत्रोक्तरीत्यैव होमः कर्तव्यो न त्वध्वर्युसूत्रोक्तरीत्याऽपि । ऋक्शाखिनि यजमाने ब्रह्मणोद्गातृभिश्च स्वसूत्रोक्तरीत्यैव होमः कर्तव्यः । मैत्रावरुणसर्पणपक्षे तेनाप्येवमेव नत्वध्वर्युसूत्रो-  
क्तरीत्याऽपि । सामशाखिनवर्शाखिना वाऽपि यजमानेन सत्याषाढसूत्रानुसारेणानुष्ठाने क्रियमाणे होमद्वयमुद्गातृब्रह्मयजमानैर्मैत्रावरुणेन च कर्तव्यम् । अध्वर्युणा तु सर्वत्रा-

ध्वर्युसूत्रोक्तरीत्यैवेति ज्ञेयम् । उदञ्च उदङ्मुखाः । प्रह्ला इत्यनेन सर्पेण ऋजुता व्यावर्त्यते । बहिष्पवमानायेति प्रयोजनप्रदर्शनाय । तेन बहिष्पवमानार्थोपवेशनपर्यन्तमन्वारम्भ इति अवगतं भवति । बहिः स्तूयमानं यत्पवमानं तद्बहिष्पवमानं बहिर्बहिर्भावं गतानपि पुनातीति बहिष्पवमानमिति वा । सर्पेण विशेषमाहाऽऽपस्तम्बः—त्सरन्त इव रेहाणा इव न्यङ्ङ्किव शीर्षाणि कृत्वा सर्पन्ति मृगमिव दिदक्षवो व्याधा मृग इव हि यज्ञ इति । त्सरन्तश्छन्नना गच्छन्त इव गच्छन्ति । तथा रेहाणा हिंसन्त इव तथाऽवनतशिरसश्च मृगं दिदक्षवो द्रष्टुमिच्छन्त इव यथा व्याधाः । व्याधा अत्रोपमानमृत्विज उपमेयाः । तथा मृग उपमानं यज्ञ उपमेयः । मृगरूपत्वं यज्ञस्य ब्राह्मण आम्नातम्—यज्ञो देवेभ्यो निलायत कृष्णो रूपं कृत्वेति । कृष्णो मृगः ।

गायत्रः पन्था वसवो देवता वृकेणापरिपरेण  
पथा स्वस्ति वसूनशीय । वागग्नेगा अग्र एतद्वृजुगा  
इत्यध्वर्युः पूर्वं बर्हिर्मुष्टिमीषदिव विधून्वन्सर्पति ।

मन्त्रद्वयस्य करणत्वं वाचनिकम् । पूर्वं पूर्वस्मिन्निति पूर्वं सुपां[मु]लुगित्वेनेन सप्तम्याः सुः । प्रदेश इति योग्यतया विशेष्यमत्र द्रष्टव्यम् । मुष्टिग्रहणाद्दर्भाणां बन्धनम् । ईषदिवेत्यस्येषत्सदृशमित्यर्थः । तेन धूनने मध्यमावस्था बोधिता भवति । विधून्वन्निति शतृप्रत्ययेन धूननसर्पणयोः समकालता । मन्त्रोऽप्यध्वर्योरेव । तत्राध्वर्यु-ग्रहणम् “ अध्वर्युर्वा ऋत्विजां प्रथमो युज्यते तेन स्तोमो योक्तव्य इत्याहुर्वागग्नेगा अग्र एतद्वृजुगा देवेभ्यो यशो मयि दधती प्राणान्पशुषु प्रजां मयि च यजमाने चेत्याह वाचमेव तद्यज्ञमुखे युनक्ति वास्तु वा एतद्यज्ञस्य क्रियते यद्ग्रहान्गृहीत्वा बहिष्पवमानं सर्पन्ति ” इत्यर्थवादस्फोरणाय । पूर्वं इत्यनेनान्वारम्भाविच्छेदानुरोधेन त्रिचतुष्पदानि पुरतः पूर्वमादौ गच्छति । एतत्सर्पणमेकवचनादध्वर्योरेव । मन्त्रोऽपि सर्पणार्थत्वात्तस्यैव । ततः सर्व उदञ्च प्रह्ला गच्छन्ति । यजमाने चेति मन्त्रान्तः ।

दक्षिणेन चात्वालमुपविश्यान्तर्वेदि चात्वा-  
लमवेक्षमाणा बहिष्पवमानेन स्तुवते ।

दक्षिणेन चात्वालं चात्वालस्य दक्षिणेऽदूरे । अन्तर्वेदीत्यनन्तरं भवेयुरिति शेषः । तथा चायमर्थो भवति—आदौ चात्वालसामोप्यानुरोधेनैवोपविश्य पश्चादन्तर्वेदि सर्वे भवेयुरित्यर्थः । उत्तरवेद्यंस्योत्तरतः प्रक्रमस्त्रिपदात्मको यदि तदैतत्सप्रयोजनं द्रष्टव्यम् । न च दक्षिणेन चात्वालमन्तर्वेद्युपविश्य चात्वालमवेक्षमाणा बहिष्पवमानेन स्तुवते इत्येवमेवान्वयः कुतो न स्वी क्रियत इति वाच्यम् । त्काप्रत्यस्योत्तरेण वाक्येनानन्वयापत्तेः । तथा हि उपवेशनं सर्वविषयकं स्तवनं तूद्गातृमात्रविषयकं तथा चोप-



विष्टानां सर्वेषां स्तवनकर्तृत्वाभावेनानन्वय इति । न चोपवेशनस्योद्गातृमात्रविषयकत्व-  
मस्त्विति वाच्यम् । इतरेषामुपवेशनाभावापत्तेः । अत उक्तरीतिरेव सम्यक् । चात्वा-  
छमवेक्षमाणा इति वर्तमानशानचा चात्वाछावेक्षणबहिष्पवमानस्तवनयोः समकालता ।  
अनेन यावापृषिव्योः संधिमीक्षमाणा इति च्छन्दोगोक्तं व्यावर्त्यते । स्तुवत इत्यनन्तर-  
मुद्गातार इति शेषः । उपवेशनोत्तरमन्वारम्भो न । सत्रे सर्वेषां यजमानत्वात्सर्वेषां  
होत्रादीनामपि सर्पणम् । अत्र यजमानं ब्रह्मेत्ययमेव पक्ष आश्रयणीयोऽन्वकृच्छन्दो-  
गान्मैत्रावरुणो ब्रह्मा च नित्यौ तावन्तरेणेतरे दीक्षिता इत्याश्वलायनसूत्रैकवाक्यत्वाय ।  
न च सर्वे याजमानमार्त्विज्येनाविप्रतिषिद्धं कुर्युरिति द्वादशाहीयसूत्राद्भोतुः सर्पणं न  
भवति, तस्य हविर्धानोपवेशनात्मकेनाऽऽर्त्विज्यकर्मणा विरोधादिति वाच्यम् । यद्यु वै  
स्वयं होता यजमानः स्यात्सर्पेदेवोपगात्रं ह्यस्येति बह्वृचत्राक्षणं भवतीति आपस्तम्बो-  
क्तेन विशेषणैतस्य सामान्यस्य बाधात् । विवाधमान आर्त्विज्यं बलीय इति आपस्त-  
म्बीयं द्वादशाहस्थमेतस्य विशेषविधायकस्य सामान्यसूत्रं द्रष्टव्यम् । तत्रेतेरेषां  
छन्दोगब्रह्मणोर्मध्य एव समावेशः । अन्वकृच्छन्दोगान्मैत्रावरुणो ब्रह्मा च नित्यौ ताव-  
न्तरेणेतरे दीक्षिता इत्याश्वलायनसूत्रात् । तत्रेतेरेषु मुख्यगौणत्वानुरोधेन क्रमः ।  
तत्रापि मैत्रावरुणस्य होतुरपेक्षया गौणत्वेऽपि च्छन्दोगपश्चाद्गात्रित्वं तस्यैव । अन्व-  
कृच्छन्दोगान्मैत्रावरुणो ब्रह्मा च नित्यौ तावन्तरेणेतरे दीक्षिता इत्याश्वलायनसूत्रात् ।  
मैत्रावरुणस्य पश्चाद्गात्रिन इतरे । तेषां क्रमः—मैत्रावरुणं होता होतारं प्रतिप्रस्थाता  
प्रतिप्रस्थातारं ब्राह्मणाच्छेमी ब्राह्मणाच्छेसिनमच्छावाकोऽच्छात्राकं नेष्टा नेष्टारमाग्नीध्र  
आग्नीध्रं प्रावस्तुद्रावस्तुतमुन्नोत्नेतारं पोता पोतारं सुब्रह्मण्यः सुब्रह्मण्यं गृहपतिर्यज-  
मानो गृहपतिं यजमानं ब्रह्मेति । मैत्रावरुणं गृहपतिर्यजमानो गृहपतिं यजमानं होते-  
त्येवं वा । सूत्रे सत्रे सदस्यस्य परिसंख्यातत्वात्त्रा स भवतीति द्रष्टव्यम् ।

वायुर्हि कर्तेति प्रस्तोत्रे बर्हिर्मुष्टिं प्रयच्छ-

न्स्तोत्रमुपाकरोत्यसर्ज्यसर्जि वागसर्ज्येन्द्र५

सहोऽसर्ज्युपावर्तध्वपभिसर्प यजमानेति ।

हस्तस्थितमुष्टिं प्रस्तोत्रे प्रयच्छति । प्रयच्छन्नेव स्तोत्रमुपाकरोति । प्रयच्छन्निति  
शतृपत्ययाद्बर्हिर्मुष्टिप्रदानस्तोत्रोपाकरणयोः समकालता । उपाकरोति उपक्रमयति ।  
वायुर्हि कर्तेति बर्हिर्मुष्टिप्रदानमन्त्रः । बर्हिर्मुष्टिप्रदानसमकालभेवासर्ज्यसर्जितिस्तोत्रोपा-  
करणम् । अथ वा वायुर्हि कर्तेति स्तोत्रोपाकरणस्यैव मन्त्रः । बर्हिर्मुष्टिप्रदानं  
तूष्णीमेव । तद्दानसमकालभेव वायुर्हि कर्तेति स्तोत्रोपाकरणम् । असर्ज्य-  
सर्जिति उपाकरणस्यैव द्वितीयो मन्त्रः । तेन मन्त्रद्वयकरणकमुपाकरणमिति सिद्धं  
भवति । उपावर्तध्वमित्यथर्मपि मन्त्र उपाकरणार्थः सर्वेषु पवमानेषु अधिकः ।

उपावर्तध्वमित्यन्तरमिति शब्दाध्याहारः । अभिसर्प यजमानेतीत्येतदनन्तरं संप्रे-  
ष्यतीत्यध्याहारः । अथ वा स्तोत्रोपाकरणार्थः प्रैष एवायमुपावर्तध्वमित्येत-  
दन्त उद्गातृणाम् । अभिसर्प यजमानेति यजमानं प्रति प्रैषः । उपा-  
वर्तध्वं स्तवनाथोप समीपमावर्तध्वं संमुखा भवतेत्यर्थः । उप समीप उपविष्टाः सन्तो  
बहिष्पवमानमारभध्वमिति वाऽर्थः । हे यजमानाभि उद्गातृणां संमुखं प्रणवोपगा-  
नार्थं सर्वाऽऽगच्छेत्यर्थः । एतेन ज्ञायतेऽन्वारम्भविसर्गोत्तरमपि यत्रान्वारम्भविसर्गः  
कृतस्तं यजमानः प्रैषपर्यन्तं तत्रैवोपविष्टो भवेदिति ।

सर्वान्पवमानानेवम् ।

सर्वान्पवमानानेवं वायुर्हि कर्तेत्यादिनाऽभिसर्प यजमानेत्यन्तेन प्रकारेणेत्यर्थः ।  
एतेनेदं ज्ञायत इतरेषु स्तोत्रेषु यजमानेन स्वायतन आसीनेनैवोपगानं कर्तव्यमिति ।

उपावर्तध्वमिति बर्हिर्भ्यामितराणि स्तोत्राणि ।

उपावर्तध्वमित्यन्तप्रदर्शनम् । तेन वायुर्हि कर्तेत्यादि सर्वं भवति । एतेनाभिसर्प  
यजमानेत्येतद्व्यावृत्तिः सिध्यति । अथ वोपावर्तध्वमित्येतावन्नैवोपाकरणम् । अस्मिन्पक्षे  
वायुर्हि कर्तव्यस्यासज्यैसाजिं वागसज्यैन्द्र\* सहोऽसमौत्येनदन्तस्यांशस्य च निवृत्तिः ।  
अभिसर्प यजमानेत्यस्य निवृत्तिस्त्वत्राप्यस्त्येव । बर्हिर्भ्यामिति बर्हिर्मुष्टिबाधनाथम् ।  
इतराणि आज्यानि पृष्ठानि अग्निष्टाममामषोऽद्यादीनि च स्तोत्राणि उपाकरोतीति  
शेषः । बहिष्पवमानस्तवन उद्गातृभिः क्रियमाण उपगातृभिरुपगानं कार्यम् । तथा  
च श्रुतिः—नाध्वर्युरुपगायेद्वाग्धीर्यो वा अध्वर्युर्यदध्वर्युरुपगायेदुद्गात्रे वाच\* संप्रय-  
च्छेदुपदासुकाऽस्य वाकस्यादिति । अध्वर्योरुपगाननिषेधादुपगानमस्ति तच्च ऋत्वि-  
कृतृकमेवेति । स्पष्टमेतत्सर्वमुपगातृभिरुपगां चाऽऽहाऽऽपस्तम्बः—स्तूयमानं यजमान  
उपगायति चत्वारोऽवरार्धा उपगातारो नाध्वर्युरिति । अस्यार्थः—स्तूयमानं बहि-  
ष्पवमानं यजमानस्तावदुपगायति ऋत्विजोऽपि चतुरवरा उपगायन्तीति । ऋत्विजा  
मुपगातृत्वेऽध्वर्योरप्यविशेषादुपगानकर्तृत्वप्राप्तौ नाध्वर्युरिति निषेधः । उपगानप्रका-  
रमप्याह भरद्वाजः—यजमानपञ्चमा उपगायन्ति हो इत्यृत्विज उपगायन्त्योमिति  
यजमान इति । तृतीयाध्याये सप्तमे पादे जैमिनिरपि उपगाश्च लिङ्गदर्शनादिति ।  
नाध्वर्युरुपगायेदिति निषेधः प्राप्स्यभावेऽनुपपन्न इत्यध्वर्युभिन्नानामुपगातृत्वलिङ्गदर्श-  
नादिति सूत्रार्थः । अशब्दोऽन्ये न भवन्तीत्यस्यार्थस्यानुकर्षणार्थः । के चन च्छन्दोगा  
वैपरीत्येनाऽऽहूर्हो इति यजमान ओमित्यृत्विज इति । सूत्रान्तरे नाध्वर्यव उपगायेयुरिति  
निषेधादध्वर्युवर्गव्यतिरिक्ता उपगातारः । उत्तरमीमांसायां तु गुणोपसंहारपाद ऋत्विज  
उपगायन्तीति वचनमेवोदाहृतम् । उपगानप्रकारद्वन्द्वोऽगसूत्रे—अपरैणोद्गातृ\*स्यवराधां  
उप\*गातारश्चतुरवराधानेके षट्पराध्यां(र्वा)स्त एतेनाक्षरेणोपगायेयुर्हो इति मन्द्रस्वरेण

संततः सहवाच्येष्वारमन्त इति । अस्यार्थः—उद्गातृनपरेणोद्गातृणां पश्चिमे प्रदेशे समीप एव । त्रयोऽवरोऽर्धो भागो येषां ते ऽयवरार्धाः । उपगा उपगातारः । एक आचार्या उपगांश्चतुरवरार्धान्मन्यन्ते । षट्परार्धा इत्यनेन बहुत्वसंख्यावधिः प्रदर्श्यते । ते यदि ऽयवरार्धाश्चतुरवरार्धा वा षट्परार्धास्त इत्यर्थः । एतेन वक्ष्यमाणेनाक्षरेण । तदक्षरमाह हो इति । मन्द्रस्वरेण संततमविच्छिन्नं हो इत्यक्षरेणोपगायेयुः । सहवाच्यानि निघनानि तेष्वारमन्तः । अन्तर्निघनेष्वपि आरमणम् । एतेनाक्षरेण प्रस्तावादिभक्त्यन्तरालानि च्छान्दयन्त उपगाथेयुरिति निष्कृष्टोऽर्थः । ओमिति यजमानस्योपगान्मप्येवमेव । निघनात्पूर्वं नोपगानं विच्छेदाभावात् । एवं सर्वस्तोत्रेषु ।

स्तूयमानं बहिष्पवमानं ब्राह्मणाः सम-  
भिसर्पन्ति द्वेष्यं परिबाधन्ते ॥ १२ ॥

इति हिरण्यकेशिसूत्रेऽष्टमप्रश्ने चतुर्थः पटलः ।

स्तूयमानं बहिष्पवमानं सन्तं ब्राह्मणाः संसंगम्याभिमुखाः सर्पन्ति बहिष्पवमान-  
गातृसमीप उपविशन्तीत्यर्थः । इदं सर्पणं पावित्र्याय । तथा च श्रुतिः—तस्मादेवं विदुषा बहिष्पवमान उपसद्यः पवित्रं वै बहिष्पवमान आत्मानमेव पवयत इति । स्तूयमानमिति वर्तमानशानवा समकालि कृत्वं बोध्यते । तेन स्तवनसमकालं गातृसमीप उपवेशनमिति सिद्धं भवति । तच्च प्रथमार्धे प्रथमवर्षस्तावानन्तरं वा उपस्थितत्वात् । तावत्पर्यन्तं तु समीप उपवेशनाभावेऽपि श्रवणं यत्रोपविष्टानां जायेत तावत्वेव दूर उपवेशनं न तु श्रवणं यत्रोपविष्टानां न जायेत तावति दूरे । अन्यथा कृत्स्नबहिष्पवमानश्रवणजन्यं श्रुतिबोधितं पावित्र्यरूपं फलं न स्यादिति द्रष्टव्यम् । उद्गातृभिर्निनीतेनोदकेन सर्वपापक्षयार्थं मार्जनं कुर्युस्तदश्वमेधावभृथतुल्यमित्यमियुक्ताः केचन प्राहुः । केवलं पापक्षयार्थत्वेमेवेति न किं तु द्वेष्यपरिबाधनमपि फलमित्याह द्वेष्यं परिबाधन्ते द्वेष्यः शत्रुस्तस्य परिबाधनं परिपीडनम् ।

इत्योकोपाहश्रीमद्भिष्टोमयाजिसाहस्राग्निमुक्तवाजपेययाजिसर्वतोमुखया-  
जिद्विषाहस्राग्निमुक्तपौण्डरीकयाजिगणेशदीक्षिततन्जगोपीनाथ-  
दीक्षितविरचितायां श्रीमद्भगवत्सत्याषाढहिरण्यकेशिसू-  
त्राम्बुधिगतनिगूढार्थरत्नालाभकृतविद्वज्जनसंताप-  
शामिकायां ज्योत्स्नाख्यायां वृत्तावष्टम-  
श्रस्य चतुर्थः पटलः ॥ ४ ॥

अथाष्टमप्रश्ने पञ्चमः पटलः ।

अग्नीदग्नीन्विहर बर्हिः स्तृणाहि पुरोडाशा\* अलं  
कुरु प्रतिप्रस्थातः पशुनेहीति स्तुत उत्तिष्ठन्संप्रेष्यति ।

अलं कुर्वित्यन्त आग्नीध्रं प्रति प्रैषः । प्रतिप्रस्थातः पशुना सह, आ, इहि आग-  
च्छेति । पशुनेहीत्यत्रोमाङ्कोश्चेति पररूपम् । स्तुत इत्यनेन प्रैषकालः प्रदर्श्यते । उत्ति-  
ष्ठन्निति शत्रोत्थानप्रैषयोः समकालत्वं न त्वङ्गाङ्गिभाव उत्थानमन्त्रयोः । तेन मन्त्रान्ते  
कर्मसंनिपातो न भवतीति बोध्यते । तथा जैमिनिरपि तृतीयाध्याये द्वितीये पादे तथो-  
त्थानविसर्जने इति नवमेन सूत्रेणाऽऽह । सूत्रार्थस्तु—उत्तिष्ठन्नग्नीदग्नीन्विहरेति व्रतं  
कृणुतेति वाचं विसृजतीत्युभयत्र कालार्थ एव संयोगो नाङ्गाङ्गीभाव इति । तथाशब्द-  
स्तथाऽऽह्वानमपीति चेत्पूर्वाधिकरणताकालार्थसंयोगार्थकत्वानुवृत्त्यर्थः ।

हविर्धाने प्रविश्य विष्णो त्वं नो अन्तम  
इति ग्रहानुपतिष्ठते पात्राणि च संमृशति ।

पूर्वेणापरेण वेतिविशेषानुक्तेरन्यतरेण द्वारेण प्रवेश इति । येन प्रवेशस्तेनैव निर्ग-  
मनम् । द्वारसमीपेऽतिसंमर्दे वातायनेनापि अत्र प्रवेशः । द्वारेणेत्यनुक्तेः । ग्रहा ऐन्द्र-  
बायवाद्यर्थं गृहीताः सोमरसस्तान् । पत्रमानग्रहाणामप्यत्र ग्रहणम् । पात्राणि सोम-  
वन्ति तेषामेवारिक्तानि चेति कश्चित्तत्र । यदेवास्य शयानस्योपशुष्यतीति वाक्यशेष-  
विरोधात् । चकारो मन्त्रानुर्कर्षणार्थः । संशब्दाद्भस्ततलेन स्पर्शः पात्रविलेषु मन्त्रा-  
वृत्त्या । अक्षितमिति मन्त्रान्तः । एतत्फलं ब्राह्मणे—पराञ्चो हि यन्ति परा-  
र्षाभिः स्तुवते वैष्णव्यर्चा पुनरेत्योपतिष्ठते यज्ञो वै विष्णुर्धृजमेवाकर्षिष्णो त्वं नो अन्तमः  
शर्म यच्छ सहन्त्य प्र ते धारा मधुश्चुत उत्सं दुहने अक्षितमित्याह यदेवास्य शया-  
नस्योपशुष्यति तदेवास्यैतेनाऽऽप्यायतीति । चिरकालं पात्रस्थितः सोमः शयान  
इत्युच्यते ।

आग्नीध्रीयादाग्नीधोऽङ्गारानाहृत्य तैरेव  
मन्त्रैर्यथान्युप्तं धिष्णियान्विहरति ।

अङ्गारा धूमरहिता अभ्यवयवा अर्थात्सर्वधिष्णियविहरणपर्याप्तास्तान्पात्रे गृही-  
त्वाऽऽहृत्य तैरेव मन्त्रैर्धिष्णियनिवपनार्थैरेव मन्त्रैः । यथाऽन्युप्तं नितरामुप्तं न्युप्तं  
न्युप्तमनतिक्रम्य यथान्युप्तं यथा निवपने नितरामिति तथैव विहरणेऽपीति बोधयितुम् ।

\* अत्र यथान्युप्तमितिवचनमिति अपेक्षितम् ।

१ क. ग. °मन्त्रान्तक° । २ क. ग. °धैकृत्वा° ।

तेन प्रतिधिष्यमङ्कारान्निष्कं सिद्धं भवति । अनेनैच्छकत्वं व्याकृत्ये । धिष्णि-  
यानग्नीन्विहरति तत्र तत्र स्थापयति । आहवनीयेऽग्निंसंसर्गदोषापत्तेर्न विहर-  
णम् । आग्नीध्रीयात्तूष्णामिवाऽऽग्नीध्रोऽङ्कारानाहृत्य विभूरसीति मन्त्रेणाऽऽग्नीध्रीय  
एकमङ्कारं निक्षिप्य वह्निरसीति मन्त्रेण होत्रीये निक्षिप्य व्यवायदोषपरिहारा-  
र्थमङ्कारैः सहैवोत्तरेणाऽऽग्नीध्रीयं परीत्यान्तरा यूपमङ्कारान्हरन्नग्रेण यूपं गत्वा दक्षि-  
णेन मार्जालीयं धिष्यं प्रशास्तृधिष्यसमीपमागत्य श्वात्रोऽसीति निक्षिप्य यथेतं  
प्रत्येत्य ब्राह्मणाच्छंसिधिष्ययादिष्वच्छावाकधिष्ययान्तेषु तत्तन्मन्त्रेण निक्षिप्य यथेतं  
पूर्ववन्मार्जालीयं धिष्यं गत्वा शुन्ध्यूरसीति मार्जालीये सर्वांनिक्षिपेत् । प्रत्य-  
ङ्मुखोदङ्मुखत्वयोर्विकल्पो निवपनवत् । धिष्ययानमग्नीनां सर्वेषां प्रज्वलनं व्याघ्रा-  
रणार्थम् । धारयन्ति धिष्ययानिति तृतीयसवने धारणावचनादितरयोः सवनयोर्व्याघ्रा-  
रणोत्तरं नाशेऽपि न दोष इति गम्यते । यथान्युप्तमित्यनेनेदमपि गम्यते पांसुधिष्णि-  
येष्वेव विहरणं न त्वनुदेश्येषु बहिष्पवमानास्तावादिष्वपि । तथा चाऽऽपस्तम्बः—  
पांसुधिष्णियेषु निवपति तेनाऽऽनुपूर्व्येण यथान्युप्ता भवन्तीति । तैरेव मन्त्रैरिति वचनं  
तूष्णीत्वनिवृत्त्यर्थम् । आग्नीध्रग्रहणमध्वर्युव्यावृत्त्यर्थम् । अत्र रौद्रानीकवन्मन्त्रानुषङ्गः  
कृताकृतः । वचनाभावात् ।

अध्वर्युश्चतुश्चमसे राजानं गृहीत्वा पञ्चगृ-

हीतं चाऽऽज्यं पुरस्तात्प्रत्यङ्मुखसीनस्तैरेव

मन्त्रैर्यथान्युप्तं धिष्ययान्व्याधारयति ।

अध्वर्युग्रहणमग्नीध्रव्यावृत्त्यर्थम् । चतुश्चतुर्वारम् । चमस एकादशचमसव्यति-  
रिक्ते । अदनसाधनत्वाच्चमसत्वम् । पञ्चगृहीतं चाऽऽज्यमित्यत्र चकारः साहित्यार्थः ।  
तेनाध्वर्युणैवोभयोरारहरणं कर्तव्यमिति सिद्धं भवति । आज्यमित्यनन्तरं गृहीत्वेत्यनुव-  
र्तते । चमसे राज्ञो ग्रहणं परिष्ठवया । आज्यग्रहणं प्रचरण्यां यया क्रतुकरणं हुतं  
तस्यां न दक्षिणहोमार्थायाम् । अत्र ज्ञापकमुक्तमेव प्रचरणां प्रथमाः स्तुचं प्रयुनक्ती-  
त्यस्मिन्मन्त्रे । पुरस्ताद्धिष्यपुरोभागे प्रत्यङ्प्रत्यङ्मुख आसीन उपविष्टस्तैरेव मन्त्रैर्नि-  
वपनक्रमणैव धिष्ययानग्नीन्व्याधारयति । अत्राऽऽसीनवचनाद्विहरणे तिष्ठताऽपि  
पक्षे गम्यते । पुरस्तादिति वचनं धिष्यदक्षिणपार्श्वे प्राङ्मुखोपवेशनं व्यावर्तयितुम् ।  
प्रत्यङ्ङिति वचनं विहरणे प्रत्यङ्मुखताया अनियमं व्यावर्तयितुम् । तेनोदङ्मुख-  
ताऽपि पक्षे विहरणे भवति । तैरेव मन्त्रैरिति वचनमापस्तम्बोक्ततूष्णीत्ववक्ष्यव्यावृत्त्य-  
र्थम् । अत्रापि रौद्रानीकवन्मन्त्रानुषङ्गः कृताकृतो वचनाभावात् । अन्त्यमन्त्रे तु मन्-  
त्येव श्रुतौ पठितत्वात् । द्विविधोऽत्र नियमः—तैरेव मन्त्रैरिति तैर्मन्त्रैरेवेति । प्रथम-  
नियमे विभवे प्रवाहणाय स्वाहेत्यादिबौधायनोक्तपाक्षिकमन्त्रान्तरनिवृत्तिः फलम् ।

द्वितीय आपस्तम्बोक्ततूर्णोत्पत्तिः फलम् । व्याघारणशब्दचोदितत्वात् षड्विंशो-  
नवर्षः । अत्र राजा परिहृतया द्रोणकलशाधवनीयपूतभृद्वन्यतरस्थो ग्राह्यो विशेषवच-  
नाभावात् । यदि द्रोणकलशास्थस्यैव ग्रहणमिष्टमभविष्यत्तदाऽध्वरो यज्ञोऽयमस्तु  
देवा इति वक्ष्यमाणामारार्थद्रोणकलशापादानकपरिहृताकरणकसोमग्रहणवद्द्रोणकलशा  
परिहृतया राजानमित्यत्राप्यवक्ष्यत् । अतोऽत्रानियम एवेति । आपस्तम्बस्तु अत्र  
द्रोणकलशादेव व्याघारणार्थं सामस्य ग्रहणमाह ।

सोमेनाऽऽहवनीयमाग्नीधीय\* होत्रीयं मार्जालीयं चाऽऽज्येनेतरान् ।

सोमेन व्याघार्याणामयं विवेको न तु व्याघारणक्रमनियमः । यथान्युक्तं धिष्णिया-  
व्याघारयतीत्यनेनैव क्रमस्य सिद्धत्वात् । तस्मान्निवपनक्रमेणाऽऽहवनीयाग्नीधीयहोत्री-  
यानन्तरं प्रशास्त्रीयादिमार्जालीयान्ताव्याघारयति । उत्तरवेदिराहवनीयायतनं तस्याः  
प्रथमं न्युत्त्वात्प्रथममाहवनीयव्याघारणमेव । आज्येन प्रचरणीगताज्येन । प्रचरण्यैवेत-  
रान्प्रशास्त्रीयादीनकृत्वाकीयान्तावधिष्णियानित्यर्थः ।

अतिहाय वषट्करोति ।

मार्जालीयधिष्ण्यमतिहाय ततः किञ्चिदुपमृत्य वषट्करोति वषडित्येके समामनन्ति  
वैषडित्येके वाषडित्येके वषडित्येक इति याजुषहोत्रे वक्ष्यमाणानां चतुर्विधानां  
वषट्काराणां मध्येऽन्यतरेण वषट्कारेण वषट्करोतीत्यर्थः । अथवा तं तं धिष्ण्यमति-  
हाय वषट्करोतीत्यर्थः ।

व्याख्यातः सोमस्य भक्षः ।

पूर्वेण द्वारेण सदः प्रविश्याग्नेण होतारं पुरस्तात्प्रत्यङ्कसीनो नृषसंसं त्वेत्यवक्ष्य  
मन्द्रामिषूरिति भक्षयतीत्यनेनोक्तमित्यर्थः । अत्रापि भवत्येवोपह्वानं प्रतिभक्षितुरमा-  
वेऽपि । नानुपहूनेन सोमः पातव्य इति निषेधात् । हिन्व म इत्यात्माभिर्मर्शनं  
मार्जालीये पात्रं प्रक्षार्याऽऽज्येने सादयति । व्याघारणशब्देन विहितत्वात्तस्य च  
होमत्वाभावात्तन्निमित्तकस्य भक्षस्याभासिः स्यातां वारयितुमिदं सूत्रम् ।

संततमनुपृष्ठयं बर्हिः स्तीन्वाऽऽग्नीध्रः पुरोडाशानलं करोति ।

मध्यमणिन्यायेनाऽऽग्नीध्रशब्दस्योभयोरन्वयः । अथवाऽऽग्नीध्रशब्दस्य संततमित्ये-  
तस्मात्प्रागन्वयः । अत्राऽऽग्नीध्रग्रहणं पृष्ठयास्तरणपुरोडाशांलंकरणयोः प्रकृतावध्वर्यु-  
कृत्कताया एव दृष्टत्वेन तदनुरोधेनात्रापि स्वात्प्रैषस्याऽऽस्मार्थत्वमादायोपपत्तेरिति  
शङ्कां निरसितुम् । संततवचनं विच्छेदनिवृत्त्यर्थम् । अनुपृष्ठयं पृष्ठयायाभवेत्यर्थः ।

१ ख. 'धेः । अस्मिन्पक्षे होमानामनेकेषां मध्ये वषट्कारैर्व्यवधानात्प्रत्येकं होमस्य निधि-  
त्वात् । तेन प्रतिहोमशेषं प्रतिग्रहणं च भक्ष इति सूत्रमिति दृष्टव्यम् । व्या ।

तेन तूष्णीं दक्षिणां तूष्णीमुत्तरामिति निवर्तते । बर्हिर्वचनं शुष्कदर्भवाच्योऽपस्तरण-  
निवृत्त्यर्थम् । यज्ञस्येति मन्त्रेण गार्हपत्याहुपक्रम्याऽऽहवनीयागतनपर्यन्तम् । तथा  
चाऽऽपस्तम्बः—यज्ञस्य संततिरसि यज्ञस्य त्वा संतत्यै स्तृणामि संतत्यै त्वा यज्ञस्येति  
गार्हपत्यात्प्रक्रम्य संततमनुपृष्टयं बर्हिः स्तृणात्याहवनीयादिति । अत्र धानादिष्वपि  
पुरोडाशशब्दप्रवृत्तिर्बहुवचनात् । बर्हिरास्तरणात्पूर्वं केचित्कर्मणे वामिति पाणिप्रसाल-  
नमिच्छन्ति । देवो वः सविता मध्वाऽनक्तु इति धानालंकरण उहः । प्रकृतिवदितरे-  
षाम् । आमिक्षावाजिनयोर्नालंकरणम् । अलंकरणं कृत्वाऽऽग्नीध्रो विरमति । अत्र  
विशेषमाह बौधायनः—अथैष आग्नीध्रो जघनेन गार्हपत्यमुपविश्य पात्र्यां पञ्चधोप-  
स्तृणीते मध्यतः पुरोडाशमुपस्तीर्णाभिघारितमुद्गासयति पुरस्ताद्धाना दक्षिणतः करम्भं  
पश्चात्परिवापमामिक्षामुत्तरत इति ।

एति पशुना ।

पवनीयपशुना सहैति आगच्छति प्रतिप्रस्थातेति शेषः । तं प्रत्येव प्रैषात् ।

या वां कशा मधुमतीत्याश्विनं ग्रहमध्वर्युर्गृह्णाति ।

उपयामगृहीतोऽस्यश्विभ्यां त्वेति ग्रहणमन्त्रः । ऐन्द्रवायवादिवद्वाराग्रहस्थापा-  
वेऽपि ग्रहत्वमस्त्येवेति दर्शयितुं ग्रहवचनम् । तेन ग्रहं संमार्ष्टीति संमार्गोऽत्रापि सिद्धो  
भवति । अध्वर्युग्रहणं प्रतिप्रस्थातृव्यावृत्त्यर्थम् ।

ग्रहणप्रकारमाह—

परिप्लवया द्रोणकलशाहुपस्तीर्य पूत-  
भृत उन्नीय द्रोणकलशादभिघारयति ।

परिप्लवयेत्युत्तरत्राप्यनुवर्तते । तेन परिप्लवयैवोन्नयनमभिघारणं च भवति । उर्ध्व-  
नव्यावृत्तये परिप्लवयेति वचनम् । द्रोणकलशवचनमाध्वनीयव्यावृत्तये । द्रोणकलशा-  
दित्यनन्तरं सोमं गृहीत्वेति शेषः । उच्छब्द आधिक्यार्थकः । यद्यपि मन्त्रपाठक्रम  
आश्विनस्तृतीयस्तथाऽपि तस्माद्बहिष्पवमाने स्तुत आश्विनो गृह्यत इति श्रौतक्रमस्य  
मन्त्रपाठक्रमापेक्षया प्रबलत्वाद्दशैतानध्वर्युः प्रातःसवने ग्रहान्गृह्णाति यदाश्विनो  
दशमो गृह्यते तं तृतीयं जुहोतीति श्रुतेश्चात्राऽऽश्विनग्रहणमिति । जैमिनिरपि—क्रमको-  
पोऽर्थशब्दाभ्यां श्रुतिविशेषादर्थपरत्वाच्चेति । उगोसासादितग्रहाणां मध्ये दशमस्थान  
आश्विनग्रहणं तृतीयस्थाने होम इति यदाश्विनो दशमो गृह्यते तं तृतीयं जुहोतीति-  
श्रुतिगतदशमतृतीयशब्दयोरर्थो ज्ञेयः । उपस्तरणाभिघारणशब्दाभ्यामिदं ज्ञायत  
उन्नयनं मुरूपमेते अङ्गे । मुरूपमुन्नयनमुपर्यर्धपर्यन्तम् । वृष्टिकामामयाविनोः पूरण-  
पर्यन्तम् । उपस्तरणाभिघारणे स्वरूपसोमेनेति ।

इमं विधिमन्यत्राप्यतिदिशति—

सर्वग्रहणामेष कल्पः ।

अतुग्रहव्यापन्नपुनर्ग्रहसोमातिरेकग्रहषोडशिश्राजापत्यादीनामित्यर्थः । एष उक्त एव कल्पः प्रकारो भवतीत्यर्थः । प्रहाणामिति बहुवचनादेव सर्वग्रहलाभे सर्वग्रहणाम-  
श्विनग्रहस्याध्वर्युग्राह्यत्वात्तत्र परिभाषाकरणादध्वर्युमात्रग्राह्यग्रहविषयत्वं शङ्कयेत  
तद्भाषार्तयितुं \*सर्वग्रहणम् ।

त\* सादायित्वा त्रिवृता यूपं परिवी-

याऽऽग्नेयं पशुं सवनीयमुपाकरोति ।

यथायोनिसादनं चेति परिभाषयैव सिद्धे सादने त\* सादायित्वेतिवचनं सादनयूपप-  
रिव्ययणयोः कालाव्यवधानार्थम् । एष ते यानिर्माधीभ्यां त्वेति सादनमन्त्रः । प्रात-  
र्युजौ विमुच्येथामित्यर्थं या वा कशेत्यनेन विकल्पते । प्रातर्युजौ विमुच्येथामित्यनेन  
ग्रहण एष ते योनिरश्विभ्यां त्वेत्येष एव सादनमन्त्रः । पूर्वा रशनामुद्(दु)ह्य त्रिवृता  
त्रिगुणया रशनाया निरूढ।शुक्लधोक्तकल्पेन देवस्य त्वेतिरशनादानादिना नाभिदग्ने  
यूपं परिवीयाऽऽग्नेयं पशुं सवनीयमुपाकरोतीत्यर्थः । न चैतस्या रशनायाः पशुङ्कतै-  
वास्तु यूपङ्कत्वे त्वदृष्टार्थत्वापत्तेरिति वाच्यम् । यूपङ्कत्वेऽपि दाढ्यरूपदृष्टसंभवात् ।  
द्वितीयाश्रुतेश्च यूपार्थत्वस्यैव रशनापरिव्याणस्य युक्तत्वात् । तथा च चतुर्थाध्याये  
चतुर्थपादे जैमिनिः—पशुङ्कं रशना स्यान्न तदङ्कमविधानादिति । केचित्पूर्वामेक  
रशनामादाय परिव्ययन्ति । तन्न । पुनस्त्रिवृद्वचनवैयर्थ्यापत्तेः । पूर्वामुद्(दु)ष्टेत्येक  
कात्यायनबौधायनाभ्यां स्पष्टतयोक्तेश्च । सा च सवनीयबहुत्वेऽपि नाऽऽवर्तते यूपसं-  
स्कारत्वात् । स्वरुस्तु पूर्वं एक मन्त्रेणाऽऽदायावगृह्यः । प्रतियूपं स्वरव इति वचनाल्लि-  
ङ्गात्समानो यूपः स्वरुरिति अग्निष्टोम एव स्पष्टवचनाच्च । देवस्य त्वेत्यादि स्वर्ववगृह-  
नान्तमुन्मार्जनाग्रप्रेक्षणवर्जं वा । पशुरजोऽभिधेतः । जात्यन्तरावचनादाग्नेयमजमग्निष्टोम  
भारम्भन्त इति श्रुत्यन्तराच्च ।

तस्य रूपनियमो न विद्यते ।

तस्य सवनीयपशो रूपनियमो लोहत्वादिरूपनियमो न विद्यते नास्त्वग्नेत्यर्थः ।  
इदमपि अग्नीषोमीयप्रकृतित्वे लिङ्गम् ।

हुतायां वपाद्यां प्रसृप्स्यन्तो गृहावकाशैरुपस्थाय संप्रसर्पन्ति ।

उत्तरपरिवप्यहोमश्चास्वाले मार्जनं च भवत्येव । तयोर्वपाहोमाङ्कत्वात् । वरदान-  
मपि भवति । पश्वै(श्वे)कादशिनीसूत्रे वरदानस्य तन्त्रत्वविधानाल्लिङ्गात् । सुब्रह्मण्ये-



ह्वानं नात्र । अवचनात् । प्रसृप्स्यन्तः सदसि स्वस्थानं प्रति उपवेशनार्थं गमनं प्रस-  
 र्पणं तत्करिष्यन्तः । अवकाशयन्तेऽर्थं प्रकाशयन्त इत्यवकाशा मन्त्राः । ग्रहाणामव-  
 काशा ग्रहावकाशा ग्रहाणामवकाशः प्रकाशो येष्विति वा । द्वौ समुद्रावित्यारभ्य  
 स्फप्यः स्वस्तिरित्यतः प्राग्ग्रहावकाश इति संज्ञा मन्त्राणां तैर्द्रोणकलशाप्रभृतीनुपस्थाय  
 संप्रसर्पन्ति सभेताः सदः प्रविशन्तीत्यर्थः । सामान्यप्रतिज्ञेयम् । प्रसृप्स्यन्त इति वच-  
 नात्सोमातिरेकनिमित्तकं कथ्यग्रहणे प्रमर्षणाभाव इन्द्रावकाशोपस्थाननिवृत्तिः । बहु-  
 वचनादध्वर्युप्रतिप्रस्थातृयजमाना अध्वर्यवेण विधनेनोपस्थानसर्पणे कुर्वन्ति । उन्नेतु-  
 रप्याध्वर्यवेण विधानेनोपस्थानसर्पणे । उपवेशनं सदस्येनैतस्यापि । सदस्यस्याप्येवमेव ।  
 नेष्ट्राग्नीध्रयोरुभयान्वितयोर्होत्रेणाऽऽध्वर्यवेण वा । प्रसृप्स्यन्त इत्यनेन ये ये प्रसर्पण-  
 कर्तारस्तेषामिदमुपस्थानं, तेन ब्रह्मगोऽपि प्रसर्पणकर्तृत्वाद्दुपस्थानं, होत्रादीनामुद्गात्रा-  
 दीनां च कर्म शाखानुमारेणेति यथावथं द्रष्टव्यम् ।

द्वौ समुद्राविति द्रोणकलशाधवनीयो ।

सकृदुक्तेन मन्त्रेण द्वौ युगपदुपतिष्ठन्त इत्यर्थः । सेतुनाऽतियन्त्यन्यमिति  
 मन्त्रान्तः ।

द्वे द्रधसी इति पूतभृतम् ।

उपतिष्ठन्त इति शेषः । जार्या इति मन्त्रान्तः ।

परिभूरग्निमिति सर्वसोमम् ।

उपतिष्ठन्त इत्येव शेषः । तस्य त इदमुन्मृज इति मन्त्रान्तः । सर्वश्चासौ सोमश्च सर्व-  
 सोमस्तम् । अत्र सर्वशब्दः प्रकारकात्स्न्यमाचष्टे सर्वाञ्च भक्षयतीतिवत् । सर्वसोम  
 इति द्रव्यैकत्वात्सकृन्मन्त्रमुक्त्वा सर्वस्य सोमस्योपस्थानम् । सर्वग्रहणं ग्रहद्रोणकल-  
 शाधवनीयपूतभृतस्यसोमोपस्थानार्थम् ।

प्राणाय म इत्युपाशुपात्रमपानाय म इत्यन्तर्यामं  
 व्यानाय म इत्युपाशुसवनं ग्रावाणं वाचे म  
 इत्यैन्द्रवायवं दक्षक्रतुभ्यां म इति मैत्रावरुणं  
 चक्षुभ्यां म इति शुक्रामन्थिनौ श्रोत्राय म इत्या-  
 श्विनमात्मने म इत्याग्रयणमङ्गेभ्यो म इत्युक्थ्य-  
 मायुषे म इति ध्रुवं वीर्याय म इत्यतिग्राह्यास्ते-  
 जसे म ओजसे मे वर्चसे म इति वैतैर्यथारूपं  
 वर्चोदा वर्चसे पवस्वेति सर्वत्रानुषजति ॥ १३ ॥

यथारूपमित्यस्थानन्तरमुपतिष्ठन्त इत्येव शेषः । अन्तर्यामशब्दे पात्रलक्षणा ।  
 हुतत्वाद्ग्रहाय । आदिवृद्धयभावश्छान्दस इति वा । तेनान्तर्याममिति रूपं भवति ।

पात्रमित्यध्याहारो योग्यतया । चक्षुर्म्यां म इत्यत्रापि वर्चोदा वर्चसे पवस्वेत्येव ।  
वर्चोदा वर्चसे पवस्वेति सर्वत्रानुषजतीति सूत्रे सर्वत्रेति पदेनात्राप्येकवचनपाठस्यैव  
प्रापणात् । द्रव्यपृथक्त्वान्मन्त्रावृत्तिः । चक्षुर्म्यामिति परस्परापेक्षं द्विवचनमस्मिन्करूपे  
द्रष्टव्यम् । सूत्रस्वरससिद्धमिदं व्याख्यानम् । वर्चोदौ वर्चसे पवेषामिति श्रुत्युक्तो  
द्विवचनयुक्तः पाठोऽनेन विकल्पते । अस्मिन्करूपे द्विवचनलिङ्गत्वात्सकृदेव मन्त्रः ।  
वीर्याय मे वर्चोदा वर्चसे पवस्वेति मन्त्रावृत्त्याऽतिग्राह्यान् । तेजसे मे वर्चोदा वर्चसे  
पवस्व । ओजसे मे वर्चोदा वर्चसे पवस्व । वर्चसे मे वर्चोदा वर्चसे पवस्वेति क्रमेणा-  
तिग्राह्याणां त्रयाणामेते त्रयो मन्त्रा वीर्याय म इत्यनेन विकल्पिताः । एतैरिति वचन-  
मेकमन्त्रत्वनिरासार्थम् । अर्धादेव क्रमे सिद्धे यथारूपमितिवचनं वाजपेय ऐन्द्राति-  
ग्राह्यास्थानीयपञ्चैन्द्रातिग्राह्येषु द्वितीयमन्त्रस्यैवाऽऽवृत्तिर्न त्वन्तिमस्यैवेति प्रदर्शनार्थम् ।  
अस्मच्छब्दादेशभूतान्म इति शब्दादनन्तरं वर्चोदा वर्चसे पवस्वेत्ययमंशः सर्वत्र सर्वेषु  
मन्त्रेषु अनुषजति अनुषक्तो भवतीत्यर्थः ।

विष्णोर्जठरमसीति द्रोणकलशमिन्द्रस्य जठरमसी-  
त्याधवनीर्यं विश्वेषां देवानां जठरमसीति पूतभृतं  
वर्चोदा मे वर्चसे पवस्वेति सर्वत्रानुषजति ।

स्पष्टम् ।

कोऽसि को नामेति सर्व\* राजानमविशेषेण ।

उपतिष्ठन्त इत्येव । तस्य त इदमुन्मृज इति मन्त्रान्तः । सर्वग्रहणप्रयोजनं पूर्ववत् ।  
न विद्यत ऐन्द्रनायवत्वादिधर्मभेदानिमित्तकावृत्तिरूपो ग्रहत्वकलशस्थत्वधर्मभेदानिमित्त-  
कावृत्तिरूपो वा विशेष उपस्थाने यस्मिन्मन्त्रे स मन्त्रोऽविशेषस्तेनेत्यर्थः । तेनेदं सिद्धं  
भवति सकृदुक्तेनैव मन्त्रेण सर्वराज्ञ उपस्थानं न प्रत्येकधर्ममादाय भेदेनोपस्थानमिति ।  
एतेन पूर्वास्मिन्सर्वराजोपस्थान आवृत्तिरवगता भवति ।

बुभूषन्ब्रह्मवर्चसकाम आमयाव्यन्नाद्यकामोऽभिचरन्वाऽवेक्षेत ।

बुभूषन्नवेक्षेत ब्रह्मवर्चसकामोऽवेक्षेत, आमयाव्यवेक्षेत, अभिचरन्नवेक्षेतेति स्वशा-  
खागता एते करुपाः । अन्नाद्यकामोऽवेक्षेतेति करुपः शाखान्तरीयः । अत्र काम्यक-  
रुपप्रदर्शनात्पूर्वत्रोपस्थाने काम्यत्वं न । इदमित्येतस्य स्थाने तत्तत्कामोल्लेखः कार्यः—  
तस्य ते मृतिमुन्मृजे तस्य ते ब्रह्मवर्चसमुन्मृजे तस्य त आयुरुन्मृजे तस्य तेऽन्नाद्यमुन्मृजे  
तस्य तेऽमुष्य प्राणानुन्मृज इति । बौधायनोऽप्यन्नाद्यकामानां विना भूत्यादिकामनाप्र-  
युक्तमन्त्रविकारान्स्पष्टमेव प्रदर्शितवान् । कामामावे त्वविकृतो मन्त्रः । अत्र काम-

नार्थां सत्यामवेक्षणमपि कार्यं कामनाया अभाव उपस्थानमात्रं नावेक्षणमित्यर्थं विशेषः ।  
अयमर्थः शब्दान्तरप्रयोगादेकवचनाच्च प्रतीयते । इदमवेक्षणं यजमानस्यैव, सामान्यतः  
फलस्य यजमानगतत्वमेवेति सर्वमतसिद्धत्वात्समस्ते कृतावर्थं श्रूयमाणं यजमानः काम-  
यते यानि तु कामयतिः श्रावयतीति सूत्राच्च । यदि ऋत्विग्गतमपि स्यात्तदाऽवेक्ष-  
किति ब्रूयात् । एतेनाध्वर्युपरत्वमपि निरस्तम् । अत्र पाठोऽवसरप्रदर्शनार्थः । तत्त-  
त्कामनोद्देशेन संकल्पं कृत्वाऽवेक्षणं यजमानेन कार्यम् । यजमानः कामयते यानि तु  
कामयतिः श्रावयतीति सूत्रात् ।

एतदन्ता महावकाशसंज्ञका मन्त्रा इत ऊर्ध्वं ये मन्त्रास्ते प्रसर्पणार्थास्तेषां विनि-  
योगमाह—

स्फयः स्वस्तिरित्युत्करे वेदिकरणानि संन्यस्तानि यथारूपम् ।

यैः स्फयादिभिर्वेदिः कृता तानि वेदिकरणानि संन्यह्यस्तानि संन्यस्तानि एतादृ-  
शीनि यथारूपं यथालिङ्गमुपतिष्ठन्त इत्यर्थः । स्फयः स्वस्तिरित्यनेन स्फयम् । विघ्नः  
स्वस्तिरित्यनेन विघ्नम् । पर्शुर्वेदिरित्यनेन पर्शुम् । परशुर्नः स्वस्तिरित्यनेन परशुमिति  
यथारूपशब्दार्थः । संशब्दः पृथग्भावेन न्यासार्थः । न्यस्तानीति शब्दो निधानव्यावृ-  
त्त्यर्थः । नीत्युपसर्गोऽभेदसर्गार्थः । उत्करे स्फयादीनां न्यसनं परिकर्मिकर्तृकम् । संन्य-  
स्तानीतिशब्दस्वरसात् । अन्यथा संन्यस्येति ब्रूयात् । इत आरभ्य प्रसर्पणमोपवेशनं,  
तेन माध्यंदिनसवनतृतीयसवनयोः प्रसर्पणाभावाद्देदिकरणोपस्थानादि सदसो दक्षिणा-  
र्धस्य प्रेक्षणं यावत्तावन्न भवति प्रातःसवनप्रसर्पणेनैव कार्यसिद्धेरिति भावः । महाव-  
काशोपस्थानं तूत्तरयोः सवनयोर्वचनाद्ग्रहसंस्कारत्वाच्च भवत्येव ।

यज्ञिया यज्ञकृतः स्थेति सर्वाणि ।

उपतिष्ठन्त इत्येव । ह्यध्वमित्यन्तः । पूर्वं व्यष्टिरूपतयोपस्थानमिदं समष्टिरूपत-  
येति भेदोऽनयोः । सर्वाणि स्फयादीनि चत्वारि ।

उप माद्यावापृथिवी इति द्यावापृथिवी ।

उपतिष्ठन्त इति शेषः सर्वत्र । द्यावापृथिव्यावभिसंधायोपतिष्ठन्त इत्यर्थः ।

उपास्ताव इति यत्र बहिष्पवमानेन स्तुवते ।

यत्र बहिष्पवमानेन स्तुवत इत्यास्तावशब्दार्थप्रदर्शनार्थम् । तमुपतिष्ठन्त इति शेषः

उपकलश इति द्रोणकलशमुपसोम इति सोममु-

पाभिरित्यग्निमुपदेवा इति देवानुपयज्ञ इति यज्ञ-

मुपमा होत्रा उपहवे ह्यन्तामिति होत्रकान् ।

उपतिष्ठन्त इत्येव । सोमोऽभिषुत एव प्रकृतत्वात् । स चैकादशग्रहकलशात्प्रत्यसः ।  
अग्निरत्रौत्तरवेदिक एव । तस्यैव सौत्ययाग्नधिकरणत्वेन प्रधानत्वात् । देवा अत्र

प्रयत्निशत । ते षैकादश प्रयाजा एकादशानुयाजा एकादशोपयाजाः प्रभापतिश्च  
षष्टकारश्चेति । प्रकृतग्रहादीनामप्यत्र देवता विवक्षिताः । यज्ञशब्देन यज्ञसाधनानि  
हविराज्यादीनि । होत्रका मैत्रावरुणादयः । द्राणकलशासंनिध्यात्सर्वाण्यपि कर्मोपयुक्त-  
पदार्थानामेवोपस्थानान्येतानि । माशब्दनिवृत्त्यर्थं तत्र तत्रोपेत्यस्य पाठः । अधिकृतेन  
बुद्धिस्थेनापि तेनाऽऽकाङ्क्षानिवृत्तेरुपदेवा उपयज्ञ इति लिङ्गाच्च । न चायं समाधि-  
रूपसर्गस्य संभवति । उपसृष्टस्यैवाव्याह्यातस्य धातोरर्थविशेषसमर्पकत्वादिति भावः ।  
एतेन यदाद्यन्तयोः श्रुतत्वान्माशब्दमप्यनुषजन्ति केचित्त्रिरस्तम् ।

हयता\* ह्येता\* ह्यन्तामिति यथारूप\* सर्वत्रानुषजति ।

ह्ययतेः संनिहितस्यापि वचनस्य वैरूप्यात्कचित्कन्निदयोग्यान्वयः स्यादतः कथम-  
नुषङ्गः सेत्स्यतीति शङ्का न कार्या सामर्थ्याद्विपरिणतान्वयस्यैवाङ्गीकारादिति भावः ।  
उक्तश्च विपरिणतान्वयः शाब्दिकैरर्थाद्विभक्तिविपरिणाम इत्यनया परिभाषया । सर्वत्र  
सर्वेषु मन्त्रेषु यथारूपं देवतागतैकत्वाद्यनुरूपं क्रियापदमनुषजति अनुषक्तं भवतीत्यर्थः ।  
भास्तावकलशसोमाग्निपज्ञानामेकवचनप्रतिपाद्यत्वाद्दह्यतामिति । द्यावापृथिव्योर्द्विवच-  
नप्रतिपाद्यत्वाद्दह्येतामिति । देवानां बहुवचनप्रतिपाद्यत्वाद्दह्यन्तामिति । यद्यपि  
उपस्थेयक्रमः नुसारेण ह्येतां ह्ययतां ह्यन्तामिति पठितुं शक्यं तथाऽपि वचनक्रमानु-  
सारेणापि पाठे बाधकामात्रात्तथोक्तिः । अन्तिममन्त्र उपहव इत्येतस्य शब्दस्याधि-  
कत्वात्तदनुरोधेन ह्ययतेः पुनः पाठः ।

नमोऽग्नये मखग्ने मखस्य मा यशोऽर्यादित्याहवनीयमुपतिष्ठते ।

ब्राह्मणानुकरणार्थमुपतिष्ठत इत्यस्यात्रोपस्थानमर्थो न भवति किं तु नमस्कार  
एव नमःपदघटितत्वान्मन्त्रस्य । तथा च नमःपदस्य मन्त्रादादेव सत्त्वात्तदारभ्यैव  
नमस्कारार्थं नतिमुद्राकरणं तच्च मन्त्रसमाप्त्यन्तम् । तथा च नमस्कारस्य बाह्यचेष्टा-  
त्वेन मन्त्रान्ते क्रियां वारयितुमेव वैतस्य वक्ष्यमाणमन्त्रयोश्च कृत्स्नः पाठः । अनेन  
तेभ्य एव नमस्कृत्य सद्ः प्रसर्पत्यात्मनोऽनार्त्या इति श्रुत्यर्थः सिद्धो भवति । चतुर्थो  
मन्त्रस्तु सौत्र एव । पुनरुपतिष्ठत इति वचनादेवं ज्ञायते स्फ्यप्रभृतिहोत्रकान्तानामुप-  
स्थानमेकं कर्मैतिद्योतनार्थम् । तेन हविर्धानपूर्वद्वारस्थितैरेवोपस्थानं कार्यं न तु तत्तत्स-  
मीपं गत्वोपस्थानमिति सिध्यति ।

नमो रुद्राय मखग्ने नमस्कृत्या मा पाहीत्याग्नीध्रम् ।

आग्नीध्रमग्निमाहवनीयसंनिध्यात् । उदकस्पर्शः । उपतिष्ठत इत्येव शेषः । पूर्ववद-  
त्रापि व्याख्यानं द्रष्टव्यम् ।

नम इन्द्राय मखघ्न इन्द्रियं मे वीर्यं मा निर्वधीरिति होत्रीयम् ।

होत्रीयशब्दोऽत्र तत्स्थलक्षणयाऽग्निपर एव । आग्नीध्रसानिध्यात् । स्थानोप-  
स्थानापेक्षयाऽग्न्युपस्थानस्यैव युक्तत्वात् । तथा च होत्रीयाग्नेरेतावत्पर्यन्तं धारणं  
सिद्धं भवति । एवं मार्जालीयाग्नेरपि द्रष्टव्यम् । धिष्ण्यपर एव वा । तयोरप्युपस्थान-  
दर्शनात् । अस्मिन्करणे न धारणम् ।

नमो यमाय मखघ्ने नमस्कृत्या मा पाहीति मार्जालीयम् ।

गतम् ।

दृढे स्थः शिथिरे इत्याधिषवणफलके ।

उपतिष्ठत इत्येव । अ२हसस्पातमिति मन्त्रान्तः ।

द्यावापृथिवी समीक्षत इत्येकेषाम् ।

स्पष्टम् ।

सूर्यो मा देवो दिव्याद२हसस्पात्विति सूर्यं वायुरन्तरिक्षा-  
दिति वायुमग्निः पृथिव्या इत्यग्निं यमः पितृभ्य इति यमं सर-  
स्वती मनुष्येभ्य इति सरस्वतीं पातु पात्विति सर्वत्रानुषजति ।

सरस्वतीमित्यनन्तरमुपतिष्ठत इत्येव । सर्वत्र वायुरन्तरिक्षादित्यादिषु मन्त्रेष्वित्यर्थः ।  
वीप्साऽर्थाध्याहारनिरासार्था । अ२हस इत्येतस्य शब्दस्यानुवृत्तिं वारयितुमनुषङ्ग-  
णम् । यमः पितृभ्य इत्यत्र नोदकस्पर्शः । पितृणामप्रधानत्वात् । अत एव न  
प्राचीनावीतमपि । पात्विति क्रियापदमनुषजति अनुषक्तं भवतीत्यर्थः ।

देवी द्वाराविति द्वार्यो नमः सदस इति सदो  
नमः सदसस्पतय इति सदसस्पतिं नमः  
सखीनां पुरोगाणां चक्षुष इत्यृत्विजो नमो  
दिव इति दिवं नमः पृथिव्या इति पृथिवीम् ।

द्वार्यो सदसो द्वारस्थौ । मा मा संताप्तमिति मन्त्रान्तः । सदसस्पतिशब्देन  
ब्रह्मोच्यते । तथा चाऽऽपस्तम्बः स्पष्टमेव पाठितवान् — नमः सदसस्पतय इति ब्रह्मा-  
णमिति । ऋत्विजः स्वस्वव्यतिरिक्ताः पञ्चदश । सदस्यपक्षे षोडश ।

अहे दैधिषव्येति यत्र निषत्स्यन्भवति  
ततस्तृणं लोष्टं वा निरस्याप उपस्पृश्यो-  
भिवत उदुद्रतश्च गेषमित्युपविशति ।

यत्र यस्मिन्स्थले निषत्स्यन्नुपवेशनं करिष्यन्भवति ततस्तस्मात्प्रदेशात्तृणं यत्किं  
षिल्लोष्टं हुद्रघृत्पिण्डस्तं वाऽहे दैधिषव्येति निरस्य । परिभाषयोत्तरतः । अ२गुग्नेषु-

कनिष्ठिकाभ्यामित्याश्रयायनः । उन्नित उदुद्धतश्च गेषमिति तत्रोपविशति । तत्रा-  
ध्वर्युप्रतिप्रस्थात्रोः स्थाननियमः सूत्रान्तरे प्रदर्शितः—दक्षिणमेवाध्वर्युर्द्वारबाहुं मिश्र-  
यमाण उपविशत्युत्तरं प्रतिप्रस्थातेति । सदस्येवोपवेशनम् । उन्नेतुः प्रतिप्रस्थानु-  
रुत्तरत एव । उन्नेतुर्हविर्धान एवोपवेशनमिति पक्षे होत्रकोपस्थानान्तमेव कृत्वाऽहे  
दैधिषव्येति तृणं लोष्टं वा यत्र निषत्स्यन्भवति ततो निरस्याप उपसृश्योन्नित  
इत्युपविशतीत्येतावानेवोन्नेतुर्वैधिः । मध्यतनमाहवनीयोपस्थानादि पृथिव्युपस्थानान्तं  
तस्य न भवति । एतेषां सदःप्रसर्पण एव संभवात् । यजमानस्य स्थानं याजमानसूत्रे  
प्रदर्शयिष्यति सूत्रकारः । ब्रह्मसूत्रे ब्रह्मणः स्थानं प्रदर्शयिष्यति । सदस्यस्थानं सूत्रा-  
न्तर उक्तं दक्षिणेनौदुम्बरी सदस्य इति । बौधायनोऽपि—दक्षिणत उदङ्मुखो  
ब्रह्मा च सदस्य इत्युपविशत इति । औदुम्बरीमेवोदोद्गातारः पर्युपविशन्तीति पूर्वसूत्रा-  
दौदुम्बरीशब्दोऽत्रानुवर्तते । पाकतर इति पूर्वस्यान्तः । अद्याह इत्युत्तरस्यान्तः ।

सदः प्रसृप्य दक्षिणार्धे परेक्षेताऽऽगन्त पितर इति ।

अत्र पूर्वं क्रियाप्रदर्शनमनन्तरं मन्त्रप्रदर्शनमित्येवं वैपरीत्यं ब्राह्मणानुसारेण । परे-  
क्षणं कृत्स्नमन्त्रसमाप्तिपर्यन्तं न तु मन्त्रान्तेन संनिपातोऽत्रेतिप्रदर्शनार्थं वा । सदः  
प्रसृप्य सदसि उपवेशनान्तां प्रसर्पणक्रियां संपाद्य प्राचीनावीत्युपवीती वा बद्धाञ्जलिः  
परेक्षते तत्रैव तिष्ठन्निति परेत्युपसर्गार्थः । पितॄणां पूजार्थत्वाद्बद्धाञ्जलिता । तथा च  
ब्राह्मणम्—तेभ्य एव नमस्कृत्य सदः प्रसर्पत्यात्मनोऽनार्या इति । भूयास्तेति  
मन्त्रान्तः । प्राचीनावीतपक्षे यज्ञोपवीत्यप उपसृशेत् । प्रमुप्स्वन्तो प्रहावकाशैरुपस्थाय  
संप्रसर्पन्तीत्युपक्रमे बहुवचनम् । उत्तरत्रानुव्रजति उपतिष्ठते समीक्षते यत्र निषत्स्य-  
न्भवति उपविशतीत्येतेष्वेकवचनम् । एताभ्यां पक्षद्वयं ज्ञाप्यते बहुवचनात्सर्वेषामुप-  
स्थानकर्तृत्वमेकवचनादध्वर्योरेवोपस्थानकर्तृतेति । अस्मिन्पक्षे फलं तु ऋत्विग्गामित्वे-  
नानुष्ठानोपयोगितया यजमानस्येष्टमित्यृत्विग्गाम्येव युक्तम् । तथा च तृतीयाध्यायेऽष्टमे  
पादे जैमिनिः—कर्मार्यं तु फलं तेषां स्वामिनं प्रत्यर्थवत्वात्स्यादिति । फलं मा मा संता-  
समित्यसंतापनादिकं फलं कर्मार्यं कर्मानुष्ठानौपाधिकं स्वामिनं प्रति यजमानं प्रति आत्मी-  
यकर्माविधातरूपार्थवत्त्वात्स्वेष्टानुगुणत्वरूपप्रयोजनवत्त्वात्तेषामृत्विजां भवति ऋत्वि-  
ग्गामित्वेनैव स्वेष्टं भवति । एवं चाऽऽत्मनेवदानुगुण्यादृत्विग्गामित्वेव युक्तम् । ऋत्वि-  
क्फलं करणेष्वर्थवत्त्वादिति पूर्वाधिकरणे ममाग्ने वर्च इत्यादिकरणमन्त्रगतं वर्चआदिकं  
फलं तद्यजमानगाम्येवेति सिद्धान्तितं तद्वैलक्षण्यद्योतनाय तुशब्द इति सूत्रार्थः ।  
असहितेनैवाध्वर्युणाऽऽहवनीयाद्युपस्थानं द्यावापृथिव्योः समीक्षणमिति पक्षे समीक्षणं  
छोष्टनिरसनमपामुपसर्पणमुपवेशनं दक्षिणार्धपरेक्षणं च कर्तव्यमितरस्तु सहितैरेवेति-  
प्रदर्शनार्थं वा ।

अत्र पशुं विशास्ति ।

अन्तर्भावितो णिजत्र ज्ञेयः । तेन शमितारं पशुं विशासयतीत्यर्थो भवति । एतेन शमितः पशुं विशाधीत्ययं प्रैषोऽप्यत्रैवाध्वर्युणा वक्तव्य इत्यपि सिद्धं भवति । तेन हविष्कृता वाचं विमृज्य पशुं विशास्तीतिपशुमूत्रोक्तविशसनकालो बाध्यते । अत्रास्मिन्काल एव पशुं विशास्ति न तु पशुपुरोडाशसंबन्धिहविष्कृदेहीतिप्रैषकरणकवाग्विसर्गोत्तरकाल इति ।

अप्यमाणः सर्वाणि सवनानि परिशेते तृतीयसवने वा श्रप्यते ॥ १४ ॥

अप्यमाण इति पशोर्विशेषणम् । सर्वाणि सवनानि परिशेत इत्यनेन मन्दज्वालपाऽङ्गयागकालपर्यन्तं यथा मुश्रुतो भवति दग्धो विशीर्णो वा न भवति तथा परिशेते अप्यमाण एव स्थितो भवतीति बोध्यते । परिशेरत इति पाठे बहुवचनस्य च्छान्दसत्वेव ज्ञेया, अप्यमाण इत्येकवचनेन विरोधात् । तृतीयसवने वा श्रप्यत इत्यस्मिन्पक्षेऽपि विशसनमत्रैव श्रपणमात्रं तृतीयसवनारम्भकाल आरम्भणीयमिति ।

इत्युकोपाह श्रीमदग्निष्टोमयाजिसाहस्राग्निमुक्तवाजपेययाजिसर्वतोमुखया-

जिद्विषाहस्राग्निमुक्तपौण्डरीकयाजिगणेशदीक्षिततनुजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिगूढार्थरत्नालाभकृतविद्वज्जनसंताप-

शामिकायां उपोत्स्नाख्यायां वृत्तावष्टमप-

त्रस्य पञ्चमः पटलः ॥ ५ ॥

अष्टमप्रश्ने षष्ठः पटलः ।

पुरोडाशानासाद्य तैः समवदाय प्रचरति ।

प्रतिप्रस्थात्रा ह्वानपुरोडाशानध्वर्युरासाद्य तैः पुरोडाशैः सहैवावदाय प्रचरति । आसाद्येत्यत्रान्तर्भावितो णिजत्रा ज्ञेयः । तथा च प्रतिप्रस्थात्राऽऽसादनं कारयितव्यमिति सिद्धमिति । तथा चाऽऽपस्तम्बः—अत्र प्रतिप्रस्थाता सवनीयानासादयतीति । तहावदानांश एव विधिः । प्रचरतिस्त्वनुवादः । प्रचरणस्यानेककर्तृमाध्यस्वेऽपि समवदानस्याध्वर्युमात्रकर्तृकत्वेन प्रचरणसमवदानयोर्यत्त्वोचितानेककर्तृसामानाधिकरण्यासंबन्धानुपपन्नं वाक्यं स्यात्तामनुपपत्तिं वारयितुमेकवचनम् । प्रतिप्रस्थात्रा हरणे कारणं नास्त्यस्थिते सोमेऽध्वर्युः प्रत्यङ्मदोऽतीयादिति निषेध एव । आग्नीषो

वाऽऽसादयति । तथा च बीघायनः—अथैतानि संपरिगृह्य पूर्वया द्वारोपनिर्द्ध्योत्तरेण सदः परीत्योत्तरेणाऽऽग्नीध्रियं धिष्ण्यं पर्याहृत्यान्तेर्वेद्यासादयतीति । अथैष आग्नीध्रो नक्षत्रेण गार्हपत्यमुपविश्य पात्र्यां पञ्चधोपस्तृणीत इत्यादेरुद्गासनप्रतिपादकात्पूर्वमूत्रा-दस्मिन्सूत्र आग्नीध्र-नुवृत्तेराग्नीध्रकर्तृकता द्रष्टव्या । तूष्णीमेवात्र सर्वेषां सादनम् । तूष्णीमेवाऽऽभिक्षावाजिने मध्ये वेदेरासाद्य दक्षिणस्यां वेदिश्रोण्यामासादयति । ततस्तूष्णीमेवोत्करे वाजिनमासादयति । समवदाय प्रश्नरतीत्यनेन प्रत्येकयागो व्यापस्यते ।

तत्प्रकारमाह—

जुहूपभृतोरुपस्तीर्यावदायाभिघार्यं प्रातः प्रातः साव-  
स्येन्द्राय पुरोडाशानामनुब्रूहि प्रातः प्रातः साव-  
स्येन्द्राय पुरोडाशान्प्रस्थितान्प्रेष्येति संप्रेष्यति ।

जुह्वामवदायोपभृत्यवद्यतीत्येतावतैवोपस्तरणाभिधारणयोः सिद्धौ जुहूपभृतोरुपस्ती-  
र्यावदायाभिघार्येत्येवं सूत्रकरणं प्रत्यभिधारणं प्रस्तरवर्हिःसमञ्जनं च परिसंख्यातुम् ।  
। अत्र प्रधानार्थविषयकृदर्थानुवदानयोर्मध्ये प्रश्नानयागकृतकालव्यवधानं तत्रैव स्विष्टकृद्या-  
गार्थद्रव्यस्य प्रत्यभिधारणम् । यत्र न तथा तत्र न प्रत्यभिधारणमिति ज्ञापकबला-  
करूपते । जुह्वामुपभृति चोपस्तीर्यावदायाभिघार्येत्येवमुच्यमान उपस्तरणावदानाभि-  
धारणानि जुह्वां कृत्वोपभृति कर्तव्यानीत्येवं काण्डानुसमयोऽपि स्यात्स मा भूर्तिक  
नु पदार्थानुसमय एव यथा स्यात्तदर्थं जुहूपभृतोः समाप्तेन निर्देशः । तथा च जुह्वा-  
मुपस्तीर्योपभृत्यनन्तरमेवोपस्तीर्यं जुह्वां धानाकरम्भपरिवापपुरोडाशभिक्षाम्यः क्रमेण  
चतुरवत्तिनां द्विद्विः पञ्चावत्तिनां त्रिद्विः प्रकृतिवद्वदायानन्तरमेवोपभृति सर्वेभ्य उक्त-  
। अथैवचतुरवत्तिनां सकृत्सकृत्पञ्चावत्तिनां द्विद्विः स्विष्टकृते तथैवावदाय जुहूर्स्थं सकृ-  
दुपभृत्यं द्विरित्येवमभिधारयतीत्येवं प्रयोगः सिद्धो भवति । अभिघार्येति ह्यपाऽत्रावत्ते  
संप्रेष्यतीत्ययमेक एव पक्षो न तु अः दास्यन्नवद्यजित्येतावपि पक्षाविति बोध्यते । ततः प्रातः  
प्रातः सावस्येति पुरोनुवाक्यासंप्रैषं दत्त्वाऽत्याक्रम्याऽऽश्राव्य प्रत्याश्राविते प्रातः प्रातः  
सावस्येति याज्यासंप्रैष ददाति । यागः प्रकृतिवत् । अवदाने प्रत्यभिधारणे च धानासु  
यथार्थमूहः । इन्द्रदेवतोद्देशेन यागेऽपि निर्वापकालिकं देवतानां भेदमादाय तत्तद्द्रव्य-  
यागेषु अनुमन्त्रणमन्त्रगता आशिषः समुच्चीयन्ते । तथा च सदनीयान्प्रकृत्य भरद्वाजः—  
तत्र देवताग्रहणमाशिषस्तु समुच्चीयेरन्संसृष्टे च नानाद्रव्यत्वादिति । अकारोऽप्यर्थे ।  
स च पदार्थसंभावनायाम् । संसृष्ट इत्यनन्तरं याग इति शेषः । नानाद्रव्यत्वादिति  
हेतुराशीःसमुच्चये । नानाद्रव्यत्वान्नादेवतद्रव्यत्वादित्यर्थः । निर्वाप इति शेषः ।  
इदं वरुणप्रघासादौ प्रधानयोराशीःसमुच्चयसिद्धयर्थम् । अत्र तृमयनिमित्तम् ।  
तत्रानुमन्त्रणपाठ एवं सिध्यति—इन्द्रस्याहं देवयज्ययेन्द्रियाव्यज्जाद इन्द्रियाव्यज्जादोऽ-



आद इन्द्रियाव्यन्नाद इन्द्रियावी भूयासमितीन्द्रयाजिनः । जेमानमिति महेन्द्रया-  
जिनः । जेमानं महिमानं गमेयमिति । सर्व ऐन्द्रा एवेति पक्षे तु पञ्चस्वपीन्द्रियावीती-  
न्द्रयाजिनः सकृदेव । महेन्द्रयाजिनस्तु पञ्चमस्येन्द्रियावीत्यस्य स्थाने जेमानमिति ।  
सकृत्पक्षे सकृदिन्द्रियावीत्युक्त्वा जेमानमिति ।

औपभृतं जुहां पर्यस्यामयेऽनुब्रूह्य-  
ग्रये प्रेष्येति स्विष्टकृति संप्रेष्यति ।

स्विष्टकृत्पदराहित्यं प्रैषयोः प्रदर्शयितुं प्रैषपाठः । स्विष्टकृतीति वचनमेतस्य  
यागस्यापि प्रधानत्वं स्यात्स्विष्टकृत्पदसंघटितप्रैषाभावात्तन्नित्येति यितुम् । तथा च सकृ-  
द्वर्दानद्विरभिवारणे अंग्रहं देवयज्ययाऽऽयुष्मान्यज्ञेन प्रतिष्ठां गमेयमित्यनुमन्त्रणं  
च स्विष्टकृद्ब्रूयति । प्रयोजनाभावान्न प्रत्याक्रमणं मध्य औपभृतमुपभृति भवमौप-  
भृतम् । अत्र भवनं सत्ता विद्यमानत्वमिति यावत् । जुहां पर्यस्यापभृतैव निक्षिप्ये-  
त्यर्थः । पर्यस्येत्यस्य रूप्य आनन्तर्यमर्थः । तेन पर्यसनानन्तरमेव प्रैषो न तु आपस्त-  
म्नोक्तवत्पर्यसनसमकालमिति द्रष्टव्यम् । ब्रू प्रे, इत्यनयोः प्लावनम् । ्रूहिप्रेष्यश्रौ-  
षडौषडावहानामादेरिति पाणिनिसूत्रात् । एवं सर्वत्र ज्ञेयम् ।

प्राशिन्नमिडा च क्रियेते प्राशिन्नमवदाय नेडाभवद्यति ।

ननु अत्र प्राशिन्नं क्रियत इत्येतावदेव वक्तव्यं निरवदाय होत्र इडामादधातीनि-  
वक्ष्यमाणसूत्रादिडावदानं सेत्स्यत्येव तथा चैतावतैव कार्यद्वयमिदौ किमर्थमिडावदान-  
विधानं तन्निषेधश्च क्रियत इति चेत्सत्यम् । यजमानभागपरिसंख्यार्थं तत्करणत् ।  
न च न यजमानभागमवद्यतीतिसूत्रेणैव निषेधः सिध्यत्येव तथा च दोषनादवस्थामिति  
वाच्यम् । कृत्स्नतन्त्रे तस्य न यजमानभागमवद्यतीत्यनेनाप्रवृत्तेर्वाधनेन सवनीयपुरो-  
षाद्यागस्य पाशुकतन्त्रमध्ये प्रवृत्तस्य तत्तन्त्रोपजीव्यत्वेन कृत्स्नतन्त्रत्वाद्वापि न  
यजमानभागमवद्यतीत्यस्य निषेधस्याप्रवृत्त्या यजमानभागावदानप्राप्तौ तत्परिसंख्यार्थ-  
भेदस्याऽऽवश्यकत्वेन तद्दोषनादवस्थाभावात् । वैश्वानरे हविरिति आग्नेयात्प्राशिन्ना-  
दानमिति पक्षे परिवापस्यैव विरुज्य प्राशिन्नावदानमन्येषामविरुज्यैव । आग्नेयात्प्राशि-  
न्नमवद्यतीत्येकेषामित्यस्मिन्पक्षे परिवापादेव प्राशिन्नं नान्येभ्यः । आज्यादिहवींष्याच्छाष  
गोसारं कल्पयित्वाऽऽज्यलिप्तौ पाणी प्रक्षार्य सौमिकं कर्म प्रतिपद्यत इति सर्वत्र ।

द्विदेवत्येषु मरुत्वतीययोरादित्यग्रहे सा-

षित्रे हारियोजने च याज्यानुवाक्ये ।

चकारः प्रत्येकं संयाज्यानुवाक्ये इति प्रतियोगं द्वयं द्वयमित्यनिप्रायेण । याज्या-  
नुवाक्यावतां स्मृतिनीयत्वापरिज्ञानार्थमिदं सूत्रम् ।

याज्यैवेतरामु सोमाहुतिषु ।

स्पष्टोऽर्थः ।

उभयीष्वाश्रुतप्रत्याश्रुते याज्यासंप्रैषश्च व्याख्यातः ।

उभयीषु याज्यापुरोनुवाक्यायुक्तासु केवलासु च । आश्रुतमाश्रावणं प्रत्याश्रुं प्रत्याश्रावणं यान्यायाः संप्रैषां याज्यासंप्रैषश्च व्याख्यात आश्रुतप्रत्याश्रुतयाज्यासंप्रैषात्मकसमुदायो व्याख्यातो दार्शपौर्णमासिकपरिभाषयोक्त इत्यर्थः ।

पुरोनुवाक्यावतीषु पुरोनुवाक्यासंप्रैषः ।

व्याख्यात इत्यनुवर्तते । अमुष्मा अनुब्रूहीति यथादेवतमिति दार्शपौर्णमासिक-प्रकरणस्थसूत्रेणोक्त इति तदर्थः ।

ग्रहं चमसं वाऽऽदायाऽऽश्रावयति यथा दर्शपूर्णमासयोः ।

यद्वायव्यं वा चमसं वाऽनन्वारम्याऽऽश्रावयेत्स्वादियात्तस्मादनन्वारम्याऽऽश्राव्यं स्वादेव नैतीतिश्रुतावनन्वारमशब्दार्थ आदानमेव न त्वन्वारममात्रमिति भावः । यथा दर्शपूर्णमासयोरिदमेनाऽऽश्रावयौश्रावयोमाश्रावयेतिवैकल्पिकाश्रावणत्रयस्य संग्रहः क्रियते । अन्यथा प्रजापतिर्देवासुरानसृजत तदनु यज्ञोऽसृज्यतेत्यस्मिन्ननुवाके सोमप्रकरणचंभन्धिनि आश्रावयेत्येवंरूपस्यैवाऽऽश्रावणस्योक्तत्वेन तस्यैव प्राप्तिरापद्येत तन्निवारणार्थमितिदेशवचनमावश्यकम् । अत्र ब्राह्मणे विशेषः—यो वा अध्वर्योः प्रतिष्ठां वेद प्रत्येव तिष्ठति यतो मन्येतानभिक्रम्य होष्यामीति तत्तिष्ठन्नाश्रावयेद्देवा वा अध्वर्योः प्रतिष्ठा य एव वेद प्रत्येव तिष्ठति यदभिक्रम्य जुहुयात्प्रतिष्ठाया इयात्तस्मात्समानत्र तिष्ठता होतव्यं प्रतिष्ठित्यै यो वा अध्वर्योः स्वं वेद स्ववानेव भवति स्रुत्वा अस्य स्वं वायव्यमस्य स्वं चमसोऽस्य स्वं यद्वायव्यं वा चमसं वाऽनन्वारम्याऽऽश्रावयेत्स्वादि-यात्तस्मादनन्वारम्याऽऽश्राव्यं स्वादेव नैतीति ।

आग्नीध्रागारे दक्षिणामुखस्तिष्ठन्नाग्नीध्रः

स्फ्यं धारयन्प्रत्याश्रावयति तद्व्याख्यातम् ।

आग्नीध्रागारे प्रत्याश्रावणं यथा दर्शपूर्णमासयोरित्येतावतैव सिद्धौ सत्यां पुनर्गुरुभू-तवचनमाश्रावणप्रत्याश्रावणादिविषये विधेरन्यथा करणं चेत्तदा प्रायश्चित्तं सोमतन्त्र-संबन्धेयं भवति न तु दार्शपौर्णमासिकं सामान्यं सर्वप्रायश्चित्तमितिज्ञापनार्थम् । दक्षिणामुखतातिष्ठत्तास्फ्यधारणकतानां सर्वासां विधानमपूर्वत्वार्थम् । तेनाग्नेध्रमसंनहन-निवृत्तिः । आग्नीध्रग्रहणं तूभयप्रायश्चित्तप्राप्त्यर्थम् । अध्वर्युर्ग्रहं चमसं वाऽऽश्रावयति तद्व्याख्यातम् । अध्वर्युर्ग्रहणमुत्तरसूत्रार्थं तच्च विपरिणामेन ।

संप्रैषास्त्वेकधना याज्याः ।

एकं प्रधानमेव धनं स्वरूपं भेदकमिति यावत्तद्येषां ते द्वेकधनाः । धनज्ञात्वरस्य स्वरूपपरत्वं सूत्रार्थानुगुण्यात्स्वी क्रियते । अथ वा धीयते वर्तते स्वरूपं भेदकं येषु इत्यर्थः । षोडशरादित्वात्साधुत्वम् । तेनात्र स्वरूपभेदाद्भिन्नाभिन्ना एव नत्वेकरूपा इति । यजेरिमे यज्या यजिसंबन्धिन इत्यर्थः । यागसंबन्धिनः प्रैषा इति यावत् । यज्या इत्यत्र दिगादित्वाद्यत्प्रत्ययः । यज्या एव याज्याः स्वार्थेऽणप्रत्ययः । याज्यासं-  
प्रैषास्तु एकधना इत्यन्वयः ।

सत्राध्वर्युराश्राव्य प्रत्याश्रावितेऽमुष्मै प्रेष्येति

मैत्रावरुणं प्रेष्यति स होतारं चोदयति ।

पूर्वत्राध्वर्युग्रहणं प्रतिप्रस्थान्नुपलक्षणार्थम् । याज्याविषयकप्रैषेषु इदं सूत्रम् । अमुष्मा इत्यत्र चतुर्थ्यन्तदेवतापदमुच्चारणीयम् । अमुष्मै प्रेष्येति एतत्प्रैषवचनमुपल-  
क्षणं प्रातः प्रातः सावस्य शुक्रवतो मन्थिवतो मधुश्चुन इत्यस्य प्रैषस्याऽऽश्रावण-  
सहितस्य । स मैत्रावरुणो होतारं चोदयति याज्यां वक्तुं प्रेरयतीत्यर्थः । एतदन्तः  
प्रपञ्चः सोमतन्त्रस्य साक्षाद्दर्शपूर्णमासापेक्षत्वं नास्तीति प्रदर्शयितुम् । एतदभिप्रेत्यैव  
प्रजापतिर्देवासुरानसृजत तदनु यज्ञोऽसृज्यतेत्यस्मिन्ननुवाके पुनराश्रावणादिप्रपञ्चः ।

वषट्कृते जुहोत्यनुवषट्कृते हुत्वा हरति भक्षम् ।

स्पष्टम् ।

सर्वसोमानामेष करुपः ।

सर्वे सोमा ऐन्द्रवायवाद्यस्तेषामित्यर्थः ।

वषट्कृते जुहोत्यनुवषट्कृते हुत्वा हरति भक्षम् सर्वसोमानामेष करुप इत्यनेन  
सर्वत्रानुवषट्कारप्राप्तौ केषुचिदपवादमाह—

द्विदेवत्यर्तुग्रहेष्वादित्यग्रहसावित्रयोश्च नानुवषट्कारो

विद्यते कृताकृतः शुक्रामन्थिनोः पात्नीवते च ।

अनुवषट्कारस्य शुक्रामन्थिमात्रविषय एवैतत्कृताकृतत्वम् । मध्यतःकारिषमसार्थं  
तु स नित्य एव भवतीत्यर्थात् । किमर्थमिदं सूत्रे सामान्यतो ज्ञानाय । कर्मकाण्डे  
एतत्सूत्रपठनमावश्यकम् । एतदकरणे यजुर्भेषप्रायश्चित्तम् । दक्षिणाग्नौ फलं त्वष्ट-  
मेवात्र । वषट्कारसाध्यप्रक्षेपावसरसंगत्याऽत्र परिभाषानिरूपणम् ।

द्विदेवत्यैः प्रचरतः ।

प्रासङ्गिकं परिसमाप्तमित उत्तरमनुष्ठेयं कर्मोच्यत इत्यवधानार्थमिदं प्रतिज्ञासूत्रम् ।  
द्विदेवत्यर्तुग्रहेष्वादित्यग्रहसावित्रयोश्च नानुवषट्कारो विद्यत इत्यत्र द्विदेवत्यान्मसप-  
न्तीत्यादौ च संज्ञायाः प्रयोजनम् । अर्थः स्पष्टः ।

कथमित्याकाङ्क्षायामाह—

उपयामगृहीतोऽसि वायव इन्द्रवायुभ्यां त्वेत्यैन्द्रवायवस्यै-

कदेशमादित्यपात्रेण प्रतिप्रस्थाता प्रतिनि\*ग्राहं गृह्णाति ।

आदित्यपात्रेणेति तृतीया सप्तम्यर्थे । आदित्यपात्रेणैन्द्रवायवपात्रगतसोमैकदेशग्र-  
हणासंभवेन करणार्थकत्वासंभवात् । पूर्वस्य प्रतिरूपतया निकृष्य गृह्यत इति प्रतिनि-  
ग्राह्यस्तं गृह्णातीत्यर्थः । प्रतिनिग्राह्यमिति पाठेऽपि अर्थः स एव ।

उपयामगृहीतोऽसि वाऽक्षसदसीति च द्रोणकलशाद्वितीयम् ।

उपयामगृहीतोऽसि वाऽक्षसदसीति मन्त्रेण तस्मिन्नेव द्रोणकलशाद्वितीयं प्रति-  
निग्राहं निगृह्य निगृह्य गृह्णातीत्यर्थः । चस्त्वर्थे वा । प्रतिरूपतया नितरां गृह्यत  
इत्यत्र प्रतिनिग्राह्यशब्दार्थो ज्ञेयः सर्वत्र प्रतिनिग्रह्यशब्दो णमुलङ्गो ज्ञेयः । तेन  
यथासंभवं पौनःपुन्यं ग्रहणे सिद्धम् । परिप्लवया ग्रहणम् । अध्यक्षाभ्यां गृह्णापीति  
मन्त्रान्तः ।

ऐन्द्रवायवमध्वर्युरादत्ते द्रोणकलशाञ्च परि-

प्लवया राजानं प्रतिनिग्राहं प्रतिप्रस्थाता ।

द्रोणकलशास्परिप्लवया राजानं चेत्यन्वयः । चः समुच्चये । प्रतिनिग्राह्यग्रहणोत्तर-  
मादानवचनादेवं ज्ञायते स्वस्थानस्थितस्यैवैन्द्रवायवस्यैकदेशग्रहणमिति । द्रोणकलशाञ्च  
परिप्लवया राजानमित्यत्राऽऽदत्त इत्यनुवर्तते । प्रतिनिग्राहं प्रतिप्रस्थातेत्यत्राप्यादत्त  
इत्येतेस्यानुवृत्तिः । आदानवचनबलादासादानमप्यस्तीति गम्यते । तच्च मन्त्रामावात्सु-  
ष्णमिव । दशापवित्रेण संमार्गोऽपि भवति । सर्वग्रहाणां परिमार्जनमिति सूत्रात् ।

उपनिष्क्रम्याध्वरो यज्ञोऽयमस्तु देवा इति

परिप्लवयाऽऽधारयति यथोपाशुर्हुतो भवति ।

उपनिष्क्रम्येत्यत्र हविर्धानादिति शेषः । उपनिष्क्रम्येति वचनमुपनिष्क्रमणाव्य-  
वधानेनाऽऽधारसिद्धयर्थम् । परिप्लवयाऽऽधारयतीत्यत्राध्वर्युरित्येव शेषः । आचारार्थ-  
राज्ञोऽध्वर्युणैवाऽऽत्तत्वेनार्थदेवाध्वर्योः प्राप्तत्वात् । एतेन प्रतिप्रस्थातुः संनिहितत्वे-  
नानुवृत्तिर्वारिता भवति । परिप्लवयाऽऽधारयतीति वचनं परिप्लवया राज्ञो ग्रहणं  
व्याघारणार्थचमसे तेन चमसेनाऽऽधारणमिति स्यात्तन्मा भूदित्येतदर्थम् । यथा येन  
प्रकारेणोपाशुरुपांशुग्रहो हुतो भवति तेन प्रकारेणाऽऽधारयतीत्यर्थः । स च प्रकार  
उत्तरपरिधिंसंधिमन्ववहृत्येत्यादिः संततं जुहोतीत्यन्तः । स्वाहा त्वा सुभवः सूर्यायेति  
मन्त्रस्तु वैशेषिकेणाध्वरो यज्ञ इति मन्त्रेण बाध्यते ।

\* प्रतिनिग्राह्यमिति पाठो ज्ञेयः ।

वायव इन्द्रवायुभ्यामनुब्रूहि वायव इन्द्रवायुभ्यां प्रेष्येति संप्रेष्यति ।

पृष्ठचाया उत्तरत एव पुरोनुवाक्याप्रैषः । स चाध्वर्योरेव, एकवचनात् । सहिर-  
ण्येन प्राङ्मुखस्तिष्ठन्दक्षिणार्धपूर्वार्धे जुहोत्युत्तरार्धपूर्वार्धे वेतिपरिभाषया प्राङ्मुखा  
तिष्ठत्ता चोभयोः । तेन पृष्ठचादक्षिणतोऽपरेणाग्निं तिष्ठद्स्यां प्राङ्मुखाभ्यां होमः कर्तव्य  
इति सिद्धं भवति । दक्षिणतोऽध्वर्युरुत्तरतः प्रतिप्रस्थाता पृष्ठया दक्षिणत एव ।

वषदकृते जुहुतः पुनर्वषदकृते जुहुतः ।

स्यष्टम् ।

अध्वर्योः पात्रे प्रतिप्रस्थाता संपातमवन-

यति तस्यैकदेशमध्वर्युः प्रतिप्रस्थातुः पात्रे ।

संपातमवनयतीति वचनात्प्रतिप्रस्थात्रा स्वल्पमवनयनं कर्तव्यम् । एकदेशमवन-  
यतीति वचनादध्वर्युणाऽधिकमवनयनं कर्तव्यम् । प्रतिप्रस्थातुः स्वल्पावनयनमादित्य-  
स्थाल्यां सोमस्य कार्यचाहुल्यानुरोधेन । अध्वर्योरधिकानवनयनं मक्षकार्यस्य स्वल्पत्वा-  
नुरोधेनेति द्रष्टव्यम् ।

देवेभ्यस्त्वेत्यादित्यस्थाल्यां प्रति-

प्रस्थाता संपातमवनयति ॥ १५ ॥

अत्र संपातशब्दस्य स्वल्पशेषपरत्वे प्रतिप्रस्थातुः पात्रे भूयसोऽवशिष्टत्वेन संपा-  
तशब्दप्रवृत्त्यसंगतत्वापत्तेः । अत्रोऽयमर्थः—संपात्य संपात्यावनयनं कर्तव्यमिति ।  
फलमत्रादृष्टमेव ।

विष्णवुरुक्रमेत्यपिदधाति ।

पूर्वसूत्रात्प्रतिप्रस्थातृशब्दो वचनविपरिणामेनाऽऽदित्यस्थालीशब्दश्चानुवर्तते । उप-  
स्थितत्वादादित्यपात्रेणैवापिधानम् । एतत्सर्वमापस्तम्बेन स्पष्टमुक्तं विष्णवुरुक्रमैष ते  
सोमस्तस्मै रक्षस्वेत्यादित्यपात्रेण प्रतिप्रस्थाताऽऽदित्यस्थालीमपिदधातीति । अयं  
मन्त्र आपस्तम्बेनान्तिमेऽपिधाने विनियुक्तो यथा तथा नास्माकम् । अस्माकं तु सर्वेष्व-  
पिधानेषु सूत्रकृता विनियुक्त इत्येतावान्विशेषः । माऽवल्यदिति मन्त्रान्तः ।

मायि वसुः पुरो वसुरित्यध्वर्युर्होत्रे भक्षं प्रयच्छति ।

ग्रहपात्रस्थावशिष्टसोम[स्य] मक्षणीयत्वाद्भक्षसंज्ञा । अध्वर्युग्रहणं प्रतिप्रस्थातृनिवृ-  
त्त्यर्थम् । वाचं मे पाहीति मन्त्रान्तः । अत्र विशेषमाहाऽऽपस्तम्बः—ग्रहमध्वर्युरादाप  
क्षिप्रं होतारमतिद्वृत्य मायि वसुः पुरो वसुरिति ग्रहं होत्रे प्रयच्छतीति ।

तेनैव होता प्रतिगृह्णाति ।

एतच्च याजुषहौत्रे ज्ञेयम् ।

एवमुत्तराभ्यां यथादैवतं प्रचरतः ।

उत्तराभ्यामित्यनन्तरं ग्रहाभ्यामिति शेषः । उत्तरौ भैत्रावरुणाश्विनौ । यथादैवत-  
मिति वचनमतिदेशान्मित्रावरुणाभ्यामनुब्रूहि मित्रावरुणाभ्यां प्रेष्येति प्रैषयोः प्राप्तिः  
स्यात्तां वारयितुम् ।

नोत्तरयोर्द्वौणकलशाद्गृह्णाति नोत्तरयोराधारो विद्यते ।

नोत्तरयोर्द्वौणकलशाद्गृह्णातीत्यनेन प्रतिनिग्राह्यग्रहं व्यावर्त्यते । आधारोऽध्वरो  
यज्ञोऽयमस्तु देवा इतीतरयोर्ग्रहयानं विद्यत इत्यर्थः ।

उत्तरेणोत्तरेण मन्त्रेण सकृद्गृह्णाति सकृज्जुहुतः ।

सकृद्ग्रहण उत्तरोत्तरो मन्त्र उपयामगृहीतोऽभ्यृतमदासि । उभयामगृहीतोसि  
श्रुतसदसाति । सकृज्जुहुत इति वचनमेवमुत्तराभ्यामित्यनेन पुनर्वपट्कारे होमस्य  
प्राप्तस्य निवृत्त्यर्थम् ।

उत्तरेणोत्तरेणाऽऽदित्यस्थाल्यां प्रतिप्रस्थाता

संपातमवनयति तेनैव सर्वत्रापिदधाति ।

संपातावनयन उत्तरोत्तरो मन्त्रो विश्वदेवेभ्यस्त्वा विश्वेभ्यस्त्वा देवेभ्य इति ।  
विष्णुवृकमेत्येतेनैवापिदधाति । आपलम्बेनान्तिभेऽपिधानेऽयं मन्त्रस्तद्यावृत्त्यर्थमेव-  
कारः । सर्वत्रोभयत्रेत्यर्थः ।

उत्तरेणोत्तरेणाध्वर्युर्द्वौ भक्षं प्रयच्छत्येतेनैव होता प्रतिगृह्णाति ।

भक्षप्रदान उत्तरोत्तरो मन्त्रो मयि वसुर्विद्वद्रमुरिति मयि वसुः संयद्रमुरिति ।

दितेः पुत्राणामदितेरकारिपमुरुशर्मणां वृहतां वरू-

थिनाम् । येषां धामानि निहितानि धामशशि-

त्रैर्यजन्ति भुवनानि विश्वेति वा सर्वत्रापिदधाति ।

स्पष्टम् ।

काम्यं कल्पमाह—

यदि कामयेत पापमस्य सःस्यादिति प्रतिप्रस्थानेन

पूर्वो गृहीत्वा पूर्वस्तिष्ठज्जुहुयान्पूर्वो हुत्वा सादयेत् ।

यदिशब्दाद्यजमानगतेयं कामना । अस्य देवदत्तस्य द्वेष्यस्य पापं सम्पन्नस्यादिति  
यदि यजमानः कामयेत तदा प्रतिप्रस्थानं प्रतिप्रस्थातुः पात्रं तेन तानि त्रीणि वाय-  
व्यानि पात्रसादनकाले खरे प्रयुज्यन्ते तैर्द्धिदेवत्यग्रहणकाले पूर्वः पूर्वोऽध्वर्योर्द्वौणकल-  
शात्प्रतिनिग्राह्यमन्त्रेणैव गृहीत्वा पूर्वस्तिष्ठज्जुहुयात्ततो होमानन्तरं संपातमभ्यनीय

पूर्वः सादयेत् । स्वेन धारणे क्रियमाणेऽग्निमकार्यकरणसंभवेनान्यहस्ते प्रदानं यावद्धो-  
ममिति । वषट्कारसाध्यत्वादेव तिष्ठत्तासिद्धौ तिष्ठन्नितिवचनमुतरार्थम् । तेनाऽऽसा-  
दनमपि तिष्ठन्नेव कुर्यादिति सिद्धम् । जुहुयाद्यजेद्यनेतेत्यर्थः । पूर्वे गृहीत्वा पूर्वस्ति-  
ष्ठन्हुत्वा सादयेदित्येवं लाघवाद्भक्त्ये पूर्वस्तिष्ठन्जुहुयादिति पृथग्गचनं संपातावनय-  
नापिधानयोः सत्त्वं गमयति । पूर्वस्तिष्ठन्हुत्वा सादयेदित्येवमुच्यमाने क्त्वाप्रत्यये-  
नाव्यवहितत्वबोधनेनैतयोर्निवृत्तिः स्यादतः पृथग्गचनम् । होमोत्तरमासादनमेवाऽऽदौ  
कृत्वा पुनरादाय संपातावनयनादिति बोधयेत् । अत्राऽऽसादनं नामोत्तरवेद्यां निधान-  
मात्रं न तु स्वायतने निधानम् । हविर्धानप्रवेशं विना तदसंभवात् । हविर्धानप्रवेशक-  
ल्पनां विना विवाहे तस्या अनुचितत्वात् । तत्र तत्र पूर्वः पूर्व इति वचनादध्वर्योरप्य-  
नन्तरमेष विधिरिति गम्यते ।

यदि कामयेत समावद्दीर्घो भ्रातृव्येण स्यादिति

युगपद्गृह्णीतो युगपज्जुहुतो युगपत्सादयतः ।

भ्रातृव्येण द्वेष्यण सह समावद्दीर्घस्तुल्यवीर्यः । युगपत्सहैव ।

धाराग्रहकाले गृह्णातीत्येकेषाम् ।

संदेशपतितत्वात्काम्ये विधावेव पत्नान्तरमिदम् । धाराग्रहकाले द्विदेवत्यानां  
धारया ग्रहणकाल एव तेष्यः पूर्वमनन्तरं वा प्रतिनिग्राह्यान्प्रतिप्रस्थाता गृह्णातीत्येके-  
षामाचार्याणां मतमित्यर्थः ।

अत्र पात्राण्युत्सादयति ।

अत्रास्मिन्काम्ये विधावित्यर्थः । अस्मिन्काल इत्यर्थो वा । पूर्वकल्पे नित्यविधि-  
व्यावृत्तिः । द्वितीयकल्पेऽवभृथकालव्यावृत्तिः । पात्राणि प्रतिनिग्राह्याणाम् । उत्सा-  
दयति विनाशयतीत्यर्थः । जामजग्न्येन रामेण क्षत्रमुत्सादितं पुरेत्यत्र दृष्ट उत्सादन-  
शब्दो विनाशार्थकः । पात्राण्युत्सादयतीति विधानादेव पूर्वत्र प्रतिनिग्राह्यार्थं पात्राणि  
भिन्नानि सन्तीति गम्यते । उत्सादयतीति वचनात्काम्यविधावेनायं प्रकार इति  
गम्यत ।

यदि कामयेत यो ग्रामे तं ग्रामान्निरू(रु)ह्य यो

बर्हिर्ग्रापात्तं ग्रामे कुर्यादितिदमहममुंमामुष्यायणम-

मुष्य पुत्रममुष्यै विशो निरूहामीत्यध्वर्युः पात्रं निरू-

(रु)ह्येदमहममुंमामुष्यायणममुष्य पुत्रममुष्यां विशि

त्सादयामीति प्रतिप्रस्थानं सादयेदयज्ञसंयुक्तः कलयः ।

अध्वर्युग्रहणं प्रतिप्रस्थातव्यावृत्त्यर्थम् । प्रतिप्रस्थातुः पात्रं प्रतिप्रस्थानम् । मन्त्र-  
पाठप्रकारस्तु पूर्ववदत्रापि द्रष्टव्यः । अयज्ञसंयुक्तः कल्प इति सूत्रं कृतव्यानम् ।

आधवनीयं पूतभृत्यवनीय दशाभिः कलशं मृष्ट्वा न्युञ्जति ।

कलश आधवनीयारूपस्तं दशाभिः पवित्रस्य दशाभिर्मृष्ट्वा प्रोक्ष्य न्युञ्जति न्युञ्जं करोतीत्यर्थः । दशभिस्तं मृष्ट्वा न्युञ्जतीति परामर्शेनैवाऽऽधवनीयग्रहणे सिद्धे कलश-वचनं पत्रमानग्रहणकलशानित्यत्रत्यवहूवचनान्तकलशशब्देनेतरयोरपि संप्रत्ययो यथा स्यादित्येतदर्थम् ।

होता ब्रह्मोद्गाता यजमानः सदस्यश्चेति  
मध्यतः कारिणो भैत्रावरुणो ब्राह्मणाच्छंसी  
षोता नेष्टाऽच्छावाक आग्नीध्रश्च होत्रकाः ।

मध्यतः कारिण इति आत्मनोऽर्धिप्रभृतिषु ऋत्विक्षुः गमनागमनयोः प्राधान्यान्म-ध्येऽन्तरा कर्तुं शीलं येषां ते मध्यतः कारिण इत्यर्थः । प्रधानानां मध्ये निवेशो गुण-भूतानां पार्श्वत इति लोकसिद्धमेव । अथ वा भैत्रावरुणादिहोत्रकं मध्यतः कारिणां चमसाध्वर्यवो षष्टकृतानुवपट्कृताञ्जुहुतेत्यत्रैव संप्रत्ययार्था मध्यतः कारिसंज्ञा । होत्र-काणां चमसाध्वर्यवः सकृत्सकृद्भुत्वेत्यादौ संव्यवहारार्था होत्रका इति संज्ञा ।

उभये चमसिनो भवन्ति सर्वेषां प्रतिपुरुषं चमसाध्वर्यवः ॥ १६ ॥

इति हिरण्यकेशिसूत्रेऽष्टमप्रश्ने षष्ठः पटलः ।

उभये मध्यतः कारिणो होत्रकाश्चेत्यर्थः । सर्वेषां चमसिनां प्रतिपुरुषं पुरुषं पुरुषं-प्रतीति प्रतिपुरुषं, प्रतिपुरुषमकैकश्चमसाध्वर्युरेवमेकादश चमसाध्वर्यवो भवन्तीत्यर्थः । सदस्याभावपक्षे दशैव चमसाध्वर्यवो भवन्ति चमसस्यैवाभावात् । द्वाभ्यां हस्ताभ्यां चमसद्वयहोमस्य संभवात्पञ्चभिरेव चमसाध्वर्युभिः सदस्यपक्षे षड्भिरपि कार्यसंभवात्प-ञ्चषट्संख्याव्यावर्तनार्थं प्रतिपुरुषं चमसाध्वर्यव इति वचनम् । अस्ति चात्र शाखान्त-रश्रुतिः— मा हौषीदेक एव द्वाभ्यां हस्ताभ्यां द्वौ चमसाविति । जैमिनिरपि उत्पत्तौ तु बहुत्वश्रुतेरिति, दशत्वं लिङ्गदर्शनादिति सूत्राभ्याममुमर्थमाह । अर्थस्त्वग्रे षक्ष्यते ।

इत्योकोपाहश्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-

जिद्विषाहस्राग्नियुक्तपौण्डरीकयाजिगणेशदीक्षिततनूजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिगूढार्थरत्नालाभकृतविद्वज्जनसंताप-

शामिकायां ज्योत्स्नारूपायां वृत्तावष्टमप-

त्रस्य षष्ठः पटलः ॥ ६ ॥



अथाऽष्टमप्रश्ने सप्तमः पत्रलः ।

उन्नीयमानेभ्योऽनुब्रूहि होतृश्चमसमनूजयध्वपुभय-  
तःशुक्रान्कुरुध्वमच्छावाकस्य चमसाध्वर्यो मा  
त्वमुन्नेष्टाः प्रतिप्रस्थातः प्रोक्षिताप्रोक्षिताञ्छकला-  
नुपकल्पयोन्नेतः सोमं प्रभावयेति संप्रेष्यति ।

उन्नीयमानेभ्योऽनुब्रूहीत्यर्थं प्रैषः प्रशास्तारं प्रत्येव । होत्रशास्त्रानुरोधात् । उन्नीयमा-  
नेभ्य इति चमसानां विशेषणम् । तादर्थ्यं चतुर्थी । उन्नीयमानेभ्य इति विशेषणादुन्न-  
यननिमित्तकोऽर्थं प्रैषः । चनसोन्नयननिमित्तमुन्नीयमानसूक्तं ब्रूहीत्यर्थः । होतृश्चमस-  
मनूजयध्वं हे ब्रह्मादिचमसाध्वर्यव उन्नेतृमहायभूता होतृचमसमुन्नेतृमहायभूततदीयचम-  
साऽध्वर्युणोन्नीतमनु पश्चात्स्वं स्वं चमसमुन्नयध्वमित्यर्थः । ब्रह्मोद्गाता यजमानः सदस्यो  
मंत्रावरुणो ब्राह्मणाच्छंसी पोता नेष्टाऽऽग्नीध्र इत्येवं क्रमोऽत्र । उन्नयने विशेषमाह-  
उभयतःशुक्रान्कुरुध्वमिति । उभयत आद्यन्तयोः शुक्रो येषु त उभयतःशुक्रा एतादृशा-  
न्कुरुध्वमिति । शुक्रो द्रोणकलशस्थः सोमः । अच्छावाकस्याच्छावाकसंबन्धिचमसा-  
ध्वर्यो तच्चमसं त्वं मोन्नेष्टाः । माङ्गनिषेधे । अच्छावाकचमसोन्नयनं मा कुर्वित्यर्थः ।  
प्रोक्षितौ चाप्रोक्षितौ च प्रोक्षिताप्रोक्षितानेतादृशाञ्छकलान्यज्ञिध्ववृक्षशकलान्पिधानोप-  
यमनसमर्थानुप समीपे कल्पय । उन्नेतः सोमं प्रभावय प्रातःसवनपर्याप्तमकधनामिश्र-  
णेन कुर्विति प्रैषार्थः ।

होतृचमसमुख्यान्दश चमसानु-  
जयत्यन्यानच्छावाकचमसात् ।

होतृचमसो मुख्यो येषां ते होतृचमसमुख्यास्तान् । होतृचमसमनूजयध्वमित्यत्रत्यानु-  
शब्दार्थोऽनेन प्रदर्शितो भवति । होतृचमसं प्रथममुन्नीयानन्तरमितरान्दश चमसानुज-  
यति सर्वत्रेत्यर्थः । दर्शेति सदस्यपक्षे । अत्र दर्शेत्यनेन परिसंख्यानान्त्कस्य चमसस्यो-  
न्नयनं वर्जनीयमित्याकाङ्क्षायामन्यानच्छावाकचमसादिति । अच्छावाकचमसादन्यानु-  
जयति प्रातःसवनेच्छावाकचमसं नोन्नयतीत्यर्थः । अच्छावाकस्य चमसाध्वर्यो मा  
त्वमुन्नेष्टा इत्यस्यार्थोऽनेन दर्शितो भवति ।

परिप्लवयोन्नेता द्रोणकलशादुपस्तीर्य पूत-  
भृत उन्नीय द्रोणकलशादभिघारयति ।

उभयतःशुक्रान्कुरुध्वमित्यस्यार्थोऽनेन दर्शितो भवति । आश्विनग्रहणवदुपस्तरणो-  
न्नयनाभिघारणानीत्येव वक्तव्ये पुनः कृत्स्नं वचनं काण्डानुपमय एवात्र नियत इति-

ज्ञापनार्थम् । परिप्लवथेति वचनमुदचनव्यावृत्त्यर्थम् । नचात्र द्रोणकलशग्रहणं व्यर्थम् ।  
आधवनीयमार्गस्योत्तानवचनसमकालिकसर्वचमसोपस्तरणाभिधारणोत्तरमपि पूतभृत्यव-  
नयनकाल आधवनीयस्यास्तीतिज्ञापनार्थत्वेन सार्थक्यात् । ननु होतुश्चमसमनूनयध्व-  
भितिवहुवचनबोधितचमसाध्वर्युर्कर्तृकत्वकेवलोन्नेतृकर्तृकत्वयोः परस्परं विरोध इति  
चेत्सत्यम् । चमसाध्वर्युणां सहायत्वमादायैव बहुवचननोपपत्तेः । चमसोन्नयनानन्तरं  
प्रतिप्रस्थाता प्रोक्षिताप्रोक्षिताञ्छकलानुपकल्पयति । केवलेन हस्तेनैव प्रोक्षणं पवित्रकर-  
णावचनात् । तच्चोत्तानेन हस्तेन ।

उत्तानेन तु हस्तेन कर्तव्यं प्रोक्षणं भवेत् । इति स्मृतेः ।

सर्वचमसानामेष कल्पः ।

सर्वेषां चमसानामेष एवोन्नयनकल्प इत्यर्थः ।

प्रस्थितेष्वेवोन्नीयमाने सूक्ते तस्मिन्प-

रिहिते सावित्रेण ग्रहावाद्दाते ।

प्रस्थानं नामोत्तरवेद्यां सादनम् । उक्तं च बौधायनेन—समुन्नीयोत्तरवेद्यां साद-  
यतीति । प्रस्थिते[ष्वे]वोन्नीयमाने सूक्त इत्यनन्तरं समापिते सतीति शेषः । अथ वा  
द्वितीयार्थे सप्तमी । छान्दसत्वात् । तथा चायमर्थो भवति—प्रस्थितेषु सोमेषु सत्स्वेवो-  
न्नीयमानं सूक्तं समापयतीत्यर्थः । समापयतीत्यध्याहार्यं पदमन्वयसिद्धये । उन्नयन-  
मारभ्य यावत्सादनं सूक्तस्य यथा समाप्तिर्भवति तथा प्रशास्त्रा सूक्तं वक्तव्यमिति ।  
तस्मिन्परिहित इति वचनं परिधानोत्तरमेव ग्रहयोराधानं न तु परिधानसमकालमित्ये-  
तदर्थम् । तस्मिन्निति तच्छब्देनोन्नीयमानं सूक्तं परामृश्यते । सावित्रो देवस्य त्वेति  
आदानकरणत्वादादद इत्यन्तो मन्त्रः । ग्रहौ शुक्रामन्थिनौ । आददाते इति द्विवचनम् ।  
अध्वर्युप्रतिप्रस्थाताराविति शेषः ।

कथमित्याकाङ्क्षायामाह—

शुक्रमध्वर्युर्मन्थिनं प्रतिप्रस्थाता ।

स्पष्टम् ।

आददते चमसाश्चमसाध्वर्यवः ।

उत्तरवेद्यां सादितांश्चमसांश्चमसाध्वर्यव आददत इत्यर्थः ।

प्रोक्षिताभ्यां शकलाभ्यां शुक्रामन्थिनाविपिधत्तोऽ-

पनुचौ शण्डामकौ सह तेन यं द्विष्म इत्यप्रोक्षिताभ्या-

मधस्तात्पांसूनपध्वंसयतस्ताभ्यां चैवोपयच्छतः ।

प्रोक्षितौ शकलौ द्वावेव । अप्रोक्षितावपि द्वावेव । अन्यथा प्रेषे प्रोक्षिताप्रोक्षिता-

नित्यस्मिन्समस्ते पदे बहुत्वस्यापि संभावनायां द्विविधयोः शकलयोर्द्वित्वमेव नियतमि-  
त्येतादृशमर्थं प्रदर्शयितुमुपकल्पितशकलानां विनियोगं प्रदर्शयितुं च प्रोक्षिताभ्यामिति  
वचनम् । शकलवचनमसदेहार्थम् । शुक्रामन्थिनौ ग्रहौ । अपिपत्त इत्यनेन शकलयो-  
रपिधानयोग्ययोरुपकल्पनं द्योत्यते । अप्रोक्षिताभ्यामिति वचनप्रयोजनं प्रोक्षितवचन-  
ज्ज्ञेयम् । अपनुत्तौ शण्डामकौ सह तेन यं द्विष्म इत्येष एव मन्त्रः प्रतिप्रस्थातुरपि ।  
अप्रोक्षिताभ्यां शकलाभ्यां पात्राधस्ताद्भागगतान्पांसूनपध्वंसयतोऽपगमयतः । अध्वर्यु-  
प्रतिप्रस्थातारविति शेषः सर्वत्रात्र द्विवचनेषु । ताम्यामप्रोक्षिताभ्यामेवोपयच्छतः ।  
उपयमनं शुक्रामन्थिपात्रयोः कुरुतः । चकारो मन्त्रानुवृत्त्यर्थः । अथवाऽयमर्थः—ताभ्यां  
प्रोक्षिताभ्यामुपयच्छतः । चकारो हस्तसमुच्चयार्थ इति । अस्ति चापिगृह्य प्राञ्चौ निष्कामत  
इत्यस्यां श्रुतौ ग्रहधातुर्लङ्गम् । तथा च दक्षिणेन हस्तेनोपरिष्ठाद्वामेनाधस्तादित्येवं  
परिगृह्य प्राञ्चौ प्राङ्मुखौ निष्कामत इत्यर्थः सिद्धो भवति । अस्मिन्मन्त्रे सामान्यरू-  
पेणैव द्वेष्यस्य निर्देशो न नाम्ना । अदःशब्दाभावात् । अपनुत्तौ प्रतिहतौ ।

स्तुतोऽसि जनधा देवास्त्वा शुक्रपाः प्रणयन्त्विति शुक्रमध्वर्युर्हरति  
स्तुतोऽसि जनधा देवास्त्वा मन्थिपाः प्रणयन्त्विति मन्थिनं प्रतिप्रस्थाता ।

हविर्धानद्वयाग्रभागं प्रति हरणं संप्रधानस्य तत्रैव करिष्यमाणत्वात् । मन्त्रभेदा-  
स्पृथङ्निर्देशः ।

सावादानावेके समामनन्त्युर्वन्तरिक्षमिति गच्छतः ।

तौ स्तुतोऽसि जनधा इति मन्त्रावादानावादानक्रियार्थाविति एके शाखिनः समामनन्ति  
वदन्तीत्यर्थः । अस्मिन्पक्षे सावित्रस्य निवृत्तिः । आहरणमन्त्रोऽस्मिन्पक्ष उर्वन्तरिक्ष-  
मिति । गच्छतः शुक्रामन्थिभ्यां सह गच्छत इत्यर्थः । प्रसिद्धत्वाद्दन्विहीति मन्त्रान्तः ।  
आपस्तम्बोऽपि स्पष्टमाह—उर्वन्तरिक्षमन्विहीत्यभिप्रव्रजत इति ।

आयुः संधत्तं तं मे जिन्वतं प्राण\* संधत्तं तं मे जिन्वतमपान\* संधत्तं  
तं मे जिन्वतं ठपान\* संधत्तं तं मे जिन्वतं चक्षुः संधत्तं तन्मे जिन्वत\*  
श्रोत्र\* संधत्तं तन्मे जिन्वतं मनः संधत्तं तन्मे जिन्वतं वाच\* संधत्तं  
तां मे जिन्वतमित्यग्रेण हविर्धाने अरन्ती पात्रे वा संधत्तः ।

अग्रेण हविर्धाने हविर्धानयोरग्रतः समीप इत्यर्थः । हविर्धानशब्दस्य द्विवचनान्त-  
त्वेन शकटे एव गृह्येते न तु मण्डपः । दक्षिणहविर्धानाग्रतः समीपेऽध्वर्युरुत्तरहवि-  
र्धानाग्रतः समीपे प्रतिप्रस्थाता स्थित्वाऽरन्ती पात्रे बोधौ संधत्तौ योजयतः संश्लेषयत  
इत्यर्थः । अरन्ती हस्तौ पात्रे शुक्रामन्थिनोः । ब्रह्म संधतमित्येतेन ब्राह्मणोक्तेनायं  
विकल्पते ।

अनापृष्ठाऽसीत्यङ्गुष्ठाभ्यामुत्तरवेदिमाक्रमेते ।

अङ्गुष्ठावत्र पादयोरेव । आक्रमणक्रियासाहचर्यात् । तावानेव मन्त्रः । व्यत्यये-  
नाऽऽत्मनेपदम् । अर्थादेवोत्तरवेदिं प्रति गमनसिद्धिः ।

तां विपरिहन्तौ विपरिक्रामतः ।

तामुत्तरवेदिं विपरिहन्तौ विपीडयन्तौ विलिखन्ताविति यावत् । विपरिहन्ताविति  
आर्षः शब्दः । विशेषेण परितोऽर्थादुत्तरवेदेर्विलिखन्तावङ्गुष्ठाभ्याम् । एतादृशावुभा-  
वुत्तरवेदिं विपरिक्रामतः । विशेषोऽत्र सांतत्यरूपः । विपरिक्रमणमुत्तरवेदेः सकाशा-  
दवतरणम् ।

सुवीराः प्रजाः प्रजनयन्परीहि शुक्रः शुक्रशोचि-  
षेति दक्षिणेनाध्वर्युर्हरति सुप्रजाः प्रजाः प्रजनयन्प-  
रीहि मन्थी मन्थिशोचिषेत्पुत्तरेण प्रतिप्रस्थाता ।

दक्षिणेनोत्तरेणेत्यत्रोत्तरवेदिमिति पूर्वमूत्रादनुवर्तते ।

जिन्वेथाः सुपथ्या मध्वा वीतमिति

यजमानोऽनुयन्मयतेऽग्नेणाऽऽहवनीयम् ।

प्रहावित्थेन शेषः । प्रकरणाद्द्विवचनलिङ्गाच्च । अवसररूपापनार्थमत्र यानमान-  
षेवानम् । अग्नेणाऽऽहवनीयमिति यजमानपरमेव । अन्यथा पुरस्तात्पदवैयर्थ्यापत्तेः ।

अभितो यूपं पुरस्तात्प्रत्यश्चाववतिष्ठेते ।

पुरस्तादित्यत्र यूपस्य संनिहितत्वात्तस्यैव वचनविपरिणामेनान्वयः । आहवनीय-  
यान्थे पुरस्तात्पदवैयर्थ्यतादवस्थापत्तेः । प्रत्यश्चौ प्रत्यङ्मुखाववतिष्ठेते अवनतौ  
कंचित्प्रह्लावेव तिष्ठेते इत्यर्थः ।

पश्चात्प्राञ्चमसाध्वर्यवः ।

पश्चादित्यत्रोत्तरवेदेरिति शेषः । सामर्थ्यात्प्राञ्चः प्राङ्मुखाः । केषांचिदुदङ्ना-  
गानि वेतिसूत्रादुदङ्मूलताऽपि कदाचित्स्यात्तां वारयितुं प्राञ्च इति । अवतिष्ठन्त इति  
प्रेषः । परिभाषयोदङ्कसंस्थनयाऽवस्थानमेतेषाम् ।

संजग्मानौ दिव आ पृथिव्याः शुक्रः शुक्र-  
शोचिषेत्यध्वर्युः संजग्मानौ दिव आ  
पृथिव्या मन्थी मन्थिशोचिषेति प्रतिप्रस्था-  
ताऽऽरती पात्रे वा संधत्तः ॥ १७ ॥

ब्राह्मणोक्तौ विसर्गरहितौ संजग्मानौ दिव आ पृथिव्येत्येतदन्तावेन मन्त्रावत्रैताभ्यां  
विकल्पेते । अर्थः स्पष्टः ।

आयुः स्थ आयुर्मे धत्तमायुर्यज्ञाय धत्तमायु-  
 र्यज्ञपतये धत्तं प्राणः स्थः प्राणं मे धत्तं प्राणं  
 यज्ञाय धत्तं प्राणं यज्ञपतये धत्तं चक्षुः  
 स्थश्चक्षुर्मे धत्तं चक्षुर्यज्ञाय धत्तं चक्षुर्यज्ञपतये  
 धत्तं श्रोत्रं स्थः श्रोत्रं मे धत्तं श्रोत्रं  
 यज्ञाय धत्तं श्रोत्रं यज्ञपतये धत्तं तौ देवौ  
 शुक्रामन्थिनौ कल्पयतं दैवीर्विशः कल्पयतं  
 मानुषीरिपमूर्जमस्मासु धत्तं प्राणान्पशुषु  
 प्रजां मयि च यजमाने चेत्यभिमन्त्रयेते ।

तो देवौ शुक्रामन्थिनाविति लिङ्गाद्ग्रहयोरेवाभिमन्त्रणं नारत्नयोः । तेनारत्निसंधा-  
 नेऽप्यभिमन्त्रणं ग्रहयोरेव ।

प्रोक्षितौ शकलावभ्याधत्तः शुक्रस्याधिष्ठान  
 मसि शुक्रैषा ते समित्तया समिध्यस्वे-  
 त्यध्वर्युर्मन्थिनोऽधिष्ठानमसि मन्थिन्नेषा  
 ते समित्तया समिध्यस्वेति प्रतिप्रस्थाता ।

जुहोतिचोदनाभावनानत्र स्वाहाकारत्यागौ । मन्त्रे समिच्छब्द इन्धनमात्रवाची  
 तैया त्वमग्ने समिधा समिध्यस इति मन्त्रगत समिच्छब्दवत् । तथा च नोहो न  
 मन्त्रोपः । शकलाभ्याधानमन्त्रयोः शुक्रस्य समिदसि मन्थिनः समिदसीतिब्राह्मणो-  
 क्तमन्त्राभ्यां विकल्पेते ।

निरस्तः शण्डो निरस्तो मर्कोऽपनुत्तौ  
 शण्डामर्को सह तेन यं द्विष्म इत्यप्रोक्षितौ  
 बहिर्वेदि निरस्यतोऽप उपस्पृश्य ।

निरस्तः शण्डः, निरस्तो मर्कः, अपनुत्तौ शण्डामर्को सहामुनेतिब्राह्मणोक्तेन  
 विकल्पेते । ब्राह्मणोक्तमन्त्रेऽमुनेत्यस्य स्थाने तृतीयान्तं द्वेष्यनाम्नो ग्रहणम् । वेदे-  
 र्मेहावेदेर्बहिरिति बहिर्वेदि उत्तरस्यां दिशि अप्रोक्षितौ शकलौ निरस्यतः । अप  
 उपस्पृश्येत्यनन्तरं निष्ठत इत्यध्याहार्यम् । अथोपस्पृश्येत्यनेनापूर्वमन्त्रद्वयस्पर्शनं  
 विधीयते । छेदनभेदननिरासात्माभिमर्शनेष्वप उपस्पृशेदितिस्मृतितः सिद्धमेवोपस्पर्श-  
 नम् । इदं तु निरसननिमित्तकमत्र विधीयते । तेनाध्वर्योरैकं स्मृतिसिद्धं कर्माङ्गत्वे-  
 नान्यदिति । तथा च समानकर्तृकत्वानुपातिरपि परिहृता भवति । अप उपस्पृश्य ।

प्रातः प्रातःसावस्य शुक्रवतो मन्थिवतो मधु-  
श्रुत इन्द्राय सोमान्प्रस्थितान्प्रेष्य मध्यतः—  
कारिणां चमसाध्वर्यवो वषट्कृतानुवषट्कृता-  
जुहुत होत्रकाणां चमसाध्वर्यवः सकृत्सकृद्-  
धुत्वा शुक्रस्याभ्युन्नीयोपावर्तध्वामिति संप्रेष्यति ।

प्रत्याश्रावणोत्तरमयमुदकस्पर्शः । एकवचनादेकेनैव प्रैषो वक्तव्यः स चाध्वर्युगैवात्प्रा-  
ध्वर्युराश्राव्य प्रत्याश्रावितेऽमुष्मै प्रेष्येति मैत्रावरुणं प्रेष्यतीतिपरिभाषासूत्रात् । ग्रहं चमसं  
वाऽऽदायाऽश्रावयति यथा दर्शपूर्णमासयोराम्नीध्रान्तरे दक्षिणामुखस्तिष्ठन्नाग्नीध्रः स्फ्यं  
धारयन्प्रत्याश्रावयति तद्व्याख्यातमिति सूत्रादाश्रावणप्रत्याश्रावणे सर्वत्र । हे प्रशास्तः  
प्रातः प्रातरेव प्रातःसावस्य प्रातःसंबन्धिनः शुक्रग्रहो मन्थिग्रहश्च येषां ते मधु क्षर-  
न्तीति मधुश्रुतः । एवंभूतानिन्द्रायेन्द्रार्थं सोमान्प्रस्थितानुन्नयनेदेशाद्भविर्धानादुत्तरवेदिं  
प्रतिप्रास्तान्वाज्यया यागे विनियोक्तुं होतारं प्रेष्येत्यर्थः । एवं चोत्तरवेदिं प्राप्तिषु  
चमसेषु मैत्रावरुणः प्रैषं वदेदिति सिद्धं भवति । अमुष्मै प्रेष्येति मैत्रावरुणं प्रेष्यतीति  
सूत्रान्मैत्रावरुणं प्रयेव प्रैषः । पश्चान्मैत्रावरुणो होतारं याज्यां वक्तुं प्रेरयति । स  
होतारं चोदयतीति सूत्रात् । चोदनं प्रेरणम् । एवं सर्वत्र सामान्यतो ज्ञेयम् । मध्यतः  
कारिणो होतृब्रह्मे द्वातृयजमानसदस्यास्तेषां चमसाध्वर्यवो वषट्कारानुवषट्कारथोर्जु-  
हुत मैत्रावरुणादय आग्नीध्रान्ता होत्रकशब्दवाच्यास्तेषां चमसाध्वर्यवः प्रथमवषट्कार  
एव हुत्वा शुक्रो द्रोणकलशस्थः सोमस्तस्मादेकदेशं स्वल्पं होत्रकचमसेष्वपि आभि-  
मुख्येनोन्नीयाऽऽनीयोर्प मत्तमीप आवर्तध्वमागच्छध्वामिति संप्रैषार्थः ।

वषट्कृते सर्वे युगपज्जुहति ।

सर्वेऽध्वर्युप्रतिप्रस्थातारौ मध्यतःकारिचमसाध्वर्यवो होत्रकचमसाध्वर्यवश्च युगपत्स-  
हैव वषट्कृते होत्रा वषट्कृते सति जुह्वतीत्यर्थः ।

स प्रथमः संकृतिर्विश्वकर्मा स प्रथमो मित्रो  
वरुणो अग्निः । स प्रथमो बृहस्पतिश्चिकित्वा-  
स्तस्मा इन्द्राय सुतमाजुहोमि स्वाहेत्यध्वर्युस्तस्मै  
मित्राय सुतमाजुहोमि स्वाहेति प्रतिपस्थाता ।

मित्रायेति शाखान्तरीयः पाठः । पारशुद्र एव बोधयोरपि । मन्थिहोमे यद्यपि  
मित्रसंबन्धोऽवगम्यते तथाऽपि तौ देवा अपनद्याऽऽत्मन इन्द्रायानुहवुरिति वाक्यशे-  
षाद्याज्याया इन्द्रलिङ्गत्वादिन्द्राय सोमान्प्रस्थितान्प्रेष्येति प्रैष इन्द्रदेवतार्थस्वावगमा-

खेन्द्र एव देवता भवति । मित्र इतीन्द्रस्यैव विशेषणम् । देवानामधिपत्वेन मित्रत्वात् । तथा चात्र गुणविशिष्टस्येन्द्रस्यैव देवतात्वम् । तेनात्र मित्रायेन्द्रायेदमिति मन्त्रगतदेवतोद्देशेन त्यागो भवति । विशिष्टस्य देवतात्वेऽपि विशिष्टं शुद्धानतिरिक्तमिति-पक्षमनुसृत्यैव विशेष्यस्येन्द्रस्य देवतात्वानपायेन न तौ देवा अपनुद्याऽऽत्मन इन्द्राया-जुह्वुरितिवाक्यशेषेणन्द्रलिङ्गकयाज्ययेन्द्राय सोमान्प्रस्थितान्प्रेष्येतिप्रैषेण च विरोधः । शुक्रामन्थिनोर्याज्यावतोरपि वचनान्मन्त्रबद्धोमौ । तथा चाऽऽपस्तम्बः— शुक्रामन्थिनोः प्रतिनिगद्य होम इति । शुक्रामन्थिनोर्याज्यावतोरपि मन्त्रबद्धोम इत्यर्थः । वषट्कारो-स्तीति कृत्वा न कुर्युरपि स्वाहाकारमिति शङ्कानिवृत्तये स्वाहाकारपाठः । वषट्कारस्वा-हाकारयोर्यथा समकालता भवति तथा मन्त्रपाठः ।

सानुवषट्कारावेके समामन्त्यननुवषट्-  
कारावेकेऽन्यतर\* सानुवषट्कारमेके ।

वषट्कृते जुहुतः पुनर्वषट्कृते जुहुत इत्येतेनैवोभयोः सानुवषट्कारत्वे निद्धे सानुव-षट्कारावेके समामन्तीति पुनर्वचनं बह्वाचार्यसंमतोऽयमेव पक्ष इतिप्रदर्शनार्थम् । अननुवषट्कारानुवषट्काररहितानुभावपीत्येक आचार्याः । अन्यतरं शुक्रामन्थिनो-रन्यतरमेव ब्रह्मनुवषट्कारसहितमेक आचार्याः । एवं च पक्षत्रयमेव सिद्धं भवति ।

उत्तरतःपुरस्ताद्बहिष्परिध्याहवनीयादङ्गारं  
निर्वर्त्यैष ते रुद्र भाग इति तस्मिन्नेतं मन्थिनः  
संस्त्रावं प्रतिप्रस्थाता सर्वहुतं जुहोति ।

उत्तरतःपुरस्तादी(दी)शान्यां दिशि । रुद्रसंवन्धित्वात् । रुद्रस्येशानदिगधिपतित्वा-दिति भावः । बहिष्परिध्यन्तर्वेद्येवाङ्गारनिर्वर्तनम् । स्पष्टमेतत्सूत्रान्तरे—बहिष्परिध्यन्तर्वे-द्याहवनीयादङ्गारं निरू(रु)ह्य तस्मिन्नप ते रुद्र भाग इति प्रतिप्रस्थाता मन्थिनः संस्त्रावं सर्वहुतं जुहोतीति । आहवनीयादित्यपादाने पञ्चमी । अङ्गार आहुतिधारणस-मर्थोऽर्थाद्यथा षटमानयेति सामान्यत उक्तेऽच्छिद्र एव घट आनीयते तथेति द्रष्टव्यम् । निर्वर्त्य निरू(रु)ह्य । बहिष्परिधीभि परिषिसम्भिव्याहारोद्धोमसंवाञ्छित्वाच्चाऽऽहवनी-यस्य ग्रहणे सिद्ध आहवनीयवचनं यत्र मन्थिनो होमः कृतस्तत्समीपस्थ एवाङ्गारो ब्राह्म इत्यर्थविशेषज्ञापनार्थम् । तस्मिन्निरूढेऽङ्गारे । तस्मिन्निति वचनमाहुतिधारणसमर्थ-त्वद्योतनार्थम्, अथ वाऽऽष्टार्थमङ्गारनिरूहणं होमस्वाहवनीय एवेतिशङ्काव्यावृत्त्य-र्थम् । एतमितिवचनमवशेषितस्य कृत्स्नस्यैव संप्रत्ययार्थम् । तथा चावशेषितस्यैकदेश-नासे नाथं होम इति सिद्धं भवति । मन्थिग्रहणं शुक्रव्यावृत्त्यर्थम् । सूद्वच्छुक्रपात्र\* सादयतीति वचनादेव शुक्रसंस्त्रावहोमव्यावृत्तो सत्यां मन्थिग्रहणं किमर्थमिति चेत् । न । तस्य पक्षान्तरत्वेनोपपत्तिःसंभवेनात्र सर्वहोमोऽपि संभाव्येत तं वारयितुं मन्थि-

ग्रहणस्याऽऽवश्यकत्वात् । संस्त्राव्य संस्त्राव्येति संस्त्रावम् । णमुलन्तमिदम् । प्रति-  
प्रस्थानृग्रहणमध्वर्युर्व्यावृत्तये । सर्वहुतमितिवचनं बिन्दुमात्रमपि यथा नावशिष्टं भवति  
तथा सर्वस्य होमः कर्तव्य इत्येतदर्थम् । सर्वः सोमो हुतो यस्यां क्रियायां यथा  
भवति तथेति क्रियाविशेषणम् । जुहोतिचोदितत्वास्वाहाकारः । सोमस्यापूर्वत्वात्  
दाविहोमधर्माः । प्रतिपत्तिकर्मैतत् । होमस्य रुद्रदेवत्वत्वादुदकस्पर्शः । रुद्रदेवत्व-  
मेव ते रुद्र भाग इति मन्त्रवर्णात् । न तत्र रुद्रः पशूनभिमन्यत इति ब्राह्मणाच्च ।  
आपस्तम्बोऽत्र विशेषमाह—आर्तपात्रमेतद्यन्मन्थिपात्रं यमृत्विजां द्विष्पात्तस्मै हरेदा-  
र्छतीहेवेति विज्ञायत इति । आर्तिकरमेतत्पात्रमतो न तानूनपित्राणां सकाशां नयेदायतन  
एव सादयदिति भावः । ब्राह्मणेऽपि—ब्रह्मवादिनो वदन्ति कस्मात्सत्यान्मन्थिपात्र-  
सदो नाश्रुत इत्यार्तपात्र- हीति श्रूयाद्यदश्रुतीतान्धोऽध्वर्युः स्यादार्तिमाञ्छेत्तस्मा-  
न्नाश्रुत इति ।

मध्यतःकारिणां चमसाध्वर्यवोऽनुवषट्कृते जुहति ।

स्पष्टम् ।

प्रेतु होतुश्चमसः प्र ब्रह्मणः प्रोद्गातुः प्र

यजमानस्य प्र सदस्यस्येति संमेष्यति ।

प्रेतु प्रकर्षेण गच्छत्वित्यर्थः । तत्तद्धोमानन्तर्यमेव गमने प्रकर्षः । उद्गातृचमसे  
प्रस्तोतृभतिहर्षोः संबन्धेऽपि जैमिनिमते सुब्रह्मण्यसंबन्धेऽपि उद्गारतुरेव मुख्यत्वादेक-  
वचनम् । सदस्यपक्षे प्रसदस्यस्येति । प्रब्रह्मण इत्यादिषु प्रशब्दोत्तरमेतु इत्यस्या-  
न्वयः । ब्रह्मण इत्याद्यनन्तरं चमसशब्दस्यान्वयः । तथा चायमर्थो निष्पन्नो भवति—  
प्रेतु ब्रह्मणश्चमसः प्रेतुद्गातुश्चमसः प्रेतु यजमानस्य चमसः प्रेतु सदस्यस्य चमस इति ।  
प्रैषपाठस्तु यथापठित एव ।

प्रैषार्थं विवृणोति—

सदो भक्षान्हरन्ति ।

सद इति द्वितीयैकवचनम् । सदः प्रति होत्रादिसदस्यान्तचमसस्थाः सोमा भक्षा-  
स्तान्हरन्ति चमसाध्वर्यव इत्यर्थः ।

सूद्वच्छुक्रपात्र- सादयति ।

सूदशब्दः शेषवाची, तद्वच्छुक्रग्रहस्य पात्रं सादयति । अध्वर्युरेवेति शेषः ।  
शुक्रपात्रस्याध्वर्युसंबन्धित्वात् । आयतन एव । तथा चाऽऽपस्तम्बः—सूद्वच्छुक्रपात्र-  
मायतने सादयित्वेति ।

होत्रकाणां चमसाध्वर्यवः सकृत्सकृ-

जुत्वा शुक्रस्याभ्युक्नीयोपावर्तन्ते ।

मैत्रावरुणादीनां होत्रकाणां चमसाध्वर्यवः स्वं स्वं चमसं सकृत्सकृदेक हुत्वा-



शुक्रो द्रोणकलशस्थः सोमस्तस्यैकदेशं स्वल्पं स्वल्पमाभिमुख्येन स्वे स्वे चमस आनी-  
याध्वर्युसमीपमागच्छन्तीत्यर्थः ।

तैरध्वर्युः प्रचरति ।

तैः पुनरभ्युचीतैः । चमससंबन्धि यद्यत्कार्यं तत्तेषां चमसाध्वर्युसंज्ञया प्राप्तं तद्वा-  
रणार्थमध्वर्युग्रहणम् । अध्वर्युशब्दस्य तेषु गौणत्वान्मुख्यासंभव एव तेषां कर्तृत्व-  
मिति भावः । अयमर्थ उक्तो जैमिनिनाऽपि चमसांश्चमसाध्वर्यवः समारूयानादिति  
सूत्रेण ।

मैत्रावरुणचमसमादाय पशास्तर्प्यजेति संप्रे-  
ष्यति वषट्कृतानुवषट्कृते हुत्वा चमसाध्व-  
र्यवे प्रयच्छति सदो भक्षः हरति ।

अत्र चमसमन्वारभ्याऽऽश्रावणम् । प्रत्याश्राविते तमादाय प्रेष इति विशेषोऽत्र ।  
चमसाध्वर्यवे प्रयच्छतीतिविधानादेवार्थादध्वर्योरत्र कर्तृतायां सिद्धायां पूर्वत्राध्वर्युवचनं  
मैत्रावरुणचमसाध्वर्युर्होमं कृत्वाऽन्यस्मै यस्मै कस्मै चमसाध्वर्यवे प्रयच्छतीत्ययमध्यर्थः  
संभाव्येत तं व्यावर्तयितुम् ।

एवमुत्तरैः प्रचरति ॥ १८ ॥

एवमित्यनेन तं तं चमसमन्वारभ्याऽऽश्रावणं प्रत्याश्राविते तं तमादाय प्रेषौ वषट्-  
कारानुवषट्कारयोर्होमश्चमसाध्वर्यवे तस्य तस्य प्रदानं तस्य सदः प्रति हरणं  
चातिदिश्यते ।

तत्र प्रेषेषु विशेषमाह—

ब्रह्मन्यजेति ब्राह्मणाच्छंसिनं पोतर्प्यजेति  
पोतारं नेष्ट्यर्प्यजेति नेष्टारमग्नीध्रजेत्याग्नीध्रम् ।

मैत्रावरुण यज, ब्राह्मणाच्छंसिन्यज, आग्नीध्र यजेत्येवं रूपाः प्रेषा अपि संभा-  
वितास्ते व्यावृत्ता भवन्ति । पोतर्प्यज नेष्ट्यर्प्यजेत्यनयोः क्रमप्राप्तत्वाद्ग्रहणम् । अर्थः  
स्पष्टः । संप्रेष्यतीति शेषः सर्पत्र ।

तस्य चमसमादाय सदो गच्छति स होतुराचष्टेऽयाहग्नीदिति ।

तस्याऽऽग्नीध्रस्य । तस्य चमसमादायेतिवचनं स्वयंहरणार्थम् । सः, अध्वर्युः । तच्छ-  
ब्दश्चमसहस्तस्याध्वर्योः परामर्शाय । तेन प्रश्नोत्तरयोर्जीतयोरेवाऽऽग्नीध्रचमसनिर्धारं  
नतु तत्पूर्वमिति सिद्धं भवति होतृग्रहणं कं प्रत्याख्यानमिति संशयनिवृत्त्यर्थम् । षष्ठी-  
निर्देशः प्रश्नापेक्षतां गमयति । तेन होत्रा पृष्टः सन्नेवायाहग्नीदिति आचष्टे प्रश्नोत्तरं  
ब्रूयादिति अर्थः सिद्धो भवति । अयाह्विष्टवानग्नीदाग्नीध्र इति वाक्यार्थः ।

स भद्रमकर्थो नः सोमं पाययिष्यतीति होता प्रत्याह ।

इदं याजुषहोत्रपरम् । भक्षप्रसङ्गादादौ तदुपयोगिनीं परिभाषामाह—

होमाभिषवाभ्यामध्वर्योर्भक्षो वषट्काराच्च  
वषट्कर्तृणां समाख्यानाच्चमसिनाम् ।

अनेन भक्षनिमित्तान्युच्यन्ते । होमाभिषवाभ्यां समुच्चिताभ्यां भक्षोऽध्वर्योः । अध्व-  
र्युग्रहणं प्रदर्शनार्थम् । तेन प्रतिप्रस्थात्रादीनामपि होमाभिषवाभ्यां समुच्चिताभ्यामेव  
भक्षणम् । ननु होमाभिषवाभ्यां च भक्षो नान्यतरेण कर्मणेत्येतावतैव सिद्धेऽत्र वचनं  
दूरत्वात्तत्परमेव समुच्चितयोर्होमाभिषवयोर्निमित्तत्वमत्र तु न स्यादिति शङ्का स्यात्-  
त्रिवृत्त्यर्थम् । एवं चमसा येषां सन्ति ते चमसिनस्ते[षां] समाख्यानात्, होतृचमसो ब्रह्म-  
चमस उद्गातृचमसो यजमानचमसः सदस्यचमसः प्रशास्तृचमसो ब्राह्मणाच्छंसिचमसः  
पोतृचमसो नेष्टृचमसोऽच्छावाकचमस आग्नीध्रचमस इति यत्तत्तच्छमसाख्यानां कपिञ्जल-  
चमसशब्दवत्त्रिभित्तकश्चमसिभक्ष इति । एतदेवास्य ब्रह्मचमसत्वं यच्चम्यतेऽस्मिन्सोमो  
ब्रह्मणेति संबन्धान्तरानपगमात् । यथोक्तं सूत्रान्तरे— का च तच्छमसिता स्यान्न चान्यः  
संबन्ध इति । वषट्काराच्च वषट्कर्तृणामित्यत्र चकारोऽनुवषट्कारसंग्रहणार्थः । तेनानु-  
वषट्कारोऽपि भक्षणे पृथङ्निमित्तम् । अनुवषट्कारस्यापि पृथग्भक्षणनिमित्तत्वमाश्रया-  
यत् आह—प्रतिवषट्कारं भक्षस्तूष्णीमुत्तरमिति ।

होमाभिषवकर्त्रोरध्वर्युप्रतिप्रस्थात्रोर्वषट्कारनिमित्तकभक्षणकर्तृवषट्कर्तृणां समाख्या-  
निमित्तकभक्षणकर्तृणां चमसिनां च भक्षणे क्रमविशेषमाह—

वषट्कर्ता पूर्वो भक्षयति ततोऽध्वर्जुर्जघन्यश्चमसी ।

वषट्कारवक्ता पूर्वः प्रथमो भक्षयति । ततस्तत्कर्तृकभक्षणानन्तरमध्वर्युः ।  
अध्वर्युग्रहणं होमाभिषवकर्त्रुपलङ्गम् । जघने भवो जघन्यः, भक्षणे चमसी जघन्यो  
भवतीत्यर्थः । यत्रैकस्मिन्पात्रे वषट्कारादिनिमित्तसमवायाद्ब्रह्मवो भक्षणसमवेतास्तेषु  
वषट्कर्ता पूर्वः प्रथमं भक्षयति नाध्वर्यवाद्यः । वषट्कर्तुः प्रथमभक्ष इति श्रुतेः ।  
तस्माद्वषट्कर्ता प्रथमः सर्वभक्षान्भक्षयतीति श्रुतेर्होतृश्रित्पूर्वं हविरद्य माऽशतेति  
लिङ्गाच्च । निमित्तक्रमादपि वषट्कर्तुरेव प्राथम्यम् । होमाद्वषट्कारस्य पूर्वभावित्वात् ।  
न चाभिषवस्य वषट्कारतः पूर्वभावित्वादध्वर्युप्राथम्यं कुतो नास्तीति शङ्कनीयम् ।  
तन्मात्रस्यानिमित्तत्वात् । सर्वान्ते तु समाख्याभक्षस्तस्य समाख्यानुमंगत्वेन भक्षान्तरतो  
दुर्बलत्वात् । होतृप्रशास्तृब्राह्मणाच्छंसिपोतृनेष्टृच्छावाकाग्नीध्राणां स्वयं निषद्य यजत  
इत्यस्मिन्पक्षेऽध्वर्युप्रतिप्रस्थात्रोर्वषट्कारप्रयुक्तोऽस्ति भक्षः । यजमानस्य वषट्कारनि-  
मित्तक एव । अतिग्रह्यहोमे प्रतिप्रस्थातृनेष्टृजेतृणां होमाभिषवनिमित्तक एव ।

होतृप्रशास्तृब्राह्मणाच्छंसिपोतृनेपूच्छावाकाग्निघ्राणां समाख्यानिमित्तकोऽपि । ब्रह्मो-  
द्धानृत्यजमानसदस्यानां तु समाख्यानिमित्तक एव । निमित्तान्तरस्याभावात् । हारि-  
योजने वचनाग्निमित्ताभावेऽपि सर्वेषामेव भक्षः । ततोऽध्वर्युस्ततश्चमसीनि लाघवा-  
वाद्भक्तव्ये जघन्यशब्दग्रहणं होमाभिषवनिमित्तकाध्वर्युकर्तृकभक्षणानन्तरकाल एव  
समाख्यानिमित्तः स्वस्वचमसे भक्षो ननु अध्वर्युणा कृततत्तच्चमसभक्षानन्तरमेव तत्तच्च-  
मसिकर्तृकस्वस्वचमससंबन्धिसमाख्याभक्ष इतिज्ञापनार्थम् ।

होमयोर्वषट्कारव्यवाये भक्षव्यवाये वषट्कारयोश्च

होमव्यवाये प्रतिशेषं प्रतिग्रहणं च भक्षः ।

होमयोर्मध्ये वषट्कारव्यवायो नाम होमसमकालं वषट्कारोच्चारणामावः । भक्ष-  
व्यवायो भक्षकाले मन्त्रोच्चारणामावः । वषट्कारयोर्मध्ये होमव्यवायो. नाम वषट्कारो-  
च्चारणकाले होमामावः । तत्रोभयप्राप्युभयोः शेषं शेषं प्रतीति प्रतिशेषम् । ग्रहणं  
ग्रहणं प्रतीति प्रतिग्रहणम् । अकारः प्रतिशेषमित्येतेन समुच्चयार्थः । होमयोर्वषट्कार-  
रयोरित्युभयप्रापि द्विवचनं द्विदेवत्यहोमावसराभिप्रायम् । तेन बहुत्वेऽपीदं भवति ।  
होमशब्देन याग एवोच्यते । वषट्कारसंनिध्यात् । व्यवायशब्दग्रहणाभौमित्तिकमे-  
वेदं प्रतिशेषप्रतिग्रहणभक्षणम् ।

नानागृहीतयोश्च समवाये ।

अत्र चकारोऽप्यर्थकः । नानागृहीतयोः पृथक्पृथक्गृहीतयोर्ग्रहयोरेकत्रैकस्मिन्काले  
गृहीतयोरपि होमयोर्वषट्कारव्यवाये भक्षव्यवाये वषट्कारयोश्च होमव्यवाये प्रतिशेषं  
प्रतिग्रहणं च भक्ष इत्यर्थं विधिर्भवतीत्यर्थः । यथा प्रतिनिग्राह्यद्विदेवत्यमरुत्वतीयादिषु ।  
एतत्प्रदर्शयितुमेव प्रायश्चित्तप्रकरणं परित्यज्याप्र वचनं सांनिध्याद्विदेवत्यमात्रविष-  
यकम् ।

न वैश्यराजन्ययोः सोमभक्षणं विद्यते ।

अल्पात्तरत्वाद्द्विश्यशब्दस्य पूर्वनिपातः ।

राजन्यवैश्ययोः सोमभक्षणामावे प्रकारान्तरमाह—

यद्यब्राह्मणः सोमं पिपासेरुयग्रोधस्तिभिनीराहृत्य ताः संपिष्य  
दधन्युन्मृज्य यदन्याश्चमसानुन्नयत्यथैतं यजमानचमसमत  
उन्नयति यदन्याश्चमसाञ्जहृत्यथैतस्य दर्भतरुणेनोपहत्यान्तःप-  
रिध्याहवनीयादङ्गारं निर्वर्त्याहं त्वदस्मीति जुहोति यदन्याश्-  
चमसान्भक्षयत्यथैतस्य चमसस्य यजमानो भक्षयति ।

यदि पिपासेदित्यनेन मुख्यः पक्षो भक्षणामाव एव राजन्यवैश्ययोः । पानेच्छा

चेत्तदाऽयं प्रकारः । पानानिच्छायां नेति त्वर्थात् । यदि राजन्यं वैश्यं वा याजयेत्स  
यदि सोमं विभक्षयिषेदित्यापस्तम्बः । एतच्च सूत्रकारेण यजमानशब्देन सूचितमेव ।  
अब्राह्मणो ब्राह्मणभिन्नः क्षत्रियो वैश्यो वा । यद्यपि अब्राह्मणः शूद्रोऽपि तथाऽपि  
तस्याध्ययने तद्विहितकर्ममु चाधिकाराभावादेव व्यावृत्तिः । अशूद्राणामद्गुष्टकर्मणामु-  
पनयनमन्याधेयं फलवन्ति च कर्माणीति धर्मपूत्रे शूद्रव्यतिरिक्तानामेवाधिकारस्योक्त्या  
तस्माच्छूद्रो यज्ञेऽनवकृत इति श्रुतेश्च शूद्रस्य यागनिषेधात् । जैमिनिनाऽपि चातुर्व-  
र्ण्यमविशेषादिति सूत्रेण निषेध उक्तः । निषादरथकारयोस्तु वचनादधिकारः ।  
किमिति वचनं न कुर्यान्नास्ति वचनस्यातिभार इति । न्यग्रोधो वटस्तस्य स्तिभिन्त्यः  
फलानि अङ्कुरा वा तान्क्रयकाले क्रयधर्मेणाऽऽहत्याऽऽप्यायनकाल आप्यायन-  
प्रणयनकाले प्रणीयोपावहरणकाल उपावहृत्य रानाभिषवोत्तरमभिषवधर्मेण सभ्यगन्य-  
सिंभ्रमभिः अन्यस्मिन्नपरेऽन्यैर्भावभिः पित्रा दधन्यालोऽज्य सोमवहधन्यालोडितं सोम-  
रसं तदर्धककलशेषु अन्येन दशापवित्रेण संपीड्य संप्रयोजनकाले दधन्युन्मृष्टा-  
स्यात्रे संभृतात्सोमरसाद्यजमानचमसमुन्नोय वषट्कारे हुतेषु सर्वेषु चमसेषु सव्यहस्ते  
ग्रहं गृहीत्वाऽनन्तरमुन्नोतस्य चमसस्थिकदेशं दर्भतरुणेन गृहीत्वाऽन्तःपरिध्याहवनी-  
यादुत्तरतो होमाय समर्थमङ्गारं निरू(रु)ह्याहं त्वदस्मि मदसि त्वमेतदित्यनेन मन्त्रेण  
जुहोति । लोककृज्जातवेद इति मन्त्रान्तेः । कृत्स्नपाठाभावाद्वाक्यशः पाठितेनैवेयमाहुतिः ।  
जुहोतिचोदितत्वात्स्वाहाकारो मन्त्रान्ते । जातवेदा अग्निर्देवता लिङ्गात् । भक्षणकाले  
सर्वैर्भक्षेषु भक्षितेषु अनन्तरं यजमानो भक्षयतीत्यर्थः । बाह्वृच्ये केषांचित्सोमधर्माणां  
प्रत्यक्षाज्ञानात्कलशग्रावचर्मदशापवित्रादीनां पात्राणां चोक्तस्याच्च सोमधर्माणां लाभः ।  
तेन क्रयकाले क्रयधर्माः । ओहनं न भवति । एतस्य केवलादृष्टार्थत्वात् । आप्यायन-  
काल आप्यायनं तु भवत्येव । एतस्य दृष्टार्थत्वात् । प्रणयनोपावहरणयोरपि सांनि-  
ध्यावस्थानाभिषवानुकूलत्वरूपदृष्टार्थत्वादेते अपि भवत एव । अभिषवकालेऽभिषवध-  
र्माश्च भवन्तीति याज्ञिकाः । मीमांसकास्तु—अभिषवादिस्कारा नैमित्तकस्यापि  
फलचमसस्य समानविधाना ज्योतिष्टोमापूर्वसाधनत्वाविशेषादिति प्राप्ते नित्यसंस्कारा-  
णामनित्यफलचमसद्वारत्वायोगान्नैमित्तिकस्य तत्कालेऽनुपस्थितत्वाच्च न समानविधान-  
त्वम् । तथा च जैमिनिः—नैमित्तिकमतुल्यत्वादसमानविधानं स्यादिति, [इति] प्राहुः ।  
यद्यदेत्यर्थः । तेन यस्मिंकाल इत्यर्थो भवति । यदाऽन्याश्चमसानुज्ञयतीति पाठस्तु  
सरल एव । एवमुत्तरयोरपि पाठद्वयं द्रष्टव्यम् । अथशब्द आनन्तर्यार्थः । तेन सर्वच-  
मसोन्नयनानन्तरमेवोन्नयनं न स्वस्थाने न च तत्पूर्वमिति सिद्धं भवति । एतच्छब्देन  
फलचमसः परामृश्यते । नियमार्थाऽयं परामर्शः । फलरससंबन्धवान्यजमानचमसस्त-  
मेवानन्तरमुन्नयति न नित्यं यजमानचमसमिति । अतोऽस्मात्फलरसात् । उत्तरयोर-  
प्यथैतच्छब्दयोरिदमेव प्रयोजनम् । तरुणशब्दोऽग्राची । दर्भतरुणाभ्यां प्रत्यस्ये-

त्वन्न तथैव प्रसिद्धेः । एकवचनादेक एव दर्भः । साहित्ये तृतीयेयम् । तथा चाय-  
मर्थो भवति—दर्भतरुणसहितेन दर्व्याकारपात्रेण जुहोतीति । अथवा तरुणशब्दे  
दाढ्यार्थिकः । तेन दृढेन दर्भेगेत्यर्थो भवति । अस्मिन्पक्षे न दर्व्याकारं पात्रं होमसावनं  
किं तु दृढदर्भ एव । अस्मिन्पक्षे होमे स्त्रावणमात्रम् । अथवा तरुणशब्दः  
स्तम्बवाची । तथा च दर्भस्तम्बेन जुहोतीत्यर्थो भवति । अस्मिन्पक्षेऽपि स्त्रावणमात्रमेव ।  
यत्र यत्र वषट्कृते यागस्तत्र तत्र तत्स्थान इयमाहुतिः । कम्पने तु नेयमाहुतिः  
किंतु कम्पनमेव । एतस्येति षष्ठी सशेषनाराशंसमसाभिप्रायिका द्रष्टव्या । तेन यत्र  
सोमस्य सर्वभक्षणमितरेषां तत्रैतस्यापि सर्वभक्षणमेव । तत्र सोमलिङ्गानां मन्त्राणामूहः  
प्रकृतावपि नित्यविकारत्वात् । नैमित्तिकानामनूहो बाह्वृच्ये यदत्र शिष्टमित्यादिभिः  
सोमलिङ्गैर्कर्मश्रैर्भक्षणादिविधानात् । पक्षेक्षामिव वा एष सोमो राजा यन्न्यग्रोध इति  
सोमशब्देन षट्सस्य स्तवनाच्च ।

द्विदेवत्यान्भक्षयन्ति ।

प्रकृतप्रयोगाधिकारार्थमिदं सूत्रम् ।

बह्वचनग्राह्याः क इत्याकाङ्क्षायामाह—

होताऽध्वर्युः प्रतिप्रस्थाता च ।

प्रतिप्रस्थातुः संपातद्वारकः संबन्ध इति भावः ।

क्रमं प्रदर्शयितुमाह—

एवमनुपूर्वाः ।

एवमेवानुपूर्वः क्रमो यत्र त एवमनुपूर्वाः । अयमेव क्रमः सार्वत्रिको भवति नत्वे-  
तदर्थ एवेति परिभाषेवेयम् । उपह्वाने भक्षणे चायमेव क्रमः सर्वत्रेत्यर्थः ।

अन्योन्यस्मिन्नुपह्वमिच्छन्ते ।

अन्योन्यमित्यवयवत्वेनापेक्षितेऽन्योन्यस्मिन्निति सप्तम्यन्तः प्रयोगश्छान्दसः । अन्यो-  
न्यं परस्परमुपह्वानमिच्छन्त इच्छेयुः कुर्युरित्यर्थः । नानुपह्वतेन सोमः पातवै सोमपीथेन  
ह व्यर्धुको भवतीति निषेधादिति श्रुतिर्हेतुरत्र ज्ञेया । परस्परानुज्ञापनमुपह्ववस्तम्भकृत्वा न  
सोमः पातव्य उपह्वरहितेन सोमपीथेन सोमपानेन व्यर्धुको विगतार्थशीले भवतीत्यर्थः ।

उपह्वमन्त्रस्वरूपमाह—

उपह्वयस्वेत्यामन्त्रणः ।

मन्त्र इति शेषः पुंलिङ्गात् । आमन्त्र्यते संमुखी क्रियते प्रतिभक्षिता येन स मन्त्र  
आमन्त्रण इत्यर्थः । यद्योपह्वानं तस्य कर्मप्रयुक्तनामग्रहणं कर्तव्यमित्यर्थात् । अन्यथा

कस्योपह्वानं क्रियतेऽनेनेति न ज्ञायते । स्पष्टमेतदुक्तमापस्तम्बेन—असावसावुपह्वय-  
स्वेति कर्मनामत्रेयेनाऽऽपञ्चयत इति । तत्र प्रशास्तरुपह्वयस्य ब्रह्मनुपह्वयस्वेत्येवाऽऽ-  
मञ्चणम् । प्रशास्तर्यज ब्रह्मन्यजेति लिङ्गात् ।

प्रतिवचनमन्त्रस्वरूपमाह—

उपह्वय इति प्रतिवचनः ।

प्रस्युच्यतेऽनेनेति प्रतिवचनः पूर्ववन्मन्त्र इत्येव शेषः ।

यत्र क चैककाले भक्षयेयुरन्योन्यस्मिन्नुपह्वयमिच्छेरन् ।

एकः कालः समानकालः । तथा चाऽऽपस्तम्बः—ये समाने प्राये भक्षयन्ति तेषु  
पह्वयमिच्छन्त इति । प्रकषेगौनि व्युत्पत्त्या प्रागशब्दः कालपरः । यत्र क चैक  
काल इति वचनात् । द्विदेवत्यादिषु भिन्नमेव निमित्तमुपह्वयस्यास्तीति गम्यते । तच्चैक-  
पात्रत्वरूपत्वम् । तथा चाऽऽपस्तम्बः—ये चैकपात्रमिति । पात्रशब्देन तत्स्थः  
सोमा व(ल)क्षयते । एकं पात्र यस्मिन् बह्वीहिर्वा । एतन्नात्रस्थं सोममित्यर्थः । समा-  
ख्याभक्षणमतिग्राह्यभक्षणं च कालोदाहरणम् । एतन्नात्रोदाहरणानि द्विदेवत्यादीनि  
यथायथं द्रष्टव्यानि । अत्राऽऽनारशेषभक्षणम् । प्रतिभासितुरभावेऽप्युपह्वयोऽत्र ।  
नानुपह्वनेन सोमः पानव्य इति निषेधात् । स च सानिध ॥ ३ ॥ इति ।

द्विरैन्द्रवायवं भक्षयति सकृत्सकृदितरी ।

अनुसृजन्ती पात्रमित्यापस्तम्बः । द्विरैषट्काराद्विर्होमाच्च । सकृत्सकृदितरौ भैत्रा-  
वरुणाश्विनौ । सकृद्रुषट्कारात्सकृद्रोमाच्चति भावः । अत्राऽऽपस्तम्बेन द्विरैन्द्रवायवं  
भक्षयतीति भक्षयन्ति भक्षयतीति वा सकृत्सकृदितरावित्युक्त्या विकल्पितपञ्चद्व(१))  
एस्य तद्येषां भक्षयत इत्यध्वर्युर्होता ज्ञेयर्थो भक्षयतीति स म इत्यर्थ इति स्वयमेव  
व्याख्यानं \*कृतम् । तेन दो योऽत्र भक्षयिता म स भक्षयतीत्येकवचनार्थः सिद्धो  
भवति । भक्षयन्तीति पाठे तु प्रतिप्रस्थातृद्वैर्भक्षणमपासमपि । एतस्मादेव बहुवचन-  
वशात् । द्विवचनान्तपाठस्य तस्मत्सूत्रे नैव शङ्काऽस्ति । सकृत्सकृदिति वीप्सा ग्रह-  
द्वित्वानुसारण ।

पुरस्तादैन्द्रवायवं प्राणेषूपनिग्राहं पुरस्ता-

न्मैत्रावरुणं चक्षुरोरुपनिग्राह\* सर्वतः-

परिहारमाश्विन\* श्रोत्रयोरुपनिग्राहम् ।

भक्षयति भक्षयन्तीति वा पूर्वपठःनुपारेणात्राप्यनुषन्ते । सर्वतःपरिहारमित्याश्विने  
विशेषविधेस्तथा पूर्वयोर्ग्रहयोः पुरस्तादित्यनुदितं ब्राह्मणे । तस्यैवानुकरणं करोति

\* अत्र सर्वपुस्तकेषु कृतवानिति पाठो विद्यते स प्रामादिक इति ज्ञेयम् ।

१ क. 'स्य तस्मात्' । ख. 'स्य तस्मू' ।

सूत्रकारः पुरस्तोदैन्द्रवायवमित्यादिना । प्राणोष्विति बहुवचनान्नासिकाद्वयस्य मुखस्य च ग्रहणम् । नासिकाद्वयनिरोधे स्पष्टवागुच्चारणं नैव जायत इति प्रसिद्धम् । अतस्तयोरपि वागुच्चारणानुकूलत्वाद्ग्रहणम् । न च तस्मात्पुरस्ताद्वाचा वदतीति श्रुतेः प्राणशब्देन मुखस्यैव ग्रहणं बहुवचनं तु पूनार्थत्वेनाप्युपपद्यत एवेति वाच्यम् । अगतिकर्मणिकं पूनार्थतां विना निर्वहे तत्कल्पनाया अनुचितत्वात् । णमुलनिर्देशादेकैकस्य ग्रहणम् । तच्चोर्ध्वमुपहवादित्युक्तामाश्रज्जयनेन । यथाऽध्वर्य उपह्वयस्वेत्युक्त्वाऽवघ्राय नासिकाम्यामिति । सर्वतःपरिहारं सर्वं शिरः परिहृत्य परिहृत्येति । इदमपि णमुलन्तम् । तेनात्रापि वारद्वयं परिहरणक्रिया भवति ।

सर्वान्भक्षयित्वा नानुत्सृजन्त्याऽवनयनात् ।

सर्वानित्यनन्तरं स्वस्वकाल इति शेषः । नानुत्सृजन्त्यावनयनादित्यत्र पूर्वोऽवधिर्भक्षणं सर्वेषु । तथा चाऽऽपस्तम्बः—अनुत्सृजन्तौ पात्रं द्विरेन्द्रवायवं भक्षयतो भक्षयन्ति भक्षयति वा सकृत्सकृदिनराविति ।

सर्वेषां संपातान्होतृचमसेऽवनीय पुरोडाशशकलमैन्द्रवायवस्य पात्रेऽवधाति पयस्यां मैत्रावरुणस्य धाना आश्विनस्य तानि दक्षिणस्य हविर्धानम्योत्तरस्यां वर्तन्यां सादयत्यातृतीयसवननात्परिशेरते ।

अवधानं निक्षेपणम् । पयस्याऽऽमिक्षां । मैत्रावरुणस्याऽऽश्विनस्थेत्युभयत्र पात्रेऽवधातीत्यनुवर्तते । वर्तनी शकटचक्रमार्गः । प्राक्पश्चिम्यमैत्राऽऽमादनमत्र । चक्रमर्गसादनानुगुणत्वात् । आतृतीयसवनादित्यत्राऽऽडभिविधौ । अत्र तृतीयमवनशब्देनैकया च दशभिश्च स्वभूत इत्येतस्यां शस्यमानायां प्रार्थयन्तौ निमृद्येयामिति प्रतिप्रस्थाता द्विदेवत्यपात्राणि विमृचयापरया द्वारोपनिर्हृत्य मार्जालीये प्रक्षालयत्पूर्वया द्वारां प्रपाद्याऽऽयतनेषु सादयतीतिवक्ष्यमाणप्रवित्त्यन्मृतीयमवनपदार्थोऽत्र । परिशेरत इति बहुवचनं हविर्विशिष्टपात्रत्रित्वात् । पात्रेष्वप्रक्षालनेष्वेव हविस्त्रिपानिधानं प्रक्षालनावचनात् । तान्येवमरिक्तान्येव परिशेरते सादितानि भवेयुः । यज्ञस्य संतत्या इति ब्राह्मणम् ।

निरवदाय होत्र इदामादधाति ।

निरवदानं ग्रहणम् । आधाति प्रयच्छतीत्यर्थः ।

उपह्वयमानामुपोद्यच्छन्ते चमसांश्चमसाध्वर्यवः ।

उपह्वयमानामिदाम् । उप समीप इडायाः समीप उदूर्ध्वं यच्छन्ते नियमयन्ति चमसास्तं तं चमसां स चमसाध्वर्युः ।

होतृचमसमास्पृष्टं धारयति ।

आस्पृष्टमीषत्स्पृष्टं तद्दीयचमताध्वर्युः । पूर्वत्र चमसेपूर्वधारणमात्रं न तु स्पर्शः ।  
होतृचमसे तु स्पर्श इति विशेषः ।

उपहूतां प्राश्रन्ति ये प्रकृतौ ।

ये प्रकृतावित्यनेन प्राशननिवृत्तिः क्रियते प्रतिप्रस्थातृमैत्रावरुणयोः संबन्धसत्त्वेऽपि ।

इडाशकलमच्छावाकाय निदधाति प्राशितायां मार्जयित्वा ।

प्राश्रितायामिति वचनमिडाशकलस्याच्छावाकार्थनिधानं प्राशनात्पूर्वमेव कर्तव्यमि-  
तिक्रमबोधनार्थम् । पूर्वमूत्रं क्रमबोधकं न भवति किंतु सामान्यप्रतिज्ञामात्रमनेन क्रियते ।  
यजमानपञ्चमा वाग्यता भक्त्यःमार्जनादित्यनेनैवाङ्गत्वमिद्धौ पुनरत्र वचनमिडाप्राशनो-  
त्तरमेव मार्जनं न तु मध्येऽन्यस्य प्राशाप्राप्तौ तद्गुत्तरम् । एतेन ज्ञायते मध्येऽन्यस्य  
प्राशनमप्यस्तीति । तच्च हविरुच्छिष्टस्य । तच्चोक्तमाश्वलायेन—हविरुच्छिष्टं सर्वे  
प्राश्रन्तीति । परं तु तच्चतुर्णां प्राकृतानामेवात्विजां न त्वन्येषाम् । आश्वलायनसंभ-  
न्धिनां तु भवत्येव तत्सूत्रानुगोधात् ।

वाजिनेन चरति यथा वैश्वदेवे ॥ १९ ॥

अध्वर्योर्मिरूपत्वादेकवचनं न त्वेवत्संबन्धीतरत्विजां निवृत्तिः । यथा वैश्वदेव इत्य-  
तिदेशात् । चरन्तीति पठन्वृत्तरेव । अत्रोत्कर्षो न भवति । तथा चाऽऽपस्तम्बः—  
न ह्येतेषां प्रासङ्गिकं वैशेषिकमुत्कर्षणीति । एतेषां पुरोडाशानां प्रासङ्गिकं प्रसङ्गो-  
पबोधं पशुयुक्तमनूपाजादि तद्वत्कृष्यमाणं ननेषा वैशेषिकं वाजिनचर्याद्युत्कर्षति ।  
कुतः, पाशुकैःसूयाजादिभिः पुरोडाशविशेषधर्माणां वाजिनचर्यादीनामसंबन्धादस्ति-  
च संबन्धे तैः क्रमवल्परययोगाच्च । उक्तं जैमिनिनाऽपि—प्रासङ्गिकं नोत्कर्षेदसंयोग-  
दिति । असंबन्धाद्वाजिनचर्यादीनामसंबन्धादित्यर्थः ।

सवनीयानां मार्जनप्रभृतीनि कर्माणि प्रति-

पद्यन्ते यथा निरुद्धपशुबन्धे पशुपुरोडाशस्य ।

सवनीयानां पिष्टलेपकलीकरणप्रभृतीनि कर्माणि प्रतिपद्यन्त इत्येतावन्तैः सिद्धे  
मार्जनप्रभृतीनि कर्माणि प्रतिपद्यन्त इति पुनर्मार्जनग्रहणं वाजिनप्रचारानन्तरमपि पक्षे  
मार्जनकालोऽस्तीतिज्ञापनार्थम् ।

यथाचमसं चमसिनो भक्षयन्ति तेषां व्याख्यातो भक्षयन्ति ।

चमसमनतिक्रम्येति यथाचमसम् । तत्र चमसः स्वस्य स्वस्य । तेषां चमसिज्ज-  
व्याख्यातो मक्षे हीत्यादिना सार्वत्रिकमेके समामनन्तीत्यन्तेन सूत्रेणोक्तः । व्याख्यातो



मक्ष इति वक्तव्ये मन्त्रग्रहणं वैकल्पिकयोर्मन्त्रयोर्यो मन्त्रोऽध्वर्युणा परिगृहीतः स एव होत्राऽपि परिग्रहीतव्य इत्येतदर्थम् ।

सर्वेषां प्रथमो होता सकृत्सकृद्भक्षयति द्विः स्वे चमसे पुनः ।

सर्वेषां मक्षकर्तृणां मध्ये प्रथमः पूर्वं हाता सर्वचमसानां सकृत्सकृद्भक्षणं करोति स्वचमसे द्विः । पुनःशब्दोऽवधारणे द्विः स्वे चमसे एवेत्यर्थः । अनुवषट्कारस्य चमसगतसोमसंस्कारकत्वात्तस्य चानुवषट्कारनिमित्तमक्षणस्य स्वसक्तचमसमक्षणे एव प्रवृत्तेरुचितत्वादिति भावः । प्रातःसवनमाध्यंदिनसवनयोर्होतृचमसे प्रतिभक्षितुरभावात्तन्मन्त्रेण समाख्यामक्षस्य सिद्धिः ।

अध्वर्युक्षीतानामध्वर्युर्द्विर्भक्षितानां सकृत्सकृद्भक्षयति ।

द्विर्भक्षितानमित्यत्र प्रशास्त्रदिभिश्चमसिर्बिषट्कारनिमित्तमनुवषट्कारनिमित्तं च द्विवारं भक्षितानां चमसस्थरसानां सतामध्वर्युर्(यो,हो)माभिवद्योभयनिमित्तकं सकृत्सकृद्भक्षणमित्यर्थः ।

तृतीयं होत्रका अन्ततः ।

होमाभिवद्याभ्यामध्वर्योर्भक्षो वषट्काराच्च वषट्कर्तृणां समारूपाणाञ्चमसिनां वषट्कर्ता पूर्वं मक्षयति ततोऽध्वर्युर्नघन्यश्चमसीत्यनेन मध्यतःकारिणां होत्रकाणां च समाख्यामक्षः प्राप्यते । तृतीयं होत्रका इत्यत्र तृतीयग्रहणं यदि मध्ये प्रतिभक्षिता तदा समाख्यामक्षः पृथग्भवति अन्यथा तत्र वषट्कारनिमित्तकमक्षसमाख्यामक्षयोर्होत्रकावेषय इतिज्ञापनार्थम् । होत्रकाणामत्र पृथग्भवति प्रतिभक्षितृमत्त्वान्न तन्मन्त्रेषाम् । होतृस्तु नात्र समाख्यामक्षः पृथक्प्रतिभक्षितुरभावात्तस्य तु आद्ययोः सवनयोः प्रतिभक्षितुरभावात्समाख्यामक्षस्तन्मन्त्रैव । यत्र यत्र प्रतिभक्षितुरभावात्तत्रोपहूयैव मक्षणम् । अन्ततोऽन्ते ।

असर्वान्भक्षयित्वाऽऽप्यायस्व समेतु त  
इत्याप्याययन्ति ते नाराशंसा भवन्ति ।

चमसिन इति शेषः । सोमेन वसतीवरीभिर्वा वर्धनमाप्यायनम् । आप्याययतीति छिन्नात् । मन्त्रेणाभिमर्शनमित्यन्ये । तथाऽभिमृशेरञ्जित्याश्चठायनः । कात्यायनस्वाह— आप्यायस्व समेतु त इति द्वाभ्यां चमसानालभन्ते सोमं वा सिञ्चतीति । कौषायनस्तु वसतीवरीः प्रकृत्याऽऽह्नाभिराप्याययेत्ताभिरभिषुण्यादिति । ते नाराशंसा भवन्ति । एवमाप्यायिताश्चमसा नराशंसदेवतात्वात्नाराशंससंज्ञां लभन्त इत्यर्थः ।

तान्दक्षिणस्य हविर्धानस्य पश्चादक्षमुद्गायतान्सां-  
दयत्यन्तरा नेष्टुराग्नीध्रस्य च चमसौ सादयति ।

ताम्वाराशंसान् । अन्यत्स्पष्टम् । नेष्टुराग्नीध्रस्य च चममावन्तरा सादयति ।  
अप्रान्तराशब्दोऽन्तरालविशिष्टपगे लक्षणया । इदं च वैशिष्ट्यं नेष्टुराग्नीध्रचमसनि-  
ष्टम् । अन्तरान्तरेणयुक्त्वा इति द्वितीया ।

उपविशत्यच्छावाकोऽग्नेण स्त्रं धिष्णिगं बहिःसदसम् ।

अग्नेण स्त्रं धिष्णिगं बहिःसदसमित्यनेनैवर्च्यः सदोत्रहिःप्रदेशपर्यन्तमेवात्र वच-  
नाद्ब्रूयते ।

तस्मै पुरोडाशशकलपार्ददाहाच्छावाक वदस्व यत्ते वायमिति ।

आद्ददित्यत्र पाठः । आद्भदिनि प्रमादपाठः । प्रयच्छन्निति तदर्थः । अच्छा-  
वाक यत्ते वायं वक्तुं योग्यं तद्ब्रूयते ।

उपो अस्नान्ब्राह्मणान्ब्राह्मणा ह्यध्वमित्य-  
च्छावाकेनोच्यमानेऽच्छावाको वा अयमुपह-  
वमिच्छते तत् होतरुपह्वयस्वेति संप्रेष्यति ।

होतारं संप्रेष्यति । प्रेषे होतृशब्दश्रवणात् । अत्रप्रेषशब्देनाऽऽनेदनमुच्यते ।

यत्रनत् होत्रोपह्वयमानं जानाति तस्मिन्कालेऽच्छा-  
वाकचमसमादायोन्नीयमानायानुब्रूहीति संप्रेष्यति ।

यत्र तस्मिन्काले एनमच्छावाकं होत्रोत् नो गाव उपहूता उपहूत इत्यनेन  
मन्त्रेणोपह्वयमानमध्वर्युर्नानाति तस्मिन्कालेऽच्छावाकचमसं गृहीत्वोन्नीयमानायानु-  
ब्रूहीत्यच्छावाकं संप्रेष्यति । अत्रान्नयनकर्ता तदीयचमसाध्वर्युरेव नोन्नेता । उक्तं  
चाऽऽपस्तम्बेनोन्नीयमानायानुब्रूयच्छावाकस्य चमसाध्वर्यो उन्नयस्वोभयतःशुकं कुरु-  
ष्वेति प्रेषमुत्वेनै( गै )त् । तेनोन्नेतुरुन्नयनकर्तृत्वमत्र न भवति । परिप्लवया द्रोणक-  
लशादुपस्तीर्य एतमुत् उन्नीय द्रोणकलशादभिधारयति सर्वचमसानामेष कल्प इति-  
सूत्रार्थं विधिरस्मिन्मन्त्रेऽपि ।

तस्मिन्परिहितेऽच्छावाक यजेति संप्रेष्यति वष-

दकृते जुहोत्यनुवषदकृतं हुत्वा हरति भक्षम् ।

अच्छावाकेन तस्मिन्नुन्नीयमानमुक्ते परिहिते सति । आश्रावणपस्याश्रावणा-  
दिकं सौमिकपरिभाषासूत्रतः । अन्यत्स्पष्टम् ।

तेन न समं भक्षयति ।

मसनिमित्ते सत्यपि वचनादध्वयोर्मक्षनिवृत्तिः ।

नास्मिन्नुपहवमिच्छते ।

अस्मिन्ध्वर्यावच्छावाक उपहवं नेच्छते ।

यद्यस्मिन्नुपहवमिच्छेत भक्षयेत्येव ब्रूयात् ।

यदि अस्मिन्ध्वर्यावच्छावाक उपहवमिच्छेत तदाऽध्वर्युर्मक्षयेत्येव ब्रूयान्नोप-  
हृत इति ।

भक्षिताप्यायितमन्तरा नेष्टुराशी-

ध्वस्य च चमसौ सादयति ।

उपहवनिषेधादुपहवामावेऽनुहूतेन सामो न पातव्य इति निषेधेन भक्षस्यैवा-  
भावप्रसक्तौ तत्संबन्धित्वेनाऽऽप्यायनस्याप्यभावप्रसक्तौ तन्निवारणार्थमिदं भक्षिता-  
प्यायितवचनम् । भक्षिताप्यायितमच्छावाकेन स्वचमसं नेष्टुगन्धस्य च चमसावन्त-  
रैतयोश्चमसयोमध्ये सादयति । क्रमप्राप्तं तस्य तदेव स्थ नमिति भावः ।

एतदेवान ऊर्ध्वमच्छावाकचमसस्य स्थानम् ॥ २० ॥

इति हिरण्यकोशिसूत्रेऽष्टमप्रश्ने सप्तमः पटलः ।

एतदेव स्थानमत ऊर्ध्वमित आरभ्य तृतीयसवनान्तम् । अन्यत्स्पष्टम् । अयम-  
च्छावाको बह्वृच एव कार्यः । तथा चैतरेयब्राह्मणे—यो ब्राह्मणा बह्वृचो वीर्यवान्स्था-  
त्सोऽच्छावाकीयां कुर्यादिति ।

इत्थोकोपाहश्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-

जिद्विषाहस्राग्नियुक्तपौण्डरीकयाजिगणेशदीक्षिततनूजगोपीनाथ-

दीक्षितविरचितायां श्रीमद्भगवत्सत्याषाढहिरण्यकोशिसू-

त्राम्बुधिगतनिगूढार्थरत्नालाभकृतविद्वज्जनसंताप-

शामिकायां ज्योत्स्नाख्यायां वृत्तावष्टमप्र-

श्नस्य सप्तमः पटलः ॥ ७ ॥

अथाष्टमप्रश्नेऽष्टमः पटलः ।

ऋतुग्रहैः प्रचरतो द्वादशभिस्त्वयोदशभिश्चतुर्द-

भिर्वा द्वादशसु सर्वाभाना जुहुतस्त्वयोदशस्वन्य-

तरौ सह चतुर्दशसु सह प्रथमौ सहोत्तमौ ।

प्रथोदशास्वन्यनरात्रित्यनेन सहशब्दस्यान्वयः । सहग्रहणे परिप्लव्याऽध्वर्युर्कर्तृकं ग्रहणम् । उदचनेन प्रतिप्रस्थातृकर्तृकं यद्यध्वर्युः प्रतिग्रहीता । परिप्लवाद्ग्रहणाभावात् । इतरथा विपरीतम् । अन्यत्स्पष्टम् । तत्र पक्षत्रयप्रयोगास्त्वित्थम्— तत्राऽऽद्यपक्षे मधुश्चेत्यध्वर्युर्माध्वश्चेति प्रतिप्रस्थाता शुक्रश्चेत्यध्वर्युः शुचिश्चेति प्रतिप्रस्थाता नमश्चेत्यध्वर्युर्नमस्यश्चेति प्रतिप्रस्थाता । एतेषु षट्मु ऋतुना प्रेष्येति प्रैषः । पात्रमुखविपर्यासः । तत इध्वश्चेत्यध्वर्युः, ऊर्जेश्चेति प्रतिप्रस्थाता, सहश्चेत्यध्वर्युः, सहस्यश्चेति प्रतिप्रस्थाता । एतेषु चतुर्षु ऋतुभिः प्रेष्यति प्रैषः । पात्रमुखविपर्यासः । ततस्तपश्चेत्यध्वर्युस्तपस्यश्चेति प्रतिप्रस्थाता । एतयोर्ऋतुना प्रेष्येति प्रैषः । एतदनन्तरमत्र सहग्रहणं सहहोमश्च कुत्रापि नास्ति । भक्षकमस्तु होत्रासहाध्वर्युरेव न प्रतिप्रस्थाता पोत्रा सह प्रतिप्रस्थाता नेष्ट्रा सहाध्वर्युः, आग्नीध्रेण सह प्रतिप्रस्थाता ब्राह्मणाच्छंसिना सहाध्वर्युः प्रशास्त्रा सह प्रतिप्रस्थाता । एतदनन्तरं पात्रमुखविपर्यासः । होत्रा सहाध्वर्युः पोत्रा सह प्रतिप्रस्थाता नेष्ट्रा सहाध्वर्युः, अच्छात्राकेन सह प्रतिप्रस्थाता पोत्रा सहाध्वर्युः पृथगेव । ततो होत्रा सह हविर्धान एव प्रतिप्रस्थाता पृथगेव । अस्मिन्नेव पक्षे स्वयं वा निषद्य यजत इत्येतरपक्षस्वीकारश्चेत्तदाऽन्तिमे याज्ये होतुर्न भवतः । तद्व्युक्तो भक्षश्च नास्ति । अध्वर्योर्होतरेतद्यजेत्यस्य लोपः । अध्वर्युप्रतिप्रस्थातारौ हविर्धानयोर्मध्ये प्राङ्मुखावुपविश्य ग्रहावन्यहस्ते दत्त्वोमावःश्चशयनोक्तरीत्या याज्यामुक्त्वाऽध्वर्युर्हस्तिष्ठेत्ततः प्रतिप्रस्थाता तु तत्रैवोपविष्टो भवेत् । अध्वर्युरेव ग्रहहोमार्थमुत्तरवेदिं गत्वा ग्रहं वषट्कृते हुत्वा सदभ्युपविशेत् । एव प्रतिप्रस्थाताऽपि सदभ्युपविशेत् । अत्राध्वर्युप्रतिप्रस्थातारध्वर्युमात्रे वषट्कारनिमित्तं परस्परं भक्षः परस्परोपाह्वानेन । होमाभिपवोभयरूपनिमित्तप्रयुक्ता भक्षस्त्वेव न प्रतिप्रस्थातुः । तत्र पूर्वमध्वर्युरेव भक्षः । तस्यैव ग्रहग्रहणकर्तृत्वात् । अध्वर्युर्कर्तृको होमाभिपवोभयरूपनिमित्तप्रयुक्तो भक्षस्तु सदभ्येन । तस्मद्द्विधाने चर्मत्राधिप्रावभिरभिपुत्याऽऽहवनीये हुत्वा प्रत्यञ्चः परेत्य सदभि भक्षयन्तीति ध्रुतेः । स्वयं वा निषद्य यजत इत्येतस्मिन्पक्षे यजमानस्य प्रयोगास्त्वित्थम्— होतरेतद्यजेत्यस्य लोपः । यजमानः प्राङ्मुखो भूत्वा स्वासनोपविष्ट एव याज्यां ब्रूयात् । हविर्धान एव वषट्कारान्ते प्रतिप्रस्थातारमेवोपहूय वषट्कारप्रयुक्तं भक्षं कुर्यात् । ततः प्रतिप्रस्थाता होमाभिपवोभयरूपनिमित्तकं यजमानमुपहूय सदभि भक्षयति । स्वयं वा निषद्य यजत इत्येतस्मिन्पक्षे होतुर्बाधः । अथ द्वितीयपक्षः— तत्र यद्यन्तिमयोः सहहोमस्तस्य प्रयोगः— मधुश्चेत्यादि सहस्यश्चेत्यन्त पूर्ववत् । ततस्तपश्चेत्यध्वर्युर्गृहीत्वा वषट्कृते हुत्वा हविर्धानमागत्य तत्रैवोप-

विष्टेऽध्वर्यो तपस्यश्चेति प्रतिप्रस्थाता । उग्रयामगृहीतोऽसि सश्वपौऽस्यरहस्पत्याय त्वेत्येताभ्यां मन्त्राभ्यां सहैव गृहीत्वा प्रतिप्रस्थातव प्रथमतः प्रवृत्तत्वात्प्रैवं दत्त्वोभौ सहवषट्कृते हुत्वा संपातावनयनं कुरुतः । अथ भक्षः—तत्राच्छात्राकमक्षान्तो भक्ष-  
क्रमः पूर्ववत् । ततः प्रथमे भक्षे होत्रध्वर्योरेव सह न प्रतिप्रस्थातुः । द्वितीये भक्षे होत्र-  
प्रतिप्रस्थात्रध्वर्यूणां भक्षः । स्वयं वा निषद्य यजत इत्येतस्मिन्पक्षे एकादशे भक्षे पूर्व-  
वदध्वर्युप्रतिप्रस्थात्रोरेव भक्षो न होतुः स्वकर्तृकयाज्यायाम् । यजमानसंबन्धियाज्यायां  
तु प्रतिप्रस्थात्रध्वर्योरेव यजमानेन सह भक्षः । प्रतिप्रस्थातुः प्रथमतः प्रवृत्तत्वात्पूर्वं तस्य  
पश्चादध्वर्योः । यदि त्वाद्ययोः सहहोम इति पक्षस्तदा मधुश्चेति मन्त्रेणाध्वर्युर्माववश्चेति  
मन्त्रेण प्रतिप्रस्थाना सहैवोभौ गृहीत्वा सहैव वषट्कृते हुत्वा संपातावनयनं कुरुतः ।  
ऋतुना प्रेष्येति प्रैवोऽध्वर्योरेव । शुक्रश्चेत्यध्वर्युर्ऋतुना प्रेष्येति प्रैषः शुचिश्चेति प्रति-  
प्रस्थाता, ऋतुना प्रेष्येति प्रैषः । नमश्चेत्यध्वर्युर्ऋतुना प्रेष्येति प्रैषः । नमस्यश्चेति  
प्रतिप्रस्थाता, ऋतुना प्रेष्येति प्रैषः । इषश्चेत्यध्वर्युर्ऋतुना प्रेष्येति प्रैषः । ततः पात्र-  
मुखविपर्यामः । ऊर्जश्चेति प्रतिप्रस्थाना । ऋतुभिः प्रेष्येति प्रैषः । सहश्चेत्यध्वर्युर्ऋ-  
तुभिः प्रेष्येति प्रैषः । सहस्यश्चेति प्रतिप्रस्थाना, ऋतुभिः प्रेष्येति प्रैषः । तपश्चेत्य-  
ध्वर्युर्ऋतुभिः प्रेष्येति प्रैषः । ततः पात्रमुखविपर्यामः । तपस्यश्चेति प्रतिप्रस्थाता,  
ऋतुना प्रेष्येति प्रैषः पृथगेव जुहोति न सह । नात्र संपातावनयनं सहहोमाभावात् ।  
उग्रयामगृहीतोऽसि सश्वपौऽस्यरहस्पत्याय त्वेत्यध्वर्युः पृथगेव गृह्णाति पृथं  
जुहोति च । नात्रापि संपातावनयनं सहहोमाभावात् । भक्षस्तु होत्रा सहाऽऽ-  
भक्षोऽध्वर्युप्रतिप्रस्थात्रोः । तत्र मुखतः प्रवृत्तत्वात्तदध्वर्योः पूर्वम् । पश्चात्प्रतिप्रस्थातुः  
ततः पात्रा सहाध्वर्युः । नेष्ट्रा सह प्रतिप्रस्थाना । आश्रंभेग सह ध्वर्युः । ब्राह्मणाच्छं-  
भिना सह प्रतिप्रस्थाना । प्रशास्त्रा सहाध्वर्युः । होत्रा सह प्रतिप्रस्थाना । ततः पात्र-  
मुखविपर्यामः । ततः पात्रा सहाध्वर्युः । नेष्ट्रा सह प्रतिप्रस्थाना । अच्छात्राकेन सह  
ध्वर्युः । ततो होत्रा महाध्वर्युः पृथगेव भक्षयति । एवं प्रतिप्रस्थानाऽपि होत्रा स  
पृथगेव भक्षयति । अत्रोभयोरपि प्रतिभासितुरोपाह्वानमिति विशेषः । याज्यास्तु प्र-  
मद्वितीयर्तुग्रहमन्त्ररगरकग्रहणयोर्होतृयाज्या । तृतीये तु पोतुः । चतुर्थे नेष्ट्रः । पञ्च  
आश्रंभेः । षष्ठे ब्राह्मणाच्छंभिनः । सप्तमे प्रशास्तुः । अष्टमे होतुः । नवमे पोतुः  
दशमे नेष्ट्रः । एकादशेऽच्छात्राकस्य । द्वादशे होतुः प्रथमा याज्या । त्रयोदशे होतु  
द्वितीया याज्या । स्वयं वा निषद्य यजत इत्येतस्मिन्पक्षेऽन्तिमयोर्याज्ययोर्होतृकर्तृकता  
बाधः । भक्षस्य बाधः । एतत्पक्षानुसारिप्रयोगस्तु अनन्तरमुक्त एव । चतुर्दशपक्षे विनिवे-  
शस्तु त्रयोदशग्रहग्रहणपक्षीयाद्यग्रहसहहोमपक्षवत् । अत्र त्रयोदशचतुर्दशयोर्होतृर्द्वि-  
तीया याज्येति विशेषः । अथ भक्षः—तत्राऽऽद्ये भक्षे होत्रध्वर्युप्रतिप्रस्थातारं  
निमित्तकमानुसारेण परस्परमुपहूय भक्षयन्ति । द्वितीये भक्षे पात्रा सहाध्वर्युः

तृतीये भक्षे नेष्ट्रा सह प्रतिप्रस्थाता । चतुर्थे आग्नीध्रेण सहाध्वर्युः । पञ्चमे ब्राह्मणा-  
च्छंसिना प्रतिप्रस्थाता । षष्ठे प्रगल्भा सहाध्वर्युः । सप्तमे होत्रा सह प्रतिप्रस्थाता ।  
अष्टमे पोत्रा सहाध्वर्युः । नवमे नेष्ट्रा सह प्रतिप्रस्थाता । दशमेऽच्छावाकेन सहा-  
ध्वर्युः । एकादशे होत्रा सहाध्वर्युर्होतारमेवोपहूय पृथगेव भक्षयति । द्वादशप्रयोदश-  
योरन्तिमे भक्षे होत्रा सहाध्वर्युप्रतिप्रस्थातारौ क्रमेण परस्परमुपहूय भक्षयतः । अत्र  
त्रैषोऽध्वर्योरैषोभयत्रापि । संपातावनयनमप्युभयत्र । चतुर्दशत्वपक्षे मन्त्रन्यूनता तु  
अन्ताहोपो विवृद्धिर्वेति न्यायेन परिहरणीया । एतेन न्यायेनान्तिममन्त्रस्याऽऽवृत्तिः ।  
एतन्नित्यपक्षसाधारण्यार्थमेव सूत्रे यस्य यस्य वषट्कारे जुहुवन्तं तं प्रति भक्षयत  
इति साधारण्येनोक्तिः । तेन परस्परभक्षनैपरीत्येऽपि न बाधः । अथ त्यागाः—इन्द्राय  
मधवे माधवाय वेदं० इति प्रथमयोस्त्यागः । मरुद्भ्यः शुक्रयेदं० त्वष्ट्रे शुचय इदं०  
अग्नेये नमस इदं० इन्द्राय नमस्यायेदं० मित्रावरुणाभ्यामिषायदं० देवाय द्रविणोद्  
ऊर्जायेदं० देवाय द्रविणोदे सहस इदं० देवाय द्रविणोदे सहस्यायेदं० देवाय द्रवि-  
णोदे तपस इदं० देवाय द्रविणोदे तपस्यायेदं० अग्नेये गृहपतये सप्तसर्पायाश्हस्पत्या-  
येदं० इति क्रमेण त्यागाः ।

असन्ना ह्ययन्ते ।

अनासादिता एव ह्ययन्त इत्यर्थः । ऋतुग्रहा इति शेषः ।

पूर्वस्य पूर्वस्य शेष उत्तरमुत्तरमभिमृह्णीतः ।

एतेनैव ज्ञातं भवति सशपा ह्ययन्त इति । अभि अभिमुखो भूत्वा गृह्णातीत्यर्थः ।

उपयामगृहीतोऽसि मधवे त्वेति स्वेन पात्रे-

णाध्वर्युः पूर्वं गृह्णात्युपयामगृहीतोऽसि माध-

वाय त्वेति स्वेन पात्रेण प्रतिप्रस्थातोत्तरम् ।

स्पष्टम् ।

व्यतिषङ्गं गृह्णीतः ।

व्यतिषङ्ग्य व्यतिषङ्ग्येति व्यतिषङ्गम् । णमुल्प्रयुक्ताया वृद्धेरभावश्छान्दसः ।  
अध्वर्यो होमार्थं गते द्वारि प्रतिप्रस्थाता भवति । एवं प्रतिप्रस्थातरि गतेऽध्वर्युर्द्वारि  
भवतीति व्यतिषङ्गशब्दार्थः । आपस्तम्बोऽपि स्पष्टमिदमाह—द्वार्येण व्यतीत इति ।  
द्वार्येण व्यतीतो व्यतिगच्छतो मिथः संगतौ भवतः । अन्यत्र त्वेकैकावेव चरत इत्यर्थः ।  
अस्मिन्निवषये हेतुर[पि] प्रदर्शयिष्यते सूत्रकृता ।

पूर्वोऽध्वर्युरपरः प्रतिप्रस्थाता ।

गृह्णातीति शेषः ।

पूर्वेण पूर्वेण मन्त्रेणाध्वर्युरुत्तरेणोत्तरेण प्रतिप्रस्थाता ।

स्पष्टम् ।

दक्षिणेनाध्वर्युः संचरत्युत्तरेण प्रतिप्रस्थाता ।

आहवनीयसंलग्नदेशेनोभयोः संचरणम् । उभयत्रैतत्प्रत्ययध्रवणात् । अत्र हेतुः श्रुतावुक्तः—प्रसिद्धमेवाध्वं पूर्वदक्षिणेन प्रपद्यते प्रसिद्धं प्रतिप्रस्थातोत्तरेणेति ।

नान्योन्यमनुप्रपद्येत ।

अन्योन्यस्य पृष्ठपनुगच्छतः । द्वारि भवन इदं हेतुभूतं सूत्रम् ।

प्रविशन्तमध्वर्युं ग्रहेणं परिगृह्णाति निष्क्रामन्तं पात्रेण ।

परित्यजेन ग्रहेणाध्वर्युं स्वेनान्नहितं करातीति परिग्रहशब्दार्थः । निष्क्रामन्तं केन-  
लेन पात्रेण परिगृह्णाति । अत्रापि पूर्ववदेव परिग्रहशब्दार्थः । अथ वाऽध्वर्युर्ग्रह-  
स्योत्तरतो यथा भवति तथा करोति । अयं वा परिग्रहशब्दार्थ उभयत्र । यद्यप्यत्र  
शेषो वर्तते तथाऽपि प्रदेशयामगद्रूपस्य तस्मिन्प्रभावात्पात्रव्यवहारः । शेषस्तु प्रति-  
पत्त्यर्थः ।

ऋतुना प्रेष्येति त्रिरध्वर्युराह त्रिः प्रतिप्रस्थाता ।

ऋतुग्रहाणां चतुर्दशत्वपक्ष एतस्य बाधः ।

पात्रयोर्मुखे विपर्यस्यर्तुभिः प्रेष्येति द्विरध्वर्युराह द्विः प्रतिप्रस्थाता ।

स्पष्टम् । एतयोः पात्रयोरुभयतोमुखत्वं श्रुतावुक्तम्—उभयतोमुखमृत्पात्रं भव-  
तीति । तत्र येन मुखेन पूर्वं हुतं ततो मुखान्तरेण होम इत्यर्थः ।

पुनर्मुखे विपर्यस्यर्तुना प्रेष्येति सकृदध्वर्युराह सकृत्प्रतिप्रस्थाता ।

स्पष्टम् ।

अध्वर्युं यजतमित्युच्यमाने होतरेतद्यजेति संप्रेष्यति ।

संप्रेष्यतीत्येकवचनाद्यजुर्वेदेनाध्वर्युरितिपरिभाषासूत्राच्चाध्वर्योरेव प्रैषो न प्रतिप्र-  
स्थातुः ।

स्वयं वा निषद्य यजतः ।

अध्वर्युं यजतमिति प्रैषे द्विवचनोपक्रमादत्रापि यजत इति द्विवचनान्त एव पाठः ।  
एकवचनान्तपाठे प्रैषेण सह विरोधापत्तेः । अस्मिन्पक्षे होतरेतद्यजेत्यस्य लोपः ।  
अध्वर्युप्रतिप्रस्थातारौ हविर्दानयोर्मध्ये पृष्ठयाया दक्षिणतोऽध्वर्युः पृष्ठयाया उत्तरतः

प्रतिप्रस्थातेत्येवं प्राङ्मुखावुपविश्य ग्रहावन्यहस्ने प्रज्ञातौ दस्वोमावाश्वलायनधर्मेण याज्यां वदतः । प्रतिप्रस्थाता हावर्धान एवोपविष्टो भवेदध्वर्युरेव ग्रहहोमार्थमुत्तरवेदिं गत्वा ग्रहं वषट्कृते हुत्वा सदस्युपविशेत् । अत्राध्वर्युप्रतिप्रस्थात्रारध्वर्युपात्रे वषट्कारनिमित्तं परस्परोपाह्वानेन परस्परं भक्षः । तत्र होमाभिषवोभयरूपनिमित्तप्रयुक्तो भक्षस्तु अध्वर्योरेव न प्रतिप्रस्थातुः । तत्र पूर्वमध्वर्योरेव भक्षः । तस्यैव मुखतः प्रवृत्तत्वात् । होमाभिषवोभयरूपनिमित्तप्रयुक्ताध्वर्युर्कर्मभक्षस्तु सदस्येव । तस्माद्धविर्धाने चर्मन्निवि आवभिरभिषुत्याऽऽहवनीये हुत्वा प्रत्यञ्चः परेत्य सदसि भक्षयन्तीति श्रुतेः । प्रतिप्रस्थातुस्तु वषट्कारप्रयुक्तभक्षकर्तृत्वाद्धविर्धान एव भक्षो न सदसि ।

अध्वर्योः पात्रे प्रतिप्रस्थाता संपातमवन-  
यति तस्यैकदेशमध्वर्युः प्रतिप्रस्थातुः पात्रे ।

स्पष्टम् ।

प्रतिप्रस्थानेन भक्षयन्ति ।

प्रतिप्रस्थानेन प्रतिप्रस्थातृपात्रेण भक्षयन्ति अध्वर्युप्रतिप्रस्थातारौ होत्रादयश्च ।

द्विर्होता सकृत्सकृद्दितरे ।

प्रथममुखे द्विर्भक्षणं वषट्कारप्रयुक्तं होत्रुरेव नेतरेषां, स्वयं वा निषद्य यजत इत्येत-  
स्पक्षामाव इदं सूत्रं नान्यथा । सकृत्सकृदितरे । इतरऽध्वर्युप्रतिप्रस्थातारौ प्रशाब्जा-  
दयश्च । यजमानकर्तृकः स्वयंयजनपक्षस्तु याजमानसूत्रे वक्ष्यति ।

यस्य यस्य वषट्कारे जुहुतस्तं तं प्रति भक्षयतः ।

ऋतुग्रहनिषयकप्रयोगत्रयप्रदर्शनावसरे पक्षत्रयसाधारण्यायेदं सूत्रभित्येतसूत्रस्य  
दर्शितं प्रयोजनम् । अर्थस्तु स्पष्ट एव ।

मार्जालीये पात्रं प्रक्षालयाऽऽपतने सादयति ॥ २१ ॥

पात्रं प्रतिप्रस्थानपात्रमायत्ने स्वस्थाने ।

इन्द्राग्नी आगतं सुतमिति स्वेन पात्रेणा-

भक्षितेनैन्द्राग्निं कलशाच्छस्त्रवन्तं गृह्णाति ।

धियेषितेत्यन्तं मन्त्रमुक्त्वोपरिष्ठादुपयामा ऋभेतिपरिभाषासूत्रादुपयामगृहीतोऽसी-  
त्युक्त्वा तदन्ते ग्रहग्रहणम् । होमाभिषवाभ्यामध्वर्योर्भक्ष इति परिभाषातः स्वपात्रेऽ-  
ध्वर्योर्भक्षस्य प्राप्तौ तस्मिन्नेव पात्रे भक्षश्चेत्तद्रतसोमस्योच्छिष्टत्वेन तस्मिन्ग्रहणायोगा-  
त्पात्रान्तरे तत्स्थं सोममादायापि भक्षः स्यात्तदर्थमभक्षितेनेतिवचनम् । स्वेन पात्रेण  
पात्रगतसोभेनेत्यर्थः । पात्रस्य भक्षणात्प्रवत् । तृतीया साहित्ये । तेन पात्रस्थसोमेन



सहैन्द्राग्रं ग्रहं गृह्णातीत्यर्थः । शस्त्रस्योत्तरत्र विधानादेव शस्त्रवस्त्रे सिद्ध इदं वचनं ग्रहग्रहणकाले ज्ञानावश्यकत्वार्थम् । एतदभावे यजुर्ध्वेवप्रायश्चित्तं भुवः स्वाहेति दाक्षिणाग्रौ होतव्यम् ।

त\* सादयित्वाऽग्नेण होतारं प्राहुमुख  
उपविशेडा देवहूरिति शस्त्रमुपाकरोति ।

तं ग्रहम् । मन्त्रपठनेव शस्त्रोपाकरणम् ।

यत्रैन\* होताऽभ्याह्वयते तस्मिन्काले शो\*सामोद  
इवेति प्रत्याह्वयते शो\*सामोद इवोथामोद इवेति वा ।

यत्र यस्मिन्काल इत्यर्थः । उत्तरत्र तस्मिन्काल इत्युपादानात् । एनमध्वर्युं होता शोसावोमित्यभिमुखोकरणार्थं यस्मिन्काल आहुयते तस्मिन्त्रयसरे शो\*सामोद इवेति होतारं प्रत्याह्वयतेऽध्वर्युः । प्रत्याह्वानं प्रत्युत्तरदानम् । शो\*सामोद इवोथामोद इवेति विशष्टं वा प्रत्याह्वानवाक्यम् ।

उत्तिष्ठन्प्रदक्षिणं पर्यावर्तमानः प्रथमं प्रतिगरं  
प्रतिगृह्णात्यभिमुखोऽत \*ऊर्ध्वंस्तिष्ठन्ग्रहो वा ।

उत्तिष्ठन्निति शत्रन्तेन प्रदक्षिणं पर्यावर्तमान इति शानजन्तेन चोत्थानप्रभृतिप्रद-  
क्षिणपर्यावर्तनसकालता प्रथमप्रतिगरस्य भवतीत्यर्थः । अत ऊर्ध्वमभिमुखस्तिष्ठन्ग्रहो  
वा, +सर्वे प्रतिगरा वक्तव्या इत्यर्थः ।

सर्वेषु विरामेषु प्रणवे च ।

सर्वे ये विरामास्तेषु । सर्वग्रहणादृग्गता निगदगताश्चैते सर्वे गृह्यन्ते प्रणवे चाऽऽ-  
श्वलायनसूत्रप्रसिद्धा एव सर्वे प्रतिगरा गृह्यन्त इत्यर्थः । तच्चाऽऽश्वलायनसूत्रमित्यम्-  
अनभिर्हिकृत्य शोसावोमित्युच्चैराह्वय तूष्णीं शंसं शभेदुपांशु सप्रणवमसंतन्वनेषु  
आहावः प्रातःसवने शस्त्रादिषु पर्यायप्रभृतीनां च सर्वत्र चान्तःशस्त्रं तेन चोपसंतानः  
शस्त्रस्वरः प्रतिगर ओथामोद इवेति शोसामोद इवेत्याहावे सुनादिः प्रणवेऽसुनादिरव-  
साने प्रणवे प्रणव आहावोत्तरेऽवसाने च प्रणवान्तो वा यत्र यत्र चान्तःशस्त्रं प्रणवे-  
नावस्यति प्रणवान्त एव तत्र प्रतिगरः शस्त्रान्ते तु प्रणव इति । शस्त्रस्य स्वर इव  
स्वरो यस्य स शस्त्रस्वरः । उत्तरपदलोपोऽत्र द्रष्टव्यः । स शस्त्रस्वर इत्यर्थः ।  
सवनस्वरस्याविषेयत्वादान्योऽपि योऽनुब्राह्मणपक्षे निष्केश्वरस्य विशिष्टस्वरो विहितः  
शस्त्रस्य तस्य प्रापणार्थं वचनम् । ओथामोद इवेत्ययं प्रतिगरसंज्ञो भवति शस्त्रस्वरश्च

\* ऊर्ध्वं तिष्ठन्निति पाठो युक्तः । + अस्य वाक्यस्य पूर्ववाक्येणासंबन्धवाचनं किंचिन्नूयितं  
स्यादिति प्रतिभाति ।

भवति । प्रतिगीर्यते प्रत्युच्चार्यते इति प्रतिगरः । वक्ष्यमाणविशेषविशिष्टतया सकृदेव विधातुं शक्येऽपि सामान्यस्य पृथग्विधानं प्रतिगमशब्दव्यवहारोऽपि सामान्येनास्य ग्रहणार्थम् । शोसामोद इवेत्याहाव इत्यत्र प्रतिगरो भवतीति शेषः । यत्पुनरयं प्रतिगरान्तरविधिर्मध्ये विधीयते तज्ज्ञापयति प्रतिगरान्तरमप्यस्ति मध्यवर्तिन्याहावेऽयं नियम्यते तेन शस्त्रमध्येऽयमेव स्याच्छस्त्रादावयं वा स्यात् । ब्रह्मणोक्तः शंसामोदै-  
वोमिति वेति । सुतादिः प्रणवेऽसुतादिरवसाने व्यतहिनस्येभौ विशेषविधी अनन्तरस्य प्रणवावसानरूपेण विषयभेदासंभवात् । प्रणवे प्रणव आहवोत्तरे इति सूत्रं सुतादेरप-  
वादकम् । आहवोत्तरे प्रणव प्रणव एव प्रतिगरो भवति । आहाव उत्तरो यस्मात्स  
आहवोत्तरस्तास्मिन्नाहवोत्तरे प्रणवे प्रणवः प्रतिगरो भवति । अवसाने चेत्यस्मिन्सूत्रे  
प्रणवः प्रतिगरो भवतीति शेषः । शस्त्रान्ते शस्त्रमध्ये वाऽवसानेऽयं विधिर्भवति ।  
प्रणवान्तो वेत्यनेन सूत्रेण विषयद्वयविकल्प उच्यते । यत्र यत्र चान्तःशस्त्रं प्रणवेना-  
वस्यति प्रणवान्त एव तत्र प्रतिगरः । शस्त्रान्ते तु प्रणव इत्यनेन पूर्वोक्तप्रतिगरद्वयस्य  
विषयव्यवस्थापनमात्रं क्रियते । विस्तरस्तु तदीयव्याख्याग्रन्थादितो द्रष्टव्यः ।

नार्धर्चाच्छ्रियते ।

अर्धर्चावसानकाल एव तस्य प्रतिगरस्य मुख्यः कालः । तत्पूर्वमुत्तरं वा प्रतिगरे  
लोपः ।

नाभि प्रतिगृणाति ।

अर्धर्चसमाप्तिः प्रतिगरस्य कालः । तस्यापि स्वकालादुत्तरो गौण इति न्यायमनु-  
सृत्याभि तत्पूर्वं तदुत्तरं वा न प्रतिगृणीयादित्यर्थः । एतत्प्रायश्चित्तमापस्तम्बनोक्तम्-  
यदर्धर्चाच्छ्रियेताभिप्रतिगृणीयाद्वा त्वं नो अग्ने स त्वं नो अग्ने त्वमग्ने अयासि प्रजापत  
इति चतस्र आहुतीर्जुहुयाद्याहतीश्चेति । अर्धर्चे प्रतिगरस्यावचनमर्धर्चाच्छ्रियः । यथोक्त-  
कालातिरिक्तकालिकं वचनमभिप्रतिगरः ।

उभयं व्याहावे करोति शोसामोद इवोथामोद इवेति ।

संततक्रमपठितर्गतमघातन आहावः । तदन्तगतो व्याहावः । तत्रायं प्रतिगरः ।  
आश्रययनसूत्रोक्तप्रतिगरं बाधित्वा सूत्रकृद्बिहितो विशेषः प्रतिगरो याजुषहौत्रविषये  
द्रष्टव्यः । येषां स्वाहुष्कलीयासु । अत्र पाठो लोपेऽभिप्रतिगरणे च यद्विहितमापस्त-  
म्बेन प्रायश्चित्तं तस्य प्राप्त्यर्थः ।

यत्र क्व च होता विरमेदोथामोद इवेति भ्रूयात् ।

इदमपि नार्धर्चाच्छ्रियते नाभिप्रतिगृणातीत्येतादृशापराधे सति एतत्प्रायश्चित्तप्राप्त्य-

र्थम् । अथवा विरामेषु प्रणवरहित एव प्रतिगर ओधामोद इवेति । अन्यत्र तु शास्त्रान्तरसिद्ध इत्यर्थतः । नन्वयमपि शास्त्रान्तरसिद्धः । किमिदं वचनं छोपादौ स्वमन्त्रोक्तमार्गं नर इत्यादिकं सौमिकप्रायश्चित्तमेतत्प्रतिगरविषय एव, अन्यत्राऽऽपस्तम्बोक्तमित्येतदर्थम् ।

सर्वशस्त्राणामंष कल्पः ।

सर्वग्रहणं होतृशस्त्रविषयका एवमे प्रतिगरा इतिशङ्काव्यावृत्त्यर्थम् ।

उक्थशा इति शस्त्रं प्रतिगीर्यं सर्वत्र प्रातःसवने जपति ।

स्पष्टम् ।

शस्त्रं प्रतिगीर्यं ग्रहमादत्ते चमसाश्चमसा-  
ध्वर्थव उक्थशा यज सोमस्येति संमेष्यति ।

शस्त्रप्रतिगरग्रहादानयोरेककाले सर्वथैवासंभवेनार्धादेव शस्त्रप्रतिगरणोत्तरत्वे ग्रहादानस्य सिद्ध इदं वचनमेतच्छस्त्राङ्गभूताभिर्हिकाराभाव आश्रयणयनसूत्रसिद्ध एव प्रकृत्यविनियुक्तत्वेऽप्यस्माकमिष्ट इति ज्ञापयितुम् । गृहीतं ग्रहम् । अन्यत्स्पष्टम् ।

वषट्कारानुवषट्कारौ नाराशस्त्राननुप्रकम्पयन्ति ।

चमसाध्वर्थवो वषट्कारमनुवषट्कारं चानु नाराशंसमंज्ञकांश्चमसान्प्रकम्पयन्ति ।

व्याख्यातो ग्रहनाराशस्त्रानां भक्षः ।

ग्रहश्च नाराशस्त्राश्च ग्रहनाराशस्त्रास्तेषां ग्रहनाराशस्त्रानां भक्षो व्याख्यातो यथाचमसं चमसिनो भक्षयन्ति तेषां व्याख्यातो भक्षमन्त्रः सर्वेषां प्रमथो होता सकृद्भक्षयतीत्यादिना तृतीयश्च होत्रका अन्तत इत्यन्तेन सूत्रेणोक्त इत्यर्थः ।

आप्यायनसादने च नाराशस्त्रानाम् ॥ २२ ॥

व्याख्याते इति शेषः । अमर्वाभक्षयित्वाऽऽप्यायस्व समतु त इत्याप्याययन्तीत्यादिना पश्चादक्षमुद्गायतान्सादयतीत्यन्तेनसूत्रेणोक्ते इत्यर्थः ।

ओमासश्चर्षणीधृत इति मुक्रपात्रेण वैश्व-  
देवं कलशात्स्तुतशस्त्रवन्तं गृह्णाति ।

सूद्वच्छुक्रपात्रश्च सादयतीति विधानादेव भक्षणप्राप्तिशङ्काया वारितत्वादभक्षितेर्नेतिवचनाभावः । स्तुतशस्त्रवन्तमितिवचनं ग्रहग्रहणकाले ज्ञानावश्यकत्वार्थम् । एतज्ज्ञानाभावे यजुर्भ्रंशप्रायश्चित्तं भुवः स्वाहेति दक्षिणाग्नौ ।

तश्च सादयित्वा स्तोत्रमुपाकरोति तद्व्याख्यातम् ।

तत्स्तोत्रोपाकरणं व्याख्यातमुपावर्तध्वमितीतराणि स्तोत्राणीत्यनेन सूत्रेणोक्तमित्यर्थः ।

अपवृत्ते स्तोत्रे शस्त्रमुपाकरोति तद्याख्यातम् ।

अपवृत्ते समाप्ते स्तोत्रे शस्त्रमुपाकरति । तच्छस्त्रोपाकरणमग्नेण होतारं प्राक्-  
मुत्त उपविश्येडा देवहूरिति शस्त्रमुपाकरोतीत्यनेन व्याख्यातमुक्तमित्यर्थः ।

शस्त्रं प्रतिगीर्यं ग्रहमादत्ते चमसाश्चमसाध्व-  
र्यैव उक्थशा यज सोमस्येति संप्रेष्यति व्याख्या-  
तमनुमकम्पनं ग्रहनाराशः सानां भक्षः सर्वभक्षाः ।

शस्त्रं प्रतिगीर्येतिवचनमित आरभ्य यो यः शस्त्रमंबन्धभिर्हिंकारकृत आश्वला-  
यनमूत्रकृतो विशेषः स एवास्माकमिष्टः प्रकृत्यनुपयुक्तत्वेऽपि । कालाव्यवधानार्थ-  
ताऽपि एतयोः । षोडश्यादिषु वक्ष्यमाणेषु तु कालार्थैव प्रयोजनम् । सर्वभक्षा  
इत्यनन्तरं चमसा इति शेषः ।

नाऽऽप्यायनसादने भवतः ।

सर्वभक्षा एव भवन्ति न त्वाप्यायनसादने अपि भवत इत्यर्थः ।

त्रिभिरुक्थयविग्रहैः प्रचरतः ।

उक्थयविग्रह इति संज्ञा वक्ष्यमाणग्रहाणां त्रयाणाम् । प्रचरतोऽध्वर्युप्रति-  
प्रस्थातारौ ।

उपयामगृहीतोऽसि मित्रावरुणाभ्यां त्वेत्युक्थय-

स्थाल्या उक्थयपात्रेण तृतीयं मैत्रावरुणं गृह्णाति ।

मैत्रावरुणं मित्रावरुणदेवताकं ग्रहमुद्दिश्योक्थयस्थालीगतस्य सोमस्य तृतीय-  
मंशं गृह्णाति ।

एष ते योनिर्मित्रावरुणाभ्यां त्वेत्यायतने सादयति ।

आयतने स्वस्थाने । अन्यत्स्पष्टम् ।

पुनर्हविरसीन्नि स्थालीं प्रत्यभिमृशति ।

स्थाली, उक्थयस्थाली । मूतभाव्युपयोगं हि द्रव्यं संस्कारमर्हतीतिन्यायाद्भाष्यु-  
पयोगस्योक्थयस्थालीगतस्य सोमस्य संस्कारायेदम् । तेनान्तिमग्रहग्रहणेऽग्रे ग्रहणा-  
भावेन भाष्युपयोगत्वाभावात् संस्कारः । प्रत्यभिमर्शो नाम यस्माद्द्रव्यं गृहीतं तस्या-  
भिमर्शः प्रत्यभिमर्शः । एतदभिप्रेत्यैव सूत्रकारोऽपि निषेधं करिष्यति ।

मैत्रावरुणचमसमुख्यावेकादश चमसानुन्नयति ।

एकादशेति सदस्यसत्त्वेऽन्यथा दशैव ।

अत्र विशेषमाह—

पुरस्तादाग्नीध्रचमसादच्छाषाकचमसमुन्नयति स्तुतशस्त्रे भवतः ।

स्पष्टम् ।

शस्त्रं प्रतिगीर्यं ग्रहमादत्ते चममाश्रमसाध्वर्यव  
उक्थशा यज सोमानामिति संप्रेष्यति ॥ २३ ॥

अत्र शस्त्रं प्रतिगीर्येति मैत्रावरुणशस्त्रार्थं, पूर्वं तु होतृशस्त्रविषय इति विषयभेदः ।  
द्विदेवत्यर्तुप्रहेष्वादित्यग्रहसावित्रयोश्च नानुवषट्कारो विद्यत इत्यनेनेतरेषु ग्रहेषु वषट्-  
कारानुवषट्कारयोः प्रापितत्वेनात्रापि वषट्कारानुवषट्कारौ ।

हुत्वा देवेभ्यस्त्वा देवा युवं पूर्णाज्म यज्ञस्याऽऽ-

युषे जुष्टमिति मैत्रावरुणचमसे ग्रहसंपातमवनयति ।

हुत्वेतिवचनं सदसि मक्षहरणानन्तरं यदापस्त्वन्वेन संपातावनयनमुक्त्वं तद्यवच्छे-  
दार्थम् । संपातमवनयतीत्यनेन संपातशब्देन मैत्रावरुणचमसे स्वल्पावनयनं सूचयते ।

बाह्यतः सद आलभ्य ।

सदसो बाह्यतो बहिः स्थितः सन्सदोभूमिं स्पृष्ट्वा संपातमवनयतीति पूर्वे-  
णान्वयः ।

यदि कामयेताध्वर्युरात्मानं यज्ञयज्ञभेनार्पयेयामिति

ब्राह्मणव्याख्यातान्यवनयनानि तेषां याथाकामि ।

यज्ञकर्मकौशलं यज्ञयज्ञसं तेन यज्ञयज्ञमा निमित्तेनाऽऽत्मानं योजयितुमिच्छति  
तदाऽन्तराऽऽहवनीर्यं च हविर्धानं च तिष्ठन्नवनयेत् । यदि यज्ञमानं तथेच्छति  
तदाऽन्तरा सदोहविर्धाने । यदि सदस्यांस्तदा सदसि स्थित्वाऽवनयेदित्येतादृशान्वय-  
नयनानि ब्राह्मण उक्तानि तेषां मध्ये यथेच्छा तथा काम्यमनुष्ठेयमित्यर्थः ।

सर्वेषां प्रथमो मैत्रावरुणः सकृत्सकृद्भक्षयति द्विः स्वे चमसे

तस्याध्वर्युर्द्विर्भक्षितस्य सकृद्भक्षयति तृतीयं मैत्रावरुणः ।

मैत्रावरुणस्य प्रतिभक्षितृमद्वात्रात्तृतीये भक्षः समारुणभक्षस्तस्य पृथगेव भवति ।  
इतरेषां तु समारुणभक्षमात्रं प्रशास्नूरत्रापह्नं तस्य वषट्कर्तृत्वात् ।

ततः प्रतिपस्थातोत्तराभ्यामुक्थयविग्रहाभ्यां

स्तुतशस्त्रवद्भ्यां प्रचरत्येतैव कल्पेन ।

एतेनैव कल्पेनेत्यनेनैव स्तुतशस्त्रवत्त्वे सिद्धे स्तुतशस्त्रवद्भ्यामितिवचनमस्मिञ्छेऽपि  
शस्त्रं प्रतिगीर्येत्येतत्सूत्रज्ञापितधर्मप्राप्त्यर्थम् । स्तुतशस्त्राज्यामित्युभयवचनं ज्ञाना-  
वश्यकत्वार्थमेव । अन्यत्स्पष्टम् ।

तत्र विशेषमाह—

इन्द्राय त्वेति द्वितीयेः ग्रहणसादनौ संन-

मति पुनर्हविरसीति स्थालीं प्रत्यभिमृशति ।

गृह्यतेऽनेनेति ग्रहणः । उपयामगृहीतोऽसोन्द्राय त्वेति ग्रहणो मन्त्रः । साद्यतेऽ-

[८अ० षट्ठः] गोपीनाथमङ्कृतज्योत्स्नाख्याख्यासमेतम् ।

१०१

नेनेति सादनः । एष ते योनिरिन्द्राय त्वेति सादनः । एतौ संनमति । अनयोरूहः  
कर्तव्य इत्यर्थः ।

ब्राह्मणाच्छसिचमसमुख्याश्चमसानुन्नयन्ने-  
कस्मै चमसगणाय राजानमतिरेचयति ।

अच्छावाकसंबन्धितुतशस्त्रप्रयुक्तचमससमूहाय यावानुपयुज्यते सोमस्तावदेवाति-  
रेचयति न न्यूनं नातिरिक्तमतिरेचयति । सर्वथाऽतिरेको यथा न भवति तथा प्रयत्नेन  
यतितव्यमतिरेके प्रायश्चित्तस्य श्रवणात् ।

ब्राह्मणाच्छसिचमसे ग्रहसंपातमव-  
नयति न प्रतिप्रस्थाता भक्षयति ।

तस्य चमसे संपातेऽवनीतेऽपि होमाभिषवाभ्यां भक्ष इति प्राप्तस्य भक्षस्यायं  
निषेधः । ब्राह्मणाच्छसिनः समारूयामसस्तन्त्रेणैव प्रतिभक्षितुरभावात् । नोपह्वो  
यद्युपहतः स्याद्भक्षयेत्येव ब्रूयादिति वदेदच्छावाकचमसे तथा दर्शनात् ।

इन्द्रायिभ्यां त्वेति तृतीये ग्रहणसादनौ संनमति ।

तृतीय उक्थयविग्रहे ।

न स्थालीं प्रत्यभिमृशति ।

तस्याः स्फारया रिक्तत्वात् ।

अच्छावाकचमसमुख्याश्चमसानुन्नय सर्वे राजानमुन्नय  
माऽतिरीरिचो दशाभिः कलशौ मृष्ट्वा न्युञ्जति संप्रेषयति ।

पूतभृतो विञ्ज उदीचीनदशं पवित्रं वितत्य तस्मिन्द्वोणकलशस्यं राजानं सर्वं  
पूतभृत्यवनीय दशाभिः कलशौ पूतभृद्द्वोणकलशौ दशापत्रिणेण शुष्कौ कृत्वा न्युञ्ज  
न्यञ्चौ कुरु इति प्रैषार्थः । उन्नेताऽत्र प्रेष्य एकवचनात् । सर्वे राजानमुन्नयेत्येता-  
पतैव सिद्धे माऽतिरीरिच इतिवचनमत्रातीव कठिनमतिविस्तृतं प्रायश्चित्तमस्तीत्यतः  
सावधानताऽत्राऽऽवश्यकीतिज्ञापनार्थम् ।

प्रैषार्थं स्पष्टयति —

अच्छावाकचमसमुख्याश्चमसानुन्नयति  
सर्वे राजानमुन्नयति नातिरेचयति ।

स्पष्टोऽर्थः ।

दशाभिः कलशौ मृष्ट्वा न्युञ्जति ।

दशाभिः पवित्रदशाभिः कलशौ पूतभृद्द्वोणकलशौ मृष्ट्वा शुष्कौ कृत्वा न्युञ्जति  
न्यग्बलौ करोति ।

अच्छावाकचमसे ग्रहसंपातमवनयति न प्रतिप्रस्थाता भक्षयति ।

गतव्याख्यानं पूर्वत्र ।

अग्निः प्रातःसवने पात्वस्मानिति सस्थिते जुहोति ।

सवनाहुतिमित्यापस्तम्बः । सवनसंस्थाप्रयुक्तयमाहुतिरिति संस्थाप्रयुक्तत्वमेतदाहुनेर्द-  
र्शयति । तेन सोमातिरेके सति तत्प्रायश्चित्तान्ते जुहोति । प्रायश्चित्तान्यपि अग्निं नर  
इत्यादीनि सोमस्कन्दनप्रायश्चित्तानि च प्राक्सवनाहुतेः कार्याणि ।

प्रशास्तः प्रसुवेति संपेष्यति ।

प्रसुव सदोन्नहिर्निःसरणार्थं सर्वेभ्योऽनुज्ञां देहीत्यर्थः ।

सर्पतेत्याह प्रशास्ता ।

स सर्पतेत्याहेति तच्छब्देनैव प्रशास्तृपरामर्शो सिद्धेऽध्वर्योऽनुज्ञायाचनार्थकप्रैषे  
प्रशास्तृग्रहणं विना प्रसुवेत्येतावदुच्यमानेऽपि प्रशास्तारं जानांयात्प्रप्यमिति पसा-  
न्तरं गमयति । अत्राऽऽपस्तम्बः—येन प्रसर्पन्ति तेन निःसर्पन्तीति । ते येन पथा  
पूर्वं प्रसृप्ता ऋत्विजस्तेनैव गच्छन्तीत्यर्थः ।

संतिष्ठते प्रातःसवनं प्रातःसवनम् ॥ २४ ॥

इति हिरण्यकेशिसूत्रेऽष्टमप्रश्नेऽष्टमः पटलः ।

स्पष्टम् । द्विरुक्तिः प्रश्नसमाप्तिद्योतनार्था ।

इत्योकोपाहभीमदग्निष्टोमयाजिसाहस्राग्नियुक्तत्राजपेययाजिमर्वतोमृत्तया-

जिद्विसाहस्राग्नियुक्तपौण्डरीकयाजिगणेशदीक्षितननूजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिगूढार्थरत्नालाभकृतविद्वज्जनसंताप-

शामिकायां ज्योत्स्नाख्यायां वृत्तावष्टमप-

श्नस्याष्टमः पटलः ॥ ८ ॥

संपूर्णोऽयमष्टमः प्रश्नः ।

आनन्दाश्रमसंस्कृतग्रन्थावलिः ।

ग्रन्थाङ्कः ५३

सत्याषाढविरचितं श्रौतसूत्रं

गोपीनाथभट्टकृतज्योत्स्नाव्याख्यासमेतम् ।

तत्र

नवमदशमप्रश्नद्वयात्मको द्वितीयो भागः ।

एतत्पुस्तकं

101

वे० शा० सं० रा० रा० काशीनाथशास्त्री आगाशे  
इत्येतैः संशोधितम् ।

तच्च

हरि नारायण आपटे

इत्येतैः

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८३०

ख्रिस्ताब्दाः १९०८

( अस्य सर्वेऽधिकारा राजशासनानुसारेण स्वायत्तीकृताः । )

मूल्यमाणकद्वयाधिकं रूपकद्वयम् ( २८२ )







अथ नवमः प्रश्नः ।

तत्र प्रथमः पटलः ।

अभिषवादि माध्यंदिन\* सवनं तायते ।

अभिषवो महाभिषवः स आदिर्यस्य तदाभिषवादि माध्यंदिनं सवनं तायते आर-  
म्यते क्रियत इति यावत् ।

तस्य प्रातःसवनेन कल्पो व्याख्यातः ।

तस्य माध्यंदिनस्य सवनस्य प्रातःसवनेन कल्पः प्रकारो व्याख्यात उक्त इत्यर्थः ।

द्विदेवत्यर्तुग्रहैन्द्राग्रवैश्वदेवा दर्विहोमाश्च न विद्यन्ते ।

प्रातःसवनिकृत्वैतेषां प्रासौ निषेधोऽनेन क्रियते । दधिग्रहादयोऽन्तर्यामिन्ता-  
दर्विहोमास्ते च न विद्यन्ते ।

वसतीवरीभ्यो निषिच्य निग्राभ्याः करोति ।

वसतीवरीभ्यो होतृचमसे निषिच्य नितरां सिक्त्वा वसतीवरीभ्यो होतृचमसेनापो  
गृहीत्वा निग्राभ्याः स्थंत्यनेन निग्राभ्याः करोतीत्यर्थः ।

सर्व\* राजानमभिषुण्वन्ति ।

तृतीयसवन ऋजीषमभिषुण्वन्तीति श्रुतेस्तृतीयसवने सोमाभिषव एव नास्तीति भावः ।

ग्रावस्तुने सोमोष्णीषं प्रयच्छति ।

विस्त्रस्य राजानमिति शेषः । विस्त्रस्य राजानं ग्रावस्तुते सोमोष्णीषं प्रयच्छतीति ।  
तथैवापठदापस्तम्बः—सजानमुपनद्धं तूष्णीं ग्राकमूपावरोह्य बन्धनाद्विस्त्रस्य ऋजी-  
षमधस्तात्कर्णो न्युप्य तक्षर्म परिमृज्य सर्वं राजानमुपरे न्युप्य सोमोपहननं वासो  
ग्रावस्तुते प्रयच्छतीति । इदं च न दानं किं तु पुनस्तस्मात्प्रत्यादेयमेव तस्य प्रज्ञातं निष्क-  
नम् । सोमोपहननं वासो यजमानः परिधत्त इत्यग्रे प्रतिपत्तिदर्शनात् । सोमपरिश्र-  
यणवाससोऽपि प्रज्ञातं निष्कनम् । सोमपरिश्रयणं पत्नीत्येतस्याप्यग्रे प्रतिपत्तिदर्श-  
नात् । असंप्रेषितो ग्रावस्तोत्रीया अन्वाहेत्यापस्तम्बः । ग्रावस्तोतेति शेषः । न ग्राव-  
स्तुते सोमाभिषवे प्रेषोऽस्तीत्यर्थः । प्रातःसवनेन कल्पो व्याख्यात इत्यनेन महाभि-  
षवोऽपि तद्वत् ।

तत्र विशेषमाह—

इहाइहेति स\*शाषयन्तोऽभिषुण्वन्ति ।

इहाइहेति उच्चैर्वदन्त इत्यर्थः । संशब्दात्पुनःपुनराग्नेडनमेतस्य शब्दस्य यावद्-  
भिषवं न तु द्विवारमेव पठनम् ।

उत्तमस्य पर्यायस्य मध्यमेऽभिषवे बृहद्बृहदित्यभिषुषन्ति ।

अत्राभिषुषन्तीत्यस्य पुनर्वचनमत्र बृहद्बृहदित्यभिषवमत्र एवायं न तु संराधनमा-  
त्रम् । तेनात्र मन्त्रान्ते क्रियेति सिध्यति पूर्वत्र तूच्चरणसमकालोऽभिषव इति भेदः ।

उत्तमेऽभिषवे सुसंभृते राजनि ।

उत्तमेऽभिषवे सुसंभृते राजनीत्यनेनोत्तमेऽभिषवे सर्वस्मिन्तोमरसे निर्गते पूतमृति  
सुसंभृते राजनीत्यर्थः । उत्तमेऽभिषव इत्यनुक्ते प्रत्यभिषवं यस्सुसंभरणं तत्र सर्वत्रापि  
स्यात्तन्निवृत्त्यर्थम् । सुसंभृते राजनीत्यनुक्तेऽभिषवोत्तरं सुसंभरणार्थमेव स्यात्तन्निवृ-  
त्त्यर्थम् ।

देवा ग्रावाण इन्दुरिन्द्र इत्यवादिषुरेन्द्रमचुच्यवुः परम-  
स्याः परावत आऽस्मात्सधस्थादोरोरन्तरिक्षादासुभूतम-  
सुषवुर्ब्रह्मवर्चसं म आसुषवुः समरे रक्षाःस्यवधिषुर-  
पहतं ब्रह्मज्यस्येति प्रतिप्रस्थाता ग्रावणोऽनुमोदते ।

अनुमोदनं क्रीडारूपेण लालनं क्रीडाभावनयुक्तमन्त्रपठनम् । तच्च चतुर्णामपि  
पृथक्पृथक् । सकृदेव मन्त्रः । बहुवचनलिङ्गात् । तत उपरे ग्रावणः संमुखाऽकृत्वे-  
त्यादि ग्रावस्वयूहनान्तं करोति ।

अत्र सवनीयानां निर्वपणमेके समामनन्ति ।

अत्रास्मिन्काले । अत्रेति वचनात्त्रोत्तरत्र विहितकाले न च पूर्वत्रापि तेन पूर्वोऽपि  
कालोऽस्तीति गम्यते । स चोक्तो बौधायनेन— प्रातःसवन एव सर्वसवनीयान्निर्वपेत्कृ-  
तान्तात्पौरोडाशिकं कर्म प्रत्याददीतोत्तरयोः सवनयोरनुसवनमध्यहनेनैव कपालेषु प्रति-  
पद्येत सिद्धमन ऊर्ध्वमिति तथा नु स्रुतु माध्यादिनीयाः सवनीया निरुप्यन्त इति  
क्षुल्लकवैश्वदेवस्य स्तोत्र इति ब्रूयात्तृतीयसवने सवनीया इति माहेन्द्रस्य स्तोत्र इत्येव  
ब्रूयादिति । अनुसवनमङ्गाराध्यहनेनैव प्रतिपद्यते । प्रातःसवनोपाहितेष्वेक कपालेषूत्तरयो-  
र्द्वयोः सवनीययोरधिश्रयणमित्यर्थः । क्षुल्लकवैश्वदेवस्य स्तोत्र इत्याज्यानामादिमे स्तोत्र  
इत्यर्थः । तृतीयसवनसंबन्धिसवनीयाः केत्याशङ्कायां माहेन्द्रस्तोत्र इति माहेन्द्रस्तो-  
त्रस्य काल इति तदर्थः । एतावता कालत्रयसत्त्वं सिध्यति ।

धाराग्रहकाले शुक्रामन्यिनावेवाग्रे गृहीत्वा-

ऽऽग्रयणं तिसृभ्यो धाराभ्यो गृह्णात्याधव-

नीयात्तृतीयां धारां करोत्युक्थ्यं गृहीत्वा ।

उक्थ्यं गृहीत्वेत्यनन्तरं प्रतिप्रस्थातारं मरुत्वतीयग्रहग्रहणे सहत्वार्थं संनिहितं करोतीति  
शेषो ह्यवबोधितसमानकर्तृकतानिर्वाहाय । आधवनीयात्तृतीयधाराकरणमुदचनेन । अत्र

पूर्वोत्तरस्थं मन्त्रक्रमापेक्षया । शुक्रामन्थिनावेवाग्ने गृहीत्वेत्यनेनात्रैव कालः । तस्य प्रातः-  
सवनेन कल्पो व्याख्यात इत्यनेनातिदेशेन रथंतरसाधैन्द्रवायवाग्रान्गृह्णीयाद्ब्रह्मसाक्षि  
शुक्राप्रानिति व्यवस्था माध्यदिने सवनेऽपि स्यात्तन्नित्युक्त्यर्थम् । अग्रग्रहणमग्रता-  
विषयकत्वप्रदर्शनायम् ।

ऋतुपात्राभ्यां मरुत्वतीयौ गृह्णीतो मरुत्वन्तं वृषभं वाह-  
धानमिति स्वेन पात्रेणाध्वर्युः पूर्वं गृह्णाति मरुत्वा ५ इन्द्र  
वृषभो रणायेति स्वेन पात्रेण प्रतिप्रस्थाद्योत्तरम् ।

अत्र पूर्वोत्तरत्वं मन्त्रक्रमापेक्षया । मरुत्वदेवताको ग्रहो मरुत्वतीयः । इन्द्रस्येदं  
विशेषणम् । द्यावःपृथिवीशुनासीरमरुत्वदग्नीषोमवास्तोष्पतिगृहमेधाच्छ चेति पाणि-  
निसूत्राच्छप्रत्ययः ।

गृहीत्वा राजानमतिपाचयति यावन्तं  
माध्यदिनाय सवनायाऽऽप्तं मन्यते ।

व्याख्यातं प्रातःसवने । अत्रापि गृहीत्वेत्यनुवाद उत्तरप्रान्वयी । गृहीत्वेत्य-  
नन्तरमध्वर्युरिति शेषो ग्रहणातिपावनयोरध्वर्युकर्तृकताया निर्वाहाय ।

विरमति धारा प्रपीड्य पवित्रं निदधाति ।

इदमपि प्रातःसवने व्याख्यातम् ।

व्याख्यातमेकधनानामाध्वनीयेऽवनयनम् ।

एकधनानामित्युक्तिर्भैत्रावरुणचमसाभावोऽत्रेति सूचनाय । एकधनैकदेशानाध्वनी-  
येऽध्वनीय तिरःपवित्रं पूतभृत्येकदेशमवनयतीत्यनेन सूत्रेण व्याख्यातमुक्तमित्यर्थः ।

पवमानग्रहान्कलशाञ्जुक्रामन्थिनावाग्रयणमुक्थं

च ग्रहावकाशैरुपस्थाय निःसर्पन्तः समन्वारभन्ते ।

अत्र रूपान् निःसर्पणाङ्गतैवोपस्थानस्य न तु प्रसर्पणाङ्गता । तेनाध्वर्युब्रह्मयजमा-  
नानामेवोपस्थानमत्र न तु प्रतिप्रस्थातुः । तस्य निःसर्पणाभावात् । पवमानग्रहाणामु-  
पस्थानं कलशोपस्थानं शुक्रामन्थ्यादीनामुपस्थानमात्रमत्र न तु पदार्थकमोऽपि विव-  
क्षितः । किं तु मन्त्रक्रम एवात्र भवति । तेन प्रथमं पवमानग्रहोपस्थानं कृत्वा शुक्रा-  
मन्थ्यादीनामुपस्थानं च कृत्वा कलशानामुपस्थानम् । द्वौ समुद्राविति द्रोणकलशाध-  
वनीययोः पवमानग्रहयोः । द्वे द्रघती इति पूतभृतः पवमानग्रहस्य । चक्षुष्यो म इत्यु-  
रिति शुक्रामन्थिनोर्ग्रहयोः । आत्मने म इत्याग्रयणस्य ग्रहस्य । अङ्गेष्यो म इत्यु-  
वश्यस्य ग्रहस्य । विष्णोर्जठरामिन्द्रस्य जठरं विश्वेषां देवानां जठरमित्येतैः क्रमेण  
कलशानामुपस्थानम् । उप कलशो ह्ययनामित्यादि षट्क्रमपि भवति । अनुक्तसमुष्ण्यार्थ-

चकारेण संगृहीतत्वात् । एतेनैव मरुत्वतीयोपस्थानार्थं परिभूरग्निमिति कोऽसि को नामेत्येतदुपस्थानमपि संगृहीतं भवति । नाऽऽहवनीयध्रुवातिग्राह्यादीनामुपस्थानं प्रातः-  
सवनं उपस्थितत्वात् ।

वैशुषान्सप्तहोतारं च हुत्वा माध्यंदिनं पवमानं सर्पन्ति  
तस्य बहिष्पवमानेन कल्पो व्याख्यातः ॥ १ ॥

वैशुषान्सप्तहोतारं च हुत्वेति प्रातःसवने व्याख्यातम् । माध्यंदिनं पवमानं  
माध्यंदिनपवमानार्थं सर्पन्ति सदः सर्पन्ति । तस्य माध्यंदिनस्य पवमानस्य ।

अत्र मन्त्रविशेषमाह—

श्रेष्ठुभः पन्था रुद्रा देवता वृकेणापरिपरेण  
पथा स्वस्ति रुद्रानशीयेति मन्त्रं संनमति ।

स्पष्टम् ।

उत्तरेण हविर्धानं गत्वोत्तरेणाऽऽग्नीध्रीयं धिष्णिबं  
परीत्य दक्षिणेन वा मार्जालीयमन्तरेण वा ।

उत्तरेणाऽऽग्नीध्रीयं धिष्णियं परित्यान्तरेण सदोहविर्धाने गत्वा दक्षिणेन मार्जालीयं वेत्यर्थः । अन्तरेण वेत्यत्रान्तरेण हविर्धानमार्जालीयावित्यध्याहार्यं सामर्थ्यात् ।  
अत्र वाकारद्वयं द्वावपि पक्षौ मुरुषावितिद्योतनार्थम् ।

पूर्वेण द्वारेण सदः प्रविश्याध्वर्युर्यजमानो  
ब्रह्मा चावतिष्ठन्तेऽग्नेण प्रशास्त्रीयं धिष्णियं  
परीत्योद्गातारो माध्यंदिनेन पवमानेन स्तुवते ।

पूर्वेण द्वारेण सदः प्रविश्याग्नेण प्रशास्त्रीयं धिष्णियं परित्याध्वर्युर्यजमानो ब्रह्मा  
चावतिष्ठन्त इत्येवं वाऽन्वयः । अत्रावस्थानं नामोपवेशनमेव । अथवाऽग्नेण प्रशास्त्रीयं  
धिष्णियं परित्येत्यस्योत्तरसूत्रेऽन्वयः । दक्षिणेनोद्गुम्बरीमिति सूत्रान्तरेऽस्मिन्पक्षेऽ-  
धिकमुक्तं तदप्यविरोधात्कर्तव्यम् ।

यदन्यत्पश्चानयनात्तसंप्रेष्यति प्रतिप्रस्था-  
तर्द्धिघर्मेण चरेति संप्रेषस्यान्तं संनमति ।

प्रतिप्रस्थातः पशुनेहीति पश्चानयनं तस्मादन्यद्यत्प्रेषणं तत्संप्रेष्यति । तर्हि एता-  
वदेव प्रेषणं नेत्याह प्रतिप्रस्थातर्द्धिघर्मेण चरेति संप्रेषस्यान्तं संनमति ऊहतीत्यर्थः ।  
संप्रेष्यतीति वचनाद्यजुर्वेदेनाध्वर्युरिति परिभाषासूत्राद्विशेषावचनाच्चाध्वर्युः प्रेषवक्ता ।

विहृतेषु व्याघारितेषु धिष्णियेषु ।

विभ्रूसीम्बादिभिर्मन्त्रैराग्नेण विहृतेषु अध्वर्युणा चतुर्युक्तीन् स्त्रेभ्यः पक्व-

गृहीतेनाऽऽज्येन च यथापूर्वं व्याघारितेषु शेषे च माक्षिते सति । अत्र विहरणात्पूर्वं हविर्धानं प्रविश्य विष्णो त्वं न इति ग्रहोपस्थानमेतेनैव मन्त्रेण पात्रसंमर्शश्च भवति ।  
स्तीर्णे बर्हिषि ।

आग्नीध्रेण स्तीर्णे बर्हिषीत्यर्थः ।

प्रतिप्रस्थाता पशुपुरोडाशं निरू(रु)प्य सवनीयान्निर्बपति ।

पूर्वत्र सवनीयनिर्वापपक्ष आग्नीध्रोऽत्र पुरोडाशलंकरणमपि करोति । पूर्वत्र सवनीयनिर्वापपक्षे पशुपुरोडाशस्यैव निर्वापोऽत्र ।

एकादशकपालोऽत्र पुरोडाशः ।

पशुपुरोडाशस्य त्वाग्नेयविकारत्वात्प्रकृतिप्राप्तान्पष्टावेव । अत्र माध्यन्दिने सवने ।

नाऽऽमिक्षा विद्यते ।

तस्य प्रातःसवनेन कल्पो व्याख्यात इत्यनेनाऽऽमिक्षाया अपि प्राप्तिः स्वात्तां वारयितुं निषेधः । अर्थः स्पष्टः ।

अलंकृतेषु प्रतिप्रस्थाता दधिघर्मेण चरति ।

अत्र निर्वापपक्षेऽत्रैवालंकरणं सवनीयानाम् । चरतीत्येकवचनं प्रतिप्रस्थात्रभिप्रायं तस्यैव मुख्यत्वात् । बहुवचनान्तपाठस्त्वृजुरत्र ।

यावती घानापृथिवी इत्याग्नीध्रागार

औदुम्बर्यां स्तुचि दधि गृह्णाति ।

अगारग्रहणं धिष्णिगसमीपोपविष्टस्य मण्डपबहिष्ठम्यापि दधिघर्मग्रहणं स्यात्सत्या-  
वृत्त्यर्थम् । स्तुभ्रग्रहणं तूर्णो जुहूवत्संमार्गः कार्य इत्येतदर्थम् ।

वाक्च त्वा मनश्च श्रीणीतां प्राणश्च त्वाऽपानश्च श्रीणीतां

चक्षुश्च त्वा श्रोत्रं च श्रीणीतां दक्षश्च त्वा बलं

च श्रीणीतामोजश्च त्वा सहश्च श्रीणीतामायुश्च त्वा जरा

च श्रीणीतामात्मा च त्वा तनूश्च श्रीणीतां श्रुतोऽसि

मृतं कृतः श्रुताय त्वा श्रुतेभ्यस्त्वेत्याग्नीध्रीयेऽधिश्रित्य ।

अत्रोपस्तरणाभिचारणे न भवतः । अवचनात् ।

होतर्वदस्व यत्ते वाद्यमिति संभेष्यति ।

स्पष्टम् ।

यदि श्रातो जुहोतन यद्यश्रातो ममत्तने-

त्युच्यमाने श्रातं इविरिति प्रत्याह ।

उच्यमान इत्यत्र होत्रेति शेषः ।

तमादायाऽऽहवनीयं गत्वाऽऽश्राव्य प्रत्या-  
श्राविते दधिघर्मस्य यजेति संमेष्यति ।

आहवनीयं गत्वेतिवचनं गमनाव्यवाहितोत्तरकालमेवाऽऽश्रावणं न तु मध्ये कालव्य-  
वधानं कार्यम् । एतदर्थमेवाऽऽश्रावणप्रत्याश्रावणवचनम् । दधिघर्मस्य यजेति संमेष्य-  
त्यति । प्रतिप्रस्थातेति शेषः । अधिकारात् ।

यमिन्द्रमाहुर्वरुणं यमाहुर्धुं मित्रमाहुर्धुं सत्य-  
माहुः । यो देवानां देवतमस्तपोजास्तस्मै  
त्वा तेभ्यस्त्वा स्वाहेति वषट्कृते जुहोति ।

स्पष्टम् ।

अनुवषट्कृते हुत्वा हरति भक्षम् ।

ह्येतारं प्रतीति शेषः ।

तं भक्षयन्ति ये प्रवर्ग्ये ।

ये प्रवर्ग्ये नियुक्ता ऋत्विजस्ते तं दधिघर्मं भक्षयन्तीत्यर्थः । भक्षिणामयं नियमः ।  
न तु पक्षधर्मातिदेशः । यथाप्रवर्ग्यमित्यवचनात् । न च घर्मधर्माः । दधिघर्मस्य  
कृत्स्नविधानात् । अतो नोपहवयाचनम् ।

तस्याऽऽरण्येऽनुवाक्यो भक्षमन्त्रः ॥ २ ॥

इति हिरण्यकोशिसूत्रे नवमप्रश्ने प्रथमः पटलः ।

तस्य दधिघर्मस्य दधिभक्षमन्त्र आरण्य आरण्यग्रन्थे पाठितोऽनुवाक्योऽनुवाका-  
त्मकः । उक्तो भवतीति शेषः । कोऽसौ । भूर्भुवः सुवर्ग्ये त्यदित्यनुवाकः । वक्ष्यति  
च प्रवर्ग्यसूत्रे—भूर्भुवः सुवारित्यनुवाकेन दधिघर्मं भक्षयन्तीति । अस्मिन्भक्षमन्त्रे पूर्वो-  
त्तरे शान्ति । तथा च प्रवर्ग्यमूत्रम्—मदन्तीरुपस्पृश्य प्रथमेनानुवाकेन शान्तिं कृत्वाऽ-  
धीयीताधीत्य चोत्तमेनैवं कर्मस्त्विति । एवमित्यादिदेशादत्रापि मदन्त्युपस्पर्शः । अयं  
मन्त्रो ब्राह्मणोक्तेन मन्त्रेण विकल्पते । स च मयि त्यादिन्द्रियं महदित्यारभ्य वाग्नु-  
षाणा सोमस्य तृप्यत्वित्यन्तः । अस्मिन्पक्षे न शान्ति । अत्राऽऽपस्तम्बेन विशेष  
उक्तः—मित्रो जनाम्प्रसामित्रेति भक्षयित्वा नाभिदेशमभिमृशन्त इति । अविरोधान्म-  
न्त्रविनियोगस्य सूत्रकृतोऽपीष्टत्वाच्चेदमप्यङ्गीकर्तव्यम् । अप्रवर्ग्ये क्रतौ न दधिघर्मः ।

दधिघर्मं प्रकृत्याऽऽधलायनः—प्रवर्ग्यवांश्चेदिति । आपस्तम्बेन तु विकल्प उक्तो दधिघर्ममुक्त्वा माप्रवर्ग्ये स्यादित्यपरमित्यनेन सूत्रेण । अप्रवर्ग्ये क्रतौ न स्याद् दधिघर्म इति तदर्थः ।

इत्योकोपाह श्रीमदग्निष्टोमयाजिसाहस्राग्निमुक्तवाजपेययाजिसर्वतोमुखया-  
जिद्विसाहस्राग्निमुक्तपौण्डरीकयाजिगणेशदीक्षिततनूजगोपीनाथ-  
दीक्षितविरचितायां श्रीमद्भगवत्सत्याषाढाहिरण्यकेशिसू-  
त्राम्बुधिगतनिगूढार्थरत्नालाभकृताधिद्वज्जनसंताप-  
शामिकायां ज्योत्स्नाख्यायां वृत्तौ नवमप-  
श्चस्य प्रथमः पटलः ॥ १ ॥

अथ नवमप्रश्ने द्वितीयः पटलः ।

पुरोडाशानासाद्य तैः समवदाय प्रचरति  
माध्यंदिनस्य सवनस्येति संप्रेष्यति ।

प्रतिप्रस्थात्रा ह्वान्पुरोडाशानासाद्य तैः पुरोडाशैः समवदाय प्रचरति । समव-  
दानस्वरूपं तु प्रातःसवने एवोक्तम् । प्रचरतीत्येकवचनमध्वर्योर्मूर्ख्यत्वाभिप्रायेण ।  
प्रातः प्रातःसावस्येत्येतस्य स्थाने माध्यंदिनस्य सवनस्येति । एवमूहितेन प्रैषमन्त्रेण  
प्रेष्यति । प्रशास्तरं प्रत्ययं प्रैषः ।

पशुपुरोडाशेन प्रवर्ष्य समवदाय सवनीयैः प्रचरति ।

पशुपुरोडाशेन प्रवर्ष्येतिवचनान्नित्य एव पशुपुरोडाशः । अनेनाऽऽपस्तम्बोक्तम-  
नित्यत्वं निवर्ष्यते । नित्यत्वे लिङ्गमप्यस्ति । वपया प्रातःसवने चरन्ति पुरोडाशेन  
माध्यंदिने सवनेऽङ्गैस्तृतीयसवने इति । बह्वृचानामप्येष एव सिद्धान्तः ।

पशुपुरोडाशस्य सवनीयानां च समानः स्विष्टकृदिष्टम् ।

गतार्थं प्रातःसवने ।

आध्वनीयं पूतभृत्यवनीय दशाभिः कलशं मृष्टा न्युञ्जति ।

इदमपि गतार्थं तत्रैव ।

उन्नीयमानेभ्योऽनुग्रहि होतुश्चपसमनून्नयध्वमुभयतः शुक्रान्कुरुध्व-  
मच्छावाकस्य सपसाध्वर्योऽपि त्वमुन्नयस्व प्रतिप्रस्थातः प्रोक्षि-  
ताप्रोक्षिताच्छकलानुपकल्पयोक्षेतः सोमं प्रभावयेति संप्रेष्यति ।

प्रैषमध्ये विशेषस्य सत्त्वात्तत्परिज्ञानाय प्रैषस्य कृत्स्नः पाठः ।



होतृचमसमुख्यानेकादश चमसानुन्नयति पुर-  
स्तादाग्नीध्रचमसादच्छावाकचमसमुन्नयति ।

पुरस्तादाग्नीध्रचमसादच्छावाकचमसमुन्नयतीत्येतावान्विशेषोऽत्र । अन्यत्समानम् ।  
एकादशेति सदस्याभिप्रायम् ।

माध्वंदिनस्य सवनस्य निष्केवल्यस्य भागस्य शुक्रवतो  
मन्थिवतो मधुञ्जुत इन्द्राय सोमान्मस्थितान्प्रेष्य मध्यतः  
कारिणां चमसाध्वर्यवो वषट्कृतानुवषट्कृताञ्जुहुत होत्र-  
काणां चमसाध्वर्यवः सकृत्सकृद्धत्वा शुक्रस्याभ्युञ्जीयां पाव-  
र्तध्वमिति संप्रेष्यति यत्प्राक्पुनरभ्युञ्जीतेभ्यस्तस्मिन्कृते  
प्रसर्पणमन्त्रैर्होत्रकाः प्रसृप्य पुनरभ्युञ्जीतानां यजन्ति ।

पुनःशब्दोऽवधारणे । अभ्युञ्जीतेभ्यः प्रागेव यत्कर्म तस्मिन्कृते नमोऽग्नये  
मखन्न इत्यादयो मन्त्राः प्रसर्पणमन्त्रास्तैर्होत्रकाः सदः प्रसृप्य । दक्षिणार्धपरिक्षणा-  
न्तं सदःप्रसर्पणम् । अत्रापि पुनःशब्दोऽवधारणार्थक एव । यत्र कृपुनरभ्युञ्जीते  
भ्यस्तस्मिन्कृत इत्येतस्यैयमर्थः—यत्प्रागेवाभ्युञ्जीतेभ्यः प्रेषणं तस्मिन्कृते तस्मिन्नुच्चा-  
रिते सति । अस्मिन्नवसरे प्रसर्पणमन्त्रैर्होत्रकाणां प्रसर्पणम् । एतदर्थमेव कृत्स्नै-  
षस्य पाठः । प्रथमत आश्वलायनसूत्रोक्तरीत्योपविष्टेषु सत्स्वपीदं याजुषहोत्रविषयकं  
पुनःप्रसर्पणं वाचनिकम् ।

अयाडग्नीदिति होतुरारुषाय निरवदाय होत्र इडाया-  
दधात्युपहूयमानामुपोयच्छन्ते चमसाश्चमसाध्वर्यवः ।

होतुरारुषायेतीदमारुषानग्रहणात्समंद्रमकारित्येतदुच्चारणकाल एव निरवदानं न  
तु तदनन्तरम् ।

नेडाशकलमच्छावाकाय निदधाति ।

एतादृशविशेषविधानार्थ एवायमनुवादः । अर्थस्तु स्पष्टः । प्रातःसवनेन कर्षो  
व्याख्यात इत्यनेनेडाशकलनिधानं प्राप्तं तदनेन निवार्यते ।

यथाचमसं चमसिनो भक्षयन्ति तेषां व्याख्यातो भक्षमन्नः ।

चमसमनेतिक्रम्येति यथाचमसम् । कृतव्याख्यानं प्रातःसवने ।

सन्नेषु नाराशंसेषु दक्षिणेन वेदिमवस्थितासु

दक्षिणासु दाक्षिणानि जुहोति यथा वैसर्जनानि ।

दक्षिणेनेत्येनपा वेदिसंलग्नदेशे दक्षिणानामवस्थानम् । वेदिर्महावेदिः । दक्षिणा-  
प्रयुक्तानि होमात्मकानि कर्माणि दाक्षिणानि । यथा वैसर्जनानीत्यनेनामात्यान्वार-  
म्भोऽतिदिश्यते ।

प्रच्छादनार्थस्य वाससो दशायाः हिरण्यं बद्ध्वाऽऽ-  
ज्येऽवधाय स्रग्दण्डे वाससोऽन्तमुपनियम्योक्तुं चित्र-  
मिति द्वाभ्यां शालामुखीये जुहोति शेषमाज्यस्य करोति ।  
मतार्थमेतत् ।

नीयमानासु पूर्वः प्रतिपद्याग्रे नयेति नयवत्यर्चाऽऽग्नीध्रे जुहोति ।

परिकर्मभिराग्नीध्रीयमण्डपं प्रति नीयमानासु सतीषु पूर्वः प्रथमं प्रतिपद्य गत्वा,  
अग्रे नयेत्यृङ्नयवती । नयपदघटितत्वात् । यथा वैसर्जनानीत्येतावतैव प्रच्छादना-  
र्थस्य वाससो दशायाः हिरण्यं बद्ध्वाऽऽज्येऽवधाय स्रग्दण्डे वाससोऽन्तमुपनियम्येत्येत-  
दन्तेषु पदार्थेषु भिक्षेषु । अत्र पुनर्वचनमेते पदार्थाः पूर्वाहुत्योरेव न नयवत्यां दाक्षि-  
णहोम एव न वैसर्जनहोम इति विशेषबोधनार्थम् । तेन वैसर्जनहोमे नयवत्यामपि-  
भवति । अत एवाऽऽपस्तम्बेन तथैव समन्वारब्धेषु वाऽग्रे नयेत्याग्नीध्रीये जुहोतीति  
पाक्षिकत्वमन्वारम्भस्योक्तम् ।

शेषमाज्यस्य करोति ।

स्पष्टम् ।

द्विवं गच्छ सुवः पतेति हिरण्यं हुत्वोद्गृह्णाति ।

हुत्वोद्गृह्णाति हिरण्यमित्यन्वयः । सुक्त ऊर्ध्वं हिरण्यं गृह्णातीत्यर्थः ।

वनेषु व्यन्तरिक्षं ततानेति द्वितीयां यद्यनो रथोऽधीवासो वा दीयते ।

यदि यजमानेनानः शकटं दीयते रथो वा दीयतेऽधीवासश्चर्मपटो वा दीयते तदेयं  
द्वितीयाहुतिः ।

प्रजापते न त्वदेतानीति तृतीयां यद्यश्वः पुरुषो हस्ती वा दीयते ।

यदि यजमानेनाश्वः पुरुषो दासा हस्ती वा दीयते तदेयं तृतीयाहुतिः ।

नीतासु दाक्षिणासु यज्ञपतिमृषय एनसाऽऽहुरिति

॥ ३ ॥ पञ्चभिराग्नीध्रीये वैश्वकर्मणानि जुहोति ।

नीतासु दाक्षिणासु तेन तेनैवजा नीतासु दाक्षिणासु सतीषु यज्ञपतिमृषय एनसाऽऽ-  
हुरिति पञ्चभिर्मन्त्रैराग्नीध्रीये वैश्वकर्मणानि जुहोति । पञ्चम्यामाहुता वैश्वकर्मणत्वं  
सृष्टिन्यायेन । यज्ञपतिं० घोरा ऋषयः० अनन्यान्सोमवान्० ये भक्षयन्तः० नमः  
पितृभ्य इति पञ्चेति भरद्वाजः स्पष्टमाह । एतदाहृत्यात्मकानि कर्माणि वैश्वकर्मणानि-  
विश्वकर्मण इमानि वैश्वकर्मणानि । एतान्याग्नीध्रीये जुहोति । आग्नीध्रीयग्रहणमाह-  
वनीयव्यावृत्त्यर्थम् । यथापाठप्रवसानं त्यज्यतेऽत्र । यत्र विश्वकर्मपदं यावति माग-  
आयाति तदनुरोधेनावसानानि कल्प्यन्ते भरद्वाजेन स्पष्टतयोक्तत्वात् ।

यथागृहीतं मरुत्वतीपावादायेन्द्राय मरुत्व-  
तेऽनुब्रूहीन्द्राय मरुत्वते प्रेष्येति संप्रेष्यति ।

गृहीतौ ग्रहावनतिक्रम्येति यथागृहीतम् । मरुत्वतीयौ ग्रहावध्वर्युप्रतिप्रस्थातारा-  
वादायेत्वर्थः । यजुर्वेदेनाध्वर्युरितिपरिभाषामूत्रादध्वर्युरेव ।

हुत्वा व्यवनयेते ।

वषट्कारानुवषट्कारयोर्हुत्वा व्यवनयेते । अध्वर्योः पात्रे प्रतिप्रस्थाता संपातमवन-  
यति तस्यैकदेशमध्वर्युः प्रतिप्रस्थातुः पात्र इति संपातावनयनं कुरुत इत्यर्थः ।  
व्यवनयेते इत्यत्र विशब्दः प्रातःसवनिकसंपातावनयनतोऽत्र वैलक्षण्यद्योतनार्थः । तच्च  
वैलक्षण्यमुभयोरप्यैकरूप्येण न तु संपातावनयनमध्वर्योरेकदेशावनयनं प्रतिप्रस्थातुरि-  
त्येवंरूपोऽत्र भेद इत्येवंरूपं वैलक्षण्यम् ।

यथतुग्रहेषु प्रतिप्रस्थानेन भक्षयन्ति ।

यथतुग्रहेषु प्रतिप्रस्थातृपात्रेण प्रथममुखेन भक्षणं तथाऽत्रापीत्यर्थः ।

द्विर्होता सकृत्सकृदितरौ ।

होतुद्वितारभक्षणं वषट्कारानुवषट्कारनिमित्तमितरयोरध्वर्युप्रतिप्रस्थात्रोर्होभाभिषव-  
निमित्तं सकृत्सकृत् । तत्राध्वर्योर्मुखतः प्रवृत्तत्वात्तस्यैव प्रथमो भक्षोऽनन्तरं प्रति-  
प्रस्थातुः ।

मार्जालीये पात्रं प्रक्षालय होतुः सकाञ्चे निदधाति ।

सकाशे समीपे ।

जनिष्ठा उग्रः सहसे तुराय मन्द्र ओजिष्ठो बहुलाभि-  
मानः । अवर्धन्निन्द्रं मरुतश्चिदत्र माता यद्रीरं दधनद्ध-  
निष्ठा । इन्द्रं मरुत्व इह पाहीत्यन्यतरेण स्वेन पात्रेणा-  
भक्षितेन तृतीयं मरुत्वतीयं कलशाच्छस्त्रवन्तं गृह्णाति ।

वाशब्देनैव विकल्पे सिद्धेऽन्यतरवचनं व्यवस्यार्थं विकृतिषु जनिष्ठा इति मन्त्रः  
प्रकृताविन्द्रं मरुत्व इति । स्वेन पात्रेणामक्षितेनेति प्रातःसवने दर्शितप्रयोजनम् ।  
द्वौ मरुत्वतीयौ गृहीतौ । अयं तृतीयो मरुत्वतीयो ग्रहग्रहणकालेऽयं शस्त्रवान्मह  
इतिज्ञानावश्यकस्वार्थम् । एतज्ज्ञानामावे यजुर्भेषप्रायश्चित्तं दक्षिणाग्नौ ।

ऋतुपात्रमारभ्य प्रतिगृणाति ।

आरभ्याऽऽलभ्य । अत्राऽऽलम्भशब्दार्थो हस्ते ग्रहणमेव । तिष्ठतोऽध्वर्योर्मुख्याल-  
म्भशब्दार्थस्य यावत्प्रतिगर्गं कर्तुमसंभवात् । ऋतुपात्रं दक्षिणहस्ते गृहीत्वा शस्त्रं  
प्रतिगृणातीत्यर्थः ।

उक्थं वाचीति शस्त्रं प्रतिगीर्यं सर्वत्र माध्यंदिने सवने जपति ।

स्पष्टम् ।

शस्त्रं प्रतिगीर्यं ग्रहमादत्ते चमसाश्चमसाध्वर्यव उक्थशा  
यज सोमस्येति संग्रह्यति । व्याख्यातमनुप्रकम्पनं ग्रहना-  
राशास्तानां भक्ष आप्यायनसादने च नाराशास्तानाम् ।

ऐन्द्राग्रवच्छस्त्रप्रतिग्रहनाराशाःपाश्वर्येव लाघवात्सूत्रे कर्तव्ये गुरुसूत्रकरणं(?)  
शस्त्रप्रतिगरोत्तरमेतत्सूत्रपाठ आवश्यकः । एतदकरणे यजुर्भेषप्रायश्चित्तं भुवः स्वाहेति  
दक्षिणाग्नौ । अदृष्टमेवैतत्फलं दृष्टासंभवात् ।

महाः इन्द्रो य ओजसा महाः इन्द्रो नृवदित्यन्यत-  
रेण शुक्रपात्रेण माहेन्द्रं कलशात्स्तुतशस्त्रवन्तं गृह्णाति ।

वाकारेणैव विकल्पे सिद्धेऽन्यतरग्रहणं विनिवेशविकल्पार्थम् । रथंतरे पूर्वया ग्रहणं  
बृहत्पुत्रया । एतदुक्तं बौधायनेन— बृहत्पृष्ठे महाः इन्द्रो नृवदित्येत्येति । उभय-  
सास्त्रि तु ग्रहाग्रवत् । वैराजादिष्वनियमः । विनिवेशविकल्पे द्विवर्हा इति बृहतो  
लिङ्गमिदमप्यस्ति । एतेन यत्तुल्यविकल्प इति यैरुक्तं तन्निरस्तम् । तृतीयसवनेऽत्र  
सवनीयानां निर्वपणभेके समामनन्तीति वक्ष्यमाणसूत्रेऽत्रग्रहणेन ज्ञापितो माहेन्द्रग्रह-  
ग्रहणोत्तरमपि सवनीयनिर्वपणकालः । तेनात्र पक्षे सवनीयनिर्वपणम् । बौधायनेनाप्यत्र  
तार्तीयसवनीयानां निर्वपण उक्तः । तच्च दर्शितमेव प्राक् । भारद्वाजादयश्चाऽऽहुः—  
अत्र तार्तीयसवनिकमभिषवमभिषुणुयान्स(त्स)वनीयान्सौम्यमिति निर्वपेदास्त्रिवसनये-  
दित्येकं तृतीयसवनमित्यपरमिति । स्तुतशस्त्रवन्तमिति दर्शितप्रयोजनं प्रातःसवने ।

तः सादयित्वा स्तोत्रमुपाकरोति तस्याख्यात-  
मपवृत्ते स्तोत्रे शस्त्रमुपाकरोति तस्याख्यातम् ।

व्याख्यातमेतत्प्रातःसवने ।

शस्त्रं प्रतिगीर्यं ग्रहमादत्ते चमसाश्चमसाध्वर्यवः ।

स्तुते वैश्वदेववच्छस्त्रग्रहनाराशाःपाश्वर्येव गुरुसूत्रकरणप्रयोजनं सूत्र-  
पाठावश्यकत्वार्थम् । सूत्रं कृतव्याख्यानम् । शस्त्रं प्रतिगीर्येत्यपि दर्शितप्रयोजनम् ।

अतिग्राह्यानितरेऽध्वर्यव आग्नेयं प्रतिप्रस्थातैन्द्रं नेष्टा सौर्यमुन्नेता ।

अध्वर्युशब्देन प्रतिप्रस्थातृनेष्टुन्नेतारः । अध्वर्युः प्रतिप्रस्थाता नेष्टोन्नेतेत्यध्वर्यव  
इति सूत्रात् । एतेषां ग्रहाणामादानावसरस्तु आपस्तम्बेन प्रदर्शितः—माहेन्द्रं स्वति-  
ग्राह्या अनु गृह्यन्त इति । आग्नेयमतिग्राह्यं प्रतिप्रस्थाता, ऐन्द्रमतिग्राह्यं नेष्टा सौर्य-  
मतिग्राह्यमुन्नेतेत्यर्थः ।

उक्थशा यज सोमस्येति संप्रेष्यत्यग्ने तेजः

स्विन्तेजस्वीत्यैर्यथारूपमतिग्राह्याञ्जुहति ।

अग्ने तेजस्विन्नित्ययं मन्त्रः प्रतिप्रस्थातुराग्नेयातिग्राह्यहोमे । इन्द्रौजस्विन्नित्ययं मन्त्रो नेष्टुरैन्द्रातिग्राह्यहोमे । सूर्यं आजस्विन्नित्ययं मन्त्र उन्नेतुः सौर्यातिग्राह्यहोम इत्ययं यथारूपशब्दार्थः । एतद्धोमावसरस्त्वापस्तम्बेन स्पष्टमुक्तः—हुते माहेन्द्रे पश्चाद्द्विहोमधर्मेण हूयन्त इति । न त्वस्य वषट्कारौ । कुतः । आपस्तम्बसूत्रेऽनुहूयन्त इति वचनात् । उक्थशा यज सोमस्येत्येकवचनाद्देवताभेदाच्च । ततो माहेन्द्रस्यानुवषट्कारः ।

मयि मेधां मयि प्रजामित्येतैर्यथारूपमतिग्राह्यान्भक्षयन्ति ।

मयि मेधां मयि प्रजां मय्यग्निस्तेजो दधातु इत्याग्नेयं प्रतिप्रस्थाता भक्षयति । मयि मेधां मयि प्रजां मयीन्द्र इन्द्रियं दधातु इत्यैन्द्रं नेष्टा भक्षयति । मयि मेधां मयि प्रजां मयि सूर्यो आजो दधात्विति सौर्यमुन्नेता भक्षयतीति यथारूपशब्दार्थः । मन्द्राभिभूतिवर्षे-वीत्युभयोर्बाधः । अध्वर्योर्होमाभिषवनिमित्तकभक्षकर्तृत्वाद्गृह्णानं त्रिमिः कार्यम् ।

सर्वभक्षा नाऽऽप्यायनसादने भवतः ।

स्पष्टम् ।

त्रिभिरुक्थयविग्रहैः प्रचरतो यथा पुरस्तात् ।

यथा पुरस्तादित्यनेनोक्थयस्थारुया उक्थयपात्रेण तृतीयांशस्य ग्रहणमायतने सादनं स्थालीप्रत्यमिमर्शनं त्रिषु ग्रहेषु यथाक्रमं तत्तच्छस्त्रिप्रमुखैकादशे चमसोन्नयनं पुरस्तादाग्नीध्रचमसादच्छावाकचमसस्योन्नयनं स्तुतशस्त्रोपाकरणं शस्त्रप्रतिगरादिभक्षान्तानि कर्माणि च प्राप्यन्ते ।

तत्र विशेषमाह—

इन्द्राय त्वेति सर्वत्र ग्रहणसादनौ संनमतः ।

मित्रावरुणौ, इन्द्र इन्द्राग्नी इत्येता देवता बाधित्वेन्द्रदेवता विधीयते । इन्द्रशब्दानेव मन्त्रः सर्वत्रेतरयोरपि भवति । तत्र ग्रहणमन्त्र उपयामगृहीतोऽपीति । एष ते योनिरिन्द्राय त्वेति सादनः । गृह्यतेऽनेनेति ग्रहणः । साद्यतेऽनेनेति सादनः । मन्त्रयोर्विशेषणे एते ।

विश्वे देवा मरुत इन्द्रो अस्मानिति सस्थिते जुहोति ।

व्याख्यातं प्रातःसवने ।

प्रशास्ताः प्रसुवेति संप्रेष्यति सर्पतेत्याह  
 प्रशास्ता संतिष्ठते माध्यंदिनः सवनम् ॥४॥  
 इति हिरण्यकेशिसूत्रे नवमप्रश्ने द्वितीयः पटलः ।

गतम् ।

इत्योकोपाह श्रीमदग्निष्टोमयाजिसाहस्राग्निमुक्तवाजपेययाजिसर्वतोमुखया-  
 जिद्विसाहस्राग्निमुक्तपौण्डरीकयाजिगणेशदीक्षिततनूजगोपीनाथ-  
 दीक्षितविरचितायां श्रीमद्भगवत्सत्याषाढहिरण्यकेशिसू-  
 त्राम्बुधिगतनिगूढार्थरत्नालाभकृतविद्वज्जनसंताप-  
 शामिकायां ज्योत्स्नाख्यायां वृत्तौ नवम-  
 प्रश्नस्य द्वितीयः पटलः ॥ २ ॥

अथ नवमप्रश्ने तृतीयः पटलः ।

आदित्यारम्भणं तृतीयसवनें तायते ।

प्रथमत आदित्यग्रहविधानादेव सिद्ध इदं वचनं भ्रान्त्याऽऽदित्यग्रहं विस्मृत्य  
 षसतीवरीभ्यो निषिच्येत्याद्येव करोति तदाऽऽदित्यग्रहप्रयुक्तं विधिं सूदवत्पात्रः साद-  
 यतीत्यन्तं कृत्वा पुनर्वसतीवरीभ्यो निषिच्येत्यादि कृतमपि करोति न तु विपर्यासप्र-  
 युक्तप्रायश्चित्तेन चारिताऽर्थमितिज्ञापनार्थम् ।

तस्य माध्यंदिनेन सवनेन कल्पो व्याख्यातः ।

स्पष्टम् ।

अपिधाय हविर्धानस्य द्वारे यदा बहवोऽन्तर्वेदि ।

अपिधायाऽऽच्छाद्य । यदा बहवोऽन्तर्वेदि उपविष्टाः स्युस्तदा द्वारापिधानं नान्यदेति ।  
 बहव इत्यनेन ये कर्मानभिज्ञा बहुजनास्तेऽत्र बहुवचनेन गृह्यन्ते । तथा चाऽऽप-  
 स्तम्बः—हविर्धानस्योभे द्वारौ संवृत्य बहुजनायां वेद्यामिति ।

यदा वाऽस्य भ्रातृव्यः ।

यदाऽस्य यजमानस्य भ्रातृव्यः शत्रुरन्तर्वेद्युपविष्टो भवति तदाऽपि द्वारापिधानम् ।

अन्तर्वेदि यजमानः पत्नी च भवतोऽथाऽऽदित्यं गृह्णाति ।

अन्तर्वेदि यजमानस्य सत्त्वे सिद्धेऽप्यत्र वचनं वेदिमध्यभागे हविर्धानात्मक उप-  
 पेशनविधानार्थं तच्चोभयोः । समासाभावान्साहित्यं न विवक्षितम् । अथशब्दोऽन्तर्वेद्यु-  
 भयकर्तृकोपवेशनानन्तर्यार्थः ।

यस्य भ्रातृव्यः सोमेन यजेत याव-  
दादित्यं गृह्णीयात्तावद्बहिर्वेदि तिष्ठेत् ।

यदा बहूनां मध्ये भ्रातृव्योऽपि अन्तर्वेदि प्रविष्ट एव यजमानो भवेत् । भ्रातृव्य-  
कर्तृके सोम आदित्ये गृह्यमाणे तस्य यज्ञे तावत्पर्यन्तं बहिर्वेदि तिष्ठेदित्यर्थः । अमु-  
मर्थं स्पष्टमाहाऽऽपस्तम्बः—भ्रातृव्ययज्ञे तु गृह्यमाण आदित्ये बहिर्वेदि तिष्ठेदिति ।  
भ्रातृव्ययज्ञे स्वयंगतस्त्वादित्यग्रहणकाले तत्र बहिर्वेद्येव तिष्ठेदित्यापस्तम्बसूत्रार्थः ।

कदाचन स्तरीरसीति य आदित्यस्था-  
ल्याः सोमस्तस्यैकदेशमादित्यपार्त्रेण गृह्णाति ।

सोमोऽत्राऽऽदित्यस्थालीगतो द्विदेवत्यग्रहसंपातात्मकः ।

कदाचन प्रयुच्छसीति शृतातङ्क्यं दधि ।

यदादित्यग्रहार्थं पूर्वं कृतं दधि तद्गृह्णाति ।

यज्ञो देवानां प्रत्येतीति य आदित्यस्थाल्याः सोमस्तं सर्वं गृह्णाति ।

द्विदेवत्यसंपातात्मकसोमावशेषः सोमस्तं सर्वं गृह्णाति । उपरिष्ठादुपयामा ऋषेति-  
परिभाषात एतेषु मन्त्रेष्वन्त उपयामगृहीतोऽसीति भवति ।

विवस्व आदित्येत्युपाःशुसवनेनाऽऽदित्यं मेलयति ।

आदित्यग्रहार्थं तत्पात्रे गृहीतं सोमं दधि च मेलयत्यालोडयतीत्यर्थः ।

या दिव्या वृष्टिस्तया त्वा श्रीणामीत्यादित्यं  
पयसा दध्ना वोपरिष्ठाद्वृष्टिकामस्य श्रीणीयात् ।

उपरिष्ठादन्तिमसोमग्रहणानन्तरम् । अत्र यजमानेन वृष्टिकामेन पयसा दध्ना वाऽ-  
न्तिमसोमग्रहणानन्तरं श्रयणं करिष्य इति संकल्पः कार्यः । यानि तु कामयतिः  
श्रावयतीति दर्शपूर्णमासयजमानसूत्रात् ।

न मध्यतो दधि गृह्णातीत्येकेषाम् ।

एकेषामाचार्याणां मते कदाचन प्रयुच्छसीति शृतातङ्क्यदधिग्रहणस्य लोपः ।

तस्मिन्नुपाःशुसवनं ग्रावाणमवदधाति ।

तस्मिन्गृहीत आदित्यग्रह उपांशुसवनारूपो यो ग्रावा तमुपरि दधाति । अत्र  
ग्रावपदं न पठन्त्युदीच्यास्तद्युक्तिसहमेव ।

तमुद्यम्य विज्ञानमुपैति ।

तमुपांशुसवनमुद्ध्वं गृहीत्वा तस्मादादित्यग्रहाद्विज्ञानं पाविवृष्टेभिर्हं ज्ञानीयान् ।  
तदेवाऽऽह—

यद्युद्भ्रुतस्य क्षिप्रं स्तोकः प्रस्कन्दे-  
द्वर्षुकः पर्जन्यः स्याद्यदि चिरमवर्षुकः ।

यदि उद्भ्रुतस्योच्छलितस्य सोमरसस्य क्षिप्रं शीघ्रं स्तोको विन्दुः प्रस्कन्देद्दहिः  
पतेत्तदा वर्षुको वर्षणशीलः पर्जन्यो भवेद्यदि चिरं विच्छम्बेन तदाऽवर्षणशील इत्येष  
विज्ञानशब्दार्थः । यदि चिरं प्रस्कन्देदिन्यन्वयः ।

न सादयति ।

ग्रहमित्येव शेषः । सर्वग्रहाणां परिमार्जनं यथायोनि सादनं चेति परिभाषातः प्राप्तं  
सादनमनेन निषिध्यते । परिमार्जनं तु भवत्येव तस्य निषेधकवचनाभावात् । ग्रावाणं तु  
सादयत्येव कार्यानुरोधात्तपोपांशुपवनं ग्रावस्वपिमृजनीति बौधायनोक्तेश्च ।

आसमुद्रादान्तरिक्षादिति दर्भैराच्यावयति ।

परिभोजनीयदर्भैरादित्यमाच्यावयति विलोडयति ।

अहं परस्तादहमवस्तादिति दर्भैर्हस्तेन वाऽपिदधाति ।

पुनर्दर्भग्रहणादत्रान्ये दर्भा न तु पूर्वगृहीता एव । हस्तेन दक्षिणेनापिदधाति  
आच्छादयत्यादित्यग्रहम् ।

सूर्यो मा देवो देवेभ्यः पात्वियुत्तिष्ठति ।

१९४म् ।

कविर्यज्ञस्य वितनोति पन्थामिति हरति ।

उत्तरवेदिं प्रति नयतीत्यर्थः ।

आदित्येभ्यः प्रियेभ्यः प्रियधामभ्यः प्रियव्र-  
तेभ्यो महस्व सरस्वपतिभ्य उरोरन्तरिक्षस्याध्यक्षे-  
भ्योऽनुश्रूणादित्येभ्यः प्रियेभ्यः प्रियधामभ्यः  
प्रियव्रतेभ्यो महस्व सरस्वपतिभ्य उरोरन्तरि-  
क्षस्याध्यक्षेभ्यः प्रेष्येति संप्रेष्यति ॥ ५ ॥

१९४म् ।

यास्ते विश्वाः समिधः सन्त्यग्र इति दर्भा-  
नाहवनीये प्रास्यान्यत्रेक्षमाणो जुहोति ।

अयं मन्त्रः प्रधानीभूतायां होमक्रियायामेवान्वेति न तु दर्भप्राप्तने । यत्तु मन्त्रेण  
दर्भप्राप्तनं तूष्णीं होम इति केचिद्वदन्ति तत्तुच्छम् । आहुतिं घृतस्येतिलिङ्गविरोधा-  
त्प्रधानीभूतहोमक्रियायामेवान्वयस्य युक्तत्वाच्च ।



उन्नम्भय पृथिवीमिति वृष्टिकामस्य जुहुयात् ।

अनेन मन्त्रेण यास्ते विश्वा इत्यस्य बाधः । तत्स्थानापन्नत्वात्प्रधानीभूतहोमक्रिया-  
विनियोगवदेतस्यापि विनियोगो लिङ्गाभावेऽपि । अत्र यजमानेन वृष्टिकामेन संकल्पः  
कार्यो वृष्टिकाम उन्नम्भय पृथिवीमित्यनेन मन्त्रेणाऽऽदित्यग्रहं होष्यामीति ।

न हुत्वाऽन्वीक्षेत ।

हुतमपि सादनपर्यन्तं न वीक्षेत कुतो होमकाले ।

नानुवषट्करोति न भक्षयति सूदवत्पात्रं सादयति ।

सूदः शेषः । अवधानार्थो निषेधो नानुवषट्करोतीति । होमाभिषवनिमित्तको भक्षः  
प्रासस्तद्धावनार्थं न भक्षयतीति । भक्षणाभावेऽपि शेषस्थापनं न स्यात्तदर्थं सूदवदिति  
उत्तरत्र विनियोगादेव शेषस्थापने भिद्ध इदं वचनमवधानार्थम् ।

वसतीवरीभ्यो निषिच्य निग्राभ्याः करोति ।

होतृचमसे वसतीवरीभ्यो निषिच्य निग्राभ्याः स्थिति निग्राभ्याः करोतीत्यनेन  
विधिनेत्यर्थः ।

य उपाशुपात्रेऽशुस्तमृजीषेऽपिसृज्यादाभ्यां-

शुमुपाशुपात्रनौ वर्जीषं तूष्णीमभिषुण्वन्ति ।

एतान्पदार्थानृजीषेऽपिसृज्य प्रक्षिप्यैतैः सहर्जीषं तूष्णीमेवामिषुण्वन्ति । इहाइहेत्य-  
त्रापि भवति । तस्य माध्यंदिनेन सवनेन कल्पो व्याख्यात इति सूत्रात् । नच  
तूष्णीमभिषुण्वन्तीति वचनेन विरोधः शङ्क्यः । इहाइहेत्यस्याभिषवकरणत्वाभावात् ।  
बृहद्बृहदिति तु न भवति । एतस्याभिषवकरणत्वेन तूष्णीमिति वचनेनैतस्य बाधात् ।

न ग्रावस्तुते सोमोष्णीषं प्रयच्छति ।

माध्यंदिनसवनातिदेशतः प्रातस्य निषेधः ।

न प्रतिप्रस्थाता ग्रावणोऽनुमोदते ।

अस्यापि माध्यंदिनसवनातिदेशतः प्रातस्य निषेधः ।

अत्र सवनीयानां निर्वपणमेके समामनन्ति ।

अत्रास्मिन्काले न माध्यंदिने सवने माहेन्द्रग्रहग्रहणोत्तरं नोत्तरत्र विहिते च काल  
इत्यर्थः ।

धाराग्रहणकाल आग्रयणं चतसृभ्यो धाराभ्यो

गृह्णात्यादित्यपात्राच्चतुर्थी धारां करोति ।

उक्तास्तिष्ठो धारा माध्यंदिने सवने । सूदवदादित्यपात्राच्चतुर्थी धारेत्यत्र विशेषः ।  
आदित्यपात्रादादित्यपात्रस्थेन सोमेन ।

तं गृहीत्वा राजानमतिपात्रयति यावन्तं तृतीयसवनायाऽऽप्तं  
मन्यते विरमति धारा प्रपीड्य पवित्रं निदधाति ।

क्रियाङ्गत्वेन पाठार्थमिदं सूत्रम् । एतत्पाठाभावे यजुर्भेषप्रायश्चित्तं दक्षिणाग्नौ ।

यत्पात्रपत्रमानग्रहेभ्यस्तस्मिन्कृत आग्नीध्रागारे  
पत्न्याशिरं मथित्वाऽपरेण द्वारेण हविर्धाने प्रवि-  
श्यास्मे देवासो वपुषे चिकित्सतेति चतसृभिराशिरं  
यजमानः पत्नी च तिरःपवित्रं पूतभृत्यवनयतः ।

पत्रमानग्रहेभ्यः प्राय एकधनेकदेशाश्चाऽऽधवनीयेऽवनीय तिरःपवित्रं पूतभृ-  
त्यवनयतीति यत्कर्म तस्मिन्कृते सति आग्नीध्रागार आग्नीध्रमण्डपे । पत्नीबहुत्वे  
मुख्यैव मथनं पूतभृत्यवनयनं च करोति न तु सर्वाः । चतसृभिरिति वचनात्सर्वमन्त्रा-  
न्तेऽवनयनम् । एकमन्त्राणि कर्माणीतिपरिभाषाया बाधः । हविर्धाने प्रविश्येत्येतद्-  
नन्तरं तिष्ठतीतिक्रियाया अध्याहारः । तेनात्रैका पत्नी कर्त्री, उत्तरत्रोमयोः कर्तृ-  
त्वम् । एवं च समानकर्तृकत्वमनुपपन्नमिति पूर्वोत्तरविरोधः प्राप्तः सोऽनेनाध्याहार-  
णोपपन्नो भवति । उत्तरत्र यदाशिरग्रहणं तदुत्तरं विभज्येति शेषः । तथा च  
विभागार्थमुत्तरत्राऽऽशिरग्रहणं सप्रयोजन भवति पवित्रशब्देन दशापवित्रम् ।

पत्रमानग्रहान्कलशानाग्रयणं च ग्रहावका-  
शैरुपस्थाय निःसर्पन्तः समन्वारभन्ते ।

माध्यंदिनसवनवन्द्यारूपेयम् ।

वैश्रुषान्सप्तहोतारं च हुत्वाऽऽर्भवं पत्रमानं सर्पन्ति  
तस्य माध्यंदिनेन सवनेन कल्पो व्याख्यातः ॥ ६ ॥

तृतीयसवनस्यर्भुदेवतासंबन्धादर्भवत्वं, तृतीयसवनस्य तृतीयसंबन्धित्वेनाऽऽर्भव-  
मिति तार्तीयसवनिकपत्रमानस्यापि संज्ञा । माध्यंदिनपत्रमानातिदेशेनोत्तरेणाऽऽग्नीध्रीयं  
धिष्णियं परीत्य दक्षिणेन वा मार्जालीयमन्तरेण वेत्येतत्प्राप्यते ।

जागतः पन्था आदित्या देवता वृक्रेणापरिपरेण  
पथा स्वस्त्यादित्यानशीयेति मन्त्रं संनमति ।

संनाम ऊहः ।

यदन्यद्धिष्णियविहरणात्तत्संप्रेष्यति प्रतिप्रस्था  
तः पशौ संवदस्वेति संप्रैषस्यान्तं संनमति ।

अग्नीर्हः स्तृणाहि पुरोडाशा अलं कुरु प्रतिप्रस्थातः पशौ संवदस्वेत्येतावा-  
न्प्रेषोऽत्र सूत्रात्सिद्धो भवति । प्रतिप्रस्थातः पशौ संवदस्वेत्यनुच्यमाने धिष्णिय-

विहरणादन्यद्यत्प्रैषजातं तत्संप्रेष्यतीत्यर्थे सिद्धे माध्यंदिनसवनातिदेशात्प्रतिप्रस्थात-  
र्दधिधर्मण चरेति प्रैषान्तः प्रामुयात्तद्व्यावृत्त्यर्थमिदं वचनम् ।

अविहृतेष्वव्याघारितेषु धिष्णिण्येषु स्तीर्णे  
बर्हिषि प्रतिप्रस्थाता सवनीयाभिर्वपति ।

आग्नीध्रेण स्तीर्णे बर्हिषि सति प्रतिप्रस्थाता सवनीयाभिर्वपति । अयमप्येकः सव-  
नीयनिर्वापकालः ।

द्वादशकपालोऽत्र पुरोडाशः ।

अत्र तृतीयसवने माध्यंदिनेन सवनेन कल्पो व्याख्यात इत्यतिदेशात्ताऽऽमिक्षा  
विद्यत इत्यामिक्षानिवेषोऽप्यत्र सिद्धो भवति ।

न पशुपुरोडाशो विद्यते ।

माध्यंदिनसवनातिदेशात्पशुपुरोडाशस्यापि प्राप्तत्वात्त्रिवेषः क्रियते ।

अष्टाकपालान्सर्वत्र सवनीयानेके समाम-  
नन्त्येकादशकपालानेके द्वादशकपालानेके ।

अत्र मध्यमः पक्ष एकादशकपालानेव प्रातःसवने कुर्यादेकादशकपालान्माध्यंदिने  
सवने, एकादशकपालान्मृतनीयसवने यज्ञस्य सलोमत्वायेति स्वशास्त्रागत एव ।  
इतरौ पक्षौ शाखान्तरौ ।

अलंकृतेषु प्रतिप्रस्थाता संवाद-

प्रभृतिना पशुतन्त्रेण प्रतिपद्यते ।

पूर्वत्र निर्वापेऽपि अत्रैवालंकरणं प्रैषानुगोधात् । जुह्वां पञ्चगृहीतं गृहीत्वा पृथग्वाय-  
न्तुवं चाऽऽदायेत्यादि हृदयशूलं प्रज्ञातं निदधातीत्यन्तं यत्पशुतन्त्रं तेन प्रतिपद्यते  
तत्करोतीत्यर्थः । पञ्चहोत्रासादनादिरङ्गैः प्रचारोऽध्वर्योः सामर्थ्यात् ।

तस्य दक्षिणेन हविर्धानमुत्तरेण वा समवत्तं परिहरति ।

तस्य पशोः, दक्षिणेन हविर्धानमुत्तरेण वा समवत्तं स्तुगताभिडागतं च परिहरति  
परितो हरन्ति ।

न यजमानो भक्षान्भक्षयति भक्षणमेके समामनन्ति ।

भक्षानिति बहुवचनादिडाहविःशेषयजमानभागानां निषेधः । भक्षणपक्ष एतेषां  
सर्वेषामपि भक्षणमस्ति ।

पुरोडाशानासाद्य तैः समवदाय प्रच-  
रति तृतीयस्य सवनस्येति संभेष्यति ।

प्रतिप्रस्थात्रा हतान्पुरोडाशानासाद्य तैः पुरोडाशैः समवदार्थं सहावदाय प्रचरति ।

आधवनीयं पूतभृत्यवनीय दक्षाभिः कलशं मृष्टा  
न्युञ्जत्युक्नीयमानेभ्याऽनुग्रहि होतृश्चमसमनूक्षयध्वं  
तीव्राः आशीर्वितः कुरुध्वमच्छावाकस्य चमसाध्व-  
र्योऽपित्वमुक्षयस्त्रोक्षेतः सोमं प्रभावयेति संप्रेष्यति ।

प्रेषमध्ये विशेषस्य सत्त्वात्कृत्स्नः पाठः । तीव्रशब्देनातिकट्वल्लवन्तः सोमा  
उच्यन्ते । आशीर्वित इत्यनेनाऽऽशिरवन्त उच्यन्ते ।

होतृचमसमुख्यानेकादश चमसानुक्षयति ।

गतम् ।

प्रचरणकाले प्रस्थितैरेव प्रचरति ।

प्रचरणकाले प्रस्थितैरुत्तरवेदिं प्रति प्रस्थानं प्रातैः । एतादृशैश्चमसैः सद्भिरेव प्रच-  
रति न तु पूर्वमित्यर्थः ।

तृतीयस्य सवनस्यभ्रुमतो विभ्रुमतः प्रभ्रुमतो वाजवतः सवितृ-  
षतो बृहस्पतिवतो विश्वदेव्यावतस्तीव्राः आशीर्वित इन्द्राय  
सोमान्प्रस्थितान्प्रेष्य मध्यतःकारिणां चमसाध्वर्यवो वष-  
द्भुतानुवषद्भुताञ्जुत होत्रकाणां चमसाध्वर्यवः सकृत्सकृ-  
द्भुत्वा तीव्रस्याऽऽशीर्वितोऽभ्युक्नीयोपावर्तध्वमिति संप्रेष्यति ।

प्रेषमध्ये विशेषस्य सत्त्वात्कृत्स्नः पाठः प्रेषस्य । अत्र होत्रकचमसानां सकृत्सकृ-  
द्धोमे चमसाध्वर्यवो दक्षिणामुखा एव न प्राङ्मुखः । प्राचीरन्या आहुतयो ह्यन्ते  
प्रत्यक्षौ शुक्रामन्थिनाविति शुक्रामन्थिसंयोगवचनात् । उक्नीयमानमूक्ते परिहिते  
चमसाध्वर्युभिरितरेष्वान्तेषु चमसेषु अध्वर्योर्होतृचमसमादायैव प्रेषो ग्रहयोरभावात् ।

इयेनाय पत्त्वने स्वाहेति ॥ ७ ॥ एतैः पुनरभ्युक्नीताञ्जु-

होति वदस्वयमभिगूर्ताय नम इत्यनुवषद्कारान् ।

एतैः पुनरित्यत्र पुनःशब्दोऽप्यर्थकः स चाभ्युक्नीतशब्दानन्तरमन्वेतव्यः । तथा  
चैतैर्मन्त्रैरभ्युक्नीतानपि जुहोतीत्यर्थो भवति । एतस्मादर्थकरणाद्धोतृचमसस्यापि संग्रहो  
भवति । तेन प्रथमो मन्त्रः इयेनाय पत्त्वने स्वाहेति । अनेन होतृचमसस्य होमः । अन्ये  
षोमन्त्राः प्रशास्त्रादीनां चमसेषु क्रमेण ज्ञेयाः । साम्यादयमर्थो लभ्यते । तच्च साम्यं  
कथमित्याकाङ्क्षायां सप्त मन्त्राः सप्त कर्तारश्च । तथा च सप्त मन्त्राः सप्तमु चमसेषु  
संबद्धा भवन्ति । मन्त्रसमुदायविनियोगे षड्भिरित्येवं विनियोगो न कृतः । अवाशिष्टो  
विकल्पार्थ इत्यपि नोक्तम् । एवं चाऽऽचार्येणैतादृशस्वशैलीपरित्यागेन यत एवमेव सूत्रि-

तमतः सप्त मन्त्राः सप्तसु संबद्धा भवन्तीत्ययमर्थ एव सूचितो भवति । तथा च जैमिनिः-  
सप्तं स्यादश्रुतत्वादिति । विशेषस्याश्रवणात्साम्यमेव भवतीत्यर्थः । आश्वलायनेनापीयं  
परिभाषोक्ता-बहुषु बहूनामनुदेश आनन्तर्ययोग इति । पाणिनिरपि स्वशास्त्र उपयो-  
गित्वात्परिभाषां कृतवान्-यथासंख्यमनुदेशः समानामिति । तथा चैवमेवात्र व्याख्यानां  
समीचीनं नान्यदिति । वदस्वयमभिगूर्ताय नम इत्यनुवषट्कारान् । अनुवषट्कारप्रयु-  
क्तान्होमान् ।

तृम्पन्तां होत्रा मधोर्घृतस्येति धृताननुमन्त्रयते ।

धृतान्प्रत्येकमनुलक्षीकृत्य मन्त्रयत इत्यर्थः ।

यथाचमसं चमसिनो भक्षयन्ति तेषां व्याख्यातो भक्षमन्त्रः ।

व्याख्यातमेतन्माध्यंदिने सवने । अस्मिन्सवने होतृचमसेऽध्वर्योर्होमाभिषवप्रयुक्तस्य  
मन्त्रस्य सत्त्वेन प्रतिभक्षितुः सत्त्वाद्धोतुः समाख्याभक्षः पृथगेव भवति न तु तन्नेण  
मिद्धिः । तीव्रस्याऽऽशीर्वीतोऽभ्युन्नीयोपावर्तध्वमित्यनेन सकृत्पूतभृत् एवोन्नयनं कर्त-  
व्यमिति बोध्यते ।

सन्नेषु नाराशंसेषु स्वस्वं चमसं न्यन्ते

त्रींस्त्रीन्पुरोडाशशकलान्दक्षिणत उपास्यन्ति ।

स्वं स्वं चमसमित्यनन्तरमनुरध्याहार्यः । अपभ्रष्टो वा सूत्रे । तथा च द्वितीया  
युक्तैव । आपस्तम्बेनैवमेव पाठितम्-स्वस्वं चमसमनु न्यन्ते इति । त्रींस्त्रीनिती  
वीप्सा सर्वचमसिव्यापिकर्तृत्वार्था । हविःशेषपुरोडाशसंबन्धिशकलान्स्वचमसाद्दक्षि-  
णतः पितृतीर्थेनोपास्यन्ति निक्षिपन्ति । निक्षेपणं तूष्णीमेव । दानप्रभृतिमन्त्राणां जप-  
स्यैव विधास्यमानत्वात् । निक्षेपणे यज्ञोपवीत्येव । अग्रे प्राचीनावीतविधानात् ।  
अन्यथा प्राचीनावीतं विधायोपासनविधानं कृतं भवेन्न कृतं च तथा । तस्मात्पुरोडाश-  
शकलोपासने यज्ञोपवीत्येव । प्राचीनावीतानि कृत्वोपास्यन्तीत्येवमन्वयः कदाचि-  
त्स्यात्तथा चोपासनेऽपि प्राचीनावीतं स्यादिति शङ्कानिरसनार्थं तत्कृत्वेत्युपासनानुवादः ।  
तदुपासनं कृत्वा । तद्वित्यस्य तानीत्यर्थः । तानि उपासनानि । सुपां सुलुगित्यनेन  
बहुवचनविभक्तेर्लुक् । कर्तृबहुत्वाभिप्रायं बहुवचनम् ।

तत्कृत्वा प्राचीनावीतानि कृत्वा षड्दोतारं व्याख्याय

दानप्रभृतीन्प्रत्यायनान्तान्पिण्डपितृयज्ञमन्त्राञ्जपन्ति ।

पुरोडाशशकलोपासनकर्तारः सर्वे प्राचीनावीतानि कृत्वा सूर्यं ते चक्षुरिति  
षड्दोतारं व्याख्याय वाक्यशः पाठित्वा न वाग्भोतेति । एतस्य प्रायश्चित्त एव श्रुतौ

सूत्रे च विनियोगात् । अहोमार्थत्वादग्रहोऽत्र । पितृयज्ञे षड्दोतारमिति श्रुतिरपि ।  
चमससर्माप एव षड्दोतृव्याख्यानम् । एतत्ते ततामुकशर्मन्ये च त्वामनु । एतत्ते  
पितामहामुकशर्मन्ये च त्वामनु । एतत्ते प्रपितामहामुकशर्मन्ये च त्वामनु । आपो  
देवीः० । अत्र पितरो यथा० स्वाहोष्म० अमीमदन्त पि० आङ्क्ष्व ततामुकशर्मन् ।  
आङ्क्ष्व पितामहामुकशर्मन् । आङ्क्ष्व प्रपितामहामुकशर्मन् । अभ्यङ्क्ष्व ततामुक-  
शर्मन् । अम्पङ्क्ष्व पितामहामुकशर्मन् । अम्गङ्क्ष्व प्रपितामहामुकशर्मन् । एतानि  
वः पितरो० नमो वः पितरो रसाय पितरो नमो वो० नमो वः पितरः शुष्पाय पित०  
नमो वः पितरो जीवाय पि० नमो वः पितरः स्वधायै पित० नमो वः पितरो  
मन्यवे पित० नमो वः पितरोऽधोराय पित० ऊर्जस्वतीः स्व० उत्तिष्ठत पितरः प्रे० परेत  
पितरः सो० यन्तु पित० मनो न्वाहु० आ न एत० पुनर्नः पित० अक्षन्न० प्रजा-  
पते न० दानाभृतिप्रत्यायनान्ता एते पिण्डपितृयज्ञमन्त्रा एताञ्जानत्येव न कर्मापि ।  
वासोदानोदपात्रनिनयनयोस्तु सकृदेव मन्त्रः । यजमानस्य स्वपितृणामुपलक्षणं सिद्ध-  
मेव । इतरेषां चमसिनां तु स्वस्वपितृणामेव । स्वेभ्यः पितृभ्य उप्रास्येयुरित्याश्वलाय-  
नोक्तेः । कात्यायनमते तु यजमानपितृणामुपलक्षणं सर्वेषाम् । तथा च तत्सूत्रम्—  
यजमानस्य पितृभ्यो वा तस्याधिकारादिति । यजमानस्य फत्रार्थित्वात्फत्रार्थेषु कर्मसु  
तस्यैवाधिकारः । वाशब्दः स्वपितृणामुपलक्षणं कार्यमितियूर्वपक्षव्यावर्क इति कात्या-  
यनसूत्रार्थः । अस्मिन्पक्षे यजमानस्य ततामुकशर्मन्, यजमानस्य पितामहामुकशर्मन्,  
यजमानस्य प्रपितामहामुकशर्मन्, यजमानस्य तताङ्क्ष्वामुकशर्मन्यजमानस्य पितामहा-  
ङ्क्ष्वामुकशर्मन्यजमानस्य प्रपितामहाङ्क्ष्वामुकशर्मन्यजमानस्य तताभ्यङ्क्ष्वामुकशर्म-  
न्यजमानस्य पितामहाभ्यङ्क्ष्वामुकशर्मन्यजमानस्य प्रपितामहाभ्यङ्क्ष्वामुकशर्मन्,  
इत्येवं मन्त्राणां प्रयोगः । असावितिवचनाभावेऽपि पिण्डपितृयज्ञमन्त्रेषु असावित्येतस्य  
शब्दस्य सत्त्वात्तस्थानिको नामनिर्देशोऽत्रापि भवति । पिण्डपितृयज्ञमन्त्राञ्जपन्ती-  
तिवचनात् । अत्र यजमानः सर्वे वा पुरोडाशशकलोपासनादिकर्मकर्तारो जीवत्पितृकाः  
स्युस्तदाऽपि शकलोपासनादिकर्म पितामहप्रपितामहवृद्धप्रपितामहोद्देशेनैव कर्तव्यम् ।

वृद्धौ तीर्थे च संन्यस्ते ताते च पतिते सति ।

येभ्य एव पिता दद्यात्तेभ्यो दद्यात्स्वयं सुतः ॥ इति वचनात् ।

उद्वाहे पुत्रजनने पित्र्येष्ट्यां सौमिके मख ।

तीर्थे ब्राह्मण आयाते पडते जीवतः पितुः ॥

इतिभैत्रायणीयपरिशिष्टवचनाच्च ।

सौमिके मख इत्यनेन सोममखान्तर्गतं पित्रुद्देश्यकं कर्मोच्यते तत्रेत्यर्थः । एवं च  
जीवत्पितृकरपि स्वस्य यजमानस्य वाऽपि पितामहप्रपितामहवृद्धप्रपितामहोद्देशेनैव

कार्यमेव । यदि पुरोडाशशकलनाशो देवात्तदा लोपः । पिण्डदानलोपनिमित्तकं सर्व-  
प्रायश्चित्तं होतव्यम् । यदा तु पितृपितामहौ जीवनस्तदा प्रपितामहवृद्धप्रपितामहा-  
तिवृद्धप्रपितामहानुद्दिश्य कर्तव्यम् । यदि त्रयाणामपि जीवनं तदा लोप एव । नात्र  
सर्वप्रायश्चित्तमपराधाभावात् ।

तस्मिन्कृते षाममद्य सवितरित्येतेषामेके-

नान्तर्यामपात्रेण सावित्रमाग्रयणाद्गृह्णाति ।

शकलोपासनप्रभृतिप्रत्यायनमञ्जपान्तसमुदायरूपे कर्मणि कृते सतीत्यर्थः । तस्मि-  
न्कृत इत्यनेनाध्वर्योर्नेदं कर्मेति सूचितमचमसित्वादिति भावः । इदं सर्वेषामचमसिना-  
मुपलक्षणम् । इत्येतेषामेकेनेतिवचनान्मञ्जप्रयमत्र श्रुतौ पठितमस्ति तत्र येन केनचि-  
न्मन्त्रेण ग्रहणं कर्तव्यमित्यवगतं भवति । सावित्रं सवितृदेवताकं ग्रहमाग्रयणात्परि-  
हृतवया ।

न सादयत्युपनिष्क्रम्य देवाय सावित्रेऽनु-

गृह् देवाय सावित्रे प्रेष्येति संप्रेष्यति ।

अत्रोपनिष्क्रम्येति वचनादन्यप्रैषेषु विशेषवचनाभावे हविर्धाने स्थित्वाऽपि प्रेषा  
भवन्तीति गम्यते । अत्रोपनिष्क्रमणोत्तरमेवेति नियमः । एवमन्यत्रापि । अन्यस्त्वष्टम् ।

हुन्वा नानुवषट्कारोति न भक्षयति सूदवत्पात्रं सादयति ।

द्विदेवत्यर्गुग्रहेष्वऽदित्यग्रहसावित्रयोश्च नानुवषट्कारो विद्यत इत्येतस्सूत्रादेव निषेधे  
सिद्धे प्रयोगे ऋटियदगमार्थम् । होमाभिवचनमित्तमक्षस्य प्राप्तत्वाभिषेधः । सूदव-  
त्पात्रं सादयतीतिवचनं सर्वहोमव्यावृत्त्यर्थम् ।

उपयामगृहीतोऽसि सुशर्माऽसि सुपतिष्ठान इत्येतेनैव

पात्रेणाभक्षितेन वैश्वदेवं कलशाच्छस्त्रवन्तं गृह्णाति ।

न भक्षयतीति निषेधेनैव सिद्धेऽत्राभक्षितेनेतिवचनं ग्रहग्रहणकालेऽयं सावित्र-  
ग्रहो न भक्षितस्तस्मिन्नेव वैश्वदेवो गृह्यत इतिज्ञानावश्यकत्वार्थम् । एतदभावे यमुर्धेप-  
प्रायश्चित्तं भुवः स्वाहेति दक्षिणाग्नी होतव्यम् । शस्त्रवन्तमित्येतस्य प्रयोजनं प्रातःस-  
वन ऐन्द्राग्नग्रहे प्रदर्शितमेव ।

एकया च दशभिश्च स्वभूत इत्येतस्यां

शस्यमानायां प्रातर्युजौ विमुच्येथामिति

प्रतिप्रस्थाता द्विदेवस्यपात्राणि विमुच्या-

परया द्वारा निर्हृत्य मार्जालीये प्रक्षाल्य

पूर्वया द्वारा मपाद्याऽऽयतनेषु सादयति ।

एतस्यामृचि शस्यमानायां प्रातर्युजौ विमुच्येथामिति मन्त्रेणोत्तरवर्तनीतो द्विदेव-  
स्यपात्राणि विमुच्य हविर्धानमण्डपस्यापरया द्वारोपनिर्हृत्य मार्जालीये प्रक्षाल्य हवि-

३१० पटलः] गोपीनाथमहकृतज्योत्स्नाव्याख्यासमेतम् ।

१२५

धर्मस्य पूर्वथा द्वारा नीत्वा तत्तदायतने सादयति । प्रतिप्रस्थातृग्रहणमध्यव्याप्त्यावृत्त्यर्थम् । उपेत्यनेन स्वमुखसमीपे धृत्वा निर्हरणम् । स्पष्टं च सूत्रान्तरे—मुखसमीपे द्विदेवत्यपात्राणि धृत्वा निर्हरतीति । निःशब्दो निर्गमनोत्तरं ऋतिहरणार्थं इति उपसर्गबलाद्दयमर्थो गम्यते ।

प्र घावा यज्ञैः पृथिवी ऋतावृधेत्येत-  
स्याः शस्यमानायापन्यतरतोमोदं प्रति-  
घृणाति मोदामोद इवोथामोद इवेति ।

एतद्वत्संबन्धिनि प्रथमे विरामे मोदामोद इवेति प्रणव ओथामोद इवेति । अपमन्यतरतोमोदः । यत्रैकस्मिन्प्रतिगरे मोदा, इति शब्दः सोऽन्यतरतोमोद इत्युच्यते ।

विपरीतमेके समामनन्ति ।

प्रथम ओथामोद इवेति प्रणवे मोदामोद इवेति । स एष प्रतिगरोऽनन्तराद्याहावादे-  
तस्या ऋच आरभ्येत्यर्थः । सप्तमी पञ्चम्यर्थे । ततः परं तु यथापूर्वमेव प्रतिगरः । एष  
याजुषहोत्रविषये विशेषः ।

उक्तं वाचीन्द्रायति शस्त्रं प्रतिगर्षि सर्वत्र तृतीयसवने जपति ।

उक्त्यादिष्वपि ।

शस्त्रं प्रतिगर्षि ग्रहमादत्ते चमसाश्चमसाध्वर्यवः ।

वैश्वदेववद्ग्रहनाराशस्पा इति लाघवाद्भक्तव्ये शस्त्रं प्रतिगर्षितेवचनं तृतीयसवन  
आश्वलायनसूत्रोक्तो यः शस्त्रवर्मोऽभिर्हिकारादिः स एवात्र भवति प्रकृत्यविनियुक्त-  
त्वेऽपीतिज्ञापनार्थम् । ग्रहमादत्ते चमसाश्चमसाध्वर्यव इत्येतत्सूत्रपाठावश्यकत्वमेवैत-  
त्प्रयोजनं नान्यल्लभ्यते । यथा प्रातःसवने वैश्वदेवेनेत्यनन्तरं वक्ष्यमाणेनैव ग्रहादा-  
नचमसादानसिद्धेः ।

तेन प्रचरति यथा प्रातःसवने वैश्वदेवेन ॥ ८ ॥

इति हिरण्यकेशिसूत्रे नवमप्रश्ने तृतीयः पटलः ।

तेन वैश्वदेवग्रहेण । यथा प्रातःसवने वैश्वदेवग्रहेण प्रचरति तथाऽनेन वैश्वदेवप्र-  
हेणापि प्रचरतीत्यर्थः । प्रैषयोरप्यत्र तुल्यत्वात्कृत्स्नोऽतिदेशः कृतः । एतच्च नाराशं-



सधर्मानिदेशार्थम् । तेन सर्वमसाश्रमसा भवन्तीति सिद्धं भवति । सहजाराशंसं वृत्ती-  
यसवनमिति वचनात् ।

इत्योकोपाहश्रीमदग्निष्टोमयाजिमाहस्ताग्निथक्ताजाजेययाजिसर्वतोमुखया-  
जिद्विमाहस्ताग्निथक्त्वाण्डरीकयाजिगणेशदीभिन्नननूजगंपीनाथ-  
दीक्षितविरचितायां श्रीमद्भगवत्सत्याषाढहिरण्यकेशिम्-  
नाम्बुधिगतनिगूढार्थरत्नालाभकृतविद्वज्जनसंताप-  
ष्यामिकायां ज्योत्स्नारूपायां वृत्तौ नवमप-  
श्चस्य तृतीयः पटलः ॥ ३ ॥

अथ नवमप्रश्ने चतुर्थः पटलः ।

सौम्यस्य पात्रसंसादनप्रभृतीनि कर्माणि प्रतिपद्यते ।

पात्रसंसादनप्रभृतीनीत्यनेनन्वाधानादि ब्रह्मयजमानपदनकरणान्तं निवर्त्यते । अत्र  
षड्भेदेनाध्वर्युरिति सूत्रादध्वर्युः कर्मसु वेद्योगादिति कात्यायनसूत्राध्वर्युः कर्ता ।  
पक्षे प्रतिप्रस्थानकर्तृकनाऽपि । अत्र ज्ञापकं प्रतिप्रस्थाता स्वनीयानां पात्रसंसाद-  
नप्रभृतीनि कर्माणि प्रतिपद्यत इति सूत्रे दर्शितमस्ति । सौम्यविषये सूत्रकृता विशेषा-  
नुषदेशाद्विजातीयशैलीस्वीकाराच्च समान्तरकर्ममन्त्रकं वा सौम्यमन्त्रमिति पक्षद्वयं प्रदर्शितं  
भवति । तथा च द्वैधमन्त्रम् - सौम्यस्य मन्त्र इति मन्त्रान्भ्यादिति बौधायनस्तूष्णीक  
इति शालिकिरिति । पात्रासादनप्रभृतीनि कर्माणि प्रतिपद्यत इति उक्तं तत्र पात्राण्ये-  
तानि चरुस्थालीशूर्पकृष्णाजिनोलूखलमुपलानि प्रस्कन्दनसंवपनार्थं पात्री । प्रणीताप्रण-  
थनपात्रमप्यासादयति हविःसंयवनरूपदृष्टप्रयोजनमस्त्वान् प्रणीताः प्रणयतीतिविषे-  
कवचनाभावाद्यनुरूपताभिः संधीतीतिविशेषवचनाभावाच्च । मन्त्रोपात्रमपि श्रवणानु-  
गुणत्वात् । कुट्टरुदृषदुपलानामभावः प्रयोजनाभावात् । अमति द्रव्ये कर्मस्रोपो यथा  
शरी समाहननमाप्येभ्यो निनयनमिति भरद्वाजोक्तेश्च । शम्यया समहहनपक्षे तस्या  
अप्यभावः । स्फुग्निहोत्रहवण्योः पिष्टभंगवनार्थमेक्षणवेदप्राशित्रहरणेडापात्रान्वाहार्य-  
स्थालीयोक्तचतुर्भाकरणपात्रोपवेषादीनां निवृत्तिः । पाशुकासादनैव प्रसङ्गसिद्धेः ।  
अत एव यथार्थमिति नोक्तम् । पवित्रे कृत्वा प्रणीताप्रणयनं समन्त्रपक्षे समन्त्रमन्त्र-  
पक्षे मन्त्ररहितं कुर्यात् ।

सौम्यं चरुं निर्वपति ।

निर्वापः समन्त्रक एव तूष्णीपक्षेऽपि । अग्निहोत्रहवण्यसादानादिः पवित्रान्तरः ।  
निर्वापमात्रं वा देवतासंन्यायः न्यम्बकेष्टिवत् । अग्निहोत्रकरणात् कर्म समन्त्रकपक्षे

समम्प्रमम्प्रपक्षे मम्प्ररहितम् । घृष्टद्यादानादि समम्प्रपक्षे समम्प्रमम्प्रपक्षे मम्प्ररहि-  
तम् । पवित्रे वेद्यामुपपक्षेऽपि तूष्णीमेवप्रपिडुजति । यजमाने प्राणपानौ दधामीति-  
छिक्कशिशोधात् । यजमानो वै प्रस्तस्ः प्राणापानौ पवित्रे यजमान एव पाणापानौ दधा-  
तीत्यर्थवादाश्च । श्रवणमर्थाविद्धम् । समम्प्रपक्षे सूर्य ज्योतिरित्यादि तूष्णीमेवाभिचारण-  
समम्प्रपक्षेऽपि अग्नीषोमीयविकारत्वात् ।

तमासाय ।

तं चरुमासाय । आसादने विना यागस्यासंभवादार्थादासादने सिद्ध इदं वच-  
नमासादनोत्तरसामिवेनाप्रयान्ज्यमागाभावबोधनार्थम् । आसादनोत्तरं घृतयाग एव  
नन्यदिति ।

आज्यस्यावदाय घृतस्य यजेति संप्रेष्यति वषट्कृते हुत्वा ।

आज्यस्याऽऽज्यादित्यर्थः । अत्रयत्रषष्ठी वा । आज्यस्यैकदेशं यागपर्याप्तमित्यर्थः ।  
तच्च ध्रौवं चतुरकत्तपश्चात्तत्तित्यवस्थया चतुर्गृहीतं पञ्चगृहीतं वा गृहीत्वा दक्षिणाऽति-  
क्रम्याऽऽश्राव्य प्रत्याश्राविते घृतस्य यजेति वषट्कृते जुहोतीत्यर्थः । आज्यद्रव्यक-  
त्वात्पुपांशुत्वम् । आस्तम्बोऽपि स्पष्टमुपांशुत्वमाह—आज्येनोपांशुमयतः सौम्यं परि-  
पजत्यन्यतरतो वेति । उपांशुधर्मकत्वादेवोपाशुत्वे सिद्धे पुनर्वचने सर्वांशुत्वार्थमिति  
तद्यास्यातृभिव्याख्यातम् । तेन सवनस्वरो बाध्यते । परप्रत्यायनार्थत्वाद्यजेत्युच्चैः, आश्रा-  
वणप्रत्याश्रवणे च । अन्यत्र प्रवरसंवादाश्रावणसंप्रैरेभ्य इति सूत्रात् । घृतस्येति पदस्यो-  
पांशुत्वमेवानया रीत्या । देवतानिर्गमस्तु याज्यातो ज्ञेयः । तत्र याज्ये आश्रद्धायने-  
नोक्ते—स्वं सोम पितृभिः संविदान इति सौम्यस्य याज्या तं घृतयाज्याभ्यामुपांशुम-  
यतः परियजन्ति घृताहवनो घृतपृष्ठो अग्निर्घृते श्रितो घृतश्चस्य धाम । घृतमुषस्त्वा-  
हरितो वहन्तु घृतं पिबन्त्यक्तसि देवदेवानिति पुरस्ताद्गुरु विष्णो विक्रमस्वीरुस्तयाय-  
नस्तृषि । घृतं घृतयोने पिब प्र प्र यज्ञपतिं तिरेत्युपरिष्ठादन्वतर[त]श्चेदग्नाविष्णू महि-  
धाम प्रियं वामुपांश्वेवेति । घृताहवन इति याज्ययाऽग्निर्देवताऽऽद्यस्य घृतयागस्य ।  
उरु विष्णो विक्रमस्वेति याज्यया विष्णुर्देवतोत्तरस्य घृतयागस्य । अन्यतरतः प्र-  
प्यापक्षेऽग्नाविष्णोर्देवतात्वम् ।

अत्रैव सिद्धसौम्यस्य हस्तेन पूर्वमवदानमव-  
यति मेक्षणोत्तरपुद्गुत्कविक्रम्याऽऽश्राव्य प्रत्या-  
श्राविते सौम्यस्य यजेति संप्रेष्यति वषट्-  
कृते दक्षिणापुल्लस्तिष्ठन्दक्षिणार्थपूर्वार्धे जुहोति ।

सूत्रकारेण प्राचीनाबीत्य(ता)विधानादनियमोऽन्यत्रेति सूत्राद्विकल्पः । आपस्तम्बस्तु

प्राचीनावीती सौम्येन प्रचरतीति प्राचीनावीतित्वमेवात्राऽऽह । मेषणेन चरुणामिति सूत्राद्गमयावदानमपि मेषणेनैव प्राप्तं तत्र पूर्वावदाने मेषणं बाधित्वा हस्तो विधीयते । अनियमशङ्काव्यावृत्त्यर्थं मेषणेनोत्तरमिति । उदङ्कृतिकर्म्येतिवचनमुदङ्गिदिशि स्थित्वा याग इत्येतदर्थम् । आश्राव्य प्रत्याश्रावित इति वचनमाश्रावणविषय आश्रावयेति-प्रकारत्रयमध्य आश्रवयेति प्रथम एव प्रकारोऽत्र भवतीतिज्ञापनार्थम् । प्रत्याश्रावणस्याऽऽश्रावणमेवद्वत्वाद्वचनम् । वषट्कृत इति वचनं वषट्कारसमकालं दानमिति यः पक्षस्तद्धारणार्थम् । उदङ्गिदिशि स्थित्वा यागेऽपि प्रङ्गुमुखः स्थित्वा यागं कुर्यादिति स्यात्प्राङ्ग्यायादिति सूत्रात्, एतद्वाचनार्थं दक्षिणामुख इति । अर्थादाग्नीध्र उत्तरामुखः सः मरुत्याय । अर्थादेव तिष्ठतायां प्राप्तायां तिष्ठन्निति वचनं श्रुतयागे प्रह्वनाऽपि पक्षे भवतीति गमयितुम् । दक्षिणार्धपूर्वार्धे जुहोतीति वचनमाश्रावणमनु जुहोतीति प्रकृतिप्राप्तस्य स्थानस्य बाधनार्थम् ।

घृतस्य यजेति यथा पुरस्तात् ।

घृतयाग इति शेषः ।

अन्यतरतः परीज्यामेके समामनन्ति ।

आदावन्ते वेत्यर्थः । सौम्यस्य न स्विष्टकृदादि । अत एवाऽऽपस्तम्बेन वषट्कृते प्रत्याक्रम्याऽऽज्येन चरुमभिघार्योद्गातृभ्यो हरन्तीति सूत्रे प्रत्याक्रम्याऽऽज्येन चरुमभिघार्येत्यनेन स्विष्टकृदादीनां निवृत्तेर्दाशितत्वात् ।

तमाज्येनाभिपूर्योद्गातृभ्यो हरन्ति ।

तं सौम्यम् । आज्येन स्थाल्याज्येन । उद्गातृभ्य इति वचनात्सर्वैः सहैव स सौम्य-श्रुतग्राह्य इत्यर्थात्सिध्यति । हरन्ति प्रयच्छन्ति । बहुवचनं परिकर्मध्वर्युगणान्यतम-प्राप्त्यर्थम् ।

सम्नोऽत एतद्यदुत इहेत्यवेक्षन्ते ।

उद्गातार इत्येव शेषः । बहुवचनसामर्थ्यात्तेषामेव सांनिध्याच्च । स्पष्टमेतदाहाऽऽ-पस्तम्बः—तमुद्गातारोऽवेक्षन्ते सन्नो एतद्यदुत इहेतीति । केचित्तु कल्पान्तरकारास्त-द्वेषेणमाध्वर्यव आम्नातमित्यध्वर्युणामपीच्छन्ति तन्निरासार्थमुद्गातृग्रहणम् । यत् श्रुतावीक्षन्ते पवित्रं वै सौम्येति तदप्युद्गातृकर्मैव प्रसङ्गाद्भुक्तमिति भावः ।

तस्मिन्हात्मानं \*परिपश्यन्ति ।

उद्गातार इत्येव । तस्मिन्श्चरुगत आज्ये । हिरवधारणे । परिरत्रावनामार्थकः । अवेनतां भूत्वा पश्यन्तीत्यर्थः ।

य आत्मानं न परिपश्येदितासुः स्यादभि-  
दिदिं कृत्वा यन्मे मनः परागतमित्यवेक्षेत ।

यस्तस्मिन्नाज्ये प्रतिबिम्बितमात्मानमभिपूरणार्थाज्यस्याल्पत्ववशेन न परिपश्येदन्तर्न  
पश्येदितासुर्गतासुर्गतप्राणोऽल्पायुः स्यादेतद्दोषपरिहारायाभिदिदिं कृत्वा यन्मे मनः  
परागतं यद्वा मे अपरागतम् । राज्ञा सोमेन तद्वयमस्मासु धारयामसीति मन्त्रेण  
तस्मिन्नवेक्षेतावननो भूत्वेक्षेन । अभिदिदिर्नाम दिदिर्दानमुदिदानमभिदिदिः । तदुक्तं बौधाय-  
ननेन—अभिदिदिं कृत्वाऽवेक्षेन तस्मिन्भूय आज्यमानीयावेक्षेतेति । एवं कृते हि आज्यस्य  
भूयस्त्वाद्दृश्यते हि च्छायेति । श्रुतावन्यदपि उक्तमवेक्षगस्य प्रयोजनम्—यो गतमनाः  
स्यात्सोऽवक्षेत यन्मे मनः परागतं यद्वा मे अपरागतम् । राज्ञा सोमेन तद्वयमस्मासु  
धारयामसीति मन एवाऽऽत्मन्दाधार न गतमना भवतीति । आपस्तम्बेनापि यो गतमनाः  
स्यात्सोऽवेक्षेत यन्मे मनः परागतमिति न गतमना भवतीति । योऽन्योऽपि कश्चिद्-  
गतमनाः शून्यहृदय इव भवति सोऽप्यवेक्षेतत्यस्यार्थः ।

आमयाव्यन्नाद्यकामो वा प्राश्नीयात् ।

आमयो रोगस्तद्धानामयावी, अन्नाद्यकामनावान्वा चेत्तं सौम्यं चरुं प्राश्नीयात् ।  
कमिधातुश्रवणाद्यजमानेन संकल्पः कार्योऽन्नाद्यकामः सौम्यचरुप्राशनं करिष्य इति ।  
आमयानित्वानिमित्तकप्राशने कामपदाभावात् संकल्पः ।

यो वाऽलमन्नाद्याय सन्नान्नमद्यात्तेन +प्राश्यः ।

यः कश्चन पुरुषोऽन्नाद्यायान्नमक्षणायालं समर्थः सन्केनचित्प्रतिबन्धेन नान्नमद्या-  
त्तेन कर्मबहिर्भूतेनापि पुरुषेण प्राश्यः । सौम्यश्चरुरिति शेषः । नैमित्तिकमिदम् ।  
विसर्गरहितः पाठः प्रामादिकः ।

शलाकाभिर्धिष्णियानाग्नीध्रो ज्वलतो विहरति ।

दमर्णां तृणानां च मूत्रानि शलाकास्ताभिः सहाऽऽग्नीध्रीयाह्नाऽशलाकाभिर्ज्व-  
लतो विहरति । विहरणं नाम तत्तद्धिष्णियेषु स्थापनम् ।

नवगृहीतमाज्यमध्वर्युर्गृहीत्वा ज्वलतो व्याधारयति ।

आहवनीयाग्नीध्रीयहोत्रीयमार्जलीयानामप्याज्येनैव व्याधारणं न सोमेन । अत एव  
नवगृहीतमित्युक्तम् । पुनर्ज्वलत इति वचनं व्याधारणकालेऽपि ज्वलत्तार्थम् । सोषा-  
भावाद्भस्मावः ।

शेषमाज्यस्य करोति धारयन्ति धिष्णियान् ।

धिष्णियानम्रान् ।

उपयामयुहीतोऽसि वृहस्पतिमुत्स्य त इत्यु-

पाशुपात्रेण पात्नीवतमाग्नयणावृद्धाति ।

परनीवन्तं ग्रहं गृह्णामीत्यन्तो मन्त्रस्य ।

तं धिष्णियव्याघारणसंपातेनाऽऽज्येन भीत्वा न सादयति ।

तं गृहीतं पात्नीवतं ग्रहम् । पत्नीवान्देवता यस्य स पात्नीवतस्तं पात्नीवतम् ।  
अग्निरत्र विशेष्यः । पत्नीवानिति विशेषणम् । एभिरग्न इति याज्यालिङ्गात् ।  
आज्यवचनं यद्वृष्टेन पात्नीवतश्च श्रीणानि वज्रेणैवैनं वशं कृत्वा गृह्णातीति श्रुतिगतो  
वृत्तशब्द आज्यमेव व्याचष्टे न घनीभूताज्यमिति प्रदर्शयितुमाज्यशब्दः ।

उपनिष्कम्प्याधीन्पात्नीवतस्य यजेति संप्रेष्यति ।

उपनिष्कम्प्येत्येतस्य प्रयाजनं प्रादर्शितमेव ।

अग्नौ इ पत्नीवा इति वषट्कृते जुशति ।

मृष्टा सोमं पिव स्वाहेत्यन्तो मन्त्रस्य ।

कृताकृतोऽनुवषट्कारः ।

कृताकृतो वैकल्पिकः । पात्नीवतशब्दस्य सूत्रकृतोपांशुत्वानभिधानादुच्येमेव ।

उपाश्वनुवषट्करोतीत्येकेषाम् ।

अनुवषट्कारस्योपांशुत्वेऽपि सोमस्याग्नेर्वाहीत्यन्तमेवोपांशु, यौषडिति तूचरेव ।

अग्नीनेष्टुरुपस्थमासीद् नेष्टः पत्नीमुदानयोद्वात्रा पत्नीश्च

संख्यापयोभेतर्होतृचमसमुख्याश्वपसानुजयन्होतृचमसे

भुवायावकाशं कुरु सर्वं राजानमुजय माऽतिरिचो

दशाभिः कलशौ मृष्टा न्युञ्जेति संप्रेष्यति ॥ ९ ॥

उपस्थोऽङ्गस्तमासीद् तत्र निषीद सोमभक्षणार्थं, नेष्टः पत्नीमुदानयोद्वातुमभीषे-  
संख्यापनार्थम् । उद्वात्रा पत्नीं प्रति हिंकारं हिंकारं प्रति संख्यापय पत्नीमीक्ष्येति-  
हिंकारोच्चारणकालेऽग्नीक्षेयक्षणं कारयेत्यर्थः । छट्वायनद्राह्यायणाभ्यामप्येवमेवोक्तम्—  
यज्ञापज्ञीयस्य हिंकारं प्रति पत्नीमुद्गातेक्षेत निघ्नं प्रति पत्नीदक्षिणमूरुमभिषिञ्चेत्तृती-  
यायाश्च स्तोत्रीयायां प्रस्तुतायाश्च सर्वं तदुदकं निनयेदिति । यदि क्रत्वन्तरे यज्ञाप-  
ज्ञीयसाम् नास्ति तदा हिंकाराभावात्कदा पत्नीमुद्गातेक्षेतेत्याशङ्क्यामाह— अहिंकारे-  
तु प्रतिहारवेलायां पत्नीमुद्गातेक्षेतेति । उभेतर्होतृचमसमु-यांश्चमसानुजयन्सन्होतृच-  
मसे भुवाय भुवावनयनार्थमवकाशं कुरु इत्यर्थः । अथशिष्टप्रैषः कृतव्याख्यानाः ।

अग्नीन्नेष्टुरूपस्थमासीदेत्यस्यार्थमाह—

अन्तरा नेष्टारं धिष्णियं चाऽऽग्नीध्रो व्यवसृप्य भस्यत्युपस्थे वा  
नेष्टुरासीनो नोपस्थ आसीत् यद्युपस्थ आसीत् ह्रीबः स्यात् ।

व्यवसृप्य प्रविश्योपविश्य मक्षयति उपस्थ आसीनो वा । नेष्टुरूपस्थ आसीनो वा  
मक्षयति । ननु पूर्वं नेष्टुरूपस्थमासीदेत्युक्तमिदानीं तु नोपस्थ आसीतेत्युच्यते तत्कथ-  
मेतत्पूर्वविरुद्धमुच्यते । सत्यमुभयं दुर्घटम् । अत एव विरोधाद्विकल्पः कृतः सूत्रकृता ।  
अग्नीन्नेष्टुरूपस्थमासीदेत्यत्रोपस्थमिति द्वितीया सप्तम्यर्थे । इदं च सूत्रकृतैव प्रदर्शित-  
मुपस्थे वेतिसप्तम्यन्तर्निर्देशेन । अन्तरा नेष्टारं धिष्णियं चाऽऽग्नीध्रो व्यवसृप्येत्यनेन  
सामोप्यमुच्यते । अग्नीन्नेष्टुरूपस्थमासीदेत्यत्र यदा नोपस्थ आसीत् तदाऽऽग्नीन्नेष्टुरूप-  
स्थमासीदेति संनिषांशस्य छोप इति केचित् । सामोप्यार्थकत्वमादायापि सप्तम्युपपद्यत  
एवेति न छोप इत्यनेन । ह्रीबः षण्डः ।

होतृचमसमुख्याश्चपसानुन्नयति ।

स्पष्टम् ।

स्तुतशस्त्रे भवतः ।

स्पष्टम् ।

प्रज्वल्यित्वा धिष्णियानग्निष्टोमस्तोत्रमुपाकरोति ।

अग्निष्टोमग्रहणमाग्निष्टोमसंस्थाप्रयुक्तं मुख्यं स्तोत्रमिदमिति प्रदर्शनार्थम् ।

अविस्त्रस्य नीवीराविरिव नाभीः कुर्वाणाः सर्वे सकर्णप्रवृत्ता भवन्ति ।

नीवीविस्रंसनमकृ-नैव । आविः प्रकटा इत्रेपन्नाभीः कुर्वाणाः मन्नः सकर्णं यच्छिरो  
मुत्तरहितं तत्प्रावृत्यैव तिष्ठन्ति । सर्वग्रहणं कर्मासंबद्धानां सदः प्रविष्टानामपि प्रावृत्त-  
शिरस्कत्वप्राप्त्यर्थम् ।

तानेवाऽऽह—

ये सदस्याः सदसः ।

सदसः सदःसंबन्धिनो ये सदस्याः सपासदस्तेऽपि सकर्णप्रावृत्ता भवन्ति । सदः-  
संबन्धित्वं सदःप्रविष्टत्वमेव । षष्ठ्यर्थः संबन्धित्वम् ।

ऋत्विजो यजमानश्चेत्येकेषाम् ।

ऋत्विजोऽपि सर्वे सकर्णप्रावृत्ता भवन्ति न तु स्तोत्रसंबन्धिन एवर्त्विज इत्येतदर्थ-  
मत्रापि सर्वग्रहणमनुवर्तनीयम् । यजमानस्य स्तोत्रसंबन्धित्वाभियमेन प्राप्तौ विकल्पः ।  
एकेषामित्यनेन यजमानस्य विकल्पः । एकेषामितिबचनं मङ्गलकरणार्थमिति प्रथम-  
पाठक उक्तमेव प्राक् ।

विश्वस्य ते विश्वावतो वृष्णिष्यावत इत्युद्रात्रा पत्नी संख्यापयति ।  
प्रेषाञ्छेष्टाऽत्र कर्ता ।

अगन्देवान्यज्ञ इति पत्नी दक्षिणमूर्हं नम्रंकृत्य बङ्क्षणानाविष्कृत्य ।  
दक्षिणमूर्हं नम्रंकृत्यापोढवसनं कृत्वेत्यर्थः । ऊरुसंधिर्वङ्क्षणं ते च संघयोऽत्र बहवः ।  
अतो बहुवचनम् । आविष्करणं प्रकटीकरणम् । अत्राऽऽपस्तम्बेनेतरेषामग्र एतस्या-  
प्राकृत्यायोपाय उक्तः—उपरि दूरमुद्गहेदा बङ्क्षणानामाविष्कर्तोरहोतमुरुषस्याः प्रजा  
जायत इति विज्ञायत इति । यथोरुसंधिर्नाऽऽविष्कृतः स्यात्तथोद्धरेद्वासस्तथा कृते  
सति अहोतमुखी, अम्भानमुखी, अस्याः पत्न्याः प्रजा जायत एवं कृते सतीत्यर्थः ।

स्वाहाकृताः समुद्रेष्ठा इत्यभ्यन्तरमूर्ह-

दीची पत्नी पञ्चेजनीरूणोपप्रवर्तयति ।

उदीची, उदङ्मुखी, ऊरुणा दक्षिणेनापोढवसनेन पञ्चेजनीरप उपप्रवर्तयति अभ्य-  
न्तरं गमयति । अत्र पक्षान्तरमाहाऽऽपस्तम्बः—ऊर्ोरुपप्रवर्तयेदित्येक इति ।  
ऊर्ोरैव वा हस्तेन प्रवर्तयति न तु नाम्यामन्तरतो गमयतीत्यर्थः ।

संख्यापनमुपप्रवर्तनं चाऽऽ तृतीयस्याः स्तोत्रीयायाः क्रियते ।

तृतीया स्तोत्रीया प्रथमपर्यायसंबन्धिन्येव । अग्र उत्तमायां स्तोत्रीयायामिति  
उत्तमवचनादत्र प्रथमपर्यायसंबन्धिन्येव तृतीया स्तोत्रीया छन्दोगमूत्रे द्रष्टव्या ।  
अत्राऽऽड्भिषिधौ । तृतीयस्तोत्रपर्यन्तमित्यर्थः । अर्थः स्पष्टः । इदं पत्नीसंस्कारत्वा-  
त्प्रतिपत्त्यावर्तते । एकस्यां पत्न्यां रजस्वलायां पञ्चेजनीग्रहणस्य तत्संबद्धकर्मणां च  
लोपः । आग्निमारुतशस्त्रे विशेषमाहाऽऽपस्तम्बः—अभ्यग्रमाग्निमारुतं प्रतिगृणातीति ।  
अभ्यग्रं त्वरितम् । आश्वलायनेऽपि स्वभ्यग्रमाग्निमारुतमिति । सुशब्दादतिस्वरितम् ।  
आपस्तम्बेनान्योऽपि विशेषोऽत्रोक्तः—आपो हि छा मयोभुव इत्यभिज्ञायापो विधि-  
श्चप्रतिगृणातीति । अपोऽवस्कन्दयन्प्रतिगृणात्यापोहिष्ठीये तृच इत्यर्थः । आश्वला-  
यनः—आपो हि छेति तित्त्वो वियतमप उपस्पृशन्नन्वारब्धेष्वपावृतशिरस्क इति ।

स्वादुष्किलायं मधुमा उत्तायमित्येतस्या शस्यमाना-

यामुभयतोमोदं प्रतिगृणाति मदामोदं इव मोदा-

मोदं इवेत्याहावाद्ूर्ध्वं व्याहावात्सिद्धः प्रतिगरः ।

एतस्यां शस्यमानायामिति सप्तमी पञ्चम्यर्थे । तेनैतस्याः शस्यमानाया ऋच  
आरभ्येत्यर्थो भवति । एतस्या ऋच आरभ्योमयतोमोदः प्रतिगरः । मदामोद  
इव मोदामोदं इवेत्युभयरूपप्रतिगरेऽपि मोदशब्दाद्भुमयतोमोदत्वं प्रतिगररूपं ।  
अयमुभयतोमोदः प्रतिगर आ, आहावात्स्वादुष्किलीयासंबन्धिमध्यतनाहावपर्यन्तम् ।  
स्वादुष्किलीयान्तिमाहावो व्याहाव उच्यते । व्याहावात्सिद्धः पूर्वतनस्योर्ध्वं कृत्वा

[४च०पटलः] गोपीनाथभट्टकृतज्योत्स्नाव्याख्यासमेतम् ।

९३३

स्यानुवृत्तिः । ऊर्ध्वमित्यनन्तरं चकारोऽध्याहर्तव्यः । आहावादूर्ध्वमपि उभयतोभोद एव प्रतिगरः । व्याहावात्सिद्धः प्रतिगरः । व्याहावादारभ्य सिद्धः प्रसिद्ध एव प्रति-  
गरो भवतीत्यर्थः ।

भूतमसि भूते मा धा इति प्रतिप्रस्थाता ध्रुवमभिमन्त्रयते ।

नेष्टुन्नेतृव्यावृत्त्यर्थं प्रतिप्रस्थातृग्रहणम् । एतयोरप्यध्वर्युत्वाविशेषात् । अध्वर्यो-  
र्व्यावृत्तिस्तु तस्य व्यावृत्त्वादेव भविष्यति । भूयासमित्यन्तो मन्त्रस्य ।

धावापृथिवीभ्यां त्वा परिगृह्णापीति परिगृह्णाति ।

अञ्जलिना ध्रुवं परिगृह्णाति । अञ्जलिना परिगृह्णाऽऽस्त इत्यत्र दर्शनात्स्पष्टतयाऽ-  
ञ्जलिना परिगृह्णातीत्यापस्तम्बेनोक्तत्वाच्च ।

विश्वे त्वा देवा वैश्वानराः प्रच्याव-  
यन्त्विति ध्रुवश्च स्थानात्प्रच्यावयति ।

प्रच्यावयति स्वस्थानाच्चालयति । प्रशब्दो झटितिचालनार्थः । प्रच्यावयन्त्वित्यन्तो  
मन्त्रस्य ।

दिवि देवान्दृष्ट्वान्तरिक्षे वयासीति हरति ।

होतृचमससोमं हरतीत्यर्थः । पार्थिवानित्यन्तो मन्त्रस्य ।

ध्रुवं ध्रुवेण हविषाऽत्र सोमं नयामसीति होतृचमसे ध्रुवम-  
वनयति परिधानीयायाश्च शस्यमानायाश्च सकृच्छ-  
स्तायामादितो वा शस्त्रस्य ॥ १० ॥ मध्यदेशेऽन्ततो वा ।

शस्यमानायामित्यत्राऽऽदित आरभ्याऽऽन्तम् । सकृच्छस्तायामित्यनेन मध्यमे  
पर्याये । शस्त्रादौ शस्त्रमध्ये शस्त्रान्ते वेति पञ्च पक्षाः सिद्धा भवन्ति ।

शस्त्रं प्रतिगीर्यं होतृचमसमध्वर्युरादत्ते चमसाश्चमसा-  
ध्वर्युव उक्थशा यज सोमानामिति संप्रेष्यति ।

शस्त्रं प्रतिगीर्येति दर्शितप्रयोजनम् । अवशिष्टं सूत्रमपि दर्शितप्रयोजनम् ।

व्याख्यातश्चमसानां भक्षः ।

यथाचमसं चमसिनो भक्षयन्तीत्यारभ्य तृतीयश्च होत्रका इत्यन्तेन सूत्रेण  
व्याख्यात इत्यर्थः ।

सर्वभक्षा नाऽऽप्यायनसादने भवतः ।

अनाराशंसत्वादिति मावः ।

अग्नीदौपयजानङ्गारानाहरेत्येतत्प्रभृति पाशुकं कर्म प्रतिपद्यते ।

स्पष्टम् ।



नानूयाजान्ते स्वरं जुहोति न हृदय-  
शूलेन चरन्ति यद्यनूबन्ध्या भवति ।

इदं बहूनूबन्धोपलक्षणम् ।

प्रहृतेषु परिधिषु सस्त्रावेणाभिहुत्य हरियोजनेन चरन्ति ।

संस्त्रावेणाभिहुत्येतिवचनं परिधिप्रहरणाङ्गं संस्त्राबहोम इतिबोधनार्थम् । सोमाङ्ग-  
त्वात्पुनर्वचनम् । हरिरस्मिन्मुज्यते स्वस्थानं प्रति गमनायेन्द्रस्तेति हरियोजन  
इन्द्रस्तसंबन्धिग्रहो हरियोजनस्तं संस्त्राबाभिहोमान्ते परिधिप्रहरणारूपकर्मणि कृते  
गृह्णातीत्यर्थः ।

उपयामगृहीतोऽसि हरिरसि हरियोजन इत्युन्नेता

द्रोणकलशेन हरियोजनं सर्वमाग्रयणं गृह्णाति ।

अत्र तृतीया सप्तमर्थे । आग्रयणस्थालीस्थसोमस्य स्थाल्या अल्पपात्रत्वेन द्रोणक-  
लशस्य महत्त्वा(हापा)त्रत्वेन तस्माद्ग्रहीतुमशक्यत्वात् । सर्वमाग्रयणमाग्रयणस्थालीस्थं  
सर्वं सोमं द्रोणकलशे हरियोजनं ग्रहं गृह्णाति ।

तं बर्हीभिर्धानाभिः श्रीत्वा न सादयति ।

धाना अत्र लौकिक्य एव । भर्जिता यवा धानाः । वैधायनेनाप्युक्तं प्रैष एव—  
धाना हरियोजनीः कुरुतेति ।

शीर्षन्नधि निधायोऽपि क्रम्येन्द्राय इरिवतेऽनुब्रूहीन्द्राय हरिवते प्रेष्येति

संप्रेष्यति धानासोमेभ्योऽनुब्रूहि धानासोमान्प्रस्थितान्प्रेष्येति वा ।

शीर्षन्, शीर्ष्ण । त्रिभाषा ङिङ्गोरिति लोपः सप्तम्याः । शीर्षन्नधि शीर्ष्ण  
उपरीत्यर्थः । उपनिष्क्रम्येत्यनेन हविर्धानाद्बहिर्गत्वैवायं प्रैषः ।

हरीः स्थ ह्योर्धाना इति विक्रम्य वषट्कृते

जुहोत्यनुवषट्कृते हुत्वा हरति भक्षम् ।

विक्रम्येति विविधं क्रमणं विक्रमणमग्रतः पृष्ठतश्च पादयोः करणं पुनः पुनः ।  
अत्र हेतुः श्रुतौ विक्रम्य हीन्द्रो वृत्रमहनसमृध्या इति । वषट्कारोत्तरं तूष्णीमेव  
विक्रमणम् । मन्त्रेण होमः । इन्द्राय स्वाहेति स्वाहाकारलिङ्गात् । हरति भक्षं सदः  
प्रति हरति भक्षम् ।

तं सर्वे समशः प्रतिविभज्योन्नेतयुपहवमिष्ट्रेष्टयजु-

पस्ते देवसोमेति चिश्चिषाकारं धाना भक्षयन्ति ।

वाचनिकोऽत्र भक्षलभो होत्रुन्नेतृव्यतिरिक्तानामपि निगिताभावेऽपि । होतुर्वषट्-  
कारप्रयुक्तो भक्षः । उन्नेतुर्होनाभिषवप्रयुक्तो भक्षः । इतरेषां वाचनिकः । तं हरियो-

जनं होता, उन्नेता, अन्ये च । एते सर्वेऽपि हरियोजनगतस्य सोमस्य पात्रान्तरे धानाभिः सह समान्मागान्कृत्वेत्यर्थः । प्रतिः साम्मुख्यार्थः । उन्नेतरूपह्वयस्वेति सर्वेऽप्युन्नेतास्मपह्वयेष्टयजुषस्ते देवसोमेति मन्त्रेण चिश्रिषाकारं चिश्रिषां कृत्वा कृत्वेत्यर्थः । चिश्रिषेति शब्दानुकारस्तथा शब्दं कृत्वा धानाम्भ्यो रसं हृदयं गमयन्ति रसमात्रं निगिरन्ति ।

संदृश्यासंभिन्दन्तो धानानां निम्नानि कुर्वन्तो निरवधयन्तः ।

संदं(द)श्च धाना असंभिन्दन्तश्च धाना भेदनं तासामकुर्वन्तः । दन्तेर्धानामु चिषि-टाकारनामात्रं कृत्वा निम्नानि धानानां स्थूलप्रदेशे निम्नानि कुर्वन्तः । स्थूलप्रदेशे निम्ना धानाः कुर्वन्त इति यावत् । निरवधयन्तस्ताम्भ्यो रसं निष्कृष्य पिबन्त इत्यर्थः ।

आपूर्याः स्थाऽऽ मा पूरयतेत्युत्तरवेद्यां धाना

निष्ठीव्योपव्रपन्ति रथ्यै त्वा पोषाय त्वेति वा ।

निष्कृष्टरसा धाना उत्तरवेदिसमीपे निष्ठीव्यं थूत्कृत्य वपन्तीत्यर्थः । आपूर्या इत्यनेन रथ्यै त्वेति विकल्पते । अत्राऽऽपस्तम्बेनाऽऽचमनमुक्तम्—तत आचामन्तीति । धानाभक्षणेनोच्छिष्टत्वादिति भावः ।

दधिक्रावणो अकारिषमित्याग्नीध्रागारे दधिद्रप्सान्भक्षयन्ति ।

द्रप्सशब्देन दध्न उपरितनो घनीभूतोऽश उच्यते ।

एकधनपक्षिशेषान्यथाचमसं व्यासिच्य हरिणीर्दूर्वाः संप्रो-  
क्षाय तीव्रीकृत्य रसं जनयित्वाऽप्सु धौतस्य सोम-  
देवत इति रसमवघ्रेण भक्षयित्वा चात्वालेऽवनयन्ति ।

एकवनानां ये पक्षिषास्तान्सर्वाश्चमसेषु क्रमेण निक्षिप्य तेषु हरिणीर्हरिता कूर्वाः संक्षोभ्याय मर्दयित्वा तीव्रीकृत्य दूर्वारसेनापां श्लक्ष्णीकरणं तीव्रीकरणं रसं दूर्वारसं जनयित्वात्पादयित्वा तं रसमप्सु धौतस्येति मन्त्रेणावघ्रेणावजिघ्रग भक्षयित्वा चात्वा-लेऽवनयन्ति चमसिनः । यथाचमसं व्यासिच्येत्यनेन चमसिनामेवेदं कर्म नान्येषामच-मसिनामध्वर्वादीनामिति गम्यते । अपरेण चात्वालमास्तामे वेति मक्षणदेश आपस्त-म्बेनोक्तः ।

यन्म अत्मनो मिन्दाऽभूदिति मिन्द-

याऽऽह्वनीयमुपतिष्ठन्ते ॥ ११ ॥

चमसिनोऽचमसिनश्च । एकैवात्र मिन्दा । एकवचनात् ।

१ क. ग. ड. च. ज. झ. म. संदृश्या । २ क. ज. झ. न. ड. निरिव । ३ ग. क. फ. ज. झ. म. ड. 'धीदूर्वाः । ४ ड. च. ज. झ. म. 'क्षाय ती' । ५ ग. च. 'वेनेति ।

देवकृतस्यैनसोऽवयजनमसि मनुष्यकृतस्यैनसोऽवयजन-  
मसि पितृकृतस्यैनसोऽवयजनमस्यात्मकृतस्यैनसोऽवयज-  
नमसि परकृतस्यैनसोऽवयजनमस्येनस एनसोऽवयजन-  
मसि यच्चाहमेनो विद्वांश्चकार यच्चाविद्वांस्तस्यैनसोऽ-  
वयजनमसीति प्रतिमन्त्रमाहवनीये शकलानभ्यादधति ।

प्रतिमन्त्रमिति वचनमेकेतिकरणादेक एव मन्त्रस्तदन्ते शकलानामभ्याधानमिति  
स्यात्तन्मा भूदित्येतदर्थम् ।

उभा कवी युवाना सत्यादा धर्मणस्पती । सत्यस्य धर्मण-  
स्पते वि सख्यानि सृजामह इति सख्यानि विसृजन्ते ।

सख्यविसर्गोऽत्राद्रोहविसर्गः । तत ऊर्ध्वमद्रोहो द्रोहो वा न तु नियमेन द्रोह  
एव कर्तव्य इति विधिः ।

अभिमृष्टे वेदे पत्नीः संयाजयन्ति ।

यजमानेनाभिमृष्टे वेदे सति पत्नीः संयाजयन्ति । परिधिषु संत्वावहोमानन्तरं हविः-  
शेषप्राशनं ततो बेदाभिमर्शस्ततः पत्नीसंयाजा इत्येतावानेवात्र क्रम इति प्रकृतितोऽत्र  
विशेषः ।

स्तीर्णे वेदे नवगृहीतमाज्यमध्वर्युर्गृहीत्वा धातारातिरित्यन्त-  
र्वेद्यूर्ध्वस्तिष्ठञ्जुहाहऽऽवनीये नव समिष्टयजूषि जुहोति ।

स्तीर्णे वेदे इत्यनेन समिष्टयजुर्होमात्पूर्वं सर्वप्रायश्चित्तहोमोत्तरमत्र वेदस्तरणकाले  
इति प्रकृतितोऽत्र विशेषः । अध्वर्युग्रहणं नियमार्थमध्वर्युरेव जुहोति न यजमानोऽपि  
अन्वारम्भद्वारा । सूत्रान्तरेऽत्रान्वारम्भ उक्तो यजमानस्य तद्यावृत्त्यर्थमिदं वचनम् ।  
अन्तर्वेदिवचनं दर्विहोमधर्मव्यावृत्त्यर्थम् । ऊर्ध्वत्वस्य प्रकृतितः प्राप्तत्वेऽपीदं वचनम्-  
न्यदार्विहोमात्मकेषु होमेषु पक्षे प्रहृताऽपि भवतीतिज्ञापनार्थम् । जुह्वग्रहणं प्रकृति-  
प्राप्तध्रुवाव्यावृत्तये । आहवनीयग्रहणप्रयोजनं यद्यप्यत्र नास्ति तथाऽप्याहवनीये नवा-  
नामपि समिष्टयजुषामर्थं होम इति प्रयोगकाले स्मरणार्थमित्यदृष्टमेव प्रयोजनं कल्प्यम् ।  
एतत्स्मरणमात्रे यजुर्ध्रैवप्रायश्चित्तं भुवः स्वाहेति दक्षिणाग्नौ होतव्यम् । नव समिष्ट-  
यजूषि जुहोति नवभिर्मन्त्रैर्नव समिष्टयजूषि जुहोतीत्यर्थः । तत्राऽऽद्याः षण्मन्त्रा  
ऋचः । अवशिष्टा यजूषि । षड्ऋग्मियाणि जुहोति त्रीणि यजूषीति श्रुतिरपि ।  
ऋग्मियाणि ऋग्मयाणि । ऋङ्मयाणीत्यपेक्षित ऋग्मियाणीति च्छान्दसः पाठः ।  
एतास्युक्षु स्वाहाकारः परिभाषासिद्धः । यजुःषु तु पठित एव स्वाहाकारोऽस्ति ।

अयोन्त्र एवाञ्जलौ पूर्णपात्रानयनं सोमस्य फलीकरणहोमः सारस्वतहोमादि । उक्त-  
श्रायमर्थो भरद्वाजेन—समानमा समिष्टयजुष इति ।

यं कामयेत प्रमायुकः स्यादिति स्रुवेण  
तस्य जिह्वास्तिष्ठ०स्तूष्णीं प्रहो वा ।

समिष्टयजुर्होमे यं द्वेष्यं प्रमायुकः सद्योमरणशीलः स्यादिति यो यजमानः काम-  
येत तस्यैतादृशकामवतो यजमानस्य प्रयोगे स्रुवेण जिह्वः कुटिलाङ्गस्तिष्ठन्नित्यर्थः ।  
कामनाविषये स्रुवो जिह्वता च विधीयते । तूष्णीमित्यनेन मन्त्रेषु मानसिकत्वं विधी-  
यत उपांशुतां बाधित्वा । प्रहो वेल्यनेन पक्षे प्रह्वता विधीयते । जिह्व इत्यनेन  
तिर्यग्भ्रक्ता प्रह्व इत्यनेन पृष्ठवक्रतेत्यनयोर्भेदः । अन्यत्स्पष्टम् । अत्र बार्हिषो नानु-  
प्रहरणम् । वेदिमुपोषतोत्यनेन विशेषप्रतिपत्तरेत्रे विधास्यमानत्वात्, हृदयशूलचर्यातः  
प्राक्पशुवत् । अध्वर्योर्यज्ञविमोकः । यां घर्मं स्थालीमिति सौम्यस्थालीविमोकमत्र  
केचिदिच्छन्ति तन्न विमुक्तत्वात्तस्याः पूर्वमेव । प्रासङ्गिकं च नोत्कर्षेदसंयोगादिति  
न्यायात् ।

इदं तृतीयं सवनं कवीनामिति स०स्थिते जुहोति ।

संस्थितवचनात्समिष्टयजुषः परमपि कर्मशेषः समापनीय एव । अनुबन्ध्याभावे  
हृदयशूलोद्भासनादि यूपोपस्थानान्तं समानं ब्राह्मणतर्पणम् । ततः सोमप्रायश्चित्तानि  
सोमस्कन्दनप्रयुक्तानि प्रायश्चित्तानि अन्यान्यपि यथानिमित्तं शास्त्रान्तरोक्तानि प्राय-  
श्चित्तानि चात्र कर्तव्यानि सवनाहुतेः पूर्वम् । व्याख्या तु प्रातःसवनवेदेवात्रापि ।

प्रशास्तः प्रसुवेति संप्रेष्यति सर्पतेत्याह

प्रशास्ता संतिष्ठते तृतीयसवनम् ॥ १२ ॥

इति हिरण्यकेशिसूत्रे नवमप्रश्ने चतुर्थः पटलः ।

इदमपि व्याख्यातं प्रातःसवन एव ।

इत्योक्तोपाहृश्रीमदग्निष्टोमयाजिसाहस्राग्निमुक्तवाजपेययाजिसर्वतोमुखया-

जिद्विसाहस्राग्निमुक्तपौण्डरीकयाजिगणेशदीक्षिततनूजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिगूढार्थरत्नालाभकृतविद्वज्जनसंताप-

शामिकायां ज्योत्स्नाव्याख्यायां वृत्तौ नवम-

प्रश्नस्य चतुर्थः पटलः ॥ ४ ॥

अथ नवमप्रश्ने पञ्चमः पटलः ।

अवभृथस्य तन्त्रं प्रक्रमयति ।

अथावभृथस्तत्र यावत्क्रियते तद्व्याख्यास्याम इत्येतावतैव सिद्धेऽवभृथस्य तन्त्रं प्रक्रमयतीत्येवं गुरुमूत्रकरणमध्वर्युतन्त्रविषय एव तत्र यावत्क्रियते तद्व्याख्यास्याम इत्येतस्य प्रवृत्तिर्न ह्यत्रतन्त्रविषय इति । तेन देवा यो अप्सु महिम इत्यत्र भवत्येव । भूः प्रपद्य इत्यादि तु न भवति वेदेरभावात् ।

तत्र यावत्क्रियते तद्व्याख्यास्यामः ।

गृहमेधीयायां प्रायणीयायां च गतार्थम् ।

अग्नीनन्वाधाय वेदं कृत्वाऽग्नीन्परिस्तीर्य पाणी पक्षा-  
ल्योलपराजीं स्तीर्त्वा यथार्थं पात्राणि प्रयुनक्ति ।

अग्न्यन्वाधानवचनमेतद्वचनाभावे तत्र यावत्क्रियते तद्व्याख्यास्याम इति सूत्राद्-  
प्राप्तिः स्यात्तस्य प्राप्त्यर्थम् । कृतव्याख्यानां प्रायणीयायाम् । कालतस्तन्त्रम् । पौर्ण-  
मासतन्त्रत्वे ज्योतिरुत्तमं यज्ञायैति, इमामूर्जं ये प्रविष्टा इति च । आमावास्यतन्त्रत्वे  
ज्योतिरुत्तममद्य यज्ञाय० इमामूर्जं यथातिथीति । उभयत्रापि आवभृथं हविरिति  
विशेषः समान एव । न व्रतग्रहणं पूर्वगृहीतव्रतस्याद्याप्यमुक्तत्वात् । अर्थलोपात् ।  
नेध्माबर्हिंराहरणम् । तूष्णीमसिद्धमादाय निष्टप्य परिभोजनीयांश्छिन्त्वाऽऽह्वय परि-  
भोजनीयदर्भेभ्यो वेदार्थं दर्भान्गृहीत्वा तेन वेदं कृत्वा परिस्तृणीत नोमावग्नी कर्मणे  
यामिति पाणी पक्षाल्योलपराजीं यज्ञस्य संततिरसीति मन्त्रेण स्तीर्त्वा यथार्थं  
यथाप्रयोजनं पात्राणि दर्भेषु प्रसालितानि न्यग्विञ्जानि प्रयुनक्ति । उलपराजीमित्येक-  
वचनप्रयोजनं प्रायणीयायां दर्शितमेव । अत्र क्त्वाप्रत्ययादुलपराजीस्तरणानन्तरमेव  
पात्राणां प्रयोगः । अवभृथस्य सर्वशेषत्वान्न ब्रह्मयजमानसदनकरणम् । सुयार्थं  
कृताभ्यामेव सदनाभ्यां सिद्धेः । स्फ्यं कपालमेकं महत्तामध्वर्यात् । अग्निहोत्रहवर्णां  
शूर्पं कृष्णाजिनं शम्भ्यामुलूखलं मुसलं दृषदमुपलां सुव्रं जुहुमुपभृतं ध्रुवामाज्यस्थालीं  
कुटूरुं पात्रीं मेषाणं वेदं मदन्तीपात्रमुपवेषं निषेचनपात्रं वेदाग्राणि बल्लयुगममुद्भ्रुवशा-  
लां चेत्येतावन्ति पात्राणि । न ब्रह्मवरणं प्रधानार्थवरणेनैव सिद्धेः । यजमानोपवे-  
शनम् । ततो वाचस्पत इत्याद्येव ब्रह्मणः पवित्रकरणम् ।

न प्रणीताः प्रणयति ।

ब्रह्मज्ञपः प्रणेप्यामीति नास्ति न प्रणीताः प्रणयतीति प्रणयनस्य निषेधात् । यज-  
मान वाचं यच्छेत्सेतावानेवात्र भ्रैषः ।

निर्वपणकाले वारुणमेककपालं निर्वपति ।

संविशन्तां० दशाय वा० वेषाय० प्रत्युष्टं० यजमान हतिनिर्वप्यामीत्यादि स्तुच्योप्येत्यन्तं भवति । निर्वपणकाल इत्यनेन संविशन्तामित्यादिसत्त्वं सूचितम् । वरुणाय जुष्टं निर्वपामीति वारुणमेककपालं निर्वपति । वरुण हव्य२ रभस्व । वरुणाय वो जुष्टं प्रोक्षामीति । शुन्धध्वामिति पात्रप्रोक्षणं कृष्णाजिनादानादि अव्यवकिरन्तीति प्रेषान्तं कर्म प्राकृतं तन्त्रं वचनाभावेऽपि प्राप्यते । अन्यथतद्विना हविष एवासिद्धेः । मदन्यधिश्रयणम् । प्रथमेन मन्त्रेणैव पुरोडाशार्थैककपालोपधानम् । निर्देग्धं० भृगूणामङ्गिरसां तपसा तप्यस्व । अङ्गाराध्यूहनं पात्रीनिष्टपनादि पिष्टोत्पन्नान्तम् ।

यजुरुत्पूताभिः संयौति ।

यस्मिन्कस्मिंश्चित्पात्रे शुद्धा अ० गृहीत्वा देवो वः सविनेति पच्छः पठितगायत्र्यात्मकेन मन्त्रेण सकृन्मन्त्रेण द्विस्तूष्णीमित्येवंरीत्योत्पूय ताम्यः स्तुवेण गृहीत्वा समाप इति विष्टं मिश्रयतीत्यर्थः । अद्भ्यः परिप्रजाताः स्थेत्यादि । न विभागो न निर्देशः । अर्थलोपात् । यजुरुत्पूतस्वविद्यानप्रयोजनं सवनीयनिर्वापप्रकरणे प्रदर्शितमेव ततो द्रष्टव्यम् । अभिवासित आप्यलेपं निनीय संप्रैषेण प्रतिपद्यते ।

अभिवासितशब्देन वेदेन साङ्गारं मस्माध्यूहनमभिवासनमुच्यते । अत्रिदहन्तः श्रयतेति प्रैषनिवृत्तिरनेन क्रियते । प्रैषं विनैवात्राविदाहविशिष्टश्रयणं कर्तव्यम् । आप्यलेपं निनीयेतिवचनं महावेदेरास्तृत्वात्त्रिचिराशङ्किता स्यात्त्रिचिर्यर्थम् । तूष्णीमेव स्नयमादाय संप्रैषेण प्रतिपद्यते । आप्यलेपनिनयनोत्तरं संप्रैष एव नाऽऽपस्तम्बोक्ता वेदिरितिप्रदर्शनार्थं ल्यप्प्रत्ययः ।

यदन्यदिध्मावाह्रिषः पत्नीसंहनाच्च तत्संप्रेष्यति ।

यत्र स्तम्बयजुर्हरणं तत्रैव स्फुपादानं समन्त्रकं नान्यत्र तस्य तदङ्गत्वात् । तत्र प्रैष एतत्सूत्रात्प्रोक्षणीरासादय स्तुवं च स्तुचश्च संमृद्ध्यज्येनेदेहीत्येतावान्प्रैषोऽत्र भवति । यद्यपि प्रोक्षण्यासादनस्य दृष्टार्थता नात्र तथाऽप्यदृष्टार्थं सादनं कर्तव्यमेव । इध्मःवाह्रिषः पत्नीसंहनाच्चान्यत्वात् । ततोऽग्निहोत्रहवण्यां पवित्रान्तर्हितायामप आनीयेत्यादिनाऽग्रं परिमृशतीत्यन्ते निशिताः स्थेत्यादि दिवः शिल्पमित्यन्तं करोति । परिभोजनीयदर्भानुदुम्बरशाखां चाऽऽदाय तूष्णीं निष्टप्य तूष्णीं जुहूवत्संमृष्य पुनर्निष्टप्य प्रोक्ष्य स्तुचां समीपे निदधाति । तूष्णीं संमार्गान्मौ प्रहरति । वक्ष्यमाणसूत्रादिदं प्राप्यते । न प्राशिन्नसंमार्गः । तस्यैवाभावात् ।

यत्प्रागाज्यग्रहणात्तत्कृत्वा प्रतिहृत्य

गार्हपत्य आज्यानि गृह्णाति ।

पूषा ते बिलं विष्यत्वित्यादि यत्प्रागाज्यग्रहणात्कर्म तत्कृत्वाऽऽज्यं गार्हपत्य-

समीपे प्रतिहृत्य । प्रतिहरणं नाम पर्यावृत्य हरणं प्रतिहरणम् । गार्हपत्यस्योत्तरत आज्यानि गृह्णाति ।

सर्वाणि चतुर्गृहीतानि द्विर्वोपभृति ।

उपभृत्यपि चतुर्गृहीतं द्विर्वेति लाघवाद्द्रक्तव्य एवं वचनं जुह्वादिषु प्रकृतितः पक्षे प्राप्तस्य पञ्चगृहीतस्य निवृत्त्यर्थम् । उपभृति ब्रह्मणस्त्वेत्यादिचतुर्भिः । नोपभृत्य समानयत इति वक्ष्यमाणनिषेधाद्धर्तिरर्थमेव समानयनं न स्वाहाकारार्थमित्यवगम्यते । अत औपभृदाज्यस्य प्रयोजनसंबन्धाभावात्प्रथमस्य चतुर्गृहीतस्य प्रयोजनार्थस्य निवृत्तिः । द्विर्वोपभृतीत्यस्मिन्पक्षे विशेषे त्वा सुवीर्याय त्वेति द्वाभ्यां द्विवारं ग्रहणम् । प्रकृतिवद्भु-  
वायाम् । अपोद्धृत्याऽऽज्यस्थालीं स्रुवेवेदाभ्यां सह । अन्यत्र कार्यानुरोधेनापोद्धरण-  
मर्थप्राप्तम् । स्वधा पितृभ्य ऊ० आसादितानां प्रोक्षणीनां प्रतिपत्तेरावश्यकत्वादिदम् । पवित्रापिसर्जनं तूष्णीमेव वेद्यामेव । प्रस्तराभावात् । प्रस्तरापिसर्जन एव मन्त्रः । यजमानो वै प्रस्तरः प्राणापानौ पवित्रे यजमान एव प्राणापानौ दधातीत्यर्थवादात् ।

अलंकृत्य पुरोडाशमुत्तरेऽसेऽवभृथं ससादयति ।

अलंकृत्य पुरोडाशमित्यनेनेदमहं सेनाया इत्यादिविधिः प्राप्यते । अत्रापिपूरणं न विद्यते । कृस्त्रस्य प्रधानकर्मण्यप्रदेयत्वात् । स्विष्टकृद्वचनाच्च । उत्तरवेदेरुत्तरेऽसेऽवभृथे प्रक्षेपणीयं द्रव्यसमुदायं संसादयति एकत्र करोति ।

तमेवाऽऽह—

पुरोडाशमाज्यान्यौतुम्बरीमधिषवणफलके रवर-  
पासूतृजीपं च यत्किञ्च सोमलिप्तमन्यत्र चत-  
सृभ्यः सोमस्थालीभ्य आग्रयणस्थाल्या उ-  
वथ्यस्थाल्या आदित्यस्थाल्या ध्रुवस्थाल्याः ।

यत्किञ्च सोमलिप्तमित्यनेनाधिषवणचर्मादि गृह्यते । नास्मिन्पुरोडाशसादने यान्-  
मानमपूर्वत्वात् । चतसृभ्यः सोमस्थालीभ्य इत्येतावतैव चतसृणां प्रसिद्धत्वाद्ग्रहणे  
सिद्धे निर्देशो देविकाहविर्निर्वापपक्षे चतस्रः स्थाल्योऽन्यत्र तस्मात्स्थालादपसार्थ  
प्रज्ञाता अन्यत्र स्थाप्यास्ताश्च प्रथमत आग्रयणस्थाली स्थाप्या तत उक्थ्यस्थाली तत  
आदित्यस्थाली ततो ध्रुवस्थालीत्येवं क्रमेणैव स्थाप्या इत्येतादृशक्रमप्राप्त्यर्थम् ।

आयुर्दा अग्ने हविषो जुषाण इति

जुहोति यतरस्मिन्नग्नौ श्रपयति ।

अत्रावभृथनिचङ्कुणेति मन्त्रेण द्वितीयाऽऽहुतिः । नमो रुद्राय वास्तोष्पतये इति  
तृतीयाऽऽहुतिः । उक्तं चाऽऽपस्तम्बेन—आयुर्दा अग्ने हविषो जुषाण इत्यवभृथमवै-  
ष्यञ्जुहुयादवभृथनिचङ्कुणेति च । नमो रुद्राय वास्तोष्पतये । आयने विद्ववणे ।

उद्याने यत्परायणे । आवर्तने विवर्तने । यो गोपायति तश् हुव इति चेति । तत्राव-  
भृथनिचङ्कृणेति मन्त्रस्य सूत्रकृताऽन्यत्र विनियुक्तत्वात्ताऽऽहुतौ विनियोगः । नमो  
रुद्रायेत्यस्य च मन्त्रस्याविनियुक्तत्वात्तत्र सामान्यपरिभषया विनियोगः । जपे वा  
विनियोगः । स च होमोत्तरम् । यतराम्बिलश्रौ श्रपयन्तीत्यत्राऽऽवृत्त्यते वा एतद्यज-  
मानोऽग्निम्यामिति श्रुतिलिङ्गं मूलम् । यदि गार्हपत्ये श्रपणं तदा गार्हपत्य इयमा-  
हुतिर्ध्याहवनीये श्रपणं तदाऽऽहवनीय इति ।

समुत्सेऽवभृथे ।

समुत्स औदुम्बरीयामान्द्यां स्थायिते । आसन्ध्यत्रोपस्थितत्वाद्वाजासन्धेव ।

प्रस्तोतः सामानि गाथेति संप्रेष्यति सह

पत्न्या त्रिः सर्वे साम्नो निधनमुपयन्ति ।

निधनं साम्नोऽन्या भक्तिः । त्रिःशब्दस्योपयन्तीत्यनेनान्वयः । तथा च त्रिरुप-  
यन्तीत्यन्वयो भवति । त्रिरुपयन्तीत्यस्य त्रिराहुँरित्यर्थः । प्रेषे सामानीति बहुवचनं  
देशत्रयकर्तव्यसामगानामिप्रयोगेण । तेन सकृदेव प्रपः भिद्धो भवति ।

उरुश् इह राजा वरुणश्चकारेति चात्वालं  
गत्वा वदन्ति चात्वालान्ता प्रयान्तो वदन्ति ।

चात्वालं गत्वा च त्वलममोने स्थित्वा वदन्तीति प्रथमपक्षार्थः । चात्वालं त्यक्त्वा  
तदग्रे प्रयान्तो निर्गच्छन्तो वा वदन्तीति द्वितीयपक्षार्थः ।

अन्तरेण चात्वालोत्करावुद्भ्रौ निष्क्रामन्ति ।

उभयपक्षेऽपि चात्वालोत्करावन्तरेण निष्क्रामन्ति । उदञ्च उदङ्मुखाः ।

सर्वा दिशोऽवभृथगमनमाप्नातम् ।

अत्र यां दिशं व्रजन्ति सैव प्राची तदनुगेषेण तत्तद्वृत्तिकस्थानानि करपयित-  
व्यानि । सर्वेषां मन्त्रः । पत्न्या अपि । सह पत्न्येति पूर्वमूत्रानुवृत्त्येदं लभ्यते ।

नोदीचेन संचरितवा इत्येकेषाम् ।

उदीचेनोद्गिद्गतेन । इदं पथो विशेषणम् । उदीचेन पथा न संचरेदित्ये-  
केषामाचार्याणां मतमित्यर्थः ।

मध्यदेशे द्वितीयश्च साम्नो निधनमुपयन्त्युदकान्ते तृतीयम् ।

स्पष्टोऽर्थः ।

शतं ते राजन्भिषजः सहस्रमित्यपो दृष्ट्वा जपन्ति ।

सर्वेषां बहुवचनान्जपः । एकवचनपाठेऽध्वर्योरव जपः । बहुवचनपाठे पत्न्या अपि ।



अभिष्टितो वरुणस्य पाश इत्युदकान्तमभितिष्ठन्ति ।

उदकान्तं गत्सोदकामिमुखास्तिष्ठन्ति सर्वे ।

अपः प्रगाह्य तिष्ठन्तोऽवभृथेन चरन्ति ।

अपः प्रगाह्यापो विलोडय । तिष्ठन्तोऽवभृथेन चरन्तीत्यनेनाऽऽधारादावाक्रमण-  
प्रत्याक्रमणयोर्भ्रुत्तिः क्रियते । दक्षिणतो ब्रह्मा यजमानः पत्नी च । उत्तरत आग्नीध्रः  
पश्चाद्धोता मध्ये हवींश्चि पात्रान्तरस्थानि केनचिद्दृतानि उच्चे मध्ये वाऽऽसन्धां वा  
स्थापयेत् । अपामवलोडनं सर्वेषाम् । होताऽनामन्त्रित एव बहिस्तूणीमाचम्य निवीतो  
भूत्वा देवा स्त्रो अप्पु माहिम इत्याचम्य यज्ञोपवीतो भूत्वा पुनराचम्य, अभिष्टितो  
वरुणस्य पाशः, उदकान्तमभितिष्ठति । ततोऽपोऽवलोडय तिष्ठन्नवभृथे न चरति ।

ओढासु देवतासूदकमुपवाज्य स्रुवाधार-  
माघार्याग्नीदुदकं त्रिः समृद्धीति संप्रेष्यति ।

ओढासु आवाहितासु देवतासु सतीषु । इदं याजुषहौत्रे । ओढासु देवतास्विति-  
सूत्राद्धोत्रा देवतावाहनं कर्तव्यम् । अग्निमन्न आ३० सोममा ३० वरुणमा ३०  
देवाः ५ आज्यपाः ५ आ० अग्नीषरुणौ स्विष्टकृतावा ३० । ओढासु देवतास्वितिसूत्रा-  
द्यावत्यो देवतास्तासां केवलावाहनमात्रं कार्यं न तु निगदशेषपठनम् । उदकं वेदे-  
नोपवाज्य । अष्टार्थमिदमुपवाजनम् । स्रुवाधारमाघार्यं ध्रुवामाप्याययति । इदं  
ध्रुवामप्यायनं ध्रुवं वै रिच्यमानामितिनिषेधस्य प्राबल्यात् । अग्नीदुदकं त्रिः समृद्धीति  
संप्रेष्यत्यध्वर्युः । ततः संप्रेषित आग्नीध्र ऊहितेन मन्त्रेणोदकं प्राक्संस्थं त्रिः संमाष्टि ।  
स षोह इत्थम्—उदक वाजनिद्वाजं त्वा सरिष्यद्वाजं जेष्यद्वाजि वाजनिद्वाजिनित्यायै  
संमाज्युदकमन्नादमन्नाद्यायेति ।

संमृष्टेऽप्सु तृणं प्रास्य ।

संमृष्ट इत्यनेन संमार्गः सूच्यते । संमृष्ट इति भूतनिर्देशात्संमार्गोत्तरमप्सु प्राप्तं  
संमृष्टे विहितेनोहितेनाऽऽग्नीध्रेण संमृष्ट उदक इत्यर्थः । अत्राग्निसंमार्जनानामपावात्त-  
स्थाने परिभोजनोद्यदर्भान्स्पृशेन सह गृहीत्वा तैः सह स्पृशेन संमार्गं करोति । अत्र  
भरद्वाजेनोक्तम्—चोद्यमाने कर्मणि द्रव्यमुत्पादयेद्यथा गृहमेधीयेऽग्निसंमार्जनीति ।  
गृहमेधीय इत्यवभृथोपसदादीनामग्निसंमार्जनाभाववतामुपलक्षणम् । आग्नीध्रेण संमा-  
र्गे कृत आहवनीयदेशं संलक्ष्याप्सु तृणं प्रास्यति । अस्मिन्तृणे सर्वा आहृतयो  
होतव्याः । बर्हिःरभिजुहोत्याहुतीनां प्रतिष्ठित्या अथो अग्निवत्येव जुहोतीति श्रुतेः ।  
भुवनमसि विप्रथस्वोदकं यष्टूदं नम इत्यग्निशब्दस्थान उदकशब्दस्योहः । अत्र-  
त्याग्निशब्दस्याऽऽहवनीयपरत्वाद्वाऽऽहवनीयामावाद्दुदकस्य तत्स्थानीयत्वात् । यष्टु-  
शब्दस्य तद्विशेषणत्वाद्दुदकशब्दस्य नपुंसकलिङ्गत्वादेतदनुरोधेन विशेषणीभूतो यष्टु-

उदोऽपि नपुंसकलिङ्गः कार्यः । सप्रथा नमो देवेभ्य इति मन्त्रपक्षे तु सप्रथो नमो  
वेभ्य इत्यूहः । सप्रथ इति शब्दः सान्तः । तस्यैदकविशेषणत्वे सप्रथ इति नपुं-  
कलिङ्गकत्वम् । स्वधा पितृभ्यः । सुद्धे ह्यग्निस्त्वा० उपमृदेहि देवस्त्वा० सुयमे मे०  
।ग्नाविष्णु इति नास्ति । वेदेरभवेन तत्प्रयुक्तस्याऽऽक्रमणस्य तत्संबन्धिमन्त्रस्य चा-  
भावः । विष्णोः स्थानमसीति नास्ति । अतिक्रमणामावात् । अवस्थानस्य तत्संबन्धि-  
मन्त्रस्य चाभावः । अन्तर्वेदि दक्षिणं पादमित्यादि कुर्यते वेदेरभावात् ।

अग्नेरनीकमप आविवेशेति सूच्यमाधारयति ।

सूच्यं सूचसाध्यम् । अत्रत्याग्निशब्दस्येज्यमानदेवप्रकाशकत्वाजोहः । हुत्वाऽनु-  
।।णिति । बृहद्वा इति सूचमुद्गृह्णाति । पाहि माऽग्न इति नास्ति प्रत्याक्रमणामावात् ।  
प्रथय इदमिति त्यागः । वागस्याऽऽग्नेयीत्यूहः । समक्तम्० उज्रीत० रायः सुवीराय  
वाहा । यज्ञेन० सादयित्वा सूचौ । इधमसंनहनस्थाने संमार्गत्रुणानि स्पद्य उपसं-  
गृह्य क इदमध्व० क इदमग्नी० ब्रह्मन्प्रवरायाऽऽश्रावयिष्यामि । वाचस्प० ओ ३-  
श्राश् ० आ ३ श्राश् ० अस्तु० तिष्ठ होतसिति प्रयोगक्रमः ।

यथोपसत्स्वेवं प्रवरं प्रवृषीते ॥ १३ ॥ तिष्ठेत्येतावान्प्रवरः ।

सीद होतरित्युपसत्सु इति तस्यात्र बाधितत्वात्तिष्ठेति विशेषः । अग्निर्देवो होते-  
त्यादिमानुष इत्यन्तस्य लोपः । नच प्रवरलोपे प्रवरार्थस्यावस्थानादर्धेऽपः स्यादिति  
शक्यम् । तिष्ठेत्येतावान्प्रवर इत्यनेनैतादृशप्रवरसत्त्वबोधनेन तदङ्गभूतानामवस्थानादी-  
नामपि बोधनात् । देवाः पितर इत्यारभ्य मां देवेष्वश्रावयाऽऽयुषे वर्षस इत्येतस्मा-  
त्प्राम्यो मन्त्रभागस्तस्य यस्यर्धेरहमस्मि तं नान्तरेमीत्यर्थकाद्यस्यास्मि न तमन्तरेमीति-  
लिङ्गादृष्युत्कीर्तनविशिष्टप्रवरसंबन्धित्वं प्रतीयते । प्रकृते तादृशप्रवराभावोदतस्य  
मन्त्रभागस्य लोपे युक्त एव । तिष्ठेत्येतावत् एव शब्दस्य सूत्रकृता प्रवरत्वव्यवहारा-  
त्प्रवरत्वं सिद्धं, सिद्धे च प्रवस्त्वे तस्य फलजनकत्वमपि । एवं च प्रवरसंबन्धि-  
फलयाचनार्थो याज्ञान्मन्त्रभागोऽत्राबाधितस्त्वावत् एव जपो मां देवेष्वश्रावयाऽऽयुषे  
वर्षस इत्येतस्य कर्तव्य एव । होताऽऽग्निर्होता वेत्व० देवता । घृतव० यान् ।

अपवर्हिषः प्रयाजान्यजति ।

अध्वर्युर्घृतवतीमध्वर्योः सूचमास्यस्वेत्युच्यमाने जुहूपभूताकादावापवर्हिषः प्रयाजान्  
यजति । प्रयाजाङ्गत्वात्स्रुगादापनम् । यज० वृथिवी हाता० वक्ता । अपगतो बर्हिः  
प्रयाजो येभ्यस्ते प्रयाजान् अपवर्हिषः । बर्हिर्नर्ज चस्वारः प्रयाजा भवन्तीत्यर्थः ।

नोपभृतः समानयते ।

प्रयाजेषु नोपभृतः समानयते । एतस्य बर्हिरर्थत्वात्प्रकृते तस्यामावात् । एत-  
स्यादेव ज्ञापते बर्हिरर्थमेव समानयन् न स्वाहाकारार्थमपि । अतः स्वाहाकारार्थः

प्रकृतावाज्यमशेषणीयमित्यवगम्यते । अत्र प्रयाजशेषेण ध्रुवां वारुणं पुरोडाशमौ-  
पभृतं चाभिधारयति । शेषप्रतिपत्तेरावश्यकत्वादेतस्य प्राप्तिः ।

अप्सुमन्तावाज्यभागौ ।

अप्सु इति शब्दो ययोस्तावप्सुमन्तौ । तौ च अप्सवग्ने साधिष्टव, अप्सु मे सोमो  
अब्रवीदिति ।

ताभ्यां प्रचर्य पुरोडाशाद्धारुणं यजति ।

ताभ्यां प्रचर्येतिवचनमप्सुशब्दवर्धनाभ्यामेव प्रचारो न तु चानुर्भास्यपकरणगत-  
श्रुतिपठितया वृषा सोम द्युमाश् असौतिद्वितीयाज्यभागसंबन्धिवैकल्पिकपुरोनुवाक्ययत्ने-  
तदर्थम्, मध्ये नैमित्तिकयाश्चित्ताननुष्ठानार्थं वा । तर्हीदं कुत्र कर्तव्यमिति चेदनूया-  
जान्ते कर्तव्यमित्यर्थत् । अग्निर्हीतिति यजमानं पुरोडाशाद्धारुणं यजति । अत्र न  
कृत्स्नावदानं तस्य सिष्टकृत्स्नेव विश्रास्यमानत्वात् । जुह्वामुास्तीर्य ध्रुवामाप्यास्य मा  
भेरित्वभिमृश्य द्विरवदायाभिघार्य ध्रुवां नाऽऽप्यायति । यदवदानानीति प्रत्यभि-  
घार्य वरुणायानुगृह्णि । आश्राव्य प्रत्याश्राविते वरुणं यजेति प्रयोगो वरुणयागस्य,  
इमं मे वरुण श्रुवीं वरुणाभि ब्रह्मणा० मोषीर्षीं० इति याज्यनुवाक्ये वरुणायदे०  
वरुणस्याहं देवयज्ययाऽन्नादो मूयासमिति ।

कृत्स्नं पुरोडाशमवदायाधीवरुणौ स्विष्टकृतौ यजति ।

तस्य प्रयोगः— जुह्वामृपस्तीर्य ध्रुवां नाऽऽप्यायति । कृत्स्नं पुरोडाशमवदाय द्विरभि-  
धारयति । उभयत्रानि ध्रुवां नाऽऽप्यायति । एताभ्यामभिधारणाभ्यां ध्रौवसमाप्तिः ।  
अग्नीवरुणाभ्याश्च स्विष्टकृत्स्नमनुगृह्णि । आश्राव्य प्रत्याश्रावितेऽग्नीवरुणौ स्विष्ट-  
कृतौ यजेति । उत्तरपूर्वार्धस्थानं संलक्ष्य यागः स्विष्टकृत इति प्रयोगः । त्वं नो अग्ने  
वरुण० मुमुग्धस्मो३म् । ये३ यजामहेऽग्नीवरुणौ स्विष्टकृतौ भू० वरयाडग्निरग्नेः प्रिया  
धामान्ययाट्पोमस्य प्रिया धामान्ययाड्धारुणस्य प्रिया धामान्ययाड्देवानामाज्यपानां  
प्रिया धामानि यस्तदग्नीवरुणयोः स्विष्टकृतोर्होत्रोः प्रिया धामानि यस्तस्त्वं महि०  
जुषताश्च हविः स त्वं नो अग्नेऽवमो० एधी३ वै० इति होतुर्विशेषः । यज० अग्नी-  
वरुणाभ्याश्च स्विष्टकृत्स्नमिदम् । अग्नीवरुणयोः स्विष्टकृतोर्हं देवयज्ययाऽऽयुष्मान्य-  
ज्ञेन प्रतिष्ठां गमेयम् । अग्नीवरुणौ मे दुरिष्ठात्पातश्च सविताऽवशश्चाद्यौ मेऽन्ति दूरेऽ-  
रातीयति तावितेन जेषमिति । वैश्वानरे हवि० परिधिदेशं संलक्ष्य प्रक्षालनं निनयति ।

अग्नीदुदकश्च सकृत्संमृह्णतीति संप्रेष्यति ।

संमार्गोऽत्रापि अर्थात्सिद्धः संमृष्ट इतिवचनाभावेऽपि । आग्नीध्रः स्फुर्यवर्जितैस्ते-  
रेव परिभोजनीयदुदकश्च संमार्ष्टिः उदकं वाजिद्वानं त्वा सकृत्संमृष्टानं जिगिषद्वाजि

वाजिद्विजित्याये समाज्युदकमन्नादमन्नाद्यायेति । तूष्णीमेव संमार्गदर्मानप्सु प्रक्षि-  
पति । नात्र यो भूनानामधिपतिरिति । हुनं तव स्वाहेतिलिङ्गविरोधात् । नास्ति वेदि-  
बर्हिर्लिङ्गविरोधात् ।

अपबर्हिषावनूयाजौ यजति देवौ यज  
यजेति पूर्वमनूयाजश्च संमेष्यति यजेत्युत्तरम् ।

महाहविर्होता० उद्गाता । यदुपभृयाज्यं तज्जुहु मानीय तेनापबर्हिषावनूयाजौ  
यजति । अपगतं बर्हिर्यगोस्तौ बर्हिर्वीतिरिक्तावनूयाजा यजति । देवौ यज यजेति  
पूर्वं प्रथममनूयाजं संमेष्यति । यज इत्युत्तरमनूयाजम् । प्रथमस्यानूयाजस्य द्वियजित्वाद्य-  
जिद्वयम् । उत्तरस्यैकयजित्वादेक एव यजि । अङ्गिरसो माऽस्य यज्ञस्य प्रातरनुवाकै-  
रहोषुरिति नाराशंसानूयाजं जपः ।

एतावत्क्रियते ।

नान्यदुत्तरं कर्मत्यर्थः ।

यत्ते ग्राव्णा चिच्छिदुः सोम राजन्मियाण्यङ्गानि  
स्वधिता परुश्षि । तत्संधत्स्वाऽऽज्येनोत वर्ध-  
यवानागमो अधमित्संक्षयेम । यत्ते ग्रावा  
बाहुच्युतो अचुच्यवूर्नरो यत्ते दुदुहुर्दक्षिणेन ।  
तत्त आप्यायतां तत्त निष्ठयायतां देव सोम ।  
यत्ते त्वचं विभिवुर्ध्व योनिं यदा स्थानात्म-  
च्युतो वेनसि त्मना । त्वया तत्तमाम गुममस्तु नः  
सा नः संधासत्परमे व्योमन् । अहाच्छरीरं पयसा  
समेत्यान्योऽन्यो भवति वर्णो अस्य । तस्मिन्वय-  
मुद्भूनास्तव स्म आ नो भज सदसि विश्वरूप  
इति चतसृभिरुदुम्बरशाखया दध्नर्जीषपभिर्जुहोति  
पञ्चभिः सप्तभिर्नवभिरेकादशभिस्त्रयोदशभिर्वा ।

जुहोतिचोदितत्वात्स्वाहाकारस्तत्तद्गन्तेषु । चतसृभिर्ऋग्भिः सुक्संमार्गानन्तरं  
नासंमृष्टेन पात्रेण जुहुयाच्छास्त्रान्तरप्रापितसंमार्गधौदुम्बरशाखया लौकिकेन दध्नर्जी-  
षपभि ऋजीषस्योपरि जुहोति । पञ्चभिः सप्तभिर्नवभिरेकादशभिस्त्रयोदशभिर्वेति पृथ-  
क्पृथगुपादानं समसंख्याव्यावृत्त्यर्थम् । आज्येनेति केचित्तत्संधत्स्वाऽऽज्येनेति लिङ्गात् ।  
तदयुक्तम् । दध्नेतिवचनविरोधापत्तेः । प्रोक्षणशब्दवदेवाऽऽज्यशब्दस्य दध्न्युपपत्तेश्च ।

ऋजीवस्य सुचं प्रयित्वा समुद्रे ते हृदयमित्यप्सूपमारयति ।

ऋजीवस्येति षष्ठ्यवयवे । तेनर्जीवैकदेशेन सुचंपूरणम् । सुचं प्रचरणीम् । तस्या एव सोमसंबन्धित्वात् । अन्यां वा लौकिकीम् । लौकिकस्रुग्ग्रहणपक्षेऽवमृथमस्रप्रयोग एतस्या अपि प्रयोगः । प्रोक्षणं संमार्गश्च तूष्णीं जुहूवत् । ऋजीवैकदेशेन पूरितां स्रुचमप्सूपमारयति अप्सु निमज्जयतीत्यर्थः ।

अप्सु धौतस्य सोमदेवत इति षो भिन्दूना-

मुञ्चरति तमवघ्रेण भक्षयत्युपस्पृशति वा ।

षो भिन्दूनामुञ्चरति उञ्चति रळयोः सावर्ण्यात्, भिन्दूनां भिन्दूनां मध्ये षो महस्वाद्धेतोर्भिन्दुरुत्प्लवते तमवघ्रेणावघ्राणेन भक्षयति उपस्पृशति वा तं भिन्दुमवघ्राणपर्यन्तं तस्य स्थातुमशक्यत्वं उपस्पृशति ।

अत्रभृथनिचङ्कुणेत्यत्रभृथ\* संप्रविध्यन्ति ।

बहुवचनादध्वर्युप्रतिप्रस्थाञ्जनेतारो यजमानश्च संप्रविध्यन्ति अत्रमृथमवमृथद्रव्यसमुदायं सम्यक्प्रक्षिपन्ति उदक इत्यर्थः ।

देवीराप इत्युपतिष्ठन्ते ।

बहुवचनार्त्सर्वे याजुषाः ।

सुमित्रा न इति मार्जयन्ते ॥ १४ ॥

पूर्ववत्सर्वे याजुषाः ।

उञ्जेतर्वसीयो न उञ्जयाभ्युदु त्ये मधुमक्षमा गिरः

स्तोमास ईरते सत्राजितो धनसा अक्षितोतयो

बाजयन्तो रथा इव कण्वा इव भृगवः सूर्या

इव विश्वमिद्धीतमानशुरित्युञ्जेतार\* संप्रेष्यति ।

वक्षीय इत्युञ्जेतृविशेषणम् । अभि उदकतीरामिमुखं नोऽस्मानुञ्जयोत्तारयेति । मधुमक्षमा इत्यादिनोत्तार्यविशेषणानि तन्माहात्म्यार्थकानि ।

उदेत प्रजामुत वर्चो दधाना युष्मास्त्राय उत यज्ञा

असृक्षत । गायत्रं छन्दोऽनुसस्त्रभध्वमथा स्याम सुरभयो

गृहेष्वित्युञ्जेता होतृप्रथमान्यजमानप्रथमान्बोक्षयति ।

सर्वानृत्विजः । यजमानं पत्नी च । सकृदेव मन्त्रः । उदेतेति बहुवचनछिन्नात् ।

प्रतियुतो वरुणस्य पाश इत्युदकान्तं प्रतियौति ।

अन्तिमसीमास्थमुदकं प्रतिछोदयति ।

प्रत्यस्तो वरुणस्य पाश इत्युदकान्तं प्रत्यस्य ।

अन्तिमसोमास्थमुदकं पादाग्रेण प्रत्यस्येत्यर्थः । अमुमर्थमाह बोधायनः—पराका-  
वृत्तः प्रपदेनोदकान्तं प्रत्यस्यतीत्यर्थः (स्येति) । प्रत्यस्येति रूपोऽप्रतीक्षमायन्तीत्यत्रा-  
ववचः । बहुवचनात्सर्वकर्तृकता प्रत्यसनेऽनेवक्षमाणाः प्रत्यायन्तीत्यत्र च ।

औदुम्बरीः समिधो धारयन्तः ।

सर्व ऋत्विजो यजमानः परनो चेत्येकैकामौदुम्बरीं समिधं धारयन्ति । समिध इति  
बहुवचनमनेककर्त्रभिप्रायम् ।

अपाम सोमममृता अभूमेति महीयां जपन्तः ।

अपाम सोममित्यस्या ऋचः समाख्या महीयेति । संज्ञायाः प्रयोजनं व्याख्यात-  
मुत्सयनं महीयेत्यत्रैतस्याः संप्रत्ययार्थम् । बहुवचनात्सर्वेषां जपः ।

उभेतारं पुरस्कृत्वाऽप्रतीक्षमायन्ति ।

पुरस्कृत्वा सर्वेषामग्रे कृत्वाऽवभृथदेशमप्रतीक्षमप्रतीक्षमाणा आयन्ति विहारं प्रति  
आगच्छन्तीत्यर्थः ।

परोगोष्ठे मार्जयन्ते ।

गोष्ठो गवां वसतिस्थानं तस्य परः पुरोवर्ती यो देशस्तत्र मार्जयन्ते सर्व ऋत्विजो  
यजमानः पत्नी च । अत्र सुमित्रा न इति मन्त्रमाह परद्वान्तः ।

एधोऽस्येधिषीमहीत्याहवनीये समिधोऽभ्यादधति ।

तत औत्तरवेदिकेऽग्नौ गृहीतां स्वां स्वामौदुम्बरीं समिधमभ्यादधति । आदौ  
यजमानः । ततः सर्व ऋत्विजः । तेनैव मन्त्रेणौत्तरवेदिकेऽग्नावेव ।

अपो अन्वचारिषमित्युपतिष्ठन्ते ।

समिधाधानक्रमेणोपतिष्ठन्ते ।

एवं पत्नी गार्हपत्येऽभ्याधायोपतिष्ठते ॥ १५ ॥

अनन्तरं पाठात्सर्वेषामन्ते पत्नीकर्तृकाम्याधानमुपस्थानं च । एवमिति यथा सर्वैर्मन्त्रे-  
णाम्याधानोपस्थाने कृते तथाऽनयाऽपि कर्तव्ये इत्येतदर्थम् । औत्तरवेदिकाग्रेरति-  
देशतः प्राप्तस्य बाधनार्थं गार्हपत्यग्रहणम् । तत्र पयस्वत्यग्र आगमं तां मा सःमृज  
वर्षेसेति मन्त्र ऊहः ।

इत्योकोपाहृश्रीमदग्निष्टोमयाजिसाहस्राग्नि्युक्तवाजपेययाजिसर्वतोमुखया-

जिद्विसाहस्राग्नि्युक्तपौण्डरीकयाजिगणेशदीक्षिततनूजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिम्-

त्राम्बुधिगतनिगूढार्थरत्नालाभकृतविद्वज्जनसंताप-

शामिकायां ज्योत्स्नाख्यायां वृत्तौ नवमप-

श्नस्य पञ्चमः पटलः ॥ ५ ॥

अथ नवमप्रश्ने षष्ठः पटलः ।

प्राग्ब्रह्म उदयनीयायास्तत्रं प्रक्रमयति ।

प्राग्ब्रह्मशास्त्रांशे विधानम् । तत्रं प्रक्रमयतीत्यनुवादः । प्राग्ब्रह्मविधानम् । एषोऽ-  
त्राऽऽहवनीयो यतः प्रणयिते स गार्हपत्य इति शालामुखीयं गार्हपत्यकर्मभ्योऽन्व-  
वस्यन्ति तत्र गार्हपत्यकर्माणि क्रियन्त इत्येताभ्यां मूत्राभ्यामौत्तरवेदिकाग्निराहवनीयः  
शालामुखीयो गार्हपत्य इति प्राप्तं तयोर्व्यावृत्तिः क्रियतेऽनेन । तेन प्राकृतेष्वेवाग्नि-  
षूदयनीयेति सिद्धं भवति । तत्रं प्रक्रमयतीत्यनुवादोऽस्यामिष्टावापि हौत्रविषये  
नास्त्यपूर्वता किंस्वाध्वर्गवविषय एवेत्येवदर्थमेव तत्रं प्रक्रमयतीतिवचनम् ।

तस्याः प्रायणीयया कल्पो वारूपानः ।

तस्या उदयनीयायाः प्रायणीयया कल्पः प्रकारोऽभ्यन्वाधानादिको व्याख्यात  
उक्तः ।

अनूयाजसमिधुमुसंनहति ।

अत्रैतावान्विशेषः प्रायणीयानः । अर्थः स्पष्टः ।

यस्याः स्थाल्यां प्रायणीयः प्रपयति तस्याः  
सनिष्कासायां तेन मेक्षणेन श्रयति ।

सनिष्कासायामित्यस्यायमर्थः—निष्कासमपि निरुप्तहाविष्कायामिति । तेन न श्रुति-  
विरोधः ।

पत्नीः संनहति ।

योक्त्रस्यावभृथे त्यक्तत्वादिति भावः ।

न जुहामाज्यं गृह्णाति यदि प्रयाजा न भवन्ति ।

स्पष्टम् ।

कृताकृताः प्रयाजाः ।

एतस्या इष्टेः कृत्स्नत्वेऽपि प्रयाजानूयाजानां कृताकृतत्वमेवेतिज्ञापनार्थं यदि  
प्रयाजा न भवन्तीत्येतावन्नैव पाक्षिकत्वेऽवगते कृताकृताः प्रयाजा इति वचनम् ।

अत्र देवताक्रमे विशेषमाह—

पथयाः स्वस्तिमुत्तमामाज्येन देवतां यजति ।

अग्निः सोमः सविता पथया स्वस्तिरदितिरित्येवं देवताक्रमोऽत्रेत्यर्थं विशेषः ।  
देशक्रमस्तु तत्तद्देवतानुरोधेनैव । तथा चाऽऽपस्तम्बः—तेष्वेव देशेष्वग्निमाज्यभागानां

[१५० पटलः] गोपीनाथमङ्कृतज्योत्स्नाव्याख्यासमेतम् ।

१५१

प्रथमं यजति पठ्याश्च स्वस्तिमुत्तमामिति । यत्र देशे या देवता प्रागिष्टा तत्रैव तां यजतीत्यापस्तम्बसूत्रार्थः । अन्यश्च विशेष उक्त आपस्तम्बसूत्रे—याः प्रायणोयस्य याज्या इत्युक्तमिति । याज्यानुवाक्यानां विपर्यासोऽपि ब्राह्मणोक्तोऽनुसंधेय इत्यापस्तम्बसूत्रार्थः ।

न स्थालीं निष्कासं मेक्षणं च निदधाति ।

अग्रे प्रयोजनाभावादिति भावः ।

न ध्रुवायाः शेषं करोति ।

प्रयोजनाभावात् ।

कृत्वा संतिष्ठते ।

शास्त्रान्तरव्यावृत्त्यर्थमिदं वचनम् ।

अनूबन्ध्यायास्तर्ध्वं प्रक्रमयति ।

अत्र तर्ध्वं प्रक्रमयतीति वचनमुदयनीयासमाप्त्यव्यवहितोत्तरमेव तन्प्रक्रमः कर्तव्य इत्येतदर्थम् ।

तस्या निरूढपशुबन्धेन कल्पो व्याख्यातः ।

तस्या अनूबन्ध्याया निरूढपशुबन्धेनैन्द्राग्नेन सौर्येण प्राजापत्येन वा कल्पः प्रकारो व्याख्यात उक्तः । यज्ञमनु यज्ञसमाप्तिमनु बध्यत इत्यनूबन्ध्या दीर्घ आर्षः । षड्ढोता पश्चिद्धिश्चाङ्गभूते न विद्येते इति मूत्रात् षड्ढोतृपश्चिद्धी न स्तः ।

मैत्रावरुणो वशामुपाकरोति ।

वशा बन्ध्या । सा च गौः । तथा चाऽऽपस्तम्बेन गोपदघटितावेव प्रेषावुक्तौ—मित्रावरुणाभ्यां गोर्वपाया मेदसोऽनुब्रूहे मित्रावरुणाभ्यां गोर्वपाया मेदसः प्रेष्येति संप्रेषाविति । उमयोर्वशागोशब्दयोरपि वा प्रयोगः । वशाशब्देनेदमपि ज्ञायते गोशब्देन स्त्रीजातिरत्र गृह्यत इति । हविरवदानप्रेषविषयेऽप्यापस्तम्बः—एवमवदानेषु हविष इत्यन्ती नमतीति । वपाया मेदस इत्येतस्य स्थाने हविष इत्यूह इत्यर्थः । पञ्चपशूनां मध्ये त्र्यसरोर्ध्वसंख्यकाक्षरत्वाद्गोषोमीय एवैतस्याः प्रकृतिः । तेनाग्नीषोमीये तद्विकारेषु चाऽऽश्वत्थः प्रस्तर ऐसवी विधृती काण्डमर्थमयोऽधि(?) काः पौतुदारवेभ्योऽमुष्मा अमुष्य वपाया मेदसः प्रेष्यामुष्मै पुरोडाशस्य प्रेष्यामुष्मा अमुष्य हविषः प्रेष्येत्येतस्मृत्त्रोपात्ता धर्मा अत्र भवन्ति । अत्र स्त्रीपशुत्वाद्गुष्मा इत्येतस्य स्थानेऽमुष्मा इत्यूह इति विशेषः ।



तिस्रो वा द्विरूपां मैत्रावरुणीं बहुरूपां  
वैश्वदेवीं च शितिपृष्ठां बार्हस्पत्यामिति ।

द्विरूपा द्विवर्णा मैत्रावरुणी । बहुरूपांऽनेकवर्णा वैश्वदेवी । शितिपृष्ठा श्वेतपृष्ठा बार्हस्पत्या एवं तिस्रः । शितिपृष्ठायां द्विरूपत्वेऽपि पृष्ठे श्वेतवर्णसत्त्वं नियतमिति द्विरूपवशातो विशेषः । इतिशब्दो बार्हस्पत्यानुबन्ध्याविषये प्रकारान्तरमप्यस्तीति-ज्ञापनार्थम् । तेनाऽऽपस्तम्बोक्तो रोहिणी बार्हस्पत्येति रोहितवर्णाऽपि पक्षे सिद्धो भवति ।

उपांशु मध्यतो वैश्वदेव्या प्रचरत्याश्रुतम-  
त्याश्रुते अप्युपांशु भवत उच्चैरितराभ्याम् ।

यदि मध्यतस्तदैव वैश्वदेव्या उपांशुत्वं नाऽऽदावन्ततो वा । तेनाऽऽदावन्ते वाऽपि यागपक्षोऽस्तीति अवगम्यते । अन्यत्र प्रचरसंवादाश्रावणमंप्रैषेम्य इति-सूत्रा-त्प्रस्तस्याऽऽश्रावणस्योच्चैष्टम्यानेन बाधः । आश्रावणग्रहणमस्मिन्सूत्रे प्रत्याश्रावणोप-लक्षणम् । अपिशब्दात्संप्रैषा अप्युपांशु भवन्तीति सूत्रनार्थम् । परप्रत्यायनं तु हस्ताङ्गुलिस्फोटनाद्युपायेन सूत्रकृद्द्विधानबलादनन्यगतिकत्वाच्चेदं कल्प्यते । इतराभ्यां मैत्रावरुणीबार्हस्पत्याभ्याम् । अनियमशङ्काव्यावृत्त्यर्थमिदं वचनम् । अनुबन्ध्याभि-त्त्वपक्ष एव विकृतिविशेष एव समावेश इत्याहाऽऽपस्तम्बः—ता न सर्वत्राऽऽश्रुतमन्ते वाजपेये राजसूये सत्रे सहस्रे सर्ववेदसे वेति । अन्यत्र विशेषोऽस्मिन्पक्षे तत्रैवोक्तः—यः कामयेत सर्वो मे यज्ञः स्यात्सरस इति स एतास्तिस्रोऽनुबन्ध्या आलभेतेति । अनेन तु कामेन सर्वत्राऽऽश्रुतमन्तः । सरसो वीर्यवान् । प्रस्तरस्यैवाऽऽहरणं बर्हिषः कल्पेनात्र । यूपरशनास्वरुहदयशूलानां प्रयोगाभावः । उत्तरवेदिदेश एव पाशुकाज्यग्रहणम् । अप्रे नयनाभावात् । पुंलिङ्गशब्देषु स्त्रीलिङ्गेनोहः सर्वमन्त्रेषु । मित्रावरुणाभ्यां गोर्वपाया मेदसोऽनुब्रूहे । मित्रावरुणाभ्यां गोर्वपाया मेदसः प्रेष्येत्यूहः । मित्रावरुणाभ्यां गोः पुरोडाशस्यानुब्रूहे । मित्रावरुणाभ्यां गोः पुरोडाशस्य प्रेष्य । मित्रावरुणाभ्यां गोर्हविषोऽनुब्रूहे । मित्रावरुणाभ्यां गोर्हविषः प्रेष्येति प्रैषाः । गोशब्दानन्तरं सर्वत्र वशाशब्दो वा प्रैषेषु ।

अनुबन्ध्यायाः पशुपुरोडाशं निरू(क)-

प्य दैविकानि हवींश्च्यनुनिर्वपति ।

दैविकानामिमानिः दैविकानि दैविकारूपदेवतासंभन्वीनोत्यर्थः ।

धात्रे पुरोडाशं द्वादशकपालं निर्वपतीति यथा समाभ्यातम् ।

धात्रे पुरोडाशं द्वादशकपालं निर्वपत्यनुमत्यै चरुं राकायै चरुं सिनीवास्यै चरुं कुह्यै चरुमित्येतानि पञ्च । पञ्चेति स्पष्टमेवापठदापस्तम्बः । धात्रे पुरोडाशं द्वादश-

कपालं निर्वपत्यनुमत्यै चरुं राकायै चरुं सिनीवास्यै चरुं कुह्वे चरुमित्यत्र यथा समाप्नोत तथेत्यर्थः ।

सोमस्थालीष्वेते चरुः पयासि श्रप्यन्ते ।

चात्रे द्वादशकपालः पुरोडाशः । आम्रघणस्याख्यामनुमत्यै चरुः । उरुध्यस्थाख्यां राकायै चरुः । आदित्यस्थाख्यां सिनीवास्यै चरुः । ध्रुवस्थाख्यां कुह्वे चरुरित्यर्थः ।

अनूबन्ध्यायाः पशुपुरोडाशस्य देविका-

हविषां च समानं स्वष्टकृदिदम् ।

स्पष्टम् ।

मैत्रावरुणीं पुरोनुवाक्यामन्वाह ।

स्पष्टम् । मैत्रावरुणीं पुरोनुवाक्यामन्वाहेतिवचनं प्रकृतावेकैवानूबन्ध्या त्रित्वप-  
क्षस्तु अनन्तरप्रदर्शितविकृतिविषय एवेतिज्ञापनार्थम् ।

संप्रैषश्च भवति ।

अग्नीषोमीयविकृतित्वमेव न तु स्त्रीत्वसामान्यमादाय सरस्वतीविकृतित्वमितिज्ञाप-  
नायेदं सूत्रम् । सौरीर्नैव श्वेता वशा अनूबन्ध्या भवन्ति पञ्चदश वेत्यश्वमेधे या  
अनूबन्ध्यास्तास्वपि अनूबन्ध्यानामातिदेशात्तास्वप्यतोऽतिदेशात्त्रापि संप्रैषो भवति ।  
एवं सर्वास्वप्यनूबन्ध्यासु ।

अनूयाजान्ते स्ववं जुहोति हृदयशूलेन चरति यथा पुरस्तात् ।

पारिधिप्रहरणोपलक्षणमिदम् ।

मैत्रावरुणीमामिक्षामेकेऽनूबन्ध्यायाः स्थाने समापनन्ति

हविराहुतिप्रभृति ॥ १६ ॥ इहान्ता संतिष्ठते ।

स्थान इत्यनेनानूबन्ध्याकार्यसंपादनमामिक्षया क्रियतेऽल्पत्वेऽप्येतस्याऽऽमिक्षाकर्मण  
इति सूच्यते । कलौ गवालम्भस्य-

अग्निहोत्रं गवालम्भं संन्यासं पल्पैतृकम् ।

देवराच्च सुतोत्पत्तिः कलौ पञ्च विवर्जयेत् ॥

इति गवालम्भनस्य निषेधनादामिक्षायाग एव । स्थानशब्दस्वारस्यादेतस्याः  
प्रतिनिधिस्त्वं नास्ति । हविराहुतिप्रभृति प्रधानप्रभृतीहान्ता भवतीत्यर्थः । इहयाऽन्तः  
समाप्तिर्यस्याः सेहान्ता । इहान्तेत्यनेनैव संस्थायां सिद्धायां पुनः संतिष्ठत इतिवचनं  
प्रतिपत्तिकर्मणाऽपि संस्थाऽऽवश्यकीतिद्योतनार्थम् । तेन वाजिनयागस्य निष्पन्नद्रव्य-  
प्रतिपत्तिरूपत्वात्कर्तव्यता सिद्धा भवति । तथा च भरद्वाजः—निष्पन्ने द्रव्ये न  
कर्मलोप इति । आश्वलायनोऽपि आज्यभागप्रभृति वाजिनान्तेति । हविराहुतिप्रभृती-

त्यनेन द्रव्योत्पादकानि यावन्ति कर्माणि तावन्त्येव कर्तव्यानि नाग्न्यन्वाधानादित्यत्र-  
मिति सूच्यते । लौकिकेन दध्नेवाऽऽमिक्षाऽत्र । सायंदोहावचनात् । स्वपेडष्टिरामिक्षा  
समाख्याता । ततो देविकाहविषा यागः । अग्न्यान्वाधानादिब्राह्मणतर्पणान्तकर्मकला-  
पेन(?) । उमथोस्तत्रं तु न भवति । स्वरूपविरोधात् । आपस्तम्बस्त्वत्राप्येतेषामनुनि-  
र्वापमिच्छति तामनु देविकाहवीरुषि निर्वपतीति । बौधायनोऽत्रानुग्रहमाह—आज्येन  
देविका यजेदित्याज्ञीगविरिति । भरद्वाजोऽप्याह—आमिक्षां करिष्यन्नाज्येन देविका  
इति । आज्यपक्ष उपांशुयाजधर्मेण यागः । निर्वापपक्षेऽत्रापि समानं स्विष्टकृदिदम् ।  
तथा चाऽऽपस्तम्ब आमिक्षायागं प्रकृत्य समानं तु स्विष्टकृदिदमिति । इदमपि  
स्वीकार्यमशक्तौ । एवकाराश्रवणात् ।

सदोहविधानानां प्रथमकृतान्ग्रन्थीन्विस्त्र-  
स्योदीची हविर्धाने बहिर्बेदि निर्वर्त्य ।

सदश्च हविर्धाने च सदोहविधानानि तेषां सदोहविधानानां हविर्धानयोर्दक्षिण-  
मग्रेणाऽऽहवनीयमुदङ्गन्त्वा बहिर्बेदि निर्गमयति अव्यवायार्थम् । प्रथमं कृताः  
सदसो हविर्धानस्य हविर्धानयोश्च ये ग्रन्थयस्तान्विस्त्रस्य । एतेन ज्ञायते प्रथमग्रन्थयः  
प्रज्ञाता भवन्तीति । यं प्रथमं ग्रन्थिं ग्रन्थनीयाद्यत् न विस्त्रस्येदमेहेनाध्वर्युः प्रमी-  
येत तस्मात्स विस्त्रस्य इति श्रुतौ दोषश्रवणादावश्यकं ग्रन्थिविस्त्रसनम् । अपेहेन  
मूत्रनिरोधेनेत्यर्थः । उदीची उदगग्रे निर्वर्त्याव्यवायेन निष्काश्य ।

यत्कुसीदमप्रतीक्षामित्याहवनीयाद्वेदिमुपोषति ।

वेदिमुपोषतीत्यत्र स्तृतबहिषा वेदेर्दाहेन स्वरूपनाशासंभवाल्लक्षणया तत्स्थं बहिर्बे-  
क्ष्यते । तेन वेद्यां स्तीर्णस्य बहिषो दाहः सिध्यति । न च्छर्दप्यपि । यदोषधीमिर्बे-  
दि स्तृणाति यदनुपोष्य प्रयायादिति ब्राह्मणेन स्तीर्णस्य बहिष एव दाहविधानात् ।

प्राग्ब्रह्मेशो गार्हपत्यात्पत्नी ।

एतस्मादेव सूत्राज्ज्ञायते—उदयनीयेष्टिर्बहिषः प्रहरणं नैव समिष्टयजुर्होमे । अप्रह-  
तस्थोदयनीयेष्टिर्बहिष उपोषणं पत्न्या कार्यमिति । उप प्रृष दाह इति धातुर्दाहेऽर्थे  
वर्तते । उपशब्दः समीपेऽवस्थानार्थः ।

एतस्य सधस्थ परि वे ददामीति तिसृभिर्धामुद्यन्तमनुमन्त्रयते ।

बहिर्दाहजन्यं धूममुद्यन्तमुदूर्ध्वं यन्तमनुमन्त्रयत इत्यर्थः ।

विश्वलोप विश्वदावस्य त्वा संसृष्टोमीत्यञ्जलिना सकृ-  
न्मदाव्ये लुहुयाद्यदि मिश्रमिषं स्वरिस्त्वा मन्वते ।

संसृष्टशब्दो यत्रपिष्टेषु रूढो नित्यं नहुवचनान्तः शकृत्प्राभाष्यात् । अत्र मिति

तानामेष यवानां सक्तवो ब्राह्म्याः । हामे विनियोक्ष्यमाणत्वात् । यदि साध्वसाधु  
मिश्रमिव यज्ञे चरितवानिति मन्यते तदा प्रदाव्ये वेद्युपोषणेऽग्नौ सक्तुः। कौकिकाञ्जु-  
यात् । श्रुतिरपि—यदि मिश्रमिव चरेदञ्जलिना सक्तुःप्रदाव्ये जुहुयादेव वा अग्निर्वै-  
श्वानरो यत्प्रदाव्यः स एवैनं स्वदयतीति । अत्राऽऽपस्तम्बेन विशेष उक्तः—अह्नां  
विधान्यामित्युक्तमिति । योऽर्वाकसंवत्सरादात्मनः शुभाशुभे जिज्ञासते तस्यायमयज्ञ-  
संयुक्तः कल्पः क्रमप्राप्तो ब्राह्मणस्थः प्रदर्शयत इत्येतस्याऽऽपस्तम्बसूत्रस्यार्थः । उक्तं  
ब्राह्मण इति शेषः । तच्च ब्राह्मणम्—अह्नां विधान्यामेकाष्टकायामपूर्वं चतुःशाराणं  
पक्त्वा प्रातरेतेन कक्षमुपोषेद्यदि दहति पुण्यममं भवति यदि न दहति पापसमभेतेन  
ह स्म वा ऋषयः पुरा विज्ञानेन दीर्घसत्रमुपयन्तीति । तत्रैकाष्टकां स्वयमेव गृह्ये  
वक्ष्यति—अष्टकां व्याख्यास्यामो माध्याः पौर्णमास्या योऽपरपक्षस्तस्याष्टमीमेकाष्टके-  
त्याचक्षत इति । अष्टका नाम नित्यः पितृकार्यसमुदायस्तं व्याख्यास्यामः । मघाभिः  
प्रायेणोपयन्त्ये सा माधी पौर्णमासी माघमासस्य पौर्णमासीत्यर्थः । तस्याः समीपे  
योऽपरपक्षस्तस्याष्टमीमेकाष्टकेत्याचक्षत आचार्याः । एकशब्दः प्रधानवाची । एका  
प्रधानाऽष्टका । यथैकपुरुष इत्यत्र प्रधानपुरुष उच्यते । किमपेक्ष्य प्राधान्यमिति  
वेद्युच्यते—हेमन्तशिशिरयोश्चतुर्णामपरपक्षाणां याश्चतस्रोऽष्टम्यस्ताः सर्वा इष्टकास्ता  
अपेक्ष्य । किमर्थमेतद्वचनं तस्याः पूर्वेषु रुतरेद्युश्च कर्मविधानार्थम् । यद्येवं तस्य  
सप्तम्यामनुराधैरित्येव वक्तव्यम् । एवं तर्हि कालसंयोगाद्दृष्टकाशब्दः कर्मणीदमेव  
षाष्टकादीनां प्राधान्यमिति ज्ञापनार्थम् । किमेतस्य ज्ञापने प्रयोजनं समाख्यासामर्थ्या-  
रसर्वास्वप्यष्टकास्विच्छातः क्रिया स्यादस्यास्तु प्राधान्यान्नियतता च । एकाष्टकायां  
दीक्षेरन्निति एकाष्टकायां क्रयः संपद्यत इति च । अत्राप्यस्याः संप्रत्यय इत्येतदर्थ-  
मेतस्या एकाष्टकाया एव विशेषणमह्नां विधान्यामिति । सा हि संवत्सरस्याहानि  
विदधाति प्रक्रमयति । कथं संवत्सराय दीक्षिष्यमाणा एकाष्टकायां दीक्षेरन्निति श्रुतेः ।  
तस्यां प्रातश्चतुःशारावन्नीहिपिष्टसंभितमपूर्वं पक्त्वाऽङ्गारसात्कृत्वा तेनारण्ये कथं संद-  
हेत्स चेदपूर्वः प्रदीप्तो दहति कथं तदा पुण्यममं शुभं भविष्यतीति विद्यात् । विपर्यये  
त्वशुभमिति । एवमृषयः पुरा परीक्ष्य दीर्घसत्रेष्वेव दीक्षयन्तीति ।

पृथगरणीष्वग्नीःसमारोपयते प्राजिहितं गार्हपत्यं

दक्षिणाग्निं शालामुत्वीयं गताश्रियस्तृतीयम् ।

गतश्रियस्तृतीयमित्यनेनाऽऽहवनीयाजस्तत्त्वं एवेदमिति बोध्यते । समारोपयत  
इत्यनेनाऽऽस्तसमारोपोऽप्यत्रामिमतः । आपस्तम्बोक्तिवदुत्तरत्र निर्मथ्येत्यवचनात् ।

प्राचीनमुदीचीनं वोदवसाय विहार\* साधयित्वोदव-  
सानीयामिष्टिं निर्वपत्याग्नेयमष्टाकपालं पञ्चकपालं वा ।

उदवसानार्थेष्टिरुदवसानीया तां निर्वपतीत्यर्थः । अग्न्यन्वाधानादिब्राह्मणतर्पणान्ते-  
यमिष्टिः । अष्टाकपालपक्षः शाखान्तरीयः पञ्चकपालपक्षः स्वशाखागतः ।

अत्र विशेषमाह—

तस्योपांशु सर्वं क्रियत औत्तमादनूयाजात् ।

तस्याष्टाकपालस्य पञ्चकपालस्य वा । सर्वमित्यनेन तन्मसहितस्य सर्वस्य प्रवान-  
स्याऽऽश्रावणप्रत्याश्रावणसंप्रैषादिसहितस्योपांशुता विधीयते । परप्रत्यायनं संज्ञया ।  
आ, उत्तमादनूयाजात् । अत्राऽऽहूमर्यादायाम् । तेनोत्तमादनूयाजात्प्रागित्ययमर्थो  
भवति । उत्तमानूयाजप्रभृति प्राकृत एव स्वर इत्यर्थात् । अत्राऽऽपस्तम्बो हौत्रे  
विशेषमाह—यदि पञ्चकपालो गायत्र्यौ संयाज्ये यद्यष्टाकपालः पञ्चमविति । दक्षि-  
णाविशेषोऽपि तेनोक्तः—अन्वृवान्दक्षिणाऽनडुदहं वा हिरण्यमिति । आश्वलायने-  
नापि पौनराधेयिक्या धर्मा उक्ताः—पौनराधेयिक्यविकृतेति ।

उरु विष्णो विक्रमस्वेति पूर्णाहुतिमेक

उदवसानीयायाः स्थाने समामनन्ति ।

द्वादशगृहीतेन क्षुचं पूरयित्वाऽन्तर्वेद्यूर्ध्वंस्तिष्ठन्नित्यापस्तम्बः ।

सा यावद्रात्रौ कियद्रात्रेण वा संतिष्ठते तदैव

सायमग्निहोत्रं जुहुयात्काल एव प्रातर्होमः ।

सेष्टिरुदवसानीया । यावती चासौ रात्रिश्च यावद्रात्रिः । तत्र रात्रिर्द्विविधा  
महती, अरुषा च । एतयोरुभयोरपि रात्र्योः कियद्रात्रेण वा संतिष्ठते । कियदित्यनेन  
कालानियमः सूच्यते । कियद्रात्रिर्यत्र स कियद्रात्रः कालः । यदा संतिष्ठते तदैव सायम-  
ग्निहोत्रमतिपन्नकालमपि जुहुयात् । गौणकालानतिपातात् । प्रातर्होमं स्वागामिनं स्वकाल  
एव जुहोति । नन्वस्मिन्काले कः प्रसङ्गः । अस्ति प्रसङ्गः । उदवसानीयान्ते सायंप्रात-  
राहुतिरिति श्रुतेः । सूत्रकारमताच्च । यथाऽऽह बौधायनः—सायंप्रातरग्निहोत्रे प्रतिजुहो-  
तीति । सूत्रकाराभिप्रायस्तु सायमाहुतिश्रुतिस्तावन्नित्याया एव सायमाहुतेरतीतका-  
लाया गौणकालानुज्ञार्था । प्रातराहुतिश्रुतिरपि प्रसङ्गाद्भाविन्याः प्रातराहुतेरनुज्ञा-  
दिका नस्वपूर्वाग्निहोत्रविधायिकेति । अत एवोक्तं काले प्रातर्होम इति । केचित्तु अग्नि-  
होत्रद्वयमिदं सोमाङ्गं संतिष्ठतेऽग्निष्टोम इत्युत्तरत्र वचनादिति प्राहुः । तथा चोदव-  
सानीयं प्रकृत्याऽऽह कात्यायनः—तदन्ते सायमाहुतिः सोमाङ्गं संनिध्वविरोधाभ्यां  
नित्या वा प्रातराहुतेरिति श्रुतेरिति । एतेषां मतेऽनारब्धेऽग्निहोत्रेऽपि कर्तव्यमग्निहो-

प्रम् । अनन्तरे काले दशहोत्रादिधर्मेण यावज्जीवसंकरूपेनाऽऽरब्धव्यमिति । जैमिनि-  
नाऽपि उक्तं षष्ठाध्याये सप्तमे पादे दीक्षाकालस्य शिष्टत्वादतिक्रमे नियतानामनुत्कर्षः  
प्राप्तकालत्वात् । उत्कर्षो वा दीक्षितत्वादविशिष्टं हि कारणमिति । देवादवभृथो-  
त्कर्षे दीक्षाकालस्य शिष्टत्वादसमाप्तत्वाच्चियतानामतिक्रमेऽप्यनुत्कर्षः प्राप्तकालत्वा-  
दिति पूर्वसूत्रार्थः । वाशब्दः पूर्वपक्षव्यावर्तकः । दीक्षितत्वाद्दीक्षाया अनुत्कर्षत्वा-  
दुत्कर्ष एव हि यस्यादविशिष्टं पूर्वेण तुल्यमेव कारणमत इत्यर्थो द्वितीयसूत्रस्य । स  
एव तत्र प्रतिहोमो न विद्यते यथा पूर्वेषाम् । कालप्राधान्याच्च । तत्र देवादुदवसानो-  
येष्टगुत्कर्षे यथा पूर्वेषां यथाऽवभृथेष्टेः पूर्वतना होमास्तेषां प्रतिहोमो न विद्यते तथा  
देवादुत्कृष्टाया उदवसानोयाया उत्तरेषामपीति प्रथमसूत्रार्थः । कालप्राधान्यात् ।  
सा यावद्रात्रौ कियद्रात्रेण वा संनिष्ठे तदैव सायमग्निहोत्रं जुहुयादिति कालप्राधा-  
न्यादपि प्रतिहोमो न विद्यत इति द्वितीयसूत्रार्थः । अन्यच्च जैमिनिः—प्रतिषेध ऊर्ध्व-  
मवभृथादिष्टेरिति । अवभृथेष्टेरूर्ध्वमिष्टेः प्रकृतिभूतायाः प्रतिषेध इत्यर्थः । अन्यच्च  
स एवाऽऽह प्रतिहोमाश्चेत्सायमग्निहोत्रप्रभृतीनि हूयेरिति । प्रातस्तु षोडशिनीति  
च । देवान्मानुषाद्वा विष्टम्वादुत्तरेद्युर्दृष्ट्वा यद्युदवसानोया तदोत्तरस्यैव ह्यः मायं होमः  
कर्तव्यो न पूर्वस्य । अर्वागुदवसानोयेष्टेराग्निहोत्रेऽनधिकारात् । अयमर्थ एताभ्यां  
जैमिनिसूत्राभ्यां लभ्यते । श्रुतिरपि—एतया पुनराधेयमितवेष्टेष्ट्वाऽग्नेहोत्रं जुहुया-  
दिति । सर्वप्रायश्चित्तं तु होतव्यम् । उदवसानोयोत्कर्षात् । यत्र तु क्रतुवशा दुत्क-  
र्षस्तत्र न प्रायश्चित्तम् । यथाऽतिरात्रे । भारद्वाजस्तत्राऽऽह—सुत्यावदग्निहोत्रप्र-  
त्यग्निहोत्राण्यतिपन्नानि प्रतिजुहुयाच्च वा प्रतिजुहुयादिति ।

संतिष्ठतेऽग्निष्टोमः ॥ १७ ॥

इति हिरण्यकेशिसूत्रे नवमप्रश्ने षष्ठः पटलः ।

संतिष्ठतेऽग्निष्टोम इति वचनमग्निहोत्रद्वयस्य सोमाङ्गत्वं वक्तुम् । अर्थः स्पष्टः ।

इत्योकोपाहश्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-

जिद्विसाहस्राग्नियुक्तपौण्डरीकयाजिगणेशदीक्षिततनूजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिगूढार्थरत्नालाभकृतविद्वज्जनसंताप-

शामिकायां ज्योत्स्नारूप्यायां वृत्तौ नवम-

प्रश्नस्य षष्ठः पटलः ॥ १ ॥

अथ नवमप्रश्ने सप्तमः पटलः ।

उक्थयः षोडशयतिरात्रोऽसौर्यामश्वा-  
मिष्टोमस्य गुणविकारा भवन्ति ।

एवं तावत्सर्वैर्योतिष्टोम इति सूत्रकृतप्रदर्शितज्योतिष्टोमस्वरूपव्यापकधर्मावच्छिन्न  
ज्योतिष्टोमाधान्तरगतामिष्टोमस्वरूपव्याप्यधर्मावच्छिन्नाक्रान्ता सर्वकामोऽमिष्टोम इत्या  
दिना सूत्रकारेणाभिष्टोमशब्देन व्यवहृतसर्वैकाहाहीनसत्रमूलप्रकृतिभूतामिष्टोमसंस्थ  
व्याख्याता । इदानीं संस्थान्तराणि व्याख्यायन्ते । तत्रेदं तावद्वक्तव्यं कियत्सोऽस  
संस्था इति । तिल इत्येकः पक्षश्चतस्र इत्यपरः पक्षः । तत्र त्रित्वे तावच्छिन्नाणि  
यद्यमिष्टोमो जुहोति यद्युक्थयः परिधौ निमाष्टि यद्यतिरात्रो यजुर्वेदमपद्यत इति  
यद्यमिष्टोमः सोमः परस्तात्स्यादुक्थयं कुर्वीतं यद्युक्थयः स्वादतिरात्रं कुर्वीतेति, याव  
द्यमिष्टोमेनोपाप्नोति तावदुपाप्नोति यावदुक्थयेनोपाप्नोति तावदुपाप्नोति यावदतिरात्रे  
नोपाप्नोति तावदुपाप्नोतीत्यादि द्रष्टव्यम् । अथ चतुष्टेऽपि नाभिष्टोमो नोक्थयो ।  
षोडशी नातिरात्र इति एतद्वा अमिष्टोमं प्रथममुपयन्त्यथोक्थयमथ षोडशिनमयाति  
रात्रमिति । तानभिष्टोमेन नाऽऽप्नोत्तानुक्थयेन नाऽऽप्नोत्तानोषोडशिना नाऽऽप्नोत्ता  
न्नात्रिया नाऽऽप्नोदित्यादि । द्रष्टव्यम् । तत्र कैश्चित्कल्पकारैस्त्रित्वकल्प आश्रितः  
यथा षाटघायनद्राह्यायणादिभिरुक्तं—स्वतन्त्रस्य ज्योतिष्टोमस्य संस्थाकल्पा अमि  
ष्टोममुक्थयमतिरात्रमित्यादि अन्यैराचार्यैस्तु चतस्र एताः संस्थाः प्रकृत्यधिकारेऽनु  
क्रान्ता यथाऽऽश्वलायनादिभिः । एवं मतभेदे संस्कृतमाने स्वमतेनाऽऽचार्यः प्रकृति  
संस्था दर्शयति उक्थयः षोडशयतिरात्रोऽसौर्यामश्वामिष्टोमस्य गुणविकारा भवन्ती  
त्यनेन सूत्रेण । आपस्तम्बेनाप्येवम् । तत्रायमभिप्रायः सूत्रकारस्य—अमिष्टोम एव  
तावत्सर्वसोमानां मौलिकी प्रकृतिः । यथा च वक्ष्यति सप्तदशप्रश्ने प्रथमे खण्डे  
सर्वकतुनां प्रकृतिरमिष्टोम इति । संस्थान्तराणि तु दाक्षायणयज्ञादय इव दर्शपूर्ण  
मासयेस्तस्यैव गुणविकारमात्राणि भवन्ति न तु त्रिकटुकादिव क्रत्वन्तराणि अमि  
ष्टोमो ज्योतिरादेरमिष्टोमस्य प्रकृतिः । उक्थयो मवादेऽप्युक्थयस्य । षोडशी च  
वाचपेयादिषोडशिनः । अतिरात्रो विश्वजिदादेरतिरात्रस्य । असौर्यामः सप्तदशे  
प्रश्ने द्वादशे खण्डे—असौर्यामेण पशुकामो यस्मात्पशवः प्रपेव अश्वशरभित्ये  
कादशिनाः पशवो भवन्तीति । एतस्यैव सवात्मकत्वं वक्ष्यति त्रयोदशे प्रश्ने त्रयोदशे  
खण्डे सप्तप्रकरणे व्याख्यातोऽसौर्याम इत्यनेन सूत्रेण । सप्तप्रकरणा  
त्सवात्मकत्वमप्येतस्य । नामातिदेशमात्रमत्र । एवं च ये सर्वपृष्ठाः सर्व  
स्तोमा विश्वभित्प्रकृतेरसौर्यामनाम्नो वैकृतातिरात्रविशेष एव । अत्रे नस्तैर्यामो

नामः ज्योतिष्टोमः प्रकृति भूतोऽस्तीति संगिरन्ते ते प्रस्युक्ता भवन्ति । तस्यापीह ज्योति-  
ष्टोमसंस्थाधिकारवचनात्प्रकृत्याधिकाराच्चास्त्येव प्रकृतिभूतत्वम् । मरद्वाजेनाप्यत्र  
ज्योतिष्टोमं प्रकृत्य पञ्चैताः प्रकृतिसंस्था अग्निष्टोम उक्थयः षोडशतिरात्रोऽसौर्या-  
म इत्युक्त्वा यज्ञपुच्छमाभिधायान्तत उपसंहृतं संतिष्ठते ज्योतिष्टोम इति । अतोऽप्य-  
स्त्येव प्रकृतिभूतो ज्योतिष्टोमोऽसौर्याम इति । ननु गौतमाद्या आचार्याः सप्त संस्थाः सोम-  
स्योपदिशन्ति अग्निष्टोमोऽत्यग्निष्टोम उक्थयः षोडशी वाजपेयोऽतिरात्रोऽसौर्याम इति-  
सप्त सोमयज्ञसंस्था इति । तासु चोत्तराः षडप्याद्यस्याग्निष्टोमस्य गुणविकारा एतत्केन  
विशेषेणात्याग्निष्टोमवाजपेययोरनुपादानमिति चेन्न । प्रकृतिभूतानामेव ज्योतिष्टोमसंस्थाना-  
मत्रानुक्रमणस्याभिप्रेतत्वात् । न तु सोमसंस्थामात्रस्याग्निष्टोमगुणविकारमात्रस्य वा । तत्र  
न तावदत्याग्निष्टोमः कस्यचित्कृताः प्रकृतिः । वाजपेयस्तु न प्रकृतिः । नापि ज्योति-  
ष्टोमः सर्वसप्तदशत्वाद्वाजपेयस्य । अतो युक्तमेवानयोरनुपादानम् । तस्मादेवं सिद्धं  
पञ्चशाखोऽग्निष्टोमो ज्योतिष्टोम एव सर्वसोमानां प्रकृतिरिति । तथा सर्वकृतूनां प्रकृति-  
रग्निष्टोम इत्येतदभिप्रायं द्रष्टव्यम् । न चाग्निं व्याख्यास्यामः स उत्तरकृत्वर्थ इति  
सूत्रादुत्तरकृत्वर्थत्वस्याग्निविषये विधानेनार्थादग्निष्टोम उत्तरवेदिसिद्धेः, आपस्तम्बेन  
परिभाषामुक्तेऽग्निष्टोम उत्तरवेदिरुत्तरेषु कृतुष्वग्निरिति स्पष्टवचनाच्चोक्त्यादीनामग्निष्टो-  
मविकारत्वादुक्थयादिष्वप्यग्निचित्यानिषेधाऽस्त्विति वाच्यम् । गुणविकृतेन रूपेण  
तेषामनग्निष्टोमत्वादुत्तरकृतत्वाच्च । न चाग्निष्टोम उत्तरवेदिरित्यापस्तम्बसूत्रमपि पञ्च-  
शाखप्रकृत्यभिप्रायमुत्तरेषु कृतुष्विति तु तद्विकाराभिप्रायमिति वाच्यम् । अन्यत्र साध-  
स्केभ्यो वाजपेयात्षोडशिन इति षोडशिपर्युदासानुपपत्तेः । न च षोडशिविकाराद्वाजपे-  
यादिति वाजपेयविशेषणतया षोडशियोज्य(?) इति वाच्यम् । व्यभिचाराभावेन विशे-  
षणवैयर्थ्यात् । संभवव्यभिचारान्यां स्याद्विशेषणमर्थवादित्यभियुक्तोक्तेः । न ह्यषोडशी-  
विकारोऽपि वाजपेयोऽस्ति येन तद्व्यवच्छेदाद्विशेषणमर्थवद्भवेत् । किमिदानीमुक्थया-  
दिषु लभ्यत एवोत्तरवेदिः । मैवम् । सर्वास्वेव विकृतिषु लभ्यते विकल्पेन । सप्तदशे  
प्रथम एकादशे स्वष्टेऽपचितिकामोऽपचितिभ्यामुभयसामानौ भवतः पक्षिभ्यां साम्प्रिचि-  
त्याभ्यामित्यत्र नियमदर्शनात् । अनग्निःकन्वा यज्ञकृतूनाहरेदिति बौधायनोक्तेश्च ।  
तस्मात्सिद्धमुक्थयादिष्वपि भवत्येव पक्षेऽग्निचित्येति । उक्थयपर्यायैः सह संस्था यस्य स  
उक्थयः । षोडशेन स्तुतेन शस्त्रेण च संस्था यस्य स षोडशी । रात्रिमतीत्य संस्था यस्य  
सोऽतिरात्रः । यदाग्नोत्तदसौर्यामस्यासौर्यामत्वमित्युक्तमसौर्यामस्य निर्वाचनम् । अथवाऽमः  
सोमः, आग्रयणादर्तुं प्रस्कन्दयतीति बौधायनीये दर्शनात्संस्थातिरिक्तयापनमस्मिन्नित्य-  
सौर्याम इति । एतदुदाहृतं बौधायनेन—सोमो वा अग्रमतिरिच्यमानमनूपायन्तो देवा



अद्भुवन्नतोर्वा अयमतिरेचितः को याम इति तदसौर्यामस्यासौर्यामस्त्वं तस्मा एतानि स्तोत्राण्यवकल्पयांचक्रुरितीति । नित्यानां कर्मणां संस्थानां च भेदः संस्थाशब्दार्थश्च मत्कृतसंस्काररत्नमाळायां मत्कृतश्रौतोपयोग्युपोद्घातप्रकरणे च द्रष्टव्यः ।

उक्थयेन पशुकामो यजेत ।

गुणाविकारास्ते ते कामास्तेन सत्सु कामेष्वेव भवन्ति नासत्सु कामेषु । गौतमेन तु गर्भाधानपुंसवनसीमन्तोन्नयनजातकर्मनामकरणान्नप्राशनचौलोपनयनानि चत्वारि वेद-  
व्रतानि ज्ञानं सहधर्मचारिणीसंयोगः पञ्च महायज्ञा अष्टकाः पार्वणः श्राद्धं श्रावण्या-  
ग्रहायणी चैत्र्याश्वयुजोति सप्त पाकयज्ञसंस्था अन्याधेयमग्निहोत्रं दर्शपूर्णमासौ चातु-  
र्मास्यान्याग्रयणोष्टिर्निरूढपशुबन्धः सौत्रामणीति सप्त हविर्यज्ञसंस्था अग्निष्टोमोऽत्यग्नि-  
ष्टोम उक्थयः षोडशी वाजपेयोऽतिरात्रोऽसौर्याम इति सप्त सोमयज्ञसंस्था इत्येते चत्वारि-  
ंशत्संस्कारा अष्टावात्मगुणा दया सर्वभूतेषु क्षान्तिरनसूया शौचमनायासो माङ्गल्यम-  
कार्पण्यमसृष्टेति यस्पैते चत्वारिंशत्संस्कारा अष्टावात्मगुणाश्च स ब्रह्मणः सायुष्यमा-  
प्नोतीति फलश्रवणात्काम्यता, यो ह्येतान्संस्कारान्न करोति स पापीयान्भवतीति दोष-  
श्रवणान्नित्यताऽप्येषामुक्ता । तेनैतेषां काम्यत्वं नित्यत्वं च ।

तस्याग्निष्टोमेन कल्पो व्याख्यातः ।

तस्योक्थयस्य ।

तत्र विशेषमाह—

पञ्चदशछदि सदः ।

नियमविविधिरयम् ।

ऋतुकरण\* हुत्वैतेनैव मन्त्रेण मध्यमे

परिधावभ्यन्तरं लेपं निमाष्टिं ।

यमन्त्रे पृत्सु मर्त्यामिति मन्त्रसाध्यो होमः ऋतुकरणसंज्ञकस्तं हुत्वा । एतेनैव यमन्त्रे पृत्सु मर्त्यामिति मन्त्रेणैव ।

ऐन्द्राग्रमुक्थये द्वितीय\* सवनीयमालभते ।

द्वितीयवचनात्समभ्युक्षयः सवनीयपश्चोरवगम्यते । उक्थयाधिकारे पुनरुक्थयग्रहणं  
यसमभ्युक्षयपक्षोऽप्यस्तीतिज्ञापनार्थम् । अत एवोक्तमापस्तम्बेन समभ्युक्षयवदेके समा-  
मनन्तीति । अयं च शाखान्तरीयः पक्षः । स्वशाखायां तु वाजपेयप्रकरणे श्रुतावैकै-  
केन पशुनैकैकसंस्था प्रदर्शिता ।

तृतीयसवने धाराग्रहकाल आग्रयणं गृहीत्वोक्थयं गृह्णाति ।

स्पष्टम् ।

अत्र विशेषमाह—

अग्निष्टोमचमसानुक्तयस्त्रिभ्यश्चम-  
सगणेभ्यो राजानमतिरेचयति ।

अग्निष्टोमचमसोन्नयनकाले त्रिभ्यश्चमसगणेभ्यश्चमसगणप्रयार्थं राजानमतिरेचयति  
अतिरिक्तं करोति ।

सर्वे राजानमुक्तय माऽतिरीरिचो दशा-  
भिः कलशौ मृष्ट्वा न्युञ्जेति च लुप्यते ।

चस्वर्थेऽत्र ।

अथैतदुपयोगिपरिभाषामारचयति—

एतदग्निष्टोमचमसानां संप्रैषस्य यो य  
उत्तमः स स्थानचमसगणस्तमुक्तयन्नेतत्संप्रैष्यति ।

एतत्सर्वे राजानमुक्तय माऽतिरीरिचो दशाभिः कलशौ मृष्ट्वा न्युञ्जेत्येतत्संप्रैषस्यै  
षोऽशो यो य उत्तमः संस्थानचमसगणः संस्थासमापनभूतश्चमसगणस्तानुक्तयस्तत्र  
वक्तव्य इत्यर्थः । यो य इति वीप्सा सर्वैकतुसंस्थानचमसगणविषयत्वं बोध-  
यितुम् ।

अग्निष्टोमचमसैः प्रचर्य त्रिभिरुक्थ्यविग्रहैः प्रचरतो यथा पुरस्तात् ।

यथा पुरस्तादित्यनेन सर्वोऽपि प्रातःसवनिको विधिः प्राप्यते ।

अत्र विशेषमाह—

इन्द्रावरुणाभ्यां त्वेति प्रथमे ग्रहणसादनौ संनमतीन्द्राबृह-  
स्पतिभ्यां त्वेति द्वितीय इन्द्राविष्णुभ्यां त्वेति तृतीये ।

स्पष्टम् ।

षोडशिनो धीर्यकामः ।

धीर्यं बलम् ।

तस्योक्थ्येन कल्पो व्याख्यातः ।

तस्य षोडशिनः ।

तस्य शुण्ठ्याऽधीलोधकर्णया सोमं क्रीणाति ।

अधिकारादेव षोडशिनः प्राप्तौ तस्येतिवचनं काम्यत्वपक्ष एवैतादृशसोमक्रयो न  
नित्यत्वपक्षे । एतस्माज्ज्ञापकादपि नित्यत्वमप्यवगम्यते । शुण्ठाऽरूपकाया ह्रस्वेति  
यावत् । अधीलोधकर्णा चक्षुषोरधि उपरि लम्बमानकर्णा कर्णस्योपरि वर्णान्तरं यस्याः  
इति वा ।

सप्तदशछदि सदः ।

नियमविधिरयम् ।

पात्रसंसादनकाल उत्तरेऽस्ते खा-

दिरं चतुःस्रक्ति षोडशिपात्रं प्रयुनक्ति ।

आग्निष्टोमिकपात्रसंसादनकाले सर्वपात्रासादनान्तरमागन्तुनामन्ते निवेश इति न्यायेनान्ते यथावकाशं कस्त्वेति मन्त्रेण प्रयुनक्ति । तेषां यान्यनादिष्टवृक्षाणि विक-  
ङ्कतस्य तान्यहोमार्थानि तु वारणस्थेत्यनेन होमार्थत्वाद्वैकङ्कते प्राप्ते तद्वाधनाय  
सादिरामिति । उल्लखलाकारता प्रकृतितः प्राप्ता सा चतुःस्रक्तीत्यनेन बाध्यते ।

ऋतुकरणं हुत्वेतैर्नैव मन्त्रेण द्रोणकलशं रराटीं वोपस्पृशति ।

स्पष्टम् ।

ऐन्द्रं वृष्णिं षोडशिनि तृतीयं सवनीयमालभते ।

वृष्णिर्भेषः । षोडशिग्रहणप्रयोजनं तृतीयग्रहणप्रयोजनवत् ।

आतिष्ठ वृत्रहन्नित्येतेषामेकेन षोडशिनं गृह्णाति ।

एतेषां षण्णां मन्त्राणामेकेनान्यतमेन मन्त्रेण ।

पुरस्तादुत्तमाहुक्थ्यपर्यायात्पूर्वयोः सवनयोर्द्रोणकलशाद्गृह्णाति

सर्वैरुक्थ्यपर्यायैः प्रचरित आग्रयणात्तृतीयसवने ॥ १८ ॥

पूर्वयोः सवनयोः प्रातःसवने माध्यंदिने सवने च । अन्यत्स्पष्टम् ।

यस्मान्न जातः परो अन्यो अस्ति य आविवेश

भुवनानि विश्वा । प्रजापतिः प्रजया संविदान-

स्त्रीणि ज्योतींषि सचते स षोडशी । एष ब्रह्मा

य ऋत्विग्य इन्द्रो नाम श्रुतो गणे प्र ते महे विद्ये

शंसिषं हरी । य ऋत्विग्यः प्र ते वन्वे वनुषो

हर्षतं मदम् । इन्द्रो नाम घृतं न यो हरिभिश्चारु

सेचते । श्रुतो गण आ त्वा विशन्तु हरिर्वर्षसं गिर

इति सर्वेषु ग्रहणेषु षोडशिनमभिमन्त्रयते ।

सर्वेषु ग्रहणेष्वित्यनेन ग्रहणं ग्रहणं प्रत्यभिमन्त्रणम् ।

अच्छात्राकचमसमुख्यांश्चमसानुन्नयन्ने-

कस्मै चमसगणाय राजानमतिरेचयति ।

व्याख्यानं गतार्थम् ।

तैः प्रचर्य षोडशिना प्रचरति ।

अच्छावाकचमसमुखैश्चमैः प्रचरतीत्येकवचनमध्वर्युमुख्यत्वाभिप्रायेण । बहुवचनपाठस्त्वृजुरेव । ननु तैः प्रचर्य षोडशिना प्रचरतीत्येवञ्चोषितसमानकर्तृकत्वमनुषपन्नम् । अच्छावाकचमसमुख्यानां चमसानां प्रचरणस्य प्रतिप्रस्थातृकर्तृकत्वात्षोडशिप्रचारस्याध्वर्युकर्तृकत्वादिति चेत्सत्यम् । तैः प्रचर्येत्यनन्तरं प्रतिप्रस्थातरि स्थित इति समानकर्तृकत्वनिर्वाहायाध्याहार आवश्यकः । अन्यथा समानकर्तृकत्वमनुपपन्नं स्यात् । बौधायनमतात् सवने सपने गृह्णातीति पक्षे प्रथमे त्रयः क्रमात्तत्र तत्र सवने सवनग्रहणार्था उत्तरे तु त्रयस्तैरेव विकल्पन्ते ।

समयाविषिते सूर्ये हिरण्येन बर्हिर्भ्यां

च षोडशिनः स्तोत्रमुपाकरोति ।

समयाविषित आदित्येऽस्तं गच्छति सति स्तोत्रोपाकरणमित्यर्थः ।

श्वेतमश्वं पुरस्ताद्धारयत्यरुणापिशङ्गं कृष्णं वा ।

पुरस्ताच्छब्देन समीपप्रदेश उच्यते । उद्रातृभ्य इति शेषः । अरुणो लोहितवर्णः । पिशङ्गो गोरोचनवर्णः । एतदुभयवर्णवानित्यर्थः । अश्वधारणप्रदेशनियमो लाट्यायनद्राह्यायणाम्यामुक्तः—अश्वः कृष्णः पूर्वस्याः सदसो द्वारि प्रत्यङ्मुखस्तिष्ठेदिति धानंनद्योऽपरस्यां प्राङ्मुख इति शाण्डिल्य इति । सर्वथा विहितवर्णाश्वस्याभावस्तदोपाय उक्तस्ताम्यामेव—तदभावे यः कश्चेति । उक्तवर्णाश्वस्याभावे यः कश्चन नास्मिन्नवर्णनियमः । यदि तु सर्वथाऽश्वस्यैवाभावस्तदा प्रतिनिधिरुक्तस्ताम्यामेव गौर्वाऽजो वाऽश्वभाव इति । गौरत्र बलीवर्द एव स्त्रीत्वसाम्यात् ।

हिरण्यं संप्रदायं स्तुवते ।

अध्वर्युणा दत्तं हिरण्यं संप्रदायं संप्रदायं स्वस्वभक्तिगानकाले परस्परं संप्रदायं संप्रदायं स्तुवते । उद्रातार इति शेषः सामर्थ्यात् । लाट्यायनद्राह्यायणाम्यामपि उक्तम्यो यः सामाङ्गं ब्रूयात्स हिरण्यं धारयेदुद्राता निधनमुपयत्सु सर्वे वाऽभिभृशेयुरिति ।

हरिचच्छन्नम् ।

भवतीति शेषः । हरिपदवर्त्ममुदायघाटं शस्त्रं भवतीत्यर्थः ।

उपरिष्ठात्स्तोत्रियानुरूपाभ्यामोथामोद इव मदे-

मदामोद इवोमथेति व्यत्यासं प्रतिगृणाति ।

यामूद्रातृभिर्गानं कृतं ता ऋचः स्तोत्रिया उच्यन्ते । तदुत्तरभूता ऋचोऽनुरूपा उच्यन्ते । एताम्य उमयीभ्य ऋग्भ्योऽनन्तरमोथामोद इव मदेमदामोद इवोमथेति ।

आ र्वा वहन्तु हरय इत्यारभ्यावसानप्रणवक्रमेण व्यत्यासमवसान ओथामोद इव मद् इति प्रणवे मोदामोद इवोमथेति एवं क्रमेणानुष्टुम्भ्यः । अयमवधिरनुष्टुप्सु सिद्धः प्रतिगर इति सूत्राह्वयते ।

अनुष्टुप्सु सिद्धः प्रतिगरः ।

प्रप्रवस्त्रिष्टुमभिषमित्यनुष्टुभ आरभ्य प्रासिद्धः प्रतिगर ओथामोद इव, ओथामोद इवेति प्रतिगर इत्यर्थः । एकवचनं जात्यामिप्रायं प्रतिगर इति ।

शस्त्रं प्रतिगीर्यं ग्रहमादत्ते चमसाःश्चमसाध्वर्यव ।  
उक्थशा यज सोमानामिति संप्रेष्यति ॥ १९ ॥

शस्त्रं प्रतिगीर्येति वचनं दर्शितप्रयोजनम् । अव्यवधानार्थता वाऽप्यत्र । अहह्य-  
र्थताऽप्यत्र सूत्रपाठस्य ।

इन्द्राधिपतेऽधिपतिस्त्वं देवानामस्यधिपतिं मामायु-  
ष्मन्तं वर्चस्वन्तं मनुष्येषु कुर्विति षोडशिनं जुहोति ।

वषट्कृतेऽनेन मन्त्रेण जुहोति । तूष्णीमेव होमोऽनुवषट्कारे ।

इन्द्रश्च सम्राड्ब्रह्मणश्च राजा तौ ते भक्षं चक्र-  
तुरग्र एतं तयोरनुभक्षं भक्षयामि वाग्जुषाणा  
सोमस्य तृप्यत्विति ग्रहस्य भक्षयति ।

ग्रहस्य षोडशिनो ग्रहस्य । ग्रहस्येति षष्ठी द्वितीयार्थे । होत्रा वषट्कारनिमित्त-  
ककृतमक्षं होमाभिषवनिमित्तं षोडशिनं ग्रहं भक्षयतीत्यर्थः ।

आदित्यवद्गणेन चमसानाम् ।

षोडशिनस्त्विन्द्रश्च सम्राडित्येव नित्यं भक्षमन्त्रः प्राकृतं भक्षणमन्त्रं बाधित्वा ।  
चमसांस्तु प्राकृतैरेव मन्त्रैर्भक्षयन्ति मक्षेहीत्यादिभिर्व्यजमानादयः ।

अनुष्टुप्च्छन्दस इति भक्षमन्त्रं संनमति ।

अनुष्टुप्च्छन्दस इति शब्दं जगतीच्छन्दस इत्येतस्य स्थाने योजयतीत्यर्थः । यथाऽऽ-  
दित्यवद्गणस्य सोमदेवते मतिविदस्तृतीयस्य सवनस्यानुष्टुप्च्छन्दस इन्द्रपीतस्येति मन्त्रो  
भवति ।

अतिरात्रेण ब्रह्मवर्चसकामः ।

स्यष्टम् ।

तस्य षोडशिना कल्पो व्याख्यातः ।

तस्यातिरात्रस्य ।

एकविंशतिछदि सदः ।

नियमार्थमिदम् ।

न क्रतुकरणं जुहोति न द्रोणकलशः रराटीं वोपस्पृश-  
त्येतदेव यजुर्वेदंहविधाने प्रपद्यत एतावान्क्रतुकरणः ।

एतावान्यजुर्वेदंहविधानप्रपदनमेवेत्यर्थः । होम उपस्पर्शनं चेत्येतदुभयरूपाऽत्र न  
बाह्या क्रियेत्यर्थः । यथोक्त्ये समुच्चयस्तथाऽत्र समुच्चयव्यावृत्तिरनेन क्रियते ।

सारस्वतीं मेषीमतिरात्रे चतुर्थी\*  
सवनीयामालभते मेषमित्येकेषाम् ।

सारस्वतः प्रचरणकल्पोऽत्र, ऐन्द्रे सारस्वत्यां च दार्शपौर्णमासिकः प्रचरणकरप  
इति सूत्रात् । सर्वे यजप्रैषाः प्रधानेषु भैत्रावरुणव्यापारामाव इत्यर्थः ।

षोडशिनश्चमसानुन्नयन्त्रयोदशभ्यश्च-  
मसगणेश्चो राजानमतिरेचयति ।

षोडशिनः षोडशसंबन्धीश्चमसानुन्नयन्पर्यायत्रयं मिलित्वा द्वादश चमसगणा  
आश्विनसंबन्धी त्रयोदशचमसगण एवं त्रयोदश चमसगणास्तेभ्यस्तदर्थं राजानम-  
तिरेचयति अतिरिक्तं करोति षोडशिनश्चमसानुन्नयन्निति पूर्वसूत्रे च नित्यवदनुवादा-  
न्नित्यः षोडशी प्रदर्शयते । पूर्वं तु काम्यतयोक्तः कथमिदमुभयं घटिष्यत इति चेत् ।  
नात्र किञ्चिद्दुर्घटम् । दधिग्रहवन्नित्यस्यापि काम्यत्वाविरोधात् । केचित्तु पुनरत्र  
विरोधाच्छान्तरदर्शनाच्च षोडशिनो वैकल्पिकत्वमातस्थिरे ।

तैः प्रचर्य रात्रिपर्यायैः प्रचरति ।

ननु तैः प्रचर्येत्यत्र समानकर्तृकत्वमनुपपन्नं षोडशिप्रचारस्याध्वर्युमात्रकर्तृकत्वा-  
द्वात्रिपर्यायाणामुभयकर्तृकत्वादिति चेत्सत्यम् । स्वसूत्रे सर्वेषां पर्यायाणामप्यध्वर्यु-  
कर्तृकताया एवोक्तत्वेन समानकर्तृकत्वानुपपत्त्यभावात् । उभयकर्तृकत्वे हि समान-  
कर्तृकत्वानुपपत्तिः । सूत्र उत्तरयोः पर्याययोः प्रतिप्रस्थातुर्विधानामावात्रास्ति सा ।

उपयामगृहीतोऽसीन्द्राय त्वाऽपि सर्व-  
रायेति मुख्यं मुख्यं चमसमुन्नयति ।

षोप्सा सर्वचमसगणार्था । उन्नेतेति शेषः सामर्थ्यात् ।

स्तुतशस्त्रं भवतः ।

स्पष्टम् ।

होतृचमसमुख्यान्प्रथमानुन्नयति मैत्रावरुणचम-  
समुख्यान्द्वितीयान्ब्राह्मणाच्छस्त्रिचमसमुख्यांश्च-  
स्तृतीयानच्छात्राकचमसमुख्यांश्चतुर्थान् ।

प्रथमान्प्रथमगणान् । एवं द्वितीयतृतीयचतुर्थगणान् ।

स प्रथमो रात्रिपर्यायः ।

रात्रिसंबन्धी पर्यायः । आवर्त्यानि स्तुतशस्त्राणि पर्यायशब्देनोच्यन्ते ।

एवं विहितो द्वितीयस्तृतीयश्च रात्रिपर्यायः ।

स्पष्टम् ।

तैः प्रचर्याऽऽश्विनस्य पात्रसंसादनप्रभृतीनि  
कर्माणि प्रतिपद्यत आश्विनं द्विकपालं निर्वपति ।

अत्रापि समानकर्तृकत्वान्यथानुपपत्त्या प्रतिप्रस्थानुर्वचनाभावाच्चाऽऽश्विनपात्र-  
संसादानादिकमध्वर्योरेव । पात्राणि कपालद्वयशूर्पकृष्णाजिनोलूखलमुसलदृषदुपलपात्री-  
मेक्षणात्मकानि पात्राणि । द्वंद्वसंपत्तिस्त्वत्थं कपालाभ्यां सह द्वंद्वत्वार्थं तृणं शूर्पकृ-  
ष्णाजिने द्वंद्वम् । उलूखलमुसले द्वंद्वं दृषदुपले द्वंद्वं क्लृष्टरुणा सह द्वंद्वत्वार्थं तृणं  
पात्रीमेक्षणे द्वंद्वं मदन्तीपात्रेण सह द्वंद्वत्वार्थं तृणं सोमार्थाज्यस्थादयाः सत्त्वात्सैवा-  
ऽऽज्यस्पाली तदेव चाऽऽज्यम् । संयवनरूपप्रयोजनसत्त्वात्प्रणीताप्रणयनं कर्तव्य-  
मेव । प्राशित्रहरणेडापात्रचतुर्धाकरणपिष्टलेपपात्रफलीकरणपात्राणि न सन्ति  
अक्लृप्त्स्नस्वात्प्रयोजनाभावाच्च । समन्त्रं निर्वपः पवित्रकरणादिनिर्वपणकालेऽश्विभ्यां  
जुष्टं निर्वपामीति । अश्विनौ हव्यश्च रक्षेयां वो जुष्टं प्रोक्षाम्यश्विभ्याम् । पात्रप्रो-  
क्षणादि यवाग्रयणोत्तरभेतदनुष्ठाने यवमय एव पुरोडाशः । व्रीहिसयं पुरोडाशं  
निर्वपतीत्येतादृशवचनस्यात्राभावात् । त्रिफलीकरणान्ते मदन्तीरधिश्चित्त कपाल-  
द्वयमुपदधाति आद्याभ्यां मन्त्राभ्यामाप्यनियनान्ते ।

तमासाद्य ।

तमाश्विनं पुरोडाशमुद्गासनविधिना वेद्यां प्रियेण नाम्ना प्रियश्च सद् आसीदत्वित्या-  
साद्य । ज्यक्षरनामत्वाद्देन्द्राम्नाविकारः । अत एव तूष्णीमधिघारणम् ।

होतृचमसमुख्यान्संधिचमसानुन्नयति ।

अहोरात्रयोः संधौ जायन्त इति संधिचमसास्तानुन्नयति उभेतैव सामर्थ्यात् ।

स्तुतशस्त्रे भवतः ॥ २० ॥

स्पष्टम् ।

त्रिवृद्राथन्तरं संधिस्तोत्रम् ।

त्रिवृच्छब्देन नवसंख्योच्यते । राधन्तरमिति स्वार्थेऽणप्रत्ययः । नववृक्षु रधन्तरे गातव्यमुद्रातृभिरित्यर्थः ।

आश्विनं शस्त्रम् ।

आश्विनौ देवता यस्य तदाश्विनम् । अश्विदेवताकं शस्त्रं होता शंसतीत्यर्थः । तच्च परःसहस्रमित्यापस्तम्बाश्वलायनादयः ।

उदित आदित्य आश्विनं परिधाय होतृचम-  
समध्वर्युरादत्ते पुरोडाशं प्रतिप्रस्थाता च ।

उदिते सौर्याणि प्रतिपद्यत इत्याश्वलायनः । आश्विनं परिधायाऽऽश्विनशस्त्रस्य परिधानोत्तरं होतृचमसमध्वर्युरादत्ते पुरोडाशमाश्विनं पुरोडाशं प्रतिप्रस्थाता । अत्र चस्त्वर्थे । प्रतिप्रस्थाता चेत्युत्तरत्र प्रतिप्रस्थातृविधानेनाध्वर्योः प्राप्तेरर्थात्सिद्धा-  
वत्र वचनं पक्षे पर्यायत्रये सर्वपर्यायसंबन्धयन्तिमगणद्वयसंबन्धित्वेस्तोत्रशस्त्रोपाकर-  
णादायाश्विननिर्वापादिसादान्तात्प्रोक्तनकर्मणि च प्रतिप्रस्थातृकृतृकताऽऽपस्तीतिज्ञापना-  
र्थम् । तेनाऽऽपस्तम्बबौधायनभरद्वाजमूत्रैः सहाविरोधः सिद्धो भवति । परिधायेत्यत्रान्त-  
र्मावितानिजयोः विवक्षणीयः समानकर्तृकत्वनिर्वाहाय । अत्रैव प्रतिप्रस्थातृविधाना-  
त्पूर्वत्र प्रतिप्रस्थातृव्यापारो नैवास्तीत्यवगम्यते । तेन पक्षद्वयमत्र सिद्धं भवति ।

आददते चमसांश्चमसाध्वर्यवः ।

होतृचमसव्यतिरिक्तान्श्चमसांस्तत्तच्चमसाध्वर्यव आददते होतृचमससाध्वर्युर्गाऽऽ-  
त्तत्वात् । तस्य चमसाध्वर्युर्विरमति । गतम् ।

आश्विभ्यां तिरोअद्वियानां सोमानामनुब्रूह्यश्विभ्यां  
तिरोअद्वियान्सोमान्प्रस्थितान्प्रेष्येति संप्रेष्यति ।

संधिना तिरोहितेनाद्धिं तायन्त इति तिरोअद्वियाः । इदं च सोमविशेषणम् ।

सह सोमैः पुरोडाशं प्रतिप्रस्थाता सर्वहुतं जुहोति ।

सर्वहुतं कृत्स्नम् । जुहूपभृतावादाय प्रत्याक्रम्येत्यादि सर्वं वर्तते । अपर्यावर्तनादयो धर्मा नात्र भवन्ति । एककपालत्वाभावात् । वाचनिकं कृत्स्नावदानम् ।

पङ्क्तिच्छन्दस इति भक्षमन्त्रं संनमति ।

आदित्यवद्गणस्य सोमदेवते मतिविदस्तृतीयस्य सवनस्य पङ्क्तिच्छन्दस इन्द्रपी-  
तस्येति मन्त्रे संनाम ऊहः कार्य इत्यर्थः ।



अग्नोर्यामिण पशुकामः ।

पशवो गवाश्चादयः ।

तस्यातिरात्रेण कल्पो व्याख्यातः ।

तस्याप्तोर्यामस्य कल्पः प्रकारो व्याख्यात उक्तः ।

संधिचमसानुन्नयश्चतुर्भ्यश्चमसगणेभ्यो राजानमतिरेचयति ।  
गतार्थम् ।

चत्वारश्चमसगणाः स्तुतशस्त्रवन्तो होतुर्मैत्रा-  
वरुणस्य ब्राह्मणाच्छंसिनोऽच्छावाकस्य च ।

चतुर्भ्यश्चमसगणेभ्यो राजानमतिरेचयतीत्येतावतैव गणचतुष्टे सिद्धे चत्वारश्चमस-  
गणाः स्तुतशस्त्रवन्तो होतुर्मैत्रावरुणस्य ब्राह्मणाच्छंसिनोऽच्छावाकस्य चेतिवचनं  
राजातिरेककाले चत्वारश्चमसगणाः स्तुतशस्त्रवन्त एको गणो होतुर्द्वितीयो मैत्रावरु-  
णस्य तृतीयो ब्राह्मणाच्छंसिनश्चतुर्थोऽच्छावाकस्येतिस्मरणावश्यकत्वार्थम् । अन्यस्य  
प्रयोजनस्याभावात् ।

तेषां संधिचमसैः प्रचरणकल्पो व्याख्यातः ।

स्पष्टम् । अत्राऽऽपस्तम्बेन विशेष उक्तः—आग्नेयान्प्रथमानुन्नयत्यैन्द्रान्द्वितीया-  
न्वैश्वदेवाःस्तुतीयान्वैष्णवाःश्चतुर्थानिति । चमसगणानामेतानि विशेषणानि । तानग्ने-  
स्त्रिवृता स्तोमेन नाऽऽग्नेोदित्याद्यर्थवादेक्ता अग्न्यादय एव तस्य तस्य चमसगणस्य  
देवता इति भावः । अन्योऽपि विशेषस्तैर्नोक्तः—तेषां संधिचमसवत्प्रचरणकल्प  
इत्येक इति । अथवा संधिचमसवदेवाऽऽश्विनान्येव सर्वेषां स्तुतशस्त्राणि भवन्ति ।  
संधिचमसविकारत्वादुत्तरेषां गणानामिति भावः । तदुक्तं बौधायनेन—तद्गु वा आहुः  
सर्वाण्येवाऽऽश्विनानि स्तुतशस्त्राणि स्युः पररात्रमतिरिचयते यत्सर्वं तदाश्विनमिति  
चैकमथापरं त्रिवृत्पञ्चदशं सप्तदशमेकविंशमथैतेषां देवता अग्निरिन्द्रो विश्वे देवा  
विष्णुरिति । भरद्वाजश्चाऽऽह—तत्र चत्वारि स्तोत्राणि शस्त्राण्याश्विनानि सयाग्या-  
न्याम्नातानि भवन्तीति । आश्वलायनेनापि शस्त्रसूक्तानि सयाज्यान्याश्विनान्येवो-  
क्तानि स्तोत्रियानुरूपास्त्वग्नेय्यादयः कृता यथोभयमनुगृहीतं स्यादिति । तत्र संधि-  
चमसवत्कल्पोऽश्विन्यां सोमानामनुब्रूह्यश्विन्यां सोमानां प्रेष्येति संप्रैषौ नूत्न्यशा  
यज सोमानामिति । नच तिरोहृद्वियानामिति भवति संधितिरोधानाभावाद्देवां सोमाना-  
मिति द्रष्टव्यम् ।

अतिच्छन्दाश्छन्दस इति भक्षमन्त्रं संनमति ।

आदित्यवद्गणस्य सोमदेवते मतिविदस्तुतीयस्य सवनस्यातिच्छन्दाश्छन्द इन्द्रपीता  
स्येति मन्त्र ऊहः कर्तव्य इत्यर्थः ।

अग्नीदौषयजानङ्गारानाहरेत्येतत्प्रभृतीनि पात्रुकानि कर्माणि  
सर्वासु संस्थासु समानानि क्रियन्त आ प्रातरग्निहोत्रात् ॥२१॥  
इति हिरण्यकेशिसूत्रे नवमप्रश्ने सप्तमः पटलः ।

अग्नीदौषयजानङ्गारानाहरेत्येतदादीनि पशुसंबन्धिकर्माणि प्रातरग्निहोत्रपर्यन्तानि  
सर्वासु संस्थासु समानानि क्रियन्ते भवन्तीत्यर्थः । प्रातरग्निहोत्रस्याप्यङ्गत्व इदमपि  
लिङ्गम् ।

इत्योक्तोपाहश्रीमदग्निष्टोमयाजिसाहस्राम्रियुक्तवाजपेययाजिसर्वतोमुख्या-  
जिद्विसाहस्राम्रियुक्तपौण्डरीकयाजिगणेशदीक्षिततनूजगोपीनाथ-  
दीक्षितविरचितायां श्रीमद्भगवत्सत्याषाढहिरण्यकेशिसू-  
त्राम्बुधिगतनिगूढार्थरत्नालाभकृतविद्वज्जनसंताप-  
शामिकायां ज्योत्स्नाख्यायां वृत्तौ नवम-  
प्रश्नस्य सप्तमः पटलः ॥ ७ ॥

अथ नवमप्रश्नेऽष्टमः पटलः ।

ऋतुपशव एकादशिनश्च विकल्पन्ते ।

एवं सर्वसोमप्रकृतिभूता अग्निष्टोमादिसंस्कारूपा ज्योतिष्टोमा व्याख्याताः ।  
इदानीं सर्वपशुगणप्रकृतिभूता एकादशिनो व्याख्यायन्ते । एकादशास्यां पशव इत्ये-  
कादशिनोज्या तत्र भवा एकादशिनः । के पुनस्ते, आग्नेयः कृष्णश्रीवः सारस्वती  
मेषो बभ्रुः सौम्यः पौष्णः इयामः शितिष्टो बार्हस्पत्यः शिल्पो वैश्वदेव ऐन्द्रोऽरुणो  
मारुतः कल्माष ऐन्द्राग्नः संहितोऽधोरामः सावित्रो वारुणः पेतव इत्यनुवाक उपासाः ।  
ऋतुपशवस्तु प्रागेव तत्तत्संस्थासु दर्शिताः । उभये चैते प्रकृतावेव पृथक्शास्त्रास्त्रा-  
तास्तुल्यार्थत्वाद्विकल्पन्ते ।

तेषां समवाये विभवन्ति तन्मपङ्गान्यविभ-  
वन्ति प्रत्यक्षार्थानि प्रतिसंस्कारमभ्यावर्तन्ते ।

तेषामैकादशिनानां समवाये सह प्रयोगे यान्यङ्गानि अदृष्टार्थानि सकृत्कृतान्येव  
सर्वेषामुपकर्तुं प्रभवन्ति तान्यङ्गानि तन्नं भवन्ति सकृदेव क्रियन्ते यथाऽऽरादुपकार-  
काणि प्रयाजादीनि । अविभवन्ति तन्नासंभवीनि यानि प्रत्यक्षं दृष्टोऽर्थः प्रयोजनं  
येषां तानि प्रत्यक्षार्थानि प्रत्यक्षोपकारकसंनिपातानि तान्यावर्तन्ते । आवर्तमानानि च  
तानि संस्कारं संस्कारमभ्यावर्तन्ते । एतावता किमुक्तं भवति पदार्थानुसमयेवैकैकः

संस्कारः सर्वेषां कार्यः, न तु काण्डानुसमयेनैकैक इत्यर्थः । तद्यथा सर्वानुपाकृत्य सर्वाभियुक्तं ततः सर्वान्प्रोक्षतीत्यादिप्रोक्षणस्यादृष्टार्थत्वे(त्वं) संभवे तन्त्रमपि क्रमस्तेषां यः पशूनां क्रमः स एषोपाकरणनियोजनादीनां क्रम इत्यर्थसिद्धम् । स्पष्टमुक्तमाप-  
स्तम्बेन—यथाचोदितं संस्कारा इति ।

यथार्थमूहः ।

विकृतौ यथार्थमूह इति परिभाषणात्प्रकृतौवृहनिवृत्तिं मा शक्नोति पुनरूहवचनम् ।  
तेन पशुभिरेहि पशुषु संवदस्व पशवो मायूनकृषतेत्याद्यूह्यत एव ।

यूपाहुतिं ह्रत्वाऽग्निष्ठप्रथमानेकादश  
यूपानुपशयपात्नीवतौ च च्छिन्नन्ति ।

पुनर्यूपाहुतिवचनाद्दोक्षितस्यापि हूयते यूपाहुतिर्निषेधे सत्यपि । सा चैकैवाऽऽरा-  
हुपकारित्वाद्दुपशयस्यापि ।

एकयूपेन विकल्पते ।

एकयूपेनेयं यूपैकादशिनी प्रकृतिविकृतिसाधारण्येन विकल्पते । यूपसंस्कारविषय  
आपस्तम्बः—सर्वेषां शकलाहरणात्रश्चनहोमा इति । उपशयपात्नीवतौ च च्छिन्नन्ती-  
त्युक्तं तत्र च्छेदनार्था धर्मा आज्यशेषं स्तुवं चाऽऽदत्त इत्यादयोऽत्यन्यानगामित्याद-  
यश्चाच्छेदनान्ता एकैकस्य यूपस्याऽऽवर्तन्त । विभवन्ति तन्त्रमङ्गान्यविभवन्ति प्रत्य-  
क्षार्थानि प्रतिसंस्कारप्रम्यावर्तन्त इति परिभाषासूत्रात् । मानं तक्षणं चैकैकस्य सर्वेषां  
प्रथमशकलपाताहरणमवटार्थत्वाच्चोपशयस्यावटाभावात्तस्य सर्वत्र स्थाण्वाहुतिः । स्पष्ट-  
मप्येतदुक्तमापस्तम्बेन—सर्वेषां शकलाहरणात्रश्चनहोमा इति । शकलस्यावटसंस्का-  
रार्थत्वादनवटस्योपशयस्य न शकल उपशयस्यावटनिक्षेपणाभावात्सर्वस्यैव तक्षणं  
नोपरार्थमवशेषणमित्यर्थसिद्धमिति सूत्रकृता नोक्तम् । आपस्तम्बेन स्पष्टमेतदुक्तं सर्व-  
मुपशयं तक्षतीति । उपशयशब्दार्थस्तु तत्तद्व्युपस्योप समीपे शेते एव नावटं स्थाप्यत  
इति । पात्नीवतमपि तथैव च्छिन्नन्ति । तस्यास्त्येवोपरः । अत्रोनाभिमित्यग्रे वक्ष्यमाण-  
त्वाद्दोनाभिसंमितो यथा भविष्यति तावत्परिमाणं छिन्नन्ति । अचषालमित्यग्रे वक्ष्य-  
माणत्वाच्चषालरहितः ।

दशरथाक्षाभेकादशोपरां रज्जुं मीत्वा तस्याश्चतुर्विंश-  
शेन भागेन वेदिं विमिमीते प्रक्रमस्थानीया भवति ।

वेदिमानकाले चतुरधिकशताङ्गुलां रज्जुं दशकृत्वोऽभ्यस्तां कृत्वैकादशोपरां रज्जुं  
तस्यामुपसंस्यति यावति देश एकादशयूपमूलानि स्थास्यन्ति तावती रज्जुरेकादशी

[८७० पटलः] गोपीनाथमहकृतज्योत्स्नाव्याख्यासमेतम् ।

१६९

परा दशरथाक्षा, एकादशोपरमितायास्तस्याश्चतुर्विंशो मागः पञ्चतिलोनैकोनपञ्चाशद-  
ङ्गुलात्मकस्तत्प्रमाणेन दण्डेन वेदिं विमिमीत इत्यर्थः । इयं चतुर्विंशभागसंमिता रज्जुः  
प्रक्रमस्थानीया भवति । इयमेव रज्जुरत्र प्रक्रमो भवति न तु द्विपदस्त्रिपदो वा प्रक्रम  
इतिगुल्बसूत्रोक्तोऽत्रेत्यर्थः ।

अग्निष्ठं द्वाभ्यां रशनाभ्यां परिवीर्यैकाद-  
शिनिरशना अग्निष्ठे परिवीर्य वासयति ।

अग्निस्तमीपे तिष्ठतीत्यग्निष्ठस्तं संमाय त द्वाभ्यां रशनाभ्यां युगपत्परिव्ययति ।  
तत्र रशनादाने द्विवद्बृहः । परिवीरसीति नोक्ष्यते यूपाभिधानात् । ततोऽन्या एका-  
दशिनिरशना एकादशीनीसंबन्धिरशना एकादशिनिरशना अवशिष्टा दशाग्निष्ठे परि-  
वीर्य परिवेष्ट्य वासयति । अवशिष्टा एकादशिनिरशना अग्निष्ठ एव यावत्पर्यन्तं यथा  
यथाऽऽसां विनियोगस्तावत्पर्यन्तं तदहरेव परिवेष्टिता एव स्थापिता भवन्तीत्यर्थः

श्वोभूत आश्विनं गृहीत्वा यूपान्संमिनोति ।

गतम् ।

पूर्वेद्युः संमानमेके समामनन्ति ।

पूर्वेद्युरग्निष्ठेन सहैवोपस्थापयतीत्येक आचार्या वदन्तीत्यर्थः । नास्मिन्पक्षेऽग्निष्ठे  
रशना वासयति । परिवीता एव तु यूपास्तिष्ठन्ति । अन्यथाऽङ्गनाद्यापरिव्ययणाद्यन-  
मानस्य यूपानुत्सर्गविरोधात् ।

तन्मन्त्रेरादानं परिलेखनोऽभ्यावर्तते ।

विभवन्ति तन्मन्त्रान्नीत्युक्तस्यैव न्यायस्य दर्शनार्थमिदं वचनम् । परिलेखनो  
विधिरभ्यावर्तते । अविभवन्ति प्रत्यक्षार्थान्यभ्यावर्तन्त इत्यस्य न्यायस्य दर्शनार्थमिदं  
वचनम् ।

परिलेखने क्रमविशेषमाह—

दक्षिणमग्निष्ठात्परिलिख्योत्तरं परि-  
लिखत्येवं व्यत्यासमुद्गपवर्गान् ।

उदङ्ग्यापानीतिपरिभाषाप्राप्तोद्गपवर्गत्वबाधनायायं क्रमविशेषः । अग्निष्ठाद्यु-  
पावटादक्षिणं यूपावटं परिलिख्योत्तरं यूपावटं परिलिखति । ततो दक्षिणयूपावटाद-  
क्षिणं यूपावटं तत उत्तरयूपावटादुत्तरं यूपावटं ततस्ततोऽपि दक्षिणं ततस्ततोऽप्युत्त-  
रम् । एवं रीत्या यावद्दश यूपावटाः स्युस्तावतः पञ्च दक्षिणतः पञ्चोत्तरतः परिलि-  
खति । उद्गपवर्गवचनं दक्षिणस्य कृत्वोत्तरस्य क्रिययोद्गपवर्गान्संमिनोति न तूपक-  
मानुसारेण दक्षिणापवर्गानिति भावः ।

रथाक्षमात्राणि यूपान्तरालानि भवन्ति ।

रथाक्षश्चतुरधिकशताङ्गुलः । तिर्यगक्षश्चतुःशतमितिशुल्बसूत्रात् । चतुःशतं चतुरधि-  
कशतं चतुःशतम् । चतुरधिकशताङ्गुलो रथाक्ष इत्यर्थो भवति ।

वेदिसंमितां वा मिनोति ।

यावत्प्रमाणा वेदिश्चतुर्विंशतिः पुरस्तात्तिरश्चीति प्राकृतप्रमाणासिद्धा वेदिस्तस्यामे-  
वैकादश यूपावटान्परिलिखति न तु दशरथाक्षामेकादशोपरा\* रज्जुं मीत्वा तस्या-  
श्चतुर्विंशतेन भागेन वेदिं विमिमीते प्रक्रमस्थानीया भवतीत्येवंप्रमाणां वेदिं मीत्वा  
तस्यामेकादश यूपावटान्परिलिखतीतिविधिर्भवति ।

समानजातीयैर्नैकैकमनुसमेति कृत्स्नैकै-

कमाञ्जनप्रभृति द्विरशनमपवर्जयति ।

एकविधिविहितमेकप्रकारं कर्मैका कर्मव्यक्तिः समानार्थसंबन्धिनी क्रियमाण-  
प्रकारत्वात्समानजातीया व्यक्तिर्न तु सैव व्यक्तिः । नहि पूर्वपदार्थे कृतानष्टोत्तरत्र  
संबद्धा कर्तुं शक्या तस्माद्यत्किभेदे जातिरवश्यं वाच्या । तस्या अभिव्यञ्जकं तु तत्त-  
द्विधिविहितत्वमात्रम् । तेन संस्कार्येषु पदार्थेषु मध्य एकमेकमेव पदार्थमनुक्रमेण  
सजातीयैर्नैकैककर्मणाऽनुसमेत्यनन्तरं तथैव विजातीयेनापीति । समेति संबन्धाति ।  
सोऽयं पदार्थानुसमय इति व्यपदिश्यते क्रमविशेषः । तत्रैवं कर्मक्रमः परिच्छेदन-  
क्रमेणैवावटखननयूपप्रक्षालनप्रोक्षणाद्यैकैकस्य करोति । ततः प्रोक्षणीशेषनिनयनादि-  
शकलाभिहोमान्तमप्यैकैकस्य करोति । अवटसंस्कारार्थत्वेनैककर्मत्वात् । कृत्स्नं समु-  
दायीभूतं कर्माञ्जनादि परिव्ययणान्तमपि कर्म काण्डानुसमयेनैकैकस्य करोति । मध्ये  
यूपोत्सर्गविरोधाद्यजमानस्य व्यक्तवचनाच्चेत्यभिप्रेत्यानेन काण्डानुसमयमाह—कृत्स्न-  
मेकैकमित्यादिनाऽपवर्जयतीत्यन्तेन सूत्रेण । आञ्जनप्रभृतियूपाञ्जनप्रभृति द्विरशनं  
द्वाभ्यां द्वाभ्यां रशनाभ्यां परिव्ययतीत्यन्तेन स्थविमर्दणीयासि प्रवयतीति विधिनाऽप-  
वर्जयति । अपवर्गः समासिस्तं गमयतीत्यर्थः । मीमांसकाश्चाऽऽहुः—वचनात्तु परि-  
व्ययणान्तमञ्जनादीति । तत्रोपशयस्य निखननाभावादवटसंस्कारा निवर्तन्ते । पार्वती-  
वतस्य तु सर्वेऽप्युत्तरत्र भविष्यन्ति ।

प्रतियूप\* स्वरवः ।

यूपः स्वरोः प्रयोजको न तु पश्चञ्जनमतो न प्रतिपशु भवन्तीति भावः । दिवः  
सूववः स्थेति तन्त्रेण स्वरूणामासन्नानामादानं तेषां विभवन्ति तन्त्रमङ्कानीति सूत्राद-  
न्तरिक्षस्य त्वेत्यनुहेनावगूहनं यूपभेदाज्जोपशयस्य ।

उपरसंमितां मिनुयात्पितृलोककामस्य ।

यस्यामुपरा एव समानाः सोपरसंमितेत्युच्यते । पितृलोकं कामयतोयजमानस्ये-  
त्यर्थः ।

रशनसंमितां मध्ये च संमितां मनुष्यलोककामस्य ।

यस्यां रशना एव समाना यूपानां मध्यमागाश्च समानास्ताम् । अस्मिन्मनुष्यलोक-  
इतरेणातुलतां बुभुषुर्भुवनुष्यलोककाम इत्युच्यते ।

चपालसंमितामिन्द्रियकामस्य ।

यस्यां चपालाः समानास्तामिन्द्रियकामस्य, इन्द्रियं सर्वेन्द्रियपाटवं तत्काम इन्द्रिय-  
काम इत्युच्यते ।

सर्वान्समान्प्रतिष्ठाकामस्य ।

मिनुयादिति सर्वत्र शेषः । उपरसंमितामित्यत्रोपराणामायामसाभ्यमवगन्तव्यम् ।  
यन्मध्यसंमितत्वं रशनसंमितत्वं च तद्यूपमध्यानां रशनानां च तिर्यक्त्वस्याप्येतस्ता-  
भ्यम् । यच्चपालसंमितत्वं तच्चपालगृथत्वसाभ्यम् । एतदर्थे प्रमाणभूतं सूत्रमायामत  
उपराणीत्येतदारभ्य प्रथिस्त्रचपालनीत्येतदन्तमग्रे वक्ष्यते ।

ये त्रयो मध्यमास्तान्समान्पशुकामस्य व्यति-

षजेदितरान्प्रजयैवैनं पशुभिव्यतिषजति ।

मध्यमा मध्यतना ये त्रयो यूपान्समान्कुर्यात्पशुकामस्य । मध्यतनेभ्य इतरान्व्य-  
तिषजेत् । एकैकान्तरिता मध्यमेभ्य इतरे ये ते न समा भवन्ति किं तु विषमा एवाऽऽ-  
भवन्ति । एतेन व्यतिषङ्गेनैनं यजमानं प्रजया पशुभिश्च व्यतिषिक्तं विशेषेणातिषिक्तं  
समुद्धं करोतीत्यर्थः । उभयोः पार्श्वयोरग्निष्ठादेकैकान्तरितास्ते न समा भवन्ती-  
तरे विषमा एष व्यतिषङ्ग इत्यापस्तम्बः ।

यं कामयेत प्रमायुकः स्यादिति गर्तमितं तस्य

मिनुयादुत्तरार्धं वर्षिष्ठमथेतरान्हसीयसः ।

यं यजमानं प्रमायुको ज्ञादिति मरणशाली स्यादिति यः कामयेत तस्य यजमा-  
नस्य गर्तमितभेकादग्निनयूपानां गर्तेन मितं परिमाणं मिनुयात् । गर्तमितस्वरूपमाह—  
उत्तरार्धं वर्षिष्ठमथेतरान्हसीयस इत्यनेन । इयं पारिभाषिकी संज्ञा । उत्तरार्धे भव  
उत्तरार्धस्तमुत्तरार्धं वर्षिष्ठं स्थविष्ठम् । अथशब्दः क्रमार्थः । उत्तरार्धस्य वर्षि-  
ष्ठत्वसंपादनोत्तरमितरेषु हसीयस्त्वसंपादनमिति ।

दक्षिणार्धं वर्षिष्ठं मिनुयात्स्वर्गका-

मस्याथेतरान्हसीयसो हसीयसः ।

अत्र वर्षिष्ठता दैर्घ्येण । हसीयसो हसीयस इति वीप्साश्रवणादितरेषां किञ्चित्किं-

चिदुत्तरोत्तरं हसीयस्त्वमितिज्ञापनार्थं पूर्वत्र वीप्साया अश्रवणादुत्तरोत्तरं हसीयस्त्वं नास्ति किंतु तुर्यं हसीयस्त्वमिति ।

आराग्राभिचरतस्तेषामग्निष्ठं वर्षे-  
ष्टमथेतरान्हसीयसो हसीयसः ।

आराग्रास्वरूपं तेषामग्निष्ठं वर्षेष्टमथेतरान्हसीयसो हसीयस इत्येतेन सूत्रेणोच्यते । अत्रापि वर्षेष्टता दैर्घ्येण । पूर्ववद्वीप्साश्रवणादितरेषां किंचित्किंचिदुत्तरोत्तरं हसीयस्त्वम् । आराग्रास्वरूपं स्पष्टमाहाऽऽपस्तम्बः—मध्य उन्नता भवत्यनुपूर्वमन्तौ निनता-षिति । अग्निष्ठ उन्नतो भवति ततः प्रभृति क्रमेणान्ता निनता भवन्ति वक्षिणत उत्तरतश्चैषाऽऽराग्रेत्यर्थः । आरमिवाग्रं मध्यमागो यस्याः साऽऽराग्रेति । आरशब्देनोच्चतोच्यते ।

समवस्त्राविर्णी वृष्टिकामस्य तेषामग्निष्ठम्  
हसिष्टमथेतरान्वर्षीयसो वर्षीयसः ।

तेषां यूपानां मध्येऽग्निष्ठं हसिष्टमितरान्वर्षीयसो वर्षीयसः । वर्षीयसो वर्षीयस इति वीप्साया क्रमेणोत्तरोत्तरमग्निष्ठव्यतिरिक्तानां वर्षीयसः । अथशब्दः क्रमार्थोऽग्निष्ठस्य हसीयस्त्वसंपादनोत्तरमितरेषु क्रमाद्वर्षीयस्त्वसंपादनमिति । सम्यगवस्त्रावणमुच्चप्रदेशादाकाशात् । निनतायां पृथिव्यां सम्यक्स्त्रावणमिव यस्यां सा समवस्त्राविर्णीति । वृष्टिर्वर्षणम् ।

व्यत्यस्तं भ्रातृव्यवतो हस्वं दीर्घं च व्यतिषजेत् ।

हस्वं दीर्घं च व्यत्यस्तमेकैकान्तरितं व्यतिषजेद्योजयेदित्यर्थः । स्पष्टममुमर्षमाहाऽऽपस्तम्बः—व्यतिषक्तां भ्रातृव्यवत उभयोः पार्श्वयोरग्निष्ठादेकैकान्तरितास्तेन समा भवन्तीतरे विषमा एष व्यतिषङ्ग इति ।

यदि कामयेत विद्वक्षत्रादोजीयसी स्यादिति येऽ-

ग्निष्ठादक्षिणे तान्वर्षीयसो वर्षीयसो मिनुयात् ।

यदि यजमानः क्षत्रात्क्षत्रियजातोर्वैद्वैश्यजातिरोजीयसी बलीयसी स्यादिति कामयेत तदा येऽग्निष्ठादक्षिणतो यूपान्वर्षीयसो वर्षीयस उत्तरोत्तरं क्रमेण मिनुयादध्वर्युरित्यर्थः ।

यदि कामयेत क्षत्रं विश ओजीयः स्यादिति येऽग्निष्ठा-

दुत्तरे तान्वर्षीयसो वर्षीयसो मिनुयात् ॥ २२ ॥

क्षत्रं क्षत्रियजातिर्विशो वैश्यजातेरोजीयो बलिष्ठं स्यादिति यदि यजमानः कामयेत तदा येऽग्निष्ठादुत्तरे तान्वर्षीयसो वर्षीयस उत्तरोत्तरं क्रमेण मिनुयादित्यर्थः । अर्थादुभयत्रावग्निष्ठानां हसीयस्त्वम् ।

आयामत उपराणि समानानि स्युस्तिर्यक्तो  
मध्यानि रशनाश्च प्रथिन्नश्चपालानि ।

आयामतो दैर्घ्येण समानान्युपराणि भवन्ति । मध्यानि रशनाश्च तिर्यक्तस्तिर्यक्त्वेन  
समानानि भवन्ति । प्रथिन्नः स्थांल्येन चपालानि समानानि भवन्ति । उपरसंमितां  
मिनुयात्, रशनसंमितां मध्येन संमितां मिनुयाच्चपालसंमितां मिनुयादित्येतेषूपयुज्यत  
इदं सूत्रम् ।

उपशयमङ्क्त्वा द्वाभ्यां रशनाभ्यां परि-  
वीयाग्रेण दक्षिणार्धं यूपं निदध्यात् ।

दक्षिणार्धे भवो दक्षिणार्ध्यस्तं दक्षिणार्धं यूपमग्रेणोपशयं निदध्यात् । दक्षिणेन  
वेत्यापस्तम्बः ।

यद्यभिचरेदिदमहममुमापुण्यायणमिन्द्रस्य षज्रे-  
णाभिनिदधामीति प्राञ्चमुपशयं निदध्यात् ।

अभिचार एव प्रागग्रयणनिधानं न तु नित्यतया निधाने सूत्रकृता प्राक्त्वस्यात्रैव  
विधानात् । तेनाऽऽपस्तम्बोक्तं प्राक्त्वं न नित्यतया निधाने भवति । अमुमित्यत्र  
द्वितीयाविभक्त्येकवचनान्नव्यावहारिकनाम्नो ग्रहणम् । तच्च शर्मानं ब्राह्मणस्य येन  
व्यवह्रियत इति वासिष्ठमुत्रात् । आमुण्यायणमित्यनेन गोत्रप्रयुक्तनामनिर्देशः । यथा  
वासिष्ठमिति । येन व्यवह्रियत इति वासिष्ठमुत्राच्छर्मानता व्यावहारिकनामविषय  
एव नान्यनामम् ।

पशुकाल आग्नेयमाभिनैशीर्षमग्निष्ट उपाकरोति सार-  
स्वतीं मेषीमुत्तरतः सौम्यं बभ्रुं दक्षिणत एव च्यत्यासं  
दक्षिणापवर्गान्पौष्णं श्यामं शितिपृष्ठं बार्ह-  
स्पत्यं शिल्पं वैश्वदेवमैन्द्रारुणं मारुतं कल्पापमैन्द्रा-  
ग्रं संहितमधोरामं सार्वित्रं वारुणं पेत्यमुत्तमम् ।

असितं कृष्णं शिरो यस्य सोऽमितशीर्षः । अत्रैवा(शीर्ष)शब्देन मुत्तमप्युपलक्ष्यते ।  
मेषी प्रसिद्धा । बभ्रुः कपिला । श्यामः कृष्णः सर्वोऽपि । शितिपृष्ठः श्वपृष्ठः ।  
शिल्पो लवणवर्णः । अरुणो लोहितवर्णः । कल्पापः कृष्णविन्दूयुक्तवर्णान्नरः ।  
संहितोऽन्यवर्णमिश्रितवर्णः । अधोराम उदरप्रदेशे कृष्णवर्णः । पेत्योऽपगतपुंको  
मेषः । अग्निष्टेऽग्निष्टयूपमपि आग्नेयमसितशीर्षमुपाकरोति । सारस्वतीं मेषीमुत्तरयूपे  
सौम्यं बभ्रुं दक्षिणयूपे पौष्णं श्यामं तदुत्तरयूपे बार्हस्पत्यं शितिपृष्ठं दक्षिणयूपे



वैश्वदेवं शिल्पमुत्तरयूषे, ऐन्द्रमरुणं दक्षिणयूषे मारुतं कल्माषमुत्तरयूषे, ऐन्द्राग्रं  
संहितं दक्षिणयूषे सावित्रमधोराममुत्तरयूषे वारुणं पेत्यं दक्षिणयूषे । एवं व्यत्यामं  
व्यत्यस्य व्यत्यस्य दक्षिणापवर्गानितान्पशूनुपाकरोति । एवमुत्तरमुत्तरमुपाकृत्य दक्षिणं  
दक्षिणमुपकुर्वन्नितरान्पौष्णादीनपि पशूनुपाकरोति । तत्र व्यत्यासक्रमादर्धसिद्धे दक्षि-  
णापवर्गत्वे पुनर्वचनं यत्राप्येकयूषे पश्चैकादशिनो तत्राप्येवमपवर्गार्थम् । नैतेषां  
पशूनामुपाकरणकाले प्राच्यादिदिगभिमुखत्वनियमः । अर्धादेवोत्तमत्वे सिद्ध उत्तमवचनं  
वक्ष्यमाण ऐन्द्रस्य लोके वारुणमालभेत वारुणस्य लोक ऐन्द्रमित्यनेन सूत्रेण विहिते  
स्थाचव्यस्यासेऽपि वारुण एवोत्तम इत्येतदर्थम् ।

यदि कामयेत योऽवगतः सोऽपरुध्यतां योऽप-  
रुद्धः सोऽवगच्छत्वित्येन्द्रस्य लोके वारुणमा-  
लभेत वारुणस्य लोक ऐन्द्रं य एवावगतः  
सोऽपरुध्यते योऽपरुद्धः सोऽवगच्छति ।

यदि यजमानो योऽवगतो द्वेष्यः किञ्चिदपरुध्य प्राप्तराज्यः स्यात्सोऽपरुध्यतामे-  
श्वर्याद्भ्रष्टो भवतु । यस्तु तेनापरुद्धोऽवरुद्धः सोऽवगच्छतु प्राप्तैश्वर्यो भवतु इति यो  
यजमानः कामयेत तदाऽध्वर्युरेतादृशयजमानकर्तृके कर्मणि ऐन्द्रस्य लोके स्थाने  
वारुणं पशुमालभेत वारुणस्य पशुलोक ऐन्द्रं पशुमालभेत । एतत्फलं य एवावगतः  
सोऽपरुध्यते योऽपरुद्धः सोऽवगच्छति । गतार्थं कामनावाक्येनैवेदम् ।

यदि कामयेत प्रजा मुञ्चेयुरिति पशून्व्य-  
तिषजेदिति प्रजा एव मोहयति ।

प्रजा मुञ्चेयुः प्रजा मोहं गच्छेयुरिति यदि यजमानः कामयेत तदैकैकान्तरितान्प-  
शूनुपाकुर्यादेष व्यतिषङ्को नाम । यथाऽग्निष्ठ भाग्न्येवमुपाकृत्य सौम्यमुत्तर आलभते  
ततः सारस्वतीं मेघां दक्षिणे बार्हस्पत्यमुत्तरे पौष्णं दक्षिण ऐन्द्रमुत्तरे वैश्वदेवं दक्षिण  
ऐन्द्राग्रमुत्तरे मारुतं दक्षिणे वारुणमुत्तरे सावित्रं दक्षिणे । एष पशूनां व्यतिषङ्कः ।  
अस्मिन्करूपे वारुणं पेत्यमुत्तममित्यस्य बाधः । स्थानव्यतिषङ्कमात्रं वाऽत्र । पश-  
वस्तु क्रमेणैवोपाकरणीया इति पक्षे दक्षिणापवर्गानित्यस्य बाधः । एतत्फलमाह प्रजा  
एव मोहयतीत्यनेन ।

यदभि वा हतोऽपां वारुणमालभेत प्रजा वरुणो  
गृह्णीयादक्षिणत उदञ्चमालभतेऽप वा हतः ।

यदि यजमानः, अपामिति षष्ठी द्वितीयार्थे । संमुखं समीपं स्वगृहसमीपं नद्या-

दिगता आप आगच्छेयुरिति यो यजमानः कामयेत तदा प्राञ्चं वारुणमालभेत तत्तद् । प्रजा वरुणो गृह्णीयात् । प्रजा वरुणो गृह्णीयादितिदोषश्रवणात्प्रत्यङ्मुखमेवोपाकुर्यात् । एतावता नैव दोषोऽभिवाहतो ( ? ) भवति । दक्षिणत उदञ्चमालभतेऽप वा हतः ।

आरण्यं पशुमाखुं वोपशये निर्दिशत्यसौ ते पशुरिति ।

निर्दिशेद्यं द्विष्याद्यादि न द्विष्यादाखुस्ते पशुरिति ब्रूयात् ।

उपशय आरण्यं पशुं गवयाद्यन्यतममाखुं वा पशुत्वेन बुद्ध्या निर्दिशेद्यथा गव-  
यस्ते पशुराखुस्ते पशुरिति । अथ वा यं द्विष्यात्तमेव द्वेष्यं पशुत्वेन निर्दिशेदमुकस्ते-  
पशुरिति । यदि न द्विष्याद्विष्यो नास्त्वेव तदाऽऽखुस्ते पशुरिति ब्रूयात् । यस्तु  
संततमपि द्वेष्यन्नपि न द्विषते तस्याऽऽखुस्ते पशुरित्येव निर्दिशो न गवयाद्यन्यतमो  
निकल्पते । केवलं द्वेषैव न स्वयं द्विष्यमाणस्तदा पूर्वं एव विधिः । मति द्वेष्ये द्विष्य-  
माणे च पूर्वतरो विधिर्विकल्पते । सत्यपि तस्मिन्नद्विष्यमाणे त्वयमेव विधिरिति ।

सर्वेषां प्रतिपशु बर्हिषिषि वपाश्रपण्यः

कुम्भयो हृदयशूलाः पुक्षशाखाश्च ।

पशुसमुदायापेक्षं बर्हिरादिषु बहुवचनम् । बर्हिरादीनि यथानिहितानि प्रतिपशु  
भवन्तीत्यर्थः ।

तन्मग्नेर्हरणमग्निगुरुत्तमः प्रयाजस्तथा पूर्वः परिवप्योऽन्ततः

संज्ञसहोमो रशनानामुदसनमुत्तरः परिवप्यो वपाश्रप-

णीनामनुमहरणमभिहोमो मार्जनं वरदानं च ॥ २३ ॥

एतान्यङ्गानि सर्वेषां पशूनां तन्त्रेण भवन्ति । प्रतिप्रधानं गुणावृत्तिरिति न्यायेन  
द्रव्यपृथक्त्वेऽभ्यावर्तते यथाऽऽन्यग्रहणे लक्ष्णे स्तरणे चेति सूत्रस्याऽऽज्यग्रहणप्रदि-  
शत्पशूनामपि द्रव्यभेदाद्वापि प्रवृत्तेश्च । अग्निहरणादीनां प्रतिपश्चावृत्तौ प्राप्तयामो-  
तेषु तन्त्रविधानम् । तत्रायं कर्मक्रमः—सर्वान्पशून्स्नापयित्वेषु त्वेतिमन्त्रावृत्त्या बर्हिषी  
आदायोपवीरसीति पुक्षशाखामग्नये त्वा जुष्टमुपाकरोम्युपो देवानित्याग्नेयमग्नि-  
ष्टसमीपमासितश्रीर्षमुपाकरोति । प्रज्ञाते बर्हिषी निदधति । पुनरिषे त्वेत्यादि  
सरस्वत्यै त्वा जुष्टमुपाकरोमीत्यादि अग्निष्टस्योत्तरस्मिन्यूपे मेषीमुपाकरोति । निधाय  
प्रज्ञाते बर्हिषी पुनरिषे त्वेत्यादि सोमाय त्वाजुष्टमुपाकरोमीत्याग्निष्टस्य दक्षिणे  
सूपे बभ्रुं सौम्यमुपाकरोति । प्रज्ञाते बर्हिषी निधाय पुनरिषे त्वेत्यादि पूष्णे

\* अत्र 'सन्तमपि द्वेष्यं न द्विष्टे' ह्यलपेक्षितम् ।

त्वा जुष्टमुपाकरोमीत्याग्निष्ठस्योत्तरस्मिन्पुषे पौष्णं श्याममुपाकरोति प्रज्ञाते बर्हिषी  
निधाय पुनरिषे त्वेत्यादि वृहस्पतये त्वा जुष्टमुपाकरोमीत्याग्निष्ठस्य दक्षिणे शिति-  
पृष्ठ बर्हिस्पत्यमुपाकरोति । प्रज्ञाते बर्हिषी निधाय पुनरिषे त्वेत्यादि विश्वेभ्यो देवे-  
भ्यस्त्वा जुष्टमुपाकरोमीत्याग्निष्ठस्योत्तरस्मिन्शिल्पं वैश्वदेवमुपाकरोति । प्रज्ञाते  
बर्हिषी निधाय पुनरिषे त्वेत्यादीन्द्राय त्वा जुष्टमुपाकरोमीत्यादि अग्निष्ठस्य दक्षिणेऽ-  
रुणमैन्द्रमुपाकरोति । प्रज्ञाते बर्हिषी निधाय पुनरिषे त्वेत्यादि मरुभ्यस्त्वा जुष्टमुपा-  
करोमीत्याग्निष्ठस्योत्तरस्मिन्कल्माषं मारुभ्यमुपाकरोति । प्रज्ञाते बर्हिषी निधाय पुनरिषे  
त्वेत्यादीन्द्राग्निभ्यां त्वा जुष्टमुपाकरोमीत्याग्निष्ठस्य दक्षिणे संहितमैन्द्राग्निमुपाकरोति ।  
प्रज्ञाते बर्हिषी निधाय पुनरिषे त्वेत्यादि सवित्रे त्वा जुष्टमुपाकरोमीत्यादि अग्निष्ठ-  
स्योत्तरस्मिन्त्रयोरात्मं सवित्रमुपाकरोति । प्रज्ञाते बर्हिषी निधाय पुनरिषे त्वेत्यादि  
वरुणाय त्वा जुष्टमुपाकरोमीत्याग्निष्ठस्य दक्षिणे पेतव वारुणमुपाकरोति । तत उपाकृतेषु  
पशुषु आरण्यपशुनिर्देशं द्वेष्यनिर्देशं वोपशय्युषे कृत्वेःपःकृत्य पञ्च जुहोति ।  
एतस्य होमस्य विभवन्ति तन्त्रमङ्गानीति सूत्रात्तन्त्रेणैव होमः । तत्र पशूनां बहुत्वा-  
त्पश्वभिधानशब्देषु बहुत्वचनान्त ऊहः सर्वत्र । सुवर्गं यात० प्रतितिष्ठत० निष्क्रीता  
इमे० यन्तु० बधयमानान्त० उपाकृताञ्छशमानान्त्यद० अपियन्तु पाथः० जीवशब्देऽ-  
प्युहं केचिदच्यन्ति । ततो मन्थनं तन्त्रेण विभवन्ति तन्त्रमङ्गानीति सूत्राद्दृष्टार्थ-  
त्वस्य प्रत्यक्षतःसिद्धत्वात् । सावित्रेण रशनादानादि नियोजनान्तमेकैकस्य ।  
अविभवन्ति प्रत्यक्षार्थानि प्रतिसंस्कारमभ्यावर्तन्त इति सूत्रात् । संयुक्तानि त्वेकाप-  
वर्गाणीति परिभाषया कृत्स्नमेकैकमपवर्जयतीति सूत्रात्काण्डानुसमयः । यूपस्य दक्षि-  
णतः पशुनियोजनं पूर्वोक्तक्रमेण । प्रोक्षणाद्यधस्तादुपोक्षणान्तमेकैकस्य क्रमेण  
करोति । सर्वेषां मध्यकरणत्वरूपप्रयोजनैक्यात्संयुक्तत्वं संयुक्तत्वाद्धस्तादुपोक्षणा-  
न्तानां पदार्थानामेव कर्मत्वम् । कृत्स्नमेकैकमपवर्जयतीति सूत्रात्संयुक्तानि त्वेकाप-  
वर्गाणीति सूत्राच्च । स्वदत्तैनामिति मेष्यां मन्त्र ऊहः । छुच्यन्नाघार्थं प्रत्याक्रम्य सं ते  
प्राण इत्यादि सं यज्ञपतिराशिषेत्यन्तं क्रमेण सर्वेषाम् । अञ्जनरूपपदार्थस्यैकत्वात् । ततो  
धुवासमञ्जनादि दश प्रयाजास्तेषां तन्त्रमेव । विभवन्ति तन्त्रमङ्गानीति सूत्रात् । नचोत्तमप-  
याजस्य तन्त्रविधानादेषां तन्त्रं न भवतीति वाच्यम् । अन्तिमप्रयाजस्य निष्पन्नवपारू-  
पद्रव्यसंस्कारकत्वेन संनिहितत्वेन च साक्षादुपकारकत्वात्प्रतिवषं प्राप्तिः शक्किता स्यात्-  
न्निवृत्त्यर्थं वचनस्याऽऽवश्यकत्वात् । इतरेषां प्रयाजानां तु वपारूपद्रव्याधारसंस्का-  
रकत्वेन संनिहितत्वाभावेन च साक्षादुपकारकत्वाभावादर्थदेवाऽऽवृत्तेरप्राप्तेर्न तन्त्रवि-  
धाने सूत्रं कृतमाचार्येण । दशप्रयाजेऽप्यन्तरं जुह्वा प्रथमं स्वरुमङ्गत्वात् स्वाधितिं  
चाङ्गत्वाऽऽग्नेयपशोः शिरोञ्जनादि श्रो यञ्जनान्तं करोति । स्वाधितिरैक एव ।  
तस्य च पुनः पुनरञ्जनं पृथक्त्वात्तस्य पूर्वपशौ विनियुक्तत्वात् । एवंरीत्या

सर्वेषां पशूनां तत्तत्स्वर्वज्जनादि कृत्वा शिरोज्जनादि श्रोण्यज्जानान्तमेकैकस्य क्रमेण करोति । शमित्रे स्वधितिप्रदानान्ते तस्य तस्य स्वरोः क्रमेण तत्तत्स्वस्वस्थान उपगू-  
हनं शमित्रे स्वधितिं प्रयच्छन्ति यथास्थानं स्वरुमवगूह्योति पशुमूत्रे शमित्रे स्वधितेः  
प्रदानानन्तरं स्वर्ववगूहनस्य विहितत्वात् । अवगूहनपर्यन्तं क्रमेण प्रज्ञाताः स्वरवो  
भूमावेव स्थापिता भवयुः । पर्याग्निकरणं तन्त्रेण विभवन्ति तन्त्रमङ्गानीति सूत्रात् ।  
पर्याग्निरग्निः क्रियमाणेऽनुब्रूहीति प्रेष ऊहः । यत्तु केचित्परिवो हियमाणो योऽग्निरि-  
त्यन्धमिधानादनूह इति वदन्ति तदयुक्तम् । पर्याग्निं करोति पर्याग्निं कृत्वेत्यादौ  
नपुंसकलिङ्गादिपपत्तेः । ननु तवापि गर्भिण्यां पशौ पर्याग्नीं क्रियमाणे जुहोतीति श्रुतौ  
पुंलिङ्गानुपपत्तिः पर्याग्नीं क्रियमाणायामिति तदा स्यात् । नायमस्ति दोषः । तत्र  
पशोर्विशेष्यत्वेन पुंलिङ्गाविरोधान् । तस्मिन् द्युक्त एवोहः । पर्याग्निकरणं सकृद्गृहीतेनै-  
वोह्यमुक्तेन । तत्र प्रतिपशु पर्याग्निकरणम् । द्रव्यपृथक्त्वेऽभ्यावर्तत इति सूत्रात् ।  
तत्रापाव्यहोमः प्रथमवष्टैकादशमं रूपाग्निशिष्टपशूनां पर्याग्निकरणे प्रथमे प्रथमापाव्य-  
होमः । पष्ठे द्वितीयापाव्यहोमः । एकादशे तृतीयापाव्यहोमः । पर्याग्नीं क्रियमाण  
इतिवर्तमानां कशान् चूरायोगात् । तत्रोपाकृताः ऋशमानान्यदस्थज्जीवं देवानामपियन्तु  
पाथ इति पूर्ववद्ग्रहः । क्रमेण पशून्मुच्याऽऽश्राव्य प्रत्याश्रावित उप प्रेष्य होतृदेव्या  
देवेभ्य इति प्रेषः सकृदेव । विभवन्ति तन्त्रमङ्गानीति सूत्रात् । रेवतीर्यज्ञपतिं  
प्रियथा विशतेति मन्त्रेण बर्हिभ्यां वपाश्रपणीभ्यां प्लक्षशाखया च पथारम्भः पशुसं-  
स्कारकत्वात्प्रतिपशु । यत्तु मुख्यस्यैव पशोरन्वारम्भं केचिदिच्छन्ति तदसत् ।  
विभवन्तं तन्त्रमङ्गानीति सूत्रविरोधाद्बर्हिर्वपाश्रपणीप्लक्षशाखानां भेदेन प्रतिपथारम्भ-  
स्यार्थदेव सिद्धेश्च । न हि अन्यदीयवर्हिर्वपाश्रपणीप्लक्षशाखामिरन्यस्य पशोरारम्भः  
संस्कारोपयोगी भवति । एतेन यावतां पशूनामन्वारम्भस्तन्त्रेण संभवति तावत्सु  
तन्त्रमित्यपि निरस्तम् । यजमानाभिमन्त्रणं तन्त्रेण विभवन्ति तन्त्रमङ्गानीति सूत्रात् ।  
अत्र नानाप्राणो यजमानस्य पशुभिर्यज्ञमिति विशेषो मन्त्रे । अग्नेर्हरणं तन्त्रं तन्त्रमग्ने-  
र्हरणमिति सूत्रात् । एतस्याग्नेः पाकप्रयोजनत्वेन प्रत्यक्षार्थत्वाद्द्रव्यपृथक्त्वेऽभ्यावर्तत  
इति सूत्राच्च प्रतिपशु प्राप्तौ तन्त्रमग्नेर्हरणमिति वचनम् । एकस्यैवाग्नेः पुरस्ताज्यने  
पाकरूपदृष्टप्रयोजनबलवच्चानुरोधेन रक्षोपहननरूपादृष्टफलस्यापि सिद्धेरिति भावः ।  
यावच्छामित्रदेशनयनं तावत्पर्यन्तमन्वारम्भ इति नियमाभावः । एतादृशवचनामावात् ।  
पशूनां नयनेऽनुग्रहमाह बौधायनः—यथाऽऽग्नेयमेवाध्वर्युर्वपाश्रपणीभ्यामन्वारभते पृथगि-  
तरान्परिकर्मिण उदञ्चो नयन्त्यनुपूर्वमप्यतिपन्नत इति । अन्वारम्भः पृथक्पृथगेव भवति  
न शमितृकर्तृकं परिकर्मिकर्तृकं वा । अधिगुस्तन्त्रेण । द्रव्यपृथक्त्वेऽभ्यावर्तत इति  
प्राताविद् वचनम् । तत्रेत्यं याजुषहौत्रानुमारिप्रयोगः—दैव्याः शमितार उत० मेघपति-  
भ्यां मेघान्मैभ्यो आग्निं० रन्वेनान्माता० उदीर्चानानेषां० पृथिवीं० शरीराणि एकै-

कथेषां त्वच आच्छद्यतात्पुरा पुरा नाम्या अपिशसो वपा उत्सिदत, दन्तरन्तरेवोष्माणं वारयतात् । इयेनमेषां वक्षांसि कृणुतात्प्रशसा बाहूञ्छलादीषाणि कश्यपेवांसान-  
च्छिद्राः श्रोणीः कवषोरुन्स्त्रेकपर्णाष्ठीवतः षड्विंशतिः षड्विंशतिरेषां षड्कयस्ता  
अनु० गात्रं गात्रमेषामनू० वनिष्टूनेषां मारा० ताविमान्पशूञ्छपयतो० नाभिरुष मा  
मेदो हविरित्यनूह्यानीति । आश्वजायनः पुरातरिति चैक इति च । स एव मुख्यक्रमेण  
पशूञ्छमिता नयति क्रमेण शमितैर्न कण्ठे बद्ध्वा नयतीति वाजसनेयिश्चुतेः । उत्तरेण  
चात्वालं शामित्रदेशस्तास्मिन्नाग्निघ्नोत्सुमकनिधाने कृते तत्तद्धार्हेः समस्य तनुवा भवे-  
त्युदकसंस्थं प्राकसंस्थं वा न्यस्यति । संज्ञपनप्रैपस्तम्बेण विभवन्ति तन्त्रमङ्गानीति  
सूत्रात् । अमायून्कृण्वतः संज्ञपयताच्छङ्कयान्प्रब्रूतादिति । शक्यशब्दस्यानुहो वा  
क्रियाविशेषत्वात् । यजमानजपस्तम्बेण विभवन्ति तन्त्रमङ्गानीति सूत्रान् । स्वर्षिदः स्थ  
स्वर्षित्त्वा स्वरित० लोकविदः स्थ लोकं वित्त्वा लोकमित० गातुविदः स्थ गातुं वित्त्वा  
गातुमित० नाथविदः स्थ नाथं वित्त्वा नाथमित० न वा उवेतान्निघ्नयध्वे न रिष्यथ  
देवाः इदिय० दृष्टकृतस्तत्र वो दे० आशानां व आशा० यजमानाभिमन्त्रणं पूर्ववत् ।  
पृषदाज्यावेक्षणं तन्त्रम् । पृषदाज्यस्यैवैकत्वात्, एतस्य तु पृषदाज्यसंस्कारत्वात् ।  
नैमित्तिककरणाभिमन्त्रणमपि तन्त्रम् । विभवन्ति तन्त्रमङ्गानीति सूत्रात् । यो नो  
द्वेष्ट्यनु त० रमध्वमनागस इत्यूहः । पूर्वं इति विशेषणं पूर्वं परिवप्यः  
स्थाहा देवेभ्य इति उत्तमप्रयाजस्य पूर्वपरिवप्यहोमात्प्राक्सत्वात्पूर्वमुत्तमप्रयाजप्र-  
हणं पूर्वपरिवप्यहोमस्यानन्तरं ग्रहणम् । एतच्चतुष्टयमपि क्रमप्राप्तं संज्ञप्तहोमर-  
शानोदसनयोरनन्तरमुत्तमप्रयाजपूर्वपरिवप्यहोमयोर्ग्रहणे कर्मक्रमानुरोधात्कर्तव्ये व्यत्या-  
सेन विधानमाद्यपदार्थस्य संनिधिकर्तव्या अग्निहरणाग्निगूत्तमप्रयाजास्तथा पूर्वः परि-  
वप्य इतिप्रदर्शनार्थम् । तेनाग्नेर्हरणाग्निगूत्तमप्रयाजा आदावेव भवन्ति । अथ  
वैवं योजना—अग्ने तथाशब्दस्य दर्शनात्पूर्वत्र दृष्टान्तार्थको यथाशब्दोऽध्याहा-  
रस्तु सिद्ध एव । स चाऽऽद्यपदार्थद्वय एव न तूत्तमप्रयाजेऽपि । प्रयाजस्य प्रधानात्पूर्-  
वतायाः सर्वमतप्रसिद्धत्वात् । अग्निमतथाशब्दस्तु देहछीदीपन्यायेन्नेमवप्रान्वेति यथै-  
तत्पदार्थद्वयं तथोत्तमः प्रयाजस्तथा पूर्वः परिवप्यहोम इत्यर्थः । अथवा संनिधिपदार्थ  
एव यथा शब्दाध्याहारो यथोत्तमः प्रयाजस्तथा पूर्वपरिवप्यहोम इति । अन्ते कर्तव्यं  
कर्म संज्ञप्तहोमो रशानानामुदसनरूपचात्वालनिधानकर्म चेति प्रदर्शनाय व्यत्यासेनो-  
मयोरेतयोः कर्मणोर्ग्रहणम् । पूर्वपरिवप्योत्तरपरिवप्यवपाश्रपण्यनुग्रहणसंज्ञावाभिहोम-  
मार्जनवरदानानां प्रतिप्रधानं गुणावृत्तिरिति न्यायेन द्रव्यपृथक्त्वेऽभ्यावर्तते इति परि-  
याषामसूत्राच्च तत्तद्वयायागान्ते प्राप्ताविदं सूत्रम् । वेपिद्वं ततो नो अमयं कृत ।

प्रजाभ्यः सर्वाभ्यो मृडत० न्यषदत० कृत० मृडत० वाशिद्दं० कृत० मृडत० समु-  
 त्कमिद्दं० कृत० मृडत० निमेहथ० कृत० मृडत० शकृत्कुरुथ० कृत० मृडत० एत-  
 त्प्रायश्चित्तद्वयं सूत्रान्तरीयम् । एतद्वयमुपलक्षणपरत्वेनाऽऽनेयम् । सप्तज्ञाध्वं० कृत०  
 मृडत० एतत्प्रायश्चित्तमकामसंज्ञपननिमित्तम् । अकामसंज्ञपनं स्वतःसिद्धं मरणम् ।  
 पलायिद्दं० कृत० मृडत० निषण्णस्योत्थापने मन्त्रावृत्तिः । संज्ञसहोममन्त्रे यत्पशवो  
 मायुमकृषतोरो वा पद्भिराघ्नत इति ऊहः । शमितार उपे० पाशेभ्यः पशून्प्रमुञ्चत०  
 अरातीयन्तमध्वरं कृणोमि यं द्विष्मस्तस्मिन्प्रतिमुञ्चामि पाशानिति । तत्तदेकशूलया तां  
 तां रशानामुपसृज्य तन्त्रेण चात्बाले न्यासस्तासां पूर्णपात्रानयनादिमार्जनान्तं तन्त्रम् ।  
 विभवन्ति तन्त्रमङ्गानीति सूत्रात् । वाक्त आप्यायतामित्याप्यायनं प्रतिपश्चावर्तते ।  
 अविभवन्त्यावर्तन्ते प्रत्यक्षार्थानीति सूत्रात् । अवशेषनिनयनं तन्त्रम् । विभवन्ति  
 तन्त्रमङ्गानीति । पशौ तृणान्तर्धानादि उत्कृन्तनान्तमेकैकस्याऽऽवर्तते । ओषधे प्राय-  
 स्वैनामिति मेघ्यामूहः । यथादेवतं वपोत्कृन्तनम् । अग्रये त्वा जुष्टामुत्कृन्तामि सर-  
 स्वयै त्वा जुष्टामु० सोमाय त्वा जुष्टामु० पूष्णे त्वा जुष्टामु० वृहस्पतये त्वा जुष्टामु०  
 विश्वेभ्यो देवेभ्यस्त्वा जुष्टामु० इन्द्राय त्वा जुष्टामु० मरुभ्यस्त्वा जुष्टामु० इन्द्राग्निभ्यां  
 त्वा जुष्टामु० सवित्रे त्वा जुष्टामु० वरुणाय त्वा जुष्टामु० अचिञ्च इति वा सर्वे-  
 षाम् । सर्वाण्यग्राणि पाणौ कृत्वा सर्वाणि स्थविमन्ति लोहितेनाङ्गत्वा प्रज्ञातानि  
 निधाय युगपदन्ते निरस्यति । विभवन्ति तन्त्रमङ्गानीति सूत्रात् । तत्राग्राणां पाकार्यं  
 विभागेन प्रतिपपनं पृथक्पृथक् । उल्मुकहरणस्य पूर्ववदेव तन्त्रम् । तन्त्रमग्नेर्हरणमि-  
 तिषचनात् । विभागपक्षे सर्वेषामग्नीनाएकीभावं कृत्वा तस्योल्मुकस्याऽऽहरणं तन्त्रेणैव ।  
 अनन्तरप्रदर्शितहेतोः । उर्वन्तरिक्षमन्त्रिहीत्यस्मिन्मन्त्रे केचिद्ददन्ति तत्त्वण्डितमेव  
 सवनीयवर्हिंराहरणे । पुनरन्वारम्भणं पूर्ववत् । उपायनं तन्त्रेणैव । विभवन्ति तन्त्रम-  
 ङ्गानीति सूत्रात् । उल्मुकविसर्जनं तन्त्रेणैव । अनन्तरप्रदर्शितहेतोः । वपानिग्रहणमग्र-  
 प्रासनं च । सह प्रतिप्रस्थाता श्रयति । तत्तद्बर्हिर्ग्रस्य तस्यास्तस्या वपाया अश-  
 स्तादपासनम् । अभिहोमस्तन्त्रेण । एतस्य तन्त्रसाध्यकर्मसु परिगणनात् । प्रादुर्भूनेषु  
 तन्त्रं स्तोत्रसंभ्रैषः । शृताभिघारणं तन्त्रेण । ये व आत्मानः पशुषु० आत्मन्वन्तः  
 सोमवृतवन्तो हि भूत्वा देवान्गच्छत सुवर्दिन्दत यजमानाय मह्यमिति । अनूहो वा ।  
 उद्घासनमपि तन्त्रेणैव । दृशत गा० दक्षिणस्यां वेदिभ्रोण्यां तत्तद्वृत्तशाखायां तां  
 तं निदधाति । प्लुतशाखाभेदाद्भेदेन निधानं मन्त्रभेदश्च । वपाश्रपणीप्रवृहणमाव-  
 र्तिते । अविभवन्त्यावर्तन्ते इति सूत्रात् । याजमानं तन्त्रम् । इमा इन्द्रिय० माभिरि०  
 ताभिर्देवा० सनेयश्शृता मयि श्रयन्ताम् । अयं य० अग्निर्होता, इति वपां वपां  
 प्रत्यभिपर्शः । मुगादानाद्याज्यभागान्तं प्रकृतिवत्कृत्वा प्रयानशेषेण यथाक्रमं द्विरभि-

धारयति । प्रचरणकालेऽग्नये छागस्य वपाया मेदसोऽनुब्रूहि । आश्राव्य प्रत्याश्रा-  
वितेऽग्नये छागस्य वपाया मेदसः प्रेष्य स्वाहा देवेभ्यः प्रथमवपायामेवात्रैव पूर्वः  
परिवप्यहोमः । तथा पूर्वः परिवप्य इति सूत्रात् । सरस्वत्यै मेघ्या वपाया मेदसोऽनु०  
सरस्वत्यै मेघ्या वपाया मेदसः प्रेष्य । पञ्चपशुप्रकृतित्वपक्षे ऐन्द्रे सारस्वत्यां तद्वि-  
कारेषु च दार्शपौर्णमासिकः प्रचरणकल्प इति सूत्राद्यजिषैषा एव सर्वे । मैत्राव-  
रुणव्यापारः प्रधानहविःषु नास्ति । अग्नीषोमीयविकारपक्षे प्रकृतित्वत् । अस्मिन्पक्षेऽग्नी-  
षोमीये तद्विकारेषु चाऽऽश्वत्थालः प्रस्तर ऐश्वी विधृती इत्यारभ्यामुष्मा अमुष्य  
हविषः प्रेष्यत्येतदन्तात्सूत्रादेतेषामग्नीषोमीयधर्माणां पक्षे सर्वेषु पशुषु प्राप्तिः । सर-  
स्वत्यां अहं देवयज्यया वाचमन्नाद्यं पुषेयं सोमाय च्छा० सोमस्याहं देवयज्ययेन्द्रि-  
यावी भू० पूष्णे छा० पूष्णोऽहं देवयज्यया पुष्टिमान्पशुमान्भू० बृहस्पतये छा०  
बृहस्पतैरहं दे० येन्द्रियावी भू० विश्वेभ्यो देवेभ्यश्छा० विशेषां देवानामहं देवा दे०  
या प्राणैः सा० इन्द्राय छा० अत्र दार्शपौर्णमासिकः पक्षे प्रचरणकल्पः पक्षेऽग्नीषोमी-  
यस्य, इन्द्रस्याहं दे० येन्द्रियावी भू० मरुद्भ्यश्छा० मरुतामहं दे० येन्द्रियावी भू०  
इन्द्राग्निभ्यां छा० इन्द्राग्निवारहं दे० येन्द्रियावी भू० सवित्र उपांशु । अथोच्चैः,  
छाग० सर्वत्रोपांशु सवित्रैककपालयोर्देवता यजतीति चातृर्मास्यगूत्रात्सर्वत्र सवितृ-  
शब्द उपांशु । देवतावाचिनां पदानामन्वेषामप्युपांशुत्वमाश्रययनेनां कम्— आरद-  
द्धसञ्जुपत्करदग्रभीदिति देवतानामिति । एतत्प्रयोगस्तु मैत्रावरुणप्रयोगे स्पष्टी भवि-  
ष्यति । सवितुरहं दे० येन्द्रियावी भू० वरुणाय मेघस्य व० । अत्रोत्तरपरिवप्यहोमः ।  
वरुणस्याहं देव्येन्द्रियावी भू० वपाश्रयणीनां प्रहरणं तत्रेण । स्वहोर्ध्वनभमं मारुं  
गच्छतेति ऊहः । संस्त्रावणं च । चात्वाले मार्जनं तत्रेण । विभवन्ति तन्मङ्गानीति  
सूत्रात् । ततः पशुपुरोडाशयत्नारः । अग्नेयादिव रुगान्तानां निर्वापः । द्रीहिमयाः  
पशुपुरोडाशाः सर्वेऽप्येकादशकपाला द्वादशकपाला वा । एतेषामुपधानं तत्तद्विकारध-  
र्मेण । तत्राऽऽग्नेयस्य प्रकृतित्वत् । सारस्वतपौष्णवार्हस्पयमावित्रवारुणानामप्याग्नेय-  
विकारत्वादाग्नेयाष्टाकपालधर्मेण कपाजोपधानम् । सौम्यैवधदेवयोरग्नीषोमीयवत् ।  
ऐन्द्रमारुतैन्द्राज्ञानामैन्द्राग्नवत् । शमितः पशून्विशाधि गूदान्मा निवर्लेषीः क्लेन्नः क्लेन्नः  
पुरीततानि मेदांसि समवधातवा इति । पशुश्रवणार्थं तन्त्रं घृष्टादानं क्रमेण कुम्भीना-  
मधिश्रयणमङ्गारैः परीन्धनमावपनं च क्रमेण । अथ पशुपुरोडाशयागानामनुमन्त्रणानि  
क्रमेण—अन्नादः१ वाचमन्नाद्यं पुषेयम्२ वृत्रहा३ पुष्टिमान्पशुमान्४ अन्नादः५  
प्राणैः सायुज्यं गमेयम्६ इन्द्रियाज्यन्नादः७ इन्द्रियाज्यन्नादः८ इन्द्रियाज्यन्नादः९  
अन्नादः१० अन्नादः११ इति क्रमेणानुमन्त्रणानि पशुषु संवदस्वेति संवादप्रयुक्तयै-  
पऊहः । नृहोमेकं षष्ठगृहीतं गृहीत्वा षष्ठदाज्यस्रुवं चाऽऽदाय गृत्न५ हवी३ः शमिः

तारित्यनूहः । नाभिरुप मा मेदो हविरेत्यगूह्यानीत्याश्वलायनेन हविःशब्देऽनूहस्योक्ते-  
 र्हविष इत्यन्तो नमतीत्यनूवन्ध्याप्रकरणस्थापस्तम्बसूत्रोक्तालिङ्गाच्च । प्रथमहृदयं  
 तदीयत्दयशूलात्प्रवृह्य प्रथमकुम्भ्यामवधाय सं ते मनसा मन इति पृषदाज्येन  
 हृदयमभिषार्य स्वाहोष्मणोऽज्यधिष्या इत्युष्माणमृचन्तमनुमन्त्र्य यस्त आत्मेति कुम्भी-  
 गतं पशुमभिषारयति । ततः प्रत्यावृत्य पुनः पञ्चगृहीतं पृषदाज्यस्रुवं च पूर्ववदादाय  
 तूष्णीमेवाभिप्रव्रजति न संवादः । केचित्तु अन्यः पञ्चगृहीताज्यपृषदाज्यस्रुवावान-  
 यतीति वदन्ति । पूर्ववद्धृदयस्य त्दयशूलात्प्रवृहणादि यस्त आत्मत्यमिषारणा-  
 न्तम् । एवं तृतीयोदीनां पशूनामेकैकां कुम्भीमुद्रास्थैकैकां पञ्चहोत्रा क्रमेण तत्तत्प्ल-  
 सशाखायां निदधाति । दृह गा दृह्येस्मिन्मन्त्रे नोहः किंत्वावृत्तिरेव । अविभ-  
 न्त्यावर्तन्त इति सूत्रात् । यस्त आत्मेति मन्त्रे वपावदूहः । इमानीन्द्रियाण्यमृतानि  
 वीर्याण्येभिरिन्द्राय पशवोऽचिकित्सन् । तैर्देवा० शृतानि मयि श्रयन्ताम् । अयं यज्ञः  
 पञ्चहोता । एतयोरप्यत्र संभवे तन्त्रमविभवे आवृत्तिः ।

तस्य तस्याभ्यावर्तते मनोता वा ।

तस्य तस्य पशोरभ्यावर्तते जुहूपभृतोर्वसाहोमहवन्त्याः समवत्तधान्यां चोपस्तृणीत  
 इत्यादीज्यान्तमेकैकस्याऽऽवर्तेन । अविभवन्त्यावर्तन्त इति सूत्रात् । मनोता वेत्यनेन  
 मनोतासूक्तस्याप्यावृत्तेः नयमेन प्राप्तौ विकल्पमाह मनोतासूक्तम् । अभवैवं सूत्रान्वयः—  
 तस्य तस्य पशोरवदानकाले मनोता वाऽऽवर्तत इति मनोताविकल्पार्थमेव सूत्रकरणम् ।  
 जुहूपभृद्वसाहोमहवनीसमवत्तधान्युपस्तरणादीनां त्वर्थदेव प्राप्तिः । अवदानसम-  
 काला ताव-मनोता हविषोऽवदीयमानस्येति लिङ्गात् । तत इज्याकालेन व्यवायात्प्र-  
 तिपश्चावर्तनमित्यावृत्तिरर्थत एव सिद्धा । उक्तं चाऽऽपस्तम्बेन स्पष्टं परिभाषासूत्रे  
 मनोतस्याऽऽ(ताया आ)वृत्तिर्भिन्नकालेष्विति । अत्र वर्तमानकालभेदादावृत्तिरिति भावः ।  
 अनावृत्तिपक्षोऽप्यापस्तम्बेनोक्तः—तन्त्रं वेति । एवं च सूत्रकृतः पक्षद्वयस्यापीष्टत्वाद्धि-  
 करूपः कृतः सूत्रकृताऽपि । तन्त्रपक्षे कथं समकालत्वमिति चेत्सत्यम् । आग्नेयीयं  
 मनोता, इतरपश्चवदानकाले तु नान्यहविषो देवतायाः संस्काराय प्रभवति आग्ने-  
 यपश्चवदानसमकाल एवाऽऽग्नेयहविषो देवताया एकदेवतत्वात्संस्काराय प्रभवत्ये-  
 वेति भावः ।

सर्वेषां ज्यङ्गाणि समवत्तं च ।

इदं सूत्रं प्रधानार्थतत्त्वपश्चवदानोत्तरकालमेव ज्यङ्गाणां स्विष्टकुर्यमवदानं न तु  
 अन्ते यामेऽपि तदेत्येतद्गोधनार्थम् । उपमृति हिरण्यशकलावधानमन्तेऽभिषारणं च ।  
 देवतार्थस्य तु तत्तदनन्तरमेव । समवत्तशब्देनेडावदानमपि तदा तदैव । अभिषारणं  
 रथन्ते । इज्यान्तमेकैकस्य क्रमेण ।



तस्य तस्यार्धे वसाहोमं जुहोति ।

दिग्बोमार्थं शेषं पात्रान्तरे स्थापयेद्दिग्वागस्यादृष्टार्थत्वाद्विमवन्ति तन्ममङ्गानीति सूत्रादेव सूत्रकृता प्रदर्शितमेव भवति । आपस्तम्बः स्पष्टमवेदमाह—उद्रेकान्समवनीय दिशः प्रति यजतीति । निहितं शेषमेकीकृत्य तन्त्रेणैव दिग्बोमः । उद्रेकसमवनीयं दिग्बोमतन्त्रतामिध्यर्धमेव । अन्यथैतस्य व्यर्थत्वापत्तेः । सर्वेषां व्यङ्गाणि समवत्तं चेत्यनेनोत्तमे पशौ स्विष्टकृद्याग इति ज्ञापितमेवार्थात् । वनस्पतेरपि स्विष्टकृद्विकार-त्वात्तस्यापि स्विष्टकृत्समीपस्थान एव याग इत्यपि दर्शितप्रायमेवार्थात् । आपस्तम्बेन स्पष्टमेवोक्तम्—उत्तमे पशौ वनस्पतिं स्विष्टकृतं चेति ।

सर्वेषां गुदैरुपयज उपयजति ।

उपयजद्दोमस्यानूयाजानुनिपातित्वात्प्रथमपशोरुपस्थितत्वेन तदीयगुदेनैवोपयाज इति शाङ्गामपाकर्तुं सर्वेषामिति वचनं प्रतिपत्त्यर्थमिति भावः । प्रत्येकहोमस्यार्थान्नेव निवृत्त-त्वात्तन्त्रमेव । समुद्रं गच्छत स्वाहेत्येवमूहः सर्वेषु मन्त्रेषु । स्वरुहामे घां वो धू० षृणध्वमित्यूहः । अनूबन्ध्यापक्षेऽग्निष्ठयूपस्वरुहो मो न ।

जाघनीभिश्च पत्नीः संयाजयन्ति ।

प्रतिपत्त्यर्थमिति भावः ।

अनूबन्ध्यावपाया\* हुतायामग्रेण शालामुखीयमधोना-  
भिमचवालं द्विरशनं पत्नीः तस्य यूप\* संमाय तस्मिन्-  
स्वाष्ट्र\* साण्डं लोमशं पिङ्गलं बहुरूपमुपाकरोति  
पर्यग्निकृतमुत्सृज्याऽऽज्येन शेष\* स\*स्थापयेत् ।

अनूबन्ध्यावपायां हुतायामामिक्षायाः प्रदानयागे कृते वा स्वाष्ट्रस्य पशोस्तन्ममा-  
रभ्यते । त्वष्टा देवता यस्य स त्वाष्ट्रः । पात्नीवतस्य यूपं छिनत्तीत्यनेन पत्नीवद्विशे-  
षणविशिष्टोऽत्र देवतेति प्रदर्शितम् । पत्नीवानिति देवता यस्य स पात्नीवतः ।  
विशेषणप्रयुक्ताऽप्यस्मिन्यूपे संज्ञाप्रवृत्तिरिति दर्शयितुं द्विविधाऽपीयं संज्ञा श्रुतौ  
प्रवृत्ता—इष्टं वपया भवत्यनिष्टं वशयाऽथ पात्नीवतेन प्रचरति तीर्थं एव प्रचरत्यथो  
एतर्ह्येवास्य यामस्त्वाष्ट्रो भवतीति । यत्पर्याग्निकृतं पात्नीवतमुत्सृजतीत्यादि । अग्रेण  
शालामुखीयमित्यनेन शालामुखीय एव प्रचारोऽस्येति सूचितम् । स्पष्टमिदमुक्त-  
मापस्तम्बेन—शालामुखीये प्रचरन्तीति विज्ञायत इति । एवं चोदयनीयवत्प्राथं-  
शिके विहारे सर्वं तन्ममित्युक्तं भवति । अत्राग्नेर्विहृतत्वादुत्तरवेद्यादीन्यर्थलुप्तानि  
निवर्तन्ते । वेदिस्तु दार्शिकी क्रियते । ये चानूबन्ध्यायाः प्राकृताः संस्कारास्तेऽपि  
क्रियन्ते । यथा प्राजहितपरिस्तरणोत्तराज्यास्तरणादयः । नाभ्यधो यत्प्रमाणं ताव-

स्परिमितं मिनीतीत्यर्थः । यूपत्वाच्चषालप्राप्तावचषालमिति वचनम् । द्विरशनमेतस्य पशोरेकादशिन्यङ्कत्वात्तदङ्कभूतस्य यूपस्य रशनाद्वयमप्राप्तं स्यात्तत्प्राप्त्यर्थमिदं वचनम् । संमाय यत्ते शिल्पः परावधीदित्यादिविधिना संमाय स्थितं कृत्वा छेदनं तूपशयच्छेदनोत्तरमेव तस्मिन्यूपे त्वाष्ट्रं त्वष्ट्रदेवताकं, पत्नीवतस्य यूपं संमायेत्यनेन पत्नीवद्विशेषणस्यापि पशौ संबन्धप्रदर्शनात्पत्नीवद्वृणविशिष्टोऽत्र त्वष्ट्रा देवतेति सिद्धं भवति । पत्नीवते त्वष्ट्रे त्वा जुष्टमुपाकरोमीत्येव सर्वत्रोहः । साण्डमित्यनेन भूयोबलवत्त्वं लक्ष्यते । लोमशमित्यनेन बहुललोमवत्त्वं पिङ्गलं बहुरूपं पिङ्गलबाहुल्येन पिङ्गलवर्णवन्तं सङ्घं(न्तं)हूरूपं विचित्रवर्णमुपाकरोतीत्यर्थः । तमुपाकृतं पशुं पत्नीवते त्वष्ट्र इदमुत्सृजामीत्युत्सृज्याऽऽज्येन प्रतिनिधिना शेषं तन्त्रं संस्थापयेत्समापयेत् । वाचनिकमिदम् । एवं च कुम्भीशुलादयः संज्ञसहोमादयश्चार्थलता द्रव्यक्रिया निवर्तन्ते । अभिगोर्लोपः । आज्यशेषेण समापनस्य प्रकारस्तु स्पष्टमापस्तम्बेनोक्तः—वाचन्ति पशोरवदानानि स्युस्तावत्कृत्व आज्यस्य ध्रौवाज्यस्यावद्येदिति । यद्यत्पशोरवदानं वषाण्डदयादि तस्य तस्य स्थाने ध्रौवादाज्यादवद्येत् । श्रीखीन्पञ्चावत्तिनः । हिरण्यशकलास्तु सर्वत्राविशिष्टा एव । अन्यत्र विशेषमाहाऽऽपस्तम्बः—पशुधर्माज्यं भवतीति । तत्राऽऽज्यं पशुधर्मकं भवति । वक्ष्यति च स एव परिभाषायां तद्धर्मात्स्यादिति । अतो वषास्थानस्याऽऽज्यस्य पत्नीवते त्वष्ट्रे ज्ञागस्य वषाया मेदस इति प्रेषः । तथा पशुपुरोडाशहविषोरपि द्रष्टव्यम् । तथा जातवेदो वषया गच्छ देवानित्येव होमः । एवं प्रयाजानूयाजसमिष्टयजुरादयश्च पाशुका एव भवन्ति न प्राकृताः । अत्र पशान्तरमप्यक्तमापस्तम्बेन—अपि वा पर्यग्निकृतमेवोत्सृजेन्न संस्थापयेदिति । अपि वा पर्यग्निकरणान्तं कृत्वा पशुतन्त्रमन्त्यमुत्सृजेत्, न त्वाज्येन शेषं संस्थापयेत् । पशुपुरोडाशाद्यनूबन्ध्यायाः शेषं संस्थापयेत् । एवं पर्यग्निकरणान्ते कृत्स्नतन्त्रे वा संस्थिते पत्नीवतेऽनूबन्ध्यायाः शेषं संस्थापयेत् ।

यदि कापेयी वैश्वेकादशिनी स्यादभित

आग्नेयमैन्द्रौ पशू भवतः सारस्वतः सोम्यः

पौष्णो बार्हस्पत्य इत्युत्तरतो वैश्वदेवो

मारुतः सावित्रो वारुण इति दक्षिणतः ।

पूर्वं स्वशाखोक्तैकादशिनी व्याख्याता । इदानीं तस्यामेवैकादशिन्यां शाखान्तरोक्तो विशेषः प्रदर्शयते—कपयो नामर्षयस्तेर्दृष्टा कापेयी सा चेच्चिकीर्षिता स्यात्तदाऽऽग्नेयमग्निष्ठ उपाकृत्य दक्षिणोत्तरयोर्यूपयोरैन्द्रावुपाकृतौ भवतः । तत उत्तरेषु यूपेषु सारस्वतसौम्यपौष्णबार्हस्पत्यानुकृपाकृत्य दक्षिणयूपेषु वैश्वदेवमारुतसावित्रवारुणानुपाकुर्यात् । व्यत्यासो दक्षिणापवर्गत्वं च पूर्ववत् । नाभैन्द्राम्नो विद्यते ।

तामेतां कापेया विदुस्तामतिरात्रचरम आलभेत ।

आलभेतेत्यनन्तरमितिकारोऽध्याहर्तव्यः । कपीनामन्नेवासिनः कापेयध्यायिनो वा कापेयास्तामेतामेकादशिनीमधिकृत्यैवं विदुः—तामतिरात्रचरम आलभेतेति ।

ननु कोऽयमतिरात्रचरमो नाम क्रन्थेत्रेयमालभ्या तमेव व्यनक्ति—

साऽहीनेषु लिङ्गसंयोगात् ।

सा कापेयी, अहीनेष्वेवाऽऽलभ्या भवति लिङ्गसंयोगाद्धेतोः । अतिरात्रचरमनाम्ना हीनस्य स्पष्टवसाप्रदर्शनाच्छब्दशब्दस्य हेतुत्वं नात्र युज्यते । अतः शब्दशब्दं परित्यज्य लिङ्गशब्दप्रयोगः कृतः सूत्रकृता । यत्र फलतश्चरमत्वस्य पर्यवसानं तत्र लिङ्गशब्द इत्याचार्याभिप्रायः । लिङ्गयते ज्ञाप्यते चरमत्वरूपोऽभिमतोऽर्थो येन तल्लिङ्गम् । अपत्यक्षः शब्दतोऽर्थो यत्रेति यावत् । तस्य संयोगः संबन्धो यत्रेत्यर्थः । अन्तिमातिरात्ररूपं लिङ्गं तस्य संबन्धोऽत्रास्तीति तेष्वेव ह्ययमतिरात्रचरमः शब्दोऽर्थतः संयुज्यते यस्मादतिरात्रा एव चरमास्तेषाम् । यथा वक्ष्यति मस्रदशे प्रश्ने त्रयोदशे खण्डे द्विरात्रप्रभृत्य उपरिष्ठादतिरात्रा अहीना एकादशरात्रादिति ।

ननु सत्रेष्वप्यविशिष्टमतिरात्रचरमत्वमुभयतोतिरात्रत्वात्तेषाम् । यथा वक्ष्यति अष्टादशे प्रश्ने प्रथमखण्डे उभयतोतिरात्राणि सत्राणीति । तत्तेष्वनयैव भवितव्यं तत्राऽऽह—

सत्रीयेतरा भवति ।

सत्राणि याऽर्हति सा सत्रीया, इतरा कापेयीव्यतिरिक्ता स्वशाखोक्ता सत्रेष्वेव भवति न कापेयी सत्रेषु इत्यर्थः । येषां ह्यतिरात्रचरमत्वमेव विशेषगमकं नातिरात्र-प्रथमत्वमपि तेषामेव कापेयीव्यतिरिक्तैकादशिनीयुक्ततरेति तात्पर्यार्थः ।

अथ षोडशे प्रश्नेऽष्टादशेऽथ पशुकृत्स्निरित्येतस्मिन्खण्डे गवामयनप्रकरणस्य एकादशिनीं प्रकृत्य प्रवृत्ते वक्ष्यति तेषु गव्यानातिरिक्तपशून्वैष्णवं वामनमेकविंश एन्द्राभ्रं त्रिणवे वैश्वदेवं त्रयस्त्रिंशो द्यावापृथिव्यां धेनुं प्रथमे छन्दो मे तस्या एव वत्सं वायव्यं मध्यम आदित्यामर्षिं वशामुत्तमे भैत्रावरुणीमविवाक्ये प्राजापत्यमृषभं तूपरं महाव्रत आग्नेयमुदयनीय इति लिङ्गायनिकानांति सूत्रे गव्याः पशव उक्तास्तत्र के गव्या इति आकाङ्क्षायामेकादशिनीप्रसङ्गाद्गव्यान्पशून्त्रैवाऽऽह—

उक्षर्षभो वशा वेहद्धेनुर्वत्सोऽनह्वा-

निति गोनामभिर्गव्यान्पशून्प्रतीयात् ।

एतान्यपि गोजातीयानामेतेषां नामानि भवन्त्यतो गव्या एवैते पशवः । यत्र

गव्याः पशव आलभ्यन्त इति श्रुतावुक्तिर्यत्र च गव्यानतिरिक्तपशूनि तिसूत्रोक्तिस्त-  
त्रैतान्प्रतीयाज्जानीयादित्यर्थः ।

स्वैरितरान् ।

इतरान्गव्यव्यतिरिक्तान्यशून्स्वैः स्वस्वनामभिरेव तं तमेव प्रतीयाञ्जतु बहुनामभिर-  
नेकजातीयाः संगृह्यन्ते किंतु एकजातीयैव व्यक्तिरिति प्रसिद्धार्थमिदं सूत्रम् ।

एकदेवतेष्वनन्यदेवतव्यवेषु समानः

पशुपुरोडाशो भवति भवति ॥ २४ ॥

इति हिरण्यकेशिसूत्रे नवमप्रश्नेऽष्टमः पटलः ।

यथा वाजपेये सप्तदश प्राजापत्येषु सप्तदशे प्रश्नेऽष्टादशे खण्ड उक्षाणः पशवो  
विहितास्तेषु च पुनर्वाजपेये सर्वेषां प्रतिपशु बर्हीषि वपाश्रपण्य इत्यारभ्य वरदानं  
चेत्यन्तमेतत्समानं सूत्रं पुनः कृतं तत्प्रयोजनमेकदेवतपशुषु एकदेवतेष्वनन्यदेवतव्य-  
वेषुतेष्विति परिभाषाया अनित्यत्वज्ञापनार्थम् । तेनैकदेवतपशुष्वपि पक्षे प्रतिपश्वपि  
पुरोडाशा भवन्तीतिज्ञापनम् । न विद्यतेऽन्यदेवतं व्यवेषं व्यवधायकं येषां तेऽनन्यदे-  
वताः । एतांष्टशा य एकदेवताः पशवस्तेषु एक एव पुरोडाशो भवतीत्यर्थः । द्विरुक्तिः  
प्रश्नसमाप्त्योतनार्था ।

इत्योक्तोपाह श्रीमदग्निष्टोमयाजिसाहस्राग्नियुक्तवाजपेययाजिसर्वतोमुखयः-

जिद्विसाहस्राग्निचित्पाण्डरीकयाजिगणेशदीक्षिततनूजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिगूढार्थरत्नालाभकृतविद्वज्जनसंताप-

शामिकायां ज्योत्स्नाव्यायां वृत्तौ नवम-

प्रश्नस्याष्टमः पटलः ॥ ८ ॥

संपूर्णोऽयं नवमः प्रश्नः ।

अथ दशमः प्रश्नः ।

तत्र प्रथमः पटलः ।

उक्ता अग्निष्टोमादयः संस्थाः पश्चैकादशिनियुपैकादशिन्यौ च । अथेदानीमग्नि-  
ष्टोमादिष्वाकाङ्क्षितं याजमानकर्म वक्तुं शिष्यावधानाय प्रतिजानीते—

अग्निष्टोमस्य याजमानं व्याख्यास्यामः ।

अग्निष्टोमस्येति वचनं मुख्यं कर्मणो नामधेयमग्निष्टोम इत्येव तस्यैव यक्ष्य इत्येतथा  
क्रियया साक्षादेवान्वयो न तु ज्योतिष्टोमसोमशब्दयोः, तयोस्तु अग्निष्टोमशब्दात्पूर्व-  
मित्येतादृशार्थज्ञापनार्थम् । यद्यपि यज देवपूजासंगतिकरणदानेष्वितिघात्षनुशान-  
सूत्रेण यजघातोः पूजाघर्षकाह्लटः शतृशानत्राविति सूत्रेण लडादेशशानचप्रत्ययस्तेन  
निष्पादितेन यजमानशब्देन देवपूजादिकर्मणां कर्ताऽऽत्मनेपदाच्च फलभोक्ता प्रतीयते  
तथाऽपि योगरूढ्यर्थित्वकामाध्यकर्मणि फलभोक्ता यः स एव प्रतीयते । पूर्णेष्वयजत्यर्थेष्वपि  
यजमानशब्दप्रयोगदर्शनात्, देवपूजाकर्तृदर्शनाच्च । तस्मादृत्विक्कर्तृके कर्मणि यः  
फलभोक्ता स एव यजमानपदवाच्यः । न च कर्ममात्रफलभोक्तारि दृश्यते प्रयोग  
उपनयनादिषु सामयाचारिकेष्वपि च फलभोक्तारि प्रयोगाभावात् । यजमानस्य कर्म  
यत्तद्याजमानम् । पत्न्यामपि उपहूतेयं यजमानति मन्त्रलिङ्गाद्यजमानत्वसत्त्वात्तस्या  
अपि कर्मात्र संग्राह्यम् । तथा चैवं विग्रहवाक्यं भवति यजमानयोः कर्म यत्तद्याज-  
मानमिति । यद्यपि तत्तद्वेदविहितानि होतृवेदादिंज्ञाभिर्होत्रादिनियतकर्तृकाण्येवेति  
व्यवस्थापितं तथाऽपि विशेषप्रमाणैस्तद्वाधने दंपत्योरपि क्वचित्कर्तृत्वं प्राप्तं तन्नि-  
रूप्यत इत्यर्थः । अत्राऽऽदौ संकल्पात्पूर्वमेव सामश्रुपकल्पनमृत्विगुपकल्पनं च  
कर्तव्यम् । तद्विना ऋत्विगुसिद्धेः । तथाच सूत्रं द्रव्यप्रकल्पनं यजमानस्य दक्षिणादानं  
ब्रह्मचर्यं जपश्चेति । बौधायनेन कल्पसूत्रेऽत्र स्पष्टमिदमुक्तम्—अग्निष्टोमेन यक्ष्य-  
माणो भवति स उपकल्पयते कृष्णाजिनं च कृष्णनिषाणां चेत्यादिना । कर्मान्तेऽपि  
स पुरस्तादेवोपकल्पयते प्रभूतं तृणं वक्षं पश्चाज्यं स्थाल्यमग्नं कुम्भं च कुरीरं  
चेत्यादि । द्वैत्रेपि अथातोऽग्निष्टोमं व्याख्यास्यामः स ह स्माऽऽह बौधायनो नादृष्ट  
राजानं चर्त्विजश्च दीक्षेदिति । सामश्रुत्यत्विक्संपादनोत्तरं कृच्छ्रवान्द्रायणगायत्री-  
जपतिलहोमप्राणायामकूश्माण्डहोमगणहोमतीर्थयात्राभेतुदर्शनादिभिः सपत्नीकमारमानं  
संशोध्य ब्राह्मणैरनुज्ञातो वैराणि च प्रशाम्य संकल्पं कुर्यात् । शुचिना कर्म कर्तव्य-  
मिति श्रुतेः पूतः कर्मण्यो भवतीति श्रुतेश्चाधिकारार्थं प्रायश्चित्तजातं समुच्चित्तमसमुच्चितं  
वा पातकानुसारेण कर्तव्यम् । निर्वैरः सर्वभूतेषु यज्ञेष्वधिकृतो भवेदिति स्मृतोनिर्वैर-

णोऽधिकारः । ननु यद्यभिचरेदित्येवमाद्यभिचरितुः प्रयोगा उपदिश्यन्ते कथं वैरिणोऽ-  
नधिकार इति चेदुच्यते—अभिचरितुरपि सर्वजनवैरिणोऽनधिकार एव शास्त्रस्यान-  
न्यगतिकत्वात् । सर्वं चैतच्छोधनमधिकारसिद्धयर्थं कार्यं प्रारिप्सितकर्मणो निर्विघ्नप-  
रिसमाप्त्यर्थं ग्रहशान्त्युदकशान्त्यादि कार्यम् । यतः पापानि श्रेयांसि प्रतिबध्नन्ति  
जन्मार्जितान्यपि विरुद्धानि च विघातमाचरन्ति दृष्टादृष्टोपायैरतः प्राचीनानामज्ञा-  
तानां च पापानां द्विजातिकर्मभ्यः पतनहेतूनां तेषां सर्वेषामपनुत्तये निष्कृति-  
रवश्यं कर्तव्या । अन्ततः केवलं कूश्माण्डहोममात्रमवश्यमशक्तेनापि कार्यमेव ।  
कूश्माण्डैर्जुहुयात्पूतो देवलोकांसमश्नुत इति श्रुतावच्यन्तपवित्रत्वोक्तेः । एतच्च शोधनं  
बोधायनेन कर्मान्त उक्तम्—अग्निष्टोमेन यक्ष्यमाणः प्रज्यमात्मानं कुर्वीत येनास्य  
कुशलं स्यात्तेन कुशलं कुर्वीतेति । प्रज्यं प्रगतज्यं धनुः स्वकार्यक्षमं यथा तथा स्वकार्ये  
शुद्धिमंपादनेन योग्यं कुर्वीतेत्यर्थः । येन क्षान्तिशान्त्याद्युपायसमूहेन कुशलं विघ्नरहितं  
कर्म स्यात्तेन कुशलं कर्म कुर्वीतेत्यर्थः । पारिमर्वातेनः सर्वाञ्छिष्टान्तस्कारपूर्व-  
कमाहूय संपूज्य संप्राथ्यं तेषामभ्यनुज्ञया कर्म कर्तव्यम् । अत्र श्रुतिः—तस्मा-  
द्यद्ब्राह्मणोक्तोऽश्रद्धवानो यजते शंयुमेव तस्य बार्हस्पत्यं यज्ञस्याऽऽशीर्गच्छतीति ।  
बोधायनपरिभाषायामपि ये तत्र ब्राह्मणाः सन्ति ताननुज्ञाप्य कुर्वन्ति यत्कारी  
स्यात्समृद्धमेवास्य तद्भजतीति । एतत्सर्वं सोमपूर्वाधान आधानात्पूर्वमेव । यः पूर्वमा-  
हिताग्निः स हविर्यज्ञान्कृत्वा पाकयज्ञानामकरणे तानपि कृत्वाऽग्निष्टोमं कुर्यात् ।  
यदा तु सर्वे हविर्यज्ञा एकवारमनुष्ठितास्तदा तत्करणासंभवे प्रायश्चित्तमात्रं कृत्वाऽपि  
अग्निष्टोमः कर्तव्यः । तथा च कर्मान्तम्—यान्युणान्युत्थितकालानि स्युस्तानि व्यव-  
हरेदनुज्ञापयीत वेति । ऋणानि ऋणापाकरणार्थानि नित्यानि कर्माणि उत्थितकालानि  
अन्तारितकालानि अकृतानीति यावत् । स्युमेवेयुस्तानि व्यवहरेत्कुर्यात् । अनुज्ञापयीत  
वा सर्वथोभयं कर्तुमशक्तावनुज्ञया तद्विनाऽपि कुर्वीतेत्यर्थः । अनेनेदं सूचितं भवति  
क्रमोऽत्राविवक्षित इति । उक्तं चाऽऽश्रद्धायनेन—दर्शपूर्णमासाम्यामिष्टेऽपि पशुचातु-  
र्मास्यैरथ सोमेनोर्ध्वं दर्शपूर्णमासाम्यां यथोपपद्येके प्रागपि सोमेनैक इति । यथोप-  
पत्ति यथासंभवं, क्रमोऽत्राविवक्षित इति भावः । इष्टिराग्रयोगेष्टिः, पशुनिरूढः ।  
उपलक्षणमिदं सौत्रामण्याः । हविर्यज्ञानां द्वितीयादिप्रयोगे कालसत्त्वेऽनुष्ठानं तद-  
सत्त्वे प्रायश्चित्तमिति द्रष्टव्यम् । संकल्पात्पूर्वस्मिन्दिनेऽपराह्णे मातृकापूजनपूर्वकं नान्दी-  
श्राद्धं कर्तव्यम् । आग्निकं स्त्रपराहृत इति स्मृतेर्बोधायनोक्तेश्च । तस्यामेव रात्रा-  
बुदकशान्तिप्रतिसरबन्धौ कर्तव्यौ बोधायनोक्तेः । तौ च पृथक्पृथक्श्रेण वा । तदु-  
क्तत्वाद्भृशुरारोपणमपि । उदकशान्तिप्रतिसरबन्धाद्भृशुरारोपणानामकरणे प्रत्ययवाया-  
पावः करमे फलाधिक्यमिति द्रष्टव्यम् । संकल्पादिने संकल्पात्पूर्वमेव गणप्रतिपूजनं  
पुण्याहवाचनं च कार्यम् । स्नानपवनमन्त्राचमनमन्त्रप्रोक्षणान्यपि संभवे कार्याणि

बौधायनधर्मसूत्रोक्तेः । ततः प्रातरेव मध्याह्न एव वा संकल्पं कुर्यात् । समस्ते कृता-  
वर्षं श्रूयमाणं यजमानः कामयते यानि तु कामयतिः श्रावयतीति सूत्रात् । त्रिभिर्ना-  
मभिराचार्येण व्यवहारात्संकल्पवाक्ये ज्योतिष्टोमसोमाग्निष्टोमशब्दानां प्रयोगः । अग्नि-  
ष्टोम इत्येव वक्तव्ये सोमेन यक्ष्यमाणो ज्योतिष्टोमेन स्वर्गकामो यजेतेति नामद्वयेनापि  
व्यवहारं कृतवतः सूत्रकारस्थानेकनाम्नामुच्चारणे प्रयोजनमदृष्टं विना न ह्यन्यत्संभ-  
वति । तच्च संकल्पवाक्ये त्रितयोच्चारणद्वारैव संभवति नान्यथा । तत्राग्निष्टोमशब्देन  
संस्थानिर्देशः । ज्योतिष्टोमशब्देन स्तोमचतुष्टयनिर्देशः । सोमशब्देन द्रव्यनिर्देशः ।  
प्रथमे प्रयोगे सप्रवर्धेणेत्यस्यापि निर्देशो वैकल्पिकपदार्थान्यतरपदार्थपरिग्रहावधार-  
णाय । साम्नः प्राधान्याद्दमुकसाम्नेत्यस्यापि निर्देशः । दक्षिणाविषये बहूनां संख्यानां  
बहूनां द्रव्याणां च विहितत्वाग्निप्रियमार्थं संख्यायाः प्रदेयद्रव्यस्य च निर्देशः ।

पुरस्ताद्दीक्षाभ्यो राजानमाहार्यं परिवेवेष्टि ।

दीक्षाया इत्येकवचनं विहाय दीक्षाम्य इति बहुवचनान्तः प्रयोगो बहुदिनसा-  
ध्यदीक्षापक्ष एव मुख्य इति बोधयितुम् । क्लेशबाहुल्यात् । उत्तरसूत्र एतत्सर्वं स्पष्टी-  
करिष्यामः । गिरौ क्रयणमिति पक्षे नाऽऽहारणम् । परिवेषणं तु तत्र गत्वैवेति  
सोमक्रय एवोक्तम् । आहार्येति णिच्प्रयोगात्परिकर्मिभिर्ब्रैरेवाऽऽहारणीयो न तु स्वयं  
न च शूद्रैराहरणीयः । न च शूद्रैरेवाऽऽहारणीयो न तु विप्रैः स्मृतेषु स्पर्शस्यैव निषि-  
द्धत्वेनाऽऽहारणस्य सुतरां निषेधादिति वाच्यम् । एतस्य निषेधस्याकारणस्पर्शनि-  
षेधपरत्वेनैतन्निषेधपरत्वाभावात् ।

समित्पुष्पकुशादीनि ब्राह्मणः स्वयमाहरेत् ।

शूद्रानीतैः क्रयक्रीतैः कर्म कुर्वन्पतत्यधः ॥

इति शूद्राहरणनिषेधके शातातपवचन आदिपदेन सोमादेरापि संगृह्यतत्त्वेन सोमा-  
द्याहरणस्यापि निषेधसिद्धेश्च । राजपदं राजोपचारै राजानयनं बोधयितुम् । ते च  
रथच्छत्रातपत्रसेवकवाद्यधोवाद्याः । परिवेवेष्टि भोजयति सोमात्मिकया देवतया भोजनं  
कृतमिति भावना कर्तव्या । पयसौदनेनेत्यापस्तम्बः । पयसोपसिक्तैनौदनेनेति तदर्थः ।  
तथा चोभयं मिश्रितमेव द्रव्यं द्रव्यभेदो न विवक्षितः । अन्यथा चकार उक्तः स्यात् ।  
पायसौदनेनेति पाठे पयसि शृत औदनो ग्राह्यः । अत्र सूत्रान्तरे विशेषः—राजान-  
माहार्यं प्रत्यहं प्रातःसायमाक्रयाजमः सोमाय राज्ञ इति राजानं संपूज्य पायसौदनेन  
परिवेवेष्टीति । अत्राऽऽवाहनादिविसर्गान्तिषोडशोपचारात्मिकैव पूजा । आवाहनं विना  
पूजाया असंभवात् । विसर्जनं विना क्रयाद्यसंभवात् । नहि यावत्पर्यन्तं देवतासत्त्वं  
तावत्पर्यन्तं क्रयः कण्डनादिकं च संभवति । या तु तत्र तत्र राजशब्दप्रवृत्तिर्दृश्यते  
सा च भावनामात्रपरा ज्ञेया । अत्र तु पूजनविधानादेवतात्वाभावाय विसर्जनमावश्यं

कम् । अन्यथा ऋयादिनिर्वाहो न स्यात् । आवाहनं विना पूजनमनुपपन्नमिति कृत्वाऽऽवाहनमप्यावश्यकम् । अत एव विसर्जनमपि । यद्यपि विसर्जनस्यापि षोडशोपचारान्तर्गतत्वेन पूजासंपादकत्वात्संपूज्य परिवेष्टीत्यनेन पूजोपचारान्तर्गतविसर्जनोत्तरमावित्त्वं भोजनस्य प्राप्तं तथाऽपि विसर्जनानन्तरं देवताभावाभावेन परिवेषणासंभवाद्धिसर्जनात्पूर्वमेव परिवेषणं कर्तव्यम् । अस्मिन्पक्षे नैवेद्यपदार्थो भिन्न एव । परिवेषणं तु महोपहारस्थानीयमिति । अथवा संपूज्येत्यनेन दीपान्तैव पूजोच्यते । पायसौदनेन परिवेष्टेतीति नैवेद्यार्थमेव । अस्मिन्कल्पे न पृथङ्महोपहारः । अत्रशिष्टोपचारास्त्वनन्तरं भवन्त्येव ।

### तदीक्षासु निवर्तते ।

तत्परिवेषणं दीक्षासु दीक्षासंबद्धदिवसेषु, बहुवचनं ज्यादिबहुदीक्षाभिप्रायेण । तेनैकस्यामपि दीक्षायां परिवेषणनिवृत्तिरस्येव । निवर्तते निवृत्तं भवति । अनेन बहुवचनेनेदमपि ज्ञायते बहुदीक्षापक्ष एव मुख्यः क्लेशबाहुरूपदिति । नहि क्लेशबहुलतया विना दुःखप्रदं पापं नश्यति यथा लोके पाटनमन्तरेण विषमत्रणानां नोपशान्तिस्तद्वत् । न च ज्योतिष्टोमे व्यहं नाश्रान्ति व्यहं नाश्रातीत्यादिनोक्तं तपोऽध्वर्योर्युक्तं तस्य दुःखात्मकत्वेन परिक्रीतपुरुषैः कर्तुमुचितत्वात्, दुःखत्वादेव फलभोक्तृसंस्कारत्वाभावाद्यजमानस्य न युक्तमिति वाच्यम् । भाविनः सुखरूपस्य फलस्य प्रतिबन्धकं दुःखजनकं यत्पापं तस्य नाशकत्वेन दुःखरूपस्यापि तपसः स्वाभिंसंस्कारत्वसंभवात् । अस्मिन्नर्थे वाक्यशेषगतं लिङ्गं कल्पसूत्रकारैर्वोदाहृतं यदा वै दीक्षितः कृशो भवत्यथ स मेध्यो भवति यदाऽस्मिन्नन्तरं किञ्चित् भवत्यथ स मेध्यो भवति यदाऽस्य कृष्णं चक्षुषोर्नश्यत्यथ स मेध्यो भवति यदाऽस्य त्वचाऽस्थि संधीयतेऽथ स मेध्यो भवति पीवा दीक्षते कृशो यजते यदस्याङ्गानां मीयते जुहोत्येव तदिति विज्ञायत इति । मीयते क्षीयत इत्यर्थः । जैमिनिनाऽपि तपश्च फलसिद्धत्वाल्लोकवत् । वाक्यशेषश्च तद्वदिति सूत्राभ्यामुक्तम् । चकारो या(राद्या)जमानास्तु तत्प्रधानत्वात्कर्मवादिति सूत्राद्याजमानपदं वचनलिङ्गविपरिणामेनानुषज्यते । तथा च तपश्च याजमानमिति वाक्यं भवति फलसिद्धत्वात्फलोत्पत्तिप्रतिबन्धकदुरितनिवर्तनेन फलसाधकत्वात् । लोकवल्लोकसिद्धमेतद्यः फलभोक्ता स एव तपः कर्तेति । वाक्यशेषश्च तद्वदित्यस्यार्थस्तु वाक्यशेषोऽपि लौकिकप्रमाणतुल्योऽस्ति न केवलं लौकिकप्रमाणमात्रमिति । अनेन तपसो दुःखात्मकत्वेन परिक्रीतपुरुषैरेव कर्तुमुचितं दुःखत्वादेव फलभोक्तृसंस्कारत्वाभावः । अतो न यजमानस्य युक्तमिति शङ्का परिह्रियते । एतत्सूत्रद्वयं तृतीयाध्यायेऽष्टमे पादे वर्तते । वाक्यशेषो यदा वै दीक्षितः कृशो भवत्यथ स मेध्यो भवतीत्यादिः । ननु पुरस्ताद्दीक्षाभ्य इत्येतावतैव दीक्षादिवसेषु अर्थान्निवृत्तौ सत्या-



मयं निषेधो व्यर्थ इति चेत्सत्यम् । तस्य दीक्षादिवसव्यतिरिक्तक्रयादिनात्प्राक्प्राय-  
णीयादिवसेऽपि कर्तव्यताज्ञापनार्थत्वेन वैयर्थ्याभावात् । तथा चाऽऽपस्तम्बः—अत्र  
राजानमाहृत्य पयसौदनेन परिवेषणवन्त्याक्रयादिति । अत्रेत्यस्य द्वादशसंभारयजुर्हो-  
मानन्तरमित्यर्थः । आक्रयादित्यनेन दीक्षादिवसेष्वपि परिवेषणं प्रापितं तावन्मात्रमनेन  
निषिध्यते । सूत्रे परिवेषणीत्येकवचनाद्यजमान एव न पत्नी न चर्त्विजः । प्रथमे दीक्षा-  
दिवसेऽपि आहारणपरिवेषणे भवत एव । तद्दीक्षाम् निवर्तत इत्यनेन सूत्रान्तरप्रासदी-  
क्षादिवससंबन्धिसायांकालिकपूजनपरिवेषणमात्रनिवृत्तिः क्रियते । एतेनैकदीक्षापक्षे  
निषेधस्य निरवकाशत्वापत्तिः परिहृता भवति । प्रायणीयादिवसेऽपि प्रतिरेव पूजन-  
परिवेषणे भवतो न तु सायम् । आक्रयादित्यनेन क्रयात्प्रागेव तत्कर्तव्यतायां सिद्धायां  
क्रयोत्तरं तन्निवृत्तेरर्थत एव सिद्धत्वात् । अत्र सक्षेदं पश्येत्यनेन राज्ञ उपस्थानं  
कर्तव्यम् । यथारूपमितर इत्यनेन विनियुक्तमन्त्राणां लिङ्गानुरोधेन विनियोगः  
कर्तव्य इत्यस्यार्थस्य सूत्रकृता प्रदर्शितत्वात् । आपस्तम्बोक्तरीत्या विनियोगस्तु सूत्र-  
कृतैव ज्ञापनेन निराकरिष्यमाणत्वात् भवति । देवयजनाध्यवसानोत्तरं वोपस्थानम् ।  
सक्षेत्यादयः शब्दा अग्निवायुसूर्यवाचकाः । सप्तदिशब्दास्तासामेवोपस्थानमिति  
विद्यारण्याः ।

ब्राह्मणानार्षेयानृत्विजः षोडशैकैकशो वृणीते ।

ब्राह्मणानामेव स्मृतित आर्त्विज्ये सिद्धे पुनर्ब्राह्मणवचनमादरार्थम् । अथवा  
तस्माद्वाजपेययाज्यार्त्विजान इति श्रुतेः क्षत्रियस्यापि वाजपेययाजिनः प्राप्तिरत्र  
शङ्किता तन्निरासार्थम् । अथवा सप्तदशस्य ऋत्विग्भ्योऽन्ये चमसाध्वर्यवस्तोषामनृत्वि-  
जामपि ब्राह्मणानामेव चमसाध्वर्यूणां वरणनिषेधार्थम् । आर्त्विज्यं त्रयाणामपि वर्णानां  
विद्वत्त्वाविशेषात् । याजनं ब्राह्मणस्येति स्मृत्युक्तस्तु नियमः पुरुषार्थ इति न तदतिक्रमे  
ऋतुवैगुण्यमिति प्राप्ते यज्ञं व्याख्यास्याम इत्युपक्रम्य ब्राह्मणानामार्त्विज्यमिति यज्ञे  
सूत्रकारस्मरणं ऋत्वर्थत्वैनेव नियमबोधकम् । अत एव रामायणे—

क्षत्रियो याजको यस्य चण्डालः स विशेषतः ।

कथं सदसि भोक्तारो हविस्तस्य सुरर्षयः ॥ इति ।

सुरा देवताभूता ऋषय ऋत्विग्भूता इत्यर्थः । देवताया अभोक्तृत्वात्ऋतुवैगुण्य  
एव तात्पर्यम् ।

तथा— राजयाजकयाज्यस्य विनश्यति यथा हविः ॥

इत्यपि वचनं ऋतुवैगुण्यबोधकमेव । एतेन क्षत्रियादिवृत्त्युपजीविनोऽपि निरस्ताः ।  
ब्राह्मणानामार्त्विज्यमित्यत्र लिङ्गान्यपि ब्राह्मणानामिदं हविरित्येवमादीनि द्रष्टव्यानि ।

तस्मान्ब्राह्मणानामेवाऽऽर्त्विज्यमिति सिद्धान्तः । ब्राह्मणवचनमापद्यपि क्षत्रियादिनि-  
वृत्त्यर्थमिति मीमांसकाः ।

द्विजोत्तमानामार्त्विज्यं न तु क्षत्रियवैश्ययोः ।

ब्राह्मणार्त्विज्यनियमः क्रत्वर्थेनापि हि स्मृतः ॥ इति मिश्राः ।

द्वादशाध्याये चतुर्थपादे जैमिनिरपि प्रभुत्वादात्त्विज्यं सर्ववर्णानां स्यादिति सूत्रे-  
णाऽऽह । कात्यायनोऽपि ब्राह्मणा ऋत्विजो भक्षप्रतिषेधादितरयोर्दर्शनाच्चेति । तद्वै  
नाब्राह्मणः पिबेदग्नौ ह्यधिश्रयन्ति तस्मान्नाब्राह्मणः पिबेदिति भक्षप्रतिषेधादित्यर्थः ।  
एवं च क्षत्रियवैश्ययोर्भागस्य होमविधानं न भक्षणमिति भक्षप्रतिषेधात्सिध्यति ।  
द्वयोर्वै देवा अहैव देवा अथ ये ब्राह्मणाः शुश्रुवाः सोऽनूचानास्ते मनुष्यदेवास्तेषां  
द्वेषा विभक्त एव यज्ञ आहुतय एव देवानां ब्राह्मणानां शुश्रुवामनूचानानामाहुति-  
भिरेव देवाः श्रीणीति ( ? ) दक्षिणाभिर्मनुष्यदेवान्ब्राह्मणानिति । ब्राह्मणानामेवाऽऽ-  
र्त्विज्यमित्येतस्मिन्नर्थे दर्शनमेतत् । दक्षिणाशब्दः परिक्रयार्थं वर्तते । तेन ब्राह्मणाना-  
मेवाऽऽर्त्विज्यमिति ।

स्मृतिरपि—षण्णां तु कर्मणामस्य श्रीणि कर्माणि जीविका ।

अध्यापनं याजनं च विशुद्धाच्च प्रतिग्रहः ॥ इति ।

षण्णां कर्मणामिति निर्धारणपृष्ठयौ । अस्य विप्रस्य । पूर्वत्र तस्यैवोपक्रान्तत्वात् ।  
जीवनानिर्वाहेऽध्यापनयाजनप्रतिग्रहाः कर्तव्याः । जीवननिर्वाहे तु न । अकरणे  
प्रत्यवायो नास्तीति भावः । आर्षेया ये स्वकीयमूर्धे जानन्ति । तथा च वाधूलवैखान-  
नसौ—आर्षेयान्वृणीते ये स्वानृषीञ्जानन्तीति । एतेनाप्रज्ञातवान्धवानां निवृत्तिः ।  
शुश्रुवांसश्चाऽऽर्षेयाः । एष वै ब्राह्मण ऋषिरार्षेयो यः शुश्रुवानिति श्रुतेः । ऋषयो  
मन्त्रद्रष्टारः । तथा च नैरुक्तः—ऋषिर्दर्शनात्स्तोमान्दर्शस्त्यौपमन्यवस्तद्यदेनास्तपस्य-  
मानान्ब्रह्म स्वयंभुवभ्यानर्षत्त ऋषयोऽभवन्तदृषीणामृषित्वमिति । आदशमातपुरुषादव्य-  
वच्छिन्नमार्षं येषां त आर्षेया इत्यपि लक्षणं केचिदाचार्याः प्राहुः । शुश्रुवानसार्थ-  
वेदप्रधाध्यायी सार्थस्वशाखामात्राध्यायी वा । ब्राह्मणानार्षेयानित्यन्वेषां शास्त्रान्तरो-  
क्तानामृत्विग्लक्षणाणामुपलक्षणम् । तान्यत्र प्रदर्शयन्ते । तत्र धर्मसूत्रम्—नाननूचा-  
नमृत्विजं वृणीते न पणमानमिति । साङ्गस्य वेदस्याध्येता प्रक्ता वाऽनूचानः ।  
न, अनूचानः, अननूचानः । अननूचानमृत्विजं न वृणीते । नाप्येतावहेयमिति  
परिभाषमाणमित्यर्थः । द्वौ नञ्वावनूचानवरणस्यात्यन्तावश्यकतां बोधयतः । धर्मसूत्रे  
वचनभौपासनहोमपार्षणस्थालीपाकवैश्वदेवादिष्वप्येतादृश एवर्त्विगितिज्ञापनार्थम् । एते-  
नैतेषु ऋत्विक्कृतकाऽपि पक्षेऽस्तीति ज्ञायते । साङ्ख्यानोऽपि—आर्षेयान्यूनोऽनूचाना-  
मृत्विजो वृणीते सोमेन यक्ष्यमाणश्चतुरः सर्वान्वेति । भरद्वाजोऽपि—वसन्ते ज्योतिष्टोमेन

यक्ष्यमाणो ब्राह्मणानां षेयानृत्विजो वृणीते यूनः स्थविरान्वाऽनूचानानङ्गहीनानूर्ध्ववाच इति । आपस्तम्बोऽपि—ब्राह्मणानां षेयानृत्विजो वृणीते यूनः स्थविरान्वाऽनूचानानूर्ध्ववाचोऽनङ्गहीनानिति । यूनस्तरुणान् । तेषामेव प्रकृतोपयोगात् । अत एव न जीर्णदयाः (नातिवृद्धाः) । न च बालाः । त्रिंशद्वर्षेतरं षष्टिवर्षपर्यन्तं स्थविरत्वम् । एताभ्यां कर्मकरणसामर्थ्यं लक्ष्यते । बालवृद्धयोः क्रियामु पाठवं न स्यादिति युवस्थविरग्रहणम् । नाननूचानमृत्विजं वृणीत इत्यनेनैव सिद्धे पुनर्वचनम्, अनूचानो द्विविधो वेदानूचानः कर्मानूचानश्च, तत्र केवलवेदानूचानोऽशक्तेरर्थाभिषिद्धः, केवलकर्मानूचानस्य शक्तत्वात्प्राप्तिः स्यात्सा मा भूत्किं तु द्विविधानूचानत्वरहितस्यापि निषेधो यथा स्यादित्येतदर्थम् । मार्गादनपगतोऽनूचान इति भरद्वाजः । एतेनोभयविधानूचानस्यापि संग्रहः प्रदर्शितः । ऊर्ध्ववाच उरः कण्ठः शिर इति त्रिस्थानकरणसमर्था वाग्धेषां त ऊर्ध्ववाचः । अनङ्गहीना अविकलाङ्गाः । आश्वलायनः—ऋत्विजो वृणीतेऽन्यूनान्तिरिक्ताङ्गान्ये मातृतः पितृतश्चेति यथोक्तं पुरस्ताद्यून ऋत्विजो वृणीत इत्येक इति । यथोक्तं पुरस्तादित्यनेन प्रदर्शितं सूत्रं तु ये मातृतः पितृतश्च दशपुरुषसमनुष्ठितविद्यातपोभ्यां पुण्यैश्च कर्मभिर्धेषामुभयतो नः ब्राह्मण्यं निनयेयुः पितृत इत्येक इति । लाट्यायनद्राह्यायणावपि—ऋत्विगार्षेयोऽनूचानः साधुचरणो वाग्म्यन्यूनाङ्कोऽनतिरिक्ताङ्को द्वयसतोऽनतिकृष्णोऽनतिश्चेत इति । ऋतौ यजन्तीत्यृत्विजः । तथा च निरुक्तम्—ऋत्विङ्नामान्युत्तराप्यष्टावृत्तिष्कस्मादीरण ऋग्यष्टा भवतीति शाकपूणिर्ऋतुयाजी भवतीति वेति । छन्दोगश्रुतौ प्रकारान्तरेणापि निर्वचनमुक्तम्—प्रजापतिरकामयत बहु स्यां प्रजायेयेति स आत्मन्यृत्यमपश्यत त ऋत्विजोऽसृजत यदृत्विद्यादसृजत । तदृत्विज ऋत्विक्त्वामिति । ऋत्विग्दधृगित्यनेन ऋत्विक्शब्दो निष्पाद्यते । आर्षेयानूचानौ व्याख्यातौ । साध्विति प्रशंसायाम् । चरणशब्देन कर्म । तथा च साधुचरण इत्यस्य प्रशस्तकर्मत्वर्थो भवति । वाग्मी वक्तुं समर्थः । संस्कृतवाक्य शब्दार्थन्यायावगतो वाचः संस्कारः । यो हि संस्कृतां वाचमुदीरयति स वाग्मी, यो बहुतरं वचनमनर्थकं न भाषते सोऽपि वाग्मी । वाचो गिमनिरिति गिमनिप्रत्ययः । यो हि बहुतरमनर्थकं भाषमाणः स न वाग्मी । स तु वाचालो वाचाट इत्युच्यते । आलजाटौ बहुभाषिणीति पाणिनिस्मरणात् । कुत्सित इति वक्तव्यमिति वार्तिकात्कुत्सितार्थ एतौ प्रत्ययौ । यो हि वृष्टः सप्रतिवचनं न्यायेन ददाति मतिद्वैध उत्पन्ने संशयच्छेत्तेति निर्गलितोऽर्थः । ऊनमेव न्यूनं न्यूनान्यङ्गानि यस्य स न्यूनान्ङ्गः, न न्यूनान्ङ्कोऽन्यूनान्ङ्गः । अतिरिक्तमधिकमङ्गं यस्य सोऽतिरिक्ताङ्गः, नातिरिक्ताङ्कोऽनतिरिक्ताङ्गः । अङ्गानां न्यूनत्वमतिरिक्तत्वं च सामुद्रिकशास्त्रोक्तपुरुषलक्षणसिद्धम् । प्रमाणे प्रमाणे द्वयं द्वयं समं यस्य स द्वयसस्तस्मादप्यन्यूनान्तिरिक्ताङ्ग इत्यर्थः । प्रमाणे द्वयसज्द्वयमात्रच इति पाणिनिस्मात्प्रमाणेऽर्थे द्वयसत्प्रत्ययः । तस्मात्तसिः । केवलाद्वयसत्प्रत्ययात्तसिश्चान्दसः ।

नातिकृष्णोऽनतिकृष्णः । नातिश्वेतोऽनतिश्वेतः । कृष्णश्चेतशब्दौ वर्णवाचिनौ वयो-  
वाचिनौ च नातिबालो नातिवृद्ध इति । याज्यस्यापि लक्षणमाहुः—याज्यश्च प्रथमै-  
स्त्रिभिर्गुणैर्व्याख्यात इति । याज्यो यष्टा यजमान इति यावत् । सोऽपि एवंलक्षणो  
भवति यादृग्लक्षणा ऋत्विजः । प्रथमैर्वा त्रिभिर्गुणैर्व्याख्यातो भवति लुप्तविभाषं  
सूत्रम् । गुणग्रहणं क्षत्रियवैश्ययोर्थथासंभवं गुणा ग्राह्या इत्येतदर्थम् । बोधायनः—  
अथर्त्विजां वरणं विज्ञायते ब्राह्मणा ऋत्विजो योनिगोत्रश्रुतवृत्तसंपन्ना अविगुणाङ्गा  
अत्रिकिणिनो न परिखाक्रान्ता नान्तगा नान्त्य(न्त)जा नाननूचाना न हालेय[वालेय]-  
पुत्रिकापुत्रपरक्षेत्रसहोढकानीनानुजावरद्विप्रवरा आङ्गिरसोऽध्वर्युर्वासिष्ठो ब्रह्मा विश्वा-  
मित्रो होताऽयास्य उद्गाता कौषीतकः सदस्यो वसिष्ठा भृग्वङ्गिरसो वा योनिवृत्त-  
विद्याः प्रमाणमित्येके तश्चेद्वृणीताव्यापन्नाङ्गानेव वृणीताकुनखिनमध्वर्युमकिलासिनं  
ब्रह्मणमपण्डं होतारमकरालमुद्गातारमशिपिविष्टं सदस्यमिति । योनिः परिशुद्धयोनिः,  
गोत्रं सदंशः, श्रुतमध्ययनं, वृत्तमाचारः । एतैः संपन्ना युक्ताः । अविगुणाङ्गा अवि-  
कलाङ्गाः । अत्रिकिणिनः, त्रयः किणा येषां सन्ति ते त्रिकिणिनस्तद्विज्ञाः । किणा  
आघातादिना जातानि देहगतचिह्नानि । अत्रत्यत्रिकिणशब्देन मल्लयुद्धसंनाहार्था-  
स्फोटनज्याघ्रातभारादिवहनैरुत्पन्नाः किणा विवक्षिताः । एतादृशकिणमध्य एकेनापि  
किणेन युक्ता न भवेयुरित्यर्थः । इदमुपलक्षणम् । अविहितकार्येषु भूयोभ्यासजनित-  
चिह्नयुक्ता अपि न भवेयुरिति बोध्यम् । न परिखातिक्रान्ताः, परिखा मर्यादा समुद्र-  
वेला तामतिक्रान्ताः समुद्रयायिनो न भवेयुरित्यर्थः । नान्तगाः, अन्तं प्रत्यन्तं देशं  
श्लेच्छदेशमिति यावत् । तं गच्छन्तीत्यन्तगाः, ते न भवेयुरित्यर्थः । अन्तमन्तवर्णं  
गच्छन्ति शूद्रस्त्रियं गच्छन्तीति यावत् । तेऽपि न भवेयुः । अन्तमित्युपलक्षणम्,  
अगम्यां स्त्रियं ये गच्छन्ति तेऽपि न भवेयुरिति । नान्तजा अन्तजाः पूर्वोक्तदेशजा-  
तास्ते न भवेयुरित्यर्थः । ये शूद्रस्त्रियामुत्पन्नास्तेऽपि न भवेयुः । नाननूचाना अननू-  
चाना अश्रोत्रियास्ते न वरणीयाः । हलेन कृषिं कृत्वा ये जीवन्ति ते हालेयाः ।  
वालमूर्णाप्रकीर्णकादिकं विक्रीय ये जीवन्ति ते वालेयाः ।

कन्यादानसमये—अस्या यो जायते पुत्रः स मे पुत्रो भविष्यति ।

इत्यभिसंधानेन दत्तायां पुत्रिकायां जाताः पुत्रिकापुत्राः । परक्षेत्रे जारेणोत्पन्नाः  
परक्षेत्राः । विवाहसमय एव मात्रा सह गर्भस्थः सन्नेव दत्तः सहोढः । कन्यायामवि-  
वाहितायापेव जातः कानीनः । अनुजस्य गुणभूतो ज्येष्ठ आनुजावरः । एकस्मिन्गोत्र  
उत्पन्नोऽपरस्मिन्गोत्रे दत्तो द्विप्रवरः । एतान्हालेयादीन्ऋत्विक्त्वेन न वृणीतेत्यर्थः ।  
वसिष्ठा भृग्वङ्गिरसो वेत्ययं पक्षस्तद्गोत्रविशिष्टत्वेन गभावे द्रष्टव्यः । यद्यन्मुख्यानां  
गोत्रं तदेव तत्तद्गणस्थानां पुरुषाणां त्रयाणां त्रयाणाम् । इदं च मुख्यानां गोत्रनियम-  
पक्षे । योनिः परिशुद्धयोनिः । वृत्तमाचारः । विद्या वैदिकविद्या च प्रमाणं वरणयो-

ग्यताप्रयोजकमित्येक आचार्या वदन्तीत्यर्थः । चकारः कर्मकौशल्यसंग्रहार्थः । तान्यो-  
निवृत्तविद्याकर्मकौशल्यसंपन्नान्यदि वृणीत तदाऽव्यापन्नाङ्गानेत्र वृणीतेत्यर्थः । योन्या-  
दिग्रहणं नागोन्नयन इतिज्ञापनार्थम् । कुनखी कुत्सिता ये नखास्तद्वान् , तद्भिन्नोऽ-  
कुनखी । किलासः कुष्ठविशेषस्तद्वान् , तद्भिन्नोऽकिलासी । षण्डो नपुंसकस्तद्भिन्नः ।  
करालो घर्षरस्वरो विकरालमुखश्च तद्भिन्नोऽकरालः । शिपिविष्टो रोगविशेषः ।  
अध्वर्यादीनामकुनखित्वादिप्रदर्शनमत्यन्तापत्तावपि एतद्दोषविशिष्टाः सर्वथैव तत्तद्वि-  
श्वेष्ये परित्याज्या एवेतिदोषाधिक्यज्ञापनार्थम् । कुनखोत्पुलक्षणं क्षतर(स)हित-  
हस्तत्वस्य ।

स्मृत्यन्तरे—रजस्वलायां भार्यायामात्विज्यं श्राद्धभोजनम् ।

यान्नामभ्युनिधिस्नानं वर्जयेत्तत्पतिः सदा ॥ इति ।

गर्भोऽपि—क्षुरकर्म तथाऽऽर्त्विज्यं यान्नामभ्यङ्गमेव च ।

देवताचां परगृहे सागरस्नानमेव च ॥

श्राद्धभुक्तिं वर्जयेच्च यदि पत्नी रजस्वला । इति ।

शाठ्यायनिः—रजस्वलापतिर्यात्रामात्विज्यं श्राद्धभोजनम् ।

सिन्धुस्नानं तथाऽभ्यङ्गं क्षुरकर्म विवर्जयेत् ॥ इति ।

स्मृत्यन्तरेऽपि—रजस्वलाऽङ्गना यस्य गर्भिणी वा यदा भवेत् ।

न यज्ञे बरणे योग्यो गालवो मुनिरब्रवीत् ॥ इति ।

यज्ञग्रहणमाधानादिश्रौतकर्मणां गार्ह्यस्मार्तकर्मणां चोपलक्षणम् ।

देवलः—महागुरुनिपाते तु काम्यं किञ्चिन्न वा(चाऽऽ)चरेत् ।

आत्विज्यं ब्रह्मचर्यं च श्राद्धं देवक्रियां तथा ॥ इति ।

एतत्सपिण्डनात्प्रागिति केचित् । तदुत्तरमपीत्यन्ये ।

संग्रहे—तैलङ्गकर्णाटकलिङ्गवङ्गसंबन्धिनो माथुरियाश्च विप्राः ।

श्राद्धे विवाहे खलु यज्ञपाके न पूजनीया अपि शंभुतुल्याः ॥ इति ।

अत्र मूलं चिन्त्यम् ।

यत्तु कौर्मै—नैकगोत्रे हविर्दद्याद्यथा कन्या तथा हविः ।

इति तच्छ्राद्धप्रकरणपठितत्वात्तद्विषयमेवेति स्मृतिव्याख्यातारः । बौधायनः—  
सर्वोऽप्यृत्विगहतं वासः परिधाय शुचिः पूतो मेध्यो विपाप्मा ब्रह्मचारी सहकारिप्र-  
त्यय आचतुर्थादभिसमीक्षमाण इति ।

संग्रहे—युक्ताः सदाचाररता वेदवेदाङ्गपारगाः ।

दम्मासूयादिरहिताः श्लक्ष्णपाखण्डवर्जिताः ॥

शान्ता दान्ता अनूचाना आर्षेया वाग्मिनस्तथा ।

अनङ्गहीना धर्मिष्ठाः साधवः सत्यवादनः ॥

ब्रह्मचर्ययुताः स्नाताः कुशलाः सर्वकर्मसु ।

ईक्षमाणा आचतुर्थं कर्माण्यहतवाससः ॥

शुचयो ब्राह्मणाः पूता ऋत्विजः कर्मसु स्मृताः । इति ।

ऋतौ विहितकाले यजन्ति यागानुकूलव्यापारं कुर्वन्तीति ऋत्विक्शब्दार्थः । यागस्य द्रव्यत्यागरूपस्य यजमानकर्तृकत्वादिति ध्येयम् । तत्रात्विक्शब्दप्रवृत्तौ वरणमात्रं न निमित्तं चमसाध्वर्युष्वतिप्रसङ्गात् । नचैवं सांम्यस्याध्वरस्य यज्ञक्रतोः सप्तदशात्विज इति सप्तदशसंख्याविरोधोऽपि नात्रास्ति नच सप्तदशात्विज इति वचनं दर्शपूर्णमास-योश्चत्वारश्चातुर्मास्यानां पञ्च पशुबन्धस्य षट्सांम्यस्याध्वरस्यात्विजामेकदेशसंख्यैव सप्तदशत्वात्मिकेति स्तोत्रमवयुत्यानुवादः । तथा च वरणमात्रं निमित्तमादाय चमसाध्वर्युष्वप्यृत्विक्त्वमत्त्विति वाच्यम् । महासंख्योपादानं यत्र यत्र तत्रैवा-वयुत्यानुवाद इत्यस्य नियमस्थैकं वृणीते द्वौ वृणीते त्रीन्वृणीते इत्यादिषु सर्वेषु सत्त्वेव (!) प्रकृते महासंख्यानोपादाने त्वेकदेशसंख्यात्वस्यैवाप्रतीतेरवयुत्यानुवादत्व इत्यस्य वक्तुमशक्यत्वात् । तथा च सिद्धं वरणमात्रं न निमित्तमिति । तर्हि किमिति चेदिति उच्यते तस्यैवाभावात्तदपि वक्तुमशक्यम् । नच मध्यतःकारिणां चमसाध्व-र्यव इति समाख्यया चमसाध्वर्युणां तत्तद्वत्त्विवरणीयतया यजमानकर्तृकवरणाभावा-द्ब्रह्मादिष्वनुवृत्तं चमसाध्वर्युष्यो निवृत्तं यजमानकर्तृकवरणत्वमेवास्त्विति वाच्यम् । तत्तद्वत्त्विकसंबन्धिपदार्थकरणमात्रेण समाख्योपपत्त्या तेषामपि यजमानकर्तृकवरण-सत्त्वेन वरणस्य च कुत्राप्यृत्विक्कर्तृकताया अदर्शनेन च चमसाध्वर्युष्यावृत्तत्वाभावात् । तर्हीतोऽन्यत्किमिति साङ्गप्रसिद्धभाषया भीषयसि नाहं विभेमि ब्रह्मादिगतवरणविशो-षलाभात् । स च चमसाध्वर्युष्यवरणकरणकमन्त्रगतलिङ्गचञ्चलकल्पः । तच्च लिङ्गं रश्मि-पदमेवेत्यग्रे वक्ष्यते । इदमेवामुख्यमृत्विक्त्वमित्यप्यग्रे वक्ष्यते । ब्रह्मादिष्वनुवृत्तं चम-साध्वर्युष्यो निवृत्तं वरणावान्तरसामान्यम् । ऋतुयजनमपि ब्रह्मादिगतमेवात्विक्श-ब्दस्य निमित्तं दृतिहरशब्दस्यैव पशुगतं दृतिहर्तृत्वम् । एवं च प्रसिद्धावयवशक्तित्यागः, अदृष्टशक्त्यन्तरकल्पनाप्रसङ्गः, ऋत्विग्भद्रृगितिकर्तारिकिञ्चननिपातनशास्त्रविरोधः, ऋत्विग्भद्रृगितिकुच्यत इतिस्मृतिविरोधश्च न भवति । सप्तदशत्वश्रुतिश्चोपपादिता भवति । वरणविधिश्चैवं प्रसिद्धपदार्थको भवति । यावदुक्तं भवति याजकान्वृणीते इति ताव-द्वत्विजो वृणीते इति । तेन नाप्रसिद्धपदार्थकत्वम् । वरणनिमित्तकत्वे तु यूपादिष्वद-

प्रसिद्धपदार्थकत्वं वचनव्यक्तिविपर्यासश्चैवं स्यात् । नचैतन्म्याय्यम् । अध्वर्यादिश-  
 ब्दानां तु प्रसिद्धयभावाद्य एवाध्यवसायादेव होतृत्वाध्वर्युत्वादिभिः क्रतुस्वामिपरिक्र-  
 ल्पितास्त एव होत्रध्वर्यादय इति । तस्मात्प्रसिद्धावयवत्वात्संख्याश्रुतेश्चतृयजनविशेष-  
 निमित्तक एवर्त्विक्शब्द इति । एवं च चमसाध्वर्युष्वतिप्रसङ्ग इत्येतद्वारितं भवति ।  
 विस्तरस्त्वाकरे द्रष्टव्यः । एतत्सर्वमाह तृतीयाध्याये सप्तमे पादे जैमिनिः—कर्मकार्या-  
 त्सर्वेषामृत्विक्त्वमविशेषादिति न परिसंख्यानादिति च । यद्यप्यध्वर्युसूत्रार्थस्तु अविशे-  
 षात्, न विद्यते विशेषो यत्र तदविशेषं तस्मात् । इदं च कर्मकार्यादित्येतस्य विशे-  
 षणम् । कर्मकार्यात्कर्मकरस्य भावः कर्मकार्यं तस्मात्कर्मकर्तृत्वात् । आविशेषात्तुल्या-  
 त्कर्मकार्यात्सर्वेषां चमसाध्वर्युसहितानामृत्विक्त्वमिति पूर्वसूत्रार्थः । न चमसाध्वर्युष्वृ-  
 त्विक्त्वं ब्रह्मादिगतीत्विक्त्ववन्नास्ति सप्तदशसंख्यापरिसंख्यानादिति उत्तरसूत्रार्थः । उद्धी-  
 थमुद्गायतीत्युद्गाता, इत्याद्याः कर्मनिमित्ताः संज्ञाः । ब्रह्मादिषु तु कर्मणो बृंहणात्,  
 अवेषणेन बन्धनान्निर्यमादिति यावत् । स ब्रह्मेत्यादिव्युत्पत्त्या ब्रह्मादयोऽपि होताऽ-  
 ध्वरं युनक्तीध्वर्युः, अग्निर्देवानावहति अग्निमग्न आवह सोममावहेत्येवमग्निना देवाना-  
 वाहयतीति, अध्वरं युनक्तीत्यत्र कर्त्तृन्तरसद्भावे सति यावद्भिर्ध्वर्युः प्रयोगकार्यं निर्व-  
 र्त्त्यते तत्र तावन्त इति कार्यतः कर्तृणां परिमाणं स्यात्, न त्वेतावन्त इति नियमो  
 विशेषानवगमादिति सूत्रार्थः । वरणकाले कर्मनिमित्तत्वात्संभवेन वरणनिमित्तत्वमेव  
 वक्तव्यम् । नह्येकस्मिन्पुरुषे बहूनि वरणानि समवयन्ति दृष्टार्थत्वात् । नहि वृतस्य  
 वरणं दृष्टार्थम् । तेन वरणानां तन्निमित्तानां च संज्ञानामसंकीर्णविषयत्वाद्यावद्वरणं  
 यावत्संज्ञं च कर्तृभेदः कर्माङ्गम् । एतत्सर्वं तृतीयाध्याये सप्तमे पादे जैमिनिराह  
 तत्रार्थात्कर्तृपरिमाणं स्यादनियमोऽविशेषादिति । अतस्तावत्संख्यैः कर्तृभिर्ज्योतिष्टोम-  
 निर्वृत्तिः । एतेनैकस्यैव पुंसः पाचकलावकवत्कर्म कुर्वतः संज्ञेति निरस्तं प्रवृत्तिसमये  
 तदुत्तरकालं चैतासां संज्ञानां श्रवणाभावात् । वरणं ह्यप्रवृत्ताभ्यर्थनं तच्च सन्नेऽर्थलोपा-  
 न्निवर्तते । वरणाभावेऽपि अध्वर्युर्गृह्णति दीक्षयित्वेत्यादिव्यवहारस्तु दृश्यते । स च  
 संकल्पनिमित्तत्वस्वीकारं विनाऽनुपपन्न एवेत्यवश्यं संकल्पनिमित्तत्वं स्वीकार्यमेव ।  
 प्रकृतावपि हि संकल्पो निमित्तमेव । यो हि त्रियमाणो नेच्छति न स होत्रध्वर्यादि-  
 र्भवति । तस्मात्प्रकृतौ वरणविधानात्तन्मिश्रः संकल्प एव निमित्तम् । सन्नेषु तु संक-  
 ल्पमात्रं तत्राध्वर्यादिशब्दप्रयोगदर्शनात् । नचैवं वैरूप्यादशोभनमिति मन्तव्यम् ।  
 प्रमाणबलादीदृशस्यैव शोभनत्वात् । नहि सन्ने होत्रध्वर्यादिशब्दानां गौणत्वे किञ्चि-  
 त्प्रमाणमस्ति । अथाप्यत्यन्तभैकरूप्येण भाव्यमित्याग्रहस्ततः संकल्प एव निमित्तं य  
 एव क्रतुप्रक्रमे तदौपधिकं होत्रध्वर्यादिभावमात्मनः संकल्पयति स एष होत्रध्वर्या-

दिशब्दैरुच्यते । तथा च वक्ष्यति कर्मकार्यात्सर्वेषामृत्विक्त्वमित्यधिकरणे वार्तिककारः  
सत्रेषु स्वयंकर्तृकत्वाद्भरणभरणधोरनपोक्षितयोरग्रहणाद्विनैव ताभ्यामवैगुण्यमिति । तत्र  
योग्यतामात्रेण होतृत्वाध्वर्युत्वादिसिद्धिः । तत्र जैमिनिसूत्राणां मध्ये पूर्वसूत्रमर्थात्क-  
र्तृपरिमाणं स्यादनियमोऽविशेषादिति कृतं मध्ये कानिचिदन्यानि सूत्राणि कृत्वाऽन-  
न्तरं कर्मकार्यात्सर्वेषामृत्विक्त्वमविशेषादिति सूत्रं कृतम् । अत्रार्थिकशब्दो मुख्यत्वि-  
क्वर एव । षोडशानामेषामग्रिमसूत्रे परिगणनात् । पक्षे सप्तदशस्य सदस्यस्यापि परि-  
गणनेन तस्यापि मुख्यत्विक्त्वात्तत्परोऽपि । नच चमसाध्वर्यूणामपि समन्त्रकवरणसत्त्वा-  
न्मुख्यमेवत्विक्त्वमस्त्विति वाच्यम् । चमसाध्वर्यूणां नित्योपयुक्तत्वेन तत्सहितानामेव  
संख्यया ग्रहणे कर्तव्ये षोडशसंख्योपादानस्य विरुद्धत्वापत्तेः । एवं पाक्षिकसप्तदश-  
संख्योपादानस्यापि । अत एव प्रसिद्धावयवत्वात्संख्याश्रुतेश्चतुर्थ्यजनविशेषनिमित्तक एव-  
त्विक्शब्द इति मीमांसकैः सिद्धान्तितम् । समन्त्रकं वरणं तु पूर्ववरणभावेऽपि वाच-  
निकमदृष्टार्थम् । स्वतन्त्रवरणस्य विहितत्वादिदमप्यवगम्यत ऋत्विग्भ्यो भिन्ना एव  
चमसाध्वर्यव इति । तथा च तृतीयाध्याये सप्तमे पादे जैमिनिः—चमसाध्वर्यवश्च  
तैर्व्यपदेशादिति । चमसाध्वर्यवश्च भिन्ना मध्यतःकारिणां चमसाध्वर्यवो होत्र-  
काणां चमसाध्वर्यव इत्यृत्विग्भिः सह भेदव्यपदेशादिति सूत्रार्थः । मन्त्रलिङ्गाध्व-  
र्व्वङ्गत्वमेतेषां यथाऽऽदित्यो मुख्यो रश्मयोऽङ्गीभूतास्तथा चमसाध्वर्यवोऽध्वर्व्व-  
ङ्गभूता इति । अध्वर्युणा केवलेनैकदा सर्वचमसहोमस्य कर्तुमशक्यत्वात्तच्छेषत्वेन  
वरणमेतेषाम् । अत एव चमसाध्वर्यव इति संज्ञा । अत एव च होत्रध्वर्यादिगतो  
विशेषो यः स तत्र नास्तीति कल्पितम् । अत एव च गौणमृत्विक्त्वम् । एतेषां  
संख्यां तु वक्ष्यति सूत्रकार एव सर्वेषां प्रतिपुरुषं चमसाध्वर्यव इति । तृतीयाध्याये  
सप्तमे पादे जैमिनिरपि—उत्पत्तौ तु बहुत्वश्रुतेरिति । चमसाध्वर्युन्वृणीत इत्युत्पत्तौ  
बहुत्वे श्रुते बहव एव चमसाध्वर्यव इत्यर्थः । दशत्वं लिङ्गदर्शनादिति च ।  
स्थिते बहुत्वे कियन्तो बहव इत्यनियमे त्रित्वे वा प्राप्ते चमसदशत्वाद्दशमिस्तावद्भवि-  
व्यम् । आधिक्ये प्रमाणाभावाद्दशैवेति । नचैकेन पुंसि हस्तद्वयेन द्वयोश्चमसयोर्होतुं  
शक्यत्वात्कथं चमसदशत्वेऽपि चमसाध्वर्यूणां दशत्वमिति वाच्यम् । मा हौषीदेक  
एव द्वाभ्यां हस्ताभ्यां द्वौ चमसाविति शास्त्रान्तरे निषेधेन दक्षिणाचारेण कर्तव्यमिति  
नियमेन च हस्तद्वयेन होमायोगादिति भावः । दशपेथे ज्योतिष्टोमविकृतिभूते दश  
दशैकैकं चमसमनुप्रसर्पन्तीति विधिंशेषे दश चमसाध्वर्यव इति दशत्वानुवादादुक्तलि-  
ङ्गदर्शनात्प्रकृतौ दशत्वं भवतीत्यर्थः । नच गौणमप्यृत्विक्त्वं चमसाध्वर्युष माऽस्त्विति  
वाच्यम् । सर्वथात्विक्त्वाभावे समन्त्रकवरणानुपपत्तेस्ताद्विना चमसयागकर्तृत्वासंभवात्,  
त्रतर्थात्तामार्थं तत्त्वस्यावश्यमङ्गीकरणीयत्वाच्च । इदं ज्ञापयितुमेवत्विग्ग्रहणं कृतं  
सूत्रकृता । मुख्यत्विक्त्वभावाज्जपाभिप्रव्रजनादि तानूनप्रादिकं च परं तेषां न भवति ।



नह्ययं नियमो ये समम्भकं वृतास्त एव मुख्या ऋत्विज इति । दर्शपूर्णमासादिषु तदमावापत्तेः । इष्टापत्तौ तु मुख्ययागकर्तृत्वानुपपत्तिः । अत इदं सिद्धं भवति चमसाध्वर्येषु मुख्यमृत्विक्त्वं नास्त्येवेति । षोडशवचनं सदस्यव्यावृत्त्यर्थं चतुर्णां वरणपक्षेऽपि अमम्भकवरणवत्स्वप्यृत्विक्त्वं तुल्यमेवेतिप्रदर्शनार्थं वा । तेनामम्भकवरणवतामपि व्रतचर्या भवत्येव सर्वत्रेति सिद्धं भवति । एकैकश इति वचनं समुदायेन वरणं व्यावर्तयितुम् । इदं वरणं लौकिकं भिन्नमेव । अग्रे पुनर्वृणीत इतिवचनोपादानात् । अत एवैकैकश इति वचनमपि संगतं भवति । अन्यथा समम्भकवरणे मम्भभेदादेवैतस्यार्थस्य सिद्धावेकैकश इतिवचनस्य त्रैयर्थ्यापत्तेः । होत्रकवरणे प्रतिप्रस्थात्रादिवरणे च तत्तद्विद्वान्नाम्नां तत्तन्मन्त्रेणनिर्देशात्समम्भकवरणेन केवलेनैतस्य मैत्रावरुण इति नाम, एतस्य ब्राह्मणाच्छंसीत्यादेर्मन्त्रेभ्यो ज्ञातुमशक्यत्वेन निर्वाहासंभवादमम्भकवरणमावश्यकमेव । इदमप्येतेन ज्ञातं भवति सर्वान्यजमानगृहं प्रति सोमपवाक आनीय तत्राऽऽमम्भणं कुर्यादिति । इदं च प्रथमं वरणं सर्वेषां समानमेव । द्वितीयं समम्भकं वरणं तु चतुर्णां वरणपक्षे चतुर्णामिव । महर्षिव्यतिरिक्तानां तु पूर्वणैव वरणेन सिद्धिः । होत्रादीनां द्वितीयं लौकिकवरणं तु मम्भसंस्कारार्थमपेक्षत एवेति द्रष्टव्यम् ।

होता मैत्रावरुणोऽच्छावाको प्रावस्तुश्च होतारोऽ-

ध्वर्युः प्रतिप्रस्थाता नेष्टुञ्जेता चाध्वर्यवो ब्रह्मा

ब्राह्मणाच्छंस्याग्नीध्रः पोता च ब्रह्माण उद्गाता

प्रस्तोता प्रतिहर्ता सुब्रह्मण्यश्चोद्गातारः ।

होतार इति मैत्रावरुणाच्छावाकप्रावस्तुस्त्वपि होतृसंज्ञासिद्ध्यर्थं, फलं यदप्रतिरथं द्वितीयो होतेत्यत्र मैत्रावरुणस्य होतृग्रहणेन ग्रहणम् । सर्वेषां समम्भकवरणपक्षे प्रावस्तुद्वरणे होतृवरणमम्भप्रवृत्तिश्च । अध्वर्यव इति प्रतिप्रस्थानृनेष्टुञ्जेतृत्वपि अध्वर्युसंज्ञासिद्ध्यर्थं, फलं तामध्वर्यव उद्गृह्णन्ति चतुरोऽध्वर्युन्भोजयेदित्यादिषु प्रतिप्रस्थानृनेष्टुञ्जेतृणां ग्रहणम् । प्रतिप्रस्थानृनेष्टुवरणेऽध्वर्युवरणमम्भप्रवृत्तिश्च । उद्गातार इति प्रस्तोतृप्रतिहर्तृसुब्रह्मण्येष्वपि उद्गातृसंज्ञासिद्ध्यर्थम् । फलं प्राञ्चमुद्गातारो द्रोणकलशं प्रावस्वध्वर्युहन्त्यधोक्षमुपकर्षन्तीत्यादिषु प्रस्तोतृप्रतिहर्त्रोर्ग्रहणम् । प्रस्तोतृप्रतिहर्तृसुब्रह्मण्यवरण उद्गातृमम्भप्रवृत्तिश्च । सर्वकर्तव्यताऽपि पदार्थानुष्ठाने गणक्रम एव भवति न मुख्याश्चत्वार आदौ ततोऽधिनश्चत्वारस्ततस्तृतीयनिश्चत्वारस्ततः पादिनिश्चत्वार इत्येवं क्रमो भवति । होतारोऽध्वर्यवो ब्रह्माण उद्गातार इतिसंज्ञाचतुष्टयकरणसाधारणं प्रथममं द्रष्टव्यम् । एतेनानुक्रमणेनेयत्ताऽप्यवधृता । चमसाध्वर्यूणामृत्विक्त्वमप्येतेन वारितं भवति । षोडशर्षिजः क इत्याकाङ्क्षाऽप्येतेन पूर्यते । तृतीयाध्याये सप्तमे पादे जैमिनिरपि नियमस्तु दक्षिणामिः श्रुतिसंयोगादिति । ऋत्विग्भ्यो दक्षिणां दद्यात्प्रतीचे

ददाति ब्रह्मणे ददातीत्येवं दक्षिणाभिः सहऽऽज्ञानेऽग्नीध ऋत्विजे ददाति ब्रह्मण  
 ऋत्विज इत्यादिपर्यवसानात्सामानाधिकरण्यलक्षणो य ऋत्विक्शब्दरूपश्रुतिसंयोगस्त-  
 स्मादग्नीध्रमृतीनामेव ऋत्विक्त्वमिति नियमः स्यादिति सूत्रार्थः ।

सदस्यः सप्तदशः ।

सप्तदशवचनमेतस्यापि होत्रादिवन्मुख्यमेव ऋत्विक्त्वं न तु चमसाध्वर्युवन्मुख्यार्विक्त्वा-  
 भाव इति प्रदर्शनार्थम् । समन्त्रकवरणविधायके सूत्रे उद्गातृवरणोत्तरं सदस्यवरणस्य  
 विहितत्वात्संक्रमेणैव वरणं न तु षोडशार्विक्वरणोत्तरम् । सदस्यं महार्विजं पञ्चमं  
 कौषीतकिनः सामामनन्तीति मरद्वाजः । ब्राह्मणानार्षेयानृत्विजः सप्तदशैकैकशो वृणीत  
 इत्येतावतैव सदस्यसंग्रहे सिद्धे पृथक्सूत्रकरणमित्यस्वमेतस्य ज्ञापयितुम् । उक्तं  
 चैतदापस्तम्बाश्वलायनाभ्याम्—सदस्यं सप्तदशं कौषीतकिनः सामामनन्तीति । सद-  
 स्यप्रयोजनमाहुस्तत्रावेव स कर्मणामुपद्रष्टा भवतीति । उपद्रष्टृत्वं साध्वसाध्वनुसंधा-  
 तृत्वम् । आश्वलायनः सदस्यं सप्तदशं कौषीतकिनः सामामनन्तीत्युक्तत्वेतस्मिन्नर्थे  
 प्रमाणीभूतां श्रुतिमुदाजहार तदुक्तमृग्यां यमृत्विजो बहुधा कस्ययन्त इति ।  
 सदस्यसत्त्वे स्वशाखायामप्यस्ति लिङ्गं सदस्या ऋतवोऽभवमिति । अत्र बहुवचनमृतु-  
 बहुत्वानुसारेण । बौधायनोक्तं सदस्यचतुष्टु तु नामिमतमाचार्यस्य । सदस्यः सप्तदशः  
 प्रसदस्यस्येत्येकस्यैव प्रदर्शनात्, ध्रुवगोपनार्थं राजपुत्रस्य स्वतन्त्रतया विधानाच्छिञ्जाच्च ।

अथार्विजो वृणीते ।

मन्त्रैरिति शेषः । अपशब्दः सर्वार्विजलौकिकवरणानन्तर्यार्थः । तेन होतृलौकिकं  
 वरणं कृत्वा तस्यैव समन्त्रकं वरणमनन्तरमेव कर्तव्यम् । एवमध्वर्यादीनामित्येवंरूपः  
 पदार्थानुसमयोऽत्र न भवति किंतु काण्डानुसमय एवेति सिद्धं भवति । मुख्यस्वद्योत-  
 नार्थश्च । तेन पितृभूतमनुष्यभूतार्विक्त्वं प्रतिभ्रतु समन्त्रकं वरणं भवत्येव मन्त्रसं-  
 स्कारलाभायैस्यपि सिद्धं भवति । मनुष्यभूतपितृभूतदेवभूतस्वभेदेन त्रैविध्यमृत्विजां  
 शाख्यायानिनोक्तम्—स्वेनैव कर्मणि कर्मणि वृता ये ते मनुष्यभूताः वित्रादिभिर्वृतास्त एव  
 स्वेनैवाङ्गीकृता ये ते पितृभूताः स्वेनैव यावज्जीवकर्मार्थं वृता ये ते देवभूता इति ।  
 एवं स्वरूपमपि तेनैवोक्तम् । अत्रार्विक्शब्दो गौणमुख्यसाधारण एवेत्यवश्यं स्वीकर्त-  
 व्यम् । अन्यथा तेषां व्रतवर्थाभावः समन्त्रकवरणानुपपत्तिश्च स्यात् । मुख्यमृत्विक्त्वं तु  
 षोडशसप्तदशान्यतरसंख्योपादानस्य विरुद्धत्वापत्तेर्नाङ्गीकर्तुं शक्यमित्युक्तमेव प्राक् ।  
 पूर्ववरणं लौकिकम् । इदं समन्त्रकं मन्त्रजन्यादृष्टसंस्कारसिद्ध्यर्थम् । लौकिकस-  
 मन्त्रकवरणयोः क्रमस्तु भिन्नो भिन्न एव । होता भैत्रावरुणोऽच्छावाको प्रावस्तुदि-  
 त्पारभ्य सदस्यः सप्तदश इत्यन्तेन सूत्रेणोक्तो लौकिके वरणे क्रमः । मन्त्रक्रमानुरो-  
 धेन समन्त्रकवरणे क्रम इति द्रष्टव्यम् ।

अग्निर्देवो दैव्यो होता स मे होताऽस्तिवत्युपांशु दैव्यं  
होतारं वृणीतेऽसौ मानुषस्तं होतारं वृण इत्युच्चैर्मानुषम् ।

दैव्यं देवसंबन्धिनं, मानुषं मनुष्यसंबन्धिनम् । असाविति यः शब्दस्तस्य स्थाने होतुः पित्रादिभिर्व्यवहारयाय नाम कृतं तद्गृह्णाति । तच्च शर्मान्तं शर्मान्तं ब्राह्मण-स्थेति बौधायनोक्तेः शर्मान्तं ब्राह्मणस्य येन व्यवहियत इति वासिष्ठसूत्राच्च । येन व्यवहियत इति नाक्षत्रादिनाम्नां शर्मान्तताया व्यावृत्त्यर्थम् । वरणं नाम समानना-प्यर्थनपूर्वकं स्वकर्तव्यकर्मणि आर्तिवज्यकरणानुकूलप्रवृत्तिसंपादनं, तत्र समन्त्रकत्वं संस्कारविशेषार्थम् । अग्निर्देवो दैव्यो होता स मे होताऽस्तिवति दैव्यहोतृवरणमन्त्रः । असौ मानुषस्तं होतारं वृण इति मानुषहोतृवरणमन्त्रः । लिङ्गादेव दैव्यहोतृवरण-र्थत्वे पूर्वमन्त्रस्य सेत्स्यति सति पुनर्वचनं हेतुप्रदर्शनार्थं यतो दैव्यो होताऽत उपांशु वृणीत इति । एवमुच्चैर्मानुषमित्यत्रापि । यद्यप्युपांशुशब्दस्य दैव्यहोतृवरणेऽन्वयः प्रतीयते तथाऽपि उपांशुशब्दस्य स्वरपरत्वात्तस्य च मन्त्रधर्मत्वाद्द्वरणरूपक्रियाया-मन्वयासंभवेन वरणरूपक्रियाकरणीभूते मन्त्रेऽन्वयो ज्ञेयः । तथा चैवं वाक्यं भवति अग्निर्देव इति मन्त्रमुपांशुकत्वा दैव्यं होतारं वृणीत इति । एवमुत्तरत्रापि ।

एवमितरेषुपांशु दैव्यं वृणीत उच्चैर्मानुषम् ।

एवमितरेष्वित्येतावतैव दैव्यमानुषवरणसिद्धौ दैव्यं वृणीते मानुषमिति पुनर्वचनं दर्शपूर्णमासादिष्वमन्त्रकवरणेऽयमेव दैव्योऽग्निर्होता मानुषश्चेत्यभिध्यानपूर्वकत्वमाव-श्यकमितिज्ञापनार्थम् । एवमितरेषु दैव्यं वृणीते मानुषं चेत्येतावत्युच्यमान उपांशु-त्वोच्चैष्टयोर्निवृत्तिः स्यात्तां वारयितुं तयोर्वचनम् । इतरेषु अध्वर्वादिषु ऋत्विक्षु ।

आदित्यो देवो दैव्योऽध्वर्युः स मेऽध्वर्युरस्त्वसौ मानुषस्तम-ध्वर्युं वृण इत्यध्वर्युं चन्द्रमा देवो दैव्यो ब्रह्मा स मे ब्रह्माऽ-स्त्वसौ मानुषस्तं ब्रह्माणं वृण इति ब्रह्माणं पर्जन्यो देवो दैव्य उद्गाता स मे उद्गाताऽस्त्वसौ मानुषस्तमुद्गातारं वृण इत्युद्गातारमाकाशो देवो दैव्यः सदस्यः स मे सदस्योऽ-स्त्वसौ मानुषस्तं सदस्यं वृण इति सदस्यमापो देवीर्देव्या होत्राशंसिन्यस्ता मे होत्राशंसिन्यः सन्त्वमी मानुषास्ता-न्होत्राशंसिनीर्वृण इति होत्रकान्द्रमयो देवा देव्याश्च-मसाध्वर्यवस्ते मे चमसाध्वर्यवः सन्त्वमी मानुषास्तान्-चमसाध्वर्युंवृण इति चमसाध्वर्युन् ॥ १ ॥

मन्त्रेषु तं वृण इति परोक्षनिर्देशाच्छिङ्गाद्वरणं किञ्चिद्धारकं न साक्षादिति गम्यते । स चोपस्थितत्वात्सोमप्रवाक एवेत्यभिप्रायेण भाष्यकारेण तदनुयाचिभिः प्रयोगकारैश्च

सोमप्रवाकद्वारा वरणमुक्तं तद्दानवाचनान्वारम्भणवरवरणव्रतप्रमाणेषु यजमानं प्रतीया-  
दितिकात्यायनसूत्रविरोधाद्बुधेक्ष्यम् । नचैवं मन्त्रगतस्तच्छब्देन परोक्षनिर्देशोऽसंगतः  
स्यादिति वाच्यम् । तच्छब्देन दैव्यं होतारमग्निं परामृश्य युष्मच्छब्दार्थं मनस्यनुसंधाय  
तच्छब्दार्थयुष्मच्छब्दार्थयोरभेदेन तं दैव्यं होतारमग्निं स्वामेवाहं वृण इत्येतादृशा-  
र्थभिद्धावसंगतत्वपरिहारसंभवात् । एवं च कात्यायनसूत्रविरोधः परिहृतो भवति ।  
अदःशब्दस्तु तत्तन्नामग्रहणार्थं प्रयुक्तः । विहितं चासाविति नाम गृह्णातीत्यावेदन-  
प्रकरणस्थेन सूत्रेणादःशब्दस्थाने नामग्रहणम् । होत्रध्वर्युर्ब्रह्मोद्गातृशब्दार्थः प्रागेव  
र्दाशतः । सदसि भवः सदस्यः । अत्र भवनं सत्ता विद्यमानत्वमिति यावत् । योगरूढं  
पदम् । दिगादित्वाद्यत्प्रत्ययः । अनेन सदस्यशब्देन सदस्येवैतस्योपवेशनमिति बोध्यते ।  
अथ वा सदसि साधुस्तस्यै हितो वा सदस्य इति । सदःशब्देनात्र सदोमण्डपव-  
रूढत्वं कर्म लक्ष्यते । तद्गृह्णत्वात्साधुत्वं हितत्वं वा द्रष्टव्यम् । होत्रं हवनसाधनं  
वषट्कारस्तमा उच्चैः शंसन्ति वदन्तीति होत्राशंसिनः । नच होतरि स्वयं निषद्य  
यजत इत्यस्मिन्पक्षे यजमानाध्वर्योश्चातिप्रसङ्गः । होत्रकवरण एव होत्राशंसिवरणम-  
न्त्रस्योक्तत्वेन मैत्रावरुणो ब्राह्मणाच्छंसी पोता नेष्टाऽच्छावाक आग्नीध्रश्च होत्रका  
इत्यनेन मैत्रावरुणादिषु षट्स्वेव होत्रकशब्दप्रवृत्तेर्दाशितत्वेन होतरि यजमानाध्वर्यो-  
श्चातिप्रसङ्गाभावात् । तथा च होतृयजमानाध्वर्यूणां न होत्राशंसिशब्देन ग्रहणम् ।  
एतेन होतृयजमानाध्वर्यूणां स्वस्वमन्त्रेण वृत्तत्वेऽपि होत्राशंसिलिङ्गकमन्त्रसं-  
स्कारसिद्ध्यर्थं पुनर्वरणमिति शङ्काऽपि निरस्ता भवति । अमी इतिशब्दोऽदः-  
शब्दस्य प्रथमाबहुवचनम् । अमी इत्येतस्य शब्दस्य स्थाने समासेन प्रथमाब-  
हुवचनेन शर्मान्तानि नामानि षण्णां होत्रकक्रमेण गृहीत्वा मानुषास्तान्होत्राशंसि-  
नीर्वृण इति वृणुयात् । यथा केशवशर्मनारायणशर्ममाधवशर्मगोविन्दशर्मविष्णुशर्म-  
कृष्णशर्माणो मानुषास्तान्होत्राशंसिनीर्वृण इति । सर्वान्ते वा शर्मशब्दः सकृदेव ।  
मैत्रावरुणो ब्राह्मणाच्छंसी पोता नेष्टाऽच्छावाक आग्नीध्र इत्येवं क्रमोऽत्रानुसंधातव्यः ।  
एवं च (व) इतिबहुवचनान्तो युष्मदर्थश्च । एवं चमसाध्वर्युवरणमन्त्रेऽपि द्रष्टव्यम् ।  
अत्रापि होत्रध्वर्युर्ब्रह्मोद्गातृयजमानसदस्यमैत्रावरुणब्राह्मणाच्छंसिपोतृनेष्टच्छावाकाग्नीध्रा  
इत्येवं चमसाध्वर्युवरणे क्रमः ग्राह्यः । चमससंबन्धिनोऽध्वर्यवश्चमसाध्वर्यवः । धार्यधार-  
कमावरूपोऽत्र संबन्धः । तच्च धारणं होमाद्यर्थम् । प्रतिप्रस्थात्रादीनां तु तत्तन्मुख्यत्वि-  
कमन्त्रेण । तत्र प्रतिप्रस्थातुरध्वर्युमन्त्रेण, प्रस्तोतुरुद्गातृमन्त्रेण, प्रतिहर्तुरुद्गातृमन्त्रेण, प्राव-  
स्तोतुर्होतृमन्त्रेण, उज्जेतुरध्वर्युमन्त्रेण, सुब्रह्मण्यस्योद्गातृमन्त्रेणेति प्रतिप्रस्थात्रादीनामध्व-  
र्यादिशब्दैरेव वरणम् । नच प्रतिप्रस्थात्रादिपरिज्ञानार्थमध्वर्यादिशब्दोत्तरं प्रतिप्रस्था-  
त्रादिशब्दप्रयोगोऽप्यस्त्विति वाच्यम् । प्रतिप्रस्थात्रादिपरिज्ञानस्य लौकिकवरणेनैव  
जातत्वेन मन्त्रस्वरूपविघटकाधिकशब्दप्रयोगस्याप्रयोजकत्वात् । होत्रकवरणान्तरं

प्रतिप्रस्थात्रादीनां वरणम् । ततश्चमसाध्वर्युणां, गौणचमसाध्वर्युस्विगपेतया प्रति-  
 प्रस्थात्रादीनां मुख्यार्त्विक्त्वेन तेषामेव पूर्ववरणस्य युक्तत्वात् । राज्ञः पूजनानन्तर-  
 मृत्विजां निमन्त्रणार्थं सोमप्रवाकोऽवश्यं वरणीयः । सोममृत्विगम्य आर्त्विज्यप्रवृ-  
 द्यनुकूलव्यापारं निश्चेतुं वक्षीति सोमप्रवाकः । एतस्मादेव नाम्नः सोमप्रवाकप्रयोजन-  
 मवगतं भवति । साद्यस्त्रेण्वश्वरथाः संक्षीरद्वतयः । ससोमप्रवाका विधावन्तीति  
 लिङ्गमपि सोमप्रवाकसत्त्वे । छाटघायनद्राष्ट्रायणभरद्वाजाश्वलायनैर्नित्यमेवास्मात्स्थास्ति ।  
 अतः सोमप्रवाक ऋत्विजामामन्त्रणार्थमवश्यं वरणीयः । स च तूष्णीमेव मन्त्रानुपदे-  
 शात् । तस्य गन्वादिभिः पूजनं तस्मै यथाशक्ति दक्षिणादानं च । दक्षिणाकाष्ठे वा  
 दक्षिणादानम् । सोमप्रवाकवरणादिप्रयोग इत्थम्—राजपूजनानन्तरमस्मिन्कृती स्वं  
 सोमप्रवाको भवेति वृत्वा बाढमिति तेनोक्तं तं गन्ववस्त्रादिभिः संपूज्य सोमप्रवाकाऽऽ-  
 र्क्षयेभ्य ऋत्विगभ्यः सोमं प्रब्रूहीति यजमानस्तमाह । यजमानप्रहितः सोमप्रवाकस्तं  
 तं यथोक्तगुणमुपेत्य सर्वान्यजमानगृहं प्रत्यानीय तत्राऽऽमन्त्रं कुर्यात् । तत्राऽऽम-  
 न्त्रवाक्यमित्थम्—अमुकशर्मणः सोमो भविष्यति तत्रभवता हौत्रं कर्तव्यमाध्वर्यवं  
 कर्तव्यं ब्रह्मत्वं कर्तव्यमौद्गात्रं कर्तव्यं प्रशास्त्रियं प्रतिप्रस्थात्रं ब्राह्मणाच्छंसियं प्रास्तो-  
 त्रमच्छावाकायं नेष्ट्रीयमाग्नीध्रीयं प्रातिहर्षं प्रावस्तुतीयमौत्रं पोत्रीयं सौब्रह्मण्यं कर्त-  
 व्यमिति सदस्यपक्षे सादस्यमिति । होत्राम्यञ्छ इत्यस्मिन्सूत्रे होत्राशब्देन होत्रका  
 एव गृह्यन्ते । तथा च प्रशास्तृब्राह्मणाच्छंसिपोतृनेष्टृच्छावाकाग्नीध्रेभ्य एव च्छप्रत्यथो  
 न प्रतिप्रस्थातृप्रास्तोतृप्रातिहर्षञ्जेतृसुब्रह्मण्येभ्यः । प्रावस्तुच्छब्दात्तु वृद्धाच्छ इत्यनेन  
 च्छप्रत्ययः । ब्रह्मशब्दात्तु ब्रह्मणस्त्व इति सूत्रेण स्वप्रत्ययः । होत्रध्वर्युद्गातृशब्देभ्यस्तु  
 सामान्यतोऽणवेति द्रष्टव्यम् । तत्र को यज्ञः क ऋत्विजः का दक्षिणेत्येकः प्रश्नप्रकार  
 आपस्तम्बाश्वलायनाद्युक्तः । प्रत्युत्तरवाक्येष्वश्वलायनेन विशेष उक्तः कस्याणैः सह  
 संप्रयोग इति । कस्याणोऽमुको यज्ञः कस्याणा अमुकशर्मादय ऋत्विजः कस्याणो  
 गावो दक्षिणेति । अन्यः प्रश्नप्रकार आपस्तम्बेनोक्तः—तं पृच्छति क ऋत्विजः के  
 याजयन्ति कश्चिन्नाहीनः कश्चिन्न न्यस्तमार्त्विज्यं कश्चिस्कस्याण्यो दक्षिणा इति च्छन्दो-  
 गब्राह्मणं भवतीति । अत्र विकल्पं सूचयितुं छन्दोगब्राह्मणग्रहणम् । ऋत्विक्परीक्षा  
 तावत्पतितयाजिस्वादिद्यजमानदोषशङ्कानिरासार्था । वर्तमानर्त्विक्परीक्षाऽपि संप्रदान-  
 र्हेत्वशङ्कानिरासार्था । अहीनदक्षिणापरीक्षा तु अल्पदक्षिणे क्रतावहीने च याजननिषेधा-  
 देव । यथोक्तमाश्वलायनेन न्यस्तमार्त्विज्यमकार्यमहीनस्य नीचदक्षिणस्येति । अप्रश्नप-  
 सेऽपि परीक्षाऽऽवश्यमक्येव । आर्त्विज्याकरणे प्रत्याख्यानप्रकार उक्तो छाटघायन-  
 द्राष्ट्रायणाभ्यां सोमप्रवाकमकरिष्यन्नमः सोमाय राज्ञ इति प्रत्याचक्षीत महन्नेऽथोच

इति करिष्यन्प्रतिमन्त्रयेतेति । मारद्वाजमतात्त्वयाजयिष्यतोऽपि जपो नित्यः । पशुपाठः प्रेष्या घाता शमिता भुवगोपो दोग्धा सोमविक्रयी हविष्येषणार्थैका स्त्री, अग्नीषोमी-  
यार्थेषमावाहिन्यनार्थे द्वे, प्रसर्पका उपगताश्चेत्यत्रैवोपकरणयितव्याः । आलब्धव्यानां  
पशूनां दक्षिणार्थगवादिप्राणिद्रव्याणां दोहार्थानां गवां राजवहनार्थानिदुहोश्च संरक्षण-  
कर्ता पशुपालः । वैद्योऽयम् । तद्वृत्तित्वात् । प्रेष्याः प्रेषार्थकर्तारः सनीहारादयो  
व्रतप्रदातारः परिकर्मिणश्च । सर्निं याश्चालब्धं धनं तद्ये हरन्ति ते सनीहाराः । एतेन  
ज्ञायते पूर्वमेव क्रत्वर्थं द्रव्यं याचितं भवति । ब्राह्मणाः क्षत्रिया वैश्या वैते । सनी-  
हारविषये विशेष उक्तो द्वेषे बौधायनेन—अथ सनीहारान्प्रहिणोतीत्यन्यप्रोशूद्रयो-  
रिति बौधायनोऽन्यत्रैरिति शालीकिः सर्वान्यज्ञसिद्धय इत्यौपमन्यव इति । घाता  
यज्ञसामग्नीरसको ब्राह्मणः क्षत्रियो वैश्यः शूद्रो वा । शमिता पशुसंज्ञपनकर्ता । स च  
ब्राह्मणः शूद्रो वा । बाहुं शमित्रे तं स ब्राह्मणाय ददाति यद्यब्राह्मणो भवतीति सूत्रात् ।  
बाहुं शमित्रे यजमानो ददाति । तं बाहुं स शमिता ब्राह्मणाय ददाति यदि स्वयम-  
ब्राह्मणो भवतीति सूत्रार्थः । एतस्मादेव छिक्कादृत्विग्यतिरिक्त एवायम् । पराकावर्त-  
तेऽध्वर्युः पशोः संज्ञप्यमानादिति वचनादध्वर्योरसामध्यादध्वर्युपुरुषाणां मध्य एकस्य  
द्वयोः सर्वेषां वा कार्यानुसारेण पशुसंज्ञपनकर्तृत्वम् । तत्रैकश्चेत्प्रतिप्रस्थातैव संनि-  
हितत्वाद्द्वौ चेत्प्रतिप्रस्थातृनेष्टारौ त्रयश्चेद्वेत्ता चेति द्रष्टव्यमिति जैमिनिमतम् ।  
पथा च तृतीयाध्याये सप्तमे पादे तत्सूत्रे शमिता च शब्दभेदात् । शमयति पशुं  
हेनस्तीति शमितृशब्दार्थः । अत्र यद्यपि शामिप्रस्याऽऽध्वर्यवसमाख्यानादध्वर्योरैव  
शमितृत्वं युक्तं तथाऽपि संज्ञप्यमानात्पशोरध्वर्योः पराकावृत्तवचनेन तस्य शमितृत्वा-  
नुपपत्तेस्तत्प्रत्यासन्नः प्रतिप्रस्थात्रादिः कश्चिच्छमिता भवतीति । नचैवं क्लोम चार्थ  
वैकृतं च शमितुस्तद्ब्राह्मणाय दद्याद्यद्यब्राह्मणः स्यादितिवचनविरोध इति वाच्यम् ।  
यदि यजमानोऽब्राह्मणः क्षत्रिादिः स्यादित्यर्थकरणेन विरोधाभावात् । नचैवं शामिप्रं  
वैव विप्राणामितिनिषेधकत्रैवगिकः शमितेति कुलालः शमितेतिविधायकवचनद्वयवि-  
रोध इति वाच्यम् । एतासां स्मृतीनामध्वर्युपुरुषासंभवं एव प्रवृत्तिसंभवेन विरोधपरि-  
हारस्य कर्तुं शक्यत्वात् । तत्र ऋत्विजः शमिता भुवगोपो दोग्धा सोमविक्रयीति  
सूत्रकृतैव प्रदर्शितास्तेषामुपकरणं सिद्धमेव । आपस्तम्बपरद्वाजादिभिरुपगताणामप्यु-  
क्तत्वात्तेषामप्युपकरणं सिद्धमेव । इतरेषां तूपकरणे याज्ञिकमतेऽपि न नियम इति  
द्रष्टव्यम् । भुवगोपस्तु मीमांसकमतेऽपि राजपुत्रो गोपायतीतिवचनादन्य एव । एवं  
च तस्योपकरणं नियतम् । शमितुस्तु याज्ञिकमत उपकरणं न मीमांसकमते । विहि-  
त्वाद्दोग्धुरपि उपकरणम् । सोमविक्रयिणः कर्मान्तःपातित्वात्तस्य सर्वमतेऽन्यत्वा-  
शेषकरणम् । पशुपालादीनामुपकरणे विकल्पगात् (?) शमितुरध्वर्यादिवदुत्पत्ते-  
रभावाद्दुत्पत्तिकालिकसंज्ञासंभवाभावादिति । नहि संज्ञामात्रं भेदकं किंतूपत्तौ श्रुता ।

नचेयं संज्ञोत्पत्तौ श्रूयते वरणाभावेन शमितुरध्वर्यादिवदुत्पत्तेरभावात्तस्मान्न केवलसं-  
ज्ञाऽत्र भेदिकेति भावः । सूत्रार्थस्तु शमिता चास्विग्भ्यो भिन्नः शमितेति शब्दभेदात्प्र-  
करणाद्वा । वाशब्दः पूर्वपक्षव्यावर्तकः । प्रकरणमाध्वर्यवप्रकरणे शमिता पशुकण्ठे  
निगृह्णातीति । उत्पत्त्यसंयोग्यं च ब्राह्मणामावे । कलौ तु शामित्रं चैव विप्राणामिति  
शामित्रकर्मकरणनिषेधाच्छूद्र एव । ध्रुवग्रहसंरक्षणकर्ता ध्रुवगोपः । स च राजपुत्र  
इति सूत्रकारेण प्रागेवोक्तम् । अतः क्षत्रियो दोग्धा व्रतप्रवर्गार्थं दोहनकर्ता । स  
च ब्राह्मणः शूद्रो वा । अग्निहोत्रमेव न दुह्याच्छूद्र इत्यग्निहोत्रसंबन्धिदोहन एव  
शूद्रनिषेधादन्यत्रानियमः । अयं च शूद्रो गोप एव । स्मृतौ सच्छूद्रौ गोपनापिताविति  
तस्य सामान्यतः समीचीनत्वोक्तेस्तद्वृत्तित्वाच्च । ब्राह्मणो दोहकर्ता चेत्समीचीनत-  
रमेव । सोमविक्रयी कौत्सः शूद्रो वेति सूत्रकारेण प्रागुक्तमेव । सोमविक्रयणं तथेति  
कलौ सोमविक्रयस्यापि निषेधाच्छूद्र एवेदानीम् । अयं च ऋत्विग्भ्यतिरिक्त  
एवेत्युक्तमेव प्राक् । हविष्पेपणार्था स्त्री ब्राह्मणी दासी वा । अग्नीषोमीया-  
र्थेध्मवहनार्थाऽग्नीषोमीयार्थवर्हिर्वहनार्था च रुयेव ब्राह्मणी । प्रसर्पन्तीति प्रस-  
र्पका यज्ञेऽर्थमंशये निर्णायकाः । एते ब्राह्मणा एव दक्षिणाप्रतिग्रहीतृत्वात् ।  
तेषामुपवेशनस्थानं तु यावत्पर्यन्तं प्राग्देशे कर्म तावत्पर्यन्तं प्राग्देश एव । अग्निप्रण-  
यनप्रभृति तत्तत्समीपप्रदेश एव । यत्र यज्ञे शिष्टा विद्वांस उपविशन्ति सैव यज्ञसभे-  
स्युच्यते । तदुक्तं राजधर्मेषु—

सभास्तु तिस्रो विज्ञेया धर्मस्यैका च कर्मणः ।

तथा राजसभेत्येता विद्वद्भिः परिकीर्तिताः ॥ इति ।

धर्मशब्देन व्यवहारः प्रायश्चित्तं चोच्यते । तदर्थं या कल्पिता शाला सा धर्मस्य  
सभा । इयमेका सभा । च परं कर्मार्थं यज्ञादिकर्मार्थं या शाला सा कर्मसभेत्युच्यते । इयं  
द्वितीया । राजा यत्र विप्रैः परिचारकैर्मटादिभिश्च सहित उपविशति सा शाला राज-  
सभेत्युच्यते । इयं तृतीया सभा । एतास्तिन्नः सभा विद्वद्भिर्ऋषिभिः परिकीर्तिताः  
कथिता इत्यर्थः । सभासत्संख्योक्ता बृहस्पतिना—

लोकवेदज्ञधर्मज्ञाः सप्त पञ्च त्रयोऽपि वा ।

यत्रोपविष्टा विप्राः स्युः सा यज्ञसदृशी सभा ॥ इति ।

स्मृत्यन्तरेऽपि—यत्र धर्मं विनिर्णेतुं विद्वांसश्चतुरादयः ।

उपविष्टा भवेयुश्चेत्तदा ज्ञेया सभेति सा ॥ इति ।

यज्ञार्थशालोपविष्टा विद्वांसः शिष्टा ब्राह्मणा अत्र प्रसर्पकशब्देनोच्यन्ते । ते च त्रिप्रभृ-  
तय इति द्रष्टव्यम् । यज्ञमारभ्याऽऽन्तं शालायां नियमेनैतेरुपवेशनं कर्तव्यं कर्मसाक्षा-

र्षम् । उपगातार ऋत्विजां मध्ये ये केचन षडवराध्या इत्युक्तमेव प्राक् । अहोरात्रे पशु-  
पाश्या, मुहूर्ताः प्रेष्या अमवन्, मृत्युस्तदभवद्वाता, शमितोम्रो विशां पतिः, ध्रुवगोपः  
सहोऽभवत्, आकूतिरपिनद्दृविः, इधम५ ह क्षुच्चैभ्य उभ्रे तृष्णा चावहतामुभे इति  
विश्वसृजामयनेऽनुक्रमणास्त्रिंशद्देतेषां करुपनमत्रैव । न चाऽऽर्तवा उपगातार इति लिङ्गा-  
देतेषामपि भिन्नत्वेनोपकरुपनमस्त्विति वाच्यम् । तेषां सर्वमत ऋत्विगभेदस्यैव सिद्ध-  
त्वेनोपकरुपनासंभवात् । मीमांसकमत आर्तवा उपगातार इत्यस्या अर्थवादत्वेन वज्र-  
हस्तः पुरंदर इत्यादिवत्स्वार्थे प्रामाण्याभावाच्चोपगानुणां भिन्नत्वं करुपयितुं शक्नोति ।  
याज्ञिकमते स्वार्थप्रामाण्यसत्त्वेऽपि वचनादभेद इति द्रष्टव्यम् । यजमानस्यार्त्विजां च  
यावत्कर्म व्रतं भवति । तदुक्तं ऋषिभाष्ये—सर्वत्र यजमानस्यार्त्विजां च  
यावत्कर्म व्रतमुपदिशन्तीति । तच्चोक्तमाश्रयायनेन—न मांसमश्रीयुर्न स्त्रियमुपेयुरा-  
क्रतोरपवर्गादिति । ऋत्विगपेक्षं बहुवचनम् । अन्योऽपि विशेषनिषेधे बौधायनप्राय-  
श्चित्तसूत्रे—नर्त्विजामार्त्विज्यमन्यत्र विद्यते न महर्त्विजां समाप्तो न सर्वत्र यजमा-  
नस्याऽऽर्त्विजन्यमन्यत्र सत्रादिति । यो होता सोऽध्वर्युरित्ययं समाप्तः कुण्डपायिनाम-  
यने विहितः । स तस्य सप्रत्वात्तत्रैव नान्यत्राहीनैकाहादौ । एवं यजमानस्याऽऽर्त्वि-  
ज्यमपीति । ऋत्विजां मधुपर्केण पूजा कार्या । तत्र विश्वामित्रः—

संपूज्य मधुपर्केण ऋत्विजः कर्म कारयेत् ।

असंपूज्य कारयेच्चैत्किञ्चिदेषेण स युज्यते ॥ इति ।

मधुपर्काहो धर्मसूत्रे—गोमधुपर्काहो वेदाध्यायपाचार्य ऋत्विक्स्नातकः श्वशुरो  
राजा वा धर्मयुक्त इति । गौश्व मधुपर्कश्च गोमधुपर्कौ ताभ्यामहो योय इत्यर्थः ।  
एतादृशे समाप्ते मधुपर्कान्तर्गतगोरपेक्षयाऽधिका गौर्देया भवति । वेदाध्यायीत्याचा-  
र्यादिविशेषणम् । यद्याचार्यद्वयः कृत्स्नवेदाध्यायिनस्तदेव मधुपर्काधिका गौर्देया  
नान्यदेति । एतेन ज्ञायते वेदैकदेशाध्यायिनोऽप्याचार्यद्वयः स्युस्तेऽपि केवलं  
मधुपर्केण पूज्या एवेति । अथवा गवा युक्तो मधुपर्को गोमधुपर्क इत्येवं ममासः ।  
अधिकगोदानाभावस्तु सुतराम् । अन्यश्च धर्मसूत्रे विशेषः—आचार्यार्त्विजे  
स्नातकाय श्वशुराय राज्ञ इति । पारिवर्त्सराहुपतिष्ठभ्यो गौर्मधुपर्कश्चेतिपूर्वोक्तविशे-  
षणविशिष्टानामाचार्यादीनां संवत्सरोत्तरं प्राप्तानामेतेषां गोयुक्तमधुपर्केण पूजा कार्य-  
त्यर्थः । अनेन सूत्रेणावधिप्रदर्शनं क्रियते । विद्यास्नातकविद्याव्रतस्नातकाभ्यामेव  
गौर्देया न केवलव्रतस्नातकाय । एतस्मात्सूत्रादिदं ज्ञायते पूर्वसूत्रे धर्मोपदेष्टृत्वादि-  
धर्मसंपत्तिप्रयुक्तो मधुपर्क इति । तत्र धर्मोपदेष्टुर्मधुपर्क उपनयनोत्तरम्, ऋत्विजो  
वरणोत्तरं, स्नातकस्य समावर्तनान्ते, श्वशुरस्य देवकोत्थापनान्ते, राज्ञोऽभिषेकान्त-  
इति द्रष्टव्यम् । प्रतिनिमित्तं नैमित्तिकमिति न्यायान्, ऋत्विजो वृत्त्वा मधुपर्कमाह-



रोदित्याश्वलायनसूत्रात्, पुनः पुनर्यज्ञ इति च्छन्दोगसूत्रात्, अथैतेऽर्घ्या ऋत्विक्श्च-  
शुरपितृव्यमातुलाचार्या राजा स्नातकः प्रियागतोऽतिथिरिति संवत्सरं पर्यागतेभ्य  
एतेभ्य एव कुर्याद्विवाहे वरायार्थिभ्यः कर्मणि कर्मणि ददातीति बौधायनसूत्रात् ।

असंपूज्य कारणेञ्चेत्किञ्चिद्वेषण स युज्यते ।

इति विश्वामित्रेण मधुपर्कपूजाया अकरणे दोषश्रवणाच्च प्रतियज्ञम् । संवत्सरोत्तरं  
देवभूतपितृभूतानामेवर्त्विजां कर्मव्यतिरिक्तकाल उपस्थितिः संभवति न मनुष्यभूतानां  
कर्मव्यतिरिक्तकाल एतेषामृत्विक्त्वासंभवात् । बैजवापमते होत्रादिषु चतुर्ध्वार्त्विज्य-  
समावेशात्तद्दशवर्तिनां पुत्रादीनामाशौचपातेऽन्ये तदीया आगमयितव्या इति । इदं  
च देवभूतपितृभूतार्त्विक्पक्षे द्रष्टव्यम् । ऋत्विक्मरणप्रयुक्तमाशौचं याज्ये यस्मृता-  
वुक्तं तद्देवभूतपितृभूतविषयकमेव । एवं याज्यमरणप्रयुक्तमाशौचं देवभूतपितृभूतेष्वेव-  
र्त्विक्षु इति द्रष्टव्यम् । ऋत्विजामाशौचाभावो मधुपर्कोत्तरमेव ।

गृहीतमधुपर्कस्य यजमानान्तु ऋत्विजः ।

पश्चादाशौचे पतिते न भवेदिति निश्चयः ॥ इति ब्राह्मात् ।

यत्र मधुपर्को नास्ति तत्राऽऽशौचमस्त्येवेति त्वर्थात् । तत्राऽऽधानेष्टिपशुबन्वादौ  
मधुपर्को नैव किंतु ज्योतिष्टोमादावेव स इति केचित् । समन्त्रकवरणस्य ज्योतिष्टो-  
मादावेव सत्त्वान्मधुपर्कः, आधानेष्टिपशुबन्वादी समन्त्रकवरणाभावान्न स इत्येतन्मता-  
शयः । सर्वत्रापि मधुपर्क इति केषांचिन्मतम् । समन्त्रकवरणस्यैव मधुपर्कनिमित्तत्वे  
प्रमाणाभाव इत्येतन्मताशयः । तुच्छमेतन्मतं समन्त्रकवरणसंबद्ध एव मधुपर्क इति प्रद-  
र्शयितुमेवर्त्विजो वृत्वेत्यनूवादकरणात्प्रयोजनान्तरस्य चासंभवात् । महादानादौ मधु-  
पर्कस्तु वाचनिकः । वैखानसेनाऽऽधानेऽपि मधुपर्क उक्तः सोऽपि वाचनिक एव ।  
किमिव वचनं न कुर्यान्नास्ति वचनस्यातिभार इति ।

प्राग्भो वरणं यज्ञे संकल्पो व्रतसत्रयोः ।

नान्दीश्राद्धं विवाहादौ श्राद्धे पाकपरिक्रिया ॥

इति वचने यद्यपि वरणस्यैवं केवलमाशौचाभावहेतुत्वं प्रतीयते तथाऽपि वरणमधु-  
पर्कयोः संबद्धत्वाद्द्वरणशब्देन मधुपर्कोऽपि गृह्यते । नातो गृहीतमधुपर्कस्येति ब्राह्मेण  
विरोधः । अयं चर्त्विजामाशौचाभावो यावत्कर्म तावदेव ।

ऋत्विजां दीक्षितानां च यज्ञियं कर्म कुर्वताम् ।

सन्निव्रतिब्रह्मचारिदातृब्रह्मविदां तथा ॥

दाने विवाहे यज्ञे च सम्ग्रामे देशविष्टुषे ।

आपद्यपि च कष्टायां सद्यः शौचं विधीयते । इति वचनात् ।

प्रारम्भो वरणं यज्ञ इति वचने गृहीतमधुपर्कस्येतिवचनैकवाक्यत्वाय वरणं समम्भ-  
कमेवेति ज्ञेयम् ।

एतेन—व्रतयज्ञविवाहेषु श्राद्धे होमेऽर्चने जपे ।

प्रारब्धे सूतकं न स्यादनारब्धे तु सूतकम् ॥

इतिविष्णुवचनबोधितानारम्भहेतुकं सूतकं लौकिकवरणवृत्तानामप्यस्येव । सूतक-  
ग्रहणं मृतकोपलक्षणम् । गृहीतमधुपर्कस्य यजमानान्तु ऋत्विज इत्यर्त्विक्वशब्द  
प्रदुतयजनविशेषनिमित्तक एव ग्राह्यः । तेन न चमसाध्वर्युभ्यो मधुपर्कः किंतु गन्धा-  
दिभिः पूजामात्रम् । यजमानस्यापि यावत्कर्म तावदेवाशौचाभावः । ऋत्विजां दीक्षि-  
तानां चेत्यनन्तरोदाहृतवाक्यात् ।

न दीक्षिण्याः परं यज्ञे न कृच्छ्रादि तपश्चरन् ॥ इतिवचनाच्च ।

दीक्षिणी दीक्षणीया । दीक्षितानामिति बहुवचनं सत्राभिप्रायेण । इदमपि प्रारम्भो-  
त्तरमेव ।

प्रारब्धे सूतकं न स्यादनारब्धे तु सूतकम् ॥ इतिवाक्यात् ।

अत्रापि प्रारम्भशब्दार्थः प्रारम्भो वरणं यज्ञ इतिवचनसिद्धवरणात्मक एव ।  
संक्रुपोत्तरं वरणात्प्राक्चेत्तदा विराम एव । नान्दीश्राद्धं तु पूर्वकृतमेवैकार्षिंशतिदिन-  
पर्यन्तमुपयोगाय भवति ।

एकविंशत्यहर्द्वे विवाहे दश वासराः ।

त्रिषट्चौलोपनयने नान्दीश्राद्धं विधीयते ॥ इतिवचनात् ।

दीक्षितस्य त्ववभृथात्प्रागकर्मकालेऽप्याशौचाभाव एव ।

तद्वद्गृहीतदीक्षस्य त्रैविद्यस्य महामखे ।

ज्ञानं त्ववभृथे यावत्तावत्तस्य न सूतकम् ॥ इतिवचनात् ।

सत्रिब्रह्मचार्यादिसद्यःशौचवदिति तद्वदित्यस्यार्थः । गृहीता दीक्षा येन स  
दीक्षित इति यावत् । दीक्षणीयायागोत्तरं दीक्षितत्वमिति प्रागुक्तमेव । त्र्यवयवा विद्या  
त्रिविद्या तामधीते वेद् वा स त्रैविद्यो वेदत्रयाध्यायी तत्प्रतिपाद्यकर्मत्रयज्ञानवान्वा ।  
एतादृशो यजमानो भवेत्तस्य महामखेऽग्निष्टोमादिरूपेऽवभृथज्ञानं यावत्पर्यन्तं न  
निवृत्तं तावत्पर्यन्तं तस्य यागकर्तुर्न सूतकमित्यर्थः । तद्वदित्येन सद्यःशौचमति-  
दिश्यते । तेनाकर्मकालेऽप्याशौचाभावः सिध्यति । गृहीतदीक्षित्वस्यावभृथस्नानकर्तृ-  
त्वस्य च चातुर्मास्यसौत्रामण्यादावपि सत्त्वादतिव्याप्तिः स्यात्तां वारयितुं महामख  
इति । गृहीतदीक्षस्येत्यनेन पूर्वावधिः प्रदर्श्यते । तेनैतन्मध्य एवाकर्मकालेऽपि  
आशौचाभावो नत्वेताभ्यां पूर्वम् । ननु गृहीतदीक्षस्येत्यावदेवास्तु चातुर्मास्यसौत्रा-

मण्यादिषु दीक्षाया एवाभावेनापि प्रसङ्गवारणसंभवात्महामख इति विशेषणं व्यप-  
मिति चेन्न । दीक्षघातोरनेकार्थकत्वेनेज्यारूपघातवर्षस्य तत्रापि सत्त्वेन तद्वारणार्थं  
महामख इत्येतस्याऽऽवश्यकत्वात् । त्रैविद्यस्येत्यनेन विशेषणेन केवलं श्रद्धधानस्य  
महामखेऽपि अकर्मकाले दीक्षितस्यापि अवभृथात्प्रागाशौचमस्त्येव । तथा चाशौचनि-  
मित्तकं स्नानं कर्मारम्भात्प्राक्कृत्वाऽङ्गेष्वेव घृतवस्त्रजातं गुष्कं कृत्वा भस्म धृत्वा  
कर्माऽऽरभेत । कर्मसमाप्त्युत्तरं पुनराशौची भवेत् । एवं प्रतिकर्मारम्भं स्नानं भवति ।  
धारणाशक्ततायां स्नानोत्तरं वस्त्रमेखलाकृष्णाग्निनादीनि प्रक्षालय यावत्पर्यन्तं दीक्षार्थं  
वस्त्रं गुष्कं भवति तावदन्यत्परिधाय गुष्के तस्मिन्दीक्षाऽसि तनूरसि सोमस्य तनूरसीति  
मन्त्रैः परिधाय सूर्यस्य वासोऽसि नीविरिति नीविमनुपरिकल्प्य नवनीताभ्यञ्जनं  
कृत्वाऽक्षिणी अङ्गत्वात् प्रक्षालितया तथैव मेखलया परिष्कारेण कृते प्राप्तमग्निं कर्म  
करोति । एवं परन्त्या अपि । एवं यावदाशौचनिवृत्ति । एतच्चान्यथानुपपत्त्या कल्पते ।  
एतादृशकरुपनायां त्रैविद्यग्रहणमेव गमकम् । अन्यथैतस्य निरर्थकत्वापत्तेः ।

अपि वा होतारमध्वर्युं ब्रह्माणमुद्गातारं चैतानेव वृणीते ।

अपि वा मुरुयानेव चतुरो वृणीत इत्येतावतैव होत्रध्वर्युब्रह्मोद्गातृत्वात् चतुर्णां  
ग्रहणमाश्रयायनोक्तब्रह्मपूर्वकत्वं चतुरः सर्वान्वा चतुरो वृणानो महर्त्विजो वृणीतेऽध्वर्युं  
ब्रह्माणं होतारमुद्गातारमितीतिभारद्वाजोक्ताध्वर्युपूर्वकत्वं च व्यावर्तयितुम् । तेनाऽऽम-  
न्त्रणप्रकारादिकं तदुक्तं सर्वमुपसंहार्यमेवेति । एतच्छब्दश्चकारेण मुरुयत्वात्सदस्य-  
स्यापि संग्रहः शङ्कितः स्यात्तद्व्यावर्तनाय । एषकार इतरेषां समन्त्रकवरणन्यवच्छे-  
दार्थः । अमन्त्रकं वरणं त्वेतेषामपि भवति । चतुर्णां समन्त्रकवरणपक्षे चतुर्णामेव  
मधुपर्कपूजा, इतरेषां तु वस्त्रालंकारगन्धादिभिः पूजनमात्रमिति ज्ञेयम् ।

अर्थ क्षत्रियं देवयजनं याचते ।

याजमानं व्याख्यास्याम इत्यधिकाराद्यजमान एव सर्वत्र कर्ता । अथशब्दो नित्य-  
स्वार्थः । तेन विद्यमानेऽपि देवयजनदेशे याचनं नित्यमिति सिद्धं भवति । आपस्त-  
म्बेन तद्वतो राज्ञोऽपि याच्ञावचनात् । एवं प्रतिग्रहरहितस्य क्षत्रियस्य वैश्यस्य चापि  
याच्ञा नित्या । देवयजनयाचने मन्त्रमाहाऽऽपस्तम्बः—देव वरुण देवयजनं मे  
देहीति यजमानो राजानं याचेदिति ।

स चेद्ददाति देवयजनवान्भूया इत्येनमाहन चेद्य-

दहं देवयजनं वेद तस्मिंस्त्वा वृश्वाभीत्येवमाह ।

चेद्यदीत्यर्थः । एनं \*दातारम् । न चेदित्यनन्तरं ददातीत्यनुपपन्नः । यदि न  
ददातीत्येषापठदापस्तम्बः । चेद्ददातीत्येतावतैव सिद्धेऽपि तच्छब्दमुच्चरति तस्येदं

\* अदातारमित्येषोपलभ्यते तत्प्रामादिकम् ।

प्रयोजनं याचित एव सश्रद्धं ददाति तदैव देवयजनवान्मूया इत्याशीर्यदि निर्बन्धादि-  
नाऽनुव्यवहारमयाद्वा तदा नाऽऽशीरिति । यदहं देवयजनं वेदेत्यनुव्याहरिष्यतः प्रतिज्ञा ।

अथैनमभिव्याहारयन्ति ।

अथशब्द आनन्तर्यार्थः । तेन यदहं देवयजनं वेद तस्मिन्स्त्वा वृश्चामीत्येतदन-  
न्तरमेव होत्राभिव्याहरणं कर्तव्यं न तु तेन सह तत्पूर्वं वेति । एनमदातारम् । अभि-  
व्याहारोऽत्र ज्ञापः । वाचमुपावधीर्वाक्त्वा हास्यतीत्यादिवक्ष्यमाणमश्लिङ्गात् । वक्ष्यमा-  
णाभिव्याहरणमश्रनिपाद्याभिर्वागादिभिरित्यर्थः । बहुवचनं वक्ष्यमाणहोत्राद्यभिप्रा-  
येण । सामान्यप्रतिज्ञेयम् । अथवाऽभिव्याहारयन्तीति स्वार्थे णिच् । वक्ष्यमाणा होत्रा-  
दयः । नचाश्रवैजः प्रयोज्याः प्रयोजको यजमानस्तथा च नागतिका(क)गतिक्का  
णिचः स्वार्थपरत्वकरूपनेति वाच्यम् । अभिव्याहरणकर्तृत्वस्य होत्रादिनिष्ठत्वमिव यज-  
मानस्यापि तत्कर्तृत्वस्याग्रे वक्ष्यमाणत्वेन स्वस्मिन्स्वप्रयोज्यत्वासंभवात् । अतः स्वार्थं  
एव णिच् ।

तत्प्रकारमाह—

वाचमुपावधीर्वाक्त्वा हास्यतीति होता प्राणमुपावधीः  
प्राणस्त्वा हास्यतीत्यध्वर्युर्भन उपावधीर्भनस्त्वा हा-  
स्यतीति ब्रह्मा चक्षुरुपावधीश्चक्षुस्त्वा हास्यती-  
त्युद्गाता श्रोत्रमुपावधीः श्रोत्रं त्वा हास्यतीति होत्र-  
का आत्मानमुपावधीरात्मा त्वा हास्यतीति सदस्योऽ-  
ङ्गान्युपावधीरङ्गानि त्वा हास्यन्तीति चमसाध्वर्यवः  
प्रजापतिमुपावधीः प्रजापतिस्त्वा हास्यतीति यजमा-  
नो भूतान्युपावधीर्भूतानि त्वा हास्यन्तीति सर्वे ।

होत्रादीनामुपादानं तत्तन्मन्त्रसंबन्धपरिज्ञानार्थम् । अन्यथा प्रथमः कस्य मन्त्रो  
द्वितीयः कस्येत्यादिपरिज्ञानं न स्यात् । सर्व उक्ता होत्रादयोऽनुक्ता यजमानस्य  
प्रेष्याद्याश्च । क्रमेणैवाभिव्याहरणम् ।

एवं ज्ञप्ते ततोऽन्यं याचते—

अथैत्विजो देवयजनं याचते ।

अथशब्दो यद्यपि स्वकीय एव देवयजनदेशस्तथाऽपि राजानुज्ञां विना नैवैत्विजः  
प्रति याचनं भवतीति । ऋत्विज इति द्वितीयावहुवचनम् । होत्रादीनामनुज्ञापनमेवात्र  
याचनशब्दार्थः । आपस्तम्बस्तु ऋत्विजः प्रति याचने राजकर्तृकतामाह—राजा  
देवयजनं याचत्याग्निं होता स मे होता होतर्देवयजनं मे देहीत्यादिना । यत्र ऋत्वि-

देवयजनस्य तत्र गच्छति याचनार्थम् । तत्रापि न लभ्यते चेत्, यो यक्ष्य इत्यु-  
क्त्वा न यजते त्रैधातवीयेन यजेतेति विहितां त्रैधातवीयेष्टिं कुर्यात् । वरणकाल एव-  
त्विक्संपादनमिति पक्ष ऋत्विगलाभेऽपीति केचित् । वस्तुतः सामग्युपकरणं यथा  
संकरपात्पूर्वं तर्थात्विग्देवयजनकरणमपि । तथा च न त्रैधातवीयेष्टिर्न च ऋत्वनार-  
म्भरूपो विभ्रेषः । बौधायनः स्पष्टमेतद्वैधमूत्र उक्तवान्नादृष्ट्वा राजानं चर्त्विजश्च दीक्षे-  
दिति । चकारो देवयजनपात्रादिसामग्रीसंग्रहार्थः ।

अग्निर्मे होता स मे दैवयजनं ददात्वित्युपा५-

शु होतर्देवयजनं मे देहीत्युच्चैर्मानुषम् ।

उपांश्वित्यनन्तरं देवयजनं याचत इत्यनुवर्तते सामान्यप्रतिज्ञामूत्रात् । तत्तन्म-  
न्त्रलिङ्गात्तं तं प्रति । मानुषमिति देवयजनविशेषणम् । ऋत्विग्विशेषणत्वे मन्त्रेषु मानु-  
षनामानिर्देशाभावेन तत्त्वानुपपत्तेः । तेनार्थात्पूर्वतो दैव्यदेवयजनयाचनमिति सिध्यति ।  
अदृष्टार्थमेतत् । उपांशुत्वस्य शब्दधर्मत्वाद्देवयजनयाचनमन्त्रेष्वेवान्वयो न तु याचने ।  
तेन मन्त्रमुपांशुक्त्वा दैव्यं देवयजनं याचत इत्येवं वाक्यं भवति । एवं मानुषमित्य-  
त्रापि । एवं सर्वत्र द्रष्टव्यम् ।

एवमितरेषूपुपांशु देवतानामधेयमभिव्याहरत्युच्चैर्मानुषस्य ।

एवमितरेष्वित्येतावतैव सिद्धावुपांशु देवतानामधेयमभिव्याहरत्युच्चैर्मानुषस्येतिव-  
चनं प्रकारान्तरमिदं पूर्वेण सह विकल्पार्थं इति प्रदर्शयितुम् । किं तत्पूर्वं किं तदुत्तर-  
मिति चेदुच्यते—पूर्वमन्त्रोरुपांशुत्वाच्चैस्त्वे अत्र तु नामधेययोरेवोपांशुत्वाच्चैस्त्वे इति  
पूर्वमन्त्रेषु देवतानामधेयानामेवोपांशुत्वेऽवशिष्टमन्त्रभागानामर्थादुच्चैस्त्वम् । उत्तरमन्त्रेषु  
मानुषनामधेयानामेवोच्चैस्त्वेऽवशिष्टमन्त्रभागानामर्थादुपांशुत्वमिति ज्ञेयम् । मानुषमि-  
त्येष लाघवाद्भवत्ये गुरुभूतः षष्ठ्यन्तत्वेन निर्देशोऽत्र ऋत्विङ्नामापि ग्राह्यमिति  
गमयति । यथाऽमुकशर्मन्मानुष होतर्देवयजनं मे देहीत्यादि । नामैव नामधेयम् ।  
भागरूपनामभ्यो धेय इति स्वार्थे धेयप्रत्ययः । अभिव्याहरणमुत्कीर्तनमेव देवताना-  
मधेयशब्दसमभिव्याहारात् । होतेत्यादिनामानि तु न मानुषाणि किंतु आर्त्विज्यप्रयु-  
क्तानि । मानुषस्येत्यनन्तरं देवतानामधेयमित्यत्रत्यसमासैकदेशनामधेयशब्दोऽनुवर्तते ।  
देवतानामधेयमभिव्याहरतीत्यत्र देवताया नामधेयं देवतानामधेयमिति षष्ठीतत्पुरुष  
एव लाघवात् तु देवताया नामधेयं यत्रेति व्यधिकरणबहुव्रीहिरिति । बहुव्रीहिसमासे  
तु देवतानामधेयशब्दस्य मन्त्रपरतायां पूर्वेण सहैकार्थत्वेन पुनरुक्ततादवस्थयापत्तेः ।  
अतः षष्ठीतत्पुरुष एव युक्तः । अत उपांशु देवतानामधेयमभिव्याहरत्युच्चैर्मानुषस्ये-  
त्येतत्सूत्रं पक्षान्तराभिप्रायमेवेत्येवमवश्यं स्वीकार्यमित्यलं बहुना ।

आदित्यो मेऽध्वर्युः स मे देवयजनं ददात्वध्वर्यो देवयजनं मे देहीत्यध्वर्यु चन्द्रमा मे ब्रह्मा स मे देवयजनं ददातु ब्रह्म-  
न्देवयजनं मे देहीति ब्रह्माणं पर्जन्यो म उद्गाता स मे देव-  
यजनं ददातुद्गातर्देवयजनं मे देहीत्युद्गातारमाकाशो मे सदस्यः  
स मे देवयजनं ददातु सदस्य देवयजनं मे देहीति सदस्यमापो  
मे होत्राशस्सिन्यस्ता मे देवयजनं ददतु होत्राशस्सिन्यो मे  
देवयजनं मे दत्तेति होत्रकान्द्रमयो मे चमसाध्वर्यवस्ते मे देवय-  
जनं ददतु चमसाध्वर्यवो देवयजनं मे दत्तेति चमसाध्वर्यून ॥ २ ॥

स्पष्टम् ।

याचित्वेदमगन्म देवयजनं पृथिव्या इति देवयजनमध्यवस्यति ।

देवा इज्यन्ते यस्मिंस्तद्देवयजनं देवानां यजनं यस्मिन्निति वा देवयजनं, तदध्यव-  
स्यति सहाग्निभिरुपकल्पितसोमर्षिवक्त्रंभारैश्चोदकुम्भपुरःसरं वासार्थं गच्छतीत्यर्थः ।  
अनुप्रयायावभ्येदित्यत्रावस्यतेस्तथाऽर्धं दर्शनात् । एदमगन्म देवयजनमिति मन्त्रलि-  
ङ्गाच्च । मदेमेति मन्त्रान्तः । अगन्मेति बहुवचनं पत्न्यमात्याभिप्रायम् । तेनामात्या  
अपि सह स्युः । इदं चामात्यसाहित्यं तत्सद्भावाभिप्रायेण । पत्न्यां तु नैवं तां विना  
क्रतोरैवाभावात् । तस्या देवयजनं प्रति गमने तु अरण्यन्वारम्भस्य पत्न्या विहितत्वा-  
त्तद्वारा सिद्धमेव । यजमानस्य मूर्खत्वादेवैतद्ब्राह्मणे देवयजनं ह्येव पृथिव्या  
आगच्छति यो यजत इत्येकवचनं श्रूयते । याचित्वेत्युक्तानुवाद आपस्तम्बोक्तस्यापि  
वा न देवयजनं याचेद्देवता एवोपतिष्ठेत् सक्षेदं पश्येत्येतस्य पक्षस्य निराकरणार्थः ।  
क्त्वाप्रत्ययाद्देवयजनाध्यवसानाङ्गता । तेन देवयजनाध्यवसानोत्कर्ष एतस्याप्युत्कर्षः  
समारोपणादिकं देवयजनयाचनात्पूर्वमेव भवतीति । अत्र देवयजनाध्यवसानमरण्ये  
दीक्षतेऽरण्ये यजत इत्यस्मिन्पक्षे । अग्रे यद्विधास्यति तद्भ्रामे दीक्षतेऽरण्ये यजत  
इत्यस्मिन्पक्ष इति द्रष्टव्यम् ।

देवयजनमध्यवस्यतीति पूर्वमुक्तं तत्र किलक्षणं देवयजनमित्याकाङ्क्षायामाह—

यत्समं प्रतिष्ठितमोषधिवदनुषरमभ-

ङ्कुरमनुपाहितमनिरिणमविस्त्रङ्गदारि ।

यत्समं समभूमिकं यद्देवयजनं भवति तद्देवयजनमध्यवस्यतीति पूर्वेणान्वयः । प्रति-  
ष्ठितं सुशोभितं मृदुभूमित्वादिभिर्भयत्र स्थितस्य मनोऽभिरुचितं भवति । तथा च बौवा-  
यनः—जुष्टे देवयजने शाला कारिता भवतीति । जुष्टेऽभिरुचित इत्यर्थः । सर्वेषामपि

देवयजनविशेषणानां पूर्वोणाऽन्यः । ओषधिवत्, ओषध्यः फलपाकान्ता यत्र तादृशम् ।  
 वकारश्छान्दसः । ऊषा क्षारस्मृत्सा यत्र न विद्यते तदनुषरम् । तस्य स्वकृत ईरिणे  
 नावस्येदिति निषेधात् । इरिणशब्देन सोषदेशस्यैवोक्तत्वात् । कश्चिदनुखरामित्यपि पाठः ।  
 धान्योत्पत्तिरहिता भूमिरूखरा तथा रहितमिति अनुखरशब्दार्थः । अमङ्कुरं यत्र नदी-  
 प्रवाहादिभिर्मङ्गो न संभाव्यते तदमङ्कुरम् । इदममुषिरोपलक्षणम् । अमुषिरमच्छि-  
 द्रम् । अनुपहतं यद्दहनचण्डालवासादिमिरुपहतं न भवति तदनुपहतम् । अनिरिणं  
 यत्र तृणादिकं नोत्पद्यते तदिरिणं ततोऽन्यदनिरिणम् । अत्रिसृग्दारे त्रिसृग्विसर्गः  
 शैथिल्यं दारि दारणं च वृक्षाणां यत्र न संभाव्यते तदत्रिसृग्दारे । तर्हीयद्वारणनिषे-  
 धस्य स्वमङ्कुरमित्यनेनैव गतार्थत्वात् तन्निषेधापेक्षा । अविस्त्रग्दारीति पाठेऽपि  
 अर्थस्तु स एव ।

प्राचीनप्रवणपुत्रीचीनप्रवणं प्रागुदकप्रवणं वा ।

पूर्वं सममित्युक्तं तत्रैतत्पक्षत्रयं विकल्पते । प्राचीनं प्रवणं क्रमनिघ्नं स्थलं यत्र,  
 उद्दीचीनं प्रवणं क्रमनिघ्नं स्थलं यत्र, प्राक्चोदकचानयोरन्तरालं प्रागुदक् । ईशानदिगि-  
 त्यर्थः । प्रागुदकप्रवणं क्रमनिघ्नं स्थलं यस्य । प्रतिष्ठितत्वादिकं तु पक्षचतुष्टयसाधा-  
 रणम् ।

यस्मात्स्थछान्तरमाभेतो भवति ।

यस्माद्देवयजनादन्यस्थलं स्थछान्तरमभितः समन्ततो भवति तादृशं देवयजनं  
 स्वीकार्यमित्यर्थः ।

न देवयजनमात्रं पुरस्तादतिशिनष्टि ।

देवयजनस्य पुरस्तात्पुरोभागे । मात्रशब्दाद्देवयजनप्रमाणतो न्यूनाधिकस्थछाति-  
 शेषे न दोष इति गम्यते । देवयजनमात्रातिशेषानिषधो दृष्टासंभवाददृष्टार्थ एव ।

पक्षान्तरमाह—

यावान्वा शम्याप्रासः ।

यावति प्रदेशे शम्या प्रास्ता प्रक्षिप्ता भवति तावन्मात्रं वा नावशिनष्टीत्यर्थः ।  
 न देवयजनमात्रं पुरस्तादतिशिनष्टीत्यनेन विकल्पते ।

यावत्समं प्रतिष्ठितं तद्गतश्रियं जेतेति नित्ये काम्ये ।

यावत्सममित्यत्र सर्वत इति शेषः । यत्सर्वतः समं प्रस्येव तिष्ठतीति श्रुतेः ।  
 यावत्समं स्थलं तावत्प्रतिष्ठितं देवयजनमित्यारूपायत इत्यर्थः । यावत्समं तावत्प्र-  
 तिष्ठितं देवयजनं तत्तत्र प्रतिष्ठिते देवयजने यजेतेति नित्ये विधौ काम्ये विधौ च  
 यत्समं प्रतिष्ठितं तदेव देवयजनं गतश्रियो भवतीत्यर्थः । स्वभावतो यत्समं प्रतिष्ठितं,

[१ प्र० पटलः] गोपीनाथमङ्कृतज्योत्स्नाख्याख्यासमेतम् ।

१०१३

मित्यादिवान्वा शम्याप्राप्त इत्येतदन्तलक्षणलक्षितं तल्लिख्यमगतश्रीगतश्रीसाधारणं देव-  
यजनमिति निष्कृष्टोऽर्थः । शुश्रुवान्ग्रामणी राजन्यश्च गताश्रियः । शुश्रुवान्वेदप्रया-  
ध्यायी । अहे बुध्निय मन्त्रं मे गापायेति मन्त्रे वेदप्रयाध्यायिनः श्रीशब्दवाच्यता स्पष्ट-  
मान्नाता । ग्रामं नषतीतिव्युत्पत्त्या ग्रामणीशब्देन ग्रामाधिकार्युच्यते । राजन्योऽभि-  
षिक्तः क्षत्रियः । गता प्राप्ता श्रीर्यस्य स गतश्रीः । ये गत्यर्थास्ते प्राप्त्यर्था इति  
शास्त्रात् । देवयजने विशेषमाहाऽऽपस्तम्बः—यत्र वा बहवो ब्राह्मणाः सः प्रायवेयु-  
रग्रयो वाव देवयजनं यत्र क्व चाग्नीनाधाय यजते देवयजन एव यजत इति विज्ञायते  
दक्षिणी वाव देवयजनं दक्षिणाश्चेत्कल्याणार्दीदिति देवयजन एव यजत इत्येक इति ।  
यत्र यद्देवयजनविषये बहवो ब्राह्मणाः सदस्यवत्साक्षिणः साधु ते कृत्यमन्त्रेति स्था-  
येरन्तदुक्तलक्षणाभावेऽपि देवयजनं स्यात् । गरीयसोऽस्य गुणस्य लाभादिति भावः ।  
तथा च देवयजनाधिकारे ब्राह्मणम्—विश्वे ह्येतद्देवा जोषयन्ते यद्ब्राह्मणा इति । यत्र  
क्व चाग्नीनाधायान्याधानं कृत्वा यजते यार्गं करोति तद्देवयजनं नित्यमुक्तलक्षणाभा-  
वेऽपि । अयं कल्पः सोमपूर्वाधाने । अथ वा यत्र क्व चाग्नीनाधाय स्थापयित्वाैव यजते  
तदेव देवयजनं नित्यमुक्तलक्षणाभावेऽपीति । अस्मिन्पक्षे देवयजनैकदेश एव प्राय-  
शाविरुद्धे स्थल एवाग्नीजिवाय तत्रैव संकल्प्य राजपूजनादि मन्त्रपर्कान्तं कृत्वा शालां  
प्रति गच्छेदिति प्रयोगः । अग्निमनाथदेशस्य का गुणापेक्षेति भावः । कल्याण्यो लक्षण-  
वत्यो बह्व्यो गावश्चेत्स्युस्तदा दक्षिणाबाहुरूपे महागुणे सति देवयजनगुणाभावः क्रतो-  
रकिंचित्कर इति भावः । यथोक्तलक्षणलक्षितदेवयजनालाभ एवेते पक्षा द्रष्टव्याः ।  
उपयसत्त्वे त्वधिकगुणावहं भवतीत्यर्थतः ।

अतिप्रब्रह्मणेऽभिचरन्त्यजेत गुहाक्येऽभिशास्यमानः ।

अति अतिशयेन प्रवृक्ष्य प्रवृक्ष्य वृक्षांश्छिन्त्वा छिन्त्वा देवयजनं कुर्युस्तदतिप्रब्र-  
ह्मणम् । आपस्तम्बेन निर्वह्येऽभिचरन्त्यजेतेत्येतस्यैव निर्वह्यशब्देन व्यवहारः कृतः ।  
एतत्स्वरूपमाह स एव—यस्माद्बृक्षान्वलमीकानीति निर्हरेयुरथो अभिखनेयुरिति ।  
वृक्षांश्छिन्त्वा बर्हमीकानि स्वात्वा देवयजनं कुर्युस्तत्रैर्वह्यमिति तात्पर्यार्थः । गुहाक्ये  
गुहावने गुहाबहुले वन इति यावत् । यमकर्तारं पापस्य कर्तारमवदिशन्ति सोऽभिशा-  
स्यमानस्तस्य गुहावनं देवयजनं भवतीत्यर्थः । अत्राऽऽपस्तम्बो विशेषमाह—परोक्षं  
गुहावने याजयेदभिशास्यमानं परोक्षं पृष्ठान्युपेयुः सर्वमुपाश्शु क्रियेत स्थले यजेतेति ।  
यथा लोका न पश्यन्ति तत्परोक्षमभिशास्यमानं याजयेत् । तस्य पृष्ठान्यपि परोक्ष-  
मुपेयुः । न स्वास्वृक्षु गाथेयुः, सर्वं साङ्गं प्रधानमुपांशु क्रियेत, स्थल उच्छिन्नमुपौ  
यजेतेत्यर्थः । अन्यं विशेषमाहाऽऽपस्तम्बः—यत्रापि देवयजनं चान्तरेण पन्था अभि-  
विधावेतास्मिन्याजयेद्यं कामयेत नैनमुत्तरो यज्ञ उपानमेदिति । बौवायनोऽपि कर्मा-



न्ते—अथातो देवयजनकल्पः स एतद्देवयजनं जोषयते पुरस्तादुदकमन्वृषमनुपहतम-  
 विलग्नदार्धभङ्गुर् बहुलौषधि यत्रान्या अन्या ओषधयो व्यनिषक्ताः स्युः प्रागुदकप्रवणं  
 यथा चात्वालसारिणीरापः स्युर्नातिप्रवणं यस्मादन्वत्पुरस्तात्समान्तिकं देवयजनं न  
 विन्देदिति । कात्यायनः—देवयजनं जोषयन्त उच्चतमश्च सममविभ्रश्च्यमितो देवयज-  
 नमात्रदेशं पुरस्ताद्धर्मं प्राक्प्रवणमुदग्वा यत्किञ्चानूचान्तिवज उद्भृतौषधिमूले परेते  
 विमितं कुर्वन्तीति । छात्र्यायनद्राह्यायणावाहतुः—प्रागुदकप्रवणं देवयजनं लोमशम-  
 वृक्षश्च समं पुरस्तात्त्वास्याऽऽपः स्युस्तदभावे महावृक्ष उदपानो महापथो वा नचास्य  
 स्थलतरमदूरे स्याद्देवयजनमात्रं च पुरस्ताद्विपर्यस्याभिचरणीयेषु स्थलादन्वद्देवयजनमा-  
 त्राञ्चेति । लोमशं तृणौषधिवहुलम् । न यस्मिन्वृक्षाः स्युस्तदवृक्षम् । समं यत्राविषमा  
 भूमिस्तादृशम् । अस्य देवयजनस्य पुरस्तादापः स्युर्भवेयुः । तदभावेऽपामभावे । उद-  
 पानं कूपः । देशान्तरगामी पन्था महापथः । यस्यातिशयितं स्थलं स्थलतरमदूरे  
 समीपे समन्ततो न च स्यात्तद्देवयजनम् । चत्स्वर्धे । देवयजनमात्रं तु पुरस्तात्पुरो-  
 भागे देवयजनस्य न स्यात् । पूर्वमुक्तानि लक्षणानि तद्विपर्यस्तानि अभिचरणीयेषु  
 ज्ञेयानि । न चास्य स्थलतरमदूरे स्याद्देवयजनमात्रं च पुरस्तादित्येतत्तु नैव विपर्यस्तं  
 भवतीत्यर्थः ।

पुरोहविषि देवयजने याजयेदिति ब्राह्मणव्याख्या-  
 तानि काम्यानि देवयजनानि तेषां याथाकामी ।

पुरोहविषि देवयजने याजयेदित्यारभ्य भवत्येवेत्येवमन्तं यद्ब्राह्मणं तेन व्याख्या-  
 तानि उक्तानि काम्यानि कामायाहर्हाणि तेषां मध्ये याथाकामी कामनानुरोधेन पक्षो  
 भवतीत्यर्थः । आपस्तम्बोऽपि पुरोहविषीति काम्यानि देवयजनानीति । बौधायनोऽपि जुष्टं  
 देवयजने शाला कारिता भवति पुरोहविषि देवयजने याजयेदित्येतेषां यज्जोषयत इति ।  
 यं कामयेतोपैनमुत्तरो यज्ञो नमेदभि सुवर्गं लोकं जयेदिति तं पुरोहविषि देवयजने  
 याजयेत् । पुरोहविषि देवयजने याजयेदिति त्रिभिः । यं कामयेतोपैनमुत्तरो यज्ञो  
 नमेदभि सुवर्गं लोकं जयेदिति कामनावानधिकारी । यस्य होता प्रातरनुवाकमि-  
 त्यारभ्य विपश्यतीत्यन्तेन पुरोहविषो देवयजनस्य लक्षणम् । उपैनमुत्तर इत्यारभ्य  
 सुवर्गं लोकं जयतीत्यन्तेन फलम् । यस्य देवयजनस्य मण्डपे प्रातरनुवाकमनुवृषन्हो-  
 ताऽग्निं पुरोवर्तिनमौत्तरवेदिकाग्निं ततः प्राग्वर्तिनं नदीतडागादिजलं ततोऽपि प्राग्दि-  
 श्युदितमादित्यं चाऽऽभिमुख्येन युगपस्पश्यति एतादृग्देवयजनं पुरोहविरित्युच्यते ।  
 उक्थयषोडश्यादिरुत्तरो यज्ञ एतं यजमानं प्रति उपनमेत्सुवर्गं लोकं चाभिजयेदित्य-  
 ध्वर्युः कामयेत तदैतादृशे देवयजने याजयेदित्यर्थः । प्रातरनुवाकशब्देनाऽऽज्यप्रउग-  
 शब्दे प्राष्टे नतु प्रातरनुवाको गृह्यते तस्य पुरोदयात्समाप्तेः । अन्यथाऽऽदित्यमभि

विपश्यतीत्येतद्विरुद्धेयम् । अथ वाऽऽदित्यशब्देन तत्संबन्धिप्रकाशो ग्राह्यः । भ्रातृ-  
व्यवन्तमाप्ते देवयजने याजयेत् । आप्ते देवयजने याजयेदिति विधिः । भ्रातृव्यवन्त-  
मित्यनेनाधिकारी प्रदर्श्यते । पन्थां वाऽधिस्पर्शयेदित्यारभ्य न रथायैतद्वा आर्तं  
देवयजनमित्यन्तेन लक्षणम् । आप्नोत्येवेत्यारभ्याऽऽप्नोतीत्यन्तेन फलम् । प्रौढं राजमार्गं  
प्रौढं गर्तं वा विलोक्याऽऽधिक्येन तत्संस्पर्शो यथा भवति तथा देवयजनं निर्मातव्यम् ।  
देवयजनगर्तयोर्मध्ये शकटस्य वा रथस्य वा यातवै गन्तुं यावदन्तरं पर्याप्तं तावदेवा-  
न्तरं कर्तव्यं सोऽयमधिस्पर्शः । एतदेवाऽऽसनामकं देवयजनमाप्नोति जयतीत्यर्थः ।  
पशुकाममेकोन्नते देवयजने याजयेत् । एकोन्नते देवयजने याजयेदिति विधिः । पशु-  
मानधिकारी । एकोन्नताद्वै देवयजनादङ्गिरसः पशून्मृजन्तेत्यर्थवादः । अन्तरा सदे-  
हविधाने उन्नतश्च स्यादेतद्वा एकोन्नतं देवयजनमिति लक्षणम् । पशुमानेव भवतीति  
फलम् । प्राचीनवंशात्पुरतः प्रत्यासन्नं सद उत्तरवेदेः पश्चात्प्रत्यासन्नं हविधानं तयो-  
र्मध्यमुन्नतं यत्र तदेकोन्नतमित्यर्थः । सुवर्गकामं व्युन्नते देवयजने याजयेत् । व्युन्नते  
देवयजने याजयेदिति विधिः । सुवर्गकाम इत्यधिकारी । व्युन्नताद्वै देवयजनादङ्गि-  
रसः सुवर्गं लोकमायन्नित्यर्थवादः । अन्तराऽऽहवनीयं चेत्यारभ्यैतद्वै व्युन्नतं देव-  
यजनमित्यन्तेन लक्षणम् । सुवर्गमेव लोकमेतीति फलम् । उत्तरवेदिहविधानंसदःप्राची-  
नवंशानां चतुर्णामन्तरालप्रदेशेषु त्रिषुन्नतं यत्र तत्र्युन्नतमित्यर्थः । प्रतिष्ठाकामं प्रति-  
ष्ठिते देवयजने याजयेत् । प्रतिष्ठिते देवयजने याजयेदिति विधिः । प्रतिष्ठाकाम इत्य-  
धिकारी । एतद्वै प्रतिष्ठितमित्यारभ्य सममित्यन्तेन लक्षणम् । प्रत्येव तिष्ठतीति  
फलम् । एतस्यैव नित्यस्वमपीति सूत्रकृतैव प्रागुक्तम् । गतश्रियोऽप्येतदेव देवयजन-  
मित्यपि प्रागुक्तम् । यत्सर्वतः सर्वप्रदेशे समं न तु कुत्रचिदपि उन्नतं कुत्रचिन्निस-  
मित्यर्थः । यत्रान्या अन्या ओषधयो व्यतिषक्ताः स्युस्तद्याजयेदिति विधिः । अनेनैव  
लक्षणं चोच्यते । पशुकामोऽधिकारी । एतद्वै पशूनामित्यारभ्य पशुमानेव भवतीत्य-  
न्तेन फलम् । यवगोधूमकोद्रवप्रियङ्गुवादिबीजानि परस्परविलक्षणानि यस्मिन्प्रदेशे  
सहोप्यन्ते तत्र पशुकामं याजयेदित्यर्थः । एतस्य देवयजनस्य यद्यपि नाम नोक्तं  
तथाऽपि लक्षणत एव नामोन्नेयमन्यान्यव्यतिषक्तौषधि देवयजनमिति । नाम विना  
व्यवहारो न घटत इति हि प्रसिद्धम् । यं कामयेत निर्ऋत्याऽस्य यज्ञं ग्राहयेयमिति  
तं निर्ऋतिगृहीते देवयजने याजयेत् । निर्ऋतिगृहीते देवयजने याजयेदिति विधिः ।  
यं कामयेत निर्ऋत्याऽस्य यज्ञं ग्राहयेयमिति कामनावानधिकारी । एतद्वै निर्ऋति-  
गृहीतं देवयजनं यत्सदृश्यै सत्या ऋक्षमित्येतेन निर्ऋतिगृहीतदेवयजनलक्षणम् ।  
निर्ऋत्यैवास्य यज्ञं ग्राहयेतीति फलम् । निर्ऋतिर्यज्ञविधाती राक्षसविशेषः । निम्नोन्न-  
तस्वराहित्येन सदृश्याः सत्या भूमेः संबन्धि यदृक्षं नृणादिशून्यं स्थानं यत्र तान्नि-  
र्ऋतिगृहीतम् । व्यावृत्कामं व्यावृत्ते देवयजने याजयेत् । व्यावृत्ते देवयजने याजये-

दिति विधिः । व्यावृत्तकामोऽधिकारी । यं पात्रे वा तल्पे वेत्यारभ्येतद्वै व्यावृत्तं देव-  
यजनमित्यन्तेन लक्षणम् । विपाप्मना भ्रातृव्येणेत्यारभ्य मीमांसन्त इत्यन्तेन फलम् ।  
पात्रोपलक्षिते सहपङ्क्तिभोजने तरुपलक्षिते विवाहे बन्धुमित्रादयो यं पुरुषमुद्दिश्य  
मीमांसेरन्संदिह्येरन्स पुरुषः संदेहहेतोरपवादादेः पाप्मनो व्यावृत्तिं कामयते स व्यावृ-  
त्कामः । तं व्यावृत्तसंज्ञके देवयजने याजयेदित्यर्थः । औत्तरवेदिकादाहवनीयात्प्रा-  
चीनं स्थलं प्रवणं क्रमनिष्ठं गार्हपत्यात्प्राजहितात्प्रीचीनं स्थलं प्रवणं क्रमनिष्ठं यत्र  
तद्यावृत्तसंज्ञकं देवयजनमित्यर्थः । पापेन वैरिणा च व्यावर्तते वियुज्यते । एनं यज-  
मानं न पात्रोपलक्षिते सहपङ्क्तिभोजने न तरुपलक्षिते विवाहे च बन्धुमित्रादयो  
मीमांसन्ते संदिहन्ते । भूतिकामं कार्यं देवयजने याजयेत् । कार्यं देवयजने याजये-  
दिति विधिः । भूतिकामोऽधिकारी । कार्यं इत्यनेनैव तल्लक्षणमप्युक्तं भवति । कार्यो वै  
पुरुषो भवत्येवेति फलम् । मृच्छिलादिभिरुन्नतीकरणियं कार्यम् । उपनयनादिस्संस्कारै-  
रुन्नतीकरणियः पुरुषस्ततस्तस्येदं योग्यं फलमिति दर्शयति भवत्येवेत्यनेन । भवत्येवेति  
ऐश्वर्यं प्राप्तोत्येवेत्यर्थः । तत्रैकोन्नतत्र्युन्नतव्यावृत्तेषु देवयजनेषुन्नतत्वनिष्ठत्वे अकृ-  
त्रिमे ज्ञेये । असंभवे कृत्रिमे अपि । एकोन्नते देवयजने स्वीक्रियमाणे प्राग्भंशमारभ्य  
यूपावटान्तं शौश्वेन मानेन तूष्णीमेव मानं कर्तव्यं सदोहविधानयोरन्तरौन्नत्यसंपा-  
दनाय । एवं त्र्युन्नतव्यावृत्तयोरपि यथालक्षणम् । कार्यं तु सर्वं मृच्छि-  
लादिभिरुन्नतं स्थलं यावत्पर्याप्तं संपादनीयम् । निष्कृतिगृहीतदेवयजनस्य निन्दि-  
तत्वादधीदितरेषां प्रशस्तत्वं नहि निन्दा निन्दितुं प्रवर्ततेऽपि तु स्तुत्यं स्तोतुं प्रव-  
र्तत इति न्यायेन । यजमानपरिक्रतोऽध्वर्युः कथं यजमानायानिष्टं कामयेत । अथ  
वा याजयेदिति यावन्ति पदानि तेषु स्वार्थे णिच् । यं कामयेत नमेज्जयेत्, भ्रातृ-  
व्यवन्तं पशुकामं सुवर्गकामं प्रतिष्ठाकामं पशुकामं यं कामयेत निष्कृत्याऽस्य यज्ञं  
ग्राहयेयं व्यावृत्कामं भूतिकाममित्येतेषु विभक्तिलकारव्यत्ययो ज्ञेयः । अस्मिन्पक्ष  
इच्छाया यजमानगतत्वं संपन्नं भवति । वैयधिकरण्यं च परिहृतं भवति । निष्कृति-  
गृहीतदेवयजनस्याऽऽभिचारिके कर्मणि उपयोगश्च सिद्धो भवति । यजमानानिच्छा-  
यामध्वर्योरेवेच्छा कथं कर्माङ्गकाम्यदेवयजनप्रयोजिका भवेदित्यापत्तिरपि निरस्ता  
भवति । अत्र प्रतिग्रहप्रतिषेधार्थं तीर्थगर्भादि कथ्यते । तत्र ब्रह्मपुराणं—

प्रवाहमवधिं कृत्वा यावद्धस्तचतुष्टयम् ।

तत्र नारायणः स्वामी नान्यः स्वामी कदाचन ॥

तत्र न प्रतिगृह्णीयात्प्राणैः कण्ठगतैरपि । इति ।

अत्र प्रवाहमिति जलावध्युपलक्षणम् । तेन पुष्करादौ तन्वागवाप्यादिकूपे तीर्थे  
सर्वत्रैव जलमवधीकृत्य हस्तचतुष्टयाभ्यन्तरे निषेधः ।

दानधर्मे—माद्रशुकुचतुर्दश्यां यावदाक्रमते जलम् ।

तावद्धर्मे विजानीयात्तदूर्ध्वं तीरमुच्यते ॥ इति ।

अत्र माद्रशुकुचतुर्दश्यां कदाचिद्वृष्ट्यभावे जलवृद्धभावेऽपि तावत्पर्यन्तं देश उपलक्षणीयः । यदन्वच्चौ पुरोडाशावुपाश्शुयाजमन्तरा यजतीत्यत्र पुरोडाशाद्रवामा-  
वेऽपि यथा देश उपलक्ष्यते तथा । तीरावधिश्च ब्रह्मपुराणे—

सार्धं हस्तशतं यावद्धर्भतस्तीरमुच्यते । इति ।

स्कान्दे—तीराद्द्रव्युतिमात्रं तु परितः क्षेत्रमुच्यते ।

अत्र दानं जपो होमो गङ्गायां नात्र संशयः । इति ।

तटद्वये प्रत्येकं क्रोशद्वयारुयगव्युतिमात्रं क्षेत्रम् । अत एवोक्तं भविष्ये—

गङ्गासीमां न लङ्घ्यन्ति सर्वपापाण्यशेषतः ।

दिशो दश पलायन्ते सिंहं दृष्ट्वा यथा मृगाः ।

एकयोजनविस्तीर्णा क्षेत्रसीमा तटद्वयम् ॥ इति ।

गर्भे प्रतिग्रहनिषेधः प्रसिद्धनदीषु । प्रसिद्धतरगण्डक्यादिनदीषु तूभयतः सार्ध-  
हस्तशतमिति तीरेऽपि निषेध इति शिष्टाः । क्षेत्रे तु निषेधो गङ्गाविषयः । तत्रैव  
क्षेत्रकथनात् । यत्तु ब्रह्मपुराणे—

यत्र गङ्गा महादेवः स्वयंभूश्च तपोवनम् ।

सिद्धिक्षेत्रं तु तज्ज्ञेयं समन्तात्तु त्रियोजनम् ॥ इति ।

एकैकस्मिन्पार्श्वे सार्धयोजनमिति समन्तात्त्रियोजनमित्यर्थः । एतन्मरणेऽतिशयार्थं  
न तु प्रतिग्रहप्रतिषेधार्थम् । यदा तु समन्तादर्थयोजनमिति पाठस्तदा स्कान्देन  
तुल्यार्थतैव । गर्भतीरक्षेत्रेषु यागकरणे यष्टुर्महाफलमृत्विजां तु दोषोऽस्त्येव ।

न तीर्थे प्रतिगृह्णीयात्प्राणैः कण्ठगतैरपि ।

अपि कामातुरो जन्तुरेकां रक्षति मातरम् ॥

तीर्थे प्रतिग्रहो यस्तु तीर्थविक्रय एव सः ।

विक्रीतायां तु गङ्गायां विक्रीतः स्याज्जनार्दनः ॥

जनार्दने तु विक्रीते विक्रीतं भुवनत्रयम् ।

यस्तु लौक्याद्भुजः क्षेत्रे प्रतिग्रहरुचिर्भवेत् ।

नैव तस्य परो लोको नायं लोको दुरात्मनः ॥ इति पार्ष्णे,

प्रवाहसवधिं कृत्वा यावद्धस्तचतुष्टयम् ।

तत्र नारायणः स्वामी नान्यः स्वामी कदाचन ॥

तत्र न प्रतिगृह्णीयात्प्राणैः कण्ठगतैरपि ।

इति ब्राह्मे च ऋत्विजां दक्षिणाप्रतिग्रहे दोषश्रवणात् । लौक्यं लोलुपता । आप-  
सावत्रापि प्रतिग्रहो न दोषाय । तथा च बह्विपुराणम् —

हस्त्यश्वरथयानानि मृतशय्यासनादि यः ।

कृष्णाजिनं च गृह्णाति अनापत्सु गतो द्विजः ॥

तथोभयमुखीं गां च सशैलां भेदिनीं द्विजः ।

कुरुक्षेत्रे च यद्दानं चण्डालात्पतितात्तथा ॥

मासिके च नवश्राद्धे भुञ्जन्प्रेतत्वमाप्नुयात् । इति ।

पाप्मे—प्रतिगृह्णीयाद्वृत्त्यर्थं ब्राह्मणः साधुतः सदा ।

अश्वं च मणिमातङ्गतिललोहानि वर्जयेत् ॥ इति ।

वृत्तिर्जीवनम् । अथैतत्प्रायश्चित्तं प्रसङ्गादुच्यते । तत्र योगीश्वरः—

गोष्ठे वसन्ब्रह्मचारी मासमेकं पयोव्रतः ।

गायत्रीजाप्यनिरतः शुध्यतेऽसत्प्रतिग्रहात् ॥ इति ।

मनुः—नपित्वा त्रीणि सावित्र्याः सहस्राणि समाहितः ।

मासं गोष्ठे पयः पीत्वा मुच्यतेऽसत्प्रतिग्रहात् ॥ इति ।

असत्प्रतिग्रहादिति वचनद्वये पदच्छेदः । मासमित्यन्त्यन्तसंयोगवाचिन्या द्वितीयया  
त्रिसहस्रजपस्य प्रतिदिनव्यापित्वं गम्यते । जपः पयोव्रतं च दोषगुरु(गौरव)लाघवानु-  
सारेण प्रत्येकं प्रत्येकं समुच्चितं वा कल्प्यम् । यत्तु षट्त्रिंशन्मते—

पवित्रेष्टया विशुध्यन्ति सर्वे घोराः प्रतिग्रहाः ।

ऐन्द्रवेन मृगारेष्टया कदाचिन्मित्रविन्दया ।

देव्या लक्षजपेनैव शुध्यन्ते दुष्प्रतिग्रहात् ॥

इति, तद्देशकालद्रव्यकर्तृणामन्यतरदुष्टत्वे ज्ञेयम् । अनयेव दिशा त्रिचतुःसंनिपाते  
प्रायश्चित्तगौरवं कल्प्यम् । पूर्वोक्तगायत्रीलक्षजपो वेति केचित् । तीर्थे प्रतिग्रहस्य  
सतोऽपि निषिद्धत्वादसत्प्रतिग्रहत्वमेव । तथा चेदमेव प्रायश्चित्तं भवति । तत्र तीर्थे  
कर्माङ्कदक्षिणाप्रतिग्रहस्य निषेधेऽपि वैधस्वात्प्रायश्चित्तलाघवं कल्प्यमिति ज्ञेयम् ।  
प्रायणीयादिवसे प्रयाणकर्तव्यतायामरणीसमारोपस्यैव नियमेन विधानाद्दाननियमः  
सूचितो भवति । तत्र बौधायनोऽरण्योः समारोपणमाह—आमावास्येन वा हविषेष्ट्या  
नक्षत्रे वाऽरण्योरग्नींसमारोह्य शालामभिप्रैःस्युत्तरेण शालां परीत्य पूर्वया द्वारा शालां  
प्रपाथ गार्हपत्यस्याऽऽयतने मथित्वाऽग्नीन्विद्धत्य मध्यमे वंशे राजानं प्रमथनन्तीति ।  
कात्यायनः—समारोप्याग्नींशालास्तम्भे पूर्वार्धे गृहीत्वाऽरणीपाणिराहेदमगन्मेति ।  
द्वैधेऽपि—अग्नीनां हरणमित्यजन्तान्हरेदिति बौधायनोऽरण्योः समारोह्येति शाली-

[१ प्र० पटलः] गोपीनाथभङ्गकृतज्योत्स्नाध्याख्यासमेतम् ।

१०१९

किरिति । बाधूलोऽपि—अरण्योरात्मनि वाऽग्नीन्समारोह्य शकटेन प्रत्यक्षान्वा नय-  
ञ्जालामभिधैतीति । शकटेन हरणेऽनुच्छ्वासादि न । संनिधौ चेच्छकटं विनाऽपि  
प्रत्यक्षाणां नयनं, त्रिभिरुच्छ्वासैर्गमनं चेद्भवति तदैव शकटं विनाऽपि प्रत्यक्षाणां  
नयनम् । चतुर्थोच्छ्वासगमने पुनराधानमेव, कर्मार्थहरणेऽनुच्छ्वासचोदनाऽने (? )न  
चात्र वास्तोष्पतीयावासितहोमौ, एतस्य प्रयाणस्य कर्मार्थत्वात् । अत्रापि भवत इति  
केचित् । शालां प्रति गमने विशेषो द्वैधे—शालाया अध्यवसान इति स ह स्माऽऽह  
बाधायनो मध्यदिने शालामध्यवस्येदापः पूर्वा गच्छेयुरन्वयजमानो राज्ञा चारणीभ्यां  
चेत्यत्रो ह स्माऽऽह शालीकिः कामं पूर्वाह्णे वाऽपराह्णे वा शालामध्यवस्येत्प्रा-  
क्त्वस्तमयाद्दोसणीयां संतिष्ठापयिषेदिति । देवयजनाध्यवसानानन्तरं गोमयोप-  
लिप्तेषु संस्कृतेष्वायतनेषु अग्नीन्विहरति ।

अपराह्णे दीक्षते ।

द्वादशसंभारयजुर्होमादि अपराह्णे एव केवलदीक्षाङ्गत्वात् । संभारयजुर्होमादेर्दी-  
क्षाङ्गत्वे दीक्षिष्यमाणवचनं साधकमिति दर्शितमेव प्राक् । कूश्माण्डहोमस्तु पूर्वाह्णे  
एव तस्य तन्मात्राङ्गत्वाभावात् । स्वे दक्ष इत्यस्य सत्यमस्मीत्यन्तस्य पुरस्ताद्दीक्षणी-  
याया जपः प्रत्यगाशीर्भ्रान्तकर्मकरणाञ्जनपतीति सूत्रात् । आपस्तम्बेन पुरस्ताद्दी-  
क्षणीयाया आहवनीयमुपतिष्ठत इत्युपस्थाने विनियुक्तत्वादुपस्थानस्यापि जपरूपत्व-  
स्योपोद्धाते दर्शितत्वादुपस्थाने विनियोगेऽपि न विरोधः । सूत्रस्य स्पष्टोऽर्थः ।

यः कामयेत तपस्वी स्यामिति स पूर्वाह्णे ।

काम्यः पक्षोऽयम् । अथ वा नेथं स्वतन्त्रा कामना किंतु तद्विषये दीक्षितनियमेषु  
कालाधिक्यात्पूर्वाह्णेदीक्षाप्रशंसामात्रम् । स यजमानो वाग्यतस्तपस्तप्यमान आस्त इति-  
शास्त्रान्तरदर्शनात् । पूर्वाह्णापराह्णेदीक्षाविधिभ्यामिदं ज्ञायते यस्मिन्विभागे पूर्वाह्णापराह्ण-  
शब्दाभ्यामंशौ गृह्येते सोऽत्र विभागो ग्राह्य इति । स च द्वेषा विभागस्त्रेषा विभाग  
एव वा । पूर्वाह्णे वै देवानामपराह्णेः पितृणामिति द्वेषाविभागे पूर्वाह्णापराह्णशब्दाभ्या-  
मंशद्वयग्रहणमस्ति । अतो द्वेषाविभागस्य ग्रहणम् । एवं पूर्वाह्णे वै देवानां मध्याह्णे  
मनुष्याणामपराह्णेः पितृणामिति त्रेधाविभागेऽपि पूर्वाह्णापराह्णशब्दाभ्यामंशद्वयग्रहण-  
मस्ति । अतस्त्रेषाविभागस्य वाऽपि ग्रहणम् । प्रातःसंगवमध्याह्णापराह्णसायाह्णात्मके-  
पञ्चधाविभागे तु अपराह्णशब्देनैकांशस्यैव व्यवहारोऽस्ति न तु पूर्वाह्णशब्देनान्यांश-  
स्यापि व्यवहारोऽस्ति । अतः सोऽत्र न गृह्यते ।

षट्स्य यज्ञार्थं तन्निरादिश्य शेषाद्भुञ्जतेऽनि-  
रादिश्यं वा तस्य न भुञ्जते प्रागग्नीषोमीयात् ।

अस्य दीक्षितस्य यद्द्रव्यमाज्यपशुपुरोडाशीयादि यज्ञार्थं कल्पितं तन्निरादिश्य निर्दिश्याऽऽज्ये पशवः पुरोडाशीयादि यज्ञार्थमेतद्द्रव्यं तन्मध्य एतावद्यज्ञ उपयो-  
क्ष्यन्त एतावद्यज्ञार्थं शेषाद्ब्राह्मणा भुञ्जीरन्निति निरादिश्य, अन्तर्भावित्पथोऽत्र  
विश्वक्षितो निरादेश्येति निरादेशनं कारयित्वेति तदर्थः । अत्र प्रयोज्यो यजमानः  
प्रयोजका ऋत्विजः । तेनर्त्विगिमः स्वार्थं निरादेशनं कारणीयमित्यर्थः सिद्धो भवति ।  
अन्यथा निरादिश्य भुञ्जत इत्यनयोः समानकर्तृकत्वानुपपत्तेः । अनिरादिश्येत्यत्रापि  
अन्तर्भावितो णिच्, अनिरादेश्येति निरादेशनमकारयित्वेति तदर्थः । यदि सर्वैरत्र  
भोक्तव्यमिति सर्वेषामर्त्विग्नादीनामिच्छा तदा निरादेशनं कारयितव्यं भोक्तव्यं च ।  
यदि नेच्छा तदा तु निरादेशनं न कारयितव्यं न च भोक्तव्यम् । निरादिश्य शेषा-  
द्भुञ्जत इत्येतावाने(वतै)षानिरादिश्य न भुञ्जत इत्यार्थिकव्यतिरेकार्थसिद्धौ तस्योपा-  
दानमिच्छाधीनं स्वतन्त्रं तुल्यमेतत्पक्षद्वयमिति ज्ञापयितुम् । अन्यथा वैयर्थ्यं दुष्परिहरं  
स्यात् । यज्ञार्थमेतावद्द्रव्यमिति निश्चितद्रव्यादवशिष्टोऽशः शेषशब्देनोच्यते ।  
भोजननिषेधावधिमाह—प्रागग्नीषोमीयादिति । अग्नीषोमीयाद्यागादित्यर्थः । स च  
पत्नीसंयाजान्तो वपायागान्तो वा । तथा च धर्मसूत्रम्—अग्नीषोमीयसंस्थाया-  
मेवं दीक्षितस्य भोक्तुः हुतायां वपायां क्रीते वा राजनि यज्ञार्थं वा निर्दिष्टे  
शेषाद्भुञ्जीरन्निति ब्राह्मणमिति । क्रीते वा राजनीति भोक्तरापत्तावयं पक्षः । अग्नीषो-  
मीयस्य पशोः संस्था समाप्तिस्तस्यां सत्यामेव दीक्षितस्य दीक्षितसंबन्धयत्रं भोक्तव्य-  
मनिरादेशोऽपि न तु निरादेशं विनैतत्पूर्वम् । अथ वाऽग्नीषोमीयस्य पशोर्वपायां  
हुतायां सत्यां वा । राजनि क्रीते वा । एते पक्षा आपदनापदनुसारेण व्यवस्थाप-  
नीयाः । यज्ञार्थं निर्दिष्ट एनेभ्यः पूर्वमपि भोक्तव्यम् । अत्र वचनमृत्विगर्थं तत्रेया-  
न्परमेद ऋत्विगर्थनिरादेशने यजमानस्य प्रयोज्यत्वम् । इतरार्थनिरादेशने प्रयोज्यत्वं  
तु आज्यं पशवः पुरोडाशीयादि यज्ञार्थमेतद्द्रव्यं तन्मध्य एतावद्यज्ञ उपयोक्ष्यत एता-  
वदेव यज्ञार्थं शेषाद्भुञ्जीरन्निति भुञ्जीरन्निति । देशने प्रयोज्यत्वं नरा(?)आज्यं पशवः पुरोडा-  
शीयादि यज्ञार्थमेतद्द्रव्यं तन्मध्य एतावद्यज्ञ उपयोक्ष्यत एतावदेव यज्ञार्थं शेषाद्ब्रा-  
ह्मणाः सर्वे भुञ्जीरन्निति निरादेशनवाक्यद्वयम् । ऋत्विगर्थनिरादेशनमृत्विगर्तृकप्रक-  
रणाधीनमित्येतदनित्यम् । द्वितीयं तु स्वकर्तृकत्वाद्ब्राह्मणार्थमावश्यकत्वाच्च नित्यमेव ।  
एवंरीत्यैवोभयत्र विधानं सप्रयोजनं भवति नान्यथेति द्रष्टव्यम् । अपराह्णे दीक्षित इत्यन-

[१ प्र० पटलः] गोपीनाथमङ्कृतज्योत्स्नाव्याख्यासमेतम् ।

१०२१

नतरं विधानादिदं ज्ञायते दीक्षाप्रभृतिकर्मोपयोगिद्रव्यनिरादेशनमावश्यकम् । संमारय-  
जुर्होमादेरपि दीक्षार्थत्वात्तदर्थस्यापीति । तथा च कूश्माण्डहोमाविष्टाज्यस्य स्थापि-  
तस्य दीक्षोत्तरमग्ने निरादेशनाभावेऽपि न दोष इति । अनिरादेशने भोजनं तु स्वस्वा-  
न्नस्यर्त्विजाम् । अनिर्दिष्टदीक्षितान्नभोजनप्रायश्चित्तमुक्तमापस्तम्बस्मृतौ—

यज्ञियान्नं नवश्राद्धं संग्रहे चैव भोजनम् ।

स्त्रीणां प्रथमगर्भे च द्विजश्चान्द्रायणं चरत् ॥ इति ।

यज्ञियान्नं यज्ञसंबन्धयन्नम् । यज्ञसंबन्धयन्नस्याभोज्यता सूत्रैकवाक्यत्वायाज्ञोषोमी-  
यसमाप्तिपर्यन्तमशीषोमीयवपायागपर्यन्तं वा द्रष्टव्या । संग्रहो विवाहः ।

स्वस्त्युत्तराण्यशीयेति सर्वत्र केशेषूप्यमानेषु जपति ।

सर्वत्रैतिवचनं समावर्तनचौलगोदानसंबन्धिकेशवपनेऽप्येतज्जपप्राप्त्यर्थमनूबन्ध्या-  
वपाया\* हुतायां दक्षिणस्यां वेदिश्रोण्यां परिश्रिते यजमानस्य केशश्मश्रूणि वापयत  
इत्यस्मिन्नमन्त्रकेऽपि वपन आश्रमधिके केशश्मश्रूणि वापयते नखानि निकृन्तते  
दतो धावते स्नात्यहतं वासः परिधत्ते इत्येतस्मिन्मन्त्रकेऽपि वपने च स्वस्त्युत्तराण्य-  
शीयेति जपप्रापणार्थं वा । उप्यमानं प्वितिवर्तमाननिर्देशाद्वपने क्रियमाण एव जपो न  
तु तत्पूर्वं न चानन्तरम् । अशुचित्वेऽपि वचनान्मन्त्रजपः । एतावानेव मन्त्रः ।

कृते नापितकृत्य औन्दुम्बरेण दतो धावते लोहितमनागमयन् ।

नापितस्य कृत्यं नापितकृत्यं तस्मिन्नापितकृत्ये । नापितकृत्य इत्यनेनाध्वर्युकर्तृक-  
मिदं वपनकृत्यमित्यवगम्यते । नापितकर्तृकत्वे नापितकृत्ये कृत इत्येवं प्रयोगोऽसंगतः  
स्यात् । नापितकर्तृकत्वं चेदिष्टममविष्यत्तदा जाते नापितकृत्य इत्येवावश्यकत् । नहि-  
तथा सूत्रकृतोक्तम् । अतोऽध्वर्युकर्तृकमेवेदं वपनमिति । औन्दुम्बरग्रहणमितरवृक्षव्या-  
वृत्त्यर्थं ताञ्जव्यावृत्त्यर्थं च । अविशेषात्काष्ठं पर्णं वा ग्राह्यम् । दतो दन्तान् । धावते  
शोधयति । इदं च दन्तधावनं कर्माङ्गं न तु मुखदौर्गन्ध्यादिनाशार्थम् । तस्य प्रातः  
कृतेन दन्तधावनेन निषिद्धतिथ्यादिवशेन दन्तधावनकाष्ठस्थानोपद्वादशगण्डुवैर्वा तस्य  
जातत्वात् । एतस्य दन्तधावनस्य वैद्यत्वान्न स्मार्तनन्दादिनिषेधस्यात्र प्रवृत्तिः ।

यत्तु—दीक्षितो ब्रह्मचारी च यतिश्च विधवाऽङ्गना ।

नित्यमद्याह्नतकाष्ठममायां तु विवर्जयेत् ॥

इति स्मृतिवचनं तन्मन्त्रदीक्षापरं ।

गृहीतमन्त्रदीक्षस्तु दन्तानां धावनं चरेत् ।

नित्यं वेदाङ्गुलैः काष्ठैरमायां तु विवर्जयेत् ।

इतितन्त्रवचनसंवादान्नु यज्ञसंबन्धिदीक्षापरत्वे(त्व) । दतो धावत इति श्रौतविधिना  
साकं विरोधापत्तेः । तथा चाामायां दीक्षायां दन्तधावनं भवत्येव । दन्तधावने विशेष-  
माहाङ्गिराः—



तत ऊर्ध्वक्रमेणैव धावयेच्छाखया दतः ॥ इति ।

पूर्वमूर्ध्वदन्तान्संशोध्य पश्चादधोदन्ताऽशोधयेदित्यर्थः ।

दन्तधावनकाष्ठप्रमाणं कौर्भे—

मध्याङ्गुलिसमं स्थूलं द्वादशाङ्गुलसंमितम् ।

सत्त्वर्कं दन्तकाष्ठं स्यात्तदप्रेण तु धावयेत् ॥ इति ।

इदं विषमदन्तस्य, इतरस्य तु कनिष्ठिकाग्रसमं स्थूलम् ।

सूक्ष्मं तु हीनदन्तस्य समदन्तस्य मध्यमम् ।

स्थूलं विषमदन्तस्य त्रिविधं दन्तधावनम् ॥ इति विष्णुक्तेः ।

विष्णुः—द्वादशाङ्गुलिकं विप्रे काष्ठमाहुर्मनीषिणः ।

क्षत्रविद्भूद्रजातीनां नवषट्चतुरङ्गुलम् ॥ इति ।

गर्गः—चतुरङ्गुलमानं तु नारीणां नात्र संशयः ॥ इति ।

इदं पत्न्या दन्तधावन उपयुज्यते । दन्तधावनं प्रकृत्य व्यासः—

प्रक्षाल्य पादौ हस्तौ च मुखं च सुसमाहितः ।

दक्षिणं बाहुमुद्धृत्य कुर्याज्जान्वन्तरा तु तत् ॥ इति ।

आश्वलायनः—राक्षस्यामुत्सृजेत्काष्ठं दिशि संमृज्य वा शुचौ ॥ इति ।

संमृज्य प्रक्षाल्य ।

विष्णुः—प्राच्यां सौर्यं दन्तधावे शरीरारोग्यमेव च ।

दक्षिणे तु तथा कष्टं पश्चिमे तु पराजयः ॥

उत्तरे तु गवां नाशः स्त्रीणां परिजनस्य च ।

पूर्वोत्तरे तु दिग्भागे सर्वान्कामानवाप्नुयात् ॥ इति ।

अङ्गिराः—प्रक्षाल्य भक्षयेत्काष्ठं प्रक्षाल्यैव तु संत्यजेत् ।

आयुरित्यादिमन्त्रोऽयमुक्तः शाखाभिमन्त्रणे ॥ इति ।

स च मन्त्रः पुराणे—आयुर्वर्षं यशो वर्षैः प्रजाः पशुवन्नि च ।

ब्रह्मप्रज्ञां च मेधां च त्वं नो देहि वनस्पते ॥ इति ।

दन्तधावनमन्त्रस्तु—मुखदुर्गन्धिनाशाय दन्तानां च विशुद्धये ।

ष्टीवनाय च गात्राणां कुर्वेऽहं दन्तधावनम् ॥ इति पुराणोक्तः ।

तूष्णीं वा दन्तधावनम् । मुखदौर्गन्ध्यसंभावनायामयं मन्त्रोऽन्यथा तूष्णीमेवेति ।

शौनको दन्तधावनोत्तरकृत्यमाह—

पश्चाद्द्वादशगण्डूषैर्विदध्याद्दन्तधावनम् ॥ इति ।

लोहितं रक्तम् । अनागमयज्जनिर्गमयन् । दद्भ्य इति शेषः । तेषामेव संनिहि-  
तत्वात् । पूर्वत्र दीक्षणीयायां कृतायां यदि लोहितं बहिर्निर्गतं चक्षुर्विषयं स्यात्तदा

सर्वेषां दीक्षितधर्माणां प्रवृत्तत्वेन नमो रुद्रियाम्योऽद्भ्यः स्वाहेति जपो भवति । तस्यामकृतायां दीक्षितधर्माणामप्रवृत्तत्वेन न जपः । यदि दन्तेभ्यो बहिर्निर्गतं जठरे गच्छति तदा प्रायश्चित्तं कृत्वाऽग्निं कर्म कार्यं तस्मिन्नकृते तद्विनाऽधिकारामावात् । तस्माद्यथा लोहितं न निर्गच्छति तथैव दन्तधावनं कर्तव्यम् । तच्च प्रायश्चित्तं षट्त्रिंशन्मत उक्तम् । केशनखरुधिराशने मतिपूर्वे त्रिरात्रमज्ञानादुपवास इति ।

हिरण्यवर्णाः शुचयः पावका इत्येषां हिरण्यवर्णाः शुचयः पावका वृत्रं भित्वा प्रचक्रमुर्हिंत्वाऽवद्यमापः । शतं पवित्रा वितता ह्यासां ताभिर्नो देवः सविता पुनातु । आपो अस्मान्मातरः शुधन्त्विति च शङ्खिनि हृदे हिरण्यमवधाय स्थावरासु स्नाति ।

ज्ञानमन्त्रास्त्रय एते । मन्त्रत्रयान्ते सकृदेव ज्ञानम् । इत्येषेतिवचनमन्यत्र प्रसिद्धस्य मन्त्रचतुष्टयग्रहणस्यानुवाकग्रहणस्य वाऽत्र प्राप्तिरिति शङ्कावारणार्थम् । तृतीयस्य रिप्रमिदयन्तः । शङ्खिनि हृदे स्नाति केवलं स्थावरासु चेत्स्नाति तदा तासु हिरण्यमन्तर्धायैव स्नातीति । अथवा शङ्खिनि हृदे याः स्थावरा आपस्तास्वेव हिरण्यमन्तर्धायैव स्नातीति । स्थावरा अशोण्याः । हृदशब्दसोऽनिध्यात् । स्थावरा निवृत्तगतय इत्यस्मिन्करुपे तटाके सरसि वाऽपि ज्ञानम् । अस्मिन्पक्षे पूर्वव्याख्यानार्थे एवात्रानुकूलो भवति । स्मृतौ दीक्षार्थस्नानं देवखाते नद्यां गङ्गायां संगमे वा महाफलमित्युक्तं—

देवखातेऽथवा नद्यां गङ्गायां संगमेऽपि वा ।

ज्ञानं दीक्षार्थं कुर्वीत महाफलमुदाहृतम् ॥ इति ।

नद्यो महानद्यो गोदावरीभीमाद्या द्वादश । तथा च महानदीः प्रकृत्य ब्रह्मपुराणम्—

गोदावरी भीमरथी तुङ्गभद्रा च वेणिका ।

तापी पयोष्णी विन्ध्यस्य दक्षिणे तु प्रकीर्तिताः ॥

भागीरथी नर्मदा च यमुना च सरस्वती ।

विशोका च वितस्ता च विन्ध्यस्योत्तरतः स्थिताः ॥ इति ।

भागीरथीगोदावरीवेणा इति तिस्रो गङ्गाः । तथा च ब्रह्मपुराणम्—

तिस्रो नद्यो महापुण्या वेणा गोदाऽथ जाह्नवी ।

गां हरीशाङ्गतः प्राप्ता गङ्गा इति हि कीर्तिताः ॥ इति ।

गां हरीशाङ्घ्रिकात्प्राप्ता इति पाठान्तरम् । हरेश्चरण ईशस्य शिरस्तस्माद्गां पृथिवीं प्राप्ता इत्यर्थः । शङ्खशब्दः स्वच्छं जलं लक्षयति । शङ्खशब्दान्मत्स्यार्थीय इनिः । शङ्खः शङ्ख इव स्वच्छं जलमस्मिन्नस्तीति शङ्खी तस्मिन्नित्यर्थः । अगाधं जलं यत्र स हृद इत्युच्यते । हृदस्यैव विशेषणं शङ्खिनीति ।

प्रकारान्तरमाह—

यल्लोमशमवकाशं तीर्थं तस्मिन्स्नानि कुण्डे स्नातीत्येकेषाम् ।

यज्जलं लोमशं यत्र तृणानि भवन्ति तल्लोमशं लोमानि विद्यन्ते यस्मिंस्तीर्थे तल्लो-  
मशं, लोमशब्दस्तृणपरः । लोमभ्योऽधिस्तम्भयजुर्हरतीतिदर्शनात् । लोमादिपामादीत्य-  
नेन मत्वर्थीयः शः । अवकाशमवकाः शोवालाः । केचिच्छरोऽवका इति अपाः  
शरोऽवका इति लिङ्गाद्याचक्षते । अवकाभिराशो व्याप्तिर्यस्य तदवकाशम् । अथवाऽ-  
वकाशोऽस्यास्तीत्यवकाशः । अर्शादित्वान्मत्वर्थीयोऽचप्रत्ययः । सुखेनावतर्तुमवकाशो  
यस्मिन्भवति तादृशमिति यावत् । एतादृशं सतीर्थं यत्र लोकः स्नाति तस्मिन्वा  
स्नायादित्यर्थः । न तु महामहिमास्वप्स्वेव स्नायादिति नियमः । तासां संभवे तु  
मास्वेव स्नानमधिकम् । कुण्डं तल्लक्षणद्रोणी तस्यां वा स्नातीत्यर्थः । स्नातीत्यस्या  
मध्ये पुनरावृत्तिः पक्षान्तरं स्वतन्त्रभिदमितिप्रदर्शनार्थम् । कुण्डे स्नातीत्यत्र मण्डूक-  
प्लुत्या हिरण्यमवधायेत्यनुवर्तते । तथा चाऽऽपस्तम्बः—कुण्डे हिरण्यमवधाय तस्मि-  
न्स्नातीति वाजसनेयकमिति कूपे नैवैतत्स्नानं वाजसनेयिमातात् । तीर्थं प्रति गमने विशेष  
उक्तो द्वैधे—तीर्थगमन इति स ह स्माऽऽह बौधायनः प्रदक्षिणमावृत्त्येतरत्तीर्थं  
गच्छेदधामुतोऽपसलैरावर्ततेत्यत्रो ह स्माऽऽह शालीकिरपसलैरावृत्त्येतरत्तीर्थं गच्छेद-  
धामुतः प्रदक्षिणमावर्ततेतीति । इतो वपनप्रदेशात् । अमुतस्तीर्थप्रदेशात् । यदि तीर्थं  
दूरे भवति तदोपाय उक्तो बौधायनेन—अथ यदि दूरे तीर्थं भवत्युत्तरेण शालां द्वौ  
कटपरिवारौ कुर्वन्ति पूर्वं यजमानायापरं द्वितीयं पत्न्यै तयोः प्राचीद्वारौ कुर्वन्ति  
तद्दुदकुम्भौ निधापयतीति । तत्तयोः कटपरिवारयोरुदकुम्भौ निधापयति परिकर्माभिः  
स्नानार्थमित्यर्थः । अस्मिन्स्नाने यत्राऽऽपः सुखाः सुखावगाहा इत्यारभ्य पवमानः  
सुवर्जन इति चैतेनानुवाकेन स्नात्वेत्यन्तं सर्वं स्नानतन्त्रं भवति । यत्राऽऽपः सुखाः  
सुखावगाहास्तदवगाह्येयस्मिन्नवगाहशब्दवाच्ये स्नाने हिरण्यवर्णा इत्यादिमन्त्रत्रयं  
दीक्षार्थत्वेन विधीयते । अवगाह्येत्यस्य स्नात्वेत्यर्थः । एतेनानुवाकेन स्नात्वेत्यत्रय-  
स्नानशब्दस्य मार्जयित्वेत्यर्थ इति पदद्वयस्य स्नानप्रतिपादके सूत्रे संस्काररत्न-  
मालायामर्थः कृतोऽस्ति स तत्र द्रष्टव्यः । मध्याह्नस्नानदीक्षार्थस्नानयोः कालैर्नये  
प्रसङ्गसिद्धिर्भध्याह्नस्नानस्येति ।

उदाभ्यः शुचिरापूत एमीति स्नात्वोद्गाहते ।

पुनः स्नात्वेतिषचनं स्नानाङ्गतर्पणव्यावृत्त्यर्थम् । एमीति लिङ्गादुद्गाहने मन्त्रः ।  
उद्गाहनं तीरं प्रत्यागमनम् । ततो यन्मया दूषितं तोयमिति यक्ष्मोद्देशेन तीरे जले  
निक्षिपति । पूर्वत्र दीक्षणीयाकरणपक्षे तु माध्याह्निकस्नानाभावात् एव । ततः स्नातं  
द्विराचमनम् ।

उपस्पृश्याऽऽचम्य ॥ ३ ॥

कुत्रचिदप इति नोच्यते कुत्रचिदुच्यते यत्र नोच्यते तत्रापामुत्पवनं कृतोपयोक्तव्या यत्रोच्यते तत्र नेतीति सार्वत्रिकम् । प्रकृतेऽप्यशब्दाभावात्पात्रे जलं गृहीत्वा तासां पवित्राभ्यामुत्पवनं कृत्वा ता हस्तेनोपस्पृश्येति सिद्धं भवति । आचम्येत्यत्राऽऽ आचम्येति पदच्छेदः। स्मृत्युक्तप्रमाणसिद्धजलमाचमने न विवाक्षितं किंतु अधिकमपि भवतीत्याहुः बोध्यते। तथा च चुलुकमात्रं जलं पात्रे गृहीतं हस्तेनैव सकृत्प्राश्नातीत्यर्थः सिद्धो भवति । अनेनान्तरतो मेध्या भवति । तथा च श्रुतिः—अपोऽश्नात्यन्तरत एव मेधो भवतीति । वसनस्यान्तेन प्रतिच्छाद्येति बोधायनः । जज्ञान्तःस्थितस्थैव चेदिदमाचमनं तदाऽत्र माध्याह्निकं कर्म, यदि बहिरागत्याऽऽचमनं तदा वक्ष्यमाणनीविपरिकल्पनान्ते माध्याह्निकं कर्मेति ज्ञेयम् । ब्रह्मयज्ञस्तु क्रत्वारम्भात्प्राक्प्रातरेव कर्तव्यः ।

दीक्षाऽसि तनूरसि तां त्वा शिवाꣳ स्योनां  
परिधिपीयेति क्षौमं वासोऽहतं महत्परिधत्ते  
सोमस्य तनूरसि तनुवं मे पाहीति च ।

क्षौमाहतशब्दौ व्याख्यातौ । महच्छब्देनात्र वाससः स्थौल्यमुच्यते । दैर्घ्यस्यार्था-  
देव सिद्धेः । तेन वासोऽत्र स्थूलं भवति दृढमिति यावत् । एतेन सूक्ष्मस्यादृढत्वा-  
भ्यावृत्तिः कृता भवति । दीक्षाऽसीति दीक्षाऽसि तपसो योनिरित्याच्छिद्रिकप्रपाठक-  
पठितस्य सन्त्विष्यन्तस्य प्रतीकमिदम् । उक्तश्चाऽऽपस्तम्बेनाप्ययं मन्त्रः परिधाने ।  
तनूरसि तां त्वामिति सौत्रो द्वितीयः । सोमस्य तनूरसि तनुवं मे पाहीति संहितास्य-  
स्तृतीय इत्येवं मन्त्रत्रयं परिधाने । प्रादाक्षिण्यं परिभाषासिद्धम् । प्रदक्षिणमहतं वासः  
परिधत्त इत्येवापठद्वौ बोधायनः । चकारः पूर्वाभ्यां सह समुच्चयार्थः । अथवा चकारो  
दीक्षाऽसि तपसो योनिरित्याच्छिद्रिकमन्त्रसमुच्चयार्थः । अस्मिन्पक्षे प्रथममन्त्रो दीक्षाऽसि  
तनूरसीत्ययमेक एव । दीक्षाऽसि तपस इत्यन्तं मन्त्रस्तृतीयः । सोमस्य तनूरसि  
तनुवं मे पाहीति च क्षौमं वासोऽहतं महत्परिधत्त इत्यन्वयः ।

सूर्यस्य वासोऽसि नीविर्नामोर्जमस्मासु

धेहीति तस्य नीविमनुपरिकल्पयते ।

सूर्यस्य वास इव वासोऽसीत्यर्थः । एतेन वाससः सोमदेवत्वत्वात्कथं सूर्यदेवत्व-  
मिति शङ्का निरस्ता भवति । तस्य परिहितवाससः । वासोन्ताप्रकाशनार्थोऽप्यन्तर-  
गोपनाय वेष्टितवसनग्रन्थिर्नीविस्तामनु पश्चात्कल्पयत इत्यर्थः । परिशब्दो दाढ्यार्थः ।  
नीविमित्येकवचनं जातौ । तत्र कच्छचतुष्टये द्वौ नीविशब्दवाच्यौ कच्छौ । तत्र  
पश्चात्कच्छ एव मुर्यत्वत्पूर्वम् ।

मुक्तकच्छो यदा कुर्यात्कर्म काम्यं क्वचिन्नरः ।

वृथा भवति तत्सर्वं गुह्यस्थानप्रदर्शनात् ॥ इति गोभिन्नोक्तेः ।

नचात्राप्रकच्छस्य मुख्यत्वमस्त्विति वाच्यम् । गुह्यस्थानप्रदर्शनादिति हेतुना तस्यैव मुख्यताया अवगमात् । काम्यग्रहणान्नित्यनैमित्तिकयोर्नायं नियम इति द्रष्टव्यम् । एकवचनात्सकृदेव मन्त्रः । स चाऽऽद्यायां नीव्याम् । परिधानीयवस्त्रं परिधानाय दक्षिणतो न प्रसार्य, प्राङ्मुख उदङ्मुखो वा परिदधीत नीविकल्पनं प्राक्संस्थोदक्संस्थभावेनेत्यादि स्मार्तं सर्वमुपसंहार्यम् । आचम्येति ल्यपा वासःपरिधानस्याप्सु दीक्षासंबद्धत्वं बोध्यते । तेन दशपेयेऽपराह्णे दशपेयाय दीक्षतेऽप्सु दीक्षायाः स्थाने षट्पण्डरीकां द्वादशपण्डरीकां वा हिरण्यस्रजं यजमानः प्रतिमृञ्चत इत्यत्रावशानन्ताया अप्सु दीक्षायाः पुण्डरीकस्रजप्रतिमोचनेन वासोनिवृत्तिमिव वासोदीक्षाया अपि निवृत्तिः सिद्धा भवति ।

ऊर्जे त्वेत्यश्नात्पूर्जमस्मासु धेहीति वा यदस्य मनसः

प्रियं सर्पिर्मिश्रं दधि मधु वाऽभ्युपसेकम् ।

यदस्य मनसः प्रियं सर्पिर्मिश्रं दधि मधु वाऽभ्युपसेकं तदूर्जे त्वेत्यश्नातीत्यन्वयः । यत्तदोर्नित्यसंबन्धादार्यिकस्तच्छब्दान्वयः । यदन्नमस्याशनीयपदार्थसमूहस्य मध्ये मनस आत्मनः प्रियं तदश्नातीत्यर्थः । न तु यजमानस्येतीदमोऽर्थः स्वर्त्मस्तस्य प्रयोगाभावात्, मनःशब्दस्य वैयर्थ्यापत्तेश्च । मनस आत्मवाचित्त्वमात्मानमात्मना वेत्तीत्यादौ दृष्टम् । मनसः प्रियं हविष्यमेवेति केचित् । सर्वस्याहविष्यस्यापि अत्राशनमित्येतदर्थप्राप्त्यर्थं यदस्य मनसः प्रियमितिवचनमित्यन्थे । यस्याहविष्यस्यापि मसूरवृन्ताकादेस्तिथिविशेषपरिनिषेधेनेतरकाले रागप्राप्ते भोजनेऽशान्म्यनुज्ञा यथा तथैतस्य भोजनस्य रागप्राप्तस्य कर्माङ्गत्वस्यापि सत्वात्तिथिविशेषनिषेधेनेतरकालेऽभ्यनुज्ञाया अप्रवृत्तौ तत्प्राप्त्यर्थं यदस्य मनसः प्रियमितिवचनमित्येवमेव व्याख्यातव्यम् । सर्वा हविष्याशनकरूपना तु पलाण्ड्वादिष्वतिप्रसक्तत्वेनाप्रयोजिकैव । इष्टापत्तौ तु पलाण्ड्वाद्यशनस्य पुनरुपनयननिमित्तत्वेन मध्ये तदापातिः । नचैतद्व्यतिरिक्तसर्वाहविष्याशनबोधनार्थमेतद्वचनमिति वाच्यम् । एतदपेक्षया स्वरूपाहविष्याशनपरत्वस्यैव युक्तत्वात् । न च दोषाभाव एवात्र वचनात्करूपनीय इति वाच्यम् । स्पष्टवचनाभावेन बहुषु दोषाभावकरूपनापेक्षया यदशने प्रायश्चित्तप्रसक्त्यभावस्तावत्स्वेवाहविष्येषु

\* अत्राऽऽत्मशब्दस्य मनोवाचित्वेऽपि मनःशब्दस्याऽऽत्मवाचित्वं कथमिति चिन्त्यं नाना-  
र्थशब्दस्थले हरिशब्दस्याश्रवाचित्वेऽपि अश्वशब्दस्य हरिवाचित्वाभावात् ।

पदार्थेषु दोषाभावप्रतिपादनस्य युक्तत्वात् । मसुरवृन्ताकादीनामशने तिथिविशेषपरत्वेन निषेधस्तु अत्रापि अस्त्येव । रागप्राप्ते भोजने कालो मन्त्रविशेषश्चानेन विधीयते । सर्पिःशब्दो लौकिकाज्यमाचष्टे । अत एव सूत्रकृता सायंदोहाभिधारणे तूष्णीकेनेति संस्कारार्थसर्पिषि विशेषणं दत्तम् । दधि मधु वाऽभ्युपसिच्य सर्पिर्मिश्रं स्वस्य यदन्नं भवति तदश्नातीत्यर्थः । दधि मधु चेति पाठ उभयोः समुच्चयः । समासामावाजानयोः सहभावः । येषु पदार्थेषु यदतीव मनसः प्रियमेतेष्वेकं तस्याशनमावश्यकमिति अनेन सूत्रेण प्रदर्शयते । मनसः प्रियमितिवचनं मनसः प्रियानशने श्रौतप्रायश्चित्तप्राप्त्यर्थं, तच्च सर्वप्रायश्चित्तमेव विशेषानुक्तेः । अत्र दधि गव्यं माहिषं चापि । अत्र मधु सौद्रमेव न तु मद्यं तस्याशने महापातकिस्वादिदोषश्रवणात् । दधि मधु वैवाभ्युपसे-  
कमिति नियमः । तेन दधिमधुनोरेवाभ्युपसेकार्थता न तु पयसः । तस्य तु स्वातन्त्र्ये-  
णाशनम् । अथ वा दधि मधु वाऽभ्युपसेकमेवेति नियमः । तेन दधिमधुनोरभ्युप-  
सेकार्थतैव । पयसस्तूभयथाऽपीति ज्ञेयम् । पूर्वकल्पे दधिमधुनोरभ्युपसेकेन स्वात-  
न्त्र्येण चेत्युभयथाऽपि । सर्पिपस्तु मिश्रणेनैवेति द्रष्टव्यम् ।

आशितो भवति ।

आशित इति णिचप्रयोगात्प्रयोजका अमात्येष्टवन्धादयः प्रयोज्यो यजमानः । तथा चायमर्थो भवति अमात्येष्टवन्धादिभिः प्रेरितो यावत्तृप्ति बहु भुञ्जीतेति । न तु आ, अशित इति पदद्वयं तथा पदकारैरपाठात् । यावत्तृप्ति बहु भुञ्जीतेति अयमर्थो यावानेवास्य प्राणस्तेन सह भेधमुपैतीति श्रुत्या लभ्यते । ननु इदं वचनं व्यर्थम् ।

अष्टौ ग्राहा मुनेः प्रोक्ताः षोडशारण्यवासिनः ।

द्वात्रिंशत्तु गृहस्थस्यापरिमितं ब्रह्मचारिणः ॥

इति धर्मसूत्रोक्तगृहस्थविषयकद्वात्रिंशद्भाससंख्यानियमबाधनार्थं कृतेन ।

आहिताग्निरनङ्गांश्च ब्रह्मचारी च ते त्रयः ।

अश्रन्त एव सिध्यन्ति नैषां सिद्धिरनश्रताम् ॥

इति धर्मसूत्रवचनेनैव तत्सिद्धेरिति चेत्सत्यम् ।

भुजिप्रमाणं निर्दिष्टं सुखं यावद्विजीर्यति ।

भोजनं हीनमात्रं तु न बलोपचयौजसे ।

सर्वेषां वातरोगाणां हेतुतां च प्रपद्यते ।

अतिमात्रं पुनः सर्वांशु दोषान्प्रकोपयेत् ॥

इतिवैद्यकग्रन्थे वाग्मद्वीये भोजनस्य न्यूनाधिक्ये दोषमुक्त्वा

अज्ञेन कुक्षेर्द्वावंशौ पानेनैकं प्रपूरयेत् ।

आश्रयं पवनादीनां चतुर्थमवशेषयेत् ॥

इत्यनेन भोजनप्रमाणमुक्तम् । तथा च जठर एकमंशं पवनाद्यर्थमवशेषैव भोजनं कर्तव्यमिति आद्युर्वेदसिद्धभोजनतः पवनाद्यर्थतुरीयभागचतुर्थीशपरिमितमधिकमत्र भोजनं कर्तव्यमित्येतादृशार्थज्ञापनार्थत्वेन सार्थक्यात् । इतोऽप्यधिकभोजनं शरीरपीडाप्रसङ्गाद्विरुद्धमेव । अतः पवनाद्यर्थं किञ्चित्स्थलं संरक्ष्यैव भोक्तव्यम् । भुजि-प्रमाणं निर्दिष्टमित्यत्र मात्राप्रमाणं निर्दिष्टमित्यपि पाठः । अस्मिन्पाठेऽपि मात्राशब्देन भोजनमेव गृह्यते । दीक्षणीयायां पूर्वत्र कृतायां दीक्षितधर्माणां प्रवृत्तत्वेन न कांचनाऽऽहुतिं जुहोत्यन्यत्र ऋतुसंयुक्ताभ्य इति सूत्रोपात्तो वैश्वदेवप्राणाहुतीनां निषेधोऽपि प्रवर्तते । दीक्षितस्य वैश्वदेवे मुख्यकर्तृत्वे तदनुज्ञयाऽन्यैः स्वार्थपाकेन कर्तव्य एव वैश्वदेवः । प्राग्वंशप्रपादनोत्तरं दीक्षणीयायाः कर्तव्यतायां दीक्षितधर्माणामप्रवृत्तत्वेन निषेधस्याप्रवृत्तैर्वैश्वदेवः स्वेनापि कर्तव्यः । एवं प्राणाहुतयोऽपि भवन्ति । ऊर्जे स्वेति मन्त्रोऽशनार्थं एव निषेधप्रवृत्त्यप्रवृत्तिसाधारण्येन न तु प्राणाहुत्यर्थः । प्रथमप्राणाहुतिमन्त्रेणोर्जे स्वेत्ययं मन्त्रः समुच्चीयते तस्य पुरुषार्थत्वात् । अस्य ऋत्वर्थत्वात्प्रयोजनभेदाच्चैवोर्जे स्वेत्यस्य प्राणाहुतिमन्त्रप्रत्याम्नायत्वमिति केचित् । अन्ये तु पञ्चानां स्थानेऽयमेव वा न कांचनाऽऽहुतिं जुहोत्यन्यत्र ऋतुसंयुक्ताभ्य इत्यनेन पुरुषार्थाहुतीनां प्रतिषेधात्कत्वर्थ एव स्यादिति प्राहुः । तत्र पूर्वं मतं तुच्छम् । प्रथमेन प्राणाहुतिमन्त्रेण समुच्चयेऽन्यतरस्य व्यवहितत्वेन क्रियासंनिपाताभावेनाकर्मकरणत्वप्रसङ्गात्, भिन्नशास्त्रार्थत्वेन द्वाभ्यां त्रिभिरित्यादिवदेककरणत्वोपदेशाभावाच्च । प्राणाहुतीनां पुरुषार्थत्वान्निषेधे प्राणाहुतीनामेवाभावेन प्राणाहुतीनां सर्वासां स्थानेऽयमेव मन्त्र इत्युक्तिरसंगतैवेति द्वितीयमपि मतं तुच्छमेव । अतः केषलमशनार्थमेव मन्त्रो न तु प्राणाहुतिस्थानिक इत्येव समञ्जसम् । बलयो नैव भवन्ति । देवतोद्देशेन त्यज्यमानत्वेनाऽऽहुतिरूपत्वाच्च कांचनाऽऽहुतिं जुहोतीत्येतस्य निषेधस्यात्रापि प्रवृत्तेर्निराबाधात् । परिषेकाभिमन्त्रणे तु भवत एव तयोर्देवतोद्देशेन त्यज्यमानत्वाभावात् । यत्रैकस्मिन्द्रव्य इति सूत्रात्सकृन्मन्त्रः ।

कनीयः कनीयोऽत ऊर्ध्वं व्रतयति ।

दीक्षास्त्विति शेषः । कनीयः कनीयोऽरूपमरूपमत ऊर्ध्वं दीक्षामारभ्य यावद्दीक्षासमाप्तिं व्रतमुपैतीत्यर्थः । स्पष्टमेतदुक्तमापस्तम्बेन—तथाऽऽशितः स्याद्यथा ततो दीक्षामु कनीयः कनीयो व्रतमुपेयादिति । शरीरे कार्श्यसंपादनायैतत् । यथा यथा च शरीरे कार्श्याधिक्यं तथा तथा मेध्यता । तथा चाऽपस्तम्बः—यदा वै दीक्षितः कृशो भवत्यथ स मेध्यो भवति यदाऽस्मिन्नन्तरं किञ्चिन्न भवत्यथ स मेध्यो भवति यदाऽस्य कृष्णचक्षुषोर्नश्यत्यथ स मेध्यो भवति यदाऽस्य त्वचाऽस्थि संघीयतेऽथ स मेध्यो भवति पीवा दीक्षेत कृशो यजते यदस्याङ्गानां मीयते जुहोत्येव तदिति विज्ञायत इति । तृतीयाध्यायेऽष्टमे पादे जैमिनिरपि—तपश्च कृशसिद्धत्वाहो कवादिति-

वाक्यशेषश्च तद्वदिति । तद्दीक्षां निवर्तत इत्येतत्सूत्रव्याख्यानावसरे व्याख्या-  
 तमेतत्सूत्रद्वयम् । मेधयो मेधो यज्ञस्तदर्हः । दीक्षादशायामपि कृशस्य दीक्षात्रनैर्ध-  
 दङ्गानां मध्येऽङ्गं क्षीयते तदग्नाधेव हुते भवति । अतः कर्शिताङ्गेनैव यष्टव्यम् ।  
 एतेनापि ज्ञायते दीक्षाधिक्यपक्षोऽत्यन्त प्रशस्त इति । इदमप्यताऽन्यगम्यत आशितो  
 भवतीति विधिरनेकदीक्षापर एव न त्वेकदीक्षापरः । तत्र तु किञ्चित्कृशसंपादनाय  
 स्वयमेव भोक्तव्यमिति । अत्र व्याध्याद्यकृतं व्रतह्यासनिमित्तककृशत्वं गृह्यते ।  
 पीवा दीक्षेतेति दर्शनात् । एतद्भोजनार्थः पाकोऽन्येनैव कारयितव्यो ननु स्वेन  
 नच पत्न्या । तथा च बौधायनः—अथाऽऽभ्यां ब्रह्मोपायनीयं पाचयति तस्याऽऽ-  
 शितौ भवत इति । ईश्वराय निवेद्यैव भोक्तव्यमिति सुप्रसिद्धमेव । एतच्च दंपतिभ्यां  
 क्वेवलाभ्यामेव भोक्तव्यं नतु ब्राह्मणोऽप्यत्र भोजयितव्य इति । एतस्य भोजनस्य  
 दीक्षितसंस्कारार्थत्वेनेतरभोजनस्य प्रसक्तेरेवाभावात् । अत एवैकाको न भुञ्जीतेति  
 निषेधस्यात्राप्रसरः ।

महीनां पयोऽसीति दर्भपुञ्जीलाभ्यां गव्यं नवनीतम्  
 समुग्रौति वर्चोश्चा असि वर्चो मयि भेहीति तेनाभ्यङ्गे  
 मुखमग्रेऽनुलोममितराण्यङ्गानि स्वभ्यक्तो भवति ।

गव्यग्रहणं माहिपादिव्यावृत्त्यर्थम् । संशब्दः सभ्यगित्यर्थे । तच्च सभ्यकस्वमुद्यवनाकि-  
 षायामन्वेति । उद्यौतीत्यत्र शोधनार्थमिति शेषः । शोधनार्थमेवोदशरावे निधानमाह बौधा-  
 यनः—अथास्यैतन्नवनीतं विञ्चितमुदशराव उपशेरत इति युधातोर्भिर्प्रणार्थकत्वेऽपि तस्य  
 पदार्थद्वयसाध्यत्वेन प्रकृते पदार्थान्तरासंभवेन तदर्थासंभवादालोडनार्थकत्वमेव युधातो-  
 रिति अर्थविशेषं प्रदर्शयितुमेवोच्छब्द उपात्तः । उद्यवने प्रादक्षिण्यं परिभाषामिद्धम् ।  
 तेनेति वचनं नियमार्थम् । तेन यथा तेनैव सर्वाङ्गणामभ्यङ्गो भवति तात्रस्पर्शासमेवाऽऽलोड-  
 नात्प्रागुपादातव्यं न पुनरन्यदुपादातव्यमित्येषोऽर्थः सिद्धो भवति । आलोडनं दैवाद्विष्मृत्य  
 कृतेऽभ्यङ्गे तदनन्तरं स्मरणे पुनरन्यद्वृहीत्वाऽऽलोड्य तेन पुनरभ्यङ्गः कर्तव्य इत्ये-  
 तदर्थं वा तेनेतिवचनम् । अभ्यङ्गः पाणिभ्यामेव सामर्थ्यात्, न दर्भपुञ्जीलाभ्यां  
 सामर्थ्याभावात् । तस्य पाणिभ्यां संप्रभ्लाष्टयं मुखमेव प्रथममभ्यङ्ग इति बौधायनः  
 स्पष्टमेवाऽऽह । अग्र इति सप्तमी पञ्चम्यर्थे । तेन मुखमग्रादारभ्याभ्यङ्ग इत्यर्थो  
 भवति । मुखस्याग्रं शिरस्तदारभ्य मुखमभ्यङ्ग इति । एतेन पराचीनताऽभ्यङ्गे प्रद-  
 शिता भवति । तथा चाऽऽपस्तम्बः—पराचीनं त्रिरभ्यङ्गे मुखमग्र इति ग्रीवाऽपि  
 मुखसंबन्धिभ्येव तदाधारभूतत्वात् । उत्तरत्रानुलोमग्रहणादपि शिरःप्रभृतिग्रीवान्तानाम-  
 वयवानां मुख्यवृत्त्या मुखपदवाच्यत्वाभावेऽपि गौण्या वृत्त्या तत्पदवाच्यत्वम् ।  
 अन्यथा ग्रीवायां लोमाभावेन कुत्रापि तत्संग्रह एव न स्यात् । अनुलोमं यन्मुखानि



लोमानि तदभिमुखतयेतराङ्गाणामभ्यङ्ग इत्यर्थः । अथवा मुखशब्देन केवलस्य मुख्यस्य मुखस्यैव ग्रहणम् । अग्रशब्दः क्रमार्थः । शिरःप्रभृतिग्रीवान्तानामवयवानामनुलोममितराण्यङ्गानीत्यत्र समावेशः । अनुलोमशब्दस्यानुक्रमेणेत्यर्थः । तेन शिरःप्रभृतिपादान्तक्रमेणाभ्यङ्गः कर्तव्य इति सिद्धं भवति । इतराणि मुखादितराणि, पूर्वकल्पे हस्तादीनि उत्तरकल्पे शिरआदीनि । मुखमग्रेऽनुलोममितराण्यङ्गानीति पार्थक्येन निर्देशान्मुखाभ्यङ्गने पृथग्व्यञ्जः । इतराभ्यङ्गने संभवतां सकृन्मन्त्रः, असंभवतां मन्त्रावृत्तिः । स्वभ्यक्तो भवति, तथाऽभ्यङ्गे यथा स्वभ्यक्तो भवति । सुशब्दो यथा सर्वावयवसंबन्धो नवनीतस्य भवेत्तथेति सूचयति । अभिपूर्वकोऽञ्जुघातुरभ्यङ्गरूपमर्थमाचष्टे । आङ्पूर्वकोऽञ्जनमाचष्टे । सर्वावयवावच्छेदेन नवनीतसंबन्धोऽभ्यङ्गपदार्थः । नेत्रावच्छेदेन कज्जलसंबन्धोऽञ्जनपदार्थः । एतावर्थादुपसर्गबलालभ्येते प्रहारादिशब्दवत् । स्वकीयकृत्स्नपृष्ठाभ्यङ्गस्य सुष्ठु स्वेन कर्तुमशक्यत्वात्पुशब्देनान्यकर्तृकताऽपि प्रापिता भवति । तत्र कर्तुरनियमप्राप्तौ नियममाह बौधायनः—अन्योन्यस्य पृष्ठमभ्यङ्गनक्तीति ।

तत्रस्य कनीनिकाऽसीति त्रैककुदेनाऽऽञ्जनेनाऽऽङ्गे ।

त्रिककुदि पर्वते भवं त्रैककुदं तेन त्रैककुदेन । एतादृशेनाऽऽञ्जनेनाऽऽङ्ग इत्यर्थः । आक्षिणी इति शेषः । आञ्जनक्रियासांनिध्यात् । पाहीति मन्त्रान्तः ।

तस्मिन्नविद्यमाने येनैव केनचित् ।

त्रैककुदेन येन केनाप्यन्येन वाऽऽञ्जनेनाऽऽङ्ग इत्येतावत्येव लाघवेन वक्तव्ये तस्मिन्नविद्यमान इति वचनं त्रैककुदाञ्जनतद्व्यतिरिक्तपार्त्किचिदन्याञ्जनयोस्तुल्यविकल्पोऽपि कदाचित्स्यात्तद्वारणार्थम् । नन्वेवं तस्मिन्नविद्यमानेऽन्येनेत्येतावदेव वक्तव्यं तथा च व्यर्थं येनैव केनचिदिति सूत्रमिति चेत्सत्यम् । अस्मिन्प्रतिनिधावत्यन्तसजातीयस्यैव प्रथमं ग्रहणमनन्तरमितरस्येतस्य नियमस्यात्राप्रवृत्तिरित्येतादृशार्थज्ञापनार्थत्वेन वैपथ्याभावात् । तथा च शैलजमेवाऽऽञ्जनान्तरमादावत्यन्तसजातीयत्वात्प्रतिनिधित्वेन ग्राह्यम् । एतस्याप्यभावे कज्जलमित्येतस्य नियमस्यात्राभावः सिद्धो भवति ।

सतूलया शरैषीकया दर्भैषीकया वा दर्भपुञ्जीलेन  
वाऽभ्यन्तरमनिधावयश्चिरेकैकं दक्षिणं पूर्वमाङ्गे ।

तूलमग्रं मूलेभ्यः स्वाहेति मूलसाहचर्यात् । पुष्यमिति केचित् । तन्न, ओषधीभ्यः स्वाहा मूलेभ्यः स्वाहा तूलेभ्यः स्वाहा काण्डेभ्यः स्वाहा वल्लशेभ्यः स्वाहा पुष्पेभ्यः स्वाहेत्यश्वमेध ओषधिहोममध्येपु पुष्पस्य पृथङ्निर्देशानुपपत्तेः । तेन साग्रयेत्यर्थो

[१ प्र० पटलः] गोपीनाथभट्टकृतज्योत्स्नाव्याख्यासमेतम् । १०३१

भवति । शाराख्यतृणशलाका शरेषीका तथा, दर्भेषीका दर्शशलाका तथा वा । दर्भ-  
पुञ्जीलं दर्भकाण्डं तेन वा । दर्भकाण्डाग्रस्याञ्जनक्रियायां सामर्थ्याभावात्सूत्रेणैवाञ्जनम् ।  
सतूलत्वं शरेषीकादर्भेषीकयोरेव । एतज्ज्ञापयितुमेव वाशब्दोपादानं मध्ये कृतम् ।  
अथ वा तूलः कार्पासस्तत्साहितयेत्यर्थः । मध्ये वाशब्दोपादानं श्रुतौ सतूलथेतिस्त्री-  
लिङ्गनिर्देशाच्छरेषीकादर्भेषीकयोरेव तुल्यकल्पत्वं, दर्भपुञ्जीलस्य तु गौणकल्पत्वं, फलं  
शरेषीकाया अभावे दर्भेषीकाया ग्रहणं मुख्यत्वेनैव, दर्भपुञ्जीलसत्त्वेऽपि नतु तस्य  
ग्रहणं तथात्वाभावादिति द्रष्टव्यम् । अभ्यन्तरं यथाऽक्षितो बहिर्न भवति । अपाङ्ग-  
मारम्भाऽऽन्मिति यावत् । अनिघावयज्ञप्रतिनिवर्तयन्नेकैकं त्रिराङ्गे दक्षिणं त्रिरुत्तरं  
त्रिरित्यर्थः । सकृत्सकृदेव मन्त्र उभयोरक्षणेः । तत्र क्रममाह—दक्षिणं पूर्वमिति ।

द्विर्वा सव्यम् ।

सर्वेषु पक्षेषु सकृन्मन्त्र एवोभयत्र । सव्ये त्रिराञ्जनं पूर्वमूत्रात्प्राप्तं तत्र वैकल्पिकं  
द्वित्वमनेन विधीयते ।

द्विर्दक्षिणं सव्यमित्येकेषाम् ।

उभयं त्रिर्दक्षिणं त्रिः सव्यं द्विरिति वेत्येवं पूर्वमुक्तं तत्र स्वतन्त्रं पक्षान्तर-  
मनेनोच्यते ।

न पुनर्निषेचयति ।

एकेन प्रयत्नेन संततमञ्जनं कर्तव्यं तथा कर्तुमशक्यत्वे सांतत्यार्थं पुनरञ्जनं  
न निषेचयति न नेत्रयोर्भोजयतीत्यर्थः । अथवा पुनःशब्दो बह्वित्यर्थः । निषेचयती-  
त्यस्य निर्गमयतीत्यर्थः । तथा चायमर्थो भवति न बहु निर्गमयतीति । अर्थान्नेत्रतो  
बहिरिति । आञ्जनक्रियायां विशेषमाह बौधायनः—अथास्थैतदाञ्जनं पिष्टं दृष्यु-  
पशेते सतूलया च शरेषीकया तस्य प्राङ्मुखस्य प्रत्यङ्मुख उपविश्य सव्येन पाणिना  
दक्षिणमक्ष्यनक्तीति ।

तस्य ते पवित्रपते पवित्रेणेति पाव्यमानो जपति चित्पतिर्मा  
पुनातु वाक्पतिर्मा पुनातु देवो मा सविता पुनात्त्विति  
च पवमानः सुवर्जन इति चैतमनुवाकम् ॥ ४ ॥  
इति हिरण्यकेशिसूत्रे दशमप्रश्ने प्रथमः पटलः ।

आद्यश्रकारोऽर्थकत्वेऽपि मन्त्रत्रित्वद्योतनार्थः । आध्वर्यवे भेददर्शनाद्युक्तमेत-  
त्त्रित्वम् । एकत्र निर्णीतः शास्त्रार्थोऽसति बाधकेऽन्यत्रापि जैमिनिनाऽपि स्वीकृ-  
तम् । यथाऽऽदित्यः प्रायणीयश्चरति विधौ स्थालीवचनस्यापि चरशब्दस्यादिति-

मोदनेनेतिवाक्यशेषवशादोदनार्थकत्वे निर्णोते सौर्यं चरुमित्यादौ वाक्यशेषाभावेऽप्यो-  
दनार्थकत्वं तथाऽप्येति । अच्छिद्रेण पवित्रेणेति सर्वत्रानुषजतीत्याध्वर्यवसूत्रे सर्वत्रेति-  
ग्रहणाज्ज्ञापकात्त्रिष्वच्छिद्रेणेत्यादिरनुषङ्गः । पवमानः सुवर्जन इति चैतमनुवाकमि-  
त्यत्रत्यश्चकारोऽनुवाकशब्दोत्तरं योज्यः । रहस्यपातकान्यप्ययमनुवाको नाशयतीत्य-  
स्यन्तं पावित्र्यमेतस्येति प्रसिद्धमिति प्रदर्शयितुमेतच्छब्दः । उक्तश्चायमर्थश्चतुर्वि-  
ंशतिमते—

पावमानीस्तथा कौत्सं पौरुषं सूक्तमेव च ।

जप्त्वा प्रत्यहमेतानि सर्वपापैः प्रमुच्यते ॥ इति ।

पावमानीः पवमानानुवाकगता ऋचः । पावित्र्यार्थं प्रत्यहमपि पाठः कार्यः । तथा  
च स्मृतिः—

रुद्राध्यायं पावमानं पूर्वनारायणं तथा ।

यो जपेत्प्रत्यहं ह्येतान्सर्वैः पापैः प्रमुच्यते ॥ इति ।

चकारः पूर्वमश्रैः सह समुच्चयार्थः । अध्वर्युणा पावमानं सावकाशतया कर्तव्यं  
यथा पवनत्रये तत्तन्मन्त्राणां सर्वेषां पाठो भवेत् । पवमानानुवाकस्य वाक्यस्य  
एव पाठः ।

इत्योकोपाहश्रीमद्भिष्टोमयाजिसाहस्राभियुक्तवाजपेययाजिसर्वतोमुखया-  
जिद्विसाहस्राभियुक्तपौण्डरीकयाजिगणेशदीक्षिततनूजगोपीनाथ-  
दीक्षितविरचितायां श्रीमद्भगवत्सत्याषाढहिरण्यकेशिसू-  
त्राम्बुधिगतनिगूढार्थरत्नालाभकृतविद्वज्जनसंताप-  
शामिकायां ज्योत्स्नाख्यायां वृत्तौ दशमम-  
भस्य प्रथमः पटलः ॥ १ ॥

अथ दशमप्रश्ने द्वितीयः पटलः ।

आ वो देवास ईमह इति पूर्वेण द्वारेण प्राग्बृहस्पतिं प्रविशञ्जपति ।  
द्वारग्रहणं वातायनव्यावृत्त्यर्थम् । प्रविशन्निति शत्रा प्रवेशसमकालं जप इति  
बोध्यते । यज्ञियासो हवामह इति मन्त्रान्तः ।

विष्णुदसीत्यप उपस्पृश्यादरेणाऽऽहवनीयं  
दक्षिणाऽतिक्रम्य दक्षिणत उपविशति ।

दर्शपूर्णमासादौ दृष्टस्य प्रतीकस्य ग्रहणम् । तेन मयि श्रद्धेति मन्त्रान्तो भवति ।

दक्षिणत उदङ्मुखतयोपवेशनमन्यथा दक्षिणाग्नेः पृष्ठतःकरणापत्तेः । बौधायनोऽपि स्पष्टमेवाऽऽह-दक्षिणत उदङ्मुखमुपवेशयेति । एकद्वारत्वे तु तेनैव प्रवेशः सामर्थ्यात् ।

तस्यैष एव संचर आ सुत्यायाः ।

संचरो मार्गः । आ सुत्याया इत्यत्राऽऽहभिर्व्याप्तौ । नासंस्थिते सोमेऽध्वर्युः पूर्वेण द्वारेण हविर्धाने प्रविश्यापरेण निष्क्रामेदित्यत्रावमृथान्ता सुत्येत्यस्यार्थस्य निर्णयित्वाऽत्रापि स एव निर्णयः । इदं कर्मार्थसंचरे, लौकिके तु अग्नेणाऽऽहवनीयं जघनेन गार्हपत्यं वेत्यादि अव्यवायानुसारेण संचरः । आ सुत्याया इति अवधिविशेषविधिवलात्सुत्यासमाप्त्युत्तरमुदयनीयादिषु अग्नेणाऽऽहवनीयमेव कर्मार्थोऽपि संचरो न तु अतिदेशप्राप्तोऽपरंणाऽऽहवनीयम् । अन्यथा वैशेषिकातिदेशप्राप्तयोः संचरयोर्भेदाभावेनावधिविशेषविधिनैयर्थ्यापत्तेः । याजमानं व्याख्यास्याम इत्यधिकारादेव यजमानलाभे तत्परामर्शकतच्छब्दोपादानमेतस्मात्पूर्वतनानि यजमानकर्मणि पत्न्या अपि भवन्तीतिज्ञापनार्थम् । तत्र वपनं पत्न्या नास्तीति आध्वर्यवसूत्रव्याख्यान उक्तमेव । वपनाभावात्स्वस्त्युत्तराप्यशीधेति जपोऽपि न । उद्वाहने पूतैमीत्यूहः । तूष्णीमिति बौधायनः ।

इन्द्राग्नी द्यावापृथिवी इत्याहवनीयमभिमन्त्रयते ।

सन्तं पाहीति मन्त्रान्तः । प्राग्वंशप्रपादनोत्तरं दीक्षणीयापक्षे तां कृत्वाऽनन्तरमेवाऽऽहवनीयाभिमन्त्रणम् । अत्र साधिका युक्तिस्तं प्राग्वंशं प्रपाद्यात्र दीक्षणीयामेकं समामनन्तीत्यस्मिन्सूत्रे प्रदर्शिता । एतदनन्तरं दीक्षाहुतयः । दीक्षाहुतिहोमानन्तरं वातं प्राणं मनसाऽन्वारभामह इत्यस्य मन्त्रस्य जपो यजमानस्य । प्रत्यगाशिषो मन्त्रानकर्मकरणाञ्जपतीति सूत्रात् । आपस्तम्बेन पूर्णाहुतिसंज्ञकायाः षष्ठ्या दीक्षाहुतेरनुमन्त्रणे विनियुक्तत्वादानुम प्रणमेव वा षष्ठ्या दीक्षाहुतेर्हूयमानाया अनेन कर्तव्यम् । अनुमन्त्रणस्यापि जपत्वमस्तीत्युपोद्धाते प्रदर्शितमेव ।

अन्तर्वेदि कृष्णाजिनस्याऽऽस्तीर्णस्यकर्त्तव्योः

शिल्पे स्थ इति शुक्लकृष्णे राजी आलभते ।

अन्तर्वेदिग्रहणं शयनार्थकृष्णाजिनास्तरणादौ सर्वत्र राज्यालम्बनं स्यात्तन्मा भूदित्येतदर्थम् । कृष्णग्रहणं व्याघ्राजिने राज्यालम्बनव्यावृत्त्यर्थम् । राजी पङ्क्ति । शुक्लकृष्णराज्योः सहैवाऽऽलम्बनम् । शिल्पे स्थ इति लिङ्गात् । आलम्बनं स्पर्शनम् । अत्र बौधायनः-शुक्लेऽङ्गुष्ठो भवति कृष्णेऽङ्गुलिरिति । द्वैधेऽन्योऽपि विशेषः-शुक्लकृष्णयोः संस्पर्श इति शुक्लेऽङ्गुष्ठो भवति कृष्णेऽङ्गुलिरित्येवं शुक्लकृष्णे संमृशेदिति बौधायनः पृथेनैवैतत् संधिः संमृशेदिति शालीकिरप्येने एकाङ्गुल्यैव संमृशेदित्यौपमन्यव इति । पृथं त्रयोदशाङ्गुलम् । यज्ञस्योद्वच इति मन्त्रान्तः ।

सुशर्माऽसीति दक्षिणतो भसत् आरोहतीमां  
धियं शिक्षमाणस्य देवेति च सुत्रामाणं पृथिवीं  
द्यामनेहसमिति चेमां सुनावमारुहमिति वा ।

सुशर्माऽपीत्येतावानेवायं मन्त्रः । पूर्वश्चकार उत्तरमन्त्रेण सह संधानार्थः । उत्तर-  
श्चकारः प्रथमेन मन्त्रेण समुच्चयार्थः । इमां सुनावमारुहमिति सुत्रामाणमित्यनेन  
विकल्पते । दक्षिणतो दक्षिणप्रदेशतः पञ्चम्यर्थकस्तसिः । भसत् कटिप्रदेशो गुह-  
प्रदेशो वा तृतीयार्थे तसिः । दक्षिणं जान्वाच्याभिसर्पतीति बौधायनः ।

आऽहं दीक्षापरुहमृतस्य पत्नीं गायत्रेण छन्दसा  
ब्रह्मणा चर्तं सत्येऽधायि सत्यमृतेऽधाय्यृतं च मे  
सत्यं चाभूतां ज्योतिरभूवं सुवरगमं सुवर्गं  
लोकं नाकस्य पृष्ठं ब्रह्मस्य विष्टपमगममित्यारुह्य जपति ।

आरुह्येतिवचनमारोहणजपयोः कालाव्यवधानार्थं, तेन पत्न्याः शिरसि आञ्जं  
प्रतिमुञ्चतीत्येतदादि जपानन्तरं भवतीति सिद्धं भवति ।

विष्णोः शर्मासीति कृष्णाजिनेन दक्षिणमखंसं प्रच्छादयति ।

कृष्णग्रहणप्रयोजनं पूर्ववत् । दक्षिणग्रहणप्रयोजनं प्रागुक्तमेव । प्रशब्दोऽसस्य  
सर्वावयवावच्छेदेन च्छादनं यथा भवति तथा कर्तव्यमिति बोधयति । कृष्णाजिनग्रहण-  
मापस्तम्बोक्तवासोव्यावृत्त्यर्थम् । यच्छेति मन्त्रान्तः ।

नक्षत्राणां माऽतीकाशात्पाहीति वाससा शिरः प्रवेष्टयते ।

वासोऽत्रोष्णीषरूपं शिरोवेष्टने तस्यैव लोकतः सिद्धेः । प्रादक्षिण्यं परिभाषासि-  
द्धम् । बौधायनापस्तम्बौ स्पष्टमाहतुः—प्रादक्षिणमुष्णीषेण शिरो वेष्टयत इति ।  
उष्णीषरूपवस्त्रालाम इतरदपि । अत एवाऽऽपस्तम्बेन वाजसनेयकग्रहणं विकल्पार्थं  
कृतं द्रष्टव्यम् । द्वैधे स्पष्टमेष विकल्प उक्तः—अथास्य प्रादक्षिणमुष्णीषेण शिरो  
वेष्टयतीति सूत्रं बौधायनस्य वाससैव प्रच्छन्नः स्यादिति शालीकिरिति । आचार्यस्य  
तुभयमप्यभिमतमिति विशेषानुक्तेर्गम्यते । उष्णीषशब्दो दीर्घशाटके प्रसिद्ध एव ।  
वेष्टनं व्यापनम् । न पुरा सोमस्य क्रयादपोष्णीतेति प्राक्क्रयाद्वासोपसारणे श्रुतौ  
दोषश्रवणात्, गर्भो वा एषयद्दीक्षित उरुवं वासः प्रोणुते तस्माद्गर्भाः प्रावृता जायन्त  
इति गर्भरूपदीक्षितोल्बन्नरूपत्वेन वाससः संस्तवनात्प्रत्यपोणुते शिरोऽग्रेऽनुपूर्वमितराण्य-  
ङ्गानीतिवक्ष्यमाणसूत्राल्लिङ्गात्, अथ यजमानं वाससा प्रोणीतीति यजमानस्य वाससा  
प्रोणीतस्य स्वतन्त्रतया विधानाच्च वाससा सशिरस्कसर्वावयवप्रोणीवनमादौ कृत्वाऽन-  
न्तरमुष्णीषेण शिरोवेष्टनमिति सिद्धं भवति । शिरोगतवासोवयवसंकोच उक्तो बौधाय-

नेन—प्रतिकृष्य वसनस्यान्तान्प्रदक्षिणमुष्णोपेण शिरो वेष्टयतीति । प्रोर्णवनं प्रावरणम् । वाससा प्रोर्णवनात्प्राग्दक्षिणांसगतं कृष्णाजिनं निष्कासनीयम् । अन्यथा दक्षिणांसस्य प्रावरणासंभवात् । दीक्षितस्य गर्भरूपत्वं बह्वृचब्राह्मणे प्रपञ्चितं—पुनर्वा एतमृत्विजो गर्भं कुर्वन्ति थं दीक्षयन्तीति । षट्सदृशं गर्भवेष्टनमुत्वं, जरायु तु एतस्यापि वेष्टनं येन क्रियते स पदार्थः । सोऽत्र कृष्णाजिनरूपः । तेन वाससा प्रावरणोत्तरं कृष्णाजिनेनाऽऽच्छादनं शरीरस्य कर्तव्यम् । उक्तं च सूत्रान्तरे—वाससा शिरः प्रवेष्टयते कृष्णाजिनेन शरीरमाच्छाद्य कृष्यै त्वा सुसस्याया इति वेदेः कृष्णविषाणया लोष्टमुद्धन्तीति । एवं च दीक्षिते गर्भद्वं संपन्नं भवति । सोमक्रयात्पुराऽपोर्णवने दोषः श्रुतौ—यत्पुरा सोमस्य क्रयादपोर्णते गर्भाः प्रजानां परापातुकाः स्युरिति । परापातुकाः परापतनशीलाः । एतस्य सोमक्रयोत्तरं जननं ततो वस्त्रापनयनं युक्तमेव । तथा च श्रुतिः—क्रीते सोमेऽपोर्णते जायत एव तदिति । अपोर्णवनमुद्धाटनम् । किं चात्यन्तं राजादिकं प्रति जनानां प्रतिदिदृक्षायां पार्श्वस्थैः पार्धिणकादिभिः सभाया आवरणपट्टे यथाऽपनीयते तादृगेवैतद्भवति । तथा च श्रुतिः—अथो यथा वसीयाश्चं प्रत्यपोर्णते तादृगेव तदिति । अनेन प्रच्छादनेनास्मिन्काले तत् उत्थानं बोध्यते ।

प्रत्तया कृष्णविषाणया कृष्यै त्वा सुसस्याया इति वेदेलोष्टमुद्धन्ति ।

प्रत्तवचनं कृष्णविषाणान्तरनिवृत्त्यर्थम् । प्रत्तवचनेनेदमपि गम्यते कृष्णविषाणा प्रदानं वाससा शिरोवेष्टनोत्तरमेव कर्तव्यमिति । मन्त्रपाठक्रमान्मेलनपरिव्ययणादिपत्नीसंनहान्तस्य दक्षिणांसप्रच्छादनपूर्वभावित्वमेव । वेदेर्वेदिसंज्ञान्वि लोष्टं मृद्गोलकं यं कंचनोद्धन्ति विदर्शितं करोति । अत्र वेदिशब्दां लक्षणया वेदिदेशपरः । लोष्टमित्येव युक्तः पाठ इति लोष्टैर्नन्तीत्यस्मिन्मूत्रे प्रदर्शितमेव । अथवा लोष्टमिवोद्धन्तीत्यर्थः, यथा लोष्टस्य प्रहारेण विदारणं तथेति । अर्थान्मृदः । मृदो विदारणं तूत्किरणेनेति लोकप्रसिद्धितः प्राप्तं तत्र प्रहारेण विदारणं विधीयते । नन्वेवं वेदिमुद्धन्तीत्येव वक्तव्यं लाघवादिति चेत्, सत्सं, वेदिमुद्धन्तीत्येवमुच्यमाने वेद्याः सर्वावयवावच्छेदेनोद्धननं वेदेर्मृदमुद्धन्तीत्युक्तौ तु कस्मिंश्चित्त्वदेश उद्धननमिति स्वरूपभेदेऽत्रैकदेशोद्धननस्यैव विवक्षितत्वेन लाघवस्यात्राप्रयोजकत्वात् । एतादृशकुसुष्टिकरूपनया व्याख्यानं लोष्टाभावे लोपापत्त्या । न चेष्टापत्तिः । यथाकथंचिदलोपानुगुणव्याख्यानसंभवे लोपकरणाया अनुचितत्वात् । तथा च निदानसूत्रम्—अलोपो लोपान्नाय्यतर इति । इदं चादृष्टार्थविषये द्रष्टव्यम् । नच वक्ष्यमाणस्य शिरसि कण्डूयत इत्यस्य यथाऽर्थाभाव लोपस्तथाऽत्राप्यास्तिवति वाच्यम् । तत्रार्थे प्राप्ते शिरसि

कण्डूयत इत्यत्र लोपकल्पकापस्तम्बीयस्पष्टवचनमिव प्रकृते \*तादृशस्पष्टवचनाभावेन तथाकल्पनाया असंभवात् । बोधायनसूत्रस्वरसतः कण्डूयभावेऽपि कर्तव्यताप्रतीतिश्च ।

सुपिप्पलाम्यस्त्वौषधीभ्य इति शिरसि कण्डूयते ।

एतस्यादृष्टार्थत्वपक्षे शिरसि यस्मिन्कस्मिंश्चिदवयवे घर्षणं कुरुत इत्यर्थः । बोधायनेन दक्षिणं गोदानं कण्डूयत इति कण्डूयने नियतदेशोक्त्याऽर्थप्राप्त्यभावेऽपि कण्डूयनं कर्तव्यमेवेति सूच्यते । अर्थं प्राप्ते कण्डूयत इत्यापस्तम्बोक्तदृष्टार्थत्वपक्षे तु अर्थाभावे लोप एव । सूत्रकारस्योभयमपि संमतम् । नचादृष्टार्थत्वपक्ष इतरेषु कण्डूयनेषु एतन्मन्त्रप्राप्तिः कथं भवेत्प्रापकामात्रादिति वाच्यम् । अर्थपृथक्त्वात्कण्डूयनमन्त्रोऽभ्यावर्तत इतिपरिभाषासूत्रस्यैव प्रापकस्य सत्त्वात् । शिर इति सप्तम्यन्तवचनं शिरसि यत्र कुत्रचित्, यत्र कण्डूयतिस्तत्र वा कण्डूयनं न तु शिरसः सर्वस्य कण्डूयनमित्यर्थं बोधयति । अदृष्टार्थत्वपक्ष एतन्मन्त्रकरणकशिरोधिकरणककण्डूयनविधिः । दृष्टार्थत्वपक्षे मन्त्रमात्राशे विधिः कण्डूयनविधिस्त्वनुवाद एव । यदा शिरसि कण्डूयते तदा सुपिप्पलाम्य इत्यनेनैव मन्त्रेण कण्डूयते । इतराङ्गेषु यदा कण्डूयते तदा विषाण इत्यनेनैव । उभयपक्षेऽपि शिरस्येव कण्डूयनमादौ तत इतराङ्गेष्विति । अनेकेषु अर्थेषु कालव्यवधानेन जायमानेषु मन्त्रावृत्तिः । तथा च सूत्रम्—अर्थपृथक्त्वात्कण्डूयनमन्त्रोऽभ्यावर्तत इति । कालव्यवधानकृतमेवात्रार्थपृथक्त्वम् । जैमिनेस्तु मते कालव्यवधानेऽपि नाऽऽवृत्तिः । तथा च तत्सूत्रमेकादशाध्याये चतुर्थपादे कण्डूयने प्रत्यङ्गं कर्म भेदात्, अपि वा चोदनैक्यमेककर्म्यात्स्यादिति । कण्डूयनक्रियायां कण्डूयनकर्मापनेयस्य दुःखस्य दुःखापनयनसंस्कार्याणामङ्गानां च भिन्नत्वात्प्रत्यङ्गमावृत्तिः । अत्र कर्मशब्दः क्रियाजन्यफलशालित्वरूपपारिभाषिककर्मपरो धात्वर्थक्रियापरश्च । तथा च क्रियाजन्यफलशालित्वरूपकर्मपरत्वस्वीकारे कर्मणां क्रियाजन्यफलशालिनां शिरआदिरूपाणां भेदात्कण्डूयने प्रत्यङ्गं मन्त्रावृत्तिरित्यन्वयः । धात्वर्थरूपक्रियापरत्वे तु प्रत्यङ्गं कण्डूयने कर्मभेदान्मन्त्रावृत्तिरित्यन्वयः । अर्थं पूर्वसूत्रार्थः । उत्तरसूत्रार्थस्तु ऐककर्म्यात्, एकमेव कर्म यत्र तस्य भावस्तस्माद्धेतोश्चोदना कण्डूयतेति चोदना तस्या ऐक्यमेव न भेद इति । अर्थं निष्कृष्टोऽर्थः—दुःखानि न भिन्नानि न तु दुःखापनयनं स्वरूपेण चिकीर्षितं, नाप्यङ्गसंस्कारः । येन तद्भेदाद्भेदः स्यात् । किं त्वात्मानं कण्डूयतिदुःखाक्षितचित्तमपनीतकण्डूदुःखं कर्तुं कण्डूयनं क्रियते । तेन यावता दुःखेनानपनीतेनाऽऽत्मनि दुःखं भवति तावतः सर्वस्य दुःखस्यापनयनमत्र क्रियाजन्यफलतच्छाल्यात्मैव । तथा चैक आत्मैव

\* तादृशेत्यधिकम् ।

कर्म यत्र तदेककर्म तस्य भाव एककर्म्यं तस्माद्धेतोः । एककर्म्येति कण्डूयनविशेष-  
णम् । कण्डूयनान्यङ्गभेदेन भिन्नानि न भवन्ति । यदाऽङ्गसंस्कारः कण्डूयनं भवेत्तदा  
तद्भेदाद्भेदः स्यादतोऽङ्गसंस्कारोऽपि न भवति, किं तु आत्मगतस्य दुःखस्यापनये-  
नाऽऽत्मन्येव संस्कार उत्पद्यते । अङ्गगतकण्डूनिवृत्तिस्तु द्वारमात्रं, यावता दुःखेना-  
पनीतेनाऽऽत्मनि दुःखं भवति तावत्सर्वमपनेतुमभिसंघाय कण्डूयनोपक्रमो दृश्यते हि  
अन्त एककर्म्यं कण्डूयने भिद्धं भवति । अस्मादेव हेतोश्चोदनेक्यमेव भवति नत्वङ्ग-  
कृतो भेदः कण्डूयने । अतोऽग्रह्यमाणविशेषत्वात्तच्चं भवतीति ।

विषाणे विष्यै तं ब्रून्थि यदस्य गुल्फिदः हृदि  
मनो यदस्य गुल्फिदमित्यवशिष्टान्यङ्गानि ।

अवशिष्टेष्वङ्गेष्वित्यर्थः । तेन हस्ताद्यवयवेषु एकदेश एव कण्डूयनं नतु कृत्स्नानां  
कण्डूयनमिति पूर्ववदर्थो भवति । शिरःशब्देन केवलशिरस एव ग्रहणं, तेन लला-  
टादिषु विषाणे विष्या इत्येव मन्त्रो न तु सुपिप्पलाभ्य इति । चक्षुषोरर्थप्राप्तौ कृष्ण-  
विषाणया कण्डूयनं न, अयोग्यत्वात् । हस्तेनापि कण्डूयनं न, पामनंभावुकाः प्रजाः  
स्युरिति दोषश्रवणात् । तार्हे कथं कर्तव्यमिति चेत् । कृष्णविषाणाग्रे पाटलिकां दृढ-  
तया बद्ध्वा तथा कण्डूयनमित्येवं कण्डूयनं कर्तव्यमित्येवोहि । अङ्गग्रहणं शिरसोऽ-  
ङ्गत्वेऽपि प्राधान्यं द्योतयितुम् । तेन स्नापनीयेनोत्साद्येत्यनेन विहित उद्धर्तने प्राधा-  
न्यात्प्रथमं शिरस उद्धर्तनं तत इतरेषामिति सिद्धं भवति ।

सूपस्था देवो वनस्पतिरूर्ध्वो मा  
पाह्योदच इति दण्डं प्रतिगृह्णाति ॥ ५ ॥

प्रतिग्रहणं यावत्पर्यन्तं न कृतं तावत्पर्यन्तं दानशब्दार्थः मिद्धो न भवति । दानं  
विना प्रतिग्रहशब्दार्थोऽप्येवम् । एवं च दण्डदानप्रतिग्रहयोः समानकालिकताऽऽर्थ-  
क्येव । तत्करणमन्त्रः पूर्वमेव वक्तव्य इत्यप्यर्थात् ।

अग्निर्दीक्षितः पृथिवी दीक्षा तथाऽग्निर्दीक्षया दीक्षितो ययाऽ-  
ग्निर्दीक्षया दीक्षितः सा मा दीक्षा दीक्षयतु तथा दीक्षया दीक्षे  
वायुर्दीक्षितोऽन्तरिक्षं दीक्षा तथा वायुर्दीक्षया दीक्षितो यया  
वायुर्दीक्षया दीक्षितः सा मा दीक्षा दीक्षयतु तथा दीक्षया  
दीक्ष आदित्यो दीक्षितो द्यौर्दीक्षा तथाऽऽदित्यो दीक्षया  
दीक्षितो ययाऽऽदित्यो दीक्षया दीक्षितः सा मा दीक्षा दीक्षयतु  
तथा दीक्षया दीक्षे चन्द्रमा दीक्षितो नक्षत्राणि दीक्षा तथा



चन्द्रमा दीक्षया दीक्षितो यया चन्द्रमा दीक्षया दीक्षितः सा मा दीक्षा दीक्षयतु तथा दीक्षया दीक्षे वरुणो राजा दीक्षित आपो दीक्षा तथा वरुणो राजा दीक्षया दीक्षितो यया वरुणो राजा दीक्षया दीक्षितः सा मा दीक्षा दीक्षयतु तथा दीक्षया दीक्षे सोमो राजा दीक्षित ओषधयो दीक्षा तथा सोमो राजा दीक्षया दीक्षितो यया सोमो राजा दीक्षया दीक्षितः सा मा दीक्षा दीक्षयतु तथा दीक्षया दीक्षे प्राणो दीक्षितो वाग्दीक्षा तथा प्राणो दीक्षया दीक्षितो यया प्राणो दीक्षया दीक्षितः सा मा दीक्षा दीक्षयतु तथा दीक्षया दीक्षे प्रजापतिर्दीक्षितो मनो दीक्षा तथा प्रजापतिर्दीक्षया दीक्षितो यया प्रजापतिर्दीक्षया दीक्षितः सा मा दीक्षा दीक्षयतु तथा दीक्षया दीक्षे वाचा मे वाग्दीक्षतामग्रये समष्ट्वा उ प्राणेन मे प्राणो दीक्षता वायवे भ्रमष्ट्वा उ चक्षुषा मे चक्षुर्दीक्षता५ सूर्याय समष्ट्वा उ मनसा मे मनो दीक्षतां प्रजापतये समष्ट्वा उ द्यौश्च पृथिवी चाहश्च रात्रिश्च कृषिश्च वृष्टिश्च त्विषिश्चापचितिश्चाऽऽपश्चापधयश्चोर्कच सूनुता च ता मा दीक्षमाणमनु दीक्षन्तां भूर्भुवः सुवः सत्यं मे आत्मा श्रद्धा मे क्षितिस्तपो मे मतिष्ठा श्रद्धा सत्यं गृहपतिरिति केशिनीं दीक्षां जपित्वा स्वाहा यज्ञं मनसेति द्वे अङ्गुली निर्भुजति स्वाहा द्यावापृथिवीभ्यामिति द्वे स्वाहोरोरन्तरिक्षादिति द्वे स्वाहा यज्ञं वातादारभ इति मुष्टीं कृत्वेष्ट्रीः स्थेति चतस्रोऽङ्गुलीरुत्सृजति ताभिर्यथासुखं चरति वासं च यच्छति ।

संभारयजूर्होमोत्तरमयं जपः । केशिनीये तस्य शब्दस्योपादानं ज्ञानार्थम् । ज्ञानाभावे यजुर्धेयप्रायश्चित्तं भुवः स्वाहेति दक्षिणाग्नौ होतव्यम् । दीक्षाशब्देन दीक्षापदवन्तो मन्त्रा लक्षणयोच्यन्ते । दीक्षाग्राहिणोऽग्न्यादयो देवविशेषा एव केशशब्दवाच्याः । केशिनीति दीक्षाविशेषणम् । विशेष्ये लक्षणया मन्त्रपदवाच्यतायां विशेषणस्यापि लक्षणया तत्पदवाच्यत्वम् । कः स्वर्गस्तस्येशाः केशा इति व्युत्पत्त्या केशशब्दस्य देववाचित्वम् । तस्मान्मत्वर्थाय इति विशेष्यस्य दीक्षाशब्दस्य स्त्रीलिङ्गत्वाद्विशेषणीभूतात्केशिशब्दाद्विशेष्यलिङ्गानुरोधेन कौप् । केशशब्दस्य स्वर्गवाचित्वं हैमकोशे—

को ब्रह्मात्मानिष्ठाकारिचित्रारियमकेतुषु ।  
विष्णुवाहनशब्देऽब्धौ सितकर्णे वसौ द्युतौ ।  
कलहे कः समारूयातः प्रश्नेऽर्थेऽपि च को मतः ।  
स्वर्गे चक्रे तथा मित्रे शुद्धार्थे स्मरकालयोः ॥ इति ।

सर्वेषु देवेषु स्वर्गेशत्वं तु त्रिदिवेशपदादिव केशपदादपि सिध्यति । एकवचनं  
जात्यभिप्रायम् । दीक्षार्यां नियमत्रतादिरूपायां जपत्वासंभवेन तत्साधनीभूतमन्त्रवा-  
चित्वं लक्षणया स्वीकार्यम् । केशा दीक्षाग्राहिणोऽग्न्यादयो देवा यस्यां सन्ति यत्साधनी-  
भूतमन्त्रेषु प्रतिपाद्यत्वेन सन्तीति यावत्सा केशिनीति निष्कृष्टोऽर्थः । केशिनीदीक्षा-  
जपत्पूर्वमध्वर्युः पृथिवी दीक्षा तयाऽग्निर्दीक्षया दीक्षितो ययाऽग्निर्दीक्षया दीक्षित-  
स्तया त्वा दीक्षया दीक्षयामीत्यारम्य तास्त्वा दीक्षमाणमनु दीक्षन्तामित्यन्तं यजमान-  
भीक्षमाण आच्छिद्रिकप्रपाठकस्थमन्त्रजातं जपति । युष्मच्छब्दप्रयोगाद्ध्वर्योर्जपोऽयम् ।  
केशिनीं दीक्षां जपित्वेति स्युष्मन्तानकर्तृकत्वार्थो यो मुष्टिकरणकर्ता स एव जपक-  
र्तेति । तेन मुष्टिकरणस्य यजमानेनैव कर्तव्यत्वाज्जपोऽपि तेनेव कर्तव्य इति सिद्धं  
भवति । तथा च पत्न्याः कर्तृत्वं वारितं भवति । मुष्टिकरणं यजमानकर्तृकमेवेत्यत्र मूलं  
ताभिर्यथासुखं चरति वाचं च यच्छतीत्यत्रत्यश्चकार इत्यग्रे वक्ष्यते । द्वे अङ्गुली निर्भु-  
जतीति सामान्यतो यद्यप्युक्तं तथाऽप्यङ्गुलिद्वयं द्वयोर्द्वयोर्हस्तयोर्द्विष्टव्यम् । एवमुत्तरा-  
स्वपि । आदौ कनिष्ठिकाद्वयं ततोऽनाभिकाद्वयं ततो मध्यमाद्वयं ततो द्वयोर्हस्तयोर्भु-  
ष्टीकरणमित्येवं क्रमः । न च दक्षिणस्य हस्तस्यैव द्वे अङ्गुली कनिष्ठिकानामिके प्रथमं  
ततो मध्यमातर्जन्यौ ततः स्वयस्य हस्तस्य कनिष्ठिकानामिके ततो द्वयोर्हस्तयोर्भुष्टी-  
करणमित्येवमेवास्त्विति वाच्यम् । समं स्यादश्रुतत्वादिति न्यायविरुद्धस्यैतादृशानुष्ठान-  
स्यानुचितत्वात् । निर्भुजति संभुग्रे करोतीति यावत् । संभुगता द्वयोर्द्वयोरङ्गुल्योर्युगप-  
द्युगपदेव । संभुग्राभिः सर्वाभिरङ्गुलिभिः सहाङ्गुष्ठसंयोगो मुष्टिस्तत्करणं तत्संपादनम् ।  
एतेनार्थात्तर्जन्योरपि संभुगता प्रदर्शिता भवति । अन्यथा तद्विना मुष्टिकरणविधिरनु-  
पपन्नः स्यात् । मुष्टी इति द्विवचनम् । पदकारैः प्रग्रहत्वबोधकतिकरणात् । तेन द्वयो-  
र्हस्तयोर्भुष्टिकरणम् । एष्टीः स्येति सौत्रो मन्त्रः । द्वयोर्हस्तयोर्द्वे द्वे एवं चतस्रो न तु  
एकस्यैव । अन्यथा मुष्टी वाचं च विसर्जयित्वेत्यग्रे मुष्टिद्वयविसर्जनविधानानुपपत्तेः ।  
आपस्तम्बेन द्वे अन्यतरतो द्वे अन्यतरत इति स्पष्टमभिधानाच्च । उत्सर्गोऽपि युगप-  
देव । एष्टीः स्येति बहुवचनात् । ताभिरुत्सर्गामिः । यथासुखमिति वचनाद्याभिरुत्स-  
र्गामिः सुखेनाऽऽचमनादि कार्यं कर्तुं शक्यते ता उत्सर्गव्या इति । तास्तु कनिष्ठिके  
अनामिके चैव । कनिष्ठानामिकयोरनुत्सर्गं एताभ्यां साकमङ्गुष्ठसंयोगः पीडावह इत्य-  
नुभवसिद्धम् । अतः कनिष्ठे अनामिके इत्येतासामेव चतसृणामुत्सर्गः । अङ्गुलीहस्त-

जतीत्यत्र चतस्र इति खोलिङ्गात् । एष्टीः स्थेतिमन्त्रगतखोलिङ्गाच्चैवाङ्गुलिग्रहणे सिद्धेऽङ्गुलिग्रहणं दश हस्त्या अङ्गुलयो दश पाद्या इति श्रुतावङ्गुलिर्वेनाङ्गुष्ठ-ग्रहणेऽपि यदि कामयेतोभयं जनयेयमित्यभीव लोमान्यङ्गुष्ठं सहाङ्गुलिभिर्गृहीयादि-त्यत्राङ्गुष्ठस्य पृथग्रहणदर्शनात्ताङ्गुलिष्वङ्गुष्ठग्रहणमिति प्रदर्शयितुम् । एतेनाङ्गुष्ठत-र्जन्योरुत्सर्गो वाजसनेय्युक्तो निरस्तो द्रष्टव्यः । वाचं च यच्छतीत्यत्रत्यश्चकारोऽङ्गु-लिकरणेन सह संनियोगशिष्टत्वार्थः । तेन मुष्टिकरणकर्तुरेव वाङ्नि यम इति तथा च पत्न्या न वाग्यमनम् ।

वाग्यमलोपप्रायश्चित्तमाह—

यदि प्रमत्तो व्याहरेद्वैष्णवीमाग्नावैष्णवी\* सारस्वतीं  
बार्हस्पत्यामित्यनूच्य व्याहृतीश्च पुनर्वाचं यच्छति ।

यदीत्यनेन नैमित्तिकत्वं प्रदर्शयते । प्रमत्तः प्रमादतो व्याहरेद्वाचमुच्चारयेत् । बुद्ध्या प्रमत्ततावशेन व्याहरणे तु द्विवारं त्रिवारं चैतेषां मन्त्राणां जप इति त्वार्थिकम् । यदा तु प्रमत्त इत्यस्य उन्मत्त इत्येवार्थं इत्युच्यते तदैतेषां मन्त्राणां सकृदेव जपः । प्रमा-देन व्याहरणे तु—

यदि वाग्यमलोपः स्याज्जपादिषु कथंचन ।

व्याहरेद्वैष्णवं मन्त्रं स्मरेद्वा विष्णुमव्ययम् ॥

इतिस्मृत्युक्तं ग्राह्यमिति । अयं च वागुच्चारणनिषेधो यज्ञसाधनव्यतिरिक्तविषये । तथा चाऽऽश्वलायनः—आपद्यातो देवा अवन्तु न इति जपेऽपि वाऽऽन्यां वैष्णवी-मिति । अन्यद्यज्ञस्य साधनादिति चाऽऽह । आपद्य नियममतिक्रम्य । यज्ञसाधनमिति वचसो विशेषणम् । यज्ञसाधनं वचो यद्यज्ञसंपादनार्थं तद्भेषपरिहारार्थं च तत् । एतद्व्यतिरिक्तवचसो यमनमित्यर्थः । वैष्णवी, इदं विष्णुरिति प्रसिद्धा । अग्नाविष्णु महि तद्वामित्यनुवाकस्याऽऽद्ययोरन्यतराऽऽग्नावैष्णवी । ततः परयोः प्र णो देवी, आ नो दिव इत्यनयोरन्यतरा सारस्वती । ततः परासां बृहस्पते जुषस्व न एवा पित्रे बृहस्पते अतीत्येतासां तिमृणामन्यतरा बार्हस्पत्या । इतिशब्दः प्रकारार्थः । तेनाना-ज्ञातादिमन्त्रत्रयपाठः सिद्धा भवति । अनुरत्र मन्त्रपाठात्पूर्वमेव वाग्यमलोपप्रायश्चि-त्तार्था एते मन्त्रा इत्यनुसंधानार्थः । नचैतदनुसंधानं मन्त्रपाठकाल एवास्त्विति वाच्यम् । मन्त्रार्थानुसंधानावरुद्धत्वेनैतदनुसंधानासंभवात् । अनुसंधानस्य ज्ञानरूपत्वेनैककाले ज्ञान-द्वयानुत्पादात् । अथवाऽनुत्रैतेषां मन्त्राणामनुवचनरूपतां दर्शयितुम् । तेनैकश्रुत्यमेव भवति । जपित्वेत्येवं वचनमावात्र चातुस्वर्थनियमः । चातुस्वर्थनियमाभावाथमेव जपित्वेति-वचनं परित्यज्यान्त्येतिवचनम् । व्याहृतीः समस्ता व्यस्ता वा । एकैकशः समस्ताभिश्चेति

समुच्चयबोधकवचनस्यात्राभावात् । इष्टिपशुबन्धब्रह्मत्वसूत्रे यदि प्रमत्तो व्याहरेद्वैष्ण-  
वीमृचं जपित्वा व्याहृतीश्च पुनर्वाचं यच्छतीति उक्तत्वाद्ब्रह्मविषयकमेव । अग्निष्टोम-  
ब्रह्मत्वसूत्रे यद्वक्ष्यमाणं तद्ब्रह्मपरमेव । अत्र विहितं यजमानविषयकमेव । अध्वर्या-  
दीनां तु वैष्णव्यृद्धन्त्रेणैव विष्णुस्मरणमिति न नियमः किंतु नामोच्चारणेनापीत्येतादृ-  
शोपायान्तरमपीति । एतदभिप्रेत्यैवाऽऽध्वर्यवसूत्र एतस्यावचनम् । तच्चोपायान्तरं  
स्मृतानुक्तम् —

यदि वाग्यमलोपः स्याज्जपादिषु कथंचन ।

व्याहरेद्वैष्णवं मन्त्रं स्मरेद्वा विष्णुमव्ययम् ॥ इति ।

प्रसङ्गादिदमुक्तम् ।

नानृतं वदति ।

सामान्यनिषेधेनाऽऽधानप्रमृति यावज्जीवं नानृतं वदेदिति विशेषनिषेधेन चैवानृतवाद्-  
निषेधे सिद्धे पुनर्निषेधः कर्माङ्गत्वार्थः । तेन प्रायश्चित्तत्रयमत्र भवति । एकं सर्वाधिकारक-  
सामान्यनिषेधापरिपालननिमित्तकं प्रायश्चित्तम् । द्वितीयमाहिताभ्यधिकारकसामान्या-  
कारकविशेषनिषेधापरिपालननिमित्तकम् । तृतीयमेतत्कर्माङ्गभूतनिषेधापरिपालननिमि-  
त्तकमिति । आद्ये स्मार्तं प्रायश्चित्तम् । अन्त्ययोः श्रौतं, तच्च द्विगुणम् । एतन्नित्य-  
माचरणीयम् । तत्र स्मार्तप्रायश्चित्तमुच्यते । वृद्धपराशरः—

विप्रः क्षुत्कृत्य निष्ठीव्य कृत्वा चानृतमाषणम् ।

वचनं पतितैः कृत्वा दक्षिणं श्रवणं स्पृशेत् ॥

प्रेक्षणं शशिनोऽर्कस्य ब्रह्मविष्णोशासंस्मृतिः । इति ।

वृद्धशातातपः—

क्षुत्वा निष्ठीव्य वासस्तु परिधायाऽऽचमेद्बुधः ।

कुर्यादाचमनं स्पर्शं गोपृष्ठस्य च दर्शनम् ।

यथासंभवतो ह्येतत्पूर्वाभावे ततः परम् । इति ।

पूर्वं जलाभावे कर्मणि व्यापृतौ वा द्रष्टव्यम् । शङ्खलिखितौ—आक्रोशानानृतवादे  
त्रिरात्रमेकरात्रं वोपवास इति ; एवं स्मृतिषु प्रायश्चित्तान्तरमप्युक्तं तत्ततो द्रष्टव्यम् ।  
तत्र शक्ताशक्तकामाकामाभ्यासानभ्यासस्वरूपास्वरूपत्वेन व्यवस्था ज्ञेया । श्रौतप्राय-  
श्चित्तं शब्दानृतार्थानृतमेदेन भिन्नम् । तत्र शब्दानृते सारस्वतीष्टिर्भवता पतञ्जलि-  
नोक्ता । अर्थानृते ब्रातपत्येव । स्मार्तं तु अनृतद्वयेऽपि साधारणमेव । यद्यपि श्रौतेनै-  
केनैव प्रायश्चित्तेन द्वितीयप्रायश्चित्तस्य प्रसङ्गतः सिद्धिस्तथाऽपि पुनरत्र श्रौतनिषे-  
धकरणादावृत्तिरेव सिद्धा भवति । इदमेवैतन्निषेधस्य फलम् ।

न मांसमश्नाति ।

मांसग्रहणं मध्वादीनामुपलक्षणम् । आपस्तम्बेन निषेधपदार्थेषु तद्ग्रहणात् । राग-  
प्राप्तस्य मांसाशनस्य प्रतिषेधः । पश्चिडापक्ष्णं वैधमिति कृत्वा तस्य न निषेधः । न  
हिंस्यात्सर्वभूतानीतिशास्त्रेण हिंसा निषिध्यते यागीया तु न निषिध्यते वैधत्वादित्यत्र  
यथा तथाऽत्रेति द्रष्टव्यम् । अयं वैधव्यतिरिक्तमांसाशनप्रतिषेधो युगान्तर उपयुज्यते ।  
कलौ तु मांसाशनस्य सर्वथैव निषेधेन तदप्राप्तिरेव । कलौ तु यागनिषेधस्यैवाभावेन  
तत्संबन्धिमांसमक्षणस्याप्यनिषेध एव ।

सत्रस्तेयान्यदीक्षा च नरमेवाश्वमेधकौ ।

सौत्रामण्यां सुराग्रहः ।

असता गोपशुश्रूषेव श्राद्धे मांसं तथा मधु ।

इत्यादिभिः कलिवर्ज्यविषयकवचनैर्विशेषनिषेधेनाग्निष्टोमादीनां गोव्यतिरिक्तच्छा-  
गादिपशूनां च निषेधामावस्यार्थादेव प्रदर्शनात् ।

न स्त्रियमुपैति ।

ऋतावपि । यदि दीक्षितोऽवकिरेदिति रेतःसेके प्रायश्चित्तश्रवणात् । स्मरं प्रति  
पत्न्या गमनमर्थादेव निवृत्तं भवति । तत्र बुद्धिपूर्वस्कन्दने यदि दीक्षितोऽवकिरेदिति  
वक्ष्यमाणप्रायश्चित्तम् । अबुद्धिपूर्वे तु यन्मेऽत्र पयसः पारितोषात्तदपिथ । अग्निहोत्रमिव  
सोमेन तदहं पुनरादद इति रेतः स्कन्नमनुमन्त्रयत इत्यापस्तम्बोक्तं प्रायश्चित्तं द्रष्ट-  
व्यम् । इदमनुमन्त्रणमाचान्नेन कर्तव्यम् । तथा च सूत्रान्तरम्—आचान्तो रेतःस्कन्न-  
मनुमन्त्रयत इति । यदि दीक्षितोऽवकिरेदिति स्वस्त्रियामेव नान्यस्त्रियाम् । तत्र तु यां  
ब्रह्मचारी स्त्रियमुपेयावित्येतत्प्रायश्चित्तं स्मृत्युक्तं च भवति । रागप्राप्तस्य प्रतिषेधः ।

नोपर्यास्ते ।

नोपरि पीठमन्त्राद्वावास्ते शयीत च । प्रदर्शनार्थं चाऽऽसनवचनम् । अथ शयी-  
तेत्येवाऽऽश्वलायनः ।

न निष्ठीवते ।

छीवनं छात्राविसर्जनम् ।

न दतो धावते ।

इतो इन्तान् । दन्तधावननिषेधे तत्स्थाने द्वादश गण्डूषाः कार्यास्तेनैव मुखशुद्धि-  
रिति स्मृतितो ज्ञेयम् ।

नाऽऽविष्कुरुते ।

दत्त इत्यनुवर्तते । आविष्करणं प्रकटीकरणम् ।

नाऽऽनतौ स्मयेतापिगृह्य स्मयेत् ।

आनतौ केनचिद्वास्यकारणेन हास्यप्राप्तावपि नैव स्मयेत् नेषद्वास्यमपि कुर्यात् । स्मिद्ध, ईषद्भसन इत्यस्माद्भातोर्निष्पन्नः स्मयशब्दः । ईषद्वास्यनिषेधेन कैमुतिकन्यायेन कस्वरूपस्य हास्यस्यापि सुतरां निषेधः । अकारणहास्यस्य तु धर्मशास्त्रादेव निषेध-सिद्धिः । यदीषद्वास्यमपि निरोद्धुं न शक्यते तदा स्मयेतैव परं तु अपिगृह्य वस्त्रेण मुखमाच्छाद्यैव स्मयेत् । एतत्फलं श्रुतौ कृष्णविषाणया कण्ठ्यतेऽपिगृह्य स्मयेत् प्रजानां गोपीथायेति । गोपीथा रक्षणम् । उणादिसूत्रेषु निपातनात्साधुः । प्रथम-ब्राह्मणे फलान्तरमपि—तस्माद्दोक्षितेनापिगृह्य स्मेतव्यम् । तेजसो धृत्या इति । एते निषेधाः पत्न्या अपि । तस्येति ज्ञापकात् । पत्न्या वाग्यमनलोपे विष्णुस्मरणमेव प्रायश्चित्तम् ।

यदि वाग्यमलोप स्याज्जपादिषु कथंचन ।

व्याहरेद्वैष्णवं मन्त्रं स्मरेद्वा विष्णुमव्ययम् । इति सामान्यवचनात् ।

उपायान्तरसत्त्वे मन्त्रपाठकरूपनायोगात् । अबद्धं मन उन्द्तीर्बळं घत्तेति जपौ तु न भवतः । यावदुक्तं पत्न्याः कर्माणि ब्रह्मचर्यं जपाश्चेति सूत्रात् । मन्त्रं नखनिकृन्तनदन्तधावनस्नानवासःपरिधानाशनाभ्यङ्गान्नपावनदीनामप्यभावोऽस्त्विति वाच्यम् । तस्यैव एव संचर आसुत्याया इत्यत्रत्यतच्छब्दस्यैतेषां धर्माणां प्रापणार्थ-मेव कृतत्वात् । अन्यथा तद्वैयर्थ्यस्य दुष्परिहार्यत्वापत्तेः । नच वैयर्थ्यपरिहारार्थ-मुपायान्तरमेव किञ्चित्करुणायामिति वाच्यम् । एतत्करुणायामतिरिक्तायाः सूत्रान्तरानु-गुणार्थकरुणायाम् एवासंभवात् । तूष्णींपक्ष इदम् । ऊहपक्षे तु स्नानमन्त्रे पूतमीस्यूहः । ऊहपक्ष एतावपि जपौ भवत एव । जपामावपक्षे प्रायश्चित्तं तु विष्णुस्मरणमिति द्रष्टव्यम् ।

अबद्धं मन इत्यमेध्यं दृष्ट्वा जपति ।

अमेध्यमशुचि मलमूत्रादि पतितचण्डालरजस्वलादि च दृष्ट्वा जपति कालाव्यवाये सत्यसकृद्दृष्ट्वाऽपि सकृदेव जपति । कालाव्यवाये तु पृथगेव मन्त्रः । सर्वेषामेकस्मि-न्नेव काले युगपद्दर्शने सकृदेव जपति । स्वप्नदीतरणाभिवर्षणामिमेध्यप्रतिमन्त्रेषु भवमिति एकादशाध्यायचतुर्थपादगते सूत्रे स्वप्नदीतरणाभिवर्षणेषु कालभेदेऽपि नाऽऽवृत्तिः । अमेध्यप्रतिमन्त्रे तु एकस्मिन्काल एव युगपदनैकामेध्यदर्शने कालभे-दाभावाद्धिस्पष्ट आवृत्तेरभाव इति विशेषो द्रष्टव्यः । अमेध्यप्रतिमन्त्रे दर्शनस्यैव निमित्तत्वात्कालभेदेनामेध्यदर्शन आवृत्तिरेव मीमांसकमतेऽपि । एवमित्यनेन कण्ठ्य-नाधिकरणसिद्धान्तार्थोऽतिदिश्यते । सूत्रार्थस्तु स्पष्ट एव । आचमनादित्यावेक्षणयोः स्मृतिप्राप्तयोः समुच्चय इति केचित् । मा मा हासीरिति मन्त्रान्तः ।

उन्दन्तीर्बलं धत्तेत्यभिवृष्यमाणो जपति ।

अभिशब्दात्संमुखं वृष्यमाणस्य जपः । वृष्यमाण इति ज्ञानचा वर्षणसमकालं जपः । कालाव्यवाये सकृदेव जप इति याज्ञिकमते । भीमांसकमते तु काला(ल)व्यवा-  
येऽपि नाऽऽवृत्तिरिति द्रष्टव्यम् । निर्वधिष्टेति मन्त्रान्तः ।

दक्षिणेन विहारं दीक्षितागारे विहरति ॥ ६ ॥

विहिंशन्तेऽस्यो यस्मिन्स विहारः प्राग्गंशादिरूपस्तं दक्षिणेनादूर एव दीक्षिता-  
गारे कृते विहरति । एतस्मादेव ज्ञायते विहारस्य दक्षिणतो दीक्षितागारं विहारार्थं  
कर्तव्यमिति । विहारोऽत्र सत्कथावादपुराणश्रवणवैदार्थविचारादितं कालातिवाहनार्थं  
करोतीत्यर्थः । दक्षिणेन विहारमित्यनेन स्वायतनोपवेशनं व्यावर्त्यते । एतन्ना दूरत्वं  
व्यावर्त्यते । दीक्षितागारवचनं बाह्यशालायां यत्रकुत्रचिद्विहरणं व्यावर्तयितुम् । सूत्रा-  
न्तरे दीक्षितधर्मान्प्रकृत्य न लौकिकीः कथाः कुर्यात्काव्यरसान्वर्जयेन्न गायेत्र रोदेन्न  
नृत्यदर्शी भवेदिति । कवेः कर्म काव्यं तच्च नाटकमाणिमप्रहसनादिभेदादनेकविधमि-  
त्यग्निपुराणादौ प्रदर्शितं तद्वर्जयेत् । रसाञ्जशृङ्गारादिभेदेन दशविधानरसान्वर्जयेत् ।

नान्यत्र कृष्णाजिनादास्ते शेते वा ।

स्पष्टम् ।

नैनमन्यत्र दीक्षितविमितात्सूर्योऽभिनिम्नोचेन्नाभ्युदियात् ।

दीक्षितार्थं विमिनं दीक्षितविमितं तच्च प्राग्गंश इति प्रागेव दर्शितं तस्मादन्यत्रान्य-  
स्मिन्देश एनं दीक्षितं सन्तं सूर्योऽभिनिम्नोचेदस्तमियात्रनाभ्युदियात् । सूर्यास्तमयो-  
दययोर्दीक्षितविमिताद्बहिर्न गच्छेत्किंतु तत्रैव स्यादिति तात्पर्यार्थः । एतत्प्रायश्चित्तमा-  
पस्तम्ब आह — वारुणीरभिनिम्नोक्तो जपेत्सौरैरभ्युदित इति । यच्चिद्धि ते यत्किंचेदं  
कितवास इति वारुणोऽस्तमित उद्वयं तमसस्पयुद्दु त्यं चित्रमिति तिस्रः सौरैरभ्यु-  
दिते । उदुत्तमं वरुणास्तभ्नाद्द्यां यत्किंचेदं कितवास इति वारुणः, उदु त्यं चित्रं  
देवानां मस त्वा हरितस्तरणिर्विश्वदर्शत इति सौर्य इति वा । भारद्वाजमते तरणिविश्व-  
दर्शत इति नास्ति । आपस्तम्बः—मधु मासं स्त्रियमनूतमुपरिशदथां छीवनं विकाले  
निष्क्रमणं दीक्षितविमितात्प्रवासमिति वर्जयेदिति । विकालो निष्क्रमणायोग्यसंध्यादिः ।  
प्रवासोऽन्यत्र रात्रिवासः । दीक्षितविमितादिति काकाक्षिन्यायेनोपयत्र संबध्यते ।  
विकाले दीक्षितविमितात्र निष्क्रामेन्न च ततोऽन्यत्र रात्रिं वसेदित्यर्थः । सर्वत्र व्रता-  
तिक्रमे व्रातपती । यथाविहितानि तु वैशेषिकाणि । छर्दनादिप्रायश्चित्तमापस्तम्बो-  
क्तम्—यदत्राविरसस्य मे निरष्टविषमः स्मृतः । अग्निष्टत्सोमः पृथिवी पुनरात्मन्द-  
धानु म इति च्छर्दयित्वा क्षुत्वा वा यदन्नमद्यते नक्तं न तत्प्रातः क्षुधोऽवति । सर्वं

तदस्मान्मा हि०पीर्नेहि तद्दृशे दिवेति स्वप्नेऽन्नं मुक्त्वा रुद्रियाभ्योऽञ्च्यः स्वाहेति लोहितमुत्पतितं दृष्ट्वा बीभत्सा नाम स्थाऽऽपः स्वाहाकृताः पृथिवीमाविशतेति स्तूहानं कृपाणा नाम०त्यश्रु तपस्या ना० स्वेदमिति । जपतीत्येव शेषो न त्वनुमन्त्रयत इत्यस्यानुवृत्तिः । स्वप्नेऽन्नं भुक्त्वेत्यत्र स्वाग्निकस्य पदार्थस्य जाग्रद्दशायामसंभवे तदनुमन्त्रणासंभवात् । एकत्र व्यभिचारण सर्वत्रापि जपतीत्ययमेव शेषः । स्तूहानमित्यादिष्वपि दृष्ट्वेतिपदस्याप्यन्वयः । अश्रु दुःखजमानन्दं चेत्युमपपि गृह्यते । अविशेषात् । अग्नये व्रतभृतेऽष्टाकपालं य आहिताग्निरार्तिजमश्रु कुर्यादित्यस्यानैमित्तिकत्वान्नैमित्तिकस्य नित्यतुल्यत्वात् कांचनाऽऽहुतिं जुहोत्यन्यत्र ऋतुसंयुक्तास्य इत्यनेन ऋतूपयोगिव्यतिरिक्ताहुतेर्निषेधाद्ब्रतभृतीष्टेर्निषेध इति केचित् । नैतद्युक्तम् । एतस्याः प्रायश्चित्तप्रकरणे पाठात्पाथिकृतीष्टिवद्वाषनिर्घातार्थत्वेन ऋतुसंयुक्तत्वात् । नहि दोषनिर्हरणं विनाऽग्निं कर्म संभवति । अत इयमिष्टिर्भवत्येव पूर्णाहुतिर्वेति । स्तूहानं नासास्त्रुते जले श्लेष्मादि । अश्रु नेत्रस्त्रुतं जलं, स्वेदः शरीरजं जलम् । भरद्वाजः—नापरया द्वारा निष्क्रामेद्यदि निष्क्रामेत्तेनैव प्रविश्येदं विष्णुरिति अपेदिति । आपस्तम्बः—न पुरा नक्षत्रेभ्यो वाचं विमृजेद्यदि विमृजेदिदं विष्णुस्त्वमग्ने व्रतपा असीति जपित्वा वाचं यच्छतीति । न पुरा नक्षत्रेभ्यो वाचं विमृजेदित्यनुवादः प्रायश्चित्तविधानार्थः । वाग्यतस्तपस्तप्यमान आस्त आ नक्षत्रस्योदेतोरिति पूर्वमवोक्तत्वात् । श्रुतौ तु न पुरा नक्षत्रेभ्यो वाचं विमृजेद्यत्पुरा नक्षत्रेभ्यो वाचं विमृजेद्यज्ञं विच्छिन्द्यादिति दोषं प्रदर्श्य नक्षत्रोदयोत्तरं वाग्विसर्गं कर्तुं तद्विधिमुक्त्वा यदि विमृजेद्वैष्णवीमृचमनुब्रूयाद्यज्ञो वै विष्णुर्यज्ञेनैव यज्ञं संतनोतीति केवलं वैष्णव्यृग्नपामात्रं प्रायश्चित्तमुक्तम् । प्रातस्तु त्वमग्ने व्रतपा असीत्यनुब्रूयाद्यद्यदीक्षितवाद् वदेन्मुष्टी वाचं च विसर्जयेत्वेति वक्ष्यमाणं प्रायश्चित्तं द्रष्टव्यम् । आपस्तम्बः—न दीक्षितवसनं परिदधीत नास्य पापं कीर्तयेदिति । अदीक्षितानामपि निषेधाद्दीक्षार्थनासस्तेन त्यक्तं न परिदधीत कश्चिदपि, नास्य सन्तमसन्तं वा दोषं कीर्तयेदित्यर्थः ।

नक्तमेव मूत्रपुरीषे कुर्याद्विवा वा छायायाम् ।

नक्तं रात्रावेव मूत्रपुरीषोत्सर्गं कुर्यात् । न दिवा । यदि निरोद्धं न शक्नुयात्तदा दिवाऽपि कुर्यात् । परं तु छायायां कुर्यात् । अग्नेदं धर्ममूत्रम्—आराच्चाऽऽवसथान्मूत्रपुरीषे कुर्याद्दक्षिणां दिशं दक्षिणापरां वा ग्रामादावसथाद्वाऽस्तमिते च बहिर्ग्रामान्मूत्रपुरीषयोः कर्म वर्जयेदश्मानं लोष्टमार्द्रानोषधिवनस्पतीन्ध्वानाच्छिद्य मूत्रपुरीषयोः शुन्धने वर्जयेद्देवतानामभिधानं चाप्रयत इति ।

पराशरः—ततः प्रातः समुत्थाय कुर्याद्विष्णुमूत्रमेव च ।

नैर्ऋत्यामिषुविक्षेपमतीत्याभ्यधिकं भुवः ॥



दूरादावसथान्मूत्रं पुरीषं च समाचरेत् । इति ।

दूरादिति दिनपरं न रात्रिपरं भयसंभवात् । तथा चैतदभिप्रेत्यैव देवलः—

रात्रौ दूरं नैव गच्छेद्विष्णुमूत्रार्थं कदाचन । इति ।

शौनकोऽपि—प्राणनाधाभयाद्रात्रौ गृहेऽप्युत्सर्गमाचरेत् ॥ इति ।

विष्णुत्रे संध्ययोनैव कुर्यात् । तथा च देवलः—

विष्णुत्रे आचरेन्नित्यं संध्यासु परिवर्जयेत् । इति ।

धर्मसूत्रे—दिवा च शिरसः प्रावरणं वर्जयेन्मूत्रपुरीषयोः कर्म परिहाण्य शिरस्तु प्रावृत्य मूत्रपुरीषे कुर्यादिति । अन्यच्च—न सोपानन्मूत्रपुरीषे कुर्यात्कष्टे पथ्यप्सु च तथां छीवनमैथुनयोः कर्माप्सु वर्जयेदग्निमादित्यमपो ब्राह्मणं गा देवताश्चाभिमुखो मूत्र-पुरीषयोः कर्म वर्जयेदिति ।

अन्यच्च—प्राङ्मुखोऽन्नानि मुञ्जीत उच्चारे दक्षिणामुखः ।

उदङ्मुखो मूत्रं कुर्यात्प्रत्यक्पादावनेजनम् ॥ इति ।

उच्चारः पुरीषकर्म । मूत्रपुरीषोत्सर्गप्रयुक्तः धर्माः स्मृतितो ज्ञेयाः । अत्राऽऽवसथा-दक्षिणां दिशं दक्षिणापरं वेत्ययमेव पक्ष आश्रयणीयः । अन्तर्ग्रामेऽपि गृहस्य द्वारतो न कुर्यात् । यद्यपि च्छायायां मूत्रपुरीषयोः कर्म वर्जयेदिति सामान्यतः सर्व-च्छायानिषेधस्तथाऽपि स्मृतिषु नचोपजीव्यच्छायास्विति विशेषतः श्रवणात्तस्या एव निषेधो न तु च्छत्रादिच्छायाप्रतिषेधः । अप्रतिषिद्धा या छाया सैवात्र ग्राह्या । तस्यां छायायामेव मूत्रपुरीषयोः कर्मात्र नियतमिति दिवा वा छायायामित्यनेन प्रद-र्श्यते । उपजीव्यच्छाया नाम यस्यां पथिकादयो विश्राम्यन्ति सा । एतस्यास्तु निषेध एवात्रापि मेघच्छायादेरप्रतिषेधस्त्ववर्जनीयत्वाद्देवेत्यस्त्वप्रस्तुतम् ।

मूत्रं चिकीर्षन्निग्रं ते यज्ञिया तनूरिति विषाणया  
लोष्टं किञ्चिद्दोषहृत्य तदादायापो मुञ्चामि  
न प्रजामहोमुचः स्वाहाकृताः पृथिवीमात्रि-  
शतेति प्रस्रावयत्यप उपस्पृश्याऽऽचम्य पृथिव्यां  
संभवेति तत्प्रतिनिदधाति पृथिव्याः संभवेति वा ।

मूत्रं चिकीर्षन्कर्तुमिच्छन् । अपो मुञ्चामीति मन्त्रलिङ्गादेव मूत्रोत्सर्गमात्रसं-  
न्धित्व एतस्य विधेः सिद्धे मूत्रं चिकीर्षन्निति वचनं नियमार्थं मूत्रमेव केवलं कर्तुमि-  
च्छन्न तु पुरीषमपि तेन पुरीषोत्सर्गकालिकमूत्रप्रस्रावे नायं विधिरिति । विषाणया  
प्रत्तयाऽन्यथा वाऽपि । न तु प्रत्तयैवेति नियमः । लोष्टोद्धननवत्प्रत्तवचनाभावात् । लोष्टं  
मृत्पिण्डः । किञ्चिदित्यनेन लोष्टादन्यत्तृणादिकमुच्यते तद्वा । तृणं लोष्टं वाऽपादाये-

त्येवापठदापस्तम्बः । उपहत्योद्धृत्य खनित्वेति यावत् । तेन पतितस्य लोष्टस्य तुणा-  
दिकस्य वा न ग्रहणम् । तदुपहतम् । उत्तरत्र प्रतिनिधानादेवाऽऽदाने सिद्ध आदा-  
येतिवचनं तदादायैव मूत्रप्रस्त्रावः कर्तव्य इति । प्रस्त्रावयति मूत्रं चिकीर्षमिति पूर्वत्र  
तस्यैवोपक्रमात्, योग्यत्वाच्च मूत्रस्यैव प्रस्त्रावणम् । प्रस्त्रावणेन्द्रियशुद्धिं कृत्वा हस्त-  
पादप्रक्षालनाचमनानि कार्याणीति स्मृतिसिद्धम् । अप उपस्पृश्य, अपः स्पृष्ट्वा,  
आचम्य श्रौतमाचमनं कृत्वेत्यर्थः । अप उपस्पृश्याऽऽचम्येति द्वयोर्भेदं विना पृथग्ग्र-  
हणानुपपत्तेरुपस्पर्शशब्देन स्पर्शमात्रं न तु उपस्पर्शस्त्राचमनमितिकोशोक्त आचमन-  
शब्दार्थो ग्राह्य इति । उदककार्ये प्रोक्षणाचमनादौ कुत्रचिदपशब्द उपादीयते कुत्र-  
चिन्नोपादीयते तत्र बीजमिदं यत्रोपादीयते तत्रोत्पवनादिसंस्काराभावो यत्र नोपा-  
दीयते तत्र संस्कारसत्त्वमिति । पृथिव्याः संभवेति तदपात्तं लोष्टं तुणादिकं च यतोऽ-  
पात्तं तत्रैव पुनर्भिदधाति पृथिव्याः संभवेति वा । अनुनासिकविसर्गकृतो मन्त्रमे-  
दोऽत्र । लोष्टादानोत्तरमेव कर्णे यज्ञोपवीतधारणादि । आदानात्पूर्वं धारणं तु यज्ञो-  
पवीती कर्म कुर्वीतेतिशास्त्रविरोधापत्तेर्न युक्तम् । नचैवमादायेतिरूपबन्धोधितादानमूत्रप्र-  
स्त्रावयोरव्यवहितानन्तर्यबाधापत्तिः । अत्राव्यवहितत्वस्याविवक्षणात् । कर्णे यज्ञो-  
पवीतधारणस्यापि मूत्रपुरीषोत्सर्गानुगुणत्वेनाव्यवधायकत्वाच्च । आचमनं तु मुष्ट्य-  
नुरोधेन कथंचिदाचमनविधानात् । आचमनार्थं मुष्टिविसर्गं दोषो नेति केचित् ।  
अस्तीत्यन्ये । शौचविधिस्तु मुष्टिं विसृज्यैव कर्तव्यः । तत्र न प्रायश्चित्तमिति  
केचित् । तदनन्तरं मुष्टिविसर्गप्रायश्चित्तं कृत्वा पुनर्मन्त्रेण मुष्टिकरणमित्यन्ये ।  
दण्डकृष्णाजिने निधायैव मूत्रपुरीषे कर्तव्ये । तथाचाऽऽपस्तम्बः—न दण्डात्कृष्णा-  
जिनादिति विप्रच्छिद्येतोमे निधाय मूत्रपुरीषे कुर्यादिति ।

नैनं शूद्रोऽनुप्रविशति ।

एनं दीक्षितं प्रति शूद्रो नानुप्रविशति न प्रतिपद्यते । अनुरत्रानुलक्षीकरणपूर्वकप्रवे-  
शनिषेधार्थः । तेन साहजि(।।।)कप्रवेशे निषेधो नेत्यर्थादवगतं भवति ।

ब्राह्मणेन राजन्येन वैश्येन वा संभाषेत ।

एतैः सम्यगपि भाषेतेत्यर्थः । परिगणनात्स्त्रीशूद्राभ्यां सह संभाषणस्यार्थान्निषेधः  
सिद्धो भवति । सर्वमेतत्स्पष्टमाहाऽऽपस्तम्बः—न स्त्रिया शूद्रेण संभाषेत नैनमनुप्रप-  
द्येतेति । स्त्रिया त्वशूद्रयाऽपि न संभाषेत । बहूपकारमोहादपि नैनं शूद्रमनुगच्छेत् ।  
एनं यजमानं शूद्रो नानुप्रपद्येतेत्यर्था वेत्यापस्तम्बसूत्रार्थः । नैनमनुप्रपद्येतेत्यस्य  
द्वितीयोऽर्थोऽस्मत्सूत्रानुगुणः । मात्रादिभिर्मान्याभिः सह सम्यग्भाषणेऽपि न दोषः ।  
भारतादिषु दर्शनात् । संशब्दात्सम्यग्भाषणस्यैव निषेधः । तेन कार्यार्थं स्वरूपभाषणे  
न दोष इति सिद्धं भवति । शूद्र इत्येकवचनं लिङ्गं चाविवक्षितमुद्देश्यगतत्वात् । तेन

बहवः शूद्राः स्त्रियश्चापि न प्रपद्येरिति । शूद्रसंभाषणविषये कंचित्प्रतिप्रसवमाहाऽऽ-  
पस्तम्बः—कामं शूद्रेण संभाषेत यः पापेन कर्मणाऽनभिलषितः स्यादिति शाट्यायनक-  
मिति । यस्त्वगम्यागमनस्तेयादिदोषाश्रयतया न श्रुतो निश्चित इति यावत्तेन कामं  
संभाषेत्यर्थः । शूद्रग्रहणं स्त्र्युपलक्षणम् । प्रतिलोमानां तु जन्मनैव पापामिलषित-  
त्वाच्चैभिः सह मापणम् । द्युपापाभिलषितेन न संभाषणं निषिद्धम् । ननु ब्राह्मणा-  
दिभिरप्यशुचिभिः संभाषणं स्मृतिनिषिद्धं शूद्रस्य को विशेष इति चेत् । उच्यते—  
पापानभिलषितैः सद्भिर्ब्राह्मणादिभिः संभाषणं कर्मान्तराले विहितं यथा भारतादि-  
श्रवणम् ,

अहःशेषं समासीत शिष्टैरिष्टैश्च संयुतः । इति च, तथा न शूद्रेण शिष्टेन चापि  
विधीयते ।

न कंचन प्रत्युत्तिष्ठति ।

कमपि शिष्टं पित्रार्दिं गुरुं वृद्धं ज्ञानिनं चापि समागतं दृष्ट्वा न प्रत्युत्थानं कुर्यात् ।  
स्मृतितः प्राप्तस्य निषेधः क्रियते ।

नाभिवादयते ।

वितरं मातरं चैव पितामहं पितामहीम् ।  
प्रपितामहतस्पन्थौ मातामहं च तस्त्रियम् ॥  
पितृव्यं मातुलं चैव भ्रातरं श्वशुरं तथा ।  
आचार्यमुपनेतारमन्नदातारमेव च ॥  
उपाध्यायं नीतिशास्त्रप्रवक्तारं तथैव च ।  
भयत्रातारमासं च ऋत्विजं वृद्धमेव च ॥  
विद्याविनयसंपन्नं ज्ञानिनं चाभिवादयेत् ।

इत्यादिस्मृतिप्राप्तानभिवाद्यान्नमस्कार्यान्नाभिवादयेन्न नमस्कुर्यादित्यर्थः । आप-  
स्तम्बः—अभिवदति नाभिवादयतेऽप्याचार्यं श्वशुरं राजानमिति शाट्यायनकमिति ।  
अन्यैरभिवादितस्तेष्व आशिषं वदति न स्वयम्, आचार्यादीन्समागतानपि नाभिवा-  
दयते किं पुनरन्यान् । राजाभिवादननिषेधो राज्ञो ब्राह्मणस्याप्रसक्तेः । आपस्तम्बो-  
क्ताचार्यादिपदसमाभिवाद्याहारान्नमस्कार एवात्राभिवादनशब्दार्थः ।

सर्वं एवैनमभिवादयेत्सर्वानेनाभिवदेत् ।

एनं दीक्षितं सर्वं एतस्याभिवाद्याः पित्राद्या अन्ये चाभिवादयेन् । अनभिवा-  
द्यन्नेऽपि तस्य सर्वास्तानभिवदेत्सर्वान्प्रति आशिषम् ।

आयुष्मान्मव सौम्येति वाच्यो विप्रोऽभिवाद्ने ।

आकारश्चास्य नाम्नोऽन्ते वाच्यः पूर्वाक्षरे पुनः ॥

इति लक्षणलक्षितां वदेत् । नमस्कारं वा कुर्याद्यथायोग्यम् । नाभिवादयत इत्ययं निषेधो वृद्धत्वेऽपि स्वेन प्रथममभिवादनं न कर्तव्यं तैः कृते पश्चात्कर्तव्यमिति पिण्डितोऽर्थः । एवकारस्याभिषेदेदित्यनन्तरमन्वयः । आपस्तम्बः—अग्निर्वै दीक्षितस्तस्मादेनं नोपस्पृशेन्नचास्य नाम गृह्णीयादिति । अन्यस्य विधिरयम् । अस्य दीक्षितस्य न नाम गृह्णीयात्किं तु मो इत्यादिभिः पूजाशब्दैरामन्त्रणमात्रं कर्तव्यमिति । स्पर्शने प्रत्यक्षदोषो न नामग्रहणे । अग्निसंस्तवो न स्पर्शनमात्रे हेतुः किंतु अभिवाद्यैरप्ययमभिवाद्यस्तेभ्योऽभिषाद्येभ्योऽपि स्वेनाऽऽशिषो देया इत्यापि । अत एवाभिवदति नाभिवादयतेऽप्याचार्यं श्वशुरं राजानमिति शाब्द्यायनकमित्यस्यानन्तरमुपादानम् । अयं निषेध ऋत्विजामपि विधिव्यतिरिक्तस्पर्शविषये ।

यद्येनं शूद्रेण संभाषोपेयादेतेषां वर्णा-  
नामेकं ब्रूयादिमित्थं विचक्षेति ।

एनं दीक्षितं प्रति शूद्रेण सह संभाषा संवाद उपेयादुपपद्येत । एतेषां शूद्रव्यतिरिक्तानामनन्तरोपात्तानां ब्राह्मणराजन्यवैश्यानाम् । यद्यपि वर्णशब्दो ब्राह्मणक्षत्रियवैश्यशूद्रेषु वर्तते

ब्रह्मक्षत्रियविट्शूद्रा वर्णास्त्वाद्यास्त्रयो द्विजाः ।

इति याज्ञवल्क्योक्तेः, [तथाऽपि] शूद्रात्मकवर्णस्य निषेधकोटिकत्वेनैतच्छब्देन तस्य ग्रहणासंभवाद्ब्राह्मणक्षत्रियवैश्यानामेव ग्रहणम् । यद्यावश्यकः संवाद उपपद्येत तदा ब्राह्मणराजन्यवैश्यानां मध्य एकमन्यतमं यं कंचन वर्णं पुरस्कृत्य संवादयेत्, इममित्थं विचक्षेतीमं शूद्रं प्रतीत्यमनेन प्रकारेण विचक्ष्व ब्रूहीति ।

लौकिकीं वाचं वदन्नापधेयेषु विच-  
क्षणं चनसितं चान्ततो दधाति ।

लौकिकीं भाषारूपां वाचं वदन्वदिष्यन्वक्तुमुद्युक्त इत्यर्थः । वर्तमानसामिप्ये वर्तमानवदपि कदाचिद्भ्रूवतीति तदर्थं यानि आह्वानाद्यर्थानि नामधेयानि तेषु विचक्षणचनसितेत्येतद्व्ययमन्ततो नामधेयान्ते दधाति योजयति । चकारादुपमयोः प्रतिनामधेयं समुच्चयो यथा देवदत्त विचक्षणचनसितेति । विशेषमाहाऽऽपस्तम्बः—चनसितविचक्षणेति राजन्यवैश्याविति । यथायथं राजन्यवैश्ययोरेतौ भवत इत्यर्थः । ब्राह्मणस्य तूपमयोः समुच्चय एव । लौकिकीं वाचं वदन्नित्यनेन लौकिकवाग्भाषणस्य गौणता गम्यते । तेन मुख्यत्वेन संस्कृतवाग्भाषणवक्तव्या, तस्या वक्तुमशक्यत्वे लौकिकीति सिद्धं भवति । तथा चाऽऽपस्तम्बः—परिणयेन मानुर्गं वाचं वदतीति । परितः सर्वेषु देशेष्वेकरूपो नीयत इति परिणयः साधुशब्दस्तेन लौकिकार्थमपि वाचं वदन्ति ।

साधुशब्दैरेव भाषेत नान्यैरित्यर्थः । श्रुतिरप्यत्रास्ति प्रमाणं— तस्माद्ब्राह्मणेन न म्लेच्छवाचा भाषितव्यं म्लेच्छो ह वा एष यदपशब्द इति । अपशब्दरूपाभिर्देशभाषाभिर्दीक्षितेन न भाषितव्यमिति निष्कृष्टोऽर्थः । लौकिकवाग्बदने प्रायश्चित्तं सामान्यमेव व्रातपत्यात्मकम् । देवतानामधेयेषु न विचक्षणचनसितशब्दौ किंतु मानुषनामधेयेष्वेव । तथा च बौधायनः— यानि देवतानामानि यथाख्यातं तान्याचक्ष्वाथ यान्येदेवतानामानि यथाख्यातं तान्याचक्षण उपरिष्टाद्विचक्षणं धेहीति । अदेवतानामानि मनुष्याणां खित्वादीनि न तु कृष्णगणेशशिवमास्करादीनि तेषां देवतानामधेयत्वात् । बौधायनेन लौकिकवाग्भाषणेऽपि चनसितविचक्षणप्रयोग उक्तः— चनसितवर्ती विचक्षणवर्ती वाचं वदे[दि]ति । मतुठ्ठयाद्यथायथं प्रयोगः प्रथमस्याऽऽदौ द्वितीयस्योत्तरमिति । अथवाऽयमर्थः सूत्रस्य लौकिकीं मानुषीं वाचं वदिष्यन्नामधेयेषु च विचक्षणमन्ततश्चनसितं दधाति यथाक्रमं लौकिकीं वाचं वदिष्यन्विचक्षणशब्दमादौ दधाति नामधेयेषु अन्ततोऽन्ते चनसितं दधातीत्येवमिति । अथवोभयत्रापि उभयस्य समुच्चयः । तत्र वाग्विषय आदावुभयोः समुच्चयो नामधेयविषयेऽन्तः उभयोः समुच्चय इति । विचक्षणं चनसितमिति प्रातिपदिकनिर्देशो न विभक्तिर्विवक्षिता । लौकिकं भाषणं कर्तुमादौ विचक्षणचनसितेत्युक्त्वा लौकिकं भाषणं यथा स्वेच्छं कुर्यात् । इत्थंविचक्षणचनसितेत्याह्वानार्थं संबोधनवाक्यप्रयोगः । चनसितं विचक्षणेत्यामन्त्रयेतेति भारद्वाजः ।

न पचति न ददाति न कांचनाऽऽ-

हुतिं जुहोत्यन्यत्र क्रतुसंयुक्ताभ्यः ।

अक्रतुसंयुक्तं पाकं न करोतीत्यर्थः । तच्चाऽऽतिश्यायार्थम् । अन्येन पाचने दोषः । नास्य ब्राह्मणोऽनाध्वान्मृहे वसेदित्यनेन निषेधेन वसत्यर्थं ब्राह्मण आग तस्य सत्यां भोजनेच्छायामन्नं दद्यादेवेति तदर्थं पाकः प्राप्तः । तत्र स्वयं पाकं कृत्वाऽतिथये भोजने दत्त आयासविशेषेण फलेऽतिशयात्स्वस्यापि पाककर्तृत्वं प्राप्तं तदने निषिध्यते । न ददाति अक्रतुसंयुक्तं दानं न करोतीत्यर्थः ।

ईजे यज्ञैश्चन्द्रसेनो भूर्यज्ञैर्भूरिदक्षिणैः ।

इति पुराणेऽन्नदानदर्शनात्, अनिरादिश्य न मुञ्जत इत्येतस्मात्सूत्राल्लिङ्गाच्च नदानं भवत्येव । न कांचनाऽऽहुतिं जुहोति कामपि आहुतिं न जुहोति । कथंभू क्रतुसंयुक्ताभ्योऽन्यत्र विहिताम् । क्रतुसंयुक्ताभ्य इत्यत्रैकशेषः । क्रतुसंयुक्तश्च क्रतुसंयुक्तं च क्रतुसंयुक्ता च क्रतुसंयुक्ताः । तल्लक्षणविशेषत्वाभावात्तत्र पुरोषः । न

सकमनपुंसकेनेत्येकवद्भावस्य वैकल्पिकत्वादभावः । तेन पाकदानयोरपि संग्रहः ।  
 आवश्यकश्चायं संग्रहः । अन्यथा क्रतुसंयुक्तपाकदानयोरपि निषेधापत्तेः । पाकेऽ-  
 क्रतुसंयुक्तत्वं निषेधे प्रयोजकमेवं दानहोमयोरपि । क्रत्वर्थाम्य इति क्रतुविहिताभ्य  
 इति वा परित्यज्य क्रतुसंयुक्ताभ्य इतिवचनं प्रायश्चित्तार्थपाकदानहोमानामयं निषेधो  
 न भवति, तेषामपि षिनष्टसंधानद्वारा क्रतुसंयुक्तत्वादितिज्ञापनार्थम् । क्रतुविहिताभ्यः  
 क्रत्वर्थाम्य इति चैषमुच्यमाने क्रत्वर्थानां पाकदानहोमानां निषेधे क्रतोरेवासंभवेन  
 तद्व्यतिरिक्तविषयत्वस्यैवावश्यकमर्थादेवाङ्गीकर्तव्ये पर्युदासवैयर्थ्यापत्तेः, प्रायश्चित्तार्थ-  
 पाकदानहोमेषु क्रत्वर्थत्वक्रतुविहितत्वासंभवेनैतेषां क्रतुसंधानार्थत्वेनाऽऽवश्यकानाम-  
 संग्रहापत्तेश्च । अतः प्रायश्चित्तार्थानामेतेषां संग्रहार्थमेवैतादृशं वचनमित्यवश्यं स्वीक-  
 र्तव्यमेव । संशब्दः पाकदानहोमात्मकेषु विहितेषु प्रायश्चित्तेषु एतेषु एतन्नित्यान्य-  
 तमं विना येन नैव निर्वाहस्तेषु भवति । यस्य तु निर्वाहोऽस्ति तन्नैव भवतीति । यथा  
 यत्र प्रायश्चित्ते पाकात्मकं दानात्मकं होमात्मकं वा जपाद्यात्मकप्रकारान्तरेण वा  
 विकल्पितं तत्र प्रकारान्तरेणापि दोषनिर्हरणसंभवाच्चैतानि भवन्तीति । प्रात्यहिकं  
 देवतार्चनं तु होमसहितं क्रियते चेत्तदा न कांचनाऽऽहुतिं जुहोतीति निषेधाद्धोम-  
 हितमेव भवति न तु होमसहितम् । आहुतिग्रहणं देवतोद्देशेन द्रव्यप्रक्षेपमात्रस्यो-  
 पलक्षकम् । तेन तर्पणस्य वैश्वदेवस्य चापि निवृत्तिः । आहुतिग्रहणात्समिदाधान-  
 स्याप्रायश्चित्तार्थस्यापि न निषेधः । देवेभ्यः स्वाहा पितृभ्यः स्वधाऽस्तु भूतेभ्यो नम  
 इत्येते एव देवयज्ञपितृयज्ञभूतयज्ञा न तु वैश्वदेवान्तर्भूता एवेति पक्षेऽपि एतेषामपि  
 अक्रतुसंयुक्तत्वान्निषेधः । मनुष्येभ्यो हन्तेति मनुष्ययज्ञोऽपि न भवति । अक्रतुसं-  
 युक्ताहुतिरूपत्वात् । एतदाज्ञयाऽन्यस्य तु भवत्येव । बौधायनप्रायश्चित्तसूत्रेऽन्येऽपि  
 निषेधाः—न दद्यान्न जुहुयान्न पचेन्न जपदित्यादित एव विभजेदित्याहुर्नापोऽवगा-  
 हेत न वासो अन्नान्न वासः प्रस्रावथेदिति । नापोऽवगाहेतेत्यनेन वारुणस्नानं व्याव-  
 र्थते न तु आग्नेयादिस्नानानि व्यावर्त्थन्ते । ब्रह्मयज्ञोऽपि न भवति । यदृचोऽधीते  
 पयआहुतिभिरेव तद्देवास्तर्पयतीत्याद्यर्थवादेनाध्ययनरूपत्वेऽपि आहुतिरूपत्वप्रति-  
 पादनात्, यज्ञशब्दाच्च । धारणाध्ययनमपि न हेमाद्रौ स्मृत्यन्तरे यज्ञे चानुबन्ध्यान्तं  
 दीक्षितस्यार्त्विजां चेति अनध्यायोक्तेः । औपासनहोमस्थालीपाकपार्षणश्राद्धाष्टकाश्र-  
 वणाकर्मप्रत्यवरोहणादीनां नित्यानां नैमित्तिकाणां मासिकादीनां चौलोपनयनादीनां  
 संस्काराणां च निवृत्तिः । न गर्भिणीं दीक्षेतेतिनिषेधादेव पुंसवनसीमन्तादीनां जाते-  
 ष्वेश्च निवृत्तिः सिद्धैव । यत्तु बौधायनप्रायश्चित्तसूत्रे—अथ सूतिकायां दशाहे पर्य-  
 वेते यथास्नातश्च शौचं कृत्वा पत्नीं कर्मसु योजयेत्तत्कर्म पुत्रो ब्रह्मचारी वा कुर्यात्त-  
 न्मन्त्रान्यजमानो जपेदिति, तत्कर्मणि सूतिकात्वे द्रष्टव्यम् । एतस्य संवत्सरसाध्य-  
 सत्रे संभवो ज्ञेयः । न कांचनाऽऽहुतिं जुहोत्यन्यत्र क्रतुसंयुक्ताभ्य इत्यनेनाग्निहो-

अहोमदर्शपूर्णमासतद्विकारपशुपिण्डपितृयज्ञाग्रयणानामभ्यासपक्षे चातुर्मास्यानां च निषेधः । एवं क्षामवतीहिरण्यनाशेष्ट्यादीनां चापि । यद्यपि दानं निषिद्धं तथाऽपि वस्त्रालंकरणानुलेपनानि देयान्श्वेव । रामायणादौ दर्शनात् । कन्यादानमपि भवतीति स्वप्ने वक्ष्यते । पाकदानहोमादिनिषेधोऽयमवमृषपर्यन्तं, संध्योपास्तितोत्रपाठादि तु भवत्येव । पाकदानहोमरूपत्वाभावात् । संवत्सरसाध्यसत्रे सूतिकायां सत्यां पुंसवनादयः संस्कारा उत्कृष्ट्यैव कर्तव्याः । होमो वैतेषु न कर्तव्यः । सर्वलोपापेक्षयैकदेशलोपस्योचितत्वात् । अत्र यद्युक्तं तद्ग्राह्यं सुधीभिः । गर्भिणीपत्युरग्न्याधानादिनिषेधस्तु षण्मासोत्तरमेव । तथा च दक्षो गर्भिणीपतिधर्मान्प्रकृत्य—

मासषट्के व्यतीते तु न कुर्यान्मौञ्जिवन्धनम् ।

अग्न्याधानं गयाश्राद्धं वपनं च विवर्जयेत् ॥ इति ।

अग्न्याधानग्रहणं नित्यानां सोमादिकर्मणामुपलक्षणम् । तथा च गालवः—

प्रव्यक्तगर्भापतिरब्धिवानं मृतस्य वाहं क्षुरकर्म सङ्गम् ।

तथैव यस्नेन गयादित्थं यागादिकं वास्तुविधिं न कुर्यात् ॥

इति स्पष्टमेव यागनिषेधमाह । यागोऽत्र सोमादिरेव । इदमपि व्यक्तमाह स्मृत्यन्तरं गर्भिणीपतिधर्मान्प्रकृत्य—

मासषट्के व्यतीते तु न कुर्यादनलाहितम् ।

यागदीक्षां तीर्थयात्रां गयाश्राद्धं च वर्जयेत् ॥ इति ।

मासषट्के व्यतीते न कुर्यादित्युक्त्या मासषट्कमध्ये करणे न दोष इति । अत्र केचित्—षण्मासोत्तरं योऽग्न्याधानादिनिषेधः स दोषातिशयार्थः । तेन तत्पूर्वमपि सति संभवे निषेधपरिपालनमस्त्येवेत्याहुः ।

सद्दहदीक्षितो रात्रिं जागर्ति ।

यस्मिन्नह्नि दीक्षितस्तस्मिन्नह्नि रात्रिं जागर्तीत्यर्थः ।

न व्रतं भवति ।

पयःपानरूपम् । अन्यत्स्पष्टम् ।

नक्षत्रं दृष्ट्वा तूष्णीमेव वाचं विसृजते ।

नक्षत्रमित्येकवचनं श्रुतौ बहुवचनश्रवणेऽप्येकमपि दृष्टं चेत्तेनैव श्रुत्यर्थः सिद्धो भवतीति बोधयितुम् । व्रतं कृणुनेत्यस्य परप्रेषणार्थत्वं वाग्विसर्गार्थत्वं चेत्युभयार्थस्वेऽपि तत्र परप्रेषणार्थत्वस्यास्मिन्नह्न्यमावेऽपि वाग्विसर्गस्य सत्त्वात्तदर्थं व्रतं कृणुतेति प्राप्तेः शङ्कायां तद्वारणार्थं तूष्णीमिति । कालार्थ एव संयोगो नाङ्गाङ्गिभाव इति भावः । तथा च जैमिनिः—तथात्थानविसर्जने इति । एवकारो बौधायनोक्तव्याहः

तिनिरासार्थः । बौधायनोक्तोऽधोदितेषु नक्षत्रेषु यजमानः कृष्णाजिनमासभ्य पूर्षया  
द्वारोपनिष्कम्याग्रण शालां तिष्ठन्भूर्भुवः सुवर्षतं कृणुतेति त्रिर्वाचं विस्तृत इति विशे-  
षोऽन्योऽत्र नियमेन स्वीकार्य इत्येवकारेण गम्यते । तूष्णीमित्यनेनोपस्थितस्य व्रतं  
कृणुतेत्यस्यैव निवृत्तिः । प्रथमदिने न व्रतं भवति तूष्णीमेव वाचं विपृजते व्याहृति-  
मिर्वेति बाधूलादिप्रोक्तपाक्षिकव्याहृतिनिवृत्तिरेवकारेण । कृष्णाजिनेनोर्ध्वम्रीवेण  
शरीरं प्रावृत्य तदुक्तोऽयमपि विधिः स्वीकार्यः ।

यत्रैनं व्रतप्रदः संप्रेष्यति तस्मिन्काले वाचं यच्छति ॥ ७ ॥

यत्र यस्मिन्काले दीक्षित वाचं यच्छेति दीक्षितं संप्रेष्यति तस्मिन्नेव काले  
पत्न्यपि वाचं यच्छति । अत्र तस्मिन्नित्यस्याव्यवहितसमीपकाल इत्यर्थः । तथा च  
दीक्षित वाचं यच्छेत्येतत्प्रैषाव्यवहितोत्तरकालिकपत्निशब्दश्रवणमात्रे जाते वाचं  
यच्छति न तु पत्नि वाचं यच्छेतिश्रवणानन्तरं वाचं यच्छतीतिज्ञापनार्थम् । एतेने-  
दमपि अवगतं भवति यजमानस्य स्वप्रेषणकालमेव वाग्यमनमिति । तस्मिन्काल  
इत्यत्र कालवचनं देशव्यावृत्त्यर्थं, तेन यस्मिन्देशे प्राग्गन्ते प्रैषो दत्तस्तस्मिन्देश एव  
वाग्यमनमिति नियमो व्यावृत्तो भवति । नन्विदं सूत्रमेव ध्यर्थं प्रैषसंबन्धिकाल-  
स्यापि पुरोदयमधिवृक्षसूर्ध्वं च व्रतप्रदः संप्रेष्यतीत्यनेनैव प्राप्तत्वादिति चेत्तस्यम् ।  
कालान्तरमप्यत्रास्तीतिज्ञापनार्थत्वेन सार्थक्यात् । तच्च कालान्तरं बौधायनसूत्रे—अथ  
पुरा नक्षत्राणामन्तर्धानात्संप्रेष्य वाचंयमयोर्व्रते दोहयत इति । अथोपसमिन्वन्नेला-  
यामुत्तरेणाऽऽहवनीयं तिष्ठन्संप्रेषमाहाग्नीञ्ज्योतिष्मतः कुरुत दीक्षित वाचं यच्छ  
पत्नि वाचं यच्छेति संप्रेष्य वाचंयमयोर्व्रते दोहयत इति च । उपव्युषमिति सूत्रान्तरे ।

याः पशूनामृपभे वाचस्ताः सूर्यो अग्रे शुक्रो अग्रे

ताः प्रहिष्यो यथाभागं वो अत्र शिवा नस्ताः

पुनरायन्तु वाच इत्युद्यन्तमादित्यमुपतिष्ठते ।

नेक्षेतोद्यन्तमादित्यमित्यस्य निषेधशास्त्रस्यात्र बाधः । आदित्यग्रहणं रश्म्यरुण-  
व्यावृत्त्यर्थम् ।

उदित आदित्ये व्रतं कृणुतेति संप्रेष्यति ।

संप्रेषान्ते वाग्विसर्गः ।

एवमस्तमिते ।

एवमित्यनेन व्रतं कृणुतेति प्रैषोऽतिदिश्यते वाग्विसर्गश्च ।

मध्यंदिने मध्यरात्रे च व्रतयति ।

प्रेषा विभक्तस्य पञ्चधा विभक्तस्य वा दिवसस्य मध्यमो भागो मध्यंदिनः ।  
रात्रेऽपि विभक्तायाः पञ्चधा विभक्ताया वा मध्यमो भागो मध्यरात्रम् । सूर्यपरिवर्त-



नकाले यस्य कस्यचिदप्यशनस्य स्मृतौ निषेधात्तद्व्यतिरिक्तकालव्रतम् । तत्र दिवसपूर्वा-  
 र्धान्त्यघटिकाद्वायात्प्राक्प्रथमभागोत्तरो यः कालः स व्रतकाल इति भागत्रयपक्षे । भाग-  
 पञ्चकपक्षे रात्रिपूर्वार्धान्त्यघटिकाद्वायात्प्राग्भागद्वयोत्तरो यः कालः स व्रतकाल इति ।  
 एवं रात्रावपीति निष्कृष्टोऽर्थः । अत्राऽऽपस्तम्बः पक्षान्तरमाह—अतिनीय वा  
 मानुषं कालं सायं दुग्धमपररात्रे प्रातर्दुग्धमपराह्ण इत्येक इति । यस्मिन्काले दिवा  
 नक्तं च प्रायशो मनुष्या भुञ्जते स मध्यंदिनादिर्मानुषः कालस्त्वस्मिन्नतीते वा व्रतयति ।  
 सायंदुग्धं रात्रिव्रतं प्रातर्दुग्धमहर्ब्रतम् ।

नैनमदीक्षिता व्रतयन्तं पश्यन्ति ।

परिश्रित्य व्रतयतीति बौधायनः ।

पयो ब्राह्मणस्य यवागू राजन्यस्याऽऽमिक्षा वैश्यस्य ।

पयः क्षीरं, यवागूः शिथिलौदनः । आमिक्षा प्रसिद्धा । यथावर्णमेतानि व्रतान्यनु-  
 संघातव्यानीत्यर्थः । नचेदं व्रतं पुरुषार्थमेव दृष्टार्थत्वादिति वाच्यम् । प्राप्तनियमस्य  
 दृष्टासंभवेन क्रत्वपूर्वार्थताया एव युक्तत्वात् । तथा च चतुर्थीध्याये तृतीयपादे जैमिनिः—  
 द्रव्याणां तु क्रियार्थानां संस्कारः क्रतुधर्मः स्यादिति । सूत्रार्थस्तु क्रियाया अर्थः  
 क्रियार्थः । अर्थशब्देनाश्रयत इत्यर्थमिति व्युत्पत्त्या फलमुच्यते । क्रियार्थ एवार्थो  
 येषां पुरुषाणां ते क्रियार्थास्तेषां क्रियार्थानाम् । तेषां कथंभूतानां द्रव्याणां द्रव्यवताम् ।  
 द्रव्याणामित्यत्राश्रयादित्वान्मत्वर्थीयोऽच्प्रत्ययः । तेषां द्रव्यवत्त्वं तु पयो ब्राह्मणस्य  
 व्रतं यवागू राजन्यस्याऽऽमिक्षा वैश्यस्येतिश्रुतिसिद्धम् । तेषां संस्कारः पयआदिव्रत-  
 रूपः संस्कार इति क्रतुधर्मः स्यादिति । एतच्छेषभूतं द्वितीयं सूत्रं पृथक्त्वाद्भवतिष्ठे-  
 रन्निति । पयो ब्राह्मणस्य व्रतं यवागू राजन्यस्याऽऽमिक्षा वैश्यस्येतिविधिवोधितपुरुष-  
 पृथक्त्वाद्भवतिष्ठेरन्वयवस्थिततां गच्छेरन्निति । अत्र राजन्यशब्दः सर्वक्षत्रियपरो न  
 त्वभिषिक्तक्षत्रियमात्रपरः । अवेष्टाधिकरणे तथादर्शनात्, ब्राह्मणवैश्ययोर्मध्ये पाठाच्च ।  
 इममर्थं द्वितीयाध्याये तृतीयपादे—अवेष्टौ यज्ञसंयोगात्क्रतुप्रधानमुच्यत इति सूत्रेण  
 जैमिनिरप्याह । राजसूये राजकर्तृक आग्नेयमष्टाकपालं निर्वपति हिरण्यं दक्षिणैन्द्रमे-  
 कादशकपालमृषभो दक्षिणा वैश्वदेवं चरुं पिशाङ्गी पृष्टौही दक्षिणा भैत्रावरुणीमामिक्षां  
 वशा दक्षिणा बार्हस्पत्यं चरुं शितिपृष्टो दक्षिणेत्यवेष्टिनामेष्टिर्विहिता । पिशाङ्गी  
 पिशाङ्गवर्णा । पृष्टौही बालगर्भिणी गौः । चतुर्वर्षेति केचित् । वशा बन्ध्या गौः ।  
 शितिपृष्टः श्यामपृष्टो गौः । सर्वत्र निर्वपतीत्यनुषङ्गः । यद्यपि(१)दिशामवेष्टयो  
 भवन्तीत्यर्थवादादवेष्टिसंज्ञैतस्या इष्टेः । अर्थवादे बहुवचनं प्रत्येकयागामिप्रायम् ।  
 अत्र तु अवेष्टिसंज्ञकहविःसमुदायवत्कर्मपरमित्यविरोधः । जात्यभिप्रायं वैकवचनम् ।  
 एतस्यामवेष्टौ यदि ब्राह्मणो यजेत बार्हस्पत्यं मध्ये निधायऽऽहुतिमाहुतिं हुत्वा

तमभिवारयेद्यदि राजन्य ऐन्द्रं यदि वैश्यो वैश्वदेवमिति तत्संबन्धिव्राह्मणादिवाक्ये ब्राह्मणादिश्रवणं क्रतुर्यागान्तरं तत्प्रधानमुच्यते । कुतः—यज्ञसंयोगात्, क्षत्रियस्यैवेति सूत्रार्थः । विस्तरस्त्वाकरतो ज्ञेयः । पयआदीन्धेतानि द्रव्याणि द्रव्यान्तरसद्भावेऽपि नित्यान्धेव । तथा च षष्ठाध्यायेऽष्टमे पादे जैमिनिः—तथा भक्षप्रैषाच्छादनसंज्ञसहो-  
मद्वेषमिति । पयो व्रतं ब्राह्मणस्येति भक्षोदाहरणं, द्रव्यान्तरसद्भावेऽपि पयआदीन्धेव व्रतेषु । अग्नीदग्नीन्विहरेत्यादिः प्रैषोऽन्यतोऽवगमेऽपि प्रैषार्थस्य । अहतं वासः परिषत् इति वासोन्तरसत्त्वेऽपि । यत्पशुर्मायुमकृतेति संज्ञसहोमो मायुकरणाभावेऽपि । योऽस्मान्द्वेष्टिं यं च वयं द्विष्म इति मन्त्रो द्वेष्यासद्भावेऽपीत्युदाहरणानि द्रष्ट-  
व्यानि । निमित्ताश्रवणात्सत्यपि चान्यस्मिन्नियमादृष्टसिद्धेरनन्योपायत्वान्नियत-  
मिति । सूत्रे तथाशब्दो नियतं वाऽर्थवत्त्वात्स्यादितिपूर्वसूत्रगतनियतशब्दानुवृत्त्यर्थः । अन्यत्सपष्टम् । आमिक्षा लौकिकेन दध्ना कर्तव्या कठिनत्वात् । पाकयज्ञस्य रूपमिति व्रतविषयकामिक्षाविषये पाकयज्ञसंस्तवादेवाऽऽमिक्षाधर्माणामप्राप्तिः ।

सर्ववर्णसाधारणं द्रव्यमाह—

एकदुग्धं यवागूं वैकदुग्धे ।

एकस्या व्रतदुहो दुग्धमेकदुग्धं तद्व्रतयेत् । एकस्या व्रतदुहो दुग्धे यवागूं श्रपयित्वा तां वा व्रतयेत् । शाखान्तरीयोऽयं विधिः । स्पष्टमेतमाहाऽऽपस्तम्बः—  
यवागूमेकदुग्धं वा व्रतयेदित्यवर्णसंयोगेनैक उपदिशन्ति तद्धेतदेके पयो व्रतयन्ति तदु  
यथा न कुर्यात्पयस्येव यवागूं श्रपयित्वा व्रतयेदिति । अत्रैकदुग्धग्रहणात्केवलपयोव्रते  
बहु दुग्धमपीष्यते यदि बह्व्यस्तासामाशिरं कर्तव्यमिति । अत्रान्यमपि विशेषमाहाऽऽ-  
पस्तम्बः—यदि व्रतधुगल्पं दुहीतान्यां दुह्याद्यद्यन्या न स्यादद्भिः सःसृज्य श्रपयेद्यदि  
पयो न स्यादपस्त्वेव यवागूं श्रपयित्वा व्रतयेदप्यन्ततः पिप्पलानि नत्वेव न व्रतयेदग्नि-  
होत्रस्याविच्छेदायेतीति । पिप्पलानि फलानि व्रीहयो वा । सर्वाभावे फलान्यपि  
व्रतयेत्, न तु लोपयेत्, व्रतस्याग्निहोत्रसंस्तवादिति भावः । इतिः श्रुतिसूचनार्थः ।  
तथाऽग्निहोत्रस्याविच्छेदायेति विज्ञायत इति मारद्वानः ।

यदि दधीयादेतदस्मै दधि कुर्युः ।

दधीयाद्दधीच्छेत्, एतदेवाऽऽतञ्च्यास्मै यजमानाय यजमानार्थं दधि कुर्युः । बहुव-  
चनं पारिकर्मृत्विजामन्यतमप्राप्त्यर्थम् ।

यद्यक्षीयाद्धाना अस्मा अन्वावपेयुः सक्तु-  
न्वाऽस्मा अन्वावपेयुर्धृतं वाऽस्मा अन्वावपेयुः ।

यदि तीक्ष्णबलोऽन्नमदनीयमिच्छेत्तदा तस्यानुपदासार्थं व्रतकाले व्रत एव धानाद्य-  
न्यतमद्रव्यं निवपेयुः प्रक्षिपेयुरित्यर्थः । एते समविकल्पा इतिप्रदर्शनार्थं वाशब्दद्वयो-

पादानम् । अनुर्यावता प्राणसंरक्षणं भवति तावदेवानुलक्षीकृत्य धानादिकस्यान्वावापो न त्वधिकस्येतिद्योतनाय । धानाः सक्तून्धृतं वाऽस्मा अन्वावपेयुरित्येतावत्येष सूत्रे छाघवात्कर्तव्येऽस्मा अन्वावपेयुरित्यस्य पृथक्पृथक्वचनं यदादौ स्वीकृतं द्रव्यं तदेवाऽऽन्तं ग्राह्यं, तदभावे तत्प्रतिनिधिरेव ग्राह्यो न तु विहितं द्रव्यान्तरं व्रीहियववदितिज्ञापनार्थम् । धाना मृष्टयवाः । सक्तवो मृष्टयवपिष्टानि । अत्यन्ताशक्तावोदनोऽपि । तथा च ब्राह्मणम्—यदि मन्येतोपदस्यामीत्योदनं धानाः सक्तून्धृतमित्यनुव्रतयेदारमनोऽनुपदासायेति ।

अपि वाऽग्निहोत्रहविषामेकं व्रतयेत् ।

अग्निहोत्रहविषां मध्य एकं द्रव्यं व्रतयेत् । उपदस्यन्नोदनाद्यपि व्रतयेत् । एतन्मध्य ओदनोऽपि संगृहीतो भवतीति । न मांसमश्रातीतिनिषेधान्मांसमेषु वर्ज्यम् । स्पष्टमाहाऽऽपस्तम्बः—अप्याग्निहोत्रं हविषामेकं व्रतयेन्मांसवर्जमिति । एकग्रहणं मिश्रणप्रतिषेधार्थम् ।

सार्धवर्षिका एते व्रतकल्पाः ।

सर्ववर्णसाधारणा एते व्रतकल्पा भवन्तीत्यर्थः ।

सर्वेषामुपसत्सु स्तनकल्पाः ।

पयो ब्राह्मणस्य यवागू राजन्यास्याऽऽभिक्षा वैश्यस्येत्यादिविधिः स दीक्षार्थः । उपसत्सु तु सर्ववर्णानामविशेषणं पयोव्रतस्यैव चतुःस्तनादिकल्पा आम्नातत्वात् । ते चोपसत्सु वै दर्शयिष्यन्ते । यदा पुनर्ब्रत्यमानं पयआदि न जीर्यतीत्याशङ्क्यते तदाऽपि किमवश्यं व्रतयितव्यमुत नेति संशये सिद्धान्तमाह षष्ठाध्यायेऽष्टमे पादे जैमिनिः—अनर्थकं त्वनित्यं स्यादिति । तदा हि यजमानस्य रोगोत्पत्त्या क्रतुविरोध एव संभाव्येत तेन प्रधानविरोधान्न व्रतयितव्यमिति । सूत्रार्थस्तु यत्तु प्रधानलोपप्रसङ्गादनर्थकं व्रतं तदनित्यं स्यादिति ।

उरुव्यचा असि जनधाः स्वभक्षो मा

पाहीति कःसं व्रतप्रदानमनुमन्त्रयते ।

कंसग्रहणं सूत्रान्तरोक्तचमसनिवृत्त्यर्थम् । प्रदीयतेऽनेनेति प्रदानं व्रतस्य प्रदानं व्रतप्रदानम् ।

दैवीं धियं मनामह इति हस्ताववनेनिक्ते ।

अवनेजनं प्रक्षालनम् । असद्वश इति मन्त्रान्तः ।

ये देवा मनोजाता मनोयुज इति व्रतयति ।

नमस्तेभ्यः स्वाहेति मन्त्रान्तः । अत्र बौधायनः—पारिश्रित्य व्रतयतीति, यावन्मात्रं

व्रतयित्वा तूष्णीं भूयो व्रतयतीति च । एतस्मिन्काले प्रतिप्रस्थाता पत्न्यै पात्रे निषिच्य व्रतं प्रयच्छति तस्मा परिश्रित्य व्रतयति तूष्णीं निर्णिज्य पात्रे प्रयच्छत इति च । ओदनानुव्रतपक्षे व्रतस्य संस्कारत्वेन तदर्थस्यौदनस्य परिषेकानुमन्त्रणे भवत एव संस्कारत्वात्पाकदानहोमरूपत्वाभावाच्च भवत एवम(मा)पोशा(शा)नमपि भवत्येव ।

शिवाः पीता भवथ यज्ञियासो यूयमापोऽस्माकं  
योनावुदरे सुशेवाः । इरावतीः पुरुरूपा  
अनागसः शिवा नो भवथ पीतय इत्युदकं  
पिबति यदाऽपीतं भवति यदा पिपासति ।

यदोदकं पी(वी)तं विशेषेणेतं प्राप्तं केनचिद्भक्त्याऽऽहृत्य दत्तं तदप्रत्यारूपेय-  
मिति कृत्वा स्वरूपमपि तावद्देनेन मन्त्रेण पेयमेव ।

क्षीरं जलं च ताम्बूलमप्रत्यारूपेयमुच्यते ।

प्रत्यारूपानकृदेतेषां पापीयाञ्जायते द्विजः ॥

इति स्मृतौ प्रत्यारूपाने दोषश्रवणात् । यदाऽपीतं भवतीत्येव पाठ इत्याग्रहस्तदाऽ-  
पीतं संमुखमितं प्राप्तं केनचिदानीतं पानार्थं भवतीत्यर्थे ज्ञेयः । दुग्धपानाव्यवहितो-  
त्तरं जलपानस्य वैद्यकशास्त्रे निषिद्धत्वात्पिपासायां सत्यामपि कंचित्कालं विरम्यैव  
जलं पेयमिति ज्ञेयम् । व्रतकालिकोदकपान एवैष मन्त्र इति न किंतु सर्वेष्वपि पानेषु  
इति । शिवाः पीता भवथ यूयमापोऽस्माकं योनावुदरे सुशेवाः । इरावतीरनभीवा  
अनागसः शिवा नो भवथ जीवस इति व्रतयित्वा नाभिदेशमभिमृशत्यपश्च पीत्वा  
जपतीत्यापस्तम्बः । पत्नी तूष्णीमेव व्रतयति । तथा चाऽऽपस्तम्बः--तूष्णीं  
पत्नी स्व आयतने व्रतयतीति । तस्मा परिश्रित्य तूष्णीं व्रतयतीति बोधायनोऽपि ।  
हस्तावनेजनमुदकपानमपि तत्संबन्धात्तूष्णीमेव ।

दक्षिणेनाऽऽहवनीयं प्राङ् शेते ।

प्राक्शिराः शेते ।

दक्षिणेन पार्श्वेन ।

शेत इत्यनुषज्यते ।

नोत्तानः शयीत ।

स्पष्टम् । न न्यङ्ङित्यप्यापस्तम्बः ।

नाग्नेः पराङ्पर्यावर्तेत ।

पराङ् अग्नेः सकाशात्पराङ्मुखतया पर्यावर्तनं न कुर्यात् । परिशब्दोऽत्र सामीप्यार्थे ।

अग्ने त्व५ सुजागृहीति स्वप्स्यन्नाहवनीयमुपतिष्ठते ।

स्वप्स्यन्स्वापं करिष्यन् । यत्र जागरणं नोक्तं तत्रायं नियमः । याज्ञिकमते पुनः पुनः प्रतिबुध्य स्वाप आहवनीयोपस्थानस्याऽऽवृत्तिः । मीमांसकमते सर्वां रात्रिं स्वापमनुषंघायोपस्थानमिति कृत्वा नाऽऽवृत्तिः । एतत्करणीभूतमन्त्रविषयकत्वस्य तैरुक्तत्वान्मन्त्रानि वृत्तिपरमेवैतन्नतु तदङ्गपरमपीति यद्युच्यते तदा तन्मतेऽप्युपस्थानस्याऽऽवृत्तिरस्त्येवेति द्रष्टव्यम् ।

विश्वे देवा अभि मामाऽववृत्रन्नित्युपपर्यावर्तते थंयपपर्यावर्तते ।

अपपर्यावर्तनमग्नेः पृष्ठतः करणं, यदीत्यनेन समन्त्रकमुपपर्यावर्तनं कर्तव्यमिदमेव प्रायश्चित्तमिति बोध्यते । उपपर्यावर्तनमग्न्याभिमुखतया भवन्म् । रात्रसेति मन्त्रान्तः ।

पुनर्मनः पुनरायुर्म आगात्पुनश्चक्षुः पुनः श्रोत्रं म आगात्पुनः

प्राणः पुनराकूतं म आगात्पुनश्चित्तं पुनराधीतं म आगाद्वैश्वा-

नरो मेऽदब्धस्तनूपा अन्तस्तिष्ठतु दुरितानि विश्वा । वैश्वा-

नरो विश्वभृद्विश्वशंभूरववाधतां दुरितानि विश्वा स नो दिवा

स रिषः पातु नक्तं त्वमग्ने व्रतपा असीति प्रतिबुध्य जपति ।

यद्यु(द्य)पपर्यावर्ततेत्यस्यात्रान्वयो वा न पूर्वत्र । नक्तमित्येतदनन्तरमिति जपतीति अर्थाहार्यम् । अस्मिन्पक्षे विश्वे देवा अभि मामाऽववृत्रन्नित्यन्तं समन्त्रकमुपपर्यावर्तनं नित्यमेव । नच त्वमग्ने व्रतपा असीति प्रबुध्य जपतीत्यस्याप्यत्रैवान्वयोऽस्त्विति वाच्यम् । समुच्चयोपकाराभावात् । पूर्वत्रान्वये तु छोप एव । प्रतिबुध्य जपतीतिवचनं प्रतिबोधाङ्गभूतो जप इति बोधनार्थं, तेन जागरणदिवसे स्वापाभावान्नायं रात्रौ जप इति सिद्धं भवति । प्रतीत्युपसर्गोऽत्यन्तजाग्रदशायामेवायं जप इति सूचयितुम् । ईड्य इति मन्त्रान्तः ।

त्वमग्ने व्रतपा असीत्यनुब्रूयाद्यद्यदीक्षितवादं वदेत् ।

पुनस्त्वमग्ने व्रतपा असीतिवचनं पुनर्मन इत्यस्य वैष्णव्या ऋचश्च परिसंख्यानार्थम् । अनुब्रूयादिति वचनाज्जपत्वाभावः । तेन चातुःस्वर्यानियमोऽत्र सिद्धो भवति । म्लेच्छाभिमाषणविचक्षणचनसितादिवर्जनं चादीक्षितवादः ।

मुष्टी वाचं च विसर्जयित्वा ।

त्वमग्ने व्रतपा असीत्यनुब्रूयादिति पूर्वैणान्वयः ।

दीक्षणीयाप्रभृतीयं वृत्तिः ।

यदि प्रमत्तो व्याहरोदित्यारम्य मुष्टी वाचं च विसर्जयित्वेत्येतदन्ता धर्मा वृत्तिशब्देनोच्यन्ते । इयमेतदन्ता ।

दण्डान्न च्छिद्यते न प्रतिमुच्य कृष्णाजिनं चंक्र-  
म्यते कृष्णविषाणया कण्डूयतेऽपिगृह्य स्पयत  
इत्युपयोगप्रभृतीन्धेतानि व्रतानि भवन्ति ॥ ८ ॥  
इति हिरण्यकेशिसूत्रे दशमप्रश्ने द्वितीयः पटलः ।

दण्डदानेन दण्डस्य कृष्णाजिनारोहणेन कृष्णाजिनस्य कृष्णविषाणयाः प्रदानेन  
वस्त्रप्रावरणेन वासउपयोगः । एतत्प्रभृतीनि एतदुत्तराणि । दण्डान्न च्छिद्यते कृष्णा-  
जिनं प्रतिमुच्यं न चंक्रम्यते इत्येतद्व्यं निषेधरूपम् । उत्तरं द्वयं विधिरूपम् । एतानि  
व्रतानि तस्य तस्योपयोगमारभ्य तत्तद्विसर्गपर्यन्तं भवन्ति । दण्डान्न च्छिद्यते दण्डान्न  
वियुज्यते । कृष्णाजिनं विसृज्य पादविक्षेपणमपि न कुर्यात् । कण्डूयनं कृष्ण-  
विषाणयैव कुर्यान्न नखादिभिः । दैक्षवाससा मुखमाच्छाद्यैव हास्यं कुर्यादित्यर्थः ।

इत्योकोपाह्वश्रीमद्भिष्टोमयाजिसाहस्राभियुक्तवाजपेययाजिसर्वतोमुखया-  
जिद्विसाहस्राभियुक्तपौण्डरीकयाजिगणेशदीक्षिततनूजगोपीनाथ-  
दीक्षितविरचितायां श्रीमद्भगवत्सत्याषाढहिरण्यकेशिसू-  
त्राम्बुधिगतनिगूढार्थरत्नालाभकृतविद्वज्जनसंताप-  
शामिकायां ज्योत्स्नाव्याख्यायां वृत्तौ दशमप्र-  
श्नस्य द्वितीयः पटलः ॥ २ ॥

अथ दशमप्रश्ने तृतीयः पटलः ।

पूषा सन्येति सनीहारान्संशास्ति ।

सर्निं याच्चालब्धं धनं तद्यस्माद्यस्माद्याचितं द्रव्यं ततस्ततो ये हरन्ति ते सनीहा-  
रास्तान्संशास्ति प्रेरयति अमुं चामुं च गच्छतेति । अनेन ज्ञायते पूर्वमेव क्रत्वर्थं  
द्रव्यं याचितं भवतीति । दीर्घश्छान्दसः । सनीहारजातिविषयविशेषप्रदर्शकं द्वैधसूत्रं  
पशुपालप्रेष्याद्युपकल्पनावसर उक्तमेव ।

द्वादशाहं भिक्षाचर्यं चरत्यपरिमिते  
दीक्षाकल्पे परिमिते याथाकामी ।

यदि असंभृतद्रव्यस्यायं निश्चयः क्रतुदीक्षामध्ये याच्चज्याऽपि द्रव्यप्राप्तिर्भविष्य-  
त्येवेति तदाऽप्यसमेव प्रकारः । अत्र बौधायनः—अथ सनीहारान्प्रहिणोति स यं

मन्यते न मा प्रत्याख्यास्यति तं प्रति प्रथममभिप्रहिणोतीति । तत्र प्रकारद्वयम्—  
अपरिमिते दीक्षारूपे द्वादशाहं भिक्षाचर्यचरणम्, एकद्व्यादिदीक्षारूपे यथैच्छं  
कालानुरोधेन । एकदीक्षादिकल्पेऽपि भिक्षाचर्यचरणं कर्तव्यमेव । इदं भिक्षा-  
चर्यचरणं दक्षिणाद्यर्थम् । तथा च मरद्वाजः—द्वादशाहं दक्षिणार्थं भिक्षेतेति । द्रव्य-  
सत्त्वेऽपि याच्ञा नित्यैव । तथा च पष्ठाध्यायऽष्टमे पादे जैमिनिः—याच्ञाक्रयणम-  
विद्यमाने लोकवत् । नियतं वाऽर्थवत्वात्स्यादिति सूत्राम्याम् । अधिकरणार्थस्तु सोम-  
कये प्रदर्शित एव ।

याचनीयानि द्रव्याण्याह—

हिरण्यं वासो गामश्वं छागं मेषं च यावत्प-

रिमिता गाव एकैकमितरेषां जातीनाम् ।

यावद्यावत्पर्यन्तं परिमिताः पर्याप्ताः संख्यापर्याप्तास्तावत्यो भवन्तीत्यर्थः । इतरेषां  
हिरण्यवासोश्चच्छागमेषाणाम् । इतरेषामिति जातिविशेषणमन्येऽपि पदार्थाः सन्ति  
तेषां चापि प्रतिग्रहणमितिज्ञापनार्थम् । ते च हिरण्यं वासोऽविरजा च नियुक्तान्ये-  
तानि भवन्त्यनो रथोऽधीवासोऽश्वः पुरुषो हस्ती वाऽनियुक्तानीति वक्ष्यमाणा अव्य-  
जानोरथोधीवासपुरुषहस्त्यात्मका वक्ष्यमाणा अत्र गृह्यन्ते ।

तानि प्रतिगृह्णाति चन्द्रमसीत्येतैर्यथारूपम् ।

चन्द्रमसीत्यादिभिः पङ्क्तिभिः पण्णां प्रतिग्रहणम् । सर्वेषां हिरण्यादीनां पण्णामुप-  
स्थितौ सत्यामेवैतेन मन्त्रेण तदन्तर्गततत्तल्लिङ्गकावयवोच्चारणकाले तत्तद्द्रव्यं प्रति-  
गृह्णीयात् । एतेषां मध्ये यस्य कस्यचिदनुपस्थितौ तूष्णीमेव, सर्वद्रव्यप्रतिग्रहकरण-  
स्वस्यासंभवादित्याशङ्कां निराकर्तुमेतौरिति वचनं, तेनैते मन्त्रा भिन्ना एव । यस्य द्रव्यस्थो-  
पस्थितिस्तत्प्रतिग्रहणकमन्त्रमात्रेण तावन्मात्रस्य प्रतिग्रहः । अत्रशिष्टानां लोप इति ।  
अथर्वैरिति सनीहारपरामर्शकमाह्वतानीति अध्याट्य तेनान्वयः । तानि हिरण्यादीनि ।  
एतैर्मन्त्रैः । यथारूपं यथालिङ्गम् । चन्द्रमसीत्येतेन हिरण्यं, हेम चन्द्रं रुक्ममिति  
वैदिकनिघण्टौ चन्द्रशब्दस्य हिरण्यनामसु पाठात् । चन्द्र\* हिरण्यमिति दर्शनाच्चन्द्र-  
शब्दो हिरण्यपरोऽत्र । वस्त्रमसीति वस्त्रम् । उस्त्राऽसीत्युस्त्रम् । उस्त्रशब्दो गोवाची ।  
स्त्रीलिङ्गनिर्देशास्त्रियामेव गवि मन्त्रः । पुंगोस्तु तूष्णीमेव प्रतिग्रहः । प्रकृत ऊहा\*  
भावात् । अद्य सुत्यामित्याल्लेखन इति द्वादशाहे प्रकृतावूहदर्शनादुस्त्रोऽसीत्यूहो  
वा । एवमश्वच्छागमेपस्युपस्थितावूहोऽनूहो वेति पक्षद्वयं ज्ञेयम् । मम भोगाय भवे-  
त्यन्ता मन्त्राः ।

देवः सावेतेति सर्वत्रानुपजति ।

सर्वत्र सर्वेषु मन्त्रेष्वित्यर्थः । आयुषेति अनुषङ्गमन्त्रान्तः । इतरेषां द्रव्याणां  
मन्त्रानुपदेशात्तूष्णीमेव प्रतिग्रहः । अथ यद्वाह्यगेनानादिष्टं भवति प्रानापत्यमसि मम

[३१००५८ः] गोपीनाथमङ्कृतज्योत्स्नाव्याख्यासमेतम् ।

१०६१

भोगाय भवेत्स्येवमेतत्प्रतिगृह्णातीति तु बौधायनः । देवः सवितेत्यस्य प्राजापत्यमिति मम भोगाय भवेत्स्यस्मिन्मन्त्रेऽनुषङ्गे विकल्पः ।

वायवे त्वेति तासां या नश्येत्तामनुदिशेत् ।

तासां प्रतिग्रहलब्धानां मध्ये या गौर्नश्येत्तामनुदिशेत् । नाशो द्विविधः—अपहारा-  
दिकरणकदृष्टचगोचरत्वरूपो मरणकरणकः सर्वथा स्वानुपयोगित्वरूपश्चेति । उभयमप्यत्र  
गृह्यते । स्पष्टमाह बौधायनः—ताः समुदायीकृत्य रक्षन्ति तासां या नश्यति या वा  
अियते वायवे त्वेति तामनुदिशतीति । मन्त्रसमवेतदेवतार्थतया संकल्पनमनुदेशनम् ।

अप्सु मज्जनेन मृतायां मन्त्रविशेषमाह—

\*वरुणाय त्वेत्यप्सु ममाम् ।

मग्नां सर्ती मृतामित्यर्थः । मज्जनेनोदकप्रयुक्तं मरणं लक्ष्यते । ननु अप्सु मृतामित्येवं  
वचनं परित्यज्याप्सु मग्नामित्येवंवचनमप्सु प्रवहन्त्याः केनचिद्विज्ञातकारणेऽप्ययं मन्त्रः  
स्यात्स मा मूर्त्कि तु मृत्यवे त्वेत्ययमेव मन्त्रो भवेदित्येतादृशार्थज्ञापनार्थम् । अनुदिशो-  
दिति शेषः । याऽप्सु वा पाशे वा वरुणाय त्वेति तामिति बौधायनः । अनुदिश-  
तीति सर्वत्रान्वयः ।

निर्ऋत्यै त्वेत्यवसन्नाम् ।

दौर्बल्यात्संभारक्षमां संशीर्णां वा । या शिथिलसंधिरुत्थातुमपि न पारयते या सं  
वा शीर्षिते गर्ते वा पतति निर्ऋत्यै त्वेति तामिति बौधायनः ।

रुद्राय त्वेति सर्पदृष्टां मरुद्भ्यस्त्वेति हादुनिह-  
तामशनिहतां वेन्द्राय त्वेति मेष्कहतां यमाय  
त्वेति महादेवहतां मृत्यवे त्वेत्यविज्ञातेन मृत्युना ।

हादुनिर्भहाशब्दयुतः सधूलिको वातस्तेन हताम् । अशनिर्विद्युत् । वाशब्दश्चार्थेऽ-  
प्यर्थे वाऽनास्थायां वा । मेष्को हिंस्रः प्राणी व्याघ्रादिः । महादेवहतां ज्वरहताम् ।  
अविज्ञातेन मृत्युनेत्यत्र लक्षणया मृत्युहेतुमूतः कश्चनाविज्ञातो रोगविशेषो ब्राह्मः ।  
तथा चाऽऽपस्तम्बः—यमाय त्वेत्यविज्ञातेन यक्ष्मणा मृतामिति । अविज्ञातेन यक्ष्मणा  
मृताया मृत्यवे त्वेत्यनेनानुदेशनमस्मदाचार्यमते, यमाय त्वेत्यापस्तम्बमत इतीयान्भेदः ।

अनुदिष्टामधिगम्य यजमानो गोपु न चारयेत् ।

कृतेऽनुदेशे पुनर्यदि तां लभेत यजमानो गोपु तां न चारयेत्, तां देवतार्थमनु-  
दिष्टां नाऽऽस्त्यार्थं गृह्णीयादित्यर्थः । यजमानग्रहणमन्येनाऽऽस्त्यार्थं गृहीतायां न दोषः ।

\* सर्वपुस्तकेषु इदं सूत्रं न वर्तते ।

१ सर्वपुस्तकेषु िधः । वरुणाय त्वेत्यप्सु ममाम् । या ।



एतेनान्यस्मै दानमपि सूचितं भवति । तथा च बौधायनः—अथ येयं नष्टा तां यदि विन्देयुः कथं स्यादित्येषाऽनुदिष्टैव स्यादित्येतदेकं कर्मणोऽन्ते श्रेयांसं प्रतिग्रहीतारं लभेत दक्षिणाभिरैवैना सह दद्यादित्येतदेकं वायव्यैवैनया यजेतेत्येतदपरमिति । कर्मणोऽन्ते समाप्तौ श्रेयांसं श्रेष्ठं प्रतिग्रहीतारं लभेत तस्मा एनामनुदिष्टां दक्षिणाभिः सह दद्यादित्यर्थः । दक्षिणाभिरिति बहुवचनात्प्रमृतिविजातिव्यक्तयो देया इति गम्यते । कलौ गोपशोर्निषेधाद्वायव्यायागो न भवति । सनीहारप्रस्थापनान्ते दिवसपरिसमाप्तिः ।

यदि प्रयायात्पृथगरणीष्वग्नीन्समारोप्य रथेन प्रयाति ।

अथ यदि अत्र प्रयायात्प्रयाणं कुर्यात्पृथगरणीष्वग्नीन्समारोप्य रथेन प्रयाति गच्छति । अत्र प्रयाणविधानेनेदं ज्ञायते गृहदक्षिापशोऽप्यस्तीति । तत्र समारोपणविधिः प्रागेव दर्शितः । ननु रथविधानार्थं रथेन प्रयातीत्येतावदेव वक्तव्यं पृथगरणीष्वग्नीन्समारोप्येति न वक्तव्यम् । पूर्वोक्तसमारोपणविधिर्नैव तत्सिद्धेः । तथा च पृथगरणीष्वग्नीन्समारोप्येतिवचनं व्यर्थमिति चेत्सत्यम् । वास्तोष्पतिहोमादिपरिसंख्यार्थत्वेन वैयर्थ्याभावात् । नित्यधार्थौ द्वौ सभ्यावसथ्यपक्षे चतुरो वाऽऽहवनीयस्य नित्यधार्थत्वपक्षे त्रीन्पञ्च वा पृथगरणी द्वये द्वये मन्त्रेण समारोप्य गृह्याशौ सति तमपि समारोप्य प्रयाति । गार्हपत्यस्य संस्कृते अरण्यावन्धेषां लौकिक्यः । पृथगितिवचनान्तरप्रत्यग्नि द्वयोर्द्वयोररण्याराधानक्रमेण समारोपणम् । अरणीवचनमात्मसमारोपणव्यावृत्त्यर्थम् । समारोपणमरण्योः प्रतपनेनाग्नेर्निवेशनं, तच्च निवेशनं मावनामात्रेणाऽऽत्मन्यग्निग्रहणमिव । मुख्यस्यासंभवात् । प्रत्याग्नि मन्त्रावृत्तिः । संशब्दो यथाऽरण्यन्तर्गताभ्यधिकरणीभूतावयवपर्यन्तं तपनं भवति तथाऽऽरोपणं कर्तव्यमिति सूचयति । समारोपविधानादेव प्रत्यक्षनयनं व्यावर्त्यते । रथवचनं शकटव्यावृत्त्यर्थम् । पत्न्याऽन्वारब्धः समारोपणं कुर्यात् । सीमातिक्रमणे नद्यतिक्रमणे चान्वारम्भ उभयोः । अरोपेऽपि पत्न्यन्वारम्भः । समारोपणमारम्भाऽऽवरोपमन्वारम्भ इति मुख्यः कल्पः । अयं ते योनिरिति समारोपणमन्त्रः ।

रथेऽविद्यमाने रथाङ्गेन सह ।

अविद्यमान इति पदच्छेदः । रथाभावे रथाङ्गं किञ्चिद्गृहीत्वा तेन सह प्रयाति । सर्वभाण्डादिसामग्रीवाहनार्थं शकटानि अन्यानि भवन्त्येव । तत्र शकट एव स्वस्याप्यारोहणं प्राप्तं तद्वथेन बाध्यते । अथ वा रथेन प्रयातीत्यत्र रथेनेति तृतीयाऽध्याहार्यसहशब्दयोगित्वात्, न तु करणार्थिकेति । अस्मिन्करूपे रथेन सह गमनं पादाभ्यामेवोभयोः । रथेऽरणीनां स्थापनम् ।

यद्यपो नाव्यास्तरत्यरणी रथं चाऽऽधाय सह तरति ।

नावा तार्था नाव्या अपो यदि तरति अरणी रथं चाऽऽधाय यस्यां नावि स्वयं तरति तस्यामेवाऽऽधाय तत्सहित एव तरति । आदायेति पाठोऽपपाठ एव । सर्वथा रथेन रथाङ्गेन वा वियोगो नैव कर्तव्य इति । तथा चाऽऽपस्तम्बः—अरणीभ्यामरणीभिरित्येके रथेन रथाङ्गेन वा न विप्रच्छिद्येतेति । अरणीशब्दोऽत्र द्वितीयाबहुवचनान्तः ।

यद्यपोऽनाव्या रथेन तरति हरति चैनाः ।

अनाव्या नावा तार्था यदि न भवन्ति तदा रथेनैव तरति हरति चारणीः स्वयमेव । अत्रापि अरणीरथरथाङ्गानां न विप्रच्छेदः ।

यद्यवगाहेत देवीराप इत्यवगाहेत ।

यदि पृथ्यापः पादाभ्यामेव तरणीयाः स्युस्तदा जलावलोडनं प्राप्तं तज्जलप्रवेशसमये देवीरापो अपानपादित्यादावेव कुर्यात्ततो गच्छेत् । ऋषिपमिति मन्त्रान्तः ।

अच्छिन्नं तन्तुं पृथिव्या अनुगेषमपा५ सेतु-

रसीति लोष्टं विमृद्भन्नापाराद्गन्तोस्तरति ।

लोष्टं मृत्पिण्डस्तं विमृद्भन्विमर्दयन्पारपर्यन्तं गमनार्थं चूर्णीकुर्वन्स्तरतीत्यर्थः । लोष्टमिति जातावेकवचनं, तेनान्येषां प्रयोजनसत्त्वेऽन्यान्यपि ग्राह्याणीत्युक्तं भवति । विमर्दनं सांतत्येन क्षेपणार्थम् । विशब्दः संततक्षेपणानुगुण्यार्थः । सेतुमेव कृत्वाऽत्येतीति ब्राह्मणम् ।

पृथिव्याः संभवेति ॥ ९ ॥ सिकता लोष्टान्वा

मध्ये तीरयोश्च न्यस्यति पृथिव्या संभवेति वा ।

सिकता मृत्पांसवः । लोष्टा मृत्पिण्डाः । मध्ये मध्यभागे तीरयोश्च न्यस्यति क्षिपति सिकता मृत्पिण्डत्रय वा स्थानत्रये प्रक्षिपतीत्यर्थः । स्थानभेदान्मन्त्रावृत्तिः । पुनरबन्तरप्राप्तौ देवीराप इत्यवगाहाक्षीनामावृत्तिः । तथा च भरद्वाजः—मन्त्रव्यवाये मन्त्राभ्यासो द्रव्यपृथक्त्वेऽर्थपृथक्त्वे देशपृथक्त्वे च यथा कण्डूयनस्वप्नदीतरणाभिवर्षणामेध्यप्रतिमन्त्रणानीति । जैमिनिमते तु नाऽऽवृत्तिः । तथा चैकादशाध्याये चतुर्थपादे तत्सूत्रम्—स्वप्नदीतरणाभिवर्षणामेध्यप्रतिमन्त्रणेपु चैवमिति । व्याख्यातमेतत्सूत्रमबद्धं मन इत्यमेध्यं दृष्ट्वा जपतीति सूत्रव्याख्यावसरे । सविसर्गाविसर्गकृतो मन्त्रभेदः । एतेषां प्रयाणधर्माणां दीक्षितधर्माधिकारे वचनाददीक्षितप्रयाणे नेष्यन्ते । बौधायनः—सश्व(सृ)जन्ति व्रते संवध्नन्ति व्रतदुघयोर्वत्सावादधाति यदाधेयं भवतीति । स एव—

अथाद्येनं यान्तं व्रतनवेलोपाधि गच्छत्युत्तरतोऽरणी निधाय दक्षिणतः परिश्रित्य व्रत-  
यति तूष्णीं तृणोदकायावस्यतीति । द्वैधे—अथाद्येनं प्रयान्तं व्रतनवेलोपाधि गच्छ-  
तीति मथित्वाऽग्नीन्विहृत्य व्रतयेदिति बौधायन उत्तरतोऽरणी निधाय दक्षिणतः परि-  
श्रित्य व्रतयेदिति शालीकिरिति । स एव—अथ यत्रावत्स्यन्भवति तदवस्यतीति । स  
एव—अथ यत्र वक्ष्यमाणो भवति तदवस्यत्येदमगन्म देवयजनं पृथिव्या इत्यान्तादनुवाक-  
स्येति । अस्मिन्प्रयाणेऽन्यं विशेषमाह भरद्वाजः—अन्धः पवतेऽपोऽभिपवत इत्यहरहः  
प्रस्थितो जपतीति । अहरहरिति दीर्घाध्वाभिप्रायेण वीप्सा । दिशोऽभिसंपवत इत्यन्तः ।

अत्र देवयजनाध्यवसानमेके समापनन्ति ।

य इहाध्यवस्येत्स प्रयायात् । य आदितो न स प्रयाति योऽन्यत्र दीक्षित्वा ततो  
देवयजनमध्यवस्येत्स एव प्रयायात् । यस्त्वादावेव प्रयात्यध्यवसितदेवयजनस्तत्र  
दीक्षितो न ततः प्रयाति । देवयजनाध्यवसानार्थत्वात्प्रयाणस्य तस्य च कृतत्वादिति  
भावः । बौधायनस्तु देवयजनदीक्षायामपि तत्र योगक्षेमाकल्लसौ देवयजनान्तराध्यवसा-  
नार्थं प्रयाणमनुमन्यते । तथा च तत्सूत्रम्—अथातः प्रयाणस्यैव मीमांसा दीक्षितं  
वाऽयोगक्षेमे विन्दत्यन्यत्र वा देवयजनाद्दीक्षित इति । पूर्वत्र यद्देवयजनाध्यवसानमुक्तं  
तत्तत्र न कार्यं किंतु अत्रास्मिन्काले कर्तव्यमित्येक आचार्या वदन्तीत्यर्थः । अर्थात्प्र-  
याणोत्तरमेव देवयजनाध्यवसानमित्यास्मिन्नर्थे सिद्धे वचनमत्र देवयजनाध्यवसाने  
कर्तव्य एवैते प्रयाणधर्माः स्युर्न पूर्वत्रेतिज्ञापनार्थम् ।

प्राग्वक्षस्य मध्यमस्थूणाराजमालभ्यैनं मन्त्रं जपति ।

अस्मिन्काले देवयजनाध्यवसानेऽयं विशेषोऽनेनोच्यते । स्थूणानां राजेति स्थूणा-  
राजस्तं स्थूणानां मध्ये श्रेष्ठां स्थूणामित्यर्थः । राजशब्दः श्रेष्ठार्थावाची । राजाहः—  
सखिभ्यष्टजितिसमासान्तष्टचप्रत्ययः । मेढीभूतस्थूणानां बहुत्वान्मध्यममिति विशेष-  
णम् । एनमिति मन्त्रविशेषणमपवृत्ते दीक्षापरिमाणेऽपेतं वीतेति देवयजनमध्यवस्य-  
तीति वक्ष्यमाण आश्रिते देवयजनाध्यवसानेऽयं धर्मो न भवतीतिप्रदर्शनार्थम् । जपसा-  
हचर्यादेव मन्त्ररूपविशेष्यलाभे मन्त्रग्रहणमयं मन्त्रो देवयजनाध्यवसानार्थं इत्यनुसंधानं  
जपात्पूर्वं कर्तव्यमित्येतादृशार्थज्ञापनार्थम् ।

एकरात्रं दीक्षितो राजानं ऋणाति

ग्रहे ऋहे चतुरहेऽपरिमिते वा ।

ग्रहेऽतीत इत्यर्थः । एवं ऋहादिषु । चतुरहातिरिक्ताः पञ्चाहादयोऽपरिमितश-  
ब्देन संग्राह्याः । ग्रहः ऋहचतुरहपक्षास्तु मुख्याः । अमुख्या इतर इति प्रदर्शयितुं

अहन्वहचतुरहशब्दैर्ग्रहणं अहन्वहदीक्षापक्षाणाम् । इतरेषां पञ्चाहादीनामपरिमित-  
शब्देन । द्वादशाहदीक्षापक्षस्तु एकद्वित्रिचतुरहदीक्षापक्षतोऽपि मुख्यः । अपरिमित-  
दीक्षापक्षस्तु द्वादशाहदीक्षापक्षतोऽपि तपस आधिक्यान्मुख्य इति व्यवस्था द्रष्टव्या ।  
यदि त्वेका दीक्षा द्वे तिस्रश्चतस्रोऽपरिमिता वेत्यनेनैव सिद्ध इदं वचनं प्रायणीया-  
प्रभृति आतिथ्यासंबन्ध्याप्यायननिह्वनान्तमुपसद्विवस एव न तु दीक्षादिवस इति-  
प्रदर्शनार्थम् । अहं तदस्मि आजुह्वान इत्येतौ मन्त्रौ पुरस्तात्प्रायणीयाया जपति ।  
प्रत्यगाशिशो मन्त्रानिति सूत्रात् । आपस्तम्बेन तूपस्थानमुक्तं तथा वाऽपि विनियोगः ।  
एकभिष इत्यस्य सोमक्रयण्याः पदानुनिक्रमणेषु जपः । यथारूपमितर इति सूत्रात् ।  
अच्छिद्रा उपहोमाश्च लिङ्गान्नियम्यन्त इति भरद्वाजसूत्रात् । एकभिषे विष्णुस्त्वाऽन्वेतु०  
होत्राम्यो विष्णुस्त्वाऽन्वेत्विति निष्क्रम्यमाणेषु यजमानोऽनुवर्तयित्वा(त्यं) सखायः  
ससय० मायोष्टा इति सप्तमे पदे जपतीत्यापस्तम्बसूत्राच्च सप्तमे पद इत्यत्र वचनवि-  
परिणामेन निष्क्रम्यमाणपदं सप्तम्येकवचनान्तमनुवर्तते । प्रत्यगाशिशो मन्त्रानकर्मका-  
(क)रणाञ्जपतीत्यनेन सूत्रकृता याजमानत्वं प्रदर्शितम् । आद्यानां षण्णां विष्णुस्त्वाऽन्वे-  
त्विति लिङ्गादनुवर्तने विनियोगः । अन्तिमस्य तु प्रत्यगाशीष्टात्सूत्रकृद्रीत्याऽपि जप  
एव । अयं च विनियोगः स्पष्टतया सूत्रेऽनुक्तत्वात्कृताकृतः ।

प्रचं पदं तोते राय इति पत्न्यै प्रयच्छति तव ते राय इति वा ।

इदं सूत्रं तृतीयं पत्न्यै प्रयच्छति तत्सा गृहेषु निधत्त इति सूत्र एव प्रसङ्गा-  
द्व्याख्यातम् ।

क्रीयमाणस्य राज्ञो दक्षिणत आस्ते ।

अन्यत्र कर्मसु सान्निध्यमात्रं न दक्षिणतउपवेशननियम इति अत्र वचनाज्ज्ञायते ।  
एवं यत्र यत्र वचनं तत्रापि द्रष्टव्यं सर्वत्र ।

क्रीते सोमं मैत्रावरुणाय दण्डं प्रयच्छति ।

क्रीते वा राजन्याहवनीये यूपान्हुतिः हुत्वा यूपं छिनत्तीत्यस्मिन्सूत्रे कालनिर्णयः  
प्रदर्शित एवास्ति । अनेन दण्डदानेन निरूढपशुतोऽतिदेशप्राप्ताऽध्वर्युर्कर्तृकता  
मैत्रावरुणप्रैषकालता वाऽनेन बाध्यते । अविक्षुरो विषुरो भूयासमिति मैत्रावरुणः प्रति-  
गृह्णाति । इदं च दण्डस्य दानं दण्डप्रतिपत्तिर्न भवति किं तु चतुर्थ्यां मैत्रावरुण-  
स्याभिप्रेतत्वेन प्रधानमेव । दण्डमिति तु द्वितीयाऽनीपितकर्मणि । अवलम्बनार्थ-  
त्वेन च स्वार्थत्वमेवं दानस्येति । तथा च चतुर्थाध्याये द्वितीयपादे जैमिनिः—प्रास-  
नवन्मैत्रावरुणस्य दण्डप्रदानं कृतार्थत्वात् । अर्थकर्म वा कर्तृसंयोगात्प्रागवत् । कर्म-  
युक्तं च दर्शनादिति । प्रासनवत्कृष्णविषाणाप्रासनवत् । कृतार्थत्वात्कृतप्रयोजनत्वा-

जातप्रयोजनत्वादिति यावत् । तच्च प्रयोजनं दण्डेन दीक्षयतीत्येतद्विधिसिद्धं तस्य जातत्वान्मैत्रावरुणस्य दण्डप्रदानं प्रतिपत्तिरेवेति प्रथमसूत्रार्थः । मैत्रावरुणस्य दण्ड-  
प्रदानं प्रतिपत्तिर्न भवति किं तु अर्थकर्म प्रयोजकमेव कर्म दृष्टार्थमेव कर्मेति यावत् ।  
अत्र हेतुमाह—कर्तुसंयोगादिति । स्थित्वा प्रैषानुवचनकर्त्रा प्रशास्त्रा संयोगात् ।  
संयोगः संबन्धः । स्थित्वा प्रैषानुवचने कुर्वत आलम्बनं भवन्दृष्टार्थ एव दण्डो  
भवति । प्राग्बत्संयवनार्थत्ववत् । इदमपि मैत्रावरुणार्थदण्डदानं प्रयोजकं दण्डस्येति  
द्वितीयसूत्रार्थः । कर्मयुक्तमालम्बनरूपं कर्म तद्युक्तं च दर्शनात्, दण्डो प्रैषानन्वाहेति  
दर्शनात् । दृश्यते ज्ञायतेऽनेनेति दर्शनं विधिवाक्यं तस्मात् कर्मयुक्तं भवतीति  
तृतीयसूत्रार्थः ।

श्वः सुत्यायां वा क्रियमाणायाम् ।

इदमपि यजमानकर्तृकमेव । अविक्षुर इत्यनेनैव प्रतिग्रहो मैत्रावरुणस्य । अग्नीपो-  
मीयदिवससंबन्धनुष्ठानमारभ्य मैत्रावरुणकार्यसमयात्प्राग्यत्र कुत्रचिद्दण्डदानं कर्तव्य-  
मित्यनेन विधीयते ।

श्वः सुपर्णा इति प्रत्यपोर्णुते शिरोऽग्नेऽनुपूर्वमितराण्यङ्गानि ।

प्रत्यपोर्णुत उद्धाटयति । अग्र इति क्रमार्थम् । अनुपूर्वमनुक्रमम् । तेन स्कन्ध-  
प्रभृत्यवयवा ये वाससा संछादितास्ते क्रमेणोद्धाटनीया इत्यर्थः । अत्र शिरःशब्देन  
मुख्यया वृत्त्या शिरस एव ग्रहणं तस्यैव च्छादनयोग्यत्वान्न तु गौण्या वृत्त्या मुख-  
नेत्रनासिकानामपि । छादनासंभवात्, अनुष्ठानविरुद्धत्वाच्च । नाहि मुखे नेत्रद्वये च  
च्छादिते मन्त्रपठनमीक्षणं च कर्तुं शक्यं, नेत्रद्वयान्तर्गतत्वात्केवलनासिकाया अपि  
च्छादनं कर्तुं न शक्यम् । पादयोरपि च्छादनं गमनविरुद्धत्वाच्च कर्तुं शक्यम् । तथा  
चेतव्यन्निरिक्तान्येवाङ्गानांतरशब्देन विवक्षितानि । यजमानोऽद्भिरभ्युक्ष्य कौत्साय वा  
परिकर्मिणे षोष्णाषं प्रयच्छतीति बौधायनः । दण्डप्रदाने मन्त्र उक्त आपस्तम्बेन  
दीक्षितदण्डं च मैत्रावरुणाय प्रयच्छति मित्रावरुणयोस्त्वा प्रशास्त्रोः प्रयच्छाम्यवको  
विधुरो भूयासामिति । बद्धानिति मन्त्रान्तः ।

मित्रो न एहि सुमित्रथा इत्यूरावासन्नं राजानमुपस्वजे उपैव गृहीते ।

अध्वर्युणेन्द्रस्योरुमाविशेत्यूरावासन्नं राजानमुपस्वजे वक्षस्येवोपगृहीत इत्यर्थः ।  
स्वजधातुरालिङ्गने तच्चाऽऽलिङ्गनं वक्षसीति लोकप्रसिद्धमेव । उपस्वज इति सप्तम्यन्तं  
पदं वक्षोवाचकम् । उपस्वज इत्यत्रोपेत्युपसर्गोऽतिशयार्थः । अतिशयेन स्वजनं वक्ष-  
सैव । एवकार उपस्वज इत्यनन्तरमन्वेति । अत्राप्युपेत्युपसर्गः सम्यक्श्लेषार्थः ।

ग्रहणं श्लेषणमत्र । उपसर्गक्रिययोर्मध्य एवशब्दस्य पाठादियं श्रुतिरेवानुदितेत्यनु-  
मीयते । एतावानेव मन्त्रः । अध्वर्यवाशक्तवा इति अध्वर्युं प्रति प्रश्नः । आशकामे-  
त्यध्वर्युणोत्तरे दत्ते कथमाशकतेति पुनः प्रश्नः । एतौ द्वौ प्रश्नावध्वर्युसूत्रोपात्तौ गिरौ  
क्रयणमिति पक्षे नान्यदा ।

उदायुपेत्युत्तिष्ठति ।

अमृतां अन्विति मन्त्रान्तः ।

उर्वन्तरिक्षमिति गच्छति ।

अन्विहीति मन्त्रान्तः ।

शकटं प्राप्याध्वर्यवे राजानं प्रददाति ।

शकटं प्राप्येतिवचनादिदं ज्ञायतेऽध्वर्युणा कृष्णाजिनास्तरणे कृते तत्रैव स्थितायाध्व-  
र्यवे राज्ञः प्रदानं न तु तस्मात्स्वसमीपमागतायेति । उत्थानदेशात्किञ्चिद्देशमतिक्रम्य  
गच्छति आस्तरणोत्तरं ततोऽपि तूष्णीमेव गच्छति यावच्छकटमिति च । साऽसि  
सुब्रह्मण्य इत्यस्य मन्त्रस्य जपः सुब्रह्मण्याह्वाने । तथा चाऽऽपस्तम्बः—सर्वासु सुब्रह्म-  
ण्यासु सुब्रह्मण्यमन्वारभ्य यजमानो जपति साऽसि सुब्रह्मण्ये तस्यास्ते पृथिवी पादः  
साऽसि सुब्रह्मण्ये तस्यास्तेऽन्तरिक्षं पादः साऽसि सुब्रह्मण्ये तस्यास्ते द्यौः पादः साऽसि  
सुब्रह्मण्ये तस्यास्ते दिशः पादः परोरजास्ते पञ्चमः पादः सा न इषमूर्जे घुश्च तेज  
इन्द्रियं ब्रह्मवर्चसपन्नाद्यमिति । सर्वासु कालभेदाद्भिन्नासु सुब्रह्मण्यमित्याह याजमाने  
साऽसि सुब्रह्मण्य इति यजमानो जपतीत्यर्थः । यथारूपमितर इत्यनेन सूत्रकृताऽपि  
विनियोग उक्तोऽस्ति । प्रत्यगाशिपो मन्त्रानकर्मकरणात्प्रतीतिदर्शपूर्णमासयाजमान-  
सूत्राद्याजमानस्वमुक्तं भवति । लिङ्गात्सुब्रह्मण्याह्वाने विनियोगः सिध्यति ।

नमो मित्रस्य वरुणस्य चक्षस इति प्राग्वंशमोह्यमानं प्रतीक्षते ।

प्राग्वंशं प्रति ओह्यमानं प्राप्यमाणं राजानमीक्षत आभिमुर्येन । प्रतिशब्दादाभि-  
मुर्यं लभ्यते । सूर्याय शंसतेति मन्त्रान्तः ।

अनु भे दीक्षां दीक्षापतिर्मन्यतामिति तानूनप्रं समवमृशति ।

संशब्द ऋत्विग्भिः सहैवाभिमर्शार्थः । अवेत्युपसर्गः स्पर्शनकालेऽवनमनार्थः ।  
मा धा इति मन्त्रान्तः ।

तन्निषु व्रतेषु प्रतिपन्नो भक्षयति यदध्वर्युर्नावजिघ्रति ।

त्रिषु औपसदेषु व्रतेषु प्रतिपन्नः प्रतिपत्तिं कुर्वाणो विमर्ज्य विमर्ज्य निक्षिप्य भक्ष-  
यति यदि अध्वर्योरवजिघ्रणेच्छाया अभावः । अस्मिन्पक्षे प्रतिव्रतमावृत्तिर्मन्त्रस्य ।

उभयोः समुच्चयः। +अवजिघ्रणेच्छायां तु नैतद्भक्षणम् । अत्र कात्यायनो विशेषमाह तानूनप्त्रं प्रकृत्य—अपिधायामृन्मयेनापराह्णे व्रतमिश्रं दीक्षिताय प्रयच्छति बहुषु गृहपतय इति । अमृन्मयेन कांस्याद्यन्यतमेन व्रतमिश्रं यथा भवति तथा कृत्वा दीक्षिताय प्रयच्छतीत्यर्थः । अत्र दीक्षितग्रहणात्पत्न्या व्यावृत्तिः । सत्रे सर्वेषामपि दीक्षितत्वात्सर्वेभ्योऽपि दानप्राप्तावाह—बहुषु गृहपतय इति ।

अग्रे व्रतपत इत्यवान्तरदीक्षामुपैति ।

सह नौ व्रतपते व्रतिनोर्व्रतानीति मन्त्रान्तः । अप्सु दीक्षाप्रमृतिप्रायणीयादिवसप्रयाणात्प्राग्निहिता वर्तमाना धर्मा दीक्षाशब्दवाच्यास्तेषां विसर्गः । अवभृथे तन्मध्ये संतरां मेखलामित्यारभ्य येऽधिका धर्मास्ते मध्य उत्पन्नत्वादे(द)वान्तरदीक्षाशब्दवाच्यास्तानुपैति स्वी करोतीति सामान्यप्रतिज्ञेयम् ।

संतरां मेखलां समायच्छते संतरां मुष्टीं कुरुते  
तप्तव्रतो भवति मदन्तीभिरुदकार्यान्कुरुते ॥ १० ॥

संतरां संहततरां मेखलां गाढतरामिति तदर्थः । मदन्तीरुपसृश्य गाढतरं मुष्टिमेखलं कुरुत इति कात्यायनसूत्रात् । सम्यक्, आयच्छत आश्लेषयति । संतरा मुष्टी कुरुत इत्यत्र संतरा संतरे इत्यर्थः । सुपां सुलुगिति सूत्रेण द्विवचनविभक्तेराकारः । संतरामिति पाठ एकवचनं छान्दसं द्रष्टव्यम् । संतरामित्यव्ययं वा । तप्तव्रतो भवतीत्यत्र वचनद्वैतेषु व्रतेषु किञ्चिच्छीतमेव व्रतं ग्राह्यमिति गम्यते । मदन्त्यस्तप्ता आपस्ताभिरैवोदकार्यानुदकार्याणि लौकिकानि शौचाचमनादीनि लौकिकीभिर्गार्हपत्ये तप्ताभिः कर्षान्तर्गतानि कुरुत इत्यर्थः । मदन्तीभिर्मार्जयत इतिश्रुतिगतो मदन्तीभिर्मार्जनस्य विधिरूपलक्षणमिति भावः । आत्मानमेव दीक्षया पाति प्रजामवान्तरदीक्षया संतरां मेखलां समायच्छते प्रजा ह्यात्मनोऽन्तरतरा तप्तव्रतो भवति मदन्तीभिर्मार्जयत इति ब्राह्मणेऽवान्तरदीक्षायाः प्रजारक्षणं फलं ज्ञेयम् । संतरां मुष्टीं कुरुत इति शाखान्तरीयो विधिः ।

व्याख्यातं पाणिप्रक्षालनमाप्यायनं निह्वननं च ।

मदन्तीभिः पाणिन्प्रक्षालयन्त इत्येतेन सूत्रेण पाणिप्रक्षालनं व्याख्यातमुक्तम् । अश्वशुरशुरिति तश्च सर्वे सहिरण्यैः पाणिभिराप्याययन्तीत्यनेनाऽऽप्यायनं व्याख्यातम् । प्रत्युपनद्धेऽप उपसृश्येष्टा राय इति प्रस्तरे निह्वते सव्यान्वीचः पाणीन्कृत्वा दक्षिणानुत्तानित्यनेन निह्वननं व्याख्यातम् । उदकोपस्पर्शस्य निह्वनाङ्गत्वात्सोऽपि भवति ।

या ते अग्रे रुद्रिया तनूरिति व्रतयति ।

ये देवा मनोजाता इत्येतस्य स्थानेऽस्मिन्व्रतेऽयं मन्त्रो भवतीत्यर्थः । तस्यास्ते स्वाहेति मन्त्रान्तः ।

दैक्षमेतदहर्ब्रतपरिमाणं भवति ।

एतस्याहो यद्ब्रतं दिवससंभन्धिब्रतं तस्य परिमाणं दैक्षं दीक्षाया इदं दैक्षं वत्सस्यै-  
कं स्तनमवशेष्येत्यनेन याद्विहितं तदेव भवत्युषसद्विषससंभन्धित्वेऽपि उपसत्प्रवृत्ति-  
पूर्वकालभवत्वादिति भावः ।

औपसदोऽत ऊर्ध्वं व्रतकल्पः ।

उपसदोऽयमौपसदः । अतः सायंकालिकव्रतादूर्ध्वमारभ्य व्रतफलपो व्रतप्रकारो  
भवति । अत ऊर्ध्वमस्याहः सायंव्रतप्रमृत्यौषसदग्रतान्येतेनैव द्रवयति न पूर्वेण मन्त्रेण  
सहाधिनिविशत इत्येवार्थः । यत्त्वद्यनमहर्ब्रतं तत्त्वयान्तरदीक्षोपायेनोत्तरकालमाव्यपि  
दैक्षमेतदहर्ब्रतपरिमाणं भवतीति दैक्षव्रतस्यस्योक्तेर्दैक्षमेव भवति । मन्त्रस्तु दैक्षमेतदह-  
र्ब्रतपरिमाणं भवतीत्येतस्मात्प्राग्वा ते अग्रे रुद्रिया तनूरित्युपदेशादैक्षत्वेऽपि या ते  
अग्र इत्ययमेव मन्त्रो व्रते । बौधायनेन संतरां मेखलां समायच्छत्य संतरां मुष्टी  
कुरुष्व तप्तव्रत एधि मद्गन्तीभिर्मान्जयित्वात्पूर्वव्रतान् सृज या ते अग्रे रुद्रिया तनूस्तया  
नः पाहि तस्यास्ते स्वाहेत्येतेनातोऽधि व्रतयेति संशापनवाक्ये स्पष्टमेवोक्तम् । पूर्व(र्व)-  
व्रतार्थो मन्त्रः पूर्वव्रतनस्तमुत्सृजेत्यर्थः । तर्हि को मन्त्र इत्याकाङ्क्षायामाह—या ते  
अग्र इत्यादि । एतेनातोऽधि अत आरभ्य अनय व्रतं स्वी कुरु इत्यर्थः । निह्ववनोत्तरं  
पाठादिदं व्रतं निह्ववनोत्तरमेव भवति । यजमानश्चतुःस्तनमेतां रात्रिं व्रतं व्रतयति ।  
पत्नी च व्रतं व्रतयति चतुःस्तनमेव । स्पष्टमयमर्थो मानवसूत्रे—चतुःस्तने प्रथमेऽहनि  
त्रिस्तने द्विस्तने मध्यम एकस्तन उत्तम इति । चतुःस्तने इति द्विवचनात्प्रथम औप-  
सदेऽहनि यजमानपत्न्योर्द्वे व्रते भवत इत्यर्थः । चत्वारश्चत्वारः स्तना ययोस्ते चतुः-  
स्तने । संख्याशाब्दानां वृत्तिविषये षोडशार्थत्वं सप्तपर्णादिवदिति कैयटः । तथा  
चतुःस्तनपरिमितं यजमानस्य व्रतमेतादृशे पत्न्याश्चेत्यर्थः । यजमानपत्न्योर्व्रतमित्ये-  
तावन्मात्रविषय इदं सूत्रमुपयुज्यते संमतित्वेन ।

यजमानपत्न्योरौपसद्व्रतपरिमाणान्याह—

चतुःस्तनमेतां रात्रिं व्रतं व्रतयति त्रिस्तनं

मध्यमेऽहनि द्विस्तनं रात्रावेकस्तनमुत्तमेऽहनि ।

एतां यस्मिन्दिने या ते अग्रे रुद्रिया तनूरित्येतेन प्रथमं व्रतं गृहीतं तां रात्रिं  
मेतस्यां रात्रावित्यर्थः । त्रिस्तनं मध्यम औपसदेऽहनि, द्विस्तनं रात्रौ तस्यां रात्रौ-  
एकस्तनमुत्तमेऽहनि औपसदेऽहनीत्यर्थः । मध्यमोत्तमत्वमुपसत्कृतं द्रष्टव्यम् ।



आराग्रामवान्तरदीक्षामुपेयादिति ब्राह्मणव्याख्या-  
तानि काम्यानि व्रतपरिमाणानि तेषां याथाकामी ।

आराग्रामवान्तरदीक्षामुपेयाद्यः कामयेतास्मिन्मे लोकेऽर्धुकं स्यादित्येकं काम्यं व्रतपरिमाणम् । परोवरीयसीमवान्तरदीक्षामुपेयाद्यः कामयेतामुष्मिन्मे लोकेऽर्धुकं स्यादित्येकम् । एकमग्रेऽथ द्वावथ त्रीनथ चतुर एषा वा आराग्रामवान्तरदीक्षाऽस्मिन्ने-  
षास्मै लोकेऽर्धुकं भवतीति, चतुरोऽग्रेऽथ त्रीनथ द्वावथैकमेषा वै परोवरीयस्यवान्तरदी-  
क्षाऽमुष्मिन्नेवासमै लोकेऽर्धुकं भवतीति क्रमेण तयोः स्वरूपं ब्राह्मणे प्रदर्शितम् । तत्राऽऽद्याऽऽराग्रामवान्तरदीक्षा द्वितीया परोवरीयसी । बलीवर्द्धप्रतोदनं लौहमारं तद्वद्वत्पमं मुखं यस्याः साऽऽराग्रा । परोवरीय इत्यत्र परःशब्देनात्र श्रेष्ठत्वादुप-  
क्रमो विवक्षितः । उपक्रमे वरीयोऽधिकं यस्याः सा परोवरीयसी । अर्धुकं समृद्धि-  
शीलम् । इदमेतयोः फलम् । एतद्दीक्षासंबन्धयौपसद्व्रतपरिमाणद्वयं काम्यम् । वत्स-  
स्यैकः स्तनो भागी हि सोऽथैकं स्तनं व्रतमुपैत्यथ द्वावथ त्रीनथ चतुर इति एकं व्रतम् । एतस्य संज्ञा फलं चोक्तं ब्राह्मण एव—एतद्वै क्षुरपवि नाम व्रतं येन प्रजातान्भ्रातृव्याज्जुदते प्रतिजनिष्यमाणानथो कनीयसैव भूय उपैतीति । चतुरोऽग्रे स्तनान्त्रतमुपैत्यथ त्रीनथ द्वावथैकमित्येतदेकम् । एतस्यापि संज्ञा फलं चोक्तं ब्राह्मण एव—एतद्वै सुजघनं नाम व्रतं तपस्यं सुवर्ग्यमथो प्रैव जायते प्रजया पशु-  
भिरिति । एतद्वयं चापि काम्यम् । एतानि चत्वारि ब्राह्मणेन व्याख्यातानि काम्यानि कामसंपादकानि व्रतस्य परिमाणानि क्रमभेदेन व्रतस्वरूपाणि तेषां याथाकामस्तद्व्रतप-  
रिमाणमङ्गी कुर्यादित्यर्थः ।

प्र तद्विष्णुः स्तवते वीर्यायेति संमिताद्धविर्धानात्प्रोगुप-  
निष्क्रम्य तैरेव मन्त्रैर्यथान्युप्तं धिष्णियानुपतिष्ठते ।

संमिताद्धिमितात् । अनेन ल्यपेदं ज्ञायते—एतावत्पर्यन्तं हविर्धान एवोप-  
विष्टो भवेत्, औदुम्बर्यमिहोमसंबन्धित्यागस्तत्रैवोपविष्टेन कार्यं इति । यैर्मन्त्रैरध्वर्युणा  
निवपनं कृतं तैरेव मन्त्रैरित्यर्थः । यथान्युप्तं न्युप्तमनतिक्रम्य यथान्युप्तं धिष्णियानाय-  
तनानि उपतिष्ठत इत्यर्थः । अनेनैच्छिकत्वं व्यावर्त्यते । यदध्वर्युणा न्युप्तं तत्तदनन्तर-  
मेवोपतिष्ठत इत्येतादृशार्थप्रापणार्थं वा । उपतिष्ठत इत्येतावतैव समन्त्रकत्वं सिद्धमु-  
पस्थानस्य विना मन्त्रैरसंभवात् । ते च मन्त्रा धिष्णियप्रकरणोपस्थितत्वाद्भिभूरसी-  
त्याद्या एव । तथा चार्थादेव विभूरसीत्यादीनां मन्त्राणां प्राप्ताविदं वचनमेतानेवोप-  
स्थानान्व्यावाराणां श्लैके समामनन्तीत्यापस्तम्बोक्तं पाक्षिकत्वमुपस्थानस्य व्यावर्तयि-  
तुम् । एवशब्दस्योपतिष्ठत इत्यनन्तरमन्वयः ।

सम्राडसि कृशानुरित्याहवनीयं परिषद्योऽसि पवमान  
इति यत्र बहिष्पवमानेन स्तुवते प्रतकाऽसि नभस्वा-  
निति चात्वालमसमृष्टोऽसि हव्यसूद इति पशुश्र-  
पणमृतधामासि सुवर्ज्योतिरित्याहुम्बरीं ब्रह्मज्योति-  
रसि सुवर्धामेति ब्रह्मसदनमजोऽस्येकपादिति प्राजि-  
हितं गार्हपत्यमहिरसि बुध्निय इति शालामुखीयं  
कव्योऽसि कव्यवाहन इति दक्षिणाग्निं समू-  
ह्योऽसि विश्वव्यचा इत्युत्करं समुद्रोऽसि विश्व-  
भरा इति सदः सदस्योऽसि मलिम्बुच इति  
सदस्यायतनं रौद्रमनीकं सर्वत्रानुषजति ॥ ११ ॥  
इति हिरण्यकेशिसूत्रे दशमप्रश्ने तृतीयः पटलः ।

आहवनीय औत्तरवेदिकः । शालामुखीयस्याग्ने पृथग्ग्रहणात् । यत्र बहिष्पवमा-  
नेन स्तुवत इत्यनन्तरं यत्तदोर्नित्यसंबन्धादुपतिष्ठत इति सकर्मकधातुयोगाद्वितीयान्तो  
देशविशेषणत्वात्पुंलिङ्गस्तच्छब्दोऽध्याहार्यः । ननु परिषद्योऽसि पवमान इत्यास्ताव-  
मित्येव लाघवात्कव्यं नचैतावताऽऽस्तावशब्दार्थप्रसिद्धिः कथमिति चेत् । यत्र बहि-  
ष्पवमानेन स्तुवत इत्याध्वर्यवसूत्रादेव सिद्धे व्यर्थमेतदिति चेत्सत्यम् । पूर्वोपात्तास्ताव-  
शब्दार्थतोऽत्राऽऽस्तावशब्दार्थे किञ्चिदधिकं वैलक्षण्यमस्तीति ज्ञापनार्थत्वेनैतस्योपादा-  
नस्य सार्थक्यात् । तथा हि पूर्वत्राऽऽस्तावशब्देनैक एव पदार्थः सर्वकतुषु समानः ।  
अग्निष्टोमाद्येकाहेषु चात्वालसमीपप्रदेशरूप एवाहीनेषु द्वादशाहादिषु प्रथमे सौत्येऽहनि  
चात्वालसमीपप्रदेशरूपः, द्वितीयादिषु सौत्याहेषु सदोरूप इत्येकैक एव । उपस्थान-  
विषयेणैतेनाऽऽस्तावशब्देन तु द्वादशाहाद्यहीनकतुषु चात्वालसदआत्मकं देशद्वय-  
मपि ग्राह्यं न तु चात्वाल एव । अन्यथोपस्थानजन्यसंस्कारश्चात्वालसमीपप्रदेश एव  
स्यात्सदसि न स्यात् । इष्टश्च संस्कार उभयत्रापीतीष्टं वैलक्षण्यं ज्ञेयम् । देशभेदात्प-  
रिषद्योऽसि पवमान इत्यस्याऽऽवृत्तिः । प्रथमे सौत्येऽहनि चात्वाले समीपप्रदेशे बहि-  
ष्पवमानस्तवनमितरेष्वहःसु सदस्येवेति । अयमर्थो लाज्यानद्राह्यायणाभ्यां प्रदर्शितः—  
अहीनबहिष्पवमानैः सदसि स्तुवीरन्प्रथमादह्नोऽन्यत्रेति । चात्वालः प्रसिद्धः । पशोः  
श्रपणं यस्मिन्देशे स देशः पशुश्रपणः । प्राजिहितशब्दार्थो वसतीवरीपरिहरणसूत्रे  
प्रदर्शितः । गार्हपत्यग्रहणं प्राजिहितशब्दः पुराणगार्हपत्यपर एवेति प्रदर्शयितुम् ।  
अन्यथा कस्येयं संज्ञेति शङ्काया निराकरणं न स्यात् । तथा च यत्र यत्र प्राजिहि-  
तशब्दस्तत्र तत्र पुराणगार्हपत्य एव ग्राह्य इति सिद्धं भवति । शाला प्राग्बशाख्या

तस्या मुखेऽग्रभागे भवः शालामुखीयस्तम् । अन्यत्सपष्टम् । रौद्रमनीकः सर्वत्रानुष-  
जतीति पूर्वषड्व्याख्येयम् ।

इत्योकोषाद्दश्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-  
जिद्विसाहस्राग्नियुक्तपौण्डरीकयाजिगणेशदीक्षिततनूजगोपीनाथ-  
दीक्षितविरचितायां श्रीमद्भगवत्सत्याषाढहिरण्यकेशिसू-  
त्राम्बुधिगतनिगूढार्थरत्नालाभकृतविद्वज्जनसंताप-  
शामिकायां उयोत्सनाख्यायां वृत्तौ दशमम-  
भस्य तृतीयः पटलः ॥ ३ ॥

अथ दशमप्रश्ने चतुर्थः पटलः ।

यत्र हविर्धाने ब्रह्मा राजानं प्रपादयति तस्मि-  
न्काले पूर्वेण द्वारेण हविर्धाने प्रविश्यैष वो देव  
सवितः सोम इति शकृटे राजानमासन्नमभिमन्त्रयते ।

यत्र यस्मिन्काले तस्मिन्काले तस्मिन्नेव काले प्रपादनं, राजानं प्रत्यादाय सोमो  
जिगाति गातुविविति सौम्यर्चाऽपरेण द्वारेण हविर्धाने प्रविश्याध्वर्धवे राजानं प्रदा-  
येतिब्रह्मसूत्रोक्तस्योपलक्षणम् । आसन्नमध्वर्युणा । अनासन्नस्य राज्ञोऽभिमन्त्रणं व्याव-  
र्तयितुमासन्नमिति । शकृट्ग्रहणं मण्डपव्यावृत्त्यर्थम् । शकटस्योत्तरतः प्राङ्मुखः सन्ने-  
वामिमन्त्रणं कुर्यात् । न चात्रोदङ्मुखताऽपि । प्राङ्मुखतयैव शास्त्राविरोधपूर्वकासन्ना-  
भिमन्त्रणरूपकार्यनिर्वाह उदङ्मुखतायाः शास्त्रविरुद्धाया निर्युक्तिकत्वात् । राज्ञो  
वामतः करणमेव शास्त्रविरोधोऽत्र । उपगा इति मन्त्रान्तः ।

इदमहं पशुष्यो मनुष्यानिति प्रदक्षिणमावर्तते ।

एतच्च शकटस्योत्तरत एव राज्ञः पृष्ठतः करणस्य परिहर्तुमशक्यत्वात् न दोषः ।  
सह रायस्पोषेणेति मन्त्रान्तः ।

नमो देवेभ्य इति प्राचीनमञ्जलिं  
करोति स्वधा पितृभ्य इति दक्षिणा ।

प्राचीनं प्रागग्रमञ्जलिम् । अग्रेण जुहूपभृतौ देवेभ्यः प्राचीनमञ्जलिं करोतीति प्रकृतौ  
जुहूपमृतावग्रेण देवेभ्यः करोतीति दर्शनात् । अत्रापि अग्रेण देवेभ्य इति अध्याहा-  
र्थम् । अर्थात्सोममग्रेण स्वधा पितृभ्य इत्यनेन मन्त्रेण, दक्षिणा दक्षिणमित्यर्थः ।

दक्षिणादाच्, इत्याजन्तता । दक्षिणं दक्षिणाग्रमित्यर्थः । अञ्जलिं करोतीत्यनुवर्तते ।  
न्यञ्चीति बौधायनः । शकटाव्यञ्चित्यर्थः ।

इदमहं निर्व्वरुणस्य पाशादित्युपनिष्क्रामति ।

हविर्धानाद्बहिरिति शेषोऽर्थात् ।

सुवरभिविख्येषामिति सर्वं यज्ञमनुवीक्षते

वैश्वानरं ज्योतिरित्याहवनीयं परेक्षते ।

सर्वयज्ञानुवीक्षणमाहवनीयपरेक्षणे दर्शपूर्णमासवदित्येतावतैव सिद्धे गुरुभूतमेवं वचनं  
स्वशाखायामेतयोर्ब्राह्मणभावेऽपि शाखान्तर एतद्ब्राह्मणं स्पष्टमेवेतिज्ञापनार्थम् । फलं  
ज्ञानावश्यकता । यज्ञशब्देन विहारोऽत्र ग्राह्यः । तथा चाऽऽपस्तम्बः— सर्वं विहारम-  
नुवीक्षत इति । तत्रैव तिष्ठन्निति परेत्यस्यार्थः । तथा च तिष्ठता कर्तव्यं यदीक्षणं  
तत्परेक्षणमित्यर्थो भवति ।

अग्ने व्रतपत इत्यवान्तरदीक्षां विसृजते ।

संतरां मेखलां समायच्छते संतरां मुष्टीं कुरुत इत्याद्या अवान्तरधर्माः पूर्वं ये  
स्वीकृतास्तान्वक्ष्यमाणरीत्या परित्यजेदित्यर्थः । अयमेवावान्तरदीक्षाविसर्गो नाम ।  
यथायथं नौ व्रतपते व्रतिनोर्द्वितीयानिति मन्त्रान्तः ।

तत्प्रकारमाह—

वितरां मेखलां समायच्छते वितरां मुष्टीं कुरुते ।

वितरां शिथिला यथा भवति तथा समायच्छते समाकर्षणमेखलामित्यर्थः । वितरां  
शिथिले मुष्टीं कुरुते । संतरामिति वदितरामिति व्याख्येयम् ।

स्वाहा यज्ञं वाचि वाते विसृज इति मुष्टीं वाचं च

विसर्जयित्वा यथासुखमत ऊर्ध्वं हस्ताभ्यां चरति ।

स्वाहा यज्ञमित्यनन्तरमिनिशब्दाध्याहारेण च्छेदः । वाचि वाते विसृज इति भिन्न  
एव मन्त्रः । तथा च प्रथमेन तु मुष्टिविसर्गः । द्वितीयेन वाग्विसर्गः । चकारो मुष्टि-  
विसर्गेण समुच्चयार्थः । स्वाहा यज्ञमिति मन्त्रः स्वाहा यज्ञं मनसेत्यारभ्य वातादारभ  
इत्यन्तः । एतादृशमर्थमापस्तम्ब आह— वितरां मेखला विसृजते वितरां मुष्टीं ऊर्ध्व-  
तेऽत्र दण्डप्रदानमेके समामनन्ति स्वाहा यज्ञं मनसा स्वाहा व्याघ्राणिवीम्यां  
स्वाहोरोरन्तरिक्षात्स्वाहा यज्ञं वातादारभ इति मुष्टीं विसृजते स्वाहा वाचि वाते विसृज  
इति वाचमिति । अथवैकेतिकरणात्स्वाहा यज्ञं वाचि वाते विसृज इत्येक एव मन्त्रः ।  
अस्मिन्पक्षे मुष्टिद्वयविसर्गे वाग्विसर्गे च मन्त्र आवर्तनीयः । द्रव्यपृथक्त्वात् । या  
नित्यं मध्ययोगिनियम्यते वाक्तामतः परं विसृजते । यथासुखं स्वेच्छम् । अत ऊर्ध्व-  
मतोऽवान्तरदीक्षाविसर्गादूर्ध्वमारभ्येत्यर्थः । अन्यत्स्पष्टम् । इदं सूत्रमवान्तरदीक्षावि-

सर्गार्थमात्रमेतन्मुष्टिविसर्जनं तदनन्तरं तूष्णीमेव पुनर्मुष्टिकरणं यज्ञधारणार्थं कर्तव्यं तत्सहितैवान्या दीक्षितवृत्तिरिति कदाचित्स्यात्तद्वारयितुम् ।

वर्ततेऽन्या दीक्षितवृत्तिः ।

दीक्षणीयाप्रमृतीयं वृत्तिरिति सूत्रे यदि प्रमत्तो व्याहरोदित्यारभ्य यद्यदीक्षितवाद् वदेन्मुष्टी वाचं च विसर्जयित्वेत्येतदन्ता धर्मा वृत्तिपदेनोच्यन्ते । सैव वृत्तिरत्रान्यशब्देन गृह्यते । साऽन्या दीक्षितवृत्तिर्वर्तते एव न त्ववान्तरदीक्षाविसर्गकाले दीक्षणीयेष्टिमारभ्य प्रवृत्ता या वृत्तिस्तस्या अपि विसर्ग इति ।

जागर्त्येताः रात्रिम् ।

एतच्छब्दस्य सर्वनामत्वात्सर्वनाम्नो याऽऽग्नीषोमीयपशुसंबन्ध्यनूयाजवती रात्रिः सैतच्छब्देन गृह्यते । तेनैतस्यामेव रात्रौ जागरणं न द्वादशाहाद्यहीनेषु द्वितीयादि-रात्रिषु अन्यथा प्रत्यहं जागरणे द्वितीयसौत्यदिवसाद्यनुष्ठानेऽतीव शरीरे वैकल्यं स्यात् । नच राजसंरक्षणानुपपत्तिः । तस्यान्यद्वाराऽपि संभवात् । अस्मिन्नर्थे साधकं व्याख्यानं हविर्धाने यजमानो राजानं गोपायतीत्येतत्सूत्र एव प्रदर्शितमेव ।

न व्रतं भवति दैक्षोऽत ऊर्ध्वं व्रतकल्पः ।

एतां रात्रिमिति वचनविपरिणामेनानुवर्तते । तथा चैतस्यां रात्रौ व्रतं न भवतीत्यर्थो भवति । अत ऊर्ध्वं चेद्व्रतं प्रसक्तं तदा दैक्षो दीक्षाया अयं दैक्षो दीक्षासंबन्धी व्रतकरूपो दीक्षासंबन्धिव्रतप्रकारो भवतीत्यर्थः । एतच्च प्रतिबन्धवशेन यद्यवभृथं न जातं तदा द्रष्टव्यम् । एवमहीनेषु द्वितीयप्रभृतिषु सुत्यारात्रिषु च ।

सप्तहोत्रा ग्रावस्वासन्नः राजानमभिमृशति ।

ग्रावस्वासन्नमित्यत्राध्वर्युणेति श्लेषः । अध्वर्योरेवाऽऽसादनस्य विहितत्वात् । अहो-मार्थत्वादग्रहोऽत्र सप्तहोता । स च महाहविर्हीतेति । अयास्य उद्गातेति होतृमन्त्रान्तः ।

यत्र हविर्धानमपः प्रपादयीत ता अनु

प्रपद्यते यश एनमुपनामुकं भवति ।

यत्र यस्मिन्काले ताः प्रपादिता अपोऽनु पश्चात्प्रपद्यते हविर्धाने प्रविशतीत्यर्थः । पूर्वेण द्वारेणैव ता अन्वितिवचनात् । यत्रेति पूर्वत्रोक्तेस्तदेत्यस्याध्याहार आर्थिकः । तथा चायमर्थो भवति—यस्मिन्काले हविर्धानमपः प्रपादयति तस्मिन्काले ता अनु प्रविशतीति । एनं यजमानं प्रति यश उपनामुकं भवति । उपशब्दः सामीप्यार्थकः संस्तद्वारा नैरन्तर्यं लक्षयति । नामुकमित्यत्र णम ग्रहत्वे शब्दे चेतिधातुसूत्रप्रदर्शित-प्रहृतार्थकाद्गातोरुक्तप्रत्ययः । जित्वादादिवृद्धिः । चकारेण ख्यात्यर्थकत्वमपि समु-

ज्ञेतव्यं सर्वदा नामुक्तं रुयात् यशसो विशेषणम् । एनं यजमानं प्रति निरन्तरं रुयात् यशो भवति प्राप्नोतीत्यर्थः । सत्कारूपार्थनिर्देशस्तूपलक्षणं यागात्स्वर्गो भवतीत्यादावुत्पद्यत इत्याद्यर्थदर्शनात् । प्रकृते द्वितीयायोगेन प्रापणार्थकत्वस्यैव कल्पनात् । यद्यप्युणादिमूत्रेषूक्तप्रत्ययो नोपात्तस्तथाऽपि

संज्ञामु धातुरूपाणि प्रत्ययाश्च ततः परे ।

कार्याद्विद्यादनुबन्धमेतच्छास्त्रमुणादिषु ॥

इतिशास्त्रबलादविहितोऽप्युक्तञ् ऊहितुं शक्यः । इयं शास्त्रान्तरीया श्रुतिरेवानुद्यते । अयमनुप्रपदनस्तावकोऽर्थवादः । अत्रार्थवादप्रदर्शनमर्थवादज्ञानावश्यकत्वं प्रदर्शयितुम् । तदज्ञाने यजुर्भेषप्रायश्चित्तं भुव इति दक्षिणाग्नौ होतव्यं भवति ।

द्वादश धेनूः पष्ठौहीर्वा गर्भिणीः कृत्त्यधी-

वासं चांशावध्वये ददात्येवमदाभ्ये ।

धेनवो नवप्रमृताः । पष्ठौह्यः पञ्चवर्षाः । गर्भिणीरिति पष्ठौहीनां विशेषणम् । प्रथमगर्भाः पष्ठौहीर्देदातीत्यापस्तम्बः । कृत्त्यधीवासः शय्यासनार्थश्चर्मपटः । गजचर्ममय एवायमिति केचित् । अंशावंगुग्रहे । सूत्रान्तरे ब्रह्मणोऽपि दानदर्शनाद्ब्रह्मव्यावृत्तयेऽध्वर्युग्रहणम् । अंशावदाभ्ये च ददातीत्येतावतैव सिद्ध एवमित्यतिदेशवचनं द्वादशधेनुदानपष्ठौहीदानयोर्मध्ये यदंशौ दत्तं तथैवादाभ्येऽपि देयं नानयोर्वैरूप्यामिति ज्ञापनार्थम् । चकारः परस्परसमुच्चयार्थः सूत्रान्तरोक्तहिरण्यसमुच्चयार्थो वा ।

ध्रुवे गृहीते न मूत्रं करोत्यावनयनात् ।

मूत्रावरोधस्य न कुर्याद्विगधारणमिति स्मृतौ निषेधात्तस्यावर्जनीयत्वाच्च निषेधपरिपालनमत्यन्तदीर्घकालसाध्यमिति कृत्वा कर्तुमशक्यं तथा चाशक्यस्य किमर्थं निषेध इति चेत्तस्यै, मध्ये मूत्रकरणे प्रायश्चित्तप्रापणार्थत्वात् । तच्च त्रातपतीष्ट्यात्मकं ऋतुसमाप्तौ । एतेनान्यत्र कर्मसु मूत्रकरणे प्रायश्चित्तं नेत्येवेहि ।

वस्व्यै हिं कुरु तस्यै प्रस्तुहि तस्यै मेऽवसृद्ध्या हति

पुरस्ताद्बहिष्पवमानाज्याहृतीर्दशहोतारं च जपति ।

व्याहृतीर्व्यस्ताः समस्ता वा । चित्तिः स्तुतिगिति दशहोता । अहोमार्थत्वादग्रहः ।

चकारः परस्परसमुच्चयार्थ एवात्र । अन्यस्यासंभवात् ।

श्येनोऽसि गायत्रछन्दा अनु त्वाऽऽरभे स्वस्तिमा

संपारयेति ॥ १२ ॥ स्तूयमानमन्वारभते ।

स्तूयमानं बहिष्पवमानमनुक्षयञ्जुद्गातृनारमत आलभते स्पृशति उद्गात्रालम्ब एव ।

बहिष्पवमानालम्बरूपत्वमनुसंधन्नुद्गात्रालम्भं करोतीति यावत् । स्तूयमानमितिवर्तमाननिर्देशगतस्तवनकर्तृनुद्गात्रप्रस्तोतृप्रतिहर्तृनारभत इति गम्यते । तत्तद्भक्त्युच्चारणकाले तत्तद्भक्तिसमाप्तिपर्यन्तं तं तमन्वारभत इति । निधनात्मकभक्तौ तु सर्वानवश्यमेकदैव येन केनाप्युपायेनान्वारभते । सर्वैर्हस्ता एकत्र संयोज्या यजमानस्यैकदान्वारम्भसिद्धये । उत्तरत्र मध्यमायां वेति वैकल्पिकमध्यमस्तोत्रीयाग्रहणादत्रोपस्थितत्वेन प्रथमाया एव ग्रहणमिति गम्यते । स्तूयमानमिति बहिष्पवमानविशेषणम् । एतस्य मन्त्रस्यान्वारोह इति नाम । तथा चात्र श्रुतिः—यो वै पवमानानामन्वारोहानित्यादि ।

‡मध्यमायां स्तोत्रीयायां वा ।

स्तूयमानपदं ऋक्विपरिणामेनानुवर्तते । एवमन्वारभत इति पदमपि । तथा चायमन्वयो भवति—मध्यमायां स्तोत्रीयायां बहिष्पवमानमनुलक्षयन्नुद्गात्रालम्भत इति । अन्वारोहं जपतीत्येवाऽऽपस्तम्बः ।

स्तुतस्य स्तुतमसीति सर्वाणि स्तोत्राणि स्तुतं स्तुतमनुमन्त्रयते ।

सर्वाणि स्तोत्राण्यनुमन्त्रयते स्तुतं स्तुतमित्यन्वयः । स्तुतं स्तुतमितिवचनं स्तूयमानशब्दाधिकारनिवृत्त्यर्थम् । सर्वाणि स्तोत्राणि स्तुतान्यनुमन्त्रयत इत्येवंमुच्यमाने सर्वस्तोत्रसमाप्त्यनन्तरमनुमन्त्रणं सर्वस्तोत्राणां सकृदेवेत्यपि शङ्कितं स्यात्तद्वारणायैवमुक्तम् । स्तुतं स्तुतं स्तोत्रमनुमन्त्रयत इत्येतावतैव सेत्स्यति सत्येवंवचनस्यैवं व्याख्यानं तु पूर्वसूत्रव्याख्यायन्न स्तूयमानान्वारम्भाधिकारलाभार्थम् । तेन स्तुतस्य स्तुतमसीत्यनेन सर्वाणि स्तूयमानान्यनुलक्षयन्नुद्गात्रानन्वारभत इति पूर्वोक्तमत्रापि सिद्धं भवति । स चान्वारम्भः प्रथमायां मध्यमायां वा न संभवति । पूर्वेणावरुद्धत्वात् । तत्र पवमानसंबन्धी इयेनोऽसि गायत्रछन्दा इत्यन्वारम्भः । प्रथमायामिति पक्षे प्रथमायां न संभवत्ययमन्वारम्भः । मध्यमायामिति पक्षे मध्यमायामपि न तदितरास्वृक्षु यस्यां कस्यांचिद्व्यच्यन्वारम्भ इति । स्तूयमानमितिवर्तमानशान्तरूपत्व्यात्प्रतिस्तोत्रम् । स्तुतं स्तुतमनुमन्त्रयत इत्यत्रापि स्तुतस्य स्तुतमसीत्यस्यानुवृत्तिरर्थत एव सिद्धा । अनुमन्त्रणस्य मन्त्रोच्चारणप्रधानत्वादितरमन्त्रस्यात्रानुपदेशादिति । अथवा स्तोत्रेषु पवमानानां ग्रहणं भवतीतिशङ्कानिराकरणार्थं वा ।

शस्त्रस्य शस्त्रमसीति सर्वाणि शस्त्राणि ।

शस्त्रं शस्त्रमनुमन्त्रयत इति योग्यतया शेषो ज्ञेयः ।

इन्द्रियावन्तो घनामह इति सर्वत्रानुषङ्गजति ।

सर्वेषु शस्त्रानुमन्त्रणेषु चेत्यर्थः । ननु अत्र स्तोत्रानुमन्त्रणमन्त्रस्यैकत्वात्तत्रानुषङ्गार्थं पूर्वश्रेत्येवं वक्तव्यं सर्वश्रेत्येवं तु न वक्तव्यम् । मन्त्रवाहुर्याभावात् । प्रथमस्तोत्रानुमन्त्रणवद्वितीयादिष्वपि अनुषङ्गो भविष्यति एवं शस्त्रानुमन्त्रणेष्वपि द्वितीयादिषु । तथा च किमर्थं सर्वश्रेत्येवं वचनमिति चेत्सत्यं, प्रथमद्वितीयादिष्वप्यनुषङ्ग इत्येतन्नियमाभावज्ञापनार्थत्वेनैतादृशवचनवैयर्थ्याभावात् । कुत्रैतज्ज्ञापनस्य फलमिति चेत्प्रातःसव-मसंभन्धिषिष्यविहरणव्याघारणयोरनुषङ्गस्वीकारेऽपि न माध्यंदिनसवनत्रुतीयसवनसं-भन्धिषिष्यविहरणव्याघारणयोरनुषङ्गस्वीकारावश्यकतेति । एवमन्यत्रापि द्रष्टव्यम् । एतेनैवेदमपि ज्ञाषते यत्रानुषङ्गवचनं नास्ति तत्रानुषङ्गः कृताकृत इति ।

भूरसि श्रेष्ठो रश्मीनामित्यैन्द्रवायवे हूयमान आदित्यपुपतिष्ठते ।

हूयमान इति वर्तमानशानरूपप्रत्ययाद्धोमे वर्तमान आदित्योपस्थानम् । घूरसीत्यस्यापि ऐन्द्रवायव एव विनियोगः । आचार्येणाऽऽपस्तम्बब्रीघायनाभ्यां भैत्रावरुणग्रहे विनि-योगमि(इ)ष विनियोगानुक्तेः । अपानं मे पाहीति मन्त्रान्तो भवति ।

यो न इन्द्रवायू इत्यैन्द्रवायवे हुतेऽङ्गुष्ठमववाधेत  
यदि श्रेयसा स्पर्धेताङ्गुष्ठेनाङ्गुली यदि पापीयसा ।

यो न इन्द्रवायू इत्यत्र तावतोऽशस्य निराकाङ्क्षत्वासंभवाद्भिदासतीत्यादिरनुषङ्ग आर्थिकः । अत एवावचनम् । एवं यो नो मित्रावरुणावित्यत्रापि । यो नोऽश्वि-नावित्यत्र पठित एव । पुनरैन्द्रवायवग्रहणं यो न इन्द्रवायू इत्यारभ्य यदि पापीयसे-त्यन्तं नैमित्तिकं न तु यो न इन्द्रवायू इत्यैन्द्रवायवे हुत इत्येतदन्तं भिन्नमेव सूत्रं कृत्वाऽऽदित्यमुपतिष्ठत इति पूर्वसूत्रादनुवर्त्य क्रियानिराकाङ्क्षं कर्तव्यं, तथा च होमोत्तरं यो न इन्द्रवायू इत्यनेनाऽऽदित्योपस्थानं नित्यमेवाववाधनमात्रं नैमित्तिकं तच्च तूष्णीमेव मन्त्रानुपदेशादिति शङ्कां व्यावर्तयितुम् । अववाधनं निपीडनम् । अवशब्दोऽवनमनार्थः । यदीत्यनेन नैमित्तिकत्वं प्रदर्श्यते । श्रेयसा घनादिना श्रेष्ठेन । स्पर्धा संघर्षो द्वेष इति यावत् । पापीयसा दारिद्र्यादिनाऽऽरूपेण ।

यो नो मित्रावरुणाविति भैत्रावरुणे यो नोऽश्विनावित्याश्विने ।

हुतेऽङ्गुल्याऽङ्गुष्ठमववाधेत यदि श्रेयसा स्पर्धेताङ्गुष्ठेनाङ्गुली यदि पापीयसेति पूर्व-सूत्रादुभयत्रानुवर्तते ।

\* इ. संज्ञकसूत्रपुस्तकेऽनुषङ्गजतीति न विद्यते ।



अच्छिन्नस्य ते रयिपते सुवीर्यस्येन्द्रेण  
सयुजो वयमिति शुक्रं हूयमानं मन्वारभते ।

शुक्रं शुक्रग्रहम् ।

यत्रास्मै चमसमाहरति तं भक्षयति ।

यत्रेति यच्छब्दाद्दुत्तरत्र तच्छब्दाध्याहारोऽर्थात् । यत्रास्मै चमसमाहरति तदा तं भक्षयतीति । यत्र यस्मिन्काले । अस्मै, इति पञ्चम्यर्थे चतुर्थी । अस्माद्ब्रह्मर्कृतः सकाशात्स्वसमीपं चमसं स्वचमसं चमसाध्वर्युर्मक्षणार्थमाहरति यदा तदा तं चमसं भक्षयति मक्षेहीत्यादिविधिना हिन्व म इत्यन्तेन । वसुमद्गणस्य सोमदेवते मतिविदः प्रातःसवनस्य गायत्रच्छन्दस इन्द्रपीतस्य मधुमत उपहृतस्योपहृतो मक्षयामीति प्रातःसवने मक्षमन्त्रः । नराशंसपीतस्य सोमदेवते मतिविदः प्रातःसवनस्य गायत्रच्छन्दसः पितृपीतस्य मधुमत उपहृतस्योपहृतो मक्षयामीति प्रातःसवने नाराशंसमक्षणे मन्त्रः । अन्तिमनाराशंसवर्जमाप्यायनं, समाख्यानिमित्तक एव मक्षो नान्यः । यत्र प्रतिमक्षितुरमावस्तत्रोपाह्वानमध्वर्योः । रुद्रवद्गणस्य सोमदेवते मतिविदो माध्यंदिनस्य सवनस्य त्रिष्टुप्छन्दस इन्द्रपीतस्य मधुमत उपहृतस्योपहृतो मक्षयामीति माध्यंदिने सवने मक्षणमन्त्रः । नराशंसपीतस्य सोमदेवते मतिविदो माध्यंदिनस्य सवनस्य त्रिष्टुप्छन्दसः पितृपीतस्य मधुमत उपहृतस्योपहृतो मक्षयामीति माध्यंदिने सवने नाराशंसमक्षणमन्त्रः । आदित्यवद्गणस्य सोमदेवते मतिविदस्तृतीयस्य सवनस्य जगतीछन्दस इन्द्रपीतस्य मधुमत उपहृतस्योपहृतो मक्षयामीति तृतीयसवने मक्षणमन्त्रः । नराशंसपीतस्य सोमदेवते मतिविदस्तृतीयस्य सवनस्य जगतीछन्दसः पितृपीतस्य मधुमत उपहृतस्योपहृतो मक्षयामीति तृतीयसवने नाराशंसमक्षमन्त्रः । इत्येवंप्रकारेण तं तं स्वचमसं भक्षयतीत्यर्थः । चमसे विद्यमानं सोममित्यर्थश्चमसशब्दस्य । तस्यैव तच्छब्देन परामर्शः । मक्षणसमभिव्याहारात् ।

यथेतरे चमसाः ।

इतरे चमसा ब्रह्मादिभिर्भक्षिता भवन्ति यथा येन प्रकारेण तथा तं चमसं भक्षयतीति पूर्वोणान्वयः ।

गृहपते यजेत्युच्यमाने होतरेतद्यजेति

संप्रेष्यति स्वयं वा निषद्य यजति ।

उच्यमान इतिवर्तमानप्रत्ययादेव तद्वचनकाल एव प्रैषोऽयं, स्वयमेव वा निषद्य स्वदेश एव निषद्य प्राङ्मुख उपविश्य यजति । निषदनमुपवेशनं, यजमानस्योपविष्ट-

त्वादिबोपवेशनसिद्धौ निषद्येतिवचनं समञ्चकं निरसनं कृत्वा समञ्चमेवोपविशतीत्येता-  
द्वशार्थलाभार्थम् । तौ च दर्शपूर्णमासयाजुषहौत्रसंबन्धिनोवेव ग्राह्यौ । तयोरेवोप-  
कर्मबन्धित्वात् । अत एव यजतीतिपरस्मैपदानिर्देशः । प्राङ्मुखात्ताऽत्र यागामिमुख-  
त्वायार्थसिद्धा । याज्या चतुर्पैषात्मिकैवात्र ।

ज्योतिषे हि कुरु तस्यै प्रस्तुहि तस्यै मेऽवरु-

दूध्या इति पुरस्तादाज्यानामेकैकस्य स्तोत्रस्य

व्याहृतीश्चतुर्होतारं पञ्चहोतारं च जपति ।

प्रातःसवनसंबन्ध्यावर्तिस्तोत्राण्याज्यानि यैर्देवा अमुराङ्गेतुमाजिमीयुः । तथा च  
च्छन्दोगश्रुतिः—यदाजिमीयुस्तदाज्यानामाज्यत्वमिति । आर्जि सङ्ग्रामं तेषामाज्यानां  
मध्य एकमेकमित्येकैकं तस्यैकैकस्य । अत्राऽऽज्यशब्दस्य स्तोत्रपरत्वं दर्शयितुं  
स्तोत्रस्येति । आज्यानां चतुर्णामेकैकस्य स्तोत्रस्य पुरस्तादित्यन्वयः । व्याहृतीर्व्यस्ताः  
समस्ता वा । अहोमार्थत्वादग्रहावस्वाहाकारौ चतुर्होतृपञ्चहोतारौ । चकारः पूर्वेण  
समुच्चयार्थः । जपत्वान्जियतमेव चातुःस्वयम् ।

इडाथै हि कुरु तस्यै प्रस्तुहि तस्यै मेऽवरुद्व्या इति पुरस्ता-

न्माध्यंदिनात्पचमानाद्याहृतीश्चतुर्होतारं पञ्चहोतारं च जपति ।

पुरंस्तांन्माध्यंदिनात्पचमानादित्येतावन्त्युच्यमाने व्याहृत्यादीनां निवृत्तिः स्यात्सा मा  
भूदित्येतदर्थं व्याहृतीरित्यादिवचनम् ।

सुपर्णोऽसि त्रिष्टुप्च्छन्दा अनु त्वा रभे स्वस्ति

मा संपारयेति स्तूयमानमन्वारभते ॥ १३ ॥

स्तूयमानमित्यनन्तरं वचनविपरिणामेन पचमानमित्यनुषज्यते । अन्यत्पूर्ववद्या-  
रूपेयम् ।

व्याख्यात\* शुक्रस्यान्वारम्भणम् ।

अच्छिन्नस्य ते रयिपते सुवीर्यस्येन्द्रेण सयुजो वयमिति शुक्र\* हूयमानमन्वारभत  
इत्येतेन सूत्रेण व्याख्यातमुक्तमन्वारम्भणमित्यर्थः ।

सक्नेषु नाराश\*सेषु दक्षिणेन वेदिमवस्थिता दक्षिणा ददाति ।

वेदिं महावेदिम् । दक्षिणेनेत्येनपा समीपेऽवस्थिता गा दक्षिणा ददाति ।

ता दक्षिणा आह—

गवा\* सप्तैकविंशतिश्चतुर्विंशतिः षष्टिः शत\*

सहस्रं द्वादशशत\* सर्ववेदसमपारिमिता वा ।

द्वादशशतं द्वादशाधिकं शतं, वेद इति धननाम सान्तः शब्दः । सर्ववेदसं सर्वस्व-  
मिति यावत् । तत्तु भूमिषुरुषवर्जमिति न्यायविदः । तत्र जैमिनिसूत्रद्वयं षष्ठाध्याये

सप्तमे पादे—स्वदाने सर्वमाविशेषात्, यस्य वा प्रभुः स्यादितरस्याशक्यत्वादिति । न भूमिः स्यात्सर्वान्प्रत्यविशिष्टत्वादिति च । अग्निष्टोमेऽपि सर्वस्वदानं पक्षे विहितं तत्र पितापुत्रादिकं सर्वमपि देयमविशेषात्पितुरात्मीयत्वेन स्वशब्दवाच्यत्वात् । पुत्राविषु तु सत्तयैव स्वत्वं, धनेऽपि स्वत्वस्य सत्वात्तदपि देयम् । एवं चैतेषु विशेषाभावात्सर्वं देयमिति पूर्वपक्षसूत्रार्थः । यस्य पदार्थस्य स्वत्वरूपपदार्थस्य षष्ठ्यर्थो निरूपितत्वं यन्निरूपितं प्रभुत्वं त्यागसामर्थ्यं स पदार्थोऽत्र स्वशब्देनोच्यते । तच्च धनमेव तस्यैव दानयोग्यत्वाद्धनेतरपदार्थस्याशक्यत्वाद्दातुमशक्यत्वादिति सिद्धान्तसूत्रार्थः । स्वशब्देन भूमेरपि दानयोग्यत्वात्तस्या अपि दानप्रसक्तावाह—न भूमिर्देया सर्वास्वीयपुरुषान्प्रत्यविशिष्टत्वात् । न केवलं स्वस्यैवेति सार्वभौमस्य न महापृथ्वीस्वामित्वं किंतु देशपालनं करादानं च शासनं चेति राज्यतया संबन्धः । अतोऽर्त्ता महापृथिवीमाण्डलिकोऽपि मण्डलं न दद्यादित्युत्तरसूत्रार्थः । वक्ष्यति च यदन्यद्भूमिः पुरुषेभ्यश्चेति । अत्राऽऽपस्तम्बो विशेषमाह—ज्येष्ठे वा पुत्रमपमज्य सर्ववेदसं ददातीति । अस्यार्थः—सर्ववेदसं ददज्येष्ठाय पुत्राय भागं दत्त्वा शेषं ददातीति । अन्यश्च विशेषस्तोक्तः—अधत्तं सहस्रे सर्ववेदसे च ददातीति । गर्दभाद्वडगायां जातोऽधत्तरः सर्वत्र देयः । साहस्रसर्ववेदसयोस्तु नित्यम् । तथा च ब्राह्मणम्—तस्माद्बहिष्पनयः कृत्स्नः सर्ववेदसे वा सहस्रे वाऽनकृत्स इति । अत्र सहस्रशतादिदक्षिणापक्षा एव मुल्याः सतादयोऽर्त्ताचीनसंख्याः पक्षा गौणा अनाढ्यपराः । शक्तस्य गौणपक्षाश्रयणे दोषः । तथा च बाधूलः—दशगुः ससगुना सोमेन यजते शतगुः ससगुनेष्ट्वा पापीयान्भवतीति । द्वादशशतं दक्षिणा नित्यः कल्पः प्रकृताविति सूत्रान्तरे । आथर्वणे वैतानसूत्रेऽपि—अल्पस्व एकगुना यजेतेति । अल्पस्वोऽल्पधनः । सप्त गा दत्त्वा शतसहस्रद्वादशशतान्यतमसंख्यापूर्त्यर्थं मौल्यं दद्यादिति केचित् । वस्तुतस्तु सतापि सर्वेभ्य ऋत्विग्भ्यः कालसंकेतव्यवस्थाकृतोपभोगमात्रमुद्दिश्य देयाः । ते तु हिंसां वर्जयित्वा परस्परकालसंकेतव्यवस्थाकृतोपभोगमात्रेण विमज्य गृह्णीयुः, इष्टिसंबन्धिगोप्रतिग्रहवत् । एवमेकविंशतिचतुर्विंशतिषष्टिपक्षेऽपि द्रष्टव्यम् । शतपक्षसहस्रदक्षिणापक्षसर्ववेदसपक्षापरिमितपक्षेषु विभागोपपत्तिः स्वरूपत एवोपपद्यते । अपरिमितशब्दार्थो यावता साम्यमुपपद्येत तावानेव कल्पनीयः । चन्द्रमसि मम भोगाय भवेति प्रतिग्रहमन्त्राद्धनयाचनमपि कर्तव्यमृत्विग्भ्यो दानार्थम् । अत्र विशेष उक्त आपस्तम्बेन—सजेषु नाराश्रमेषु दक्षिणा ददाति बहुपरिमितमिति । बहु प्रभूतं तच्चापरिमितमवधृतपरिमाणं धनमिति शेषः ।

मन्थौदनतिलमाषा द्विरण्यं वासोऽवि-

रजा च नियुक्तान्येतानि भवन्ति ।

नियुक्तान्येतानि लब्धुं शक्यानि । मन्थौदनतिलमाषा इत्यत्र समासकरणाद्येतेषां दानं तदा चतुर्णामेव दानं नैकस्येति सूच्यते । इदं मन्थौदनतिलमाषाणां दानं स्वरू-

पेण शतधा विभज्य संभवात् । शक्तौ सत्यां हिरण्यवासोऽयजानां तावतामेव दानं विभागानुरोधेन । यदि तावतामलाभस्तदा यावल्लब्धं तावदेव देयम् । अत्रशिष्ट-संख्यापूरणार्थं मौल्यद्वारा विभजनीयमिति केचित् । पूर्ववदुपभोगमात्रेणेत्येव युक्तम् ।

अनो रथोऽधीवासोऽश्वः पुरुषो हस्ती वाऽनियुक्तानि ।

अनियुक्तानीति पदच्छेदः । अनः शकटं, रथः प्रसिद्धः । अधीवासः शयनास-  
नार्थो बहुमूल्यश्चर्मपटः । पुरुषो दासः । इदमुपलक्षणं दास्याः । अत्र वाकारश्रवणे-  
नैतेषां समुच्चयाभावः सूच्यते । अत्र कन्यादानमपि यस्मै कस्मैचिद्विज उक्तं धर्म-  
सूत्रे—दैवे यज्ञतन्त्र ऋत्विजे प्रतिपादयेदिति । अष्टौ विवाहा धर्मसूत्र उक्तास्तत्रायं  
तृतीयो विवाहप्रकार उक्तः । देवैर्दृष्टे विवाहे यज्ञतन्त्रे वितत ऋत्विजे कर्म कुर्वते  
यस्मै कस्मैचित्सपिण्डत्वसंप्रवर्त्वे परिहाप्य कन्यां दद्यात् । एष एव दैवो विवाह  
इत्यर्थः । दैवे यज्ञ ऋत्विजे प्रतिपादयेदित्येतावतैव सिद्धौ तन्त्रशब्दस्तावन्महत्तः  
सौमिककर्मण एवात्र ग्रहणं नैष्टिकपाशुकयोरल्पयोरिति सूचयति । प्रतिपादयेदिति  
वचनात्, ऋत्विज इत्येकवचनेनैकस्मा एव प्रतिपादनाच्च नेयं तन्त्रसंज्ञादक्षिणा ।  
एतच्च प्रतिपादनं प्रधानदक्षिणादानानन्तरम् । तथा च बौधायनः—दक्षिणासु स्त्रीय-  
मानास्वन्तर्वेद्युत्विजे दद्यादिति । दद्यात्प्रतिपादयेदित्यर्थः । अत्र प्रतिग्रहे ऋत्विशेषं  
उक्तस्तेनैव गृह्ये—अथ यदि दक्षिणाभिः सह दत्ता स्यात्तां प्रतिगृह्णीयात्प्रजपतिः  
स्त्रियां यज्ञ इत्येताभिः षड्भिरनुच्छन्दसमिति । दक्षिणाभिः सह दत्तेतिवचनमपि  
कन्याप्रतिपादनस्य यागदक्षिणात्वं नेत्यत्र लिङ्गम् । अयं च प्रतिग्रहमन्त्रोऽस्माकमप्य-  
विरुद्धः । नच तास्त्रीणां दक्षिणानां दर्शयतीतिसूत्रविरोध इति वाच्यम् । एतस्य  
प्रतिग्रहमन्त्रविशेषस्य दक्षिणाप्रतिग्रहप्रकरणे सूत्रकारेणापठितस्य तास्त्रीणां दक्षिणानां  
दर्शयतीतिसूत्रविषयकत्वात्संभवेन विरोधाभावात् । दीक्षितो न ददातीतिनिषेधो यज्ञत-  
न्त्रान्तर्गतकन्याप्रतिपादने न प्रवर्तते वचनबलात् । प्रतिपादनं तु कृस्त्रकन्याप्रतिपाद-  
नोक्तविधिना कार्यम् । कन्याप्रतिपादनाङ्गभूतहिरण्यादिदानस्य तु ददातिविहितत्वा-  
न्निषेधोऽस्त्येव । पुण्याहवाचनादिकं कन्यावरणं वाग्दानं मधुपर्कश्च निवर्तते । एतस्य  
विवाहविशेषस्य फलविशेषोऽप्याश्वलायनेनोक्तः—ऋत्विजे वितते कर्मणि दद्यादलं-  
कृत्य स दैवो दशावरान्दश परान्पुरुषान्पुनात्युभयत इति । इदं प्रसङ्गादागतमुक्तं  
प्रकृतमनुसरामः । अव्यादिविषये विशेष आपस्तम्बेनोक्तः—अविमजां गामश्वं पुरुषं  
हस्तिनं वासोऽनो रथमोदनं मन्थं माषांस्तिलान्त्रीहीन्यवान्गर्दममित्यधिकान्यनियता-  
नीति । पूर्वाभिर्दक्षिणाभिः सह विकल्पशङ्कानिवृत्त्यर्थमुक्तमधिकानीति । नित्यवत्समु-  
च्चयशङ्कानिवृत्त्यर्थमुक्तमनियतानीति । एतानि द्रव्याणि यथोक्तार्थो दक्षिणाभ्योऽधि-  
कानि शक्तौ सत्यां ददाति । एतावतां दाने क्रतुर्गुणवत्तरो भवतीति भावः ।

ता रूपेण वो रूपमभ्यैमीति हिरण्यमाज्यं चाऽऽदायाभ्येति ।

ता दक्षिणा अभ्येति अभिमुखो मूत्वा ता दक्षिणा एतीत्यर्थः ।

तुथो वो विश्वेदेवा विभजत्विति मध्यमवक्रम्य विभजति ।

तासां मध्यमवक्रम्य मध्ये प्रविश्य विभजति । कृष्णाग्निनेन व्युन्नास्येत्यापस्तम्बः ।  
पुच्छेनेति बौधायनः । यथा चतुर्धा विभक्ता भवेयुस्तथा कृष्णाग्निनस्य पुच्छेन व्युन्ना-  
सयतीत्यर्थः ।

द्वादश द्वादश मध्यतःकारिभ्यः षट् षडर्धिभ्य-  
श्चतस्रश्चतस्रस्तृतीयिभ्यस्तिस्रस्तिस्रः पादिभ्यः ।

मध्यतःकारिभ्योऽर्धो भागो येषामस्तीत्यर्धिनः । एवं द्वितीयिपादिशब्दयोरपि  
द्रष्टव्यम् । अत्राऽऽपस्तम्बः—यावद्ध्वयवे ददाति तस्यार्धं प्रतिप्रस्थात्रे तृतीयं नेष्ट्रे  
चतुर्थमुत्तरे एतेनैवेतरेषां दानमुक्तमिति ।

एवञ्च शेषम् ।

शेषशब्देन मन्थादिकमनआदिकं चोच्यते । इदं चैतेषां सत्त्वे द्रष्टव्यम् । अन-  
आदीनां विभागसंभवे गोवद्विभागः । असंभवे मौस्यद्वारेति केचित् । उपभोगमात्रे-  
णेति युक्तम् ।

होताऽध्वर्युर्ब्रह्मोद्गाता च मध्यतःकारिणः ।

सदस्यव्यावृत्तय एतेषामुत्कीर्तनम् । ननु यथाश्रद्धं सदस्यायेतिवक्ष्यमाणपृथग्भि-  
धानादेव सिद्ध एतत्परित्यागार्थकैतत्सूत्रप्रणयनं व्यर्थमिति चेत्सत्यं, यथाश्रद्धं सद-  
स्यायेत्येतत्सूत्रस्य दक्षिणाधिक्यशङ्काव्यावृत्त्यर्थत्वेन सार्थक्यात् ।

भैत्रावरुणः प्रतिप्रस्थाता ब्राह्मणाच्छ्रुसी प्रस्तोता चार्धिनोऽच्छा-

बाको नेष्टाऽऽग्नीध्रः प्रतिहर्ता च तृतीयिनः शेषाः पादिनः ।

के तेऽर्धिनस्तृतीयिनः पादिन इत्याकाङ्क्षायामिदं सूत्रम् । शेषशब्देन ग्रावस्तो-  
बुक्तेतृपोतृमुब्रह्मण्या उच्यन्ते । पादशब्देन चतुर्थोऽश उच्यते ।

एतत्ते अग्ने राध ऐति सोमच्युतमिति विभक्ता आनयति ।

विभक्ता दक्षिणाः । अन्यत्स्पष्टम् ।

आनयनप्रयोजनमाह—

अग्नेण प्राग्बृहस्परेण सदो दक्षिणेनाग्नीध्री-

यमन्तरेण चात्वालोत्करावुदीचीरुत्सृजति ।

उत्सर्गोऽत्र प्रयोजनम् । उदीचीः, उदङ्मूलाः ।

ऋतस्य पथा प्रेत चन्द्रदक्षिणा इति गच्छन्तीरनुमन्त्रयते ।  
गच्छन्तीर्गाः । अन्यत्स्पष्टम् ।

[४७०७८८] गोपीनाथमङ्कृतज्योत्स्नाव्याख्यासमेतम् ।

१०८३

ब्राह्मणमद्य राध्यासमृषिमार्षेयमिति हिरण्यं  
दक्षिणाभागं चाऽऽदायाऽऽग्नीध्रमभ्येति ।

आग्नीध्रामिमुखगमनार्थो मन्त्रः । ऋषिर्वेदस्तस्याध्येता । आर्षेयस्तर्धवेत्ता । एष वै  
ब्राह्मण ऋषिरार्षेयो यः शुश्रुवानिति श्रुतेः ।

एतेनैव मन्त्रेण हिरण्यं दक्षिणाभागं चाऽऽग्नीध्रे ददाति ।

एतेनैव मन्त्रेण, आग्नीध्रामिमुखगमनार्थेनैव मन्त्रेण । अन्यत्पष्टम् । प्रतिप्रति-  
ग्रहं मन्त्रावृत्तिराग्नीधस्य ।

वि सुवः पश्य व्यन्तरिक्षमिति सदः प्रेक्षते ।

सदस्यैरिति मन्त्रान्तः ।

अस्पदात्रा देवत्रा गच्छतेति दक्षिणाः ।

प्रेक्षत इति पूर्वसूत्रादनुवर्तते । सःश्रुतमिति मन्त्रान्तः ।

पूर्वेण द्वारेण सदः प्रविश्य ॥ १४ ॥ आत्रेयाय

हिरण्यमुत्तमं ददाति तेनैव मन्त्रेण येनाऽऽग्नीध्रे ।

आत्रेयोऽग्निगोत्रोत्पन्नः । शुद्धात्रेयालाभे गविष्ठिरवाहुतकमुद्गलात्मकतदीयगण-  
चतुष्टयोत्पन्नः । तस्मै हिरण्यमुत्तममुत्कृष्टमितरदत्तहिरण्यापेक्षया नातितो मानतश्चो-  
त्कृष्टम् । तेनैव मन्त्रेण येन मन्त्रेणाऽऽग्नीध्रे दत्तं तेनैवेत्यर्थः ।

तस्मिन्नविद्यमाने य आर्षेयोऽनूचानोऽ-

नूचानपुत्रस्तस्मै तां दक्षिणां दद्यात् ।

तस्मिन्नग्निगोत्रोत्पन्ने तदीयगणचतुष्टयोत्पन्ने चाविद्यमाने तदलाभे यः कश्चनाऽऽर्षे-  
योऽनूचानोऽनूचानपुत्रश्च ऋषिर्वेदस्तं चार्थं च यो वेद स आर्षेयः । एष वै ब्राह्मण  
ऋषिरार्षेयो यः शुश्रुवानिति श्रुतेः । अनूचानः, मार्गादिनपगतोऽनूचान इति भारद्वाजः ।  
यः स्वयमनूचानोऽनूचानपुत्रोऽपि यस्य लिङ्गं चात्र भवति पितृमन्तं पैतृमत्यमिति  
तस्मै तामात्रेयार्थकल्पितां दक्षिणां दद्यादित्यर्थः । अत्राऽऽपस्तम्बो विशेषमाह—तद-  
भावे य आर्षेयः संहितस्तस्मै दद्यादिति । संहितः पित्रादीनामार्षेयेण संतत इत्यर्थः ।

अथर्विभ्यो दक्षिणाभागान्ब्रह्मन्मनस्ते

ददामि तदनेन निष्क्रीणामीति ब्रह्मणे

ब्रह्मसदन आसीनायेदं ददामीति

यंहास्यन्भवति तदनुदिशति ब्रह्मणे ।

ब्रह्मन्मनस्ते ददामि तदनेन निष्क्रीणामीति मन्त्रेण ब्रह्मसदन आसीनाय ब्रह्मणे  
मन एव दत्त्वा दत्तस्य मनसो ब्रह्मणः सकाशान्मोचनायेदं ददामीत्यनेन तस्य निष्क-

यणं यद्दास्यन्मवति गोरूपं द्रव्यं दास्यन्मवति तद्ब्रह्मणे मनोनिष्क्रयणत्वेनानुदिशति  
संक्रययतीत्यर्थः । इत्येवं ब्रह्मणे दानम् ।

एवमितरेभ्यः ।

तत्तदङ्गनिष्क्रयणानुदेश इत्यर्थः ।

होतर्वाचं ते ददामि तामनेन निष्क्रीणा-  
मीति होत्रे होतृपदन आसीनाय ।

इदं ते ददामीत्येवमेव सर्वत्रानुदेशः । वक्ष्यति चेदं ददामीति सर्वत्रानुषंजतीति ।

अध्वर्यो प्राणं ते ददामि तामनेन निष्क्री-  
णामीत्यध्वर्यवे हविर्धान आसीनाय ।

स्पष्टम् ।

उद्गातश्चक्षुस्ते ददामि तदनेन निष्क्री-  
णामीत्युद्गात्र औद्गुम्बर्यामासीनाय ।

स्पष्टम् ।

होत्रकाः श्रोत्रं वो ददामि तदनेन निष्क्रीणामीति  
होत्रकेभ्योऽन्तःसदसं यथाधिष्णियमासीनेभ्यः ।

यथाधिष्णियमासीनेभ्य इत्येतावतैव सदस्यन्तरुपवेशने सिद्धेऽन्तःसद्रूपमिति व-  
चनं धिष्णियसमीप उपवेशनं सदस्यन्तरुपवेशनमात्रं वेतिपक्षद्वयसूत्रनार्थम् । इदमा-  
ञ्जीध्रस्य न भवत्यन्तःसदसमिति । तस्य तत्रोपवेशनस्थैवामावात् । होत्रका मैत्राव-  
रुणंब्राह्मणाच्छंसिपोतृनेष्टृच्छात्राकाग्नीध्राः । यथाधिष्णियमासीनेभ्य इति सूत्रात् ।  
प्रतिप्रस्थात्रादीनां तु तत्तन्मुख्यार्त्विङ्गनामसमारुधानात्स स एव तेषां मन्त्रो यो गण-  
मुख्यस्य क्रमस्त्वेषामर्धितृतीयपादिक्रमाद्धोतृवर्गक्रमाच्च द्रष्टव्यः । तद्यथाऽध्वर्यो  
प्राणं ते ददामि तामनेन निष्क्रीणामीति प्रतिप्रस्थात्रे । उद्गातश्चक्षुस्ते ददामि तदनेन  
निष्क्रीणामीति प्रस्तोत्रे, होतर्वाचं ते ददामि तामनेन निष्क्रीणामीति ग्रावस्तुते,  
अध्वर्यो प्राणं ते ददामि तामनेन निष्क्रीणामीत्युन्नेत्रे, उद्गातश्चक्षुस्ते ददामि तद-  
नेन निष्क्रीणामीति सुब्रह्मण्याय, उद्गातश्चक्षुस्ते ददामि तदनेन निष्क्रीणामीत्यन्ततः  
प्रतिहर्त्रे ।

प्रतिप्रस्थात्रे च हविर्धान आसीनाय ।

चकाराहुन्नेत्रेऽपि । सुब्रह्मण्यायोद्गातृसमीपे सदस्यन्तरेवाऽऽसीनाय । ग्रावस्तु-  
तेऽपि होतृसमीपे सदस्यन्तरेवाऽऽसीनाय । प्रस्तोत्रादिभ्यः स्वस्वस्थान आसीनेभ्यः ।  
अमुमर्थं स्पष्टमाहाऽऽपस्तम्बः—अन्तःसदस्यासीनेभ्य ऋत्विग्भ्यो दद्याद्दविर्धा-

[४७०५८७] गोपीनाथमङ्कृतज्योत्स्नाव्याख्यासमेतम् । १०८५

नेऽध्वर्युभ्य इति । यद्यपि नेष्टाऽध्वर्युस्तथाऽपि तस्य होत्रकत्वाद्धिष्णियसमीप आसी-  
नाथैव ज्ञानम् ।

यथाभङ्गं सदस्याय चमसाध्व-  
र्युभ्यः प्रसर्पकेभ्यश्च ददाति ।

यथाश्रद्धमित्यनेन तन्त्रसंघन्विदक्षिणाषाहिर्भूता दद्यादिति बोध्यते । स्पष्टममुप-  
माहाऽऽपस्तम्बः—अन्यत्र दक्षिणाभ्यश्चमसाध्वर्युप्रसर्पकतदस्वेभ्य इति । यथाश्र-  
द्धमित्यनेन परिमाणानियमोऽपि बोध्यते ।

सदस्याऽऽत्मानं ते ददामि तमनेन निष्क्रीणा-  
मीति सदस्यायान्तःसदसं दक्षिणार्ध आसीनाय ।  
स्पष्टम् ।

चमसाध्वर्यवोऽङ्गानि वो ददामि तान्यनेन निष्क्री-  
णामीति चमसाध्वर्युभ्यो हविर्धान आसीनेभ्यः ।  
स्पष्टम् ।

प्रसर्पका लोमानि वो ददामि तान्यनेन निष्क्रीणा-  
मीति प्रसर्पकेभ्योऽन्तःसदसं दक्षिणार्ध आसीनेभ्यः ।

स्पष्टम् । यद्यपि सदस्योऽप्यृत्विगेव सप्तदशस्तथाऽपि वचनात्तन्त्रसंघन्विदक्षिणासु  
न भागभागवति ।

इदं ददामीति सर्वत्रानुषजति ।

इदं वचनमनुदेशः संकल्पमात्रं तथा च मानसिकोऽपि संकल्पः सिध्यति न मन्त्र  
इति स्यात्तन्मा भूत्किंतु मन्त्रमुच्चार्यैव संकल्पो यथा स्यादित्येतादृशार्थलापर्यम् ।

न भीतो ददाति ।

मयशङ्कयाऽपि नायोऽयः ददाति ।

न याचमानाय ।

याचमानाय प्रसर्पकायाप्रसर्पकाय च न ददाति ।

न कण्वकाह्यपेभ्यः ।

निषिद्धं ज्ञानं गोत्रद्वये येषां कण्वकश्यपप्रवरस्तस्मै ज्ञानं निषिध्यते ।

हेतुर्निगमे—कण्वं तु बधिरं विद्याद्विद्यात्काणं तु कश्यपम् । इति ।

वस्तुतस्त्वं हेतुश्चिन्त्यः । अङ्गहीनत्वेऽपि तेषामधिन्यप्रभावात्वाद्बचनमेव शरणमत्र ।

न वीणागाथिभ्यः ।

वीणागाथाभ्यामेव ये जीवन्ति तेभ्यो न देयम् ।



नानृत्विजे ।

योऽनृत्विक्सदःप्रसृतः स्यात्तस्मै न दद्याद्यादि शाखाध्ययनवाज्ज भवेत् । अमुमर्थं स्पष्टमाहाऽऽपस्तम्बः—नाब्राह्मणाय ब्राह्मणायाप्यविदुषे न देयमप्यब्राह्मणाय विद्या-विदे दद्याद्यां स विद्यां वेद तां तथाऽवरुन्ध इति । त्रैवर्णिकेषु य एव कश्चित्सार्थ-वित्तस्मै दद्यान्मान्यस्मै यद्यसौ शाखां वेद तां तथा दक्षिणयाऽऽप्नोति तस्माद्देदनमेव दानार्हस्वे निदानमिति भावः ।

न ज्ञातये ।

ज्ञातयः सजातीयाः संबन्धिनश्च । यां स विद्यां वेद तां तथाऽवरुन्ध इत्यापस्तम्बे-नात्रापि सार्थवेदनं निदानमुक्तं न तु स्वरूपमात्रवेदनमिति विवेकः ।

नाप्रसृप्ताय ।

यः सदसि प्रविष्टो न भवति तस्मै च न दद्यात् । कर्मज्ञानोपयोगित्वेन यः सदसि न प्रवेष्टुं योग्यस्तस्मै न दद्यादिति तात्पर्यार्थः । यां स विद्यां वेद तां तथाऽवरुन्ध इत्ययं हेतुरापस्तम्बेन सर्वत्रैवोक्तः ।

नाश्रोत्रियाय ।

श्रोत्रियोऽधीतवेदः । न केवलं गान्धर्वादिविद्यावान्, यः केवलगन्धर्वादिविद्यावा-नेव नाधीतवेदस्तस्मै न दद्यादित्यर्थः ।

नाब्राह्मणाय ।

ब्राह्मणायैव देयं नान्यस्मै वर्णायेत्युत्सर्गः ।

वेदविदे दद्यात् ।

यदि अन्यस्मै वर्णाय दद्यात्तदाऽधीतसार्थवेदाथेत्यर्थः । अमुमर्थं स्पष्टमुक्तवानाप-स्तम्बः—नाब्राह्मणाय ब्राह्मणायाप्यविदुषे न देयमप्यब्राह्मणाय विद्याविदे दद्याद्यां स विद्यां वेद तां तथाऽवरुन्ध इति । आर्षेयाय विदुषे दानस्य फलविशेष उक्त आप-स्तम्बेन—यामार्षेयाय च विदुषे स्वर्गे तथा लोकमवाप्नोतीति ।

यामन्यो दीयमानां प्रत्याचक्षीत यं द्विष्यात्तस्मै तां दक्षिणां दद्यात् ।

यां दक्षिणां दीयमानामन्यो यः कश्चन प्रत्याचक्षीतैव न कामयीत यदि नेच्छे-क्रीहीतुं तां प्रत्यारूपातां दक्षिणां यः स्वस्य द्वेष्यस्तस्मै द्वेष्याय दद्यादित्यर्थः ।

स हान्यया प्रतिगृह्णीयात् ।

स प्रतिग्रहीता, हेति निश्चयार्थे, अन्यया दक्षिणया सहैव प्रतिगृह्णीयात् । प्रति-गृह्णीयादित्यत्रान्तर्भावितो णिच् । तेन तं प्रतिग्राह्येदित्यर्थो भवति । अयमर्थ आप-

स्तम्बसूत्रसंवादानुरोधेन । तच्च सूत्रमित्थम्—यामन्यो दीयमानां न कामयेत यं द्विष्यात्तस्मै दद्यात्सहान्येन धनेनेति । यदि सर्वैरपि प्रत्यारूपातां गां यदि गोभिः सह चारयेत्स्वी कुर्याद्वा पृथक्चारयिष्यामीति साऽशिवा भूवैव दशेत्, अतस्तां द्वेष्यायैव दद्यात् । अमुमर्थमाहाऽऽपस्तम्बः—यद्यतिनुत्तां दक्षिणां गोषु चारयेत्प्रति वा गृह्णीयात्साहावृक्येव प्रतिनीयादिति ।

अन्ततः प्रतिहर्त्रे ददात्यात्रेयाय वा ।

प्रतिहर्त्रे दक्षिणामन्ततो दद्यात् । आत्रेयाय वाऽन्ततः । आत्रेयायान्ततो दानपक्षे तृतीयेषु चतुर्थस्थाने प्रतिहर्त्रे दानम् ।

न मरुत्वतीययोरनूक्ता दद्यात् ।

यदि मरुत्वतीययोर्ग्रहयोः पुरोनुवाक्याऽनूक्ता भवति ततः परं न देयं तस्मै कर्मैचिदागतायाधिकारिणेऽपि यजमानेन न देयमित्यर्थः । प्रतिग्रहीतृभिरपि न प्रतिग्राह्यम् । अत्र दानं प्रतिग्रहोपलक्षणम् । अमुमर्थं स्पष्टमाहाऽऽपस्तम्बः—यदा मरुत्वतेऽनूक्तमथ न देयं न प्रतिगृह्यमिति ।

यदि दद्यादनूबन्ध्यावपायां हुतायां  
दद्यादुदवसानीयायां वेष्टौ ॥ १५ ॥

इति हिरण्यकेशिसूत्रे दशमप्रश्ने चतुर्थः पटलः ।

अनूबन्ध्यावपायां हुतायां सत्यां दद्यात्प्रतिगृह्णीयुश्च । अत्रापि दानं प्रतिग्रहोपलक्षणम् । अमुमर्थं स्पष्टमाहाऽऽपस्तम्बः—अनूबन्ध्यावपायां हुतायां दद्यात्प्रतिगृह्णीयुरिति । आभिक्षापक्षश्चेत्तद्यागोत्तरम् । उदवसानीयायामिष्टौ समासायां सत्यां वा दद्यादित्यर्थः । पूर्णाहुतिपक्ष इदम् । सोमप्रवाकायापि यथाश्रद्धं सर्वदक्षिणादानोत्तरं बहिर्भूता दक्षिणा देया प्रसर्गकदक्षिणादानोत्तरम् । छान्दोग्योपनिषदि उषस्तिब्राह्मणदर्शनात् । सदस्याय शक्तौ सत्यां सर्वास्विदक्षिणासममर्थं चतुर्भागं वा बहिर्भूतं द्रव्यं यथाश्रद्धं देयम् ।

नारदः—ऋत्विजो व्यसनेऽप्येवमन्यस्तत्कर्म निस्तरत् ।

लभेत दक्षिणामागं स तस्मात्संप्रकल्पितम् ॥ इति ।

अन्य ऋत्विग्यतिरिक्तोऽन्यः ।

मनुः—ऋत्विग्यदि वृत्तो यज्ञे स्वकर्म परिहापयेत् ।

तस्य कर्मानुरूपेण देयोऽशः स हि कर्तृभिः ॥

दक्षिणासु प्रदत्तासु स्वकर्म परिहापयेत् ।  
कृतस्यैव लभेतांशमन्येनैव च कारयेत् ॥ इति ।

अन्यश्च मनुः—ऋत्विजं वरस्यजेद्याज्यो याज्यं चर्त्विक्त्यजेद्यदि ।  
शक्तं कर्मण्यवुष्टं च तयोर्दण्डः शतं शतम् ॥ इति ।

इत्याकोपाहश्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-  
जिद्विसाहस्राग्नियुक्तपौण्डरीकयाजिगणेशदीक्षिततनूजगोपीनाथ-  
दीक्षितविरचितायां श्रीमद्भगवत्सत्याषाढहिरण्यकेशिसू-  
त्राम्बुधिगतनिगूढार्थरत्नालाभकृतविद्वज्जनसंताप-  
शामिकायां ज्योत्स्नाख्यायां वृत्तौ दशमप्र-  
श्नस्य चतुर्थः पटलः ॥ ४ ॥

अथ दशमप्रश्ने पञ्चमः पटलः ।

नीतासु दक्षिणासु हरिणस्य रघुष्यतोऽधिशी-  
र्षाभि भेषजं सक्षेत्रियं विषाणया विषूची-  
नमनीनश्चदित्युन्मुच्य कृष्णविषाणामनु त्वा  
हरिणो मृगः पद्भिश्चतुर्भिरक्रमीन्माऽहि-  
र्हृन्ना पूदाकुरिति चात्वाले प्रास्यति ।

नीतासु दक्षिणासु चात्वाले कृष्णविषाणां प्रास्यतीत्येतस्य ब्राह्मणस्य स्मरणम-  
वश्यकं प्रबोधकाल इतिबोधनार्थं कृष्णविषाणोन्मोचने हरिणस्य रघुष्यत इति मन्त्रः ।  
चात्वाले प्रास्यतीत्यत्र पूर्वसूत्रात्कृष्णविषाणामित्यनुवर्तते ।

रथंतरे वरं ददाति ।

यदि रथंतरं पृष्ठं तदैवायं वरो न बृहदादिषु इत्येतदर्थम् । यदि सा(?)अत्राऽऽप-  
स्तम्बेन विशेष उक्तः—ऋत्विग्भ्यो नमस्करोति । एवं दत्तासु नीतासु च दक्षिणा-  
रघुत्विग्भ्यो नमस्करोतीत्यर्थः । होतुः पृष्ठे वरं ददातीति सामान्यतो वक्तव्यम् ।  
तेनैव सर्वेषु होतुः पृष्ठेषु वरदानसिद्धौ सामान्यतः सर्वेषु होतुः पृष्ठेषु वरदानमिष्टम-  
विष्यत्तदा होतुः पृष्ठे वरं ददातीति सामान्यत एवावक्ष्यत् । नच तथा कृतम् । अत  
एतदर्थत्वमेव ।

वामदेव्ये वरं ददाति ।

वामदेव्यग्रहणप्रयोजनं रथंतरग्रहणवत् । उद्धातृभ्य उद्धात्रे वेदं वरदानम् ।

निष्केवल्ये वरं ददाति ।

निष्केवल्यारूपे शस्त्रे । होत्र इति सामख्यात् । पुनः पुनर्वरं ददातीतिवचनं रथं-  
तरपृष्ठस्याभावेऽप्येतयोर्वरदानं भवत्येव न तु संनियोगशिष्टशङ्का कार्यतिबोधनार्थम् ।

आदित्यग्रहं ह्यमानमन्वारभते ।

स्पष्टम् ।

आयुषे हिं कुरु तस्यै प्रस्तुहि तस्यै मेऽवरुद्धया इति  
पुरस्तादाभवात्पवमानाद्ब्राह्मीः पञ्चहोतारं च जपति ।

गतार्थम् ।

सघाऽसि जगतीछन्दा अनु त्वाऽऽरभे  
स्वस्ति मा संपारयेति स्तूयमानमन्वारभते ।

इदमपि कृतव्याख्यानम् ।

यत्र स्वं चमसं न्यन्ते त्रीन्पुरोडाशशकलान्दक्षिणत उपास्यति ।

अत्र स्वस्त्विति त्रीन्ब्रूयानिति चोमयत्र वीप्सासहितः पाठः प्रामादिक एव ।  
अन्यथैतस्मिन्प्रणयनमेव व्यर्थं स्यादिति ज्ञेयम् । तेन यजमानकर्तृकमात्रपरतयैवेदं  
सुत्रमुपपन्नं भवति ।

तत्कृत्वा प्राचीनावीतं कृत्वा षड्होतारं व्याख्याय

दानप्रभृतीन्प्रत्यायनान्तान्पिण्डपितृयज्ञमन्त्राञ्जपति\* ।

उपास्यन्तीति जपन्तीत्युभयत्र बहुवचनान्तपाठोऽपि प्रामादिक एवानन्तरोक्तहेतोः ।  
नन्वाध्वर्यवसूत्रान्तर्गतवीप्सासहितपाठेन बहुवचनान्तपाठेन चैव सिद्धावत्र वचनमृत्वि-  
गसाहित्यार्थम् । तेन पृथगेवर्त्विक्कर्तृकपिण्डदानानन्तरमेवैतस्य भवति ।

यज्ञायज्ञिये वरं ददाति ।

उद्गातृभ्य उद्गात्रे वा ।

पुरस्तादग्निष्टोमस्तोत्राद्ब्राह्मीः सप्तहोतारं च जपति ।

यज्ञायज्ञियस्याग्निष्टोमसंस्थास्तोत्रत्वाद्दग्निष्टोमस्तोत्रादित्युक्तम् ।

सुभूरसि श्रेष्ठो रश्मीनां प्रियो देवानां सँसाधनीयः ।

तं स्वा सुभो देवा अभिसंविशन्त्वेषोऽसि त्वेषोऽसि

\* ज. झ. पुस्तकयोर्जपन्तीति पाठः ।

१ ड. च. ज. झ. अ. ०त्र स्वस्त्वं । २ ड. च. ज. झ. अ. ०न्ते त्रीन्ब्रूयान् । ३ ड. च.  
ज. झ. अ. उपास्यन्ति । ४ ड. ज. झ. अ. सस्त्व । ५ ड. सुनो । च. सुभवो । ज. अ.  
सुतो । झ. सुवो ।

नृम्णोऽसि यद्वाऽसि व्रतोऽसि स्वोऽसि चारणोऽसि  
 शूद्रोऽस्यार्योऽसि तस्य त इषस्य त्वेषस्य नृम्णस्य यद्वास्य  
 व्रतस्य स्वस्य चारणस्य शूद्रस्य चाऽऽर्यस्य च भुक्षिषीय  
 यथा त्व\* सूर्योऽसि विश्वदर्शत एवमहं विश्वदर्शतो भूया-  
 समित्याग्निष्टोमं निष्पाद्याऽऽदित्यमुपतिष्ठते यद्यस्तमितः  
 स्यादाहवनीयमेवाऽऽदित्योपस्थानेनोपतिष्ठते ॥ १६ ॥

अग्निष्टोमं निष्पाद्येत्यनेन या या क्रतुसंस्था तां तां तत्तत्संस्थाप्रयुक्तसाम्ना निष्पाद्य  
 समाप्यानन्तरमेवाऽऽदित्योपस्थानं कर्तव्यम् । यदि आदित्योऽस्तं गतो भवेदाहवनीय-  
 मेवाऽऽदित्यभावनयोपतिष्ठते । यत्र यत्रेदं वचनं तत्रैवेदम्, अन्यत्र त्वादित्योपस्था-  
 नलोप एवेति ज्ञेयम् ।

व्याख्यातो हारियोजनः ।

त\* सर्वे समशः प्रतिविभज्येत्यादिना रच्ये त्वा पोषाय त्वेत्यन्तेन सूत्रेण व्याख्यात  
 उक्तः ।

दधिद्रप्सः ।

दधिक्राव्णो अकारिषमित्याग्नीध्रागारे दधिद्रप्सान्मक्षयन्तीत्यनेन सूत्रेण व्याख्यात  
 उक्तः ।

अप्सुषोमः ।

अप्सुषोमो नाम चमसस्तत्प्रयुक्तं कर्माप्सुषोमः । उक्ता चेयं संज्ञा लाज्यायनद्रा-  
 ह्यायणाभ्यामप्सुषोमा नाम चमसाभ्यात्वालदेशेऽद्भिः पूर्णस्तेषु हरितानि तृणानि  
 प्रास्तानि भवन्तीत्यादिना । एकधनपरिशेषानित्यारभ्य चात्वालेऽवनयन्तीत्येतदन्तं  
 कर्माप्सुषोमशब्देनोच्यते ।

मिन्दयोपस्थानम् ।

यन्म आत्मनो मिन्दाऽभूदितिमिन्दयाऽऽहवनीयमुपतिष्ठन्त्य(न्त(?)) इत्यन्तेन सूत्रेण  
 व्याख्यातमुक्तमित्यर्थः ।

शकलाभ्याधानम् ।

देवकृतस्यैनसोऽवयजनमसीत्यादिना प्रतिमश्रमाहवनीये शकलानभ्यादधतीत्यन्तेन  
 सूत्रेण व्याख्यातमुक्तमित्यर्थः ।

सख्यविसर्जनं च ।

उपा कवीत्यादिना सख्यानि विसृजन्त इत्यन्तेन सूत्रेण व्याख्यातमुक्तमित्यर्थः ।  
 षकारः पूर्वैः कर्मभिः सह समुच्चयार्थः ।

१ अ. ढ. वारणोऽसि । २ अ. ढ. वारणस्य । ३ ज. झ. ञ. यदाऽस्त° । ४ ढ. ज. झ.  
 ढ. \*सुष्टोमः ।

हुतेषु समिष्टयजुःषु अधिना देवेन पृतना  
जयामीति जागतान्विष्णुक्रमान्क्रामति ।

हुतेषु समिष्टयजुःष्वित्यनेनैतत्पूर्वतनं तावत्पर्यन्तं प्राकृतं पौरोडाशिकं पाशुर्कं च  
कर्म सूच्यते । सौमिका एते विष्णुक्रमा जागतसंज्ञका ये विष्णवतिक्रमैर्मन्त्रैः क्रम्यन्ते ।

उपसृजन्धरुणं मात्रे मातरं धरुणो धयन् । रायस्पोषमि-  
षमूर्जमस्मासु दीधरदित्युपनिष्क्रामन्मौदुम्बरीमुत्खिदति ।

अवभृथार्थं निष्क्रामन्मौदुम्बरीं स्वस्थानादुत्पाटयतीत्यर्थः । निष्क्रामन्निति शतृप्र-  
त्ययानिष्क्रमणसमकालमेवौदुम्बर्या उस्खेदनम् ।

अव ते हेडो वरुणेत्युन्मुच्य कृष्णाजिनं चात्वाले प्रास्यति ।

मौदुम्बर्युत्खेदनानन्तरं तूष्णीमेव स्वाङ्गाद्विसृज्य मन्त्रेण चात्वाले प्रक्षिपतीत्यर्थः ।

उदु त्यं चित्रमिति द्वाभ्यामादित्यमुपतिष्ठते यद्यस्त-  
मितः स्यादाहवनीयमेवाऽऽदित्योपस्थानेनोपतिष्ठते ।

यत्र यत्रेदं वचनं तत्रैवेदम् । अन्यत्र त्वादित्योपस्थानलोप एवेत्युक्तमेव प्राक् ।  
उदु त्यं जातवेदसं चित्रं देवानामुदगादनीकमिति द्वाभ्यामादित्योपस्थानम् । अन्य-  
त्सपष्टम् ।

व्याख्यातं निधनोपायनम् ।

सह पत्न्या त्रिः सर्वे साम्नो निधनमुपयन्ति मध्यदेशे द्वितीयश्च साम्नो निधनमुप-  
यन्त्युदकान्ते तृतीयमित्येतैः सूत्रैर्व्याख्यातमुक्तमित्यर्थः ।

सुमित्रिया च मार्जनम् ।

सुमित्रियेतिस्त्रीलिङ्गनिर्देशादयं मन्त्र ऋक्त्वेन ज्ञेय इति गम्यते । सुमित्रा न आप  
ओषधयः सन्निवृत्ययं मन्त्रः सुमित्रिया(त्रा) । सुमित्रिया मार्जनं चेत्यन्वयः । सुमित्रा न  
आप इति मार्जयन्त इत्यनेन व्याख्यातमुक्तमित्यर्थः ।

इन्द्रियाय ज्यैष्ठ्याच्छैष्ठ्यान्मा योषमित्युन्मुच्य कृष्णा-  
जिनमभ्युक्ष्य निदधाति यदि पुरस्तादप्रास्तं भवति ।

यदि पुरस्तादप्रास्तं भवतीत्यनेन चात्वाले यत्कृष्णाजिनप्रासनं तस्य पाक्षिकत्वं  
सूच्यते । तेन यदि पुरस्तादप्रास्तं भवति तदैतान्निधानमिति अवगम्यते ।

सुमित्रा न इत्यभिप्रगाहानुपमज्जनतौ सहशिरस्कौ स्नातोऽ-  
न्योन्यस्य पृष्ठं प्रक्षालयतः प्रतीपमाप्लवमानौ गाहेते ।

स्नानं द्विविधम्—आप्लव रूपमुपमज्जनरूपं चेति । तत्राऽऽप्लव रूपं स्नानं तु शरी-  
रप्रक्षालनमात्ररूपम् । उपमज्जनरूपं तु अप्स्वन्तर्धानादनकम् । तत्रोपमज्जनरूपस्नान-

स्याप्र निषेधः । तेन शरीर उदकोत्क्षेपणमात्रेण स्नानं सिद्धं भवति । गृहस्थधर्मेऽपि वक्ष्यति—सशिरोवमज्जनमप्सु वर्जयेदिति । छाट्यायनद्राह्यायणावत्रैवाऽऽहतुः—अप उपस्पृश्य त्रिरम्युक्षेरक्षिति । सूत्रस्वरसतोऽपि उपमज्जनरूपं स्नानं प्रतिषिध्याऽऽहाऽऽप्लवमानौ गाहेते इति । यत्त्र केचिदाहुः—अनुपमज्जन्तावशोवबन्तावङ्गानि स्नात इति, तत्तुच्छम् । अन्योन्यस्य पृष्ठं प्रक्षालयत इत्युत्तरसूत्रेण विरोधात् । प्रक्षालनं शोषनं तस्य पृष्ठे स्वयं दुष्करस्वाद्भवेन कर्तव्ये कर्तृनियमार्थमिदं नतु धावनार्थं तस्येच्छाप्राप्तत्वात्, अनिच्छतोऽपि त्रिः पादौ प्रक्षालयेत्त्रिरात्मानमित्यादिस्मृतिप्राप्तत्वात्, नवनीतदीक्षादिजन्मनोऽङ्गमलस्य शोध्यताया अत्रैव सर्वाणि दीक्षितव्यज्जनान्यप-  
प्लावयन्त इति सूत्रेण मरद्भाजेन स्पष्टतयोक्तत्वात्, शुक्रादीक्षायै तपसो विमोचनी-  
रिति मन्त्रलिङ्गाच्च । तस्माच्छोध्यान्धेव सर्वाण्यङ्गानीत्येव युक्तम् । अत्राऽऽपस्तम्बेन यद्दिदीक्ष इति मन्त्रत्रयस्य विनियोग उक्तः—यद्दिदीक्षे मनसा भूषयो येन प्राणा  
अञ्च्यो लोका दधिरे तेज इन्द्रियं शुक्रादीक्षायै तपसो विमोचनीः, आपो विमोचनी-  
र्मयि तेज इन्द्रियमिति त्रिरञ्जलिना विषिच्येति । शिरसीति शेषः । यथारूपमितर  
इत्यनेनाविनियुक्तमन्त्राणामपि यथालिङ्गं विनियोगकर्तव्यताया उक्तत्वादिष्टोऽयं विनि-  
योगोऽस्माकमपि । उदकोत्क्षेपणमात्रेण सशिरस्कौ स्नात इति अभिप्रगाह्यानुपम-  
ज्जनतौ सहशिरस्कौ स्नात इत्येतस्य सूत्रस्यार्थः । प्रतीपमुदकप्रवाहाभिमुखमांशुवमानौ  
जलं विलोडयेते इत्यर्थः । अन्यत्स्पष्टम् ।

त्रि ते मुञ्चाभि रशना इनि मेखलां यजमानो विञ्चसयते ।

अवभृथे विस्त्रसयते विस्त्रस्य त्यजतीत्यर्थः । देवतास्त्विति मन्त्रान्तः ।

इमं विष्यामीति योक्त्रपाशं पत्नी ।

योक्त्रं पत्नीत्येव वक्तव्ये पाशशठ्ठाद्विस्त्रस्तपाशं योक्त्रं विमुञ्चति पत्नीत्यर्थः  
सिध्यति ।

मेखलां योक्त्रं जालं दीक्षितवसने च प्रप्लाव्य सोमोप-

नहनं यजमानः परिधत्ते सोमपरिश्रयणं पत्नी ।

प्रप्लावनं(व्य) निमज्ज्य यजमान एवाधिकारात् । येन मितः सोम उपनह्यते तत्सो-  
मोपनहनं, येनान्ततः पर्याणह्यते तत्सोमपरिश्रयणम् । अधिकारादुत्तरत्र पत्नीतिवच-  
नाच्च पूर्वत्र यजमानस्य प्राप्ता यस्मिन्काले सोमपरिश्रयणवस्त्रपरिधानं पत्न्यास्तस्मिन्नेव  
काले सोमोपनहनवस्त्रपरिधानं यजमानस्यापीत्येतादृशार्थज्ञापनार्थम् ।

तावहतवाससावृदितः ।

तौ यजमानपत्नी(त्न्यौ), एताभ्यामेव वासोभ्यामहतवाससावृदकप्रान्तप्रदेशं प्रत्याग-  
च्छन्त इत्यर्थः ।

ते उदयनीयायामध्वर्यवे दत्तः ॥ १७ ॥

ते वाससी । अन्यस्पष्टम् ।

व्याख्यातमुन्नयनम् ।

उन्नेतर्वसीयो न उन्नयेस्वादिना होतृप्रथमान्यजमानप्रथमान्बोन्नयतीत्यन्तेन सूत्रेण व्याख्यातमुक्तम् ।

महीया ।

महीयानेप इत्यर्थः । प्रथमान्तः पाठ एव युक्तः । अपाम सोमममृता अपुमेत्यादिना महीयां जपन्त इत्यन्तेन सूत्रेण व्याख्यात उक्त इत्यर्थः । अत्राऽऽपस्तम्बेन यान्यपामिस्त्यान्यप्रतीत्तान्यस्मि अनुना अस्मिन्ननृणाः परास्मिन्नित्येतयोर्मन्त्रयोरपि महीयाजपोत्तरं जपे विनियोग उक्तः सोऽप्यस्माकमिष्टः ।

समिदभ्याधानम् ।

औदुम्बरीः समिधो धारयन्त इत्यनेन सूत्रेणैषोऽस्येधिषीमहीत्याहवनीये समिधोऽभ्यादधतीत्येतेन सूत्रेण च व्याख्यातमुक्तमित्यर्थः । प्रतियुतो वरुणस्य पाश इत्यादिनोदकान्तं प्रस्यस्येत्येतदन्तं कर्मापि रूपया संबन्धबोधनाद्दृश्यते । उन्नेतारं पुरस्कृत्वा प्रतीक्षमायन्ति परोमोष्ठे मार्जयन्त इत्येतत्कर्मणोऽप्यत्र ग्रहणं मध्यपातित्वात् ।

उपस्थानं च ।

अपो अन्वचारिषमित्युपतिष्ठन्त इत्यनेन सूत्रेण व्याख्यातमुक्तमित्यर्थः ।

अपरेण शालामुखीयमुपविश्य जुह्वां पञ्चगृ-  
हीतं गृहीत्वा कृष्णाजिनमुपस्थ आधाय पर्योन्द्र  
इन्द्रियं ज्यैष्ठ्यं श्रैष्ठ्यं दधात्विति जुहोति ।

चतुर्गृहीतेन सह शालामुखीये जुहोतीत्यर्थः । जुहोतिचोदितत्वाद्ग्रन्थाकारः । इन्द्रो देवता छिन्नात् ।

कृष्णाजिनं प्र वाऽऽपयते ।

प्र वाऽऽपयत इत्यत्राऽऽपयत इति पदच्छेदः । व्यवहिताश्चेति पाणिनिसूत्रेण मध्ये वाकारः । प्रापयते वेत्यन्वयः । शयनासनाद्यर्थं प्रापयते शयनासनाद्यर्थमुपयुञ्ज्यादित्यर्थः ।

सुगवधानं वा कुरुते ।

सुषामवधानं स्थापनं तस्मिन्कृष्णाजिने कुर्याद्वैत्यर्थः ।



हविषो वाऽथ पेषणम् ।

कुरुत इति पूर्वमूत्रादनुवर्तते । तस्मिन्कृष्णाजिने हविष्पेषणं वा कुरुते प्राकृतं कृष्णाजिनं परित्यज्य ।

पुनर्दीक्षाया एवैनन्निधत्ते ।

पुनःशब्दात्स्वार्थैक्यं(वेद्यं)दीक्षा । अन्यत्स्पष्टम् ।

पुत्राय वैनद्ब्रह्मचारिणे वा दद्यात् ।

पुत्राय दीक्षाद्यर्थम् । ब्रह्मचारिणे शयनासनार्थम् ।

यदि पुरस्तादप्रास्तं भवति ।

यदि पुरस्तादप्रास्तं भवति तदैवेता होमाद्याः प्रतिपत्तयः ।

उदयनीयायां व्रतमुपैति ।

स्पष्टम् ।

अनुबन्ध्यावपाया\* हुतायां दक्षिणस्यां वेदि-

श्रोण्यां परिश्रिते यजमानस्य केशश्म-

ध्रुणि वापयतेऽत्र ददाति यद्दास्यन्भवति ।

रात्रावपीदं क्षौरं श्रौतत्वात् । अत्र ददातीत्यनेन पशुसंबन्धिदक्षिणात्वेनैव गोदानं न वर्त्तेन । यद्दास्यन्भवतीत्यनेन द्रव्यजात्यनियमः सूच्यते हिरण्यं गौर्वांसो वेति ।

व्याख्यातः स्वरुद्धदयशूलो यूपोपस्थानं च ।

स्वरुशब्देन स्वरुसंबन्धि कर्म लक्षणयोच्यते । शृङ्गाणीवेच्छृङ्गिणामित्यादिना हुत\* स्वरुमुपतिष्ठत इत्यन्तेन पाशुबन्धिकयाजमानसूत्रेण व्याख्यातमुक्तम् । हृदयशूल-शब्देनापि तत्संबन्धि कर्मोच्यते । हृदयशूलेन चरन्त्यस्पृशन्द्वा शुगसीत्यादिनाऽपो अन्वचारिषमित्युपतिष्ठन्त इत्यन्तेन पाशुबन्धिकाध्वर्यवसूत्रेण व्याख्यातमुक्तम् । यूपोपस्थानमाशासानः सुवीर्यमिति संस्थिते यूपमिति पाशुबन्धिकयाजमानसूत्रेण व्याख्यातमुक्तम् ।

मिथुनौ गावौ भैत्रावरुण्यामामिक्षायां ददाति ।

अत्र मिथुनगोरूपदक्षिणाया उक्तत्वान्मुख्यानुबन्ध्यायां मिथुनगोद्रव्यतो यद्दास्यन्भवतीत्यनेन मौर्याग्निं द्रव्यं देयमित्यार्थिकमिति लोकप्रसिद्धं च । स्पष्टः सूत्रस्यार्थः ।

सक्तुहोमे हूयमानेऽयं नो नभसा पुर इत्यग्निमुपतिष्ठते ।

हूयमान इति वर्तमाननिर्देशादध्वर्युणा सक्तुहोमे क्रियमाणे तस्मिन्नेव काळ इदमुपस्थानम् । असन्निति मन्त्रान्तः ।

स त्वं नो नभसस्पत इति वायुं देवसस्फानेत्यादित्यम् ।

सक्तुहोमे हूयमान इत्यनुवर्तते । कृधीत्याद्यमन्त्रान्तः । स्वस्तिमित्यन्तिममन्त्रस्यान्तः ।

अनद्वाहमनहुहो वा हिरण्यमुद्वसानीयायां ददाति ।

अनद्वाहमनहुहो वेत्यनेन संख्याविकल्पः । हिरण्यस्य समुच्चयः । उद्वसानीया-  
ष्टिरुद्वसानीया तस्यामित्यर्थः ।

यथाशक्ति पूर्णाहुतौ ।

अनेन द्रव्यानियम उच्यते ।

अपवृत्ते षोडशिनः स्तोत्रे तमेवाश्वमश्वतरीं वा दक्षिणां ददाति ॥१८॥

इति हिरण्यकेशिसूत्रे दशमप्रश्ने पञ्चमः पटलः ।

तमेवाश्वमित्यनेन यस्य स्तोत्रकाल उद्गातृणां पुरस्ताद्धारणं विहितं तस्य दानं  
बोध्यते । गर्दभाद्ब्रह्मवायां जाता स्रगश्वतरी तां वा दक्षिणां दद्यात् ।

इत्योकोपाङ्गश्रीमदग्निष्टोमयाजिसाहस्राभियुक्तवाजपेययाजिसर्वतोमुखया-

जिदिसाहस्राभियुक्तपौण्डरीकयाजिगणेशदीक्षिततनुजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिगूढार्थरत्नालाभकृतविद्वज्जनसंताप-

शामिकायां ज्योत्स्नारूपायां वृत्तौ दशमप्र-

श्नस्य पञ्चमः पटलः ॥ ५ ॥

अथ दशमप्रश्ने षष्ठः पटलः ।

दक्षिणां प्रतिग्रहीष्यन्प्रतिगृह्य वा सप्तदशकृत्वोऽपानिति ।

प्रतिग्रहीष्यन्निति भविष्यनिर्देशादादेव सप्तदशकृत्वोऽपाननम् । प्रतिगृह्येत्यने-  
नानन्तरम् । अयं ज्ञास्वान्तरीयः पक्षः । अधो वायोर्नयनमपाननम् ।

बर्हिषा प्रतीयाद्गां वाऽश्वं वा ।

बर्हिस्तृणमुष्टिः । गां दीयमानामश्वं वा दीयमानं ग्रासार्थेन तृणमुष्टिना गामश्वं वा  
प्रतिगच्छेदित्यर्थः । बर्हिषा प्रतीयाद्गां वाऽश्वं वेतिब्राह्मणस्मरणार्थं वाकारद्वयम् ।

अन्नेन पुरुषम् ।

पुरुषो मनुष्यजातीयो दासो दासी वा । अत्राऽऽपस्तम्बेन हस्तिनं प्रत्यप्यन्नैव  
प्रतिगमनमुक्तं तदप्यस्माकमिष्टम् । पुरुषग्रहणस्य हस्त्युपलक्षणत्वात् ।

गन्धेन च प्रियोद्येन च तल्पम् ।

गन्धः सुगन्धिद्रव्यं चन्दनमाल्यादि । प्रियोद्यं प्रियभाषणम् । चकारद्वयं गन्ध-  
प्रियोद्ययोरैककालिकत्वं नतु क्रमिकसमुच्चयमात्रमितिज्ञापनार्थम् । तल्पशब्दः शास्त्रेषु  
स्त्रियां प्रयुक्तो लक्षणया । स्त्रिया दानं वाजपेय एव । तत्र दासीनां दक्षिणात्वेन विहि-  
तत्वात्, न तु दैवविवाहविधिना दीयमानायाः कन्यायास्तस्या दक्षिणात्वेनादीयमान-  
त्वात् । दक्षिणात्वेन दीयमानत्वं कन्याया नास्तौत्यत्र लिङ्गमृत्विजे प्रतिपादयेदिति-  
धर्मसूत्रगतः प्रतिपादनशब्दः । अथ यदि दक्षिणामिः सह दत्ता स्यातां प्रतिगृह्णी-  
यात्प्रजापतिः स्त्रियां यश इत्येतामिः षड्भिरनुच्छन्दसमिति बौधायनमूत्रे दक्षिणामिः  
सह दत्ता स्यादिति प्रतिग्रहे मन्त्रान्तरविधानं च लिङ्गम् । एतेन वाजपेयसंबन्धिदा-  
सीविषयक एवायं विधिर्नतु यज्ञतन्त्रान्तर्गतदैवविवाहप्रतिपाद्यकन्याप्रतिग्रहविषयकः ।  
एतेन कन्याप्रतिग्रहमात्रविषयकत्वमेव कैश्चिदुक्तं तन्निरस्तं द्रष्टव्यम् ।

बर्हिः प्रत्युत्तिष्ठति बर्हिर्वै दक्षिणायाः प्रियं धाम  
प्रियो दक्षिणाया भवत्येनं दक्षिणाऽऽगच्छति ।

बर्हिः प्रतिबर्हिर्दृष्टा प्रत्युत्तिष्ठति गौर्वाऽश्वो वा । अत्र हेतुभूतत्वेनार्थवादमाह—  
बर्हिर्वै दक्षिणायाः प्रियं धामेत्यादिनैनं दक्षिणाऽऽगच्छतीत्यन्तेन । वैशब्दो हेतुवा-  
चकह्यर्थे । हि यस्मात्कारणाद्बर्हिर्गोरूपाया अश्वरूपाया वा दक्षिणायाः प्रियं धाम  
प्रियं स्थानमतस्तास्मिन्प्रदत्ते दक्षिणाया गोरूपाया अश्वरूपाया वा प्रियो भवति ।  
स्वस्मिन्प्रियत्वे संपन्न एनं प्रतिग्रहीतारं दक्षिणाऽऽगच्छति गोरूपा वाऽश्वरूपा वा  
दक्षिणाऽनुकूला भवति न शृङ्गादिना गोरूपा दक्षिणा ताडितुं प्रवृत्ता भवति ।  
अश्वो\*लत्ताप्रहारदंशनादिना प्रकर्तुं प्रवृत्तो [न] भवतीत्यर्थवादार्यः । अत्रार्थज्ञादप्रद-  
र्शनं ज्ञानावश्यकत्वार्थम् । एतच्च गोरूपाश्वरूपदक्षिणाविषय एव नान्यत्र ।

देवा वै वरुणमयाजयन्स यस्यै यस्यै देवतायै दक्षि-  
णामनयत्तामळीनात्तेऽद्भुवन्व्यावृत्य प्रतिगृह्णाम तथा  
नो दक्षिणा न व्लेष्यतीति ते व्यावृत्य प्रत्यगृ-  
ह्णन्ततो वै तान्दक्षिणा नावलीनाद्य एवं विद्वान्व्या-  
वृत्य दक्षिणां प्रतिगृह्णाति नैनं दक्षिणा वलीनातीति ।

एतदर्थस्तु देवा ऋत्विग्भूताः सन्तो वै निश्चयेन वरुणमयाजयन्तीजितवन्त  
आसन् । स वरुणो यस्यै यस्मा ऋत्विग्भूताय देवतापरपर्यायदेवाय दक्षिणां दत्त-  
वास्तां देवतां दक्षिणाऽवलीनाद्धिसितवती । ततो देवाः परस्परं विचारं कृतवन्तो

व्यावृत्य प्रतिगृह्णामेति । आत्मनोऽन्यं प्रतिग्रहीतारमपदिश्य प्रतिग्रहो व्यावृत्य प्रतिग्रहः । एतदुक्तं भवति या या दक्षिणाद्रव्यस्य देवता तां तस्य प्रतिग्रहीत्रा वक्ष्यमाणैर्मन्त्रैरपदिश्य प्रतिग्रहः कर्तव्य इति तात्पर्यार्थः । तथा च ब्राह्मणम्—अग्नेये हिरण्यमित्याह, आग्नेयं वै हिरण्यं स्वयैवैन्द्रेवतया प्रतिगृह्णातीति । शेषार्थः सुगमः । एतस्यार्थवादस्य पाठोऽत्र ज्ञानावश्यकत्वार्थः ।

अर्थवादबोधितं व्यावृत्य प्रतिग्रहणं विधत्ते—

व्यावृत्य प्रतिग्रहणम् ।

व्यावृत्य प्रतिग्रहो व्याख्यातः प्रागेव ।

तान्त्रीणां दक्षिणानां दर्शयति ॥ १९ ॥

तान्त्रीणां यज्ञतन्त्रार्थानामेव दक्षिणानां देवा वै वरुणमयाजयन्त्रित्याद्युदाहृतश्रुतिः प्रतिग्रहप्रकारं व्यावृत्य प्रतिग्रहणं दर्शयतीत्यर्थः । अयाजयन्निति श्रुतावुपक्रमान्निमित्तमूताया दक्षिणाया व्यावृत्य प्रतिग्रहणम् । मन्त्राश्च तदर्थं एवेत्यभिप्रायवानाह— तान्त्रीणामिति ।

प्रतिग्रहमन्त्रानाह—

देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यां प्रतिगृह्णामि राजा त्वा वरुणो नयतु देवि दक्षिणेऽग्नेये हिरण्यं तेनामृतत्वमश्यां वयो दात्रे भूयान्मयो मद्यमस्तु प्रतिग्रहीत्रे क इदं कस्मा अदात्कामः कामाय कामो दाता कामः प्रतिग्रहीता काम\* समुद्रपाविश कामेन त्वा प्रतिगृह्णामि कामैतच्च एषा ते काम दक्षिणोत्तानस्त्वाऽऽङ्गीरसः प्रतिगृह्णातु सोमाय वासो प्रास्त्वाऽकृन्तन्नपसोऽतन्वत वरूत्र योऽवयन्नवधियो अपृच्छन्न एद्राय गां वरुणायाश्वं प्रजापतये पुरुषं मनवे तल्पं त्वष्ट्रेऽजां पूष्णेऽर्वि निर्ऋत्या अश्वतरगर्दभौ हिमवतो हस्तिनं गन्धर्वाप्सराभ्यः स्रगलंकरणे विश्वेभ्यो देवेभ्यो धान्यं वाचेऽन्नं ब्रह्मण ओदन\* समुद्रायाप उत्तानायाऽऽङ्गीरसायानो वैश्वानराय रथं वैश्वानरः प्रत्नथा नाकमारुहदिवः पृष्ठं भन्दमानः सुमन्मभिः स पूर्ववज्जनयञ्जन्तवे धन\* समानमज्जमा परियाति जागृविरिति वैश्वानर्यर्चा रथं प्रतिगृह्णाति ।

वयो दात्र इत्यनन्तरं भूयानितिपदं सौत्रमधिकं, तद्रहितपाठोऽनेन विकल्पते । गृह्णात्वित्यन्तो हिरण्यस्य मन्त्रः । प्रास्त्वाऽकृन्तन्नपसोऽतन्वत वरूत्र योऽवयन्नवधियो

अपृच्छतेतिसौत्रमन्त्रान्ते तेनामृतत्वमश्यामित्यनुषज्यते । छिङ्गानुसारणैतेषां मन्त्राणां प्रतिग्रहे विनियोगः । एतेष्वप्यनुषङ्गः साम्यात् । तत्र तेन तथेति यथार्थमूहः कार्यः । यद्यज्ञो दीयते यस्मिन्कर्मणि तत्र त्वष्ट्रेऽनामित्यूहः कार्यः । गर्दभाश्वतरयोर्व्यत्यस्तयोर्दाने तु निर्ऋत्या अश्वतरं निर्ऋत्यै गर्दभमित्येवं मन्त्रः । स्रगलंकरणयोर्व्यत्यस्तयोर्दाने तु गन्धर्वेभ्यः स्रगमप्सरोभ्योऽलंकरणमिति भवति । धान्यं व्रीहियवादि । अन्नमदनीयं मध्वाज्यादि नत्वोदनः । तस्य पृथगुपादानात् । रथे वैश्वानर्यर्चा समुच्चयः । अप्राणद्रव्यस्योत्तानस्त्वाऽऽङ्गीरसः प्रतिगृह्णात्वित्येष मन्त्रः । तथा च श्रुतिः—तस्य वा उत्तानस्याऽऽङ्गीरसस्याप्राणत्प्रतिग्रहप इत्युपक्रम्य य एवं विद्वानप्राणत्प्रतिगृह्णाति अथ योऽविद्वान्प्रतिगृह्णाति अष्टमस्येन्द्रियस्यापक्रामतीत्युपसंहृत्य यद्वा इदं किंचेत्यारभ्यानथैवैनत्प्रतिगृह्णाति नैन\* हिनस्तीत्यन्तया श्रुत्या, उत्तानस्त्वाऽऽङ्गीरसः प्रतिगृह्णात्वित्यप्राणिद्रव्यप्रतिग्रहमन्त्रो विहितः । अत्राऽऽपस्तम्बोऽपि—यत्किंचाप्राणत्तत्सर्वमुत्तानस्त्वाऽऽङ्गीरसः प्रतिगृह्णीयाद्यद्वाऽनाम्नातमन्त्रमिति । अस्यार्थः—यत्किंचान्यदप्राणिद्रव्यं तदनेनैव प्रतिगृह्णीयात्, यदनाम्नातमन्त्रं वा स्यात्, आम्नातमन्त्रं हिरण्यादि तु तत्तन्मन्त्रेणैवेत्यर्थः ।

सर्वेषां सावित्रमेकैकस्याऽऽदितो दधाति

तेनामृतत्वमश्यामित्यनुषङ्गमन्ततः ॥ २० ॥

इति हिरण्यकेशिसूत्रे दशमप्रश्ने षष्ठः पटलः ।

सर्वत्र पुरस्तात्सावित्रः । देवस्य सवितुरित्यादिर्दक्षिण इत्यन्तः सावित्रो मन्त्रः । तं दधाति योजयति । तेनामृतत्वमश्यामित्यादिः(देः) प्रतिगृह्णात्वित्यन्तस्य मन्त्रस्यानुषङ्गमन्ततः । अग्नये हिरण्यं सोमाय वासो मास्त्वाऽकृन्तन्नपसोऽतन्वत वरुत्र योऽवयञ्जवधियो अपृच्छत रुद्राय गां वरुणायाश्वं प्रजापतये पुरुषं मनवे तरुषं त्वष्ट्रेऽजां पूष्णेऽर्वि निर्ऋत्या अश्वतरगर्दभौ हिमवतो हस्तिनं गन्धर्वाप्सराभ्यः स्रगलंकरणे विश्वेभ्यो देवेभ्यो धान्यं वाचेऽन्नं ब्रह्मण ओदनं समुद्रायाप उत्तानायाऽऽङ्गीरसायानो वैश्वानराय रथं वैश्वानरः प्रतनथा नाकमारुहद्विवः पृष्ठं भन्दमानः सुमन्मभिः स पूर्ववज्जनयज्जन्तवे धन\* समानमज्जा परियाति जागृविरित्येते मुख्याः प्रतिग्रहमन्त्रांशाः । एतेषां सर्वेषां पुरस्तात्सावित्रः । तेनामृतत्वमश्यामित्युत्तरानुषङ्गः । उपरिष्ठादनुषङ्गनीयस्य भागस्यान्वाधिरिति संज्ञा कृताऽऽपस्तम्बेन—सर्वत्र पुरस्तात्सावित्र उपरिष्ठादन्वाधिरिति । प्रथमवद्वितीयादिमन्त्रेष्वपि देवस्य त्वेत्यादिर्दक्षिण इत्यन्तः सावित्रो मन्त्रः पुरस्तादनुषज्यते । तेनामृतत्वमश्यामितिमन्त्रस्यानुषङ्गमन्तत उपरिष्ठादित्यर्थः

अनु पश्चान्मुख्यः प्रतिग्रहमन्त्रांश आधीयते योज्यत इत्यन्वाधिरिति । वाससि विशेष-  
माहाऽऽपस्तम्बः—आस्त्वाऽऽकृतत्रपसस्त्वाऽतन्वत वरूत्र यस्त्वा वयमित्येतद्वासस्यनुष-  
जति पुरस्ताद्देवतादिति । वाससि परस्तात्सावित्रस्य पुरस्ताच्च सोमशब्दस्यैतदनुषज-  
तीत्यर्थः । तेनापृच्छतेऽप्यनन्तरमनुषङ्गोऽस्मत्सूत्रेऽपि भवति । इदमुपलक्षणं, तेन जागृ-  
विरित्यनन्तरं तेनामृतत्वमित्यनुषज्यते ।

इत्योकोपाहश्रीमदग्निष्टोमयाजिसाहस्राभियुक्तवाजपेययाजिसर्वतोमुखया-

जिह्रिसाहास्राभियुक्तपौण्डरीकयाजिगणेशदीक्षिततनुजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिगूढार्थरत्नालाभकृतषिद्वज्जनसंताप-

शामिकायां ज्योत्स्नाव्याख्यायां वृत्तौ दशमप्र-

श्चस्य षष्ठः पटलः ॥ ६ ॥

अथ दशमप्रश्ने सप्तमः पटलः ।

अथानन्तरपटलेन चतुर्होतृणां काम्यनैमित्तिकान्प्रयोगान्बन्धुस्तदध्ययनवनमपि प्रस-  
ङ्गादाह—

संवत्सरं चतुर्णामेको नाश्रीयादिति

चतुर्होतृणामुपयोगव्रतं भवति ।

चतुर्णामेकपङ्क्तौ मुञ्जानानामन्यतमः संवत्सरं नाश्रीयादिति यद्व्रतं तच्चतुर्होतृणामु-  
पयोगोऽध्ययनं तदर्थं भवति । उपयोगोऽध्ययनमेव । तथा चाऽऽपस्तम्बः—संवत्सरं  
चतुर्णामेको नाश्रीयात्तद्व्रतमिति विज्ञायते चतुर्होतृणामनुब्रुवाणस्येति । एतद्व्रतं चतु-  
र्होतृणनुब्रुवाणस्याधीयमानस्य विज्ञायते । अत्र विशेषमाहाऽऽपस्तम्बः—एष वा  
अनाहिताग्नेरिष्टिर्यच्चतुर्होतार इति । अस्यार्थः—इष्टिर्यज्ञः । एतद्व्रतं भवति श्रौता  
अप्येते चतुर्होतृप्रयोगा अनाहिताग्नेरपि भवन्तीति । तत्राऽऽहिताग्नेराहवनीयेऽनाहि-  
ताग्नेरौपासने ।

यः कामयेत बहु स्यां प्रजायेतेति सोऽरण्यं परेत्य

दर्भस्तम्बे दशहोतारमूनया पूर्णया वा स्तुचा जुहुयात् ।

बहु वर्षेषां मध्ये बहु धनेन विद्यया वा यथा स्यामिति प्रजायेत बह्व्यः प्रजाश्च  
जायेत जायेद्युरिति च य एवं कामद्वयं कामयेत सोऽरण्यं परेत्य गत्वानया पूर्णया  
षा स्तुचा जुहुयात् । आहवनीय आहिताग्नेरनाहिताग्नेरौपासने ।

कामान्तरमाह—

यः प्रजया पशुभिर्नैव प्रभवेद्वरांसि परिषाय  
तप्तं पिबन्द्वादश रात्रीरधः शयीत द्वादश्यां  
प्रातः प्राङ्मुत्तं प्राण्यार्पान्याप्राणन्दशहोतारं  
व्याख्यायन्द्ं गच्छ स्वाहेत्यपान्यात् ।

यः प्रजया पशुभिर्नैव प्रभवेत्समर्थो नैव भवेत्सः । प्रजापश्वोः कामयोः समुच्चयोऽत्र ।  
तस्येदं पुरश्चरणं, वरांसिः स्थूला शाटिः । तप्तमित्यत्रोदकमित्येव शेषः । स्पष्टमेवावठ-  
दापस्तम्बः । अधो भूमावेव न मञ्चादौ । असमाप्ते व्रते द्वादश्या रात्र्याः प्रातः साग्निः  
प्राङ्मुत्तं उदेत्य होमदेशं गत्वा प्राण्यापान्य, ऊर्ध्वं वायोर्नयनं प्राणनम् । अधो वायो-  
र्नयनमपाननम् । पुनरप्राणश्वाप्तमत्यजन्दशहोतारं व्याख्याय वाक्यशः पठित्वेन्द्राव  
स्वाहेत्यनेन मन्त्रेणापान्याच्छ्वासमुत्सृजेदित्यर्थः ।

देवानां पत्नीभिः पुत्रकामो यजेत संवत्सरम् ।

सेनेन्द्रस्येत्यनुशाकगतमन्त्रप्रतिपाद्या देवानां पत्न्यस्ताभिः संवत्सरं पुत्रकामो यजेत ।  
एतैर्मन्त्रैः संवत्सरं प्रतिदिनं जुहुयादित्यर्थः ।

चतुर्भिर्यजुर्भिरन्तरा त्वष्टारं देवानां च पत्नीभिः पुत्रकामेण  
होतव्यं संवत्सरं चैत्र जायेत तदनादृत्य चतुर्होत्रा याजयेत् ।

संवत्सरशब्दस्योभयत्रान्वयः । उभयत्र पुत्रकामपदोपादानात् । तेन चतुर्भिरित्या-  
दिकं भिन्नमेव कर्म दर्शपूर्णमासयोः पत्नीसंपाजेषु । सेनेन्द्रस्येत्यादिभिश्चतुर्भिश्चतुर्भि-  
रन्तरा त्वष्टारं त्वष्टारीष्टे पर्वणि पर्वणि चत्वारि चत्वारि यजुषि गणयित्वा जुहुयात् ।  
वाक्यानां समाप्तौ पुनरादित आरभ्य प्रयोगः । पुत्रकामेणानेन प्रकारेण होतव्यम् ।  
जुहोतिशब्दं परित्यज्य यजतिशब्दप्रयोगः संकल्पवाक्ये यजिष्वातोः प्रयोगाय । तेन  
संकल्पवाक्यं होष्यामीत्येवमेव(?)प्रयोज्यम् । यदि संवत्सरात् जायेत पुत्रकामना ततः  
परमं विधिमनादृत्य चतुर्होत्रैव याजयेत् । तत्प्रयोगपरिसमापनाय चतुर्होत्रा याजनम् ।

राजानमपरुद्धं सङ्ग्रामे संयत्ते खिलेऽच्छदिर्देशे  
चतुर्गृहीतेनाऽऽज्येन चतुर्होत्रा पूर्वामाहुतिं जुहोति  
ग्रहेणोत्तरामपि वा चतुर्होतारं मनसाऽनुद्भृत्य  
पूर्वेण ग्रहेणार्थं जुहोत्यर्थमुत्तरेण यत्तत्र विन्देर-  
स्ततो दक्षिणा स्याच्छतमेके समामनन्ति ।

अपरुद्धं शत्रुभिर्वैष्टितं सङ्ग्रामे संयत्ते प्रवृत्ते सति खिल आवृत्तेऽच्छदिर्देशे यत्र  
गृहच्छर्दीषि न दृश्यन्त एतादृशे देशे चतुर्होत्रा पूर्वामाहुतिं जुहोति ग्रहेणोत्तरामि-

-[७स०पटलः]. गोपीनाथभट्टकृतज्योत्स्नाव्याख्यासमेतम् । ११०१

त्येतद्विधिविषयेऽपि वेत्यनेन प्रकारान्तरं विधीयते । अत्र विशेष इयान्, चतुर्होतुर्धन-  
साऽनुद्वयं पूर्वेण ग्रहेण अक्षराणां वाचस्पते वाचो वार्येण संभृतमेनाऽऽयक्ष्यसे  
यजमानाय वार्यमित्येतावान्ःहस्य पूर्वी भागः । आसुवस्करस्मै वाचस्पतिः सोमं  
पिबति जजनदिन्द्रमिन्द्रियाय स्वाहेत्युत्तरो ग्रहस्य भागः । पूर्वभागान्तेऽपि जुहोतिचोदि-  
त्त्वात्स्वाहाकारः प्रयोज्यः । उत्तरत्र पठित एव । अर्धमित्युभयत्राऽऽज्यस्येति शेषः ।  
सङ्ग्रामं जित्वा यत्तत्र धनं लभेरस्ततोऽपकृष्य दक्षिणा देया । शतमेव देयमित्येक  
आचार्या वदन्तीत्यर्थः ।

चतुर्होत्रा याजयेत्प्रजाकामम् ।

याजयेदित्यन्तर्भावितो णिच् । तेन प्रजाकामो यजेदित्यर्थो भवति । यजिषातुप्रयो-  
जनं पूर्ववत् ।

तस्य स एव होमकल्पः ।

खिलेऽच्छदिर्दर्श इत्यारभ्यार्धमुत्तरेणेत्यन्तः ।

अत्र विशेषमाह—

वरो दक्षिणा ।

यत्तत्र बिन्देरस्ततो दक्षिणा स्याच्छतमेके समामनन्तीत्यस्य बाधः ।

पञ्चहोत्रा याजयेत्प्रजाकामम् ।

पूर्ववद्व्याख्यानम् ।

चतुर्होत्रेणाऽऽज्येन पञ्चहोत्रा पूर्वामाहुतिं  
जुहोति ग्रहेणोत्तरामपि वा पञ्चहोत्रारमनु-  
द्रुत्य पूर्वेण ग्रहेणार्धं जुहोत्यर्धमुत्तरेण ।

- पूर्ववदेव व्याख्या ।

दक्षिणायामत्र विशेषमाह—

तस्यैताश्चतस्रो दक्षिणा अश्वो हिरण्यं वासो गौः ।

तस्य पञ्चहोतृहोमस्य ।

अन्यमपि प्रकारमाह—

आतृष्यवन्तं चादक्षिणेन होमग्रहाभ्यां सप्तहोत्रा याजयेत् ।

होमः सप्तहोतृहोमः । पूर्वेण ग्रहेणार्धं जुहोत्यर्धमुत्तरेणेत्येतौ विधौ होमग्रहशब्दे-  
नोच्येते । अदक्षिणेनेति सप्तहोतृविशेषणम् ।

प्रकारान्तरमाह—



यो यज्ञस्यानुसंस्थां पापीयान्स्याच्चतुर्गृहीतेनाऽऽज्येन  
सप्तहोत्रा पूर्वामाहुतिं जुहोति ग्रहेणोत्तराम् ॥ २१ ॥

यो यजमानो यज्ञस्य संस्थां समाप्तिपनु समाप्तौ सत्यामेव पापीयान्द्वेष्यः स्यादिति  
कामयेत स चतुर्गृहीतेनाऽऽज्येनेत्यादि ।

व्याख्याताः क्रतुसंयुक्ताः ।

अग्निमादधानो दशहोत्रारणिमवदध्यात् । तेनैवोद्दुत्याग्निहोत्रं जुहुयात्, हवि-  
निर्वेष्यन्दशहोतारं व्याचक्षीत, सामिधेनीरनुवक्ष्यन्दशहोतारं व्याचक्षीत, दशहोतारं  
पुरस्तात्सामिधेनीनां व्याचक्षीत, बहिष्पवमाने दशहोतारं व्याचक्षीत, माध्यादिने  
पवमाने चतुर्होतारम् । आर्भवे पवमाने पञ्चहोतारं पितृयज्ञे षड्दोतारं यज्ञायज्ञियस्य  
स्तोत्रे सप्तहोतारमित्येवमादिभिर्विधिभिस्तत्तत्प्रकरणे उक्तास्ते तत्तत्प्रकरणे व्याख्याता  
उक्ता इत्यर्थः ।

अभिचरन्दशहोतारं जुहुयात्स्वकृत इरिणे प्रदरे वां फडिति वषट्-  
करोति यं ब्राह्मणं विद्यां विद्राक्षंसं यशो नर्छेत्सोऽरण्यं परेत्य  
दर्भस्तम्बमुद्धृत्य ब्राह्मणं दक्षिणतो निषायोच्चैश्चतुर्होतृन्व्याच-  
क्षीत सग्रहान्सस्वाहाकारान्ससंभारयजुष्कान्सपत्नीकान्सप्रतिग्र-  
हणमञ्जानपि वा चतुर्होतृनेव यो ब्राह्मणो दक्षिणत आस्ते वरं तस्मै  
दद्याद्यदेवैनं तत्र यश ऋच्छति तद्वरुणोऽवरुन्ध इति विज्ञायते ।

अभिचारः शत्रुमारणार्थकं कर्मोच्यते । इरिणमुखरो देशस्तस्त्वयं कृतं भवति न  
पुरुषप्रयत्नकृतम् । प्रदरो भूमिच्छिद्रम् । फडिति वषट्करोति । फडित्येव पाठो न  
तु वडिति । यद्वाचः क्रूरं तेन वषट्करोतीति श्रुतेः । वाचः क्रूराण्यारण्यकश्रुत्या  
प्रदर्शितानि-खट्फट्, जहि च्छिन्धि भिन्धि हन्धि कट्, इति वाचः क्रूराणीति-  
फडिति सर्ववाचः क्रूराणामुपलक्षणम् । एतेषामन्यतमेन वषट्करोति स्वाहाकारस्थाने  
खडाद्यन्यतमेन शब्देन जुहोतीत्यर्थः । अमुमर्थं स्पष्टमाहाऽऽपस्तम्बः—यद्वाचः क्रूरं  
तेन वषट्करोति वाच एवैनं क्रूरेण प्रवृश्चति ताजगार्तिमार्छतीति विज्ञायत इति । ब्राह्मण-  
ग्रहणात्क्षत्रियवैश्ययोनीयं विधिः । विद्या वेदः । यशः श्रोत्रियत्वरूपातिः । एते उभे  
विद्राक्षंसं प्रति न ऋच्छेन्न प्राप्तुन इत्यर्थः । स विद्वानुद्धृत्य बद्ध्वा दक्षिणतो दर्भस्त-  
म्बस्य यं कंचन ब्राह्मणं निषायोपवेश्य, उच्चैः, यजुर्वेदेनोपाश्रितिप्राप्तस्योपांशुत्वस्या-  
नेन बाधः । अत्रोच्चैरिति विधानादन्यत्र नेदम् । चतुर्होतृन्दशहोतृसप्तहोतृषड्दोतृपञ्च-  
होतृचतुर्होतृन्व्याचक्षीत वाक्यशः पठेत् । यदेवैषु चतुर्था होतारस्तेन चतुर्होतारः, तस्मा-

चतुर्होतार उच्यन्ते तच्चतुर्होतृणां चतुर्होतृत्वमित्यादिषु बहोषु श्रुतिषु सर्वेषां चतुर्हो-  
तृपदप्रवृत्तिः प्रदर्शिता । कथंभूतांश्चतुर्होतृन्, वाचस्पते विधे नामन्, सोमः सोमस्य  
पुरोगाः, वाचस्पते वाचो वीर्येण, वाचस्पतेऽच्छिद्रया वाचा, वाचस्पते हृद्विधे नामन्,  
इत्येवमादयो ग्रहास्तत्पहितान् । व्याख्याने स्वाहाकाराप्राप्तौ सस्वाहाकारानिति ।  
अग्निर्यजुर्भिरित्यनुवाकोपात्ता मन्त्राः संभारयजूषि तत्सहितान् । सेनेन्द्रस्येत्यनुवाको-  
पात्ताः पत्न्यस्तत्सहितान्देवस्य त्वेत्यनुवाकोपात्ता मन्त्राः प्रतिग्रहणसंज्ञका मन्त्रास्तत्स-  
हितान् । प्रतिग्रहणमन्त्राः सानुपङ्गा द्रष्टव्याः । अपि वा चतुर्होतृनेव नैते ग्रहस्वाहा-  
कारसंभारयजुःपत्नीप्रतिग्रहणमन्त्रा इत्यर्थः । यो ब्राह्मणो दक्षिणत आस्ते वरं तस्मै  
दद्यात् । चतुर्वर्षा गौर्वरः । यदेवैनं तत्र यश ऋच्छति यदभीप्सितं यश ऋच्छती-  
च्छति तद्यशो वरुणो ददातीत्यर्थः । विज्ञायते श्रुतिरिति शेषः ।

यद्येनमार्त्विज्यावृत्तं सन्तं निर्हरैरन्नाग्नीध्रे जुहुयाद्-  
शहोतारं चतुर्गृहीतेनाऽऽज्येन नवगृहीतेनेत्येकेषां पुर-  
स्तात्प्रत्यङ्गतिष्ठन्प्रतिलोमं विग्राहं प्राणानेवास्यापदा-  
सयति यद्येनं पुनरुपशिक्षेयुराग्नीध्र एव जुहुयाद्दश-  
होतारं चतुर्गृहीतेनाऽऽज्येन नवगृहीतेनेत्येकेषां पश्चा-  
त्प्राङ्गसीनोऽनुलोममविग्राहं प्राणानेवास्मै कल्पयति ।

यद्येनं पुरुषमार्त्विज्ये वृत्तं सन्तमसति दोषे ततो अंशयेयुर्जमानर्किंकरास्तदाऽसौ  
तं जिघांस्मुमाग्नीध्रे दशहोतारमेव जुहुयात् । उत्तमादारस्य प्रतिपदं यजुषामनुद्वणं  
प्रतिलोमता, यजूंषि यजुष्यवसायानुद्वणं विग्राहः । उपदासः क्षपणं, पुनरार्त्विज्ये  
स्थापनमुपशिक्षणम् । यथाधीतो दशहोताऽनुलोममविग्राहं च भवति ।

प्रायश्चित्ती वाग्घोतेत्यृतुमुख ऋतुमुखे षड्ढोतारं जुहुयात् ।

प्रायश्चित्तशब्देन शुद्धिरत्रोपलभ्यते । शुद्धीच्छान्पुरुषो वाग्घोतेति षड्ढोतारमृतु-  
मुख ऋत्वादौ । वीप्सया यावत्संवत्सरं सामर्थ्यात् ।

यः कामयेत बहोर्भूयान्स्यामिति स दशहोतारं प्रयुञ्जीत ।

बहोर्भूयान्प्रजापश्चादिवहंर्विहतरः प्रयुञ्जीत जुहुयात् । प्रयोगोऽत्र होम एव चतु-  
र्गृहीतेनाऽऽज्येन ।

यः कामयेत वीरो म आज्ञायतेति स चतुर्होतारम् ।

वीरः सत्पुत्रः ।

यः कामयेत पशुमान्स्यामिति स पञ्चहोतारम् ।

पशवो गवाश्चादयः ।

यः कामयेतर्तवो मे कल्पेरभिति स षड्दोतारम् ।  
ऋतवो मे कल्पेरन्वं स्वं गुणं पोषयन्तः शिवा गच्छन्वित्यर्थः ।

यः कामयेत सोमपः सोमयाजी स्यामा मे  
सोमपः सोमयाजी जायेतेति स सप्तहोतारम् ।

सोमयाजी जायेतेति धातुसंबन्धे प्रत्यया इति भविष्यदर्थे भूतवत्प्रत्ययः । सोमे-  
न्यावत्सोमपानस्यापि पुरुषार्थत्वात्पृथक्सोमपवचनम् । अत एवोक्तं शास्त्रेषु तावेवास्मै  
सोमपिथं प्रयच्छन् इति । स सोमं पातुमर्हतीत्यादि ।

यः कामयेत प्रियः स्यामिति यं वा कामयेत प्रियः स्यादिति  
तस्मा एतत् स्थागरमलंकारं कल्पयित्वा दशहोतारं दक्षिणतः  
पञ्चहोतारं पश्चात्षड्दोतारमुत्तरतः सप्तहोतारमुपरिष्ठात्संभारैश्च  
पत्निभिश्च मुखेऽलंकृत्यास्यार्थं व्रजेत्प्रियो ह्यैव भवति ।

स्वयमन्यं प्रति प्रियः स्यामिति मन्येत, अन्यं वा पुरुषं प्रति यः कामयेत स मह्यं  
प्रियः स्यादिति तस्मै, एतं स्थानं स्थागरारूपेण द्रव्येण कृतमनुलेपनाद्यर्थमलंकारं  
ऋषयित्वा तस्य प्रागादिदिक्षु तदभिमुखं स्थितो दशहोत्रादीन्वाक्यशः पठित्वा,  
इतादृशेन विधिना तेन संस्कृतेन संस्कृतेनाग्निर्यजुर्मिरित्येतैः संभारैः संभारसंज्ञकैर्मन्त्रैः  
प्रेनेन्द्रस्येत्येतैः पत्नीसंज्ञकैर्मन्त्रैश्च मुखे पुण्ड्रकारिरूपमलंकारं कृत्वाऽस्य वशीयस्यार्थं  
ऋषानमाव्रजेत् । स्वयं परो वा यः पर इष्यते स्थानं गतस्य प्रियो भवति । उहशब्दो  
नेश्वयार्थे ।

तेषां ये होमार्थे श्रूयन्ते सग्रहाः सस्वाहाकारास्ते  
प्रयुज्येरन्ये त्वहोमार्थेऽग्रहा अस्वाहाकारास्ते ।

अथ प्रकृताप्रकृतविषयाणां चतुर्होतृणां सामान्यव्याख्या क्रियते सूत्रकृतैव । तेषां  
चतुर्होतृणां मध्ये ये चतुर्होतारो यत्र चतुर्होतारो होमार्थे होमनिमित्तत्वेन श्रूयन्ते सस्वा-  
हाकारास्ते तत्र प्रयुज्येरन् । अहोमार्थे ये श्रूयन्ते तेऽग्रहा अस्वाहाकाराः ग्रहरहिताः  
स्वाहाकाररहिताश्च ते तत्र प्रयुज्येरन् । अहोमार्थत्वेनास्वाहाकारत्वे सिद्धेऽपि वचनं  
चातुर्होत्रीयोपधाने विनियोगे मन्त्रान्ते स्वाहाकारपाठेऽपि चातुर्होत्रचयनेऽपि चतुर्हो-  
तृणां मुख्यतथैव विनियोगात्स्वाहाकारपाठोऽपि मा शङ्कीति वचनम् ।

ये जैपा ये याजमानास्तेऽपि ऋतुसंयुक्ताः ।

जपा जपार्था याजमाना यजमानप्रयोज्या जपानामध्वर्वादिप्रयोज्यत्वं यजमानप्र-  
योज्यत्वं चेति । याजमानानां तु यजमानप्रयोज्यत्वमेवेति धर्मभेदं प्रदर्शयितुं यच्छब्द-  
द्वयम् ।

[२अ०पटलः] गोपीनाथभट्टकृतज्योत्स्नाव्याख्यासमेतम् ।

११०५

त आहिताग्नेरुभयोरक्रतुसंयुक्ता भवन्ति ॥ २२ ॥

इति हिरण्यकेशिसूत्रे दशमप्रश्ने सप्तमः पटलः ।

तेषां चतुर्होतॄणां मध्ये ये विहारसंयुक्तास्त आहिताग्नेर्यथा दर्शपूर्णमासावालभमान-  
श्रुतुर्होतारमित्यादिषु । ये त्वक्रतुसंयुक्ता यः कामयेत प्रजायेयेति यं ब्राह्मणं विद्यां  
विद्वान्त्सं यशो नेछेदित्यादिषु दशहोत्रादयस्त उभयोराहिताग्नेरनाहिताग्नेश्च भवन्ति ।  
तत्राऽऽहितग्नेराहवनीय औपासने वा कर्मव्यवस्थया होमः । अनाहिताग्नेरौपासन  
एव सर्वाणि । आपस्तम्बेनान्योऽपि विशेष उक्तः—सप्तहोत्रा यज्ञविभ्रष्टं याजयेत्-  
तुर्गृहीतेनाऽऽज्येनार्धं वा पूर्वेण ग्रहेणार्धमुत्तरेणेति । तत्र यज्ञविभ्रष्टं विध्यपराशरप्रश्ने  
वक्ष्यति—उपक्रम्याशकनुवन्यज्ञविभ्रष्ट इति । तत्रेष्टिपशुविभ्रष्टस्येष्टिरेव प्राथञ्चित्तं यो  
यज्ञविभ्रष्टः स्यादिति । सोमविभ्रष्टस्य तु सोम एव । वक्ष्यति च सप्तदशप्रश्ने सप्तद-  
शेनाग्निष्टुता यज्ञविभ्रष्ट इति । अयं तु दर्विहोमत्वसामान्यादग्निहोत्रविभ्रष्टस्य भवति ।  
अर्वाक्चतुरहविर्भेषात् । ततः परं तु तन्तुमत्युक्ता । पिण्डपितृयज्ञभेषपार्षणपाक-  
यज्ञभेषे चायमेव विधिर्द्रष्टव्यः ।

इत्योकोपाहश्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-

जिद्विसाहस्राग्नियुक्तपौण्डरीकयाजिगणेशदीक्षिततनूजगोपीनाथ-

दीक्षितविरचितायां श्रीमद्भगवत्सत्याषाढहिरण्यकेशिसू-

त्राम्बुधिगतनिगूढार्थरत्नालाभकृतविद्वज्जनसंताप-

शामिकायां ज्योत्स्नाव्याख्यायां वृत्तौ दशमप्र-

श्नस्य सप्तमः पटलः ॥ ७ ॥

अथ दशमप्रश्नेऽष्टमः पटलः ।

वासिष्ठो ब्रह्मा ज्योतिष्टोमे ।

वासिष्ठो वासिष्ठगोत्रोत्पन्नो ज्योतिष्टोमे ब्रह्मा भवति । एतेनाऽऽधानेष्टिपशु-  
बन्धेषु वासिष्ठत्वस्यानियमः । देवभूतपितृभूतत्विक्स्वीकारेऽपि आधानादाववासिष्ठ-  
ब्रह्मस्वीकारे ज्योतिष्टोमाद्यर्थमन्यो वासिष्ठः स्वीकार्य इति । य आधानादौ स्वीकृतः  
स स एव ज्योतिष्टोमादिष्विति नियमो न । श्रुतिरपि सोमप्रकरणे—तस्माद्वासिष्ठो ब्रह्मा  
कार्य इति । तत्रैकार्षेया वासिष्ठा अन्यत्रोपमन्युपराशरकुण्डिनेभ्य इतिप्रवरसूत्रोपात्तो  
मुख्यो वासिष्ठस्तदपत्यभूता उपमन्युपराशरकुण्डिनाश्चात्र गृह्यन्ते । तदपत्यत्वात्तत्संज्ञया

प्रवरैक्याच्च तेऽपि वासिष्ठा एव । ब्रह्मिष्ठो ब्रह्मेति दर्शपूर्णमासयोर्विहितं तत्प्रकृतीना-  
मिष्टिपशुबन्धानां च तथैव । ब्रह्मिष्ठ एव वासिष्ठो भवतीति केचित् । वस्तुतो ज्योति-  
ष्टोम इति वचनाज्ज्योतिष्टोम एव वासिष्ठत्वनियमः, अन्यत्रानियम इति यदुक्तं  
तदेव समीचीनम् ।

यो वा ऋत्विजोऽपि स्तोमभागानधीयात् ।

यः कश्चनान्योऽपि स्तोमभागान्श्मरति क्षयाय त्वा क्षयं जिन्वेत्यादीनि यजूषि  
सार्थं सविनियोगं च यो वेद स ब्रह्मा स्यादित्यर्थः । अत एवाऽऽपस्तम्बेन विद्यादि-  
स्युक्तम् ।

अन्योन्यस्मै वा ऋत्विजो यज्ञसंप्रदायं चरन्ति ।

अन्योन्यस्मा अन्योन्यं परस्परमृत्विजो यस्य यस्य यच्छास्त्रं होतृणां याजुषहौत्र-  
प्रतिपादकशास्त्रमनुक्तस्थलप्रवृत्ताश्वलायनशास्त्रं चाध्वर्यूणामाध्वर्यवप्रतिपादकं शास्त्रमुद्गा-  
तृणामौद्गात्रप्रतिपादकं शास्त्रमनुसृत्य परस्परं विरोधं न्यायतः परिदृश्य यज्ञस्य यः  
संप्रदायो यज्ञसंबन्धी यः संप्रदायोऽनुष्ठानमर्यादा तां यथा चरन्ति ऋत्विजस्तथा  
प्रवर्तको वा ब्रह्मा भवेत्तर्त्वमूत्रपरिज्ञाता वा ब्रह्मा भवेदित्यर्थः ।

यावद्वाचाऽऽर्त्विज्यं क्रियते होतृष्वेव तावद्यज्ञो भवति ।

यावदित्यनेन होतृविषयकं कात्स्न्यमुच्यते । ऋचा, ऋग्वेदेन ऋग्वेदशेषेण च  
होतृविषयकं कृत्स्नं यावत्कर्म तावता कर्मणा होतृविषयको यज्ञः संपन्नो भवति ।  
अथवा यावत्पर्यन्तमृग्वेदेन जायमानमार्त्विज्यकर्म तावत्पर्यन्तं होतृष्वेव यज्ञो भवति  
स्थितो भवतीत्यर्थः । तदीयकर्मणि न्यूनतायां यज्ञस्थितिस्तत्र न भवति न्यूनो यज्ञो  
भवति तदीयदोषो ब्रह्मणि ब्रह्मिष्ठत्वादियथोक्तलक्षणसंपन्नत्वाभाव आगच्छतीति भावः ।

यावद्यजुषाऽध्वर्युष्वेव तावत् ।

स्पष्टम् ।

यावत्साम्नोद्गातृष्वेव तावत् ।

इदमपि स्पष्टम् । एवं च त्रय्या विद्यया यज्ञः संपन्नो भवतीत्यर्थः । परिभाषाया-  
मप्युक्तं स त्रिभिर्वेदैर्विधीयत इति ।

यत्र क्व च यज्ञस्य विरतं ब्रह्मण्येव तावद्यज्ञो भवति ।

यत्र क्व चेत्यनेन त्रयी विद्या गृह्यते । त्रयीविद्याविहितयज्ञस्य त्रयीविद्याविहित-  
यज्ञे विरतं मौनमनेन मौनैव ब्रह्मण्येव तावद्यज्ञः संपन्नो भवति । इदं च मौनमेव  
ब्रह्मणो मुख्यं कर्मैत्यर्थः । इदं च दृष्टार्थप्रवृत्तकर्मण्येकाग्रचित्तत्वाय । अत एवाऽऽ-  
श्वलायनः—अबहुभाषी यज्ञमना इति यज्ञमनस्त्वमाह ।

तस्मादेतस्मिन्नन्तर्धौ ब्रह्मा वाचंयमः स्यात् ।

अन्तर्धौ, इत्यनन्तरं चकारोऽध्याहार्यः । तस्माद्धेतोस्त्रयीसाध्यतत्तत्कर्मरूपे यज्ञे । अन्तर्धिशब्देन कर्मविरामकाल उच्यते । तत्रापि वाग्यमनं वा भवतीत्यर्थः । तथा च च्छान्दोग्यम्— ब्रह्मण्येव तावद्यज्ञो यत्रोपरतस्तास्मिन्नन्तर्धौ ब्रह्मा वाचंयमो बुभूषेदिति ।

यदि प्रमत्तो व्याहरेद्वैष्णवीमृचं जपि-

त्वा व्याहृतीश्च पुनर्वाचं यच्छति ।

प्रमत्तः प्रमादतो व्याहरेत्, वाचमुच्चारयेत् । वैष्णवी, इदं विष्णुरिति । एतामृचं जपित्वा व्याहृतीर्व्यस्ताः समस्ता वा जपित्वा पुनर्वाचं नियमयेदित्यर्थः । चकारो वैष्णव्यृक्तसमुच्चयार्थः ।

राजनि मीयमानेऽग्नौ क्रियमाणे महावेद्यामु-  
त्तरवेद्यां च क्रियमाणायां राजनि हिय-  
माणेऽभिषूयमाणे बहिष्यवमाने स्तूयमाने ।

अग्नौ शौल्वेन विधिनाऽग्निक्षेत्रे क्रियमाणे । अन्यस्त्वष्टम् ।

उखायां संभ्रियमाणायामुखाकर्मसु च क्रियमाणेषु ।

उखामंरणं नामोत्वार्यं मृदः संभरणम् । उखाकरणार्थानि संसर्जनादीनि कर्माणि तेषु ।

प्रवृज्यमानायां च ।

प्रवृज्यमानायामुखायाम् । चकारः पूर्वेण समुच्चयार्थः ।

अग्नौ मीयमाने ।

अग्नावग्निक्षेत्रेऽदृष्टार्थं दण्डेन मीयमाने ।

कृष्यमाणे ।

अग्निक्षेत्रे लाङ्गलेन कृष्यमाणे ।

ओष्यमाने ।

अग्निक्षेत्रे ओषधीनां निवपने क्रियमाणे ।

चित्तेरुपधीयमानायाः ।

सर्वासु चित्तिषूपधीयमानामु ।

संचितकर्मसु च ।

यावन्ति संचितकर्माणि संचितमभिमृशतीत्यादीनि ।

एतेषु कर्मसु यथाकालं क्रियमाणेषु दक्षिणत आस्ते ।

उक्तान्येव विशिनष्टि यथाकालं क्रियमाणेषु स्वस्वकाले क्रियमाणेषु दक्षिणत आस्त उपविष्टो भवतीत्यर्थः ।

राजन्योह्यमानेऽग्नौ प्रणीयमाने हविर्धानयोः प्रोह्यमाणयोः ।

राजनि अनसोह्यमानेऽग्नावौत्तरवेदिके प्रणीयमाने । अन्यत्स्पष्टम् ।

उखायाः संभरिष्यमाणायाम् ।

उखायाः संभरिष्यमाणायामिति भविष्यप्रत्ययाकुत्वार्यं मृदं प्रति गमनं गृह्यते । स्पष्टमिदमुक्तमापस्तम्बेन—उखामच्छ गच्छतामिति । अच्छ मृत्वनाभिमुर्येन गच्छतामित्यर्थः ।

ओह्यमानायां च ।

यजमानेन कण्ठे प्रतियुक्ता सती विष्णुकममन्त्रैस्तस्यामुखायामोह्यमानायाम् ।

नैर्ऋतीरुपधास्यताम् ।

नैर्ऋतीरिष्टका उपधास्यताम् । अध्वर्युप्रतिप्रस्थातृब्रह्मयजमानाभिप्रायं बहुवचनम् । यद्यप्युपधाने साक्षात्प्रतिप्रस्थातृब्रह्मयजमानानां संबन्धो नास्ति तथाऽपि अग्निचयनसंबन्धमात्रमाश्रित्यैवात्र बहुवचनम् ।

चित्यग्नीनां प्रणीयमानानाम् ।

चित्यर्था इष्टकाश्चित्यग्नयः । चित्यग्नीनामित्यत्राग्निशब्दश्चितिसाधनपरः । चित्यग्निभ्यः प्रणीयमानेभ्योऽनुब्रूहीत्यादिना यद्विहितं चित्यग्नीनां प्रणयनं तत्रापि दक्षिणत आस्ते ।

वसतीवरीः सवनीयाश्च गच्छताम् ।

सवनीयाशब्देनैकधना गृह्यन्ते । सवने सवने तत्प्रयोजनसत्त्वात् । गच्छतां गच्छतां प्रतिगच्छताम् ।

आह्वियमाणामु च ।

वसतीवरीः सवनीयाश्च यथाकालमाह्वियमाणाम् । तत्र वसतीवरीणामाहरणकालोऽग्नीषोमीयववाहोमोत्तरम् । सवनीयाहरणकालः प्रातरनुवाकोत्तरम् ।

अवभृथं चाभ्यवैष्यताम् ।

अवभृथं प्रति उरुः हि राजेत्यनेनाभ्यवैष्यतामवभृथदेशाभिमुखं प्रत्यवैष्यतां गमनक्रियायां करिष्यमाणायाम् ।

उद्यत्सु च ।

उद्यत्सु आगच्छत्सु ।

एतेषु कर्मसु यथाकालं क्रियमाणेषु दक्षिणत एति ।

अध्वर्यादीनां गच्छतां दक्षिणतो गच्छति । नित्यः सर्वकर्मणां दक्षिणतो ध्रुवाणां व्रजतां वेत्याश्रयानः । अग्निसंबन्धिकर्माणि अव्यवधानेन पठितुं युक्तानि कर्मक्रमेण वा पठितुं युक्तानि व्यत्यस्तपाठे हेतुश्चिन्त्यः ।

[८अ०पटलः] गोपीनाथभट्टकृतज्योत्स्नाव्याख्यासमेतम् ।

११०९.

सदोहविधानेषु संमीयमानेष्वन्तरेण चात्वाल्लो-  
त्करात्रन्वेत्यापरेणोत्तरवेदिमतिक्रम्य दक्षिणत उप-  
विशति ॥ २३ ॥ आवैसर्जनकालादन्वास्ते ।

अर्वाक्समपित्रताह्वानादत्रैवाऽऽस्ते ।

होष्यमाणेषु वैसर्जनेषु यथेतं प्रत्येत्योत्तरेणाऽऽग्नीध्रीयं  
धिष्णियं परीत्य पूर्वेण द्वारेण प्राग्वांसं प्रविश्या-  
परेण शालामुखीयमतिक्रम्य दक्षिणत उपविशति ।  
स्पष्टम् ।

एवावन्दस्वेत्युपस्थे राजानं कुरुते ।

उपस्थोऽङ्कः ।

आवैसर्जनहोमादन्वास्ते ।

स्पष्टम् ।

हुते वैसर्जनेऽन्वगग्नेर्गच्छति ।

पूर्वो निष्क्रम्येत्यापस्तम्बः । हुते गार्हपत्यहोमे सर्वेभ्यः पूर्वो निष्क्रम्य प्राग्वांशा-  
त्परमध्वानमग्नेर्गच्छति सोमप्रथमकरूपे ।

पूर्वो वा ।

यदा ह्यग्निप्रथमास्तदाऽन्वाज्यमेवाग्निं निष्क्रम्य गच्छति । अन्यथाऽग्निप्रथमाः  
सोमप्रथमा वा प्राञ्चो गच्छन्तीत्यनेन विरोधात् ।

आग्नीध्रीयं प्राप्य दक्षिणत उपविशत्यावैसर्जनहोमाद-  
न्वास्ते हुते वैसर्जनेऽन्यस्मै राजानं प्रदायोत्तरेणाऽऽग्नी-  
ध्रीयं धिष्णितां परीत्य राजानं प्रत्यादाय सोमो  
जिगाति गातुविदिति सौम्यर्चाऽपरेण द्वारेण  
हविधाने प्रविश्याध्वर्यवे राजानं प्रदाय यथेतं  
प्रत्येत्यापरेणोत्तरवेदिमतिक्रम्य दक्षिणत उपविशति ।

अन्यस्मै प्रतिप्रस्थात्रे । स्पष्टमेवापठदापस्तम्बः—आग्नीध्रीयं प्राप्य प्रतिप्रस्थात्रे  
राजानं प्रदायेति । अन्यत्स्पष्टम् ।

अग्नीषोमीयस्याऽऽवपाया होमादन्वास्ते ।

अत्राऽऽङ्कभिविधौ तेन वपाहोमपर्यन्तमित्यर्थः ।

हुतायां वपायां मार्जयते ।

चात्वाले सर्वैः सह । सब्रह्मकाश्चात्वाले मार्जयन्त इत्याश्रलायनः ।



वसतीवरीषु परिगृह्यमाणसु वाचं यच्छत्या सुब्रह्मण्यायाः ।  
सुब्रह्मण्या ह्यानपर्यन्तमित्यर्थः । अत्राप्याङ्भिविधौ ।

महारात्रे बुध्यमानेषु बुध्यते ।

प्रथममिति शेषः । बोधनस्यार्थादेव भिद्धेः प्राथम्यविधानेनैव सार्थक्यम् । प्रथम-  
मित्यध्याहारं विना वैयर्थ्यमेव सूत्रस्य स्यात् ।

उपाकृते प्रातरनुवाके वाचं यच्छत्या परिधानीयायाः ।

अत्राप्याङ्भिविधौ तेन परिधानीयापर्यन्तमित्यर्थो भवति ।

सवनीयासु प्रपाद्यमानासु पूर्वेण द्वारेण हवि-  
धाने प्राविश्याग्नेण खरं परीत्य दक्षिणत  
उपविशति ॥ २४ ॥ आग्रहकालादन्वास्ते ।

ग्रहकालो दधिग्रहेण प्रचरतीत्यत आरम्य ।

ग्रहेषु गृह्यमाणेषु वाचं यच्छत्याऽऽग्रयणस्य ग्रहणात् ।

आ, आग्रयणस्य ग्रहणादिति पदच्छेदः । आग्रयणग्रहणपर्यन्तम् । आङ्-  
भिविधौ ।

वहिष्पत्रमानः सर्पत्सु समन्वारभ्य सर्पति ।

वैश्रुपहोमपत्सुहोतृहोमौ ब्रह्माणं यजमानो यजमानं ब्रह्मेत्येकेषामित्ययं विकल्प-  
श्चाऽऽध्वर्यवसूत्रोक्तोऽत्रापि द्रष्टव्यः । एतादृशेन विधिना समन्वारभ्य सर्पति  
ब्रह्माऽपि ।

ब्रह्मन्स्तोष्यामीत्युच्यमाने देवसवितरेतत्ते प्राह तत्प्र च सुव प्र  
च यज बृहस्पतिर्ब्रह्माऽऽयुष्मत्या ऋचो मा गात तनूपात्साम्नः  
सत्या व आशिषः सन्तु सत्या आकूतय ऋतं च सत्यं च  
वदत स्तुन देवस्य सवितुः प्रसव ओः स्तुतेति प्रसौति ।

संहितामन्त्रस्य कृत्स्नः पाठः स्तोमभागमन्त्रेण संधानार्थः । तेन सह, ओः  
स्तुतेति अभ्यनुज्ञावाक्येन संधानम् । प्रसवोऽभ्यनुज्ञावाक्यम् ।

सर्वस्तोत्राणामेष कल्पः ।

स्पष्टम् ।

रश्मिरसि क्षयाय त्वा क्षयं जिन्वेत्येकत्रिंशत्तः

स्तोमभागाः स्तोत्रे स्तोत्र उत्तरमुत्तरमादधाति ।

एकत्रिंशदेव स्तोमभागा भवन्ति । तेनास्तोत्रार्थोऽन्यस्याऽऽवृत्तिः । एवं च संख्या-  
नियमः । एवं च सत्यपि सोमातिरेकनिमित्ते स्तोत्राधिक्ये तस्य तस्य क्रतोस्तत एव

स्तोमभागम् । अत्र सवनान्त्यस्याऽऽवृत्तिः पूर्वयोः सवनयोः । तृतीयसवने त्वधिका एव निविशन्ते । क्रतोरिवोत्तरक्रतुभावित्वात् । बहिष्पवमानार्थमुद्रातृभिः प्रस्तोत्रा वा ब्रह्मन्स्तोष्यामीत्युच्यमाने देवसवितरेतत्त इति मन्त्रम् । उच्यमान इति वर्तमाननिर्देशादेतदामन्त्रणवाक्यसमकालमिमं मन्त्रं पूर्वमेव वाऽऽमन्त्रणान्मन्त्रमुक्त्वा, ओ३ स्तुतेति तस्मिन्काले प्रसौति । देवस्य सवितुः प्रसव इत्येतदनन्तरमो३ स्तुतेत्येतस्मात्पूर्वं स्तोमभागमन्त्रं संदधातीत्यादधातिशब्दार्थः । वीप्सा क्रमेण प्रतिस्तोत्रमेकैको मन्त्रो योज्य इत्येतदर्थम् ।

संख्यामाह —

द्वादशशिष्टिष्टोमे त्रयोदशात्यग्निष्टोमे पञ्चदशोक्थ्ये षोडश षोडशिनि  
सप्तदशे वाजपेय एकात्रिंशत्तमतिरात्रे त्रयस्त्रिंशत्तमसौर्यामे ।

अप्यग्निष्टोमे राजन्यस्य गृह्णीयादिति षोडशिग्रहणमाचार्येणोक्तं तदर्थमेवाऽऽचार्येण स्तोमभाग उक्तः । त्रयोदशात्यग्निष्टोम इति । अयमेवात्यग्निष्टोमनामकः क्रतुरनुमितः । स राजन्यस्य गृह्णीयादित्यनेन राजकर्तृको यज्ञ उक्तः । गौतमेन चत्वारिंशत्संस्कारेषु नित्यत्वेन परिगणनाद्ब्राह्मणस्यापि नित्य इति ज्ञेयम् । अर्थः स्पष्टः ।

स्तुते बहिष्पवमाने यथेतं प्रत्येत्पापरेणोत्तरवेदिमतिक्रम्य  
दक्षिणत उपविशति सवनीयस्याऽऽ वपाया होमादन्वास्ते ।

यथेतं यथागतम् । अत्राप्याङ्गभिविधौ । तेन वपाहोमपर्यन्तमित्यर्थो भवति ।

हुतायां वपायां मार्जयित्वा पूर्वेण द्वारेण  
सदः प्रविश्याग्नेण प्रशास्त्रीयं धिष्णयं  
परीत्य दक्षिणत उपविशत्यासंस्थानादन्वास्ते ।

संस्थानशब्देन सवनसमाप्तिरुच्यते ।

यत्रास्मै चमसमाहरति तं भक्षयति यथेतरे चमसान् ।

धीजमानसूत्र एतत्समानार्थकं कृतव्याख्यानम् ।

स्तुतशस्त्रयोर्वाचं यच्छति ।

समाप्तिपर्यन्तं, शस्त्रस्य समाप्तिर्वाज्यान्ते ।

संस्थिते सवने यथेतं प्रतिनिष्क्रामति ।

येन यथा सदः प्रविष्टस्तेनैव पथेत्यर्थः ।

एवं विहित उत्तरयोः सवनयोः संचरो ब्रह्मत्वं च ।

संचरो मार्गः । इतरद्ब्रह्मत्वं च । गोबन्धुवर्द्धन्यायेनोभयोर्ग्रहणम् ।

१११२

सत्याषाढविरचितं श्रौतसूत्रम् ।

आध्वर्यव एवातोऽन्यानि कर्माणि ब्राह्मण आम्नातानि भवन्ति ।

अत उक्तकर्मतोऽन्यानि वरणाङ्गजपादीनि तानूनपत्रादीनि उपस्थानादीनि चाऽऽ-  
ध्वर्यव एवाऽऽम्नातानि भवन्ति तान्यध्वर्यवत्कुर्यादित्यर्थः ।


एवं विहितं सस्थानां ब्रह्मत्वं ब्रह्मत्वम् ॥ २५ ॥

इति हिरण्यकेशिसूत्रे दशमप्रश्नस्याष्टमः पटलः ।

एवंप्रकारेण विहितं सर्वासां संस्थानां ब्रह्मत्वं भवति । द्विरुक्तिः प्रश्नसमाप्त्यो-  
तनार्था ।

इत्योकोपाह्वश्रीमदग्निष्टोमयाजिसाहस्राग्नियुक्तवाजपेययाजिसर्वतोमुखया-  
जिद्विसाहस्राग्नियुक्तपौण्डरीकयाजिगणेशदीक्षिततनूजगोपीनाथ-  
दीक्षितविरचितायां श्रीमद्भगवत्सत्याषाढहिरण्यकेशिसू-  
त्राम्बुधिगतनिगूढार्थरत्नालाभकृतविद्वज्जनसंताप-  
शामिकायां ज्योत्स्नाख्यायां वृत्तां दशमप्र-  
श्नस्याष्टमः पटलः ॥ ८ ॥

समाप्तो दशमः प्रश्नः ।



92 MAR 1962  
Received on.....  
Acknowledged on.....





